

GL SANS 615.536

AGN



125517  
LBSNAA

श्री राष्ट्रीय प्रशासन अकादमी

Academy of Administration

मसूरी  
MUSSOORIE

पुस्तकालय  
LIBRARY

अवाप्ति संख्या

Accession No.

~~125517~~ 125517

वर्ग संख्या

Class No.

615.536

पुस्तक संख्या

Book No.

पुस्तक संख्या

AGN





THE  
HARIDASSANSKRIT SERIES  
67



THE  
CHARAKASAMHITĀ  
OF

AGNIVES'A

*Revised by*

CHARAKA AND DRIDHABALA

*Edited*

WITH THE BHĀGIRATHI NOTES.

*Introduction, Index etc.,*

BY

SĀHITYA-ĀYURVEDĀCHĀRYA

*Pandit Farādatta Pant*

VYĀKARANATIRTHA & DARSANA S'ĀSTRĪ P.K.

PUBLISHED BY

JAYA KRISHNA DĀS HARI DĀS GUPTA

*The Chowkhambā Sanskrit Series Office.*

Benares City.

1938

[ *All Rights Reserved by the Publishers.* ]

GL SANS 615.536  
AGN

*Registered According to Act XXV of 1867.  
All Rights Reserved by the Publishers.*

---

PRINTED BY  
JAYA KRISHNA DAS GUPTA,  
VIDYA VILAS PRESS, BENARES CITY.  
1938.

---

❀ श्री: ❀

❀ हरिदास-संस्कृत-ग्रन्थमाला ❀

६७



अग्निवेशमहर्षिकृता

चरकप्रतिसंस्कृता दृढबलपूरिता

चरक-संहिता ।

साहित्यायुर्वेदाचार्य-व्याकरणतीर्थ-दर्शनशास्त्रिणा

पण्डित तारादत्तपन्तेन

भागीरथ्या टिप्पण्या विभूषिता संशोधिता च ।



प्रकाशकः—

जयकृष्णदास-हरिदास गुप्तः—

चौखम्बा संस्कृत सीरिज़ आफिस

बनारस सिटी ।



१९९६

राजशासनानुसारेण सर्वेऽधिकाराः प्रकाशकेन स्वायत्तीकृताः ।

GL SANS 615.536  
4241

---

प्रासिस्थानम्—

चौखम्बा संस्कृत पुस्तकालय,  
बनारस सिटी ।

---

## भूमिका ।



सोमंसाऽनुचरन्देवं समातृगणमीश्वरम् ।

पूजयन् प्रयतः शीघ्रं मुच्यते विषमज्वरात् ॥

विष्णुं सहस्रमूर्द्धनं चराचरपतिं विभुम् ।

स्तुवन्नामसहस्रेण रोगान्सर्वानपोहति ॥ च० चि० अ० ३

विदितमेव तत्र भवतामायुर्वेदविदामन्येषाञ्चविदुषाम्, यद् अष्टा-  
ङ्गस्यायुर्वेदस्थ महोपकारकतया, सारभूतं कायचिकित्सातन्त्रम्,  
तत्रापि—‘स्थानमेतद्धितन्त्रस्य रहस्यं परमुच्यते, इति दृढबलसूक्त-  
सूचितं ‘चिकित्सास्थानं परमं प्रधानं, तस्य सहायभूतानिपूर्वाज्ञानीव  
सूत्रादीनि पञ्चस्थानानि पूर्वभागे प्रकाशितानि ।

वमन-विरेचन-वस्तिकर्मशिरोविरेचन नस्तःकर्म-स्नेहन स्वेदन  
धूपनादिप्रकार-बोधके कल्पस्थानसिद्धिस्थाने तु चिकित्स्य-शुद्धिसम्पा-  
दकतया साक्षादुपकारके इति—चिकित्सास्थानत आरभ्य द्वितीयो-  
भागः । रुक्प्रतीकार एवाऽऽयुर्वेदस्य फलम्, तस्य च पुरुषायुषजी-  
वित्वम्, तस्य च पुरुषार्थसम्पादनम्, तस्य देवप्रसादः, तस्य च  
निरतिशयसुखमितिहेतोः—

धर्मार्थं चार्थकामार्थमायुर्वेदो महर्षिभिः ।

प्रकाशितो धर्मपरैरिच्छद्भिः स्थानमक्षरम् ॥

तत्र प्रतीकार्यो रोगोऽपि द्विविधः, शारीरोमानसश्चेति, तत्र—  
 शारीरोरोगोदैवाधीनैरुपायैर्जपतपः प्रभृतिभिः, युक्त्यधीनैस्त्रिकटुत्रि-  
 पाला चतुर्जातपञ्चकोलषड्वृषणप्रभृतिभिश्च प्रशाम्यति—तदुक्तम्—  
 ‘प्रशाम्यत्यौषधैः पूर्वं दैवयुक्तिव्यपाश्रयैः । मानसोज्ञानविज्ञान—धैर्य-  
 स्मृतिसमाधिभिरिति । धैर्यादयः शारीरे ।

ताश्चौषधयुक्तयः—रोगावान्तरभेदज्ञानाधीना—इति—रोगाणां निदा-  
 नम् सावान्तरभेदनिरूपणपूर्वकमस्मिन्स्थाने एव निर्णीतं मुनिना शि-  
 ष्याणां सौकर्याय, ओषधियोगाश्च एकैकस्मिन् रोगेऽनेकशः प्रति-  
 पादिताः, यतः सर्वेषु देशेषु सर्वा ओषधयो नोपलभ्यते यथाऽत्र निम्बो-  
 हिमालये भूनिम्बः, एवं कुत्राप्यामलकी, कुत्रचित्तामलकी, तथा काल-  
 भेदेनापि वसन्ते पर्पटः सुलभो रसपरिपूर्णश्च, शरदि किराततिक्तः ।

अधिकरिभेदेनापि भेदः, कस्यचित्स्थावरा जायवः सात्म्याः कस्य-  
 चिद् जाङ्गमाः ।

तथा—अवस्थाभेदेनापि भेदः—कस्याञ्चिज्ज्वरावस्थायां मृदु-  
 वीर्याः, कस्याञ्चित्तीव्रवीर्याः, एवं देशसात्म्य-पुरुषसात्म्यादिभेदैर-  
 गदभेदः ।

उक्तं हि—देशकालप्रमाणानां सात्म्याऽसात्म्यस्य चैव हि ।

सम्यग् योगोऽन्यथान्येषां पथ्यमप्यन्यथाभवेत्—इति ।

अपरञ्च—मथ्य-मन्थन-मन्थान संयोगादग्नि सम्भवः ।

युक्ति युक्ता चतुष्पाद-सम्पद् व्याधिनिवर्हणी ॥

तदेवं नानाविधानां रोगाणां नानाविधा उपायाः पञ्चकर्मपूर्वका  
एव प्रतिपादिताः प्रत्यध्यायं प्रतिप्रकरणमुरुस्तम्भवर्जमिति ।

अत एव—‘तस्माच्चिकित्सार्द्धमिति ब्रुवन्ति, सर्वाश्चिकित्सामपि व-  
स्तिमेके, इत्यादीनि वचनानि, एवञ्च चिकित्साकल्पसिद्धीनां, व्यस्ततया  
सम्भूय वा, रुक्प्रतीकारहेतुता—इति विद्यार्थिभिः सप्तानां स्थानानां  
परिशीलनं कृत्वैव चिकित्सा स्थानस्थानां योगानां मननं कर्त्तव्यम्,  
विशेषतस्तुकल्पसिद्धयोः, ततश्च—प्राणाचार्याः प्रणाभिसरा वा भव-  
न्तोभवन्तु—इति हेतोर्मूलस्य द्वादशसहस्रात्मकस्य ग्रन्थस्य सिद्धान्त-  
कौमुदीवदभ्यासः कर्त्तव्यः, पञ्चवादवद्वा । तदर्थं गूढार्थबोधिका भागी-  
रथी काशीतल—इवार्स्मिन्श्चरकतलेऽपि भवतां दृष्टिपथमारूढा अस्यांहि  
निमज्जतामनुजेन—अमरइव यत्र तत्र अमर एव दृश्यते प्रसिद्ध-  
त्वात् । यतोमरमेवाभिलषन्तिसर्वे नाऽमरेतरान् निघण्टून् । अत्यन्ता-  
भिलषितस्थले प्रकृतिप्रत्ययादीनां व्याकृतिरपि दृश्यते । अपेक्षित-  
स्थलेषु दार्शनिका नियमा अपि दृष्टिविषयतामवगाहन्ते । इतिहास  
रसिकचित्तचुम्बिन्यः समालोचना अपि क्वचिदालोच्यन्ते । चिकित्सक-  
विचिकित्सानिवर्त्तका—अमृतद्रवा अपि द्रवन्ति स्थलेषु २ अतोऽनया-  
टिप्पण्या चरकार्थजिज्ञासूनां महानुपकारः स्यादिति मन्ये आशासे च  
प्रसीदन्त्वनया गुणग्राहिणो विद्वांस—इति ।

मूलञ्च चरकसंहितायाः पाठबहुलाक्रान्तं बहुषु पुस्तकेषु दृश्यते ।  
अत्र तु चक्रपाणिदत्तसम्मत एव पाठः प्रायः स्वीकृतः सम्प्रदायानु-  
सृतः, कचिदुद्देश्य विधेययोरपि समास आसीत्, स च व्यस्तः कृतः ।

एवञ्च भागीरथीटिप्पणी संहिताया अस्याश्चरकसंहितायाः सर्वसुलभ-  
तायै विद्याविलास यन्त्राधिपतये सर्वोऽप्यधिकारः सहर्षं परिदीयते ।

यस्य द्वादश साहस्री हृदितिष्ठति संहिता ।

सोर्थज्ञः सविचारज्ञश्चिकित्सा कुशलश्च सः ॥

द्वे त्रिंशके द्वादकत्रयञ्च त्रीण्यष्टकान्येषु समाप्तिरुक्ता ।

श्लोकौषधाऽरिष्ट-विकल्पसिद्धि-निदानमानाऽऽश्रय-सज्ज्ञकेषु ॥

प्रशमज्ञानविज्ञानपूर्णाः सेव्या भिषक्तमाः ।

सुखं समग्रं विज्ञाने विमले यत् प्रतिष्ठितम् ॥ सू०

लोकेशकाश्विशक्रान् भारद्वाजं पुनर्वसुं वह्निम् ।

चरकं दृढबलचक्रौ, नमामि चरकार्थसंसिद्धः ॥

विदुषामनुचरः—

श्री तारादत्तपन्तः ।



## चरक-विषयसूची ।

विषयाः	पृष्ठाङ्काः	विषयाः	पृष्ठाङ्काः
१ सूत्रस्थानम् ।		व्याधीनां त्रिविधो हेतुसंग्रहः	६
१ दीर्घजीवित्योऽध्यायः ।		व्याधीनां द्विविध आश्रयः	”
ग्रन्थकारकृता भरद्वाज-		आरोग्यस्य हेतुः	”
स्येन्द्रसकाशे गमनप्रतिज्ञा	१	आत्मनो लक्षणम्	”
रोगाणां प्रादुर्भावः	२	त्रिविधः शरीरदोषसंग्रहः	”
अङ्गिरः प्रभृतीनामृषीणां समितिः	२	द्विविधो मानसदोषसंग्रहः	”
भारद्वाजस्येन्द्रसकाश-गमन-		दोषाणां प्रशमनोपायाः	६-७
नियुक्तिः	३	वायोर्गुणास्तत्प्रशमनानि च	”
इन्द्रेण भरद्वाजाय आयुर्वेदस्य		पित्तस्य गुणास्तत्प्रशमनानि च	७
प्रवचनम्	३	श्लेष्मणो गुणास्तत्प्रशमनानि च	”
आयुर्वेदस्य भूतले प्रवर्तनम्	३, ४	त्रिकाराणां विनिवर्तने उपायाः	”
आयुर्वेदस्य लक्षणम्	४	रसस्य लक्षणं, द्रव्यं, विशेषे	
आयुषो लक्षणं पर्यायाश्च	४-५	प्रत्ययाश्च	”
अन्यवेदैभ्य आयुर्वेदस्य प्रकर्षः	५	रसानां संग्रहः	”
सामान्यस्य लक्षणम्	”	दोषाणां प्रशमनाः प्रकोपकाश्च	”
विशेषस्य	”	रसाः	”
आयुर्वेदस्याधिकरणम्	”	प्रभावभेदेन द्रव्यभेदः	”
द्रव्यसंग्रहः	”	उत्पत्तिभेदेन	”
चेतनाचेतनभेदेन द्रव्यस्य	”	जाङ्गमद्रव्यसंग्रहः	”
द्वैविध्यम्	”	पार्थिवद्रव्यसंग्रहः	”
गुणाः कर्माणि च	”	चतुर्विधमौद्भिदद्रव्यम्	”
समवायरस्य लक्षणम्	”	औद्भिदद्रव्यसंग्रहः	७-८
द्रव्यस्य	”	जाङ्गमादिषु प्रशस्तानां	
कर्मणो गुणस्य च लक्षणम्	५-६	द्रव्याणां संग्रहः	”
आयुर्वेदस्य प्रयोजनं	”	षोडशमूलिनीनां नामकर्मणी	८

विषयाः	पृष्ठाङ्काः
एकोनविंशतिफलनीनां ,,	९
चतुर्विधमहास्नेहानां ,,	”
पञ्चविधलवणानां ,,	”
अष्टविधमूत्राणां	९-१०
अष्टविधक्षीराणां	”
क्षीराश्रयास्त्रयो वृक्षास्तेषां	
कर्म च	१०-११
श्वगाश्रयास्त्रयो वृक्षास्तेषां	
कर्म च	”
ओषधीनां नामरूपयोगज्ञाने	
गुणाः	”
ओषधीनां नामरूपयोगाऽज्ञाने	
दोषाः	११-१२
भिषग्बुभूषोः कर्तव्यम्	”
युक्तस्य भैषज्यस्य लक्षणम्	”
भिषक्तमस्य लक्षणम्	”
अध्यायार्थसंग्रहः	”
<hr/>	
२ अपामार्गतण्डुलीयोऽध्यायः ।	
शिरोविरेचनद्रव्याणि	१३
वमनद्रव्याणि	”
विरेचनद्रव्याणि	”
आस्थापनद्रव्याणि	”
अनुवासनद्रव्याणामास्थापन	
द्रव्येष्वतिदेशः	”
पञ्चकर्माहार्हाः	१४
पञ्चकर्मतः प्राकृतव्यम्	”
युक्तिज्ञानस्य गुणाः	”

विषयाः	पृष्ठाङ्काः
अष्टविंशतिर्यवागवः	१४-१५
अध्यायार्थसंग्रहः	”
<hr/>	
३ आरग्वधीयोऽध्यायः ।	
पञ्चदश कुष्ठहराः प्रदेहाः	१५-१६
वातहराः पञ्च	” १७
वातरक्तहरास्त्रयः	”
शिरोरुजाहरौ द्वौ प्रदेहौ	”
पार्श्वरुजाहर एकः प्रदेहः	”
निर्वापणौ द्वौ प्रदेहौ	”
शीतहर एकः प्रदेहः	”
एको विषहरः	”
त्वग्दोषसंस्वेदहरश्चैकः	”
शरीरदौर्गन्ध्यहरः	”
अध्यायार्थसंग्रहः	१८
<hr/>	
४ षड्विरेचनशतीयोऽध्यायः ।	
षड्विरेचनशतादीनां संग्रहेण	
कथनम्	१८
षड्विरेचनशतानि	”
षड्विरेचनाश्रयाः	”
पञ्च कषाययोनयः	१९
पञ्चविधं कषायकल्पनम्	”
स्वरसादीनां लक्षणानि	”
स्वरसादीनां बलतारतम्यम्	१९
पञ्चाशन्महाकषायाणां	
संग्रहेण विवरणम्	”
पञ्चकषायशतानां विवरणम्	२०

विषयाः	पृष्ठाङ्काः	विषयाः	पृष्ठाङ्काः
जीवनीयो दशको महाकषायः	२०	तृणानिग्रहणो दशको महाकषाय	२२
बृंहणीयो     "     "	"	द्विकानिग्रहणो     "     "	"
लेखनीयो     "     "	"	पुरीषसंग्रहणीयो     "     "	"
भेदनीयो     "     "	"	मूत्रसंहणीयो     "     "	"
सन्धानीयो     "     "	"	मूत्रविरजनीयो     "     "	"
दीपनीयो     "     "	"	मूत्रविरेचनीयो     "     "	"
बल्यो     "     "	"	कासहरो     "     "	"
वर्ण्यो     "     "	"	श्वासहरो     "     "	"
कण्ठ्यो     "     "	"	शोथहरो     "     "	"
हृद्यो     "     "	२०	ज्वरहरो     "     "	२३
तृप्तिघ्नो     "     "	२०	श्रमहरो     "     "	"
अशौघो     "     "	२१	दाहप्रशमनो     "     "	"
कुष्ठघ्नो     "     "	"	शीतप्रशमनो     "     "	"
कण्डूघ्नो     "     "	"	उदरप्रशमनो     "     "	"
कृमिघ्नो     "     "	"	अङ्गमर्दप्रशमनो दशको महा.	२३
विषघ्नो     "     "	"	शूलप्रशमनो     "     "	"
स्तम्बजननो     "     "	"	शोणितस्थापनो     "     "	"
स्तन्यशोधनो     "     "	"	वेदनास्थापनो     "     "	"
शुक्रजननो दशको महाकषायः	२१	संज्ञास्थापनो     "     "	"
शुक्रशोधनो     "     "	"	प्रज्ञास्थापनो     "     "	"
स्नेहोपगो     "     "	"	वयःस्थापनो     "     "	"
स्वेदोपगो     "     "	"	भेषजानामसंख्येयत्वे नाति.	
वमनोपगो     "     "	"	संक्षेपविस्तरे युक्तिः	२४
विरेचनोपगो     "     "	"	केषाञ्चिदङ्गानामेकाधिकेषु	
आस्थापनोपगो     "     "	"	कषायान्तरेषु संकृत्वनेऽपि	
अनुवासनोपगो     "     "	२२	पञ्चशतीत्वपूरणे युक्तिः	"
शिरोविरेचनोपगो     "     "	"	अध्यायार्थसंग्रहः	२४-२५
छर्दिनिग्रहणो     "     "	"	इति भेषजचतुष्कः ।	

विषयाः	पृष्ठाङ्काः	विषयाः	पृष्ठाङ्काः
५ मात्राशितियोऽध्यायः ।		धूमनेत्रनिर्माणविधिः	२९
मात्राशनं कर्तव्यम्	२५	सुपीतस्य धूमस्य लक्षणम्	३१
आहारमात्राया अग्निबला-		अपीतस्य	३१
पेक्षित्वम्	३१	अतिपीतस्य	३१
आहारस्य मात्राप्रमाणम्	३१	अणुतैलस्य प्रयोगकालः	३०
प्रकृतिलघूनि प्रकृतिगुरूणि		अणुतैलसेवने गुणाः	३१
च द्रव्याणि मात्रयैवो-		अणुतैलनिर्माणविधिः	३१
पयोज्यानि	२६	अणुतैलस्य प्रयोगविधिः	३१
मात्राविचारे गौरवलाघवयोरौ		दन्तधावनविधिर्गुणाश्च	३१
पयोगिकत्वम्	३१	दन्तपवने योग्या द्रमः	३१
गुरुलघुभेदेन आहारस्य मात्रा	२६	जिह्वानिलेखनानि	३१
मात्रावदाहारस्य गुणाः	३१	जिह्वानिलेखनस्य गुणाः	३१
पिष्टमयादिगुरुद्रव्याणां भोजने		आस्येन धार्याणि द्रव्याणि	३१
मात्रा	३१	तैलगण्डूषधारणस्य गुणाः	३१
कीटशानाहारान्नाऽभ्यसेत्	३१	शिरसि तैलनिषेवणस्य	३१-३२
कीटशानाहारानभ्यसेत्	३१	कर्णपूरणस्य	३१
अञ्जनविधिः	२६-२७	अभ्यङ्गस्य	३१
प्रायोगिकधूमवर्तिद्रव्याणि	३१	पादाभ्यङ्गस्य	३१
धूमवर्तेर्निर्माणविधिः	३१	शरीरपरिमार्जनस्य	३१
स्नैहिकधूमवर्तिद्रव्याणि	३१	स्नानस्य	३१
मूर्धविरेचनधूमवर्तिद्रव्याणि	३१	निर्मलाम्बरधारणस्य	३१
धूमपानस्य गुणाः	२७-२८	गन्धमाल्यनिषेवणस्य	३३
धूमपानेऽष्टौ कालाः	३१	रत्नाभरणधारणस्य	३१
सम्यक्पीतस्य धूमस्य लक्षणम्	३१	पादादिशौचाधानस्य	३१
अविधिपीतस्य धूमस्य दोषाः	३१	केशादिकल्पनस्य	३१
तत्र प्रतिकारः	३१	पादत्रधारणस्य	३१
धूमपानानर्हा	२९	छत्रधारणस्य	३१
धूमपानविधिः	३१	दण्डधारणस्य	३१

विषयाः	पृष्ठाङ्काः	विषयाः	पृष्ठाङ्काः
स्वस्थविधाववहितेन	”	क्षवथुवेगविधारणे	”
भवितव्यम्	३३	उद्वारनिग्रहे	”
स्वस्थस्यान्यत्कर्तव्यम्	”	जृम्भानिग्रहे	”
अध्यायार्थसंग्रहः	३३, ३४	क्षुब्धेगनिग्रहे	३९-४०
६ तस्याशितोऽध्यायः ।		पिपासानिग्रहे	”
ऋतुसात्म्ये विदिते फलम्	३४	बाष्पनिग्रहे	”
ऋत्वादिभिर्भागेन संवत्सर-		निद्राविधारणे	”
विभागः	”	श्रमनिःश्वासधारणे	”
अयनयोः स्वरूपम्	”	येषां वेगाः सर्वथा धारणीयाः	”
आदाने नृणां दौर्बल्ये हेतुः	३५	साहसादीनां वेगधारणे गुणाः	”
विसर्गे नृणां बलोपचये हेतुः	”	व्यायामस्य लक्षणम्	”
आदानविसर्गयोर्बलस्य		व्यायामस्य गुणाः	”
हासवृद्धिक्रमः	”	अतिव्यायामे दोषाः	४०-४१
हेमन्तचर्या	३५	अन्यानपि यानतिमात्रं न	
शिशिरचर्या	३५, ३६	सेवेत	”
वसन्तचर्या	”	तेषामतिमात्रसेवने दोषाः	”
ग्रीष्मचर्या	३६	व्यायामानर्हाः	”
वर्षाचर्या	३६, ३७	हिताहितसेवनवर्जनक्रमः	”
शरच्चर्या	३७, ३८	सदा आतुरा अनातुराश्च	
सात्म्यस्य लक्षणम्	३८	मानवाः	”
अध्यायार्थसंग्रहः	”	देहप्रकृतेर्लक्षणम्	४२
७ नवेगान्धारणीयोऽध्यायः ।		स्वस्थस्य समसर्वरसं सात्म्यं	
येषां वेगान्न धारयेत्	३८	प्रशस्तं	”
मूत्रनिग्रहे दोषास्तच्चिकित्सा च,	३९	मलायनानि	”
पुरीषवेगनिधारणे	”	मलानां क्षयवृद्धयोर्लक्षणम्	४२
शुक्रे प्रतिहते	”	तज्जानां व्याधीनां क्रियाक्रमः	”
वातनिग्रहे	”	स्वस्थवृत्तसेवने हेतुः	”
छर्दिनिग्रहे दोषास्तच्चिकित्सा च	३९	निजविकाराणामनुत्पत्तौ विधिः	४३

विषयाः	पृष्ठाङ्काः	विषयाः	पृष्ठाङ्काः
आगन्तुरोगाणामुत्पत्तौ		अध्यात्मद्रव्यगुणानां संग्रहः	४७
कारणम्	४३	पाञ्चभौतिकानामपि चक्षुरा-	
आगन्तु विकाराणामनुत्पत्तौ		दीनां तैजसत्वादिव्यपदेशे हेतुः	॥
विधिः	॥	समनस्कानामिन्द्रियाणां प्रकृ-	
रोगाणामनुत्पत्तौ उत्पन्नानां		तिविकृतिहेतवः	॥
च शान्तये कारणम्	॥	मनसो ग्राह्यविषयाः	॥
के नरा वज्याः	॥	समनस्कानामिन्द्रियाणां प्रकृ-	
के नराः सेव्याः	॥	तिभावे स्थापने उपायाः	॥
हितसेवने प्रयतितव्यं	॥	सद्वृत्तानुष्ठाने हेतुर्लाभश्च	४७
दधिसेवने नियमाः		अनुष्ठेयानि सद्वृत्तानि	४८
दोषसेवनविधीनामपालने		अननुष्ठेयान्यसद्वृत्तानि	४८-५०
दोषाः	॥	आत्मनः शुभाशंसनप्रकारः	५१
अध्यायार्थसंग्रहः	४४	अध्यायार्थसंग्रहः	५१

इति स्वस्थवृत्तचतुष्कः ।

#### ८ इन्द्रियोपक्रमणीयोऽध्यायः ।

पञ्चेन्द्रियादीनां	
परिगणनम्	४४
मनसो लक्षणम्	४५
एकस्मिन् पुरुषे मनसोऽनेकव-	॥
दाभासे कारणम्	॥
पुरुषस्य सात्त्विकादिव्यपदेशे हेतुः	४६
मनःपुरःसराणामिन्द्रियाणाम-	
र्थग्रहणे सामर्थ्यम्	॥
पञ्चेन्द्रियाणि	॥
पञ्चेन्द्रियद्रव्याणि	॥
पञ्चेन्द्रियाधिष्ठानानि	॥
पञ्चेन्द्रियार्थाः	॥
पञ्चेन्द्रियबुद्ध्यः	॥

#### ९ खुड्वाकचतुष्पादोऽध्यायः ।

चिकित्सायाः पादचतुष्टयम्	५२
रोगाऽऽरोग्ययोर्लक्षणम्	॥
चिकित्साया लक्षणम्	॥
वैद्यस्य गुणाः	५२-५३
द्रव्याणां	॥
परिचारकस्य	॥
आतुरस्य	॥
पादचतुष्टये वैद्यस्य प्रधानत्वे हेतुः	॥
अज्ञचिकित्सकस्य दोषाः	॥
प्राज्ञचिकित्सकस्य गुणाः	॥
सद्वैद्यस्य लक्षणम्	॥
वैद्यस्य कर्तव्यम्	॥

## चरक-विषयसूची

७

विषयाः	पृष्ठाङ्काः	विषयाः	पृष्ठाङ्काः
भूतेषु चतुर्विधा वैद्यवृत्तिः	५४	नास्तिकतापरित्यागे युक्तिः	५९-६०
अध्यायार्थसंग्रहः	"	परीक्षायाश्चातुर्विध्यम्	"
		आप्तस्य क्षणम्	६१
१० महाचतुष्पादोऽध्यायः ।		अप्तवाक्यस्य सत्यतायां युक्तिः	"
चतुष्पादं भेषजमलमारोग्याये-		प्रत्यक्षस्य लक्षणम्	"
त्यात्रेयकृता स्थापना	"	अनुमानस्य	"
मैत्रेयकृतो भेषजाभेषजयोस्तुल्य	"	युक्तेर्लक्षणम्	"
त्वप्रतिपादने पूर्वपक्षः	५४-५५	आप्तवाक्यद्वारा	
तत्र समाधानमात्रेयकृतम्	५५-५६	पुनर्भवस्य प्रतिपादनम्	"
चिकित्सासूत्रम्	"	प्रत्यक्षेण	"
चिकित्सायां यशोलाभे कारणम्	"	अनुमानेन	"
असाध्यरोगचिकित्सायां हानिः	५७	युक्त्या	६२
रोगाणां साध्यासाध्यत्वेऽपि		सिद्धे पुनर्भवे धर्माचरणम-	
पुनर्विभागः	"	वश्यं कर्तव्यं	६२-६३
मुखसाध्यस्य रोगस्य लक्षणम्	"	त्रय उपस्तम्भाः	"
कृच्छ्रसाध्यस्य	"	त्रिविधं बलं	"
याप्यस्य	"	प्रीण्यायतनानि रोगस्य	६३-६४
प्रत्याख्येयस्य	"	असाध्येन्द्रियार्थसंयोगविवर्जनम्	"
रोगस्य साध्यासाध्यज्ञान-		अयोगातियोगमिध्यायोग-	
प्रयोजनं	"	युक्तस्य कर्मणो लक्षणम्	"
अध्यायार्थसंग्रहः	५८	कालस्य लक्षणम्	"
		सर्वेषामेव वस्तुनां भावा-	
		भावौ योगाद्यपेक्षिणौ	"
११ तिस्रैषणीयोऽध्यायः ।		त्रयो रोगाः	"
तिस्र एषणाः	"	मानसव्याधेः प्रतिकारः	६४-६५
प्रथमा प्राणैषणा	"	त्रयो रोगमार्गाः	"
द्वितीया धनैषणा	५८-५९	शाखानुसारिणो रोगाः	"
तृतीया परलोकैषणा	"	मध्यममार्गानुसारिणो रोगाः	"
परलोकाऽस्तिवप्रतिपादनं	५९		"

विषयाः	पृष्ठाङ्काः	विषयाः	पृष्ठाङ्काः
कोष्ठानुसारिणो रोगाः	६५	तस्य श्लेष्मणः शुभाशुभ-	
त्रिविधा भिषजः	”	करत्वम्	७०
त्रिविधमौषधम्	६६	सर्वेषामेव वाततित्तश्लेष्मणां	
त्रिविधा चिकित्सा	”	प्रभुत्वमिति आत्रेयकृतं	
प्राज्ञाश्चरोगिणोः लक्षणम्	”	समाधानम्	७१
अध्यायार्थसंग्रहः	६७	अध्यायार्थसंग्रहः	”
		इति निर्देशचतुष्कः ।	

## १२ वातकलाकलीयोऽध्यायः ।

वायुमधिकृत्य महर्षीणां	
प्रश्नोत्तराणि	६७
वायोर्गुणाः	”
वायोः प्रकोपणानि	६८
वायोः प्रशमनानि	”
प्रकोपणप्रशमनानि कथं वायुं	
प्रकोपयन्ति प्रशमयन्ति च	”
शरीरचरस्याऽकुपितस्य वायोः	
कर्माणि	”
शरीरचरस्य कुपितवायोः	
कर्माणि	”
प्रकृतिभूतस्य लोकेषु चरतो	
वायोः कर्माणि	”
लोकेषु चरतः कुपितवायोः	
कर्माणि	६८-६९
वायोः प्रभावः	”
शरीरान्तर्गतस्य कुपिताकुपि-	
तस्य पित्तस्य शुभाशुभक-	
रत्वम्	७०
शरीरान्तर्गतस्य कुपिताकुपि-	

## १३ स्नेहाध्यायः ।

स्नेहमधिकृत्याग्निवेशस्य प्रश्नाः	७२
पुनर्वसोऽस्तरम्	”
स्नेहस्य द्विविधा योनिः	”
स्थावरस्नेहस्याशयाः	”
जाङ्गमस्नेहस्याशयाः	७२-७३
तिलतैलस्य गुणाः	”
परण्डतैलस्य गुणाः	”
सर्पिषः सर्वस्नेहोत्तमत्वं	”
घृतस्य गुणाः	”
तैलस्य गुणाः	”
वसायाः गुणाः	”
मज्जाः गुणाः	”
ऋतुभेदे स्नेहपाने भेदः	”
स्नेहपाने कालभेदोऽधिकारि-	
भेदश्च	७३-७४
तन्निव्यमापालने दोषाः	”
स्नेहस्यानुपानम्	”
स्नेहस्य चतुर्विंशतिः प्रविचारणाः	”
स्नेहस्य त्रिविधा मात्राः	”



विषयाः	पृष्ठाङ्काः	विषयाः	पृष्ठाङ्काः
उत्तमस्नेहमात्रार्हाः पुरुषाः	७४	कुष्ठ्यादीनां स्नेहने वर्जनीय-	
उत्तमस्नेहमात्राया गुणाः	"	द्रव्याणि	८९
मध्यमस्नेहमात्रार्हाः पुरुषाः	"	कुष्ठ्यादीनां स्नेहनप्रकारः	"
मध्यमस्नेहमात्राया गुणाः	७४-७५	अतिमात्रया त्वरया च	"
ह्रस्वस्नेहमात्रार्हाः पुरुषाः	"	स्नेहसेवने दोषाः	"
ह्रस्वस्नेहमात्राया गुणाः	"	स्नेहस्वेदादीनां क्रमः	८०
घृतपानार्हाः	"	अध्यायार्थसंग्रहः	"
तैलपानार्हाः	७५-७६	—	
वसापानार्हाः	"	१४ स्वेदाध्यायः ।	
मज्जपानार्हाः	"	स्वेदगुणाः	८०
स्नेहनस्य प्रकर्षः	"	स्वेदो यथा कार्यकरः	"
के स्नेह्याः	"	स्वेदस्य मात्रा	"
के न स्नेह्याः	"	दोषापेक्षिणी स्वेदकरूपना	"
अस्त्रिग्वस्य लक्षणम्	"	अवयवापेक्षिणी	"
स्त्रिग्वस्य	"	हृदयवर्क्षणादीनां स्वेदे	"
अतिस्त्रिग्वस्य	७६-७७	रक्षणविधिः	८१
स्नेहपाने पूर्वकर्म	"	सम्यक्स्विन्नस्य लक्षणम्	"
स्नेहपीते हिताहितम्	"	अतिस्विन्नस्य	"
मृदुक्रूरकोष्ठयोर्लक्षणम्	"	अतिस्विन्नस्य चिकित्सा	८१
स्नेहपाने तृष्णोपद्रवचिकित्सा	"	अस्वेद्याः	"
स्नेहाजीर्णे कर्तव्यम्	७८	स्वेदसाध्या विकाराः	८२
स्नेहविभ्रमजा दोषाः	"	पिण्डस्वेदस्य द्रव्याणि	"
स्नेहव्यापत्तौ चिकित्सा	"	प्रस्तरस्वेदस्य	"
स्नेहव्यापत्तौ हेतवः	"	नाडीस्वेदस्य	८२-८३
संशोधने स्नेहे वृत्तिः	"	अवगाहपरिषेकस्वेदयोः	"
संशमने स्नेहे वृत्तिः	"	उपनाहस्वेदस्य	"
स्नेहविचारणाया विषयाः	"	उपनाहस्वेदे बन्धनद्रव्याणि	"
स्नेहानां प्रविचारणाविधिः	"	बन्धमोक्षविधिः	"

विषयाः	पृष्ठाङ्काः	विषयाः	पृष्ठाङ्काः
त्रयोदश स्वेदाः	८३	वमनस्यायोगलक्षणानि	९०
संकरस्वेदस्य कल्पना	„	वमनसम्यग्योगलक्षणानि	„
प्रस्तरस्वेदस्य	„	वमनातियोगलक्षणानि	„
नाडीस्वेदस्य	८३-८४	वमनायोगातियोगजा	„
परिषेकस्वेदस्य	„	उपद्रवाः	„
अवगाहस्वेदस्य	„	वमनस्य योगे पश्चा-	„
जेन्ताकस्वेदस्य	८४-८५	त्कर्तव्यम्	„
अश्मघनस्वेदस्य	„	विरेचनविधिः	९१
कर्षूस्वेदस्य	„	सम्भारोपकल्पनासमर्थानां	„
कुटीस्वेदस्य	„	संशोधनप्रकारः	„
भूस्वेदस्य	„	संशोधनकरणे गुणाः	„
कुम्भिकास्वेदस्य	८६	अध्यायार्थसंग्रहः	९२
कूपस्वेदस्य	„	१६ चिकित्साप्राभृतीयोऽध्यायः ।	„
होलाकस्वेदस्य	„	विश्वभिषक्प्रयुक्ते विरेचने	„
निरग्निस्वेदो दशविधः	„	गुणाः	„
प्रकारान्तरेण षड्विधः	„	अक्षप्रयुक्ते विरेचने दोषाः	„
स्वेदः	„	विरेचनस्य सम्यग्योगलक्षणम्	„
स्विन्नेन यत् कार्यं	„	विरेचनस्यायोगलक्षणम्	„
स्विन्नेन वर्जनीयाः	„	वमनस्यातियोगलक्षणानि	९३
अध्यायार्थसंग्रहः	८९-९०	संशोधनयोग्याः पुरुषाः	„
१५ उपकल्पनीयोऽध्यायः ।		संशोधनस्य गुणाः	„
वमनादिकर्मणः प्राक्सम्भारो-		संशमनापेक्षया संशोधनस्य	„
पकल्पनस्य प्रयोजनम्	८७	ज्यायस्वे युक्तिः	„
उपकल्पनीयाः सम्भाराः	८८	संशोधनानन्तरं पथ्यम्	„
वमनस्य पूर्वकर्म	८९	संशोधनस्यातियोगे प्रति-	„
वमनविधिः	„	कारः	„
संशोधनस्य मात्रा	„	श्नेहादिकर्मस्वविधिना	„
पीते वमनौषधे कर्तव्यं	९०	विहितेषु साधनम्	„

विषयाः	पृष्ठाङ्काः	विषयः	पृष्ठाङ्काः
धातूनां वैषम्ये साम्ये च हेतुः १३-१४		सन्निपातजहृद्रोगस्य ,, ,,	११
चिकित्सायाः प्रयोजनविषये		किमिजहृद्रोगस्य ,, ,,	११
अग्निवेशस्य प्रश्नाः	१५	दोषमानविकल्पजा रोगाः	११
आत्रेयकृतं तत्समाधानम्	१५	व्याधीनां द्विषष्टिः	१८
चिकित्साया लक्षणम्	१५	दोषाणां वृद्धिक्षये लक्षणानि	१९
चिकित्सायाः प्रयोजनम्	१५	अष्टादशक्षयाणां गणना	११
चिकित्साप्राभृतस्य फलम्	१५	रसक्षयस्य लक्षणम्	१००
अध्यायार्थसंग्रहः	१५	रक्तक्षयस्य ,,	११
इति कल्पनाचतुष्कः ।		मांसक्षयस्य ,,	११
		मेदःक्षयस्य ,,	११
१७ कियन्तः शिरसीयोऽध्यायः ।		अस्थिक्षयस्य ,,	११
शिरोरोगादिविषये अग्निवे-		मज्जक्षयस्य ,,	११
शस्य प्रश्नाः	१५-१३	शुक्रक्षयस्य ,,	११
आत्रेयस्य उत्तरम्	१५	पुरीषक्षयस्य ,,	११
शिरोरोगाणां निदानं संग्रा-		मूत्रक्षयस्य ,,	११
प्तिश्च	१५	सामान्येन मलक्षयलक्षणम्	११
अङ्गेषु शिरसः प्राधान्यम्	१५	ओजःक्षयलक्षणम्	११
शिरोरोगाणां नामानि	१५	ओजसो लक्षणम्	१००-१०१
वातजशिरोरोगस्य निदानं		सामान्येन क्षयाणां हेतवः	११
लक्षणं च	१७	मधुमेहस्य निदानं संप्राप्तिश्च	११
पित्तजशिरोरोगस्य		मधुमेहस्य लक्षणम्	११
निदानं लक्षणं च	१७	मधुमेहस्य उपेक्षणे पिडकानां	११
कफजशिरोरोगस्य ,, ,	१७	समुद्भवः	११
त्रिदोषजशिरोरो ,, ,	१७	सप्तपिडकानां नामानि	११
क्रिमिजशिरोरोगस्य ,, ,	१७	शराविकाया लक्षणम्	११
वातजहृद्रोगस्य ,, ,	१७	कच्छपिकाया लक्षणं	११
पित्तजहृद्रोगस्य ,, ,	१८	जालिन्या	११
कफजहृद्रोगस्य ,, ,	१८	सर्षप्या	११

विषयाः	पृष्ठाङ्काः	विषयाः	पृष्ठाङ्काः
अलज्या लक्षणम्	”	१८ त्रिशोथीयोऽध्यायः ।	
विनताया ”	१०२	शोथानां भेदाः	१०४
विद्रध्या ”	”	आगन्तोःशोथस्यनिदानम्	१०४-१०५
बाह्याभ्यन्तरभेदेन विद्रवी द्विविधा	”	आगन्तुशोथस्य प्रतिकारः	”
अन्तर्विद्रध्या निदानम्	”	निजस्य शोथस्य सामान्य-	
विद्रध्याः संप्राप्तिः	”	निदानम्	१०५
विद्रध्याः स्थानानि	”	वातजशोथस्य निदानं लक्षणं च	”
विद्रध्या निरुक्तिः	”	पित्तजशोथस्य ” ”	”
वातजादिभेदेनान्तर्विद्रधिलक्षणानि	”	कफजशोथस्य ” ”	”
विदाहं प्राप्ताया विद्रध्या लक्षणम्	”	द्वन्द्वशोथानां निदानं लक्षणं च	”
विद्रधीनां स्वावलक्षणम्	”	सान्निपातिकः शोथः	१०६
अन्तर्विद्रधीनां स्थानविशेषकृतं		शोथानां पृथक् पृथक् प्रकारेण	”
लक्षणम्	”	भेदाः	”
अन्तर्विद्रधीनां साध्यत्वासाध्यत्व-		वातजादीनां शोथलक्षणानां श्लोकेन	
निर्देशः	”	पुनरभिधानम्	”
विद्रधीषु क्रियाक्रमः	१०३	शोथानां स्थानविशेषकृतमसा-	
प्रमेहं विनाऽपि पिडकानां		ध्यत्वम्	१०६-१०७
संभवः	”	शोथस्योपद्रवाः	१०७
कस्य दोषस्य प्रकोपे का पिडका		उपजिहिकायाः-	
जायते	”	संप्राप्तिः लक्षणञ्च	”
पिडकानां साध्यत्वासाध्यत्वनिर्देशः	”	गलशुण्डिकायाः	”
उक्ताभ्योऽन्याः पिडकाः	”	गलगण्डस्य	”
पिडकानामुपद्रवाः	”	गलग्रहस्य	”
दोषाणां त्रिविधा गतिः	”	विसर्पस्य	”
विधिभेदेन दोषाणां चयप्रकोपप्र-		पिडकायाः	”
शमकालाः	१०३-१०४	तिलकादीनां	”
दोषाणां प्राकृती वैकृती च गतिः	”	शङ्खकस्य	”
अध्यायार्थसंग्रहः	१०४	कर्णमूलशोथस्य	”

## चरक-विषयसूची ।

१३

विषयाः	पृष्ठाङ्काः	विषयाः	पृष्ठाङ्काः
ग्रीहाभिवृद्धेः संप्राप्तिः, लक्षणञ्च	१०८	अष्टौ उदराणि	१११
गुल्मस्य	" "	" मूत्राघाताः	"
वृद्धेः	" "	" क्षीरदोषाः	"
उदरस्य	" "	" रेणुदोषः	"
आनाहस्य	" "	सप्त कुष्ठानि	"
अधिमांसार्बुदादीनामपि		" पिडकाः	"
शोथेऽन्तर्भावः	"	" विसर्पाः	"
रोहिण्याः संप्राप्तिः	"	पडतीसाराः	"
रोहिण्याः साध्यत्वासाध्यत्व-		पण्डुशवर्ताः	"
निर्देशः	"	पञ्च मुल्माः	"
रोगाणां साध्यासाध्यभेदेन		" कासाः	"
द्वैविध्यम्	१०९	" श्वासाः	"
साध्यस्य लक्षणम्	"	" हिक्काः	"
असाध्यस्य द्वैविध्यम्	"	" वृष्णाः	"
कुपितस्यैकस्यैव दोषस्य वि-		" छर्दयः	"
विधरोगकरत्वे रोगाणामप-		" भक्तस्यानशनस्थानानि	
रिसंख्येयत्वे च तेषां चि-		अरुचयः	"
कित्सिते सामान्योपदेश-	"	" शिरोरोगाः	"
एतदुपदेशपालने फलम्	"	" हृद्रोगाः	"
प्रकृतिस्थस्य वातरस्य कर्म	"	" पाण्डुरोगाः	"
प्रकृतिस्थस्य पित्तस्य	"	" उन्मादाः	"
प्रकृतिस्थस्य कफस्य	"	चत्वारोऽपस्माराः	"
वातादीनां क्षयलक्षणम्	"	चत्वारोऽक्षिरोगाः	"
वातादीनां वृद्धिलक्षणम्	"	चत्वारः कर्णरोगाः	"
अध्यायार्थसंग्रहः	११०	" प्रतिश्यायाः	"
१९ अष्टादरीयोऽध्यायः ।		" मुखरोगाः	"
उदरादिरोगाणां संख्यानां		" ग्रहणीदोषाः	"
निर्देशः	११०	" मदाः	१११-११२

विषयः	पृष्ठाङ्काः	विषयः	पृष्ठाङ्काः
चत्वारः मूर्च्छायाः	११२	द्विविधं रोगाणामधिष्ठानम्	११४
„ शोषाः	„	रोगाणामपरिसंख्येयत्वम्	„
चत्वारि क्लैव्यानि	„	आगन्तुविकारस्य कारणानि	„
त्रयः शोधाः	„	निजविकारस्य	„
त्रीणि किलासानि	„	सर्वेषामपि विकाराणां प्रेर-	„
त्रिविधं रक्तपित्तम्	„	णम् * प्रयोजकनिमित्तम् *	„
द्विविधो ज्वरः	„	सर्वे रोगाः परस्परमनुव-	„
„ व्रणः	„	न्धिनः	„
„ आयामः	„	आगन्तुनिजयोर्लक्षणतो	„
द्विविधा गृध्रसी	„	भेदः	„
„ कामला	„	शरीरे दोषाणां स्थानविभागः	„
द्विविधमामम्	„	वातपित्तश्लेष्मणां प्रकृति-	„
द्विविधं वातरक्तम्	„	भूतानां विकृतानां च कर्म	„
द्विविध अर्शोरोगः	„	सामान्यजा नानात्मजाश्च	„
एक ऊरुस्तम्भः	„	विकाराः	„
„ सन्न्यासः	„	अशीतिर्वातविकाराणां	„
„ महागदः	„	गणना	११४-११५
विंशतिः क्रिमिजातयः	„	वायोरात्मरूपस्वलक्षणक-	„
„ प्रमेहा	„	र्माणि	११५-११६
विंशतिर्योनिव्यापदः	११२	कुपितस्य वायोरूपकमः	„
सर्वेषामेव विकाराणां वातादि-	„	चत्वारिंशतः पित्तविकाराणां	„
जत्वनिर्देशः	११३	गणना	„
निजागन्त्वोः परस्परानुबन्धित्वं	„	पित्तस्यात्मरूपस्वलक्षणकर्माणि	११६-११७
अध्यायार्थसंग्रहः	„	कुपितस्य पित्तस्योपक्रमः	„
२० महारोगाध्यायः ।	„	विंशतेः श्लेष्मविकाराणां	„
चत्वारो रोगाः	११३	गणना	„
रुक्तामान्यात्तेषामेकत्वम्	„	श्लेष्मण आत्मरूपस्वलक्षण	„
आगन्तुनिजविभागाद्विविधम्	„	कर्माणि	११७-११८

विषयाः	पृष्ठाङ्काः	विषयाः	पृष्ठाङ्काः
कुपितस्य श्लेष्मण उपक्रमः	११८	येषां दिवानिद्रा हिवा	"
चिकित्सायां रोगभेषजादि-		ग्रीष्मेतरेष्वृतुषु दिवानिद्रायाः	
ज्ञानस्योपयोगिता	"	प्रतिषेधः	१२३
अध्यायार्थसंग्रहः	"	केषां दिवानिद्रा सर्वदा अहिता	"
इति रोगचतुष्कः ।		अहितदिवानिद्राया दोषाः	"
		रात्रिजागरणदिवस्वप्नासीनप्रचला-	
		यितानां गुणाः	"
२१ अष्टौनिन्दितीयोऽध्यायः ।		निद्रानाशे प्रतिकारः	"
अष्टौ निन्दिताः पुरुषाः	११९	अतिनिद्रायां प्रतिकारः	१२४
अतिस्थूलस्य दोषाः	"	निद्रानाशस्य हेतवः	"
तेषामेव पुनराख्यानं श्लोकेन	"	निद्राया भेदाः	"
अतिस्थूलस्य लक्षणम्	१२०	अध्यायार्थसंग्रहः	"
अतिकाश्यस्य निदानम्	"		
अतिकृशस्य दोषाः	"	२२ लङ्घनबृंहणीयोऽध्यायः ।	
अतिकृशस्य लक्षणम्	"	लङ्घनबृंहणादयः षडुपक्रमाः	"
अतिस्थूलातिकृशयोश्चिकि-		लङ्घनादीन्यधिकृत्य अग्निवेशस्य	
त्साक्रमः	"	प्रश्नाः	"
स्थूलकृशयोः कृशस्य प्राधान्ये		आत्रेयस्योत्तरम्	१२५
युक्तिः	"	लङ्घनस्य लक्षणम्	"
सममांसप्रमाणस्य प्रशस्तता	१२१	बृंहणस्य	"
स्थूलकृशयोः कर्शनबृंहणे		रूक्षणस्य	"
यथा कार्ये	"	स्नेहनस्य	"
अतिस्थौल्यस्योपक्रमः	"	स्वेदनस्य	"
अतिकाश्यं प्रतिकारः	१२१-१२२	स्तम्भनस्य	"
संक्षेपेण स्थौल्यकरा भावाः	"	लङ्घनद्रव्याणि	"
निद्रायाः कारणम्	"	बृंहणद्रव्याणि	"
निद्रायाः फलम्	"	रूक्षणद्रव्याणि	"
अकालेऽतिप्रसङ्गाच्च सेविताया-		स्नेहनद्रव्याणि	"
निद्राया दोषाः	"		

विषयाः	पृष्ठाङ्काः	विषयाः	पृष्ठाङ्काः
स्वेदनद्रव्याणि	„	तत्र प्रतिकारः	१२८-१२९
स्तम्भनद्रव्याणि	„	असंतर्पणजा रोगाः	„
लङ्घनस्य प्रकारभेदाः	„	तत्र प्रतिकारः	„
लङ्घनीयाः पुरुषाः	१२५	सद्यःक्षीणस्य चिकित्साक्रमः	„
भिन्नप्रकारस्य लंघनस्याधि-		चिरदुर्बलस्य चिकित्साक्रमः	„
कारिणः	१२५-१२६	केचित्तर्पणयोगाः	१३०
बृंहणं मां तम्	„	अध्यायार्थसंग्रहः	१३०
बृंहणीयाः पुरुषाः बृंहणीयानि च	„		
रूक्षणीयाः पुरुषाः रूक्षणीयानि	„	२४ विधिशोणितयोध्यायः ।	
स्नेहाः स्नेहनीयाश्च	„	विधिना जातं शोणितं शुद्धं	
स्वेदाः स्वेदनीयाश्च	„	भवति	१३१
स्तम्भनस्य लक्षणम्	„	शुद्धस्य शोणितस्य फलम्	„
स्तम्भनद्रव्याणि	„	शोणितदुष्टनिदानम्	„
स्तम्भनीयाः पुरुषाः	„	शोणितजानां रोगाणां	
लंघनस्य कृतातिकृतल-		निर्देशः	१३१-१३२
क्षणम्	१२६-१२७	अनुक्तानां शोणितजानां	
बृंहणस्य „	„	रोगाणां संग्रहः	„
रूक्षणस्य „	„	शोणितरोगेषु क्रियाक्रमः	„
स्तम्भनस्य „	„	वातादिदुष्टशोणितस्य	
लङ्घनादीनां षण्णामकृतानां		लक्षणम्	„
लक्षणस्य समासेनोपदेशः	„	विशुद्धस्य शोणितस्य	
असंख्येयत्वेऽप्युपक्रमाणां षत्वे		लक्षणम्	„
युक्तिः	„	मृतरक्तस्यान्नपानविधिः	„
अध्यायार्थसंग्रहः	१२७	विशुद्धरक्तस्य पुरुषस्य	
		लक्षणम्	„
२३ सन्तर्पणीयोऽध्यायः ।		मदमूर्च्छाद्यसंन्यासानां	
सन्तर्पणवस्तूनि	१२७	सम्प्राप्तिः	१३२-१३३
सन्तर्पणजा रोगाः	१२८		



विषयाः	पृष्ठाङ्काः
वातजादिभेदेन मदस्य	
लक्षणम्	१३२-१३३
शोणितमद्यविषजानाभपि मदा-	
नां वातादिजेष्वन्तर्भावः	१३३
वातजादिभेदेन मूर्च्छायस्य	
लक्षणम्	१३४
संन्यासान्मदमूर्च्छाययो-	
र्भेदः	१३४
संन्यासस्य सम्प्राप्तिः	१३४
संन्यासस्य लक्षणम्	१३४
संन्यासस्योपक्रमः	१३४
मदमूर्च्छायोरुपक्रमः	१३४
अध्यायार्थसंग्रहः	१३५
इति योजनाचतुष्कः ।	

२५ यज्ञः पुरुषीयोऽध्यायः ।

पुरुषमामयं चाधि कृत्य स-	
मेतानां महर्षीणां कथा	१३५-१३६
तत्र पुनर्वसुकृतं समाधानम्	१३७
हिताहिताहरजातस्य अन-	
पवादं लक्षणम्	१३७
आहारविधिविशेषाणां लक्षण-	
तोऽवयवतश्च व्याख्यानम्	१३८
प्रकृत्यैव हिततमानामाहार-	
द्रव्याणां निर्देशः	१३८
प्रकृत्यैवाहिततमानामाहार-	
द्रव्याणां निर्देशः	१३८
अग्रथाणां संग्रहः	१३९-१४२

विषयाः	पृष्ठाङ्काः
तेषां चिकित्सायामुपयोगः	१३९
पथ्यापथ्ययोर्लक्षणम्	१४०
द्रव्याणां मात्रादिज्ञानस्यप्रयोजनम्	१४०
धान्यादयो नव आसवयोनयः	१४३
पथ्यतमानामासवानां चतुरशी-	
तिनिर्देशः	१४३
आसवशब्दस्य निरुक्तिः	१४३
आसवानां बहुविधो विकल्पः	१४३
संस्कारश्च	१४३
यथास्वं संयोगसंस्कारसंस्कृतानामा-	
सवानां स्वकर्मकरत्वम्	१४३
आसवानां साधारणगुणाः	१४४
अध्यायार्थसंग्रहः	१४४

२६ आत्रेयभद्रकाप्यीयोऽध्यायः ।

महर्षीणां समितौ रसाहारविनि-	
श्चये कथा	१४४
षडेव रसा इति आत्रेयस्य	
समाधानम्	१४५
सर्वद्रव्यं पाञ्चभौतिकं	१४६
तच्चेतनावदचेतनं चेति द्विविधम्	१४६
द्रव्याणां गुणा	१४६
द्रव्याणां वमनादि पञ्चविधकर्म	१४६
पार्थिवादिभेदेन द्रव्याणां	
लक्षणं गुणाश्च	१४६
सर्वेषामेव द्रव्याणामौषधत्वेयुक्तिः	१४६
द्रव्यकर्मवीर्याधिकरणकालोपायफ-	
लानां लक्षणम्	१४६

विषयाः	पृष्ठाङ्काः	विषयाः	पृष्ठाङ्काः
द्रव्याणां रसद्वारेण त्रिषष्टिविधो		रसानां विपाकनिर्देशः	१५३
भेदः	१४६-१४७	मधुरादीनां विपाकानां कार्यम्	
रसानुरसकल्पनया द्रव्याणां		द्रव्यगुणवैशेष्याद्विपाकस्याल्पमध्य-	
भेदोऽसंख्येयः	"	भूयस्त्वप्रदर्शनं	"
रसविकल्पयोगे युक्तिः	"	वीर्यस्याष्टविधत्वम्	"
रसविकल्पज्ञानस्य प्रयोजनम्	१४७	सर्वक्रियाणां वीर्यकृतत्वम्	"
रसानुरसयोर्लक्षणम्	१४७-१४८	रसवीर्यविपाकानामेकस्मिन् द्रव्ये	
परादीनां गुणानां निर्देशः	"	सह वसातां भेदेन ज्ञानलक्षणम्	
परादिगुणानां लक्षणम्	"	प्रभावस्य लक्षणम्	१५३-१५४
द्रव्यगुणानां रसेषूपचारः	"	रसवीर्यविपाकादिषु प्रभावस्य	
रसानां पञ्चभूतप्रभवत्वम्	१४९	प्रान्यम्	"
यद्यद्भूतगुणातिरेकाद्यस्य रसस्य		षण्णां रसानां विज्ञानम्	"
निष्पत्तिस्तन्निर्देशः	"	वैरोधिकानामाहारविकाराणां	
रसानां सामान्यतो गुणकर्मनिर्देशः	"	संक्षेपेण लक्षणं	१५४
तत्र मधुररसस्य गुणकर्माणि तस्या		केषांचिद्वैरोधिकानामाहारविकारा-	
तियोगे दोषाश्च	१४९-१५०	णामुपदेशः सयुक्तिकः	१५५
अम्लरसस्य " " "	"	अहितस्याहारस्य लक्ष०	१५६
लवणरसस्य " " "	"	विरुद्धाहारनिमित्तानां व्याधीनां	
कटुरसस्य " " "	१५० १५१	निर्देशः	१५७
तिक्तरसस्य " " "	"	कदाचिद्विरुद्धस्य वितथत्वे कारणम्	"
कषायरसस्य " " "	"	वैरोधिकनिमित्तानां व्याधीनां प्रति-	
रसानां मात्रामात्राभ्यामुपयुज्यमा-		घातकरा भावाः	१५८
नानां गुणदोषौ	१५२	अध्यायार्थसंग्रहः	"
रसवीर्यविपाकप्रभावद्वारेण		२७ अन्नपानविषयव्यायः ।	
द्रव्याणां गुणकर्मनिर्देशः	"	विधिविहितस्यान्नपानस्य प्राणिनां	
रसोपदेशेनैव सर्वद्रव्यगुणोपदेश-		प्राणत्वम्	१५९
स्यायीक्तिरूपम्		तत्रोदकादीनां केषांचिद्द्रव्याणां	
रसानां वीर्येणाल्पमध्यवरत्व-		स्वाभाविकगुणकीर्तनम्	"
प्रदर्शनम्	१५२-१५३		

विषयाः पृष्ठाङ्काः

रसानां स्वाभाविकगुणानां सव्य-	
मिचारं निर्देशः	१५९
वर्गसंग्रहेण द्रव्याणां तद्गुणानां	
चोपदेशे प्रतिज्ञा	”
वर्गाणां संक्षेपेण निर्देशः	१६०
१ शूकधान्यवर्गः ।	
शालीनां सामान्यगुणाः	१६०
रक्तशाल्यादीनां विशेषगुणाः	
वरकोदालकचीन शरदो ज्व-	
लददुर्गरगन्धलकुरुविन्दानां	
गुणाः	”
ब्रीहेर्गुणाः	”
पाटलस्य गुणाः	”
श्यामाकादितृणधान्यानां	
गुणाः	”
यवस्य गुणाः	१६१
वेणुयवस्य	”
गोधूमस्य	”
नान्दीमुखीमधुर्योगुणाः	
इति शूकधान्यवर्गः ।	

२ शमीधान्यवर्गः

मुद्गस्य गुणाः	१६१
माषस्य	”
राजमाषस्य	”
कुलस्थस्य	”
मकुष्टकस्य	”
चणकमसूरखण्डिकाहरेणूनां साधा-	
रणगुणाः	”

विषयाः पृष्ठाङ्काः

तत्र मसूरकलायतिलानां विशेषगुणाः,	
शिम्विजातीनां गुणाः	१६२
शिम्वीगुणाः	”
आढक्या गुणाः	
अवल्लुजैडगजनिष्पावानां	”
काकाण्डोलोत्तमगुप्तयोः	” १६२
इति शमीधान्यवर्गः ।	

३ मांसवर्गः ।

प्रसहानां निर्देशः	१६२
भूमिशयानां	”
आनूपानां	”
वारिशयानां निर्देशः	१६२
वारिचारिणां	”
जाङ्गलानां	१६३
विष्किराणां	”
विष्किरेषु द्विविधो भेदः	”
प्रतुदानां निर्देशः	”
प्रसहादिसंज्ञानां निरुक्तिः	”
प्रसहभूशयानूपवारिजवारि-	
चराणां साधारणगुणाः	”
प्रसहानां विशेषगुणाः	१६३
लावादिविष्किर-प्रतुद-जाङ्ग-	
लानां साधारणगुणाः	१६४
वर्तकादिविष्किराणां	”
आजमांसस्य गुणाः	”
आविकमांसस्य	”
अजाभ्योर्व्यामिश्रगोचरत्वम्	”

विषयाः	पृष्ठाङ्काः	विषयाः	पृष्ठाङ्काः
बर्हिमांसस्य गुणाः	१६४	काकमाच्या गुणाः	१६६
हंसमांसस्य ”	”	राजक्षवकस्य ”	”
कुक्कुटमांसस्य ”	”	कालशाकस्य ”	”
तिस्त्रिमांसस्य ”	”	कलायशाकस्य ”	”
कपिञ्जलमांसस्य ”	”	श्रम्लचाङ्गेर्या ”	”
लावमांसस्य ”	”	उपोदिकाया गुणाः	”
गृहकपोतमांसस्य ”	”	तण्डुलीयकस्य ”	”
वनकपोतमांसस्य ”	”	मण्डूकपर्णी-वेव्राग्र-कुचेला-	
शुकमांसस्य ”	”	वनतिक्तक कर्कोटकावलगु-	
शशमांसस्य ”	”	ज-पटोल शकुलादनी वृष-	
चटकमांसस्य गुणाः	१६५	पुष्प-शङ्ख-ष्टा-केम्बूककठि-	
घणमांसस्य गुणाः	”	लक-नाडी कलायगोजिह्वा-	
गोधामांसस्य ”	”	वार्ताकी-तिलपर्णिका-कुलक-	
शल्लकमांसस्य ”	”	कर्कशनिम्ब-पर्पटक-शाकानां-	
मत्स्य मांसस्य साधारणगुणाः	”	गुणाः	”
रोहिषमांसस्य गुणाः	”	स्य्यशाक-फञ्जी-चिल्लीकुतुम्ब-	
वराहमांसस्य ”	”	कालुक-कठिञ्जर-शणशाल्म-	
कूर्ममांसस्य ”	”	लीपुष्प-कर्बुदास्-सुवर्चला-	
गोमांसस्य ”	”	निष्पाव-क्रोविदार-पत्तूर-	
माहिषमांसस्य ”	”	चुञ्चुपर्णिका-कुमारजीव-	
खङ्गिमांसस्य ”	”	लोटाक-पालङ्कधामारीष-	
हंसादीनामण्डानां,	”	वलम्बी-नालिकाऽऽसुरो-	
शरीरबृंहणे मांसस्य प्राधान्यम्	१६५	कुसुम्भ-वृकधूमकलक्ष्मणा-	
इति मांसवर्गः ।		प्रपुन्नाड नलिनीकुठेरक-	
		लोणिका-यवशाककूष्माण्डा-	
		वल्लुज-यातुकशाककल्या-	
		णी-त्रिपर्णी पीलुपर्णिका-शा-	
पाठाशुषाशटीवास्तुकसुनिषण्ण		कानां गुणाः	१६६
कानां गुणाः	१६६		

## ४ शाकवर्गः ।

पाठाशुषाशटीवास्तुकसुनिषण्ण

कानां गुणाः १६६

१६६

विषयाः	पृष्ठाङ्काः	विषयाः	पृष्ठाङ्काः
शण-शात्मली-कोविदार-		सपुष्पफलकुमुदोत्पलनालानां	
कर्बुदाराणां पुष्पशाका-		गुणाः	”
नां गुणाः	१६७	पुष्करबीजस्य गुणाः	१६८
न्यग्रोधोदुम्बराश्वत्थप्लक्षपञ्चा-		मुञ्जातकस्य	”
दिपल्लवानां गुणाः	”	विदारीकन्दस्य गुणाः	”
वत्सादनीगुणाः	”	अम्लीकाकन्दस्य	”
गण्डीर-चित्रकयोर्गुणाः	”	सार्षपशाकस्य	”
श्रेयसी-बिल्वपर्णी-बिल्वपत्राणां		पिण्डालुकस्य	”
गुणाः	”	छत्रकजातीनां गुणाः	”
भण्डी-शतावरी-बला-		इति शाकवर्गः ।	
जीवन्ती-पर्वणी-पर्वपुष्पीणां			
गुणाः	”	६ फलवर्गः ।	
लाङ्गलिक्युरुबूकयोर्गुणाः	”	मृद्रीकाया गुणाः	”
तिलवेतसपञ्चकुलशाकानां		खर्जूरस्य	”
गुणाः	”	फनः	”
कौस्तुभशाकस्य गुणाः	”	परूषकमधूकयोः	”
त्रपुषैवारुकयोर्गुणाः	”	आम्रातकस्य	”
अलाबुगुणाः	”	पकताल-शस्यस्य गुणाः	”
चिर्भट्टैर्वाकयोर्गुणाः	”	नारिकेलफलस्य	”
कूष्माण्डस्य गुणाः	”	भव्यस्य	१६९
केलुटकदम्बनदोमाषकैन्दुकानां		अम्लपरूषक-द्राक्षा-वदरारुक-	
गुणाः	”	कर्कन्धु-लकुचानां गुणाः	”
उत्पलस्य गुणाः	”	परावतस्य	”
तालप्रलम्बस्य गुणाः	”	काश्मर्यफलस्य	”
खर्जूरतालशस्ययोर्गुणाः	”	तूदस्य	”
तरूटबिसशालुककौञ्चादन-	१६७	टङ्कस्य	”
कसेरुक-शृङ्गाटकाङ्गलोड्यानां		कपित्थस्य	”
गुणाः	”	बिल्वस्य	”

विषयाः	पृष्ठाङ्काः	विषयाः	पृष्ठाङ्काः
आम्रस्य गुणाः	१६९	शमीफलस्य गुणाः	१७१
जम्बोः ”	”	करञ्जफलस्य ”	”
बदरस्य ”	”	आम्रातक-इन्तशठ-कर-	”
सिञ्चितिकायाः ”	”	मदैरावतकानां गुणाः	”
गांगेरुकी-करोर-बिम्बी-तो-	”	वार्ताकफलस्य ”	”
दन-धन्वनानां गुणाः	”	पर्कटकीफलस्य ”	”
सम्पकपनस मोच-राजादन-	”	आक्षिकीफलस्य ”	”
फलानां ”	”	अश्वत्थोदुम्बरप्लक्षन्यग्रोध-	”
लवलीफलस्य ”	”	फलानां गुणाः	”
नीप, भार्गव-र्ष-लु-तृणशून्य-	”	भल्लातकस्य ”	”
विकङ्कत-प्राचीनामल-	”	इति फलवर्गः ।	
कानां गुणाः	१७०		
इज्जरीफलस्य ”	”	६ हरितकवर्गः ।	
तिन्दुकस्य ”	”	आर्द्रकस्य गुणाः	”
आमलकस्य ”	”	जम्बीरस्य ”	१७१
बिभीतकस्य गुणाः ”	”	मूलकस्य गुणाः	”
दाडिमस्य ”	”	सुरसस्य ”	”
वृक्षाम्लस्य गुणाः	”	यवान्यर्जकशिग्रुशालेय-	”
अम्लीकाफलस्य ”	”	भृष्टकानां गुणाः	”
अम्लवेतसफलस्य ”	”	गण्डीर जलपिप्पलीतुम्बरशृङ्ग-	”
मातुलङ्गस्य ”	”	वेरिकाणां गुणाः	”
कर्चूरस्य ”	”	भूस्तृणस्य ”	”
नागरङ्गफलस्य ”	”	खराइवा ( कृष्णजीरकम् )	”
वातामाभिषुकाक्षोडमुकुलनि-	”	धान्यकाजगन्धासुमुखानां	”
कोचोरुमाणानां गुणाः	”	गुणाः	१७२
प्रियालस्य ”	”	गृजनस्य ”	”
श्लेष्मातकस्य ”	”	पलाण्डोः ”	”
अङ्कोटस्य ”	”	लशुनस्य ”	”
		इति हरितवर्गः ।	

विषयाः	पृष्ठाङ्काः	विषयाः	पृष्ठाङ्काः
७ मद्यवर्गः ।		वार्षिकजलस्य गुणाः	१७४
मद्यानां सामान्यगुणाः	३७२	शारदजलस्य	"
सुरायाः गुणाः	"	हैमन्तिकजलस्य	"
मदिरायाः	"	शैशिरजलस्य	"
जगलस्य	"	वासान्तिकजलस्य	"
अरिष्टस्य	"	ग्रैष्मिकजलस्य	"
शीघोः	"	अक्रान्तवृष्टजलस्य निन्दा	"
वैभीतकसुरायाः	१७३	शारदजलस्य प्रशंसा	"
सुरासवस्य	"	विभिन्नपर्वतप्रभवाणां नदीनां	
मैरेयस्य	"	जलगुणाः	"
धातकीपुष्ककृतासवस्य	"	पश्चिमाभिमुखानां	"
मृद्वीकेक्षुरसासवस्य गुणाः	१७३	पूर्वसमुद्रगानां	"
मधुनो	"	पारियात्रविन्ध्यसन्नप्रभवाणां	
यवकृतसुरायाः	"	नदीनां जलदोषाः	"
मधूलिकासुरायाः	"	वर्षाजलवहानां नदीनां	
सौवीरकतुषोदकयोः	"	जलगुणाः	१७४-१७५
अम्लकाजिकस्य	"	वापीकूपतडागादीनां जलस्य	
अभिनवमद्यस्य	"	गुणदोषाः	१७५
जीर्णमद्यस्य	"	सामुद्रजलस्य गुणाः	"
विधिना पीतस्य मद्यस्य गुणाः	"	इति जलवर्गः ।	
इति मद्यवर्गः			
८ जलवर्गः ।		९ दुग्धवर्गः ।	
जलस्यैकविधस्वेऽपि गुणभेदे हेतुः	"	गन्धदुग्धस्य गुणाः	"
द्रव्यजलस्य गुणाः	"	माहिषदुग्धस्य	"
पात्रभेदे जलस्य गुणभेदः १७३-१७४		श्रौष्टदुग्धस्य	"
पेन्द्रस्य जलस्य गुणाः	"	ऐकशफदुग्धस्य	"
दिव्योदकालाभे उपादेयस्य जलस्य		छागदुग्धस्य	"
लक्षणम्	"	आविकदुग्धस्य	"

विषयाः	पृष्ठाङ्काः	विषयाः	पृष्ठाङ्काः
हस्तिनीदुग्धस्य गुणाः	१७५	यासशर्कराया गुणाः	१७७
मानुषदुग्धस्य "	"	मधुशर्करायाः "	"
दध्नः साधारणगुणाः	"	शर्करायाः साधारणगुणाः	"
रोगभेदे दध्नः प्रशस्तता	१७६	मधुनो जातिभेदाः	"
ऋतुभेदे रोगभेदे च दध्नो हिता-		मधुनः साधारणगुणाः	"
हितत्वादि	१७६	उष्णेन सार्धं मधुनो विरोधकथनम्	"
मन्दकस्य गुणाः	"	मध्वामस्य कष्टतमत्वे हेतुः	"
दधिसरस्य "	"	मधुनो योगवाहित्वम्	१७८
दधिमस्तुनः "	"	इतीक्षुवर्गः ।	
तक्रस्य "	"		
घृतस्य "	"	११ कृतान्नवर्गः ।	
सद्योनवनीतस्य "	"	पेयाया गुणाः	१७८
घृतस्य सर्वस्नेहोत्तमत्वम्	"	विलेप्याः "	"
जीर्णघृतस्य "	"	मण्डस्य "	"
अजावीमहिषीघृतस्य,,	"	लाजमण्डस्य "	"
पीयूषमोरटकिलाटानां,,	"	ओदनगुणाः	"
तक्रपिण्डकानां "	१७९	मांसादिविशिष्टद्रव्यसंयोगसाधिता-	
इति दुग्धवर्गः ।		नामोदनानां गुणाः	"
		कुल्माषगुणाः	"
		यूषरसस्पृष्टानां यथोत्तरं	
१० इक्षुवर्गः ।		गौरवम् "	"
भक्षितस्येक्षुः गुणाः	१७७	यवसक्तुगुणाः "	"
यान्त्रिकस्येक्षुरसस्य गुणाः	"	शालिसक्तुगुणाः "	"
वंशक. त. पौण्ड्रस्येक्षोः		लाजसक्तुगुणाः "	"
श्रेष्ठत्वे हेतुः	"	यवापूपयावकवाट्यानां गुणाः	"
गुडानां गुणाः	"	धानानां गुणाः	१७९
मास्यण्डिकायाः खण्डस्य		विरूढधानाशङ्कुली-	
शर्करायाश्च गुणाः	"	मधुकोड-पिण्डक-पूप-	
गुडशर्कराया गुणाः	"	पूपलिकानां गुणाः	१७९



विषयाः	पृष्ठाङ्काः	विषयाः	पृष्ठाङ्काः
फलमांसादिभिः संस्कृतानां		१२ आहारयोगिवर्गः ।	
भक्ष्याणां गुणाः	१७९	तैलस्य सामान्यगुणाः	१८०
वेसवारस्य	”	परण्डतैलस्य गुणाः	”
क्षीरेक्षुरसपूपानां गुणाः	”	सर्षपतैलस्य	१८०-१८१
भक्ष्याणां गुडादिभिः	”	अतसीतैलस्य	”
संस्काराद्गुणैर्ब	”	कुसुमतैलस्य	”
गौधूमिकभक्ष्याणां गुणाः	”	प्रियालतैलस्य	”
गौधूमपैष्टिकानां	”	अनुक्ततैलगुणसंग्रहः	”
पृथुकानां	”	मज्जवसयोगुणाः	”
यावच्चिपिटकानां	”	विश्वभेषजस्य गुणाः	”
सूक्ष्माङ्गविकृतानां भक्ष्याणां	”	आर्द्रपिप्पल्या	”
गुणाः	”	शुष्कपिप्पल्या	”
उक्तानुक्तभक्ष्याणां गुण-	”	मरिचस्य	”
संग्रहः	”	हिङ्गुगुणाः	”
विमर्दकस्य गुणाः	१८०	सैन्धवस्य गुणाः	”
रसालायाः	”	सौवर्चलस्य	”
सगुडस्य दध्नः	”	विडस्य	”
पानकस्य	”	औद्भिदलवणस्य	”
परूषकादीनां पानकस्य	”	काललवणस्य गुणाः	”
पृथक् पृथक् गुणाः	”	सामुद्रलवणस्य	”
रागषाडवानां गुणाः	”	पांशुजलवणस्य	”
आम्रामलकलेहस्य	”	लवणानां सामान्यगुणाः	”
उक्तानुक्तेहानां द्रव्यमा-	”	यवक्षार गुणाः	१८२
नापेक्षिणो गुणाः	”	सर्जिंक्षारस्य गुणाः	”
शुक्तस्य	”	कारवी-कुञ्चिकाजाजी यवा-	”
शुक्तसंघितकन्दानां	”	नी-धान्य तुम्बुरूणां गुणाः	१८२
कालाम्लस्य शिण्डकीप्रमृते-	”	इत्याहारयोगिवर्गः ।	
गुणाः	”		
इति कृतान्नवर्गः ।			

विषयाः	पृष्ठाङ्काः	विषयाः	पृष्ठाङ्काः
द्वादशवर्गेषूक्तानां हेयोपा- देयतानिर्देशः	१८२	स्त्रीपुंसभेदेन गुरुलाघवम्	”
मांसरसस्य गुणाः	”	संस्कारापेक्षं गुरुलाघवं	”
वर्जनीयशकाणां निर्देशः	१८३	गुरुलाववे मात्रायाः प्रभुत्वम्	”
वर्जनीयफलानां	”	मात्रायाश्च अग्निबलापेक्षित्वम्	”
वर्जनीयहरितानां	”	गुरुलाघवचिन्ता यैः कार्या	”
वर्जनीयमद्याम्बुगोरसादीनां निर्देशः	”	यश्च न कार्या	१८५
कीदृशमन्नानुपानं युक्तं	”	हितान्नपानसेवायाः फलम्	”
वातादिप्रकोपेषु युक्तमनुपानम्	”	अध्यायार्थसंग्रहः	”
क्षये मांसरसस्यानुपान- त्वम्	”	२८ विविधाशितपीतीयोऽध्यायः ।	
उपवासादिषु पयसोऽनुपानत्वम्	”	अशितपीतादीनां फलम्—	१८६
कृशानां सुराऽनुपानम्	”	धातव एव धातूनामाहारः	”
स्थूलदेहानां मधूदकमनुपानम्	”	आहारस्य परिणामः	”
मद्यानुपानस्याधिकारिणः	”	किदृस्य कार्यम्	”
अनुपानस्य कर्मगुणाः	”	अहाररसस्य कार्यम्	”
येषां जलानुपानं प्रतिषिद्धम्	१८४	रसमलयोः कार्यम्	”
द्रव्याणां कारस्त्र्येन नामनि- र्देशस्याशक्त्यत्वा- देकदेशेन कथनम्	”	शरीरस्य व्याधीनां च	”
अनुक्तानां द्रव्याणां गुणकर्मा- दीनां ज्ञाने उपायाः	”	अशितलीढादिप्रभवत्वम्	”
प्राणिनां भक्ष्यविशेषेण गुरु- लाघवम्	”	अहिताहारोपयोगादन्याः रोगप्रकृतयः	”
शरीरावयवेषु गुरुलाघवम्	”	हिताहारोपयोगिनोऽपि व्या- धिमस्वे हेतुः	”
स्वभावाद्गुरुलाघवम्	”	अहिताहारोपयोगिनोऽपि आरो- ग्यदर्शने हेतुः—	१८७
धातूनां गुरुलाघवम्	”	अव्याधिसहशरीरस्य लक्षणम्	”
		व्याधिसहशरीरस्य	”
		व्याधीनां मृदुदारुणत्वादौ हेतुः	”
		रसप्रदोषजा रोगाः	१८७

विषयाः	पृष्ठाङ्काः	विषयाः	पृष्ठाङ्काः
रक्तदोषजा रोगाः	„	२९ दशप्राणायतनीयोऽध्यायः ।	
मांसप्रदोषजा „	„	दश प्राणायतनानि	१९०
भेदःसंश्रया „	१८८	द्विविधा भिषजः	„
अस्थिप्रदोषजा रोगाः	१८८	प्राणाभिसरभिषजां	
मज्जप्रदोषजा „	„	लक्षणम् १९०-१९२	
शुक्रदोषजा „	„	रोगाभिसरभिषजां „	१९२
इन्द्रियगतमलजा „	„	रोगाभिसरभिषजां वर्जने हेतुः	„
स्नाय्वादिगतमलजा „	„	कं दृशो भिषक् प्रशस्तः	
मलाश्रितदोषजा „	„	अध्यायार्थसंग्रहः	१९३
हिताशितादीनां गुणाः	„		
रसज विकाराणां चिकित्सा	„	३० अथेंदशमहामूलौयोऽध्यायः ।	
रक्तजविकाराणां „	„	हृदयपर्यायाः	१९३
मांसजविकाराणां „	„	हृदयस्य महत्त्वे अर्थत्वे च हेतुः	„
मेदोजविकाराणां „	„	दश महामूला धमन्यः	„
अस्थिजानां व्याधीनां „	„	ओजसः कर्माणि	„
मज्जशुक्रसमुत्थानां विकाराणां „	„	सिराधमनीस्रोतसां निरुक्तिः	१९३
इन्द्रियजानां „	„	महदादीनि परिरक्षता यत्	„
स्नाय्वादिजानां „	„	परिहार्यं यच्च सेव्यं	
मलजानां „	१८९	तस्योपदेशः	१९४
कोष्ठाश्रयाणां मलानां शाखागमने		प्राणवर्धनादीनामेकैकस्य उत्कृष्ट-	
हेतुः	„	तमत्वं	„
शाखाश्रयाणां मलानां कोष्ठगमने		आयुर्वेदविदो लक्षणम्	१९४
हेतुः	„	तन्त्रस्य वाक्यशो वाक्यार्थशोऽ-	
स्वस्थातुरहितो विधिः	„	र्थवयवशश्चोक्तिः	१९४
प्राज्ञाज्ञयोर्विशेषः		आयुरादीन्यधिकृत्य प्रश्नाः	„
अपथ्यपरिहारे फलम्		आयुर्वेदस्याथर्ववेदेऽन्तर्भावः	„
अध्यायार्थसंग्रहः	१९०	आयुः शब्दस्य पर्यायाः	„
इत्यन्नपानचतुष्कः ।		आयुर्वेदस्य निरुक्तिः	१९४

विषयाः	पृष्ठाङ्काः	विषयाः	पृष्ठाङ्काः
सुखस्यायुषो लक्षणम्	१९५	२ निदानस्थानम् ।	
असुखस्यायुषो	"	१ ज्वरनिदानम् ।	
हितस्यायुषो	"	निदानपदपर्यायाः	२०१
अहितस्यायुषो	"	निदानत्रैविध्यं	"
प्रमाणमायुषः	"	व्याभेभेदाः	"
आयुषोऽप्रमाणम्	"	व्याधेः पर्यायाः	"
आयुर्वेदस्य प्रयोजनम्	"	रोगाणामुपलब्धिसाधनानि	"
आयुर्वेदस्य शाश्वतत्वे प्रमाणम्	१९५	निदानस्य लक्षणम्	"
आयुर्वेदस्याष्टौ अङ्गानि	१९६	पूर्वरूपस्य	"
आयुर्वेदाध्ययनेऽधिकारिणः	"	रूपस्य पर्यायाः लक्षणं च	"
आयुर्वेदस्य त्रिविधपुरुषार्थ- साधनत्वम्	"	उपशयस्य लक्षणम्	"
तन्त्रादीन्यधिकृत्य प्रश्नाः	"	सम्प्राप्तेः	२०२
तन्त्रस्य पर्यायाः	"	सम्प्राप्तेः पञ्च भेदाः	"
तन्त्रस्याष्टौ स्थानानि	"	तेषां पृथग्लक्षणानि	"
प्रतिस्थानमध्यायानां संख्या	१९७	निदानपञ्चकवर्णनोपसंहारः	"
सूत्रस्थानस्याध्यायसंग्रहः १	९७	अस्मिन्स्थाने वक्तव्या व्याधयः	"
निदानस्थानस्याध्यायसंग्रहः १९७-१९८		आदौ ज्वरनिर्देशे वारणम्	२०३
विमानस्थानस्याध्याय-संग्रहः १९८		तस्याष्टौ कारणानि	"
शारीरस्थानस्याध्याय	"	वातज्वरस्य हेतुः, सम्प्राप्तिः, लक्षणानि च	"
इन्द्रियस्थानस्याध्याय	"	पित्तज्वरस्य हेतुसम्प्राप्तिलक्ष- णानि	२०४
चिकित्सास्थानस्याध्याय	"	श्लेष्मज्वरस्य हेतुसम्प्राप्तिलक्ष- णानि	"
कल्पस्थानस्याध्याय	" १९९	त्रिदोषज्वरस्य हेतुसम्प्राप्तिलक्ष- णानि	२०४-२०५
सिद्धिस्थानस्याध्याय	"	आगन्तुज्वरस्य चातुर्विध्यम्	"
तन्त्रादीनां निरुक्तिः			
परावरवैद्यपरीक्षा	१९९-२००		
शास्त्रस्य ज्ञानाज्ञाने गुणदोषौ	२००		
अध्यायार्थसंग्रहः			
इति सूत्रस्थानस्य विषयसूची ।			

विषयाः	पृष्ठाङ्काः
आगन्तुज्वरे कारणभेदेन दोषा-	
नुबन्धः	२०५
आगन्तुज्वरस्य वैशिष्ट्यम्	"
ज्वरस्यैकत्वेऽपि कारणभेदाद्भेद-	
प्रदर्शनं	"
ज्वरस्य पूर्वरूपाणि	२०५-२०६
ज्वरस्याद्युत्पत्तिः	"
ज्वरपदस्य निरुक्तिः	"
सर्वरोगेषु ज्वरस्य दुश्चिकित्स्य-	
तमत्वम्	"
सर्वप्राणिनां ज्वरपूर्वकमेव	
जननमरणम्	२०६
अवस्थाविशेषेण चिकित्सा	
विधानं	२०६
गद्योक्तविषयस्य पथैः पुनः	
कथने न द्विरुक्तिः	२०७
अध्यायोक्तविषयाः	"

२ रक्तपित्तनिदानम् ।

रक्तपित्तस्य निदानपूर्विका	
सम्प्राप्ति	२०७
यस्मात् पित्तस्य रक्तपित्तमिति	
संज्ञालाभः	"
रक्तपित्तस्य पूर्वरूपाणि	"
" उपद्रवाः	२०८
दोषभेदेन रक्तपित्तस्य मार्गभेदः	"
रक्तपित्तस्य साध्यासाध्यवि-	
निश्चयः	२०८-२०९

विषयाः	पृष्ठाङ्काः
रक्तपित्तस्य प्रागुत्पत्तिः	२०९
" चिकित्सासूत्रं	"
पूर्वं गद्योक्तार्थस्य पुनः पथे न	
कथनं	"
अध्यायोक्तार्थसंग्रहः	२१०
<hr/>	
३ गुल्मनिदानम् ।	
गुल्मसंख्या	२११
विदानादिविशेषेभ्यो गुल्म-	
स्यान्येषां च रोगाणां विशेष-	
विज्ञानं	"
वातगुल्मस्य कारणानि	२११-२१२
" सम्प्राप्तिः	"
" लक्षणानि	"
वायुना सह पित्तप्रकोपे हेतुः	"
पित्तगुल्मस्य सम्प्राप्तिः	"
" लक्षणानि	"
मारुतेन सह श्लेष्मप्रकोपे हेतुः	"
श्लैष्मिकगुल्मस्य सम्प्राप्तिः	"
" लक्षणानि	"
सान्निपातिकगुल्मस्य निदा-	
नादि, असाध्यत्वं च	२१३
शोणितगुल्मस्य स्त्रिया एव	"
सम्भवे हेतुः	"
रक्तगुल्मस्य निदानम्	"
" सम्प्राप्तिः	"
रक्तगुल्मस्य लक्षणानि	"
गुल्मानां पूर्वरूपाणि	२१४

विषयाः	पृष्ठाङ्काः
सर्वेषु गुल्मेषु वातरयावश्य,	
भ्मावित्वम्	२१४
गुल्मस्य चिकित्सासूत्रं	,,
अध्यायार्थसंग्रहः	,,

## ४ प्रमेहनिदानम् ।

प्रमेहसंख्या	२१५
निदान-दोष, दूष्यविशेषेभ्यो	
विकारविधातभावाभावप्रति-	
विशेषाः	२१५-२१६
कफप्रमेहस्य निदानम्	२१५
„ दूष्याः	,,
कफप्रमेहस्य संप्राप्तिः	,,
कफजन्यदशप्रमेहनामानि	२१६-२१७
तेषां साध्यत्वे उपपत्तिः	,,
दशविधश्लेष्मप्रमेहानां लक्ष-	
णानि	,,
पित्तप्रमेहस्य निदानम्	२१७
„ संप्राप्तिः	२१८
पित्तप्रमेहनामानि	,,
तेषां याप्यत्वे हेतुः	,,
पित्तप्रमेहानां लक्षणानि	२१८-२१९
वातमेहानां निदानं संप्राप्तिश्च	२१९
वातमेहानामसाध्यत्वे हेतुः	,,
वातमेहनामानि	२२०
तेषां लक्षणानि	,,
प्रमेहानां पूर्वरूपाणि	,,
„ उपद्रवाः	,,

विषयाः	पृष्ठाङ्काः
प्रमेहचिकित्सासूत्रं	२२०
केषां प्रमेहः सहसा भवति	२२१
केषां प्रमेहो न भवति	,,
अध्यायोक्तविषयाः	,,

## ५ कुष्ठनिदानम् ।

कुष्ठानां दोषदूष्यसंग्रहः	,,
समानप्रकृतीनामपि कुष्ठानां	
दोषांशविकल्पादिभिर्वेदनादि-	
विशेषाः	,,
कुष्ठानां बहुत्वेऽपि सप्तस्वेवान्त-	
र्भावं कृत्वोपदेशः	२२२
दोषाधिक्यविशेषेण सप्तविधः	
कुष्ठविशेषः	,,
समासेन सर्वकुष्ठनिदानम्	,,
कुष्ठानां पूर्वरूपाणि	२२३
कपालकुष्ठस्य लक्षणम्	,,
उदुम्बरकुष्ठस्य	,,
मण्डलकुष्ठस्य	,,
ऋष्यजिह्वस्य	२२३-२२४
पुण्डरीककुष्ठस्य	,,
सिध्मकुष्ठस्य	,,
काकणककुष्ठस्य	२२४
तेषां साध्यासाध्यत्वम्	,,
साध्यकुष्ठेष्वप्युपेक्षमाणेषु	
कृमिसंभवः	,,
कृमिकर्तृकुष्ठोपद्रवाः	,,
रोगाणां तरुणावस्थायां सुखसाध्यत्वम्	,,

विषयाः	पृष्ठाङ्काः	विषयाः	पृष्ठाङ्काः
तेषामेवातिप्रवृद्धानामसाध्यता-		वातोन्मादस्य लक्षणम्	”
गमनम्	२२५	पितोन्मादस्य	”
अध्यायोक्तार्थसंग्रहः	”	श्लेष्मोन्मादस्य	”
		सान्निपातिकोन्मादस्य	”
		सान्निपातिकस्यासाध्यत्वम्	”
६ शोषनिदानम् ।		साध्यानां चिकित्सितम्	२३२-२३३
चत्वारि शोषस्यायतनानि	२२५	आगन्तून्मादनिदानं	”
साहसाद्यथा शोषः संभवति		आगन्तून्मादस्य पूर्वरूपाणि	”
तद्वर्णनं	२२६	उन्मादकराणां भूतानामुन्मादयि-	
साहसकर्मत्यागोद्देशः	२२६	ध्यतामारम्भविशेषः	२३४
वेग संधारणाद्यथा शोषः संभवति		भूतोन्मादस्य रूपाणि	”
तद्वर्णनं	२२६-२२६	आगन्तून्मादस्याथातकालाः	”
रसक्षयाद्-शोषः-	२२७	उन्मादकराणां भूतानामुन्मादने	
शुक्रक्षयाद् शोषः	”	त्रिविधं प्रयोजनम्	”
विषमाशनाद्यथा शोषः संजायते		आगन्तुकोन्मादानां साध्यासाध्य-	
तद्वर्णनं	२२८	विभागः	”
शोषस्य राजयम्मेति संज्ञायां हेतुः	२२९	आगन्तुकन्मादस्य चिकित्सासूत्रं	”
शोषस्य पूर्वरूपाणि	”	आगन्तुनिजौ परस्परमनुबध्नीतः	”
” एकादशरूपाणि	२३०	तयोर्हेतुसंसर्गात्संश्लिष्टपूर्वरूप-	
” साध्यासाध्यलक्षणानि	”	लिङ्गानि	”
अध्यायोक्तार्थसंग्रहः	२३०	भूतोन्मादे देवपितृराक्षसादीन्ना-	
		भिर्शंसेत्	२३५
७ उन्मादनिदानम् ।		आत्मानमेव सुखदुःखयोः	
उन्मादसंख्या	”	कर्तारं मत्वा श्रेयस्करं	
उन्मादस्य निदानपूर्विका		मार्गं प्रपद्येत	”
संप्राप्तिः	२३१	अध्यायोक्तार्थसंग्रहः	”
” प्रत्यात्मलक्षणम्	”		
” पूर्वरूपाणि	२३१-२३२		

विषयाः

पृष्ठाङ्काः

विषयाः

पृष्ठाङ्काः

## ८ अपस्मारनिदानम् ।

अपस्माराणां संख्या २३५

अपस्मारस्य निदानपूर्विका

संप्राप्तिः २३५-२३६

अपस्मारस्य प्रत्यात्मिकं लक्षणम् „

„ पूर्वरूपाणि „

वातापस्मारलक्षणम् „

पित्तापस्मारस्य लक्षणम् „

श्लेष्मापस्मारस्य „ „

सन्निपातापस्मारस्य, „ „

अपस्मारेध्वागन्तुबन्धनिर्देशः २३७

तस्य विशेषविज्ञानम् „

अपस्मारस्य चिकित्सासूत्रं „

निदानस्थानोक्ताष्टरोगाणां

प्रागुत्पत्तिः „

अपस्मारस्य चिकित्सासूत्रं रोगो

रोगान्तराणां निदानार्थकरो

भवति २३८

अत्रोदाहरणानि „

अशुद्धाशुद्धचिकित्साप्रयोगलक्षणम् „

व्याधीनां हेतुसार्कर्यनिर्देशः „

व्याधीनां लिङ्गसार्कर्यनिर्देशः २३९

व्याधीनां चिकित्सासूत्रनिर्देशः २३९

व्याधीनां मुखसाध्यत्वादिविवरणं „

व्याध्यवस्थविशेषज्ञानफलम् „

व्याधिलिङ्गयोर्विशेषः „

विकारप्रकृत्योः स्वहेतुवशगत्त्वम् „

निदानस्थानोक्तार्थसंग्रहः २४०

इति निदानस्थानविषयसूची ।

## ३ विमानस्थानम् ।

## १ रसविमानम् ।

रसादिमानज्ञानार्थं विमानस्था-

नोपदेशः २४१

सम्यगुपयुज्यमानानां षण्णां

रसानां शरीरयापकत्वम् „

तेषामेव मिथ्योपयुज्यमानानां

दोषप्रकोपकत्वं „

प्रकृतिभूतानां दोषाणां शरीरो-

पकारकत्वं „

विकृतिमापन्नानां तेषां शरीरोप-

घातकत्वम् „

त्रयस्त्रयो रसा दोषमेकैकं जन-

यन्ति त्रयस्त्रयश्चोषशमयन्ति

तेषां विवरणम् „

रसदोषसन्निपाते व्यवस्था २४२

अनेकरसेषु द्रव्येष्वनेकदोषा-

त्मकविकारेषु च द्रव्यवि-

कारप्रभावतत्त्वं कथं व्यवस्ये-

दिति कथनम् „

तैलस्य वातशमकत्वं सोप-

पत्तिकं „

सर्पिषः पित्तशमकत्वं „

मधुनः श्लेष्मशमकत्वं „

वातादिभ्यो गुणतो विपरीतं

ताञ्जयति „

पिप्पलीक्षारलवणानामतिमात्र-

सेवननिषेधः २४३



## चरक-विषयसूची ।

३३

विषयाः	पृष्ठाङ्काः	विषयाः	पृष्ठाङ्काः
पिप्पल्या गुणाः तस्या अति- मात्रसेवने दोषाश्च	२४३	जार्णे भुक्तवतो गुणाः	२४५
क्षारस्य गुणाः, तस्यातिमात्र- सेवने दोषाश्च	"	वीर्याविरुद्धम्, "	२४६
लवणस्य गुणाः	"	इष्टे देशे, "	"
तत्साम्यतः क्रमेणापगमनं श्रेयः	२४४	नातिद्रुतम्, "	"
साम्यस्यापि क्रमेण त्यागे युक्तिः	"	नातिविलम्बितम्, "	"
साम्यस्य लक्षणम्	"	अजल्पतोऽसतस्तन्मनसश्च भुक्तवतो गुणाः	"
साम्यभेदाः, तेषां प्रवरत्वादि- निरूपणं च	"	आत्मानमभिसमाक्षय, "	"
अष्टावाहारविधिविशेषाय- तनानि	"	रसादिज्ञातुभिषजः प्रशंसा	"
प्रकृतेः विवरणम्	"	अध्यायार्थसंग्रहः	"
करणस्य	"		
संयोगस्य	"		
राशेः	"		
देशस्य	२४५		
कालस्य	"		
उपयोगसंस्थायाः,	"		
उपयोक्तुः	"		
आहारविधिविशेषायतन- ज्ञानफलम्	"		
द्वितमआहारविधिविधान- निरूपणम्	"		
उष्णभोजनगुणाः	"		
स्निग्धभोजनगुणाः	"		
मात्रावतो भोजनस्य गुणाः	"		
		२ त्रिविधकुक्षीयविमानम् ।	
		कुक्षौ त्रिविधावकाशांश- विभागः	२४७
		आहारराशिमधिकृत्य मात्राऽ- मात्रावस्त्वविचारः	"
		मात्रावतो भोजनस्य गुणाः	"
		हीनमात्रस्य, दोषाः	"
		अतिमात्रस्य, "	२४८
		अतिमात्रभोजनादन्येऽप्याम- प्रकोपस्य हेतवः	"
		विस्फुचिकाया लक्षणम्	"
		अलसस्य	"
		आमविषस्य	२४९
		अलसकस्य चिकित्सासूत्रम्	"
		विस्फुचिकायाः	"
		आमदोषेषु चिकित्साक्रमः	"

विषयाः	पृष्ठाङ्काः
भोजनपरिपाकस्थानम्	२४९
अध्यायार्थसंग्रहः	२५०
<hr/>	
३ जनपदोद्ध्वंसनीयविमानम् ।	
प्रागेव जनपदोद्ध्वंसनाद्भेष-	
जोद्धरगोपदेशः	२५०-२५१
असमानप्रकृत्यादीनां ज-	
नानां कथं युगपदेकेन व्या-	
धिनोद्ध्वंसनमित्यग्निवेशस्य	
प्रश्नः	,,
तत्रात्रेयकृतं समाधानम्	,,
जनपदोद्ध्वंसस्य कारणानि	,,
अनारोग्यकरस्य वातस्य	
लक्षणम्	,,
„ उदकस्य „	,,
„ देशस्य „	२५१-२५२
„ कालस्य „	,,
तत्र सामान्यप्रतीकारः	
वैगुण्यमाप्नानां देशादीना-	
मुत्तरोत्तरं गरीयस्त्वम्	,,
जनपदोद्ध्वंसे साधारणचि-	
किंसा	२५२-२५३
बाध्यादीनां वैगुण्योत्पत्तौ हेतुः	,,
शस्त्रप्रभवस्य जनपदोद्ध्वंस-	
स्याधर्म एव हेतुः	२५४
अभिशापप्रभवस्याप्यधर्म एव	
हेतुः	,,
कृतत्रेताद्वापरकलिषु क्रमेण	

विषयाः	पृष्ठाङ्काः
धर्मस्य मनुष्याणामायुषश्च	
हासः	२५४-२५५
आयुषो नियतत्वे अनियतत्वे	
च युक्तिः	,,
आयुषोऽनियतत्वसाधनम्	,,
कालमृत्योः अकालमृत्योश्च	
विवरणम्	२५७-२५८
उपरितेभ्य उष्णपानीयदाने	
हेतुः	,,
सर्वेषां व्याधीनां निदानविष-	
रीतमौषधं कार्यं	,,
अपतर्पणभेदाः, तेषां प्रयोगाव-	
स्था च	२५८-२५९
स्वभावतः प्रतिकारानर्हाः	,,
अध्यायोक्तविषयाः	,,
<hr/>	
४ त्रिविधरोगविशेषविज्ञानीयं	
विमानम् ।	
त्रिविधं रोगविशेषविज्ञानम्	२६०
आप्तोपदेशस्य लक्षणम्	,,
प्रत्यक्षस्य „	,,
अनुमानस्य „	,,
आप्तोपदेशादिभिः सर्वै रोगं	
परीक्ष्य निर्णयो विधेयः	,,
आप्तोपदेशाज्ज्ञानं प्रत्यक्षानुमा-	
नाभ्यां तत्परीक्षाः	,,
आप्तोपदेशात् ज्ञातव्या विषयाः	२६१
प्रत्यक्षतो पशेन्द्रियैः „ „	,,

विषयाः	पृष्ठाङ्काः	विषयाः	पृष्ठाङ्काः
अनुमानज्ञेया विषयाः	२६१	६ रोगानीकं विमानम् ।	
आसोपदेशादिभिः सर्वैरध्यव-		प्रभावादिभेदेन रोगानीकभेदाः	२६७
सानममोहकरं भवति	२६२	रोगानीकस्य संख्येयत्वे असंख्ये-	
अध्यायोक्तविषयाः	"	यत्वे च युक्तिः	"
		रोगशब्दस्य दोषव्याध्युभयवा-	
		चकत्वम्	"
६ स्रोतोविमानम् ।		व्याधीनामपरिसंख्येयत्वं दोषाणां	
स्रोतसां सामान्यवर्णनम्	२६३	परिसंख्येयत्वं च	२६८
स्रोतसां भेदाः	"	मानसदोषौ तज्जा विकाराश्च	"
प्राणवहस्रोतसां मूलं, तदु-		शारीरदोषास्तज्जा	"
ष्टिलक्षणं च	"	द्वयानां त्रिविधं प्रकोपकारणम्	"
उदकवहस्रोतसां	" "	रोगाणां परस्परानुबन्धकत्वम्	"
अन्नवहस्रोतसां	" "	अनुबन्ध्यानुबन्धभेदकृतौ दोष-	
रसशोणितमांसभेदोऽस्थिमज्ज-	२६४	भेदः	"
शुक्लवहस्रोतसां मूलं तदुष्टिल-		बलभेदेन जाठराग्ने-	
क्षणं च	"	श्वतुर्विधो भेदः	२६८-२६९
मूत्रवहस्रोतसां	" "	प्रकृतिभेदेन	"
पुरीषवहस्रोतसां	" "	वातादिप्रकृतिसंज्ञाविचारः	"
स्वेदवहस्रोतसां	" "	वातादिप्रकृतीनां चत्वार्यनु-	
स्रोतसः पर्यायाः	"	प्रणिधानानि	"
प्रदुष्टस्रोतसां धातुदूषकत्वम्	२६५	वातलादीनामातुरत्वम्	"
सर्वेषां प्रदुष्टा वातपित्तश्ले-		वातलस्य वातप्रकोपे कारणं	
ष्माणो दूषयितारः	"	तस्यावजयनं च	२७०
प्राणादिवहस्रोतसां दुष्टहेतवः	"	पित्तलस्य पित्तप्रकोपे कारणं	
सर्वस्रोतसां साधारणं प्रकोपका-		तस्यावजयनं च	"
रणम्	२६५-२६६	श्लेष्मलस्य श्लेष्मप्रकोपे कारणं	
स्रोतसां सामान्यं दुष्टिलक्षणम्	"	तस्यावजयनं च	२७१
स्रोतसां स्वरूपम्	"	राजार्हवैलघलक्षणम्	"
प्रदुष्टस्रोतसां चिकित्सासूत्रम्	"	अध्यायोक्तविषयाः	"
अध्यायोक्तविषयाः	"		

विषयाः	पृष्ठाङ्काः	विषयाः	पृष्ठाङ्काः
१७ व्याधितरूपीयं विमानम् ।		शिष्यं प्रत्याचार्यस्यो-	
द्वौ व्याधितरूपौ	२७१	पदेशः	२८१-२८२
व्याधेर्गुणलाघवज्ञाने विप्रति-		तद्विद्यसंभाषायाः प्रशंसा	”
पन्नाश्चिकित्सायामपि विप्रति-		” भेदाः	२८३
पद्यन्ते	”	विगृह्य संभाषायां परीक्षाविधिः	”
पुरुषसंश्रयकृमिविषयेऽग्निवेशस्य		जल्पकस्य गुणा दोषाश्च	
प्रश्नः	२७२-२७३	परस्य त्रिविधत्वम्	”
कृमीणां भेदाः	”	परिषद्भेदाः	”
मलजानां कृमीणां समुत्था-		परिषद्विशेषे वादविधिः	२८३-२८४
नादि	”	प्रत्यवराणामाशुनिग्रहे	
शोणितजानां	”	उपायाः	”
इक्षेभजानां	”	विगृह्यजल्पे उपदेशः	”
पुरीषजानां	२७४	वादात्प्राक्कर्तव्यम्	२८५
कृमिजरोगाणां संक्षेपेण चि-		वादमर्यादालक्षणम्	”
कित्सा	”	वादमार्गज्ञानार्थमधिगम्यानि	
कृमीणामपकर्षणम्	”	पदानि	”
कृमीणां प्रकृतिविधातः	”	वादस्य लक्षणम्	”
निदानवर्जनम्		जल्पस्य	”
कृमिघ्नो भेषजविधिः	२७४-२७८	वितण्डाया	”
अध्यायोक्तविषयाः	”	द्रव्यगुणकर्मसामान्यविशेषो-	
		षसमवायानां लक्षणातिदेशः	”
८ रोगभिषग्जितोयं विमानम् ।		प्रतिज्ञायाः लक्षणम्	”
ग्रन्थपरीक्षा	२७९	स्थापनायाः	”
आचार्यपरीक्षा	”	प्रतिष्ठापनायाः	२८६
शास्त्रज्ञानोपायाः	”	हेतोः	”
अध्ययनविधिः	२७९-२८०	दृष्टान्तस्य	”
शिष्यपरीक्षा	”	उपनयनिगमनयोः	”
शिष्योपनयनविधिः	२८०-२८१	उत्तरस्य	”

विषयाः	पृष्ठाङ्काः	विषयाः	पृष्ठाङ्काः
सिद्धान्तस्य लक्षणम्	२८६-२८७	निग्रहस्थानस्य	२९२
शब्दस्य	"	भिषजाऽऽयुर्वेद एव वादः कर्तव्यः	"
प्रत्यक्षस्य	"	वादे कथं वक्तव्यम्	"
अनुमानस्य	"	भिषजा ज्ञातव्यानि कानिचि-	"
ऐतिह्यस्य	"	त्प्रकरणानि	२९३
औपम्यस्य	"	कारणस्य लक्षणम्	"
संशयस्य	२८८	करणस्य	"
प्रयोजनस्य	"	कार्ययोनेः	२९२
सव्यभिचारस्य	"	कार्यस्य	"
जिज्ञासायाः	"	कार्यफलस्य	"
व्यवसायस्य	"	अनुबन्धस्य	"
अर्धप्राप्तेः	"	देशस्य	"
संभवस्य	"	कालस्य	"
अनुयोज्यस्य	"	प्रवृत्तेः	"
अननुयोज्यस्य	२८९	उपायस्य	"
अनुयोगस्य	"	भिषजैतत्सर्वं परीक्ष्य कार्या-	"
प्रत्यनुयोगस्य	"	रम्भः कर्तव्यः	"
वाक्यदोषाणां	"	परीक्षाया विषये भिषजां प्रश्नाः	"
वाक्यप्रशंसायाः	"	तेषामुत्तरम्	२९२-२९३
छलस्य	२८९-२९०	द्विविधा परीक्षा	"
अहेतोः	"	दशविधं परीक्ष्यम्	"
अतीतकालस्य	"	कारणस्य परीक्षा	"
उपालम्भस्य	"	कारणस्य (भेषजस्य) परीक्षा	२९३-२९४
परिहारस्य	"	कार्ययोनेः	"
प्रतिज्ञाहानेः	२९१	कार्यस्य	"
अभ्यनुशायाः	"	कार्यफलस्य	"
हेत्वन्तरस्य लक्षणम्	२९२	अनुबन्धस्य	"
अर्थान्तरस्य	"	देशस्य ( भूमेः )	२९४-२९५

विषयाः	पृष्ठाङ्काः
बहुदोषप्रमाणज्ञानहेतो- रातुरपरीक्षा	२९४-२९५
प्रकृतितः आतुरपरीक्षा	"
इलेष्मप्रकृतेः लक्षणम्	२९६
पित्तप्रकृतेः "	"
वातप्रकृतेः "	"
संसर्गजप्रकृतेः "	२९७
विकृतितः देहपरीक्षा	"
सारतः "	२९७-२९८
संहननतः "	२९९
प्रमाणतः "	"
सात्म्यतः "	"
सस्वतः "	३००
आहारशक्तिः "	"
व्यायामशक्तिः "	"
वयस्तः "	३००-३०१
बलविशेषं दृष्ट्वा भैषज्यम- वचार्यम्	"
ऋतुभेदेन कालविभागः	"
केषु ऋतुषु वमनादीनां प्रवृत्तिः	
केषु च निवृत्तिः	३०१-३०२
आतुरावस्थास्वपि काला- कालनिर्देशः	"
प्रवृत्तेः विवरणम्	"
उपायस्य "	"
परीक्षायाः प्रयोजनम्	"
वमनद्रव्याणां निर्देशः	३०३
विरेचनद्रव्याणां "	"

विषयाः	पृष्ठाङ्काः
असंख्येयत्वाद् द्रव्याणां रसत	३०३
एवास्थापनद्रव्योपदेशः	३०४
आस्थापनोपयुक्तः मधुर- स्कन्धः	३०४-३०५
" अम्लस्कन्धः	" "
" लवणस्कन्धः	" "
" कटुकस्कन्धः	३०५-३०६
" तिक्तस्कन्धः	" "
" कषायस्कन्धः	" "
अत्रोक्तषड्वर्गाणां सर्वयौगि- कत्वम्	३०७
ऊर्हापोहसमर्थेन भिषजाऽ- त्रोक्तस्कन्धेष्वपकर्षप्रक्षेपा- वपि कार्यौ	" "
अनुवासनद्रव्याणि	"
शिरोविरेचनद्रव्याणि	३०७-३०८
अध्यायोक्तविषयाः	"
इति बिमानस्थानस्य विषयसूची ।	

## ४ शारीरस्थानम् ।

### १ कतिधापुरुषीयं शारीरम् ।

पुरुषमधिकृत्याग्निवेशस्य	
कतिपये प्रश्नाः	३०९
धातुभेदेन पुरुषस्य भेदः	३१०
मनसो लक्षणम्	"
" द्वौ गुणौ	"
" अर्थाः	"

विषयाः	पृष्ठाङ्काः	विषयाः	पृष्ठाङ्काः
बुद्धेर्लक्षणम्	३१०	आत्मनो विभुत्वसाधनम्	३१५
दशेन्द्रियाणि	३१०-३११	क्षेत्रक्षेत्रज्ञयोः किंपूर्वमिति	
पञ्चमहाभूतानि तेषां गुणाश्च	,,	प्रश्नस्योत्तरम्	,,
भूतानामसाधारणम् लक्षणम्	,,	आत्मनः साक्षीभूतत्वसाधनम्	,,
बुद्धेर्विवरणम्	३११	राशिपुरुषस्यैव वेदनाविशेष	
चतुर्विंशतितत्त्वात्मकस्य		इति निरूपणम्	,,
राशिपुरुषस्य लक्षणम्	,,	कथं भिषक् त्रिकालां	
पुरुषस्य कारणत्वम्	३१२	वेदनां चिकित्सति	३१५-३१६
पुरुषस्य प्रभवः	,,	नैष्ठिकी चिकित्सा	,,
,, श्वाश्वत्त्वविचारः	,,	दुःखहेतवः	,,
,, नित्यत्वानित्यस्व-		बुद्धिविभ्रंशस्य वर्णनम्	,,
विचारः	३१३	धृतिविभ्रंशस्य ,,	,,
व्यक्ताव्यक्तयोर्निर्देशः	,,	स्मृतिविभ्रंशस्य ,,	,,
अष्टप्रकृतयः	,,	प्रज्ञापराधस्य संक्षेपेण वर्णनम्	,,
षोडशविहाराः	३१४	,, विस्तरेण ,,	३१७
क्षेत्रक्षेत्रज्ञविभागः	,,	व्याधिहेतोः कालस्य वर्णनम्	,,
अव्यक्तान्महदाद्युत्पत्तिक्रमः	,,	असात्त्विकेन्द्रियार्थसं-	
उदयप्रलयौ केषां भवतः	,,	योगस्य वर्णनम्	३१८
परमात्मनो लिङ्गानि	,,	चतुर्विधयोगस्यैव सु-	
निष्क्रियस्य पुरुषस्य क्रियानिर्देशः	,,	खदुःखहेतुत्वम्	३१८-३१९
स्वतन्त्रस्यापि पुरुषस्यानिष्टयो-		वेदनानामभिष्टानम्	,,
निषु जन्मग्रहणे हेतुः	३१५	वेदनानां सर्वथानिवृत्तेरुपायः	,,
वशिनोऽपि पुरुषस्यासुखैर्भावै-		योगस्य लक्षणम्	,,
राक्रमणे कारणम्	,,	योगिनामष्टविधमैश्वर्यम्	,,
सर्वगतस्यापि पुरुषस्य सर्व-		मोक्षस्य लक्षणम्	,,
वेदनाज्ञानाभावे हेतुः	,,	,, उपायाः	३१९-३२०
विभोरप्यात्मनः शैलादिति-		तत्त्वस्मृतेर्हेतवः	,,
रस्कृतस्याज्ञाने हेतुः	,,	तत्त्वस्मृतेर्मोक्षसाधनत्वम्	,,

विषयाः	पृष्ठाङ्काः	विषयाः	पृष्ठाङ्काः
मुक्तात्मनो लक्षणम्	३१९-३२०	हर्षस्य शोकस्य च निमित्तम्	३२४
अध्यायोक्तविषयाः	३२१	प्रशान्तानां विकाराणामपु- नरागमनोपायः	”
२ अतुल्यगोत्रीयं शारीरम् ।		अतुजा विकाराः कथं न भवन्ति	३२५
गर्भस्य कारणम्=प्रभवः	”	नरः कथमरोगो भवति	”
यो गर्भः संपूर्णदेहः, समये, सुखं च जायते तस्य कारणम्	”	अध्यायोक्तविषयाः	”
अवध्याया अपि चिराद्गर्भ- ग्रहणे हेतुः	”	३ खुड्डिकागर्भावक्रान्तिशारीरम् ।	
रक्तगुल्मे गर्भभ्रमः	”	गर्भस्याभिनिर्वृत्तेः, अभिवृद्धेः,	
जातस्य गर्भस्य विनाशे हेतुः	३२२	सुखप्रसवस्य च कारणम्	३२५
कन्या-पुत्र-यम-बहुसन्तानो- त्पत्तौ कारणम्	”	गर्भो हि मातृजः पितृज आ- त्मजो रजसः सात्त्व्यजश्च,	
सुचिराद्गर्भप्रसवे हेतुः	”	परलोकादेत्य सत्त्वंगर्भम- वक्रामर्तं ति आत्रेयकृता	
यमे एकस्याभिवृद्धौ कारणम्	”	प्रतिज्ञा	”
अष्टौ कर्लाबभेदाः, तेषामुत्पत्तौ हेतुश्च	३२२-३२३	भरद्वाजकृतं तत्र दूषणम्	३२६
सचोगृहीतगर्भाया लिङ्गम्	”	आत्रेयेण कृतं तत्समाधानम्	३२७
पुंगर्भायाः स्त्रीगर्भाया नपुं- सकगर्भायाश्च लक्षणानि	”	गर्भस्य मातृजत्वप्रतिपादनं मातृजा भावाश्च	”
गर्भस्य पित्रोः सदृशत्वे कारणम्	”	गर्भस्य पितृजत्वप्रतिपादनं पितृजा भावाश्च	”
गर्भस्य संस्थानवर्णेन्द्रियवै- कृतानां हेतुः	३२३-३२४	गर्भस्यात्मजत्वप्रतिपादनं आत्मजा भावाश्च	३२७-३२८
आत्मा कथं देहाद्देहान्तरं यातीति निरूपणम्	”	गर्भस्य सात्त्व्यजत्वप्रतिपादनं सात्त्व्यजा भावाश्च	”
आत्मनोऽनुबन्धाः	”	गर्भस्य रजजत्वप्रतिपादनं रजजा भावाश्च	”
रोगाणां हेतुः शमनं च	”		”



विषयाः	पृष्ठाङ्काः	विषयाः	पृष्ठाङ्काः
सत्त्वस्य मनस उपपादुक्तत्व- प्रतिपादनम्	३२९-३३०	इन्द्रियोत्पत्तिसमकालमेव गर्भस्य चेतसि वेदना-	
गर्भस्य सत्त्वजा भावाः	"	निबन्धः	३३४
गर्भस्य समुदायप्रभवत्वसा- धनोपसंहारः	"	तृतीये मासि गर्भे द्वैहृदय्यो-	
आत्रेयकृते सिद्धान्ते भरद्वा- जस्य दोषारोपः	"	त्पत्तिः	"
आत्रेयकृतं तत्खण्डनम्	३३०-३३२	तद्विमानने दोषाः	"
अध्यायोक्तविषयाः	"	गर्भोपपत्तेर्द्वैहृदय्यस्यालि-	
		ङ्गानि	३३४-३३५
		गर्भोपघातकरान् विहाय गर्भिणी यदिच्छेत्तत्तस्यै दद्यात्	"
४ महतीगर्भावक्रान्तिशारीरम् । अस्मिन्नध्याये व्याख्यास्य-		गर्भोपघातकरा भावाः	३३५
माना विषयाः	३३२	गर्भिण्यास्यास्तीव्रप्रार्थनायामहि- तमपि हेतोपसंहितं दद्यात्	"
शुक्रशोणितजीवसंयोगस्य गर्भसंज्ञत्वम्	"	प्रार्थनासंधारणे दोषाः	"
गर्भे भूतग्रहणक्रमः	३३३	चतुर्थ मासि गर्भस्य स्वरूपम्	"
गर्भस्य पञ्चभूतविकारचेतना- धिष्ठानभूतत्वसाधनम्	"	पञ्चमे मासि	"
कुक्षौ गर्भोत्पत्तिप्रकारः	"	षष्ठे मासि	"
प्रथमे मासि गर्भस्य स्वरूपम्	"	सप्तमे मासि	"
द्वितीये " " "	"	अष्टमे मातृगर्भयोः परस्पर-	
तृतीये मासि गर्भस्य स्वरूपम्	"	मोजोग्रहणम्	"
गर्भस्य महाभूतप्रभवा भावाः	३३४	प्रसवकालः	३३६
लोकपुरुषयोस्तुल्यत्वदर्शनम्	"	कुक्षौ गर्भस्य वृद्धेहतुः	"
गर्भस्येन्द्रियाण्यङ्गावयवाश्च यौगपद्येनोत्पद्यन्ते	"	गर्भस्याजन्मनि हेतुः	"
जातस्योत्तरकालजा भावाः	"	गर्भस्य व्यापत्तेर्हेतुः	"
स्त्रीपुंनपुंसकानां वैशेषिका भावाः	"	गर्भस्य बीजदोषादिप्रभवा विकृतयः	३३६-३३७
	"	आत्मनो निर्विकारस्वनिर्देशः	"

विषयाः	पृष्ठाङ्काः	विषयाः	पृष्ठाङ्काः
शरीरा मानसाश्च दोषाः ३३६-३३७		उक्तस्यार्थस्य विस्तरेण व्या-	
शारीरभेदाः	"	ख्यानम्	३४०-३४१
सत्त्वभेदाः	"	लोकपुरुषयोः सामान्योपदेशस्य	
ब्राह्मसत्त्वस्य लक्षणम्	"	प्रयोजनम्	"
आर्षसत्त्वस्य	"	प्रवृत्तेर्मूलम्	"
ऐन्द्रसत्त्वस्य	"	निवृत्तेः स्वरूपम्	"
याम्यसत्त्वस्य	" ३३७ ३३८	मोक्षोपायाः	३४२-३४३
कौबेरसत्त्वस्य	"	शुद्धसत्त्वस्य लक्षणम्	"
वारुणसत्त्वस्य	"	शुद्धायाः बुद्धेः फलम्	
गान्धर्वसत्त्वस्य	"	मुक्तस्य लक्षणम्	"
शुद्धसत्त्वानां मध्ये ब्राह्म-	"	मुक्तेः पर्यायाः	"
स्यात्यन्तशुद्धत्वम्	"	अध्यायोक्तविषयाः	३४४
आमुरसत्त्वस्य लक्षणम्	"		
राक्षससत्त्वस्य लक्षणम्	"		
पैशाचसत्त्वस्य	"	६ शरीरविचयशारीरम् ।	
सार्पसत्त्वस्य	"	शरीरविचयप्रयोजनम्	३४४
प्रेतसत्त्वस्य	"	शरीरलक्षणम्	"
शाकुनसत्त्वस्य	"	शरीरधातूनां वैषम्यस्य फलं	
एषां षड्विधानां राजसत्त्वम्	"	लक्षणं च	"
पाशवसत्त्वस्य लक्षणम्	"	धातूनां साम्यार्थं कर्तव्यम्	"
पाशवसत्त्वस्य	"	धातूनां वृद्धिहासयोर्हेतुः	
मात्स्यसत्त्वस्य	"	शरीरधातवो हि समानैर्वर्धन्ते	३४५
वानस्पत्यसत्त्वस्य	" ३३९	कात्स्न्येन शरीरवृद्धिकरा	
एषां त्रिविधानां तामसत्वम्	"	भावाः	"
सत्त्वभेदोपसंहारः	"	बलवृद्धिकरा भावाः	"
अध्यायोक्तविषयाः	"	आहारपरिणामकरा भावाः	"
		शरीरधातूनां मलप्रसादभेदेन	
५ पुरुषविचयशारीरम् ।		द्वैविध्यम्	"
पुरुषस्य लोकसम्मितत्वम्	३३९	मलप्रसादयोः कार्यम्	"

विषयाः	पृष्ठाङ्काः	विषयाः	पृष्ठाङ्काः
वातपित्तकफा एव सर्वधातु-		अस्थनां विवरणम्	३५०
दूषकाः	३४७	पञ्चेन्द्रियाधिष्ठानानि	३५१
वातादयः प्रकृतिभूता आरोग्य-		पञ्च बुद्धीन्द्रियाणि	"
कराः	"	" कर्मेन्द्रियाणि	"
शरीरज्ञानफलम्	"	एकं हृदयम्	"
गर्भस्याङ्गाभिनिर्वृत्यादिविषये	"	दश प्राणायतनानि	"
अग्निवेशस्य कतिपये प्रश्नाः	"	पञ्चदश कोष्ठाङ्गानि	"
किमङ्गं गर्भस्य कुक्षौ प्रथम-	"	षट्पञ्चाशत् प्रत्यङ्गानि	"
मुत्पद्यते इत्यत्र महर्षीणां		नवद्वाराणि	"
मतानि	"	स्नायु-सिरा धमनी-पेशी-मर्म-	
कुक्षौ यथा गर्भस्तिष्ठति	३४८	सन्धि-केश-श्मश्रु-लोम्नां	
" " गर्भाऽभिवर्धते	"	संख्याकथनम्	३५२
गर्भः कथं प्रसूयते	"	शरीरे अङ्गत्या परिमेयानि	
" " सद्यो हन्यते	"	द्रव्याणि	"
गर्भस्य देवादिप्रकोपनिमित्त-	"	पार्थिवादिभेदेन शरीराङ्ग-	
विकारोपलब्धौ प्रमाणम्	"	विभागः	"
कालाकालमृत्वोर्निर्णयः ३४८-३४९		परमाणुभेदेन शरीरावयवाना-	
अस्मिन् काले आयुषः प्रमा-		मसंख्येयत्वम्	"
णम्	"	शरीरावयवसंख्याज्ञानफलम्	३५३
सम्पूर्णायुषो निमित्तम्	"		
अध्यायोक्तविषयाः	"		
		८ जातिसूत्रोऽयं शारीरम् ।	
		स्त्रीपुरुषयोरभीष्टप्रजानिर्वृत्तिकर-	
		कर्मोपदेशः	३५३
		ऋतुकाले स्त्रियाः कर्तव्यम्	"
		युग्मेषु दिनेषु पुत्रकामौ	"
		अयुग्मेषु दुहितृकामौ सम्ब-	
		सेताम्	"
		युग्म-पार्श्वगतस्त्रीसेवन-	"
		निषेधः	"
७ शरीरसंख्याशारीरम् ।			
शरीरावयवसंख्याविषयेऽग्नि-			
वेशस्य प्रश्नः	३५०		
आत्रेयस्योत्तरम्	"		
षण्णां त्वर्चा विवरणम्	"		
शरीरस्याङ्गविभागः	"		

विषयाः	पृष्ठाङ्काः	विषयाः	पृष्ठाङ्काः
गर्भग्रहणविधिः	३५३	कुक्षौ गर्भमरणे हेतुः	३६०
मैथुने अयोग्या स्त्री पुरुषश्च	३५४	मृतगर्भाया लक्षणानि	„
कथम्भूतौ स्त्रीपुरुषौ मैथुनमु-		मृतगर्भाहरणविधिः	„
पेयाताम्	„	व्यपगतगर्भशल्यायाः स्त्रिया	„
तत्र मन्त्रः	„	उपचारः	„
यादृशस्य पुत्रस्येच्छा तादृशः		निर्विकारमाप्यायमानस्य	„
पुत्रीयो विधिः	३५४-३५५	गर्भस्य मासे मासे कर्म	३६१-३६३
शरीरस्य शुक्लादिवर्णवैशेष्ये		सूतिकागारनिर्माणविधिः	„
हेत्वन्तरम्	३५६	तत्रोद्हरणीयाः सम्भाराः	„
सत्त्वविशेषोत्पत्तौ हेतुः	„	गर्भिण्याः सूतिकागारप्रवेशविधिः	„
यथोक्तविधिनोपचरतोरवयवं		आसन्नप्रसवाया लिङ्गानि	„
गर्भोत्पत्तिः	„	आवीप्रादुर्भावे कर्तव्यो	„
गर्भस्य स्त्रीपुरुषत्वे हेतुः	„	विधिः	३६३-३६५
वेदोक्तः पुंसवनो विधिः	३५६-३५७	प्रजाताया अपराऽपतने उपचाराः	„
गर्भास्थापनानि	„	जातमात्रस्य कुमारस्य का-	„
गर्भोपघातकरा भावाः	३५७-३५८	र्याणि कर्माणि	„
गर्भिण्याः समासेनोपचार-		बालस्य नाडीकल्पनविधिः	३६६
विधिः	३५८-३५९	नाड्या असम्यक्छेदे दो-	„
द्वितीयतृतीयमासयोः पुष्प-		षास्तच्चिकित्सा च	„
दर्शने गर्भस्तावसम्भवः	„	कुमारस्य जातकर्मविधिः	„
चतुष्प्रभृतिषु पुष्पदर्शने		„ रक्षाविधिः	„
चिकित्सा	„	सूतिकाया दशदिक्सावध्यु-	„
गर्भस्यावृद्धौ हेतुः	„	पचारः	३६६-३६७
उपविष्टकनागोदरयोर्लक्षणम्	„	कुमारस्य नामकरणसंस्कारः	„
तयोश्चिकित्सितम्	„	आयुष्मतां कुमारानां लक्ष-	„
गर्भास्पन्दने चिकित्सा	३६०	णानि	३६७-३६८
गर्भिण्या उदावर्तविबन्धे।		धात्रीपरीक्षा	„
सति तच्चिकित्सा	„	धात्र्याः स्तनसम्पत्	„

## चरक-विषयसूची ।

४५

विषयाः	पृष्ठाङ्काः	विषयाः	पृष्ठाङ्काः
,. स्तन्यसम्पत्	३६९	शरीरस्य प्राकृता वैकृताश्च	
व्यापन्नस्तन्यस्य लिङ्गानि	"	वर्णाः	३७२-३७३
" चिकित्सा	"	रिष्टरूपा वर्णविकृतयः	"
क्षीरजननानि	"	प्राकृताः स्वराः	"
स्तनपानविधिः	"	वैकृताः स्वराः	"
कुमारागारविधिः	३६९-३७०	रिष्टरूपाः स्वरविकृतयः	"
कुमारस्य शयनादीनि की-		रिष्टरूपवर्णस्वरविकृतीनां	
दृशानि स्युः	"	श्लोकैः पुनः कथनम्	३७४
कुमारस्य धारणीया मणिमन्त्रौषधयः	"	अध्यायोक्तार्थसंग्रहः	"
कुमारस्य क्रीडनकानि	,		
" विनाशनं न कार्यम्	"	१३ २ पुष्पितकमिन्द्रियम् ।	
" रोगप्रदुर्भावे उपचाराः	"	यथा फलात्पूर्वं पुष्पोत्पत्तिः,	३७५
अध्यायोक्तविषयोपसंहारः	"	एवं मरणात्प्रागरिष्टोत्पत्तिः	"
शारीरस्थाननिरुक्तिः	३७१	प्रज्ञापराधादुत्पन्नस्याप्य रिष्टस्या-	
इति शारीरस्थानस्य विषयसूची ।		ज्ञानम्	"
		अरिष्टभूतं गन्धविज्ञानम्	३७५-३७६
		" रसविज्ञानम्	"
		आतुरशरीरगतसस्यानुमानेन	
		ज्ञानम्	"
		अध्यायोक्तविषयाः	"
		३ परिमर्शनीयमिन्द्रियम् ।	
आयुषः प्रमाणविशेषज्ञा-		परिमर्शनविधिः	३७७
नार्थं परीक्ष्या आतुरगता		स्पर्शविज्ञेया आतुरशरीरगता	
वर्णस्वरादयो भावाः	३७१-३७२	विकृतयः	"
परीक्ष्याणां द्विविधो भेदः,		तासां विस्तरेण व्याख्यानम्	"
तयोः परीक्षणोपायश्च	"	उच्छ्वासाश्रितं रिष्टम्	"
प्रकृतेर्भेदाः	"	मन्याश्रितम्	"
विकृतेर्भेदाः	"		
तेषां स्वरूपम्	"		

विषयाः	पृष्ठाङ्काः	विषयाः	पृष्ठाङ्काः
दन्तगतरिष्टम्	३७८	रक्तपित्तस्य	३८१
पद्माश्रितम्	”	गुल्मस्य	३८२
चक्षुर्गतम्	”	कुष्ठस्य	”
केशलोमाश्रितम्	”	प्रमेहस्य रिष्टभूतानि पूर्वरूपाणि	”
उदराश्रितम्	”	उन्मादस्य	”
नखाश्रितम्	”	अपस्मारस्य	”
अङ्गुल्याश्रितम्	”	वहिरायामस्य	”
अध्यायोक्तविषयाः	”	छर्देः	”
		अरिष्टभूताः स्वप्नाः	३८३
		सप्तविधाः स्वप्नाः	३८४

#### ४ इन्द्रियानोकमिन्द्रियम् ।

इन्द्रियाणां परीक्षणोपायः ३७९

आतुरस्यानिमित्त इन्द्रिय-

ज्ञानविपर्यासो मरणलक्षणम् ”

अरिष्टभूताः दर्शनेन्द्रियवि-

कृतयः ३७९-३८०,

” श्रोत्रेन्द्रियविकृतयः ”

” घ्राणेन्द्रियविकृतयः ”

” रसनेन्द्रियविकृतयः ”

” स्पर्शनेन्द्रियविकृतयः ”

” सर्वेन्द्रियविकृतयः ”

अध्यायोक्तार्थसंग्रहः ”

#### ५ पूर्वरूपीयमिन्द्रियम् ।

ज्वराणामन्येषां च व्याधीनाम-

मरिष्टभूतपूर्वरूपाणि ३८१

राजयक्ष्मणः अरिष्टभूतानि-

पूर्वरूपाणि ”

ज्वरस्य

#### ६ क्तमानिशरीरीयमिन्द्रियम् ।

यानि व्याधिमन्ति शरीराणि

वैद्यैरसाध्यत्वात् परिहर्त-

व्यानि ३८४-३८६

#### ७ पन्नरूपीयमिन्द्रियम् ।

अरिष्टभूताः प्रतिच्छायाः ३८६

संस्थान-प्रमाणच्छायाणां

स्वरूपम् ३८७

खादीनां पञ्चभूतानां विविध-

लक्षणादच्छायाः ३८७-३८८

छायाप्रभयोर्विशेषः ”

मुमूर्षूणां कानिचिल्लक्षणानि

पूर्वोक्तान्यरिष्टलिङ्गानि जानन्

आयुर्वेदविदित्याख्यां लभते ”

विषयाः पृष्ठाङ्काः

८ अवाक्शिरसीयमिन्द्रियम् ।	
प्रतिच्छायाश्रयमपरमरिष्टम्	३८९
पद्मवर्त्माश्रयमरिष्टम्	"
केशाश्रयमरिष्टम्	"
नासिकाश्रयमरिष्टम्	३९०
श्रोष्ठाश्रयमरिष्टम्	"
दन्ताश्रयमरिष्टम्	"
जिह्वाश्रयमरिष्टम्	"
श्वासाश्रयमरिष्टम्	"
अपराणि कानिचिन्मुमूर्षो- लक्षणानि	३९०-३९१
पूर्वोक्तलिङ्गज्ञानफलम्	"

९ यस्यश्यावनिमित्तीय-  
मिन्द्रियम् ।

कतिपयान्यरिष्टानि	३९१
राजयक्ष्मिणोऽरिष्टानि	"
बलमांसक्षये येऽचिकित्स्याः	३९२
आनाहिनोऽरिष्टम्	"
यः पेयं पातुं न शक्नोति स स्त्रियते	"
अपराण्यरिष्टलक्षणानि	"
यस्य निष्ठयूतपुरीषरेतांसि अम्भसि मज्जन्ति स न जीवति	"
शङ्ककशिरोरोगस्त्रिरात्राद्दन्ति	"
अपराण्यरिष्टानि	३९३
अध्यायोक्तविषयाः	"

विषयाः पृष्ठाङ्काः

१० सद्योमरणीयमिन्द्रियम् ।	
सद्योमुमूर्षूणां लक्षणानि	३९३-३९५
११ अणुज्योतीयमिन्द्रियम् ।	
संवत्सरेण मरिष्यतो लिङ्गानि	३९५
षड्भिर्मासैः	३९६
मासात् " "	"
कतिपयान्यरिष्टानि	३९७
गतायुषो गुणवच्चतुष्पादेऽपि न गुणोदयः	"
आयुः परीक्षायाः प्रशंसा	"
अरिष्टस्य लक्षणम्	"

१२ गोमयचूर्णोयमिन्द्रियम् ।

मासात् मरिष्यतो लिङ्गानि	३९८
अर्धमासात् " "	"
कतिपयान्यसाध्यलक्षणानि	"
मुमूर्षतामातुराणां, दूताः	३९८-३९९
आतुरगृहं गच्छतो वैद्यस्य यात्रायामशुभानि निमि- त्तानि	३९९-४००
मुमूर्षतामातुराणां गृहावस्था	४००
द्वादशाध्यायोक्तानामरिष्ट- लक्षणानां संक्षेपतः पर्या- येण कथनम्	४०१
जानताऽपि वैद्येनातुरस्य मरणं कुत्र च न वक्तव्यम्	४०२
प्रशस्तदूतलक्षणम्	४०२

विषयाः	पृष्ठाङ्काः	विषयाः	पृष्ठाङ्काः
प्रशस्तानि शकुनानि	४०२-४०३	आरोग्यलक्षणम्	”
प्रशस्ता आतुरगृहावस्थाः	”	अध्यायोक्तविषयाः	”
” आतुरस्वप्नाः	”		

इतीन्द्रियस्थानस्य विषयसूची ।



प्राप्तिस्थानम्—

चौखम्बा संस्कृत पुस्तकालय,  
बनारस सिटी ।



## चरक-विषयसूची ।

विषयाः	पृष्ठाङ्काः	विषयाः	पृष्ठाङ्काः
६ चिकित्सानाम् ।		हरीतकीयोगः	४१२
प्रथमो रसायनायः ।		अपरः	४१२
१ रसायनपादः ।		रसायनसेवनगुणाः	"
भेषजस्य पर्यायाः	४०५	प्रथमरसायनपादोक्तविषयाः	४१३
भेषजभेदाः	"	२ प्राणकामीयो रसायनपादः ।	
अभेषजभेदाः	"	रसायनविधानस्य फलं	४१३
द्विविधभेषजलक्षणम्	"	शरीरदोषनिमित्तानि	"
रसायनसेवनगुणाः	"	तानि परिहरन्	"
रसायनलक्षणम्	४०५-४०६	रसायनमुपयुज्जीत	४१३-४१४
वाजीकरणस्य लक्षणं गुणाश्च	"	आमलकघृतं	"
चिकित्सितार्थः	"	आमलकावलेहः	४१४-४१५
अभेषजलक्षणं	४०६	आमलकचूर्णं	"
द्विविधो रसायनप्रयोगः	"	विटङ्गावलेहः	४१५
कुटीप्रावेशिकस्य विधिः	"	अपर आमलकावलेहः	"
रसायनप्रयोगात् पूर्वं कोष्ठ-		नागबलारसायनं	४१५-४१६
शोधनविधिः	४०६-४०७	भल्लातकक्षीरं	"
हरीतकीगुणाः	४०७	भल्लातकक्षौद्रं	४१६-४१७
हरीतकीसेवनानर्हाः	४०८	भल्लातकतैलं	"
आमलकगुणाः	"	भल्लातकविधानं	"
भेषजग्रहणविधिः	"	भल्लातकगुणाः	"
बाह्यरसायनं प्रथमं	४०८-४०९	द्वितीयरसायनपादोक्तविषयाः	"
" द्वितीयं	४०९-४१०	३ करप्रचितीयो रसायनपादः ।	
च्यवनप्राशः	४१०-४११	आमलकाऽऽयसरसायनं	४१८
आमलकरसायनं	४११	केवलामलकरसायनं	४१९
		लोहरसायनं	४१९-४२०

विषयाः	पृष्ठाङ्काः
ऐन्द्रसायनं	४२०
मेध्यरसायनानि	"
पिप्पलीरसायनं	४२१
पिप्पलीबर्धमानं रसायनं	"
त्रिफलारसायनं प्रथमं	४२१-४२२
" द्वितीयं	४२२
" तृतीयं	"
" चतुर्थं	"
शिलाजतुरसायनं	४२२-४२४
तृतीयरसायनपादोक्तविषयाः	"
४ आयुर्वेदसमुत्थानीयो रसा- यनपादः ।	
रसायनज्ञानार्थमृषीणामिन्द्र-	
सभीषे गमनं	४२४-४२५
तान् प्रतीन्द्रस्योपदेशः	४२५
इन्द्रोक्तं रसायनं	४२५
द्रोणीप्रावेशिकरसायनम्	४२६
अपरमिन्द्रोक्तरसायनं	४२७-४२८
केषां कुटीप्रावेशिकः केषां	
च वातातपिको विधिर्हितः	"
रसायनविधिभ्रंशे कर्तव्यं	"
आचाररसायनं	४२८-४२९
मनःशरीरशुद्धानामेव रसा-	
यनसिद्धिर्भवति	४२९-४३०
मर्त्यैर्भिषजोऽवश्यं पूजनीयाः	"
प्राणाचार्यप्रशंसा	"
भिषजं प्रयातुरस्य कर्तव्यम्	४३०
वैद्यः स्वसुतानिवातुरान् चिकित्सेत्	"

विषयाः	पृष्ठाङ्काः
आयुर्वेदोपदेशो महर्षीणां	
धर्मार्थमेव	४३१
जीवितदातुभिषजः प्रशंसा	"
चतुर्थपादोक्तविषयाः	४३१
द्वितीया वाजीकरणाऽध्यायः ।	
१ सम्प्रयोगशरमूलीयो वाजी- करणपादः ।	
वाजीकरणस्यावश्यकर्तव्यता	४३२
वाजीकरणेषु स्त्रियाः श्रेष्ठत्वं,	
तत्र हेतुश्च	"
गमनार्हा स्त्री	४३२-४३३
निरपत्यस्य निन्दा	"
बहुप्रजस्य प्रशंसा	"
भृंहणी गुटिका	४३३-४३४
वाजीकरणं घृतम्	"
वाजीकरणः पिण्डरसः	४३४-४३५
वृष्यो माहिषरसः	"
वृष्यरसाः	"
वृष्यो मांसयोगः	"
" माषयोगः	"
वृष्यं मृष्टमांसं	"
वृष्या अण्डरसाः	"
पूर्वं संशोधिते एव शरीरे	"
वृष्ययोगा उपयोक्तव्याः	४३६
प्रथमपादोक्तविषयाः	"
२ आसित्तक्षीरीयो वाजीकरणपादः ।	
अपत्यकरा षष्टिकादि-	
गुटिका	४३६-४३७

विषयाः	पृष्ठाङ्काः	विषयाः	पृष्ठाङ्काः
वृष्या भक्ष्ययोगाः	४३७	वृष्या मांसगुटिका	"
अपत्यकरो रसः	"	वृष्यो माहिषरसः	४४३-४४४
वृष्यं क्षीरं	४३७-४३८	वृष्यो मत्स्ययोगः	"
वृष्यघृतं	४३८	" रोहितमत्स्ययोगः	"
वृष्यो दधिसरयोगः	"	वृष्यौ पूपलिकायोगौ	"
वृष्यः षष्टिकौदनयोगः	"	वृष्याः पूपलिकाः	"
वृष्याः पूपलिकाः	४३८-४.९	वृष्ययोगः	४४४-४४५
पूर्वोक्ताष्टयोगानां फलं	"	अपत्यकरं घृतं	"
द्वितीयपादोक्तविषयाः	४३९	वृष्यगुटिकाः	"
३ माषपर्णभृतीयो वाजीकर- णपादः ।		वृष्योत्कारिका	"
गोक्षीररसायनं	४३९	अनुक्तवृष्यसंग्रहः	४४५-४४६
क्षीरयोगः प्रथमः	४४०	शुक्रविकाशे दृष्टान्तः	"
" द्वितीयः	"	अतिबालवृद्धयोर्भैथुननिषेधः	"
" तृतीयः	"	शुक्रक्षयहेतवः	"
वृष्यः पायसयोगः	४४१	स्त्रीसम्प्रयोगे शुक्रं कथं प्रवर्तते	"
वृष्याः पूपलिकाः	"	विशुद्धशुक्रलक्षणं	४४६
वृष्यं शतावरीघृतं	"	वाजीकरणनिरुक्तिः	"
वृष्यो मधुकयोगः	"	चतुर्थपादोक्तविषयः	४४७
वाजीकराः केचन भावाः	४४२	३ ज्वरचिकित्सितम् ।	
तृतीयपादोक्तविषयाः	"	पुनर्वसुसमीपेऽग्निवेशस्य ज्वर-	
४ पुमाञ्चातबलादिको वाजीक- रणपादः		विषये प्रश्नाः	४४७-४४८
स्त्रीषु विषये न सर्वेऽपि सम-		आत्रेयस्योत्तरं	४४८
बलाः, अतः सर्वोपयोगिनां		ज्वरपर्यायाः	"
वाजीकरणयोगानामुपदेश		ज्वरस्य प्रकृतिः	"
आवश्यकः	४४२-४४३	" प्रवृत्तिः आद्युत्पत्तिः	४४८-४४९
वृष्या वस्तयः	"	" प्रभावः	"
		" पूर्वरूपं	"
		" अधिष्ठानं	"

विषयाः	पृष्ठाङ्काः	विषयाः	पृष्ठाङ्काः
ज्वरस्य प्रत्यात्मिकं लक्षणं	४४९	क्रोधज्वरलक्षणं	४५७
„ भेदाः	४५०	विषज्वरलक्षणं	„
मनोदेहसन्तापलक्षणं	„	आगन्तुज्वरलक्षणानामन्ये	„
अन्तर्वेगज्वरलक्षणं	„	धागगुरोगेष्वतिदेशः	४५७
बहिर्वेगज्वरलक्षणं	„	आगन्तुज्वरेषु दोषादि	„
प्राकृतवैकृतज्वरयोर्लक्षणं	४५०-४५१	विचारः	„
ज्वरस्य साध्यासाध्यलक्षणं	„	ज्वरसम्प्राप्तिः	४५७
सन्ततज्वरलक्षणं	५१-४५२	ज्वरे स्वेदाप्रवृत्तिहेतुः	„
सततकज्वरलक्षणं	„	आमज्वरलक्षणं	४५८
अन्येद्युष्करज्वरस्य लक्षणं	„	पच्यमानज्वरलक्षणं	„
तृतीयकचतुर्थकज्वरयोः	४५२-४५३	निरामज्वरलक्षणं	„
चतुर्थकविपर्ययलक्षणं	४५३	नवज्वरे निषिद्धानि	„
रसादिकसप्तधातुगतज्वराणां	„	ज्वरे लङ्घनविचारः	„
लक्षणानि	४५३-४५४	अविपकानां दोषाणां तरुण-	„
वातपित्तज्वरलक्षणं	„	ज्वरे पाचनानि	„
वातश्लेष्मज्वरलक्षणं	„	कस्मिन् ज्वरे उष्णं जलं देयं	„
श्लेष्मपित्तज्वरलक्षणं	„	„ „ शृतशीतं „ „	„
त्रयोदशविधसंनिपातज्व-	„	पिपासाज्वरशान्तये मुस्तका-	„
राणां लक्षणं	४५४-४५५	दिजलं	„
सन्निपातज्वरस्य सामान्य	„	ज्वरे वमनं कदा देयं	४५९
लक्षणं	„	अनुपस्थितदोषाणां वमन-	„
„ साध्यासाध्यलक्षणं	४५६	दाने दोषाः	„
आगन्तुज्वरभेदाः	„	ज्वरे यवागूप्रयोगः	„
अभिघातज्वरलक्षणं	„	यवागूगुणाः	„
अभिषङ्गज्वरलक्षणं	„	येषां यवागूर्न हिता	„
अभिचाराभिशापजयोर्लक्षणं	„	तर्पणार्हा नराः	„
कामज्वरलक्षणं	४५७	जीर्णतर्पणस्य ज्वरितस्य	„
भयज्वरलक्षणं	„	भोजनविधानं	„

## चरक-विषयसूची ।

५३

विषयाः	पृष्ठाङ्काः	विषयाः	पृष्ठाङ्काः
अन्नकाले ज्वरिताय दन्तधा-		ज्वरे अनु लोमनाः कषाययोगाः	४६४
वनविधानं	४६०	सन्निपातज्वरे बृहत्यादियोगः	„
ज्वरे कषायविधानं	„	सन्निपातज्वरे शटथादिगणः	„
„ कषायरसनिषेधः	„	„ बृहत्यादिगणः	„
„ यूषविधानं	„	जीर्णज्वरे घृतप्रयोगे युक्तिः	„
„ सर्पिविधानं	„	„ कतिपयघृतयोगाः	४६४-४६५
„ मांसरसप्रयोगः	„	ज्वरे संशोधनयोग्याऽवस्था	„
„ पयःप्रयोगः	„	„ वमनयोगः	„
„ विरेचनं	४६१	„ विरेचनयोगाः	„
„ निरूहवस्तिप्रयोगः	„	„ क्षीरयोगाः	४६५-६६६
„ अनु वासनप्रयोगः	„	„ निरूहानुवासन	
„ शिरोविरेचनप्रयोगः	„	योगाः	४६६-४६७
जीर्णज्वरेऽभ्यङ्गादिविधानं		„ शिरोविरेचनाभ्यङ्गयोगातिदेशः	४६७
ज्वरितानां यवाग्वाद्यर्थे	„	„ चन्दनाद्यं तैलं	४६७-४६८
प्रशस्तानि धान्यानि	„	„ दाहप्रशमना उप-	
ज्वरे यवागूयोगाः	४६१-४६२	चाराः	४६८, ४६९
ज्वरितानां यूषार्थे हितान्य-		अगुर्बादितैलं	४६९, ४७०
न्नानि	„	ज्वरे शीतप्रशमना उपचाराः	„
ज्वरितानां हितानि शाकानि	„	येषां ज्वरे लङ्घनं न हितं	„
„ „ मांसानि	„	ज्वरे लङ्घनादिक्रमकरणे	„
„ अहितानि	„	युक्तिः	४७०
ज्वरे हितं पानं	४६३	ज्वरस्याष्टमेऽहनि निरामत्वे	
नवज्वरे अपथ्यानि	„	हेतुः	४७१
ज्वरघ्नाः कषायाः	„	ज्वरे गुहभोजननिषेधः	„
पञ्चसु विषमज्वरेषु हिताः-		वातजे ज्वरे आदावप्यभ्यङ्गा-	
पञ्चकषायाः	„	दयः कार्याः	„
ज्वरे वत्सकादिकषायः	४६३	सप्ताहेनापि परिषाकमप्राप्ते	
„ मधूकादिहिमः	„	ज्वरे चिकित्सा	„

विषयाः	पृष्ठाङ्काः	विषयाः	पृष्ठाङ्काः
ज्वरेषु दोषापेक्षिणी		४ रक्तपित्तचिकित्सितम् ।	
चिकित्सा	४७१	रक्तपित्तविषयेऽग्निवेशस्यप्रश्नः	४७७
कर्णमूलशोधचिकित्सा	४७२	रक्तपित्तस्य शीघ्रप्रतिकार्यत्वं	„
विसर्पाभिघातविस्फोटक		„ हेतुः	„
ज्वराणां चिकित्सा	„	„ संप्राप्तिः	४ ६८
जीर्णज्वरे चिकित्साविशेषः	„	„ दोषाधिक्यवशाल्लक्षणानि	„
तृतीयकचतुर्थकयोः „	„	„ साध्यसाध्यलक्षणानि	„
विषमज्वरे चिकित्साक्रमः	„	„ द्विविधा गतिः	„
विषमज्वरनाशना		„ असाध्यलक्षणानि	४७८-७९
योगाः	४७२, ४७३	साध्यरक्तपित्तलक्षणानि	४७८
ज्वरे दैवव्यपाश्रयं कर्म	४७४	रक्तपित्ते दोषाधिक्यवशा-	
रसादिधातुगतज्वराणां		न्मार्गानुबन्धविशेषः	„
चिकित्सा	„	रक्तपित्ते आदौ स्तम्भननिषेधः	४७९
अभिघातज्वरचिकित्सा	„	„ मार्गादीनवेद्य लङ्घनं	
कामक्रोधशोकभयज्वराणां		तर्पणं वा विधेयं	„
चिकित्सा	४७४-४७५	„ पिपासायां ह्रीविरादिजलं	४८०
ज्वरप्रमोक्षे लिङ्गानि	„	„ तर्पणपेयायोग्याऽवस्था	„
मुक्तज्वरलक्षणानि	„	„ तर्पणयोगाः	
ज्वरे वर्जनीयानि	४७५	„ हितान्यन्त्रानि	„
ज्वरमुक्तेनाऽसेव्यानि	„	„ हितं शाकं	„
ज्वरस्य पुनरावर्तने हेतुः	„	„ मांसं	„
ज्वरितस्य दुर्निर्हृता दोषा—		„ यवागूयोगाः	४८०-४८१
ज्वरमकुर्वन्तोऽप्यपकारं		„ मांसरसयोगाः	„
कुर्वन्ति	४७६	„ हितं पानं	„
पुनरावृत्ते ज्वरे चिकित्सा	„	„ संशोधनं	४८१-४८२
भिषक् ज्वरप्रशमने विशेषतो		„ संशमनी चिकित्सा	„
यतेत	„	रक्तपित्तहराः कतिपय-	
अध्यायोक्तविषयाः	४७६	योगाः	४८३-४८४

विषयाः	पृष्ठाङ्काः
मूत्रमार्गप्रवृत्तस्य रक्तपित्तस्य चिकित्सा	४८४
विट्पथप्रवृत्तस्य	” ” ”
रक्तपित्ते घृतयोगाः	”
पित्तज्वरचिकित्साया—	
रक्तपित्तेऽतिदेशः	”
ग्रथिते रक्तपित्ते चिकित्सा	४८४ ४८५
रक्तपित्ते शतावर्यादिघृतं	”
घ्राणप्रवृत्ते रक्तपित्ते चिकित्सा	४८५
” प्रलेपयोगाः	४८५-४८६
रक्तपित्ते शीतोपचाराः	”
अध्यायोक्तार्थसंग्रहः	”
५ गुल्मचिकित्सितम् ।	
गुल्मस्य निदानं संप्राप्तिश्च	४८६
” सामान्यलक्षणं	”
गुल्मस्य स्थानानि	”
वातगुल्मस्य निदानं लक्षणं च	”
पित्तगुल्मस्य	” ” ”
कफगुल्मस्य	” ” ”
सन्निपातगुल्मस्य	” ” ”
रक्तगुल्मस्य	” ” ४८७-४८८
वातगुल्मे चिकित्साक्रमः	”
पित्तगुल्मे	” ४८८
गुल्मस्यामपच्यमानपक्व- लक्षणानि	४८९-४९०
पक्वगुल्मचिकित्सा	”
कफगुल्मे चिकित्साक्रमः	४९०-४९१

विषयाः	पृष्ठाङ्काः
वातगुल्मे न्यूषणादिघृतं	४९१-४९२
” द्विङ्ग्वादिघृतं	”
” हृषुषार्घं घृतं	”
” पिप्पल्यार्घं घृतं	”
पूर्वोक्तघृतयोगेभ्य एव चूर्णानि	
गुटिकाश्च कल्मनीयाः	४९२-४९३
वातगुल्मे द्विङ्ग्वादिचूर्णं	”
शट्यादिचूर्णं	४९३-४९४
” कतिपययोगाः	”
वातगुल्मे लसुनक्षीरं	”
तैलपञ्चकम्	”
” शिलाजतुप्रयोगः	”
” स्वेदनं	”
” बस्तिविधिः	४९५
” नीलिन्यार्घं घृतं	”
” भोजनं	”
पित्तगुल्मे रोहिण्यार्घं घृतं	४९६
” त्रायमाणार्घं	”
” आमलकार्घं	”
” द्राक्षार्घं	”
” वासाघृतं	” ४९७
” विरेचनयोगाः	”
” वस्तयः	”
” अन्नपाननि	”
गुल्मेऽग्निसंधुक्षणविधानं	”
कफगुल्मे वमनम्	”
घटयन्त्रम्	”
” भेदनविधिः	४९७-४९८

विषयाः	पृष्ठाङ्काः	विषयाः	पृष्ठाङ्काः
कफगुल्मे दशमूलीघृतं	४९८	संतर्पणोत्थप्रमेहचिकित्सा	५०६-५०७
„ भल्लातकाद्यघृतं	„	प्रमेहस्तपित्तयोर्विशेषनिर्णयः	„
„ पञ्चकोलघृतं	४९९	प्रमेहाणां साध्यासाध्यविचारः	„
„ मिश्रकर्स्नेहः	४९९	कुलजप्रमेहस्याऽसाध्यत्वं	„
„ विरेचनयोगाः	„	प्रमेहपिडकाचिकित्सा	„
„ दन्तीहरीतकी	४९९-५००	अध्यायोक्तार्थसंग्रहः	५०७-५०८
„ आतिदेशिकी चिकित्सा	५००	७ कुष्ठचिकित्सितम् ।	
„ अन्नपानं	„	कुष्ठानां निदानम्	५०८
गुल्मस्यासाध्यलक्षणं	„	„ दोषदूष्यसंग्रहः	„
रक्तगुल्मे चिकित्साक्रमः	५०१	„ पूर्वरूपं	५०८-५०९
अध्यायोक्तविषयाः	५०२	अष्टादशकुष्ठनामानि	५०९
६ प्रमेहचिकित्सितम् ।		कपालकुष्ठस्य लक्षणं	„
प्रमेहस्य निदानम्	५०३	उदुम्बरस्य	„
„ संप्राप्तिः	५०३	मण्डलस्य	„
प्रमेहाणां दोषदूष्यसंग्रहः	„	ऋष्यजिह्वस्य	„
कफप्रमेहाणां लक्षणानि	„	पुण्डरीकस्य	„
पित्तप्रमेहाणां	„	सिन्धुस्य	„
वातप्रमेहाणां	„	काकणस्य	„
प्रमेहाणां पूर्वरूपाणि	५०३-५०४	एककुष्ठस्य	„
„ चिकित्साक्रमः	„	चर्मकुष्ठस्य	„
प्रमेहिणामन्नपानं	„	किटिभस्य लक्षणं	५०९
कफमेहेषु कतिपययोगाः	५०५	विपादिकायाः	„
पित्तमेहेषु	„	अलसकस्य	५१०
वातमेहचिकित्सा	„	दद्रोः	„
द्वन्द्वजमेहचिकित्सा	„	चर्मदलस्य	„
सान्निपातिकमेहचिकित्सा	५०५-५०६	पामायाः	„
लोभासवः	५०६	विस्फोटकानां	„
प्रमेहिणामनुपानानि	„	शतारुषः	„



विषयाः	पृष्ठाङ्काः	विषयाः	पृष्ठाङ्काः
विचर्चिकायाः,,	५१०	,, कुष्ठादितैलं	५१६
दोषाधिक्यवशात्कुष्ठविशेषोत्पत्तिः	,,	,, श्वेतकरवीराद्यं तैलं	,,
दोषाधिक्यमवेक्ष्य कुष्ठचिकित्सा	,,	,, तिक्तालामुकादितैलं	५१६-५१७
कार्या	,,	,, कनकक्षारीतैलं	,,
कुष्ठेषु दोषलिङ्गानि	५१०-५११	सिध्मकुष्ठे लेपयोगः	,,
कुष्ठानां साध्यासाध्यविचारः	५११	कुष्ठेषु हितानि तैलानि	,,
कुष्ठेषु चिकित्साक्रमः	५११	विषादिकादौ लेपयोगः	५१७-५१८
,, वसनयोगाः	,,	मण्डलकुष्ठे लेपौ	५१८
,, विरेचनयोगाः	,,	कुष्ठेषु कतिपयलेपोद्घर्तनस्नान-	
,, आस्थापनं	,,	योगाः	५१८, ५१९
,, अनुवासनं	,,	,, तिक्तकं घृतं	५१९
,, नस्यं	,,	कुष्ठेषु महातिक्तकं घृतं	५१९-६२०
,, धूमपानं	,,	,, महाखदिरं घृतं	,,
,, रक्तमोक्षः	५१२	,, कतिपययोगाः	५२०, ५२१
,, शूललेखनं	,,	श्वित्रचिकित्सा	५२१-५२२
कुष्ठेषु क्षारः	५१२	श्वित्रस्य नामानि भेदाश्च	,,
,, विषप्रलेपः	,,	,, असाध्यलक्षणं	,,
,, घर्षणविधानं	,,	,, निदानं	,,
कुष्ठहराः कतिपययोगाः	५१२-५१३	अध्यायोक्तार्थसंग्रहः	,,
कुष्ठे मुस्तादिचूर्णं	५१३		
,, सुसिन्तुत् त्रिफलादि-		८ राजयक्ष्मचिकित्सितम् ।	
चूर्णम्	,,	राजयक्ष्मण आद्युत्पत्तिः	५२३
,, गन्धक-सुवर्णमाक्षिक-	,,	,, कारणचतुष्टयं	५२४
पारदानां प्रयोगाः	,,	साहसप्रभवस्य राजयक्ष्मणो-	
कुष्ठे मध्वासवः	५१३	निदानसंप्राप्तिलक्षणानि	,,
,, कनकबिन्दुरिष्टं	५१३-५१४	वेगसंधारणजस्य राजयक्ष्मणो-	
,, पथ्यमन्त्रपानं	,,	निदानसंप्राप्तिलक्षणानि	५२४-५२५
,, विविधा लेपयोगाः	५१४-५१६	धातुक्षयजस्य राजयक्ष्मणो-	

विषयाः	पृष्ठाङ्काः	विषयाः	पृष्ठाङ्काः
निदानसंप्राप्तिः ३ लक्षणानि	५२५	कर्माणि	५२९
विषमाहारजस्य राजयक्ष्मणो-		„ रक्तभोक्षः	„
निदानसंप्राप्तिः ३ लक्षणानि	„	राजयक्ष्मणि प्रलेपाभ्यङ्ग	
राजयक्ष्मणः पूर्वरूपाणि	५२५-५२६	परिषेकाः	५२९
राजयक्ष्मा कथं प्रवर्तते	„	„ मृदु संशोधनं	५२९-५३०
राजयक्ष्मणो विड्बलं हि बलं	„	„ शिरःपार्श्वीसशूलेषु	
एकादशव्याधीनां संवातो		सिद्धियोगाः	५३०-५३१
हि राजयक्ष्मा	५२६	„ दुरालभादिघृतं	„
राजयक्ष्मणः साध्यासाध्यत्व		„ जीवन्त्यादिघृतं	५३१-५३२
विचारः	„	„ शमनीयोविधिः	„
प्रतिश्यायाद्राजयक्ष्मा कथं		„ कफप्रसेकचिकित्सा	„
प्रवर्तते	५२६ ५२७	„ छर्दश्चिकित्सा	„
राजयक्ष्मणस्त्रीणि रूपाणि	„	„ अतिसारचिकित्सा	५३२-५३३
राजयक्ष्मणः स्वरभेदलक्षणं	„	„ अरोचकचिकित्सा	
„ पार्श्वशूललक्षणं	„	„ यवानीषाडवचूर्णं	५३४
„ शिरःशूललक्षणं	„	राजयक्ष्मणि तालीसाधं चूर्णं	„
राजयक्ष्मणः कण्ठात्सरक्तकफ-		क्षौणमांसस्य शोषिणः प्रश-	
प्रवृत्तौ हेतुः	„	स्तानि मांसानि	५३४-५३५
„ अतिसारलक्षणं	„	राजयक्ष्मणि प्रशस्तानि	
„ अरुचेर्लक्षणम्	„	मद्यानि	५३६
„ छर्देष्वर्लक्षणम्	„	„ कतिपयबृंहणयोगाः	„
राजयक्ष्मणस्त्रिदोषजत्वं	५२८	„ अवगाहनम्	„
राजयक्ष्मणि आवस्थिकी		„ उत्सादनं	६३६-५३७
चिकित्सा कार्या	५२८-५२९	„ स्नानम्	„
„ „ स्वेदविधिः	„	„ अन्नपानम्	„
„ शिरःपार्श्वीसशूलेषु		„ प्रशस्तो विहारः	„
लेपाः	५२९	„ वैदिकी इष्टिः	„
„ नस्यधूमाभ्यङ्गवर्ति		अध्यायोक्तार्थसंग्रहः	५३७-५३८

विषयाः	पृष्ठाङ्काः	विषयाः	पृष्ठाङ्काः
९ उन्मादचिकित्सतम् ।		उन्मादे द्वितीयं लघुना घट्टतम् ५४३-४४	
उन्मादस्य सामान्यनिदानं		“ पुराणघृतम् ५४४	
“ सम्प्राप्तिश्च ५३८		“ नस्याञ्जनयोगाः ५४४-५४५	
“ सामान्यलक्षणम् “		“ धूमयोगाः “	
“ भेदाः “		“ दोषापेक्षिणी चिकित्सा “	
वातोन्मादस्य निदानलक्षणे ५३८-५३९		“ सिरावेधः “	
पित्तोन्मादस्य “ “		“ त्रासनं ५४५-५४६	
कफोन्मादस्य “ “		कामादिजोन्मादचिकित्सा “	
त्रिदोषजोन्मादस्य “ “		देवर्षिपितृगन्धर्वैरुन्मत्ते मृदु	
आगन्तून्मादस्य निदानम् “		भैषज्यं देयं “	
भूतोन्मादस्य सामान्यलक्षणं “		भूतोन्मादे देववव्यपाश्रयं “	
देवादयो यथा पुरुषस्य देहं		भेषजम् ५४६-५४७	
विशन्ति “		विगतोन्मादलक्षणम् ५४७	
देवोन्मत्तस्य लक्षणम् “		अध्यायोक्तार्थसंग्रहः “	
पितृभिरुन्मत्तस्य “ “		१० अपस्मारचिकित्सतम् ।	
गन्धर्वोन्मत्तस्य “ ५३९-५४०		अपस्मारनिरुक्तिः ५४७	
यक्षोन्मत्तस्य “ “		अपस्मारनिदानम् “	
राक्षसोन्मत्तस्य “ “		“ सम्प्राप्तिः “	
ब्रह्मराक्षसोन्मत्तस्य “ “		“ सामान्यरूपम् “	
पिशाचोन्मत्तस्य “ “		“ भेदाः “	
यादृशं यस्मिंश्च काले देवादयः		वातापस्मारस्य लक्षणम् ५४८	
अभिधर्षयन्ति “		पित्तापस्मारस्य “ “	
उन्मादस्यासाध्यलक्षणानि ५४१		श्लेष्मापस्मारस्य “ “	
उन्मादस्य चिकित्साक्रमः ५४२		सन्निपातापस्मारस्य “ “	
उन्मादे कल्याणघृतम्		अपस्मारस्यसाध्यलक्षणम् “	
“ महाकल्याणकं घृतं ५४२-५४३		अपस्मारस्य वेगकालः “	
“ महापैशाचिकम् “ “		अपस्मारे चिकित्साक्रमः “	
“ लशुनार्घ्यं “ “		“ पञ्चगव्यं घृतं “	

विषयाः	पृष्ठाङ्काः	विषयाः	पृष्ठाङ्काः
अपस्मारे महापञ्चगव्यं	५४८-५४९	क्षीणे अन्नपानम्	५५९
” ब्राह्मीघृतं	”	उरःक्षते सैन्धवादिचूर्णं	५६०
” कतिपयसिद्धघृतानि	”	” पाडवः	”
” अभ्यङ्गार्थं सिद्धतैलानि ५४९-५५०	”	” नागबलायोगः	”
अपस्मारनाशकाः प्रदेहधूपाः	”	” पथ्यं	”
अपस्मारे उत्सादनं	”	अध्यायोक्तविषयाः	५६०-५६१
अपस्मारे नस्यानि	”	११ श्वयथुचिकित्सितम् ।	
” अञ्जनानि	५५०-५५१	निजस्य श्वयथोनिदानम्	५६१
अतस्त्वाभिनिवेशस्य निदा-		अगन्तुजस्य	५६२
नलिङ्गे	५५१-५५२	श्वयथोः सम्प्राप्तिः	”
” चिकित्सा	”	” पूर्वरूपं	”
अपस्मारे रसायनयोगाः	”	” सामान्यलक्षणम्	”
येभ्यो अपस्मारी रक्ष्यः	”	वातजस्य श्वयथोलिङ्गं	”
अध्यायोक्तार्थसंग्रह	५५२-५५३	पित्तजस्य	”
११ क्षतक्षीणचिकित्सितम् ।		कफजस्य श्वयथोलिङ्गं	५६२-५६३
क्षतक्षीणस्य निदानं	५५३	श्वयथोः साध्यसाध्य-	
” लक्षणं	५५३-५५४	लक्षणम्	”
क्षतक्षीणस्य पूर्वरूपं	५५४	” चिकित्साक्रमः	”
” साध्यासाध्यविचारः	”	श्वयथो वर्जनीयानि	५६३
उरःक्षते लाक्षायोगः	”	” कतिपययोगाः	५६३-५६४
” एलादिगुटिका	५५४-५५५	” गण्डीराद्यरिष्टः	”
” रक्तातिवृत्तौ कति-		” अष्टशतोऽरिष्टः	”
पययोगाः	५५५-५५६	” पुनर्नवाद्यरिष्टः	५६४-५६५
” अमृतप्राशघृतम्	”	” फलत्रिकाद्यरिष्टः	”
” श्वदंष्ट्रादिघृतम्	५५६-५५७	” कतिपययोगाः	”
” मधुकादिघृतम्	”	” शोथे क्षारगुटिका	५६५
” धात्र्यादिघृतम्	”	” गुडार्द्रकप्रयोगः	५६५-५६६
” सर्पिगुडयोगाः	४५७-५५९	” शिलाजतुप्रयोगः	”

## चरक-विषयसूची ।

६१

विषयाः	पृष्ठाङ्काः	विषयाः	पृष्ठाङ्काः
द्रव्यार्थौ कंसहरीतकी	५६६	जालगर्दभस्य	५७०
„ पटोलमूलादिघृतं	५५६	अभिघातजे विषजे च शोथे	
„ चित्रकादिघृतं	„	चिकित्सा	„
„ अन्नपानं	„	अध्यायोक्तविषयसंग्रहः	„
„ शैलेयादितैलं	„		
„ हिता अभ्यङ्गप्रदेहा-			
दयः	५६७-५६८	१३ उदरचिकित्सितम् ।	
शालूकलक्षणं	„	उदरविषयेऽग्निवेशस्यात्रेयं	
बिडालिकाया लक्षणं	„	प्रति प्रश्नाः	५७१
उपजिह्विकाया „	„	उदरस्य संप्राप्तिः	५७१
अधिजिह्विकाया „	„	„ निदानं	५७०, ५७२
उपकुशस्य लक्षणम्	५६८	„ पूर्वरूपं	„
दन्तविद्रधेः „	„	„ सामान्यलिङ्गं	५७२
गलगण्डगण्डमालयोः „	„	„ भेदाः	„
पूर्वोक्तरोगाणां सामान्य-		वातोदरस्य निदान-	„
चिकित्सा	५६८-५६९	संप्राप्तिलक्षणानि	[५७२-५७३]
ग्रन्थीनां निदानं चिकित्सा च	„	पित्तोदरस्य „	„
अर्बुदचिकित्सा	५६९	कफोदरस्य „	„
अलज्या लक्षणं	„	सन्निपातोदरस्य „	„
अक्षतस्य „	„	प्लीहोदरस्य „	५७३-५७४
बिदारिकायाः „	„	बद्धगुदोदरस्य „	„
विस्फोटकानां „	„	छिद्रोदरस्य „	५७४-५७५
कक्षायाः „	„	जलोदरस्य „	„
मसूरिकायाः „	„	उदराणां साध्यासाध्य-	
रोमान्तिकायाः „	„	विचारः	५७५-५७६
ब्रध्नस्य „ „	„	अजातोदकलक्षणम्	„ „
भगन्दरस्य लक्षणं „	५७०	वातोदरे चिकित्साविधिः	५७६-५७७
श्लोपदस्य लक्षणं „	„	पित्तोदरे „	„
		कफोदरे „	„

विषयाः	पृष्ठाङ्काः	विषयाः	पृष्ठाङ्काः
सन्निपातोदरे ,,	५७७	उदरे शार्क	५८४
प्लीहोदरे	५७७-५७८	,, क्षारतैलं	,,
,, रोहीतकधृतं	५७८	,, परण्डतैलं	,,
,, अन्नपानं	,,	,, बस्तयः	,,
बद्धगुदोदरे चिकित्साविधिः	५७८	,, विषप्रयोगविधिः	५८४-५८५
छिद्रोदरे ,,	,,	बद्धक्षतान्त्रयोः शस्त्रकर्म	,,
जलोदरे ,,	५७९	जलोदरे शस्त्रकर्म	,,
उदरेषु अन्नपानं	,,	उदरे क्षीरस्य प्रशस्तत्वं	,,
,, वर्जनीयानि	,,	अध्यायोक्तार्थसंग्रहः	,,
,, तक्रविधानं	,,	१४ अर्शश्चिकित्सितम् ।	
,, क्षीरविधानं	५८०		
,, प्रदेहपरिषेकादि	,,	अर्शोविषये आत्रेयं प्रत्यग्नि	
,, पञ्चकोलधृतं	,,	वेशस्य प्रश्नाः	५८७
,, नागरधृतं	,,	अर्शसां द्विविधो भेदः	,,
,, चित्रकधृतं	,,	सहजानामर्शसां निमित्तं	,,
,, यवाद्यं धृतं	,,	अर्शसामुत्पत्तिक्षेत्रं	,,
,, पटोलाद्यं चूर्णं	५८०-५८१	अर्शसामधिष्ठानभूता घातवः	५८८
,, नारायणचूर्णं	,,	सहजानामर्शसां रूपाणि	,,
,, हवुषाद्यं चूर्णं	५८१-५८२	अर्शसां सामान्यो हेतुः	
,, नीलिन्याद्यं चूर्णं	,,	अर्शसामाकृतिः	,,
,, कतिपययोगाः	५८२-५८३	वातोल्बणानामर्शसां रूपाणि	,,
,, अभयौष्ठ-छाग-क्षीरहरी-		,, हेतुः	,,
तकीशिला जतुगुग्गुलुशृङ्ग-		पित्तोल्बणानामर्शसां रूपाणि	,,
वेराणां प्रयोगाः	,,	,, हेतुः	५८९-५९०
वातोदरे तैलानि	,,	श्लेष्मोल्बणानामर्शसां रूपाणि	,,
,, अरिष्टयोगः	,,	श्लेष्मोल्बणानामर्शसां हेतुः	५९०
श्लेष्मोदरे क्षारयोगाः	,,	द्वन्द्वजानां त्रिदोषजानां	
उदरे यवाग्न्योगः	५८४	चार्षसां हेतुलक्षणं च	,,

## चरक-विषयसूची ।

६३

विषयाः	पृष्ठाङ्काः	विषयाः	पृष्ठाङ्काः
आर्शसां पूर्वरूपाणि	५९१	अर्शसुः अनुवासानं	५९८
„ सर्वदोषजत्वं	„	„ निरूहवस्तिः	४९९
„ सत्ध्यासाध्यविचारः	„	„ अभयारिष्टः	„
अर्शसामुपेक्षणे बद्धगुदोदर-		„ दन्त्यरिष्टः	„
सम्भवः		„ फलारिष्टः	„
अर्शसां चतुर्विधं चिकित्सितं		„ शर्करासवः	५९९-६००
शस्त्रक्षाराग्निकर्मणो विभ्रमे		„ कनकारिष्टः	६००-६०१
बहवोऽनथाः	५९१-५९२	स्त्राविणामर्शसां चिकित्सा-	
शुष्कप्रस्त्राविभेदेनार्शसां		क्रमः	„
द्विविधो भेदः	„	रक्तार्शसि वातानुबन्धलक्ष-	
शुष्कार्शसां चिकित्साक्रमः	„	„ गानि	„
शुष्काःसु स्नेहाभ्यङ्गपूर्वकं		„ कफानुबन्धलक्षणं	„
स्वेदनम्	„	„ दोषानुबन्धविशेषाच्चि-	
„ अवगाहविधानं		कित्साविशेषः	„
„ धूपनं	५९२-५९३	आदौदुष्टरक्तनिग्रहे दोषाः	
„ प्रलेपनयोगाः	„	रक्तार्शसां प्रशमना औषध	
„ रक्तस्त्रावः		योगाः	६०२
„ व्यूषणादिचूर्णं	५९३-५९४	रक्तातिप्रवृत्तौ बाह्योपचारा	६०४-६०५
„ कतिपययोगाः	„	रक्तार्शसि पिच्छावस्तिः	६०५
„ तक्रारिष्टः		„ हौबेरघृतं	६०५-६०६
„ तक्रप्रयोगविधानं	५९५	„ सुत्रिषण्णकचांगेरीघृतं	६०६
शुष्कार्शसामननपानविधान	२९६	अर्शसु सामान्य	
गाढशकृतामर्शसां चिकित्सा-		चिकित्सा	६०६-६०७
क्रमः	५९६-५९७	अध्यायोक्तार्थसंग्रहः	„
मलवातानुलोमना			
घृतयोगाः	५९७		
गाढशकृत्स्वर्शसु अन्नपान			
विधिः	५९८		

१९ ग्रहणीचिकित्सितम् ।

जठराग्नेः कर्म	६०८
अन्नपरिपाकक्रमः	६०९

विषयाः	पृष्ठाङ्काः	विषयाः	पृष्ठाङ्काः
रसादुत्तरोत्तरं रक्तादिधातु-		” त्र्युषणाद्यं ”	६१४
पोषणक्रमः	६०९	” पञ्चमूलाद्यं ”	”
सप्तधातूनां किट्टानि	”	आमपक्वयोर्म योर्लक्षणं	”
रक्तादिधातूपत्तिविषये अग्नि-		वातग्रहण्यां चित्रकादि-	
वेशस्य कतिपये प्रश्नाः	”	गुटिका	”
तत्रात्रेयस्य समाधानम्	६१०	” आमपाचनाः कति-	
रसस्य सर्वदेहव्यापित्वं	”	पययोगाः	६१४-६१५
शरीरैकदेशे रोगोत्पत्तौ हेतुः		” पिप्पल्याद्यं चूर्णं	”
भौतिकधातुवर्गनीनां कर्म		” मरिचाद्यं ”	”
जठराग्नेः श्रेष्ठत्वं, तत्पालनो-		” खाडवः ”	”
वदेशश्च	”	” यवागूः	६१५-६१६
जाठराग्नेर्दुष्टिहेतवः	६११	वातग्रहण्यां तक्रविधानं	६१६
दुष्टाग्नेर्लक्षणं	”	पित्तग्रहण्याञ्चिक्रिसाक्रमः	”
अन्नविपरय लिङ्गानि	”	पित्तग्रहण्ययां चन्दनाद्यं	
पित्तादिदोषसंसृष्टस्य तस्य लिङ्गानि	”	घृतं	६१६-६१७
विषमतीक्ष्णमन्दाग्नीनां		” नाणाराद्यं चूर्णं ”	”
लक्षणानि	”	” भूनिम्बाद्यम् ”	”
ग्रहणीगदस्य सामान्यलक्षणं	”	” किराताद्यम् ”	७१७-६१८
” पूर्वरूपं ”	”	श्लेष्मग्रहण्याश्चिक्रित्साक्रमः	”
ग्रहण्याः स्थानं कर्म च	६१२	कफग्रहण्यां मधूकासवः	
ग्रहणीरोगस्य भेदाः	”	” दुरालभासः ”	६१८-६१९
वातग्रहणीगदस्य निदानलक्षणे	”	” मूलासवः ”	”
पित्तग्रहणीगदस्य	”	” पिण्डासवः ”	”
कफग्रहणीगदस्य	”	” मध्वरिष्टः ”	६१९-६२०
सान्निपातिकग्रहणीगदस्य	६१२	” पिप्पलाद्यं चूर्णं ”	”
आमग्रहण्याश्चिक्रित्सा	”	” क्षारघृतं ”	”
वातग्रहण्याश्चिक्रित्साक्रमः	”	” कतिपयक्षार-	
वातग्रहण्यां दशमूलाद्यं घृतं	६१३-६१४	योगाः	६२०-६२१



## चरक-विषयसूची ।

६५

विषयाः	पृष्ठाङ्काः	विषयाः	पृष्ठाङ्काः
साम्प्रिपातिकग्रहण्याश्चिकित्सा- क्रमः	६२२	कामलाया असाध्यलक्षणं	६२८
ग्रहण्यामावस्थिकी चिकित्सा	"	पाण्डुरोगे संशोषनं	"
हेतुविशेषान्मन्देऽग्नौ चिकि- त्साविशेषः	६२२-६२३	" अन्नपानं	६२८-६२९
अत्यग्नेर्निदानं, लिङ्गं	"	" दाडिमाषं घृतं	६२९
चिकित्सा च	६२३-६२४	" सिद्धवृत्तयोगाः	६२९-६३०
समाग्नेर्गुणाः	६२४	" संशोषनं	६३०-६३१
समविषमाध्यशनानां लक्षणम्	६२४-६२५	" नवायसचूर्णं	६३१
प्रातराशेऽर्जाणोऽपि सायमा- शस्य न दूषणत्वम्	"	" मण्डूरवटकाः	६३२
नैशे आहारेऽर्जाणोऽपि प्रातर्भो- जननिषेधः	"	" योगराजः	६३२-६३३
अध्यायोक्तार्थसंग्रहः	६२५-६२६	" शिलाजतुवटकाः	६३३
१६ पाण्डुरोगचिकित्सितम् ।		" पुनर्नवामण्डूरं	"
पाण्डुरोगस्य मेदाः	६२६	कामलायां लोहयोगाः	६३३-६३४
" सम्प्राप्तिपूर्वकं सामा- न्यलक्षणम्	"	पाण्डुरोगे धान्यवलेहः	६३४
" निदानपूर्विका सम्प्राप्तिः	"	" मण्डूरवटकाः	"
" पूर्वरूपम्	६२७	" गोडोऽरिष्टः	"
वातजपाण्डुरोगस्य निदानलक्षणे	"	" बाजकारिष्टः	६३४-६३५
पित्तजपाण्डुरोगस्य	"	" धान्यरिष्टः	६३५
श्लेष्मजपाण्डुरोगस्य	"	" दोषापेक्षिणी चिकित्सा	"
सान्निपातिकपाण्डुरोगस्य	"	मृज्जपाण्डुरोगस्य चिकित्सा	६३५-६३६
मृज्जपाण्डुरोगस्य	" ६२७-६२८	पाण्डुरोगे आवस्थिकी चिकित्सा	६३६
पाण्डुरोगस्यासाध्यम् लक्षणं	"	हर्लामकस्य लक्षणं	६३७
कामलाया निदानं लक्षणं च	"	" चिकित्सा	"
कुम्भकामलाया लक्षणम्	"	" अध्यायोक्तविषयाः	"
		१७ हिक्काश्वासचिकित्सितम् ।	
		हिक्काश्वासयोः शीघ्रं प्राण- हरात्रं, तत्र हेतुश्च	६३८

विषयाः	पृष्ठाङ्काः	विषयाः	पृष्ठाङ्काः
हिकाश्वासबोनिदानं सम्प्रा-		हिकाश्वासयोर्नश्ययोगाः	६४७
सिक्च	६३८-६३९	„ बाह्योपचाराः	„
„ पूर्वरूपाणि	६३९	„ दशमूलाद्यं घृतं	६४८
महाहिकाया लक्षणं	„	„ तेजोवत्यादि „	„
गम्भीराख्यहिकायाः	„ ६३९-६४०	„ मनःशिलादि „	„
व्यपेतायाख्यहिकायाः	„ ६४०	„ चिकित्सासूत्रं	६४८-६४९
क्षुदाख्यहिकायाः	„	अध्यायोक्तविषयाः	६४९
अन्नजाहिकायाः	६४०-६४१	१८ कासचिकित्सतम् ।	
हिकायाः साध्यासाध्य-		कासस्य भेदाः	६४९
विचारः	५४१	„ पूर्वरूपं	„
श्वासानां संप्राप्तिः	„	„ सम्प्राप्तिः	६५०
महाश्वासस्य लक्षणं	„	वातकासस्य निदानलक्षणं	„
उर्ध्वश्वासस्य „	„	पित्तकासस्य „	„
छिन्नश्वासस्य „	६४१-६४२	श्लेष्मकासस्य „	६५१
तमकश्वासस्य „	६४२	क्षतकासस्य „	„
प्रतमकसन्तमकयोः „	„	क्षयकासस्य „	६५१-६५२
क्षुद्रश्वासस्य „	६४२-६४३	कासानां साध्यासाध्यलक्षणं	६५२
श्वासानां साध्यासाध्यविचारः	६४३	वातकासं चिकित्साक्रमः	„
हिकाश्वासयोः सामान्यश्च-		„ कण्टकारोघृतम्	„
कित्साक्रमः	६४३	„ पिप्पल्याद्यं घृतम्	„
„ कतिपयधूमयोगाः	६४३-६४४	„ त्र्यूषणाद्यं „	६५२-६५३
अस्वेद्या हिकाश्वासतुराः	„	„ रास्नाघृतम्	„
हिकाश्वासयोरवस्थिकीचिकि०	„	„ कतिपययोगाः	„
हिकाश्वासयोः शोषन विचारः	„	„ चित्रकादिलेहः	६५४
„ अन्नपानं	६४४-६४५	„ अगस्त्यहरीतर्कालेहः	„
„ कतिपययोगाः	६४५-६४६	„ धूमपानम्	६५५
„ शठ्याद्यं चूर्णम्	६४६-६४७	„ अन्नपानम्	६५५-६५६
„ मुक्ताद्यं „	„	पित्तकासे चिकित्साक्रमः	६५६

## चरक-विषयसूची ।

६७

विषयाः	पृष्ठाङ्काः
पित्तकासे लेहयोगाः	६५६
„ अन्नपानम्	६५७
„ कतिपययोगाः	६५७
कफकासे चिकित्साक्रमः	६५७-६५८
„ कतिपययोगाः	६५८
„ दशमूलादिघृतम्	६६८-६८९
„ कण्टकारीघृतम्	„
„ कुलस्थकादिघृतं	६९०
दोषजकासेषु दोषापेक्षिणी चिकित्सा „	
क्षतकासेचिकित्साक्रमः	६५९-६६०
„ धूमयोगाः	६६०
क्षयकासे चिकित्साक्रमः	६६०-६६१
„ द्विपञ्चमूल्यादिघृतम्	६६१
„ गुडच्युआदिघृतम्	६६१
„ कतिपयघृतयोगाः	६६२
„ हरीतकीलेहः	६६२
„ कतिपयलेहयोगाः	६६२-६६३
„ अन्नपानम्	„
अध्यायोक्तविषयाः	६६४
१९ अतिसारचिकित्सतम् ।	
अतिसारस्य प्रागुत्पत्तिः	६६४-६६५
वातातिसारस्य निदानपूर्विका	
सम्प्राप्तिः	६६५
वातातिसारस्य लक्षणानि	
पित्तातिसारस्य निदान-	
सम्प्राप्तिलक्षणानि	„
श्लेष्मातिसारस्य „	६६४-६६६
सन्निपातातिसारस्य „	६६६

विषयाः	पृष्ठाङ्काः
भयशोकातिसारयोः लक्षणम्	६६७
आमातिसारे संग्रहणौषध-	
निषेधः	„
„ स्तम्भनादोषाः	„
„ अनुलोमनार्थं हरीतका-	
योगः	„
„ प्रमथ्याः	६६७-६६८
अतिसारे अन्नपानम्	६६९
गुदभ्रंशे चाङ्गेरीघृतम्	„
„ चव्यादिघृतम्	६७०
वातातिसारे आवस्थिकी	
चिकित्सा	६७०
पित्तातिसारे चिकित्साक्रमः	६७०-७७१
„ कतिपययोगाः	„
„ अन्नपानम्	„
„ अनुवासनम्	„
„ पिच्छावस्तिः	६७१-६७२
रक्तातिसारलक्षणम्	„
रक्तातिसारचिकित्सा	६७२-६७४
श्लेष्मातिसारे चिकित्साक्रमः	६७४
श्लेष्मातिसारघ्नाः कतिपय-	
योगाः	६७४-६७६
अध्यायोक्तविषयाः	६७६
२० छर्दिचिकित्सितम् ।	
छर्देः भेदाः	६७६
„ पूर्वरूपं	„
वातछर्देः निदानसम्प्राप्ति-	
लक्षणानि	६७६-६७७

विषयाः	पृष्ठाङ्काः	विषयाः	पृष्ठाङ्काः
पित्तच्छर्दः लक्षणानि	६७७	कर्दमविसर्पस्य निदानलक्षणम्	६८३-६८४
कफच्छर्दः	" "	ग्रन्थिविसर्पस्य	" ६८४
सन्निपातच्छर्दः	" "	उपद्रवस्य लक्षणम्	६८४
द्विष्टार्थजायाश्छर्दः	" "	" आशुप्रतिकारोपदेशः	" "
छर्दरसाध्यलक्षणम्	६७७	सन्निपातिकविसर्पलक्षणम्	" "
छर्द्याः सामान्यचिकित्साम्बन्धम्	" "	विसर्पाणां साध्यासाध्यविचारः	" "
वातच्छर्द्या चिकित्साक्रमः	७७८	विसर्पेणु दोषापेक्षिणी	
पित्तच्छर्द्या	" "	चिकित्सा	६८५
पित्तच्छर्दिघ्नाः कतिपययोगाः	" "	विसर्पे वमनम्	" "
कफच्छर्द्या चिकित्साक्रमः ६७८-६७९		विसर्पघ्नाः कषाययोगाः	६८५-६८६
कफच्छर्दिघ्नाः कतिपययोगाः	" "	विसर्पे विरेचनम्	" "
सन्निपातच्छर्द्याश्चिकित्सा	" "	" रक्तस्रावः	" "
मनोभिधातजच्छर्द्याश्चिकित्सा	" "	विसर्पे प्रदेहयोगाः	६८६-६८८
अध्यायोक्तविषयाः	६७९-६८०	प्रलेपविषये कर्तव्याऽकृतव्यो	
२१ विसर्पचिकित्सितम् ।		पदेशः	६८८-६८९
विसर्पविषये अग्निवेशस्य		विसर्पे हितानि-	
प्रदनाः	६८०	अन्नपानानि	६८९-६९०
विसर्परस्य निरुक्तिः	" "	" वर्ज्यानि	" "
" भेदाः	६८०-६८१	अग्निविसर्परस्य चिकित्साक्रमः	" "
" दोषदूष्यसंग्रहः	" "	कर्दमविसर्परस्य	" "
" सामान्यनिदानम्	" "	ग्रन्थिविसर्परस्य	" "
" संप्राप्तिः	" "	" उपनाहपरिषेचना-	
" साध्यासाध्यलक्षण-		लेपनानि	६९०-६९१
णम्	६८१-६८२	" कतिपयप्रयोगाः	" "
वातविसर्परस्य निदानलक्षणे	६८२	" दाहः	" "
पित्तविसर्परस्य	" "	" शस्त्रेण पाटनादि	" "
कफविसर्परस्य	" ६८२-६८३	गलगण्डचिकित्सा	६९२
अग्निविसर्परस्य	" ६८३	विसर्पे रक्तमोक्षणप्रशंसा	" "

विषयाः	पृष्ठाङ्काः	विषयाः	पृष्ठाङ्काः
अध्यायोक्तविषयाः	६९३	वर्षासु विषस्य तीक्ष्णत्वम्	६९७-६९८
२२ तृष्णारोगचिकित्सितम् ।		शरदि मन्दवैर्यत्वं च	११
तृष्णानां निदानम्	६९३	जङ्गमविषस्य भेदाः	११
„ सम्प्राप्तिः	११	स्थावरविषस्य	११
„ पूर्वरूपं	११	गरविषलक्षणम्	११
„ सामान्यलक्षणम्	११	जङ्गमस्थावरोभयविषप्रभावः	११
वाततृष्णायाः लक्षणम्	११	मनुष्यशरीरे विषस्य श्रष्टवेगानां	
पित्ततृष्णायाः	११	पृथग्लक्षणानि	६९८-६९९
आमजतृष्णायाः	११	पशुशरीरे विषस्य वेगचतुष्टय	११
क्षयजतृष्णायाः	११	लक्षणानि	११
उपसर्गजतृष्णायाः	११	पक्षिशरीरेवेगत्रयस्य	११
असाध्यतृष्णायाः	११	विषस्यदश गुणाः	६९९
गुर्वन्नाजायां तृष्णायां वातपि- त्तयोर्हेतुत्वं	११	विषं यथा त्रीन् दोषान् प्रका- शयति	११
मद्यजायां तृष्णायां पित्तानिल- योर्हेतुत्वं	११	दोषस्थानप्रकृताः प्राप्य विषं	
तृष्णायां शीतं जलं दैयं	११	यत् करोति	११
तृष्णायाः सामान्यचिकित्सा	११	दूर्षाविषस्य कार्यं	११
वातजतृष्णायाः	११	विषं यथा मारयति	११
पित्तजतृष्णायाः	११	विषमृतस्य लिङ्गानि	११
कफजतृष्णायाः	११	विषस्य चतुर्विंशत्युपक्रमाः	७००
क्षयजतृष्णायाः	११	विषे वेणिकावन्धः	११
मद्यजतृष्णायाः	११	„ निष्पीडनम्	११
तृष्णायाः हेत्वपेक्षिणीचि- कित्सा	६९४-६९७	विषे उत्कर्तनम्	११
अध्यायोक्तसंग्रहः	११	„ चूषणम्	११
२३ विषचिकित्सितम् ।		„ रक्तस्त्रावणम्	११
विषस्य प्रागुत्पत्तिः	६९७	„ प्रघर्षणम्	११
		„ लेपसेकी	११
		„ दाहः	११

विषयाः	पृष्ठाङ्काः	विषयाः	पृष्ठाङ्काः
विषे वमनविरैकौ	७००	सर्पाणां पुंस्त्रीनपुंसकभेदेन	
„ हृदयावरणम्	„	लक्षणानि	७०७
सप्तविषवेगानां चिकित्सा	७००-७०१	गौधेयकलक्षणं	„
विषहरा अगदयोगाः	„	सर्पदंशानामाकृतिभेदेन	
विषे मन्त्रैर्धमनीबन्धः	७०१	मृदुदारुणत्वं	„
दोषस्थानभेदेन विषचिकित्सा	७०२	सर्पाणामवस्थाभेदेन तीक्ष्ण-	
विषे नस्याजने	„	विषत्वं	„
„ गन्धहस्तीनामागदः	७०२-७०३	सर्पविषं कस्यां दंष्ट्रायां तिष्ठति	„
„ महागन्धहस्तीनामा-		सर्पविष्मूत्रजाः कीटाः	७०८
„ ऽगदः	७०३-७०४	दूर्षाविषकीटदष्टलक्षणम्	„
„ धूमागदः	„	लूतादष्टलक्षणम्	„
„ धूपाऽगदः	७०५	मूषिकदष्टलक्षणम्	„
„ क्षारोऽगदः	„	कृकलासकदष्टलक्षणम्	„
विषप्रदातुलक्षणानि	„	वृश्चिकदष्टलक्षणम्	„
सविषान्नलक्षणम्	७०५-७०६	कणभदष्टलक्षणम्	„
सविषव्य दन्तपवनस्य लक्षणं	७०६	उच्चिटिङ्गदष्टलक्षणम्	„
„ शिरोम्यङ्गत्य	„	सविषमण्डूकदष्टलक्षणम्	७०९
सविषस्नानोदकोत्सादनवस्त्रा-		सविषमत्स्यदष्टलक्षणम्	७०९
लङ्कारवर्णकानां लक्षणम्	„	सविषजलौकोदष्टलक्षणम्	„
सविषमाल्यलक्षणम्	„	गलगोढिकादष्टलक्षणम्	„
सविषधूमलक्षणम्	„	गृहगोषिकादष्ट लक्षणम्	„
सविषजललक्षणं	„	मशकदष्टलक्षणम्	„
आमाशयगे विषे वमनम्	„	मक्षिकादष्टलक्षणम्	„
त्वक्स्थं „ प्रदेहादि	„	कुत्र कदा दष्टा असाध्या भवन्ति	„
सर्पभेदाः, तेषां लक्षणानि च	७०६-७०७	सर्पाणां कालादिभेदेन	
दवांकरकृतदंशलक्षणम्	„	तीक्ष्णमन्दविषत्वं	„
मण्डलिकृतदंशलक्षणम्	„	कीटानां बातोत्पन्नादित्वं	७०९-७१०
राजिलकृतदंशलक्षणम्	„	बातिकविषलक्षणम्	७१०

विषयाः	पृष्ठाङ्काः	विषयाः	पृष्ठाङ्काः
पैत्तिकविषलक्षणम्	७१०	गृहमोधाविषे चिकित्सा	७१३
इन्धैष्मिकविषलक्षणम्	„	पञ्चशिरीषोऽगदः	„
अवृश्चिकोच्चटिङ्गेषु विषेषु	„	नखदन्तविषलक्षणं तच्चिकित्सा च	„
शीतो विधिर्हितः	„	शङ्काविषलक्षणं „	७१३-७१४
वृश्चिकविषचिकित्सा	„	विषार्तानां हितान्यन्नपानानि	„
उच्चटिङ्गविषचिकित्सा	„	„ अहितानि „	„
सन्निविष्टं शस्य लक्षणम्	„	दद्यानां चतुष्पदानां विषलक्षणानि	„
निर्विषदं शस्य „	„	चिकित्सा च	„
विषे हृदिदाहप्रसेकयोः	„	गरलक्षणं, तच्चिकित्सा	७१४-७१५
चिकित्सा	७११	सर्पविषेष्वमृतं घृतम्	७१५
„ शिरोगते चिकित्सा	„	सर्पविषे सामान्यचिकित्सा	„
„ कण्ठगते „	„	अध्यायोक्तार्थसंग्रहः	७१६
„ आम्राशयगते „	„	२४ मदात्ययचिकित्सा ।	
„ पक्वाशयगते „	„	मद्यप्रशंसा	७१६-७१७
विषे रसगते चिकित्सा	७११	सुरापानविधिः	७१७-७१८
„ रक्तगते „	„	वातिकादिभ्यो हितानि मद्यानि	„
„ मांसगते „	„	विधिसेवितमद्यगुणाः	„
„ कतिपर्यासिद्धयोगाः ७११-७१२	„	अविधिपीतमद्यदोषाः	„
लृताविषे सार्वकामिकोऽगदः	„	मद्यस्य दशगुणाः, तेषां	„
„ अन्ये सिद्धयोगाः	„	कर्माणि च	७१८-७१९
मूषिकविषे अगदः	„	हृदयं हि रसादीनां स्थानम्	„
कुटजाण्यो „	„	अतिपीतेन मद्येन हृदयं	„
वृश्चिकविषे „	„	विकृतिं याति	„
दुर्दुर्गविषे „	७१३	मदलक्षणं	„
मत्स्यविषे „	„	मदस्य त्रयो भेदाः, तेषां	„
जलौकोविषचिकित्सा	„	लक्षणानि च	७१९-७२०
विश्वम्भरादिध्वगदः	„	अहितातिमात्राऽविधिपीतमद्य-	„
शतपदीविषे चिकित्सा	„	दोषाः	„

विषयाः	पृष्ठाङ्काः
मद्यस्य स्वभावेनान्नतुल्यत्वं	७२१
युक्तिपीतमद्यगुणाः	”
मद्यस्य प्रकृतिदर्शकत्वं	७२२
सात्त्विकराजसतामसानामा- पानकानां लक्षणानि	”
मद्यपाने सुखाः सहायाः	७२२-७२३
के चिरेण के च शीघ्रं माद्यन्ति	”
वातिकमदात्ययस्य निदानलक्षणे	७२३
पैत्तिकमदात्ययस्य	”
इलैभिकमदात्ययस्य	”
सर्वस्यापि मदात्ययस्य त्रिदो- षजत्वं	७२४
मदात्ययस्य सामान्य- लक्षणम्	”
मदात्ययचिकित्सासूत्रं	”
समपीतमद्यस्य मदात्ययप्रश- मकत्वं	”
मदात्यये मद्यप्रयोगः	७२४-७२५
वातिकमदात्ययस्य चिकित्सा	७२५-७२६
पित्तमदात्ययस्य	” ७२६-७२९
कफमदात्ययस्य	” ७२९-७३०
सन्निपातमदात्ययस्य	”
मदात्यये द्विती विहारः	७३१
” क्षीरप्रयोगविधिः	”
मद्योत्थयोर्ध्वंसक-विक्षयक- रोगयोर्लक्षणम्	७३१

विषयाः	पृष्ठाङ्काः
तयोश्चिकित्सा	७३१
मद्यनिवृत्तेर्गुणाः	”
अध्यायोक्तविषयसंग्रहः	”
२५ द्विवर्णीयचिकित्सितम् ।	
व्रणभेदाः	७३२
आगन्तुव्रणानां हेतुः चिकित्सा च	”
निजव्रणानां सम्प्राप्तिः	”
वातिकव्रणस्य लक्षणं चिकित्सा च	”
पैत्तिकव्रणस्य	” ७३३
कफव्रणस्य	”
व्रणानां विंशतिर्भेदाः	”
” त्रिविधा परीक्षा	”
द्वादश व्रणदुष्टयः	७३३-७३४
अष्टौ व्रणस्थानानि	७३४
” व्रणगन्धाः	”
चतुर्दश व्रणस्त्रावाः	”
षोडश व्रणोपद्रवाः प्रकारान्तरेण चतुर्विंशतिर्व्रण-	
दोषाः	”
व्रणानां साध्यासाध्य लक्षणानि	”
” षट्त्रिंशदुपक्रमाः	७३५
व्रणश्लोषप्रशमनां चिकित्सा	”
व्रणशोथपाचना उपनादाः	”
पक्वव्रणशोथभेदनो भेषजगणः	”
व्रणे षड्विधं शस्त्रकर्म	७३६
” पीडनविधिः	”



## चरक-विषयसूची ।

७३

विषयाः	पृष्ठाङ्काः	विषयाः	पृष्ठाङ्काः
व्रणे निर्वापणविधिः	७३६	उदावर्तस्य लक्षणम्	७४२
„ सन्धानविधिः	„	„ चिकित्सा	७४२-७४४
„ अवचूर्णनम्	७३७	मूत्रकृच्छस्य निदानं	„
„ बन्धनविधिः	„	„ संप्राप्तिश्च	७४४
„ स्वेदनविधिः	७३७-७३८	„ वातजादिभेदेन	„
„ एषणविधिः	„	„ लक्षणानि	„
„ शोधनविधिः	„	अश्मर्या निदानसंप्राप्ति-	„
„ रोपणविधिः	७३८-७३९	लक्षणानि	७४४-७४५
„ पत्रदानम्	७३९	अश्मरीजमूत्रकृच्छ-	„
„ अभितं हितं चान्नपानम्	„	लक्षणम्	७४५-७४६
„ उत्सादनविधिः	„	रेतोभिषातमूत्रकृच्छलक्षणम्	„
„ अब्रसादनविधिः	„	क्षतज	„
„ अग्निकर्म विधिः	„	वातजमूत्रकृच्छस्य चिकित्सा	„
„ अग्निनिकर्मनिषेधः	७४०	पित्तजमूत्रकृच्छस्य	„
„ क्षारकर्मविधिः	„	कफजमूत्रकृच्छस्य	„
„ धूपनविधिः	„	सान्निपातिकमूत्रकृच्छस्य	„
„ प्रलेपविधिः	„	अश्मरीजमूत्रकृच्छ-	„
„ तर्पणविधिः	„	चिकित्सा	७४६-७४७
„ अवचूर्णनम्	„	रेतोभिषातजमूत्रकृच्छस्य	„
„ सवर्णोत्करणविधिः	„	चिकित्सा	„
„ लोमसञ्जननम्	७४१	रक्तजमूत्रकृच्छस्य चिकित्सा	७४७
व्रणोपद्रवचिकित्सा	„	हृद्रोगस्य निदानसम्प्राप्ति-	„
अध्यायोक्तविषयाः	„	लक्षणानि	७४८
२६ त्रिमर्मायचिकित्सितम् ।	„	वातजहृद्रोगस्य चिकित्सा	„
मर्मणां संख्या	७४१	पित्तजहृद्रोगस्य	७४९
तत्र त्रयाणां प्राधान्यम्	„	कफजहृद्रोगस्य	„
उदावर्तस्य निदानं	„	त्रिदोषजहृद्रोगस्य	७४९-७५०
सम्प्राप्तिश्च	७४१-७४२	कुमिजहृद्रोगस्य	„

विषयाः	पृष्ठाङ्काः	विषयाः	पृष्ठाङ्काः
प्रतिश्यायस्य निदानसम्प्राप्तिः . . .	७५०	मुखरोगस्य कालकं चूर्णम्	७५७
लक्षणानि	७५०	॥ पीतकं	७५७
दुष्टप्रतिश्यायलक्षणानि	७५०	॥ मृदीकादि	७५७
क्षवयोः लक्षणम्	७५०	गल रोगं योगाः	७५७
प्रतिनाहस्य	७५०	मुखपाके	७५७
नासास्त्रावस्य	७५०	मुखरोगे खदिरादिगुटिका	७५८
अपीनसस्य	७५०-७५१	अरोचकानां चिकित्सा	७५९
घ्राणपाकस्य	७५०	कर्णशूलचिकित्सा	७५९
नासाश्चक्षुष्योः	७५०	कर्णशूले गन्धतैलं	७६०
नासाबुदस्य	७५०	॥ क्षारतैलं	७६०
दोषस्य	७५०	नेत्ररोगे विडालकाः	७६०-७६१
शिरोरोगस्य वातजादिभेदेन	७५०	॥ अदच्योतनानि	७६१
लक्षणानि	७५०	॥ अञ्जनानि वत्तयः	७६१
मुखरोगस्य	७५०	॥ सुखावती वर्तिः	७६२
अरोचकस्य	७५२	॥ दृष्टिप्रदा वर्तिः	७६२
कर्णरोगस्य वातजादिभेदेन	७५२	॥ अन्यान्यञ्जनानि	७६३
लक्षणानि	७५२	खालित्यपलितयोश्चिकित्सा	७६३-७६४
नेत्ररोगस्य	७५२	खालित्यपलितयोः महानील-	७६४
खालित्यस्य लक्षणम्	७५२	तैलं	७६४
पीनसरोग चिकित्सा	७५३-७५४	॥ अन्ये कतिपययोगाः	७६४
वातिकशिरोरोगचिकित्सा	७५४	॥ स्वरभेदचिकित्सा	७६४-७६५
शिरोरोगे मायूरघृतं	७५५	दोषाणां स्थानसामीप्याद्धरण-	७६५
॥ महामायूरघृतं	७५५-७५६	मुचितं	७६५
पैक्तिकशिरोरोगस्य चिकित्सा	७५५	विरुद्धगुणा अपि दोषाः	७६५
व.फजशिरोरोगस्य	७५५	परस्परं नोपशान्तिः	७६५
सन्निपातजशिरोरोगस्य	७५६	अध्यायोक्तार्थसंग्रहः	७६५
कृमिजशिरोरोगस्य	७५६-७५७	२७ ऊरुस्तम्भचिकित्सितम् ।	७६५
मुखरोगस्य	७५७	ऊरुस्तम्भस्य निदानं सम्प्राप्तिश्च	७६६

## चरक-विषयसूची ।

५५

विषयः	पृष्ठाङ्काः	विषयः	पृष्ठाङ्काः
ऊरुस्तम्भस्य	पूर्वरूपाणि ७६७	अर्दितस्य	लक्षणम् ७७३-७७४
"	लक्षणानि "	मन्यास्तम्भस्य	" "
"	चिकित्सापूर्वम् "	अन्तरायामस्य	" "
ऊरुस्तम्भहराः कतिपय-		बहिरायामस्य	" "
योगाः	७६८-७६९	हनुग्रहस्य	" "
ऊरुस्तम्भे अष्टकट्वरतैलम्	"	आक्षेपकस्य	" "
" बाह्यचिकित्सा	७६९-७७०	दण्डकस्य	" "
अध्यायोक्तार्थसंग्रहः	"	एकाङ्गरोगस्य	" ७७५
२८ वातव्याधिचिकित्सितम् ।		गृध्रस्याः	" "
वायोः प्रशंसा	७७१	खल्ल्याः	" "
" पञ्चभेदाः, तेषां		कफपित्तरक्तैरावृतस्य वायोल-	
स्थानानि कर्म च	"	क्षणानि "	९७५
वातरोगाणां सामान्यनिदानं		श्लेष्मादयः पित्तरोगाः	७८५-७७७
" सम्प्राप्तिश्च	७७२	तृप्त्यादयः कफरोगाः	७७७
कुपितस्य वायोः रूपाणि	"	रक्तादिधातुभिरावृतस्य	
कोष्ठे प्रकुपितस्य वातस्य लक्षणं	७७२	वायोर्लक्षणानि	७७७-७७८
सर्वाङ्गे	" " " "	अन्नावृतस्य	" "
गुदे	" " " "	मूत्रावृतस्य	" "
आमाशये	" " " "	पुरीषावृतस्य	" "
पक्वाशये	" " " "	वातरोगाणां साध्यासाध्य-	
श्रोत्रादीन्द्रियेषु	" " " ७७३	विचारः	७७९
त्वचि	" " " "	वातरोगेषु स्नेहविधिः	७७९
मांसभेदसोः	" " " "	" स्वेदविधिः	" "
मज्जास्थनोः	" " " "	" संशोधनं	" "
शुक्रस्थस्य वातस्य लक्षणम्	"	" सामान्यचिकित्सा	" "
स्नायुगतस्य	" " " "	कोष्ठस्थे वाते चिकित्सा	७८०
सिरागतस्य	" " " "	गुदपक्षाशयस्थे	" " "
सन्निभगतस्य	" " " "	आमाशयस्थे	" " "

विषयाः	पृष्ठाङ्काः	विषयाः	पृष्ठाङ्काः
सर्वाङ्गकुपिते वाते चिकित्सा	७८०	रसादिधातुवृते चिकित्सा	७८७
त्वगाश्रिते	" "	अन्नमूत्रपुरीषैरावृते	" "
रक्तस्थे	" "	पञ्चानां मातृनानामन्योन्या-	
मांसमेदःस्थे	" "	वरणे लिङ्गानि तेषां	
अस्थिमज्जगते	" "	चिकित्सा च	७८८-७९१
शुक्रस्थे	" "	अध्ययोक्तविषयाः	७९१-७९२
हृदि प्रकुपिते	" "	२९ वातशोणितचिकित्सितम् ।	
वायुना गात्रे वेष्ट्यमाने		वातरक्तस्य निदानं संप्राप्तिश्च	७९२
चिकित्सा	७८०	" स्थानं	" "
" " संकुचिते	" "	" लक्षणं	७९२-७९३
बाहुशीर्षगते वाते चिकित्सा	७८०	" भेदाः, तेषां लक्ष-	
नाभेरधोवाते प्रकुपिते		णानि च	७९३-७९४
चिकित्सा	७८०	वाताधिकस्य वातरक्तस्य	
अद्वितस्य चिकित्सा	" "	लिङ्गानि	७९४
पक्षाघातस्य	" "	पित्ताधिकस्य	" "
गृध्रस्थाः	" "	कफाधिकस्य	" "
खल्ल्याः	" "	वातरक्तस्य साध्यासाव्य	
हनुग्रहस्य	७८१	लक्षणम्	" "
वातरोगिणां यत्प्रशस्तं	" "	वातरक्ते रक्तमोक्षणविधिः	७९५
वातरोगे स्वेदाः	७८१	" सामान्यचिकित्सा	" "
वातरोगहराः स्नेहाः	७८१-७८२	वाताधिकस्य वातरक्तस्य	
वातरोगे सिद्धतैलयोगाः	७८२-७८४	चिकित्सा	" "
" बलातैलं	७८४	पित्तरक्ताधिकस्य	" "
" अमृताद्यं तैलं	७८५	कफाधिकस्य	" "
अन्यतैलयोगाः	७८५-७८६	कफवाताधिकस्य	" "
" तैलप्रशंसा	" "	वातपित्ताधिकस्य	" "
पित्तावृते वाते चिकित्सा	७८७	वातरक्ते अहितानि	" "
कफावृते	" "	" हितमन्नपानम्	७९५-७९६

विषयाः	पृष्ठाङ्काः	विषयाः	पृष्ठाङ्काः
वातरक्ते घृतयोगाः	७९६	त्रिदोषयोनिव्यापत्तेर्लक्षणं	८०५
“ जीवनीयघृतम्	७९७	सासृजाया योनेर्लक्षणं	“
“ कतिपययोगाः	७९७-७९८	अरजस्काया	“
वातरक्ते संशोधनम्	७९८	अचरणाया	“
“ मधुयष्ट्यादितैलम्	७९९	अतिचरणाया	“
“ सुकुमारकं तैलम्	“	प्राक्चरणाया	“
“ अमृतार्धं	“ ७९९-८००	उपप्लुताया	“
“ महापद्मकं तैलम्	“	परिप्लुताया	“ ८०६
“ खुड्काकपद्मकं	८००	उदावर्तिन्या	“
“ मधुयष्टितैलम्	“	कर्णिन्या	“
“ मधुपर्णी तैलम्	८००-८०१	पुत्रध्या	“
“ बलतैलम्	“	अन्तर्मुख्या	“
“ पिण्डतैलम्	“	सूचीमुख्या	“
“ शूलादिचिकित्सा	“	वामिन्या	“
“ दाहचिकित्सा	८०१-८०२	पण्ड्या	“
वाताधिकवातरक्त-		महायोनेर्लक्षणं	“ ८०७
चिकित्सा	८०२-८०३	योनिव्यापत्सु दापाधिक्यनिरूपणं	“
कफाधिकवातरक्तचिकित्सा	“	योनिरोगाणां चिकित्सासूत्रं	“
वातकफाधिकवातरक्तचिकित्सा	“	वातिकयोनिरोगाणां चिकित्सा	८०७
सान्निपातिकवातरक्तचिकित्सा	८०३	वातिके योनिरोगे बलाघृतं	८०८
वातरक्ते आवास्थिकीचिकित्सा	“	“ “ काश्मर्यादिघृतं	“
अध्यायोक्तार्थसंग्रहः	८०४	“ “ कतिपययोगाः	“
३० योनिव्यापच्चिकित्सितम् ।		पैत्तिकयोनिरोगाणां चिकित्सा	८०९
योनिव्यापद्मेदाः	८०४	पैत्तिके योनिरोगे शतावरीघृतं	“
वातजयोनिव्यापत्तेर्निदानं		श्लैष्मिकरोगाणां चिकित्सा	“
लक्षणं च	“	असृग्दरचिकित्सा	८१०-८११
कफजयोनिव्यापत्तेर्निदानं		असृग्दरे पुष्पानुगं चूर्णं	८११
लक्षणं च	८०५	असृग्दरे कतिपययोगाः	“

विषयाः	पृष्ठाङ्काः	विषयाः	पृष्ठाङ्काः
विविधयोनिरोगाणां चिकित्सा	८११-८१२	वातासृग्दरस्य लक्षणं	८१९
योनिरोगेष्वदौवातशमनं कार्यं	"	पित्तासृग्दरस्य	"
पाण्डुरप्रदरचिकित्सा	८१३	कफासृग्दरस्य	"
योनिरोगेष्ववावस्थिका चिकित्सा	८१३	सान्निपातिकासृग्दरस्य	"
शुक्रदोषविषये आत्रेयं प्रत्य-		असृग्दरस्य साध्यासाध्य-	
ग्निवेशस्य प्रश्नाः	"	लक्षणं	८२०
दुष्टस्य शुक्रस्याऽर्वाजत्वं	"	शुद्धातैवलक्षणं	"
शुक्रदुष्टैर्निदानं	"	प्रदरचिकित्सा	"
सम्प्राप्तिश्च	८१३-८१४	क्षीरदोषाणां निदानं	
शुक्रदोषभेदाः	८१४	सम्प्राप्तिश्च	८२०-८२१
वातदूषितशुक्रस्य लक्षणं	"	वातजादिभेदेन क्षीरदोषस्य	
पित्तदूषितशुक्रस्य	"	लिङ्गानि	"
इलेभ्मदूषितशुक्रस्य	"	वातादिदुष्टं क्षीरं पिबतो बालस्य	
रुधिरान्वितशुक्रस्य	"	यानि लिङ्गानि भवन्ति	८२२-८२३
अवसादिनः शुक्रस्य	"	क्षीरदोषे धात्र्याः संशोधनं	८२३
शुद्धस्य	"	" " हितमन्नपानं	८२३-८२४
शुक्रदोषाणां चिकित्सा	८१४-८१५	स्तन्यशुद्धिकराः कतिपय-	
वलैव्यस्य निदानं	८१५	योगाः	८२४
" सामान्यलक्षणं	"	बालरोगाणां चिकित्सा	"
बीजोपघातजवलैव्यलक्षणं	"	चरकप्रतिसंस्कृतस्याग्निवैश-	
ध्वजभङ्गकृतवलैव्यलक्षणं	८१५-८१६	तन्त्रस्य दृढबलकृता संपूर्तिः	८२५
जरासम्भववलैव्यलक्षणं	८१७	उक्तानुक्तानां रोगाणां	
क्षयजवलैव्यलक्षणं	"	सामान्यचिकित्सा	"
वलैव्यचिकित्सा	८१८	तेषु तेषु शरीरावयवेष्ववस्थिता-	
असृग्दरस्य निदानं		नां रोगाणां चिकित्सा	"
संप्राप्तिश्च	८१८-८१९	चिकित्सायां कालविचारः	८२५-८२६
		भेषजग्रहणकालाः	"
		अवरे पेयाकषायक्षीरसर्पिर्विरे-	"

विषयाः	पृष्ठाङ्काः	विषयाः	पृष्ठाङ्काः
चनानां कालाः	८२६	वामयति विरेचयति च	८३०
भेषजग्रहणयोग्यः कालः	"	अपरिसंख्येयसंयोगानामपि	
ऋत्वाद्यपेक्षः कालविचारः	"	विरेचनद्रव्याणां षट्सु शते-	
कस्मिन् काले कस्य दोषस्य		ध्वन्तर्भावं कृत्वापदेशः	"
प्रकोपः	"	विरेचनद्रव्याणि कथं कियया	
" वयसि .. " "	"	समर्थतमानि भवन्ति	"
चिकित्सायां मात्राविचारः	"	देशभेदाः	"
" देशसाम्यविचारः	८२७	जातलदेश लक्षणं	
दोषाणां कदाचिद्विरुद्धाभिम-		अनूपदेशस्य	८३१
ताऽपि क्रिया कार्या भवति,		साधारणदेशस्य	"
तां सम्यगलक्षयेत्	"	कथंभूते देशे जातानि द्रव्या-	
दोषौषधादीनि परीक्ष्यैव चि-		ण्युपादेयानि	८३१
कित्सा विधेया	"	औषधद्रव्याहरणविधिः	"
निवृत्तेऽपि व्याधी दोषशेषाप-		औषधद्रव्याणि कथं स्थाप्यानि	"
नुत्तर्यमनपायिप्रयोगस्य से-		वमनविरेचनद्रव्याणां भाव-	
वनं विधेयं	८२८	नार्थमालोडनार्थं च द्र० ८३१-८३२	
व्याधौपथ्य सेवाफलं	"	वमनद्रव्याणां मदनफलस्य	
द्रव्यमपि पथ्यं कल्पनाविधिभिः	"	श्रेष्ठत्वं	"
प्रियत्वं गमयेत्	"	मदनफलानां ग्रहणस्थापनविधिः	"
मनोऽर्थानामानुकूल्यस्य फलं	"	वमनौषधपानविधिः	"
अध्यायोक्तविषयाः	८२८-८२९	वमनायोगे कर्तव्यं	८३३
		सर्वेषु वमनयोगेष्वनुक्तमपि	
		मधुसैन्धवं देयं	"
		छेदनयोगयुक्तस्य मधुन	
		उष्णाऽविरोषित्वं	"
		मदनफलानामष्टौ मात्रायोगाः	"
		मदनफलानां पञ्च पयोमुखा	
		योगाः	"

## ६ कल्पस्थानम् ।

### १ मदनकल्पः ।

कल्पस्थानस्य विषयः	८२९-८३०
अरीरमलविरेचनभेदाः	"
वमनं विरेचनं च द्रव्यं कथं	

विषयाः पृष्ठाङ्काः

मदनफलानां एको घ्रेययोगः ८३३

” एकः फाणितयोगः ”

” षट्वर्तियोगः ”

” विंशतिर्लेहयोगः ८३३-८३४

” विंशतिरुत्कारिकायोगः ८३४

मदनफलानां विंशतिर्मादकयोः ८३४

” षोडश शकुलीयोगः ”

” ” पृषयोगः ”

” दश षाडवादियोगः ”

मदनफलपर्यायाः ”

अध्यायोक्तार्थसंग्रहः ”

### २ जीमूतककल्पः ।

जीमूतकपर्यायाः ८३५

जीमूतकगुणाः ”

जीमूतकानां षट् क्षारयोगः ”

” एकः सुरामण्डयोगः ”

” एकोनविंशतिः कषाय-

योगः ”

” अष्टौ वर्तियोगः ८३६

” जीवकादिषु चत्वारः

स्वरसयोगाः ”

” एको घृतयोगः

अध्यायोक्तार्थसंग्रहः ”

### ३ इक्ष्वाकुकल्पः ।

इक्ष्वाकोः पर्यायाः ८३६

” गुणाः ”

” पयोमुखा अष्टौ

योगाः ८३६-८३७

विषयाः पृष्ठाङ्काः

इक्ष्वाकोः सुरामण्डे एको योगः ८३७

” मरतौ एको योगः ८३७

” तन्त्रे ” ” ”

” एको घ्रेययोगः ”

” एकः पत्रलयोगः ”

” तैलयोगः ”

” ” ”

” घृतयोगः ”

” ” ”

इक्ष्वाकुबीजस्यैको वर्धमानयोगः ”

इक्ष्वाकोः कषायेषु पञ्चदशयोगाः ”

” अष्टौ वर्तियोगाः ”

” पञ्च लेहयोगाः ”

” एको मन्थयोगः ”

” ” मांसरसयोगः ”

अध्यायोक्तार्थसंग्रहः ८३८

### ४ धामार्गवकल्पः ।

धामार्गवपर्यायाः ८३८

धामार्गवगुणाः ”

धामार्गवस्य पल्लवानां

नवयोगाः ”

धामार्गवस्य चत्वारः क्षारयोगाः ”

” एकः सुरासवयोगः ”

” नव कषाययोगाः ”

धामार्गवस्य एकोऽन्नयोगः ८३८

” एको घ्रेययोगः ८३९

” द्वादश शकुद्रसयोगाः ”

” दश लेहयोगाः ”



## चरक-विषयसूची ।

८१

विषयाः	पृष्ठाङ्काः	विषयाः	पृष्ठाङ्काः
धामार्गवस्य एकः कल्कयोगः	८३९	त्रिवृतायाः पर्यायाः	८४२
“ अन्ये एकादश कषाययोगाः	“	“ गुणाः	“
“ एको घृतयोगः	“	“ भेदाः	“
अध्यायोक्तार्थसंग्रहः	“	येषामरूपा येषां च इयामा हिता	“
५ वत्सककल्पः ।		इयामात्रिवृतयोः, उद्धरणविधिः	८४३
वत्सकस्य पर्यायाः	८४०	“ अम्लादिभिर्नवकल्कयोगाः	“
“ भेदाः	“	“ सन्धावादिभिर्द्वादश चूर्ण-	
“ गुणाः	“	योगाः	“
“ नव कषाययोगाः	“	“ गोमूत्रेण सहाष्टादश यो०	“
“ पञ्च चूर्णयोगाः	“	“ जावकादिभिश्चतुर्दशयोगाः	“
“ त्रयः सलिलयोगाः	“	“ क्षीरादिभिः सप्तयोगाः	“
“ एकः कुशरयोगः	“	“ अष्टौ लेहयोगाः	८४३-८४४
अध्यायोक्तार्थसंग्रहः	“	इयामात्रिवृतयोः पानकादिषु	
६ कृतवेधनकल्पः ।		पञ्च योगाः	८४४
कृतवेधनस्य पर्यायाः	८४१	“ प्रथमस्तर्पणयोगः	“
कृतवेधनस्य गुणाः	“	“ पञ्च मोदकयोगाः	८४४-८४६
“ चत्वारः क्षीरयोगाः	“	“ षट्सु-ऋतुषु	
“ एकः सुरायोगः	“	षड्योगाः	“
कृतवेधनस्य द्वाविंशतिः कषा०	“	“ द्वौ चूर्णयोगौ	८४६-८४७
“ दश पिच्छायोगाः	“	“ “ तर्पणयोगौ	“
“ षट्त्वर्तियोगाः	“	“ “ घृतयोगौ	“
“ एको घृतयोगः	“	“ “ क्षीरयोगौ	“
“ अष्टौ लेहयोगाः	“	“ “ मद्ययोगौ	“
“ सप्त मांसरसयोगाः	“	“ “ काञ्जिकयोगौ	“
“ एक इक्षुरसयोगः	“	“ “ षाड्वादिभिर्दशयोगाः	“
अध्यायोक्तविषयाः	८४२	विरिञ्चनयोगानां वान्तिनिरा-	
७ इयामात्रिवृत्कल्पः ।		सार्थमुपायाः	८४७
विरिञ्चने त्रिवृन्मूलस्य श्रेष्ठत्वं	८४२	अध्यायोक्तविषयाः	८४७-८४८

विषयाः पृष्ठाङ्काः

८ चतुरङ्गुलकल्पः ।

आरग्वधस्य पर्यायाः ८४८

” गुणाः ”

” ” उपयोगविधिः ”

आरग्वधस्य द्राक्षारसेन

एको योगः ”

” सुरामण्डेन ” ” ”

” सीधुना ” ” ”

” दधिमण्डेन ” ” ८४९

आरग्वधस्य आमलकरसेन

एको योगः ”

” सोवीरकेण ” ” ”

” त्रिवृत्कषायेण ” ” ”

” बिल्वकषायेण ” ” ”

” द्वौ लेहयोगौ ” ” ”

” एकोऽरिष्टयोगः ” ” ”

अध्यायोक्तविषयाः ”

९ तिल्वककल्पः ।

तिल्वकस्य पर्यायाः ८४९-८५०

” उपयोगविधिः ”

” दध्यादिभिः पञ्च योगाः ”

” एकः सौवीरकयोगः ”

” ” सुरायोगः ”

” ” अरिष्टयोगः ”

” कम्प्लकेन एको योगः ”

” त्रयो लेहयोगाः ८५०

” चत्वारो घृतयोगाः ”

अध्यायोक्तार्थसंग्रहः ८५०-८५१

विषयाः पृष्ठाङ्काः

१० सुधाकल्पः ।

सुधाप्रयोगानर्हा नराः ८५१

सुधाप्रयोगार्हा नराः ”

सुधाभेदाः ८५१-८५२

सुधायाः उपयोगविधिः ”

” सौवीरकादिभिः सप्तयोगाः ”

सुधायाः सर्पिषा एको योगः ”

” मांसरसेन ” ” ”

” एकः पानकयोगः ”

” ” घ्नययोगः ”

” ” लेहयोगः ”

” यूषादिभिस्त्रयो योगाः ”

” शुष्कमत्स्थेन एको योगः ”

” मांसिन ” ” ”

” एकः सुरायोगः ”

” द्वौ घृतयोगौ ”

” अध्यायोक्तविषय-

संक्षेपः ८५२-८५३

११ सप्तलाशङ्किनीकल्पः ।

सप्तलाशङ्किन्योः पर्यायाः ८५३

” गुणाः ”

” ग्राह्यमङ्गं ”

” षोडश कल्कयोगाः ”

” षट् तैलयोगाः ८५३-८५४

” अष्टौ घृतयोगाः ”

सप्तलाशङ्किन्योः त्रयो लेहयोगाः ८५४

” पञ्च संधानयोगाः ”

” कम्प्लकेन एको योगः ”

विषयाः	पृष्ठाङ्काः	विषयाः	पृष्ठाङ्काः
अध्यायोक्तविषयाः	८५४	दन्तीद्रवन्तीयः एकः सुरायोगः	८५७
१२ दन्तीद्रवन्तीकल्पः ।		„ „ कम्पिलकेनैको योगः „	
दन्तीद्रवन्त्योः पर्याया,	८५५	अध्यायोक्तार्थसंग्रहः	८५७-८५८
„ ग्राह्यमङ्गलं	„	पञ्चदशद्रव्याण्याश्रित्य वमने	
„ प्रयोगविधिः	„	विरेचने च यावन्तो योगा	
„ गुणाः	„	उक्तास्तन्निर्देशः	„
„ दध्यादिभिस्त्रयः	„	योगसंज्ञा कथं भवति	„
कल्कयोगाः	„	गुणभूतानां सुरादीनां फला-	
„ प्रियालादिभिः पञ्च	„	दिप्रधानद्रव्यानुवर्तित्वं	„
„ मांसरसैस्त्रयः	„	तेषां विरुद्धवीर्यत्वेऽप्यबाधकत्वं	„
„ त्रयः स्नेहयोगाः	„	विरुद्धवीर्याणां प्रयोगे हेतुः	„
„ षड् लेहयोगाः	„	द्रव्याणां बलाधानार्थं	
„ एकशूर्णयोगः	„	स्वरसभावना कार्या	„
„ श्लेष्मा एको योगः	८५६	अत्रोक्तबीजनान्ययोगानामपि	
„ मुद्गादिभिस्त्रयो रसयोगाः	„	कल्पना कार्या	„
„ त्रयो यवाग्वादियोगाः	„	तीक्ष्णस्य विरेचनस्य लक्षणं	„
„ एक उत्कारिकायोगः	„	कथं भेषजं तीक्ष्णत्वं मध्यत्वं	
„ एको मोदकयोगः	„	मन्दत्वं च याति	८५८-८५९
„ „ मद्ययोगः	„	तीक्ष्णादीनि भेषजानि केषु	
„ एकः काथतैलयोगः	„	योज्यानि	„
„ एकोऽपरश्चूर्णयोगः	„	आपत्तिदर्शनाद्रमनार्थं भेषजं	
„ „ मोदकयोगः	„	प्रयोज्यं	„
दन्तीद्रवन्त्योः एकः कषाययो०	„	दोषादिबलमवैद्य	„
„ „ कल्कयोगः	„	वमने पाकप्रतीक्षा किमर्थं न कार्या	„
„ „ चूर्णयोगः	८५७	कदा पुनः संशोषनौषधं देयं	८५९
„ पञ्चासवयोगाः	८५७	यो दुर्बलो बहुदोषश्च दोषपाकेन	
„ एकः सौग्रीरकयोगः	„	स्वयमेव विरिच्यते तत्र कर्तव्यं	„
„ „ तुषोदकयोगः	„	दोषशेषशमनोपायः	„

विषयाः	पृष्ठाङ्काः	विषयाः	पृष्ठाङ्काः
केषां मृदौषधं प्रयोज्यं	८५९	स्नेह गुणाः	८६४
यस्य विरेचनमूर्ध्वं याति		वमने विरेचने च दोषोत्क्लेशनविधिः	८६४
तस्य चिकित्सा	८६०	वमनविरेचनयोः प्रतिलोम-	
दोषाप्रवृत्तौ कर्तव्यं	८६०	गमने हेतुः	८६४
दोषातिप्रवृत्तौ	८६०	वमनविरेचनयोः कर्तव्यः क्रमः	८६४
जीर्यत्यौषधे यदि तृणमोह-		संशोधनानन्तरं कर्तव्योऽत्र-	
मूर्च्छाः स्युस्तदा कर्तव्यं	८६०	संसर्जनक्रमः	८६४
कफावृते भेषजे यदा लालादयः		हीनमध्यप्रवरयोर्वमनविरे-	
स्युस्तदा चिकित्सा	८६०	चनयोर्लक्षणानि	८६४
येषामविरिक्त्यैव भेषजं जीर्यति		वमनविरेचनयोः सम-	
तेषां चिकित्सा	८६०	हीनातियोगलक्षणानि	८६४-८६५
येषां संशोधनं विनैव कर्मवा-		निरूहानुवासनविधानं	८६५
तातपाग्निभिर्दोषाः क्षयं		वस्तेर्गुणाः	८६५-८६६
यान्ति तेषां कर्तव्यं	८६०	वस्तेः समहीनातियोगलक्षणानि	८६५
केषां स्निग्धं केषां च रुक्षं		कर्मवस्ति-कालवस्ति-योग-	
विरेचनं प्रयोज्यं	८६०-८६१	वस्तीनां विवरणं	८६७
अत्रोक्तमात्राविचारः	८६१	शिरोविरेचनस्य क्रमः	८६७
मानपरिभाषा	८६१-८६२	समर्हनातियोगलक्षणानि	८६७
द्रवाणां सद्योद्धृतानां च	८६२	तेषु चिकित्सा	८६७
द्रव्याणां द्विगुणं मानं ग्राह्यं	८६२	बस्स्यादिषु परिहारकालः	८६७
स्नेहपाकपरिभाषा	८६२	परिहरणीयानि	८६७
कल्पस्थानोक्तार्थसंग्रहः	८६२	प्रणीयमानो वस्तिर्यैर्हनुभिर्न याति	८६७
		शीघ्रं सुचिराच्च	८६७
		येषु साध्येष्वपि रोगेषु कर्म	८६७
		न सिद्धिमेति	८६७
		अध्यायोक्तार्थसंग्रहः	८६७-८६८
		२ पञ्चकर्मोपसिद्धिः ।	
		सामान्यतः पञ्चकर्मानर्हाः	८६८

## ८ सिद्धिस्थानम् ।

### १ कल्पनासिद्धिः ।

पञ्चकर्मकल्पनाविषयेऽग्निवेशस्य

कतिपये प्रश्नाः

८६३

स्नेह कर्मणः कालावधिः

८६३

## चैरक-विषयसूची ।

८५

विषयाः	पृष्ठाङ्काः	विषयाः	पृष्ठाङ्काः
अच्छर्दनीयाः	८६८-८६९	यैर्द्रव्यैर्वस्तिनेत्रं विधेयं	८७३
अच्छर्दनीयानां वमनाद्या		बयोऽपेक्षि बस्तिनेत्रप्रमाणं	"
व्यापदो भवन्ति	"	बस्तिनेत्राकृतिः	"
तत्रापवादः	"	वस्तियन्त्रनिर्माणविधिः	८७३-८७४
वमनार्हाः	"	आस्थापनविधिः	"
अविरेच्याः	"	निरूहकल्पना	"
तेषां विरेचनाद्या व्यापदो		बस्तिप्रयोगविधिः	"
भवन्ति	८६९-८७०	असम्यक्प्रणीते बस्ती	
विरेचनार्हाः	"	व्यापदः	८७४-८७५
अनास्थाप्याः	"	बस्ती द्रव्यनिक्षेपक्रमः	"
तेषामास्थापनाद्या व्यापदो		सर्व्यंशयानस्य बस्तिदाने हेतुः	"
भवन्ति	८७०-८७१	प्रथमद्वितीयतृतीयबस्तीनां फलं	"
आस्थापनार्हाः	"	प्रत्यागते बस्ती पश्चात्कर्म	"
अनुवासनानर्हाः	"	निरूहानन्तरमनुवासनं देयं	"
तेषामनुवासनाद्या व्यापदो भवन्ति	"	अनुवासनबस्तिप्रयोगविधिः	"
अनुवासनार्हाः	"	निरूहबस्तेर्मात्राः	"
अशिरोविरेचनार्हाः	"	बस्तिदानसमये प्रशस्तं शयनं	"
तेषां शिरोविरेचनाद्या व्यापदो		अनुवासनानन्तरं देयं भोजनं	"
भवन्ति	८७१-८७२	कतिपये निरूहयोगाः	८७३-८७७
शिरोविरेचनार्हाः	"	दोषापेक्षिणी निरूहकल्पना	८७८
कस्मिन्नुक्तौ कदा नावनं विधेयं	"	निरूहे प्रतिभोजनं	"
अध्यायोक्तविषयाः	८७२-८७३	अध्यायोक्तविषयाः	"
उक्तेषु विधिनिषेधेषु वैद्येन		४ स्नेहव्यापादिकी सिद्धिः ।	
स्वयम्भूतो विधेयः	"	कतिपयेऽनुवासनाः स्नेहयोगाः	८७९
३ बस्तिसूत्रीयासिद्धिः ।		स्नेहबस्तेः षडापदः	८८०-८८१
बस्तिविषयेऽग्निवेशस्य कतिपय-		वातादिभिरावृतः स्नेहोऽभिभ-	
प्रदनाः	८७३	वादघो न याति	८८१
किमपेक्ष्य दत्तो बस्तिः सम्यक्		अभुक्ते प्रणीतः स्नेह ऊर्ध्वं याति	"
सिद्धिमेति	"		

विषयाः	पृष्ठाङ्काः	विषयाः	पृष्ठाङ्काः
वातावृतस्य स्नेहस्य लक्षणं		द्रुतप्रणीतादिबस्तिदोषाः,	
चिकित्सा च ८८१		तेषां चिकित्सा च ८८४	
पित्तावृतस्नेहस्य " "		नेत्रस्योर्ध्वगमने हेतुः, तच्चिकित्सा च "	
कफावृतस्नेहस्य " "		पीड्यमाने बस्तावन्तरा मुक्ते	
अत्यशनावृतस्नेहस्य " "		दोषाः, तच्चिकित्सा च "	
विडावृतस्नेहस्य " "		अतिमात्रप्रणीतनेत्रदोषाः,	
अर्ध्वं गच्छतः स्नेहस्य-		तच्चिकित्सा च ८८४	
लक्षणं चिकित्सा च ८८१-८८२		मन्दं प्रणीते बाह्यं वा स्नेहे	
रौक्ष्यादनागतः स्नेह उपेक्ष्यः ८८२		दोषः, तच्चिकित्सा च "	
अनुवासनात् पूर्वं कीदृशं		अतिप्रपीडनदोषाः,	
भोजनं देयं " "		तच्चिकित्सा च "	
अनुवासितायोष्णं जलं देयं,		अध्यायोक्तविषयाः "	
तद्गुणाश्च " "		६ वमनविरेचनव्यापत्सिद्धिः ।	
के नित्यमनुवास्याः " "		साधारणेषु प्रावृद्धशरदस्मन्तेषु	
अनुवासने आमस्नेहनिषेधः " "		संशोधनोपदेशः ८८५	
गुदकण्ठाभ्यां युगपस्नेहदाननिषेधः " "		वमनादीनामादौ अन्तरा	
अनुवासननिरूहयोरैकान्ततः		अन्ते च स्नेहस्वेदप्रयोगः "	
सेवननिषेधः " "		कान् नातिस्निग्धान् विरेचयेत् "	
केषां मात्रावस्तिर्हितः " "		केषां स्नेहविरेचनं केषां च	
मात्रावस्तेगुणाः ८८३		रूक्षं विरेचनं देयं ८८५	
अध्यायोक्तार्थसंग्रहः " "		कथं पीतमौषधं सम्यग्योगायकल्पते "	
५ नेत्रबस्तिव्यापदिकी सिद्धिः ।		अजीर्णस्य संशोधनौषधस्य लिङ्गानि "	
वर्ज्यानि बस्तिनेत्राणि, तेषां		मात्रावतः संशोधनौषधस्य गुणाः ८८६	
दोषाश्च ८८३		कथम्भूतमना औषधं पिबेत् "	
वर्ज्या बस्तयः, तेषां दोषाश्च		इवो वमनं पाता किं भुञ्जीत "	
बस्तिप्रणेतुर्दोषाः " "		सम्यक्शुद्धस्य लिङ्गानि "	
अनुच्छास्य दत्ते निःशेषं वा		सम्यग्गमितस्य पश्चात्कर्म ८८६	
दत्ते बस्तौ दोषाः ८८४		प्रेयादिकमाचरणे हेतुः "	
तत्र चिकित्सा " "			

विषयाः	पृष्ठाङ्काः
तर्पणादिक्रमः कुत्र योज्यः	८८६
जीर्णौषधस्य लिङ्गानि	८८६-८८७
अजीर्णौषधस्य	"
कथंभूतमौषधं व्यापद्यते	"
वमनविरेचनयोर्दश व्यापदः	"
" योगातियोगायोगानां लक्षणम्	"
पीतेऽप्यौषधेऽशुद्धस्य कर्तव्यम्	"
दुर्बलमे वमनं क्रूरकोष्ठे विरेचनं	"
च न देयम्	"
अयोगजन्या व्यापदः	"
तत्र चिकित्सा	"
अतियोगजन्या व्यापदः	"
तासां चिकित्सा	८८७-८८९
आधानव्यापदः वर्णनं	"
चिकित्सा च	"
परिकर्तिकाव्यापदः	"
परिस्रावव्यापदः	८९०
हृद्ग्रहव्यापदः वर्णनं	"
अङ्गुग्रहव्यापदः	"
जीवादानव्यापदः	८९०-८९१
विभ्रंशव्यापदः	"
स्तम्भव्यापदः वर्णनं चि-	"
कित्सा च	"
उपद्रवाख्यव्यापदः	"
कुमारख्यव्यापदः	"
अध्यायोक्तविषयसंग्रहः	८९१-८९२
७ बस्तिव्यापदिकी सिद्धिः ।	
बस्त्ययोगजन्यद्वादशव्यापदां	
निर्देशः	८९२
अयोगव्यापदः वर्णनं	"
चिकित्सा च	"

विषयाः	पृष्ठाङ्काः
अतियोगव्यापदः	८९२
कुमारख्यव्यापदः	८९३-८९४
आधानव्यापदः	"
द्विककाव्यापदः	"
हृत्प्राप्तिव्यापदः	८९४-८९५
ऊर्ध्वताख्यव्यापदः	"
प्रवाहिकाव्यापदः	८९५-८९६
शिरः शूलव्यापदः	"
अङ्गशूलव्यापदः	"
परिकर्तिकाव्यापदः	८९७
परिस्रावव्यापदः	"
बस्तेमृदुत्वं तीक्ष्णत्वं च कथं	
विधेयं	"
बस्तेः सर्वशरीरमलहरत्वे	
दृष्टान्तद्वयम्	"
अध्यायोक्तार्थसंग्रहः	८९७-८९८
प्रास्त्ययोगिका सिद्धिः ।	
वातघ्नो बलवर्णकृच्च निरुहः	८९८
वातानुन्निरुहः	"
द्वितीयो वातानुन्निरुहः	"
शुक्रकृन्निरुहः	"
पञ्चतित्तो निरुहः	"
क्रिमिनाशनो	"
वृषत्वकृन्	"
भेदनः	८९८-८९९
मूत्रकृच्छहृत्	"
मृदुबस्तौ जडीभूते तीक्ष्णो	"
निरुहः	"

विषयाः	पृष्ठाङ्काः	विषयाः	पृष्ठाङ्काः
तीक्ष्णवस्तिविकर्षिते प्रत्या- स्थापनम्	८९८-८९९	तन्त्राया निदानं लक्षणं च	९०४
गुददाह्यादौ द्राक्षादियोगः	"	त्रयोदशमूत्रदोषाणां नामतो निर्देशः	"
वस्तिशुद्धस्य यवागूविधानं	"	मूत्रैकसादस्य निदानलक्षणे	"
क्षीणबिट्कस्य चिकित्सा	"	मूत्रजठरस्य	९०४-९०५
अतिसारस्य षट्त्रिंशद्भेदाः	"	तयोश्चिकित्सा	"
तेषां नाशना वस्ति-		मूत्रकृच्छ्रस्य निदानलक्षणे	"
योगाः	८९९-९००	मूत्रोत्सङ्गस्य	"
अतिसारोक्तक्रमस्यान्यत्रा-		मूत्रसंक्षयस्य	"
प्यतिदेशः	"	मूत्रातीतस्य	"
अतिसारहरं घृतं	"	मूत्राष्ठीलायाः	"
अतिसारहरा यवाग्वः	९००-९०१	वातवस्तेः	"
अध्यायोक्तविषयाः		उष्णवातस्य	"
१ त्रिमर्मीयासिद्धिः ।		वातकुण्डलिकायाः निदानलक्षणे	"
मर्मणां संख्या	९०१-९०२	मूत्रग्रन्थेः	"
तत्र त्रयाणां प्राधान्यं	९०२	विट्वातस्य	९०५-९०६
प्रधानमर्मणां हृदयशिरो-		वस्तिकुण्डलस्य	"
वस्तीनां वर्णनम्	"	साध्यासाध्यविचारः	"
प्रधानमर्मणामुपधाते सामा-		मूत्राघातानां चिकित्सा	"
न्यलक्षणानि	"	उत्तरवस्तेर्विधिः	९०६-९०७
हृदयेऽभ्यङ्गते विशेषलक्षणानि	"	स्त्रीणामुत्तरवस्तिदाने	
शिरस्यभिहते	"	विशेषः	९०७-९०८
वस्तावभिहते	"	शङ्ककस्य निदानलक्षण-	
सर्वाणि मर्माणि वाताद्विशेषतो		चिकित्सितानि	"
रक्ष्याणि	"	अर्षावभेदकस्य	"
वातोपहतेषु मर्मसु चिकित्सा	९०३	सूर्यावर्तकस्य	९०८-९०९
मर्मणां परिपालनं कथं कर्तव्यं	"	अनन्तवातस्य	"
अपतन्त्रकस्य निदानलक्षण-		शिरःकम्पस्य निदान	"
चिकित्सितानि	९०४		



## चरक-विषयसूची ।

८६

विषयाः	पृष्ठाङ्काः	विषयाः	पृष्ठाङ्काः
चिकित्सते	८०८-९०९	पकाशयशोधनाश्चत्वारो बस्तयः	९१३
नस्तःकर्मगुणाः	"	शुक्रमांसदाश्चत्वारो	" ९१४
नस्यकर्मभेदाः	"	सांग्राहिकाश्चत्वारो	" "
नस्यकर्म केषु रोगेषु कार्यं	९१०	वरिस्त्रवे बस्तयः	"
विरेचनं नस्यं कैर्द्रव्यैः कल्प-		दाहै	"
नीयं	"	परिकर्ते	"
तर्पणम्	" " " "	अतियोगे	"
नस्यदानविधिः	९१०-९११	प्रवाहणे	"
नस्यकर्मानन्तरं कर्तव्यो		जावादाने	"
विधिः	"	रक्तपित्ते	"
प्रध्मापनस्य प्रयोगविधिः	"	अध्यायोक्तविषयाः	९१५
नस्यकर्मणो व्यापदः	"	<b>११ फलमात्रासिद्धिः ।</b>	
तच्चिकित्सा	"	आस्थापने कतमत्फलं श्रेष्ठमित्यत्र	
प्रतिमर्शगुणाः	"	मुनीनां मतानि	९१५-९१६
प्रतिमर्शप्रयोगविधिः	"	तत्रात्रेयकृतो निश्चयः	"
अध्यायोक्तविषयाः	"	गुदगतो बस्तिः सर्वं शरीरस्थान्	
<b>१० बस्तिसिद्धिः ।</b>		दोषान् कथमपहरतीत्यग्निवेश-	
बलादीन् प्रविभज्य दत्तो बस्तिः		प्रश्नः	"
सर्वरोगान्निवर्तयति	९१२	तत्रात्रेयकृतं समाधानं	"
विरेचनाद्यपेक्षया बस्तेः		पशूनां बस्तिकर्मविधिः	९१६-९१७
श्रेष्ठत्वप्रदिपादनम्	"	सदातुरा नराः	९१८-९१८
बस्तेर्भेदाः	"	तेषां सदातुरास्वे हेतुः	"
कुत्र कीदृशो बस्तियोग्यः	"	" चिकित्सा	"
दोषादीनपेक्ष्य बस्तीं योज्यानि	"	अध्यायोक्तविषयाः	"
द्रव्याणि	९१३	<b>१२ उत्तरबस्तिसिद्धिः ।</b>	
वातरेणे शस्ताः त्रयो बस्तयः	"	बमनादिभिः शुद्ध आतुरो	
पित्तरोगे	" " "	यथा परिपालनीयः	९१८-९१९
कफरोगे	" " "	तस्याग्निसन्धुक्षणार्थं पेयादिक्रमः	;

विषयाः	पृष्ठाङ्काः	विषयाः	पृष्ठाङ्काः
प्रकृतिमापन्नस्य लक्षणानि	९१९	कूर्माद्यो	९२३
प्रकृतिमप्राप्तस्य वर्णानि	"	गोवृषाद्यो	"
उच्चैर्भाष्यतिभाष्यजा व्यापदः	"	कर्कटकाद्यो	९२४
रथक्षोभजा	९२०	उच्चटाद्यो	"
अतिचक्रमणजा	"	दशमूलाद्यो	"
अस्यासनजा	"	मध्वाद्यो	"
अजीर्णाध्यशनजा	"	द्वितीयो मध्वाद्यो	"
विषमाशनजा	"	सुराद्यो	"
दिवास्वप्नजा	"	द्विपञ्चमूलाद्यो	"
व्यवायजा	"	वृध्यतमाः स्नेहवस्तियः	९२४-९२५
पूर्वाक्तव्यापदां चिकित्सा	९२०-९२१	पूर्वाक्तवस्तीनां गुणाः	९२६
मुस्ताद्यो यापनवस्तिः	"	तत्र वर्ज्यानि	"
परण्डमूलाद्यो	"	अध्यायोक्तविषयाः	"
सहचाराद्यो	९२१-९२२	यापनावस्तेरतिसेवने	"
बलाद्यो यापनवस्तिः	"	तत्र चिकित्सा	"
इषुषाद्यो	"	सिद्धिस्थाननिरुक्तिः	९२७
लघुपञ्चमूलाद्यो वस्तिः	"	एतत्तन्त्रपठनफलम्	"
द्वितीयो बलाद्यो	"	प्रतिसंस्कर्तुः कर्म	९२७
तृतीयो	"	चरकदृढबलाभ्यां कृतोऽग्निवेश-	
शालिपर्ण्याद्यो	"	तन्त्रप्रतिसंस्कारः	"
स्थिराद्यो	"	षट्त्रिंशत्तन्त्रयुक्तिनि-	
तित्तिर्याद्यो	९२३	रूपणम्	९२७-९२८
द्विपञ्चमूलाद्यो	"	तन्त्रयुक्तिज्ञानफलम्	९२८
मयूराद्या	"	एतच्छालिज्ञानफलम्	९२९
गोधाद्यो	"		

चरकेऽनन्ताविषयाः, संक्षिप्ताः सूरिभिस्त्वेते ।

दिग्दर्शनमिति विदुषां शास्त्रादन्वेष शीलानाम् ॥



॥ श्रीः ॥

# चरकसंहिता ।

सूत्रस्थानम् ।

प्रथमोऽध्यायः ।

अथातो दीर्घजीवितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दीर्घं जीवितमन्विच्छन् भरद्वाज उपागमन् ।

इन्द्रमुग्रतपा बुद्ध्वा शरण्यममरेश्वरम् ॥ ३ ॥

ब्रह्मणा हि यथाप्रोक्तमायुर्वेदं प्रजापतिः ।

जग्राह निखिलेनादावश्विनौ तु पुनस्ततः ॥ ४ ॥

अश्विभ्यां भगवान्छक्रः प्रतिपेदे ह केवलम् ।

ऋषिप्रोक्तो भरद्वाजस्तेस्माच्छक्रमुपागमन् ॥ ५ ॥

अथ चरकटिप्पणी प्रारभ्यते—

लोकेशकाऽश्विशक्रान् , भारद्वाजं पुनर्वसुं वह्निम् ।

चरकं दृढबलसहितं नमामि चरकार्थबोधाय ॥

१ अथाऽभोष्टदेवतानमस्कारानन्तरं यतो जगद्रोगैराक्रान्तमतो दीर्घजीवि-  
तमधिकृत्य कृतमध्यायं व्याख्यास्याम इत्यन्वयः । दीर्घं जीवितमधिकृत्य  
कृतो ग्रन्थ इति विग्रहे 'अधिकृत्य कृते ग्रन्थे' इति छः, अथवा दीर्घं जीवि-  
तशब्दोऽत्यत्र इति विग्रहे "अध्यायानुवाकयोर्लुक् च" इति मत्वर्थीयश्छः ।

२ इति भगवानात्रेयः=पुनर्वसुराह स्मेत्यन्वयः, इति वक्ष्यमाणं दीर्घजीवि-  
तमित्यादि । ३ केवलं प्रतिपेदे अर्धातवाम् न तु अध्यापितवान् कमपि  
शिष्यम् , एतेन शक्रस्य शिष्यसाकाङ्क्षता दर्शिता । ४ तस्मात्=भरद्वाजस्य  
गुरुसापेक्षत्वादिन्द्रस्य शिष्यसापेक्षत्वेनोभयाकाङ्क्षा सत्वात् ।

विघ्नभूता यदा रोगाः प्रादुर्भूताः शरीरिणाम् ।  
 तपोपवासाध्ययनब्रह्मचर्यव्रतायुषाम् ॥ ६ ॥  
 तदा भूतेष्वनुक्रोशं पुरस्कृत्य महर्षयः ।  
 समेताः पुण्यकर्माणः पार्श्वे हिमवतः शुभे ॥ ७ ॥  
 अङ्गिरा जमदग्निश्च वसिष्ठः कश्यपो भृगुः ।  
 आत्रेयो गौतमः सांख्यः पुलस्त्यो नारदोऽसितः ॥ ८ ॥  
 अगस्त्यो वामदेवश्च मार्कण्डेयाश्चलायनौ ।  
 पारिक्षिर्भिक्षुरात्रेयो भरद्वाजः कपिञ्जलः ॥ ९ ॥  
 विश्वामित्राश्वरथ्यौ च भार्गवश्च्यवनोऽभिजित् ।  
 गार्ग्यः शाण्डिल्यकौण्डिन्यौ वार्क्षिर्देवलगालवौ ॥ १० ॥  
 सांक्रुत्यो वैजवापिश्च कुशिको बादरायणः ।  
 बडिशः शरलोमा च काप्यकात्यायनावुभौ ॥ ११ ॥  
 काङ्कायनः कैकशेयो धौम्यो मारीचकाश्यपौ ।  
 शर्कराक्षो हिरण्याक्षो लोकाक्षः पैङ्गिरेव च ॥ १२ ॥  
 शौनकः शाकुनेयश्च मैत्रेयो मैमतायनिः ।  
 वैखानसा वाल्खिल्यास्तथा चान्ये महर्षयः ॥ १३ ॥  
 ब्रह्मज्ञानस्य निधयो यमस्य नियमस्य च ।  
 तपसस्तेजसा दीप्ता हूयमाना इवाग्नयः ॥ १४ ॥  
 सुखोपविष्टास्ते तत्र पुण्यां चक्रुः कथामिमाम् ।  
 धर्मार्थकाममोक्षाणामारोग्यं मूलमुत्तमम् ॥ १५ ॥  
 रोगास्तस्यापहर्तारः श्रेयसो जीवितस्य च ।  
 प्रादुर्भूतो मनुष्याणामन्तरायो महानयम् ॥ १६ ॥  
 कः स्यात्तेषां शमोपाय इत्युक्त्वा ध्यानमास्थिताः ।  
 ( अथ ते शरणं शक्रं ददन्नुर्ध्यानचक्षुषा ॥ १७ ॥

१ यदा विघ्नभूता रोगाः प्रादुर्भूतास्तदा भूतेषु=प्राणिषु अनुक्रोशं दयां पुरस्कृत्य उद्दिश्य पुण्यकर्माणो महर्षयः शुभे हिमवतः पार्श्वे समेताः समितिं कृतवन्तः । समितौ च एकपक्षाशदभ्योप्यधिकाः सम्मिलिता इत्याह अङ्गिरा इत्यारभ्य—तथा चान्ये महर्षय इत्यन्तेन । वैखानसाः वानप्रस्थाः, वाल्खिल्या दिव्याः सूर्यलोकस्थाः स्वल्पकायाः । २ तत्र हिमवतः शुभे पार्श्वे ।

स वक्ष्यति शमोपायं यथावदमरप्रभुः ।  
 कः सहस्राक्षभवनं गच्छेत् प्रष्टुं शचीपतिम् ॥ १८ ॥  
 अहर्मथे नियुज्येयमत्रेति प्रथमं वचः ।  
 भरद्वाजोऽब्रवीत्तस्मादृषिभिः स नियोजितः ॥ १९ ॥  
 स शक्रभवनं गत्वा सुरर्षिगणमध्यगम् ।  
 ददर्श बलहन्तारं दीप्यमानमिवानलम् ॥ २० ॥  
 सोऽभिगम्य जयाशीर्भिरभिनन्द्य सुरेश्वरम् ।  
 प्रोवाच भगवान् धीमानृषीणां वाक्यमुत्तमम् ॥ २१ ॥  
 व्याधयो हि समुत्पन्नाः सर्वप्राणिभयङ्कराः ।  
 तद्ब्रूहि मे शमोपायं यथावदमरप्रभो ॥ २२ ॥  
 तस्मै प्रोवाच भगवानायुर्वेदं शतक्रतुः ।  
 पदैरल्पैर्मतिं बुद्ध्वा विपुलां परमर्षये ॥ २३ ॥  
 हेतुलिङ्गौषधज्ञानं स्वस्थानुरपरायणम् ।  
 त्रिसूत्रं शाश्वतं पुण्यं बुबुधे यं पितामहः ॥ २४ ॥  
 सोऽनन्तपारं त्रिस्कन्धमायुर्वेदं महामतिः ।  
 यथावदचिरात् सर्वं बुबुधे तन्मना मुनिः ॥ २५ ॥  
 तेनायुरमितं लेभे भरद्वाजः सुखान्वितम् ।  
 ऋषिभ्योऽनधिकं तं च शशंसानवशेषयन् ॥ २६ ॥  
 ऋषयश्च भरद्वाजाज्जगूहुस्तं प्रजाहितम् ।  
 दीर्घमायुश्चिकीर्षन्तो वेदं वर्धनमायुषः ॥ २७ ॥  
 तेनैर्षयस्ते ददृशुर्यथावज्ज्ञानचक्षुः ।  
 सामान्यं च विशेषं च गुणान् द्रव्याणि कर्म च ॥ २८ ॥  
 समवायं च, तज्ज्ञात्वा तन्नोक्तं विधिमास्थिताः ।  
 लेभिरे परमं शर्म जीवितं चाप्यनिर्व्वरम् ॥ २९ ॥

१ अर्थे=कार्ये शक्र भवनगमनरूपे । २ बलस्याऽसुरस्य हन्तारं नाशकं  
 'बलारातिः शचीपति'रित्यमरः । ३ भगवान् शतक्रतुस्तस्यमहर्षोर्विपुलां ग्रह-  
 णधारणादिगुणवत्तया महतीं मतिं बुद्ध्वा ज्ञात्वा तस्मै परमर्षये आयुर्वेदं  
 प्रोवाच—इत्यन्वयः । ४ तेनायुर्वेदज्ञानेन । ५ एति तच्छीलमित्वरं गत्वर=  
 मस्थिरमित्यर्थः 'इण्-गतावित्यस्मात्त्वरप्' अनश्वरमिति पाठान्तरम् ।

अथ मैत्रीपरः पुण्यमायुर्वेदं पुनर्वसुः ।  
 शिष्येभ्यो दत्तवान् षड्भ्यः सर्वभूतानुकम्पया ॥ ३० ॥  
 अग्निवेशश्च भेलश्च जतूकर्णः पराशरः ।  
 हारीतः क्षारपाणिश्च जगृहुस्तन्मुनेर्वचः ॥ ३१ ॥  
 बुद्धेर्विशेषस्तत्रासीदुपदेशान्तरं मुनेः ।  
 तन्त्रस्य कर्ता प्रथममग्निवेशो यतोऽभवत् ॥ ३२ ॥  
 अथ भेलादयश्चक्रुः स्वं स्वं तन्त्रं, कृतानि च ।  
 श्रावयामासुरात्रेयं सर्पिसङ्घं सुमेधसः ॥ ३३ ॥  
 श्रुत्वा सूत्रणमर्थानामृषयः पुण्यकर्मणाम् ।  
 यथावत्सूत्रितमिति प्रहृष्टास्तेऽनुमेनिरे ॥ ३४ ॥  
 सर्वं एवास्तुवंस्तांश्च सर्वभूतहितैषिणः ।  
 साधु भूतेष्वनुक्रोश इत्युच्चैरब्रुवन् समम् ॥ ३५ ॥  
 तं पुण्यं शुश्रुवुः शब्दं दिवि देवर्षयः स्थिताः ।  
 सामराः परमर्षीणां श्रुत्वा मुमुदिरे परम् ॥ ३६ ॥  
 अहो साध्विति निर्वोषो लोकांस्त्रीनन्ववादयन् ।  
 नभसि स्निग्धगम्भीरो हर्षान्द्रूतैरुदीरितः ॥ ३७ ॥  
 शिवो वायुर्वचो सर्वा भाभिरुन्मीलिता दिशः ।  
 निपेतुः सजलाश्चैव दिव्याः कुसुमवृष्टयः ॥ ३८ ॥  
 अथाग्निवेशप्रमुखान् विविशुर्ज्ञानदेवताः ।  
 बुद्धिः सिद्धिः स्मृतिर्मेधा धृतिः कीर्तिः क्षमा दया ॥ ३९ ॥  
 तानि चानुमतान्येषां तन्त्राणि परमर्षिभिः ।  
 भावाय भूतसङ्खानां प्रतिष्ठां भुवि लेभिरे ॥ ४० ॥ )  
 हितैर्हितं सुखं दुःखमायुस्तस्य हिताहितम् ।  
 मानं च तच्च यत्रोक्तमायुर्वेदः स उच्यते ॥ ४१ ॥  
 शरीरेन्द्रियसत्त्वात्मसंयोगो धारि जीवितम् ।

१ सर्वभूतहितैषिणः सर्व एव ऋषयः, तानग्निवेशादीन्, अस्तुवंश्च स्तुत-  
 वन्तश्च, किमस्तुवन् इत्याकाङ्क्षायामाह—साधु भूतेष्वनुक्रोशो ( दया ) इति,  
 सममुच्चैरब्रुवन् इत्यन्वयः । सर्वभूतेष्वनुक्रोश इत्यपि पाठान्तरम् ।

२ आयुर्वेदलक्षणमिदम् । ३ आयुर्लक्षणमिदम्, आयुषः पर्यायाश्चात्र ।

नित्यगश्चानुबन्धश्च पर्यायैरायुरुच्यते ॥ ४२ ॥  
 तस्यायुपः पुण्यतमो वेदो वेदविदां मतः ।  
 वक्ष्यते यन्मनुष्याणां लोकयोरुभयोर्हितः ॥ ४३ ॥  
 सत्त्वमात्मा शरीरं च त्रयमेतन्निदण्डवत् ।  
 लोकस्तिष्ठति संयोगात्तत्र सर्वं प्रतिष्ठितम् ॥ ४४ ॥  
 स पुमांश्चेतनं तच्च तच्चाधिकरणं स्मृतम् ।  
 वेदस्यास्य, तदर्थं हि वेदोऽयं संप्रकाशितः ॥ ४५ ॥  
 सर्वदा सर्वभावानां सामान्यं वृद्धिकारणम् ।  
 हामहेतुर्विशेषश्च, प्रवृत्तिरुभयस्य तु ॥ ४६ ॥  
 सामान्यमेकत्वकरं, विशेषस्तु पृथक्त्वकृत् ।  
 तुल्यार्थता हि सामान्यं, विशेषस्तु विपर्ययः ॥ ४७ ॥  
 स्वादीन्यात्मा मनः कालो दिशश्च द्रव्यसंग्रहः ।  
 सेन्द्रियं चेतनं द्रव्यं, निरिन्द्रियमचेतनम् ॥ ४८ ॥  
 मार्था गुर्वादयो बुद्धिः प्रयत्नान्ताः परादयः ।  
 गुणाः प्रोक्ताः, प्रयत्नादि कर्म चेष्टितमुच्यते ॥ ४९ ॥  
 समवायोऽपृथग्भावो भूभ्यादीनां गुणर्मतः ।  
 स नित्यो यत्र हि द्रव्यं न तत्रानियतो गुणः ॥ ५० ॥  
 यत्राश्रिताः कर्मगुणाः कारणं समवायि यत् ।  
 तद्द्रव्यं, समवायी तु निश्चेष्टः कारणं गुणाः ॥ ५१ ॥

१ एतत्पर्यन्तमायुर्वेदाधिकरणप्रतिपादको ग्रन्थः । सत्त्वं मनः, पुमान् जीवः, शरीरं पाञ्चभौतिकः पिण्डः । एतन्नयमधिकृत्यायुर्वेदः प्रवर्तते इत्याधिकरणं पुरुषः । २ 'सामान्यञ्च विशेषश्चेत्यादिना पूर्वं पदार्थाः परिगणिताः, अथ तान् लक्षयति—'सर्वदा सर्वभावानामित्यादिना, अतएव 'वेदोऽयं संप्रकाशितः' इत्यनन्तरमेव 'सर्वदा' इत्यादिपाठः प्रकरणसङ्गततया समुचितः । ३ 'महाभूतानि खं वायुरग्निरापक्षितिरतथा' इति पञ्च खादयः । ४ संक्षेपेण ग्रहो ज्ञानं संग्रहः कारणद्रव्याणां नवसंख्यावत्तया संक्षेपः, कार्यं द्रव्याणां विस्तरस्तु हरीतक्यादिवर्गकथनेन भविष्यति । ५ तच्च द्रव्यं द्विविधं चेतनमचेतनञ्चेति, सेन्द्रियं हरिणादि, निरिन्द्रियं हरीतक्यादि । ६ 'परा परत्वे युक्तिश्चेत्यादिना परादय उक्ताः सूत्रस्थाने २६ अध्याये २७ श्लोके ।

संयोगे च विभागे च कारणं द्रव्यमाश्रितम् ।  
 कर्तव्यस्य क्रिया कर्म कर्म नान्यदपेक्षते ॥ ५२ ॥  
 इत्युक्तं कारणं, कार्यं धातुसाम्यमिहोच्यते ।  
 धातुसाम्यक्रिया चोक्ता तन्नस्यास्यै प्रयोजनम् ॥ ५३ ॥  
 कालबुद्धीन्द्रियार्थानां योगो मिथ्या न चाति च ।  
 द्वायाश्रयाणां व्याधीनां त्रिविधो हेतुसंग्रहः ॥ ५४ ॥  
 शरीरं सत्त्वसंज्ञं च व्याधीनामाश्रयो मतः ।  
 तथा सुखानां, योगस्तु सुखानां कारणं समः ॥ ५५ ॥  
 निर्विकारैः परस्वात्मा सत्त्वभूतगुणेन्द्रियैः ।  
 चैतन्ये कारणं नित्यो द्रष्टा पश्यति हि क्रियाः ॥ ५६ ॥  
 वायुः पित्तं कफश्चोक्तः शरीरो दोषसंग्रहः ।  
 मानसः पुनरुद्दिष्टो रजश्च तम एव च ॥ ५७ ॥  
 प्रशाम्यत्यौषधैः पूर्वो दैवयुक्तिव्यपाश्रयैः ।

१ पदार्थाः कारणानि चिकित्सायाम् । २ धातूनां वातपित्तकफानां, साम्यं समता शरीरधारणयोग्यता-प्रतिपादनं कार्यम् ।

३ अस्य तन्नस्य कार्यचिकित्साशास्त्रस्य धातुसाम्यक्रियाप्रयोजनम् ।

४ 'द्वायाश्रयत्वं रागाणां'मित्युक्तमाश्रयद्वयं दर्शयति शरीरं सत्त्वसंज्ञेति ।

५ 'सत्त्वमात्मा शरीरञ्च त्रयमेतन्निद्रण्डवत्' इत्यत्र त्रितयस्यायुर्वेदाधि-  
 करणता उक्ता, अत्र तु शरीरमनसोरेव व्याध्याश्रयत्वमुक्तमतस्तत्परिहर-  
 नाह—निर्विकार इति । आत्मा विकाररहितत्वेन न व्याधीनामार्थानाञ्चा  
 श्रयः किन्तु सत्त्वेन भूतगुणरिन्द्रियैश्चकरणभूतैश्चैतन्ये व्याधिजन्यदुःख-  
 ज्ञाने कारणं, यतो नित्यो द्रष्टा सन् स सर्वाः क्रियाः पश्यति, अतो दर्शने  
 नैव दुःखीभवति, न तु व्याध्याश्रयत्वेनेति भावः ।

६ ननु शरीरे मनसि च कथं विकार इत्यत आह 'वायुः पित्तमि-  
 त्यादि' । वातीति वायुः प्राणाऽपानादिः । तपतांति पित्तं पाचकोऽग्निः । के  
 जले फलतीति कफः श्लेष्मा एते त्रयः शरीराश्रिता दोषाः विकारहेतवः,  
 विकृताः शरीरं दूषयन्ति । अविकृतास्तु धारयन्ति अतो धातव इत्युच्यन्ते,  
 यथा एते विकृता न भवेयुः सा धातुसाम्यक्रिया ।

७ विकारप्रशमनोपायमाह—प्रशाम्यत्यौषधैरित्यादिना ।



मानसो ज्ञानविज्ञानधैर्यस्मृतिसमाधिभिः ॥ ५८ ॥  
 रूक्षः शीतो लघुः सूक्ष्मश्चलोऽथ विशदः खरः ।  
 विपरीतगुणैर्द्रव्यैर्मरुतः संप्रशाम्यति ॥ ५९ ॥  
 सस्नेहमुष्णं तीक्ष्णं च द्रवमम्लं सरं कटु ।  
 विपरीतगुणैः पित्तं द्रव्यैराशु प्रशाम्यति ॥ ६० ॥  
 गुरुशीतमृदुस्निग्धमधुरस्थिरपिच्छलाः ।  
 श्लेष्मणः प्रशमं यान्ति विपरीतगुणैर्गुणाः ॥ ६१ ॥  
 विपरीतगुणैर्देशमात्राकालोपपादितैः ।  
 भेषजैर्विनिवर्तन्ते विकाराः साध्यसंमताः ॥ ६२ ॥  
 साधनं न त्वसाध्यानां व्याधीनामुपदिश्यते ।  
 भूयश्चातो यथाद्रव्यं गुणकर्म प्रवक्ष्यते ॥ ६३ ॥  
 रसनार्यो रसस्तस्य द्रव्यमापः क्षितिस्तथा ।  
 निर्वृत्तौ च विशेषे च प्रत्ययाः स्वादयस्त्रयः ॥ ६४ ॥  
 स्वादुरम्लोऽथ लवणः कटुकस्तिक्त एव च ।  
 कषायश्चेति षट्कोऽयं रसानां संग्रहः स्मृतः ॥ ६५ ॥  
 स्वाद्वम्ललवणा वायुं, कषायस्वादुतिक्तकाः ।  
 जयन्ति पित्तं, श्लेष्माणं कषायकटुतिक्तकाः ॥ ६६ ॥  
 कटुवम्ललवणाः पित्तं स्वाद्वम्ललवणाः कफम् ।  
 कटुतिक्तकषायाश्च कोपयन्ति समीरणम् ॥ ६७ ॥  
 किञ्चिद्दोषप्रशमनं किञ्चिद्धातुप्रदूषणम् ।  
 स्वस्थवृत्तौ मतं किञ्चिन्निविधं द्रव्यमुच्यते ॥ ६८ ॥  
 तत्पुनस्त्रिविधं प्रोक्तं जाङ्गमं भौममौद्भिदम् ।  
 मधूनि गोरसाः पित्तं वसा मज्जसृगामिषम् ॥ ६९ ॥  
 विष्मूत्रचर्मरेतोऽस्थिस्नायुशृङ्गनखाः खुराः ।  
 जङ्गमेभ्यः प्रयुज्यन्ते केशा लोमानि रोचनाः ॥ ७० ॥  
 सुवर्णं समलाः पञ्च लोहाः ससिकताः सुधा ।  
 मनःशिलाले मणयो लवणं गैरिकाञ्जने ॥ ७१ ॥  
 भौममौषधमुद्भिदमौद्भिदं तु चतुर्विधम् ।

१ मनःशिला च आलञ्च मनःशिलाले=मनःशिलाहरिताले ।

वनस्पतिस्तथा वीरुद्धानस्पत्यस्तथौषधिः ॥ ७२ ॥  
 फलैर्वनस्पतिः, पुष्पैर्वानस्पत्यः फलैरपि ।  
 ओषध्यः फलपाकान्ताः, प्रतानैर्वीरुधः स्मृताः ॥ ७३ ॥  
 मूलत्वक्मारनिर्यासि तालस्तरमपल्लवाः ।  
 क्षाराः क्षीरं फलं पुष्पं भस्म तैलानि कण्टकाः ॥ ७४ ॥  
 पत्राणि शुङ्गाः कन्दाश्च प्ररोहाश्चौद्भिदो गणः ॥  
 मूलिन्यः षोडशैकोनाः फलिन्यो विंशतिः स्मृताः ॥ ७५ ॥  
 महास्त्रेहाश्च चत्वारः पञ्चैव लवणानि च ।  
 अष्टौ सूत्राणि सङ्ख्यातान्यष्टात्रैव पयांसि च ॥ ७६ ॥  
 शोधनार्थाश्च षड्वृक्षाः पुनर्वसुतिदर्शिताः ।  
 य एतान् वेत्ति संयोजितुं विकारेषु स वेदवित् ॥ ७७ ॥  
 हस्तिदन्ती हैमवती श्यामा त्रिवृदधोगुडा ।  
 सप्तला इवेतनामा च प्रत्यक्पुष्पी गवाक्ष्यपि ॥ ७८ ॥  
 ज्योतिष्मती च बिम्बी च शणपुष्पी विपाणिका ।  
 अजगन्धा द्रवन्ती च क्षीरिणी चात्र षोडशी ॥ ७९ ॥  
 शणपुष्पी च बिम्बी च लर्दने हैमवत्यपि ।  
 श्वेता ज्योतिष्मती चैव योज्या शीर्षविरेचने ॥ ८० ॥  
 एकादशावशिष्टा याः प्रयोज्यास्ता विरेचने ॥  
 इत्युक्ता नामकर्मभ्यां मूलिन्यः, फलिनीः शृणु ॥ ८१ ॥  
 शङ्खिन्यथ विडङ्गानि त्रपुषं मदनानि च ।  
 धामार्गवमथेक्ष्वाकु जीमूतं कृत्वेधनम् ॥ ८२ ॥  
 आनृपं स्थलजं चैव कूर्कितकं द्विविधं स्मृतम् ।  
 प्रकीर्या चोदकीर्या च प्रत्यक्पुष्पी तथाऽभया ॥ ८३ ॥  
 अन्तःकोटरपुष्पी च हस्तिपर्ण्याश्च शारदम् ।  
 कम्पिल्लकारवधयोः फलं यत् कुटजस्य च ॥ ८४ ॥  
 धामार्गवमथेक्ष्वाकु जीमूतं कृत्वेधनम् ।  
 मदनं कुटजं चैव त्रपुषं हस्तिपर्णिनी ॥ ८५ ॥  
 एतानि वमने चैव योज्यान्यास्थापनेषु च ।  
 नस्तःप्रच्छर्दने चैव प्रत्यक्पुष्पी विधीयते ॥ ८६ ॥

दश यान्यवशिष्टानि तान्युक्तानि विरेचने ।  
 नामकर्मभिरुक्तानि फलान्येकोनविंशतिः ॥ ८७ ॥  
 सर्पिस्तैलं वसा मज्जा स्नेहो दृष्टश्चतुर्विधः ।  
 पानाभ्यञ्जनबस्त्यर्थं नस्यार्थं चैव योगतः ॥ ८८ ॥  
 स्नेहना जीवना वर्ण्या बलोपचयवर्धनाः ।  
 स्नेहा ह्येते च विहिता वातपित्तकफापहाः ॥ ८९ ॥  
 सौवर्चलं सैन्धवं च बिडमौद्गिदमेव च ।  
 सामुद्रेण सहैतानि पञ्च स्युर्लवणानि च ॥ ९० ॥  
 स्निग्धान्युष्णानि तीक्ष्णानि दीपनीयतमानि च ।  
 आलेपनार्थं युज्यन्ते स्नेहस्वेदविधौ तथा ॥ ९१ ॥  
 अधोभागोर्ध्वभागेषु निरूहेष्वनुवायने ।  
 अभ्यञ्जने भोजनार्थे शिरसश्च विरेचने ॥ ९२ ॥  
 शस्त्रकर्मणि वृत्त्यर्थमञ्जनोत्सादनेषु च ।  
 अजीर्णानाहयोर्वीते गुल्मे शूले तथोदरे ॥ ९३ ॥  
 उक्तानि लवणान्यूर्ध्वं मूत्राण्यष्टौ निबोध मे ।  
 मुख्यानि यानि दिष्टानि सर्वाण्यात्रेयशासने ॥ ९४ ॥  
 अविमूत्रमजामूत्रं गोमूत्रं माहिषं तथा ।  
 हस्तिमूत्रमथोष्टस्य हयस्य च खरस्य च ॥ ९५ ॥  
 उष्णं तीक्ष्णमथो रूक्षं कटुकं लवणान्वितम् ।  
 मूत्रमुत्सादने युक्तं युक्तमालेपनेषु च ॥ ९६ ॥  
 युक्तमास्थापने मूत्रं युक्तं चापि विरेचने ।  
 स्वेदेष्वपि च तद्युक्तमानाहेष्वगदेषु च ॥ ९७ ॥  
 उदरेष्वथचार्शःसु गुल्मकुष्ठकिलासिषु ।  
 तद्युक्तमुपनाहेषु परिषेके तथैव च ॥ ९८ ॥  
 दीपनीयं विषघ्नं च क्रिमिघ्नं चोपदिश्यते ।  
 पाण्डुरोगोपसृष्टानामुत्तमं शर्म चोच्यते ॥ ९९ ॥  
 श्लेष्माणं शमयेत्पीतं मारुतं चानुलोमयेत् ।  
 कर्षेत्पित्तमधोभागमित्यस्मिन् गुणसङ्ग्रहः ॥ १०० ॥  
 सामान्येन मयोक्तस्तु, पृथक्त्वेन प्रवक्ष्यते ।  
 अविमूत्रं सतिक्तं स्यात्स्निग्धं पित्ताविरोधि च ॥ १०१ ॥

आजं कषायमधुरं पथ्यं दोषान्निहन्ति च ।  
 गव्यं समधुरं किञ्चिद्दोषघ्नं क्रिमिकुष्ठनुत् ॥ १०२ ॥  
 कण्डूं च शमयेत् पीतं सम्यग्दोषोदरे हितम् ।  
 अर्शः शोफोदरघ्नं तु सक्षारं माहिषं सरम् ॥ १०३ ॥  
 हास्तिकं लवणं मूत्रं हितं तु क्रिमिकुष्ठिनाम् ।  
 प्रशस्तं बद्धविण्मूत्रविपश्लेष्मामयार्शसाम् ॥ १०४ ॥  
 सतिक्तं श्वासकासघ्नमर्शोघ्नं चौष्टमुच्यते ।  
 वाजिनां तिक्तकटुकं कुष्ठव्रणविषापहम् ॥ १०५ ॥  
 खरमूत्रमपस्मारोन्मादग्रहविनाशनम् ।  
 इतीहोक्तानि मूत्राणि यथासामर्थ्ययोगतः ॥ १०६ ॥  
 अतः क्षीराणि वक्ष्यन्ते कर्म चैषां गुणाश्च ये ।  
 अविक्षीरमजाक्षीरं गोक्षीरं माहिषं च यत् ॥ १०७ ॥  
 उष्ट्रीणामथ नागीनां वडवायाः स्त्रियास्तथा ।  
 प्रायशो मधुरं स्निग्धं शीतं स्तन्यं पयो मतम् ॥ १०८ ॥  
 प्रीणनं बृंहणं वृष्यं मेध्यं बल्यं मनस्करम् ।  
 जीवनीयं श्रमहरं श्वासकासनिबर्हणम् ॥ १०९ ॥  
 हन्ति शोणितपित्तं च सन्धानं विहतस्य च ।  
 सर्वप्राणभृतां सात्म्यं शमनं शोधनं तथा ॥ ११० ॥  
 तृष्णाघ्नं दीपनीयं च श्रेष्ठं क्षीणक्षतेषु च ।  
 पाण्डुरोगेऽम्लपित्ते च शोषे गुल्मे तथोदरे ॥ १११ ॥  
 अतीसारे ज्वरे दाहे श्वयथौ च विशेषतः ।  
 योनिशुक्रप्रदोषेषु मूत्रेषु प्रदरेषु च ॥ ११२ ॥  
 पुरीषे ग्रथिते पथ्यं वातपित्तविकारिणाम् ।  
 नस्यालेपावगाहेषु वमनास्थापनेषु च ॥ ११३ ॥  
 विरेचने स्नेहने च पयः सर्वत्र युज्यते ।  
 यथाक्रमं क्षीरगुणानेकैकस्य पृथक्पृथक् ॥ ११४ ॥  
 अन्नपानादिकेऽध्याये भूयो वक्ष्याम्यशेषतः ।  
 अथापरे त्रयो बृक्षाः पृथग्ये फलमूलभिः ॥ ११५ ॥  
 स्नुह्यर्काश्मन्तकास्तेषामिदं कर्म पृथक्पृथक् ।  
 वमनेऽश्मन्तकं विद्यास्नुहीक्षीरं विरेचने ॥ ११६ ॥

क्षीरमर्कस्य विज्ञेयं वमने सविरेचने ।  
 इमांस्त्रीनपरान् वृक्षानाहुर्येपां हितास्त्वचः ॥ ११७ ॥  
 पूतीकः कृष्णगन्धा च तिल्वकश्च तथा तरुः ।  
 विरेचने प्रयोक्तव्यः पूतीकस्तिल्वकस्तथा ॥ ११८ ॥  
 कृष्णगन्धा परीसर्पे शोथेऽप्यर्शः सु चोच्यते ।  
 दद्रुविद्रधिगण्डेषु कुष्ठेष्वप्यलजीषु च ॥ ११९ ॥  
 षड्वृक्षाञ्छोधनानेतानपि विद्याद्विचक्षणः ।  
 इत्युक्ताः फलमूलिन्यः स्नेहाश्च लवणानि च ॥ १२० ॥  
 मूत्रं क्षीराणि वृक्षाश्च षड्ये द्विष्टाः पयस्त्वचः ।  
 ओषधीर्नामरूपाभ्यां जानते ह्यजपा वने ॥ १२१ ॥  
 अविपाश्चैव गोपाश्च ये चान्ये वनवासिनः ।  
 न नामज्ञानमात्रेण रूपज्ञानेन वा पुनः ॥ १२२ ॥  
 ओषधीनां परां प्राप्तिं कश्चिद्वेदितुमर्हति ।  
 योगविज्ञानरूपज्ञस्तासां तत्त्वविदुच्यते ॥ १२३ ॥  
 किं पुनर्यो विजानीयादोषधीः सर्वथा भिषक् ।  
 योगमासां तु यो विद्याद्देशकालोपपादितम् ॥ १२४ ॥  
 पुरुषं पुरुषं वीक्ष्य स ज्ञेयो भिषगुत्तमः ।  
 यथा विषं यथा शस्त्रं यथाऽग्निरशनिर्यथा ॥ १२५ ॥  
 तथौषधमविज्ञातं विज्ञातममृतं यथा ।  
 औषधं ह्यनभिज्ञातं नामरूपगुणैस्त्रिभिः ॥ १२६ ॥  
 विज्ञातं चापि दुर्युक्तमनर्थायोपपद्यते ।  
 योगादपि विषं तीक्ष्णमुत्तमं भेषजं भवेत् ॥ १२७ ॥  
 भेषजं चापि दुर्युक्तं तीक्ष्णं संपद्यते विषम् ।  
 तस्मान्न भिषजा युक्तं युक्तिब्राह्मेन भेषजम् ॥ १२८ ॥  
 धीमता किञ्चिदादेयं जीवितारोग्यकाङ्क्षिणा ।  
 कुर्यान्निपतितो मूर्ध्नि सशेषं वासवाशनिः ॥ १२९ ॥  
 सशेषमातुरं कुर्यान्न त्वज्जमतमौषधम् ।  
 दुःखिताय शयानाय श्रद्धधानाय रोगिणे ॥ १३० ॥

यो भेषजमविज्ञाय प्राज्ञमानी प्रयच्छति ।  
 व्यक्तधर्मस्य पापस्य मृत्युभूतस्य दुर्मतेः ॥ १३१ ॥  
 नरो नरकपाती स्यात्तस्य संभाषणादपि ।  
 वरमाशीविषविषं कथितं ताम्रमेव वा ॥ १३२ ॥  
 पीतमत्यग्निसंतप्ता भक्षिता वाऽप्ययोगुडाः ।  
 न तु श्रुतवतां वेपं बिभ्रता शरणागतात् ॥ १३३ ॥  
 गृहीतमन्नं पानं वा वित्तं वा रोगपीडितात् ।  
 भिषग्बुभूषुर्मतिमानतः स्वगुणसंपदि ॥ १३४ ॥  
 परं प्रयत्नमनिष्टेत् प्रागदः स्याद्यथा नृणाम् ।  
 तदेव युक्तं भेषज्यं यदारोग्याय कल्पते ॥ १३५ ॥  
 स चैव भिषजां श्रेष्ठो रोगेभ्यो यः प्रमोचयेत् ।  
 सम्यक्प्रयोगं सर्वेषां मिद्धिराख्याति कर्मणाम् ॥ १३६ ॥  
 मिद्धिराख्याति सर्वैश्च गुणैर्युक्तं भिषक्तमम् ।

तत्र श्लोकाः ।

आयुर्वेदागमो हेतुरागमस्य प्रवर्तनम् ॥ १३७ ॥  
 सूत्रणस्याभ्यनुज्ञानमायुर्वेदस्य निर्णयः ।  
 संपूर्णं कारणं कार्यमायुर्वेदप्रयोजनम् ॥ १३८ ॥  
 हेतवश्चैव दोषाश्च भेषजं संग्रहेण च ।  
 रसाः सप्रत्ययद्रव्यास्त्रिविधो द्रव्यसंग्रहः ॥ १३९ ॥  
 मूलिन्यश्च फलिन्यश्च स्नेहाश्च लवणानि च ।  
 मूत्रं क्षीराणि वृक्षाश्च पङ्क्ये क्षीरत्वगाश्रयाः ॥ १४० ॥  
 कर्माणि चैषां सर्वेषां योगायोगगुणागुणाः ।  
 वेद्यापवादो यत्रस्थाः सर्वे च भिषजां गुणाः ।  
 सर्वमेतत्समाख्यातं पूर्वाध्याये महर्षिणा ॥ १४१ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने दीर्घजीवितार्थो नाम  
 प्रथमोऽध्यायः ॥ १ ॥

१. सदैवमुपादशति-भिषग्बुभूषुरित्यादिना ।

२. उक्तमर्थमुपमंहरति सङ्क्षेपेणाऽवधारणार्थम् ।

## द्वितीयोऽध्यायः ।

अथातोऽपामार्गतण्डुलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अपामार्गस्य बीजानि पिप्पलीर्मरिचानि च ।

विडङ्गान्यथ शिग्रूणि सर्पपांस्तुम्बुरूणि च ॥ ३ ॥

अजार्जी चाजगन्ध्रां च पीलून्येलां हरेणुकाम् ।

पृथ्वीकां सुरसां श्वेतां कुंठरकफणिज्जकां ॥ ४ ॥

शिरीषबीजं लशुनं हरिद्रे लवणद्वयम् ।

ज्योतिष्मतीं नागरं च दद्याच्छीर्षविरेचने ॥ ५ ॥

गौरवे शिरसः शूले पीनसेऽर्धावभेदके ।

क्रिमिव्याध्यावपस्मारे घ्राणनाशे प्रमोहके ॥ ६ ॥

मदनं मधुकं निम्बं जीमूतं कृतवेधनम् ।

पिप्पलीकुटजेक्ष्वाकूण्येलां धामार्गवाणि च ॥ ७ ॥

उपस्थिते श्लेष्मपित्ते व्याध्यावामाशयाश्रये ।

वमनार्थं प्रयुज्जीत भिषग्देहमदूषयन् ॥ ८ ॥

त्रिवृतां त्रिफलां दन्तीं नीलिनीं सप्तलां वचाम् ।

काम्पिलकं गवाक्षीं च क्षीरिणीमुदकीर्यकाम् ॥ ९ ॥

पीलून्यारग्वधं द्राक्षां द्रवन्तीं निचुलानि च ।

पक्काशयगते दोषे विरेकार्थं प्रयोजयेत् ॥ १० ॥

पाटलां चाग्निमन्थं च बिल्वं श्योनाकमेव च ।

काश्मर्यं शालपर्णीं च पृश्निपर्णीं निदिग्धिकाम् ॥ ११ ॥

बलां श्वट्ट्वां बृहतीमेरण्डं सपुनर्नवम् ।

यवान् कुलत्थान् कोलानि गुडूचीं मदनानि च ॥ १२ ॥

पलाशं कत्तणं चैव स्नेहांश्च लवणानि च ।

उदावर्तविबन्धेषु युज्यादास्थापनेषु च ॥ १३ ॥

१ फलवाचित्वात्रपुंसकत्वम्, 'इक्ष्वाकुः कटु तुम्ब्या स्त्री, सूर्यवंशनृपे पुमानिति'मेदिनी । एवं सर्वत्र मदनस्य फलं मदनं, पीलोः फलानि पीलूनि स्त्यादि ।

अत एवौषधगणात् संकल्प्यमनुवासनम् ।  
 मारुतघ्नमिति प्रोक्तः संग्रहः पाञ्चकर्मिकः ॥ १४ ॥  
 तान्युपस्थितदोषाणां स्नेहस्वेदोपपादनैः ।  
 पञ्च कर्माणि कुर्वीत मात्राकालौ विचारयन् ॥ १५ ॥  
 मात्राकालाश्रया युक्तिः सिद्धिर्युक्तौ प्रतिष्ठिता ।  
 तिष्ठत्युपरि युक्तिज्ञो द्रव्यज्ञानवतां सदा ॥ १६ ॥  
 अत ऊर्ध्वं प्रवक्ष्यामि यवागूर्विविधौषधाः ।  
 विविधानां विकाराणां तत्साध्यानां निवृत्तये ॥ १७ ॥  
 पिप्पलीपिप्पलीमूलचव्यचित्रकनागरैः ।  
 यवागूर्दीपनीया स्याच्छूलघ्नी चोपसाधिता ॥ १८ ॥  
 दधित्थबिल्वचाङ्गेरीतक्रदाडिमसाधिता ।  
 पाचनी ग्राहिणी पेया सवाते पाञ्चमूलिकी ॥ १९ ॥  
 शालपर्णीबलाबिल्वैः पृश्निपर्ण्या च साधिता ।  
 दाडिमाम्ला हिता पेया पित्तश्लेष्मातिसारिणाम् ॥ २० ॥  
 पयस्यर्धोदके छागे हीबेरोत्पलनागरैः ।  
 पेया रक्तातिसारघ्नी पृश्निपर्ण्या च साधिता ॥ २१ ॥  
 दद्यात्सातिविषां पेयां सामे साम्लां सनागराम् ।  
 श्वदंष्ट्राकण्टकारीभ्यां मूत्रकृच्छ्रे सफाणिताम् ॥ २२ ॥  
 विडङ्गपिप्पलीमूलाशिग्रुभिर्मरिचेन च ।  
 तक्रसिद्धा यवागूः स्यात्किमिष्टी ससुवार्चिका ॥ २३ ॥  
 मृद्वीकासारिवालाजपिप्पलीमधुनागरैः ।  
 पिपासाघ्नी, विषघ्नी च सोमराजीविपाचिता ॥ २४ ॥  
 सिद्धा वराहनिर्यूहे यवागूर्बृहणी मता ।  
 गवेषुकानां भृष्टानां कर्शनीया समाक्षिका ॥ २५ ॥  
 सर्पिष्मती बहुतिलो स्नेहनी लवणान्विता ।  
 कुशामलकनिर्यूहे श्यामाकानां विरूक्षणी ॥ २६ ॥  
 दशमूलीश्रुता कासहिक्काश्वासकफापहा ।  
 यमके मदिरासिद्धा पक्काशयरुजापहा ॥ २७ ॥  
 शाकैर्मासैस्तिलैर्मार्षैः सिद्धा वर्चो निरस्यति ।



जम्बवाम्रास्थिदधित्थाम्लबिल्वैः सांग्राहिकी मता ॥ २८ ॥  
 क्षारचित्रकहिङ्गवम्लवेतसैर्भेदिनी मता ।  
 अभयापिप्पलीमूलविश्वैर्वातानुलोमनी ॥ २९ ॥  
 तक्रसिद्धा यवागूः स्याद्वृतव्यापत्तिनाशिनी ।  
 तैलव्यापदि शस्ता स्यात् तक्रपिण्याकसाधिता ॥ ३० ॥  
 गव्यमांसरसैः साम्ला विषमज्वरनाशिनी ।  
 कण्ठ्या यवानां यमके पिप्पल्यामलकैः शृता ॥ ३१ ॥  
 ताम्रचूडरसे सिद्धा रेतोमार्गरुजापहा ।  
 समाषावेदला वृष्या घृतक्षीरोपसाधिता ॥ ३२ ॥  
 उपोदिकादधिभ्यां तु सिद्धा मदविनाशिनी ।  
 क्षुधं हन्यादपामार्गक्षीरगोधारसैः शृता ॥ ३३ ॥

तत्र श्लोकाः ।

अष्टाविंशतिरित्येता यवागवः परिकीर्तिताः ।  
 पञ्चकर्माणि चाश्रित्य प्रोक्तो भैषज्यसंग्रहः ॥ ३४ ॥  
 पूर्वं मूलफलज्ञानहेतोरुक्तं यदौषधम् ।  
 पञ्चकर्माश्रयज्ञानहेतोस्तत्कीर्तितं पुनः ॥ ३५ ॥  
 स्मृतिमान् हेतुयुक्तिज्ञो जितात्मा प्रतिपत्तिमान् ।  
 भिषगौषधसंयोगैश्चिकित्सां कर्तुमर्हति ॥ ३६ ॥  
 इत्यग्निवेशकृते तन्त्रे चरकप्रतिसंस्कृते सूत्रस्थानेऽपामार्गतण्डुलीयो नाम  
 द्वितीयोऽध्यायः ॥ २ ॥

### तृतीयोऽध्यायः ।

अथात आरग्वधीयमध्यायं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 आरग्वधः सैडगजः करञ्जो वासा गुडूची मदनं हरिद्रे ।

१ भैषजं द्विविधमन्तःशोधकं बहिःशोधकमिति, तत्र अपामार्गतण्डुलीये  
 ऽध्याये पञ्चकर्मापयोगीनि भैषजानि तदुपयोगिन्यो यवाग्वश्चान्तःपरिमार्ज-  
 नार्थमुक्ता, आरग्वधीये तृतीयेऽध्याये तु बहिःशोधनार्थं प्रलेपा उच्यन्ते ।

श्रग्राहः सुराहः खदिरो धवश्च निम्बो विडङ्गं करवीरकत्वक् ॥३॥  
 ग्रन्थिश्च भौर्जो लशुनः शिरीषः सलोमशो गुग्गुलुकृष्णगन्धे ।  
 फणिज्जको वत्सकसप्तपर्णौ पीलूनि कुष्ठं सुमनःप्रवालाः ॥ ४ ॥  
 वचा हरेणुखिवृता निकुम्भो भल्लातकं गैरिकमञ्जनं च ।  
 मनःशिलाले गृहधूम एला काशीसलोध्राजुनमुस्तसर्जाः ॥ ५ ॥  
 इत्यर्धरूपैर्विहिताः षडेते गोपित्तपीताः पुनरेव पिष्टाः ।  
 सिद्धाः परं सर्पपतैलयुक्ताश्चूर्णप्रदेहा भिषजा प्रशोज्याः ॥ ६ ॥  
 कुष्ठानि कृच्छ्राणि नवं किलासं सुरेन्द्रलुप्तं किटिभं सदद्गु ।  
 भगन्दरार्शस्यपर्क्षीं सपामां हन्युः प्रयुक्तास्त्वचिराक्षराणाम् ॥७॥  
 कुष्ठं हरिद्रे सुरसं पटोलं निम्बाश्चगन्धे सुरदारुशिग्रु ।  
 त्वसर्पपं तुम्बुरुधान्यवन्यं चण्डां च चूर्णानि समानि कुर्यात् ॥८॥  
 तैस्तक्रपिष्टैः प्रथमं शरीरं तैलाक्तमुद्धर्तयितुं यतेत ।  
 तेनास्य कण्डूः पिडकाः सकोठाः कुष्ठानि शोफाश्च शमं व्रजन्ति ॥९॥  
 कुष्ठामृतासङ्गकटङ्कटेरीकाशीसकम्पिलकमुस्तलोध्रम् ।  
 सांगान्धिकं सर्जरसो विडङ्गं मनःशिलाले करवीरकत्वक् ॥ १० ॥  
 तैलाक्तगात्रस्य कृतानि चूर्णान्येतानि दद्याद्वचूर्णनार्थम् ।  
 दद्रुः सकण्डूः किटिभानि पामा विचर्चिका चैव तथैति शान्तिम् ॥११॥  
 मनःशिलाले मरिचानि तैलमार्कं पयः कुष्ठहरः प्रदेहः ।  
 तुष्यं विडङ्गं मरिचानि कुष्ठं लोध्रं च तद्वत्समनःशिलं स्यात् ॥१२॥  
 रसाञ्जनं सप्रपुनाडबीजं युक्तं कपित्थस्य रसेन लेपः ।  
 करञ्जबीजं डगजं सकुष्ठं गोमूत्रपिष्टं च परः प्रदेहः ॥ १३ ॥  
 उभे हरिद्रे कुटजस्य बीजं करञ्जबीजं सुमनःप्रवालान् ।  
 त्वचं समध्यां हयमारकस्य लेपं तिलक्षारयुतं विदध्यात् ॥ १४ ॥  
 मनःशिला त्वक्कुटजात् सकुष्ठात् सलोमशः सैडगजः करञ्जः ।  
 ग्रन्थिश्च भौर्जः करवीरमूलं चूर्णानि साध्यानि तुषोदकेन ॥१५॥

१ अर्धरूपैरुपजातछन्दोन्दोशैर्विहिताः षडेते चूर्णप्रदेहा गोपित्तपीताः  
 पीतं भावनया शोषितं गोपित्तं गोरोचना यैस्ते इति बहुव्रीहौ 'वाहिता-  
 न्यादिषु' इति गोपित्तस्य पूर्वनिपातः पीतगोपित्ता इत्यर्थः ।

पलाशनिर्दाहरसेन वाऽपि कर्षोद्धृतान्याढकसम्मितेन ।  
 दर्वीप्रलेपं प्रवदन्ति लेपमेतं परं कुष्ठनिसूदनाय ॥ १६ ॥  
 पर्णानि पिष्ट्वा चतुरङ्गुलस्य तक्त्रेण पर्णान्यथ काकमाच्याः ।  
 तैलाक्तगात्रस्य नरस्य कुष्ठान्युद्धर्तयेदश्वहनच्छर्दश्च ॥ १७ ॥  
 कोलं कुलत्थाः सुरदारुरास्नामाषातसीतैलफलानि कुष्ठम् ।  
 वचा शताह्वा यवचूर्णमम्लमुष्णानि वातामयिनां प्रदेहः ॥ १८ ॥  
 आनूपमत्स्यामिषवेसवारैरुणैः प्रदेहः पवनापहः स्यात् ।  
 स्नेहैश्चतुर्भिर्दशमूलामिश्रैर्गन्धौषधैश्चानिलहृत् प्रदेहः ॥ १९ ॥  
 तक्त्रेण युक्तं यवचूर्णमुष्णं सक्षारमातै जठरे निहन्यात् ।  
 कुष्ठं शताह्वां सवचां यवानां चूर्णं सतैलाम्लमुशन्ति वाते ॥ २० ॥  
 उभे शताह्वे मधुकं मधुकं बलां प्रियालं च कशेरुकं च ।  
 घृतं विदारीं च सितोपलां च कुर्यात्प्रदेहं पत्रने सरक्ते ॥ २१ ॥  
 रास्ना गुडूची मधुकं बले द्वे सर्जीवकं सर्षभकं पयश्च ।  
 घृतं च सिद्धं मधुशेषयुक्तं रक्तानिलातै प्रणुदेत् प्रदेहः ॥ २२ ॥  
 वाते सरक्ते सघृतः प्रदेहो गोधूमचूर्णं छगलीपयश्च ।  
 नतोत्पलं चन्दनकुष्ठयुक्तं शिरोरुजायां सघृतः प्रदेहः ॥ २३ ॥  
 प्रपौण्डरीकं सुरदारु कुष्ठं यण्ड्याह्वमेला कमलोत्पले च ।  
 शिरोरुजायां सघृतः प्रदेहो लोहैरकापद्मक-चोरकैश्च ॥ २४ ॥  
 रास्ना हरिद्रे नलदं शताह्वे द्वे देवदारुणि सितोपला च ।  
 जीवन्तिमूलं सघृतं सतैलमालेपनं पार्श्वरुजासु कोष्णम् ॥ २५ ॥  
 शैवालपद्मोत्पलवेत्रतुङ्गप्रपौण्डरीकाण्यमृगाललोध्रम् ।  
 प्रियङ्गुकालेयकचन्दनानि निर्वापणः स्यात्सघृतः प्रदेहः ॥ २६ ॥  
 सितालतावेतसपद्मकानि यण्ड्याह्वमैन्द्री नलिनानि दूर्वा ।  
 यवासमूलं कुशकाशयोश्च निर्वापणः स्याज्जलमेरुका च ॥ २७ ॥  
 शैलेयमेलागुरुगी सकुष्ठे चण्डा नतं त्वक्सुरदारु रास्ना ।  
 शीतं निहन्यादचिरात् प्रदेहो विषं शिरीषस्तु ससिन्धुवारः ॥ २८ ॥  
 शिरीषलामज्जकहेमलोघ्रैस्त्वग्दोषसंस्वेदहरः प्रघर्षः ।  
 पत्राम्बुलोघ्राभयचन्दनानि शरीरदौर्गन्ध्यहरः प्रदेहः ॥ २९ ॥

१ अमृणालम्-उशीरम् , चक्रपाणिः ।

तत्र श्लोकः ।

इहात्रिजः सिद्धतमानुवाच द्वात्रिंशतं सिद्धमहर्षिपूज्यः ।

चूर्णप्रदेहान्विविधामयघ्नानारग्वधीये जगतो हितार्थम् ॥३॥

इत्यश्विेशकृते तन्त्रे चरकप्रतिमंस्कृते सूत्रस्थाने आरग्वधीयो नाम

तृतीयोऽध्यायः ॥ ३ ॥

चतुर्थोऽध्यायः ।

अथातः षड्विरेचनशताश्रितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु षड्विरेचनशतानि भवन्ति, षड्विरेचनाश्रयाः, पञ्च कषाययोनयः, पञ्चविधं कषायकल्पनं, पञ्चाशन्महाकषायाः, पञ्च कषायशतानि, इति सङ्ग्रहः ॥ ३ ॥

षड्विरेचनशतानीति यदुक्तं, तदिह सङ्ग्रहेणोदाहृत्य विस्तरेण कैलोपनिषद्यनुव्याख्यास्यामः ॥ ४ ॥

तत्र त्रयस्त्रिंशद्योगशतं प्रणीतं फलेषु, एकोनचत्वारिंशज्जीमूतकेषु योगाः, पञ्चचत्वारिंशदिक्ष्वाकुषु, धामार्गवः षष्टिधा भवति योगयुक्तः, कुटजस्वष्टादशधा योगमेति, कृतवेधनं षष्टिधा भवति योगयुक्तं, श्यामात्रिवृद्योगशतं प्रणीतं दशपरं चात्र भवन्ति योगाः, चतुर्ङ्गुलो द्वादशधा योगमेति, लोधं विधौ षोडशयोगयुक्तं, महावृक्षो भवति त्रिंशतियोगयुक्तः, एकोनचत्वारिंशत्सप्तलाशङ्घिन्योयोगाः, अष्टचत्वारिंशदन्तीद्रवन्त्योः, इति षड्विरेचनशतानि ॥ ५ ॥

१ चूर्णपूर्वकाः प्रदेहाः = प्रलेपाः, चूर्णप्रदेहाः । दिह-उपचये, लिप-उपदेहे, इति धातुद्वयस्य समानार्थत्वात्प्रदेह-प्रलेपयोः समानार्थता । कषायपूर्वकश्च प्रदेहः सम्भवति तद्वारणाय चूर्णप्रदेहा इत्युक्तम् ।

२ अथ अन्तःपरिमार्जनबहिःपरिमार्जनानन्तरं यतस्तदभयोपकारकं, विरेचनमतस्तद्भेषजमभिधातुं षड्विरेचनशतानि षड्विरेचनाश्रितानि चाधिकृत्येमं चतुर्थमध्यायं विस्तरेण सर्वतोभावेन प्रकथिष्यामो यथा पूर्वोऽध्याययोरवशिष्ट भेषजं मृपदिष्टं भवेदित्यर्थः ।

३ कलः कल्पस्थानमेव उपनिषद्-रहस्यबोधिका विद्या, तत्रत्यर्थः ।

षड्विरेचनाश्रया इति क्षीरमूलत्वक्पत्रपुष्पफलानीति ॥ ६ ॥

पञ्च कषाययोनय इति मधुरकषायोऽम्लकषायः कटुकषायस्ति-  
क्तकषायः कषायकषायश्चेति तन्ने संज्ञा ॥ ७ ॥

पञ्चविधं कषायकल्पनमिति तद्यथा—स्वरसः, कल्कः, शृतः,  
शीतः, फाण्टः, कषाय इति ॥ ८ ॥

यन्त्रनिष्पीडिताद्रव्याद्रसः स्वरस उच्यते ।

यः पिण्डो रसपिष्टानां स कल्कः परिकीर्तितः ॥ ९ ॥

बहौ तु कथितं द्रव्यं शृतमाहुश्चक्रिन्सकाः ।

द्रव्यादापोथितात्तोये तत्पुनर्निशि संस्थितान् ॥ १० ॥

कषायो योऽभिनिर्थाति स शीतः समुदाहृतः ।

क्षिप्त्वोष्णतोये मृदितं तत्फाण्टं परिकीर्तितम् ॥ ११ ॥

तेषां यथापूर्वं बलौधिक्यम्; अतः कषायकल्पना व्याध्यातुरबला-  
पेक्षिणी; नत्वेवं खलु सर्वाणि सर्वत्रोपयोगीनि भवन्ति ॥ १२ ॥

पञ्चाशन्महाकषाया इति यदुक्तं तदनुव्याख्यास्यामः; तद्यथा—  
जीवनीयो बृंहणीयो लेखनीयो भेदनीयः सन्धानीयो दीपनीय इति-  
षट्कः कषायवर्गः; बल्यो वर्ण्यः कण्ठ्यो हृद्य इति-चतुष्कः कषायवर्गः;  
तृप्तिघ्नोऽशौघ्नः कुष्ठघ्नः कण्डूघ्नः क्रिमिघ्नो विषघ्न इति-षट्कः कषा-  
यवर्गः; स्तन्यजननः स्तन्यशोधनः शुक्रजननः शुक्रशोधन इति-चतु-  
ष्कः कषायवर्गः; स्नेहोपगः स्वेदोपगो वमनोपगो विरेचनोपग आस्था-  
पनोपगोऽनुवासनोपगः शिरोविरेचनोपग इति-सप्तकः कषायवर्गः;  
छादिनिग्रहणस्तृष्णानिग्रहणो हिक्कानिग्रहण इति-त्रिकः कषायवर्गः;  
पुरीषसङ्ग्रहणीयः पुरीषविरजनीयो मूत्रसङ्ग्रहणीयो मूत्रविरजनीयो  
मूत्रविरेचनीय इति-पञ्चकः कषायवर्गः; कासहरः श्वासहरः शोथहरो  
ज्वरहरः श्रमहर इति पञ्चकः कषायवर्गः; दाहप्रशमनः शीतप्रशमन  
उदरदप्रशमनोऽङ्गमर्दप्रशमनः शूलप्रशमन इति-पञ्चकः कषायवर्गः;

१ इदं पद्यत्रयं चक्रपाणिना च व्याख्यातम् ।

२ अन्यत्राप्युक्तम्—‘अथातः स्वरसः कल्कः काथश्च हिमफाण्टकौ । श्लेयाः  
कषायाः पञ्चैते लघवः स्युर्यथोत्तरम् ॥’—इति । शृतः=काथः, शीतः=हिमः ।

३ तृप्तिः श्लेष्मविकारः, येनात्मानं तृप्तिमिव मन्यते तन्नाशक इत्यर्थः ।

शोणितस्थापनो वेदनास्थापनः संज्ञास्थापनः प्रजास्थापनो वयःस्थापन इति-पञ्चकः कषायवर्गः; इति-पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति ॥ १३ ॥

तेषामेकैकस्मिन् महाकषाये दश दशावयविकान् कषायाननुव्याख्यास्यामः; तान्येव पञ्च कषायज्ञानानि भवन्ति ॥ १४ ॥

१ तद्यथा—जीवकर्षभकौ मेदा महामेदा काकोली क्षीरकाकोली मुद्गपर्णीमाषपर्ण्या जीवन्ती मधुकमिति दशेमानि जीवनीयानि भवन्ति ।

२ क्षीरिणीराजक्षवकाश्वगन्धाकाकोलीक्षीरकाकोलात्राट्यायनीभद्रादनीभारद्वाजीपयस्यर्ष्यगन्धा इति दशेमानि बृंहणीयानि भवन्ति ।

३ मुस्तकुष्ठहरिद्रादारुद्रिद्रावचातिविषाकदुरोहिणीचित्रकचिरबिल्वहैमवन्थ इति दशेमानि लेखनीयानि भवन्ति ।

४ सुवहाकौस्तूकाग्निमुखीचित्राचित्रकचिरबिल्वशङ्खनीशकुलादनीस्वर्गक्षीरिण्य इति दशेमानि भेदनीयानि भवन्ति ।

५ मधुकमधुपर्णीपृश्निपर्ण्यम्बुष्टकीसमङ्गामोचरसधातकालोध्रप्रियङ्गुकटफलानीति दशेमानि सन्धानीयानि भवन्ति ।

६ पिप्पलीपिप्पलीमूलचव्यचित्रकशृङ्गवेराम्लवेतसमारिचाजमोदाभल्लातकास्थिहिङ्गुनिर्यासा इति दशेमानि दीपनीयानि भवन्ति ।  
इति षट्कः कषायवर्गः ॥ १५ ॥

७ गेन्दृषभ्यतिरसर्ष्यप्रोक्तापयस्याश्वगन्धास्थिरारोहिणीबलातिबला इति दशेमानि बलानि भवन्ति ।

८ चन्दनतुङ्गपद्मकोशरिमधुकमाजिष्ठासारिवापयस्यासितालता इति दशेमानि वर्णयानि भवन्ति ।

९ सारिवेक्षुमूलमधुकपिप्पलीद्राक्षाविदारिकैट्यहं सपादीबृहतीकण्टकारिका इति दशेमानि कण्ठ्यानि भवन्ति ।

१० आम्राघ्रातकलिकुचकरमर्दवृक्षाम्लाम्लवेतसकुवलयदरदाडिममातुलुङ्गानीति दशेमानि हृद्यानि भवन्ति ।

इति चतुष्कः कषायवर्गः ॥ १६ ॥

११ नागरचव्यचित्रकविडङ्गमूर्वागुडूचीवचामुस्तापिप्पलीपटोला नीति दशेमानि तृप्तिध्वानि भवन्ति ।

१२ कुटजबिल्वचित्रकनागरातिविषाभयाधन्वयासकदारुहरिद्रा-  
- वचाचव्यानीति दशेमान्यशोघ्नानि भवन्ति ।

१३ खदिराभयामलकहरिद्रारुष्करसप्तपर्णारग्वधकरवीरविडङ्गजा-  
तीप्रवाला इति दशेमानि कुष्ठघ्नानि भवन्ति ।

१४ चन्दननलदकृतमालनक्तमालनिम्बकुटजसर्पपमधुकदारुहरि-  
द्रामुस्तानीति दशेमानि कण्डूघ्नानि भवन्ति ।

१५ अक्षीवमरिचगण्डीरकेबुकविडङ्गनिर्गुण्डीकिणिहीश्वदंष्ट्रावृषप-  
- गिकाखुपर्णिका इति दशेमानि क्रिमिघ्नानि भवन्ति ।

१६ हरिद्रामञ्जिष्टासुवहासूक्ष्मैलापालिन्दीचन्दनकतकशिरीषसि-  
न्धुवारश्लेष्मातका इति दशेमानि विषघ्नानि भवन्ति ।

इति षट्कः कषायवर्गः ॥ १७ ॥

१७ वीरणशालिषष्टिकेक्षुवालिकादर्भकुशकाशगुन्द्रेन्कटकतृणमूला-  
नीति दशेमानि स्तन्यजननानि भवन्ति ।

१८ पाठामहौषधसुरदारुमुस्तमूर्वागुडूचीवत्सकफलकिरानतिक्तक-  
टुरोहिणीसारिवा चेति दशेमानि स्तन्यशोधनानि भवन्ति ।

१९ जीवकर्षभककाकोलीक्षीरकाकोलीमुद्गपर्णीमाषपर्णीमेदावृक्ष-  
रुहाजटिलाकुलिङ्गा इति दशेमानि शुक्रजननानि भवन्ति ।

२० कुष्ठैलवालुककट्फलसमुद्रफेनकदम्बनिर्यासेक्षुकाण्डेक्षिधुरक-  
वसुकोशीराणीति दशेमानि शुक्रशोधनानि भवन्ति ।

इति चतुष्कः कषायवर्गः ॥ १८ ॥

२१ मृद्वीकामधुकमधुपर्णीमेदाविदारीकाकोलीक्षीरकाकोलीजीव-  
कर्जावन्तीशालपर्ण्य इति दशेमानि स्नेहोपगानि भवन्ति ।

२२ शोभाञ्जनकैरण्डार्कवृश्चिरपुनर्नवायवतिलकुलत्थमाषबदरा-  
णीति दशेमानि स्वेदोपगानि भवन्ति ।

२३ मधुमधुकोविदारकर्बुदारनीपविदुलबिम्बीशणपुष्पीसदापु-  
ष्पीप्रत्यक्पुष्य इति दशेमानि वमनोपगानि भवन्ति ।

२४ द्राक्षाकाशमर्यपरुषकाभयामलकविभीतककुवलबदरकर्कन्धुपी-  
ल्लनीति दशेमानि विरेचनोपगानि भवन्ति ।

२५ त्रिवृद्धिलवपिप्पलीकुष्ठसर्पपवचावत्सकफलशतपुष्पामधुकमद-  
नफलानीति दशेमान्यास्थापनोपगानि भवन्ति ।

२६ रास्नासुरदारुबिल्वमदनशतपुष्पावृश्चिरपुनर्नवाश्वदंष्ट्राग्निमन्थ-  
श्रयोनाका इति दशेमान्यनुवासनोपगानि भवन्ति ।

२७ ज्योतिष्मतीक्ष्वकमरिचपिप्पलीविडङ्गशिग्रुसर्षपापामार्गतण्डु-  
लश्वेतामहाश्वेता इति दशेमानि शिरोविरेचनोपगानि भवन्ति ।

इति सप्तकः कषायवर्गः ॥ १९ ॥

२८ जम्बुवाग्म्रपल्लवमातुलुङ्गाम्लबदरदाडिमयवपष्टिकोशीरमृत्लाजा  
इति दशेमानि छर्दिनिग्रहणानि भवन्ति ।

२९ नागरधन्वयवासकमुस्तर्पटकचन्दनकिराततिक्तऋगुडूचीही-  
वेरधान्यकपटोलानीति दशेमानि तृणानिग्रहणानि भवन्ति ।

३० शटीपुष्करमूलबदरबीजकण्टकारिकावृहतीवृक्षरुडाभयापिप्प-  
लीदुरालभाकुलीरशृङ्गय इति दशेमानि हिक्कानिग्रहणानि भवन्ति ।

इति त्रिकः कषायवर्गः ॥ २० ॥

३१ प्रियङ्ग्वनन्ताम्रास्थिकट्वङ्गलोध्रमोचरसमझाधातकीपुष्प-  
पद्मापद्मकेशरागीति दशेमानि पुरीषसङ्ग्रहणीयानि भवन्ति ।

३२ जम्बुशालकीन्वकच्छुरामधुकशालमलीश्रीवेष्टकभृष्टमृत्पयस्यां-  
पलितिलकणा इति दशेमानि पुरीषविरजनीयानि भवन्ति ।

३३ जम्बुवाग्म्रपल्लवटर्पीतनोदुम्बराश्वत्थभल्लातकाश्मन्तकसोम-  
वल्का इति दशेमानि मूत्रसङ्ग्रहणीयानि भवन्ति ।

३४ पद्मोत्पलनलिनकुमुदसौगन्धिकपुण्डरीकशतपत्रमधुकप्रियङ्गु-  
धातकीपुष्पागीति दशेमानि मूत्रविरजनीयानि भवन्ति ।

३५ वृक्षादनीश्वदंष्ट्रावसुऋवशिरपाषाणभेददर्भकुशकाशगुन्द्रेःकटमू-  
लानीति दशेमानि मूत्रविरेचनीयानि भवन्ति ।

इति पञ्चकः कषायवर्गः ॥ २१ ॥

३६ द्राक्षाभयामलकपिप्पलीदुरालभाशृङ्गीकण्टकारिकावृश्चिरपुन-  
र्नवातामलक्य इति दशेमानि कामहराणि भवन्ति ।

३७ शटीपुष्करमूलांश्वेतसैलाहिङ्गवगुरुसुरसातामलकीजीवन्ती-  
चण्डा इति दशेमानि श्वासहराणि भवन्ति ।

३८ पाटलाग्निमन्थश्रयोनाकबिल्वकाश्मर्यकण्टकारिकावृहतीशाल-  
पर्णीपृश्निपर्णीगोक्षुरका इति दशेमानि श्वयथुहराणि भवन्ति ।



३९ सारिवाशर्करापाठामञ्जिष्ठाद्राक्षायीलुपलुषकाभयामलकवि-  
भीतकानीति दशेमानि ज्वरहराणि भवन्ति ।

४० द्राक्षाखर्जूरप्रियालवदरदाडिमफल्गुपरुषकेक्षुयवषष्टिका इति  
दशेमानि श्रमहराणि भवन्ति ।

इति पञ्चकः कषायवर्गः ॥ २२ ॥

४१ लाजाचन्दनकादमर्यफलमधुकशर्करानीलोत्पलोशीरसारिवागु-  
हूचीहीबेराणीति दशेमानि दाहप्रशमनानि भवन्ति ।

४२ तगरागुरुधान्यकशृङ्गवेरभूतीकवचाकण्टकार्यग्निमन्यश्यानाक-  
पिप्पल्य इति दशेमानि शीतप्रशमनानि भवन्ति ।

४३ तिन्दुकप्रियालवदरखदिरकदरमसपर्णाश्वकर्णार्जुनासनारिमेंद  
इति दशेमान्युद्वेदप्रशमनानि भवन्ति ।

४४ विदारीगन्धापृश्निपर्णीबृहतीकण्टकारिकैरण्डकाकोलीचन्दनो-  
शीरैलामधुकानीति दशेमान्यङ्गमर्दप्रशमनानि भवन्ति ।

४५ पिप्पलीपिप्पलीमूलचव्यचित्रकशृङ्गवेरमरिचाजमोदाजगन्धा-  
जाजीगण्डीराणीति दशेमानि शूलप्रशमनानि भवन्ति ।

इति पञ्चकः कषायवर्गः ॥ २३ ॥

४६ मधुमधुकुरुधिरमोचरसमृत्कपाललोध्रगैरिकप्रियङ्गुशर्करालाजा  
इति दशेमानि शोणितस्थापनानि भवन्ति ।

४७ शालकट्फलकदम्बपद्मकतुम्बमोचरसशिरीषवज्जुलैलवालुका-  
शोका इति दशेमानि वेदनास्थापनानि भवन्ति ।

४८ हिङ्गुकैटर्यारिमेंदावचाचोरकवयस्थागोलोमीजटिलापलङ्कषाशो-  
करोहिण्य इति दशेमानि संज्ञास्थापनानि भवन्ति ।

४९ ऐन्द्रीब्राह्मीशतवीर्यासहस्रवीर्याऽमोवाऽव्यथाशिवाऽरिष्टावा-  
व्यपुष्पीविष्वक्सेनकान्ता इति दशेमानि प्रज्ञास्थापनानि भवन्ति ।

५० अमृताऽभयाधात्रीयुक्ताश्वेताजीवन्त्यतिरसामण्डूकपर्णीस्थिरा-  
पुनर्नवा इति दशेमानि वयःस्थापनानि भवन्ति ।

इति पञ्चकः कषायवर्गः ॥ २४ ॥

इति पञ्चकषायशतान्यभिसमस्य पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति ॥ २५ ॥

नहि विस्तरस्य प्रमाणमस्ति, न चाप्यतिसङ्क्षेपोऽल्पबुद्धानां सामर्थ्यायोपकल्प्यते, तस्मादनतिसङ्क्षेपेणानतिविस्तरेण चोपदिष्टाः । एतावन्तो ह्यलमल्पबुद्धानां व्यवहाराय, बुद्धिमतां च स्वालक्षण्यानुमानयुक्तिकुशलानामनुक्तार्थज्ञानायेति ॥ २६ ॥

एवंवादिनं भगवन्तमात्रेयमग्निवेश उवाच—नैतानि भगवन् ! पञ्चकषायशतानि पूर्यन्ते, तानि तानि हेवाङ्गान्युपप्लवन्ते तेषु तेषु महाकषायेष्विति ॥ २७ ॥

तमुवाच भगवानात्रेयः—नैतदेवं बुद्धिमता द्रष्टव्यमग्निवेश । एकोऽपि ह्यनेकां संज्ञां लभते कार्यान्तराणि कुर्वन् ; तद्यथा—पुरुषो बहूनां कर्मणां करणे समर्थो भवन्ति, स यद्यत्कर्म करोति तस्य तस्य कर्मणः कर्तृकरणकार्यसम्प्रयुक्तं तं तं गौणं नामविशेषं प्राप्नोति, तद्दौषधद्रव्यमपि द्रष्टव्यम् । यदि त्वेकमेव किञ्चिद्रव्यमासादयामस्तथागुणयुक्तं यत्सर्वकर्मणां करणे समर्थं स्यात्, कस्ततोऽन्यदिच्छेदुपधारयितुमुपदेष्टुं वा शिष्येभ्य इति ॥ २८ ॥

तत्र श्लोकाः ।

यतो यावन्ति यैर्द्रव्यैर्विरेचनशतानि षट् ।

उक्तानि सङ्ग्रहेणेह तथैवैषां षडाश्रयाः ॥ २९ ॥

रग्मा लवणवज्र्याश्च कषाया इति संज्ञिताः ।

तस्मात् पञ्चविधा योनिः कषायाणामुदाहृता ॥ ३० ॥

तथा कल्पनमध्येषामुक्तं पञ्चविधं पुनः ।

महतां च कषायाणां पञ्चाशत् परिकीर्तिता ॥ ३१ ॥

पञ्च चापि कषायाणां शतान्युक्तानि भागशः ।

लक्षणार्थं प्रमाणं हि विस्तरस्य न विद्यते ॥ ३२ ॥

न चालमतिसङ्क्षेपः सामर्थ्यायोपकल्पते ।

अल्पबुद्धेरयं तस्मान्नातिसंक्षेपविस्तरः ॥ ३३ ॥

मन्दानां व्यवहाराय बुद्धानां बुद्धिवृद्धये ।

पञ्चाशत्को ह्ययं वर्गः कषायाणामुदाहृतः ॥ ३४ ॥

तेषां कर्मसु बाह्येषु योगमाभ्यन्तरेषु च ।

संयोगं च प्रयोगं च यो वेद स भिषग्वरः ॥ ३५ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने भेषजचतुष्के

षड्विरेचनशताश्रितो नाम चतुर्थोऽध्यायः ॥ ४ ॥

इति भेषजचतुष्कः ॥ १ ॥



### पञ्चमोऽध्यायः ।

अथातो मात्राशितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

मात्राशी स्यात् । आहारमात्रा पुनरग्निबलापेक्षिणी ॥ ३ ॥

यावच्चस्याशनमशितमनुपहत्य प्रकृतिं, यथाकालं जरं गच्छति  
तावदस्य मात्राप्रमाणं वेदितव्यं भवति ॥ ४ ॥

तत्र शालिपष्टिकमुद्गलावकपिञ्जलैणशशशरभशम्बरादीन्याहार-  
द्रव्याणि प्रकृतिलघून्यपि मात्रापेक्षीणि भवन्ति; तथा पिष्टेक्षुक्षीर-  
विकृतितिलमाषानूपौदकपिशितादीन्याहारद्रव्याणि प्रकृतिगुरुण्यपि  
मात्रामेवापेक्षन्ते ॥ ५ ॥

न चैवमुक्ते द्रव्ये गुरुलाघवमकारणं मन्येत; लघूनि हि द्रव्याणि  
वाय्वग्निगुणबहुलानि भवन्ति, पृथ्वीसोमगुणबहुलानीतराणि; तस्मात्

१ तेषां कषायाणां बाह्येषु कर्मसु प्रलेपादिषु, आभ्यन्तरेषु वमनविरेच-  
नादिषु संयोगं मेलनं प्रयोगं देशकालप्रकृत्यपेक्षया विनियोगं यो वेद स  
भिषजां वरः ।

२ धातुसाम्यक्रिया आयुर्वेदस्य प्रथमं प्रयोजनम्, तच्चतुर्थाध्यायपर्यन्तं  
सूत्रितम् । स्वस्थस्य स्वास्थ्यरक्षणम्, आतुरस्य व्याधिहरणञ्च द्वितीयं प्रयो-  
जनम्, तच्च मात्राशितेन भवति । मात्रया प्रमाणेनाऽशितं=भोजनं,  
मात्राशितं, तदधिकृत्य कृतमध्यायं व्याख्यास्याम इति पूर्वाध्यायसङ्कतिः ।

अथ पञ्चकर्मानन्तरं यतो मात्राशितमपेक्षितमतो मात्राशितीयं व्या-  
ख्यास्याम इति वाक्यार्थः । अन्यथा स्वस्थवृत्तपालनं, व्याधिहरणञ्च न  
स्यादिति भावः । अशनमशितं भावे क्तप्रत्ययः ।

स्वगुणोदेषि लघून्यग्निसन्धुक्षणस्वभावान्यल्पदोषाणि चोच्यन्तेऽपि  
सौहित्योपयुक्तानि, गुरुणि पुनर्नाग्निसन्धुक्षणस्वभावान्यसामान्यात्,  
अतश्चातिमात्रं दोषवन्ति सौहित्योपयुक्तान्यन्यत्र व्यायामाग्निबलान्;  
सैषा भवत्यग्निबलापेक्षिणी मात्रा ॥ ६ ॥

न च नापेक्षते द्रव्यं; द्रव्यापेक्षया च त्रिभागसौहित्यमर्धसौ-  
हित्यं वा गुरूणामुपदिश्यते, लघूनामपि च नातिसौहित्यमग्नेर्यु-  
क्त्यर्थम् ॥ ७ ॥

मात्रावद्धयशनमशितमनुपहत्य प्रकृतिं बलसुवर्णसुखायुषा यो-  
जयन्त्युपयोक्तारमवश्यमिति ॥ ८ ॥

भवन्ति चात्र—

गुरु पिष्टमयं तस्मात्तण्डुलान् पृथुकानपि ।

न जातु भुक्तवान् खादेन्मात्रां खादेद्भुक्षितः ॥ ९ ॥

वल्लूरं शुष्कशाकानि शालूकानि बिसानि च ।

नाभ्यसेद्दौरवान्मांसं कृशं नैवोपयोजयेत् ॥ १० ॥

कूर्चिकांश्च किलाटांश्च शौकरं गव्यमाहिषे ।

मत्स्यान् दधि च माषांश्च यावकांश्च न शीलयेत् ॥ ११ ॥

षष्टिकाञ्छालिमुद्गांश्च सैन्धवामलके यवान् ।

आन्तरीक्षं पयः सर्पिर्जाङ्गलं मधु चाभ्यसेत् ॥ १२ ॥

तच्च नित्यं प्रयुञ्जीत स्वास्थ्यं येनानुवर्तते ।

अजातानां विकाराणामनुत्पत्तिकरं च यत् ॥ १३ ॥

अत ऊर्ध्वं शरीरस्य कार्यमक्षयजननादिकम् ।

स्वस्थवृत्तिमभिप्रेत्य गुणतः सम्प्रवक्ष्यते ॥ १४ ॥

यौवीरमञ्जनं नित्यं हितमक्षगोः प्रयोजयेत् ।

पञ्चरात्रेऽष्टरात्रे वा स्नावनार्थं रसाञ्जनम् ॥ १५ ॥

चक्षुस्तेजोमयं तस्य विशेषाच्छ्लेष्मतो भयम् ।

ततः श्लेष्महरं कर्म हितं दृष्टेः प्रसादनम् ॥ १६ ॥

विरेकदुर्बला दृष्टिरादित्यं प्राप्य सीदति ।

दिवा तन्न प्रयोक्तव्यं नेत्रयोस्तीक्ष्णमञ्जनम् ॥ १७ ॥

तस्मात् स्नाव्यं निशायां तु ध्रुवमञ्जनमिष्यते ।

१ तस्माच्छ्नाव्यमञ्जनं=रसाञ्जनं ध्रुवमवश्यं निशायामिष्यते, न तु दिवा ।

यथा हि कनकादीनां मलिनां विविधात्मनाम् ॥ १८ ॥  
 धौतानां निर्मला शुद्धिस्तैलचेलकचादिभिः ।  
 एवं नेत्रेषु मर्त्यानामङ्गनाश्च्योतनादिभिः ॥ १९ ॥  
 दृष्टिर्निराकुला भाति निर्मले नभसीन्दुवत् ।  
 हरेणुकां प्रियङ्गुं च पृथ्वीकां केशरं नखम् ॥ २० ॥  
 हीवेरं चन्दनं पत्रं त्वगेलोशीरपद्मकम् ।  
 ध्यामकं मधुकं मांसीं गुग्गुल्यगुरुशर्करम् ॥ २१ ॥  
 न्यग्रोधोदुम्बराश्चथप्लक्षलोध्रत्वचः शुभाः ।  
 वन्यं सर्जरसं मुस्तं शैलेयं कमलोत्पले ॥ २२ ॥  
 श्रीवेष्टकं शलकीं च शुकबर्हमथापि च ।  
 पिष्ट्वा लिम्पेच्छरेषीकां तां वर्ति यवसन्निभाम् ॥ २३ ॥  
 अङ्गुष्ठसम्मितां कुर्यादष्टाङ्गुलसमां भिषक् ।  
 शुष्कां विगर्भां तां वर्ति धूमनेत्रार्पितां नरः ॥ २४ ॥  
 स्नेहाक्तामग्निसंलुष्टां पिबेन्प्रायोगिकीं सुखाम् ।  
 वसाघृतमधूच्छिष्टैर्युक्तियुक्तैर्वरौषधैः ॥ २५ ॥  
 वर्ति मधुरकैः कृत्वा स्नेहिकीं धूममाचरेत् ।  
 श्वेता ज्योतिष्मती चैव हरितालं मनःशिला ॥ २६ ॥  
 गन्धाश्चागुरुपत्राद्या धूमो मूर्ध्विरेचने ।  
 गौरवं शिरसः शूलं पीनसार्धावभेदकौ ॥ २७ ॥  
 कर्णाक्षिशूलं कासश्च हिक्काश्वासौ गलग्रहः ।  
 दन्तदौर्बल्यमास्त्रावः श्रोत्रघ्राणाक्षिदोषजः ॥ २८ ॥  
 पूतिघ्राणास्यगन्धश्च दन्तशूलमरोचकः ।  
 हनुमन्याग्रहः कण्डूः क्रिमयः पाण्डुता मुखे ॥ २९ ॥  
 श्लेष्मप्रसेको वैस्वर्यं गलगुण्ड्युपजिह्विका ।  
 पालित्यं पिञ्जरत्वं च केशानां पतनं तथा ॥ ३० ॥  
 क्षवथुश्चातितन्द्रा च बुद्धेर्मौहोऽतिनिद्रता ।  
 धूमपानात् प्रशाम्यन्ति बलं भवति चाधिकम् ॥ ३१ ॥

१ पलितस्य भावः पालित्यं जराभवं शौक्यम् ।

शिरोरुहकपालानामिन्द्रियाणां स्वरस्य च ।  
 न च वातकफात्मानो बलिनोऽप्यूर्ध्वजत्रुजाः ॥ ३२ ॥  
 धूमवक्रकपानस्य व्याधयः स्युः शिरोगताः ।  
 प्रयोगपाने तस्याष्टौ कालाः संपरिकीर्तिताः ॥ ३३ ॥  
 वातश्लेष्मसमुत्क्रेशः कालेष्वेषु हि लक्ष्यते ।  
 स्नात्वा भुक्त्वा समुल्लिख्य क्षुत्वा दन्तान्निघृष्य च ॥ ३४ ॥  
 नावनाञ्जननिद्रान्ते चात्मवान् धूमपो भवेत् ।  
 तथा वातकफात्मानो न भवन्त्यूर्ध्वजत्रुजाः ॥ ३५ ॥  
 रोगास्तस्य तु पेयाः स्युरापानास्त्रिस्त्रयस्त्रयैः ।  
 परं द्विकालपायी स्यादह्नः कालेषु बुद्धिमान् ॥ ३६ ॥  
 प्रयोगे स्नैहिके त्वेकं वैरेच्यं त्रिचतुः पिबेत् ।  
 हृत्कण्ठेन्द्रियसंशुद्धिर्लघुत्वं शिरसः शमः ॥ ३७ ॥  
 यथेरितानां दोषाणां सम्यक्पीतस्य लक्षणम् ।  
 बाधिर्यमान्ध्यं मूकत्वं रक्तपित्तं शिरोभ्रमम् ॥ ३८ ॥  
 अकाले चातिपीतश्च धूमः कुर्यादुपद्रवान् ।  
 तत्रेष्टं सर्पिषः पानं नावनाञ्जनतर्पणम् ॥ ३९ ॥  
 स्नैहिकं धूमजे दोषे वायुः पित्तानुगो यदि ।  
 शीतं तु रक्तपित्ते स्याच्छ्लेष्मपित्ते विरूक्षणम् ॥ ४० ॥  
 परं त्वतः प्रवक्ष्यामि धूमो येषां विगर्हितः ।  
 न विरिक्तः पिबेद्धूमं न कृते वस्तिकर्मणि ॥ ४१ ॥

१ धूमः वक्त्रगोमुखगोपानं यस्येति बहुव्रीहौ धूमवक्त्रगपानस्तस्य इति माधुः पाठः ।

२ वातात्मानः कफात्मानः, वातकफात्मानः ऊर्ध्वजत्रुजा रोगा न भवन्ति ।

३ त्रिः त्रिवारं त्रयः त्रयः आपाना धूमाऽभ्यवहाराः पेयाः पातव्याः स्युरित्यन्वयः । तथा च नवसंख्यका आपानाः भवन्ति त्रिषु त्रिषु आपानेषु विश्रामः कर्त्तव्य इत्यर्थः ।

४ अतिपीतस्याऽकालपीतस्य च धूमस्योपद्रवजनकत्वमाह—बाधिर्य-मित्यादिना ।

न रक्ती न विषेणार्तो न शोचन्न च गर्भिणी ।  
 न श्रमे न मदे नामे न पित्ते न प्रजागरे ॥ ४२ ॥  
 न मूर्च्छाभ्रमतृष्णासु न क्षीणे चापि च क्षते ।  
 न मद्यदुग्धे पीत्वा च न स्नेहं न च माक्षिकम् ॥ ४३ ॥  
 धूमं न भुक्त्वा दध्ना च न रुक्षः क्रुद्ध एव च ।  
 न तालुशोषे निर्मिरे शिरस्यभिहते न च ॥ ४४ ॥  
 न शङ्खके न रोहिण्यां न मेहे न मदाय्यये ।  
 एषु धूममकालेषु मोहापिबति यो नरः ॥ ४५ ॥  
 रोगास्तस्य प्रजायन्ते दारुणा धूमविभ्रमात् ।  
 धूमयोग्यः पिबेद्दोषे शिरोघ्राणाक्षिसंश्रये ॥ ४६ ॥  
 घ्राणेनास्येन कण्ठस्थे मुखेन घ्राणपो वमेत् ।  
 आस्येन धूमकवलान् पिबन् घ्राणेन नोदमेत् ॥ ४७ ॥  
 प्रतिलोमं गतो ह्याशु धूमो हिंस्याद्भि चक्षुषा ।  
 ऋज्वङ्गचक्षुस्तच्चेताः सूपविष्टस्त्रिपर्ययम् ॥ ४८ ॥  
 पिबेच्छिद्रं पिधायकं नामया धूममाभ्रवान् ।  
 चतुर्विंशतिकं नेत्रं स्वाङ्गुलीभिर्विरेचने ॥ ४९ ॥  
 द्वात्रिंशदङ्गुलं स्नेहे प्रयोगेऽध्यर्धमिष्यते ।  
 ऋजुत्रिकोषा फलितं कोलास्थ्यग्रप्रमाणितम् ॥ ५० ॥  
 बस्तिनेत्रममद्रव्यं धूमनेत्रं प्रशस्यते ।  
 दूराद्विनिर्गतः पर्वच्छिन्नो नाडीतनूकृतः ॥ ५१ ॥  
 नेन्द्रियं बाधते धूमो मात्राकालनिषेवितः ।  
 यदा चोरश्च कण्ठश्च शिरश्च लघुतां व्रजेत् ॥ ५२ ॥  
 कफश्च तनुतां प्राप्तः सुपीतं धूममादिशेत् ।  
 अविशुद्धः स्वरो यस्य कण्ठश्च सकफो भवेत् ॥ ५३ ॥  
 स्तिमितो मस्तकश्चैवमपीतं धूममादिशेत् ।  
 तालु मूर्धा च कण्ठश्च शुष्यते परितप्यते ॥ ५४ ॥  
 तृप्यते मुह्यते जन्तू रक्तं च स्रवतेऽधिकम् ।  
 शिरश्च भ्रमतेऽन्यथं मूर्च्छा चास्योपजायते ॥ ५५ ॥

इन्द्रियाण्युपतप्यन्ते धूमेऽत्यर्थं निषेविते ।  
 वर्षे वर्षेऽणुतैलं च कालेषु त्रिषु ना चरेत् ॥ ५६ ॥  
 प्रावृट्शरद्वसन्तेषु गतमेघे न भस्तले ।  
 नस्यकर्म यथाकालं यो यथोक्तं निषेवते ॥ ५७ ॥  
 न तस्य चक्षुर्न घ्राणं न श्रोत्रमुपहन्यते ।  
 न स्युः श्वेता न कपिलाः केशाः श्मश्रूणि वा पुनः ॥ ५८ ॥  
 न च केशाः प्रमुच्यन्ते वर्धन्ते च विशेषतः ।  
 मन्यास्तम्भः शिरःशूलमर्दितं हनुसङ्ग्रहः ॥ ५९ ॥  
 पीनसार्धावभेदौ च शिरःकम्पश्च शाम्यति ।  
 सिराः शिरःकपालानां सन्धयः स्नायुकण्डराः ॥ ६० ॥  
 नावनप्रीणिताश्चास्य लभन्तेऽभ्यधिकं बलम् ।  
 मुखं प्रसन्नोपचितं स्वरः स्निग्धः स्थिरो महान् ॥ ६१ ॥  
 सर्वेन्द्रियाणां वैमल्यं बलं भवति चाधिकम् ।  
 न चास्य रोगाः सहसा प्रभवन्त्यूर्ध्वजत्रुजाः ॥ ६२ ॥  
 जीर्यतश्चोत्तमाङ्गेषु जरा न लभते बलम् ।  
 चन्दनागुरुणी पत्रं दार्वीत्वङ्माधुकं बलाम् ॥ ६३ ॥  
 प्रपौण्डरीकं सूक्ष्मैलां विडङ्गं बिल्वमुत्पलम् ।  
 हीबेरमभयं वन्यं त्वङ्गुस्तं सारिवां स्थिराम् ॥ ६४ ॥  
 जीवन्तीं पृश्निपर्णीं च सुरदारु शतावरीम् ।  
 हरेणुं बृहतीं व्याघ्रीं सुरभीं पद्मकेशरम् ॥ ६५ ॥  
 विपाचयेच्छतगुणे माडेन्द्रे विमलेऽम्भसि ।  
 तैलादृशगुणं शेषं कषायमवतारयेत् ॥ ६६ ॥  
 तेन तैलं कषायेण दशकृत्वो विपाचयेत् ।  
 अथास्य दशमे पाके समांशं छागलं पयः ॥ ६७ ॥  
 दद्यादेषोऽणुतैलस्य नावनयिस्य संविधिः ।

१ ना वर्षे वर्षे प्रतिवर्षं प्रावृट्शरद्वसन्तेषु त्रिषु कालेषु न भस्तले आकाशे  
 गतमेघे मेघराहिते सति अणु स्वल्पं यथा स्यात्तथा तैलं चरेत् नावनकर्मणा  
 प्रयुज्यतेत्यर्थः, अणु तैलं सूक्ष्म तैलं, खोतोहितम्वाऽग्रे वक्ष्यति ।



अस्य मात्रां प्रयुञ्जीत तैलस्यार्धपलोन्मिताम् ॥ ६८ ॥  
 स्निग्धस्निग्धोत्तमाङ्गस्य पिचुना नावनैस्त्रिभिः ।  
 त्र्यहान्यहाच्च सप्ताहमेतत्कर्म समाचरेत् ॥ ६९ ॥  
 निवातोष्णसमाचारी हिताशी नियतेन्द्रियः ।  
 तैलमेतद्विदोषघ्नमिन्द्रियाणां बलप्रदम् ॥ ७० ॥  
 प्रयुञ्जानो यथाकालं यथोक्तानश्नुते गुणान् ।  
 आपोथिताग्रं द्वौ कालौ कषायकटुतिक्तकम् ॥ ७१ ॥  
 भक्षयेदन्तपवनं दन्तमांसान्यबाधयन् ।  
 निहन्ति गन्धं वैरस्यं जिह्वादन्तास्यजं मलम् ॥ ७२ ॥  
 निष्कृष्य रुचिमाधत्ते सद्यो दन्तविशोधनम् ।  
 करञ्जकरवीरार्कमालतीककुभासनाः ॥ ७३ ॥  
 शस्यन्ते दन्तपवने ये चाप्येवंविधा द्रुमाः ।  
 सुवर्णरूप्यताम्राणि त्रपुरीतिमयानि च ॥ ७४ ॥  
 जिह्वानिलेखनानि स्युरतीक्ष्णान्यनृज्ज्नि च ।  
 जिह्वामूलगतं यच्च मलमुच्छ्वासरोधि च ॥ ७५ ॥  
 दौर्गन्ध्यं भजते तेन तस्माज्जिह्वां विनिलिखेत् ।  
 धार्याण्यास्येन वैशद्यरुचिसौगन्ध्यमिच्छता ॥ ७६ ॥  
 जातीकटुकपूगानां लवङ्गस्य फलानि च ।  
 कङ्कोलस्य फलं पत्रं ताम्बूलस्य शुभं तथा ॥  
 तथा कर्पूरनिर्यासः सूक्ष्मैलायाः फलानि च ॥ ७७ ॥  
 हन्वोर्बलं स्वरबलं वदनोपचयः परः ।  
 स्यात् परं च रसज्ञानमन्त्रे च रुचिरुत्तमा ॥ ७८ ॥  
 न चास्य कण्ठशोषः स्यान्नौष्ठयोः स्फुटनाद्भयम् ।  
 न च दन्ताः क्षयं यान्ति दृढमूला भवन्ति च ॥ ७९ ॥  
 न शूल्यन्ते न चाम्लेन हृष्यन्ते भक्षयन्ति च ।  
 परानपि खरान् भक्ष्यांस्तैलगण्डूषधारणात् ॥ ८० ॥  
 नित्यं स्नेहार्द्रशिरसः शिरःशूलं व जायते ।

१ आ ईषत् पोथितं हतं कूर्वीकृतमग्रं यस्य तदन्तपवनं दन्तधावनं भक्षयेदिति ।

न खालित्यं न पालित्यं न केशाः प्रपतन्ति च ॥ ८१ ॥  
 बलं शिरःकपालानां विशेषेणाभिवर्धते ।  
 दृढमूलाश्च दीर्घाश्च कृष्णाः केशा भवन्ति च ॥ ८२ ॥  
 इन्द्रियाणि प्रसीदन्ति सुत्वग्भवति चाननम् ।  
 निद्रालाभः सुखं च स्यान्मूर्ध्नि तैलनिषेवणात् ॥ ८३ ॥  
 न कर्णरोगा वातोत्था न मन्याहनुसङ्ग्रहः ।  
 नोच्चैःश्रुतिर्न बाधिर्यं स्यान्नित्यं कर्णतर्पणात् ॥ ८४ ॥  
 स्नेहाभ्यङ्गाद्यथा कुम्भश्चर्म स्नेहविमर्दनात् ।  
 भवत्युपाङ्गादक्षश्च दृढः क्लेशसहो यथा ॥ ८५ ॥  
 तथा शरीरमभ्यङ्गादृढं सुत्वक् च जायते ।  
 प्रशान्तमारुताबाधं क्लेशव्यायामसंसहम् ॥ ८६ ॥  
 स्पर्शनेऽभ्यधिको वायुः स्पर्शनं च त्वगाश्रितम् ।  
 त्वच्यश्च परमभ्यङ्गस्तस्मात् शीलयेन्नरः ॥ ८७ ॥  
 न चाभिघाताभिहतं गात्रमभ्यङ्गसेविनः ।  
 विकारं भजतेऽत्यर्थं बलकर्मणि वा क्वचित् ॥ ८८ ॥  
 सुस्पृशोपचिताङ्गश्च बलवान् प्रियदर्शनः ।  
 भवत्यभ्यङ्गनित्यत्वान्नरोऽल्पजर एव च ॥ ८९ ॥  
 खरत्वं स्तब्धता रौक्ष्यं श्रमः सुप्तिश्च पादयोः ।  
 सद्य एवोपशाम्यन्ति पादाभ्यङ्गनिषेवणात् ॥ ९० ॥  
 जायते सौकुमार्यं च बलं स्थैर्यं च पादयोः ।  
 दृष्टिः प्रसादं लभते मारुतश्चोपशाम्यति ॥ ९१ ॥  
 न च स्याद्ब्रध्नीवातः पादयोः स्फुटनं न च ।  
 न सिरास्नायुसङ्कोचः पादाभ्यङ्गेन पादयोः ॥ ९२ ॥  
 दौर्गन्ध्यं गौरवं तन्द्रां कण्डूमलमरोचकम् ।  
 स्वेदबीभत्सतां हन्ति शरीरपरिमार्जनम् ॥ ९३ ॥  
 पवित्रं वृष्यमायुष्यं श्रमस्वेदमलापहम् ।  
 शरीरबलसन्धानं स्नानमोजस्करं परम् ॥ ९४ ॥  
 काम्यं यशस्यमायुष्यमलक्ष्मीघ्नं प्रहर्षणम् ।  
 श्रीमत्पारिषदं शस्तं निर्मलाम्बरधारणम् ॥ ९५ ॥  
 वृष्यं सौगन्ध्यमायुष्यं काम्यं पुष्टिबलप्रदम् ।

सौमनस्यमलक्ष्मीधनं गन्धमाल्यनिपेवणम् ॥ ९६ ॥  
 धन्यं मङ्गल्यमायुष्यं श्रीमद्व्यसनसूदनम् ।  
 हर्षणं काम्यमौजस्यं रत्नाभरणधारणम् ॥ ९७ ॥  
 मेध्यं पवित्रमायुष्यमलक्ष्मीकलिनाशनम् ।  
 पादयोर्मलमार्गाणां शौचाधानमभीक्षणशः ॥ ९८ ॥  
 पौष्टिकं वृष्यमायुष्यं शुचि रूपविराजनम् ।  
 केशश्मश्रुतस्वादीनां कल्पनं सम्प्रसाधनम् ॥ ९९ ॥  
 चक्षुष्यं स्पर्शनहितं पादयोर्व्यसनापहम् ।  
 बल्यं पराक्रमसुखं वृष्यं पादत्रधारणम् ॥ १०० ॥  
 ईतेः प्रशमनं बल्यं गुण्यावरणशङ्करम् ।  
 घर्मानिलरजोम्बुधनं छत्रधारणमुच्यते ॥ १०१ ॥  
 स्वलतः सम्प्रतिष्ठानं शत्रूणां च निसूदनम् ।  
 अवष्टम्भनमायुष्यं भयधनं दण्डधारणम् ॥ १०२ ॥  
 नगरी नगरस्येव रथस्येव रथी सदा ।  
 स्वशरीरस्य मेधावी कृत्येष्ववहितो भवेत् ॥ १०३ ॥

भवति चात्र—

वृत्त्युपायान्निषेवेत ये स्युर्धर्माविरोधिनः ।  
 शममध्ययनं चैव सुखमेवं समश्नुते ॥ १०४ ॥

तत्र श्लोकाः—

मात्रा द्रव्याणि मात्रां च संश्रित्य गुरुलाघवम् ।  
 द्रव्याणां गर्हितोऽभ्यासो येषां येषां च शस्यते ॥ १०५ ॥  
 अञ्जनं धूमवर्तिश्च त्रिविधा वर्तिकल्पना ।  
 धूमपानगुणाः कालाः पानमानं च यस्य यत् ॥ १०६ ॥  
 व्यापत्तिचिह्नं भैषज्यं धूमो येषां विगर्हितः ।  
 पेयो यथा यन्मयं च नेत्रं यस्य च यद्विधम् ॥ १०७ ॥  
 नस्यकर्मगुणा नस्तः कार्यं यच्च यथा यदा ।  
 भक्षयेद्दन्तपवनं यथा यद्यद्गुणं च यत् ॥ १०८ ॥  
 यदर्थं यानि चास्येन धार्याणि कवलग्रहे ।  
 तैलस्य ये गुणा दिष्टाः शिरस्तैलगुणाश्च ये ॥ १०९ ॥

कर्णतैले तथाऽभ्यङ्गे पादाभ्यङ्गेऽङ्गमार्जने ।

स्नाने वाससि शुद्धे च सौगन्ध्ये रत्नधारणे ॥ ११० ॥

शौचे संहरणे लोम्नां पादत्रच्छत्रधारणे ।

गुणा मात्राशित्तीयेऽस्मिंस्तथोक्ता दण्डधारणे ॥ १११ ॥

इत्याश्विदेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्के

मात्राशित्तीयो नाम पञ्चमोऽध्यायः ॥ ५ ॥

### षष्ठोऽध्यायः ।

अथातस्तस्याशित्तीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तस्याशिताद्यादाहाराद्बलं वर्णश्च वर्धते ।

यस्यर्तुसात्म्यं विदितं चेष्टाहारव्यपाश्रयम् ॥ ३ ॥

इह खलु संवत्सरं षडङ्गमृतुविभागेन विद्यात् । तत्रादित्यस्योद-  
गयनमादानं च त्रीनृतून्छिशिरादीन् ग्रीष्मान्तान् व्यवस्येत्, वर्षा-  
दीन् पुनर्हेमन्तान्तान् दक्षिणायनं विसर्गं च ॥ ४ ॥

विसर्गे पुनर्वायवो नातिरूक्षाः प्रवान्ति, इतरे पुनरादाने; सोम-  
श्चाव्याहतबलः शिशिराभिर्भाभिरापूरयज्जगदाप्याययति शश्वत्,  
अतो विसर्गः सौम्यः । आदानं पुनराग्नेयं; तावेतावर्कवायू सोमश्च  
कालस्वभावमार्गपरिगृहीताः कालर्तुरसदोषदेहबलनिर्वृत्तिप्रत्ययभू-  
ताः समुपदिश्यन्ते ॥ ५ ॥

तत्र रविर्भाभिराददानो जगतः स्नेहं वायवस्तीव्ररूक्षाश्चोपशोष-  
यन्तः शिशिरवसन्तग्रीष्मेषु यथाक्रमं रौक्ष्यमुत्पादयन्तो रूक्षान्  
रसांस्तित्कपायकटुकांश्चाभिवर्धयन्तो नृणां दौर्बल्यमावहन्ति ॥ ६ ॥

वर्षाशरद्धेमन्तेषु तु दक्षिणाभेमुखेऽर्के कालमार्गमेघवातवर्षा-  
भिहतप्रतापे, शशिति चाव्याहतबले, माहेन्द्रसलिलप्रशान्तसन्तापे  
जगति, अरूक्षा रसाः प्रवर्धन्तेऽम्ललवणमधुरा यथाक्रमं तत्र बलमु-  
पचीयते नृणामिति ॥ ७ ॥

१ पूर्वोक्तस्याऽशितपानादेः फलं कालार्धानमिति संवत्सरात्मकं कालं  
सात्म्यशानाय षोढा विभजतेऽस्मिन्नध्याये ।

भवन्ति चात्र—

आदावन्ते च दौर्बल्यं विसर्गादानयोर्नृणाम् ।  
 मध्ये मध्यं बलं त्वन्ते श्रेष्ठमग्रे च निर्दिशेत् ॥ ८ ॥  
 शीते शीतानिलस्पर्शसरुद्धो बलिनां बली ।  
 पक्ता भवति हेमन्ते मात्राद्रव्यगुरुक्षमः ॥ ९ ॥  
 स यदा नेन्धनं युक्तं लभते देहजं तदा ।  
 रसं हिनस्यतो वायुः शीतः शीते प्रकुप्यति ॥ १० ॥  
 तस्मात्तुषारसमये स्निग्धास्ललवणान् रसान् ।  
 औदकानूपमांसानां मेध्यानामुपयोजयेत् ॥ ११ ॥  
 बिलेशयानां मांसानि प्रसहानां भृतानि च ।  
 भक्षयेन्मदिरां शीथुं मधु चानुपिवेन्नरः ॥ १२ ॥  
 गोरसानिध्रुविकृतीर्वसां तैलं नवौदनम् ।  
 हेमन्तेऽभ्यस्यतस्तोयमुष्णं चायुर्न हीयते ॥ १३ ॥  
 अभ्यङ्गोत्सादनं मूर्ध्नि तैलं जेन्ताकमातपम् ।  
 भजेद्भूमिगृहं चोष्णमुष्णं गर्भगृहं तथा ॥ १४ ॥  
 शीतेषु संवृतं सेव्यं यानं शयनमासनम् ।  
 प्रावाराजिनकौषेयप्रवेणीकुथकास्तृतम् ॥ १५ ॥  
 गुरुष्णवासा दिग्धाङ्गो गुरुणाऽगुरुणा सदा ।  
 शयने प्रमदां पीनां विशालोपचितस्तनीम् ॥ १६ ॥  
 आलिङ्ग्यागुरुदिग्धाङ्गीं सुप्यात् समदमन्मथः ।  
 प्रकामं च निषेवेत मैथुनं शिशिरागमे ॥ १७ ॥  
 वर्जयेदन्नपानानि वातलानि लघूनि च ।  
 प्रवातं प्रमिताहारमुदमन्थं हिमागमे ॥ १८ ॥  
 हेमन्तशिशिरौ तुल्यौ शिशिरेऽल्पं विशेषणम् ।  
 रौक्ष्यमादानजं शीतं मेघमारुतवर्षजम् ॥ १९ ॥  
 तस्माद्धैमन्तिकः सर्वः शिशिरे विधिरिष्यते ।  
 निवातमुष्णं त्वाधिकं शिशिरे गृहमाश्रयेत् ॥ २० ॥

कटुतिक्तकषयाणि वातलानि लघूनि च ।  
 वर्जयेदन्नपानानि शिशिरे शीतलानि च ॥ २१ ॥  
 वसन्ते निचितः श्लेष्मा दिनकृद्भाभिरीरितः ।  
 कार्याग्निं बाधते रोगांस्ततः प्रकुरुते बहून् ॥ २२ ॥  
 तस्माद्वसन्ते कर्माणि वमनादीनि कारयेत् ।  
 गुर्वस्लस्निग्धमधुरं दिवास्वप्नं च वर्जयेत् ॥ २३ ॥  
 व्यायामोद्वर्तनं धूमं कवलग्रहमञ्जनम् ।  
 सुखाम्बुना शौचविधिं शीलयेत्कुसुमागमे ॥ २४ ॥  
 चन्दनागुरुदिग्धाङ्गो यवगोधूमभोजनः ।  
 शारभं शाशमैणेयं मांसं लावकपिञ्जलम् ॥ २५ ॥  
 भक्षयेन्निर्गदं सीधुं पिबेन्माध्वीकमेव वा ।  
 वसन्तेऽनुभवेत्स्त्रीणां काननानां च यौवनम् ॥ २६ ॥  
 मयूखैर्जगतः स्नेहं ग्रीष्मे पेपीयते रविः ।  
 स्वादु शीतं द्रवं स्निग्धमन्नपानं तदा हितम् ॥ २७ ॥  
 शीतं सशर्करं मन्थं जाङ्गलान्मृगपक्षिणः ।  
 घृतं पयः सशाल्यन्नं भजन् ग्रीष्मे न सीदति ॥ २८ ॥  
 मैद्यमल्पं न वा पेयमथवा सुबहूदकम् ।  
 लवणाम्लकटूष्णानि व्यायामं चात्र वर्जयेत् ॥ २९ ॥  
 दिवा शीतगृहे निद्रां निशि चन्द्रांशुशीतले ।  
 भजेच्चन्दनदिग्धाङ्गः प्रयाते हर्म्यमस्तके ॥ ३० ॥  
 व्यजनैः पाणिसंस्पृशैश्चन्दनोदकशीतलैः ।  
 सेव्यमानो भजेदौस्यां मुक्तामणिविभूषितः ॥ ३१ ॥  
 काननानि च शीतानि जलानि कुसुमानि च ।  
 ग्रीष्मकाले निपेवेत् मैथुनाद्विरतो नरः ॥ ३२ ॥  
 आदानदुर्बले देहे पक्ता भवति दुर्बलः ।  
 स वर्षास्वनिलादीनां दूषणैर्बाध्यते पुनः ॥ ३३ ॥

१ ग्रीष्मे मद्यं न पेयम् इति सामान्यतो निषेधः, वा सात्त्विकं चेत् अल्पं पेयम्, अथवा सुशीतलं बहु मद्याधिकमात्रमुदकं निर्मलजलं यस्मिन्तत्तादृशं कृत्वा पेयम् । २ आसनमास्या उपवेशनम्, मध्याह्ने भजेत् ।

भूवाष्पान्मेघनिस्यन्दात् पाकादम्लजलस्य च ।  
 वर्षास्वग्निबले क्षीणे कुप्यन्ति पवनादयः ॥ ३४ ॥  
 तस्मात् साधारणः सर्वो विधिर्वर्षासु शस्यते ।  
 उदमन्थं दिवास्वप्नमवश्यायं नदीजलम् ॥ ३५ ॥  
 व्यायाममातपं चैव व्यवायं चात्र वर्जयेत् ।  
 पानभोजनसंस्कारान् प्रायः क्षौद्रान्वितान् भजेत् ॥ ३६ ॥  
 व्यक्ताम्ललवणस्नेहं वातवर्षाकुलेऽहनि ।  
 विशेषशीते भोक्तव्यं वर्षास्वनिलशान्तये ॥ ३७ ॥  
 अग्निसंरक्षणवता यवगोधूमशालयः ।  
 पुराणा जाङ्गलैर्मासैर्भोज्या यूपैश्च संस्कृतैः ॥ ३८ ॥  
 पिबेत् क्षौद्रान्वितं चाल्पं माध्वीकारिष्टमम्बु वा ।  
 माहेन्द्रं तप्तशीतं वा कौपं सारसमेव वा ॥ ३९ ॥  
 प्रघर्षोद्धर्तनस्नानगन्धमाल्यपरो भवेत् ।  
 लघुशुद्धाम्बरः स्थानं भजेदक्लेदि वार्षिकम् ॥ ४० ॥  
 वर्षाशीतोचिताङ्गानां सहसैर्वाकर्शमभिः ।  
 तप्तानामाचितं पित्तं प्रायः शरदि कुप्यति ॥ ४१ ॥  
 तत्रान्नपानं मधुरं लघु शीतं सतिक्तकम् ।  
 पित्तप्रशमनं सेव्यं मात्रया सुप्रकाङ्क्षितैः ॥ ४२ ॥  
 लावान् कपिञ्जलानेणानुरभ्राञ्छरभाञ्छशान् ।  
 शालीन् सयवगोधूमान् सेव्यानाहुर्घनात्यये ॥ ४३ ॥  
 तिक्तस्य सर्पिषः पानं विरेको रक्तमोक्षणम् ।  
 धाराधरात्यये कार्यमातपस्य च वर्जनम् ॥ ४४ ॥  
 वसां तैलमवश्यायमौदकानूपमामिषम् ।  
 क्षारं दधि दिवास्वप्नं प्राग्वातं चात्र वर्जयेत् ॥ ४५ ॥  
 दिवा सूर्याशुसंतप्तं निशि चन्द्रांशुशीतलम् ।  
 कालेन पक्वं निर्दोषमगस्त्येनाविषीकृतम् ॥ ४६ ॥

१ माहेन्द्रं=मघावर्षोदकम् । २ पूर्वं तप्तं पश्च च्छीतं तप्तशीतम्,  
 'दिवासूर्यकरैस्तप्तं रात्रौ चन्द्रांशुशीतलम्', अथवा वह्नौ तप्तं पुनः शीतलं  
 सत्पेयम्, तच्च कौपं सारसं वा नादेयम् ।

हंसोदकमिति ख्यातं शारदं विमलं शुचि ।  
 स्नानपानावगाहेषु शस्यते तद्यथाऽमृतम् ॥ ४७ ॥  
 शारदानि च माल्यानि वासांसि विमलानि च ।  
 शरत्काले प्रशस्यन्ते प्रदोषे चेन्दुरश्मयः ॥ ४८ ॥  
 इत्युक्तमृतुसात्म्यं यच्चेष्टाहारव्यपाश्रयम् ।  
 उपशेते यदौचित्यादोकसात्म्यं तदुच्यते ॥ ४९ ॥  
 देशानामामयानां च विपरीतगुणं गुणैः ।  
 सात्म्यमिच्छन्ति सात्म्यज्ञाश्चेष्टितं चाद्यमेव च ॥ ५० ॥

तत्र श्लोकः—

ऋतावृतौ नृभिः सेव्यमसेव्यं यच्च किंचन ।  
 तस्याशितीये निर्दिष्टं हेतुमत्सात्म्यमेव च ॥ ५१ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्टये  
 तस्याशितीयो नाम षष्ठोऽध्यायः ॥ ६ ॥

### सप्तमोऽध्यायः ।

अथातो न वेगान्धारणीयमध्यायं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 न वेगान् धारयेद्धीमाज्जातान् मूत्रपुरीषयोः ।  
 न रेतसो न वातस्य न छर्द्याः क्षवथोर्न च ॥ ३ ॥  
 नोद्गारस्य न जृम्भाया न वेगान् क्षुत्पिपासयोः ।  
 न बाष्पस्य न निद्राया निःश्वासस्य श्रमेण च ॥ ४ ॥  
 एतान् धारयतो जातान् वेगान् रोगा भवन्ति ये ।  
 पृथक् पृथक् चिकित्सार्थं तान्मे निगदतः शृणु ॥ ५ ॥  
 बस्तिमेहनयोः शूलं मूत्रकृच्छ्रं शिरोरुजा ।

१ अथ पञ्चमषष्ठाभ्यामध्यायाभ्यां स्वस्थाहिताऽऽहारविहारज्ञानानन्तरं  
 यतः, आहारपाकजनितमलानां बहिर्निस्सरणे स्वास्थ्यं भवति तदभावेऽ-  
 स्वास्थ्यम्, अतो मलनिर्गमवेगाः तदवरोधजनितरोगाश्च ज्ञातव्या इत्यतो  
 न वेगान्धारणीयमध्यायं व्याख्यास्यामः ।



विनामो वङ्कणानाहः स्याल्लिङ्गं मूत्रनिग्रहे ॥ ६ ॥  
 स्वेदावगाहनाभ्यङ्गान् सर्पिषश्चावपीडकम् ।  
 मूत्रे प्रतिहते कुर्यान्निविधं बस्तिकर्म च ॥ ७ ॥  
 पकाशयाशिरःशूलं वातवर्चोऽप्रवर्तनम् ।  
 पिण्डकोद्वेष्टनाध्मानं पुरीषे स्याद्विधारिते ॥ ८ ॥  
 स्वेदाभ्यङ्गावगाहाश्च वर्तयो बस्तिकर्म च ।  
 हितं प्रतिहते वर्चस्यन्नपानं प्रमाथि च ॥ ९ ॥  
 मेदे वृषणयोः शूलमङ्गमर्दो हृदि व्यथा ।  
 भवेत् प्रतिहते शुके विबद्धं मूत्रमेव च ॥ १० ॥  
 तत्राभ्यङ्गोऽवगाहश्च मदिरा चरणायुधः ।  
 शालिः पयो निरूहश्च शस्तं मैथुनमेव च ॥ ११ ॥  
 सङ्गो विण्मूत्रवातानामाध्मानं वेदना क्लमः ।  
 जठरे वातजाश्चान्ये रोगाः स्युर्वातनिग्रहात् ॥ १२ ॥  
 स्नेहस्वेदविधिस्तत्र वर्तयो भोजनानि च ।  
 पानानि बस्तयश्चैव शस्तं वातानुलोमनम् ॥ १३ ॥  
 कण्डूकोठारुचिव्यङ्गशोथपाण्ड्वामयज्वराः ।  
 कुष्ठहृल्लासवीसर्पाश्छर्दिनिग्रहता गदाः ॥ १४ ॥  
 भुक्त्वा प्रच्छर्दनं धूमो लङ्घनं रक्तमोक्षणम् ।  
 रुक्षान्नपानं व्यायामो विरेकश्चात्र शस्यते ॥ १५ ॥  
 मन्यास्तम्भः शिरःशूलमर्दितार्धावभेदकौ ।  
 इन्द्रियाणां च दौर्बल्यं क्षवथोः स्याद्विधारणात् ॥ १६ ॥  
 तत्रोर्ध्वजत्रुकेऽभ्यङ्गः स्वेदो धमः सनावनः ।  
 हितं वातघ्नमाद्यं च घृतं चौत्तरभक्तिकम् ॥ १७ ॥  
 हिक्का श्वासोऽरुचिः कम्पो विबन्धो हृदयोरसोः ।  
 उद्गारनिग्रहात्तत्र हिक्कायास्तुल्यमौषधम् ॥ १८ ॥  
 विनामाक्षेपसङ्कोचाः सुप्तिः कम्पः प्रवेपनम् ।  
 जम्भाया निग्रहात्तत्र सर्वं वातघ्नमौषधम् ॥ १९ ॥  
 कार्श्यदौर्बल्यवैवर्ण्यमङ्गमर्दोऽरुचिर्भ्रमः ।

१ लिङ्गं चिह्नम् । २ प्रकर्षेण मथ्नाति=अनुलोमयति प्रमाथि=अनुलोमकम् ।

क्षुद्देगनिग्रहात्तत्र स्निग्धोष्णं लघु भोजनम् ॥ २० ॥  
 कण्ठास्यशोषो बाधिर्यं श्रमः सादो हृदि व्यथा ।  
 पिपासानिग्रहात्तत्र शीतं तर्पणमिष्यते ॥ २१ ॥  
 प्रतिश्यायोऽक्षिरोगश्च हृद्रोगश्चारुचिभ्रमः ।  
 बाष्पनिग्रहणात्तत्र स्वप्नो मद्यं प्रियाः कथाः ॥ २२ ॥  
 जृम्भाऽङ्गमर्दस्तन्द्रा च शिरोरोगोऽक्षिगौरवम् ।  
 निद्राविधारणात्तत्र स्वप्नः संवाहनानि च ॥ २३ ॥  
 गुल्महृद्रोगसंमोहाः श्रमनिःश्वासधारणात् ।  
 जायन्ते तत्र विश्रामो वातघ्न्यश्च क्रिया हिताः ॥ २४ ॥  
 वेगनिग्रहजा रोगा य एते परिकीर्तिताः ।  
 इच्छंस्तेषामनुत्पत्तिं वेगानेताश्च धारयेत् ॥ २५ ॥  
 इमांस्तु धारयेद्देगान् हितार्थी प्रेत्य चेह च ।  
 साहसानामशस्तानां मनोवाक्कायकर्मणाम् ॥ २६ ॥  
 लोभशोकभयक्रोधमानवेगान् विधारयेत् ।  
 नैर्लज्ज्येर्ष्यातिरागाणामभिध्यायाश्च बुद्धिमान् ॥ २७ ॥  
 परुषस्यातिमात्रस्य सूचकस्यानृतस्य च ।  
 वाक्यस्याकालयुक्तस्य धारयेद्देगमुत्थितम् ॥ २८ ॥  
 देहप्रवृत्तिर्या काचिद्विद्यते परपीडया ।  
 स्त्रीभोगस्तेयहिंसाद्या तस्या वेगान्निधारयेत् ॥ २९ ॥  
 पुण्यशब्दो विपापत्वान्मनोवाक्कायकर्मणाम् ।  
 धर्मार्थकामान् पुरुषः सुखी भुङ्क्ते चिनोति च ॥ ३० ॥  
 शरीरचेष्टा या चेष्टा स्थैर्यार्था बलवर्धनी ।  
 देहव्यायामसंख्याता मात्रया तां समाचरेत् ॥ ३१ ॥  
 स्वेदागमः श्वासवृद्धिर्गात्राणां लाघवं तथा ।  
 हृदयाद्युपरोधश्च इति व्यायामलक्षणम् ॥ ३२ ॥\*  
 लाघवं कर्मसामर्थ्यं स्थैर्यं क्लेशसहिष्णुता ।  
 दोषक्षयोऽग्निवृद्धिश्च व्यायामादुपजायते ॥ ३३ ॥  
 श्रमः क्लमः क्षयस्तृष्णा रक्तपित्तं प्रतामैकः ।

१ अभिध्यानमभिध्या परकीयवस्तुजिघृक्षा । २ प्रतामैकः=श्वासभेदः ।

अतिव्यायामतः कासो ज्वरश्छर्दिश्च जायते ॥ ३४ ॥  
 व्यायामहास्यभाष्याध्वग्राभ्यधर्मप्रज्ञागरान् ।  
 नोचितानपि सेवेत बुद्धिमानतिमात्रया ॥ ३५ ॥  
 एतानेवंविधांश्चान्यान् योऽतिमात्रं निपेवते ।  
 गजं सिंह इवाकर्षन् सहसा स विनश्यति ॥ ३६ ॥  
 अतिव्यवायभाराध्वकर्मभिश्चातिकर्षिताः ।  
 क्रोधशोकभयायासैः क्रान्ता ये चापि मानवाः ॥ ३७ ॥  
 बालवृद्धप्रवाताश्च ये चोच्चैर्बहुभाषकाः ।  
 ते वर्जयेयुर्व्यायामं क्षुधितास्तृषिताश्च ये ॥ ३८ ॥  
 \* उचितादहिताद्धीमान् क्रमशो विरमेन्नरः ।  
 हितं क्रमेण सेवेत क्रमश्चात्रोपदिश्यते ॥ ३९ ॥  
 प्रक्षेपापचये ताभ्यां क्रमः पादांशिको भवेत् ।  
 एकान्तरं ततश्चोर्ध्वं द्व्यन्तरं त्र्यन्तरं तथा ॥ ४० ॥  
 क्रमेणापचिता दोषाः क्रमेणोपचिता गुणाः ।  
 सन्तो यान्त्यपुनर्भावमप्रकम्प्या भवन्ति च ॥ ४१ ॥  
 समपित्तानिलकफाः केचिद्दर्भादि मानवाः ।  
 दृश्यन्ते वातलाः केचित् पित्तलाः श्लेष्मलान्तथा ॥ ४२ ॥  
 तेषामनातुराः पूर्वे वातलाद्याः सदाऽऽनुराः ।

\* उचितादभ्यस्तादहितादपथ्यात् क्रमशो विरमेत् । अनभ्यस्तं हितं  
 क्रमेण सेवेत । प्रक्षेपः स्वीकारः, अपचयस्त्यागः, ताभ्यां हिताऽहितयोः  
 प्रक्षेपापचयाभ्यां कृते क्रमः पादांशिकः पादरूपोऽंशः पादांशः, तत्र भवः  
 पादांशिकः स च क्रमः—एकान्तरमित्यादिरीत्या प्रथमं सदाऽभ्यस्तस्याऽपथ्य-  
 स्य चतुर्थीशत्यागः अनभ्यस्तस्य पथ्यचतुर्थीशग्रहणं भोजनादिमात्रायाः,  
 तस्य परिपाके द्व्यन्तरं पादद्वयस्य त्र्यन्तरं पादत्रयस्य चतुरन्तरं सर्वस्य  
 पथ्यस्य ग्रहणमपथ्यस्य त्यागः ।

१ वातलाद्याः कथं सदाऽऽनुराः इत्याकाङ्क्षायामाह—हि एषां देहस्य प्रकृ-  
 तिः दोषं वातादिकं पैतृकमन्वशायि—इति अनुशयिता अनुगता सम्बद्धा  
 औत्पत्तिकदोषसात्म्यवतीत्यर्थः । अतः कुपितदोषवद्बीजजत्वेन सदा कुपित-  
 दोषवत्त्वेन सदाऽऽनुरत्वं तेषाम्, जीवनन्तु भवत्येवानुराणामपि ।

दोषानुशयिता ह्येषां देहप्रकृतिरुच्यते ॥ ४३ ॥  
 विपरीतगुणस्तेषां स्वस्थवृत्तेर्विधिर्हितः ।  
 समसर्वरसं सात्त्वं समधातोः प्रशस्यते ॥ ४४ ॥  
 द्वे अधः सप्त शिरसि खानि स्वेदमुखानि च ।  
 मलायनानि बाध्यन्ते दुष्टैर्मात्राधिकैर्मलैः ॥ ४५ ॥  
 मलवृद्धिं गुरुतया लाघवान्मलसंक्षयम् ।  
 मलायनानां बुध्येत सङ्गोत्सर्गादतीव च ॥ ४६ ॥  
 तान् दोषलिङ्गैरादिश्य व्याधीन् साध्यानुपाचरेत् ।  
 व्याधिहेतुप्रतिद्वन्द्वैर्मात्राकालौ विचारयन् ॥ ४७ ॥  
 विषमस्वस्थवृत्तानामेते रोगास्तथाऽपरे ।  
 जायन्तेऽनातुरस्तस्मात् स्वस्थवृत्तपरो भवेत् ॥ ४८ ॥  
 माधवप्रथमे मासि नभस्यप्रथमे पुनः ।  
 सहस्यप्रथमे चैव हारथेद्दोषसंचयम् ॥ ४९ ॥  
 स्निग्धस्विन्नशरीराणामूर्ध्वं चाधश्च नित्यशः ।  
 बस्तिकर्म ततः कुर्यान्नस्यकर्म च बुद्धिमान् ॥ ५० ॥  
 यथाक्रमं यथायोगमत ऊर्ध्वं प्रयोजयेत् ।  
 रसायनानि सिद्धानि वृष्ययोगांश्च कालवित् ॥ ५१ ॥  
 रोगास्तथा न जायन्ते प्रकृतिस्थेषु धातुषु ।  
 धातवश्चाभिवर्धन्ते जरा मान्द्यमुपैति च ॥ ५२ ॥  
 विधिरेष विकाराणामनुत्पत्तौ निदर्शितः ।  
 निजानामितरेषां तु पृथगेवोपदेक्ष्यते ॥ ५३ ॥  
 ये<sup>१</sup> भूतविषवाय्वग्निसंप्रहारादिसंभवाः ।  
 नृणामागन्तवो रोगाः प्रज्ञा तेष्वपराध्यति ॥ ५४ ॥  
 ईर्ष्याशोकभयक्रोधमानद्वेषादयश्च ये ।  
 मनोविकारास्तेऽप्युक्ताः सर्वे प्रज्ञाऽपराधजाः ॥ ५५ ॥  
 त्यागः प्रज्ञाऽपराधानामिन्द्रियोपशमः स्मृतिः ।  
 देशकालात्मविज्ञानं सद्वृत्तस्यानुवर्तनम् ॥ ५६ ॥  
 आगन्तूनामनुत्पत्तावेष मार्गो निदर्शितः ।  
 प्राज्ञः प्रागेव तत् कुर्याद्धितं विद्याद्यदात्मनः ॥ ५७ ॥

१ दोषजान् विकारान् निर्दिश्य प्रज्ञाऽपराधजानाह-य इति ।

आप्तोपदेशप्रज्ञानं, प्रतिपत्तिश्च कारणम् ।  
 विकाराणामनुत्पत्तावुत्पन्नानां च शान्तये ॥ ५८ ॥  
 पापवृत्तवचःसत्त्वाः सूचकाः कलहप्रियाः ।  
 मर्मोपहासिनो लुब्धाः परवृद्धिद्विषः शठाः ॥ ५९ ॥  
 परापवादरतयश्चपला रिपुसेविनः ।  
 निर्दृणास्त्यक्तधर्माणः परिवर्ज्या नराधमाः ॥ ६० ॥  
 बुद्धिविद्यावयःशालिधैर्यस्मृतिसमाधिभिः ।  
 वृद्धोपसेविनो वृद्धाः स्वभावज्ञा गतव्यथाः ॥ ६१ ॥  
 सुमुखाः सर्वभूतानां प्रशान्ताः शंसितव्रताः ।  
 सेव्याः सन्मार्गवक्ताः पुण्यश्रवणदर्शनाः ॥ ६२ ॥  
 आहाराचारचेष्टासु सुखार्थी प्रेत्य चेह च ।  
 परं प्रयत्नमातिष्ठेद्बुद्धिमान् हितसेवने ॥ ६३ ॥  
 न नक्तं दधि भुञ्जीत न चाप्यघृतशर्करम् ।  
 नामुद्रयूषं नाक्षौद्रं नोष्णं नामलकैर्विना ॥ ६४ ॥  
 अलक्ष्मीदोषयुक्तत्वान्नक्तं तु दधि वर्जितम् ।  
 श्लेष्मलं स्यात् ससर्पिष्कं दधि मारुतसूदनम् ॥ ६५ ॥  
 न च संधुक्षयेत् पित्तमाहारं च विपाचयेत् ।  
 शर्करासंयुतं दद्यात्तृष्णादाहनिवारणम् ॥ ६६ ॥  
 मुद्रयूषेण संयुक्तं दद्याद्रक्तानिलापहम् ।  
 सुरसं चाल्पदोषं च क्षौद्रयुक्तं भवेद्दधि ॥ ६७ ॥  
 उष्णं पित्तास्रकृद्दोषान् धात्रीयुक्तं तु निर्हरेत् ।  
 ज्वरासृक्पित्तवीसर्पकुष्ठपाण्ड्वामयभ्रमान् ।  
 प्राप्नुयात् कामलां चोग्रां विधिं हित्वा दधिप्रियः ॥ ६८ ॥

१ आप्तानां यथार्थवादिनामुपदेशस्य शिक्षणस्य प्रकर्षेण ज्ञानम्, उपदि-  
 ष्ठार्थस्य प्रतिपदं स्मरणं प्रतिपत्तिरेतदुभयमागन्तुकुरोगनिवारणे कारणम् ।

२ दुष्टसङ्गत्या प्रज्ञाऽपराधो भवतीत्याह-पापवृत्तवचः सत्त्वाः, नराधमा  
 वर्ज्या इति । ३ प्रज्ञाविवृद्धये सतः सेव्या इत्याह-बुद्धिविद्या इत्यारभ्य पुण्य-  
 श्रवणदर्शना इत्यन्तेन ।

तत्र श्लोकाः ।

वेगा वेगसमुत्थाश्च रोगास्तेषां च भेषजम् ।  
 येषां वेगा विधार्याश्च यदर्थं यद्धिताहितम् ॥ ६९ ॥  
 उचिते चाहिते वर्ज्ये सेव्ये चानुचिते क्रमः ।  
 यथाप्रकृति चाहारो मलायनगदौषधम् ॥ ७० ॥  
 भविष्यतामनुत्पत्तौ रोगाणामौषधं च यत् ।  
 वर्ज्याः सेव्याश्च पुरुषा धीमताऽऽत्मसुखार्थिना ॥ ७१ ॥  
 विधिना दधि सेव्यं च येन यस्मात्तदत्रिजः ।  
 न वेगान्धारणेऽध्याये सर्वमेवावदन्मुनिः ॥ ७२ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्के  
 नवेगान्धारणीयो नाम सप्तमोऽध्यायः ॥ ७ ॥

अष्टमोऽध्यायः ।

अर्थात् इन्द्रियोपक्रमणीयमध्यायं व्याख्यास्मामः ॥ १ ॥

इति ह स्माह भगवान्नात्रेयः ॥ २ ॥

इह खलु पञ्चेन्द्रियाणि, पञ्चेन्द्रियद्रव्याणि, पञ्चेन्द्रियाधि-  
 ष्टानानि, पञ्चेन्द्रियार्थाः, पञ्चेन्द्रियबुद्ध्यो भवन्तीत्युक्तमिन्द्रियाधि-  
 कारे ॥ ३ ॥

१ अथ वेगावरोधप्रज्ञापरिधादिजन्यरोगज्ञानानन्तरं यतः=हिताऽऽहाराऽऽ-  
 नार-चेष्टासिद्धये इन्द्रियाणां विजयोऽपेक्षितः, अतः जेतव्यानामिन्द्रि-  
 याणामुपक्रमणं व्याकरणं (विवरणम्) अधिकृत्य कृतमध्यायं विशिष्य  
 तेषां लक्षणादि विजय-सद्वृत्तपालनादिनिरूपणेन व्याख्यास्यामः कथ-  
 यिष्यामः । इन्द्रियशब्देन चात्र ज्ञानेन्द्रियाणि बोध्यानि, अतो न  
 पूर्वापरविरोधः, मनोनिरूपणन्तु तस्योभयोन्द्रियत्वेन तदर्धानत्वेन चान्ये-  
 याम् । २ भगवान् त्रिकालज्ञः अत्रिब्रह्मर्षिसुतः पुनर्वसुः, इति वक्ष्यमाणं  
 ग्रन्थमाहस्म इन्द्रियोपक्रमणीये, यदहं ब्रवीमीत्यर्थः, एवं सर्वत्रोहनी-  
 यम् । ३ इन्द्रियादीनि स्वयमेव व्याकरिष्यति तत्र चक्षु रित्यादिना ।

अतीन्द्रियं पुनर्मनः सत्त्वसंज्ञकं चेत् इत्याहुरेके, तर्द्धार्थमसंपदा-  
यत्तचेष्टं चेष्टाप्रत्ययभूतमिन्द्रियाणाम् ॥ ४ ॥

स्वार्थेन्द्रियार्थसङ्कल्पव्यभिचरणाच्चा नेकमेकस्मिन् पुरुषे सत्त्वं,  
रजस्तमः सत्त्वगुणयोगाच्च; न चानेकत्वं, न ह्येकं ह्येककालमनेकेषु  
प्रवर्तते; तस्मान्नैककाला सर्वेन्द्रियप्रवृत्तिः ॥ ५ ॥

१ मनः पुनः मनस्तु इन्द्रियाणि चक्षुरादीनि, अतिशयितमन्तःकरणत्वेन,  
पुरःसरत्वेन, चान्येषाम् इति हेतोरतीन्द्रियम्, सत्त्वमिति संज्ञा यस्य सत्त्वसंज्ञकं  
चेत् इति एके आचार्या आहुस्तदपि पर्यायतया शास्त्रव्यवहारसाधकमेव ।  
२ तस्य मनसोऽर्धस्तर्द्धार्थो मनोग्राह्यो विषयः सुखादिश्चिन्त्यश्च मनसस्तु  
चिन्त्यमर्थ इति वक्ष्यमाणत्वात्, आत्मा चैतन्यकारणं तयोः सम्पत् विषयेण  
सन्निकर्पादिस्तदायत्ता तर्द्धार्थानां चेष्टा यस्य नत्, अर्थसम्पत् सन्निकर्षवत्त्वन,  
आत्मसम्पदर्थग्रहणे प्रयत्नवत्त्वम्, इन्द्रियाणां चक्षुरादीनां या चेष्टा स्वन्व  
विषयरूपादिग्रहणं तत्र प्रत्ययभूतं करणभूतं मनः । ३ अथ मनसः प्रतिपुष  
मनेकत्वं दृश्यते इत्याह-स्वार्थ इत्यादिना । अत्राऽयं प्रयोगः-सत्त्वं=मनः एक  
स्मिन्पुरुषेऽनेकं स्वार्थव्यभिचरणात्, संकल्पव्यभिचरणात्, इन्द्रियार्थव्य-  
भिचरणाच्च, रजस्तमःसत्त्वगुणयोगाच्च, अनेकं मनः प्रतीयते । स्वार्थव्यापि  
चरणञ्च चिन्त्यधर्मार्थकामादिचिन्तनव्यभिचरणं यथा कदाचिद्धर्मं चिन्तयन्नेव  
कामं चिन्तयति तत्पारित्यज्यार्थं चिन्तयति । अतो भिन्नं मनो धर्मचिन्तकं भिन्नं  
कामादिचिन्तकमिति ज्ञायते । एवं यदा रूपं गृह्णाति तदा रूपग्राहकं यदा रसं  
गृह्णाति तदा रसग्राहकमित्यादिभेदेन भिन्नं मनः । एवमनेकाविषयाणां संक-  
ल्पनभेदादेकस्मिन् पुरुषेऽनेकानि मनानि । एवं पूर्वपक्षरूपेण मनसोऽनेकत्वं  
प्रसाध्य निरस्यति-न चानेकत्वमिति ।

४ पूर्वोक्तैर्हेत्वाभासैर्मनसोऽनेकत्वं साध्यते न चास्ति प्रतिपुरुषं मनसो-  
ऽनेकत्वं हि यतः अणु=निरवयवं द्रव्यमेकं सत्, एककालमेकस्मिन् क्षणेऽने-  
केषु रूपादिबुद्धिषु न प्रवर्तते, 'अणु च मनः' 'अणुत्वमयं चैकत्वं द्वौ गुणौ  
मनसः स्मृतौ'—इत्युक्तेः ।

५ तस्मान्न मनसोऽणुत्वात्सर्वेषां चक्षुरादीनां प्रवृत्तिः स्वविषयग्रहणम्, एकः  
कालः क्षणो यस्याः तादृशी न भवति, यत एककालावच्छेदेन सर्वेन्द्रियव्या-  
पारो न भवति, अतः प्रतिपुरुषं नाऽनेकं मनः किन्त्वेकमेव, अतश्च यदा येन-

यद्गुणं चाभीक्ष्णं पुरुषमनुवर्तते सत्त्वं, तत्सत्त्वमेवोपादिशन्ति  
मुनयो बाहुल्यानुशयात् ॥ ६ ॥

मनःपुरःसराणीन्द्रियाण्यर्थग्रहणसमर्थानि भवन्ति ॥ ७ ॥

तत्र चक्षुः श्रोत्रं घ्राणं रसनं स्पर्शनमिति पञ्चेन्द्रियाणि ॥ ८ ॥

पञ्चेन्द्रियद्रव्याणि—खं वायुर्ज्योतिरापो भूरिति ॥ ९ ॥

पञ्चेन्द्रियाधिष्ठानानि—अक्षिणी कर्णौ नासिके जिह्वा त्वक्  
चेति ॥ १० ॥

पञ्चेन्द्रियार्थाः—शब्दस्पर्शरूपरसगन्धाः ॥ ११ ॥

पञ्चेन्द्रियबुद्ध्यः—चक्षुर्बुद्ध्यादिकाः, ताः पुनरिन्द्रियेन्द्रियार्थ-  
सत्त्वात्मसन्निकर्षजाः, क्षणिका, निश्चयात्मिकाश्च । इत्येतत् पञ्चपञ्च-  
कम् ॥ १२ ॥

न्द्रियेण मनसो योगः तदा तदिन्द्रियस्य विषयग्रहणे प्रवृत्तिः, मनोऽधिष्ठिता-  
नामेवेन्द्रियाणां स्वविषयग्रहणात् ।

१ ननु यदि प्रतिपुरुषमेकमेव सत्त्वं तत्कथं सात्त्विकराजसतामसभेदेन  
मनोव्यपदेश इत्याह—यद्गुणमित्यादि । 'यदा यद्गुणबहुलानि कार्याणि  
दृश्यन्ते तदा तद्व्यपदेशं लभते इत्यर्थः ।

२ मनश्चेष्टाप्रत्ययभूतमिन्द्रियाणामिति यदुक्तं, तद्विवृणुते—मनःपुरःसरा-  
णांति । 'आत्मा मनसा युज्यते मन इन्द्रियेण इन्द्रियं विषयेण, ततः प्रत्य-  
क्षमिति नियमात् ।

३ प्रत्यक्षप्रमाणजनकेषु चक्षुषः प्रधानत्वात् प्रथमं तस्य ग्रहणम् । एते-  
षामिन्द्रियाणामिन्द्रियाधिष्ठानैरक्षिप्रभृतिभिर्यथासङ्ख्यमन्वयः, इन्द्रियद्रव्या-  
दिभिस्तु यथायोग्यमन्वयः ।

४ चक्षुर्बुद्धिः=चाक्षुषप्रत्यक्षम्, एवं श्रोत्रबुद्धिः=श्रावणप्रत्यक्षम्, रसनबु-  
द्धिः=रसनप्रत्यक्षम्, स्पर्शनबुद्धिः=स्पर्शनप्रत्यक्षम्, एता आदिशब्दग्राह्या-  
बुद्ध्यः । ताः पुनः तास्तु-इन्द्रियं चक्षुरादिकम्, इन्द्रियार्थो रूपादिः सत्त्वं  
मनः, आत्मा चैतन्यप्रतिसन्धाता, एतेषां सन्निकर्षः सम्बन्धः संयोगसमवाया-  
दिरूपः तदुत्पन्नाः, तज्जा इत्यर्थः । क्षणिका आशुविनाशिन्यः, निश्चयात्मिका  
वस्तुतत्त्वावधारिण्यः । पञ्चपञ्चकं, पञ्चविंशतिः ।



मनो मनोऽर्थो बुद्धिरात्मा चेत्यध्यात्मद्रव्यगुणसंग्रहः शुभाशुभ-  
प्रवृत्तिनिवृत्तिहेतुः, द्रव्याश्रितं च कर्म यदुच्यते क्रियेति ॥ १३ ॥

तत्रानुमानगम्यानां पञ्चमहाभूतविकारसमुदायात्मकानामपि  
सतामिन्द्रियाणां तेजश्चक्षुषि, खं श्रोत्रे, घ्राणे क्षितिः, आपो रसने,  
स्पर्शनेऽनिलो विशेषेणोपपद्यते; तत्र यद्यदात्मकमिन्द्रियं विशेषात्त-  
त्तदात्मकमेवार्थमनुगृह्णाति, तत्स्वभावाद्भिर्भुवाच्च ॥ १४ ॥

तदर्थतियोगायोगमिथ्यायोगात् समनस्कमिन्द्रियं विकृतिमाप-  
द्यमानं यथास्वं बुद्ध्युपघाताय संपद्यते, समयोगात् पुनः प्रकृतिमाप-  
द्यमानं यथास्वं बुद्धिमाप्नोत्ययति ॥ १५ ॥

मनस्तु चिन्त्यमर्थः । तत्र मनसो मनोबुद्धेश्च न एव समाना-  
निहीनमिथ्यायोगाः प्रकृतिविकृतिहेतवो भवन्ति ॥ १६ ॥

तत्रेन्द्रियाणां समनस्कानामनुपतप्तानामनुपतापाय प्रकृतिभावे  
प्रयतितव्यमेभिर्हेतुभिः; तद्यथा—सात्त्विकेन्द्रियार्थसंयोगेन बुद्ध्य-  
सम्यगवेक्ष्यावेक्ष्य कर्मणां सम्यक् प्रतिपादनेन देशकालात्मगुणविप-  
रीतोपासनेन चेति ॥ १७ ॥

तस्मादात्महितं चिकीर्षता सर्वेण सर्वं सर्वदा स्मृतिमास्थाय सद्बृ-  
त्तमनुष्ठेयम् । तद्व्यनुतिष्ठन् युगपत्संपादयत्यर्थद्वयमारोग्यामिन्द्रिय-  
विजयं चेति ॥ १८ ॥

१ मनः सत्त्वं, मनोऽर्थो चिन्त्यम्, बुद्धिरत्रमानसप्रत्यक्षम्, आत्मा-  
चेतनः एषः, आत्मानमधिकृत्य अध्यात्मं यानि द्रव्याणि ये च गुणास्तेषां  
संग्रहः सम्यक्-ज्ञानं सदुपयोगश्च, शुभं सुखजनक धर्मादौ प्रवृत्तिहेतुर्भवति ।  
अशुभे दुःखजनकेऽधर्मादौ निवृत्तिहेतुर्भवति ।

२ द्रव्यगुणाभ्यामातिरिक्तञ्चारित हेतुरित्याह—द्रव्याश्रितञ्चेति । कर्म-  
शब्दवाच्यं किमत्राऽभिप्रेतमित्याह—यदुच्यते क्रियेति, वशेषिकाभिमतस्तृतीयः  
पदार्थ इत्यर्थः ।

३ तस्मादिति यस्मात्पूर्वोक्तानामिन्द्रियाणां प्रकृतिभावे हितं विकृति-  
भावेऽहितम्, तस्मादात्महितं कर्तुमिच्छता सर्वेण ( जनेन ) सर्वदा स्मृति-  
मास्थाय सर्वं सद्वृत्तमनुष्ठेयम् । सद्वृत्ताऽननुष्ठाने च, इन्द्रियाणामजयः,  
तेषामजये, प्रज्ञाक्षरणं, ततः प्रज्ञापराधः ततः प्रज्ञापराधजाव्याधय आधयश्च  
भवन्तीत्यनर्थपरम्परा, अतः सद्वृत्तमनुष्ठेयम् ।

तत्सद्वृत्तमखिलेनोपदेक्ष्यामः । तद्यथा—देवगोब्राह्मणगुरुवृद्ध-  
सिद्धाचार्यान्चयेत्, अग्निमुपचरेत्, ओषधीः प्रशस्ता धारयेत्,  
द्वौ कालावुपस्पृशेत्, मलायनेष्वभीक्ष्णं पादयोश्च वैमल्यमादध्यात्,  
त्रिः पक्षस्य केशश्मश्रुलोमनखान् संहारयेत्, नित्यमनुपहतवासाः  
सुमनाः सुगन्धिः स्यात्; साधुवेशः, प्रसार्धतकेशः, मूर्धश्चोन्नघ्राण-  
पादतैलनित्यः, धूमपः, पूर्वाभिभाषी, सुमुखः, दुर्गेष्वभ्युपपत्ता,  
होता, यष्टा, दाता, चतुष्पथानां नमस्कृता, बलीनामुपहर्ता, अति-  
थीनां पूजकः, पितृभ्यः पिण्डदः, काले हितमितमधुरार्थवादी,  
वश्यात्मा, धर्मात्मा, हेतावीर्ण्युः, फले नेर्ण्युः, निश्चिन्तः, निर्भीकः,  
ह्रीमान्, धीमान्, महोत्साहः, दक्षः, क्षमावान्, धार्मिकः, आ-  
स्तिकः, विनयबुद्धिविद्याभिजनवयोवृद्धसिद्धाचार्याणामुपासिता; छत्री  
दण्डी मौली सोपान्तको युगमात्रदृग्विचरेत्, मङ्गलाचारशीलः, कुचे-  
लास्थिकण्टकामेध्यकेशनुषांकरभस्मकपालस्नानबालिभूमीनां परि-  
हर्ता, प्राक् श्रमाद् व्यायामवर्जी च स्यात्; सर्वप्राणिषु बन्धुभूतः  
स्यात्, क्रुद्धानामनुनेता, भीतानामाश्वासयिता, दीनानामभ्युपपत्ता,  
सत्यसंधः, सामप्रधानः, परपुरुषवचनसहिष्णुः, अमर्षघ्नः, प्रशमगुण-  
दर्शी, रागद्वेषहेतूनां हन्ता च ॥ १९ ॥

नानृतं ब्रूयात्, नान्यस्त्रमाददीत्, नान्यस्त्रियमभिलषेत् नान्य-  
श्रियं, न वैरं रोचयेत्, न कुर्यात् पापं, न पापेऽपि पापी स्यात्, ना-  
न्यदोषान् ब्रूयात्, नान्यरहस्यमागमयेन्, नाधार्मिकैर्न नरेन्द्रद्विष्टैः  
सहासीत्, नोन्मत्तैर्न पतितैर्न भ्रूणहन्तृभिर्नक्षुद्रैर्न दुष्टैः, न दुष्टयाना-  
न्यारोहेत्, नाजानुसमं कठिनमासनमध्यासीत्, नानास्तीर्णमनुपहि-  
तमविशालमसमं वा शयनं प्रपद्येत, न गिरिविषममस्तकेष्वनुचरेत्,  
न द्रुममारोहेत्, न जलोग्रवेगमवगाहेत्, न कुलच्छायामुपासीत्,  
नाग्न्युत्पातमभितश्चरेत्, नोच्चैर्हसेत्, न शब्दवन्तं मारुतं मुञ्चेत्,  
नानावृतमुखो जम्भां क्ष्वयुं हास्यं वा प्रवर्तयेत्, न नासिकां कुष्णी-  
यात्, न दन्तान् विघट्टयेत्, न नखान् वादयेत्, नास्थीन्यभिह-

१ अनुष्ठेयान् धर्मान् प्रतिपाद्य वर्जनीयानाह-नाऽनृतं ब्रूयादित्यादिना ।

२ न सहाऽसीत्—इत्यनेनान्वयः ।

न्यात्, न भूमिं विलिखेत्, न छिन्द्यात् तृणं, न लोष्टं सृद्धीयात्, न विगुणमङ्गैश्चेष्टेत्, ज्योतीर्ण्यनिष्टममेध्यमशस्तं च नाभिवीक्षेत्, न हुंकुर्याच्छवं, न चैत्यध्वजगुरुपूज्याशस्तच्छायामाक्रामेत्, न क्षपास्व-  
मरसदनचैत्यचत्वरचतुष्पथोपवनश्मशानाघातनान्यासेवेत्, नैकः शू-  
न्यगृहं न चाटवीमनुप्रविशेत्, न पापवृत्तान् स्त्रीमित्रभृत्यान् भजेत्,  
नोत्तमैर्विरुध्येत्, नावरानुपासीत, न जिह्वं रोचयेत्, नाऽनार्यमाश्र-  
येत्, न भयमुत्पादयेत्, न साहसातिस्वप्नप्रजागरस्नानपानाशनान्या-  
सेवेत्, नोर्ध्वजानुश्विरं तिष्ठेत्, न व्यालानुपसर्पेन्न दंष्ट्रिणो न विषा-  
गिनः, पुरोवातातपावश्यायातिप्रवानाञ्जह्यात्. कलिं नारमेत्, नासु-  
निभृतोऽग्निमुपासीत, नोच्छिष्टो नाधः कृत्वा प्रतापयेत्, नाविगतकृ-  
मो नानाप्लुतवदनो न नग्न उपस्पृशेत्, न स्ना शाठ्या स्पृशेदुत्त-  
माङ्गं, न केशाग्राण्याभिहन्यात्, नोपस्पृश्य ते एव वाससी विभृयात्,  
नास्पृष्ट्वा रत्नाज्यपूज्यमङ्गलसुमनसोऽभिनिष्क्रामेत्, न पूज्यमङ्गला-  
न्यपसव्यं गच्छेत्तेतराण्यनुदक्षिणम् ॥ २० ॥

नारत्नपाणिर्नास्नातो नोपहतवासा नाजपिन्वा नाहुत्वा देवताभ्यो  
नानिरूप्य पितृभ्यो नादत्त्वा गुरुभ्यो नातिथिभ्यो नोपाश्रितेभ्यो  
नापुण्यगन्धो नामाली नाप्रक्षालितपाणिपादवदनो नाशुद्धमुखो  
नोदङ्मुखो न विम्बना नाभक्ताशिष्टाशुचिक्षुधितपरिचरो न पात्रीष्व-  
मेध्यासु नादेशे नाकाले नाकीर्णे नादत्त्वाऽग्रमग्नये नाप्रोक्षितं प्रोक्ष-  
णोदकैर्न मन्त्रैरनाभिमन्त्रितं न कुःसयज्ञ कुत्सितं न प्रतिकूलोपाहित-  
मन्नमाददीत, न पर्युषितमन्यत्र मांसहारितकशुष्कशाकफलभक्ष्येभ्यः,  
नाशेषभुक् स्यादन्यत्र दधिमधुलवणसक्तुसर्पिर्भ्यः, न नक्तं दधि  
भुञ्जीत, न सक्तूनेकानशनीयान्न निशि न भुक्त्वा न बहून्न द्विर्नो-  
दकान्तरितान्न छित्त्वा द्विजैर्भक्षयेत् ॥ २१ ॥

नानृजुः क्षुयाज्जाद्यान्न शयीत, न वेगितोऽन्यकार्यः स्यात्, न  
वाय्वग्निमसालिलसोमार्कद्विजगुरुप्रतिमुखं निष्ठीविकावातवचोमूत्रा-  
ण्युत्सृजेत्, न पन्थानमवमूत्रयेन्न जनवति नान्नकाले, न जपहोमा-  
ध्ययनबलिमङ्गलक्रियासु श्लेष्मसिङ्घाणकं मुञ्चेत् ॥ २२ ॥

न स्त्रियमवजानीत, नातिविश्रम्भयेत्, न गुह्यमनुश्रावयेत्,  
नाधिकुर्यात् । न रजस्वलां नातुरां नामेध्यां नाशस्तां नानिष्टरूपाचा-

रोपचारां नादक्षां नादक्षिणां नाकामां नान्यकामां नान्यस्त्रियं नान्य-  
योनिं नायोनौ न चैत्यचत्वरचतुष्पथोपवनश्मशानाघातनसलिलौष-  
धिद्विजगुरुसुरालयेषु न सन्ध्ययोर्न निषिद्धतिथिषु नाशुचि-  
र्नाजग्धभेषजो नाप्रणीतसङ्कल्पो नानुप्रस्थितग्रहर्षो नाभुक्तवान्नात्य-  
शितो न विषमस्थो न मूत्रोच्चारपीडितो न श्रमव्यायामोपवासकृ-  
माभिहतो नारहसि व्यवायं गच्छेत् ॥ २३ ॥

न सतो न गुरुन् परिवदेत्, नाशुचिभिरभिचारकर्मचैत्यपूज्य-  
पूजाध्ययनमभिनिर्वर्तयेत् ॥ २४ ॥

न विद्युत्स्वनार्तवीषु नाभ्युदितासु दिक्षु नाग्निसंभवे न भूमिकम्पे  
न महोत्सवे नोल्कापाते न महाग्रहोपगमने न नष्टचन्द्रायां तिथौ  
न सन्ध्ययोर्नामुखाद्गुरोर्नावपतितं नातिमात्रं न तान्तं न विस्वरं  
नानावस्थितपदं नातिद्रुतं न विलम्बितं नातिक्लीबं नात्युच्चैर्नाति-  
नीचैः स्वरैरध्ययनमभ्यस्येत् ॥ २५ ॥

नातिसमयं जह्यात्, न नियमं भिन्द्यात्, न नक्तं नादेशे चरेत्,  
न सन्ध्यास्वभ्यवहाराध्ययनस्त्रीस्वप्नसेवी स्यात्, न बालवृद्धलुब्ध-  
मूर्खक्लिष्टक्रीडैः सह सख्यं कुर्यात्, न मद्यद्यूतवेश्याप्रसङ्गरुचिः  
स्यात्, न गुह्यं विवृणुयात्, न कञ्चिदवजानीयात्, नाहंमानी  
स्यान्नादक्षो नादक्षिणो नासूयकः, न ब्राह्मणान् परिवदेत्, न गवां  
दण्डमुद्यच्छेत्, न वृद्धान् गुरुन् गणान् नृपान् वाऽधिक्षिपेत्,  
न चातिव्रयात्, न बान्धवानुरक्तकृच्छ्रद्वितीयगुह्यज्ञान् बहिष्कु-  
र्यात् ॥ २६ ॥

नाधीरो नान्युच्छ्रितसत्त्वः स्यात्, नाभृतभृत्यः नाविश्रब्धस्य-  
जनः, नैकः सुखी, न दुःखशीलाचारोपचारः, न सर्वविश्रम्भी, न  
सर्वाभिशाङ्गी न सर्वकालविचारी ॥ २७ ॥

न कार्यकालमतिपातयेत्, नापरीक्षितमभिनिविशेत्, नेन्द्रिय-  
वशगः स्यात्, न चञ्चलं मनोऽनुभ्रामयेत्, न बुद्धीन्द्रियाणामति-  
भारमादध्यात्, न चातिदीर्घसूत्री स्यात्, न क्रोधहर्षावनुविदध्यात्,  
न शोकमनुवसेत्, न सिद्धार्थुत्सेकं यच्छेन्नासिद्धौ दैन्यं, प्रकृतिम-

१ उत्सेकम्=आन्त्रत्यम्, दैन्यप्रतिद्वन्द्वोऽयं शब्दः, समय परपर्यायः,  
औत्सुक्यन्तु नाऽस्यार्थः ।

भीक्ष्णं स्मरेत्, हेतुप्रभावविनिश्चितः स्याद्वेत्वास्मभित्यश्च, न कृत-  
मिन्याश्चसेत्, न वीर्यं जह्यात्, नापवादमनुस्मरेत् ॥ २८ ॥

नाशुचिरुत्तमाज्याक्षततिलकुशसर्षपैराग्निं जुहुयादात्मनमाशीभि-  
राशासानः, अग्निर्मे नापगच्छेच्छरीराद्वायुर्मे प्राणानादधातु विष्णुर्मे  
बलमादधातु इन्द्रो मे वीर्यं शिवा मां प्रविशन्त्वाप आपोहिष्टेत्यपः  
स्पृशेत्, द्विः परिसृज्योष्टौ पादौ चाभ्युक्ष्य मूर्धनि खानि चोपस्पृशे-  
दद्भिरात्मानं हृदयं शिरश्च ॥ २९ ॥

ब्रह्मचर्यज्ञानदानमैत्रीकारुण्यहर्षोपेक्षाप्रशमपरश्च स्यादिति ॥ ३० ॥

तत्र श्लोकाः ।

पञ्चपञ्चकमुद्दिष्टं मनो हेतुचतुष्टयम् ।

इन्द्रियोपक्रमेऽध्याये सद्वृत्तमखिलेन च ॥ ३१ ॥

स्वस्थवृत्तं यथोद्दिष्टं यः सम्यगनुतिष्ठति ।

स समाः शतमव्याधिरायुषा न वियुज्यते ॥ ३२ ॥

नृलोकमापूरयते यशसा साधुसम्मतः ।

धर्मार्थावति भूतानां बन्धुतामुपगच्छति ॥ ३३ ॥

परान् सुकृतिनो लोकान् पुण्यकर्मा प्रपद्यते ।

तस्माद्वृत्तमनुष्ठेयमिदं सर्वेण सर्वदा ॥ ३४ ॥

यच्चान्यदपि किञ्चित्स्यादनुत्तमिह पूजितम् ।

वृत्तं तदपि चात्रेयः सदैवाभ्यनुमन्यते ॥ ३५ ॥

इत्याग्निवेशकृते तन्त्रे चरकप्रातःसंस्कृते सूत्रस्थाने स्वस्थवृत्तचतुष्के

इन्द्रियोपक्रमणीयो नामाऽष्टमोऽध्यायः ॥ ८ ॥

इति स्वस्थवृत्तचतुष्कः ॥ २ ॥

१ हेतुप्रभावयोः शुभाऽशुभहेतूनां शुभाऽशुभफलसम्बन्धयोर्विनिश्चितः  
निश्चयवान् स्यात्, न सन्दिहानः स्यात्—इत्यर्थः ।

२ सर्वस्य सद्वृत्तस्य फलमिन्द्रियवशीकारः, तस्य फलं ब्रह्मचर्यरक्षणं  
ततः सर्वसिद्धिः, अत आह—ब्रह्मचर्यज्ञानदानेति ।

३ पञ्चमाध्यायो मात्राशितयो भोजननियमविषयः, षष्ठः परिपाकवि-  
षयः, सप्तमो वेगविचारपरः, अष्टम इन्द्रियविजयपर इति स्वस्थवृत्तचतुष्कम् ।

### नवमोऽध्यायः ।

अथातः खुड्डीकचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भिषग्द्रव्याण्युपस्थातां रोगी पादचतुष्टयम् ।

गुणवत् कारणं ज्ञेयं विकारव्युपशान्तये ॥ ३ ॥

विकारो धातुवैषम्यं साम्यं प्रकृतिरुच्यते ।

सुखसंज्ञकमारोग्यं विकारो दुःखमेव च ॥ ४ ॥

चतुर्णां भिषगादीनां शस्तानां धातुवैकृते ।

प्रवृत्तिर्धातुसाम्यार्थं चिकित्सेत्यभिधीयते ॥ ५ ॥

श्रुते पर्यवदातत्वं बहुशो दृष्टकर्मता ।

दाक्ष्यं शौचमिति ज्ञेयं वैद्ये गुणचतुष्टयम् ॥ ६ ॥

बहुता तत्र योग्यत्वमनेकविधकल्पना ।

संपच्चेति चतुष्कोऽयं द्रव्याणां गुण उच्यते ॥ ७ ॥

उपचारज्ञता दाक्ष्यमनुरागश्च भर्तारि ।

शौचं चेति चतुष्कोऽयं गुणः परिचरे जने ॥ ८ ॥

स्मृतिर्निर्देशकारित्वमभीरुत्वमथापि च ।

ज्ञापकत्वं च रोगाणामातुरस्य गुणाः स्मृताः ॥ ९ ॥

कारणं षोडशगुणं सिद्धौ पादचतुष्टयम् ।

विज्ञाता शासिता योक्ता प्रधानं भिषगत्र तु ॥ १० ॥

१ नवमाध्यायादारभ्य निर्देशचतुष्क इत्युच्यते, स्वस्थातुरहितं वैद्यभेषजैर्निर्दिशतीति निर्देशः, तस्य चतुष्कमिति ।

२ भिषक्-वैद्यः, द्रव्याणि-भेषजानि, उपस्थाता-परिचारकः, रोगी-आतुरः, इति पादचतुष्टयम् । प्रशस्तगुणैर्युक्तश्चेत् तर्हि विकाराणां रोगाणां विशेषेण शमनाय कारणं ज्ञेयम् इत्यन्वयः ।

३ विकार ( रोग ) लक्षणमिदम् । ४ चिकित्सालक्षणमिदम् ।

५ पूर्वं पादचतुष्कस्य गुणवत्-इति विशेषणं दत्तमधुना प्रत्येकं तेषां, गुणान् क्रमेण निर्दिशति-श्रुत इत्यादिपञ्चचतुष्केण । पर्यवदातत्वं विशुद्धबोधवत्त्वम् ।

६ अतः प्रभृति कारणसामर्थ्यां निर्दिशन् चिकित्सायां वैद्यस्य प्राधान्यं पादत्रयस्य तदधीनत्वञ्च दर्शयति ।

पक्तौ हि कारणं पक्त्वुर्यथा प्रात्रेन्धनानलाः ।  
 विजेतुर्विजये भूमिश्रमूः प्रहरणानि च ॥ ११ ॥  
 आतुराद्यास्तथा सिद्धौ पादाः कारणसंज्ञिताः ।  
 वैद्यस्यातश्चिकित्सायां प्रधानं कारणं भिषक् ॥ १२ ॥  
 मृदण्डचक्रसूत्राद्याः कुम्भकारादृते यथा ।  
 नावहन्ति गुणं वैद्यादृते पादत्रयं तथा ॥ १३ ॥  
 गन्धर्वपुरवन्नाशं यद्विकाराः सुदारुणाः ।  
 यान्ति यच्चेतरे वृद्धिमाशूपायप्रतीक्षिणः ॥ १४ ॥  
 सति पादत्रये ज्ञाऽज्ञौ भिषजावत्र कारणम् ।  
 वरमात्मा हुतोऽज्ञेन न चिकित्सा प्रवर्तिता ॥ १५ ॥  
 पाणिचाराद्यथाऽचक्षुरज्ञानाद्धीतभीतवत् ।  
 नौर्मारुतवशेवाज्ञो भिषक् चरति कर्मसु ॥ १६ ॥  
 यदच्छया समापन्नमुत्तार्य नियतायुषम् ।  
 भिषङ्छानी निहन्त्याशु शतान्यनियतायुषाम् ॥ १७ ॥  
 तस्माच्छास्त्रेऽर्थविज्ञाने प्रवृत्तौ कर्मदर्शने ।  
 भिषक् चतुष्टये युक्तः प्राणाभिसर उच्यते ॥ १८ ॥  
 हेतौ लिङ्गे प्रशमने रोगाणामपुनर्भवे ।  
 ज्ञानं चतुर्विधं यस्य स राजाहो भिषक्तमः ॥ १९ ॥  
 शस्त्रं शास्त्राणि सलिलं गुणदोषप्रवृत्तये ।  
 पात्रापेक्षाण्यतः प्रज्ञां चिकित्सार्थं विशोधयेत् ॥ २० ॥  
 विद्या वितर्को विज्ञानं स्मृतिस्तत्परता क्रिया ।  
 यस्यैते षड्गुणास्तस्य न साध्यमतिवर्तते ॥ २१ ॥  
 विद्या मतिः कर्मदृष्टिरभ्यासः मिद्विराश्रयः ।  
 वैद्यशब्दाभिनिष्पत्तावलमेकैकमप्यतः ॥ २२ ॥  
 यस्य त्वेते गुणाः सर्वे सन्ति विद्यादयः शुभाः ।  
 स वैद्यशब्दं सद्भूतमर्हन् प्राणिसुखप्रदः ॥ २३ ॥  
 शस्त्रं ज्योतिः प्रकाशार्थं दर्शनं बुद्धिरात्मनः ।  
 ताभ्यां भिषक् सुयुक्ताभ्यां चिकित्सन्नापराध्यति ॥ २४ ॥  
 चिकित्सिते त्रयः पादा यस्माद्वैद्यव्यपाश्रयाः ।  
 तस्मात् प्रयत्नमातिष्ठेन्निषक् स्वगुणसंपदि ॥ २५ ॥

मैत्री कारुण्यमार्तेषु शक्ये प्रीतिरुपेक्षणम् ।  
प्रकृतस्थेषु भूतेषु वैद्यवृत्तिश्चतुर्विधा ॥ २६ ॥  
तत्र श्लोकौ ।

भिषग्जितं चतुष्पादं पादः पादश्चतुर्गुणः ।  
भिषक् प्रधानं पादेभ्यो यस्माद्वैद्यस्तु यद्गुणः ॥ २७ ॥  
ज्ञानानि बुद्धिर्ब्राह्मी च भिषजां या चतुर्विधा ।  
सर्वमेतच्चतुष्पादे खुड्वाके संप्रकाशितम् ॥ २८ ॥  
इत्यभिवेशकृते तन्त्रे चरकप्रतिसंस्कृते सूत्रस्थाने निर्देशचतुष्के  
खुड्वाकचतुष्पादो नाम नवमोऽध्यायः ॥ ९ ॥

### दशमोऽध्यायः ।

अथातो महाचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चतुष्पादं षोडशकलं भेषजमिति भिषजो भाषन्ते, यदुक्तं पूर्वा-  
ध्याये षोडशगुणमिति, तद्भेषजं युक्तियुक्तमलमारोग्यायेति भगवान्  
पुनर्वसुरात्रेयः ॥ ३ ॥

नेति मैत्रेयः, किं कारणं ? दृश्यन्ते ह्यातुराः केचिदुपकरणवन्तश्च  
परिचारकसम्पन्नाश्चाऽभवन्तश्च कुशलैश्च भिषग्भिरुपक्रान्ताः समुत्ति-  
ष्ठमानाः, तथा-युक्ताश्चापरे त्रियमागाः, तस्माद्भेषजमकिञ्चिदकरं भव-

१ खुड्वाकः स्वल्पः, महच्छब्दप्रतिपक्ष्यं शब्दः । खुड्वाके पादचतुष्टय-  
निर्देशः, महाचतुष्पादे तत्सिद्धिः शास्त्रार्थद्वारा इति भेदः ।

२ महत्त्वञ्चाऽस्याऽध्यायस्य, साध्याऽसाध्यरोगविभागेन पूर्वाऽध्यायो-  
क्तपादचतुष्टयविशिष्टायाश्चिकित्सायाः, सार्थक्य-साधनम् ।

३ षोडशकलं, षोडश कला गुणाः पूर्वोक्तपादचतुष्टयस्य यस्मिन्तत् ।

४ अत्राऽयं प्रयोगः-भेषजमकिञ्चित्करम्, उपकरणादिमतां रोगिणां  
केषाञ्चित्समुत्तिष्ठमानत्वेऽपि परेषां त्रियमाणत्वात् । अयं भावः-पादचतु-  
ष्टययुक्ताः सम्यक् चिकित्समाना अपि केचन नीरोगा भवन्ति, केचन  
त्रियन्ते । अतो भेषजं न आरोग्ये कारणम्, व्यभिचरितत्वात् ।



ति; तद्यथा—इवमे सरसि वा प्रसिक्तमल्पमुदकं, नद्यां वा स्यन्दमानायां पांसुधाने वा पांसुमुष्टिः प्रकीर्ण इति । तथोऽपरे दृश्यन्तेऽनुपकरणाश्चापरिचारकाश्चानामवन्तश्चाकुशलैश्च भिषग्भिरुपक्रान्ताः समुत्तिष्ठमानाः, तथा-युक्ता म्रियमाणाश्चापरे । यतश्च प्रतिकुर्वन् सिध्यति, प्रतिकुर्वन् म्रियते; अप्रतिकुर्वन् सिध्यति, अप्रतिकुर्वन् म्रियते; ततश्चिन्त्यते भेषजमभेषजेनाविशिष्टमिति<sup>१</sup> ॥ ४ ॥

मैत्रेय ! मिथ्यो चिन्त्यत इत्यात्रेयः; किं कारणं, ये ह्यातुगः षोडशगुणसमुदितेनानेन भेषजेनोपपद्यमाना म्रियन्त इत्युक्तं तदनुपपन्नं, न हि भेषजसाध्यानां व्याधीनां भेषजमकारणं भवति; ये पुनरातुराः केवलाद्भेषजादृते समुत्तिष्ठन्ते, न तेषां सम्पूर्णभेषजोपपादनाय समुत्थानविशेषो नास्ति; यथा हि पतितं पुरुषं समर्थमुत्थानायोत्थापयन् पुरुषो बलमस्योपादध्यात, स क्षिप्रतरमपरिक्लिष्ट एवोत्तिष्ठेत्, तद्वत् सम्पूर्णभेषजोपलम्भादातुराः; ये चातुराः केवलाद्भेषजादपि म्रियन्ते, न च सर्वे एव ते भेषजोपपन्नाः समुत्तिष्ठेरन्, न हि सर्वे व्याधयो भवन्त्युपायसाध्याः, न चोपायसाध्यानां व्याधीनामनुपायेन सिद्धिरस्ति, न चासाध्यानां व्याधीनां भेषजसमुदायोऽयमस्ति, न ह्यलं ज्ञानवान् भिषक्पूर्वमातुरमुत्थापयितुं, परीक्ष्यकारिणो हि कुशला भवन्ति, यथा हि योगर्जोऽभ्यासनिवृत्त्यङ्गासो धनुरादायेषुमस्यजातिविप्रकृष्टे महति काये नापराधवान् भवति, सम्पादयति चेष्टकार्यं, तथा भिषक्स्वगुणसम्पन्न उपकरणवान् वीक्ष्य कर्मारभमाणः

१ इवमेऽवटे, 'गर्ताऽवटी भुवि इवमे' इत्यमरः ।

२ पादचतुष्टयवत्सु व्यभिचारं प्रतिपाद्य तदभावत्सु दीनेषु व्यभिचारं दर्शयति—तथाऽरे इति ।

३ भेषजं भेषजप्रयोगः, चिकित्सेत्यर्थः । अभेषजेन चिकित्साऽभावेन अविशिष्टं समानं पूर्वोक्तान्वयव्यतिरेकाभावादित्यर्थः । एवं मैत्रेयस्य पूर्वपक्षः ।

४ “साधनं न त्वसाध्यानां व्याधीनामुपदिश्यते” इति दीर्घजीविते ६१ श्लोके प्रथममेव प्रतिपादितत्वात्—साध्येषु रोगेषु भेषजं कारणं न त्वसाध्येषु । अतो न व्यभिचार इत्याह—मिथ्या चिन्त्यते इत्यादिना ।

साध्यरोगमनपराधः सम्पादयत्येवातुरमारोग्येण; तस्मान्न भेषजमभेषजेनाविशिष्टं भवति ॥ ५ ॥

इदं चेदं च नः प्रत्यक्षं यत्—अनातुरेण भेषजेनातुरमुपचरामः, क्षाममक्षामेण, कृशं च दुर्बलमाप्याययामः, स्थूलं मेदस्विनमपतर्पयामः, शीतेनोष्णाभिभूतमुपचरामः, शीताभिभूतमुष्णेन, न्यूनान्धातून् पूरयामः, व्यतिरिक्तान् हासयामः, व्याधीन् मूलविपर्ययेणोपचरन्तः सम्यक् प्रकृतौ स्थापयामः; तेषां नस्तथा कुर्वतामयं भेषजसमुदायः कान्ततमो भवति ॥ ६ ॥

भवन्ति चात्र ।

साध्यासाध्यविभागज्ञो ज्ञानपूर्वं चिकित्सकः ।

काले चारभते कर्म यत्तत् साधयति ध्रुवम् ॥ ७ ॥

अर्थविद्यायशोहानिमुपक्रोशमसंग्रहम् ।

प्राप्नुयान्नियतं वैद्यो योऽसाध्यं समुपाचरेत् ॥ ८ ॥

सुखसाध्यं मतं साध्यं कृच्छ्रसाध्यमथापि च ।

द्विविधं चाप्यसाध्यं स्याद्याप्यं यच्चानुपक्रमम् ॥ ९ ॥

साध्यानां त्रिविधश्चाल्पमध्यमोऽकृष्टतां प्रति ।

विकल्पो, न त्वसाध्यानां नियतानां विकल्पना ॥ १० ॥

हेत्वः पूर्वरूपाणि रूपाण्यल्पानि यस्य च ।

न च तुल्यगुणो दूष्यो न दोषः प्रकृतिर्भवेत् ॥ ११ ॥

न च कालगुणस्तुल्यो न देशो दुरूपक्रमः ।

गतिरेका नवत्वं च रोगस्योपद्रवो न च ॥ १२ ॥

१ सिद्धान्तमुपसंहरति—तस्मादिति ।

२ अस्मिन्विषये स्वानुभवं प्रत्यक्षं प्रमाणयति—इदमिति ।

३ पूर्वाक्तं स्वसिद्धान्ते प्रार्चानाचार्यसम्मतिं दर्शयति—भवन्ति चात्र इति । अत्राऽस्मिन्विषये भवन्ति सन्ति, प्रमाणवाक्यानीति शेषः ।

४ देशश्चिकित्सास्थानं, भूमिरातुरश्चेत्यर्थः ।

५ रोगस्य नवत्वमेकाऽद्वितीया गतिः चिकित्सामार्गः, रोगस्योपद्रवराहित्यञ्चैका गतिरित्यन्वयः ।

दोषश्रैकः समुत्पत्तौ देहः सर्वौषधक्षमः ।  
 चतुष्पादोपपत्तिश्च सुखसाध्यस्य लक्षणम् ॥ १३ ॥  
 निमित्तपूर्वरूपाणां रूपाणां मध्यमे बले ।  
 कालप्रकृतिदूष्याणां सामान्येऽन्यतमस्य च ॥ १४ ॥  
 गर्भिणीवृद्धबालानां नात्युपद्रवपीडितम् ।  
 शस्त्रक्षाराम्निकृत्यानामनवं कृच्छ्रदेशजम् ॥ १५ ॥  
 विद्यादेकपथं रोगं नातिपूर्णचतुष्पदम् ।  
 द्विपथं नातिकालं वा कृच्छ्रसाध्यं द्विदोषजम् ॥ १६ ॥  
 शेषत्वादायुषो याप्यमसाध्यं पथ्यसेवया ।  
 लब्ध्वाल्पसुखमल्पेन हेतुनाऽऽशुप्रवर्तकम् ॥ १७ ॥  
 गर्भीरं बहुधातुस्थं मर्मसन्धिसमाश्रितम् ।  
 नित्यानुशायिनं रोगं दीर्घकालमवस्थितम् ॥ १८ ॥  
 विद्याद्विदोषजं तद्वत् प्रत्याख्येयं त्रिदोषजम् ।  
 क्रियापथमतिक्रान्तं सर्वमार्गानुसारिणम् ॥ १९ ॥  
 औत्सुक्यारतिसम्मोहकरमिन्द्रियनाशनम् ।  
 दुर्बलस्य सुसंवृद्धं व्याधिं सारिष्टमेव च ॥ २० ॥  
 भिषजा प्राक् परीक्ष्यैवं विकाराणां स्वलक्षणम् ।  
 पश्चात् कर्मसमारम्भः कार्यः साध्येषु धीमता ॥ २१ ॥  
 साध्यासाध्यविभागज्ञो यः सम्यक्प्रतिपत्तिमान् ।  
 न स भैत्रेय ! तुल्यानां मिथ्याबुद्धिं प्रकल्पयेत् ॥ २२ ॥

तत्र श्लोकौ ।

इहौषधं पादगुणाः प्रभावो भेषजाश्रयः ।  
 आत्रेयमैत्रेयमती मतिर्द्वैविध्यनिश्चयः ॥ २३ ॥

१ तत्र=पूर्वोक्तार्थे, इलोकौ मर्दायावुपसंहारार्थकावित्यर्थः । अयमाचार्यः  
 स्वकृतापसंहारं तत्र श्लोकौ, श्लोका इत्यादि निर्दिशति । पूर्वाचार्यवाक्ये तु त्र  
 भवन्ति चात्र इत्यादि ।

२ मतिर्द्वैविध्येन पूर्वपक्षोत्तरपक्षनिर्वचनेन निश्चयः सिद्धान्तः ।

चतुर्विधविकल्पाश्च व्याधयः स्वस्वलक्षणाः ।

उक्ता महाचतुष्पादे येष्वायत्तं भिषग्जितम् ॥ २४ ॥

इत्यश्विदेशकृते तन्त्रे चरकप्रतिसंस्कृते सूत्रस्थाने निर्देशचतुष्के  
महाचतुष्पादो नाम दशमोऽध्यायः ॥ १० ॥

### एकादशोऽध्यायः ।

अथातस्तिस्त्रैषणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पुरुषेणानुपहतसत्त्वबुद्धिर्पौरुषपराक्रमेण हितमिह चामु-  
ष्मिंश्च लोके समनुपश्यता तिस्र एषणाः पर्येष्टव्या भवन्ति । तद्यथा—  
प्राणैषणा, धनैषणा, परलोकैषणेति ॥ ३ ॥

आसां तु खल्वेषणानां प्राणैषणां तावत्पूर्वतरमापद्येत । कस्मात् ?  
प्राणपरित्यागे हि सर्वव्यागः । तस्यानुपालनं—स्वस्थस्य स्वस्थवृत्ता-  
नुवृत्तिः, आतुरस्य विकारप्रशमनेऽप्रमादः, तदुभयमेतदुक्तं वक्ष्यते  
च; तद्यथोक्तमनुवर्तमानः प्राणानुपालनाद्दीर्घमायुरवाप्नोतीति प्रथमै-  
षणा व्याख्याता भवति ॥ ४ ॥

अथ द्वितीयां धनैषणामापद्येत; प्राणैर्भ्यो ह्यनन्तरं धनमेव पर्ये-

१ भिषग्जितं चिकित्सितम्, भिषजामुत्कर्षप्राप्तिश्चिकित्सासिध्यधीना,  
अतः चिकित्सासाफल्यं भिषग्जितमित्युच्यते । बाहुलकात्करणे क्तः, भावे वा  
क्ते षष्ठीसमासः ।

२ तिस्रैषणाशब्दोऽस्मिन्नस्तीति मत्वर्थान्तरदृष्टप्रत्ययः । पूर्वाध्याये पादचतु-  
ष्टयस्याऽऽरोग्यकारकत्वं व्यवस्थापितं, नारोगेण च एषणा एष्टव्या इति पूर्वा-  
परसङ्गतिः ।

३ इप इच्छायामित्यस्मात्, 'ण्यासश्चन्धो युच्' इति युचि अनादेशे टाप्  
इच्छाविषयीभूतानि प्राणधनादीनि तत्साधनानि, तत्फलानि चेति—एषणा-  
शब्देन गृह्यन्ते, कृतो बहुलमिति भाष्यात् । अन्यासामेषणानां तिसृषु-  
अन्तर्भावः । मोक्षेषणाऽपि परलोकैषणैवेति मन्तव्यम् ।

ष्ट्व्यं भवति, न ह्यतः पापात् पापीयोऽस्ति यदनुपकरणस्य दीर्घमायुः, तस्मादुपकरणानि पर्येष्टुं यतेत । तत्रोपकरणोपायाननुव्याख्यास्यामः । तद्यथा—कृषिपाशुपाल्यवाणिज्यराजोपसेवादीनि, यानि चान्यान्यपि सनामविगर्हितानि कर्माणि वृत्तिपुष्टिकराणि विद्यात्तान्यारभेत कर्तुं; तथा कुर्वन् दीर्घजीवितं जीवत्यनवमतः पुरुषो भवति; इति द्वितीया धनैषणा व्याख्याता भवति ॥ ५ ॥

अथ तृतीयां परलोकैषणामापद्येत् । संशयश्चात्र—कथं ? भविष्याम इतश्च्युता न वेति; कुतः पुनः संशय इति, उच्यते—सन्ति ह्येके प्रत्यक्षपराः परोक्षत्वात् पुनर्भवस्य नास्तिक्यमाश्रिताः, सन्ति चागमप्रत्ययादेव पुनर्भवमिच्छन्ति; श्रुतिभेदाच्च—

‘मातरं पितरं चैके मन्यन्ते जन्मकारणम् ।

स्वभावं परनिर्माणं यदृच्छां चापरे जनाः ॥’ इति ।

अतः संशयः—किं नु खल्वस्ति पुनर्भवो न वेति ॥ ६ ॥

तत्र बुद्धिमात्रास्तिक्यबुद्धिं जह्याद्विचिकित्सां च । कस्मात् ? प्रत्यक्षं ह्यल्पम्; अनल्पमप्रत्यक्षमस्ति, यदागमानुमानयुक्तिभिरुपलभ्यते; यैरेव तावदिन्द्रियैः प्रत्यक्षमुपलभ्यते, तान्येव सन्ति चाप्रत्यक्षाणि ॥ ७ ॥

सतां च रूपाणामतिसन्निकर्षादतिविप्रकर्षादावरणात् करणदौर्धल्यान्मनोनवस्थानात् समानाभिहारादभिभवादतिसौक्ष्म्याच्च प्रत्यक्षानुपलब्धिः; तस्मादपरोक्षितमेतदुच्यते—प्रत्यक्षमेवास्ति नान्यदस्तीति ॥ ८ ॥

१ अनुपकरणस्य—धनसामग्रीरहितस्य ।

२ प्रत्यक्षं परं केवलं प्रमाणत्वेनाऽभिमतं येषामिति प्रत्यक्षप्रमाणपराश्चावाकादयः । पुनर्भवस्य जन्मान्तरस्य परोक्षत्वादप्रत्यक्षत्वात्, नास्ति परलोकमिति मतिर्यस्य स नास्तिकरतस्य भावो नास्तिक्यम्, परलोको नास्तीति मतम्—तदाश्रिताः सन्ति । आगमप्रत्ययादेव ये पुनर्भवमिच्छन्ति तेऽपि सन्ति, अतः संशयः ।

३ श्रुतिः प्रतिवादिबचनं ‘मातरं पितरम्’ इत्यादि चक्रः । तस्यार्थः—एके मातरं पितरं जन्मकारणं मन्यन्ते, एके स्वभावमेके परनिर्माणमपरे यदृच्छां मन्यन्ते इति ।

श्रुतयश्चैता न कारणं, युक्तिविरोधात्,—  
 आत्मा मातुः पितुर्वा यः सोऽपत्यं यदि संचरेत् ।  
 द्विविधं संचरेदात्मा सर्वोऽवावयवेन वा ॥ ९ ॥  
 सर्वश्चेत् सञ्चरेन्मातुः पितुर्वा मरणं भवेत् ।  
 निरन्तरं, नावयवः कश्चित् सूक्ष्मस्य चात्मनः ॥ १० ॥  
 बुद्धिर्मनश्च निर्णीते यथैवात्मा तथैव ते ।  
 येषां चैषा मतिस्तेषां योनिर्नास्ति चतुर्विधा ॥ ११ ॥  
 विद्यात् स्वाभाविकं षण्णां धातूनां यत् स्वलक्षणम् ।  
 संयोगे च वियोगे च तेषां कर्मैव कारणम् ॥ १२ ॥

१ श्रूयन्ते इति श्रुतय आत्मा, मातुः पितुश्चायमित्यादिभिः खण्ड्यमानाः  
 नि नास्तिकोक्तानि पूर्वोक्तानि चत्वारि मतानि, न तु वेदवचनानि ।

२ मातापित्रोरात्मनोऽपत्ये सञ्चरणपक्षे—पक्षद्वयम्, सर्वो वा अवयवेन  
 व इति । तयोराद्यं दूषयति—निरन्तरं मातृपित्रात्मनोऽपत्ये सञ्चरणसमका-  
 लमेव तयोः शरीरमात्मा त्यजेदित्यर्थः । अवयवतः सञ्चारे दोषमाह—  
 सूक्ष्मस्याऽमूर्तस्य व्यापकस्याऽऽत्मनः पृथिव्यादेरिव नाऽवयवाऽवयवविभावः ।  
 अतोऽनावयवोऽपत्ये सञ्चरेत् ।

३ बुद्धिर्मनश्च यथाऽऽत्मा निरवयवो निर्णीतः, तथा ते बुद्धिर्मनसी अपि  
 निरवयवे निर्णीते । अतो निरवयवत्वात् ते अपि अंशतः सञ्चरितुमक्षमे,  
 सर्वात्मना सञ्चरणे च मातापित्रोर्बुद्धिर्वाहित्यममनस्कत्वञ्च स्यादित्यर्थः ।

४ जरायुजाऽण्डजस्वेदजोद्भिजाश्चतुर्विधा योनिः संसारे प्रसिद्धा । क्रम-  
 शः—मनुष्यादयः, पक्षिणः, सर्पाः, मशकौ, गण्डर्पदाः, एते सर्वे चेतनाः,  
 तत्र मशक—गण्डर्पदयोश्चेतनजन्याभावात्कस्याऽऽत्मा सञ्चरेत् । ततरत-  
 योरचेतनत्वापत्तिर्दृष्टान्तरं नास्तिकस्येति संक्षेपः ।

५ स्वाभाविकवादिनो भूतचैतन्यपक्षं निरस्यति—विद्यादित्यादिना । षण्णां  
 पृथिवीजलतेजोवाताऽऽकाशाऽऽत्मनां यत् स्वस्य लक्षणमसाधारणो धर्मः,  
 तत् स्वाभाविकं विद्यात् । यथा पृथिव्या गन्धः काठिन्यादि च, जलस्य द्रव-  
 त्वादिकं, तेजस उष्णत्वादि, वातस्य तिर्य्यगमनप्रभृति, आकाशस्यावकाश-  
 दानादि, आत्मनस्तु चैतन्यं, यत् यस्य स्वलक्षणं तत्तस्य स्वाभाविकम्,  
 नाऽन्यत्किञ्चनस्वाभाविकं वस्तु कुत्रापि विद्यते । अत आत्मरहितानामेषां

अनादेश्वेतनाधातोर्नैष्यते परनिर्मितिः ।

पर आत्मा स चेद्वेतुरिष्टाऽस्तु परनिर्मितिः ॥ १३ ॥

न परीक्षा न परीक्ष्यं न कर्ता कारणं न च ।

न देवा नर्षयः सिद्धाः कर्म कर्मफलं न च ॥ १४ ॥

नास्तिकस्यास्ति नैवात्मा यदृच्छोपहतात्मनः ।

पातकेभ्यः परं चैतत् पातकं नास्तिकग्रहः ॥ १५ ॥

तस्मान्ममिति विमुच्यैताममार्गप्रसृतां बुधः ।

सतां बुद्धिप्रदीपेन पश्येत् सर्वं यथातथम् ॥ १६ ॥

द्विविधमेव खलु सर्वं सच्चासच्च; तस्य चतुर्विधा परीक्षा—आप्तो-  
पदेशः, प्रत्यक्षम्, अनुमानं, युक्तिश्चेति ॥ १७ ॥

आप्तास्तावत्—

रजस्तमोभ्यां निर्मुक्तास्तपोज्ञानबलेन ये ।

येषां त्रिकालममलं ज्ञानमव्याहतं सदा ॥ १८ ॥

आप्ताः शिष्टा विबुद्धास्ते तेषां वाक्यमसंशयम् ।

सत्यं, वक्ष्यन्ति ते कस्मादसत्यं नीरजस्तमाः ॥ १९ ॥

आत्मेन्द्रियमनोर्थानां सन्निकर्षात् प्रवर्तते ।

व्यक्ता तदात्वे या बुद्धिः प्रत्यक्षं सा निरुच्यते ॥ २० ॥

प्रत्यक्षपूर्वं त्रिविधं त्रिकालं चानुमीयते ।

वद्विर्निगूढो धूमेन मैथुनं गर्भदर्शनात् ॥ २१ ॥

एवं व्यवस्यन्त्यतीतं बीजात् फलमनागतम् ।

दृष्ट्वा बीजात् फलं जातमिहैव सदृशं बुधाः ॥ २२ ॥

जलकर्षणबीजर्तुसंयोगात् सस्यसम्भवः ।

युक्तिः षड्धातुसंयोगाद्दर्भाणां सम्भवस्तथा ॥ २३ ॥

चैतन्यमपि स्वाभाविकं नास्तीति, यत्प्रत्येकं भूतानां नास्ति चेच्चैतन्यं मिलि-  
तानामपि तन्नास्ति । अतः आत्मसम्बन्धादेव चैतन्यं सर्वसिद्धान्तसम्मतम् ।  
तेषां पञ्चभूतानामात्मसंयोगे ( जन्मानि ) वियोगे ( मरणे ) च कर्मैव  
जन्मान्तरकृतं दैवसम्बन्धं कारणं=जनकम्, नान्यत् । अतः कर्मस्वीकारे  
सति सिद्धं जन्मान्तरमित्यर्थः ।

१ परनिर्मितिपक्षं दूषयति—अनादेरिति, चेतनाधातुरात्मा ।

२ यदृच्छावादिमतं दूषयति—न परीक्षेत्यादिना ।

मध्यमन्थनमन्थानसंयोगादग्निसम्भवः ।

युक्तियुक्ता चतुष्पादसम्पद्ध्याधिनिबर्हणी ॥ २४ ॥

बुद्धिः पश्यति या भावान् बहुकारणयोगजान् ।

युक्तिस्त्रिकाला सा ज्ञेया त्रिवर्गः साध्यते यया ॥ २५ ॥

एषा परीक्षा नास्त्यन्या यया सर्वं परीक्ष्यते ।

परीक्ष्यं सदसच्चैवं तथा चास्ति पुनर्भवः ॥ २६ ॥

तत्राप्तागमस्तावद्वेदः, यश्चान्योऽपि कश्चिद्वेदार्थादविपरीतः परी-  
क्षकैः प्रणीतः शिष्टानुमतो लोकानुग्रहप्रवृत्तः शास्त्रवादः स चाप्तागमः,  
आप्तागमादुपलभ्यते—दानतपोयज्ञसत्याहिंसाब्रह्मचर्याण्यभ्युदयनिः  
श्रेयसकराणांति ॥ २७ ॥

न चानतिवृत्तसत्त्वदोषाणामदोषैरपुनर्भवो धर्मद्वारेषूपदि-  
श्यते ॥ २८ ॥

धर्मद्वारावहितैश्च व्यपगतभयरागद्वेषलोभमोहमानैर्ब्रह्मपरैरासिः  
कर्मविद्भिरनुपहतसत्त्वबुद्धिप्रचारैः पूर्वैः पूर्वतरैर्महर्षिभिर्दिव्यचक्षुभि-  
र्दृष्टोपदिष्टः पुनर्भव इति व्यवस्येदेवम् ॥ २९ ॥

प्रत्यक्षमपि चोपलभ्यते—मातापित्रोर्विसदृशान्यपत्यानि, तुल्य-  
सम्भवानां वर्णस्वराकृतिसत्त्वबुद्धिभाग्यविशेषाः, प्रवरावरकुलजन्म,  
दास्यैश्वर्यं, सुखासुखमायुः, आयुषो वैषम्यम्, इहाकृतस्यावासिः,  
अशिक्षितानां च रुदितस्तनपानहासत्रासादीनां प्रवृत्तिः, लक्षणोत्प-  
त्तिः, कर्मसादृश्यं फलविशेषः, मेधा क्वचित् क्वचित् कर्मण्यमेधा,  
जातिस्मरणम्, इहागमनमितश्च्युतानां च भूतानां, समदर्शने  
प्रियाप्रियत्वम् ॥ ३० ॥

अत एवानुमीयते—यत् स्वकृतमपरिहार्यमविनाशि पौर्वदेहिकं  
दैवसंज्ञकमानुबन्धिकं कर्म, तस्यैतत् फलम्, इतश्चान्यद्भविष्यती-  
ति, फलाद्बोजमनुमीयते फलं च बीजात् ॥ ३१ ॥

युक्तिश्चैषा—षड्धातुसमुदयाद्गर्भजन्म, कर्तृकरणसंयोगात् क्रियाः  
कृतस्य कर्मणः फलं नाकृतस्य, नाङ्कुरोत्पत्तिरबीजात् ; कर्मसदृशं फलं  
नान्यस्माद्बीजादन्यस्योत्पत्तिः; इति युक्तिः ॥ ३२ ॥

एवं प्रमाणैश्चतुर्भिरुपदिष्टे पुनर्भवे धर्मद्वारेष्ववधीयेत; तद्यथा—  
गुरुशुश्रूषायामध्ययने व्रतचर्यायां दाराक्रियायामपत्योत्पादने भृत्यभर-



णेऽतिथिपूजायां दानेऽनभिध्यायां तपस्यनसूयायां देहवाङ्मानसे कर्मण्यक्लिष्टे देहेन्द्रियमनोऽर्थबुद्ध्यात्मपरीक्षायां मनःसमाधाविति; यानि चान्यान्यप्येवंविधानि कर्माणि सतामविगर्हितानि स्वर्ग्याणि वृत्तिपुष्टिकराणि विद्यात्तान्यारभेत कर्तुं; तथा कुर्वन्निह चैव यशो लभते प्रेत्य च स्वर्गम्; इति तृतीया परलोकैषणा व्याख्याता भवति ॥ ३३ ॥

अथ खलु त्रय उपस्तम्भाः, त्रिविधं बलं, त्रीण्यायतनानि, त्रयो रोगाः, त्रयो रोगमार्गाः, त्रिविधा भिषजः, त्रिविधमौषधमिति ॥ ३४ ॥

त्रय उपस्तम्भा इत्याहारः स्वप्नो ब्रह्मचर्यमिति, एभिस्त्रिभिर्युक्तियुक्तेरुपस्तब्धमुपस्तम्भैः शरीरं बलवर्णोपचयोपचितमनुवर्तते यावदायुःसंस्कारात् संस्कारमहितमनुपसेवमानस्य, य इहैवोपदेक्ष्यते ॥ ३५ ॥

त्रिविधं बलमिति—सहजं, कालजं, युक्तिकृतं च, सहजं यच्छरीरसत्त्वयोः प्राकृतं, कालकृतमृतुविभागजं वयःकृतं च, युक्तिकृतं पुनस्तद्यदाहारचेष्टायोगजम् ॥ ३६ ॥

त्रीण्यायतनानीति—अर्थानां कर्मणः कालस्य चातियोगाऽयोगमिध्यायोगाः । तत्रातिप्रभावतां दृश्यानामतिमात्रं दर्शनमतियोगः, सर्वशोऽदर्शनमयोगः, अतिश्लिष्टातिविप्रकृष्टरौद्रभैरवाद्भुतद्विष्टबीभत्सविकृतवित्रासनादिरूपदर्शनं मिध्यायोगः; तथाऽतिमात्रस्तनितपटहोत्कृष्टादीनां शब्दानामतिमात्रं श्रवणमतियोगः, सर्वशोऽश्रवणमयोगः, परुषेष्टविनाशोपघातप्रधर्षणभीषणादिशब्दश्रवणं मिध्यायोगः; तथाऽतितीक्ष्णोप्राभिष्यन्दिनां गन्धानामतिमात्रं घ्राणमतियोगः, सर्वशोऽघ्राणमयोगः, पूतिद्विष्टामेध्यक्लिन्नविषपवनकुणपगन्धादिघ्राणं मिध्यायोगः; तथा रसानामत्यादानमतियोगः, सर्वशोऽनादानमयोगः, मिध्यायोगो राशिवज्येष्वाहाराविधिविशेषायतनेषूपदेक्ष्यते; तथाऽतिशीतोष्णानां स्पृश्यानां स्नानाभ्यङ्गोत्सादना-

१ शरीरस्य धारकं प्रारब्धं प्रधानस्तम्भः, तस्य सहायका आहारादय उपस्तम्भाः ।

२ घ्राणनं घ्राणं भावे क्तः, 'नुदविदोन्द्राव्राहीभ्योऽन्यतरस्यामि'ति नत्वविकल्पः । ३ रसविमाने, विमानस्थानस्य प्रथमेऽध्याये—इत्यर्थः ।

दीनां चात्युपसेवनमतियोगः, सर्वशोऽनुपसेवनमयोगः, स्नानादीनां शीतोष्णादीनां च स्पृश्यानामनानुपूर्व्योपसेवनं विषमस्थानाभिघाताशुचिभूतसंस्पर्शादयश्चेति मिथ्यायोगः ॥ ३७ ॥

तत्रैकं स्पर्शनेन्द्रियमिन्द्रियाणामिन्द्रियव्यापकं, चेतः समवायि, स्पर्शनव्याप्तेर्व्यापकमपि च चेतः, तस्मात् सर्वेन्द्रियाणां व्यापकस्पर्शकृतो यो भावविशेषः सोऽयमनुपशयात् पञ्चविधस्त्रिविधविकल्पो भवत्यसात्म्येन्द्रियार्थसंयोगः, सात्म्यार्थो ह्युपशयार्थः ॥ ३८ ॥

कर्म-वाङ्मनःशरीरप्रवृत्तिः । तत्र वाङ्मनःशरीरातिप्रवृत्तिरति-योगः, सर्वशोऽप्रवृत्तिरयोगः; वेगधारणोदीरणविषमस्खलनगमनपतनाङ्गप्रणिधानाङ्गप्रदूषणप्रहारावमर्दनप्राणोपरोधसंक्लेशनादिः शारीरो मिथ्यायोगः, सूचकानृताकालकलहाप्रियाबद्धानुस्मृतिपरुषवचनादिर्वाङ्मिथ्यायोगः, भयशोकक्रोधलोभमोहमानेर्ष्यामिथ्यादर्शनादिर्मनसो मिथ्यायोगः; संग्रहेण चातियोगायोगवर्जं कर्म वाङ्मनःशरीरजमहितमनुपदिष्टं यत्तच्च मिथ्यायोगं विद्यात्, इति त्रिविधविकल्पं त्रिविधमेव कर्म प्रज्ञाऽपराध इति व्यवस्येत् ॥ ३९ ॥

शीतोष्णवर्षलक्षणः पुनर्हेमन्तग्रीष्मवर्षाः संवत्सरः, स कालः; तत्रातिमात्रस्वलक्षणः कालः कालातियोगः, हीनस्वलक्षणः कालः कालायोगः, यथास्वलक्षणविपरीतलक्षणस्तु कालः कालामिथ्यायोगः । कालः पुनः परिणाम उच्यते ॥ ४० ॥

इत्यसात्म्येन्द्रियार्थसंयोगः प्रज्ञाऽपराधः परिणामश्चेति त्रयस्त्रिविधविकल्पा हेतवो विकाराणां; समययोगयुक्तास्तु प्रकृतिहेतवो भवन्ति ॥ ४१ ॥

सर्वेषामेव भावानां भावाभावौ नान्तरेण योगायोगातियोगमिथ्यायोगान् समुपलभ्येते; यथास्वयुक्त्यपेक्षिणौ हि भावाभावौ ॥ ४२ ॥

त्रयो रोगा इति-निजागन्तुमानसाः; तत्र निजः शारीरदोषसमुत्थः, आगन्तुभूतविषवायवग्निसंप्रहारादिसमुत्थः, मानसः पुनरिष्टस्यालाभालाभाच्चानिष्टस्योपजायते ॥ ४३ ॥

तत्र बुद्धिमता मानसव्याधिपरीतेनापि सता बुद्ध्या हिताहितमवेक्ष्यावेक्ष्य धर्मार्थकामानामहितानामनुपसेवने हितानां चोपसेवने प्रयतितव्यं, न ह्यन्तरेण लोके त्रयमेतन्मानसं किञ्चिन्निष्पद्यते सुखं

वा दुःखं वा; तस्मादेतच्चानुष्ठेयं—तद्विद्यावृद्धानां चोपसेवने प्रयति-  
तव्यम्, आत्मदेशकालबलशक्तिज्ञाने यथावच्चेति ॥ ४४ ॥

भवति चात्र ।

मानसं प्रति भैषज्यं त्रिवर्गस्यान्ववेक्षणम् ।

तद्विद्यसेवा विज्ञानमात्मादीनां च सर्वशः ॥ ४५ ॥

त्रयो रोगमार्गा इति—शाखा, मर्मास्थिसन्धयः, कोष्ठश्च । तत्र  
शाखा रक्तादयो धातवस्त्वक् च, स बाह्यो रोगमार्गः; मर्माणि पुनर्ब-  
स्तिहृदयमूर्धादीनि, अस्थिसन्धयोऽस्थिसंयोगास्तत्रोपनिबद्धाश्च स्ना-  
युकण्डराः, स मध्यमो रोगमार्गः; कोष्ठः पुनरुच्यते महास्रोतः श-  
रीरमध्यं महानिम्नमामपक्काशयइवेति पर्यायशब्दैस्तन्त्रे, स रोगमा-  
र्ग आभ्यन्तरः ॥ ४६ ॥

तत्र, गण्डपिडकालज्यपचीचर्मकीलाधिमांसमषककुष्ठव्यङ्गादयो  
विकारा बहिर्मागजाश्च विसर्पश्चयथुगुल्मार्शोविद्रध्यादयः शाखानु-  
सारिणो भवन्ति रोगाः; पक्षवधग्रहापतानकार्दितशोषराजयक्ष्मा-  
स्थिसन्धिशूलगुदभ्रंशादयः शिरोहृद्दस्तिरोगादयश्च मध्यममार्गा-  
नुसारिणो भवन्ति रोगाः; ज्वरातीसारच्छर्द्यलसकविसूचिकाकास-  
श्वासहिक्कानाहोदरप्लीहादयोऽन्तर्मागजाश्च विसर्पश्चयथुगुल्मार्शोवि-  
द्रध्यादयः कोष्ठानुसारिणो भवन्ति रोगाः ॥ ४७ ॥

त्रिविधा भिषज इति—

भिषेकच्छद्यचराः सन्ति सन्त्येके सिद्धसाधिताः ।

सन्ति वैद्यगुणैर्युक्तास्त्रिविधा भिषजो भुवि ॥ ४८ ॥

वैद्यभाण्डौषधैः पुस्तैः पल्लवैरवलोकनैः ।

लभन्ते ये भिषकशब्दमज्ञास्ते प्रैतिरूपकाः ॥ ४९ ॥

श्रीयशोज्ञानसिद्धानां व्यपदेशादतद्विधाः ।

वैद्यशब्दं लभन्ते ये ज्ञेयास्ते सिद्धसाधिताः ॥ ५० ॥

प्रयोगज्ञानविज्ञानसिद्धिसिद्धाः सुखप्रदाः ।

जीविताभिसरास्ते स्युर्वैद्यत्वं तेष्ववस्थितम् ॥ ५१ ॥

१ विसर्पादयः—अन्तर्मागजा बहिर्मागजाश्च भवन्ति, अत उभयत्र निर्देशः ।

२ भिषजां छद्म वैद्याऽऽडम्बरं, वैद्यभाण्डौषधादि, तेन चरन्तीति भिष-  
कच्छद्यचराः । ३ जीविताऽभिसराः प्राणाऽभिसराः, प्राणाचार्याः ।

त्रिविधमौषधमिति—दैवव्यपाश्रयं युक्तिव्यपाश्रयं, सत्त्वावज-  
यश्च । तत्र दैवव्यपाश्रयं—मन्त्रौषधिमणिमङ्गलबल्युपहारहोमनियम-  
प्रायश्चित्तोपवासस्वस्त्ययनप्रणिपातगमनादि, युक्तिव्यपाश्रयं—पुन-  
राहारविहारौषधद्रव्याणां योजना, सत्त्वावजयः—पुनरहितेभ्योऽर्थेभ्यो  
मनोनिग्रहः ॥ ५२ ॥

शरीरदोषप्रकोपे खलु शरीरमेवाश्रित्य प्रायश्चित्तविविधमौषधमि-  
च्छन्ति—अन्तःपरिमार्जनं, बहिःपरिमार्जनं, शस्त्रप्रणिधानं चेति ।  
तत्रान्तःपरिमार्जनं यदन्तःशरीरमनुप्रविश्यादौषधमाहारजात-व्याधीन्  
प्रमाष्टि, यत्पुनर्बहिःस्पर्शमाश्रित्याभ्यङ्गस्वेदप्रदेहपरिषेकोन्मर्दनाद्यैरा-  
मयान् प्रमाष्टि तद्बहिःपरिमार्जनं, शस्त्रप्रणिधानं पुनश्छेदनभेदनव्य-  
धनदारणलेखनोत्पाटनप्रच्छनसीवनैषणक्षाराग्निजलौकसश्चति ॥ ५३ ॥

भवन्ति चात्र ।

प्राज्ञो रोगे समुत्पन्ने बाह्येनाभ्यन्तरेण वा ।  
कर्मणा लभते शर्म शस्त्रोपक्रमणेन वा ॥ ५४ ॥  
बालस्तु खलु मोहाद्वा प्रमादाद्वा न बुध्यते ।  
उत्पद्यमानं प्रथमं रोगं शत्रुमिवाबुधः ॥ ५५ ॥  
अणुर्हि प्रथमं भूत्वा रोगः पश्चाद्विवर्धते ।  
स जातमूलो मुष्णाति बलमायुश्च दुर्मतेः ॥ ५६ ॥  
न मूढो लभते संज्ञां तावद्यावन्न पीड्यते ।  
पीडितस्तु मतिं पश्चात् कुरुते व्याधिनिग्रहे ॥ ५७ ॥  
अथ पुत्रांश्च दारांश्च ज्ञातींश्चाहूय भाषते ।  
सर्वस्वेनापि मे कश्चिद्विषगानीयतामिति ॥ ५८ ॥  
तथाविधं च कः शक्तो दुर्बलं व्याधिपीडितम् ।  
कृशं क्षीणेन्द्रियं दीनं परित्रातुं गतायुषम् ॥ ५९ ॥  
स त्रातारमनासाद्य बालस्त्यजति जीवितम् ।  
गोधा लाङ्गुलबद्धेवाकृष्यमाणा बलीयसा ॥ ६० ॥  
तस्मात् प्रागेव रोगेभ्यो रोगेषु तरुणेषु वा ।  
भेषजैः प्रतिकुर्वीत य इच्छेत् सुखमात्मनः ॥ ६१ ॥

१ बालोऽत्रायुर्वेदतत्त्वाऽनभिज्ञः—वैद्यपक्षे, पूर्वरूपाद्यनभिज्ञ-आतुरपक्षे।

तत्र श्लोकौ ।

एषणाः समुपस्तम्भा बलं कारणमामयाः ।

तिस्रैषणीये मार्गाश्च भिषजो भेषजानि च ॥ ६२ ॥

त्रित्वेनाष्टौ समुद्दिष्टाः कृष्णात्रेयेण धीमता ।

भावा भावेष्वसक्तेन येषु सर्वं प्रतिष्ठितम् ॥ ६३ ॥

इत्यभिवेशकृते तन्त्रे चरकप्रतिसंस्कृते सूत्रस्थाने निर्देशचतुष्के

तिस्रैषणीयो नामैकादशोऽध्यायः ॥ ११ ॥

### द्वादशोऽध्यायः ।

अथाती वातकलाकलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वातकलाकलाज्ञानमधिकृत्य परस्परमतानि जिज्ञासमानाः समुपविश्य महर्षयः पप्रच्छुरन्योन्यं—किं गुणो वायुः, किमस्य प्रकोपणम्, उपशमनानि वाऽस्य कानि, कथं चैनमसङ्घातमनवस्थितमनासाद्य प्रकोपणप्रशमनानि प्रकोपयन्ति प्रशमयन्ति वा, कानि चास्य कुपिताकुपितस्य शरीराशरीरचरस्य शरीरेषु चरतः कर्माणि बहिःशरीरेभ्यो वेति ॥ ३ ॥

अत्रोवाच कुशः सांकृत्यायनः—रूक्षलघुशीतंदारुणखरविशदाः षडिमे वातगुणा भवन्ति ॥ ४ ॥

तच्छ्रुत्वा वाक्यं कुमारशिरा भरद्वाज उवाच—एवमेतद्यथा भग-

१ कृष्णात्रिगोत्रोत्पन्नेन पुनर्वसुना, अनेनैव विशेषणेनैतज्ज्ञायते ।

२ वातस्य कलाऽकले गुणदोषावधिकृत्य कृतोऽध्यायो वातकलाकलीयः । कला गुणः, अकला दोषः, चक्रदत्तः, 'षोडशकलं भेषज'मित्यत्र तथा दर्शनात् ।

३ के गुणा अस्य किं गुणः, बहुव्रीहिसमासः, असङ्घातमपिण्डीभूतम्, अनवस्थितं चलम् ।

४ शरीराऽशरीरचरस्येति वायोः स्वरूपकथनम्, अतः शरीरेषु चरत इत्यादिना न पुनरुक्तिः, दत्तः ।

५ वातकारका (प्रकोपका) गुणा वातगुणाः, रूक्षादिगुणवतां द्रव्याणां वातप्रकोपकत्वादुपचारात्तद्गुणाः, वातगुणाः, दत्तः ।

वानाह, एत एव वातगुणा भवन्ति; स त्वेवंगुणैर्द्रव्यैरेवंप्रभावैश्च कर्मभिरभ्यस्यमानैर्वायुः प्रकोपमापद्यते, समानगुणाभ्यासो हि धातूनां वृद्धिकारणमिति ॥ ५ ॥

तच्छ्रुत्वा वाक्यं काङ्क्षायनो बाह्लीकभिषगुवाच—एवमेतद्यथा भगवानाह, एतान्येव वातप्रकोपणानि भवन्ति, अतो विपरीतानि वातस्य प्रशमनानि भवन्ति, प्रकोपणविपर्ययो हि धातूनां प्रशमकारणमिति ॥ ६ ॥

तच्छ्रुत्वा वाक्यं बडिशो धामार्गव उवाच—एवमेतद्यथा भगवानाह, एतान्येव वातप्रकोपणप्रशमनानि भवन्ति । यथा ह्येनमसङ्घातमनवस्थितमनासाद्य प्रकोपणप्रशमनानि प्रकोपयन्ति प्रशमयन्ति वा, तथाऽनुव्याख्यास्यामः—वातप्रकोपणानि खलु रूक्षलघुशीतदारुणखरविशदाः शुषिरकराणि शरीराणां, तथाविधेषु शरीरेषु वायुराश्रयं गत्वाऽऽप्यायमानः प्रकोपमापद्यते; वातप्रशमनानि पुनः स्तिग्धगुरूष्णश्लक्ष्णमृदुपिच्छिलाः घनकराणि शरीराणां, तथाविधेषु शरीरेषु वायुरसज्यमानश्चरन् प्रशान्तिमापद्यते ॥ ७ ॥

तच्छ्रुत्वा बडिशवचनमवितथमृषिगणैरनुमतमुवाच वार्योविदो राजर्षिः—एवमेतत् सर्वमनपवादं यथा भगवानाह । यानि तु खलु वायोः कुपिताकुपितस्य शरीराशरीरचरस्य शरीरेषु चरतः कर्माणि बहिः शरीरेभ्यो वा भवन्ति, तेषामवयवान् प्रत्यक्षानुमानोपदेशैः साधयित्वा नमस्कृत्य वायवे यथाशक्ति प्रवक्ष्यामः—वायुस्तर्ज-

१ सर्वत्रशरीरशब्दः शरीरावयववाची । २ तथाविधेषु=सरन्ध्रेषु ।

३ तथाविधेषु=घनीकृतेषु ।

४ असज्यमान आसक्तिमवस्थितिमलभमानः, सुषिराणां घनीभूतत्वेन स्थानऽभावात् क्षीयमाणगतिरिति भावः । अत एव क्षीयमाणाऽवयव इति चक्रदत्तः ।

५ तेषां वायुकर्मणामवयवानतिप्रासिद्धान्विभागान्, वायुगतीनामनन्तत्वात् साकल्येन निरूपणमशक्यमित्यर्थः ।

६ तनु विस्तारे धातोः ण् प्रत्यये, तन्त्रं विस्तीर्णं ब्रह्माण्डं तस्य यन्त्राणि सङ्कुचिता अवयवा भूरादयः, तेषां धरः धारणकर्त्ता, जगत्प्राणत्वा-

यन्त्रधरः प्राणोदानसमानव्यानापानात्मा, प्रवर्तकचेष्टानामुच्चाव-  
चानां, नियन्ता प्रणेता च मनसः, सर्वेन्द्रियाणामुद्योजकः, सर्वे-  
न्द्रियार्थानामभिवोढा, सर्वशरीरधातुव्यूहकरः, सन्धानकरः शरी-  
रस्य, प्रवर्तको वाचः, प्रकृतिः स्पर्शशब्दयोः, श्रोत्रस्पर्शनयोर्मूलं,  
हर्षोत्साहयोर्योनिः, समीरणोऽग्नेः, संशोषणो दोषाणां, क्षेप्ता बहि-  
र्मलानां, स्थूलाणुस्रोतसां भेत्ता, कर्ता गर्भाकृतीनां, आयुषोऽनु-  
वृत्तिप्रत्ययभूतो भवत्यकुपितः । कुपितस्तु खलु शरीरे शरीरं नाना-  
विधैर्विकारैरुपतपति बलवर्णसुखायुषामुपघाताय, मनो व्याहर्ष-  
यति, सर्वेन्द्रियाण्युपहन्ति, विनिहन्ति गर्भान् विकृतिमापादयत्य-  
तिकालं वा धारयति, भयशोकमोहदैन्यातिप्रलापाञ्जनयति, प्राणां  
श्रोपरुणद्धि । प्रकृतिभूतस्य खल्वस्य लोके चरतः कर्माणीमानि  
भवन्ति; तद्यथा—धरणीधारणं, ज्वलनोज्ज्वालनम्, आदित्यचन्द्र-  
नक्षत्रग्रहगणानां सन्तानगतिविधानं, सृष्टिश्च मेघानाम्, अपां  
विसर्गः, प्रवर्तनं स्रोतसां, पुष्पफलानां चाभिनिर्वर्तनम्, उद्भेदनं  
चौद्धिदानाम्, ऋतूनां प्रविभागः, विभागो धातूनां, धातुमानसं-  
स्थानव्यक्तिः, बीजाभिसंस्कारः, शस्याभिवर्धनमविकृतेदोषशोषणे,  
अवैकारिकविकाराश्चेति । प्रकुपितस्य खल्वस्य लोकेषु चरतः कर्माणी-

त्समीरणत्वाच्च, एवं प्रतिपदार्थं सङ्गमयितव्यम्, प्रकृते तु-तन्त्रं प्रधानं  
शरीरं, तस्य यन्त्राणि=सङ्कोचकाः सन्धयः तेषां धरः धारकः ।

तत्र धारणे, यत्र सङ्कोचे, तुरादौ पठितौ । तस्य शरीरस्य करचर-  
णादिसन्धिसङ्कोचको वायुरेव सन्धिस्थितः ।

१ उपघाताय 'उपतपति'-इत्यनेन सम्बन्धः ।

२ सन्तानेन सातत्येन गतेर्गमनस्य विधानं रचनम्, अयं भावः-  
सूर्यादयः स्वगत्या पूर्वाऽभिमुखं गच्छन्तोऽपि या पश्चिमाचलसंयोगानुकूला  
गतिरुदयलग्नात्सप्तमे लग्ने दृश्यते तस्य विधानं प्रवहनामा वायुः स्वगत्या  
करोति-सङ्क्षेपः ( दत्तः ) ।

३ मेघानां सेचनसमर्थानामभ्राणां सर्जनं सृष्टिः पवनस्य कर्म ।

४ धातूनां सुवर्णादानां मानञ्च संस्थानञ्च, मान-संस्थाने तयोर्व्यक्ति-  
विवेकः, गुरुत्वभेदः, सारभेदश्चेत्यर्थः ।

मानि भवन्ति; तद्यथा—शिखरिशिखरावमथनम्, उन्मथनमनो-  
कहानाम्, उत्पीडनं सागराणाम्, उद्धर्तनं सरसां, प्रतिसरणमाप-  
गानाम्, आकम्पनं च भूमेः, आधमनमम्बुदानां, नीहारनिर्हादपां-  
शुसिकतामत्यभेकोरगक्षाररुधिराश्माशनिविसर्गः, व्यापादनं च ष-  
ण्णामृतूनां, शस्यानामसङ्घातः, भूतानां चोपसर्गः, भावानामभाव-  
करणं, चतुर्युगान्तकराणां मेघसूर्यानलानिलानां च विसर्गः; स हि  
भगवान् प्रभवश्चाव्ययश्च, भूतानां भावाभावकरः, सुखासुखयोर्वि-  
धाता, मृत्युः, यमः, नियन्ता, प्रजापतिः, अदितिः, विश्वकर्मा, विश्व-  
रूपः, सर्वगः, सर्वतन्त्राणां विधाता, भावानामणुः, विभुः, विष्णुः,  
क्रान्ता लोकानां, वायुरेव भगवानिति ॥ ८ ॥

तच्छ्रुत्वा वायौविदवचो मरीचिरुवाच—यद्यप्येवमेतत्, किम-  
र्थस्यास्य वचने विज्ञाने वा सामर्थ्यमस्ति भिषग्विद्यायां; भिषग्वि-  
द्यामाधिकृत्येयं कथा प्रवृत्तेति ॥ ९ ॥

वायौविद उवाच—भिषक् पवनमतिबलमतिपरुषमतिशीघ्रका-  
रिणमाय्ययिकं चेन्नानुनिशम्येत्, सहसा प्रकुपितमतिप्रयतः कथम-  
ग्रेऽभिरक्षितुमभिधास्यति प्रागेवैनमत्ययभयात्; वायोर्यथार्थास्तुति-  
रपि भवत्यारोग्याय बलवर्णविवृद्धये वर्चस्वित्वायोपचयाय ज्ञानो-  
पपत्तये परमायुःप्रकर्षाय चेति ॥ १० ॥

मरीचिरुवाच—अग्निरिव शरीरे पित्तान्तर्गतः कुपिताकुपितैः  
शुभाशुभानि करोति; तद्यथा—पक्तिमपक्तिं दर्शनमदर्शनं मात्रामा-  
त्रन्वमूष्मणः प्रकृतिविकृतिवर्णौ शौर्यं भयं क्रोधं हर्षं मोहं प्रसादमि-  
मित्येवमादीनि चापराणि द्वन्द्वानीति ॥ ११ ॥

तच्छ्रुत्वा मरीचिवचः काप्य उवाच—सोम एव शरीरे श्लेष्मा-  
न्तर्गतः कुपिताकुपितः शुभाशुभानि करोति; तद्यथा—दाढ्यं शैथि-  
ल्यमुपचयं काश्यमुत्साहमालस्यं वृषतां क्लीबतां ज्ञानमज्ञानं बुद्धि-  
मोहमित्येवमादीनि चापराणि द्वन्द्वानीति ॥ १२ ॥

१ पृथिवाजलतेजसामपेक्षया व्यापकत्वाद्विष्णुः ।

२ सप्तस्कन्धवत्तया भूरादीनामाक्रान्ता ।

३ कुपिताऽकुपितः शुभाऽशुभानि, इत्यादौ वैपरीत्येन यथासङ्गथम् ।



तच्छ्रुत्वा काप्यवचो भगवान् पुनर्वसुरात्रेय उवाच—सर्व एव  
भवन्तः सम्यगाहुरन्यत्रैकान्तिकवचनान् ; सर्व एव खलु वातपित्त-  
श्लेष्माणः प्रकृतिभूताः पुरुषमव्यापन्नेन्द्रियं बलवर्णसुखोपपन्नमा-  
युषा महतोपपादयन्ति सम्यगेवाचरिता धर्मार्थकामा इव निःश्रेय-  
सेन महता पुरुषमिह चासुप्तिंश्च लोके; विकृतास्त्वेन महता विप-  
र्ययेणोपपादयन्ति ऋतवस्त्रय इव विकृतिमापन्ना लोकमशुभेनोप-  
घातकाल इति ॥ १३ ॥

तद्वक्ष्यः सर्व एवानुमेनिरे वचनमात्रेयस्य भगवतः, अभिनन-  
न्दुश्चेति ॥ १४ ॥

भवति चात्र ।

तदात्रेयवचः श्रुत्वा सर्व एवानुमेनिरे ।

ऋषयोऽभिननन्दुश्च यथेन्द्रवचनं सुराः ॥ १५ ॥

तत्र श्लोकौ ।

गुणैः षड् द्विविधो हेतुर्विविधं कर्म यत् पुनः ।

वायोश्चतुर्विधं कर्म पृथक् च कफपित्तयोः ॥ १६ ॥

महर्षीणां मतिर्या च पुनर्वसुमतिश्च या ।

कलाकलीये वातस्य तत् सर्वं संप्रकाशितम् ॥ १७ ॥

इत्यग्निवेशकृते तन्त्रे चरकप्रतिस्संस्कृते सूत्रस्थाने निर्देशचतुष्के

वातकलाकलीयो नाम द्वादशोऽध्यायः ॥ १२ ॥

इति निर्देशचतुष्कस्तृतीयः ॥ ३ ॥

१ एकान्तिकवचनानि वायुरेव, अग्निरेव, सोम एव, नान्य इत्यर्थप्रतिपा-  
दकानि वचनानि परित्यज्य, अन्यत्सर्वं सर्व एव भवन्तः सम्यगाहुः ब्रुवन्ति  
इत्यन्वयः । वायुरेवेत्याद्यवधारणन्तु न कर्तव्यमित्याह, सर्व एव खलुवात-  
पित्तश्लेष्माण इत्यादिना ।

२ षड् गुणा रूक्षादयः, प्रकोपनशमनभेदेन द्विविधो हेतुः, वायोर्यत्कर्म  
विविधं सत् पुनः सङ्कलनेन, कुपिताऽकुपित-शरीराऽशरीरचरभेदेन चतु-  
र्विधं भवति, तत्सर्वमुक्तमित्यर्थः ।

### त्रयोदशोऽध्यायः ।

अथातः स्नेहाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सांख्यैः संख्यातसंख्येयैः सहासीनं पुनर्वसुम् ।

जगद्धितार्थं पप्रच्छ वह्निवेशः स्वसंशयम् ॥ ३ ॥

किंयोनयः कति स्नेहाः के च स्नेहगुणाः पृथक् ।

कालानुपाने के कस्य कति काश्च विचारणाः ॥ ४ ॥

कति मात्राः कथंमानाः का च केषूपदिश्यते ।

कश्च केभ्यो हितः स्नेहः प्रकर्षः स्नेहने च कः ॥ ५ ॥

स्नेह्याः के के न च स्निग्धास्निग्धातिस्निग्धलक्षणम् ।

किं पानात् प्रथमं पीते जीर्णे किं च हिताहितम् ॥ ६ ॥

के मृदुक्रूरकोषाः का व्यापदः सिद्धयश्च काः ।

अच्छे संशोधने चैव स्नेहे का वृत्तिरिष्यते ॥ ७ ॥

विचारणाः केषु योज्या विधिना केन तत् प्रभो ! ।

स्नेहस्यामितविज्ञान ! ज्ञानमिच्छामि वेदितुम् ॥ ८ ॥

अथ तत्संशयच्छेत्ता प्रत्युवाच पुनर्वसुः ।

स्नेहानां द्विविधां सौम्य योनिः स्थावरजङ्गमा ॥ ९ ॥

तिलः प्रियालाभिषुकौ विभीतकश्चित्राभयैरण्डमधूकसर्षपाः ।

१ सांख्यैः सम्यग्ज्ञानवद्भिः, संख्यातसंख्येयैः=ज्ञातज्ञातव्यैः, महर्षिभिः सहासीनम् ।

२ काः-योनयो मूलकारणानि येषां ते किंयोनयः, स्नेहानामाधारद्रव्याणि कानि सन्ति-इत्यर्थः ।

३ कतिलेहा इति लेहत्वव्याप्यजातिविशिष्टानां, कति भेदा इत्यर्थः ।

४ कालश्चानुपानञ्च कालानुपाने, इतरेतर द्वन्द्वसमासः ।

५ अनुगतधर्माऽवच्छिन्नतया, स्थावरजत्वजङ्गमजत्वभेदेनेत्यर्थः, व्यक्तिभेदन्तु प्रतिपादयति-तिलः प्रियाल इत्यादिना । प्रियालो=राजादनम्, चित्रा=लोहितैरण्डः ।

६ अभया त्वव्यथा पथ्या, अङ्कोटे तु निकोचकः, अक्षोट-कर्पराणौ द्वौ, इत्यादावमरः ।

कुसुम्भबिल्वाऽऽरुकमूलकातसीनिकोचकाक्षोटकरज्जशिग्रुकाः ॥ १० ॥  
 स्नेहशयाः स्थावरसंज्ञितास्तथा स्युर्जङ्गमा मत्स्यमृगाः सपक्षिणः ।  
 तेषां दधिक्षीरघृतामिश्रं वसा स्नेहेषु मज्जा च तथोपदिश्यते ॥ ११ ॥  
 सर्वेषां तैलजातानां तिलतैलं विशिष्यते ।  
 बलार्थं स्नेहने चाग्र्यमैरण्डं तु विरेचने ॥ १२ ॥  
 कटूष्णं तैलमैरण्डं वातश्लेष्महरं गुरु ।  
 कषायस्वादुतिक्तैश्च योजितं पित्तहन्त्रपि ॥ १३ ॥  
 सर्पिस्तैलं वसा मज्जा सर्वस्नेहोत्तमा मताः ।  
 एषु चैवोत्तमं सर्पिः संस्कारस्यानुवर्तनात् ॥ १४ ॥  
 घृतं पित्तानिलहरं रसशुक्रौजसां हितम् ।  
 निर्वापणं मृदुकरं स्वरवर्णप्रसादनम् ॥ १५ ॥  
 मारुतघ्नं न च श्लेष्मवर्धनं बलवर्धनम् ।  
 त्वच्यमुष्णं स्थिरकरं तैलं योनिविशोधनम् ॥ १६ ॥  
 विद्धभग्नाहतभ्रष्टयोनिकर्णशिरोरुजि ।  
 पौरुषोपचये स्नेहे व्यायामे चेष्यते वसा ॥ १७ ॥  
 बलशुक्ररसश्लेष्ममेदोमज्जविवर्धनः ।  
 मज्जा विशेषतोऽस्त्रां च बलकृत् स्नेहने हितः ॥ १८ ॥  
 सर्पिः शरदि पातव्यं, वसा मज्जा च माधवे ।  
 तैलं प्रावृषि, नात्युष्णशीते स्नेहं पिबेन्नरः ॥ १९ ॥  
 वातपित्ताधिको रात्रावुष्णे चापि पिबेन्नरः ।  
 श्लेष्माधिको दिवा शीते पिबेच्चामलभास्करे ॥ २० ॥

१ शिग्रुरेव शिग्रुकः=शोभाजनः, आरुकः 'आरु' इति प्रसिद्धः, सर्वेश-  
 ब्दा वृक्षवाचिनः पुंसि फले क्लीबे ।

२ स्नेहशयाः, स्नेहश्चिक्वता आशेते-एषां बजिषु-इति स्नेहशयाः,  
 'पुंसि सज्ज्ञायां घः प्रायेण' इति घः प्रायेण सज्ज्ञायामित्यन्वयः सूत्रे ।

एते च स्नेहशया उदाहृता न तु परिगणिताः, तेन निम्बः कलिङ्गः क-  
 कटी-त्रपुस-चन्द्रशूर-प्रभृतीनां स्नेहा बोद्धव्या, असङ्ख्यास्नेहयोनयस्था-  
 वराः, परमुपयोगः शास्त्रोक्तानामेव कर्त्तव्यः । एवं जङ्गमा स्नेहा अपि स-  
 ङ्ख्यातीताः, वपावसयोः प्राणिषु विद्यमानत्वात् ।

अत्युष्णे वा दिवा पीतो वातपित्ताधिकेन वा ।  
 मूर्च्छां पिपासामुन्मादं कामलां वा समीरयेत् ॥ २१ ॥  
 शीते रात्रौ पिबन् स्नेहं नरः श्लेष्माधिकोऽपि वा ।  
 आनाहमरुचिं शूलं पाण्डुतां वा समृच्छति ॥ २२ ॥  
 जलमुष्णं घृते पेयं यूषस्तैलेऽनु शस्यते ।  
 बसामज्जोस्तु मण्डः स्यात् सर्वेषूष्णमथाम्बु वा ॥ २३ ॥  
 ओदनश्च विलेपी च रसो मांसं पयो दधि ।  
 यवागूः सूपशकौ च यूषः काम्बलिकः खडः ॥ २४ ॥  
 सक्तवस्तिलपिष्टं च मद्यं लेहास्तथैव च ।  
 भक्ष्यमभ्यङ्गनं बस्तिस्तथा चोत्तरबस्तयः ॥ २५ ॥  
 गण्डूषः कर्णतैलं च नस्तः कर्माऽक्षितर्पणम् ।  
 चतुर्विंशतिरित्येताः स्नेहस्य प्रविचारणाः ॥ २६ ॥  
 अच्छपेयस्तु यः स्नेहो न तामाहुर्विचारणाम् ।  
 स्नेहस्य स भिषगिष्टः कल्पः प्राथमकल्पिकः ॥ २७ ॥  
 रसंश्चोपहितः स्नेहः समासव्यासयोगिभिः ।  
 षड्भिस्त्रिषष्टिधा संख्यां प्राप्नोत्येकश्च केवलः ॥ २८ ॥  
 एवमेताश्चतुःषष्टिः स्नेहानां प्रविचारणाः ।  
 ओकर्तुं व्याधिपुरुषान् प्रयोज्या जानता भवेत् ॥ २९ ॥  
 अहोरात्रमहः कृत्स्नमर्धाहं च प्रतीक्षते ।  
 प्रधाना मध्यमा ह्रस्वा स्नेहमात्रा जरां प्रति ॥ ३० ॥  
 इति तिषः समुद्दिष्टा मात्राः स्नेहस्य मानतः ।  
 तासां प्रयोगान् वक्ष्यामि पुरुषं पुरुषं प्रति ॥ ३१ ॥  
 प्रभूतस्नेहनित्या ये क्षुत्पिपासासहा नराः ।  
 पावकश्चोत्तमबलो येषां ये चोत्तमा बले ॥ ३२ ॥  
 गुल्मिनः सर्पदष्टाश्च विसर्पोपहताश्च ये ।  
 उन्मत्ताः कृच्छ्रमूत्राश्च गाढवर्चस एव च ॥ ३३ ॥  
 पिबेयुर्दत्तमां मात्रां तस्याः पाने गुणाब्धृणु ।  
 विकाराब्धमयत्येषा शीघ्रं सम्यक् प्रयोजिता ॥ ३४ ॥

दोषानुकर्षिणी मात्रा सर्वमार्गानुसारिणी ।  
 बल्या पुनर्नवकरी शरीरेन्द्रियचेतसाम् ॥ ३५ ॥  
 अरुक्स्फोटपिडकाकण्डूपामाभिरर्दिताः ।  
 कुष्ठिनश्च प्रमीढाश्च वातशोणितिकाश्च ये ॥ ३६ ॥  
 नातिबल्लहाशिनश्चैव मृदुकोष्ठास्तथैव च ।  
 पिबेयुर्मध्यमां मात्रां मध्यमाश्चापि ये बले ॥ ३७ ॥  
 मात्रेष्वा मन्दविभ्रंशा न चातिबलहारिणी ।  
 सुखेन च स्नेहयति शोधनार्थं च युज्यते ॥ ३८ ॥  
 ये तु वृद्धाश्च बालाश्च सुकुमाराः सुखोचिताः ।  
 रिक्तकोष्ठत्वमहितं येषां मन्दाग्नयश्च ये ॥ ३९ ॥  
 ज्वरातीसारकामाश्च येषां चिरसमुत्थिताः ।  
 स्नेहमात्रां पिबेयुस्ते ह्रस्वां ये चावरा बले ॥ ४० ॥  
 परिहारे सुखा चैषा मात्रा स्नेहनवृंहणी ।  
 वृष्या बल्या निराबाधा चिरं चाप्यनुवर्तते ॥ ४१ ॥  
 वातपित्तप्रकृतयो वातपित्तविकारिणः ।  
 चक्षुःकामाः क्षताः क्षीणा वृद्धा बालास्तथाऽबलाः ॥ ४२ ॥  
 आयुःप्रकर्षकामाश्च बलवर्णस्वरार्थिनः ।  
 पुष्टिकामाः प्रजाकामाः सौकुमार्यार्थिनश्च ये ॥ ४३ ॥  
 दीप्त्योजःस्मृतिमेधाग्निबुद्धीन्द्रियबलार्थिनः ।  
 पिबेयुः सर्पिरार्ताश्च दाहशस्त्रविषाग्निभिः ॥ ४४ ॥  
 प्रवृद्धश्लेष्ममेदस्काश्चलस्थूलगलोदराः ।  
 वातव्याधिभिराविष्टा वातप्रकृतयश्च ये ॥ ४५ ॥  
 बलं तनुत्वं लघुतां दृढतां स्थिरगात्रताम् ।  
 स्निग्धश्लक्ष्णगतनुवक्तां ये च काङ्क्षन्ति देहिनः ॥ ४६ ॥  
 कृमिकोष्ठाः क्रूरकोष्ठास्तथा नाडीभिरर्दिताः ।

१ प्रपूर्वाद्-मिह सेचने इत्यस्माद् , आदिकर्मणि कर्त्तरि क्तप्रत्यये  
 प्रमीढाः, प्रमेहं कर्त्तुमारब्धाः, आरब्धप्रमेहरोगा इत्यर्थः । आरम्भे चिकित्सायाः  
 साफल्यात् ।

२ मन्दं स्वल्पं विभ्रंशो न्यूनता यस्यां सा मन्दविभ्रंशा=मध्यमा मात्रा ।

पिबेयुः शीतले काले तैलं तैलोचिताश्च ये ॥ ४७ ॥  
 वातातपसहा ये च रूक्षा भाराध्वकशिंताः ।  
 संशुष्करेतोरुधिरा निष्पीतकफमेदसः ॥ ४८ ॥  
 अस्थिसन्धिसिरास्नायुमर्मकोष्ठमहारुजः ।  
 बलवान्मारुतो येषां खानि चावृत्य तिष्ठति ॥ ४९ ॥  
 महच्चाग्निबलं येषां वसासात्म्याश्च ये नराः ।  
 तेषां स्नेहयितव्यानां वसापानं विधीयते ॥ ५० ॥  
 दीप्ताग्नयः क्लेशसहा घस्मराः स्नेहसेविनः ।  
 वातार्ताः क्रूरकोष्ठाश्च स्नेह्या मज्जानमाप्नुयुः ॥ ५१ ॥  
 येभ्यो येभ्यो हितो यो यः स्नेहः स परिकीर्तितः ।  
 स्नेहनस्य प्रकर्षौ तु सप्तरात्रत्रिरात्रकौ ॥ ५२ ॥  
 स्वेद्याः शोधयितव्याश्च रूक्षावातविकारिणः ।  
 व्यायाममद्यस्त्रीनित्याः स्नेह्याः स्युर्ये च चिन्तकाः ॥ ५३ ॥  
 संशोधनादृते येषां रूक्षणं सम्प्रवक्ष्यते ।  
 न तेषां स्नेहनं शस्तमुत्सन्नकफमेदसाम् ॥ ५४ ॥  
 अभिष्यण्णाननगुदा नित्यं मन्दाग्नयश्च ये ।  
 तृष्णामूर्च्छापरीताश्च गर्भिण्यस्तालुशोषिणः ॥ ५५ ॥  
 भन्नद्विषच्छर्दयन्तो जठरामगरादिताः ।  
 दुर्बलाश्च प्रेतान्ताश्च स्नेहग्लाना मदातुराः ॥ ५६ ॥  
 न स्नेह्या, वर्तमानेषु न नैस्तोबस्तिकर्मसु ।  
 स्नेहपानात् प्रजायन्ते तेषां रोगाः सुदारुणाः ॥ ५७ ॥  
 पुरीषं ग्रथितं रूक्षं वायुरग्रगुणो मृदुः ।  
 पक्ता खरत्वं रौक्ष्यं च गात्रस्यास्निग्धलक्षणम् ॥ ५८ ॥  
 वातानुलोम्यं दीप्तोऽग्निर्वर्चः स्निग्धमसंहतम् ।  
 मार्दवं स्निग्धता चाङ्गे स्निग्धानामुपजायते ॥ ५९ ॥

१ मज्जन्-प्रातिपदिकं राजन् प्रातिपदिकवचनान्तं पुल्लिङ्गम्-मज्जा मज्जानौ इत्यादि ।

२ प्रकर्षेण तान्तो ग्लानः प्रेतान्तः, तमु ग्लानौ इत्यस्मात् के दीर्घेऽनुनासिकलोपः ।

३ नस्तोबस्तिकर्मसु वर्तमानेषु-क्रियमाणेषु च न स्नेह्या इत्यर्थः ।

पाण्डुता गौरवं जाड्यं पुरीषस्याविपक्वता ।  
 तन्द्रीरुरुचिरुक्लेशः स्यादितिस्निग्धलक्षणम् ॥ ६० ॥  
 द्रवोष्णमनभिष्यन्दि भोज्यमन्नं प्रमाणतः ।  
 नार्तिस्निग्धमसङ्कीर्णं इवः स्नेहं पातुमिच्छता ॥ ६१ ॥  
 पिबेत् संशमनं स्नेहमन्नकाले प्रकांक्षितः ।  
 शुद्ध्यर्थं पुनराहारे नैशे जीर्णे पिबेन्नरः ॥ ६२ ॥  
 स्नेहं पीत्वा नरः स्नेहं प्रतिभुञ्जान एव च ।  
 उष्णोदकोपचारी स्याद् ब्रह्मचारी क्षपाशयः ॥ ६३ ॥  
 शकृन्मूत्रानिलोद्गारानुदीर्णाश्च न धारयेत् ।  
 व्यायाममुच्चैर्वचनं क्रोधशोकौ हिमातपौ ॥ ६४ ॥  
 वर्जयेदप्रवातं च सेवेत शयनासनम् ।  
 स्नेहमिध्योपचाराद्धि जायन्ते दारुणा गदाः ॥ ६५ ॥  
 मृदुकोष्ठस्त्रिरात्रेण स्निह्यन्त्यच्छोपसेवया ।  
 स्निह्यति क्रूरकोष्ठस्तु सप्तरात्रेण मानवः ॥ ६६ ॥  
 गुडमिक्षुरसं मस्तु क्षीरमुल्लोडितं दधि ।  
 पायसं कृशरां सर्पिः काश्मर्यत्रिफलारसम् ॥ ६७ ॥  
 द्राक्षारसं पीलुरसं जलमुष्णमथापि वा ।  
 मद्यं वा तरुणं पीत्वा मृदुकोष्ठो विरिच्यते ॥ ६८ ॥  
 विरेचयन्ति नैतानि क्रूरकोष्ठं कदाचन ।  
 भवति क्रूरकोष्ठस्य ग्रहण्यन्युल्बणानिला ॥ ६९ ॥  
 उदीर्णपित्ताऽल्पकफा ग्रहणी मन्दमारुता ।  
 मृदुकोष्ठस्य तस्मात् स सुविरेच्यो नरः स्मृतः ॥ ७० ॥  
 उदीर्णपित्ता ग्रहणी यस्य चाग्निबलं महत् ।  
 भस्मीभवति तस्याशु स्नेहः पीतोऽग्नितेजसा ॥ ७१ ॥  
 स जग्ध्वा स्नेहमात्रां तामोजः प्रक्षारयन् बली ।  
 स्नेहाग्निरुत्तमां तृष्णां सोपसर्गामुदीरयेत् ॥ ७२ ॥  
 नालं स्नेहसमृद्धस्य शमायान्नं सुगुर्वपि ।  
 स चेत् सुशीतं सलिलं नासादयति दह्यते ॥ ७३ ॥  
 यथैवाशीविषः कक्षमध्यगः स्वविषाग्निना ।

अजीर्णे यदि तु स्नेहे तृष्णा स्याच्छर्दयेद्विषक् ॥ ७४ ॥  
 शीतोदकं पुनः पीत्वा भुक्त्वा रूक्षान्नमुल्लिखेत् ।  
 न सर्पिः केवलं पित्ते पेयं सामे विशेषतः ॥ ७५ ॥  
 सर्वं ह्यनुरजेद्देहं हत्वा संज्ञां च मारयेत् ।  
 तन्द्रा सोत्क्लेश आनाहो ज्वरः स्तम्भो विसंज्ञता ॥ ७६ ॥  
 कुष्ठानि कण्डूः पाण्डुत्वं शोफाशांस्यरुचिस्तृषा ।  
 जठरं ग्रहणीदोषः स्तैमित्यं वाक्यनिग्रहः ॥ ७७ ॥  
 शूलमार्मप्रदोषाश्च जायन्ते स्नेहविभ्रमात् ।  
 तत्राप्युल्लेखनं शस्तं स्वेदः कालप्रतक्षणम् ॥ ७८ ॥  
 प्रति प्रति व्याधिबलं बुद्ध्वा संसनमेव च ।  
 तक्रारिष्टप्रयोगश्च रूक्षपानान्नसेवनम् ॥ ७९ ॥  
 मूत्राणां त्रिफलायाश्च स्नेहव्यापत्तिभेषजम् ।  
 अकाले चाहितश्चैव मात्रया न च योजितः ॥ ८० ॥  
 स्नेहो मिथ्योपचाराच्च व्यापद्येतातिसेवितः ।  
 स्नेहात् प्रस्कन्दनं जन्तुस्त्रिरात्रोपरतः पिबेत् ॥ ८१ ॥  
 स्नेहवद्वचमुष्णं च ज्यहं भुक्त्वा रसोदनम् ।  
 एकाहोपरतस्तद्वद्भुक्त्वा प्रच्छर्दनं पिबेत् ॥ ८२ ॥  
 स्यात्त्वसंशोधनार्थायै वृत्तिः स्नेहे विरिक्तवत् ।  
 स्नेहद्विषः स्नेहानित्या मृदुकोष्ठाश्च ये नराः ॥ ८३ ॥  
 क्लेशासहा मद्यनित्यास्तेषामिष्टा विचारणाः ।  
 लावतैत्तिरमायूरहांसवाराहकौक्कुटाः ॥ ८४ ॥  
 गव्याजौरभ्रमात्स्याश्च रसाः स्युः स्नेहने हिताः ।  
 यवकोलकुलत्थाश्च स्नेहाः सगुडशर्कराः ॥ ८५ ॥  
 दाडिमं दधि सव्योषं रससंयोगसंग्रहः ।

१ सामे पित्ते सर्पिर्घृतं न पेयम् , केवलमसंस्कृतन्तु विशेषतो न पेयम् ।

२ अनुरजेत्=पित्तवर्णं कुर्व्यात् , रजनं पित्तस्य स्वभावः कर्म च ।

३ आमप्रदोषाः=अलसक-विषूचिका-प्रभृतयः ।

४ स्नेहस्य दुरुपयोगाद् , विशिष्टो भ्रमोऽव्यवस्था विभ्रमस्तस्मात्=मि-  
थ्यायोगात् ।



स्नेहयन्ति तिलाः पूर्वं जग्धाः सस्नेहफाणिताः ॥ ८६ ॥  
 कृद्-राश्च बहुस्नेहास्तिलकाम्बलिकास्तथा ।  
 फाणितं शृङ्गवेरं च तैलं च सुरया सह ॥ ८७ ॥  
 पिबेद्रक्षो भृतैर्मासैर्जीर्णैः श्लीयाच्च भोजनम् ।  
 तैलं सुरया मण्डेन वसां मज्जानमेव वा ॥ ८८ ॥  
 पिबन् सफाणितं क्षीरं नरः स्निह्यति वातिकः ।  
 धारोष्णं स्नेहसंयुक्तं पीत्वा सशर्करं पयः ॥ ८९ ॥  
 नरः स्निह्यति पीत्वा वा सरं दध्नः सफाणितम् ।  
 पाञ्चप्रसूतिकी पेया पायसो माषमिश्रकः ॥ ९० ॥  
 क्षीरसिद्धो बहुस्नेहः स्नेहयेदचिरान्नरम् ।  
 सर्पिस्तैलवसामज्जातण्डुलप्रसूतैः शृता ॥ ९१ ॥  
 पाञ्चप्रसूतिकी पेया पेया स्नेहनमिच्छता ।  
 “शौकरो वा रसः स्निग्धः सर्पिलवणसंयुतः ।  
 पीतो द्विर्वासरे यत्नात् स्नेहयेदचिरान्नरम् ।”  
 ग्राम्यानृपोदकं मांसं गुडं दधि पयस्तिलान् ॥ ९२ ॥  
 कुष्ठो शोथी प्रमेही च स्नेहने न प्रयोजयेत् ।  
 स्नेहैर्यथास्वं तान् सिद्धैः स्नेहयेदविकारिभिः ॥ ९३ ॥  
 पिप्पलीभिर्हरीतक्या सिद्धैस्त्रिफलायाऽपि वा ।  
 द्राक्षामलकयूषाभ्यां दध्ना चाम्लेन साधयेत् ॥ ९४ ॥  
 व्योषगर्भं भिषक् स्नेहं, पीत्वा स्निह्यति तं नरः ।  
 यवकोलकुलत्थानां रसाः क्षारः सुरा दधि ॥ ९५ ॥  
 क्षीरं सर्पिश्च तत्सिद्धं स्नेहनीयं घृतोत्तमम् ।  
 तैलमज्जावसासर्पिर्बदरत्रिफलारसैः ॥ ९६ ॥  
 योनिशुक्रप्रदोषेषु साधयित्वा प्रयोजयेत् ।  
 गृह्णात्यम्बु यथा वस्त्रं प्रस्त्रवत्याधिकं यथा ॥ ९७ ॥  
 यथाग्निं जीर्यति स्नेहस्तथा स्रवति चाधिकः ।

१ भिषक् द्राक्षा-इत्यादिविधिना, व्योषगर्भं=त्रिकटुकपायसाधितं स्नेहं साधयेत्, तं स्नेहं पीत्वा नरः स्निह्यति ।

२ यथाऽग्नि-अग्निमनतिक्रम्य यथापदार्थाऽनतिवृत्तावव्यर्थाभावः, जाठरानलाऽनुसारमित्यर्थः ।

यथा चाक्लेद्य मृत्पिण्डमासिक्तं त्वरया जलम् ॥ ९८ ॥  
स्रवति संसृते स्नेहस्तथा त्वरितसेवितः ।

लवणोपहिताः स्नेहाः स्नेहयन्त्यचिरान्नरम् ॥ ९९ ॥  
तद्धयभिष्यन्धरूक्षं च सूक्ष्ममुष्णं व्यवायि च ।  
स्नेहमग्रे प्रयुञ्जीत ततः स्वेदमनन्तरम् ।  
स्नेहस्वेदोपपन्नस्य संशोधनमथेतरत् ॥ १०० ॥

तत्र श्लोकः ।

स्नेहाः स्नेहविधिः कृत्स्नो व्यापत् सिद्धिः समेषजा ।  
यथाप्रभं भगवता व्याहृतं चान्द्रभागिना ॥ १०१ ॥  
इत्यग्निवेशकृते तन्त्रे चरकप्रतिसंस्कृते सूत्रस्थाने स्नेहाध्यायो  
नाम त्रयोदशोऽध्यायः ॥ १३ ॥

### चतुर्दशोऽध्यायः ।

अथातः स्वेदाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अतः स्वेदाः प्रवक्ष्यन्ते यैर्यथावत्प्रयोजितैः ।

स्वेदसाध्याः प्रशाम्यन्ति गदा वातकफात्मकाः ॥ ३ ॥

स्नेहपूर्वं प्रयुक्तेन स्वेदेनाऽवजितेऽनिले ।

पुरीषमूत्ररेतांसि न सज्जन्ति कथंचन ॥ ४ ॥

शुष्काग्न्यपि हि काष्ठानि स्नेहस्वेदोपपादनैः ।

नमयन्ति यथान्यायं किं पुनर्जीवतो नरान् ॥ ५ ॥

रोगार्तुर्व्याधितापेक्षो नात्युष्णोऽतिमृदुर्न च ।

द्रव्यवान् कल्पितो देशे स्वेदः कार्यकरो मतः ॥ ६ ॥

व्याधौ शीते शरीरे च महान् स्वेदो महाबले ।

दुर्बले दुर्बलः स्वेदो मध्यमे मध्यमो हितः ॥ ७ ॥

वातश्लेष्माणि वाते वा कफे वा स्वेद इष्यते ।

स्निग्धरूक्षस्तथा स्निग्धो रूक्षश्चाप्युपकल्पितः ॥ ८ ॥

आमाशयगते वाते कफे पक्काशयाश्रिते ।

१ इतरद्व्यपत्तिशमनाऽऽदिकम् ।

रूक्षपूर्वो हितः स्वेदः स्नेहपूर्वस्तथैव च ॥ ९ ॥  
 वृषणो हृदयं दृष्टी स्वेदयेन्मृदु नैव वा ।  
 मध्यमं वङ्गणौ शेषमङ्गावयवमिष्टतः ॥ १० ॥  
 सुशुद्धैर्नक्तैः पिण्ड्य गोधूमानामथापि वा ।  
 पद्मोत्पलपलाशैर्वा स्वेद्यः संवृत्य चक्षुषी ॥ ११ ॥  
 मुक्तावलीभिः शीताभिः शीतलेर्भाजनैरपि ।  
 जलाद्रैर्जलजैर्हस्तैः स्विद्यतो हृदयं स्पृशेत् ॥ १२ ॥  
 शीतशूलव्युपरमे स्तम्भगौरवनिग्रहे ।  
 मज्जाते मार्दवे स्वेदे स्वेदनाद्विरतिर्मता ॥ १३ ॥  
 पित्तप्रकोपो मूर्च्छा च शरीरसदनं तृषा ।  
 दाहः स्वेदाङ्गदोर्बल्यमतिस्विन्नस्य लक्षणम् ॥ १४ ॥  
 उक्तस्तस्याशितोये यो ग्रैष्मिकः सर्वशो विधिः ।  
 सोऽतिस्विन्नस्य कर्तव्यो मधुरः स्निग्धशीतलः ॥ १५ ॥  
 (कषायमद्यनित्यानां गर्भिण्या रक्तपित्तिनाम् ।  
 पित्तिनां सतिसाराणां रूक्षाणां मधुमेहिनाम् ॥ १६ ॥  
 विदग्धभ्रष्टब्रध्नानां विषमद्यविकारिणाम् ।  
 श्रान्तानां नष्टसंज्ञानां स्थूलानां पित्तमेहिनाम् ॥ १७ ॥  
 तृप्यतां क्षुधितानां च क्रुद्धानां शोचतामपि ।  
 कामल्युदरिणां चैव क्षतानामाढ्येरोगिणाम् ॥ १८ ॥  
 दुर्बलातिविशुष्काणामुपक्षीणौजसां तथा ।  
 भिषक् तैमिरिकाणां च न स्वेदमवतारयेत् ॥ १९ ॥ )

१ दृष्टी इति द्वितीया द्विवचनान्तम् । २ नक्तैः पटाऽवयवैः ।

३ विदग्ध=पक्वं, भ्रष्ट=बहिर्निगतं ब्रध्नो=गुदं येषाम् । गुदन्त्वपानं पा-  
 नुर्ना=इत्यमरः, बध्नातिशरीरं चर्मवेष्टनग्रन्थ्या=इति, बन्धेर्नक्-प्रत्यये धातो-  
 ब्रधादेशे ब्रध्न शब्द-सिद्धिः । उ० ३५ । ४ कामलिनश्चोदरिणश्च तेषाम् ।

५ आढ्योरक्तविकारयुक्तो रोगो वातरोगो येषां तेषाम्=वातरक्तितना-  
 मित्यर्थः ।

६ अतिविशुष्काः=शोषेणाऽतिपीडिताः । अतिविशुद्धानामिति पाठे वम-  
 नादिनाऽतिशुद्धानामित्यर्थः ।

(प्रतिश्याये च कासे च हिक्काश्वासेष्वलाघवे ।  
कर्णमन्याशिरःशूले स्वरभेदे गलग्रहे ॥ २० ॥  
अदितेकाङ्गसर्वाङ्गपक्षाघाते विनामके ।  
कोष्ठानाहविबन्धेषु शुक्राघाते विजृम्भके ॥ २१ ॥  
पार्श्वपृष्ठकटीकुक्षिसंग्रहे गृध्रसीषु च ।  
मूत्रकृच्छ्रे महत्वे च मुष्कयोरङ्गमर्दके ॥ २२ ॥  
पादोरुजानुजङ्घातिसंग्रहे श्वयथावपि ।  
खल्लीष्वामेषु शीते च वेपथौ वातकण्ठके ॥ २३ ॥  
संकोचायामशूलेषु स्तम्भगौरवमुत्तिषु ।  
सर्वाङ्गेषु विकारेषु स्वेदनं हितमुच्यते ॥ २४ ॥ )  
तिलमाषकुलत्थाम्लघृतैलामिषौदनैः ।  
पायसैः कृशरैर्मसैः पिण्डस्वेदं प्रयोजयेत् ॥ २५ ॥  
गोम्वरोष्ठ्वराहाश्वशकृद्भिः सतुर्पर्यवः ।  
सिकतापांशुपापाणकरीषायसपूटकैः ॥ २६ ॥  
श्लेष्मिकान् स्वेदयेत् पूर्वैर्वातिकान् समुपाचरेत् ।  
द्रव्याण्येतानि शस्यन्ते यथास्वं 'प्रस्तरेष्वपि ॥ २७ ॥  
भूगृहेषु च जेन्ताक्रेपूष्णगर्भगृहेषु च' ।  
विधूमाङ्गारतप्तेष्वभ्यक्तः स्विद्यति ना सुखम् ॥ २८ ॥  
ग्राम्यान्पौदकं मांसं पयो वस्ताशिरस्तथा ।  
वैराहमध्यपित्तासृक् स्नेहवत्तिलतण्डुलाः ॥ २९ ॥  
इत्येतानि समुक्त्वाध्य 'नाडीस्वेदं प्रयोजयेत् ।  
देशकालविभागज्ञो युक्त्यपेक्षो' भिषक्तमः ॥ ३० ॥  
वरुणामृतकैरण्डशिग्रुमूलकसर्पपः ।

१ ज्वरादिषु सर्वाङ्गव्यापकेषु वातिकश्लेष्मिकादिषु ।

२ स्वेदद्रव्याण्याह-तिलेत्यादिना । तत्रापि तिलेत्यारभ्य-वाते, गोख-  
रोष्ठेत्यारभ्य-कफे, इति दत्तः ।

३ पोटलिकानिर्माणयोग्यैर्लोहचूर्णैरिति-दत्ताऽभिप्रायः ।

४ 'वैराह मेदः पित्ताऽसृक्, स्नेहवद्वाजतण्डुलाः' इत्यपि पाठः प्रतीयते  
टीकाभ्यः ।

वासा-वंश-करञ्जार्कपत्रैरश्मन्तकस्य च ॥ ३१ ॥  
 शोभाजनक-सैरेयमालतीसुरसार्जकैः ।  
 पत्रैस्त्वाथ्य सलिलं नाडीस्वेदं प्रयोजयेत् ॥ ३२ ॥  
 भूतीकपञ्चमूलाभ्यां सुरया दधिमस्तुना ।  
 मूत्रैर्मलैश्च सस्नेहैर्नाडीस्वेदं प्रयोजयेत् ॥ ३३ ॥  
 एत एव च निर्यूहाः प्रयोज्या 'जलकोष्ठकैः' ।  
 स्वेदनार्थं घृतक्षीरतैलकोष्ठांश्च कारयेत् ॥ ३४ ॥  
 गोधूमशकलेडचूर्णैर्यवानामम्लसंयुतैः ।  
 मस्नेहकिण्वलवणैरुपनाहः प्रशस्यते ॥ ३५ ॥  
 गन्धैः सुरायाः किण्वेन जीवन्त्या शतपुष्पया ।  
 उमया कुष्ठतैलाभ्यां युक्तया चोपनाहयेत् ॥ ३६ ॥  
 चर्मभिश्चापनद्वयः सलोमभिरपूतिभिः ।  
 उष्णवीर्यैरलाभे तु कौशेयाधिकशाटकैः ॥ ३७ ॥  
 रात्रौ बद्धं दिवा मुञ्चेन्मुञ्चेद्रात्रौ दिवाकृतम् ।  
 विदाहपरिहारार्थं, स्यात् प्रकर्षस्तु शीतले ॥ ३८ ॥  
 "संकरः प्रस्तरौ नाडी परिपेकोऽवगाहनम् ।  
 जेन्ताकोऽश्मघनः कर्पूः कुटी भूः कुम्भिकैव च ॥ ३९ ॥  
 कूपो होलाक इत्येते स्वेदयन्ति त्रयोदश ।  
 तान् यथावत् प्रवक्ष्यामि सर्वानेवानुपूर्वशः ॥ ४० ॥"

तत्र वस्त्रान्तरितैरवस्त्रान्तरितैर्वा पिण्डैर्यथोक्तैरुपस्वेदनं सङ्करस्वे-  
 द इति विद्यात् ॥ ४१ ॥

शूक-शमी-धान्यपुलाकानां वेसवारायसकृशरोत्कारिकादीनां वा  
 प्रस्तरे कौशेयाविकोत्तरप्रच्छदे पञ्चाङ्गुलोरुवृत्कार्कपत्रप्रच्छदे वा स्वभ्य-  
 क्तसर्वगात्रस्य शयानस्योपरि स्वेदनं प्रस्तरस्वेद इति विद्यात् ॥ ४२ ॥

स्वेदनद्रव्याणां पुनर्मूलफलपत्रशुक्लादीनां मृगशकुनिपिशितशिर-  
 स्पदादीनामुष्णस्वभावानां वा यथार्हमम्ललवणस्नेहोपसंहितानां

१ सैरेयकस्तु क्षिण्टीस्यादित्यमरः । स च-नीलपुष्पः, पीतपुष्पः, रक्तपुष्पश्च

२ जलकोष्ठकः जलाऽवगाहार्थं रचितं बृहत्पात्रम् । एवं तैलकोष्ठक-घृत-  
 कोष्ठकावपि ( टप ) । ३ पञ्चाङ्गुल—एरण्डभेद—इति दत्तः ।

मूत्रक्षीरादीनां वा कुम्भ्यां बाष्पमनुद्गमन्यामुक्त्वथितानां नाड्या-  
शरेषीकावंशदलकरज्जार्कपत्रान्यतमकृतया गजाग्रहस्तसंस्थानया व्या-  
मदीर्घया व्यामार्धदीर्घया वा व्यामचतुर्भागाष्टभागमूलाग्रपरिणाह-  
स्रोतसा सर्वतो वातहरपत्रसंवृतच्छिद्रया द्विस्त्रिर्वा विनामितया वा-  
तहरासिद्धस्नेहाभ्यक्तगात्रो बाष्पमुपहरेत्; बाष्पो ह्यनूर्ध्वगामी विह-  
तचण्डवेगस्त्वचमविदहन् सुखं स्वेदयतीति नाडीस्वेदः ॥ ४३ ॥

वातिकोत्तरवातिकानां पुनर्मूलादीनामुक्त्वाथैः सुखोष्णैः कुम्भी-  
वर्षणिकैः प्रनाडीर्वा पूरयित्वा यथार्हसिद्धस्नेहाभ्यक्तगात्रं वस्त्राव-  
च्छन्नं परिषेचयेदिति परिषेकः ॥ ४४ ॥

वातहरोक्त्वाथक्षीरतैलघृतपिशितरसोष्णमालिलकोष्ठकावगाहस्तु  
यथोक्त एवावगाहः ॥ ४५ ॥

अथ जेन्ताकं चिकीर्षुर्भूमिं परीक्षेत—तत्र पूर्वस्यां दिश्युत्तरस्यां  
वा गुणवति प्रशस्ते भूमिभागे कृष्णमधुरमृत्तिके सुवर्णवर्णमृत्तिके  
वा परीवापपुष्करिण्यादीनां जलाशयानामन्यतमस्य कूले दक्षिणे  
पश्चिमे वा सूपतीर्थे समसुविभक्तभूमिभागे, सप्ताष्टौ वाऽरत्नीः सूप-  
क्रम्योदकान् प्राङ्मुखमुदङ्मुखं वाऽभिमुखतीर्थं कृटागारं कारये-  
दुत्सेधविस्तारतः परमरत्नीः षोडश समन्तात्सुवृत्तं मृत्कर्मसम्पन्न-  
मनेकवातायनम्, अस्य कृटागारस्यान्तः समन्ततो भित्तिमरात्त्रिवि-  
स्तारोत्सेधां पिण्डिकां कारयेदाकृपाटान्, मध्ये चास्य कृटागारस्य  
चतुष्किष्कुमात्रं पुरुषप्रमाणं मृन्मयं कन्दुसंस्थानं बहुसूक्ष्मच्छिद्र-  
मङ्गारकोष्ठकस्तम्भं सपिधानं कारयेत्, तं च खादिराणामाश्वकर्णा-  
दीनां वा कौष्ठानां पूरयित्वा प्रदीपयेत्; स यदा जानीयात् साधु-

१ 'व्यामो बाह्वोः सकरयोस्ततयोस्तिर्य्यगन्तरम्' इत्यमरः ।

२ वातिकानि=वातहराणि, उत्तरवातिकानि=वातश्लेष्महितानि, तेषा-  
मिन्युत्तरेणाऽन्वयः ।

३ वार्धुलिकाः स्वल्पघटाः—इति दत्तटीकातः । वार्धुलिका इति पाठः ।  
वायुलिका इति कचित् ।

४ काष्ठानामिति पूलिकाभिरिति शेषः । नाग्निस्तृप्यति काष्ठाना-  
मितिवत्करणे वा षष्ठा ।

दग्धानि काष्ठानि विगतधूमान्यवतप्तं च केवलमग्निना तदग्निगृहं  
स्वेदयोग्येन चोष्मणा युक्तमिति, तत्रैनं पुरुषं वातहराभ्यक्तगात्रं  
वस्त्रावच्छन्नं प्रवेशयेत्. प्रवेशयंश्चैनमनुशिष्यात्—सौम्य ! प्रविश  
कल्याणायाऽऽरोग्याय चेति, प्रविश्य चैनं पिण्डिकामधिरूढ पाश्वा-  
परपार्श्वाभ्यां यथासुखं शयीथाः, न च त्वया स्वेदमूर्च्छापरीते-  
नापि सता पिण्डिकैषा विमोक्तव्या, आप्राणोच्छ्वासात्, अश्रयमानां  
ह्यतः पिण्डिकावकाशाद्वारमनधिगच्छन् स्वेदमूर्च्छापरीततया सद्यः  
प्राणान् जह्याः, तस्मात् पिण्डिकामेनां न कथञ्चन मुञ्चेथाः, त्वं यदा  
जानीया विगताभिष्यन्दमात्मानं सम्यक् प्रसूतस्वेदपिच्छं सर्व-  
स्रोतोविमुक्तं लघुभूतमपगतविबन्धस्तम्भसुप्तिवेदनागौरवमिति.  
ततस्तां पिण्डिकामनुसरन् द्वारं प्रपद्येथाः, निष्क्रम्य च न सहसा  
चक्षुषोः परिपालनार्थं शीतोदकमुपस्पृशेथाः, अपगतसन्तापकृमस्तु  
मुहूर्तान् सुखोष्णेन वारिणा यथान्यायं परिषिक्तोऽश्नीयाः, इति  
जेन्ताकस्वेदः ॥ ४६ ॥

शयानस्य प्रमाणेन घनामश्ममयीं शिलाम् ।

तापयित्वा मारुतघ्नैर्दरुभिः सम्प्रदीपितैः ॥ ४७ ॥

व्यपोह्य सर्वानङ्गारान् प्रोक्ष्य चैवोष्णवारिणा ।

तां शिलामथ कुर्वीत कौशेयाविकसंस्तराम् ॥ ४८ ॥

तस्यां स्वभ्यक्तसर्वाङ्गः स्वपन् स्वद्यति ना सुखम् ।

कौरवाजिनकौशेयप्रावाराद्यैः सुसंवृतः ॥ ४९ ॥

इत्युक्तोऽश्मघनस्वेदः, कर्षूस्वेदः प्रवक्ष्यते ।

खानयेच्छयनस्याधः कर्षू स्थानविभागवित् ॥ ५० ॥

दीप्तैरधूमैरङ्गारैस्तां कर्षू पूरयेत्ततः ।

तस्यामुपरि शय्यायां स्वपन् स्वद्यति ना सुखम् ॥ ५१ ॥

अनृत्युत्सेधविस्तारां वृत्ताकारामलोचनाम् ।

घनभित्तिं कुटीं कृत्वा कुष्ठाद्यैः सम्प्रलेपयेत् ॥ ५२ ॥

कुटीमध्ये भिषक् शय्यां स्वास्तीर्णामुपकल्पयेत् ।

प्रावाराजिनकौशेयकुत्थकम्बलगोलकैः ॥ ५३ ॥

हसन्तिकाभिरङ्गारपूर्णाभिस्तां च सर्वशः ।  
 परिवार्यान्तरारोहेदभ्यक्तः स्विद्यते सुखम् ॥ ५४ ॥  
 य एवाश्मघनस्वेदविधिर्भूमौ स एव तु ।  
 प्रशस्तायां निवातायां समायामुपदिश्यते ॥ ५५ ॥  
 कुम्भीं वातहरक्वाथपूर्णां भूमौ निखानयेत् ।  
 अर्धभागं त्रिभागं वा शयनं तत्र चोपरि ॥ ५६ ॥  
 स्थापयेदासनं वाऽपि नातिमान्द्रपरिच्छदम् ।  
 अथ कुम्भ्यां सुसन्तप्तान् प्रक्षिपेदयसो गुडान् ॥ ५७ ॥  
 पाषाणान् वोष्मणा तेन तस्थः स्विद्यति ना सुखम् ।  
 सुसंवृताङ्गः स्वभ्यक्तः स्नेहैरनिलनाशनैः ॥ ५८ ॥  
 कृपं शयनविस्तारं द्विगुणं चापि वेधतः ।  
 देशे निवाते शस्ते च कुर्यादन्तः सुमार्जितम् ॥ ५९ ॥  
 हस्त्यश्वगोखरोष्ट्राणां करीपैर्दग्धपूरिते ।  
 म्ववच्छन्नः सुसंस्तीर्णोऽभ्यक्तः स्विद्यति ना सुखम् ॥ ६० ॥  
 धौतिकां तु करीषाणां यथोक्तानां प्रदीपयेत् ।  
 शयनान्तः प्रमाणेन शय्यामुपरि तत्र च ॥ ६१ ॥  
 सुदग्धायां विधूमायां यथोक्तामुपकल्पयेत् ।  
 म्ववच्छन्नः स्वपंस्तत्राभ्यक्तः स्विद्यति ना सुखम् ॥ ६२ ॥  
 होलाकस्वेद इत्येष सुखः प्रोक्तो महर्षिणा ।  
 इति त्रयोदशविधः स्वेदोऽग्निगुणसंश्रयः ॥ ६३ ॥  
 व्यायाम उष्णमदनं गुरुप्रावरणं क्षुधौ ।  
 बहुपानं भयक्रोधावुपनाहाऽऽह्वाऽऽतपाः ॥ ६४ ॥  
 स्वेदयन्ति दशैतानि नरमाग्निगुणादने ।  
 इत्युक्तो द्विविधः स्वेदः संयुक्तोऽग्निगुणैर्न च ॥ ६५ ॥  
 एकाङ्गसर्वाङ्गगतः स्निग्धो रूक्षस्तथैव च ।  
 इत्येतन्निविधं द्वन्द्वं स्वेदमुद्दिश्य कीर्तितम् ॥ ६६ ॥  
 स्निग्धः स्वेदैरुपक्रम्यः खिन्नः पथ्याशनो भवेत् ।  
 तदहः स्विन्नगात्रस्तु व्यायामं वर्जयेन्नरः ॥ ६७ ॥

तत्र श्लोकाः ।

स्वेदो यथा कार्यकरो हितो येभ्यश्च यद्विधः ।



यत्र देशे यथा योग्यो देशो रक्ष्यश्च यो यथा ॥ ६८ ॥

स्विन्नातिस्विन्नरूपाणि तथाऽतिस्विन्नभेषजम् ।

अस्वेद्याः स्वेदयोग्याश्च स्वेदद्रव्याणि कल्पना ॥ ६९ ॥

त्रयोदशविधः स्वेदो विना दशविधोऽग्निना ।

संग्रहेण च षट् स्वेदाः स्वेदाध्याये निदर्शिताः ॥ ७० ॥

स्वेदाधिकारे यद्वाच्यमुक्तमेतन्महर्षिणा ।

शिष्यैस्तु प्रतिपत्तव्यमुपदेष्टा पुनर्वसुः ॥ ७१ ॥

इत्यग्निवेशकृते तन्त्रे चरकप्रतिमस्कृते सूत्रस्थाने स्वेदाध्यायो  
नाम चतुर्दशोऽध्यायः ॥ १४ ॥

### पञ्चदशोऽध्यायः ।

अथात उपकल्पनीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु राजानं राजमात्रमन्यं वा विपुलद्रव्यं सम्भृतसम्भारं  
वमनं विरेचनं वा पाययितुकामेन भिषजा प्रागेवौषधपानात् सम्भारा  
उपकल्पनीया भवन्ति, सम्यक्चैव हि गच्छत्यौषधे प्रतिभोगार्थाः,  
व्यापन्ने चोषधे व्यापदः परिमंख्याय प्रतीकारार्थाः; न हि सन्निकृष्टे  
काले प्रादुर्भूतायामापदि सत्यपि क्रयाक्रये सुकरमाशु सम्भरणमौष-  
धानां यथावदिति ॥ ३ ॥

एवंवादिनं भगवन्तमात्रेयमग्निवंश उवाच—ननु, भगवन्नादा-  
त्वेव ज्ञानवता तथा प्रतिविधातव्यं यथा प्रतिविहिते सिध्येदेवौषध-  
मेकान्तेन, सम्यक्प्रयोगानेमित्ता हि सर्वकर्मणां सिद्धिरिष्टा, व्याप-  
च्चासम्यक्प्रयोगानिमित्ता; अथ सम्यगसम्यक् च समारब्धं कर्म  
मिध्यति व्यापद्यते वाऽनियमेन, तुल्यं भवति ज्ञानमज्ञानेनेति ॥ ४ ॥

तमुवाच भगवानात्रेयः—शक्यं तथा प्रतिविधातुमस्माभिरस्म-

१ त्रयोदशविधः स्वेदः । आग्निना विना दशविधः । तत्रापि—  
उष्णसदनाऽऽनपौ वह्निर्मर्यजन्यत्वेन द्विविधौ सम्भवतः ।

२ अस्माभिर्मननशीलैर्गन्यैश्च तथा प्रतिविधातुं शक्यं यथा मिदध्यदे-  
येत्यादि ।

द्विधैर्वाऽप्यग्निवेश ! यथा प्रतिविहिते सिध्येदेवौषधमेकान्तेन, तच्च प्रयोगसौष्ठवमुपदेष्टुं यथावत्; न हि कश्चिदस्ति य एतदेवमुपदिष्ट-मुपधारयितुमुत्सहेत, उपधार्य वा तथा प्रतिपत्तुं प्रयोक्तुं वा; सूक्ष्माणि हि दोषभेषजदेशकालबलशरीराहारमात्म्यसत्त्वप्रकृतिवयसाम-वस्थान्तराणि, यान्यनुचिन्त्यमानानि विमलविपुलबुद्धेरपि बुद्धि-माकुलीकुर्युः किं पुनरल्पबुद्धेः; तस्मादुभयमेतद्यथावदुपदेक्ष्यामः--सम्यक्प्रयोगं चौषधानां व्यापन्नानां च व्यापत्साधनानि सिद्धिपू-त्तरकालम् ॥ ५ ॥

इदानीं तावत्सम्भारान्विविधानपि समासेनोपदेक्ष्यामः । तद्यथा-दृढं निवातं प्रवातकदेशं सुखप्रविचारमनुपत्यकं धूमातपजलरजसा-मनभिगमनीयमनिष्टानां च शब्दस्पर्शरसरूपगन्धानां, सोदपानो-ल्लखल-मुसल-वर्चःस्थान-स्नानभूमि-महानसं वास्तुविद्याकुशलः प्रशस्तं गृहमेव तावत् पूर्वमुपकल्पयेत् ॥ ६ ॥

ततः शीलशौचाचाराऽनुरागदाक्ष्यप्रादक्षिण्योपपन्नानुपचारकुश-लान् सर्वकर्मसु पर्यवदातान् सृष्टादनपाचकस्नापकसंवाहकोत्थाप-कसंवेशकौषधपेषकांश्च परिचारकान् सर्वकर्मस्वप्रतिकूलान्, तथा गीतवादित्रोल्लापकश्लोकगाथाव्यायिकेतिहासपुराणकुशलानभिप्राय-ज्ञाननुमतांश्च देशकालविदः परिपक्षांश्च, तथा लावकपिञ्जलशशह-रिणैककालपुच्छकमृगमातृकोरभ्रान्, गां दोग्ध्रीं शीलवतीमनातुरां जीवद्वत्सां सुप्रतिविहितनृणशरणपानीयां, पात्र्याचमनीयोदकोष्ठम-णिकघटपिठरपर्यौगकुम्भीकुम्भकुण्डशरावदर्वीकटोदञ्चनपरिपचनम-न्थानचर्मचेलसूत्रकार्पासोर्णादीनि च, शयनासनादीनि चोपन्यस्त भृङ्गारप्रतिग्रहाणि सुप्रयुक्तास्तरणोत्तरप्रच्छदोषधानानि स्वापाश्र-याणि संवेशनोपवेशनस्नेहस्वेदाभ्यङ्गप्रदेहपरिषेकानुलेपनवमनविरे-चनास्थापनानुवासनशिरोविरेचनमूत्रोच्चारकर्मणामुपचारसुखानि, सुप्रक्षालितोषधानाश्च सुश्लक्ष्णस्वरमध्यमा दृषदः, शस्त्राणि चोपकर-

१ प्रयोगसौष्ठवञ्च यथावदुपदेष्टुं शक्यमित्यन्वयः ।

२ दोग्धि ददाति स्वान्तस्थ पय इति दोग्ध्रीन्पयस्विनी ।

णार्थानि, धूमनेत्रं च, वस्तिनेत्रं च, उत्तरवस्तिकं च, कुशहस्तिकं च, तुलां च, मानभाण्डं च, घृततैलवसामज्जक्षौद्रफणितलवणेन्धनोदकमधुसुसुरासौवीरकतुषोदकमैरेयमेदकदधिमण्डोदशिवद्धान्याम्लमूत्राणि च, तथा शालिषष्टिकमुद्रमापयवतिलकुलत्थवदरमृद्वीकाकाशमर्यपरूषकाभयामलकविभीतकानि, नानाविधानि च स्नेहस्वेदोपकरणानि द्रव्याणि, तथैवोर्ध्वहरानुलोमिकोभयैभागिकसङ्गहणीयदीपनीयपाचनीयोपशमनीयवातहराणि समाख्यातानि चौषधानि; यच्चान्यदपि किञ्चिद्व्यापदः परिसंख्याय प्रतीकारार्थमुपकरणं विद्यात्, यच्च प्रतिभोगार्थं, तत्तदुपकल्पयेत् ॥ ७ ॥

ततस्तं पुरुषं यथोक्ताभ्यां स्नेहस्वेदाभ्यां यथार्हमुपपादयेत् । तं चेदस्मिन्नन्तरे मानसः शारीरो वा व्याधिः कश्चित्तीव्रतरः सहसाऽभ्यागच्छेत्तमेव तावदस्योपावर्तयितुं यतेत । ततस्तमुपावर्त्य तावन्तमेवैनं कालं तथाविधेनैव कर्मणोपाचरेत् ॥ ८ ॥

ततस्तं पुरुषं स्नेहस्वेदोपपन्नमनुपहतमनसमभिसमीक्ष्य सुखोषितं प्रजीर्णभक्तं शिरःस्नातमनुलिसगात्रं सृग्विणमनुपहतवस्त्रसंवीतं देवताऽग्निद्विजगुरुवृद्धवैद्यानचितवन्तं, इष्टे नक्षत्रतिथिकरणमुहूर्ते—कारयित्वा ब्राह्मणान् स्वस्तिवाचन-प्रयुक्ताभिराशीर्भिरभिमन्त्रितां, मधुमधुकसैन्धवफणितोपहितां, मदनफलकषायमात्रां पाययेत् ॥९॥

मदनफलकषायमात्राप्रमाणं तु खलु सर्वसंशोधनमात्राप्रमाणानि च प्रतिपुरुषमपेक्षितव्यानि भवन्ति; यावद्वि यस्य संशोधनं पीतं वैकारिकदोषहरणायोपपद्यते न चातियोगायोगाय, तावदस्य मात्राप्रमाणं वेदितव्यं भवति ॥ १० ॥

पीतवन्तं तु खल्वेनं मुहूर्तमनुकाङ्क्षेत् । तस्य यदा जानीयात् स्वेदप्रादुर्भावेण दोषं प्रविलयनमापद्यमानं, लोमहर्षेण च स्थानेभ्यः प्रचलितं, कुक्षिसमाध्मापनेन च कुक्षिमनुगतं, हृल्लासास्यसूवणाभ्यामपि चोर्ध्वमुखीभूतं, अथास्मै जानुसममसम्बाधं सुप्रयुक्तास्तरणोत्तरप्रच्छदोपधानं सोपाश्रयमासनमुपवेष्टुं प्रयच्छेत् ॥ ११ ॥

प्रतिग्रहांश्चोपचारयेत्—ललाटप्रतिग्रहे पाश्चोपग्रहणे नाभिप्रपीडने पृष्ठोन्मर्दने च अनपत्रपणीयाः सुहृदोऽनुमताश्च प्रयतेरन् ॥१२॥

अथैनमनुशिष्यात्—विवृतौष्ठतालुकण्ठो नातिमहता व्यायामेन वेगानुदीर्णानुदरियन् किञ्चिदवनम्य ग्रीवामूर्ध्वशरीरं चोपवेगमप्रवृत्तान् प्रवर्तयन् सुपरिलिखितनखाभ्यामङ्गुलीभ्यामुत्पलकुमुदसौगन्धिकनलैर्वा कण्ठमनभिस्पृशन् सुखं प्रवर्तयस्वेति स तथा कुर्यात् ॥१३॥

ततोऽस्य वेगान् प्रतिग्रहगतानवेक्षेत वैद्यः; वेगविशेषदर्शनाद्धि कुशलो योगायोगातियोगविशेषानुपलभते, वेगविशेषदर्शी पुनः कृत्यं यथाहमवबुध्येत लक्षणेन; तस्माद्देगानवेक्षेतावहितः ॥ १४ ॥

तत्रामून्ययोगयोगातियोगविशेषज्ञानानि भवन्ति; तद्यथा—अप्रवृत्तिः कुतश्चित्, केवलस्य वाऽप्यौषधस्य विभ्रंशो, विबन्धो वा वेगानामयोगलक्षणानि भवन्ति; काले प्रवृत्तिरतिमहती व्यथा यथाक्रमं दोषहरणं स्वयं चावस्थानमिति योगलक्षणानि भवन्ति, योगेन तु दोषप्रमाणविशेषेण तीक्ष्णमृदुमध्यविभागो ज्ञेयः; योगाधिक्येन तु फेनिलरक्तचन्द्रिकापगमनमित्यतियोगलक्षणानि भवन्ति ।

तत्रातियोगायोगानिमित्तान्—इमानुपद्रवान्—विद्यात्—आध्मानं, परिकर्तिका, परिस्वावो हृदयोपसरणमङ्गग्रहो, जीवादानं, विभ्रंशः, स्तम्भः, क्लम, इति उपद्रवाः ॥ १५ ॥

योगेन तु खल्वेन छर्दितवन्तमभिसमीक्ष्य सुप्रक्षालितपाणिपादास्य मुहूर्तमाशवास्य, स्नेहिकवैरेचनिकोपशमनीयानां धूमानामन्यतमं सामर्थ्यतः पाययित्वा; पुनरेवादकमुपस्पर्शयेत् । उपस्पृष्टोदकं चैनं नित्रातमागारमनुप्रवेश्य संवेद्य चानुशिष्यात्—सौम्य ! उच्चर्भाप्यमत्यासनमतिस्थानमतिचङ्क्रमणं क्रोधशोकहिमातपावद्यायातिप्रवातान् यानयानं, ग्राम्यधर्ममस्वपनं निशि, दिवा स्वप्नं, विरुद्धाजीर्णासाभ्याकालप्रमितातिहीनगुरुविषमभोजनं वेगसंधारणोदीरणमिति भावानेतान् मनसाऽप्यसेवमानः सर्वमहो गमयस्वेति । स तथा कुर्यात् ॥ १६ ॥

१. प्रति प्रत्यङ्गं गृह्णति ते प्रतिग्रहाः प्रत्यङ्गधारकाः सुहृदोऽनुमताश्च ।

२. ललाटाऽऽदि—प्रतिग्रहेऽनपत्रपणीयाः, लज्जारहिताः ।

अथैनं सायाह्ने परे वाऽहि सुखोदकपरिषिक्तं पुराणानां लोहित-  
शालितण्डुलानां स्ववक्त्रिलज्जानां मण्डपूर्वा सुखोष्णां यवाम् पायये-  
दग्निबलमभिसमीक्ष्य, एवं द्वितीये तृतीये चान्नकाले; चतुर्थे त्वन्न-  
काले तथाविधानामेव शालितण्डुलानामुस्त्रिज्जां विलेपीमुष्णोदक-  
द्वितीयामस्त्रेहलवणामल्पस्नेहलवणां वा भोजयेत्, एवं पञ्चमे पष्ठे  
चान्नकाले; सप्तमे त्वन्नकाले तथाविधानामेव शालीनां द्विप्रसृतं सुस्त्रि-  
ज्जमोदनमुष्णोदकानुपानं तनुना तनुस्त्रेहलवणोपपन्नेन मुद्रयूषेण  
भोजयेत्, एवमष्टमे नवमे चान्नकाले; दशमे त्वन्नकाले लावकपिञ्ज-  
लादीनामन्यतमस्य मांसरमेनौदकलावणिकेन नातिमारवता भोज-  
येदुष्णोदकानुपानं, एवमेकादशे द्वादशे चान्नकाले; अत ऊर्ध्वमन्नगु-  
णान् क्रमेणोपभुञ्जानः सप्तरात्रेण प्रकृतिभोजनमागच्छेत् ॥ १७ ॥

अथैनं पुनरेव स्नेहस्वेदाभ्यामुपपाद्यानुपहतमनसमभिसमीक्ष्य-  
सुखोषितं सुप्रजीर्णभक्तं कृतहोमबलिमङ्गलजपप्रायश्चित्तमिष्टे तिथि-  
नक्षत्रकरणसुहर्ते ब्राह्मणान् स्वस्ति वाचयित्वा त्रिवृत्कल्कमक्षमात्रं  
यथार्हालोडनप्रतिविनीतं पाययेत् प्रसमीक्ष्य दोषभेषजदेशकाल-  
बलशरीराहारासात्म्यसत्त्वप्रकृतिवयसामवस्थान्तराणि विकारांश्च ।  
सम्प्रग्विरिक्तं चैनं वमनान्तरोक्तेन धूमवर्जेन विधिनोपपादयेदाब-  
लवर्णप्रतिलाभात् । बलवर्णोपपन्नं चैनमनुपहतमनसमभिसमीक्ष्य  
सुखोषितं सुप्रजीर्णभक्तं शिरःस्नातमनुलिप्तगात्रं स्वग्विणमनुपहतव-  
स्त्रसंवीतमनुरुपालङ्कारालङ्कृतं सुहृदां दर्शयित्वा ज्ञातीनां दर्शयेत्,  
अथैनं कामेष्ववसृजेत् ॥ १८ ॥

भवन्ति चात्र ।

अनेन विधिना राजा राजमात्रोऽथवा पुनः ।

यस्य वा विपुलं द्रव्यं स संशोधनमर्हति ॥ १९ ॥

दरिद्रस्त्वापदं प्राप्य प्राप्तकालं विरेचनम् ।

पिबेत् काममसंभृत्य सम्भारानपि दुर्लभात् ॥ २० ॥

न हि सर्वमनुप्याणां सन्ति सर्वे परिच्छदाः ।

न च रोगा न बाधन्ते दरिद्रानपि दारुणाः ॥ २१ ॥

यद्यच्छक्यं मनुष्येण कर्तुमौषधमापदि ।

तत्तन् सेव्यं यथाशक्ति वसनान्यशनानि च ॥ २२ ॥

मलापहं रोगहरं बलवर्णप्रसादनम् ।

पीत्वा संशोधनं सम्यगायुषा युज्यते चिरम् ॥ २३ ॥

तत्र श्लोकाः ।

ईश्वराणां वसुमतां वसनं सविरेचनम् ।

सम्भारा ये यदर्थं च समानीय प्रयोजयेत् ॥ २४ ॥

यथा प्रयोज्या या मात्रा यदयोगस्य लक्षणम् ।

योगातियोगयोर्यच्च दोषा ये चाप्युपद्रवाः ॥ २५ ॥

यदसेव्यं विशुद्धेन यश्च संसर्जनक्रमः ।

तत् सर्वं कल्पनाध्याये व्याजहार पुनर्वसुः ॥ २६ ॥

इत्यग्निवेशकृते तन्त्रे चरकप्रतिमंस्कृते सूत्रस्थाने उपकल्पनीये  
नाम पञ्चदशोऽध्यायः ॥ १५ ॥

### षोडशोऽध्यायः ।

अथातश्चिकित्साप्राभृतीयमध्यायं व्याख्यास्यामः ॥ १ ॥

इति ह स्माह भगवानाग्नेयः ॥ २ ॥

चिकित्साप्राभृतो धीमाञ्छास्त्रवान् कर्मतत्परः ।

नरं विरेचयति यं स योगात् सुखमश्नुते ॥ ३ ॥

यं वैद्यमानी त्वबुधो विरेचयति मानवम् ।

सोऽतियोगादयोगाद्वा मानवो दुःखमश्नुते ॥ ४ ॥

दौर्बल्यं लाघवं ग्लानिर्व्याधीनामणुता रुचिः ।

हृद्वर्णशुद्धिः क्षुत्तृणा काले वेगप्रवर्तनम् ॥ ५ ॥

बुद्धीन्द्रियमनःशुद्धिर्मारुतस्यानुलोमता ।

सम्यग्विरक्तिलिङ्गानि कायाग्नेश्चानुवर्तनम् ॥ ६ ॥

छीवनं हृदयाशुद्धिरुक्लेशः श्लेष्मपित्तयोः ।

आध्मानमरुचिश्छर्दिरदौर्बल्यमलाघवम् ॥ ७ ॥

जङ्घोरुसदनं तन्द्रास्तेमित्यं पीनसागमः ।

लक्षणान्याविरक्तानां मारुतस्य च निग्रहः ॥ ८ ॥

१ अल्पता इति पाठान्तरम् । २ अनुवृत्तिरनुवर्तनं क्रमशो वर्द्धनमित्यर्थः ।

विट्पित्तश्लेष्मवातानामागतानां यथाक्रमम् ।  
 परं स्रवति यद्रक्तं मेदोमांसोदकोपमम् ॥ ९ ॥  
 निःश्लेष्मपित्तमुदकं शोणितं कृष्णमेव वा ।  
 तृप्यतो मारुतार्तस्य सोऽतियोगः प्रमुह्यतः ॥ १० ॥  
 वमनेऽतिकृते लिङ्गान्येतान्येव भवन्ति हि ।  
 ऊर्ध्वगा वातरोगाश्च वाग्रग्रहश्चाधिको भवेत् ॥ ११ ॥  
 चिकित्साप्राभृतं तस्मादुपेयाच्छरणं नरः ।  
 युञ्ज्याद्य एनमन्यन्तमायुषा च सुखेन च ॥ १२ ॥  
 अविपाकोऽरुचिः स्थूल्यं पाण्डुता गौरवं कृमः ।  
 पिडकाकोटकण्डूनां सम्भवोऽरतिरेव च ॥ १३ ॥  
 आलस्यश्रमदौर्बल्यं दौर्गन्ध्यमवसादकः ।  
 श्लेष्मपित्तममुक्केशो निद्रानाशोऽतिनिद्रता ॥ १४ ॥  
 तन्द्रा क्लेश्यमबुद्धिश्चमशस्तस्वप्नदर्शनम् ।  
 बलवर्णप्रणाशश्च तृप्यतो बृंहणैरपि ॥ १५ ॥  
 बहुदोषस्य लिङ्गानि, तस्मै संशोधनं हितम् ।  
 ऊर्ध्वं चैवानुलोम्यं च यथादोषं यथाबलम् ॥ १६ ॥  
 एवं विशुद्धकोष्ठस्य कायाम्निरभिवर्धते ।  
 व्याधयश्चोपशाम्यन्ति प्रकृतिश्चानुवर्तते ॥ १७ ॥  
 इन्द्रियाणि मनो बुद्धिर्वर्णश्चास्य प्रसीदति ।  
 बलं पुष्टिरपत्यं च वृषता चास्य जायते ॥ १८ ॥  
 जरां कृच्छ्रेण लभते चिरं जीवन्यनामयः ।  
 तस्मात् संशोधनं काले युक्तियुक्तं पिबेन्नरः ॥ १९ ॥  
 “दोषाः कदाचित् कुप्यन्ति जिता लङ्घनपाचनैः ।  
 जिताः संशोधनैर्ये तु न तेषां पुनरुद्भवः ॥ २० ॥  
 दोषाणां च द्रुमाणां च मूलेऽनुपहते सति ।

१ चिकित्सार्थं प्रकृष्टसंभरण(नामग्रा)संपन्नं, विशिष्ट-चिकित्सकमित्यर्थः ।

२ दोषाणां वार्तापत्तकफानां विकृतानां मूले विकारहेतौ विकारे वाऽनु-  
 पहते विकृतिविपर्ययस्तौषधान्नविहारैरनाशिते सति समूलघातमनुपहते सती-  
 त्यर्थः ।

रोगाणां प्रसवानां च गतानामागतिर्ध्रुवा ॥ २१ ॥

भेषजक्षपिते पथ्यमाहारैरेव बृंहणम् ।

घृतमांसरसक्षीरहृद्यूपोपसंहितैः ॥ २२ ॥

अभ्यङ्गोत्सादनैः स्नानैर्निरूहैः सानुवासनैः ।

तथा स लभते शर्म युज्यते चायुषा चिरम् ॥ २३ ॥

अतियोगानुबद्धानां सपिंपानं प्रशस्यते ।

तैलं मधुरकैः सिद्धमथवाऽप्यनुवासनम् ॥ २४ ॥

यस्य त्वयोगस्तं त्रिग्धं पुनः संशोधयेन्नरम् ।

मात्राकालबलापेक्षी स्मरन् पूर्वमनुक्रमम् ॥ २५ ॥

स्नेहने त्वेदने शुद्धौ रोगाः संसर्जने च ये ।

जायन्तेऽमार्गविहिते तेषां मिद्धिषु साधनम् ॥ २६ ॥

जायन्ते हेतुवैषम्याद्विषमा देहधातवः ।

हेतुसाम्यात् समास्तेषां स्वभावोपरमः सदा ॥ २७ ॥

प्रवृत्तिहेतुर्भावानां न निरोधेऽस्ति कारणम् ।

केचित्त्रापि मन्यन्ते हेतुं हेतोरवर्तनम् ॥ २८ ॥

एवमुक्तार्थमाचार्यमग्निवेशोऽभ्यभाषत ।

स्वभावोपरमे कर्म चिकित्साप्राभृतस्य किम् ॥ २९ ॥

भेषजैर्विषमान् धातून् कान् मर्मीकुरुते भिषक् ।

का वा चिकित्सा भगवन् किमर्थं वा प्रयुज्यते ॥ ३० ॥

तच्छिष्यवचनं श्रुत्वा व्याजहार पुनर्वसुः ।

श्रूयतामत्र या सौम्य युक्तिर्दृष्टा महर्षिभिः ॥ ३१ ॥

न नाशकारणाऽभावाद्भावानां नाशकारणम् ।

जायते नित्यगस्येव कालस्यान्ययकारणम् ॥ ३२ ॥

शीघ्रगत्वाद्यथाभूतस्तथा भावो विपद्यते ।

निरोधे कारणं तस्य नास्ति नैवान्यथाक्रिया ॥ ३३ ॥

याभिः क्रियाभिर्जायन्ते शरीरे धातवः समाः ।

सा चिकित्सा विकाराणां कर्म तद्विषजां स्मृतम् ॥ ३४ ॥

१ गतानामापाततस्तिरोहितानां रोगाणामागतिरागमनं ध्रुवा निश्चिता ।

अत्र दृष्टान्तः—द्रुमाणां महीरुहाणां मूले बुध्नेऽनुपहतेऽनुत्पादिते प्रसवानां मङ्कुराणामागतिर्ध्रुवा, गतानां छिन्नानाम् ।



कथं शरीरे धातूनां वैषम्यं न भवेदिति ।  
 समानां चानुबन्धः स्यादित्यर्थं क्रियते क्रिया ॥ ३५ ॥  
 त्यागाद्विषमहेतूनां समानां चोपसेवनात् ।  
 विषमा नानुबन्धनन्ति जायन्ते धातवः समाः ॥ ३६ ॥  
 समैस्तु हेतुभिर्यस्माद्धातून् सञ्जनयेत् समान् ।  
 चिकित्साप्राभृतस्तस्माद्दाता देहसुखायुषाम् ॥ ३७ ॥  
 धर्मस्यार्थस्य कामस्य नृलोकस्योभयस्य च ।  
 दाता सम्पद्यते वैद्यो दानाद्देहसुखायुषाम् ॥ ३८ ॥

तत्र श्लोकाः ।

चिकित्साप्राभृतगुणो दोषो यश्चेतराश्रयः ।  
 योगायोगातियोगानां लक्षणं शुद्धिसंश्रयम् ॥ ३९ ॥  
 बहुदोषस्य लिङ्गानि संशोधनगुणाश्च ये ।  
 चिकित्सासूत्रमात्रं च विद्विव्यापत्तिसंश्रयम् ॥ ४० ॥  
 या च युक्तिश्चिकित्सायां यं चार्थं कुरुते भिषक् ।  
 चिकित्साप्राभृतेऽध्याये तत् सर्वमवदन्मुनिः ॥ ४१ ॥  
 इत्याश्विवेशकृते तन्त्रे चरकप्रतिसंस्कृते सूत्रस्थाने चिकित्साप्राभृतीयः  
 नाम षोडशोऽध्यायः समाप्तः ॥ १६ ॥  
 इति कल्पनाचतुष्कश्चतुर्थः ॥ ४ ॥

सप्तदशोऽध्यायः ।

अर्थ रोगचतुष्कः ।

अथातः कियन्तःशिरसीयमध्यायं व्याख्यास्यामः ॥ १ ॥  
 इति ह स्माह भगवानात्रेयः ।  
 कियन्तः शिरसि प्रोक्ता रोगा हृदि च देहिनाम् ॥ ३ ॥

१ पूर्वचतुष्कचतुष्टयेन भेषजमभिहितम्, तस्य चोपयोगो रोगेषु-अतो-  
 रोगचतुष्कोऽभिधीयते ।

कति चाप्यनिलादीनां रोगा मानविकल्पजाः ।  
 क्षयाः कति समाख्याताः पिडकाः कति चानघ ॥ ४ ॥  
 गतिः कतिविधा चोक्ता दोषाणां दोषसूदन ! ।  
 हुताशवेशस्य वचस्तच्छ्रुत्वा गुरुरब्रवीत् ॥ ५ ॥  
 पृष्ठवानसि यत् सौम्य तन्मे शृणु सुविस्तरम् ।  
 दिष्टाः पञ्च शिरोरोगाः पञ्चैव हृदयामयाः ॥ ६ ॥  
 व्याधीनां द्यूयधिका षष्टिर्दोषमानविकल्पजाः ।  
 दशाष्टौ च क्षयाः सप्त पिडका माधुमेहिकाः ॥ ७ ॥  
 दोषाणां त्रिविधा चोक्ता गतिर्विस्तरतः शृणु ।  
 सन्धारणाद्विवास्वप्नाद्रात्रौ जागरणान्मदात् ॥ ८ ॥  
 उच्चैर्भाष्यादवश्यं यात् प्राग्वातादतिमैथुनात् ।  
 गन्धादसात्म्यादाघाताद्भ्रजोद्धमहिमातपात् ॥ ९ ॥  
 गुर्वग्न्यहरितादानादतिशीताम्बुसेवनात् ।  
 शिरोभितापाद्दुष्टामाद्रोदनाद्वाष्पनिग्रहात् ॥ १० ॥  
 मेघागमान्मनस्तापाद्देशकालविपर्ययात् ।  
 वातादयः प्रकुप्यन्ति शिरस्यैस्त्रयं च दुष्यति ॥ ११ ॥  
 ततः शिरसि जायन्ते रोगा विविधलक्षणाः ।  
 “प्राणाः प्राणधृतां यत्र श्रिताः सर्वेन्द्रियाणि च ॥ १२ ॥  
 यदुत्तमाङ्गमङ्गानां शिरस्तदभिधीयते ।”  
 अर्धावभेदको वा स्यात् सर्वं वा रुज्यते शिरः ॥ १३ ॥  
 प्रतिश्यामुखनासाक्षिकर्णरोगशिरोभ्रमाः ।  
 अर्दितं शिरसः कम्पो गलमन्याहनुग्रहः ॥ १४ ॥  
 विविधाश्चापरे रोगा वातादिक्रिमिसम्भवाः ।  
 पृथग्दिष्टास्तु ये पञ्च सङ्गृहे परमर्षिभिः ॥ १५ ॥  
 शिरोरोगदास्ताञ्छृणु मे यथास्वैर्हेतुलक्षणैः ।  
 उच्चैर्भाष्यातिभाष्याभ्यां तीक्ष्णपानात् प्रजागरात् ॥ १६ ॥  
 शीतमारुतसंस्पर्शाद्व्यवायाद्वेगनिग्रहात् ।

१ अनिलादीनां वातपित्तकफानां, मानविकल्पजाः वृद्धिक्षयविकल्पजा रोगाः कति ? इति प्रश्नः । २ अवश्यायस्तु पीनस इत्यमरः ।

३ अस्मिं रुधिरं, शिरोरोगाणां रुधिरविकारजन्यत्वं दर्शितमिति दत्तः ।

उपवासादभीघाताद्विरेकाद्वमनादति ॥ १७ ॥  
 बाष्पशोकभयत्रासाद्भारमार्गातिकर्शनात् ।  
 शिरोगताः सिरा वृद्धो वायुराविश्य कुप्यति ॥ १८ ॥  
 ततः शूलं महत्तस्य वातात् समुपजायते ।  
 निस्तुद्यते भृशं शङ्का घाटा सम्भिद्यते तथा ॥ १९ ॥  
 मभ्रमध्यं ललाटं च तपतीवातिवेदनम् ।  
 वर्धयेते स्वनतः श्रोत्रे निष्कृष्येते ह्वाक्षिणी ॥ २० ॥  
 घूर्णतीव शिरः सर्वं सन्धिभ्य इव मुच्यते ।  
 स्फुरन्त्यातिसिराजालं स्तभ्यते च शिरोधरा ॥ २१ ॥  
 स्निग्धोष्णमुपशेते च शिरोरोगेऽनिलात्मके ।  
 कटुवम्ललवणक्षारमद्यक्रोधातपानलैः ॥ २२ ॥  
 पित्तं शिरसि सन्दुष्टं शिरोरोगाय कल्पते ।  
 दह्यते रुज्यते तेन शिरः शीतं सुपूयते ॥ २३ ॥  
 दह्येते चक्षुषी तृष्णा भ्रमः स्वेदश्च जायते ।  
 आस्यासुखैः स्वप्नसुखैर्गुस्निग्धातिभोजनैः ॥ २४ ॥  
 श्लेष्मा शिरसि सन्दुष्टः शिरोरोगाय कल्पते ।  
 शिरो मन्दरुजं तेन सुसंतिमितभारिकम् ॥ २५ ॥  
 भवत्युत्पद्यते तन्द्रा तथाऽऽलस्यमरोचकः ।  
 वाताच्छूलं भ्रमः कम्पः पित्तादाहो मदस्तृषा ॥ २६ ॥  
 कफाद् गुरुत्वं तन्द्रा च शिरोरोगे त्रिदोषजे ।  
 तिलक्ष्मीरगुडाजीर्णपूतिसंकीर्णभोजनात् ॥ २७ ॥  
 क्लेदोऽसृक्कफमांसानां दोषलस्योपजायते ।  
 ततः शिरसि संक्लेदात् क्रिमयः पापकर्मणः ॥ २८ ॥  
 जनयन्ति शिरोरोगं जाता बीभत्सलक्षणम् ।  
 व्यधच्छेदरुजाकण्डूशोफदौर्गन्ध्यदुःखितम् ॥ २९ ॥  
 क्रिमिरोगातुरं विद्यात् क्रिमिणां लक्षणेन च ।  
 शोकोपवासव्यायामशुष्करूक्षाल्पभोजनैः ॥ ३० ॥  
 वायुराविश्य हृदयं जनयत्युत्तमां रुजम् ।  
 वेपथुर्वेष्टनं स्तम्भः प्रमोहः शून्यता दरः ॥ ३१ ॥  
 हृदि वातातुरे रूपं शीर्णे चास्यर्थवेदना ।

उष्णाम्ललवणक्षारकटुकार्जीर्णभोजनैः ॥ ३२ ॥  
 मद्यक्रोधातपैश्चाशु हृदि पित्तं प्रकुप्यति ।  
 हृदाहस्तिकता वक्त्रे तिक्ताम्लोद्विरणं क्रमः ॥ ३३ ॥  
 तृष्णा मूर्छा भ्रमः स्वेदः पित्तहृद्रोगलक्षणम् ।  
 अत्यादानं गुरु स्निग्धमचिन्तनमचेष्टनम् ॥ ३४ ॥  
 निद्रासुखं चाप्यधिकं कफहृद्रोगकारणम् ।  
 हृदयं कफहृद्रोगे सुप्तं स्तिमितभारिकम् ॥ ३५ ॥  
 तन्द्राऽरुचिपरीतस्य भवत्यश्मावृतं यथा ।  
 हंतुलक्षणसंसर्गादुच्यते सान्निपातिकः ॥ ३६ ॥  
 हृद्रोगः कष्टदः कष्टसाध्य उक्तो महर्षिभिः ।  
 त्रिदोषजे तु हृद्रोगे यो दुरात्मा निषेवते ॥ ३७ ॥  
 तिलक्षीरगुडादीनि ग्रन्थिस्तस्योपजायते ।  
 मर्मैकदेशे संक्लेदं रसश्चास्योपगच्छति ॥ ३८ ॥  
 संक्लेदात् क्रिमयश्चास्य भवन्त्युपहतात्मनः ।  
 मर्मैकदेशे संजाताः सर्पन्तो भक्षयन्ति च ॥ ३९ ॥  
 तुद्यमानं स हृदयं सूचीभिरिव मन्यते ।  
 छिद्यमानं यथा शस्त्रैर्जातकण्डूं महारुजम् ॥ ४० ॥  
 हृद्रोगं क्रिमिजं त्वेतैर्लिङ्गैर्बुद्ध्वा सुदारुणम् ।  
 त्वरेतं जेतुं तं विद्वान् विकारं शीघ्रकारिणम् ॥ ४१ ॥  
 व्युल्बणैकोल्बणैः षट् स्युर्हृन्मध्याधिकैश्च षट् ।  
 समैश्चैको विकारास्ते सन्निपातास्त्रयोदश ॥ ४२ ॥  
 संसर्गे नव षट् तेभ्य एकवृत्त्या समैस्त्रयः ।  
 पृथक् त्रयश्च तैर्वृद्धैर्व्याधयः पञ्चविंशतिः ॥ ४३ ॥  
 यथा वृद्धैस्तथा क्षीणैर्दोषैः स्युः पञ्चविंशतिः ।  
 वृद्धिक्षयकृतश्चान्यो विकल्प उपदेक्षते ॥ ४४ ॥  
 वृद्धिरेकस्य समता चैकस्यैकस्य संक्षयः ।  
 द्वन्द्ववृद्धिः क्षयश्चैकस्यैकवृद्धिर्द्वयोः क्षयः ॥ ४५ ॥  
 प्रकृतिस्थं यदा पित्तं मारुतः श्लेष्मणः क्षये ।  
 स्थानादादाय गात्रेषु यत्र यत्र विसर्पते ॥ ४६ ॥  
 तदा भेदश्च दाहश्च तत्र तत्रानवस्थितः ।

गात्रदेशे भवत्यस्य श्रमो दौर्बल्यमेव च ॥ ४७ ॥  
 साम्ये स्थितं कफं वायुः क्षीणे पित्ते यदा बली ।  
 कर्षेत कुर्यात्तदा शूलं सशैत्यस्तम्भगौरवम् ॥ ४८ ॥  
 यदाऽनिलं प्रकृतिगं पित्तं कफपरिक्षये ।  
 संरुणद्धि तदा दाहः शूलं चास्योपजायते ॥ ४९ ॥  
 श्लेष्माणं हि समं पित्तं यदा वातपरिक्षये ।  
 निपीडयेत्तदा कुर्यात् सतन्द्रागौरवं ज्वरम् ॥ ५० ॥  
 प्रवृद्धो हि यदा श्लेष्मा पित्ते क्षीणे समीरणम् ।  
 रुन्ध्यात्तदा प्रकुर्वीत शीतकं गौरवं रुजम् ॥ ५१ ॥  
 समीरणे परिक्षीणे कफं पित्तं समत्वगम् ।  
 कुर्वीत सन्निरुन्धानो मृद्वग्नित्वं शिरोग्रहम् ॥ ५२ ॥  
 निद्रां सन्द्रां प्रलापं च हृद्रोगं गात्रगौरवम् ।  
 नखादीनां च पीतत्वं छीवनं कफपित्तयोः ॥ ५३ ॥  
 हीनवातस्य तु श्लेष्मा पित्तेन सहितश्चरन् ।  
 करोत्यरोचकापाकौ सदनं गौरवं तथा ॥ ५४ ॥  
 हलासमास्यसवणं दूयनं पाण्डुतां मदम् ।  
 विरेकस्य च वैषम्यं वैषम्यमनलस्य च ॥ ५५ ॥  
 क्षीणपित्तस्य तु श्लेष्मा मारुतेनोपसंहितः ।  
 स्तम्भं शैत्यं च तोदं च जनयत्यनवस्थितम् ॥ ५६ ॥  
 गौरवं मृदुतामग्नेर्भक्ताश्रद्धां च वेपनम् ।  
 नखादीनां च शुक्लत्वं गात्रपारुष्यमेव च ॥ ५७ ॥  
 मारुतस्तु कफे हीने पित्तं च कुपितं द्रवम् ।  
 करोति यानि लिङ्गानि शृणु तानि समासतः ॥ ५८ ॥  
 भ्रममुद्वेष्टनं तोदं दाहं स्फुटनवेपने ।  
 अङ्गमर्दं परीशोषं दूयनं धूपनं तथा ॥ ५९ ॥  
 वातपित्तक्षये श्लेष्मा स्रोतांस्यपिदधद्भृशम् ।  
 चेष्टाप्रणाशं मूर्च्छां च वाक्सङ्गं च करोति हि ॥ ६० ॥  
 वातश्लेष्मक्षये पित्तं देहौजः खंसयेच्चरत् ।  
 ग्लानिभिन्दिग्र्यदौर्बल्यं तृष्णां मूर्च्छां क्रियाक्षयम् ॥ ६१ ॥  
 पित्तश्लेष्मक्षये वायुर्मर्माण्यभिनिपीडयन् ।

प्रणाशयति संज्ञां च वेपयत्यथवा नरम् ॥ ६२ ॥  
 दोषाः प्रवृद्धाः स्वं लिङ्गं दर्शयन्ति यथाबलम् ।  
 क्षीणा जहति लिङ्गं स्वं, समाः स्वं कर्म कुर्वते ॥ ६३ ॥  
 वातादीनां रसादीनां मलानामोजसस्तथा ।  
 क्षयास्तत्रानिलादीनामुक्तं संक्षीणलक्षणम् ॥ ६४ ॥  
 घट्टते सहते शब्दं नोच्चैर्द्वयति दूयते ।  
 हृदयं ताम्रयति स्वल्पचेष्टस्यापि रसक्षये ॥ ६५ ॥  
 परुषा स्फुटिता म्लाना त्वग्रक्षा रक्तसंक्षये ।  
 मांसक्षये विशेषेण स्फिग्ग्रीवोदरशुष्कता ॥ ६६ ॥  
 संधीनां स्फुटनं म्लानिरक्षणोरायास एव च ।  
 लक्षणं मेदसि क्षीणे तनुत्वं चोदरस्य च ॥ ६७ ॥  
 केशलोमनखश्मश्रुद्विजप्रपतनं श्रमः ।  
 ज्ञेयमस्थिक्षये रूपं संधिशैथिल्यमेव च ॥ ६८ ॥  
 शीर्यन्ते इव चास्थीनि दुर्बलानि लघूनि च ।  
 प्रततं वातरोगीणि क्षीणे मज्जनि देहिनाम् ॥ ६९ ॥  
 दौर्बल्यं मुखशोषश्च पाण्डुत्वं सदनं श्रमः ।  
 क्लेशं शुक्राविसर्गश्च क्षीणशुक्रस्य लक्षणम् ॥ ७० ॥  
 क्षीणे शकृति चाङ्गानि पीडयन्निव मारुतः ।  
 रूक्षस्योन्नमयन् कुक्षिं तिर्यग्ध्वं च गच्छति ॥ ७१ ॥  
 मूत्रक्षये मूत्रकृच्छ्रं मूत्रवैवर्ण्यमेव च ।  
 पिपासा बाधते चास्य मुखं च परिशुष्यति ॥ ७२ ॥  
 मलायनानि चान्यानि शून्यानि च लघूनि च ।  
 विशुष्काणि च लक्ष्यन्ते यथास्वं मलसंक्षये ॥ ७३ ॥  
 बिभेति दुर्बलोऽभीक्ष्णं ध्यायति व्याधितेन्द्रियः ।  
 दुश्छायो दुर्मना रूक्षः क्षामश्चैवौजसः क्षये ॥ ७४ ॥  
 हृदि तिष्ठति यच्छुद्धं रक्तमीषत्सपीतकम् ।  
 ओजः शरीरे संख्यातं तज्ज्ञाशास्त्रा विनश्यति ॥ ७५ ॥  
 प्रथमे जायते ह्योजः शरीरेऽस्मिच्छरीरिणाम् ।  
 सर्पिर्वर्णं मधुरसं लाजगन्धि प्रजायते ॥ ७६ ॥  
 अमरैः फलपुष्पेभ्यो यथा संभ्रियते मधु ।

एवमोजः स्वकर्मभ्यो गुणैः संश्रियते नृणाम् ॥ ७७ ॥  
 व्यायामोऽनशनं चिन्ता रूक्षाल्पप्रमिताशनम् ।  
 वातातपौ भयं शोको रूक्षपानं प्रजागरः ॥ ७८ ॥  
 कफशोणितशुक्राणां मलानां चातिवर्तनम् ।  
 कालो भूतोपघातश्च ज्ञातव्याः क्षयहेतवः ॥ ७९ ॥  
 गुरुस्निग्धाम्ललवणं भजतामतिमात्रशः ।  
 नवमञ्जं च पानं च निद्रामास्यासुखानि च ॥ ८० ॥  
 त्यक्तव्यायामचिन्तानां संशोधनमकुर्वताम् ।  
 श्लेष्मा पित्तं च मेदश्च मांसं चातिप्रवर्धते ॥ ८१ ॥  
 तैरावृतगतिर्वायुरोजं आदाय गच्छति ।  
 यदा बस्तिं तदा कृच्छ्रो मधुमेहः प्रवर्तते ॥ ८२ ॥  
 समारुतस्य पित्तस्य कफस्य च मुहुर्मुहुः ।  
 दर्शयत्याकृतिं गत्वा क्षयमाप्याय्यते पुनः ॥ ८३ ॥  
 उपेक्षयाऽस्य जायन्ते पिडकाः सप्त दारुणाः ।  
 मांसलेप्त्वकाशेषु मर्मस्वपि च संधिषु ॥ ८४ ॥  
 शराविका कच्छपिका जालिनी सर्षपी तथा ।  
 अलजी विनताख्या च विद्रधी चेति सप्तमी ॥ ८५ ॥  
 अन्तोन्नता मध्यनिम्ना श्यावा क्लेदरुगन्विता ।  
 शराविका स्यात् पिडका शरावाकृतिसंस्थिता ॥ ८६ ॥  
 अवगाढार्तिनिस्तोदा महावास्तुपरिग्रहा ।  
 श्लक्ष्णा कच्छपपृष्ठाभा पिडका कच्छपी मता ॥ ८७ ॥  
 स्तब्धा सिराजालवती स्निग्धस्त्रावा महाशया ।  
 रुजानिस्तोदबहुला सूक्ष्मच्छिद्रा च जालिनी ॥ ८८ ॥  
 पिडका नातिमहता क्षिप्रपाका महारुजा ।  
 सर्षपी सर्षपाभाभिः पिडकाभिश्चिता भवेत् ॥ ८९ ॥  
 दहति त्वचमुत्थाने तृष्णामोहज्वरप्रदा ।  
 विस्र्पत्यनिशं दुःखादहत्याग्निरिवालजी ॥ ९० ॥

१ ओजोऽष्टमो धातुरयत्र ज्ञातमात्रस्याऽपि बालकस्य भवति मासत्रयस्य  
 बालस्य पतन्ताक्षाद् दृष्टोऽस्माभिः (चर्मसारः) । २ सिराशब्दः शकारादिरपि ।

अवगाढरुजाक्लेदा पृष्ठे वाऽप्युदरेऽपि वा ।  
 महती विनता नीला पिडका विनता मता ॥ ९१ ॥  
 विद्रधिं द्विविधामाहुर्बाह्यामाभ्यन्तरीं तथा ।  
 बाह्या त्वक्स्तायुमांसोत्था कण्डराभा महारुजा ॥ ९२ ॥  
 शीतकान्नविदाह्युष्णरूक्षशुष्कातिभोजनात् ।  
 विरुद्धाजीर्णसंक्लिष्टविषमाऽसाम्यभोजनात् ॥ ९३ ॥  
 व्यापन्नबहुमद्यत्वाद्देगसंधारणाच्छ्रमात् ।  
 जिह्वग्यायामशयनादातिभाराध्वमैथुनात् ॥ ९४ ॥  
 अन्तःशरीरे मांसासृग् प्रविशन्ति यदा मलाः ।  
 तदा संजायते ग्रन्थिर्गर्भरिस्थः सुदारुणः ॥ ९५ ॥  
 हृदये क्लोम्नि यकृति ग्रीहि कुक्षौ च वृक्कयोः ।  
 नाभ्यां वङ्गणयोर्वाऽपि बस्तां वा तीव्रवेदनः ॥ ९६ ॥  
 दुष्टरक्तातिमात्रवान् स वै शीघ्रं विदह्यते ।  
 ततः शीघ्रविदाहित्वाद्विद्रधीभ्यभिधीयते ॥ ९७ ॥  
 व्यधच्छेदभ्रमानाहशब्दस्फुरणसर्पणैः ।  
 वातिकीं, पैत्तिकीं तृष्णादाहमोहमदज्वरैः ॥ ९८ ॥  
 जम्भोक्लेशारुचिस्तरभशीतकैः श्लेष्मिकीं विदुः ।  
 सर्वास्वासु महच्छूलं विद्रधीषूपजायते ॥ ९९ ॥  
 शस्त्रास्त्रैर्भिद्यत इव चोलमुकैरिव दह्यते ।  
 विद्रधी व्यम्लतां याता वृश्चिकैरिव दश्यते ॥ १०० ॥  
 तनु रूक्षारुणं श्यावं फेनिलं वातविद्रधी ।  
 तिलमापकुलस्थोदसंनिभं पित्तविद्रधी ॥ १०१ ॥  
 श्लेष्मिकी भवति श्वेतं बहलं पिच्छिलं बहु ।  
 लक्षणं सर्वमेवैतद्भजते सास्त्रिपातिकी ॥ १०२ ॥

अथासां विद्रधीनां साध्यासाध्यत्वविशेषज्ञानार्थं स्थानकृतं  
 लिङ्गविशेषमुपदेश्यामः—तत्र प्रधानमर्मजायां विद्रध्यां हृददृढत-  
 मकप्रमोहकासाः, क्लोमजायां पिपासामुखशोषगलग्रहाः, यकृजायां  
 श्वासः, ग्रीहजायामुद्धासोपरोधः, कुक्षिजायां कुक्षिपार्श्वान्तरांसशूलं,

१. विशेषण दह्यते रोगी—अनया—इति 'विद्रधी' पृषोदरादित्वात् साधुः ।



वृक्कजायां पार्श्वपृष्ठकटिग्रहः, नाभिजायां हिक्का, वङ्कणजायां सक्थिसादः, बस्तिजायां कृच्छ्रपूतिमूत्रवर्चस्वं चेति ॥ १०३ ॥

पक्कप्रभिन्नासूर्ध्वजासु मुखात् स्रावः स्रवति, अधोजासु गुदान्, उभयतस्तु नाभिजासु ॥ १०४ ॥

आमां हृन्नाभिबस्तिजाः परिपक्वाः सान्निपातिकी च मरणाय, शेषाः पुनः कुशलमाशुप्रतिकारिणं चिकित्सकमासाद्योपशाम्यन्ति; तस्मादचिरोन्थितां विद्राधिं शस्त्रसर्पविद्युदाग्नितुल्यां स्नेहस्वेदविरच-  
नैराश्वेवोपक्रमेत सर्वशो गुल्मवच्चेति ॥ १०५ ॥

भवन्ति चात्र ।

विना प्रमेहमप्येता जायन्ते दुष्टमेदसः ।

तावच्चैता न लक्ष्यन्ते यावद्वास्तुपरिग्रहः ॥ १०६ ॥

शराविका कच्छपिका जालिनी चेति दुःमहाः ।

जायन्ते ता ह्यतिबलाः प्रभूतश्लेष्ममेदसाम् ॥ १०७ ॥

सर्पपी चालजी चैव विनता विद्राधी च याः ।

माध्याः पित्तोल्बणस्ता हि सम्भवन्त्यल्पमेदसाम् ॥ १०८ ॥

मर्मस्वसे गुदे पाण्योः स्तने संधिषु पादयोः ।

जायन्ते यस्य पिडकाः स प्रमेही न जीवति ॥ १०९ ॥

तथाऽन्याः पिडकाः सन्ति रक्तापीतासितारुणाः ।

पाण्डुराः पाण्डुवर्णाश्च भस्माभामेचकप्रभाः ॥ ११० ॥

मृद्वयश्च कठिनाश्चान्याः स्थूलाः सूक्ष्मास्तथाऽपराः ।

मन्दवेगा महावेगाः स्वल्पशूला महारुजाः ॥ १११ ॥

ता बुद्ध्या मारुतादीनां यथास्वैर्हेतुलक्षणैः ।

ब्रूयादुपाचरेच्चाशु प्रागुपद्रवदर्शनात् ॥ ११२ ॥

तृट्स्वासमांससंकोथमोहहिक्कामदज्वराः ।

वीसर्पमर्मसंरोधाः पिडकानामुपद्रवाः ॥ ११३ ॥

क्षयः स्थानं च वृद्धिश्च दोषाणां त्रिविधा गतिः ।

ऊर्ध्वं चाधश्च तिर्यक् च विज्ञेया त्रिविधाऽपरा ॥ ११४ ॥

त्रिविधा चापरा कोष्ठशाखामर्मास्थिसंधिषु ।

इत्युक्ता विधिभेदेन दोषाणां त्रिविधा गतिः ॥ ११५ ॥

चयप्रकोपप्रशमाः पित्तादीनां यथाक्रमम् ।

भवन्त्येकैकशः षट्सु कालेष्वभ्रागमादिषु ॥ ११६ ॥  
 गतिः कालकृता चैषा चयाद्या पुनरुच्यते ।  
 गतिश्च द्विविधा दृष्टा प्राकृती वैकृती च या ॥ ११७ ॥  
 पित्तादेवोष्मणः पक्तिर्नराणामुपजायते ।  
 तच्च पित्तं प्रकुपितं विकारान् कुरुते बहून् ॥ ११८ ॥  
 प्राकृतस्तु बलं श्लेष्मा विकृतो मल उच्यते ।  
 स चैवौजः स्मृतः काये स च पाप्मोपदिश्यते ॥ ११९ ॥  
 सर्वा हि चेष्टा वातेन स प्राणः प्राणिनां स्मृतः ।  
 तेनैव रोगा जायन्ते तेन चैवोपरुध्यते ॥ १२० ॥  
 नित्यं संहिताऽमित्रं समीक्ष्याऽऽत्मानमात्मवान् ।  
 नित्यं युक्तः परिचरेदिच्छन्नायुरनित्थरम् ॥ १२१ ॥  
 तत्र श्लोकौ ।

शिरोरोगाः सहृद्रोगा रोगा मानविकल्पजाः ।  
 क्षयाः सपिडकाश्चोक्ता दोषाणां गतिरेव च ॥ १२२ ॥  
 कियन्तःशिरसीयेऽस्मिन्नध्याये तत्त्वदर्शिना ।  
 ज्ञानार्थं भिषजां चैव प्रजानां च हितैषिणा ॥ १२३ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने  
 कियन्तःशिरसीयो नाम सप्तदशोऽध्यायः ॥ १७ ॥

### अष्टादशोऽध्यायः ।

अथातस्त्रिशोर्थायमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रयः शोथा भवन्ति वातपित्तश्लेष्मनिमित्ताः, ते पुनर्द्विविधा  
 निजागन्तुभेदेन ॥ ३ ॥

तत्राऽऽगन्तवः-छेदनभेदनक्षणनभञ्जनपिच्छनोत्पेषणवेष्टनप्रहा-  
 रवधबन्धनव्यधनपीडनादिभिर्वा, भङ्गातकपुष्पफलरसात्मगुप्ताशूक-  
 क्रिमिशूकाहितपत्रलतागुल्मसंस्पर्शनैर्वा, स्वेदनपरिसर्पणावमूत्रणैर्वा  
 विषिणां, सविषाविषप्राणिदंष्ट्रादन्तविषाणनखनिपातैर्वा, सागर-  
 विषवातहिमदहनसंस्पर्शनैर्वा, शोथाः समुपजायन्ते । ते पुनर्यथा-

स्वं हेतुजैर्ब्यञ्जनैरादावुपलभ्यन्ते निजव्यञ्जनैकदेशविपरीतैः, बन्धमन्त्रागदप्रक्षेपप्रतापनिर्वापणादिभिश्चोपक्रमैरुपक्रम्यमाणाः प्रशान्तिमाद्यपन्ते ॥ ४ ॥

निजाः पुनः स्नेहस्वेदनवमनविरेचनास्थापनानुवासनाशिरोविरेचनानामयथावत्प्रयोगान्मिथ्यासंसर्जनाद्वा छर्धलसकविसूचिकाश्वासकासातीसारशोषपाण्डुरोगोदरज्वरप्रदरभगन्दराशोविकारातिकर्शनैर्वा कुष्ठकण्डूपिडकादिभिर्वा छर्दिक्षवथूद्धारशुक्रवातमूत्रपुरीषवेगविधारणैर्वा कर्मरोगोपवासातिकर्शितस्य वा सहसाऽतिगुर्वम्ललवणपिष्टान्नफलशाकरागदधिहरीतिकमद्यमन्दकविरूढनवशकशमीधान्यानूपौदकपिशितोपयोगान्मृत्पङ्कलोष्टभक्षणाल्लवणातिभक्षणाद्भ्रंसपीडनादामगर्भप्रपतनात् प्रजातानां च मिथ्योपचारादुदीर्णदोषत्वाच्च शोथाः प्रादुर्भवन्ति; इत्युक्तः सामान्यो हेतुः ॥ ५ ॥

अयं त्वत्र विशेषः-शीतरूक्षलघुविशदश्रमोपवासातिकर्शनक्षपणादिभिर्वायुः प्रकुपितस्त्वङ्मांसशोणितादीन्यभिभूय शोथं जनयति । स क्षिप्रोत्थापनप्रशमो भवति, तथा इयावारुणवर्णः प्रकृतिवर्णो वा, चलः स्पन्दनः खरपरुषभिन्नत्वग्लोमा छिद्यत इव भिद्यत इव पीड्यत इव सूचिभिरिव तुद्यते पिपीलिकाभिरिव संसृप्यते सर्षपकल्कावलिप्त इव चिमिचिमायते संकुच्यत आयम्यत इति यातशोथः ॥ ६ ॥

उष्णतीक्ष्णकटुकक्षारलवणाम्लाजीर्णभोजनैरग्न्यातपप्रतापैश्च पित्तं प्रकुपितं त्वङ्मांसशोणितान्यभिभूय शोथं जनयति । स क्षिप्रोत्थानप्रशमो भवति, कृष्णपीतनीलताम्रावभास उष्णो मृदुः कपिलताम्रलोमा, स उष्यते दह्यते दूयते धूप्यते उष्मायते स्विद्यति क्लिद्यते, न च स्पर्शमुष्णं वा सुषूयत इति पित्तशोथः ॥ ७ ॥

गुरुमधुरशीतस्निग्धोपयोगैरतिस्वप्नाऽऽव्यायामादिभिश्च श्लेष्मा प्रकुपितस्त्वङ्मांसशोणितादीन्यभिभूय शोथं जनयति । स कृच्छ्रोत्थानप्रशमो भवति, पाण्डुक्षेतावभासो गुरुः स्निग्धः श्लक्ष्णः स्थिरः स्थानः शुक्लाग्ररोमा स्पर्शाष्णसहश्चेति श्लेष्मशोथः ॥ ८ ॥

यथास्वकारणाऽऽकृतिसंसर्गाद्विदोषजास्त्रयः शोथा भवन्ति ॥९॥

यथास्वकारणाऽऽकृतिसन्निपातात् सान्निपातिक एकः ॥ १० ॥

एवं भेदप्रकृतिभिस्ताभिस्ताभिर्भिद्यमानो द्विविधस्त्रिविधश्च-  
तुर्विधः ससविधश्च शोथ उपलभ्यते; पुनश्चैक एव, उत्सेधसामा-  
न्यादिति ॥ ११ ॥

भवन्ति चात्र ।

शयन्ते यस्य गात्राणि स्वपन्तीव रुजन्ति च ।

पीडितान्युन्नमन्त्याशु वातशोथं तमादिशेत् ॥ १२ ॥

यश्चाप्यरुणवर्णाभिः शोथो नक्तं प्रणश्यति ।

स्नेहोष्णमर्दनाभ्यां च प्रणश्येत् स च वातिकः ॥ १३ ॥

यः पिपासाज्वरार्तस्य दूयतेऽथ विदह्यते ।

क्लिद्यति स्विद्यते गन्धी स पैतः श्वयधुः स्मृतः ॥ १४ ॥

यः पीतनेत्रवक्त्रत्वक् पूर्वं मध्यात् प्रसूयते ।

तनुत्वक् चातिसारी च पित्तशोथः स उच्यते ॥ १५ ॥

यः शीतलः सक्तगतिः कण्डूमान् पाण्डुरेव च ।

निपीडितो नोन्नमति श्वयधुः स कफात्मकः ॥ १६ ॥

यस्य शस्त्रकुशच्छेदाच्छोणितं न प्रवर्तते ।

कृच्छ्रेण पिच्छा सवति स चापि कफसम्भवः ॥ १७ ॥

निदानाकृतिसंसर्गाच्छ्वयधुः स्याद् द्विदोषजः ।

सर्वाकृतिः सन्निपाताच्छोथो व्यामिश्रहेतुजः ॥ १८ ॥

यस्तु पादाभिनिर्वृत्तः शोथः सर्वाङ्गो भवेत् ।

१ पीडितान्-कराग्रेण पिचितानि ।

२ आर्षमात्मनेपदम्, ध्विदा, क्लिद्, दि० प० ।

३ अयं भावः—वातशोथः पीडितमात्र उन्नमति, श्लेष्मिकस्तु नोन्नमति,  
किन्तु-चिरमुन्नमति । अतिपैतस्तु शनैरुन्नमति मध्यवृत्तित्वात् ।

४ शाल्मलिनिर्यास-सदृशो लर्साकाविकारः पिच्छा ।

५ सन्निपातात्-व्यामिश्रहेतु नः सर्वाकृतिः शोथ इत्यन्वयः ।

६ यस्तु-शोथः, जन्तोः पुंसः पादाभ्यामभिनिर्वृत्त उत्पन्नः सन् सर्वेषु  
अङ्गेषु गच्छताति सर्वाङ्गः ऊर्ध्वप्रसारी भवेत्, स तु अति कष्टसाध्यः, यश्च  
स्त्रियाः मुखादारभ्य उत्पन्नः सर्वाङ्गो भवेत्स च कष्टसाध्यः, अयं भावः-

जन्तोः स च सुकष्टः स्यात् प्रमृतः स्त्रीमुखाच्च यः ॥ १९ ॥  
 यश्चापि गुह्यप्रभवः स्त्रियो वा पुरुषस्य वा ।  
 स च कष्टतमो ज्ञेयो यस्य च स्युरूपद्रवाः ॥ २० ॥  
 छर्दिः श्वासोऽरुचिस्तृष्णा ज्वरोऽतीसार एव च ।  
 सप्तकोऽयं सदाैर्बल्यः शोथोपद्रवसंग्रहः ॥ २१ ॥  
 यस्य श्लेष्मा प्रकुपितो जिह्वामूलेऽवतिष्ठते ।  
 आशु सञ्जनयेच्छोथं जायतेऽस्योपजिह्विका ॥ २२ ॥  
 यस्य श्लेष्मा प्रकुपितः काकले व्यवतिष्ठते ।  
 आशु सञ्जनयेच्छोथं करोति गलशुण्डिकाम् ॥ २३ ॥  
 यस्य श्लेष्मा प्रकुपितो गलबाह्येऽवतिष्ठते ।  
 शनैः सञ्जनयेच्छोथं गलगण्डोऽस्य जायते ॥ २४ ॥  
 यस्य श्लेष्मा प्रकुपितस्तिष्ठत्यन्तर्गले स्थितः ।  
 आशु सञ्जनयेच्छोथं जायतेऽस्य गलग्रहः ॥ २५ ॥  
 यस्य पित्तं प्रकुपितं सरक्तं त्वचि सर्पति ।  
 शोथं सरागं जनयेद्विसर्पस्तस्य जायते ॥ २६ ॥  
 यस्य पित्तं प्रकुपितं त्वचि रक्तेऽवतिष्ठते ।  
 शोथं सरागं जनयेत् पिडका तस्य जायते ॥ २७ ॥  
 यस्य पित्तं प्रकुपितं शोणितं प्राप्य शुष्यति ।  
 तिलकाः पिप्लवा व्यङ्गा नीलिका चास्य जायते ॥ २८ ॥  
 यस्य पित्तं प्रकुपितं शङ्खयोरवतिष्ठते ।  
 श्वयथुः शङ्खको नाम दारुणस्तस्य जायते ॥ २९ ॥

पुरुषाणामृद्धर्ध्वभागो गुरुः, स्त्रीणान्तु अधो भागो गुरुः, तत्र दुश्चिकित्स्यस्य  
 गर्भाशयस्य सत्त्वात् । तदुक्तम्—‘अधो भागो गुरुः स्त्रीणामूर्ध्वः पुसां गुरु-  
 र्मतः’ इति ।

१ यस्य शोणितं (कटुं) प्रकुपितं पित्तं प्राप्य शुष्यति, तस्य तिलकादयो  
 जायन्ते, नीलिका चाऽस्य जायते इत्यन्वयः । ‘जटुलः कालकः पिप्लुस्तिल-  
 कस्तिलकाऽलकः’ इत्यमरः ।

२ साध्या अपि ये रोगा अनुपक्रान्ताः सन्तः प्राणहरास्ते दारुणा  
 इत्युच्यन्ते ।

यस्य पित्तं प्रकुपितं कर्णमूलेऽवतिष्ठते ।  
 ज्वरान्ते दुर्जयोऽन्ताय शोथस्तस्योपजायते ॥ ३० ॥  
 वातः प्लीहानमुद्धूय कुपितो यस्य तिष्ठति ।  
 शनैः परितुदन् पाश्वं प्लीहा तस्याभिवर्धते ॥ ३१ ॥  
 यस्य वायुः प्रकुपितो गुल्मस्थानेऽवतिष्ठते ।  
 शोथं सशूलं जनयन् गुल्मस्तस्योपजायते ॥ ३२ ॥  
 यस्य वायुः प्रकुपितः शोथशूलकरश्चरन् ।  
 वंक्षणादृषणौ याति वृद्धिस्तस्योपजायते ॥ ३३ ॥  
 यस्य वातः प्रकुपितस्त्वङ्मांसान्तरमाश्रितः ।  
 शोथं सञ्जनयेत् कुक्ष्यावुदरं तस्य जायते ॥ ३४ ॥  
 यस्य वातः प्रकुपितः कुक्षिमाश्रित्य तिष्ठति ।  
 नाधो व्रजति नाप्यूर्ध्वमानाहस्तस्य जायते ॥ ३५ ॥  
 रोगाश्चोत्सेधसामान्यादाधिमांसाबुदादयः ।  
 विशिष्टा नामरूपाभ्यां निर्देय्याः शोथसङ्गहे ॥ ३६ ॥  
 वातपित्तकफा यस्य युगपत्कुपितास्त्रयः ।  
 जिह्वामूलेऽवतिष्ठन्ते विदहन्तः समुच्छ्रिताः ॥ ३७ ॥  
 जनयन्ति भृशं शोथं वेदनाश्च पृथग्विधाः ।  
 तं शीघ्रकारिणं रोगं रोहिणीति विनिर्दिशेत् ॥ ३८ ॥  
 त्रिरात्रं परमं तस्य जन्तोर्भवति जीवितम् ।  
 कुशलने त्वनुक्रान्तः क्षिप्रं संपद्यते सुखी ॥ ३९ ॥  
 सन्ति द्वेर्विधा रोगाः साध्या दारुणसम्प्रताः ।  
 ये हन्युरनुपक्रान्ता मिथ्यारम्भेण वा पुनः ॥ ४० ॥  
 साध्याश्चाप्यपरे सन्ति व्याधयो मृदुसंमताः ।  
 यत्नायत्नकृतं येषु कर्म सिध्यत्यसंशयम् ॥ ४१ ॥  
 असाध्याश्चापरे सन्ति व्याधयो याप्यसंज्ञिताः ।  
 सुसाध्यपि कृतं येषु कर्म यात्राकरं भवेत् ॥ ४२ ॥  
 सन्ति चाप्यपरे रोगाः कर्म येषु न सिध्यति ।

१ 'सन्निपातज्वरस्यान्ते कर्णमूले सुदारुणः । शोथः सञ्जायते तेन कश्चि-  
 देव प्रमुच्यते' इत्यन्यत्र ।

अपि यत्कृतं बालैर्न तान् विद्वानुपाचरेत् ॥ ४३ ॥  
 साध्याश्चैवाप्यसाध्याश्च व्याधयो द्विविधाः स्मृताः ।  
 मृदुदारुणभेदेन ते भवन्ति चतुर्विधाः ॥ ४४ ॥  
 त एवापरिसंख्येया भिद्यमाना भवन्ति हि ।  
 निदानवेदनावर्णस्थानसंस्थाननामभिः ॥ ४५ ॥  
 व्यवस्थाकरणं तेषां यथास्थूलेषु संग्रहः ।  
 तथा प्रकृतिसामान्यं विकारेषूपदिश्यते ॥ ४६ ॥  
 विकारनामाकुशलो न जिहीयात् कदाचन ।  
 न हि सर्वविकाराणां नामतोऽस्ति ध्रुवा स्थितिः ॥ ४७ ॥  
 स एव कुपितो दोषः समुत्थानविशेषतः ।  
 स्थानान्तरगतश्चैव जनयत्यामयान् बहून् ॥ ४८ ॥  
 तस्माद्विकारप्रकृतीरधिष्ठानान्तराणि च ।  
 समुत्थानविशेषांश्च बुद्ध्वा कर्म समाचरेत् ॥ ४९ ॥  
 यो ह्येतन्निविधं ज्ञात्वा कर्माण्यारभते भिषक् ।  
 ज्ञानपूर्वं यथान्यायं स कर्मसु न मुह्यति ॥ ५० ॥  
 निन्याः प्राणभृतां देहे वातपित्तकफास्त्रयः ।  
 विकृताः प्रकृतिस्था वा तान् बुभुत्सेत पण्डितः ॥ ५१ ॥  
 उत्साहोच्छ्वासनिःश्वासचेष्टा धातुगतिः समा ।  
 समो मोक्षो गतिमतां वायोः कर्माविकारजम् ॥ ५२ ॥  
 दर्शनं पक्तिरूपमा च क्षुत्तृणा देहमार्दवम् ।  
 प्रभा प्रसादो मेधा च पित्तकर्माविकारजम् ॥ ५३ ॥  
 स्नेहो बन्धः स्थिरत्वं च गौरवं वृषता बलम् ।  
 क्षमा धृतिरलोभश्च कफकर्माविकारजम् ॥ ५४ ॥

१ विकाराणां रोगाणां नामसु संज्ञासु, अकुशलोऽनभिज्ञश्चिकित्सकः  
 कदाचन न जिहीयात्, अहमस्य रोगस्य नाम न जानामीति न लज्जेत,  
 हि यस्मात्सर्वविकाराणां नामतो ध्रुवा निश्चिता स्थितिर्व्यवस्था नास्ति  
 अनन्तत्वाद्दोगाणाम्, किन्तु, दोषानुगमात् । तथा चाष्टोदरीये—‘सर्वविकारा  
 वातपित्तकफान्नातिवर्तन्ते, इति । तथा च वैद्यः—वातरोगोऽयम्, पित्त-  
 रोगोऽयम्, कफरोगोऽयमिति ज्ञात्वा चिकित्सां कुर्यादनादिष्टनामसु रोगेषु ।

कर्मणः प्राकृताद्धानिर्वृद्धिर्वाऽपि विरोधिनाम् ।  
 वाते पित्ते कफे चैव क्षीणे लक्षणमुच्यते ॥ ५५ ॥  
 दोषप्रकृतिवैशेष्यं नियतं वृद्धिलक्षणम् ।  
 दोषाणां प्रकृतिर्हानिर्वृद्धिश्चैवं परीक्ष्यते ॥ ५६ ॥  
 तत्र श्लोकाः ।

संख्यां निमित्तं रूपाणि शोथानां साध्यतां न च ।  
 तेषां तेषां विकाराणां शोफास्तांस्तांश्च पूर्वजान् ॥ ५७ ॥  
 विधिभेदं विकाराणां त्रिविधं बोध्यसंग्रहम् ।  
 प्राकृतं कर्म दोषाणां लक्षणं हानिवृद्धिषु ॥ ५८ ॥  
 वीतरागरजोदोषलोभमानमदस्पृहः ।  
 व्याख्यातवांस्त्रिशोफीये रोगाध्याये पुनर्वसुः ॥ ५९ ॥

इत्याग्निवेशकृते तन्त्रे चरकप्रतिसंस्कृते सूत्रस्थाने  
 त्रिशोफीयो नामाष्टादशोऽध्यायः ॥ १८ ॥

### ऊनविंशोऽध्यायः ।

अथातोऽष्टोदरीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खल्वष्टाबुदराणि, अष्टौ मूत्राघाताः, अष्टौ क्षीरदोषाः, अष्टौ  
 रेतोदोषाः, सप्त कुष्ठानि, सप्त पिडकाः, सप्त वीसर्पाः, षड्तीसाराः,  
 षडुदावर्ताः, पञ्च गुल्माः, पञ्च प्लीहदोषाः, पञ्च कासाः, पञ्च श्वा-  
 साः, पञ्च हिक्काः, पञ्च तृष्णाः, पञ्च छर्दयः, पञ्च भक्तस्यानशन-  
 स्थानि, पञ्च शिरोरोगाः, पञ्च हृद्रोगाः, पञ्च पाण्डुरोगाः, पञ्चो-  
 न्मादाः, चत्वारोऽपस्माराः, चत्वारोऽक्षिरोगाः, चत्वारः कर्णरोगाः,  
 चत्वारः प्रतिश्यायाः, चत्वारो मुखरोगाः, चत्वारो ग्रहणीदोषाः,  
 चत्वारो मदाः, चत्वारो मूर्च्छायाः, चत्वारः शोषाः, चत्वारि क्लेश्या-  
 नि, त्रयः शोथाः, त्रीणि किलासानि, त्रिविधं लोहितपित्तं, द्वौ ज्वरौ,  
 द्वौ व्रणौ, द्वावायामौ, द्वे गृध्रस्यौ, द्वे कामले, द्विविधमामं, द्विविधं  
 वातरक्तं, द्विविधान्यशांसिः, एक ऊरुस्तम्भः, एकः संन्यासः, एको

१ महाकुष्ठानि सप्तैत्यर्थः, क्षुद्रकुष्ठान्येकादशेह न गणितानि ।



महागदः; विंशतिः क्रिमिजातयः, विंशतिः प्रमेहाः, विंशतिर्योनिव्या-  
पदः; इत्यष्टचत्वारिंशद्रोगाधिकरणान्यस्मिन् संग्रहे समुद्दिष्टानि ॥ ३ ॥

( १ ) एतानि यथोद्देशमभिनिर्देक्ष्यामः—अष्टाबुदराणीति वात-  
पित्तकफसन्निपातप्लीहबद्धच्छिद्रोदकोदराणि, अष्टौ मूत्राघाता इति  
वातपित्तकफसन्निपाताश्मरीशर्कराशुक्रशोणितजाः, अष्टौ क्षीरदोषा  
इति वैवर्ण्यं वैगन्ध्यं वैरस्यं पैच्छिल्यं फेनसङ्घातो रौक्ष्यं गौरवमति-  
स्नेहश्च, अष्टौ रेतोदोषा इति तनु शुष्कं फेनिलमश्वेतं पूत्यतिपिच्छि-  
लमन्यधातूपहितमवसादि च ।

( २ ) सप्त कुष्टानीति कपालोदुम्बरमण्डलर्ष्यजिह्वपुण्डरीकसि-  
ध्मकाकणकानि, सप्त पिडका इति शराविका कच्छपिका जालिनी  
सर्षप्यलजी विनता विद्रधिश्च, सप्त वीसर्पा इति वातपित्तकफाग्नि-  
कर्दमग्रन्थिसन्निपाताख्या ।

( ३ ) षडतीसारा इति वातपित्तकफसन्निपातभयशोकजाः, षड-  
दावर्ता इति वातमूत्रपुरीषशुक्रच्छर्दिश्वधुजाः ।

( ४ ) पञ्च गुल्मा इति वातपित्तकफसन्निपातरक्तजाः, पञ्च  
प्लीहदोषा इति गुल्मैर्व्याख्याताः, पञ्च कासा इति वातपित्तकफक्षत-  
क्षयजाः, पञ्च श्वासा इति महोर्ध्वच्छिन्नतमकक्षुद्राः, पञ्च हिक्का इति  
महती गम्भीरा व्यपेता क्षुद्राऽन्नजा च, पञ्च तृष्णा इति वातपित्ता-  
मक्षयोपसर्गात्मिकाः, पञ्च छर्दय इति द्विष्टार्थसंयोगजा वातपित्तकफ-  
सन्निपातोद्रेकोत्थाश्च, पञ्च भक्तस्यानशनस्थानानीति वातपित्तकफ-  
सन्निपातद्वेषाः, पञ्च शिरोरोगा इति पूर्वोद्देशमभिसमस्य वातपित्तक-  
फसन्निपातक्रिमिजाः, पञ्च हृद्रोगा इति शिरोरोगैर्व्याख्याताः, पञ्च  
पाण्डुरोगा इति वातपित्तकफसन्निपातमृद्गक्षणाः, पञ्चोन्मादा इति  
वातपित्तकफसन्निपातागन्तुनिमित्ताः ।

( ५ ) चत्वारोऽपस्मारा इति वातपित्तकफसन्निपातनिमित्तजाः,  
चत्वारोऽक्षिरोगाः, चत्वारः कर्णरोगाः, चत्वारः प्रतिश्यायाः, चत्वारो

१ द्विष्टोऽरुचिकरो योऽर्थस्तस्य संयोगो दर्शन-भक्षणादिस्तज्जा ।

२ पूर्वोद्देशं कियन्तः शिरसी योक्तं परिगणनमपि समस्य संक्षिप्य,  
पञ्चेत्यर्थः ।

मुखरोगाः, चत्वारो ग्रहणीदोषाः, चत्वारो मदाः, चत्वारो मूर्च्छाया इत्यपस्मारैर्व्याख्याताः; चत्वारः शोषा इति साहससंधारणक्षयविष-  
माशनजाः, चत्वारि क्लैब्यानीति बीजोपघाताद्ध्वजभङ्गाञ्जरायाः  
शुक्रक्षयाच्च ।

( ६ ) त्रयः शोथा इति वातपित्तश्लेष्मनिमित्ताः, त्राणि किला-  
सानीति रक्तताम्रशुक्लानि, त्रिविधं लोहितापित्तमित्यूर्ध्वभागमधो  
भागमुभयभागं च ।

( ७ ) द्वौ ज्वराविति उष्णाभिप्रायः शीतसमुत्थश्च शीताभिप्रा-  
यश्चोष्णसमुत्थः, द्वौ व्रणाविति निजश्चागन्तुजश्च, द्वावायामाविति  
बाह्यश्चाभ्यन्तरश्च, द्वे गृध्रस्याविति वाताद्वातकफाच्च, द्वे कामले इति  
कोष्ठाश्रया शाखाश्रया च, द्विविधमाममित्यलमको विसर्चिका च,  
द्विविधं वातरक्तमिति गम्भीरमुत्तानं च, द्विविधान्यशांसोति शुष्का-  
ण्याद्राणि च ।

( ८ ) एक ऊरुस्तम्भ इति आमत्रिदोषसमुत्थानः, एकः संन्यास  
इति त्रिदोषात्मको मनःशरीराधिष्ठानः, एको महागद इति अतत्त्वा-  
भिनिवेशः ।

( ९ ) विंशतिः क्रिमिजातय इति यूकाः पिपीलिकाश्चेति द्विविधा  
बहिर्मलजाः, केशादा लोमादा लोमद्वीपाः सौरसा औदुम्बरा जन्तु-  
मातरश्चेति षट् शोणितजाः, अन्त्रादा उदरादा हृदयादाश्चुरवो दर्भपु-  
ष्पाः सौगन्धिका महागुदाश्चेति सप्त कफजाः, ककेरुका मकेरुका  
लेलिहाः सशूलकाः सौसुरादाश्चेति पञ्च पुरीषजाः; विंशतिः प्रमेहा  
इति उदकमेहश्चेक्षुवालि कारसमेहश्च सान्द्रमेहश्च सान्द्रप्रसादमे-  
हश्च शुक्रमेहश्च शुक्रमेहश्च शीतमेहश्च शनैर्महश्च सिकतामेहश्च  
लालामेहश्चेति दश श्लेष्मनिमित्ताः, क्षारमेहश्च कालमेहश्च नीलमे-  
हश्च लोहितमेहश्च मज्जिष्ठामेहश्च हरिद्रामेहश्चेति षट् पित्तानिमित्ताः,  
वसामेहश्च मज्जमेहश्च हस्तिमेहश्च मधुमेहश्चेति चत्वारो वात-  
निमित्ताः; विंशतिर्योनिव्यापद इति वातिकी पैतकी श्लैष्मिकी  
सान्निपातिकी चेति चतस्रो दोषजाः, दोषदूष्यसंसर्गप्रकृतिनिर्देशैर-  
वशिष्टाः षोडश निर्दिश्यन्ते, तद्यथा-रक्तयोनिश्चारजस्का चाचरणा

चातिचरणा च प्राक्चरणा चोपप्लुता चोदावतिनी च कर्णिनी च पुत्रघ्नी चान्तर्मुखी च सूर्वामुखी च शुष्का च वामिनी च षण्डयो-  
निश्च महायोनिश्चेति ।

केवलश्रायमुद्देशो यथोद्देशमाभिनिर्दिष्टो भवति ॥ ४ ॥

सर्वं एव विकारा निजा नान्यत्र वातपित्तकफेभ्यो निर्वर्तन्ते; यथा हि शकुनिः सर्वा दिशोऽपि परिपतन् स्वां छायां नातिवर्तते, तथा स्वधातुवैषम्यानिमिक्ताः सर्वे विकारा वातपित्तकफान्नातिवर्तन्ते; वात-  
पित्तश्लेष्मणां पुनः स्थान-संस्थान-प्रकृति-विशेषानभिसमीक्ष्य तदा स्मकानपि च सर्वविकारांस्तानेवोपदिशन्ति बुद्धिमन्त इति ॥ ५ ॥

भवतश्चात्र ।

स्वधातुवैषम्यानिमिक्ता जा ये, विकारसंघा बहवः शरीरे ।

न ते पृथक् पित्तकफानिलेभ्य, आगन्तवस्त्वेव ततो विशिष्टाः ॥ ६ ॥

आगन्तुरन्वेति निजं विकारं निजस्तथाऽऽगन्तुमपि प्रवृद्धः ।

तत्रानुबन्धं प्रकृतिं च सम्यग् ज्ञात्वा ततः कर्म समारभेत ॥ ७ ॥

तत्र श्लोकौ ।

विंशकाश्चैककाश्चैव त्रिकाश्चोक्तास्त्रयस्त्रयः ।

द्विकाश्चाष्टौ, चतुष्काश्च दश, द्वादश पञ्चकाः ॥ ८ ॥

चत्वारश्चाष्टका वर्गाः, षट्कौ द्वौ, सप्तकास्त्रयः ।

अष्टोदरीये रोगाणामध्याये संप्रकाशिताः ॥ ९ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने अष्टोदरीयां

नामैकोनविंशोऽध्यायः ॥ १९ ॥

## विंशोऽध्यायः ।

अथातो महारोगाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चत्वारो रोगा भवन्ति—आगन्तुवातपित्तश्लेष्मनिमिक्ताः । तेषां चतुर्णामपि रोगाणां रोगत्वमेकविधं भवति, स्वसामान्यात् । द्वि-  
विधा पुनः प्रकृतिरेषाम्, आगन्तुनिजविभागात् । द्विविधं चैषामधि-

ष्ठानं, मनःशरीरविशेषात् । विकाराः पुनरेषामपरिसंख्ययोः प्रकृत्य-  
धिष्ठानलिङ्गायतनवेदनाविकल्पविशेषाणामपरिसंख्येयत्वात् ॥ ३ ॥

मुखानि तु खल्वगन्तोर्नखदशनपतनाभिघाताभिचाराभिशापा-  
भिषङ्गवधव्यधबन्धनपीडनरज्जुदहनमन्त्राशनिभूतोपसर्गादीनि; नि-  
जस्य तु मुखं वातपित्तश्लेष्मणां वैषम्यम् ॥ ४ ॥

द्वयोस्तु खल्वगन्तुनिजयोः प्रेरणमसात्म्येन्द्रियार्थसंयोगः, प्रजा-  
पराधः, परिणामश्चेति ॥ ५ ॥

सर्वेऽपि खल्वेतेऽभिप्रवृद्धाश्चत्वारो रोगाः परस्परमनुबन्धन्ति,  
न चान्योन्यसन्देहमापद्यन्ते ॥ ६ ॥

आगन्तुर्हि व्यथापूर्वसमुत्पन्नो जघन्यं वातपित्तश्लेष्मणां वैष-  
म्यमापादयति; निजे तु वातपित्तश्लेष्माणः पूर्वं वैषम्यमापद्यन्ते,  
जघन्यं व्यथामभिनिर्वर्तयन्ति ॥ ७ ॥

तेषां त्रयाणामपि दोषाणां शरीरे स्थानविभाग उपदेक्ष्यते, तद्य-  
था-बस्तिः पुरीषाधानं कटिः सक्थिनी पादावस्थीनि पक्काशयश्च  
वातस्थानानि, तत्रापि पक्काशयो विशेषेण वातस्थानं; स्वेदो रसां  
लसीका रुधिरमामाशयश्च पित्तस्थानानि, तत्राप्यामाशयो विशेषेण  
पित्तस्थानं; उरः शिरो ग्रीवा पर्वाण्यामाशयो मेदश्च श्लेष्मणः  
स्थानानि, तत्राप्युरो विशेषेण श्लेष्मस्थानम् ॥ ८ ॥

सर्वशरीरचरास्तु वातपित्तश्लेष्माणः सर्वस्मिञ्छरीरे कुपिताकुपि-  
ताः शुभाशुभानि कुर्वन्ति—प्रकृतिभूताः शुभान्युपचयबलवर्णप्रसा-  
दादीनि, अशुभानि पुनर्विकृतिमापन्ना विकारसंज्ञकानि ॥ ९ ॥

तत्र विकाराः—सामान्यजा, नानात्मजाश्च । तत्र सामान्यजाः  
पूर्वमष्टोदरीये व्याख्याताः, नानात्मजास्त्विहाध्यायेऽनुव्याख्या-  
स्यामः; तद्यथा—अशीतिर्वातविकाराः, चत्वारिंशत्पित्तविकाराः,  
विंशतिः श्लेष्मविकाराः ॥ १० ॥

तत्रादौ वातविकाराननुव्याख्यास्यामः; तद्यथा—नखभेदश्च १,

१ मुखशब्दः कारणवाची, रजस्वलागमनमलक्ष्मीमुखानामिति, मुख-  
मुपये प्रारम्भे श्रेष्ठे निस्सारणास्पयोः इति हैमः । २ प्रेरणमादिकारणम् ।

३ जघन्यं=चरमं पश्चादित्यर्थः । 'अन्तो जघन्यं चरमन्त्यपाश्चात्यपश्चिम'  
इत्यमरः । ४ लसीका शरीरस्थजलस्य पिच्छिलो भागः ।

विपादिका च २, पादशूलं च ३, पादभ्रंशश्च ४, पादसुसता च ५,  
 \*वातखुड्डता च ६, गुल्फग्रहश्च ७, पिण्डकोट्टेष्टनं च ८, गृध्रमी  
 च ९, जानुभेदश्च १०, जानुविश्लेषश्च ११, ऊरुस्तम्भश्च १२, ऊरु-  
 सादश्च १३, पाङ्गुल्यं च १४, गुदभ्रंशश्च १५, गुदातिश्च १६, वृष-  
 णोत्क्षेपश्च १७, शोफःस्तम्भश्च १८, वङ्गणानाहश्च १९, श्रोणिभे-  
 दश्च २०, विड्भेदश्च २१, उदावर्तश्च २२, खञ्जत्वं च २३, कुञ्जत्वं  
 च २४, वामनत्वं च २४, त्रिकग्रहश्च २५, पृष्ठग्रहश्च २५, पार्श्वविमर्दश्च  
 २६, उदरावेष्टश्च २७, हन्मोहश्च २८, हृद्द्रवश्च २९, वक्षउद्ध-  
 र्पश्च ३०, वक्षउपरोधश्च ३१, वक्षस्तोदश्च ३२, बाहुशोषश्च ३३,  
 ग्रीवास्तम्भश्च ३४, मन्यास्तम्भश्च ३५, कण्ठोद्ध्वंसश्च ३६, हनुस्त-  
 म्भश्च ३७, ओष्ठभेदश्च ३८, अक्षिभेदश्च ३९, दन्तभेदश्च ४०, दन्त-  
 शैथिल्यं च ४१, मूकत्वं च ४२, गदूदत्वं च ४३, वाक्सङ्गश्च ४४  
 कषायास्पृता च ४५, मुखशोषश्च ४६, अरसज्ञता च ४७, घ्राणना-  
 शश्च ४८, कर्णशूलं च ४९, अशब्दश्रवणं च ५०, उच्चैःश्रुतिश्च ५१,  
 बाधिर्यं च ५२, वर्मस्तम्भश्च ५३, वर्मसङ्कोचश्च ५४, तिमिरं च ५५,  
 अक्षिशूलं च ५६, अक्षिव्युदासश्च ५७, अक्ष्युदासश्च ५८, शङ्खभे-  
 दश्च ५९, ललाटभेदश्च ६०, शिरोरुक् च ६१, केशभूमिस्फुटनं  
 च ६२, अर्दितं च ६३, एकाङ्गरोगश्च ६४, सर्वाङ्गरोगश्च ६५, पक्ष-  
 वधश्च ६६, आक्षेपकश्च ६६, दण्डकश्च ६७, भ्रमश्च ६८, भ्रमश्च ६९,  
 वेपथुश्च ७०, जम्भा च ७१, विषादश्च ७२, हिक्का च ७३, अति-  
 प्रलापश्च ७४, ग्लानिश्च ७५, रौक्ष्यं च ७६, पारुष्यं च ७७, उया-  
 वाणावभासता च ७८, अस्वप्नश्च ७९, अनवस्थितत्वं च ८०,  
 इत्यशीतिर्वातविकारा वातविकाराणामपरिसंख्येयानामाविष्कृत-  
 तमा व्याख्याता भवन्ति ॥ ११ ॥

सर्वेष्वपि स्वस्वेषु वातविकारेषूक्तेष्वन्येषु चानुक्तेषु वायोरिद-  
 मात्मरूपमपरिणामि कर्मणश्च स्वलक्षणं, यदुपलभ्य तदवयवं वा  
 विमुक्तसन्देहा वातविकारमेवाध्यवस्यन्ति कुशलाः; तद्यथा—रौक्ष्यं  
 लाघवं वैशद्यं शैत्यं गतिरमूर्तत्वं चेति वायोरारम्भरूपाणि, एवं विध-

१ आत्मनो रूपाणि निजा गुणा इत्यर्थः । प्रथमाध्याये उक्ता—'रूक्ष'  
 इत्यादिना । \* वातखुड्डका चालुका इति प्रसिद्धः इति दत्तः ।

त्वाच्च वायोः कर्मणः स्खलक्षणमिदमस्य भवति तं तं शरीरावयव-  
माविशतः; तद्यथा—स्वसंश्रेश व्यासभेदसादहर्षतर्षवर्तकम्पावमर्दचा-  
लतोद्वयथाचेष्टादीनि, तथा स्वरपरुषविशदमुषिरारुणकषायविरस-  
मुखत्वशोषशूलसुप्तिसंकोचनस्तम्भनखज्जतादीनि च वायोः कर्माणि,  
तैरन्वितं वातविकारमेवाध्यवस्येत् ॥ १२ ॥

तं मधुरास्ललवणस्तिग्धोष्णैरुपक्रमैरुपक्रमेत स्नेहस्वेदास्थाप-  
नानुवासननस्तःकर्मभोजनाभ्यङ्गोत्सादनपरिषेकादिभिर्वातहर्मात्रां  
कालं च प्रमाणीकृत्य; आस्थापनानुवासनं तु खलु सर्वोपक्रमे-  
भ्यो वाते प्रधानतमं मन्यन्ते भिषजः, तद्व्यादित एव पक्काशय-  
मनुप्रविश्य केवलं वैकारिकं वातमूलं छिनत्ति, तत्रावजिते  
वातेऽपि शरीरान्तर्गता वातविकाराः प्रशान्तिमापद्यन्ते, यथा  
वनस्पतेर्मूले छिन्ने स्कन्धशाखाप्ररोहकुसुमफलपलाशादीनां नियतो  
विनाशस्तद्वत् ॥ १३ ॥

पित्तविकारांश्चत्वारिंशदत ऊर्ध्वमनुव्याख्यास्यामः; तद्यथा—ओषश्च  
१, प्लोषश्च २, दाहश्च ३, दवधुश्च ४, धूमकश्च ५, अम्लकश्च ६, विदा-  
हश्च ७, अन्नदाहश्च ८, अंसदाहश्च ९, ऊष्माधिक्यं च १०, अतिस्वे-  
दश्च ११, अङ्गस्वेदश्च\*, अङ्गगन्धश्च १२, अङ्गावदरणं च १३, शोणितक्ले-  
दश्च १४, मांसक्लेदश्च १५, त्वग्दाहश्च १६, मांसदाहश्च\* त्वगवदरणं च  
१७, चर्मावदरणं च १८, रक्तकोठाश्च १९, रक्तविस्फोटाश्च २०, रक्त-  
पित्तं च २१, रक्तमण्डलानि च २२, हरितम्बं च २३, हारिद्रम्बं च २४,  
नीलिका च २५, कक्षा च २६, कामला च २७, तिक्तास्यता च २८,  
लोहितगन्धास्यता च २९, पूतिमुखता च ३०, तृण्णाधिक्यं च ३१,  
अनृसिश्च ३२, आस्यपाकश्च ३३, गलपाकश्च ३४, अक्षिपाकश्च ३५,  
गुदपाकश्च ३६, मेढपाकश्च ३७, जीवादानं च ३८, तमःप्रवेशश्च ३९,  
हरितहारिद्रमूत्रनेत्रवर्चस्त्वं च ४०, इति चत्वारिंशत्पित्तविकाराः पित्त-  
विकाराणामपरिसंख्येयानामाविष्कृततमा व्याख्याता भवन्ति ॥१४॥

सर्वेष्वपि खल्वेतेषु पित्तविकारेषूक्तेष्वन्येषु चानुक्तेषु पित्तस्येद-  
मात्मरूपमपरिणामि कर्मणश्च स्खलक्षणं, यदुपलभ्य तदवयवं वा  
विमुक्तसंदेहाः पित्तविकारमेवाध्यवस्यन्ति कुशलाः; तद्यथा—औष्ण्यं

तैक्ष्ण्यं सरस्वं द्रवत्वमनौतिस्नेहो वर्णश्च शुक्लारुणवर्जो गन्धश्च विस्मो-  
रसौ च कटुत्वम्लो पित्तस्यात्मरूपाणि, एवंविधत्वाच्च पित्तस्य कर्मणः  
स्वलक्षणमिदमस्य भवति तं तं शरीरावयवमाविशतः, तद्यथा—  
दाहोष्णपाकस्वेदक्लेदकोथस्त्रावरागा यथास्वं गन्धवर्णरसाभिनिर्व-  
र्तनं च पित्तस्य कर्माणि, तैरन्वितं पित्ताविकारमेवाध्यवस्येत् ॥ १५ ॥

तं मधुरातिक्तकषायशीतैरुपक्रमैरुपक्रमेत स्नेहविरेचनप्रदेहपरिपे-  
काभ्यङ्गावगाहादिभिः पित्तहरैर्मात्रां कालं च प्रमाणीकृत्य, विरेचनं  
तु सर्वोपक्रमेभ्यः पित्ते प्रधानतमं मन्यन्ते भिषजः; तद्ध्यादित  
एवामाशयमनुप्राविश्य केवलं वैकारिकं पित्तमूलमपकर्षति, तत्राव-  
जिते पित्तेऽपि शरीरान्तर्गताः पित्तविकाराः प्रशान्तिमापद्यन्ते, यथा-  
ऽग्नौ व्यपोढे केवलमग्निगृहं शीतीभवति तद्वत् ॥ १६ ॥

श्लेष्मविकारांश्च विंशतिमत ऊर्ध्वं व्याख्यास्यामः; तद्यथा—  
तृप्तिश्च १, तन्द्रा च २, निद्राधिक्यं च ३, स्तैमित्यं च ४, गुरु-  
गात्रता च ५, आलस्यं च ६, मुखमाधुर्यं च ७, मुखस्त्रावश्च ८,  
श्लेष्मोद्विरणं च ९, मलस्याधिक्यं च १०, कण्ठोपलेपश्च ११, बला-  
सकश्च १२, हृदयोपलेपश्च १३, धमनीप्रतिचयश्च १४, गलगण्डश्च  
१५, अतिस्थौल्यं च १६, शीताग्निता च १७, उदरदश्च १८, श्वेताव-  
भासता च १९, श्वेतमूत्रनेत्रवर्चस्त्वं च २०, इति विंशतिः श्लेष्मवि-  
काराः श्लेष्मविकाराणामपरिसंख्येयानामाविष्कृततमा व्याख्याता  
भवन्ति ॥ १७ ॥

सर्वेष्वपि खल्वेतेषु श्लेष्मविकारेषूक्तेष्वन्येषु चानुक्तेषु श्लेष्मण  
इदामात्मरूपमपरिणामि कर्मणश्च स्वलक्षणं यदुपलभ्य तदवयवं  
वा विमुक्तसन्देहाः श्लेष्मविकारमेवाध्यवस्यन्ति कुशलाः; तद्यथा—  
श्वेत्यशैत्यस्नेहगौरवमाधुर्यस्थैर्यपेच्छिल्यमात्सर्यानि श्लेष्मण आत्म-  
रूपाणि, एवंविधत्वाच्च श्लेष्मणः कर्मणः स्वलक्षणमिदमस्य भवति

१ अशीतिर्वातविकाराः, चत्वारिंशत्पित्तविकाराः, विंशतिः कफविका-  
रा इति चत्वारिंशदधिकं शतमेते विकाराः; केचन स्वतन्त्राः, केचन रोगा-  
न्तरेषूपद्रवरूपाः, केचनोभयरूपा बोध्याः, स्वनामप्राप्तिद्वारा पथ्योयशब्दा-  
श्चक्रे द्रष्टव्याः ।

तं तं शरीरावयवमाविशतः, तद्यथा—श्वेत्यशैत्यकण्डूस्थैर्यगौर वस्नेह-  
स्तम्भसुप्तिक्लेदोपदेहबन्धमाधुर्याचिरकारित्वानि श्लेष्मणः कर्माणि,  
तेरन्वितं श्लेष्मविकारमेवाऽध्यवस्येत् ॥ १८ ॥

तं कटुकतिक्तकषायतीक्ष्णोष्णरूक्षैरुपक्रमैरुपक्रमेत स्वेदनवमन-  
शिरोविरेचनव्यायामादिभिः श्लेष्महरैर्मात्रां कालं च प्रमाणीकृत्य;  
वमनं तु सर्वोपक्रमेभ्यः श्लेष्मणि प्रधानतमं मन्यन्ते भिषजः,  
तद्ध्यादित एवामाशयमनुप्रविश्य केवलं वैकारिकं श्लेष्ममूलमूर्ध्व-  
मुत्थितमपकर्षति, तत्रावजिते श्लेष्मण्यपि शरीरान्तर्गताः श्लेष्मवि-  
काराः प्रशान्तिमापद्यन्ते, यथा-भिन्ने केदारसेतौ शालियवपाष्टिकादी-  
न्यभिष्यन्दमानान्यम्भसा प्रशोषमापद्यन्ते तद्वदिति ॥ १९ ॥

भवन्ति चात्र ।

रोगमादौ परीक्षेत ततोऽनन्तरमौषधम् ।  
ततः कर्म भिषक् पश्चाज्ज्ञानपूर्वं समाचरेत् ॥ २० ॥  
यस्तु रोगमविज्ञाय कर्माण्यारभते भिषक् ।  
अप्यौषधविधानज्ञस्तस्य मिद्विर्यदृच्छया ॥ २१ ॥  
यस्तु रोगविशेषज्ञः सर्वभैषज्यकोविदः ।  
देशकालप्रमाणज्ञस्तस्य सिद्धिरसंशयम् ॥ २२ ॥

तत्र श्लोकाः ।

सङ्ग्रहः प्रकृतिर्देशो विकारा मुखमीरणम् ।  
असन्देहोऽनुबन्धश्च रोगाणां संप्रकाशितः ॥ २३ ॥  
दोषस्थानानि रोगाणां गणा नानात्मजाश्च ये ।  
रूपं पृथक् च दोषाणां कर्म चापरिणामि यत् ॥ २४ ॥  
पृथक्त्वेन च दोषाणां निर्दिष्टाः समुपक्रमाः ।  
सम्यङ्महति रोगाणामध्याये तत्त्वदर्शिना ॥ २५ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने महा

रोगाध्यायो नाम विशोऽध्यायः ॥ २० ॥

इति रोगश्चतुष्कः पञ्चमः ॥ ५ ॥



### एकविंशोऽध्यायः ।

अर्थातो ऽष्टौ निन्दितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु शरीरमधिकृत्याष्टौ पुरुषा निन्दिता भवन्ति; तद्यथा-  
अनिदीर्घश्चातिह्रस्वश्चातिलोमा चालोमा चातिकृष्णश्चातिगौरश्चाति-  
स्थूलश्चातिकृशश्चेति ॥ ३ ॥

तत्रातिस्थूलकृशयोर्भूय एवापरे निन्दितविशेषा भवन्ति; अति-  
स्थूलस्य तावदायुषो हामो जवोपरोधः कृच्छ्रव्यवायता दौर्बल्यं  
दौर्गन्ध्यं स्वेदाबाधः क्षुद्रतिमात्रं पिपामातियोगश्चेति भवन्त्यष्टौ  
दोषाः । तदतिस्थौल्यमतिसंपूरणाद्गुरुमधुरशीतस्त्रिधोपयोगादव्या-  
यामादव्यवायाद्विवास्वप्नाद्वर्षानित्यत्वादाचिन्तनाद्दीजस्वभावाच्चोपजा-  
यते । तस्यातिमात्रं मेदस्विनो मेद एवोपचीयते न तथेतरे धातवः,  
तस्मादस्यायुषो हासः; शैथिल्यात् सौकुमार्याद्गुरुत्वाच्च मेदसो ज-  
वोपरोधः । शुक्लापत्वान्मेदसाऽऽवृतमार्गत्वाच्च कृच्छ्रव्यवायता, दौ-  
र्बल्यमसमत्वाद्वातूनां; दौर्गन्ध्यं मेदोदोषान्मेदसः स्वभावात् स्वेदल-  
त्वाच्च, मेदसः श्लेष्मसंसर्गाद्विष्यन्दित्वादुदुत्वाद्व्यायामासहत्वाच्च  
स्वेदाबाधः, तीक्ष्णाम्नित्वात् प्रभूतकोष्ठवायुत्वाच्च क्षुद्रतिमात्रं पिपा-  
मातियोगश्चेति ॥ ४ ॥

भवन्ति चात्र ।

मेदसाऽऽवृतमार्गत्वाद्वायुः कोष्ठे विशेषतः ।

चरन् संधुक्ष्यत्यग्निमाहारं शोषयत्यपि ॥ ५ ॥

तस्मात् स शीघ्रं जरयत्याहारं चातिकाङ्क्षति ।

विकारांश्चाश्नुते घोरान् कांश्चित् कालव्यतिक्रमात् ॥ ६ ॥

१ अथ भेषजचतुष्कादारभ्य रोगचतुष्कान्तनिरूपणानन्तरम्—यतः  
शरीराऽऽश्रितरोगभेषजाधीनो योजनाचतुष्कोऽभिधातव्यः, अतश्चिकित्स्यत्वेन  
निन्दितशरीरप्रतिपादकमष्टौ निन्दितीयमध्यायं व्याख्यास्याम इत्यन्वयः ।

२ तत्र तेषु निन्दितेषु मध्ये अतिस्थूलाऽतिकृशयोर्भूय एव पुनरपि  
अपरेऽष्टौ निन्दितविशेषाः दोषाः भवन्तीत्यन्वयः । तान् विवृणुते-तद्यथेति ।

३ पैतृकात्, 'कारणगुणाः कार्यगुणमारभन्ते' इत्यर्थः ।

एतावुपद्रवकरौ विशेषादग्निमारुतौ ।  
 एतौ हि दहतः स्थूलं वनदावो वनं यथा ॥ ७ ॥  
 मेदस्यतीव संवृद्धे सहसैवानिलादयः ।  
 विकारान् दारुणान् कृत्वा नाशयन्त्याशु जीवितम् ॥ ८ ॥  
 मेदोमांसातिवृद्धत्वाच्चलस्फिगुदरस्तनः ।  
 अयथोपचयोत्साहो नरोऽतिस्थूल उच्यते ॥ ९ ॥  
 इति मेदस्विनो दोषा हेतवो रूपमेव च ।  
 निर्दिष्टं, वक्ष्यते वाच्यमतिकाश्यं त्वतः परम् ॥ १० ॥  
 सेवा रूक्षान्नपानानां लङ्घनं प्रमिताशनम् ।  
 क्रियाऽतियोगः शोकश्च निद्रावेगविनिग्रहः ॥ ११ ॥  
 रूक्षस्योद्वर्तनस्नानस्याऽभ्यासः प्रकृतिर्जरा ।  
 विकारानुशयः क्रोधः कुर्वन्त्यातिकृशं नरम् ॥ १२ ॥  
 व्यायाममत्तिसौहित्यं क्षुत्पिपासामयौषधम् ।  
 कृशो न सहते तद्गदतिशीतोष्णमैथुनम् ॥ १३ ॥  
 प्लीहा कासः क्षयः श्वासो गुल्मोऽर्शास्युदराणि च ।  
 कृशं प्रायोऽभिधावन्ति रोगाश्च ग्रहणीगताः ॥ १४ ॥  
 शुष्कस्फिगुदरग्रीवो धमनीजालसंततः ।  
 त्वगस्थिशेषोऽतिकृशः स्थूलपर्वा नरो मतः ॥ १५ ॥  
 सततं व्याधितावेतावातिस्थूलकृशौ नरौ ।  
 सततं चोपचर्यौ हि कर्शनैर्बृहणैरपि ॥ १६ ॥  
 सैथौल्यकाश्यं वरं काश्यं समोपकरणौ हि तौ ।  
 यद्युभौ व्याधिरागच्छेत् स्थूलमेवातिपीडयेत् ॥ १७ ॥  
 सममांसप्रमाणस्तु समसंहननो नरः ।  
 दृढेन्द्रियत्वाद्व्याधीनां न बलेनाभिभूयते ॥ १८ ॥  
 क्षुत्पिपासातपसहः शीतव्यायामसंसहः ।

१ प्लीहन् शब्दो नान्तः, प्लीहा प्लीहानौ प्लीहान-इत्यादिरूपाणि ।

२ समोपकरणयोरपि स्थूलकृशयोर्मध्ये कृशो वरं स्थूलापेक्षया किञ्चिद्विष्टः, यदि तावुभौ व्याधिरागच्छेत्स्थूलमेवाऽतिपीडयेत्, कृशन्तु किञ्चित्पीडयेद्-इति भावः ।

समपक्ता समजरः सममांसचयो मतः ॥ १९ ॥  
 गुरु चातर्पणं चेष्टं स्थूलानां कर्शनं प्रति ।  
 कृशानां बृंहणार्थं तु लघु संतर्पणं च यत् ॥ २० ॥  
 वातघ्नान्यन्नपानानि श्लेष्ममेदोहराणि च ।  
 रूक्षोष्णा वस्तयस्तीक्ष्णा रूक्षाण्युद्वर्तनानि च ॥ २१ ॥  
 गुडूचीभद्रमुस्तानां प्रयोगस्त्रैफलस्तथा ।  
 तक्रारिष्टप्रयोगस्तु प्रयोगो माक्षिकस्य च ॥ २२ ॥  
 विडङ्गं नागरं क्षारः काललोहरजो मधु ।  
 यवामलकचूर्णं च प्रयोगः श्रेष्ठ उच्यते ॥ २३ ॥  
 बिल्वादिपञ्चमूलस्य प्रयोगः क्षौद्रसंयुतः ।  
 शिलाजतुप्रयोगस्तु साग्निमन्थरमः परः ॥ २४ ॥  
 प्रशातिका प्रियङ्गुश्च श्यामाका यवका यवाः ।  
 जूर्णाह्वाः कोद्रवा मुद्गाः कुलत्थाश्चक्रमर्दकाः ॥ २५ ॥  
 आढकीनां च बीजानि पटोलामलकैः सह ।  
 भोजनार्थं प्रयोज्यानि पानं चानु मधूदकम् ॥ २६ ॥  
 अरिष्टांश्चानुपानार्थं मेदोमांसकफापहान् ।  
 अतिस्थौल्यविनाशाय संविभज्य प्रयोजयेत् ॥ २७ ॥  
 प्रजागरं व्यायं च व्यायामं चिन्तनानि च ।  
 स्थौल्यमिच्छन् परित्यक्तुं क्रमेणाभि प्रवर्धयेत् ॥ २८ ॥  
 स्वप्नो हर्षः सुखा शय्यो मनसो निर्वृतिः शमः ।  
 चिन्ताव्यवायव्यायामविरामः प्रियदर्शनम् ॥ २९ ॥  
 नवान्नानि नवं मद्यं ग्राम्यान्पौदका रसाः ।  
 संस्कृतानि च मांसानि दधि सर्पिः पयांसि च ॥ ३० ॥  
 इक्षवः शालयो माषा गोधूमा गुडवैकृतम् ।  
 वस्तयः स्निग्धमधुरास्तैलाभ्यङ्गश्च सर्वदा ॥ ३१ ॥  
 स्निग्धमुद्वर्तनं स्नानं गन्धमाल्यनिषेवणम् ।

१ प्रशातिका=उडिकेति प्रसिद्धा, यवकाः=स्वल्पयवाः, चक्रमुद्रकः=ऋषि-  
 मुद्रक इति प्र०, चक्रमर्दका इति पाठे, 'चकवड' इति प्रसिद्धः, जूर्णाह्वाः,  
 योर्णक इति दक्षिणापथे प्रसिद्धा इति दत्तः । २ मधुसहितमुदकम् ।

शुकं वासो यथाकालं दोषाणामवसेचनम् ॥ ३२ ॥  
 रसायनानां वृष्याणां योगानां चोपसेवनम् ।  
 हन्वाऽतिकाश्यमाधत्ते नृणामुपचयं परम् ॥ ३३ ॥  
 अचिन्तनाच्च कार्याणां ध्रुवं सन्तर्पणेन च ।  
 स्वप्नप्रसङ्गाच्च नरो वराह इव पुष्यति ॥ ३४ ॥  
 येदा तु मनसि क्लान्ते कर्मान्मानः क्लमान्विताः ।  
 विषयेभ्यो निवर्तन्ते तदा स्वपिति मानवः ॥ ३५ ॥  
 निद्रायत्तं सुखं दुःखं पुष्टिः काश्यं बलाबलम् ।  
 वृषता क्लीबता ज्ञानमज्ञानं जीवितं न च ॥ ३६ ॥  
 अकालेऽतिप्रसङ्गाच्च न च निद्रा निषेविता ।  
 सुखायुषी पराकुर्यात् कालरात्रिरिवापरा ॥ ३७ ॥  
 सैव युक्ता पुनर्युक्ते निद्रा देहं सुखायुषा ।  
 पुरुषं योगिनं सिद्धया सत्या बुद्धिरिवागता ॥ ३८ ॥  
 गीता-ध्ययन-मद्य-स्त्री-कर्म-भाराऽध्वकर्षिताः ।  
 अजीर्णिनः क्षताः क्षीणा वृद्धा बालास्तथाऽबलाः ॥ ३९ ॥  
 नृणाऽनीसार-शूला-र्त्ताः श्वासिनो हिक्किनः कृशाः ।  
 पतिताऽभिहतोन्मत्ताः क्लान्ता यानप्रजागैरः ॥ ४० ॥  
 क्रोध-शोक-भयक्लान्ता दिवास्वप्नोचिताश्च ये ।  
 सर्व एते दिवास्वप्नं सेवेरन् सार्वकालिकम् ॥ ४१ ॥  
 धातुसाम्यं तथा ह्येषां बलं चाप्युपजायते ।  
 इलेप्सा पुष्णाति चाङ्गानि स्थैर्यं भवति चायुषः ॥ ४२ ॥  
 ग्रीष्मे चादानरूक्षाणां वर्धमाने च मारुते ।  
 रात्रीणां चातिसङ्क्षेपाद्दिवास्वप्नः प्रशस्यते ॥ ४३ ॥

१ स्थौल्यहेतुकां निद्रां लक्षयति-यदेति ।

२ न चेत्यस्य-अजीवितमित्यर्थः ।

३ सैव निद्रा अयोगाऽतियोगमिच्छायोगराहित्यं यथा स्यात्तथा, युक्ता=  
 सेविता तु देहं सुखसहितेनाऽऽयुषा युङ्गते अत्र दृष्टान्तमाह—आगता=योगा-  
 भ्यासेन प्राप्ता, सत्या बुद्धिस्तत्त्वज्ञानं, योगिनं पुरुषं यथा सिद्ध्याऽणिमा-  
 दिकया युक्त्या च युङ्गते, तथेत्यर्थः ।

ग्रीष्मवर्ज्येषु कालेषु दिवास्वप्नात् प्रकुप्यतः ।  
 श्लेष्मपित्ते, दिवास्वप्नस्तस्मात्तेषु न शस्यते ॥ ४४ ॥  
 मेदस्विनः स्नेहनित्याः श्लेष्मलाः श्लेष्मरोगिणः ।  
 दृषीविपार्ताश्च दिवा न शयीरन् कदाचन ॥ ४५ ॥  
 हलीमकः शिरःशूलं स्तैमित्यं गुरुगात्रता ।  
 अङ्गमर्दोऽग्निनाशश्च प्रलेपो हृदयस्य च ॥ ४६ ॥  
 शोथारोचकहृल्लासपीनसार्धावभेदकाः ।  
 कोठोऽरुः पिडकाः कण्डूस्तन्द्रा कासो गलामयाः ॥ ४७ ॥  
 स्मृतिबुद्धिप्रमोहश्च संरोधः स्रोतसां ज्वरः ।  
 इन्द्रियाणामसामर्थ्यं विषवेगप्रवर्तनम् ॥ ४८ ॥  
 भवेन्नृणां दिवास्वप्नस्याहितस्य निषेवणात् ।  
 तस्माद्विताहितं स्वप्नं बुद्ध्वा स्वप्यात् सुखं बुधः ॥ ४९ ॥  
 रात्रौ जागरणं रूक्षं स्निग्धं प्रस्वपनं दिवा ।  
 अरूक्षमनभिष्यन्दि त्वासीनप्रचलायितम् ॥ ५० ॥  
 देहवृत्तौ यथाऽऽहारस्तथा स्वप्नः सुखो मतः ।  
 स्वप्नाहारसमुत्थे च स्थौल्यकार्ये विशेषतः ॥ ५१ ॥  
 अभ्यङ्गोत्सादनं स्नानं ग्राम्यान्पौदका रसाः ।  
 शाल्यक्षं संदधि क्षीरं स्नेहो मद्यं मनःसुखम् ॥ ५२ ॥  
 मनसोऽनुगुणा गन्धाः शब्दाः संवाहनानि च ।  
 चक्षुषस्तर्पणं लेपः शिरसो वदनस्य च ॥ ५३ ॥  
 स्वास्तीर्णं शयनं वेश्म सुखं कालस्तथोचितः ।  
 आनयन्त्यचिराद्भिद्रां प्रनष्टा या निमित्ततः ॥ ५४ ॥  
 कायस्य शिरसश्चैव विरेकश्छर्दनं भयम् ।  
 चिन्ता क्रोधस्तथा धूमो व्यायामो रक्तमोक्षणम् ॥ ५५ ॥

१ अरुः=व्रणः ।

२ आसीनस्योपविशतः सतः, प्रचलायितं अमणम्, न रूक्षं न च स्निग्धम्, आसनप्रचलायितमिति पाठो युक्तः । जागरणं, प्रस्वपनम्, आसनप्रचलायितमिति त्रयाणां भाववाचकतया सामानाधिकरण्यात्, रूक्षं स्निग्धम्, अरूक्षमनभिष्यन्दि इति त्रिभिर्ग्रन्थासंख्याच्च ।

उपवासोऽसुखा शय्या सत्त्वौदार्यं तमोजयः ।

निद्राप्रसङ्गमहितं वारयन्ति समुत्थितम् ॥ ५६ ॥

एत एव च विज्ञेया निद्रानाशस्य हेतवः ।

कार्यं कालो विकारश्च प्रकृतिर्वायुरेव च ॥ ५७ ॥

तमोभवा श्लेष्मसमुद्भवा च, मनःशरीरश्रमसम्भवा च ।

आगन्तुकी व्याध्यनुवर्तिनी च, रात्रिस्वभावप्रभवा च निद्रा ॥ ५८ ॥

रात्रिस्वभावप्रभवा मता या, तां भूतधात्रीं प्रवदन्ति निद्राम् ।

तमोभवामाहुरघस्य मूलं, शेषाः पुनर्व्याधिषु निर्दिशन्ति ॥ ५९ ॥

तत्र श्लोकाः ।

निन्दिताः पुरुषास्तेषां यौ विशेषेण निन्दिता ।

निन्दिते कारणं दोषास्तयोर्निन्दितभेषजम् ॥ ६० ॥

येभ्यो यदा हिता निद्रा येभ्यश्चाप्यहिता यदा ।

अतिनिद्राऽनिद्रयोश्च भेषजं यद्भवा च सा ॥ ६१ ॥

या या यथाप्रभावा च निद्रा तत् सर्वमत्रिजः ।

अष्टौनिन्दितसंख्याते व्याजहार पुनर्वसुः ॥ ६२ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के

अष्टौनिन्दितायो नामैकविंशतितमोऽध्यायः ॥ २१ ॥

### द्वाविंशतितमोऽध्यायः।

अथातो लङ्घनबृंहणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तपःस्वाध्यायनिरतानात्रेयः शिष्यसत्तमान् ।

षडग्निवेशप्रमुखानुक्तवान् परिचोदयन् ॥ ३ ॥

लङ्घनं बृंहणं काले रूक्षणं स्नेहनं तथा ।

स्वेदनं स्तम्भनं चैव जानीते यः स वै भिषक् ॥ ४ ॥

तमुक्तवन्तमात्रेयमग्निवेश उवाच ह ।

भगवंलङ्घनं किंस्विलङ्घनीयाश्च कीदृशाः ॥ ५ ॥

बृंहणं बृंहणीयाश्च रूक्षणीयाश्च रूक्षणम् ।

स्नेहनं स्नेहनीयाश्च स्वेदाः स्वेद्याश्च के मताः ॥ ६ ॥

स्तम्भनं स्तम्भनीयाश्च वक्तुमर्हसि तद्गुरो ।  
 लङ्घनप्रभृतीनां च षण्णामेषां समासतः ॥ ७ ॥  
 कृताकृतातिरिक्तानां लक्षणं वक्तुमर्हसि ।  
 वचस्तदग्निवेशस्य निशम्य गुरुरब्रवीत् ॥ ८ ॥  
 यत्किञ्चिद्वाधवकरं देहे तल्लङ्घनं स्मृतम् ।  
 बृहत्त्वं यच्छरीरस्य जनयेत्तच्च बृंहणम् ॥ ९ ॥  
 रौक्ष्यं खरत्वं वैशद्यं यत् कुर्यात्तद्धि रूक्षणम् ।  
 स्नेहनं स्नेहविष्यन्दमार्दवक्लेदकारकम् ॥ १० ॥  
 स्तम्भगौरवशीतघ्नं स्वेदनं स्वेदकारकम् ।  
 स्तम्भनं स्तम्भयति यद्रतिमन्तं चलं द्रवम् ॥ ११ ॥  
 लघुष्णं तीक्ष्णविशदं रूक्षं सूक्ष्मं खरं सरम् ।  
 कठिनं चैव यद्रव्यं प्रायस्तल्लङ्घनं स्मृतम् ॥ १२ ॥  
 गुरु शीतं मृदु न्निग्धं बहलं स्थूलपिच्छिलम् ।  
 प्रायो मन्दं स्थिरं श्लक्ष्णं द्रव्यं बृंहणमुच्यते ॥ १३ ॥  
 रूक्षं लघु खरं तीक्ष्णमुष्णं स्थिरमपिच्छिलम् ।  
 प्रायशः कठिनं चैव यद्रव्यं तद्धि रूक्षणम् ॥ १४ ॥  
 द्रवं सूक्ष्मं सरं स्निग्धं पिच्छिलं गुरु शीतलम् ।  
 प्रायो मन्दं मृदु च यद्रव्यं तत् स्नेहनं मतम् ॥ १५ ॥  
 उष्णं तीक्ष्णं सरं निग्धं रूक्षं सूक्ष्मं द्रवं स्थिरम् ।  
 द्रव्यं गुरु च यत् प्रायस्तद्धि स्वेदनमुच्यते ॥ १६ ॥  
 शीतं मन्दं मृदु श्लक्ष्णं सूक्ष्मं रूक्षं द्रवं स्थिरम् ।  
 यद्रव्यं लघु चोद्दिष्टं प्रायस्तत् स्तम्भनं स्मृतम् ॥ १७ ॥  
 चतुष्प्रकारा संशुद्धिः पिपासा मारुतातपौ ।  
 पाचनान्युपवासश्च व्यायामश्चेति लङ्घनम् ॥ १८ ॥  
 प्रभूतलेष्मपित्तास्रमलाः संसृष्टमारुताः ।  
 बृहच्छरीरा बलिनो लङ्घनीया विशुद्धिभिः ॥ १९ ॥  
 येषां मध्यबला रोगाः कफपित्तसमुत्थिताः ।  
 वय्म्यतीसारहृद्रोगविसूच्यलसकज्वराः ॥ २० ॥  
 विबन्धगौरवोद्गारहृल्लासारोचकादयः ।  
 पाचनैस्तान् भिषक् प्राज्ञः प्रायेणादाबुपाचरेत् ॥ २१ ॥

एत एव यथोद्दिष्टा येषामल्पबला गदाः ।  
 पिपासानिग्रहैस्तेषामुपवासैश्च ताञ्जयेत् ॥ २२ ॥  
 रोगाञ्जयेन्मध्यबलान् व्यायामातपमारुतैः ।  
 बलिनां किं पुनर्येषां रोगाणामवरं बलम् ॥ २३ ॥  
 त्वग्दोषिणां प्रमूढानां स्निग्धाभिप्यन्दिबृंहिणाम् ।  
 शिशिरे लङ्घनं शस्तमपि वातविकारिणाम् ॥ २४ ॥  
 अदिग्धविद्धमक्लिष्टं वयःस्थं सात्स्यचारिणाम् ।  
 मृगमत्स्यविहङ्गानां मांसं बृंहणमुच्यते ॥ २५ ॥  
 क्षीणाः क्षताः कृशा वृद्धा दुर्बला नित्यमध्वगाः ।  
 स्त्रीमद्यनित्या ग्रीष्मे च बृंहणीया नराः स्मृताः ॥ २६ ॥  
 शोषाशोऽग्रहणीदोषैर्व्याधिभिः कर्शिताश्च ये ।  
 तेषां क्रव्यादमांसानां बृंहणा लघ्वो रसाः ॥ २७ ॥  
 स्नानमुत्सादनं स्वप्नो मधुराः स्नेहबस्तयः ।  
 शर्कराक्षीरसर्पिषि सर्पेषां विद्धि बृंहणम् ॥ २८ ॥  
 कटुतिक्तकषायाणां सेवनं स्त्रीष्वसंयमः ।  
 खलिपिण्याकतक्राणां मध्वादीनां च रूक्षणम् ॥ २९ ॥  
 अभिप्यन्दा महादोषा मर्मस्था व्याधयश्च ये ।  
 ऊरुस्तम्भप्रभृतयो रूक्षणीया निदर्शिताः ॥ ३० ॥  
 स्नेहाः स्नेहयितव्याश्च स्वेदाः स्वेद्याश्च ये नराः ।  
 स्नेहाध्याये मयोक्तास्ते स्वेदाख्ये च सविस्तरम् ॥ ३१ ॥  
 द्रवं तन्वसरं यावच्छीतीकरणमौषधम् ।  
 स्वादु तिक्तं कषायं च स्तम्भनं सर्वमेव तत् ॥ ३२ ॥  
 पित्तक्षाराग्निदग्धा ये वम्यतीसारपीडिताः ।  
 विषस्वेदातियोगार्ताः स्तम्भनीयास्तथाविधाः ॥ ३३ ॥  
 वातमूत्रपुरीषाणां विसर्गे गात्रलाघवे ।  
 हृदयोद्गारकण्ठास्यशुद्धौ तन्द्राक्लमे गते ॥ ३४ ॥  
 स्वेदे जाते रुचौ चापि क्षुत्पिपासासहोदये ।  
 कृतं लंघनमादेश्यं निर्व्यथे चान्तरात्मनि ॥ ३५ ॥  
 पर्वभेदोऽङ्गमर्दश्च कासः शोषो मुखस्य च ।  
 क्षुत्प्रणाशोऽरुचिस्तृष्णा दौर्बल्यं श्रोतनेत्रयोः ॥ ३६ ॥



मनसः सम्भ्रमोऽभीक्ष्णमूर्ध्ववातस्तमो हृदि ।  
 देहाग्निबलनाशश्च लंघनेऽतिकृते भवेत् ॥ ३४ ॥  
 बलं पुष्ट्युपलम्भश्च काश्यपोषविवर्जनम् ।  
 लक्षणं बृंहितेः स्थौल्यमति चात्यर्थबृंहिते ॥ ३८ ॥  
 कृताकृतस्य लिङ्गं यल्लघिते तद्धि रूक्षिते ।  
 स्तम्भितः स्याद्बले लब्धे यथोक्तैश्चामयैर्जितैः ॥ ३९ ॥  
 श्यावता स्तब्धगात्रत्वमुद्वेगो हनुसङ्ग्रहः ।  
 हृद्बर्चोनिग्रहश्च स्यादतिस्ताम्भितलक्षणम् ॥ ४० ॥  
 लक्षणं चाकृतानां स्यात् षण्णामेषां समासतः ।  
 तदौषधानां व्याधीनामशमो वृद्धिरेव च ।  
 इति षट् सर्वरोगाणां प्रोक्ताः सम्यगुपक्रमाः ।  
 साध्यानां साधने सिद्धा मात्राकालानुरोधिनः ॥ ४२ ॥  
 भवति चात्र ।

दोषाणां बहुसंसर्गात् संकीर्यन्तेऽप्युपक्रमाः ।  
 षट्त्वं तु नातिवर्तन्ते त्रित्वं वातादयो यथा ॥ ४३ ॥

तत्र श्लोकः ।

इत्यस्मिंलंघनाध्याये व्याख्याताः षडुपक्रमाः ।  
 यथाप्रश्नं भगवता चिकित्सा यैः प्रवर्तते ॥ ४४ ॥  
 इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के  
 लंघनबृंहणीयो नाम द्वाविंशतितमोऽध्यायः ॥ २२ ॥

### त्रयोविंशतिमोऽध्यायः ।

अथातः सन्तर्पणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सन्तर्पयति यः स्निग्धैर्मधुरैर्गुरुपिच्छिलैः ।

नवाक्षैर्नवमद्यैश्च मांसैश्चानूपवारिजैः ॥ ३ ॥

१ दोषाणां वातादीनां बहुसंसर्गाद् द्वन्द्वसन्निपातादिभेदाद्धेतोः उपक्रमा  
 अपि संकीर्यन्ते, क्वचिल्लङ्घनस्वेदने, क्वचिद्बृहणस्वेदने-इत्यादि ।

गोरसंगौडिकैश्चाङ्गैः पैष्टिकैश्चातिमात्रशः ।  
 चेष्टाद्वेषी दिवास्वप्नशय्याशनसुखे रतः ॥ ४ ॥  
 रोगास्तस्योपजायन्ते सन्तर्पणनिमित्तजाः ।  
 प्रेमहकण्डूपिडकाः कोठपाण्डवामयज्वराः ॥ ५ ॥  
 कुष्ठान्यामप्रदोषाश्च मूत्रकृच्छ्रमरोचकः ।  
 तन्द्रा क्लेश्यमतिस्थौल्यमालस्यं गुरुगात्रता ॥ ६ ॥  
 इन्द्रियस्रोतसां लेपो बुद्धेर्मोहः प्रमीलकैः ।  
 शोफाश्चैवंविधाश्चान्ये शीघ्रमप्रतिकुर्वतः ॥ ७ ॥  
 शस्तमुल्लेखनं तत्र विरेको रक्तमोक्षणम् ।  
 व्यायामश्चोपवासश्च धूमाश्च स्वेदनानि च ॥ ८ ॥  
 सक्षौद्रश्चाभयाप्राशः प्रायो रूक्षान्नसेवनम् ।  
 चूर्णप्रदेहा ये चोक्तौः कण्डूकोठविनाशनाः ॥ ९ ॥  
 त्रिफलारग्वधं पाठां सप्तपर्णं सवत्सकम् ।  
 मुस्तं निम्बं समदनं जलेनोक्ताधितं पिबेत् ॥ १० ॥  
 तेन मेहादयो यान्ति नाशमभ्यस्यतो ध्रुवम् ।  
 मात्राकालप्रयुक्तेन सन्तर्पणसमुत्थिताः ॥ ११ ॥  
 मुस्तमारग्वधः पाठा त्रिफला देवदारु च ।  
 श्वदंष्ट्रा खदिरो निम्बो हरिद्रे त्वक्च वत्संकात् ॥ १२ ॥  
 र समेषां यथादोषं प्रातः प्रातः पिबेन्नरः ।  
 सन्तर्पणकृतैः सर्वैर्व्याधिभिः संप्रमुच्यते ॥ १३ ॥  
 एभिश्चोद्धर्तनोद्धर्षस्नानयोगोपयोजितैः ।  
 त्वग्दोषाः प्रशमं यान्ति तथा स्नेहोपसंहितैः ॥ १४ ॥

१ चेष्टाद्वेषी व्यायामादिपरिश्रममकुर्वन् यः, स्निग्धादिविशेषणविशिष्ट-  
 द्रव्यैः- ( शरीरं ) सन्तर्पयति । दिवास्वापादिनिरतस्य तस्य चेष्टाद्वेषिणः  
 सन्तर्पणनिमित्तजा रोगा जायन्ते इत्यन्वयः ।

२ आमप्रदोषाः-विषूचिकादयः ।

३ प्रमलेव प्रमीलकः, सततं प्रध्यानम्, तन्द्री प्रमालित्यमरः ।

४ उल्लेखनं वमनम् ।

५ तृतीयेऽध्याये । ६ त्रिफलासहितमाखवधं, चतुरङ्गुलम्, ७ वत्सकः=कुटजः ।

कुष्ठं गोमेदको हिङ्गु क्रौञ्चास्थि त्र्यूषणं वचा ।  
 वृषकैले श्वदंष्ट्रा च खराह्वा चाद्रमभेदकः ॥ १५ ॥  
 तक्रेण दधिमण्डेन बदराम्लरसेन वा ।  
 मूत्रकृच्छ्रं प्रमेहं च पीतमेतद्व्यपोहति ॥ १६ ॥  
 तक्राभयाप्रयोगैश्च त्रिफलायास्तथैव च ।  
 अरिष्टानां प्रयोगैश्च यान्ति मेहादयः शमम् ॥ १७ ॥  
 त्र्यूषणं त्रिफला क्षौद्रं क्रिमिघ्नं साजमोदकः ।  
 मन्थोऽयं सक्तवः सर्पिर्हितो लोहोदकाप्लुतः ॥ १८ ॥  
 च्योषं विडङ्गं शिग्रणि त्रिफलां कटुरोहिणीम् ।  
 बृहत्यौ द्वे हरिद्रे द्वे पाठां सातिविषां स्थिराम् ॥ १९ ॥  
 हिङ्गुकेबूकमूलानि यवानीडान्यचित्रकान् ।  
 सौवर्चलमजार्जी च हपुषां चेति चूर्णयेत् ॥ २० ॥  
 चूर्णतैलघृतक्षौद्रभागाः स्युर्मानतः समाः ।  
 सक्तूनां षोडशगुणो भागः सन्तर्पणं पिबेत् ॥ २१ ॥  
 प्रयोगादस्य शाम्यन्ति रोगाः सन्तर्पणोत्थिताः ।  
 प्रमेहा मूढवाताश्च कुष्ठान्यशांसि कामलाः ॥ २२ ॥  
 प्लीहा पाण्ड्वामयः शोफो मूत्रकृच्छ्रमरोचकः ।  
 हृद्रोगो राजयक्ष्मा च कासः श्वासो गलग्रहः ॥ २३ ॥  
 क्रिमयो ग्रहणीदोषाः श्वेत्यं स्थौल्यमतीव च ।  
 नराणां दीप्यते चाग्निः स्मृतिर्बुद्धिश्च वर्धते ॥ २४ ॥  
 व्यायामानित्यो जीर्णाशी यवगोधूमभोजनः ।  
 सन्तर्पणकृतैर्दोषैः स्थौल्यं मुक्त्वा विमुच्यते ॥ २५ ॥  
 उक्तं सन्तर्पणोत्थानामपतर्पणमौषधम् ।  
 वक्ष्यन्ते सौषधाश्चोर्ध्वमपतर्पणजा गदाः ॥ २६ ॥  
 दहान्गन्धलवणौजःशुक्रमांसबलक्षयः ।  
 ज्वरः कासानुबन्धश्च पार्श्वशूलमरोचकः ॥ २७ ॥  
 श्रोत्रदौर्बल्यमुन्मादः प्रलापो हृदयव्यथा ।  
 विण्मूत्रसंग्रहः शूलं जङ्घोरुत्रिकसंश्रयम् ॥ २८ ॥

१ खराह्वा=अजमोदा ।

२ लोहोदकाप्लुतः=अगुरुदकाप्लुतः ।

पर्वस्थिसन्धिभेदश्च ये चान्ये वातजा गदाः ।  
 ऊर्ध्ववातादयः सर्वे जायन्ते तेऽपतर्पणात् ॥ २९ ॥  
 तेषां सन्तर्पणं तज्जैः पुनराख्यातमौषधम् ।  
 यत्तदात्वे समर्थं स्यादभ्यासे वा तदिष्यते ॥ ३० ॥  
 सद्यः क्षीणो हि सद्यो वै तर्पणेनोपचीयते ।  
 नर्ते सन्तर्पणाभ्यासाच्चिरक्षीणस्तु पुप्यति ॥ ३१ ॥  
 देहाग्निदोषभेषज्यमात्राकालानुवर्तिना ।  
 कार्यमत्वरमाणेन भेषजं चिरदुर्बले ॥ ३२ ॥  
 हिता मांसरसास्तस्मै पयांसि च घृतानि च ।  
 स्नानानि बस्तयोऽभ्यङ्गास्तर्पणास्तर्पणाश्च ये ॥ ३३ ॥  
 ज्वरकासप्रसक्तानां कृशानां मूत्रकृच्छ्रिणाम् ।  
 तृप्यतामूर्ध्ववातानां वक्ष्यन्ते तर्पणा हिताः ॥ ३४ ॥  
 शर्करापिप्पलीमूलघृतक्षौद्रैः समांशकैः ।  
 सक्तुद्विगुणितो वृष्यस्तेषां मन्थः प्रशस्यते ॥ ३५ ॥  
 सक्तवो मदिरा क्षौद्रं शर्करा चेति तर्पणम् ।  
 पिबेन्मारुतविण्मूत्रकफपित्तानुलोमनम् ॥ ३६ ॥  
 फाणितं सक्तवः सर्पिर्दधिमण्डोऽम्लकाञ्जिकम् ।  
 तर्पणं मूत्रकृच्छ्रघ्नमुदावर्तहरं पिबेत् ॥ ३७ ॥  
 मन्थः खर्जूरमृद्वीकावृक्षाम्लाम्लीकदाडिमैः ।  
 परुषकैः सामलकैर्युक्तो मद्यविकारनुत् ॥ ३८ ॥  
 स्वादुरम्लो जलकृतः सस्नेहो रूक्ष एव वा ।  
 सद्यः संतर्पणो मन्थः स्थैर्यवर्णबलप्रदः ॥ ३९ ॥  
 तत्र श्लोकः ।

संतर्पणोऽथा ये रोगा रोगा ये चापतर्पणात् ।  
 संतर्पणीये तेऽध्याये सौषधाः परिकीर्तिताः ॥ ४० ॥

इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के  
 संतर्पणायो नाम त्रयोविंशतितमोऽध्यायः ॥ २३ ॥

१ 'अथः प्रतिहतो वायुः श्लेष्मणा कुपितेन च । करोत्यनिशमुद्गारमूर्ध्व-  
 वातः स उच्यते ॥' इति तन्त्रान्तरे ।

### चतुर्विंशतितमोऽध्यायः ।

अथातो विधिशोणितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विधिना शोणितं जातं शुद्धं भवति देहिनाम् ।

देशकालौकसाध्यानां विधिर्यः सम्प्रकाशितः ॥ ३ ॥

तद्विशुद्धं हि रुधिरं बलवर्णसुखायुषा ।

युनक्ति प्राणिनां प्राणः शोणितं ह्यनुवर्तते ॥ ४ ॥

प्रदुष्टबहुतीक्ष्णोष्णैर्मद्यैरन्यैश्च तद्विधैः ।

तथाऽतिलवणक्षारैरम्लैः कटुभिरेव च ॥ ५ ॥

कुलन्थमाषणिष्पावतिलतैलनिषेवणैः ।

पिण्डालुमूलकादीनां हरितानां च सर्वशः ॥ ६ ॥

जलजानूपबैलानां प्रसहानां च सेवनात् ।

दध्यम्लमस्तुसक्तूनां सुरासौवीरकस्य च ॥ ७ ॥

विरुद्धानामुपक्लिन्नपूतीनां भक्षणेन च ।

भुक्त्वा दिवा प्रस्रवतां द्रवस्निग्धगुरुणि च ॥ ८ ॥

अत्यादानं तथा क्रोधं भजतां चातपानलौ ।

छर्दिवेगप्रतीघातात् काले चानवसेचनान् ॥ ९ ॥

श्रमाभिघातसन्तापैरजीर्णाध्यशनैस्तथा ।

शरत्कालस्वभावाच्च शोणितं सम्प्रदुष्यति ॥ १० ॥

ततः शोणितजा रोगाः प्रजायन्ते पृथग्विधाः ।

मुखपाकोऽक्षिरागश्च पूतिघ्राणास्यगन्धता ॥ ११ ॥

गुल्मोपकुशवीसर्परक्तपित्तप्रमीलकाः ।

वीरध्नी रक्तमेहश्च प्रदरो वातशोणितम् ॥ १२ ॥

वैवर्ण्यमग्निसादश्च पिपासा गुरुगात्रता ।

सन्तापश्चातिदौर्बल्यमरुचिः शिरसश्च रुक् ॥ १३ ॥

विदाहश्चाज्ञपानस्य तित्ताम्लोद्विरणं क्लमः ।

क्रोधप्रचुरता बुद्धः संमोहो लवणास्यता ॥ १४ ॥

स्वेदः शरीरदौर्गन्ध्यं मदः कम्पः स्वरक्षयः ।

तन्द्रा निद्राऽतियोगश्च तमसश्चातिदर्शनम् ॥ १५ ॥

कण्डूरुःकोठपिडकाकुष्ठचर्मदलादयः ।  
 विकाराः सर्व एवैते विज्ञेयाः शोणिताश्रयाः ॥ १६ ॥  
 शीतोष्णस्निग्धरूक्षाद्यैरुपक्रान्ताश्च ये गदाः ।  
 सम्यक् साध्या न सिध्यन्ति रक्तजास्तान्विभावयेत् ॥ १७ ॥  
 कुर्याच्छोणितरोगेषु रक्तपित्तहरीं क्रियाम् ।  
 विरेकमुपवासं च सावणं शोणितस्य वा ॥ १८ ॥  
 बलदोषप्रमाणाद्वा विशुद्ध्या रुधिरस्य वा ।  
 रुधिरं सावयेज्जन्तोरशयं प्रसमीक्ष्य वा ॥ १९ ॥  
 अरूणाभं भवेद्वाताद्विशदं फेनिलं तनु ।  
 पित्तात् पीतासितं रक्तं स्त्रायत्यौष्ण्याच्चिरेण च ॥ २० ॥  
 ईषत्पाण्डु कफाद् दुष्टं पिच्छिलं तन्तुमद्भनम् ।  
 द्विदोषलिङ्गं संसर्गाच्चिलिङ्गं सान्निपातिकम् ॥ २१ ॥  
 तपनीयेन्द्रगोपाभं पद्मालक्तकसंनिभम् ।  
 गुञ्जाफलसवर्णं च विशुद्धं विद्धि शोणितम् ॥ २२ ॥  
 नात्युष्णशीतं लघु दीपनीयं रक्तेऽपनीते हितमन्नपानम् ।  
 तदा शरीरं ह्यनवस्थितासृगग्निर्विशेषेण च राक्षितव्यः ॥ २३ ॥  
 प्रसन्नवर्णेन्द्रियमिन्द्रियार्थानिच्छन्तमव्याहतपक्तवृग्म् ।  
 सुखान्वितं पुष्टिबलोपपन्नं विशुद्धरक्तं पुरुषं वदन्ति ॥ २४ ॥  
 यदा तु रक्तवाहीनि रससंज्ञावहानि च ।  
 पृथक् पृथक् समस्ता वा सोतांसि कुपिता मलाः ॥ २५ ॥  
 मलिनाहारशीलस्य रंजोमोहावृतात्मनः ।  
 प्रतिहत्यावतिष्ठन्ते जायन्ते व्याधयस्तदा ॥ २६ ॥  
 मद-मूर्च्छाय-संन्यास-स्तेषां विद्याद्विचक्षणः ।  
 यथोत्तरं बलाधिक्यं हेतुलिङ्गोपशान्तिषु ॥ २७ ॥  
 दुर्बलं चेतसः स्थानं यदा वायुः प्रपद्यते ।  
 मनो विक्षोभयन् जन्तोः संज्ञां संमोहयेत्तदा ॥ २८ ॥  
 पित्तमेवं कफश्चैवं मनो विक्षोभयन्तृणाम् ।  
 संज्ञां नयत्याकुलतां विशेषश्चात्र वक्ष्यते ॥ २९ ॥  
 सक्तानल्पद्रुताभाषं चलस्खलितचेष्टितम् ।  
 विद्याद्वातमदाविष्टं रूक्षश्यावारुणाकृतिम् ॥ ३० ॥

सक्रोधं परुषाभाषं संप्रहारकलिप्रियम् ।  
 विद्यात् पित्तमदाविष्टं रक्तपीतासिताकृतिम् ॥ ३१ ॥  
 स्वल्पसंबन्धवचनं तन्द्राऽऽलस्यसमन्वितम् ।  
 विद्यात् कफमदाविष्टं पाण्डुं प्रध्यानतत्परम् ॥ ३२ ॥  
 सर्वोण्येतानि रूपाणि सन्निपातकृते मदे ।  
 जायते शाम्यति त्वाशु मदो मद्यमदाकृतिः ॥ ३३ ॥  
 यश्च मद्यमदः प्रोक्तो विषजो रांधिरश्च यः ।  
 सर्व एते मदा नर्ते वातपित्तकफत्रयात् ॥ ३४ ॥  
 नीलं वा यदि वा कृष्णमाकाशमथवाऽरुणम् ।  
 पश्यंस्तमः प्रविशति शीघ्रं च प्रतिबुध्यते ॥ ३५ ॥  
 वेपथुश्चाङ्गमर्दश्च प्रपीडा हृदयस्य च ।  
 काश्यं श्यावाऽरुणा छाया मूर्च्छाये वातसंभवे ॥ ३६ ॥  
 रक्तं हरितवर्णं वा वियत् पीतमथापि वा ।  
 पश्यंस्तमः प्रविशति सस्वेदश्च प्रबुध्यते ॥ ३७ ॥  
 सपिपासः ससंतापो रक्तपीताकुलेक्षणः ।  
 संभिन्नवर्चाः पीताभो मूर्च्छाये पित्तसंभवे ॥ ३८ ॥  
 मेघसंकाशमाकाशमावृतं वा तमोघनैः ।  
 पश्यंस्तमः प्रविशति चिराच्च प्रतिबुध्यते ॥ ३९ ॥  
 गुरुभिः प्रावृतैरङ्गैर्यथैवाद्र्णेण चर्मणा ।  
 सप्रसेकः सहल्लासो मूर्च्छाये कफसंभवे ॥ ४० ॥  
 सर्वाकृतिः सन्निपातादपस्मार इवागतः ।  
 स जन्तुं पातयत्याशु विना <sup>१</sup>बीभत्सचेष्टितैः ॥ ४१ ॥  
 दोषेषु मदमूर्च्छायाः कृतवेगेषु देहिनाम् ।  
 स्वयमेवोपशाम्यन्ति संन्यासो नौषधैर्विना ॥ ४२ ॥  
 वाग्देहमनसां चेष्टामाक्षिप्यातिबला मलाः ।

१ बीभत्सचेष्टितानि—इन्तक्षतादीनि ।

२ दोषेषु वातादिषु कृतवेगेषु सत्सु स्वकीयं वेगं दर्शयित्वोपशोणेषु देहिनां मदाश्च मूर्च्छायाश्च स्वयमेवोपशाम्यन्ति, संन्यासस्त्वौषधैर्विना न शाम्यति, बहुवचनं प्रमेदाऽभिप्रायेण ।

संन्यस्यन्यबलं जन्तुं प्राणायतनसंश्रिताः ॥ ४३ ॥  
 स ना संन्याससंन्यस्तः काष्ठीभूतो मृतोपमः ।  
 प्राणैर्वियुज्यते शीघ्रं मुक्त्वा सद्यःफलाः क्रियाः ॥ ४४ ॥  
 दुर्गेऽम्भसि यथा मज्जद्वाजनं त्वरया बुधः ।  
 गृह्णीयात्तलमप्राप्तं तथा संन्यासपीडितम् ॥ ४५ ॥  
 अङ्गनान्यवपीडाश्च धूमः प्रधमनानि च ।  
 मूचीभिस्तोदनं शस्तं दाहः पीडा नग्वान्तरे ॥ ४६ ॥  
 लुञ्चनं केशलोम्नां च दन्तैर्दशनमेव च ।  
 आत्मगुप्ताववर्षश्च हितास्तस्यावबोधने ॥ ४७ ॥  
 संमृच्छितानि तीक्ष्णानि मद्यानि विविधानि च ।  
 प्रभूतकटुयुक्तानि तस्यास्ये गालयेन्मुहुः ॥ ४८ ॥  
 मातुलङ्गरसं तद्वन्महौषधममायुतम् ।  
 तद्वत् सौवर्चलं दद्याद्युक्तं मद्याम्लकाञ्जिकैः ॥ ४९ ॥  
 हिङ्गुषणममायुक्तं यावत् संज्ञाप्रबोधनम् ।  
 प्रबुद्धसंज्ञमग्नैश्च लघुभिस्तमुपाचरेत् ॥ ५० ॥  
 विस्मापनैः स्मारणैश्च प्रियश्रुतिभिरेव च ।  
 पटुभिर्गीतवादित्रशब्दैश्चित्रैश्च दर्शनैः ॥ ५१ ॥  
 संमनोल्लेखनैर्धूमैरञ्जनैः कवलग्रहैः ।  
 शोणितस्यावसेकैश्च व्यायामोद्धर्षणैस्तथा ॥ ५२ ॥  
 प्रबुद्धसंज्ञं मतिमाननुबन्धमुपक्रमेत् ।  
 तस्य संरक्षितव्यं हि मनः प्रलयहेतुतः ॥ ५३ ॥  
 स्नेहस्वेदोपपन्नस्य यथा शोषं यथाबलम् ।  
 पञ्च कर्माणि कुर्वीत मूर्च्छायेषु मदेषु च ॥ ५४ ॥  
 अष्टाविंशत्यौषधस्य तथा तिक्तस्य सर्पिषः ।  
 प्रयोगः शस्यते तद्वन्महतः षट्पलस्य च ॥ ५५ ॥  
 त्रिफलायाः प्रयोगो वा सघृतक्षौद्रशर्करः ।  
 शिलाजतुप्रयोगो वा प्रयोगः पयसोऽपि वा ॥ ५६ ॥  
 पिप्पलीनां प्रयोगो वा पयसा चित्रकस्य वा ।  
 रसायनानां कौम्भस्य सर्पिषो वा प्रशस्यते ॥ ५७ ॥  
 रक्तावसेकाच्छास्त्राणां सतां सत्त्ववतामपि ।



सेवनान्मदमूर्च्छायाः प्रशाम्यन्ति शरीरिणाम् ॥ ५८ ॥

तत्र श्लोकौ ।

विशुद्धं चाविशुद्धं च शोणितं तस्य हेतवः ।

रक्तप्रदोषजा रोगास्तेषु रोगेषु चौषधम् ॥ ५९ ॥

मदमूर्च्छायसंन्यासहेतुलक्षणभेषजम् ।

विधिशोणितकेऽध्याये सर्वमेतत् प्रकाशितम् ॥ ६० ॥

इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के

विधिशोणितायो नाम चतुर्विंशतितमोऽध्यायः ॥ २४ ॥

योजनाचतुष्कः—

### पञ्चविंशतितमोऽध्यायः ।

अथातो यज्जःपुरुषीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुरा प्रत्यक्षधर्माणं भगवन्तं पुनर्वसुम् ।

समेतानां महर्षीणां प्रादुरासीदियं कथा ॥ ३ ॥

आत्मेन्द्रियमनोर्थानां योऽयं पुरुषसंज्ञकः ।

राशिरस्यामयानां च प्रागुत्पत्तिविनिश्चये ॥ ४ ॥

अथ काशिपतिर्वाक्यं वामकोऽर्थवदन्तरा ।

व्याजहारार्षसमितिमभिसृत्याभिवाद्य च ॥ ५ ॥

किं नु स्यात् पुरुषो यज्जस्तज्जास्तस्यामयाः स्मृताः ।

न वेत्युक्ते नरेन्द्रेण प्रोवाचर्षीन् पुनर्वसुः ॥ ६ ॥

सर्व एवामितज्ञानविज्ञानच्छिन्नसंशयाः ।

भवन्तश्छेत्तुमर्हन्ति काशिराजस्य संशयम् ॥ ७ ॥

१ यस्माज्जातो यज्जः पञ्चम्यामजाताविति उपत्ययः, अत्रेयं सङ्गतिः—  
कस्माद्रोगः प्रजायते इति प्रश्नस्योत्तरम्—यज्जः पुरुषस्तज्जा रोगा इति ।  
अतोऽयमध्यायो यज्जः पुरुषीयशब्देनोच्यते ।

२ वामकप्रश्नानन्तरं क्रमशः आत्मजा रोगा इत्यादिपक्षसमाश्रयणं  
शिष्यबुद्धिप्रवेशार्थम् ।

पारीक्षितस्तत् परीक्ष्याग्रे मौद्गल्यो वाक्यमब्रवीत् ।  
 आत्मजः पुरुषो रोगाश्चात्मजाः कारणं हि सः ॥ ८ ॥  
 स चिनोत्युपभुङ्क्ते च कर्म कर्मफलानि च ।  
 न ह्यृते चेतनाधातोः प्रवृत्तिः सुखदुःखयोः ॥ ९ ॥  
 शरलोमा तु नेत्याह न ह्यात्माऽऽत्मानमात्मना ।  
 योजयेद्द्वयाधिभिर्दुःखैर्दुःखद्वेषी कदाचन ॥ १० ॥  
 रजस्तमोभ्यां तु मनः परीतं सत्त्वसंज्ञकम् ।  
 शरीरस्य समुत्पत्तौ विकाराणां च कारणम् ॥ ११ ॥  
 वार्योविदस्तु नेत्याह न ह्येकं कारणं मनः ।  
 नर्ते शरीरं शरीरा रोगा न मनसः स्थितिः ॥ १२ ॥  
 रसजानि तु भूतानि व्याधयश्च पृथग्विधाः ।  
 आपो हि रसवत्यस्ताः स्मृता निर्वृत्तिहेतवः ॥ १३ ॥  
 हिरण्याक्षस्तु नेत्याह न ह्यात्मा रसजः स्मृतः ।  
 नातीन्द्रियं मनः सन्ति रोगाः शब्दादिजास्तथा ॥ १४ ॥  
 षडधातुजस्तु पुरुषो रोगाः षडधातुजास्तथा ।  
 राशिः षडधातुजो ह्येष साङ्ग्यैराद्यैः प्रकीर्तितः ॥ १५ ॥  
 तथा ब्रुवाणं कुशिकमाह तन्नेति शौनकः ।  
 कस्मान्मातापितृभ्यां हि विना षडधातुजो भवेत् ॥ १६ ॥  
 पुरुषः पुरुषाद्रौगौरश्चादश्चः प्रजायते ।  
 पैत्र्या मेहादयश्चोक्ता रोगास्तावत्र कारणम् ॥ १७ ॥  
 भद्रकाप्यस्तु नेत्याह न ह्यन्धोऽन्धात् प्रजायते ।  
 मातापित्रोरपि च ते प्रागुत्पत्तिर्न युज्यते ॥ १८ ॥  
 कर्मजस्तु मतो जन्तुः कर्मजास्तस्य चामयाः ।  
 न ह्यृते कर्मणो जन्म रोगाणां पुरुषस्य वा ॥ १९ ॥  
 भरद्वाजस्तु नेत्याह कर्ता पूर्वं हि कर्मणः ।  
 दृष्टं न चाकृतं कर्म यस्य स्यात् पुरुषः फलम् ॥ २० ॥  
 भावहेतुः स्वभावस्तु व्याधीनां पुरुषस्य च ।  
 खरद्रवचलोष्णत्वं तेजोऽन्तानां यथैव हि ॥ २१ ॥  
 काङ्कायनस्तु नेत्याह न ह्यारम्भफलं भवेत् ।  
 भवेत् स्वभावाद्भावानामसिद्धिः सिद्धिरेव वा ॥ २२ ॥

सृष्टा त्वमितिसंकल्पो ब्रह्मापत्यं प्रजापतिः ।  
 चेतनाचेतनस्यास्य जगतः सुखदुःखयोः ॥ २३ ॥  
 तन्नेति भिक्षुरात्रेयो न ह्यपत्यं प्रजापतिः ।  
 प्रजाहितैषी सततं दुःखैर्युक्तादसाधुवत् ॥ २४ ॥  
 कालजस्त्वेव पुरुषः कालजास्तस्य चामयाः ।  
 जगत् कालवशं सर्वं कालः सर्वत्र कारणम् ॥ २५ ॥  
 तथर्षीणां विवदतामुवाचेदं पुनर्वसुः ।  
 मैत्रं वोचत तत्त्वं हि दुष्प्रापं पक्षसंश्रयात् ॥ २६ ॥  
 वादान् सप्रतिवादान् हि वदन्तो निश्चितानिव ।  
 पक्षान्तं नैव गच्छन्ति तिलपीडकवद्रतौ ॥ २७ ॥  
 मुक्तवैवं वादसंघट्टमध्यात्ममनुचिन्त्यताम् ।  
 नाविधूते तमःस्कन्धे ज्ञेये ज्ञानं प्रवर्तते ॥ २८ ॥  
 येषामेव हि भावानां संपत् संजनयेन्नरम् ।  
 तेषामेव विपद्व्याधीन् विविधान् समुदीरयेत् ॥ २९ ॥

अथात्रेयस्य भगवतो वचनमनुनिशम्य पुनरेव वामकः काशि-  
 पतिरुवाच भगवन्तमात्रेयं—भगवन् ! संपन्नमित्तजस्य पुरुषस्य  
 विपन्नमित्तजानां च रोगाणां किमभिवृद्धिकारणं भवतीति ॥ ३० ॥

तमुवाच भगवानात्रेयः—हिताहारोपयोग एक एव पुरुषस्या-  
 भिवृद्धिकरो भवति, अहिताहारोपयोगः पुनर्व्याधीनामिति ॥ ३१ ॥  
 एवंवादिनं भगवन्तमात्रेयमग्निवेश उवाच—कथमिह भगवन् !

१ तथर्षीणामित्यारभ्य पुनर्वसुः सिद्धान्तयति—पूर्वोक्तानां पदार्थानां  
 समुदायः पुरुषं रोगञ्च प्रति कारणमिति ।

२ येषामेव पूर्वोक्तानामात्माऽऽदि कालान्तानां भावानां समवाय्यसमवा-  
 यिनिमित्तकारणरूपाणां सम्पत् सामग्री साद्गुण्यं नरं चिकित्स्यं पुरुषं जन-  
 येत्तेषामेव भावानां व्यापद् वैगुण्यं विविधान् व्याधीन् समुदीरयेत् सजन-  
 येत् ! मुनिभिः प्रत्येकमात्मादिभावस्य पुरुषजनकत्वं रोगजनकत्वञ्च पूर्व-  
 पक्षसमाश्रयेणोक्तम् । पुनर्वसुना तु भावानामिति बहुवचनेन, साद्गुण्येन  
 समुदितानां सर्वेषां यथायथं निमित्तोपादानकारणत्वं प्रतिपादितम्, तेषा-  
 मेव वैगुण्यं रोगजनकमिति सिद्धान्तितम् ।

हिताऽहितानामाहारजातानां लक्षणमनपवादमभिजानीमहे, हितस-  
माख्यातानामाहारजातानामहितसमाख्यातानां च मात्रा—काल-  
क्रिया—भूमिऽदेह—दोष—पुरुषाऽवस्थाऽन्तरेषु विपरितकारिन्विमुपल-  
भामहे इति ॥ ३२ ॥

तमुवाच भगवानात्रेयः—यदाहारजातमग्निवेश ! समांश्चैव शरी-  
रधातून् प्रकृतौ स्थापयति विषमांश्च समीकरोतीत्येतद्धितं विद्धि,  
विपरीतमहितमिति; एतद्धिताहितलक्षणमनपवादं भवति ॥ ३३ ॥

एवंवादिनं च भगवन्तमात्रेयमग्निवेश उवाच—भगवन् ! न त्वे-  
तदेवमुपदिष्टं भूयिष्ठकल्पाः सर्वभिषजो विज्ञास्यान्ति ॥ ३४ ॥

तमुवाच भगवानात्रेयः—येषां हि विदितमाहारतत्त्वमग्निवेश !  
गुणतो द्रव्यतः कर्मतः सर्वावयवशश्च मात्रादयो भावाः, त एतदेव-  
मुपदिष्टं विज्ञातुमुत्सहेरन् । यथा तु खल्वेतदुपदिष्टं भूयिष्ठकल्पाः  
सर्वभिषजो विज्ञास्यान्ति, तथैतदुपदेक्ष्यामो मात्रादीन् भावानुदा-  
हरन्तः; तेषां हि बहुविध-विकल्पा भवन्ति; आहाराविधिविशेषास्तु  
खलु लक्षणतश्चावयवतश्चानुव्याख्यास्यामः ॥ ३५ ॥

तद्यथा—आहारत्वमाहारस्यैकविधम्, अर्थाभेदात्; स पुनर्द्वि-  
योनिः, स्थावर-जङ्गमात्मकत्वात् ; द्विविधप्रभावः, हिताहितोदकवि-  
शेषात् ; चतुर्विधोपयोगः, पानाऽशनभक्ष्यलेह्योपयोगात् ; षड्भावाद्वा-  
रसभेदतः षड्विधत्वात् ; विंशतिगुणः, गुरुलघुशीतोष्णास्निग्धरूक्ष-  
मन्दतीक्ष्णस्थिरसरमृदुकठिनविशदापिच्छिलइलक्षणस्वरसूक्ष्मस्थूलसा-  
न्द्रद्रवानुगमनात् ; अपरिसंख्येयविकल्पः, द्रव्यसंयोग-करणबाहु-  
ल्यात् ॥ ३६ ॥

( १ ) तस्य तु खलु ये ये विकारावयवा भूयिष्ठमुपयुज्यन्ते,  
भूयिष्ठकल्पानां च मनुष्याणां प्रकृत्यैव हिततमाश्चाऽहिततमाश्च, तां-  
स्तान् यथावदुपदेक्ष्यामः ।

( २ ) तद्यथा—लोहितशालयः शूकधान्यानां पथ्यतमत्वेन श्रेष्ठत-  
मा भवन्ति, मुद्गाः शमीधान्यानाम्, आन्तरीक्षमुदकानां, सैन्धवं ल-  
वणानां, जीवन्तीशाकं शाकानाम् ; ऐण्यं मृगमांसानां, लावःपक्षिणां,  
गोधा बिलेशयानां, रोहितो मत्स्यानां, गव्यं सर्पिः सर्पिणां, गोक्षीरं  
क्षीराणां, तिलतैलं स्थावरजातानां स्नेहानां, वराहवसा आनूपमृगव-

सानां, चुलुकीवसा मत्स्यवसानां, पाकहंसवसा जलचराविहङ्गवसानां, कुक्कुटवसा विष्किरशकुनिवसानाम्, अजमेदः शाखादमेदसां, शृङ्गवेरं कन्दानां, मृद्रीका फलानां, शर्करा इक्षुविकाराणामिति-प्रकृत्यैव हिततमानामाहाराविकाराणां प्राधान्यतो द्रव्याणि व्याख्यातानि भवन्ति ॥

अत ऊर्ध्वमाहितानप्युपदेक्ष्यामः-यवकाः शूकधान्यानामपथ्यत्वेन प्रकृष्टतमा भवन्ति, माषाः शमीधान्यानां, वर्षानादेयमुदकानां, औषरं लवणानां, सर्षपशाकं शाकानां, गोमांसं मृगमांसानां, काणकपोतः पक्षिणां, भेको बिलेशयानां, चिलिचिमो मत्स्यानाम्, आविकं सर्पिः सर्पिषाम्, अविक्षीरं क्षीराणां, कुसुम्भस्नेहः स्थावरस्नेहानां, महिषैवसा आनृपमृगवसानां, कुम्भीरवसा मत्स्यवसानां, काकमद्गुवसा जलचराविहङ्गवसानां, चटकवसा विष्किरशकुनिवसानां, हस्तिमेदः शाखादमेदसां, लिङ्कुचं फलानाम्, आलुकं कन्दानां, फाणितमिक्षुविकाराणाम्; इति प्रकृत्यैवाऽहिततमानामाहाराविकाराणां प्रकृष्टतमानि द्रव्याणि व्याख्यातानि भवन्ति । इति हिताहितावयवो व्याख्यात आहारविकाराणाम् ॥ ३७ ॥

अतो भूयः कर्मापधानां च प्राधान्यतः सानुबन्धानि च द्रव्यादीन्यनुव्याख्यास्यामः । तद्यथा—अन्नं वृत्तिकराणां श्रेष्ठम्, उदकमाश्वासकराणां, सुरा श्रमहराणां, क्षीरं जीवनीयानां, मांसं बृंहणीयानां, रसस्तर्पणीयानां, लवणमन्नद्रव्यरुचिकराणां, अम्लं हृद्यानां, कुक्कुटो बल्यानां, नक्ररेतो वृष्याणां, मधु श्लेष्मपित्तप्रशमनानां, सर्पिर्वात-

१ वर्षासु नादेयं नदीजलम्, सप्तर्षीसमासः ।

२ वनेऽपि गावो भवन्ति, वन्याश्चतुष्पदा मृगाः, ग्राम्याः पशव इत्युच्यन्ते ।

३ महिषाः—वन्याः ।

४ लकुचो लिकुचो डहूरित्यमरः । 'बडहर' इति प्रसिद्धः ।

५ मूलकमिति पाठस्तु न सङ्गतः, तस्य दीपनपाचनरुच्यवातघ्नादिगुणत्वेन पथ्यत्वनिश्चयात् । पिण्डाऽऽलुकमिति पाठान्तरम् । अष्टावप्यालूनि यातगतविकारकत्वेनापथ्यानीति श्रीमन्तस्यम्बकशास्त्रिचरणाः ।

६ आदिशब्देन वेगसन्धारणादिकाः क्रियाः गृह्यन्ते ।

पित्तप्रशमनानां, तैलं वातश्लेष्मप्रशमनानां, वमनं श्लेष्महराणां, विरेचनं पित्तहराणां, बस्तिर्वातहराणां, स्वेदो मार्दवकराणां, व्यायामः स्थैर्यकराणां, क्षारः पुंस्त्वोपघातिनां, तिन्दुकमनन्नद्रव्यरुचिकराणाम्, आमं कपित्थमकण्ठयानाम्, आविकं सार्पिर्हृद्यानाम्, अजाक्षीरं शोषघ्नस्तन्यसात्म्यसांग्राहिकरक्तपित्तप्रशमनानाम्, अविक्षीरं श्लेष्मपित्तजननानां, महिषीक्षीरं स्वप्नजननानां, मन्दकं दध्यभिप्यन्दकराणां, गवेधुकान्नं कर्शनीयानाम्, उद्दालकान्नं विरुक्षणीयानाम्, इक्षुर्मूत्रजननानां, यवाः पुरीषजननानां, जाम्बवं वातजननानां, शङ्कुल्यः श्लेष्मपित्तजननानां, कुलत्था अम्लपित्तजननानां, माषाः श्लेष्मपित्तजननानां, मदनफलं वमनास्थापनानुवासनोपयोगिनां, त्रिवृत् सुखविरेचनानां, चतुरङ्गुलो मृदुविरेचनानां, स्नुक्पयस्तीक्ष्णविरेचनानां, प्रत्यक्पुष्पी शिरोविरेचनानां, विडङ्गं क्रिमिघ्नानां, शिरीषो विषघ्नानां, खदिरः कुष्ठघ्नानां, रास्ना वातहराणां, आमलकं वयःस्थापनानां, हरीतकी पथ्यानाम्, एरण्डमूलं वृष्यवातहराणां, पिप्पलीमूलं दीपनीयपाचनीयानाहप्रशमनानां, चित्रकमूलं दीपनीयपाचनीयगुदशूलशोथाशोहराणां, पुष्करमूलं हिककाश्वासकासपाश्वशूलहराणां, मुस्तं सांग्राहिकदीपनीयपाचनीयानाम्, उदीच्यं निर्वाणीयदीपनीयपाचनीयच्छर्द्यतीसारहराणां, कट्वङ्गं संग्राहकदीपनीयपाचनीयानाम्, अनन्ता सांग्राहिकदीपनीयरक्तपित्तप्रशमनानाम्, अमृता सांग्राहिकवातहरदीपनीयश्लेष्मशोणितविबन्धप्रशमनानां, बिल्वं सांग्राहिकदीपनीयवातकफप्रशमनानाम्, अतिविषा दीपनीयपाचनीयसांग्राहिकसर्वदोषहराणाम्, उत्पलकुमुदपद्मकिञ्जल्कः सांग्राहिकरक्तपित्तप्रशमनानां, दुरालभा पित्तश्लेष्मप्रशमनानां, गन्धप्रियङ्गुः शोणितपित्तातियोगप्रशमनानां, कुटजत्वक् श्लेष्मपित्तरक्तसांग्राहिकोपशोषणानां, काश्मर्यफलं रक्तसांग्राहिकरक्तपित्तप्रशमनानां, पृश्निपर्णी सांग्राहिकवातहरदीपनीयवृष्याणां, विदारिगन्धा वृष्यसर्वदोषहराणां, बला सांग्राहिकबल्यवातहराणां, गोक्षुरको बल्यमूत्रकृच्छ्रानिलहराणां, हिङ्गुनिर्यासश्छेदनीयदीपनीयभेदनीयानुलो-

मिकवातकफप्रशमनानाम्, अम्लवेतसो भेदनीयदीपनीयानुलो-  
 मिकवातश्लेष्महराणां, यावश्शूकः संसनीयपाचनीयाशोघ्नानां, तक्रा-  
 भ्यासो ग्रहणीदोषशोफाशोघृतव्यापत्प्रशमनानां, क्रव्यादमांसरसा-  
 भ्यासो ग्रहणीदोषशोषाशोघ्नानां, क्षीरघृताभ्यासो रसायनानां, सम-  
 घृतसक्तुप्राशाभ्यासो वृष्योदावर्तहराणां, तैलगण्डूषाभ्यासो दन्त-  
 बलरुचिकराणां, चन्दनोदुम्बरे दाहनिर्वापणालेपनानां, रास्नाऽगु-  
 रूणी शीताऽपनयनप्रलेपनानां, लामज्जकोशीरे दाहत्वग्दोषस्वेदा-  
 पनयनप्रलेपनानां, कुष्ठं वातहराभ्यङ्गोपनाहयोगिनां, मधुकं चक्षुष्य-  
 वृष्यकेश्यकण्ठ्यवर्ण्यबल्यविरजनीयरोपणीयानां, वायुः प्राणसंज्ञा-  
 प्रदानहेतूनाम्, अग्निरामस्तम्भशीतशूलोद्वेपनप्रशमनानां, जलं  
 स्तम्भनीयानां, मृदुभृष्टलोष्टनिर्वापितमुदकं तृष्णाच्छर्द्यतियोगप्रशम-  
 नानाम्, अतिमात्राशनमामप्रदोषहेतूनां, यथाऽग्न्यभ्यवहारोऽग्नि-  
 सन्धुक्षणानां, यथासांभ्यं चेष्टाऽभ्यवहारौ उपसेव्यानां, कालभोजन-  
 मारोग्यकराणां, तृप्तिराहारगुणानां, वेगसन्धारणमनारोग्यकराणां,  
 मद्यं सौमनस्यजननानां, मद्याक्षेपो धीघृतिस्मृतिहराणां, गुरुभोजनं  
 दुर्विपाककराणां, एककालभोजनं सुखपरिणामकराणां, स्त्रीप्वतिप्रस-  
 ङ्गः शोषकराणां, शुक्रवेगनिग्रहः पाण्ड्यकराणां, पराघातनमञ्चाश्रद्धा-  
 जननानाम्, अनशनमायुषो हासकराणां, प्रमिताशनं कर्शनीयानाम्,  
 अजीर्णाध्यशनं ग्रहणीदूषणानां, विषमाशनमग्निवैषम्यकराणां, विरु-  
 द्धवीर्याशनं निन्दितव्याधिकराणां, प्रशमः पथ्यानां, आयासः सर्वा-  
 पथ्यानां, मिथ्यायोगो व्याधिमुखानां, रजस्वलाऽभिगमनमलक्ष्मी-  
 मुखानां, ब्रह्मचर्यमायुष्याणां, परदारगमनमनायुष्याणां, सङ्कल्पो  
 वृष्याणां, दौर्मनस्यमवृष्याणाम्, अयथाबलमारम्भः प्राणोपरोधिनां,  
 विषादो रोगवर्धनानां, स्नानं श्रमहराणां, हर्षः प्रीणनानां, शोकः  
 शोषणानां, निवृत्तिः पुष्टिकराणां, पुष्टिः स्वप्नकराणां, अतिस्वप्नस्त-  
 न्द्राकराणां, सर्वरसाभ्यासो बलकराणाम्, एकरसाभ्यासो दौर्बल्य-  
 काराणां, गर्भशल्यमनाहार्याणाम्, अजीर्णमुद्धार्याणां, बालो मृदुभेषजी-

१ पराघातनं वध्यस्थानं, बीभत्सत्वादरुचिजनकमिति दत्तः । पराय-  
 तनमिति स्वयंपाकिनः पठन्ति ।

यानां, वृद्धो याप्यानां, गर्भिणी तीक्ष्णौषधव्यवायव्यायामवर्जनी-  
यानां, सौमनस्यं गर्भधारणानां, सन्निपातो दुश्चिकित्स्यानाम्, आमो  
विषमचिकित्स्यानां, ज्वरो रोगाणां, कुष्ठं दीर्घरोगाणां, राजयक्ष्मा  
रोगसमूहानां, प्रमेहाऽनुषङ्गिणां, जलौकसोऽनुशस्त्राणां, बस्तिस्तन्त्रा-  
णां, हिमवानौषधिभूमीनां, सोम ओषधीनां, मरुभूरारोग्यदेशानाम्,  
अनूपोऽहितदेशानां, निर्देशकारित्वमातुरगुणानां, भिषक् चिकित्सा-  
ङ्गानां, नास्तिको वर्ज्यानां, लौल्यं क्लेशकराणाम्, अनिर्देशकारित्वम-  
रिष्टानाम्, अनिर्वेदो वार्तलक्षणानां, वैद्यसमूहो निःसंशयकराणां,  
योगो वैद्यगुणानां, विज्ञानमौषधीनां, शास्त्रसहितस्तर्कः साधनानां,  
संप्रतिपत्तिः कालज्ञानप्रयोजनानाम्, अव्यवसायः कालातिपत्तिहे-  
तूनां, दृष्टकर्मता निःसंशयकराणाम्, असमर्थता भयकराणां, तद्विद्य-  
सम्भाषा बुद्धिवर्धनानाम्, आचार्यः शास्त्राधिगमहेतूनाम्, आयुर्वेदो-  
ऽमृतानां, सद्वचनमनुष्ठेयानाम्, असम्बद्धवचनमसंग्रहणसर्वाहित-  
नां; सर्वसंन्यासः सुखकराणामिति ॥ ३८ ॥

भवन्ति चात्र ।

अग्न्याणां शतमुद्दिष्टं यद्विपश्चाशदुत्तरम् ।  
अलमेतद्विकाराणां विघातायोपदिश्यते ॥ ३९ ॥  
समानकारिणो येऽर्थास्तेषां श्रेष्ठस्य लक्षणम् ।  
ज्यायस्त्वं कार्यकारित्वेऽवरत्वं चाऽप्युदाहृतम् ॥ ४० ॥  
वातपित्तकफानां च यद्यत् प्रशमने हितम् ।  
प्राधान्यतश्च निर्दिष्टं यद्व्याधिहरमुत्तमम् ॥ ४१ ॥  
एतन्निशम्य निपुणश्चिकित्सां सम्प्रयोजयेत् ।  
एवं कुर्वन् सदा वैद्यो धर्मकामौ समश्नुते ॥ ४२ ॥  
पथ्यं पथोऽनपेतं यद्यच्चोक्तं मनसः प्रियम् ।  
यच्चाप्रियमपथ्यं च नियतं तन्न लक्ष्यते ॥ ४३ ॥  
मात्राकालक्रियाभूमिदेहदोषगुणान्तरम् ।  
प्राप्य तत्तद्वि दृश्यन्ते ते ते भावास्तथा तथा ॥ ४४ ॥  
तस्मात् स्वभावो निर्दिष्टस्तथा मात्रादिराश्रयः ।

१ पथ्यमपथ्यञ्च मात्राकालक्रियादिभिर्भिद्यते, इत्यत आह-तन्न-लक्ष्यन्ते इति ।



तदपेक्ष्योभयं कर्म प्रयोज्यं सिद्धिमिच्छता ॥ ४५ ॥

तदात्रेयस्य भगवतो वचनं निशम्य पुनरपि भगवन्तमात्रेयमग्निवेश उवाच—यथोद्देशमाभिनिर्दिष्टः केवलोऽयमर्थो भगवता श्रुतश्चास्माभिः । आसवद्रव्याणामिदानीमनपवादं लक्षणमनतिसंक्षेपेणोपदिश्यमानं शुश्रूषामह इति ॥ ४६ ॥

तमुवाच भगवानात्रेयः—धान्य-फल-मूल-सार-पुष्प-काण्ड-पत्र-त्वचो भवन्त्यासवयोनयोऽग्निवेश संग्रहेणाष्टौ शर्करा नवमी । तास्वेव द्रव्यसंयोगकरणतोऽपरिसंख्येयासु यथापथ्यतमानामासवानां चतुरशीतिं निबोध; तद्यथा-सुरा-सौवीर-तुपोदक-मैरेय-मेदक-धान्याऽम्लाः षड् धान्यासवा भवन्ति, मृद्वीका-खर्जूर-काश्मर्य-धन्वन-राजादन-तृणशून्य परूषकाऽभयाऽऽमलक-मृगलिण्डिका-जाम्बव-क-पित्थ-कुवल-बदर-कर्कन्धु-पीलु-प्रियाल-पनस-न्यग्रोधाऽश्वत्थ-प्लक्ष-क-पीतनोदुम्बरा-जमोद-शृङ्गाटक-शङ्खिनीति फलासवाः षड्विंशतिर्भवन्ति, विदारिगन्धाऽश्वगन्धा कृष्णगन्धा शतावरी-श्यामा-त्रिवृ-दन्ती-द्रवन्ती-बिल्वोरुबूक-चित्रक-मूलैरेकादशा मूलासवा भवन्ति, शाल-प्रियकाऽश्वकर्ण-चन्दन-स्यन्दन-खदिर-कदरससपर्णा-जुना-ऽसना-रिमे-द-तिन्दुक-किणिही-शमी-शुक्तिपत्र-शिशपा-शिरीषवञ्जुल—धन्वनम-धूकैः सारासवा विंशतिर्भवन्ति, पद्मोत्पल-नलिन-कुमुद-सौगान्धिक-पुण्डरीक-शतपत्र-मधूक-प्रियङ्गु-धातकी-पुष्पैर्दश पुष्पासवा भवन्ति, इक्षुकाण्डोक्षिबालिका पुण्डकचतुर्थाः काण्डासवा भवन्ति, पटोल-ताडक-पत्रासवौ द्वौ भवतः, तिल्वक-लोध्रैलवालुक-क्रमुकचतुर्था-स्त्वगासवा भवन्ति, शर्करासव एक एवेति; एवमेषामासवानां चतुरशीतिः परस्परेणासंसृष्टानामासवद्रव्याणामुपादिष्टा भवन्ति । एषामासवानामासुतत्वादासवसंज्ञा । द्रव्यसंयोगविभागाविस्तरस्वेषां बहुविधविकल्पः संस्कारश्च; यथास्वं संयोगसंस्कारसंस्कृता ह्यासवाः स्वं स्वं कर्म कुर्वन्ति; संयोगसंस्कारदेशकालमात्रादयश्च भावास्तेषां

१ आसवप्रकृतिभूतानि द्रव्याणि लसाकावन्ति, तानि चासङ्गान्यपि मेध्यान्यायुर्वर्द्धकानि चतुरशीतिः परिगणितानि ।

२ आसुतत्वात् कृतसन्धानत्वात्, पुञ् अभिषवे कः, ततो भावे क्तप्रत्ययः ।

तेषामासवानां ते ते समुपदिश्यन्ते तत्तत्कार्यमभिसमीक्ष्येति ॥ ३७ ॥

भवति चात्र ।

मनःशरीराग्निबलप्रदानामस्वप्नशोकारुचिनाशनानाम् ।

संहर्षणानां प्रवरासवानामशीतिरुक्ता चतुरुत्तरैषा ॥ ३८ ॥

तत्र शैलाकः ।

शरीररोगप्रकृतौ मर्तानि तत्त्वेन चाऽऽहारविनिश्चयं च ।

उवाच यजः पुरुषादिकेऽस्मिन्मुनिस्तथाऽग्न्याणि वरासवांश्च ॥ ३९ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने अन्नपानचतुष्के

यजःपुरुषायोऽध्यायः पञ्चविंशतितमः ॥ २५ ॥

### पञ्चविंशोऽध्यायः ।

अथात आत्रेयभद्रकाप्यीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आत्रेयो भद्रकाप्यश्च शाकुन्तेयस्तथैव च ।

पूर्णाक्षश्चैव मौद्गल्यो हिरण्याक्षश्च कौशिकः ॥ ३ ॥

यः कुमारशिरा नाम भरद्वाजः स चानघः ।

श्रीमान् वार्योविदश्चैव राजा मतिमतां वरः ॥ ४ ॥

निमिश्र राजा वैदेहो वडिशश्च महामतिः ।

काङ्कायनश्च बाह्लीको बाह्लीकिभिषजां वरः ॥ ५ ॥

एते श्रुतवयोवृद्धा जिताःमानो महर्षयः ।

वने चैन्नरथे रम्ये समीयुर्विजिहीर्षवः ॥ ६ ॥

तेषां तन्नोपविष्टानामियमर्थवती कथा ।

बभूवार्थविदां सम्यग्रसाहाराविनिश्चये ॥ ७ ॥

एक एव रस इत्युवाच भद्रकाप्यो यं पञ्चानामिन्द्रियार्थानाम-

१ अयुक्तियुक्तं रोगाय, युक्तियुक्तं रसायनम्, इत्यादिनियमेन पातिस्याऽऽसवस्य गुणकथनमिदम् ।

२ मर्तानि पारिक्ष्यादानां पूर्वपक्षत्वेनोपन्यस्तानि, तत्त्वेन पुनर्वसोर्मतश्च

३ अत्र एवशब्दः सर्वेषु रसेषूदकमनुवृत्तं सूचयन् रसस्याऽऽप्यत्वं साधयति ।

न्यतमं जिह्वावैषयिकं भावमाचक्षते कुशलाः, स पुनरुदकादनन्य इति; द्वौ रसाविति-शाकुन्तेयो ब्राह्मणश्छेदनीय उपशमनीयश्चेति; त्रयो रसा इति-पूर्णाक्षो मौद्गल्यश्छेदनीयोपशमनीयसाधारणा इति; चत्वारो रसा इति-हिरण्याक्षः कौशिकः स्वादुर्हितश्च स्वादुरहितश्चाऽस्वादुर्हितश्चास्वादुरहितश्चेति; पञ्च रसा इति-कुमारशिरा भरद्वाजो भौमौदकाग्नेयवायव्यान्तरिक्षाः; षड्मा इति-वार्योविदो राजर्षिः गुरुलघुशीतोष्णस्निग्धरूक्षाः; सप्त रसा इति-निमिवैदेहो मधुराऽम्ललवणकटुकतिक्तकषायक्षाराः; अष्टौ रसा इति-बडिशो धामार्गवो मधुराम्ललवणकटुतिक्तरूषायक्षाराव्यक्ताः अपरिसंख्येया रसा इति-काङ्कायनो बाह्लीकभिषगाश्रयगुणकर्मसंस्वादविशेषाणामपरिमयेत्वात् ॥ ८ ॥

षडैवं रसा इत्युवाच भगवानात्रेयः पुनर्वसुः मधुराम्ललवणकटुकतिक्तकषायाः । तेषां षण्णां रसानां योनिरुदकं, छेदनोपशमने द्वे कर्मणी, तयोर्मिश्रीभावात् साधारणत्वं, स्वाद्वस्वादुता भक्तिद्वेषौ, हिताहितौ च प्रभावौ, पञ्चमहाभूतविकारास्वाश्रयाः प्रकृतिविकृतिविचारदेशकालवशाः, तेष्वश्रयेषु द्रव्यसंज्ञकेषु गुणा गुरुलघुशीतोष्णस्निग्धरूक्षाद्याः; क्षरणाक्षारो नासौ रसः, द्रव्यं हि तदनेकरससमुत्पन्नमनेकरसं कटुकलवणभूयिष्ठमनेकेन्द्रियार्थसमन्वितं करणाभिनिर्वृत्तम्; अव्यक्तीभावस्तु खलु रसानां प्रकृतौ भवत्यनुरसेऽनुरससमन्विते वा द्रव्ये; अपरिसंख्येयत्वं पुनस्तेषामाश्रयादीनां भावानां विशेषापरिसंख्येयत्वान्न युक्तम्, एकैकोऽपि ह्येषामाश्रयादीनां भावानां विशेषानाश्रयते, न च तस्मादन्यत्वमुपपद्यते; परस्परसंसृष्टभूयिष्ठत्वान्न चेषामभिनिर्वृत्तेर्गुणप्रकृतीनामपरिसंख्येयत्वं भवति, तस्मान्न संसृष्टानां रसानां कर्मोपादिशान्ति बुद्धिर्मेन्तः । तच्चैवं

१ जिह्वाया वैषयिकं विषयं, विनयादित्वात्स्वार्थे ठक्, रसनाग्राह्यमिति फलितम् । अन्यतमत्वञ्च भेदकृताऽवच्छिन्नप्रतियोगिताकधर्मवत्वम् ।

२ अत्र एवशब्दः पक्षान्तरं व्यावर्त्तयति—नान्यैः संख्याता नाऽप्यसंख्याता इति ।

३ तेषामित्यादिना पक्षान्तराणि सङ्गमयति-द्वेकमणीत्यादिरीत्या ।

४ बुद्धिमेन्त इत्यन्तेन प्रकरणेन क्षारस्य द्रव्यत्वं प्रसाध्य, अव्यक्तीभा-

कारणमवेक्षमाणाः षण्णां रसानां परस्परेणासंसृष्टानां लक्षणपृथक्त्व-  
मुपदेक्ष्यामः ॥ ९ ॥

अग्रे तु तावद्द्रव्यभेदमभिप्रेत्य किञ्चिदभिधास्यामः । सर्वं द्रव्यं  
पाञ्चभौतिकमास्मिन्नर्थे । तच्चेतनावदचेतनं च । तस्य गुणाः  
शब्दादयो गुर्वादयश्च द्रवान्ताः, कर्म पञ्चविधमुक्तं वमनादि ।  
तत्र द्रव्याणि—गुरुखरकठिनमन्दास्थिरविशदसान्द्रस्थूलगन्धगुण-  
बहुलानि पार्थिवानि, तान्युपचयसंघातगौरवस्थैर्यकराणि, द्रव-  
स्निग्धशीतमन्दसरसान्द्रमृदुपिच्छिलरसगुणबहुलान्याप्यानि, ता-  
न्युपक्लेदस्नेहबन्धविष्यन्दमार्दवप्रह्लादकराणि; उष्णतीक्ष्णसूक्ष्मलघु-  
रूक्षविशदरूपगुणबहुलान्याग्नेयानि, तानि दाहपाकप्रभाप्रकाश-  
वर्णकराणि; लघुशीतरूक्षखरविशदसूक्ष्मस्पर्शगुणबहुलानि वाय-  
व्यानि, तानि रौक्ष्यग्लानिविचारवैशद्यलाघवकराणि; मृदुलघुसूक्ष्म-  
श्लक्ष्णशब्दगुणबहुलान्याकाशात्मकानि, तानि मार्दवसौषिर्यलाघव-  
कराणि ॥ १० ॥

अनेनोपदेशेन नानाषधभूतं जगति किञ्चिद्द्रव्यमुपलभ्यते तां तां  
युक्तिमर्थं च तं तमभिप्रेत्य; न च खलु केवलं गुणप्रभावादेव द्रव्याणि  
कार्मुकाणि भवन्ति; द्रव्याणि हि-द्रव्यप्रभावाद्गुणप्रभावाद्द्रव्यगुण-  
प्रभावाच्च तस्मिंस्तस्मिन् काले तत्तदधिकरणमासाद्य तां तां च  
युक्तिमर्थं च तं तमभिप्रेत्य यत् कुर्वन्ति तत् कर्म, येन कुर्वन्ति  
तद्दीर्यं, यत्र कुर्वन्ति तदधिकरणं, यदा कुर्वन्ति स कालः, यथा  
कुर्वन्ति स उपायः, यत् साधयन्ति तत् फलम् ॥ ११ ॥

भेदश्चैषां त्रिषष्टिविधाविकल्पो द्रव्यदेशकालप्रभावाद्भवति, तमु-  
पदेक्ष्यामः ॥ १२ ॥

स्वादुरम्लादिभिर्योगं शैषैरम्लादयः पृथक् ।

यान्ति पञ्चदशैतानि द्रव्याणि द्विरसानि हि ॥ १३ ॥

वस्य रसप्रकृतौ जले स्थितिमत्त्वं संसाध्य, अपरिसंख्येयत्वस्य च आश्रय-  
भेदस्य पट्व-विषयकत्वेऽप्रयोजकत्वात् षडेव रसा इति स्थापितम् ।

१ तत्र द्रव्याणि-इत्यादिना प्रकरणेन पृथिव्यादीनां पञ्चभूतानां गुणाः  
कर्माणि च दर्शितानि ।

पृथगम्लादियुक्तस्य योगः शेषैः पृथग्भवेत् ।  
 मधुरस्य तथाऽम्लस्य लवणस्य कटोस्तथा ॥ १४ ॥  
 त्रिरसानि यथासंख्यं द्रव्याण्युक्तानि विंशतिः ।  
 वक्ष्यन्ते तु चतुष्केण द्रव्याणि दश पञ्च च ॥ १५ ॥  
 स्वाद्वम्लौ सहितौ युक्तौ लवणाद्यैः पृथगगतैः ।  
 योगं शेषैः पृथग्यातश्चतुष्करससंख्यया ॥ १६ ॥  
 सहितौ स्वादुलवणौ तद्वत् कट्वादिभिः पृथक् ।  
 युक्तौ शेषैः पृथग्योगं यातः स्वादुलवणौ तथा ॥ १७ ॥  
 कट्वाद्यैरम्ललवणौ संयुक्तौ सहितौ पृथक् ।  
 यातः शेषैः पृथग्योगं शेषैरम्लकटू तथा ॥ १८ ॥  
 युज्येते तु कपायेण सतिक्तौ लवणोषणौ ।  
 षट् तु पञ्चरसान्याहुरेकैकस्यापवर्जनात् ॥ १९ ॥  
 षट् चैवेकरसानि स्युरेकं षड्समेव तु ।  
 इति त्रिषष्टिद्रव्याणां निर्दिष्टा रससंख्यया ॥ २० ॥  
 त्रिषष्टिः स्यादसंख्येया रसानुरसकल्पनात् ।  
 रसास्तरतमाभ्यां तां संख्यामतिपतन्ति हि ॥ २१ ॥  
 संयोगाः सप्तपञ्चाशत् कल्पना तु त्रिषष्टिर्धा ।  
 रसानां तत्र योग्यत्वात् कल्पिता रसचिन्तकैः ॥ २२ ॥  
 क्वचिदेको रसः कल्प्यः संयुक्ताश्च रसाः क्वचित् ।  
 दोषौपधादीन् संचिन्त्य भिषजा सिद्धिमिच्छता ॥ २३ ॥  
 द्रव्याणि द्विरसादीनि संयुक्तांश्च रसान् बुधाः ।  
 रसानेकैकशो वाऽपि कल्पयन्ति गदान् प्रति ॥ २४ ॥  
 यः स्याद्रसविकल्पज्ञः स्याच्च दोषविकल्पवित् ।  
 न स मुह्येद्विकाराणां हेतुलिङ्गोपशान्तिषु ॥ २५ ॥  
 व्यक्तः शुष्कस्य चादौ च रसो द्रव्यस्य लक्ष्यते ।

१ मधुरः, मधुरतरः, मधुरतमः, पुनश्च—मधुराम्लः, मधुराम्लतरः,  
 मधुराम्लतम इत्यादिभेदैरसंख्यतां व्रजन्त्येव रसाः ।

२ त्रिषष्टिर्धा—रसबोधकचक्रं ग्रन्थान्ते दर्शयिष्यामः ।

विपर्ययेणानुरसो रसो नास्तीह सप्तमः ॥ २६ ॥

परापरत्वे युक्तिश्च संख्या संयोग एव च ।

विभागश्च पृथक्त्वं च परिमाणमथापि च ॥ २७ ॥

संस्कारोऽभ्यास इत्येते गुणा ज्ञेयाः परादयः ।

भिद्ध्युपायाश्चिकित्साया लक्षणैस्तान् प्रवक्षमहे ॥ २८ ॥

देश-काल-वयो-मान-पाक-वीर्य-रसादिषु ।

परापरत्वे, युक्तिस्तु योजना या च युज्यते ॥ २९ ॥

संख्या स्याद्गणितं, योगः सह संयोग उच्यते ।

द्रव्याणां द्वन्द्वसर्वैककर्मजोऽनित्य एव च ॥ ३० ॥

विभागस्तु विभक्तिः स्याद्वियोगो भागशो ग्रहः ।

पृथक्त्वं स्यादसंयोगो वैलक्षण्यमनेकता ॥ ३१ ॥

परिमाणं पुनर्मानं, संस्कारः करणं मतम् ।

भावाभ्यसनमभ्यासः शीलनं सततक्रिया ॥ ३२ ॥

इति स्वलक्षणैरुक्ता गुणाः सर्वे परादयः ।

चिकित्सा यैरविदितैर्न यथावत् प्रवर्तते ॥ ३३ ॥

गुणा गुणाश्रया नोक्तास्तस्माद्रसगुणान् भिषक् ।

विद्याद्रव्यगुणान् कर्तुरभिप्रायाः पृथग्विधाः ॥ ३४ ॥

अतश्च प्रकृतं बुद्ध्वा देशकालान्तराणि च ।

तन्त्रकर्तुरभिप्रायानुपायांश्चार्थमादिशेत् ॥ ३५ ॥

१ व्यवकलनेन रसानां भेदान् प्रस्तार्थं सङ्कलनेन नियमयति-नास्तीह सप्तम इति । इह—आयुर्वेदेऽपि वैशेषिक इव षडेव रसा इति सिद्धान्तः ।

२ संयोगं लक्षयति—‘द्रव्याणां सह योगः संयोग’ इति, स च त्रिविधः द्वन्द्वकर्मजः, सर्वकर्मजः, एककर्मजश्चेति कर्म-क्रिया । स च संयोगोऽनित्यः, क्रियाजन्यत्वात् । अवयवाऽवयविसम्बन्धे अतिव्यभिचारणाय सह पदम्, तथा च द्रव्याणां साहित्यरूपः सम्बन्धः संयोग इति फलितम् ।

३ ‘गुणे गुणानङ्गीकार’ इति न्यायवैशिष्टिकज्ञानां सिद्धान्तः । अत्र तु रसेषु गुणा वर्ण्यन्ते, तस्माद् भिषक् तान् तद्रसाश्रय द्रव्यगुणान् विद्यात्, अयमेव तन्त्रकर्तुरभिप्रायः ।

षड् विभक्तीः प्रवक्ष्यामि रसानामत उत्तरम् ।

षट् पञ्चभूतप्रभावाः संख्याताश्च यथा रसाः ॥ ३६ ॥

सौम्याः खल्वापोऽन्तारिक्षप्रभावाः प्रकृतिशीता लघ्व्यश्चाव्यक्तर-  
साश्च; तास्त्वन्तरिक्षाद्भ्रश्यमाना भ्रष्टाश्च पञ्चमहाभूतविकारगुण-  
समन्विता जङ्गमस्थावराणां भूतानां मूर्तीरभिप्रीणयन्ति, तासु  
मूर्तिषु षडभिर्मूर्च्छन्ति रसाः ॥ ३७ ॥

तेषां षण्णां रसानां सोमैगुणातिरेकान्मधुरो रसः, भूम्यग्निगुण-  
भूयिष्ठत्वादम्लः, सलिलाग्निगुणभूयिष्ठत्वाल्लवणः, वायव्यगुणभूयि-  
ष्ठत्वात्कटुकः, वायवाकाशगुणातिरेकात्तिक्तः, पवनपृथ्वीगुणातिरेकात्  
कषाय इति । एवमेषां रसानां षट्त्वमुत्पन्नं न्यूनातिरेकविशेषा-  
न्महाभूतानां भूतानामिव स्थावरजङ्गमानां नानावर्णाकृतिविशेषाः  
षडृतुकत्वाच्च कालस्योपपन्नो महाभूतानां न्यूनातिरेकविशेषः ॥ ३८ ॥

तत्राग्निमारुतात्मका रसाः प्रायेणोर्ध्वभाजः, लाघवादुत्प्लवन-  
त्वाच्च वायोरूर्ध्वज्वलनत्वाच्च वह्नेः; सलिलपृथिव्यात्मकास्तु प्राये-  
णाधोभागभाजः, पृथिव्या गुरुत्वान्निम्नगत्वाच्चोदकस्य; व्यामिश्रा-  
त्मकाः पुनरुभयतो भागभाजः ॥ ३९ ॥

तेषां षण्णां रसानामेकैकस्य यथाद्रव्यं गुणकर्माण्यनुव्याख्या-  
स्यामः—

(१) तत्र मधुरो रसः शरीरसात्म्याद्रसरुधिरमांसमेदोऽस्थिमज्जौजः-  
शुक्राभिवर्धन आयुष्यः षडिन्द्रियप्रसादनो बलवर्णकरः पित्त-  
विषमारुतघ्नस्तृष्णाप्रशमनस्त्वच्यः केश्यः कण्ठ्यो बल्यः प्रीणनो  
जीवनस्तर्पणो बृंहणः स्थैर्यकरः क्षीणक्षतसंधानकरो घ्राणमुखकण्ठौ-  
ष्ठजिह्वाप्रह्लादनो दाहमूर्च्छाप्रशमनः पट्पदपिपीलिकानामिष्टतमः  
स्निग्धः शीतो गुरुश्च; स एवंगुणोऽप्येक एवात्यर्थमुपयुज्यमान

१ षड् विभक्तीर्मधुरादिषड् विभागान् । २ सोमशब्देन पृथिवीजले ।

३ द्रव्यमनतिक्रम्य यथाद्रव्यम्, रसाधिकरणद्रव्यगुणानुसारमित्यर्थः ।  
ततश्च रसेषु कथं गुणाः कर्माणि च वृत्तन्ते इति शङ्कैव नोदेति, आधार-  
समवेतानां गुणानामाधेयेषूपचरितत्वात् ।

स्थौल्यं मार्दवमालस्यमतिस्वप्नं गौरवमनन्नाभिलाषमग्निदौर्बल्यमा-  
स्यकण्ठयोर्मांसाभिवृद्धिं, तथा इवासकासप्रतिश्यायालसकविसूचिका-  
शीतज्वरानाहास्यमाधुर्यवमधुसंज्ञास्वरप्रगाशगलगण्डगण्डमालाश्ली-  
पदगलशोफवास्तिधमनीगलोपलेपाक्ष्यामयानभिष्यन्शानित्येवंप्रभृ-  
तीन् कफजान् व्याधीनापादयति ।

(२) अम्लो रसो भक्तं रोचयति, अग्निं दीपयति, देहं बृंहयति,  
ऊर्जयति च, मनो बोधयति, इन्द्रियाणि दृढीकरोति, बलं वर्धयति,  
वातमनुलोमयति, हृदयं तर्पयति, आस्यमास्त्रावयति, भुक्तमपकर्षय-  
ति क्लेशयति जरयति, प्रणिणयति, लघुरुग्णः स्निग्धश्च; स एवंगुणोऽप्येक  
एवात्यर्थमुपयुज्यमानो दन्तान् हर्षयति तर्पयति, संमीलयत्यक्षिणी,  
संवेजयति लोमानि, कफं विलाययति; पित्तमभिवर्धयति, रक्तं दूष-  
यति, मांसं विदहति, कायं शिथिलीकरोति, क्षीणक्षतकृशदुर्बलानां  
श्वयधुमापादयति, अपि च क्षताभिहतदष्टदग्धभग्नशूनप्रच्युतावमू-  
त्रितपरिसर्पितच्छिन्नभिन्नाविस्लिष्टविद्धोपिष्टादीन् पाचयत्याग्नेयस्व-  
भावान् परिदहति कण्ठमुरो हृदयं च ।

(३) लवणो रसः पाचनः क्लेशनो दीपनश्च्यावनश्छेदनो भेदन  
स्तीक्ष्णः सरो विकास्यधःस्त्रंस्यवकाशकरो वातहरः स्तम्भबन्धसं-  
घातविधमनः सर्वरसप्रत्यनीकभूतः, आस्यमास्त्रावयति, कफं विष्य-  
न्दयति, मार्गान् विशोधयति, सर्वशरीरावयवान्मृदु करोति, रोच-  
यत्याहारमाहारयोगी, नात्यर्थं गुरुः स्निग्ध उष्णश्च; स एवंगुणोऽ-  
प्येक एवात्यर्थमुपयुज्यमानः पित्तं कोपयति, रक्तं दूषयति, तर्षयति,  
मूर्च्छयति, मोहयति, तापयति, दास्यति, कुण्णाति मांसानि, प्रगा-  
लयति कुष्ठानि, विषं वर्धयति, शोफान् स्फोटयति, दन्ताश्च्यावयति,  
पुंस्त्वमुपहन्ति, इन्द्रियाण्युपरुगद्धि, वलीपालितखालित्यमापादयति,  
अपि च लोहितपित्ताम्लपित्तवीसर्पवातरक्तविचार्चिकेन्द्रलुप्तप्रभृतीन्  
विकारानुपजनयति ।

(४) कटुको रसो वक्रं शोधयति, अग्निं दीपयति, भुक्तं शोषयति,  
घ्रागमास्त्रावयति, चक्षुर्विरेचयति, स्फुटीकरोतीन्द्रियाणि, अलस-



कश्चयथूपचयोददाभिप्यन्दस्नेहस्वेदक्लेदमलानुपहन्ति, रोचयत्यशनं, कण्डूर्विनाशयति, व्रणानवसादयति, क्रिमीन् हिनस्ति, मांसं विलिखति, शोणितसंघातं भिनत्ति, बन्धांश्छिनत्ति, मार्गान् विवृणोति, श्लेष्माणं शमयति, लघुरुणो रूक्षश्च; स एवंगुणोऽप्येक एवात्यर्थमुपयुज्यमानो विपाकप्रभावात् पुंस्त्वमुपहन्ति, रसवीर्यप्रभावान्मोहयति, ग्लपयति, सादयति, कर्षयति, मूर्च्छयति, नमयति, तमयति, भ्रमयति, कण्ठं परिदहति, शरीरतापमुपजनयति, बलं क्षिणोति, नृणां चोपजनयति, अपि च वाय्वग्निगुणबाहुल्याद्भ्रममददवधुकम्पतोदभेदैश्चरणभुजपीलुपाश्वर्षपृष्ठप्रभृतिषु मारुतजान् विकारानुपजनयति ।

( ५ ) तिक्तो रसः स्वयमरोचिष्णुरप्यरोचकघ्नो कृमिघ्नो मूर्च्छादाहकण्डूकुष्ठतृणाप्रशमनस्त्वङ्मांसयोः स्थिरीकरणो ज्वरघ्नो दीपनः पाचनः स्तन्यशोधनो लेखनः क्लृप्तमेदोवसामज्जलसीकापूयस्वेदमूत्रपुरीषपित्तश्लेष्मोपशोषणो रूक्षः शीतो लघुश्च; स एवं गुणोऽप्येक एवात्यर्थमुपयुज्यमानो रौक्ष्यात् खरविशदस्वभावाच्च रसरुधिरमांसमेदोऽस्थिमज्जशुक्राण्युपशोषयति, स्रोतसां खरत्वमुपपादयति, बलमादत्ते, कर्षयति, ग्लपयति, मोहयति, भ्रमयति, वदनमुपशोषयति, अपरांश्च वातविकारानुपजनयति ।

( ६ ) कषायो रसः संशमनः संग्राही संधानकर्तृः पीडनो रोपणः शोषणः स्तम्भनः श्लेष्मपित्तरक्तप्रशमनः, शरीरक्लेदस्योपयोक्ता, रूक्षः शीतो गुरुश्च, स एवंगुणोऽप्येक एवात्यर्थमुपयुज्यमान आस्यं शोषयति, हृदयं पीडयति, उदरमाध्मापयति, वाचं निगृह्णाति, स्रोतांस्यबध्नाति, श्यावत्वमापादयति, पुंस्त्वमुपहन्ति, विष्टभ्यजरां गच्छति, वातमूत्ररेतःपुरीषाण्यवगृह्णाति, कर्षयति, म्लापयति, तर्ष-

१ पीलु हस्ततलमिति टीकाऽन्तरम्, बहुषु पुस्तकेषु नास्त्येव पीलुशब्दः, करतलवाच्यपि न दृश्यते नानार्थेषु ।

२ सन्धानकरत्वं कट्फलजम्बूप्रभृतिषु प्रसिद्धम् ।

३ पीडनो व्रणक्लेदस्याऽऽचूषकः ।

यति, स्तम्भयति, खरविशदरूक्षत्वात् पक्षवधग्रहापतानकार्दितप्रभृ-  
तींश्च वातविकारानुपजनयति ॥ ४० ॥

एवमेते षड्भाः पृथक्त्वेनैकत्वेन वा मात्रशः सम्यगुपयुज्यमाना  
उपकारकरा भवन्त्यध्यात्मलोकस्य, अपकारकराः पुनरतोऽन्यथा  
भवन्त्युपयुज्यमानाः, तान् विद्वानुपकारार्थमेव मात्रशः सम्यगुपयो-  
जयेदिति ॥ ४१ ॥

भवन्ति चात्र ।

शीतं वीर्येण यद्द्रव्यं मधुरं रसपाकयोः ।

तयोरम्लं यदुष्णं च यच्चोष्णं कटुकं तयोः ॥ ४२ ॥

तेषां रसोपदेशेन निर्देश्यो गुणसङ्ग्रहः ।

वीर्यतोऽविपरीतानां पाकतश्चोपदेक्ष्यते ॥ ४३ ॥

यथा पयो यथा सर्पिर्यथा वा चव्यचित्रकौ ।

एवमादीनि चान्यानि निर्दिशेद्रसतो भिषक् ॥ ४४ ॥

मधुरं किञ्चिदुष्णं स्यात् कषायं तिक्तमेव च ।

यथा महत्पञ्चमूलं यथाऽब्जानूपमामिषम् ॥ ४५ ॥

लवणं सैन्धवं नोष्णमम्लमामलकं तथा ।

अर्कगुरुगुडूचीनां तिक्तानामुष्णमुच्यते ॥ ४६ ॥

किञ्चिदम्लं हि सङ्गाहि किञ्चिदम्लं भिनत्ति च ।

यथा कपित्थं सङ्गाहि भेदि चामलकं यथा ॥ ४७ ॥

पिप्पली नागरं वृष्यं कटु चावृष्यमुच्यते ।

कषायः स्तम्भनः शीतः सोऽभयायामतोऽन्यथा ॥ ४८ ॥

तस्माद्रसोपदेशेन नै सर्वं द्रव्यमादिशेत् ।

दृष्टं तुल्यरसेऽप्येवं द्रव्ये द्रव्ये गुणान्तरम् ॥ ४९ ॥

रौक्ष्यात् कषायो रूक्षाणामुत्तमो मध्यमः कटुः ।

तिक्तोऽवरस्तथोष्णानामुष्णत्वान्नलवणः परः ॥ ५० ॥

मध्योऽम्लः कटुकश्चान्त्यः, स्निग्धानां मधुरः परः ।

मध्योऽम्लो लवणश्चान्त्यो रसः स्नेहाग्निरुच्यते ॥ ५१ ॥

मध्योऽकृष्टावराः शैत्यात् कषायस्वादुतिक्तकाः ।

१ अध्यात्मलोकस्य=प्राणिनः ।

स्वादुर्गुरुत्वादधिकः कषयालवणोऽवरः ॥ ५२ ॥  
 अम्लात् कटुस्ततस्तक्तो लघुत्वादुत्तमो मतः ।  
 केचिल्लघूनामवरमिच्छन्ति लवणं रसम् ॥ ५३ ॥  
 गौरवे लाघवे चैव सोऽवरस्तूभयोरपि ।  
 परं चातो विपाकानां लक्षणं सम्प्रवक्ष्यते ॥ ५४ ॥  
 कटुतिक्तकषायाणां विपाकः प्रायशः कटुः ।  
 अम्लोऽम्लं पच्यते, स्वादुर्मधुरं लवणस्तथा ॥ ५५ ॥  
 मधुरो लवणाम्लौ च सिग्धभावान्नयो रसाः ॥  
 वातमूत्रपुरीषाणां प्रायो मोक्षे सुखा मताः ॥ ५६ ॥  
 कटुतिक्तकषायास्तु रूक्षभावान्नयो रसाः ।  
 दुःखाय मोक्षे दृश्यन्ते वातविण्मूत्ररेतसाम् ॥ ५७ ॥  
 शुक्रहा बद्धविण्मूत्रो विपाके वातलः कटुः ।  
 मधुरः सृष्टविण्मूत्रो विपाकः कफशुक्रलः ॥ ५८ ॥  
 पित्तकृत् सृष्टविण्मूत्रः पाकोऽम्लः शुक्रनाशनः ।  
 तेषां गुरुः स्यान्मधुरः कटुकाम्लवतोऽन्यथा ॥ ५९ ॥  
 विपाकलक्षणस्याल्पमभ्यभूयिष्ठतां प्रति ।  
 द्रव्याणां गुणवैशेष्यात्तत्र तत्रोपलक्षयेत् ॥ ६० ॥  
 तीक्ष्णं रूक्षं मृदु सिग्धं लघूष्णं गुरु शीतलम् ।  
 वीर्यमष्टविधं केचित् केचिद्विधमास्थिताः ॥ ६१ ॥  
 शीतोष्णमिति, वीर्यं तु क्रियते येन या क्रिया ।  
 नावीर्यं कुरुते किञ्चित् सर्वा वीर्यकृताः क्रियाः ॥ ६२ ॥  
 रसो निपाते द्रव्याणां, विपाकः कर्मनिष्ठया ।  
 वीर्यं यावदधीवासान्निपाताच्चोपलभ्यते ॥ ६३ ॥  
 रसवीर्यविपाकानां सामान्यं यत्र लक्ष्यते ।  
 विशेषः कर्मणां चैव प्रभावस्तस्य स स्मृतः ॥ ६४ ॥  
 कटुकः कटुकः पाके वीर्योष्णश्चित्रको मतः ।  
 तद्वदन्ती प्रभावात् विरेचयति मानवम् ॥ ६५ ॥

१ जाठरेणाभिना योगाद् यदुदेति रसान्तरम् । रसानां परिणामान्ते  
 स विपाक इति स्मृतः ॥

विषं विषघ्नमुक्तं यत् प्रभावस्तत्र कारणम् ।  
 ऊर्ध्वानुलोमिकं यच्च तत् प्रभावप्रभावितम् ॥ ६६ ॥  
 मणीनां धारणीयानां कर्म यद्विविधात्मकम् ।  
 तत् प्रभावकृतं तेषां, प्रभावोऽचिन्त्य उच्यते ॥ ६७ ॥  
 किञ्चिद्रसेन कुरुते कर्म वीर्येण चापरम् ।  
 द्रव्यं गुणेन पाकेन प्रभावेण च किञ्चन ॥ ६८ ॥  
 रसं विपाकस्तौ वीर्यं प्रभावस्तान्यपोहति ।  
 बलसाम्ये रसादीनामिति नैसर्गिकं बलम् ॥ ६९ ॥  
 सम्यग्विपाकवीर्याणि प्रभावश्चाप्युदाहृतः ।  
 षण्णां रसानां विज्ञानमुपदेक्ष्याम्यतः परम् ॥ ७० ॥  
 स्नेहनप्रीणनाह्लादमार्दवैरुपलभ्यते ।  
 मुखस्थो मधुरश्चास्यं व्याप्नुवंल्लिम्पतीव च ॥ ७१ ॥  
 दन्तहर्षान्मुखस्त्रावात्स्वेदनान्मुखबोधनात् ।  
 प्राश्यैवाभलं रसं विद्याद् विदाहाच्चास्यकण्ठयोः ॥ ७२ ॥  
 प्रलीयन् क्लेदविष्यन्दमार्दवं कुरुते मुखे ।  
 यः शीघ्रं लवणो ज्ञेयः स विदाहान्मुखस्य च ॥ ७३ ॥  
 संवेजयेद्यो रसानां निपाते तुदतीव च ।  
 विदहन्मुखनासक्षिसंस्त्रावी स कटुः स्मृतः ॥ ७४ ॥  
 प्रतिहन्ति निपाते यो रसनं स्वदते न च ।  
 स तिक्तो मुखवैशद्यशोषप्रह्लादकारकः ॥ ७५ ॥  
 वैशद्यस्तम्भजाड्यैर्यो रसनं योजयेद्भ्रसः ।

बध्नातीव च यः कण्ठं कषायः स विकास्यपि ॥ ७६ ॥

एवंवादिनं भगवन्तमात्रेयं पुनरग्निवेश उवाच—भगवन् !  
 श्रुतमेतदवितथमर्थसम्पद्युक्तं भगवतो यथावद्द्रव्यगुणकर्माधिकारे  
 वचः, परं त्वाहारविकाराणां वैरोधिकानां लक्षणमनतिसंक्षेपेणोप-  
 दिश्यमानं शुश्रूषामह इति ॥ ७७ ॥

तमुवाच भगवानात्रेयः—देहधातुप्रत्यनीकभूतानि द्रव्याणि देह-  
 धातुभिर्विरोधमापद्यन्ते परस्परगुणविरुद्धानि कानिचित्, कानि-

चित् संयोगात्, संस्कारादपराणि, देशकालमात्रादिभिश्चापराणि, तथा स्वभावादपराणि ॥ ७८ ॥

तत्र यानि द्रव्याण्याहारमधिकृत्य भूयिष्ठमुपयुज्यन्ते तेषामेकदेशं वैरोधिकमधिकृत्योपदेक्ष्यामः—न मत्स्यान् पयसा सहाभ्यवहरेत्, उभयं ह्येतन्मधुरं मधुरविपाकं महाभिष्यन्दि शीतोष्णत्वाद्विरुद्ध-वीर्यं विरुद्धवीर्यत्वाच्छोणितप्रदूषणाय महाभिष्यन्दिद्वान्मार्गोपरो-धाय चेति ॥ ७९ ॥

तदत्रेयवचनमनुनिशम्य भद्रकाप्योऽग्निवेशमुवाच—सर्वानेव मत्स्यान् पयसा सहाभ्यवहरेदन्यत्रैकस्माच्चिलिचिमात्; स पुनः शकली लोहितनयनः सर्वतो लोहितराजी रोहिताकारः प्रायो भूमौ चरति, ते चेन् पयसा सहाभ्यवहरेन्निःसंशयं शोणितजानां विबन्ध-जानां च व्याधीनामन्यतममथवा मरणमवाप्नुयादिति ॥ ८० ॥

नेति भगवानात्रेयः । सर्वानेव मत्स्यान्, न पयसा सहाभ्यवहरे-द्विशेषतस्तु चिलिचिमं, स हि महाभिष्यन्दिद्वत्वात् स्थूललक्षणतमाने-तान् व्याधीनुपजनयत्यामविषमुदीरयति च । ग्राम्यान्पौदकपिशि-तानि मधुगुडतिलपयोमाषमूलकाविसैर्विदधान्यैर्वा नैकध्यमद्यात्, तन्मूलं हि बाधिर्यान्ध्यवेपथुजाड्यवैकल्यमूकतामैन्मिष्यमथवा मरणमवाप्नोति; “न पौष्करं रोहिणीशाकं कपोतान् वा सार्षपतैल-भृष्टान्मधुपयोभ्यां सहाभ्यवहरेत्,” तन्मूलं हि शोणिताभिष्यन्द-धमनोप्रविचयापस्मारशङ्खकगलगण्डरोहिणीनामन्यतमं प्राप्नोत्य-थवा मरणं; “न मूलकलशुनकृष्णगन्धार्जकसुमुखसुरसादीनि भक्ष-यित्वा पयः सेव्यं” कुष्ठाबाधभयात्; “न जातुकशाकं न च लकुचं पक्वं मधुपयोभ्यां सहोपयोज्यम्” एताद्वि मरणायाथवा बलवर्णतेजोवी-र्योपरोधायालघुव्याधये षाण्ड्याय चेति; तदेव लकुचं पक्वं न माष-सूपगुडसर्पिर्भिः सहोपयोज्यं, वैरोधिकत्वात्; तथाऽऽम्रात्रातकमा-तुलुङ्गलकुचकरमर्दमोचदन्तशठबदरकोशास्त्रभव्यजाम्बवकापिथिति-न्तिडीकपारावताक्षोटपनसनारिकेलदाडिमामलकान्येवंप्रकाराणि चा-न्यानि द्रव्याणि सर्वं चाम्लं द्रवमद्रवं च पयसा सह विरुद्धं; तथा कङ्गुवरकमकुष्ठककुलत्थमाषनिष्पावाः पयसा सह विरुद्धाः; पद्मो-त्तरिकाशाकं शार्करो मैरेयो मधु च सहोपयुक्तं विरुद्धं वातं चातिको-

पयति; हारिद्रकः सर्षपतैलभृष्टो विरुद्धः पित्तं चातिकोपयति; पायसो मन्थानुपानो विरुद्धः श्लेष्माणं चातिकोपयति; उपोदिका तिलकल्कासिद्धा हेतुरतीसारस्य; बलाका वारुण्या सह कुलमाधैरपि विरुद्धा, सैव सूकरवसापरिभृष्टा सद्यो व्यापादयति; मयूरमांसमेरण्डसीसकावसक्तमेरण्डाग्निप्लुष्टमेरण्डतैलयुक्तं सद्यो व्यापादयति; हारीतकमांसं हारिद्रसीसकावसक्तं हारिद्राग्निप्लुष्टं सद्यो व्यापादयति; तदेव भस्मपांसुपरिध्वस्तं सक्षौद्रं सद्यो मरणाय मत्स्यनिस्तलनसिद्धाः पिप्पल्यस्तथा काकमार्ची मधु च मरणाय; मधु चोष्णमुष्णार्तस्य च मधु मरणाय; मधुसर्पिषी समधृते, मधु वारि चान्तरिक्षं समधृतं, मधुपुष्करबीजं, मधु पीत्वोष्णोदकं, भृशतकोष्णोदकं, तक्रसिद्धः कम्पिलकः पर्युषिता काकमार्ची, अङ्गारशूलयो भासश्चेति विरुद्धानि । इत्येतद्यथाप्रश्नमभिनिदिष्टं भवति ॥ ८१ ॥

भवन्ति चात्र ।

यत् किञ्चिद्दोषमुत्क्रेश्य न निर्हरति कायतः ।  
 आहारजातं तत् सर्वमहितायोपपद्यते ॥ ८२ ॥  
 यच्चापि देशकालाऽग्निमात्रासात्म्याऽनिलाऽदिभिः ।  
 संस्कारतो वीर्यतश्च कोष्ठावस्थाक्रमैरपि ॥ ८३ ॥  
 परिहारोपचाराभ्यां पाकात् संयोगतोऽपि च ।  
 विरुद्धं तच्च न हितं हृत्सम्पाद्विधिभिश्च यत् ॥ ८४ ॥  
 विरुद्धं देशतस्तावद्रक्षतीक्ष्णादि धन्वनि ।  
 आनूपे स्निग्धशीतादि भेषजं यन्निषेव्यते ॥ ८५ ॥  
 कालतोऽपि विरुद्धं यच्छीतरूक्षादिसेवनम् ।  
 शीते काले, तथोष्णे च कटुकोष्णादिसेवनम् ॥ ८६ ॥  
 विरुद्धमनले तद्वन्नानुरूपं चतुर्विधे ।  
 मधुसर्पिः समधृतं मात्रया तद्विरुध्यते ॥ ८७ ॥  
 कटुकोष्णादिसात्म्यस्य स्वादुशीतादिसेवनम् ।  
 यत्तत् सात्म्यविरुद्धं तु, विरुद्धं त्वनिलादिभिः ॥ ८८ ॥

१ मधु च पुष्करबीजञ्चेति द्वन्द्वे 'येषाम्नि विरोधः शाश्वतिक' इत्येकवद्भावः ।

या समानगुणाभ्यासविरुद्धान्नौषधक्रिया ।  
 संस्कारतो विरुद्धं तद्यद्भोज्यं विषवद्भजेत् ॥ ८९ ॥  
 ऐरण्डसीसकासक्तं शिखिमांसं यथैव हि ।  
 विरुद्धं वीर्यतो ज्ञेयं वीर्यतः शीतलात्मकम् ॥ ९० ॥  
 तत् संयोज्योष्णवीर्येण द्रव्येण सह सेव्यते ।  
 क्रूरकोष्ठस्य चात्यल्पं मन्दवीर्यमभेदनम् ॥ ९१ ॥  
 मृदुकोष्ठस्य गुरु च भेदनीयं तथा बहु ।  
 एतत् कोष्ठविरुद्धं तु, विरुद्धं स्यादवस्थया ॥ ९२ ॥  
 श्रमव्यवायव्यायामसक्तस्थानिलकोपनम् ।  
 निद्रालसस्यालसस्य भोजनं श्लेष्मकोपनम् ॥ ९३ ॥  
 यच्चानुसृज्य विण्मूत्रं भुंक्ते यश्चाबुभुक्षितः ।  
 तच्च क्रमविरुद्धं स्याद्यच्चातिक्षुद्रशानुगः ॥ ९४ ॥  
 परिहारविरुद्धं तु वराहादीन्निषेव्य यत् ।  
 सेवेतोष्णं घृतादींश्च पीत्वा शीतं निषेवते ॥ ९५ ॥  
 विरुद्धं पाकतश्चापि दुष्टदुर्दारुमाधितम् ।  
 अपक्वतण्डुलात्यर्थपक्वदग्धं च यद्भवेत् ॥ ९६ ॥  
 संयोगतो विरुद्धं तद्यथाऽम्लं पयसा सह ।  
 अमनोरुचितं यच्च हृद्विरुद्धं तदुच्यते ॥ ९७ ॥  
 सम्पद्विरुद्धं तद्विद्यादसंजातरसं तु यत् ।  
 अतिक्रान्तरसं वाऽपि विपन्नरसमेव वा ॥ ९८ ॥  
 ज्ञेयं विधिविरुद्धं तु भुज्यते निभृते न यत् ।  
 तदेवंविधमन्नं स्याद्विरुद्धमुपयोजितम् ॥ ९९ ॥  
 पाण्ड्यान्ध्यवीसर्पदकोदराणां, विस्फोटकोन्मादभगन्दराणाम् ।  
 मूर्च्छामदाध्मानगलामयानां, पाण्ड्वामयस्यामविषस्य चैव ॥ १०० ॥  
 किलासकुष्ठग्रहणीगदानां शोफास्त्रपित्तज्वरपीनसानाम् ।  
 सन्तानदोषस्य तथैव मृत्योर्विरुद्धमन्नं प्रवदन्ति हेतुम् ॥ १०१ ॥

एषां खल्वपरेषां च वैरोधिकनिमित्तानां व्याधीनामिमे भावाः  
 प्रतीकारा भवन्ति । तद्यथा-वमनं, विरेचनं, तद्विरोधिनां च द्रव्याणां  
 संशमनार्थमुपयोगः, तथाविधैश्च द्रव्यैः पूर्वमभिसंस्कारः शरीर-  
 स्येति ॥ १०२ ॥

भवतश्चात्र ।

विरुद्धाशनजान् रोगान् प्रतिहन्ति विरेचनम् ।

वमनं शमनं चैव पूर्वं वा हितसेवनम् ॥ १०३ ॥

सात्त्विकतोऽल्पतया वाऽपि दीप्ताग्नेस्तरुणस्य च ।

स्नेहव्यायामबलिनं विरुद्धं वितथं भवेत् ॥ १०४ ॥

तत्र श्लोकाः ।

मतिरासीन्महर्षीणां या या रसविनिश्चये ।

द्रव्याणि गुणकर्मभ्यां द्रव्यसंख्या रसाश्रया ॥ १०५ ॥

कारणं रससंख्याया रसानुरसलक्षणम् ।

परादीनां गुणानां च लक्षणानि पृथक् पृथक् ॥ १०६ ॥

पञ्चात्मकानां षट्त्वं च रसानां येन हेतुना ।

ऊर्ध्वानुलोमभाजश्च यद्गुणातिशयाद्रसाः ॥ १०७ ॥

षण्णां रसानां षट्त्वे च सातिभुक्ता विभक्तयः ।

उद्देशश्चापवादश्च द्रव्याणां गुणकर्मणि ॥ १०८ ॥

प्रवरावरमध्यत्वं रसानां गौरवादिषु ।

पाकप्रभावयोर्लिङ्गं वीर्यं संख्याविनिश्चयः ॥ १०९ ॥

षण्णामास्वाद्यमानानां रसानां यत् स्वलक्षणम् ।

यद्यद्विरुध्यते यस्माद्येन यत्कारि चैव यत् ॥ ११० ॥

वैरोधिकनिमित्तानां व्याधीनामौषधं च यत् ।

आत्रेयभद्रकाप्यीये तत् सर्वमवदन्मुनिः ॥ १११ ॥

इत्यग्निवेशकृते तन्त्रे चरकप्रतिसंस्कृते सूत्रस्थानेऽन्नपानचतुष्टये

आत्रेयभद्रकाप्यीयो नाम षड्विंशतितमोऽध्यायः ॥ २६ ॥

१ पूर्वमुत्सर्गतो विरुद्धभोजनीयमुपवर्ण्य, तत्प्रतीकारमाह—विरुद्धाशन-  
जानिति ।

२ अपवादमाह—सात्त्विकत-इत्यारम्य, वितथं भवेदित्यन्तेन ।



## सप्तविंशोऽध्यायः ।

अथातोऽन्नपानविधिमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दृष्टवर्णगन्धरसस्पर्श विधिविहितमन्नपानं प्राणिनां प्राणिसंज्ञकानां प्राणमाचक्षते कुशलाः, प्रत्यक्षफलदर्शनात्; तदिन्धना ह्यन्तरग्नेः स्थितिः; तत् सत्त्वमूर्जयति, तच्छरीरधातुव्यूहबलवर्णेन्द्रियप्रसादकरं यथोक्तमुपसेव्यमानं, विपरीतमहिताय सम्पद्यते; तस्माद्धिताहितावबोधनार्थमन्नपानविधिर्मखिलेनोपदेक्ष्यामोऽग्निवेश ! ॥ ३ ॥

तैस्त्वभावादुदकं क्लेदयति, लवणं विष्यन्दयति, क्षारः पाचयति, मधु संदधाति, सर्पिः स्नेहयति, क्षीरं जीवयति, मांसं बृंहयति, रसः प्राणयति, सुरा जर्जरीकरोति, सिधुरवधमयति, द्राक्षासवो दीपयति, फाणितमाचिनोति, दधि शोफं जनयति, पिण्याकशकं ग्लपयति, प्रभूतान्तर्मलो माषसूपः, दृष्टिशुक्रघ्नः क्षारः, प्रायः पित्तलमम्लमन्यत्र दाडिमामलकात्, प्रायो मधुरं श्लेष्मलमन्यत्र मधुनः पुराणाच्च शालिषष्टिकयवगोधूमात्, प्रायस्तिक्तं वातलमवृष्यं चान्यत्र वेत्राग्रामृतापटोलपत्रात्, प्रायः कटुकं वातलमवृष्यं चान्यत्र पिप्पलीविश्वभेषजात्, प्रायः कषायं वातलमवृष्यं स्तम्भनं शीतं चान्यत्र हरीतक्याः, प्रायो लवणं श्लेष्मलमवृष्यं चान्यत्र सैन्धवात् ॥ ४ ॥

परमतो वर्गसङ्ग्रहेणाहारद्रव्याण्यनुव्याख्यास्यामः ॥ ५ ॥

१ प्राणिनामित्यनेनैव सिद्धे प्राणिसंज्ञकानामिति विशेषणं स्थावरसञ्ज्ञकव्यावृत्त्यर्थम्, तेषामपि प्राणित्वमध्यात्मवायुसत्त्वात् ।

२ अखिलेनक्लेदनादि-ग्लपनपर्यन्तेन प्रकारेणान्नपानविधिमुपदेक्ष्याम-इत्यर्थः । अत एव—अखिलमिति नोक्तम्, ततश्च न न्यूनता ।

३ तद् इतिकर्मपदं पूर्वोक्तं विधिविहितमन्नपानं कर्मभूतं—पीतं कर्तृभूतमुदकं स्वभावात्क्लेदयति, लवणं कर्तुं तदन्नं विष्यन्दयति, एवं ग्लपनपर्यन्तासु क्रियासु तदित्यस्य कर्मत्वेनान्वयः, ततश्च सर्वसन्देहाभावः । दधि शोफमुच्छ्रूयतां जनयति, तस्येति विभक्तिपरिणामेनान्वयः ।

४ अतः परम्=अन्नपानविधिप्रदर्शनान्तरम् ।

शूकधान्यशमीधान्यमांसशार्कफलाश्रयान् ।  
वर्गान् हरितमद्याम्बुगोरसेक्षुविकारिकान् ॥ ६ ॥  
दश द्वौ चापरौ वर्गौ कृतान्नाहारयोगिनाम् ।  
रसवीर्यविपाकैश्च प्रभावैश्च प्रचक्ष्महे ॥ ७ ॥

अथ शूकधान्यवर्गः ।

रक्तशालिर्महाशालिः कलमः शकुनाहतः ।  
चूर्णको दीर्घशूकश्च गौरः पाण्डुकलाङ्गुलौ ॥ ८ ॥  
सुगन्धको लोहवालः शारिवाऽऽख्यः प्रमोदकः ।  
पतङ्गस्तपनीयश्च ये चान्ये शालयः शुभाः ॥ ९ ॥  
शीता रसे विपाके च मधुराः स्वल्पमारुताः ।  
बद्धालपवर्चसः स्निग्धा बृंहणाः शुक्रमूत्रलाः ॥ १० ॥  
रक्तशालिर्वरस्तेषां तृष्णाघ्नस्त्रिमलापहः ।  
महांस्तस्यानु कलमस्तस्याप्यनु ततः परे ॥ ११ ॥  
यवका हायनाः पांशुर्वाप्या नैषधकादयः ।  
शालीनां शालयः कुर्वन्त्यनुकारं गुणार्गुणैः ॥ १२ ॥  
शीतः स्निग्धोऽगुरुः स्वादुस्त्रिदोषघ्नः स्थिरात्मकः ।  
षष्टिकः प्रवरो गौरः कृष्णगौरस्ततोऽनु च ॥ १३ ॥  
वरकोद्दालको चीनशारदोज्ज्वलदर्दुराः ।  
गन्धलाः कुरुविन्दाश्च षष्टिकाल्पान्तरा गुणैः ॥ १४ ॥  
मधुरश्चाभ्लपाकश्च व्रीहिः पित्तकरो गुरुः ।  
बहुमूत्रपुरीषोष्मा त्रिदोषस्त्वेव पाटलः ॥ १५ ॥  
सकोरदूषः श्यामाकः कषायमधुरो लघुः ।  
वातलः कफपित्तघ्नः शीतः सङ्गाहिशोषणः ॥ १६ ॥  
हस्तिश्यामाकनीवारतोयपर्णीगवेधुकाः ।  
प्रशान्तिकाश्मः श्यामाकलोहिताणुप्रियङ्गवः ॥ १७ ॥  
मुकुन्दक्षिण्टिगर्मूटीचारुका वरकास्तथा ।

१ यवकादयः शालयः ( क्षुद्रधान्यानि ) शालीनां रक्तशालिकलमा-  
दीनां गुणानामगुणा गुणागुणाः—विरुद्धगुणाः, तृष्णाकरत्वादयस्तैरेनु-  
कारं कुर्वन्ति, इत्यन्वयः । यवकादयो रक्तशाल्यादिविपरीतगुणा इत्यर्थः ।

शिबिरोक्तजूर्णाह्वाः श्यामाकसदृशा गुणैः ॥ १८ ॥  
 रूक्षः शीतोऽगुरुः स्वादुर्बहुवातशकृद्यवः ।  
 स्थैर्यकृत् सकषायस्तु बल्यः श्लेष्मविकारनुत् ॥ १९ ॥  
 रूक्षः कषायानुरसो मधुरः कफपित्ता ।  
 मेदःक्रिमिविषघ्नश्च बल्यो वेणुयवो मतः ॥ २० ॥  
 सन्धानकृद्वातहरो गोधूमः स्वादुशीतलः ।  
 जीवनो बृंहणो वृष्यः स्निग्धः स्थैर्यकरो गुरुः ॥ २१ ॥  
 नान्दीमुखी मधूली च मधुरस्निग्धशीतले ।  
 इत्ययं शकृधान्यानां पूर्वो वर्गः समाप्यते ॥ २२ ॥

इति शकृधान्यवर्गः प्रथमः ।

अथ शमीधान्यवर्गः ।

कषायमधुरो रूक्षः शीतः पाके कटुर्लघुः ।  
 विशदः श्लेष्मपित्तघ्नो मुद्गः सूप्योत्तमो मतः ॥ २३ ॥  
 वृष्यः परं वातहरः स्निग्धोऽगो मधुरो गुरुः ।  
 बल्यो बहुमलः पुंस्त्वं मापः शीघ्रं ददाति च ॥ २४ ॥  
 राजमापः सरो रुच्यः कफशुक्राम्लपित्तनुत् ।  
 तत्स्वादुर्वातलो रूक्षः कषायो विशदो गुरुः ॥ २५ ॥  
 उष्णाः कषायाः पाकेऽम्लाः कफशुक्रानिलापहाः ।  
 कुलत्था ग्राहिणः कामहिक्काश्वासार्षसां हिताः ॥ २६ ॥  
 मधुरा मधुराः पाके ग्राहिणो रूक्षशीतलाः ।  
 मकुष्ठकाः प्रशस्यन्ते रक्तपित्तज्वरादिषु ॥ २७ ॥  
 चणकाश्च मसूराश्च खण्डिकाः सहरेणवः ।  
 लघवः शीतमधुराः सकषाया विरूक्षणाः ॥ २८ ॥  
 पित्तश्लेष्मणि शस्यन्ते सूपेष्वालेपनेषु च ।  
 तेषां मसूरः संग्राही कलायो वातलः परम् ॥ २९ ॥  
 स्निग्धोऽगो मधुरस्तित्तः कषायः कटुकस्तिलः ।  
 त्वच्यः केश्यश्च बल्यश्च वातघ्नः कफपित्तकृत् ॥ ३० ॥  
 शीतला मधुरा गुर्व्यो बलघ्न्यो रूक्षणात्मिकाः ।

सस्नेहा बलिभिर्भोज्या विविधाः शिम्बिजातयः ॥ ३१ ॥  
 शिम्बी रूक्षा कषाया च कोष्ठवातप्रकोपिणी ।  
 न च वृष्या न चक्षुष्या विष्टभ्य च विपच्यते ॥ ३२ ॥  
 आढकी कफपित्तघ्नी वातला, कफवातनुत् ।  
 अवल्गुजः सैडगजो, निष्पावा वातपित्तलाः ॥ ३३ ॥  
 काकाण्डोलाऽऽत्मगुप्तानां माषवत् फलमादिशेत् ।  
 द्वितीयोऽयं शमीधान्यवर्गः प्रोक्तो महर्षिणा ॥ ३४ ॥  
 इति शमीधान्यवर्गो द्वितीयः ।

अथ मांसवर्गः ।

गोखराश्वतरोष्ट्राश्वद्वीपिसिंहर्क्षवानराः ।  
 वृको व्याघ्रस्तरक्षुश्च बभ्रुमार्जारमूषिकाः ॥ ३५ ॥  
 लोपाको जम्बुकः श्येनो वान्तादश्चाषवायसौ ।  
 शशघ्नीमधुहाभासगृध्रोल्ककुलिङ्गकाः ॥ ३६ ॥  
 धूर्मीका कुररश्चेति प्रसहा मृगपक्षिणः ।  
 श्वेतः श्यामश्चित्रपृष्ठः कालकः काकुलीमृगः ॥ ३७ ॥  
 कूर्चिका चिल्लटो भेको गोधा शलकगण्डकौ ।  
 कदली नकुलः श्वाविदिति भूमिशयाः स्मृताः ॥ ३८ ॥  
 सृमरश्चमरः खड्गो महिषो गवयो गजः ।  
 न्यङ्कुर्वराहश्चानूपा मृगाः सर्वे रुरुस्तथा ॥ ३९ ॥  
 कूर्मः कर्कटको मत्स्यः शिशुमारस्तिमिङ्गिलः ।  
 शुक्तिर्द्विज्जोद्रकुम्भीरचुलुकीमकरादयः ॥ ४० ॥  
 इति वारिशयाः प्रोक्ता, वक्ष्यन्ते वारिचारिणः ।  
 हंसः क्रौञ्चो बलाका च बकः कारण्डवः प्लवः ॥ ४१ ॥  
 शरारी पुष्कराह्वश्च केशरी मणितुण्डकः ।  
 मृणालकण्ठो मद्गुश्च कादम्बः काकतुण्डकः ॥ ४२ ॥  
 उत्क्रोशः पुण्डरीकाक्षो मेघरावोऽम्बुडुकुटी ।  
 आरा नन्दीमुखी वाटी सुमुखाः सहचारिणः ॥ ४३ ॥  
 रोहिणी कामकाली च सारसो रक्तशीर्षकः ।

चक्रवाकस्तथाऽन्ये च खगाः सन्त्यम्बुचारिणः ॥ ४४ ॥  
 पृषतः शरभो रामः श्वदंष्ट्रो मृगमातृका ।  
 शशोरणौ कुरङ्गश्च गोकर्णः कोट्टकारकः ॥ ४५ ॥  
 चारुण्को हरिणैणौ च शम्बरः कालपुच्छकः ।  
 ऋष्यश्च वरपोतश्च विज्ञेया जाङ्गला मृगाः ॥ ४६ ॥  
 लावो वर्तीरकश्चैव वार्तीकः सकपिञ्जलः ।  
 चकोरश्चोपचक्रश्च कुक्कुभो रक्तवर्णकः ॥ ४७ ॥  
 लावाद्या विष्किरास्त्वेते वक्ष्यन्ते वर्तकादयः ।  
 वर्तको वर्तिका चैव बर्ही तित्तिरिक्कुक्कुटौ ॥ ४८ ॥  
 कङ्कसारपदेन्द्राभ-गोनर्दगिरिवर्तकाः ।  
 क्रकरोऽवकरश्चैव वारटश्चेति विष्किराः ॥ ४९ ॥  
 शतपत्रो भृङ्गराजः कोयष्टिर्जीवजीवकः ।  
 कैरातः कोकिलोऽत्यूहो गोपपुत्रः प्रियाःमजः ॥ ५० ॥  
 लट्वा लट्ठूषको बभ्रुर्वटहा डिण्डिमाऽऽनकः ।  
 जटी दुन्दुभिवाक्कारलोहपृष्ठकुलिङ्गकाः ॥ ५१ ॥  
 कपोतशुकसारङ्गाश्चिरिटीकङ्कुयष्टिकाः ।  
 शारिका कलविङ्कश्च चटकोऽङ्गारचूटकः ॥ ५२ ॥  
 पारावतः पानविक इत्युक्ताः प्रतुदा द्विजाः ।  
 प्रसह्य भक्षयन्तीति प्रसहास्तेन संज्ञिताः ॥ ५३ ॥  
 भूशया बिलशायित्वादानूपाऽनूपसंश्रयात् ।  
 जले निवासाज्जलजा जले चर्याज्जलेचराः ॥ ५४ ॥  
 स्थलजा जाङ्गलाः प्रोक्ता मृगा जाङ्गलचारिणः ।  
 विकीर्य विष्किराश्चैव प्रतुद्य प्रतुदाः स्मृताः ॥ ५५ ॥  
 योनिरष्टविधा त्वेषा मांसानां परिकीर्तिता ।  
 प्रसहा भूशयानूपचारिजा वारिचारिणः ॥ ५६ ॥  
 गुरूणस्निग्धमधुरा बलोपचयवर्धनाः ।  
 वृष्याः परं वातहराः कफपित्तविवर्धनाः ॥ ५७ ॥  
 हिता व्यायामानित्येभ्यो नरा दीप्ताग्रयश्च ये ।  
 प्रसहानां विशेषेण मांसं मांसाशिनां भिषक् ॥ ५८ ॥  
 जीर्णांशोग्रहणीदोषशोषार्तानां प्रयोजयेत् ।

लावाद्यो वैष्किरो वर्गः प्रतुदा जाङ्गला मृगाः ॥ ५९ ॥  
 लघवः शीतमधुराः सकषाया हिता नृणाम् ।  
 पित्तोत्तरे वातमध्ये सन्निपाते कफानुगे ॥ ६० ॥  
 विष्किरा वर्तकाद्यास्तु प्रसहाल्पान्तरा गुणैः ।  
 नातिशीतगुरुस्निग्धं मांसमाजमदोषलम् ॥ ६१ ॥  
 शरीरधातुसामान्यादनभिष्यन्दि बृंहणम् ।  
 मांसं मधुरशीतत्वादूरो बृंहणमाविकम् ॥ ६२ ॥  
 योनावजाविके मिश्रगोचरत्वादनिश्रिते ।  
 सामान्येनोपदिष्टानां मांसानां स्वगुणैः पृथक् ॥ ६३ ॥  
 केषांचिद्रूपवैशेष्याद्विशेष उपदेक्ष्यते ।  
 दर्शनश्रोत्रमेधाऽग्निवयोवर्णस्वरायुषाम् ॥ ६४ ॥  
 बर्ही हिततमो बल्यो वातघ्नो मांसशुक्लः ।  
 गुरुगुणस्निग्धमधुराः स्वरवर्णबलप्रदाः ॥ ६५ ॥  
 बृंहणाः शुक्लाश्चोक्ता हंसा मारुतनाशनाः ।  
 स्निग्धाश्चोष्णाश्च वृष्याश्च बृंहणाः स्वरबोधनाः ॥ ६६ ॥  
 बल्याः परं वातहराः स्वेदनाश्चरणायुधाः ।  
 गुरुगुणो मधुरो नातिधन्वानूपनिषेवणात् ॥ ६७ ॥  
 तित्तिरिः संजयेच्छीघ्रं त्रीन् दोषाननिलोल्बणान् ।  
 पित्तश्लेष्माविकारेषु सरक्तेषु कपिञ्जलाः ॥ ६८ ॥  
 मन्दवातेषु शस्यन्ते शैत्यमाधुर्यलाघवात् ।  
 लावाः कषायमधुरा लघवोऽग्निविवर्धनाः ॥ ६९ ॥  
 सन्निपातप्रशमनाः कटुकाश्च विपाकतः ।  
 कषायमधुराः शीता रक्तपित्तनिबर्हणाः ॥ ७० ॥  
 विपाके मधुराश्चैव कपोता गृहवासिनः ।  
 तेभ्यो लघुतराः किञ्चित् कपोता वनवासिनः ॥ ७१ ॥  
 शीताः सङ्गाहिणश्चैव स्वल्पमूत्रकराश्च ते ।  
 शुक्रमांसं कषायाम्लं विपाके कटु शीतलम् ॥ ७२ ॥  
 शोषकासक्षयहितं सङ्गाहि लघु दीपनम् ।  
 कषायो विशदो रूक्षः शीतः पाके कटुर्लघुः ॥ ७३ ॥  
 शशः स्वादुः प्रशस्तश्च सन्निपातेऽनिलाऽवरे ।

चटका मधुराः स्निग्धा बलशुक्रविवर्धनाः ॥ ७४ ॥  
 सन्निपातप्रशमनाः शमना मारुतस्य च ।  
 मधुरा मधुराः पाके त्रिदोषशमनाः शिवाः ॥ ७५ ॥  
 लघवो बद्धविण्मूत्राः शीताश्रैणाः प्रकीर्तिताः ।  
 गोधा विपाके मधुरा कषायकटुका रसे ॥ ७६ ॥  
 वातपित्तप्रशमनी बृंहणी बलवर्धनी ।  
 शल्लको मधुरास्लश्च विपाके कटुकः स्मृतः ॥ ७७ ॥  
 वातपित्तकफघ्नश्च कासश्वासहरस्तथा ।  
 गुरुष्णा मधुरा बल्या बृंहणाः पवनापहाः ॥ ७८ ॥  
 मत्स्याः स्निग्धाश्च वृष्याश्च बहुदोषाः प्रकीर्तिताः ।  
 शैवलाहारभोजित्वात् स्वप्नस्य च विवर्जनात् ॥ ७९ ॥  
 रोहितो दीपनीयश्च लघुपाको महाबलः ।  
 स्नेहनं बृंहणं वृष्यं श्रमघ्नमनिलापहम् ॥ ८० ॥  
 वराहपिशितं बल्यं रोचनं स्वेदनं गुरु ।  
 बल्यो वातहरो वृष्यश्चक्षुष्यो बलवर्धनः ॥ ८१ ॥  
 मेधास्मृतिकरः पथ्यः शोषघ्नः कूर्म उच्यते ।  
 गव्यं केवलवातेषु पीनसे विषमज्वरे ॥ ८२ ॥  
 शुष्ककासश्रमात्यग्निमांसक्षयहितं च तत् ।  
 स्निग्धोष्णं मधुरं वृष्यं माहिषं गुरु तर्पणम् ॥ ८३ ॥  
 दाढर्यं बृहत्त्वमुत्साहं स्वप्नं च जनयत्यपि ।  
 खड्गिमांसमभिष्यन्दि बलकृन्मधुरं स्मृतम् ॥ ८४ ॥  
 स्नेहनं बृंहणं वष्यं श्रमघ्नमनिलापहम् ।  
 धातैराष्ट्रचकोराणां दक्षाणां शिखिनामपि ॥ ८५ ॥  
 चटकानां च यानि स्युरण्डानि च हितानि च ।  
 क्षीणरेतःसु कासेषु हृद्रोगेषु क्षतेषु च ॥ ८६ ॥  
 मधुराण्यविदाहीनि सद्योबलकराणि च ।  
 शरीरबृंहणे नान्यदाद्यं मांसाद्विशिष्यते ।  
 इति वर्गस्तृतीयोऽयं मांसानां परिकीर्तितः ॥ ८७ ॥  
 इति मांसवर्गस्तृतीयः ।

अथ शाकवर्गः ।

पाठा-शुषा-शटी-शाकं वास्तुकं सुनिषण्णकम् ।  
 विद्याद्वाहि त्रिदोषघ्नं भिन्नवर्चस्तु वास्तुकम् ॥ ८८ ॥  
 त्रिदोषशमनी वृष्या काकमाची रसायनी ।  
 नात्युष्णशीतवीर्या च भेदिनी कुष्ठनाशनी ॥ ८९ ॥  
 राजक्ष्वकशाकं तु त्रिदोषशमनं लघु ।  
 ग्राहि शस्तं विशेषेण ग्रहण्यशोविकारिणाम् ॥ ९० ॥  
 कालशाकं तु कटुकं दीपनं गरशोफजित् ।  
 लघूष्णं वातलं रूक्षं कालाख्यं शाकमुच्यते ॥ ९१ ॥  
 दीपनी चोष्णवीर्या च ग्राहिणी कफमारुते ।  
 प्रशस्यतेऽम्लचाङ्गेरी ग्रहण्यशोहिता च सा ॥ ९२ ॥  
 मधुरा मधुरा पाके भेदिनी श्लेष्मवर्धनी ।  
 वृष्या स्निग्धा च शीता च मदघ्नी चाप्युपोदिका ॥ ९३ ॥  
 रूक्षो मदविषघ्नश्च प्रशस्तो रक्तपित्तिनाम् ।  
 मधुरो मधुरः पाके शीतलस्तण्डुलीयकः ॥ ९४ ॥  
 मण्डूकपर्णी वेत्राग्रं कुचेला वनतिक्तकम् ।  
 कर्कोटकाऽवलगुजकौ पटोलं शकुलादनी ॥ ९५ ॥  
 वृषपुष्पाणि शार्ङ्गेष्टा केबूकं सकठिलकम् ।  
 नाडी कलायं गोजिह्वा वार्ताकं तिलपर्णिका ॥ ९६ ॥  
 कौलकं कार्कशं नैम्बं शाकं पार्ष्णिकं च यत् ।  
 कफपित्तहरं तिक्तं शीतं कटु विपच्यते ॥ ९७ ॥  
 सर्वाणि सूप्यकाशानि फञ्जी चिल्ली कुतुम्बकः ।  
 आलुकानि च सर्वाणि सपत्राणि कठिञ्जरः ॥ ९८ ॥  
 शणशाल्मलिपुष्पाणि कर्बुदारः सुवर्चला ।  
 निष्पावः कोविदारश्च पत्तूरश्चुञ्चुपर्णिका ॥ ९९ ॥  
 कुमारजीवो लोढाकः पालङ्क्यो मारिषस्तथा ।  
 कलम्बीनालिकासूर्यः कुसुम्भवृकधूमकौ ॥ १०० ॥  
 लक्ष्मणा प्रपुनाडश्च नलिनीकां कुठेरकः ।  
 लोणिका यवशाकं च कूष्माण्डकमवलगुजः ॥ १०१ ॥  
 यातुकः शालकल्याणी त्रिपर्णी पालुपर्णिका ।



शाकं गुरु च रुक्षं च प्रायो विष्टभ्य जीर्यति ॥ १०२ ॥  
 मधुरं शीतवीर्यं च पुरीषस्य च भेदनम् ।  
 स्विन्नं निष्पीडितरसं स्नेहाढ्यं तत् प्रशस्यते ॥ १०३ ॥  
 शणस्य कोविदारस्य कर्बुदारस्य शाल्मलेः ।  
 पुष्पं ग्राहि प्रशस्तं च रक्तपित्ते विशेषतः ॥ १०४ ॥  
 न्यग्रोधोदुम्बराश्वत्थ-प्लक्षपन्नादिपल्लवाः ।  
 कषायाः स्तम्भनाः शीता हिताः पित्तातिसारिणाम् ॥ १०५ ॥  
 वायुं वत्सादनी हन्यात् कफं गण्डीरचित्रकौ ।  
 श्रेयसी बिल्वपर्णी च बिल्वपत्रं च वातनुत् ॥ १०६ ॥  
 भण्डी शतावरीशाकं बला जीवन्तिकं च यत् ।  
 पर्वण्याः पर्वपुण्याश्च वातपित्तहरं स्मृतम् ॥ १०७ ॥  
 लघु भिन्नशक्तिकं लाङ्गलक्युरुवृकयोः ।  
 तिलवेतसशाकं च शाकं पञ्चाङ्गुलस्य च ॥ १०८ ॥  
 वातलं कटुतिक्ताम्लमधोमार्गप्रवर्तनम् ।  
 रुक्षाम्लमुष्णं कौसुम्यं कफघ्नं पित्तवर्धनम् ॥ १०९ ॥  
 त्रपुसैर्वारुके स्वादुगुरुविष्टम्भिशीतले ।  
 मुखप्रियं च रुक्षं च मूत्रलं त्रपुसं त्वति ॥ ११० ॥  
 एवारुकं च सम्पक्वं दाहतृष्णाक्लुमार्तिनुत् ।  
 वर्चोभेदीन्यलाबूनि रुक्षशीतगुरूणि च ॥ १११ ॥  
 चिर्भटैर्वारुके तद्वर्चोभेदहिते तु ते ।  
 सक्षारं पक्वकूष्माण्डं मधुराम्लं तथा लघु ॥ ११२ ॥  
 सष्टमूत्रपुरीषं च सर्वदोषनिबर्हणम् ।  
 कैलटं च कदम्बं च नदीमाषकमैन्दुकम् ॥ ११३ ॥  
 विशदं गुरु शीतं च समभिष्यन्दि चोच्यते ।  
 उत्पलानि कषायाणि पित्तरक्तहराणि च ॥ ११४ ॥  
 तथा तालप्रलम्बं स्यादुरःक्षतरुजापहम् ।  
 खर्वूरं तालशस्यं च रक्तपित्तक्षयापहम् ॥ ११५ ॥  
 तरुः-बिस-शालूक, क्रौञ्चादनकसेरुकम् ।  
 शृङ्गाटमङ्गलोड्यं च गुरु विष्टम्भि शीतलम् ॥ ११६ ॥  
 कुमुदोत्पलनालास्तु सपुष्पाः सफलाः स्मृताः ।

शीताः स्वादुकषायाश्च कफमारुतकोपनाः ॥ ११७ ॥  
 कषायमीषद्विष्टम्भि रक्तपित्तहरं स्मृतम् ।  
 पौष्करं तु भवेद्वीजं मधुरं रसपाकयोः ॥ ११८ ॥  
 बल्यः शीतो गुरुः स्निग्धस्तर्पणो बृंहणात्मकः ।  
 वातपित्तहरः स्वादुर्वृण्यो मुञ्जातकः परम् ॥ ११९ ॥  
 जीवनो बृंहणो वृण्यः कण्ठ्यः शस्तो रसायने ।  
 विदारिकन्दो बल्यश्च मूत्रलः स्वादुशीतलः ॥ १२० ॥  
 अम्लीकायाः स्मृतः कन्दो ग्रहण्यशीहितो लघुः ।  
 नात्युष्णः कफवातघ्नो ग्राही शस्तो मदात्यये ॥ १२१ ॥  
 त्रिदोषं बद्धविण्मूत्रं सार्षपं शाकमुच्यते ।  
 तद्वत् स्याद्रक्तनालस्य रूक्षममलं विशेषतः ॥ १२२ ॥  
 तद्वत्पिण्डालुकं विद्यात् कन्दत्वाच्च मुखप्रियम् ।  
 सर्पच्छत्रकवर्ज्यास्तु बद्धयोऽन्याश्छत्रजातयः ॥ १२३ ॥  
 शीताः पीनसकर्त्र्यश्च मधुरा गुर्व्य एव च ।  
 चतुर्थः शाकवर्गोऽयं पत्रकन्दफलाश्रयः ॥ १२४ ॥

इति शाकवर्गश्चतुर्थः ।

अथ फलवर्गः ।

तृष्णादाहज्वरश्वासरक्तपित्तक्षतक्षयान् ।  
 वातपित्तमुदावर्तं स्वरभेदं मदात्ययम् ॥ १२५ ॥  
 तिक्तास्यतामास्यशोषं कासं चाशु व्यपोहति ।  
 मृद्वीका बृंहणी वृण्या मधुरा स्निग्धशीतला ॥ १२६ ॥  
 मधुरं बृंहणं वृण्यं खर्जूरं गुरु शीतलम् ।  
 क्षयेऽभिघाते दाहे च वातपित्ते च तद्धितम् ॥ १२७ ॥  
 तर्पणं बृंहणं फल्गु गुरु विष्टम्भि शीतलम् ।  
 परूषकं मधूकं च वातपित्ते च शस्यते ॥ १२८ ॥  
 मधुरं बृंहणं बल्यमाश्नातं तर्पणं गुरु ।  
 सस्नेहं श्लेष्मलं शीतं वृण्यं विष्टभ्य जीर्यति ॥ १२९ ॥  
 तालशस्यानि सिद्धानि नारिकेलफलानि च ।

बृंहणस्निग्धशीतानि बल्यानि मधुराणि च ॥ १३० ॥  
 मधुराम्लकषायं च विष्टम्भि गुरु शीतलम् ।  
 पित्तश्लेष्मकरं भव्यं ग्राहि वक्त्रविशोधनम् ॥ १३१ ॥  
 अम्लं परूषकं द्राक्षा वदराण्यारुकाणि च ।  
 पित्तश्लेष्मप्रकोपीणि कर्कन्धुलकुचान्यपि ॥ १३२ ॥  
 नात्युष्णं गुरु सम्पक्कं स्वादुप्रायं सुखाप्रियम् ।  
 बृंहणं जीर्यति क्षिप्रं नातिदोषलमारुहम् ॥ १३३ ॥  
 द्विविधं शीतमुष्णं च मधुरं चाम्लमेव च ।  
 गुरु पारावतं ज्ञेयमरुच्यत्यग्निनाशनम् ॥ १३४ ॥  
 भव्यादल्पान्तरगुणं काश्मर्यफलमुच्यते ।  
 तथैवालपान्तरगुणं तूदमम्लं परूपकात् ॥ १३५ ॥  
 कषायमधुरं टङ्कं वातलं गुरु शीतलम् ।  
 कपित्थमामं कण्ठघ्नं विषघ्नं ग्राहि शीतलम् ॥ १३६ ॥  
 मधुराम्लकषायत्वात् सौगन्ध्याच्च रुचिप्रदम् ।  
 तदेव पक्कं दोषघ्नं विषघ्नं ग्राहि गुर्वपि ॥ १३७ ॥  
 बिल्वं तु दुर्जरं पक्कं दोषलं पूतिमारुतम् ।  
 स्निग्धोष्णतीक्ष्णं तद्भालं दीपनं कफवातजित् ॥ १३८ ॥  
 वातपित्तकरं बालमापूर्णं पित्तवर्धनम् ।  
 पक्कमात्रं जयेद्वायुं मांसशुक्रबलप्रदम् ॥ १३९ ॥  
 कषायमधुरप्रायं गुरु विष्टम्भि शीतलम् ।  
 जाम्बवं कफपित्तघ्नं ग्राहि वातकरं परम् ॥ १४० ॥  
 मधुरं बदरं स्निग्धं भेदनं वातपित्तजित् ।  
 तच्छुष्कं कफवातघ्नं न च पित्ते विरुध्यते ॥ १४१ ॥  
 कषायमधुरं शीतं ग्राहि सिद्धि(म्बि)तिकाफलम् ।  
 गाङ्गेरुकं करीरं च बिम्बीतोदनधन्वनम् ॥ १४२ ॥  
 मधुरं सकषायं च शीतं पित्तकफापहम् ।  
 सम्पक्कं पनसं मोचं राजादनफलानि च ॥ १४३ ॥  
 स्वादूनि सकषायाणि स्निग्धशीतगुरूणि च ।  
 कषायविशदत्वाच्च सौगन्ध्याच्च रुचिप्रदम् ॥ १४४ ॥  
 अवदंशक्षमं रूक्षं वातलं लवलीफलम् ।

नीपं सभागकं पीलु तृणशून्यं विकङ्कतम् ॥ १४५ ॥  
 प्राचीनामलकं चैव दोषघ्नं गरहारि च ।  
 ऐङ्गुदं तिक्तमधुरं स्निग्धोष्णं कफवातजित् ॥ १४६ ॥  
 तिन्दुकं कफपित्तघ्नं कषायमधुरं लघु ।  
 विद्यादामलके सर्वान् रसांलवणवर्जितान् ॥ १४७ ॥  
 स्वेदमेदःकफोत्क्लेदपित्तिरोगविनाशनम् ।  
 रूक्षं स्वादु कषायाम्लं कफपित्तहरं परम् ॥ १४८ ॥  
 रसासृङ्गांसमेदोजान् दोषान् हन्ति विभीतकम् ।  
 अम्लं कषायमधुरं वातघ्नं ग्राहि दीपनम् ॥ १४९ ॥  
 स्निग्धोष्णं दाडिमं हृद्यं कफपित्ताविरोधि च ।  
 रूक्षाम्लं दाडिमं यत्तु तत् पित्तानिलकोपनम् ॥ १५० ॥  
 मधुरं पित्तनुत्तेषां तद्धि दाडिममुत्तमम् ।  
 वृक्षाम्लं ग्राहि रूक्षोष्णं वातश्लेष्मणि शस्यते ॥ १५१ ॥  
 अम्लिकायाः फलं पक्वं तस्मादल्पान्तरं गुणैः ।  
 गुणैस्तैरेव संयुक्तं भेदनं त्वम्लवेतसम् ॥ १५२ ॥  
 शूलेऽरुचौ विबन्धे च मन्देऽग्नौ मद्यविक्रवे ।  
 हिक्काकासे च श्वासे च वर्म्यां वर्चोगदेषु च ॥ १५३ ॥  
 वातश्लेष्मसमुत्थेषु सर्वेष्वेवोपदिश्यते ।  
 केशरं मातुलुङ्गस्य लघु शेषमतोऽन्यथा ॥ १५४ ॥  
 गुर्वी त्वगस्य कटुका मारुतस्य च नाशिनी ।  
 रोचनो दीपनो हृद्यः सुगन्धिस्त्वग्विवर्जितः ॥ १५५ ॥  
 कर्चूरः कफवातघ्नः श्वास-हिक्काशसां हितः ।  
 मधुरं किञ्चिदम्लं च हृद्यं भक्तप्ररोचनम् ॥ १५६ ॥  
 दुर्जरं वातशमनं नागरङ्गफलं गुरु ।  
 वातामाऽऽभिषुकाक्षोटमुकूलक-निकोचकाः ॥ १५७ ॥  
 गुरुष्णस्निग्धमधुराः सौरुमाणा बलप्रदाः ।  
 वातघ्ना बंहणा वृष्याः कफपित्ताभिवर्धनाः ॥ १५८ ॥  
 प्रियालमेषां सदृशं विद्यादौष्ण्यं विना गुणैः ।  
 श्लेष्मलं मधुरं शीतं श्लेष्मातकफलं गुरु ॥ १५९ ॥  
 श्लेष्मलं गुरु विष्टम्भि चाङ्कोटफलमग्निजित् ।

गुरुष्णं मधुरं रूक्षं केशघ्नं च शमीफलम् ॥ १६० ॥  
 विष्टम्भयति कार्श्रं पित्तश्लेष्माविरोधि च ।  
 आम्रातकं दन्तशठमम्लं सकरमर्दकम् ॥ १६१ ॥  
 रक्तपित्तकरं विद्यादैरावतकमेव च ।  
 वातघ्नं दीपनं चैव वा र्नाकं कटु तिक्तकम् ॥ १६२ ॥  
 वातलं कफपित्तघ्नं विद्यात् पर्पटकीफलम् ।  
 पित्तश्लेष्मघ्नमम्लं च वातलं चाक्षिकीफलम् ॥ १६३ ॥  
 मथुराण्यनुपाकीनि वातपित्तहराणि च ।  
 अश्वत्थोदुम्बर-पृक्ष-न्यग्रोधानां फलानि च ॥ १६४ ॥  
 कषायमथुराम्लानि वातलानि गुरुणि च ।  
 भल्लतकास्थ्यग्निसमं तन्मांसं स्वादु शीतलम् ।  
 पञ्चमः फलवर्गोऽयमुक्तः प्रायोपयोगिकः ॥ १६५ ॥

इति फलवर्गः पञ्चमः ।

अथ हरितवर्गः ।

रोचनं दीपनं वृष्यमार्द्रकं विश्वभेषजम् ।  
 वातश्लेष्मविबन्धेषु रसस्तस्योपदिश्यते ॥ १६६ ॥  
 रोचनो दीपनस्तीक्ष्णः सुगन्धिर्मुखबोधनः ।  
 जम्बीरः कफवातघ्नः कृमिघ्नो भुक्तपाचनः ॥ १६७ ॥  
 बालं दोषहरं, वृद्धं त्रिदोषं, मास्तापहम् ।  
 स्निग्धसिद्धं, विशुष्कं तु मूलकं कफवातजित् ॥ १६८ ॥  
 हिक्काकासविषश्वासपार्श्वशूलविनाशनः ।  
 पित्तकृत् कफवातघ्नः सुरसः पूतिगन्धहा ॥ १६९ ॥  
 यवानी चार्जकश्चैव शिग्रु शालेयभष्टकम् ।  
 हृद्यान्यास्वादनीयानि पित्तमुत्केशयन्ति च ॥ १७० ॥  
 गण्डीरो जलपिप्पल्यस्तुम्बुरुः शृङ्गवेरिका ।  
 तीक्ष्णोष्णकटुरूक्षाणि कफवातहराणि च ॥ १७१ ॥  
 पुंस्त्वघ्नः कटुरुक्षोष्णो भूस्तृणो वक्रशोधनः ।  
 खराश्वा कफवातघ्नी बस्तिरोगरुजापहा ॥ १७२ ॥

धान्यकं चाजगन्धा च सुमुखाश्चेति रोचनाः ।  
 सुगन्धा नात्रिकटुका दोषानुत्क्लेशयन्ति च ॥ १७३ ॥  
 ग्राही गृज्जनकस्तीक्ष्णो वातश्लेष्मार्षसां हितः ।  
 स्वेदनेऽभ्यवहार्ये च योजयेत्तमपित्तिनाम् ॥ १७४ ॥  
 श्लेष्मलो मारुतघ्नश्च पलाण्डुर्न च पित्तनुत् ।  
 आहारयोगी बल्यश्च गुरुर्वृष्योऽथ रोचनः ॥ १७५ ॥  
 कृमिकुष्ठकिलासघ्नो वातघ्नो गुल्मनाशनः ।  
 स्निग्धश्चोष्णश्च वृष्यश्च लशुनः कटुको गुरुः ॥ १७६ ॥  
 शुष्काणि कफवातघ्नान्येतान्येषां फलानि च ।  
 हरितानामयं चैव पष्ठो वर्गः समाप्यते ॥ १७७ ॥

इति हरितवर्गः पष्ठः ।

अथ मद्यवर्गः ।

प्रकृत्या मद्यमम्लोष्णमम्लं चोक्तं विपाकतः ।  
 सर्वं सामान्यतस्तस्य विशेष उपदेक्ष्यते ॥ १७८ ॥  
 कृशानां सक्तमूत्राणां ग्रहण्यशौविकारिणाम् ।  
 सुरा प्रशस्ता वातघ्नी स्तन्यरक्तक्षयेषु च ॥ १७९ ॥  
 हिकाश्वासप्रतिश्यायकासवर्चोग्रहारुचौ ।  
 छर्द्यानाहविबन्धेषु वातघ्नी मदिरा हिता ॥ १८० ॥  
 शूलप्रवाहिकाटोप-कफवातार्शसां हितः ।  
 जगलो ग्राहिरूक्षोष्णः शोषघ्नो भक्तपाचनः ॥ १८१ ॥  
 शोफाशौग्रहणीदोषपाण्डुरोगारुचिज्वरान् ।  
 हन्त्यरिष्टः कफकृतान् रोगान् रोचनदीपनः ॥ १८२ ॥  
 मुखप्रियः सुखमदः सुगन्धिर्बस्तिरोगनुत् ।  
 जरणीयः परिणतो हृद्यो वर्ण्यश्च शार्करः ॥ १८३ ॥  
 रोचनो दीपनो हृद्यः शोषशोफार्शसां हितः ।  
 स्नेहश्लेष्मविकारघ्नो वर्ण्यः पक्करसो मतः ॥ १८४ ॥  
 जरणीयो विबन्धघ्नः स्वरवर्णविशोधनः ।  
 कर्शनः शीतरसिको हितः शोफोदरार्शसाम् ॥ १८५ ॥

सृष्टभिन्नशकृद्वातो गौडस्तर्पणदीपनः ।  
 पाण्डुरोगव्रणहिता दीपनी चाक्षिकी मता ॥ १८६ ॥  
 सुरासवस्तीव्रमदो वातघ्नो वदनप्रियः ।  
 छेदी मध्वासवस्तीक्ष्णो मैरेयो मधुरो गुरुः ॥ १८७ ॥  
 धातव्यभिषुतो हृद्यो रूक्षो रोचनदीपनः ।  
 माध्वीकवन्न चात्युष्णो मृद्वीकेश्वरसासवः ॥ १८८ ॥  
 रोचनं दीपनं हृद्यं बल्यं पित्ताविरोधि च ।  
 विबन्धघ्नं कफघ्नं च मधु लघ्वल्पमारुतम् ॥ १८९ ॥  
 सुरा समण्डा रूक्षोष्णा यवानां वातपित्तला ।  
 गुर्वी जीर्यति विष्टभ्य श्लेष्मला तु मधूलिका ॥ १९० ॥  
 दीपनं जरणीयं च हृत्पाण्डुकृमिरोगनुत् ।  
 ग्रहण्यशोहितं भेदि सौवीरक-तुपोदकम् ॥ १९१ ॥  
 दाहज्वरापहं स्पर्शान् पानाद्वातकफापहम् ।  
 विबन्धघ्नमवसंसि दीपनं चाम्लकाञ्जिकम् ॥ १९२ ॥  
 प्रायशोऽभिनवं मद्यं गुरु दोषसमीरणम् ।  
 स्रोतसां शोधनं जीर्णं दीपनं लघु रोचनम् ॥ १९३ ॥  
 हर्षणं प्रीणनं बल्यं भयशोकश्रमापहम् ।  
 प्रागल्भ्यवीर्यप्रतिभातुष्टिपुष्टिबलप्रदम् ॥ १९४ ॥  
 सात्त्विकैर्विधिवद्युक्त्या पीतं स्यादमृतं यथा ।  
 वर्गोऽयं सप्तमो मद्यमधिकृत्य प्रकीर्तितः ॥ १९५ ॥  
 इति मद्यवर्गः सप्तमः ।

अथ जलवर्गः ।

जलमेकविधं सर्वं पतत्येन्द्रं नभस्तलात् ।  
 तत् पतत् पतितं चैवं देशकालावपेक्षते ॥ १९६ ॥  
 खात् पतत् सोमवारवर्कैः स्पृष्टं कालानुवर्तिभिः ।  
 शीतोष्णस्निग्धरूक्षाद्यैर्यथासन्नं महीगुणैः ॥ १९७ ॥  
 शीतं शुचि शिवं मृष्टं विमलं लघु षड्गुणम् ।  
 प्रकृत्या दिव्यमुदकं, भ्रष्टं पात्रमपेक्षते ॥ १९८ ॥  
 श्वेते कषायं भवति पाण्डुरे चैव तिक्तकम् ।

कपिले क्षारसंसृष्टमूषरे लवणान्वितम् ।  
 कटु पर्वतविसूर्वे मधुरं कृष्णमृत्तिके ॥ १९९ ॥  
 एतत् षाड्गुण्यमाख्यातं महीस्थस्य जलस्य हि ।  
 तथाऽव्यक्तरसं विद्यादैन्द्रं कारं हिमं च यत् ॥ २०० ॥  
 यदन्तरीक्षात् पततीन्द्रसृष्टं चोक्तैश्च पात्रैः परिगृह्यतेऽम्भः ।  
 तदैन्द्रमित्येव वदन्ति धीरा नरेन्द्रपेयं सलिलं प्रधानम् ॥ २०१ ॥  
 ईषत्कषायमधुरं सुसूक्ष्मं विशदं लघु ।  
 अरूक्षमनभिष्यन्दि सर्वं पानीयमुत्तमम् ॥ २०२ ॥  
 गुर्वभिष्यन्दि पानीयं वार्षिकं मधुरं नवम् ।  
 तनु लघ्वनभिष्यन्दि प्रायः शरदि वर्षति ॥ २०३ ॥  
 तत्तु ये सुकुमाराः स्युः स्निग्धभूयिष्ठभोजनाः ।  
 तेषां भक्ष्ये च भोज्ये च लेह्ये पेये च शस्यते ॥ २०४ ॥  
 हेमन्ते सलिलं स्निग्धं वृष्यं बलहितं गुरु ।  
 किञ्चित्ततो लघुतरं शिशिरे कफवातजित् ॥ २०५ ॥  
 कषायमधुरं रूक्षं विद्याद्वासान्तिकं जलम् ।  
 ग्रैष्मिकं त्वनभिष्यन्दि जलमित्येव निश्चयः ॥ २०६ ॥  
 ऋतावृताविहाख्याताः सर्व एवाम्भसो गुणाः ।  
 विभ्रान्तेषु तु कालेषु यत्प्रयच्छन्ति तोयदाः ॥ २०७ ॥  
 सलिलं तत्तु दोषाय युज्यते नात्र संशयः ।  
 राजभी राजमात्रैश्च सुकुमारैश्च मानवैः ॥ २०८ ॥  
 सुगृहीताः शरद्यापः प्रयोक्तव्या विशेषतः ।  
 नद्यः पाषाणविच्छिन्न-विश्रुब्धविहतोदकाः ॥ २०९ ॥  
 हिमवत्प्रभवाः पथ्याः पुण्या देवर्षिसेविताः ।  
 नद्यः पाषाणसिकता-वाहिन्यो विमलोदकाः ॥ २१० ॥  
 मलयप्रभवा याश्च जलं तास्वमृतोपमम् ।  
 पश्चिमाभिमुखा याश्च पथ्यास्ता निर्मलोदकाः ॥ २११ ॥  
 प्रायो मृदुवहा गुर्व्यो याश्च पूर्वसमुद्रगाः ।  
 पारियात्रभवा याश्च विन्ध्यसह्यभवाश्च याः ॥ २१२ ॥  
 शिरोहृद्रोगकुष्ठानां ता हेतुः श्लीपदस्य च ।  
 वसुधाकीटसर्पासुमलसंदूषितोदकाः ॥ २१३ ॥



वर्षाजलवहा नद्यः सर्वदोषसमीरणाः ।  
 वापीकूपतडागोत्ससरः प्रसवणादिषु ॥ २१४ ॥  
 आनूपशैलधन्वानां गुणदोषैर्विभावयेत् ।  
 पिच्छिलं कृमिलं क्लिन्नं पर्णशैवालकर्दमैः ॥ २१५ ॥  
 विवर्णं विरसं सान्द्रं दुर्गन्धं न हितं जलम् ।  
 विसं त्रिदोषं लवणमम्बु यद्वरुणालयम् ॥  
 इत्यम्बुवर्गः प्रोक्तोऽयमष्टमः सुविनिश्चितः ॥ २१६ ॥  
 इति जलवर्गोऽष्टमः ।

अथ गोरसवर्गः ।

स्वादु शीतं मृदु स्निग्धं बहलं श्लक्ष्णपिच्छिलम् ।  
 गुरु मन्दं प्रसन्नं च गव्यं दशगुणं पयः ॥ २१७ ॥  
 तदेवंगुणमेवौजः सामान्यादभिवर्धयेत् ।  
 प्रवरं जीवनीयानां क्षीरमुक्तं रसायनम् ॥ २१८ ॥  
 महिषीणां गुरुतरं गव्याच्छीततरं पयः ।  
 स्नेहान्यूनमनिद्राय हितमत्यग्नये च तत् ॥ २१९ ॥  
 रूक्षोष्णं क्षीरमुष्ट्रीणामीषत्सलवणं लघु ।  
 शस्तं वातकफानाहकृमिशोफोदरार्शसाम् ॥ २२० ॥  
 बल्यं स्थैर्यकरं सर्वमुष्णं चैकशफं पयः ।  
 साम्लं सलवणं रूक्षं शाखावातहरं लघु ॥ २२१ ॥  
 छागं कषायमधुरं शीतं ग्राहि पयो लघु ।  
 रक्तपित्तातिसारघ्नं क्षयकासज्वरापहम् ॥ २२२ ॥  
 हिक्काश्वासकरं तूष्णं पित्तश्लेष्मलमाविकम् ।  
 हस्तिनीनां पयो बल्यं गुरु स्थैर्यकरं परम् ॥ २२३ ॥  
 जीवनं बृंहणं सात्क्यं स्नेहनं मानुषं पयः ।  
 नावनं रक्तपित्ते च तर्पणं चाक्षिशूलिनाम् ॥ २२४ ॥  
 रोचनं दीपनं वृष्यं स्नेहनं बलवर्धनम् ।  
 पाकेऽम्लमुष्णं वातघ्नं मङ्गल्यं बृंहणं दधि ॥ २२५ ॥

१ दश गुणाः स्वादुप्रभृतयो यस्मिन्तत् , श्लक्ष्णञ्च तत्पिच्छिलञ्चेति  
 द्वौ गुणौ ।

पीनसे चातिसारे च शीतके विषमज्वरे ।  
 अरुचौ मूत्रकृच्छ्रे च काश्ये च दधि शस्यते ॥ २२६ ॥  
 शरद्वीष्मवसन्तेषु प्राथम्ये दधि गर्हितम् ।  
 रक्तपित्तकफोत्थेषु विकारेष्वहितं च तत् ॥ २२७ ॥  
 त्रिदोषं मन्दकं, जातं वातघ्नं दधि, शुक्रलः,  
 सरः, श्लेष्मानिलघ्नस्तु मण्डः स्रोतोविशोधनः ॥ २२८ ॥  
 शोफाशौग्रहणीदोषमूत्रकृच्छ्रोदरारुचौ ।  
 स्नेहव्यापदि पाण्डुत्वे तक्रं दद्याद्गरेषु च ॥ २२९ ॥  
 सङ्गाहि दीपनं हृद्यं नवनीतं नवोद्धृतम् ।  
 ग्रहण्यशौविकारघ्नमर्दितारुचिनाशनम् ॥ २३० ॥  
 स्मृतिबुद्ध्यग्निशुक्रौजःकफमेदोविवर्धनम् ।  
 वातपित्तविषोन्मादशोषाऽलक्ष्मीविषापहम् ॥ २३१ ॥  
 सर्वस्नेहोत्तमं शीतं मधुरं रसपाकयोः ।  
 सहस्रवीर्यं विधिविद्धृतं कर्मसहस्रकृत् ॥ २३२ ॥  
 मदापस्मारमूच्छ्राय-शोषोन्मादगरज्वरान् ।  
 योनिकर्णशिरःशूलं घृतं जीर्णमपोहति ॥ २३३ ॥  
 सर्पाण्यजाविमहिषीक्षीरवत् स्वानि निर्दिशेत् ।  
 पीयूषो मोरटं चैव किलाटा विविधाश्च ये ॥ २३४ ॥  
 दीप्ताग्नीनामनिद्राणां सर्व एव सुखप्रदाः ।  
 गुरवस्तर्पणा वृष्या बृंहणाः पवनापहाः ॥ २३५ ॥  
 विशदा गुरवो रूक्षा ग्राहिणस्तक्रपिण्डकाः ।  
 गोरसानामयं वर्गो नवमः परिकीर्तितः ॥ २३६ ॥  
 इति गोरसवर्गो नवमः ।

१ पीयूषोऽभिनवं पयः ।

२ मोरटं मूलमैश्वर्यम्, अमरः । इक्षोर्विकार ऐश्वर्यम् ।

३ 'उभे क्षीरस्य विकृती किलाटी कूर्चिका तथा' इति हैमे स्त्रीलिङ्गः, पुंलिङ्गो बहुवचनान्तोऽत्र किलाटशब्दः, विविधाश्चेत्यनेन क्षारविकृतीनां सर्वासां किलाटपदवाच्यता च दर्शिता । ४ वस्त्र-गालितस्य तक्रस्य घनो भागः ।

।

वृष्यः शीतः सरः स्निग्धो बृंहणो मधुरो रसः ।  
 श्लेष्मलो भक्षितस्येक्षोर्यात्रिकस्तु विदह्यते ॥ २३७ ॥  
 शैत्यात् प्रसादान्माधुर्यात् पौण्ड्रकाद्वंशकोऽवरः ।  
 प्रभूतकृमिमज्जासृज्जोदोमांसकरो गुडः ॥ २३८ ॥  
 क्षुद्रो गुडश्चतुर्भागत्रिभागार्धावशेषितः ।  
 रसो गुरुर्यथापूर्वं धौतस्त्वल्पमलो गुडः ॥ २३९ ॥  
 ततो मत्स्यण्डिका खण्डशर्करा विमलाः परम् ।  
 यथा यथैषां वैमल्यं भवेच्छैत्यं तथा तथा ॥ २४० ॥  
 वृष्या क्षीणक्षतहिता सस्नेहा गुडशर्करा ।  
 कषायमधुरा शीता सतिक्ता यासशर्करा ॥ २४१ ॥  
 रूक्षा वम्यतिसारघ्नी च्छेदनी मधुशर्करा ।  
 तृष्णासृक्पित्तदाहेषु प्रशस्ताः सर्वशर्कराः ॥ २४२ ॥  
 माक्षिकं आमरं क्षौद्रं पौत्तिकं मधुजातयः ।  
 माक्षिकं प्रवरं तेषां विशेषाद् आमरं गुरु ॥ २४३ ॥  
 माक्षिकं तैलवर्णं स्याद्दृढतवर्णं तु पौत्तिकम् ।  
 क्षौद्रं कपिलवर्णं स्याच्छ्वेतं आमरमुच्यते ॥ २४४ ॥  
 वातलं गुरु शीतं च रक्तपित्तकफापहम् ।  
 सन्धानं छेदनं रूक्षं कषायं मधुरं मधु ॥ २४५ ॥  
 हन्यान्मधूष्णमुष्णार्तमथवा सत्रिषान्वयात् ।  
 गुरुरूक्षकषायत्वाच्छैत्याच्चालपं हितं मधु ॥ २४६ ॥  
 नातः कष्टतमं किञ्चिन्मध्वामात्तद्धि मानवम् ।  
 उपक्रमविरोधित्वात् सद्यो हन्याद्यथा विषम् ॥ २४७ ॥  
 \* आमे सोष्णा क्रिया कार्या सा मध्वामे विरुध्यते ।  
 मध्वामं दारुणं तस्मात् सद्यो हन्याद्यथा विषम् ॥ २४८ ॥ \*

१ 'मत्स्यण्डिकाणितं खण्डविकारे शर्करा सिता' इत्यमरः ।

२ मध्वामाद्मधुनोऽपरिपाकात्, ऊष्णं मधु भुक्तम्, उष्णात्तेन च भुक्तं सविष पुष्प सम्बन्धिवा, न परिपाकमेति तदेव मध्वामः इति ।

नानाद्रव्यात्मकत्वाच्च योगवाहि परं मधु ।  
इतीक्षुविकृतिप्रायो वर्गोऽयं दशमो मतः ॥ २४२ ॥  
इतीक्षुवर्गो दशमः ।

अथ कृतान्नवर्गः ।

क्षुत्तृष्णाग्लानिदौर्बल्यं कुक्षिरोगज्वरापहा ।  
स्वेदाग्निजननी पेया वातवर्चोनुलोमनी ॥ २५० ॥  
तर्पणी ग्राहिणी लघ्वी हृद्या चापि विलेपिका ।  
मण्डः सन्दीपयत्यग्निं वातं चाप्यनुलोमयेत् ॥ २५१ ॥  
मृदूकरोति स्रोतांसि स्वेदं सज्जनयत्यपि ।  
लङ्घितानां विरिक्तानां जीर्णे स्नेहे च तृप्यताम् ॥ २५२ ॥  
दीपनत्वाल्लघुत्वाच्च मण्डः स्यात् प्राणधारणः ।  
लाजपेया श्रमघ्नी तु क्षामकण्ठस्य देहिनः ॥ २५३ ॥  
तृष्णातीसारशमनो धातुसाम्यकरः शिवः ।  
लाजमण्डोऽग्निजननो दाहमूर्च्छानिवारणः ॥ २५४ ॥  
मन्दाग्निविषमाग्नीनां बालस्थविरयोषिताम् ।  
देयश्च सुकुमाराणां लाजमण्डः सुसंस्कृतः ॥ २५५ ॥  
क्षुत्पिपासापहः पथ्यः शुद्धानां तु मलापहः ।  
शृतः पिप्पलिशुण्ठीभ्यां लाजमण्डोऽम्लदाडिमैः ॥ २५६ ॥  
सुधौतः प्रसृतः स्विन्नः सन्तप्तश्चौदनो लघुः ।  
मृष्टतण्डुलमिच्छन्ति गरे श्लेष्मामयेष्वपि ॥ २५७ ॥  
अधौताऽप्रसूतोऽस्विन्नः शीतश्चाप्यौदनो गुरुः ।  
मासशाकवसातैल-घृतमज्जफलौदनाः ॥ २५८ ॥  
बल्याः सन्तर्पणा हृद्या गुरवो बृंहयन्ति च ।  
तद्वन्माषतिलक्षीर-मुद्गसंयोगसाधिताः ॥ २५९ ॥  
कुल्माषा गुरवो रूक्षा वातला भिन्नवर्चसः ।  
स्विन्नभक्ष्यास्तु ये केचित् सौप्यगौधूमयावकाः ॥ २६० ॥  
भिषक् तेषां यथाद्रव्यमादिशेद्गुरुलाघवम् ।  
अकृतं कृतयूषं च तनुं सांस्कारिकं रसम् ॥ २६१ ॥  
सूपमम्लमनम्लं च गुरुं विद्याद्यथोत्तरम् ।

सक्तवो वातला रूक्षा बहुवर्चोऽनुलोमिनः ॥ २६२ ॥  
 तर्पयन्ति नरं शीघ्रं पीता सद्योबलाश्च ते ।  
 मधुरा लघवः शीताः सक्तवः शालिसम्भवाः ॥ २६३ ॥  
 ग्राहिणो रक्तपित्तघ्नास्तृषाच्छर्दिज्वरापहाः ।  
 कषायमधुराः शीता लघवो लाजसक्तवः ।  
 हन्याद्व्याधन् यवापूपो यावको वाट्य एव च ॥ २६४ ॥  
 उदावर्त-प्रतिश्याय-कास-मेह-गलग्रहान् ।  
 धानासंज्ञास्तु ये भक्ष्याः प्रायस्ते लेखनात्मकाः ॥ २६५ ॥  
 शुष्कत्वात्तर्पणाश्चैव विष्टम्भित्वाच्च दुर्जराः ।  
 विरूढधानाः शष्कुल्यो मधुक्रोडाः सपिण्डकाः ॥ २६६ ॥  
 पूपाः पूपलिकाद्याश्च गुरवः पैष्टिकाः परम् ।  
 फल-मांस-वसा-शाक-पललक्षौद्रसंस्कृताः ॥ २६७ ॥  
 भक्ष्या वृष्याश्च बल्याश्च गुरवो बृंहणात्मकाः ।  
 वेशवारो गुरुः स्निग्धो बलोपचयवर्धनः ॥ २६८ ॥  
 गुरवस्तर्पणा वृष्याः क्षीरेक्षुरस-पूपकाः ।  
 सगुडाः सतिलाश्चैव सक्षीरक्षौद्रशर्कराः ॥ २६९ ॥  
 भक्ष्या वृष्याश्च बल्याश्च परं तु गुरवः स्मृताः ।  
 सस्नेहाः स्नेहसिद्धाश्च भक्ष्या विविधलक्षणाः ॥ २७० ॥  
 गुरवस्तर्पणा वृष्या हृद्या गौधूमिका मताः ।  
 संस्काराल्लघवः सन्ति भक्ष्या गौधूमपैष्टिकाः ॥ २७१ ॥  
 धानापर्पटपूपाद्यास्तान् बुद्ध्वा निर्दिशेत्तथा ।  
 पृथुका गुरवो भृष्टान् भक्षयेदल्पशस्तु तान् ॥ २७२ ॥  
 यावा विष्टभ्य जीर्यन्ति सरसा भिन्नवर्चसः ।  
 सूण्यान्नविकृता भक्ष्या वातला रूक्षशीतलाः ॥ २७३ ॥  
 सकटुस्नेहलवणान् भक्षयेदल्पशस्तु तान् ।  
 मृदुपाकाश्च ये भक्ष्याः स्थूलाश्च कठिनाश्च ये ॥ २७४ ॥  
 गुरवस्ते व्यतिक्रान्त-पाकाः पुष्टिबलप्रदाः ।  
 द्रव्यसंयोगसंस्कारं द्रव्यमानं पृथक् तथा ॥ २७५ ॥  
 भक्ष्याणामादिशेद्बुद्ध्वा यथास्वं गुरुलाघवम् ।  
 नानाद्रव्यैः समायुक्तः पक्त्वा वह्निषु भर्जितः ॥ २७६ ॥

विमर्दको गुरुहृद्यो वृष्यो बलवतां हितः ।  
 रसाला बृंहणी वृष्या स्निग्धा बल्या रुचिप्रदा ॥ २७७ ॥  
 स्नेहनं तर्पणं हृद्यं वातघ्नं सगुडं दधि ।  
 द्राक्षाखर्जूरकोलानां गुरु विष्टम्भि पानकम् ॥ २७८ ॥  
 परूषकाणां क्षौद्रस्य यच्चेक्षुविकृतिं प्रति ।  
 तेषां कट्वम्लसंयोगान् पानकानां पृथक् पृथक् ॥ २७९ ॥  
 द्रव्यं मानं च विज्ञाय गुणकर्माणि निर्दिशेत् ।  
 कट्वम्लस्वादुलवणा लघवो रागषाडवाः ॥ २८० ॥  
 मुखेप्रियाश्च हृद्याश्च दीपना भक्तरोचनाः ।  
 आम्रामलकलेहाश्च बृंहणा बलवर्धनाः ॥ २८१ ॥  
 रोचनास्तर्पणाश्चोक्ताः स्नेहमाधुर्यगौरवात् ।  
 बुद्ध्या संयोगसंस्कारं द्रव्यमानं च तच्छ्लिप्तम् ॥ २८२ ॥  
 गुणकर्माणि लेहानां तेषां तेषां तथा वदेत् ।  
 रक्तपित्तकफोत्क्लेदि शुक्तं वातानुलोमनम् ॥ २८३ ॥  
 कन्दमूलफलाद्यं च तद्वद्विद्यात्तदासुतम् ।  
 शिण्डाकी चासुतं चान्यत् कालाम्लं रोचनं लघु ।  
 विद्याद्वर्गं कृतान्नानामेकादशमिमं भिषक् ॥ २८४ ॥  
 इति कृतान्नवर्ग एकादशः ।

अथाहारयोगिवर्गः ।

कषायानुरसं स्वादु सूक्ष्ममुष्णं व्यवायि च ।  
 पित्तलं बद्धविण्मूत्रं न च श्लेष्माभिवर्धनम् ॥ २८५ ॥  
 वातघ्नेषूत्तमं बल्यं त्वच्यं मेधाग्निवर्धनम् ।  
 तैलं, संयोगसंस्कारात् सर्वरोगापहं मतम् ॥ २८६ ॥  
 तैलप्रयोगादजरा निर्विकारा जितश्रमाः ।  
 आसन्नतिबलाः संख्ये दैत्याधिपतयः पुरा ॥ २८७ ॥  
 एरण्डतैलं मधुरं गुरु श्लेष्माभिवर्धनम् ।  
 वातासृग्गुल्महृद्गोगजीर्णज्वरहरं परम् ॥ २८८ ॥  
 कटूष्णं सार्षपं तैलं रक्तपित्तप्रदूषणम् ।

कफशुक्रानिलहरं कण्डूकोठविनाशनम् ॥ २८९ ॥  
 प्रियालतैलं मधुरं गुरु श्लेष्माभिवर्धनम् ।  
 हितमिच्छन्ति नात्यौण्यात् संयोगे वातपित्तयोः ॥ २९० ॥  
 आतस्यं मधुराम्लं तु विपाके कटुकं तथा ।  
 उष्णवीर्यं हितं वाते रक्तपित्तप्रकोपणम् ॥ २९१ ॥  
 कुसुम्भतैलमुष्णं च विपाके कटुकं गुरु ।  
 विदाहि च विशेषेण सर्वदोषप्रकोपणम् ॥ २९२ ॥  
 फलानां यानि चान्यानि तैलन्याहारसंविधौ ।  
 युज्यन्ते गुणकर्मभ्यां तानि ब्रूयाद्यथाफलम् ॥ २९३ ॥  
 मधुरो बृंहणो वृष्यो बल्यो मज्जा तथा वसा ।  
 यथासत्त्वं तु शैत्यौष्ये वसामज्जोर्विनिर्दिशेत् ॥ २९४ ॥  
 सस्नेहं दीपनं वृष्यमुष्णं वातकफापहम् ।  
 विपाके मधुरं हृद्यं रोचनं विश्वभेषजम् ॥ २९५ ॥  
 श्लेष्मला मधुरा चार्द्रा गुर्वी स्निग्धा च पिप्पली ।  
 सा शुष्का कफवातघ्नी कटूष्णा वृष्यसंमता ॥ २९६ ॥  
 नात्यर्थमुष्णं मरिचमवृष्यं लघु रोचनम् ।  
 छेदित्वाच्छोषणत्वाच्च दीपनं कफवातजित् ॥ २९७ ॥  
 वातश्लेष्मविबन्धनं कटूष्णं दीपनं लघु ।  
 हिङ्गु शूलप्रशमनं विद्यात् पाचनरोचनम् ॥ २९८ ॥  
 रोचनं दीपनं वृष्यं चक्षुष्यमविदाहि च ।  
 त्रिदोषघ्नं समधुरं सैन्धवं लवणोत्तमम् ॥ २९९ ॥  
 सौक्ष्म्यादौष्यालघुत्वाच्च सौगन्ध्याच्च रुचिप्रदम् ।  
 सौवर्चलं विबन्धनं हृद्यमुद्गारशोधि च ॥ ३०० ॥  
 तैक्ष्ण्यादौष्याद्व्यवायित्वाद्दीपनं शूलनाशनम् ।  
 ऊर्ध्वं चाधश्च वातानामानुलोम्यकरं विडम् ॥ ३०१ ॥  
 सतिक्तकटु सक्षारं तीक्ष्णमुक्लेदि चोद्भिदम् ।  
 न काललवणे गन्धः सौवर्चलगुणाश्च ते ॥ ३०२ ॥  
 सामुद्रकं समधुरं, सतिक्तं कटु पांशुजम् ।  
 रोचनं लवणं सर्वं पाकिं सस्यनिलापहम् ॥ ३०३ ॥  
 हृत्पाण्डुग्रहणीरोग-प्लीहानाहगलग्रहान् ।

कासं कफजमर्शांसि यावच्छूको व्यपोहति ॥ ३०४ ॥  
 तीक्ष्णोष्णो लघुरूक्षश्च क्लेदी पक्ता विदारणः ।  
 दहनो दीपनश्छेत्ता सर्वःक्षारोऽग्निसन्निभः ॥ ३०५ ॥  
 कारवी कुञ्चिकाऽजाजी यवानी धान्यतुम्बुरु ।  
 रोचनं दीपनं वात-कफदौर्गन्ध्यनाशनम् ॥ ३०६ ॥  
 आहारयोगिनां भक्तिनिश्चयो न तु विद्यते ।  
 पूर्यते द्वादशश्चायं वर्ग आहारयोगिनाम् ॥ ३०७ ॥  
 इत्याहारयोगिवर्गो द्वादशः ।

शूकधान्यं शमीधान्यं समातीतं प्रशस्यते ।  
 पुराणं प्रायशो रूक्षं प्रायेणाभिनवं गुरु ॥ ३०८ ॥  
 यद्यदौगच्छति क्षिप्रं तत्तल्लघुतरं स्मृतम् ।  
 निस्तुषं युक्तिभृष्टं च सूप्यं लघु विपच्यते ॥ ३०९ ॥  
 मृतं कृशातिमेद्यं च वृद्धं बालं विपैर्हतम् ।  
 अगोचरं भृतं व्यालसूदितं मांसमुत्सृजेत् ॥ ३१० ॥  
 अतोऽन्यथा हितं मांसं बृंहणं बलवर्धनम् ।  
 प्रीणनः सर्वधातूनां हृद्यो मांसरसः परम् ॥ ३११ ॥  
 शुष्यतां व्याधियुक्तानां कृशानां क्षीणरेतसाम् ।  
 बलवर्णार्थिनां चैव रसं विद्यथाऽस्मृतम् ॥ ३१२ ॥  
 सर्वरोगप्रशमनं यथास्वं विहितं रसम् ।  
 विद्यात् स्वर्यं बलकरं वयोबुद्धीन्द्रियायुषाम् ॥ ३१३ ॥  
 व्यायामनित्याः स्त्रीनित्या मद्यानित्याश्च ये नराः ।

१ आहारेण=ओदनशङ्कुल्यादिना योग उपकरणतया येषां तेषां भक्ति-  
 निश्चयो विभागनिश्चयो नास्ति बहुत्वादव्यवस्थितत्वात्प्रकृतिभेदेन भिन्न-  
 त्वाच्च तेषाम् ।

२ यद् यद् वस्तुमुक्तं सत् क्षिप्रं कोष्ठ्यवायुना प्रेरितं प्रहरचतुष्केण पक्वं  
 सद् बहिरागच्छति, तत्तद्वस्तु लघुतरं स्मृतमित्यन्वयः ।

३ अगोचरे असात्म्यदेशादौ भृतं पालितं, यथाऽऽनूपस्य जन्तोर्मरौपुष्टिः ।

४ व्यालैः सर्पादिभिर्व्याघ्रादिभिश्च सूदितं नाशितम् ।



नित्यं मांस-रसाहारा नातुराः स्युर्न दुर्बलाः ॥ ३१४ ॥  
 कृमिवातातपहतं शुष्कं जीर्णमनार्तवम् ।  
 शाकं निःस्नेहसिद्धं च वर्ज्यं यच्चापरिस्तुतम् ॥ ३१५ ॥  
 पुराणमामं संक्लिष्टं कृमिव्यालहिमातपैः ।  
 अदेशकालजं क्लिन्नं यत् स्यात् फलमसाधु तत् ॥ ३१६ ॥  
 हरितानां यथाशाकं निर्देशः साधनादृते ।  
 मद्याम्बुगोरसादीनां स्वे स्वे वर्गे विनिश्चयः ॥ ३१७ ॥  
 यदाहारगुणैः पानं विपरीतं तदिष्यते ।  
 अन्नानुपानं धातूनां दष्टं यन्न विरोधि च ॥ ३१८ ॥  
 आसवानां समुद्दिष्टामशीतिं चतुरत्तराम् ।  
 जलं पेयमपेयं च परीक्ष्यानुपिबोद्धितम् ॥ ३१९ ॥  
 स्निग्धोष्णं मारुते शस्तं, पित्ते मधुरशीतलम् ।  
 कफेऽनुपानं रूक्षोष्णं, क्षये मांसरसः परम् ॥ ३२० ॥  
 उपवासाध्वभाष्यस्त्रीमारुतातपकर्मभिः ।  
 क्लान्तानामनुपानार्थं पथः पथ्यं यथाऽमृतम् ॥ ३२१ ॥  
 सुरा कृशानां पुष्ट्यर्थमनुपानं प्रशस्यते ।  
 काश्यार्थं स्थूलदेहानामनुशस्तं मधूदकम् ॥ ३२२ ॥  
 अल्पाग्नीनामनिद्राणां तन्द्राशोकभयक्लमैः ।  
 मद्यमांसोचितानां च मद्यमेवानुशस्यते ॥ ३२३ ॥

अथानुपानकर्मगुणान् प्रवक्ष्यामः-अनुपानं तर्पयति, प्रीणयति,  
 उर्जयति, वृंहयति, पर्याप्तिमभिनिर्वर्तयति, भुक्तमवसादयति, अन्न-  
 सङ्घातं भिनत्ति, मार्दवमापादयति, क्लेदयति, जरयति, सुखपरि-  
 णामितामाशुव्यवायितां चाहारस्योपजनयतीति ॥ ३२४ ॥

भवन्ति चात्र ।

अनुपानं हितं युक्तं तर्पयत्याशु मानवम् ।  
 सुखं पचति चाहारमायुषे च बलाय च ॥ ३२५ ॥  
 नोर्ध्वाङ्गमारुताविष्टा न हिक्काश्वासकासिनः ।  
 न गीतभाष्याध्ययनप्रसक्ता नोरसि क्षताः ॥ ३२६ ॥

५ हरितानामार्द्रादीनाम् ।

पिबेयुरुदकं भुक्त्वा, तद्धि कण्ठोरसि स्थितम् ।  
 स्नेहमाहारजं हत्वा भूयो दोषाय कल्पते ॥ ३२७ ॥  
 अक्षपानैकदेशोऽयमुक्तः प्रायोपयोगिकः ।  
 द्रव्यं तु न हि निर्देष्टुं शक्यं कात्स्न्येन नामभिः ॥ ३२८ ॥  
 यथा नानौषधं किञ्चिद्देशजानां वचो यथा ।  
 द्रव्यं तत्तत्तथा वाच्यमनुक्तमिह यद्भवेत् ॥ ३२९ ॥  
 चरः शरीरावयवाः स्वभावो धातवः क्रिया ।  
 लिङ्गं प्रमाणं संस्कारो मात्रा चास्मिन् परीक्ष्यते ॥ ३३० ॥  
 चरोऽनूपजलाकाशधन्वाद्यो भक्ष्यसंविधिः ।  
 जलजानूपजाश्चैव जलानूपचराश्च ये ॥ ३३१ ॥  
 गुरुभक्ष्याश्च ये सत्त्वाः सर्वे ते गुरवः स्मृताः ।  
 लघुभक्ष्यास्तु लघवो धन्वजा धन्वचारिणः ॥ ३३२ ॥  
 शरीरावयवाः सक्थिशिरःस्कन्धादयस्तथा ।  
 सक्थिमांसाद्गुरुः स्कन्धस्ततः क्रोडस्ततः शिरः ॥ ३३३ ॥  
 वृषणौ चर्म मेढ्रं च श्रोणी वृक्कौ यकृद्गुदम् ।  
 मांसाद्गुरुतरं विद्याद्यथास्वं मध्यमस्थि च ॥ ३३४ ॥  
 स्वभावाल्लघवो मुद्रास्तथा लावकपिञ्जलाः ।  
 स्वभावाद्गुरवो माषा वराहमहिषास्तथा ॥ ३३५ ॥  
 धातूनां शोणितादीनां गुरुं विद्याद्यथोत्तरम् ।  
 अलसेभ्यो विशिष्यन्ते प्राणिनो ये बहुक्रिया ॥ ३३६ ॥  
 गौरवं लिङ्गसामान्ये पुंसां, स्त्रीणां च लाघवम् ।  
 महाप्रमाणा गुरवः स्वजातौ लघवोऽन्यथा ॥ ३३७ ॥  
 गुरूणां लाघवं विद्यात् संस्कारात् सविपर्ययम् ।  
 ब्रीहेर्लाजा यथा च स्युः सक्तूनां सिद्धपिण्डिकाः ॥ ३३८ ॥  
 अल्पादाने गुरूणां च लघूनां चातिसेवने ।  
 मात्रा कारणमुद्दिष्टं द्रव्याणां गुरुलाघवे ॥ ३३९ ॥  
 गुरूणामल्पमादेयं लघूनां तृप्तिरिष्यते ।  
 मात्रां द्रव्याण्यपेक्षन्ते मात्रा चाग्निमपेक्षते ॥ ३४० ॥

बलमारोग्यमायुश्च प्राणाश्चानौ प्रतिष्ठिताः ।  
 अन्नपानेन्धनैश्चाग्निर्दीप्यते शाम्यतेऽन्यथा ॥ ३४१ ॥  
 गुरुलाघवाचिन्तेयं प्रायेणारूपबलान् प्रति ।  
 मन्दकर्मानलारोग्यान् सुकुमारान् सुखोचितान् ॥ ३४२ ॥  
 दीप्ताग्नयः खराहाराः कर्मनित्या महोदराः ।  
 ये नराः प्रति तांश्चिन्त्यं नावश्यं गुरुलाघवम् ॥ ३४३ ॥  
 हिताभिर्जुहुयान्नित्यमन्तराग्नें समाहितः ।  
 अन्नपानसमिद्धिर्ना मात्राकालौ विचारयन् ॥ ३४४ ॥  
 आहिताग्निः सदा पथ्यान्यन्तराग्नौ जुहोति यः ।  
 दिवसे दिवसे ब्रह्म जपत्यथ ददाति च ॥ ३४५ ॥  
 नरं निःश्रेयसे युक्तं सात्म्यशं पानभोजने ।  
 भजन्ते नामयाः केचिद्भाविनोऽप्यन्तरादृते ॥ ३४६ ॥  
 षट्त्रिंशत् सहस्राणि रात्रीणां हितभोजनः ।  
 जीवत्यनातुरो जन्तुर्जितात्मा संमतः सताम् ॥ ३४७ ॥

भवतश्चात्र—

प्राणाः प्राणभृतामन्नमन्नं लोकोऽभिधावति ।  
 वर्णप्रसादः सौख्यं जीवितं प्रतिभा सुखम् ॥ ३४८ ॥  
 तुष्टिः पुष्टिर्बलं मेधा सर्वमन्ने प्रतिष्ठितम् ।  
 लौकिकं कर्म यद्बृत्तौ स्वर्गतौ यच्च वैदिकम् ॥ ३४९ ॥  
 कर्माऽपवर्गे यच्चोक्तं तच्चाप्यन्ने प्रतिष्ठितम् ।

तत्र श्लोकः ।

अन्नपानगुणाः साग्न्या वर्गा द्वादश निश्चिताः ॥ ३५० ॥  
 सगुणान्यनुपानानि गुरुलाघवसंग्रहः ।  
 अन्नपानविधावुक्तं तत् परीक्ष्यं विशेषतः ॥ ३५१ ॥  
 इत्यग्निवेशकृते तन्त्रे चरकप्रतिसंस्कृते सूत्रस्थानेऽन्नपानचतुष्के-  
 ऽन्नपानविधिर्नाम सप्तविंशोऽध्यायः ॥ २७ ॥

१ हितभोजनो जितात्मा सतां सम्मतो जन्तुरनातुरः सन् रात्रीणां  
 षट्त्रिंशत् सहस्राणि ( वर्षशतम् ) जीवति—इत्यन्वयः ।

## अष्टाविंशोऽध्यायः ।

अथातो विविधाशितपीतीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विविधमशितं पीतं लीढं खादितं जन्तोर्हितमन्तराग्निसन्धुक्षित-  
बलेन यथास्वेनोष्मणा सम्यग्विपच्यमानं कालवदनवस्थितसर्वधा-  
तुपाकमनुपहतसर्वधातूष्ममारुतस्रोतः केवलं शरीमुपचयबलवर्ण-  
सुखायुषा योजयति शरीरधातूनूर्जयति च; धातवो हि धात्वाहाराः  
प्रकृतिमनुवर्तन्ते ॥ ३ ॥

तत्राहारप्रसादाख्यो रसः किट्टं च मलाख्यमभिनिर्वर्तते । किट्टात्  
स्वेदमूत्रपुरीषवातपित्तश्लेष्माणः कर्णाक्षिनासिकास्यलोमकूपप्रजनन-  
मलाः केशश्मश्रुलोमनखादयश्चावयवाः पुष्यन्ति, पुष्यन्ति त्वाहार-  
रसाद्रसरुधिरमांसमेदोस्थिमज्जशुकौजांसि पञ्चेन्द्रियद्रव्याणि धातु-  
प्रसादसंज्ञकानि शरीरसन्धिबन्धनपिच्छादयश्चावयवाः । ते सर्वे  
एव धातवो मलाख्याः प्रसादाख्याश्च रसमलाभ्यां पुष्यन्तः स्वं  
मानमनुवर्तन्ते यथावयः शरीरम् । एवं रसमलौ स्वप्रमाणावस्थिता-  
वाश्रयस्य समधातोर्धातुसाम्यमनुवर्तयतः । निमित्ततस्तु क्षीणवृ-  
द्धानां प्रसादाख्यानां धातूनां वृद्धिक्षयाभ्यामाहारमूलाभ्यां रसः  
साम्यमुत्पादयत्यारोग्याय, किट्टं च मलानामेवमेव । स्वमानाति-  
रिक्ताः पुनरुत्सर्गिणः शीतोष्णपर्ययगुणैश्चोपचर्यमाणा मलाः शरीर-  
धातुसाम्यकराः समुपलभ्यन्ते । तेषां तु मलप्रसादाख्यानां धातूनां  
स्रोतांस्ययनमुखानि; तानि यथाविभागेन यथास्वं धातूनापूरयन्ति ।  
एवमिदं शरीरमशितपीतलीढखादितप्रभवम्, अशितपीतलीढखादि-  
तप्रभवाश्चास्मिच्छरीरे व्याधयो भवन्ति; हिताहितोपयोगविशेषा-  
स्त्वत्र शुभाशुभविशेषकरा भवन्तीति ॥ ४ ॥

एवंवादिनं भगवन्तमात्रेयमग्निवेश उवाच-दृश्यन्ते हि मगवन् !  
हितसमाख्यातमप्याहारमुपयुज्जाना व्याधिमन्तश्चागदाश्च, तथैवा-  
हितसमाख्यातम्; एवं दृष्टे कथं हिताहितोपयोगविशेषात्मकं शुभा-  
शुभविशेषमुपलभामह इति ॥ ५ ॥

तमुवाच भगवानात्रेयः-न हिताहारोपयोगिनामग्निवेश ! तन्नि-  
मित्ता व्याधयो हि जायन्ते, न च केवलं हिताहारोपयोगादेव सर्वं

व्याधिभयमतिक्रान्तं भवति; सन्ति हृतेऽप्यहिताहारोपयोगादन्या रोगप्रकृतयः; तद्यथा—कालविपर्ययः, प्रज्ञापराधः, शब्दस्पर्शरूप-रसगन्धाश्चासात्म्या इति; ताश्च रोगप्रकृतयो रसान् सम्यगुपयुञ्जान-मपि पुरुषमशुभेन व्याधिनोपपादयन्ति, तस्माद्विताहारोपयोगिनो-ऽपि दृश्यन्ते व्याधिमन्तः । अहिताहारोपयोगिनां पुनः कारणवि-शेषतो न सद्यो दोषवान् भवत्यपचारः, न हि सर्वाण्यपथ्यानि तुल्य-दोषाणि, न च सर्वे दोषास्तुल्यबलाः, न च सर्वाणि शरीराणि व्या-धिक्षमत्वे समर्थानि भवन्ति; तदेव ह्यपथ्यं देशकालसंयोगवरीय-प्रमाणातियोगाद्भ्यस्तरमपथ्यं सम्पद्यते, स एव दोषः संसृष्टयोनिर्वि-रुद्धोपक्रमो गम्भीरानुगतश्चिरस्थितः प्राणायतनसमुत्थो मर्मोपघाती कष्टतमः क्षिप्रकारितमश्च सम्पद्यते; शरीराणि चातिस्थूलान्यतिकृशा-न्यनिविष्टमांसशोणितास्थीनि दुर्बलान्यसात्म्याहारोपचितान्यल्पा-हाराण्यल्पसत्त्वानि वा भवन्त्यव्याधिसहानि, विपरीतानि पुनर्व्या-धिसहानि; एभ्यश्चैवापथ्याहारदोषशरीरविशेषेभ्यो व्याधयो मृदवो दारुणाः क्षिप्रसमुत्थाश्चिरकारिणश्च भवन्ति । त एव वातपित्तश्लेष्माणः स्थानविशेषे प्रकुपिता व्याधिविशेषानभिनिर्वर्तयन्त्यग्निवेश ! ॥६॥

तत्र रसादिषु स्थानेषु प्रकुपितानां दोषाणां यस्मिन् यस्मिन् स्थाने ये ये व्याधयः सम्भवन्ति तांस्तान् यथावदनुव्याख्यास्यामः ॥७॥

अश्रद्धा चारुचिश्चास्यवैरस्यमरसज्ञता ।

हृत्तासो गौरवं तन्द्रा साङ्गमर्दो ज्वरस्तमः ॥ ८ ॥

पाण्डुत्वं स्रोतसां रोधः क्लैब्यं सादः कृशाङ्गता ।

नाशोऽग्नेरयथाकालं वलयः पलितानि च ॥ ९ ॥

रसप्रदोषजा रोगा, वक्ष्यन्ते रक्तदोषजाः ।

कुष्ठ-वीसर्पपिडका रक्तपित्तमसृग्दरः ॥ १० ॥

गुढमेढ्रास्यपाकश्च प्लीहा गुल्मोऽथ विद्रधी ।

नीलिका कामला व्यङ्गः पिप्लवस्तिलकालकाः ॥ ११ ॥

दद्रुश्चर्मदलं श्वित्रं पामा कोठासम्पण्डलम् ।

रक्तप्रदोषाज्जायन्ते, शृणु मांसप्रदोषजान् ॥ १२ ॥

अधिमांसार्बुदं कीलगलशालूकशुण्डिकाः ।

पूतिमांسالजीगण्डगण्डमालोपजिह्विकाः ॥ १३ ॥

विद्यान्मांसाश्रयान् , मेदःसंश्रयांस्तु प्रचक्षमहे ।  
 निन्दितानि प्रमेहाणां पूर्वरूपाणि यानि च ॥ १३ ॥  
 अध्यस्थिदन्तौ दन्तास्थिभेदशूलं विवर्णता ।  
 केशलोमनखश्मश्रुदोषाश्चास्थिप्रकोपजाः ॥ १५ ॥  
 रुक् पर्वणां भ्रमो मूर्च्छा दर्शनं तमसस्तथा ।  
 अरुषां स्थूलमूलानां पर्वजानां च दर्शनम् ॥ १६ ॥  
 मज्जप्रदोषाच्छुक्रस्य दोषात् क्लैब्यमहर्षणम् ।  
 रोगि वा क्लीबमरुपायुर्विरूपं वा प्रजायते ॥ १७ ॥  
 न वा सञ्जायते गर्भः पतति प्रस्रवत्यपि ।  
 शुक्रं हि दुष्टं सापत्यं सदारं बाधते नरम् ॥ १८ ॥  
 इन्द्रियाणि समाश्रित्य प्रकुप्यन्ति यदा मलाः ।  
 उपतापोपघाताभ्यां योजयन्तीन्द्रियाणि ते ॥ १९ ॥  
 स्त्रायौ सिराकण्डरयोर्दुष्टाः क्लिभन्ति मानवम् ।  
 स्तम्भसङ्कोचखलीभिर्ग्रन्थिस्फुरणसुप्तिभिः ॥ २० ॥  
 मलानाश्रित्य कुपिता भेदशोषप्रदूषणम् ।  
 दोषा मलानां कुर्वन्ति सङ्गोत्सर्गावतीव च ॥ २१ ॥  
 विविधादशितात् पीतादहिताल्लीढखादितात् ।  
 भवन्त्येते मनुष्याणां विकारा य उदाहृताः ॥ २२ ॥  
 तेषामिच्छन्ननुत्पत्तिं सेवेत मतिमान् सदा ।  
 हितान्येवाशितादीनि न स्युस्तज्जास्तथाऽऽमयाः ॥ २३ ॥  
 रसजानां विकाराणां सर्वं लङ्घनमौषधम् ।  
 विधिशोणितिकेऽध्याये रक्तजानां भिषग्जितम् ॥ २४ ॥  
 मांसजानां तु संशुद्धिः शस्त्रक्षाराग्निकर्म च ।  
 अष्टौनिन्दितसंख्याते मेदोजानां चिकित्सितम् ॥ २५ ॥  
 अस्थ्याश्रयाणां व्याधीनां पञ्चकर्माणि भेषजम् ।  
 बस्तयः क्षीरसर्पीषि तिक्तकोपहितानि च ॥ २६ ॥  
 मज्जशुक्रसमुत्थानामौषधं स्वादुतिक्तकम् ।  
 अन्नं व्यवायव्यायामौ शुद्धिः काले च मात्रया ॥ २७ ॥  
 शान्तिरिन्द्रियजानां तु त्रिमर्मीये प्रवक्ष्यते ।  
 स्नायवादिजानां प्रशमो वक्ष्यते वातरोगेके ॥ २८ ॥

नवेगान्धारणेऽध्याये चिकित्सासङ्ग्रहः कृतः ।  
 मलजानां विकाराणां सिद्धिश्चोक्ता कचित्क्वचित् ॥ २९ ॥  
 व्यायामादूष्मणस्तैक्ष्ण्याद्धितस्यानवचारणात् ।  
 कोष्ठाच्छाखा मला यान्ति द्रुतत्वान्मारुतस्य च ॥ ३० ॥  
 तत्रस्थाश्च विलम्बन्ते कदाचिन्न समीरिताः ।  
 नादेशकाले कुप्यन्ति भूयो हेतुप्रतीक्षिणः ॥ ३१ ॥  
 वृद्ध्या विष्यन्दनात् पाकात् स्रोतोमुखविशोधनात् ।  
 शाखा मुक्त्वा मलाः कोष्ठं यान्ति वायोश्च निग्रहात् ॥ ३२ ॥  
 अजातानामनुत्पत्तौ जातानां विनिवृत्तये ।  
 रोगाणां यो विधिर्दृष्टः सुखार्थं तं समाचरेत् ॥ ३३ ॥  
 सुखार्थाः सर्वभूतानां मताः सर्वाः प्रवृत्तयः ।  
 ज्ञानाज्ञानविशेषात्तु मार्गामार्गप्रवृत्तयः ॥ ३४ ॥  
 हितमेवानुरुध्यन्ते प्रपरीक्ष्य परीक्षकाः ।  
 रजोमोहावृतास्मानः प्रियमेव तु लौकिकाः ॥ ३५ ॥  
 श्रुतं बुद्धिः स्मृतिर्दाक्ष्यं धृतिर्हितनिषेवणम् ।  
 वाग्विशुद्धिः शमो धैर्यमाश्रयन्ति परीक्षकम् ॥ ३६ ॥  
 लौकिकं नाश्रयन्त्येते गुणा मोहरजःश्रितम् ।  
 तन्मूला बहवो यन्ति रोगाः शारीरमानसाः ॥ ३७ ॥  
 प्रज्ञापराधाद्ध्याहितानर्थान् पञ्च निषेधते ।  
 संधारयति वेगांश्च सेवते साहसानि च ॥ ३८ ॥  
 तदात्वसुखसंज्ञेषु भावेष्वज्ञोऽनुरज्यते ।  
 रज्यते न तु विज्ञाता विज्ञाने ह्यमलीकृते ॥ ३९ ॥  
 न रागान्नाप्यविज्ञानादाहारमुपयोजयेत् ।  
 परीक्ष्य हितमदनीयादेहो ह्याहारसम्भवः ॥ ४० ॥  
 आहारस्य विधावष्टौ विशेषा हेतुसंज्ञकाः ।  
 शुभाशुभसमुत्पत्तौ तान् परीक्ष्य प्रयोक्षयेत् ॥ ४१ ॥  
 परिहारार्ण्यपथ्यानि सदा परिहरन्नरः ।  
 भवत्यनुणतां प्राप्तः साधूनामिह पण्डितः ॥ ४२ ॥  
 यत्तु रोगसमुत्थानमशक्यमिह केनचित् ।  
 परिहर्तुं न तत् प्राप्य शोचितव्यं मनीषिणा ॥ ४३ ॥

तत्र श्लोकाः ।

आहारसम्भवं वस्तु रोगाश्चाहारसम्भवाः ।

हिताहितविशेषाश्च विशेषः सुखदुःखयोः ॥ ४४ ॥

सहत्वे चासहत्वे च दुःखानां देहसत्त्वयोः ।

विशेषो रोगसङ्घाश्च धातुजा ये पृथक् पृथक् ॥ ४५ ॥

तेषां चैव प्रशमनं कोष्ठाच्छाखा उपेत्य च ।

दोषा यथा प्रकुप्यन्ति शाखाभ्यः कोष्ठमेत्य च ॥ ४६ ॥

प्राज्ञाज्ञयोर्विशेषश्च स्वस्थानुरहितं च यत् ।

विविधाशितपीतीये तत् सर्वं संप्रकाशितम् ॥ ४७ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने विविधाशितपी-

तीयो नामाष्टाविंशोऽध्यायः समाप्तः ॥ २८ ॥

समाप्तोऽयं सप्तमोऽन्नपानचतुष्कः ॥ ७ ॥

एकोनत्रिंशोऽध्यायः ।

अथातो दशप्राणायतनीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दशैवायतनान्याहुः प्राणा येषु प्रतिष्ठिताः ।

शङ्खौ मर्मत्रयं कण्ठो रक्तं शुक्रौजसी गुदम् ॥ ३ ॥

तानीन्द्रियाणि विज्ञानं चेतनाहेतुमामयान् ।

जानीते यः स वै विद्वान् प्राणाभिसर उच्यते ॥ ४ ॥

द्विविधास्तु खलु भिषजो भवन्त्यग्निवेश ! प्राणानामेकेऽभिसरा हन्तारो रोगाणां, रोगाणामेकेऽभिसरा हन्तारः प्राणानामिति ॥ ५ ॥

एवंवादिनं भगवन्तमात्रेयमग्निवेश उवाच-भगवन् ! ते कथमस्माभिर्वैतिदव्या भवेयुरिति ॥ ६ ॥

भगवानुवाच-य इमे कुलीनाः पर्यवदातश्रुताः परिदृष्टकर्माणो दक्षाः शुचयो जितहस्ता जितात्मानः सर्गोपकरणवन्तः सर्वेन्द्रियोपपन्नाः प्रकृतिज्ञाः प्रतिपत्तिज्ञाश्च ते ज्ञेयाः प्राणानामभिसरा हन्तारो रोगाणां; तथाविधा हि केवले शरीरज्ञाने शरीराभिनिर्वृ-



तिज्ञाने प्रकृतिविकृतिज्ञाने च निःसंशयाः, सुखसाध्यकृच्छ्रसाध्य-  
 याप्यप्रत्याख्येयानां च रोगाणां समुत्थानपूर्वरूपलिङ्गवेदनोपशय-  
 विशेषविज्ञाने व्यपगतसन्देहाः, त्रिविधस्यायुर्वेदसूत्रस्य ससंग्रह-  
 व्याकरणस्य सत्रिविधौषधग्रामस्य प्रवक्तारः, पञ्चत्रिंशत्तन्मूलफलानां  
 चतुर्णां च महास्नेहानां पञ्चानां च लवणानामष्टानां च मूत्राणाम-  
 ष्टानां च क्षीराणां क्षीरत्वग्वृक्षाणां च षण्णां शिरोविरोचनादेश्च  
 पञ्चकर्माश्रयस्यौषधगणस्याष्टाविंशतेश्च यवागूनां द्वात्रिंशत्तन्मूल-  
 प्रदेहानां षण्णां च विरेचनशतानां पञ्चानां च कषायशतानां  
 प्रयोक्तारः, स्वस्थवृत्तावपि च भोजनपाननियमस्थानचक्रमणशयना-  
 सनमात्राद्रव्याञ्जनधूमपाननावनाभ्यञ्जनपरिमार्जनवेगाविधारण-  
 व्यायामसात्म्येन्द्रियपरीक्षोपक्रमसद्वृत्तकुशलाः, चतुष्पादोपगृहीते  
 च भेषजे षोडशकले सविनिश्चये सत्रिपर्येषणे सवातकला-  
 कलाज्ञाने व्यपगतसन्देहाः, चतुर्विधस्य च स्नेहस्य चतुर्विंशत्युपनय-  
 स्योपकल्पनीयस्य चतुःषष्टिपर्यन्तस्य च व्यवस्थापयितारः, बहुवि-  
 धविधानयुक्तानां च स्नेहस्वेद्यवम्यविरेच्यौषधोपचाराणां च  
 कुशलाः, शिरोरोगादेर्दोषांशविकल्पजस्य च व्याधिसंग्रहस्य सक्षय-  
 पिडकाविद्रधेस्त्रयाणां च शोफानां बहुविधशोफानुबन्धानामष्टाच-  
 त्वारिंशत्तन्मूलरोगाधिकरणानां चत्वारिंशदुत्तरस्य च नानात्मजस्य  
 व्याधिशतस्य तथा विगर्हितातिस्थूलातिकृशानां च सहेतुलक्षणोप-  
 क्रमाणां स्वप्नस्य च हिताहितस्यास्वप्नातिस्वप्नस्य च सहतूपक्रमस्य  
 षण्णां च लङ्घनादीनामुपक्रमाणां सन्तर्पणापतर्पणजानां च रोगाणां  
 सरूपप्रशमनानां शोणितजानां च व्याधीनां मदमूर्च्छायसंन्या-  
 सानां च सकारणरूपौषधोपचाराणां कुशलाः, कुशलाश्चाहारविधि-  
 विनिश्चयस्य प्रकृत्या च हिताहितानामाहारविकाराणामग्न्यसंग्रहस्या-  
 सवानां च चतुरशीतेर्द्रव्यगुणविनिश्चयस्य रसानुरससंश्रयस्य सवि-  
 कल्पकवैरोधिकस्य द्वादशवर्गाश्रयस्य चाक्षपानस्य सगुणप्रभावस्य  
 सानुपानगुणस्य नवविधस्यार्थसंग्रहस्याहारगतेश्च हिताहितोपयोग-  
 विशेषात्मकस्य च शुभाशुभविशेषस्य धात्वाश्रयाणां च रोगाणां  
 सौषधसंग्रहाणां, दशानां च प्राणायतनानां यं च वक्ष्यामोऽर्थेदश-  
 महामूलीयं त्रिंशत्तमाध्यायं, तत्र च कृत्स्नस्य तन्त्रस्य तन्त्रोद्देशल-

क्षणस्य श्रवणग्रहणधारणविज्ञानप्रयोगकर्मकार्यकालकर्तृकरणकुशलाः कुशलाश्च स्मृतिमतिशास्त्रयुक्तिज्ञानस्य, आत्मनः शीलगुणैर्विसंवादनेन संपादनेन सर्वप्राणिषु चेतसो मैत्रस्य मातापितृभ्रातृबन्धुवच्च; एवंयुक्ता भवन्त्यग्निवेश ! प्राणानामभिसरा हन्तारो रोगाणामिति ॥ ७ ॥

अतो विपरीता रोगाणामभिसरा हन्तारः प्राणानां भिषकृच्छ्रसुप्रतिच्छन्नाः कण्टकभूता लोकस्य प्रतिरूपकसधर्माणो राज्ञां प्रमादाच्चरन्ति राष्ट्राणि । तेषामिदं विशेषविज्ञानं भवति—अत्यर्थं वैद्यवेषेण श्लाघमाना विशिखान्तरमनुचरन्ति कर्मलोभात्, श्रुत्वा च कस्यचिदातुर्यमभितः परिपतन्ति, संश्रवणे चास्यात्मनो वैद्यगुणानुच्चैर्ददन्ति, यश्चास्य वैद्यः प्रतिकर्म करोति तस्य च दोषान् मुहुर्मुहुर्दाहरन्ति, आतुरमित्राणि च प्रहर्षणोपजापोपसेवादिभिरिच्छन्त्यात्मीकर्तुं, स्वल्पेच्छुतां चात्मनः ख्यापयन्ति, कर्म चासाद्य मुहुर्मुहुर्वलोकयन्ति दाक्ष्येणाज्ञानमात्मनः प्रच्छादयितुकामाः, व्याधिं चापवर्तयितुमशक्नुवन्तो व्याधितमेवानुपकरणमपरिचारकमनात्मवन्तमुपदिशन्ति, अन्तंगतं चैनमभिसमीक्ष्यान्यमाश्रयन्ति देशमपदेशमात्मनः कृत्वा, प्राकृतजनसन्निपाते चात्मनः कौशलमकुशलवद्गर्णयन्ति, अधीरवच्च धैर्यमपवदन्ति धीराणां, विद्वज्जनसन्निपातं प्रतिभयमिव कान्तारमध्वगाः परिहरन्ति दूरात्, यश्चैषां कश्चित् सूत्रावयवो भवत्युपयुक्तसमप्रकृते प्रकृतान्तरे वा सततमुदाहरन्ति, न चानुयोगमिच्छन्त्यनुयोक्तुं वा, मृत्योरिव चानुयोगादुद्विजन्ते, न चैषामाचार्यः शिष्यः स्रग्भ्रूचारी वैवादिको वा कश्चित् प्रज्ञायत इति ॥ ८ ॥

भिषकृच्छ्रं प्रविश्यैवं व्याधितांस्तर्कयन्ति ते ।

वीतंसमिव संश्रित्य वने शाकुनिका द्विजान् ॥ ९ ॥

श्रुतदृष्टक्रियाकालमात्राज्ञानबहिष्कृताः ।

वर्जनीया हि ते मृत्योश्चरन्त्यनुचरा भुवि ॥ १० ॥

वृत्तिहेतोर्भिषज्ज्ञानपूर्णान् मूर्खविशारदान् ।

वर्जयेदातुरो विद्वान् सर्पाहो पीतमात्मताः ॥ ११ ॥

ये तु शस्त्रविदो दक्षाः शुचयः कर्मकोविदाः ।

जितहस्ता जितात्मानस्तेभ्यो नित्यं कृतं नमः ॥ १२ ॥

तत्र श्लोकः ।

दशप्राणायतनिके श्लोक स्थानार्थसंग्रहः ।

द्विविधा भिषजश्चोक्ताः प्राणस्यायतनानि च ॥ १३ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने दशप्राणा-  
यतनीयो नामैकोनत्रिंशोऽध्यायः ॥ २९ ॥

त्रिंशत्तमोऽध्यायः ।

अथातोऽर्थेदशमहामूलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अर्थे दश महामूलाः सिराः सक्ता महाफलाः ।

महच्चार्थश्च हृदयं पर्यायैरुच्यते बुधैः ॥ ३ ॥

षडङ्गमङ्गं विज्ञानमिन्द्रियाण्यर्थपञ्चकम् ।

आत्मा च सगुणश्चेतश्चिन्त्यं च हृदि संश्रितम् ॥ ४ ॥

प्रतिष्ठार्थं हि भावानामेषां हृदयमिष्यते ।

गोपानसीनामागारकर्णिकेवार्थचिन्तकैः ॥ ५ ॥

तस्योपघातान्मूर्च्छायं भेदान्मरणमृच्छति ।

यद्धि तत् स्पर्शविज्ञानं धारि तत्तत्र संश्रितम् ॥ ६ ॥

तत् परस्यौजसः स्थानं तत्र चैतन्यसंग्रहः ।

हृदयं महदर्थश्च तस्मादुक्तं चिकित्सिते ॥ ७ ॥

तेन मूलेन महता महामूला मता दश ।

ओजोवहाः शरीरेऽस्मिन् विधम्यन्ते समन्ततः ॥ ८ ॥

येनौजसा वर्तयन्ति प्रीणिताः सर्वजन्तवः ।

यदृते सर्वभूतानां जीवितं नावतिष्ठते ॥ ९ ॥

यत् सारमादौ गर्भस्य यत्तद्गर्भरसाद्रसः ।

संवर्तमानं हृदयं समाविशति यत् पुरा ॥ १० ॥

यस्य नाशात्तु नाशोऽस्ति धारि यद्धृदयाश्रितम् ।

यच्छरीररसस्नेहः प्राणा यत्र प्रतिष्ठिताः ॥ ११ ॥

तत्फला बहुधा वा ताः फलन्तीति महाफलाः ।

ध्मानाद्धमन्यः सूवणात् स्रोतांसि सरणात् सिराः ॥ १२ ॥

तन्महत् ता महामूलास्तच्चौजः परिरक्षता ।

परिहार्या विशेषेण मनसो दुःखहेतवः ॥ १३ ॥

हृद्यं यत् स्याद्यदौजस्यं सोतसां यत् प्रसादनम् ।

तत्तत् सेव्यं प्रयत्नेन प्रशमो ज्ञानमेव च ॥ १४ ॥

अथ खल्वेकं-प्राणवर्धनानामुत्कृष्टतममेकं-बलवर्धनानामेकं-बृंहणानामेकं-नन्दनानामेकं-हर्षणानामेकमयनानामिति । तत्राहिंसा-प्राणिनां प्राणवर्धनानामुत्कृष्टतमा, वीर्यं बलवर्धनानां, विद्या बृंहणानाम्, इन्द्रियजयो नन्दनानां, तत्त्वावबोधो हर्षणानां, ब्रह्मचर्यमयनानामित्यायुर्वेदविदो मन्यते ॥ १५ ॥

तत्रायुर्वेदविदस्तन्त्रस्थानाध्यायप्रश्नानां पृथक्त्वेन वाक्यशो वा-  
क्यार्थशोऽर्थावयवशश्च प्रवक्तारो मन्तव्याः ॥ १६ ॥

तत्राह-कथं तन्त्रादीनि वाक्यशो वाक्यार्थशोऽर्थावयवशश्चो-  
क्तानि भवन्तीति; अत्रोच्यते-तन्त्रमार्थं कात्स्नर्येन यथाम्नायमुच्य-  
मानं वाक्यशो भवत्युक्तं, बुद्ध्या सम्यगनुप्रविश्यार्थतत्त्वं वाग्भिर्व्या-  
स-समासप्रतिज्ञाहेतूदाहरणोपनयनिगमनयुक्ताभिस्त्रिविधशिष्यबुद्धि-  
गम्याभिरुच्यमानं वाक्यार्थशो भवत्युक्तं, तन्त्रनियतानामर्थदुर्गाणां  
पुनर्विभावनैरुक्तमर्थावयवशो भवत्युक्तम् ॥ १७ ॥

तत्र चेत् प्रष्टारः स्युः-चतुर्णामृक्सामयजुरथर्ववेदानां कं वेदमु-  
पदिशन्त्यायुर्वेदविदः, किमायुः, कस्मादायुर्वेदः, किमर्थमायुर्वेदः,  
किं चायमायुर्वेदः शाश्वतोऽशाश्वतो वा, कति कानि चास्याङ्गानि-  
कैश्चायमध्येतव्यः, किमर्थं चेति ॥ १८ ॥

तत्र भिषजा पृष्टेनैवं चतुर्णामृक्सामयजुरथर्ववेदानामात्मनोऽथ-  
र्ववेदे भक्तिरादेश्या; वेदो ह्यार्थवर्णो दानस्वस्त्ययनबलिमङ्गलहोम-  
नियमप्रायश्चित्तोपवासमन्त्रादिपरिग्रहाच्चिकित्सां प्राह, चिकित्सा  
चायुषो हितायोपदिश्यते ॥ १९ ॥

वेदं चोपदिश्यायुर्वेदं; तत्रायुश्चेतनानुवृत्तिर्जीवितमनुबन्धो  
धारि चेत्येकोऽर्थः ॥ २० ॥

तदायुर्वेदयतीत्यायुर्वेदः, कथमिति चेत् ? उच्यते-स्वलक्षणतः  
सुखासुखतो हिताहिततः प्रमाणाप्रमाणतश्च; यतश्चायुष्यानायुष्याणि  
च द्रव्यगुणकर्माणि वेदयत्यतोऽप्यायुर्वेदः । तत्रायुष्याण्यनायुष्याणि

च द्रव्यगुणकर्माणि केवलेनोपदेक्ष्यन्ते तन्त्रेण ॥ २१ ॥

तत्रायुरुक्तं स्वलक्षणतो यथावदिहैव पूर्वाध्याये च । तत्र शारीर-  
मानसाभ्यां रोगाभ्यामनभिद्रुतस्य विशेषेण यौवनवतः समन्वागत-  
बलवीर्ययशःपौरुषपराक्रमस्य ज्ञानविज्ञानेन्द्रियेन्द्रियार्थबलसमुदये  
वर्तमानस्य परमधिरुचिरविविधोपभोगस्य समृद्धसर्वारम्भस्य यथे-  
ष्टविचारिणः सुखमायुरुच्यते, असुखमतो विपर्ययेण; हितैषिणः  
पुनर्भूतानां परस्वादुपरतस्य सत्यवादिनः शमपरस्य परीक्ष्यकारिणोऽ-  
प्रमत्तस्य त्रिवर्गं परस्परेणानुपहतमुपसेवमानस्य पूजाऽर्हसम्पूजकस्य  
ज्ञानविज्ञानोपशमशीलस्य वृद्धोपसेविनः सुनियतरागरोषेर्ष्यामद-  
मानवेगस्य सततं विविधप्रदानपरस्य तपोज्ञानप्रशमनित्यस्याऽध्या-  
त्मविदस्तत्परस्य लोकमिमं चामुं चावेक्षमाणस्य स्मृतिमतिमतो  
हितमायुरुच्यते, अहितमतो विपर्ययेण ॥ २२ ॥

प्रमाणमायुषस्त्वर्थेन्द्रियमनोबुद्धिचेष्टादीनां विकृतिलक्षणैरुपल-  
भ्यतेऽनिमित्तैः, अयमस्मात् क्षणान्मुहूर्तादिवसान्त्रिपञ्चसप्तदशद्वाद-  
शाहात् पक्षान्मासात् षण्मासात्संवत्सराद्वा स्वभावमापत्स्यत  
इति । तत्र स्वभावः, प्रवृत्तेरुपरमो, मरणम्, अनित्यता, निरोध  
इत्येकोऽर्थः । इत्यायुपः प्रमाणम्, अतो विपरीतमप्रमाणम् । अरि-  
ष्टाधिकारे देहप्रकृतिलक्षणमधिकृत्य चोपदिष्टमायुषः प्रमाणमा-  
युर्वेदे ॥ २३ ॥

प्रयोजनं चास्य—स्वस्थस्य स्वास्थ्यरक्षणमातुरस्य विकारप्रश-  
मनं च ॥ २४ ॥

सोऽयमायुर्वेदः शाश्वतो निर्दिश्यते, अनादित्वात् स्वभावसंशि-  
द्धलक्षणत्वान्नावस्वभावनित्यत्वाच्च । न हि नाभूत्कदाचिदायुषः  
सन्तानो बुद्धिसन्तानो वा, शाश्वतश्चायुषो वेदिता, अनादि च सुख-  
दुःखं सदव्यहेतुलक्षणमपरापरयोगात् । एष चार्थसम्प्रहो विभाव्यते  
आयुर्वेदलक्षणमिति । यत् पुनर्गुरुलघुशीतोष्णस्निग्धरूक्षादीनां  
द्वन्द्वानां सामान्यविशेषाभ्यां वृद्धिहासौ, यथोक्तं—‘गुरुभिरभ्य-  
स्यमानैर्गुरुणामुपचयो भवत्यपचयो लघूनामेवमेवेतरेषाम्’ इति,  
एष भावस्वभावो नित्यः, स्वस्वलक्षणं च द्रव्याणां पृथिव्यादीनां;  
सन्ति तु द्रव्याणि गुणाश्च नित्यानित्याः । न ह्यायुर्वेदस्याभूत्वात्प-

तिरूपलभ्यते, अन्यत्रावबोधोपदेशाभ्याम्; एतद्वै द्वयमधिकृत्योत्पत्तिमुपदिशन्त्येके । स्वाभाविकं चास्य लक्षणमकृतकं, यदुक्तमिहाद्येऽध्याये च, यथा—अग्नेरौष्ण्यमपां द्रवत्वं, भावस्वभावानित्यत्वमपि चास्य, यथोक्तं—गुरुभिरभ्यस्यमानैर्गुरूणामुपचयो भवत्यपचयो लघूनामित्येवमादि ॥ २५ ॥

तस्यायुर्वेदस्याङ्गान्यष्टौ; तद्यथा—कायचिकित्सा, शालाक्यं, शल्या-पहर्तृकं, विषगरवैरोधिकप्रशमनं, भूतविद्या, कौमारभृत्यकं, रसायनानि, वाजीकरणमिति ॥ २६ ॥

स चाध्येतव्यो ब्राह्मणराजन्यवैश्यैः । तत्रानुग्रहार्थं प्राणिनां ब्राह्मणैः, आत्मरक्षार्थं राजन्यैः, वृत्त्यर्थं वैश्यैः, सामान्यतो वा धर्मार्थकामपरिग्रहार्थं सर्वैः । तत्र च यदध्यात्मविदां धर्मपथस्थानां धर्मप्रकाशकानां वा मातृपितृभ्रातृबन्धुगुरुजनस्य वा विकारप्रशमने प्रयत्नवान् भवति यच्चायुर्वेदोक्तमध्यात्ममनुध्यायति वेदयत्यनुविधीयते वा सोऽस्य परो धर्मः; या पुनरीश्वराणां वसुमतां वा सकाशात् सुखोपहारनिमित्ता भवत्यर्थावासिरात्मरक्षणं च, या च स्वपरिगृहीतानां प्राणिनामातुर्यादारक्षा सोऽस्यार्थः, यत्पुनरस्य विद्वद्ब्रह्मणं यशः शरण्यत्वं च, या च संमानशुश्रूषा, यच्चेष्टानां विषयाणामारोग्यमाधत्ते सोऽस्य कामः; इति यथाप्रश्नमुक्तमशेषेण ॥ २७ ॥

अथ भिषगादित एव भिषजा प्रष्टव्योऽष्टविधं भवति; तद्यथा—तन्त्रं, तन्त्रार्थान्, स्थानानि, स्थानार्थान्, अध्यायान्, अध्यायार्थान्, प्रश्नान्, प्रश्नार्थाश्चेति । पृष्टेन चैतद्वक्तव्यमशेषेण वाक्यशो वाक्यार्थशोऽर्थवयवशश्चेति ॥ २८ ॥

तत्रायुर्वेदः शाखा विद्या सूत्रं ज्ञानं शास्त्रं लक्षणं तन्त्रमित्यनर्थान्तरम् ॥ २९ ॥

तन्त्रार्थः पुनः स्वलक्षणेनोपदिष्टः, स चार्थः प्रकरणैर्विभाव्यमानो भूय एव शरीरवृत्तिहेतुव्याधिकर्मकार्यकालकर्तृकरणविधिविनिश्चयाद्दशप्रकरणः, तानि च प्रकरणानि केवलेनोपदेक्ष्यन्ते तन्त्रेण ॥ ३० ॥

तन्त्रस्यास्याष्टौ स्थानानि । तद्यथा—श्लोक-निदान-विमान-शारीरेन्द्रियचिकित्सितकल्पसिद्धिस्थानानि । तत्र त्रिंशदध्यायकं श्लोकस्थानम्, अष्टाष्टाध्यायकानि निदानविमानशारीरस्थानानि, द्वादश-

कमिन्द्रियाणां, त्रिंशकं चिकित्सितानां, द्वादशके कल्प-सिद्धिस्थाने  
भवतः ॥ ३१ ॥

भवति चात्र ।

द्वे त्रिंशके द्वादशकत्रयं च त्रीण्यष्टकान्येषु समासिरुक्ता ।  
इलोकौषधारिष्टविकल्पसिद्धिनिदानमानाश्रयसंज्ञकेषु ॥ ३२ ॥  
स्वे स्वे स्थाने यथास्वं च स्थानार्थं उपदेक्ष्यते ।  
सविंशमध्यायशतं शृणु नामक्रमागतम् ॥ ३३ ॥  
दीर्घजीवोऽप्यपामार्गतण्डुलारग्वधादिकौ ।  
षड्विरेकशतश्चेति चतुष्को भेषजाश्रयः ॥ ३४ ॥  
मात्रातस्याशितीयौ च नवेगान्धारणं तथा ।  
इन्द्रियोपक्रमश्चेति चत्वारः स्वास्थ्यवृत्तिकाः ॥ ३५ ॥  
सुड्डाकश्च चतुष्पादो महांस्तिसैषणस्तथा ।  
सह वातकलाख्येन विद्यान्नैर्देशिकान् बुधः ॥ ३६ ॥  
स्नेहनस्वेदनाध्यायावुभौ यश्चोपकल्पनः ।  
चिकित्साप्राभृतश्चैव सर्व एव प्रकल्पनाः ॥ ३७ ॥  
कियन्तः शिरसीयश्च त्रिशोफाष्टोदरादिकौ ।  
रोगाध्यायो महांश्चैव रोगाध्यायचतुष्टयम् ॥ ३८ ॥  
अष्टौ निन्दितसंख्यातस्तथा लङ्घनतर्पणौ ।  
विधिशोणितिकश्चेति व्याख्यातास्तत्र योजनाः ॥ ३९ ॥  
यज्जःपुरुषसंख्यातो भद्रकाप्यान्नपानिकौ ।  
विविधाशितपीतीयश्चत्वारोऽन्नविनिश्चयाः ॥ ४० ॥  
दशप्राणायतनिकस्तथाऽर्थेदशमूलिकः ।  
द्वावेतौ प्राणदेहाथौ प्रोक्तौ वैद्यगुणाश्रयौ ॥ ४१ ॥  
औषधस्वस्थनिर्देशकल्पनारोगयोजनाः ।  
चतुष्काः षट् क्रमेणोक्ताः सप्तमश्चाक्षपानिकः ॥ ४२ ॥  
द्वौ चान्त्यौ संग्रहाध्यायाविति त्रिंशकमर्थवत् ।  
इलोकस्थानं समुद्दिष्टं तन्त्रस्यास्य शिरः शुभम् ॥ ४३ ॥  
चतुष्काणां महार्थानां स्थानेऽस्मिन् संग्रहः कृतः ।  
इलोकार्थः संग्रहार्थश्च इलोकस्थानमतः स्मृतम् ॥ ४४ ॥  
ज्वराणां रक्तपित्तस्य गुल्मानां मेहकुष्ठयोः ।

शोषोन्मादनिदाने च स्यादपस्मारिणां च यत् ॥ ४५ ॥

इत्यध्यायाष्टकमिदं निदानस्थानमुच्यते ।

रसेषु त्रिविधे कुक्षौ ध्वंसे जनपदस्य च ॥ ४६ ॥

त्रिविधे रोगविज्ञाने स्रोतःस्त्रपि च वर्तने ।

रोगानीके व्याधिरूपे रोगाणां च भिषग्जिते ॥ ४७ ॥

अष्टौ विमानान्युक्तानि मानार्थानि महर्षिणा ।

कतिधापुरुषीयं च गोत्रेणातुल्यमेव च ॥ ४८ ॥

खुड्गिका महती चैव गर्भावक्रान्तिरुच्यते ।

पुरुषस्य शरीरस्य विचर्यौ द्वौ विनिश्चितौ ॥ ४९ ॥

शरीरसंख्या सूत्रं च जातेरष्टम उच्यते ।

इत्युद्दिष्टानि मुनिना शारीराण्यत्रिसूनुना ॥ ५० ॥

वर्णस्वरीयः पुष्पाख्यस्तृतीयः परिमर्षणः ।

तथैव चेन्द्रियानीकः पूर्वरूपिक एव च ॥ ५१ ॥

कतमानिशरीरीयः पन्नरूपोऽप्यवाक्शिराः ।

यस्य श्यावनिमित्तश्च सद्योमरण एव च ॥ ५२ ॥

अणुज्योतिरितिख्यातस्तथा गोमयचूर्णवान् ।

द्वादशाध्यायकं स्थानमिन्द्रियाणां प्रकीर्तितम् ॥ ५३ ॥

अभयामलकीयं च प्राणकामीयमेव च ।

करप्रचितिकं वेदसमुत्थानं रसायनम् ॥ ५४ ॥

संयोगशरमूलीयमासिक्तक्षीरकं तथा ।

माषपर्णभृतीयं च पुमाञ्जातबलादिकम् ॥ ५५ ॥

चतुष्कद्वयमप्येतदध्यायद्वयमुच्यते ।

रसायनमिति ज्ञेयं वाजीकरणमेव च ॥ ५६ ॥

ज्वराणां रक्तपित्तस्य गुल्मानां मेहकुष्ठयोः ।

शोषोन्मादेऽप्यपस्मारे क्षते शोफोदरार्शसाम् ॥ ५७ ॥

ग्रहणीपाण्डुरोगाणां श्वासकासातिसारिणाम् ।

छर्दिवीसर्पतृणानां विषमद्यविकारयोः ॥ ५८ ॥

द्विव्रणीयं त्रिमर्मीयमूर्हस्तम्भिकमेव च ।

वातरोगे वातरक्ते योनिव्यापत्सु चैव यत् ॥ ५९ ॥

त्रिंशच्चिकित्सितान्युक्तान्यतः कल्पान् प्रचक्ष्महे ।



फलजीमूतकेक्ष्वाकुकल्पो धामार्गवस्य च ॥ ६० ॥  
 पञ्चमो वत्सकस्योक्तः षष्ठश्च कृतवेधने ।  
 इयामात्रिवृतयोः कल्पस्तथैव चतुरङ्गुले ॥ ६१ ॥  
 तिल्वकस्य सुधायाश्च सप्तलाशङ्किनीषु च ।  
 दन्तीद्रवन्त्योः कल्पश्च द्वादशोऽयं समाप्यते ॥ ६२ ॥  
 कल्पना पञ्चकर्माख्या बस्तिसूत्री तथैव च ।  
 स्नेहव्यापादिकी सिद्धिर्नेत्रव्यापादिकी तथा ॥ ६३ ॥  
 सिद्धिः शोधनयोश्चैव बस्तिसिद्धिस्तथैव च ।  
 प्रासृती मर्मसंख्याता सिद्धिर्बस्त्याश्रया च या ॥ ६४ ॥  
 फलमात्रा तथा सिद्धिः सिद्धिश्चोत्तरसंज्ञिता ।  
 सिद्धयो द्वादशैवेतास्तन्त्रं चासु समाप्यते ॥ ६५ ॥  
 स्वे स्वे स्थाने तथाऽध्याये चाध्यायार्थः प्रवक्ष्यते ।  
 तं ब्रूयात् सर्वतः सर्वं यथास्वं द्वयर्थसङ्ग्रहात् ॥ ६६ ॥  
 पृच्छा तन्त्राद्यथाम्नायं विधिना प्रश्न उच्यते ।  
 प्रश्नार्थो युक्तिमांस्तस्य तन्त्रेणैवार्थनिश्चयः ॥ ६७ ॥  
 निरुक्तं तन्त्रणात्तन्त्रं स्थानमर्थप्रतिष्ठया ।  
 अधिकृत्यार्थमध्यायनामसंज्ञा प्रतिष्ठिता ॥ ६८ ॥  
 इति सर्वं यथाप्रश्नमष्टकं संप्रकाशितम् ।  
 कात्स्न्येन चोक्तस्तन्त्रस्य सङ्ग्रहः सुविनिश्चितः ॥ ६९ ॥  
 सन्ति पाल्लविकोत्पाताः संक्षोभं जनयन्ति ये ।  
 वर्तकानामिवोत्पाताः सहसैवाविभाविताः ॥ ७० ॥  
 तस्मात्तान् पूर्वसंजल्पे सर्वत्राष्टकमादिशेत् ।  
 परावरपरीक्षार्थमत्र शास्त्रविदां बलम् ॥ ७१ ॥  
 शब्दमात्रेण तन्त्रस्य केवलस्यैकदेशिकाः ।  
 भ्रमन्त्यल्पबलास्तन्त्रे ज्याशब्देनेव वर्तकाः ॥ ७२ ॥  
 पशुः पशूनां दौर्बल्यात् कश्चिन्मध्ये वृकायते ।  
 स सत्यं वृकमासाद्य प्रकृतिं भजते पशुः ॥ ७३ ॥  
 तद्वदज्ञोऽज्ञमध्यस्थः कश्चिन्मौख्यसाधनः ।  
 स्थापयत्याप्तमात्मानमाप्तं त्वासाद्य भिद्यते ॥ ७४ ॥  
 बभ्रुर्मूढ इवोर्णाभिरबुद्धिरबहुश्रुतः ।

किं वै वक्ष्यति संजल्पे कुण्डभेदी जडो यथा ॥ ७५ ॥  
 सदृत्तैर्न विगृह्णीयान्निषगल्पश्रुतैरपि ।  
 हन्यात् प्रश्नाष्टकेनादावितरांस्वाप्तमानिनः ॥ ७६ ॥  
 दग्धिनो मुखरा ह्यज्ञाः प्रभूताबद्धभाषिणः ।  
 प्रायः, प्रायेण सुमुखाः सन्तो युक्ताल्पभाषिणः ॥ ७७ ॥  
 तत्त्वज्ञानप्रकाशार्थमहङ्कारमनाश्रितः ।  
 स्वल्पाधाराज्ञमुखरान्मर्षयेन्न विवादिनः ॥ ७८ ॥  
 परो भूतेष्वनुक्रोशस्तत्त्वज्ञाने परा दया ।  
 येषां तेषामसद्वादानिग्रहे निरता मतिः ॥ ७९ ॥  
 असत्पक्षाक्षणित्वार्तिदम्भपारुष्यसाधनाः ।  
 भवन्त्यनासाः स्वे तन्त्रे प्रायः परविकल्पाः ॥ ८० ॥  
 तान् कालपाशसदृशान् वर्जयेच्छास्त्रदूषकान् ।  
 प्रशमज्ञानविज्ञानपूर्णाः सेव्या भिषक्तमाः ॥ ८१ ॥  
 समग्रं दुःखमायत्तमविज्ञाने द्वयाश्रयम् ।  
 सुखं समग्रं विज्ञाने विमलं च प्रतिष्ठितम् ॥ ८२ ॥  
 इदमेवमुदारार्थमज्ञानां न प्रकाशकम् ।  
 शास्त्रं दृष्टिप्रनष्टानां यथैवादित्यमण्डलम् ॥ ८३ ॥  
 तत्र श्लोकाः ।  
 अर्थे दश महामूलाः संज्ञा चासां यथा कृता ।  
 भयनान्ताः षडग्रयाश्च रूपं वेदविदां च यत् ॥ ८४ ॥  
 सप्तकश्चाष्टकश्चैव परिप्रश्नः सनिर्णयः ।  
 यथा वाच्यं यदर्थं च यद्विधाश्चैकदेशिकाः ॥ ८५ ॥  
 अर्थे दशमहामूले सर्वमेतत् प्रकाशितम् ।  
 सङ्ग्रहश्चायमध्यायस्तन्त्रस्यास्यैव केवलः ॥ ८६ ॥  
 यथा सुमनसां सूत्रं सङ्ग्रहार्थं विधीयते ।  
 सङ्ग्रहार्थं तथाऽर्थानामृषिणा सङ्ग्रहः कृतः ॥ ८७ ॥  
 अग्निवेशकृते तन्त्रे चरकप्रतिसंस्कृते ।  
 इयताऽवधिना सर्वं सूत्रस्थानं समाप्यते ॥  
 इत्यग्निवेशकृते तन्त्रे चरकप्रतिसंस्कृते सूत्रस्थाने अर्थमहादश-  
 मूलीयो नाम त्रिंशत्तमोऽध्यायः ॥ ३० ॥  
 इति सूत्रस्थानं समाप्तम् ।

# निदानस्थानम् ।

## प्रथमोऽध्यायः ।

अथातो ज्वरनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु हेतुर्निमित्तमायतनं कर्ता कारणं प्रत्ययः समुत्थानं निदानमित्यनर्थान्तरम् । तन्निविधम्-असात्त्येन्द्रियार्थसंयोगः, प्रज्ञा-पराधः परिणामश्चेति । अतस्त्रिविधाविकल्पा व्याधयः प्रादुर्भवन्त्या-मेयसौम्यवायव्याः, द्विविधाश्चापरे राजसास्तामसाश्च ॥ ३ ॥

तत्र व्याधिरामयो गद आतङ्को यक्ष्मा ज्वरो विकारो रोग इत्यनर्थान्तरम् ॥ ४ ॥

तस्योपलब्धिः—निदान-पूर्वरूप-लिङ्गोपशय-सम्प्राप्तिः ॥ ५ ॥

तत्र, निदानं कारणमित्युक्तमग्रे; पूर्वरूपं प्रागुत्पत्तिलक्षणं व्याधेः; प्रादुर्भूतलक्षणं पुनर्लिङ्गं, तत्र लिङ्गमाकृतिर्लक्षणं चिह्नं संस्थानं व्यञ्जनं रूपमित्यनर्थान्तरमस्मिन्नर्थे; उपशयः पुनर्हेतुव्याधिविपरी-

विषानिदानभूतान्, तातादीञ् जगदीशपर्यन्तान् ।

नत्वा चरक निदाने, विषमस्थलटिप्पणीं कुर्वे ॥ १ ॥

१ अथ सूत्रस्थाननिरूपणानन्तरं यतः सूत्रस्थाने सूचिता रोगा निर्णेत-व्याः, अतो ज्वराणां रोगाणां निदानं जनकरूपं निमित्तं, तज्जन्यानि पूर्वरूपादीनि च विविच्याख्यास्यामः, तत्राऽपि प्रधानतया प्रथमाध्याये ज्वर-निदानं व्याख्यास्यामः, श्लिष्टोऽयं ज्वरशब्दः सामान्यतो रोगवाची, रोग-विशेषवाची च ।

२ अन्योऽर्थोऽर्थान्तरं, न अर्थान्तरमनर्थान्तरमिति विग्रहः । पर्याय-शब्दा एतेऽस्मिन् शास्त्रे, व्यवहारार्थं शक्तिनियमार्थञ्च निर्दिश्यन्ते । अतः प्रत्ययादीनामनेकार्थत्वेऽपि न व्यभिचारः ।

३ सुखाऽनुबन्ध उपयोग उपशयः—इति लक्षणम्, केषामित्याकाङ्क्षायाः माह—हेतुव्याधीत्यादि, तत्रेमानि वाक्यानि—

१ हेतुविपरीतौषधोपयोगः । २ हेतुविपरीतान्नोपयोगः । ३ हेतुविपरीत-

तानां विपरीतार्थकारिणां चैषधाऽऽहार-विहारगमुपयोगः-सुखानु-  
बन्धः; सम्प्राप्तिर्जातिरागतिरित्यनर्थान्तरं व्याधेः, सा संख्याप्राधा-  
न्यविधिविकल्पबलकालविशेषैर्भिद्यते; संख्या तावदष्टौ ज्वराः, पञ्च  
गुल्माः, सप्त कुष्ठान्येवमादिः; प्राधान्यं पुनर्दोषाणां तरतमाभ्यां  
योगेनोपलभ्यते, तत्र द्वयोस्तरस्त्रिषु तमः विधिर्नाम द्विविधा-  
व्याधयो निजागन्तुभेदेन, त्रिविधास्त्रिदोषभेदेन, चतुर्विधाः साध्या-  
ऽसाध्य-मृदु-दारुणभेदेन, पृथक् समवेतानां च पुनर्दोषाणामंशांश-  
बलविकल्पो विकल्पोऽस्मिन्नर्थे, बलकालविशेषः-पुनर्व्याधिनामृत्व-  
होरात्राहारकालविधिविनियतो भवति । तस्माद्व्याधिन् भिषगनु-  
पहतसत्त्वबुद्धिर्हेत्वादिभिर्भावैर्यथावदनुबुध्यते ॥ ६ ॥

इत्यर्थसङ्ग्रहो निदानस्थानस्योद्दिष्टो भवति, तं विस्तरेण भूयस्त-  
रमतोऽनुव्याख्यास्यामः ॥ ७ ॥

तत्र प्रथमत एव तावदौघाल्लोभाभिद्रोहकोपप्रभवानष्टौ व्याधि-  
निदानपूर्वेण क्रमेणानुव्याख्यास्यामः, तथा सूत्रसंग्रहमात्रं चिकि-  
त्सायाः; चिकित्सितेषु चोत्तरकालं यथोपचितविकाराननुव्या-  
ख्यास्यामः ॥ ८ ॥

विहारोपयोगः ४ व्याधिविपरीतौषधोपयोगः । ५ व्याधिविपरीतान्नोपयो-  
गः । ६ व्याधिविपरीतविहारोपयोगः । एवं समस्तयोर्हेतुव्याध्योरन्वयस्त्रिभिः ।  
७ हेतुव्याधिविपरीतौषधोपयोगः । ८ हेतुव्याधिविपरीतान्नोपयोगः । ९ हेतु-  
व्याधिविपरीतविहारोपयोगः । एवं नववाक्यानि विपर्यस्तार्थकारिणां  
भवन्ति । १० हेतुविपर्यस्तार्थकारिजायुप्रयोगः । ११ हेतुविपर्यस्तार्थकार्य-  
न्नोपयोगः । १२ हेतुविपर्यस्तार्थकारिविहारोपयोगः । १३ व्याधिविपर्यस्ता-  
र्थकार्यौषधोपयोगः । १४ व्याधिविपर्यस्तार्थकार्यन्नोपयोगः । १५ व्याधिवि-  
पर्यस्तार्थकारिविहारोपयोगः । १६ हेतुव्याधिविपर्यस्तार्थकार्यौषधोपयोगः ।  
१७ हेतुव्याधिविपर्यस्तार्थकार्यन्नोपयोगः । १८ हेतुव्याधिविपर्यस्तार्थकारि-  
विहारोपयोगः । एवमष्टादशवाक्यानि हेतुव्याधीत्यत्र व्यस्तसमस्तग्रहणेन ।

१ निदानस्थानं प्रतिपाद्य रोगमात्रस्य, अर्थानां रोगानिर्णयहेतुभूतानि-  
दानपूर्वरूपादीनां संग्रहः संक्षेपेण प्रतिपादनम् ।

२ आद्यान् आदौ जातान् लोभादिप्रभवानष्टौ निदाने व्याख्यास्याम  
इत्यर्थः ।

इह खलु ज्वर एवादौ विकाराणामुपादिष्यते, तत्प्रथवत्वाच्छारी-  
राणाम् ।

अथ खल्वष्टाभ्यः कारणेभ्यो ज्वरः संजायते मनुष्याणाम् ।  
तद्यथा—वातात्, पित्तात्, कफात्, वातपित्ताभ्यां, वातकफाभ्यां,  
पित्तकफाभ्यां, वातपित्तश्लेष्मभ्यः, आगन्तोरष्टमात् कारणात् ।  
तस्य निदानपूर्वरूपलिङ्गापशयसम्प्राप्तिविशेषानुपदेक्ष्यामः ॥ ९ ॥

तद्यथा—रूक्ष-लघु-शीत-व्यायाम-वमन-विरेचनाऽऽस्थापन शि-  
रोविरेचनाऽतियोग-वेगसन्धारणाऽनशनाऽभिघात, व्यवायोद्वेग,  
शोक, शोणितातिषेकजागरण, विषमशरीरन्यासेभ्योऽतिसेवितेभ्यो  
वायुः प्रकोपमापद्यते । स यदा प्रकुपितः प्रविश्यामाशयमूष्मणः स्था-  
नमूष्मणा सह मिश्रीभूयाद्यमाहारपरिणामधातुं रस-नामनमन्ववेत्य  
रसस्वेदवहानि च सूतांसि पिधायाग्निमुपहत्य पक्तिस्थानादूष्माणं  
बहिर्निरस्य केवलं शरीरमनुप्रपद्यते, तदा ज्वरमभिनिर्वर्तयति ।  
तस्येमानि लिङ्गानि भवन्ति; तद्यथा—विषमारम्भाविसार्गित्वम्,  
ऊष्मणो वैषम्यं, तीव्रतनुभावानवस्थानानि ज्वरस्य, जरणान्ते दिव-  
सान्ते निशान्ते घर्मान्ते वा ज्वरास्याभ्यागमनमाभिवृद्धिर्वा विशे-  
षेण, परुषारुणवर्णत्वं नखनयनवदनमूत्रपुरीषत्वचामत्यर्थं क्लृप्ती-  
भौवश्च; अनेकविधोपमाश्चलाचलाश्च वेदनास्तेषां तेषामङ्गावयवानां,  
तद्यथा—पादयोः सुप्तता, पिण्डिकयोरुद्वेष्टनं, जनुनोः केवलानां च  
सन्धीनां विद्वल्लेषणम्, ऊर्वोः सादः, कटीपार्श्वपृष्ठस्कन्धबाह्वंसोरसां  
च भग्नरुणमृदितमथितचटितावपीडितावैनुन्नत्वमिव, हन्वोश्चाप्र-  
सिद्धिः, स्वनश्च कर्णयोः, शङ्खयोर्निस्तोदः, कषायास्यताऽस्यवैरस्यं  
वा, मुखतालुकण्ठशोषः, पिपासा, हृदयग्रहः, शुष्कच्छर्दिः,  
शुष्ककासः, क्षवधूद्वारविनिग्रहः, अन्नरसस्वेदः, प्रसेकारोचकात्रि-  
पाकाः, विषादजृम्भाविनामवेपथुश्रमभ्रमप्रलापप्रजागररोमहर्षद-  
न्तहर्षाः, उष्णाभिप्रायता, निदानोक्ताऽनुपशयो विपरीतोपशयश्चेति-  
वातज्वरलिङ्गानि स्युः ॥ १० ॥

१ सः—अतिसेवितेभ्यः पूर्वोक्तेभ्यो निदानेभ्यः कोपमापन्नो वायुः ।

२ क्लृप्तीभावो नाम—मूत्रपुरीषयोरप्रवृत्तिः, नखादीनां स्फुटनञ्च ।

३ अवनुन्नत्वमिव प्रेरितत्वमिव, अवतुन्नत्वमिति पाठे तोदनमिवेत्यर्थः ।

उष्णाम्ललवणक्षारकटुकाजीर्णभोजनेभ्योऽतिसेवितेभ्यस्तथाऽति-  
तीक्ष्णातपाग्निसन्तापश्रमक्रोधविषमाहारेभ्यश्च पित्तं प्रकोपमाप-  
द्यते । तद्यदा प्रकुपितमामाशयादेवोष्माणमुपसंसृज्याद्यमाहारपरि-  
णामधातुं रसनामानमन्ववेत्य रसस्वेदवहानि स्रोतांसि पिधाय  
द्रवत्वादग्निमुपहत्य पक्तिस्थानादूष्माणं बहिर्निरस्य प्रपीडयत्  
केवलं शरीरमनुप्रपद्यते तदा ज्वरमभिनिर्वर्तयति । तस्येमानि  
लिङ्गानि भवन्ति; तद्यथा—युगपदेव केवले शरीरे ज्वरस्याभ्यागम-  
नमभिवृद्धिर्वा, भुक्तस्य विदाहकाले मध्यन्दिनेऽर्धरात्रे शरदि वा  
विशेषेण, कटुकास्यता, घ्राणमुखकण्ठौष्ठतालुपाकः, तृष्णा, भ्रमो,  
मदो, मूर्च्छा, पित्तच्छर्दनम्, अतीसारः, अन्नद्वेषः, सदनं, स्वेदः,  
प्रलापो, रक्तकोठाभिनिर्वृत्तिः शरीरे, हरितहारिद्रत्वं नखनयनवदन-  
मूत्रपुरीषत्वचाम्, अत्यर्थमूष्मणस्तीव्रभावः, अतिमात्रं दाहः, शीता  
भिप्रायता, निदानोक्तानामनुपशयो, विपरीतोपशयश्चेति-पित्तज्वर-  
लिङ्गानि भवन्ति ॥ ११ ॥

स्निग्धगुरुमधुरपिच्छिलशीताम्ललवणादिवास्वप्नहर्षाऽव्यायामेभ्यो-  
तिसेवितेभ्यः श्लेष्मा प्रकोपमापद्यते । स यदा प्रकुपितः प्रवि-  
श्यामाशयमूष्मणा सह मिश्रीभूयाद्यमाहारपरिणामधातुं रसनामा-  
नमन्ववेत्य रसस्वेदवहानि स्रोतांसि पिधायामिमुपहत्य पक्तिस्था-  
नादूष्माणं बहिर्निरस्य प्रपीडयन् केवलं शरीरमनुप्रपद्यते, तदा ज्वर-  
मभिनिर्वर्तयति । तस्येमानि लिङ्गानि भवन्ति; तद्यथा—युगपदेव  
केवले शरीरे ज्वरस्याभ्यागमनमभिवृद्धिर्वा, भुक्तमात्रे पूर्वाह्णे पूर्व-  
रात्रे वसन्तकाले वा विशेषेण, गुरुगान्त्रत्वम्, अनन्नाभिलाषः, श्लेष्म-  
प्रसेको, मुखमाधुर्यं, हृल्लासो, हृदयोपलेपः, स्तिमितत्वं, छर्दिः,  
भृद्ग्नित्वा, निद्राधिक्यं, स्तम्भः, तन्द्रा, श्वासः, कासः, प्रतिश्यायः,  
शैत्यं, शैत्यं च नख-नयन-वदन-मूत्रपुरीषत्वचाम्, अत्यर्थं शीतपिड-  
काश्च भृशमङ्गेभ्य उत्तिष्ठन्ति, उष्णाभिप्रायता, निदानोक्तानामनुप-  
शयो विपरीतोपशयश्चेति-श्लेष्मज्वरालिङ्गानि भवन्ति ॥ १२ ॥

विषमाशनादनशनादन्नपरिवर्तादुष्वापत्तेरसात्म्यगन्धोपघ्राणा-  
द्विषोपहतस्य चोदकस्योपयोगाद्वरेभ्यो गिरीणां चोपश्लेषात् स्नेह-  
स्वेदवमनविरेचनास्थापनानुवासनशिरोविरेचनानामयथावत्प्रयोगा-

न्मिथ्यासंसर्जनाद्वा स्त्रीणां च विषमप्रजननात् प्रजातानां च मिथ्यो-  
पचाराद्यथोक्तानां च हेतूनां मिश्रीभावाद्यथानिदानं द्वन्द्वानामन्य-  
तमः सर्वे वा त्रयो दोषा युगपत् प्रकौपमापद्यन्ते । ते प्रकुपितास्तथै-  
वानुपूर्व्या ज्वरमभिनिर्वर्तयन्ति । तत्र यथोक्तानां ज्वरलिङ्गानां  
मिश्रीभावविशेषदर्शनाद्वान्द्विकमन्यतमं ज्वरं सान्निपातिकं वा  
विद्यात् ॥ १३ ॥

अभिघाताभिषङ्गभिचाराभिशापेभ्य आगन्तुर्हि व्यथापूर्वं ज्वरो-  
ऽष्टमो भवति । स किञ्चित्कालमागन्तुः केवलो भूत्वा पश्चाद्दोषैरनु-  
बध्यते । तत्राभिघातजो वायुना दुष्टशोणिताधिष्ठानेन, अभिषङ्गजः  
पुनर्वातपित्ताभ्याम्, अभिचाराभिशापजौ तु सन्निपातेनानुबध्येते;  
स सप्तविधाज्वराद्विशिष्टलिङ्गोपक्रमसमुत्थानत्वाद्विशिष्टो वेदितव्यः,  
कर्मणा साधारणेन चोपक्रम्यः । इत्यष्टविधा ज्वरप्रकृतिरुक्ता ॥ १४ ॥

ज्वरस्वेक एव संतापलक्षणः, तमेवाभिप्रायविशेषाद्विविधमा-  
चक्षते, निजागन्तुविशेषाच्च; तत्र निजं द्विविधं त्रिविधं चतुर्विधं  
पञ्चविधं सप्तविधं चाहुर्भिषजो वातादिविकल्पात् ॥ १५ ॥

तस्येमानि पूर्वरूपाणि भवन्ति । तद्यथा—मुखवैरस्यं गुरुगात्र-  
त्वमनन्नाभिलाषश्चक्षुषोराकुलत्वमसागमनं निद्राधिक्यमरतिर्जम्भा  
विनामो वेपथुः श्रमभ्रमप्रलापजागरणलोमहर्षदन्तहर्षाः शब्दशीत-  
वातातपासहृत्वमरोचकाविपाकौ दौर्बल्यमङ्गमर्दः सदनमल्पप्राणता

१ अनुबध्यते इत्यनेनान्वयः, २ अत्रापि—अनुबध्यते इत्यस्यानुवृत्तः ।

३ अयम्भावः—सन्तापवत्त्वं ज्वरसामान्यलक्षणमित्येकविधः । शीताऽभि-  
प्रायः, ऊष्णाऽभिप्राय इति द्विविधः, प्रकारान्तरेणाऽपि द्विविधः । निजः,  
आगन्तुश्चेति । निजो वातादिदोषजन्यः । स द्विविधः—संसृष्टः, असंसृष्टश्चेति ।  
असंसृष्टस्त्रिविधः—वातिकः, पैत्तिकः, श्लैष्मिकश्चेति संसृष्टेन सह चतुर्विधः ।  
संसृष्टोऽपि त्रिविधः—वातपित्तजः, वातकफजः, पित्तकफजश्चेति । वात-पित्त-  
कफजश्चेति त्रिदोषजः सान्निपातिक शब्दवाच्य एकः । तत्र निजस्य शुद्धा-  
भेदाख्यः, संसृष्टाश्चत्वार इति सप्त, एवं सर्वेषु रोगेषु यथासंभवं योजनीयम् ।

४ वातिक-पैत्तिक-श्लैष्मिक-संसृष्ट—सान्निपातिक-भेदेन पञ्चविधम्,  
द्वयोर्मेलनं संसर्गः, बहूनां सम्मेलनं सन्निपात-इत्युच्यते । पञ्चविधपक्षे संसृष्ट-  
त्वेन ( द्वन्द्वत्वेन ) संसृष्टो ज्वर एकविधो गाणतः ।

दीर्घसूत्रताऽऽलस्यमुचितस्य कर्मणो हानिः प्रतीपता स्वकार्येषु गुरु-  
णां वाक्येष्वभ्यसूया बालेभ्यः प्रद्वेषः स्वधर्मेण्वचिन्ता माल्यानुलेपन-  
भोजनपरिक्लेशनं मधुरेभ्यश्च भक्ष्येभ्यः प्रद्वेषोऽम्ललवणकटुकप्रियता  
चेति ज्वरपूर्वरूपाणि भवन्ति प्राक्संतापात्, अपि चैनं संतापा-  
र्तमनुबध्नन्ति ॥ १६ ॥

इत्येतान्येकैकशो ज्वरलिङ्गानि व्याख्यातानि भवन्ति विस्तरस-  
मासाभ्याम् ।

ज्वरस्तु खलु महेश्वरकोपप्रभवः सर्वप्राणिनां प्राणहरः, देहेन्द्रि-  
यमनसां तापकरः, प्रज्ञाबलवर्णहर्षोत्साहसादनः, श्रमक्लममोहाहा-  
रोपरोधसंजननः, 'ज्वरयति शरीराणि' इति ज्वरः, नान्ये व्याधय-  
स्तथा दारुणा बहूपद्रवा दुश्चिकित्स्याश्च यथाऽयं, स सर्वरोगाधि-  
पतिः, नानातिर्यग्गोनिषु बहुविधैः शब्दैरभिधीयते, सर्वप्राणभृत-  
सज्वरा एव जायन्ते सज्वरा एव म्रियन्ते च, स महामोहः, तेनाभि-  
भूता देहिनः प्रागदैहिकं कर्म किञ्चिदपि न स्मरन्ति, सर्वप्राणभृतां च  
ज्वर एवान्ते प्राणानादत्ते ॥ १७ ॥

तत्र पूर्वरूपदर्शने ज्वरादौ वा हितं लघ्वशनमतर्पणं वा, ज्वर-  
स्यामाशयसमुत्थत्वात् ; ततः कषायपानाभ्यङ्गस्नेहस्वेदप्रदेहपरिषे-  
कानुलेपनवमनविरेचनास्थापनानुवासनशिरोविरेचनोपशमन-नस्तः  
कर्मधूपधूमपानाञ्जनक्षीरभोजनविधानं च यथास्वं युक्त्या प्रयोज्यं;  
जीर्णज्वरेषु तु सर्वेष्वेव सर्पिषः पानं प्रशस्यते यथास्वौषधसिद्धस्य;  
सर्पिर्हि स्नेहाद्वातं शमयति, संस्कारात् कफं, शैत्यात् पित्तमूष्माणं  
च; तस्माज्जीर्णज्वरेषु सर्वेष्वेव सर्पिर्हितमुदकमिवाग्निप्लुष्टेषु द्रव्ये-  
ष्विति ॥ १८ ॥

भवन्ति चात्र ।

यथा प्रज्वलितं वेश्म परिषिञ्चन्ति वारिणा ।

नराः शान्तिमभिप्रेत्य तथा जीर्णज्वरे घृतम् ॥ १९ ॥

१ यथा-स्वौषधसिद्धस्य, स्वौषधमनतिक्रम्य यथास्वौषधम्, अव्ययी-  
भावस्ततो बहुव्रीहिः । यथा स्वौषधं सिद्धस्तस्य सर्पिषः पानं सर्वेषु जीर्णज्वरेषु  
प्रयोज्यम्, तुशब्देऽग्निश्चयार्थः । तत्तज्ज्वरघ्नौषधिसिद्धघृतपानं जीर्णज्वरेषु  
हितमित्यर्थः ।



स्नेहाद्वातं शमयति, शैत्यात् पित्तं नियच्छति ।  
 घृतं तुल्यगुणं दोषं संस्कारात्तु जयेत् कफम् ॥ २० ॥  
 नान्यः स्नेहस्तथा कश्चित् संस्कारमनुवर्तते ।  
 यथा सर्पिरतः सर्पिः सर्वस्नेहोत्तमं मतम् ॥ २१ ॥  
 गद्योक्तो यः पुनः श्लोकैरर्थः समनुगीयते ।  
 तद्व्यक्तिव्यवसायार्थं द्विरुक्तं तन्न गर्ह्यते ॥ २२ ॥

तत्र श्लोकाः ।

त्रिविधं नामपर्यायैर्हेतुं पञ्चविधं गदम् ।  
 गदलक्षणपर्यायान् व्याधेः पञ्चविधं ग्रहम् ॥ २३ ॥  
 ज्वरमष्टविधं तस्य प्रकृष्टासन्नकारणम् ।  
 पूर्वरूपं च रूपं च भेषजं संग्रहेण च ॥ २४ ॥  
 व्याजहार ज्वरस्याग्रे निदाने विगतज्वरः ।  
 भगवानग्निवेशाय प्रणताय पुनर्वसुः ॥ २५ ॥

इत्याश्विदेशकृते तन्त्रे चरकप्रतिसंस्कृते निदानस्थाने ज्वरानिदानं  
 नाम प्रथमोऽध्यायः ॥ १ ॥

### द्वितीयोऽध्यायः ।

अथातो रक्तपित्तनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पित्तं यथाभूतं लोहितपित्तमिति संज्ञां लभते तथाऽनुध्याख्या-  
 स्यामः । यदा जन्तुर्वक्त्रोद्दालककोरदूषकप्रायाण्यन्नानि भुङ्क्ते, भृशो-  
 ऽप्यतीक्ष्णमपि चान्यदन्नजातं, निष्पावमाषकुलत्थसूपक्षारोपहितं,

१ पुनरुक्तत्वदोषं परिहरति गद्योक्त-इत्यादिना, व्यक्तेः स्पष्टत्वस्य व्य-  
 वसायो निश्चयस्तदर्थम्, अतो द्विरुक्तं न गर्ह्यते इत्यन्वयः ।

२ प्रकृष्टं, विप्रकृष्टं, परंपराकारणम्, आसन्नकारणं, सन्निहित-  
 कारणं, साक्षात्कारणमित्यर्थः ।

३ रोगाणामाद्योत्पत्तिं रक्तपित्तं ज्वरसन्तापादुत्पन्नमासीत्, अधुनाऽपि  
 'तद्यथा—ज्वरसन्तापाद्रक्तपित्तमुदीर्यते' इति वचनाज्ज्वररक्तपित्तयो-  
 रकार्यकारणभावः प्रसिद्ध इति ज्वरनिरूपणानन्तरं रक्तपित्तं निरूपयति ।

दधिदधिमण्डोदोश्चिक्कदुराम्लकाञ्जिकोपसेकं, वाराहमाहिषाऽऽविक-  
मात्स्यगव्यपिशितपिण्याकापिण्डालुकशुष्कशाकोपहितं, मूलकसर्षपल-  
शुनकरजशिशुमधुशिशुभूस्तृणसुमुखसुरसकुठेरगण्डीरकालमालकप-  
र्णासक्षवकफणिज्जकोपदंशं, सुरासौवीरकतुषोदकभैरेयमेदकमधूल-  
ककुबलबदराम्लप्रायानुपानं वा पिष्टाञ्जोत्तरभूयिष्ठम्; उष्णाभितप्तो  
वाऽतिमात्रमतिवेलं वाऽऽमं पयः पिबति, पयसा वा समश्नाति  
रोहिणीशाकं, काणकपोतं वा सर्षपतैलक्षारसिद्धं, कुलत्थपिण्याक-  
जाम्बवलकुचपक्कैः शौक्तिकैर्वा सह क्षीरं पिबत्युष्णाभितप्तः; तस्यै-  
वमाचरतः पित्तं प्रकोपमापद्यते, लोहितं च स्वप्रमाणमतिवर्तते;  
तस्मिन् प्रमाणातिप्रवृत्ते पित्तं प्रकुपितं शरीरमनुसर्पद्यदैव यकृत्प्लीह-  
प्रभवाणां लोहितवहानां स्रोतसां लोहिताभिष्यन्दगुरुणि मुखान्या-  
साद्य प्रतिपद्यते तदैव लोहितं दूषयति ॥ ३ ॥

तल्लोहितसंसर्गाल्लोहितप्रदूषणाल्लोहितगन्धवर्णानुविधानाच्च पि-  
त्तं लोहितपित्तमित्याचक्षते ॥ ४ ॥

तस्येमानि पूर्वरूपाणि भवन्ति; तद्यथा—अनन्नाभिलाधो,  
भुक्तस्य विदाहः, शुक्ताम्लगन्धरस उद्गारः, छर्दिरभीक्ष्णागमनं, छर्दि-  
तस्य बीभत्सता, स्वरभेदो, गात्राणां सदनं, परिदाहो, मुखाद्भूमागम  
इव, लोहलोहितमत्स्यामगन्धित्वमपि चास्यस्य, रक्तहरितहारिद्रत्व-  
मङ्गावयवशकृन्मूत्रस्वेदलालसिद्धाणकास्यकर्णमलपिडंकोलिकापिड-  
कानाम्, अङ्गवेदना, लोहितनीलपीतश्यावानामार्चिष्मतां दुष्टानां  
च रूपाणां स्वप्ने दर्शनमभीक्ष्णमिति लोहितपित्तपूर्वरूपाणि  
भवन्ति ॥ ५ ॥

उपद्रवास्तु खलु-दैर्बल्यारोचकाविपाकश्वासकासज्वरातीसार-  
शोफशोषपाण्डुरोगाः स्वरभेदश्च ॥ ६ ॥

मसौगौ पुनरय द्वौ-ऊर्ध्वं चाधश्च; तद्बहुश्लेष्मणि शरीरे श्लेष्मसं-  
सर्गादूर्ध्वं प्रतिपद्यमानं कर्णनासिकानेत्रास्येभ्यः प्रच्यवते, बहुवाते  
तु शरीरे वातसंसर्गादधः प्रतिपद्यमानं मूत्रपुरीषमार्गाभ्यां प्रच्यवते,  
बहुश्लेष्मवाते तु शरीरे श्लेष्मवातसंसर्गाद्वावपि मार्गौ प्रतिपद्यते,

( १ ) पिडकोलिकाः नेत्रमलाः ।

द्वौ मार्गौ प्रतिपद्यमानं सर्वेभ्य एव यथोक्तेभ्यः खेभ्यः प्रच्यवते शरीरस्य ॥ ७ ॥

तत्र यदूर्ध्वभागं तत् साध्यं, विरेचनोपक्रमणीयत्वाद्द्वौषधत्वाच्च; यदधोभागं तद्याप्यं, वमनोपक्रमणीयत्वादल्पौषधत्वाच्च; यदुभय-  
भागं तदसाध्यं, वमनविरेचनायोगित्वादनौषधत्वाच्च ॥ ८ ॥

रक्तपित्तप्रकोपस्तु खलु पुरा दक्षयज्ञोद्ध्वंसे रुद्रकोपामर्षाग्निना प्राणिनां परिगतशरीरप्राणानामभूज्ज्वरमनु ॥ ९ ॥

तस्याशुकरिणो दावाग्नेरिवाऽऽपतितस्यात्यधिकस्याशु प्रशान्तौ यतितव्यं मात्रां देशं कालं चाभिसमीक्ष्य संतर्पणेनापतर्पणेन वा, मृदुमधुरशिशिरतित्तकषायैरभ्यवहार्यैः, प्रदेहपरिषेकावगाहसंस्पर्श-  
नैवेमनाद्यैर्वा तत्रावहितेनेति ॥ १० ॥

भवन्ति चात्र ।

साध्यं लोहितपित्तं तद्यदूर्ध्वं प्रतिपद्यते ।

विरेचनस्य योगित्वाद्बहुत्वाद्भेषजस्य च ॥ ११ ॥

विरेचनं हि पित्तस्य जयार्थं परमौषधम् ।

यश्च तत्रान्वयः श्लेष्मा तस्य चानर्धमं स्मृतम् ॥ १२ ॥

भवेद्योगावहं तत्र मधुरं चैव भेषजम् ।

तस्मात् साध्यं मतं रक्तं यदूर्ध्वं प्रतिपद्यते ॥ १३ ॥

रक्तं तु यदधोभागं तद्याप्यमिति निश्चयः ।

वमनस्याल्पयोगित्वादल्पत्वाद्भेषजस्य च ॥ १४ ॥

वमनं हि न पित्तस्य हरणे श्रेष्ठमुच्यते ।

यश्च तत्रानुगो वायुस्तच्छान्तौ चावरं मतम् ॥ १५ ॥

तच्चायोगावहं तत्र कषायं तित्तकानि च ।

तस्माद्याप्यं समाख्यातं यद्रक्तमनुलोमगम् ॥ १६ ॥

१ यथोक्तेभ्यः पूर्वोक्तेभ्यः खेभ्यो विवेरेभ्यः कर्णनासानेत्रास्यमू-  
त्रपुरीषमार्गैर्भ्य इत्यर्थः । यश्च तत्र पित्तेऽन्वयोऽनुबन्धरूपः कफस्तस्यापि ज-  
यार्थं विरेचनम् ।

२ न अधमम् अनधमम्, मध्यममौषधं भवत्येव, अतो हितमेवेत्यर्थः ।

३ तत्र उर्द्ध्वप्रवृत्ते रक्तपित्ते मधुरश्चैवन्मधुरमपि भेषजं योगावहं  
भवेत्किमुत कषायतित्ते तस्माद्यदूर्ध्वं रक्तं प्रतिपद्यते तत्साध्यं मतमित्यन्वयः ।

रक्तपित्तं तु यन्मार्गौ द्वावपि प्रतिपद्यते ।  
 असाध्यमिति तज्ज्ञेयं पूर्वोक्तादेव कारणात् ॥ १७ ॥  
 न हि संशोधनं किञ्चिदस्त्यस्य प्रतिमार्गगम् ।  
 प्रतिमार्गं च हरणं रक्तपित्ते विधीयते ॥ १८ ॥  
 एवमेवोपशमनं सर्वशो नास्य विद्यते ।  
 संसृष्टेषु च दोषेषु सर्वजिच्छमनं मतम् ॥ १९ ॥  
 इत्युक्तं त्रिविधादकं रक्तं मार्गविशेषतः ।  
 एभ्यस्तु खलु हेतुभ्यः किञ्चित् साध्यं न सिध्यति ॥ २० ॥  
 प्रेक्ष्योपकरणाभावाद्द्वारात्म्याद्वैद्यदोषतः ।  
 अकर्मतश्च साध्यत्वं कश्चिद्रोगोऽतिवर्तते ॥ २१ ॥  
 तत्रासाध्यत्वमेकं स्यात् साध्ययाप्यपरिक्रमात् ।  
 रक्तपित्तस्य विज्ञानमिदं तस्योपदेक्ष्यते ॥ २२ ॥  
 यत् कृष्णमथवा नीलं यद्वा शक्रधनुःप्रभम् ।  
 रक्तपित्तमसाध्यं तद्वाससो रञ्जनं च यत् ॥ २३ ॥  
 भृशं पूत्यतिमात्रं च सर्वोपद्रववच्च यत् ।  
 बलमांसक्षये यच्च तच्च रक्तमसिद्धिमत् ॥ २४ ॥  
 येन चोपहतो रक्तं रक्तपित्तेन मानवः ।  
 पश्येद्दृश्यं विद्यच्चापि तच्चासाध्यमसंशयम् ॥ २५ ॥  
 तत्रासाध्यं परित्याज्यं याप्यं यत्नेन यापयेत् ।  
 साध्यं चावहितः सिद्धैर्भेषजैः साधयेद्विषक् ॥ २६ ॥

तत्र श्लोकौ ।

कारणं नामनिवृत्तिं पूर्वरूपाण्युपद्रवान् ।  
 मार्गौ दोषानुबन्धं च साध्यत्वं न च हेतुमत् ॥ २७ ॥  
 निदाने रक्तपित्तस्य व्याजहार पुनर्वसुः ।  
 वीत-मोहरजोदोषलोभमानमदस्पृहः ॥ २८ ॥  
 इत्यग्निवेशकृते तन्त्रे चरकप्रातिसंस्कृते निदानस्थाने रक्तपित्त-  
 निदानं नाम द्वितीयोऽध्यायः ॥ २ ॥

१ कृष्णनीलादयो वर्णा अत्यन्तविकृतस्य रक्तस्य भवन्ति, अतोऽसाध्य-  
 त्वं युक्तमेव । तथैव यद्रक्तपित्तं वाससो-रञ्जनं प्रक्षालितस्यापि वस्त्रस्य राग-

## तृतीयोऽध्यायः ।

अथातो गुल्मनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्च गुल्मा भवन्ति; तद्यथा—वातगुल्मः, पित्तगुल्मः, श्लेष्मगुल्मो, निचयगुल्मः, शोणितगुल्मश्चेति ॥ ३ ॥

एवंवादिनं भगवन्तमात्रेयमग्निवेश उवाच—कथमिह भगवन् ! पञ्चानां गुल्मानां विशेषमभिजानीमहे, न ह्यविशेषविद्रोगाणामौषधविदपि भिषक् प्रशमनसमर्थो भवतीति ॥ ४ ॥

तमुवाच भगवानात्रेयः—समुत्थानपूर्वरूपलिङ्गवेदनोपशयविशेषेभ्यो विशेषविज्ञानं गुल्मानां भवत्यन्येषां च रोगाणामग्निवेश ! तत्तु खलु गुल्मेपूच्यमानं निबोध ॥ ५ ॥

यदा पुरुषो वातलो विशेषेण ज्वरवमनविरेचनातीसारणामन्यतमेन कर्शनेन कर्शितो वातलमाहारमाहरति, शीतं वा विशेषेण, अतिमात्रमस्नेहपूर्वं वा वमनविरेचने पिबति, अनुदीर्णां वा छर्दिमुदीरयति, उदीर्णान् वातमूत्रपुरीषवेगान्निरुणद्धि, अन्यशितो वा पिबति, नवोदकमतिमात्रम्, अतिमात्रसंक्षोभिणा वा यानेन याति, अतिव्यवायव्यायाममद्यशोकरुचिर्वाऽभिघातमृच्छति, विषमाशनशयनासनस्थानचङ्क्रमणसेवी वा भवति, अन्यद्वा किञ्चिदेवंविधं विषममतिमात्रं व्यायामजातमारभते, तस्यापचाराद्वायुः प्रकोपमापद्यते ॥ ६ ॥

स प्रकुपितो महास्रोतोऽनुप्रविश्य रौक्ष्यात् कठिनीभूतमाप्लुत्य पिण्डितोऽवस्थानं करोति हृदि बस्तौ पार्श्वयोर्नाभ्यां वा; स शूलमुपजनयति ग्रन्थींश्चानेकविधान्, पिण्डितश्चावतिष्ठते, स पिण्डितत्वादगुल्म इत्यभिधीयते ॥ ७ ॥

जनकं स्त्रीणां प्रदरवत् तदप्यसाध्यम् । शुद्धं रक्तं प्रक्षालनेनापैति, नासारुधिरस्तावत्, शुद्धार्तववच्च, विकृतं नापैति यत्नतः प्रक्षालितमर्पाति ज्ञेयम् ।

१ पञ्चेति कथनं द्वन्द्वजानां त्रयाणां पृथक् चिकित्साऽभावात् । वक्ष्यति चाग्ने-संस्पृष्टास्तु साधारणेन कर्मणोपचरेदिति । तेन द्वन्द्वजा गुल्मा न भवन्तीति न शङ्क्यम् ।

२ कुपितः स वातो रौक्ष्यात् कठिनीभूतं महास्रोतः कौष्ठमनुप्रविश्य आप्लुत्य व्याप्य पुरयित्वा कोष्ठं पिण्डितः बलयाकृतिरवतिष्ठते इत्यर्थः ।

स मुहुराधमति, मुहुरल्पत्वमापद्यते, अनियतविपुलाणुवेदनश्च भवति चलत्वाद्वायोः, मुहुर्मुहुः पिपीलिकासंप्रचार इवाङ्गेषु, तोद-  
भेदस्फुरणायामसंकोचसुसिहर्षप्रलयोदयबहुलः, तदातुरश्च सूच्येव  
शङ्कुनेव चाभिविद्धमात्मानं मन्यते, अपि च दिवसान्ते उव्र्यते  
शुष्यति चास्यास्यम्, उद्धासश्चोपरुध्यते, हृष्यन्ति चास्य रोमाणि  
वेदनायाः प्रादुर्भावे, ग्रीहाटोपान्त्रकृजनाविपाकोदावर्ताङ्गमर्दमन्या-  
शिरःशङ्खशूलव्रक्षरागाश्चैनमुपद्रवन्ति, कृष्णारुणपरुषत्वङ्गनखनयनव-  
दनमूत्रपुरीषश्च भवति, निदानोक्तानि चास्य नोपशेरते, विपरीतानि  
चोपशेरत इति वातगुल्मः ॥ ८ ॥

तैरेव तु कर्शनैः कर्शितस्याम्ललवणकटुकक्षारोष्णतीक्ष्णशुक्तन्या-  
पन्नमद्यहरितकफलाम्लानां विदाहिनां च शाकमांसादीनामुपयोगा-  
दजीर्णाध्यशनाद्राक्ष्यानुगते चामाशये वमनविरेचनमतिवेलं संधा-  
रणं वातातपौ चातिसेवमानस्य पित्तं सह मारुतेन प्रकोपमापद्यते ॥९॥

तन् प्रकुपितं मारुत आमाशयैकदेशे संवर्त्य तानेव वेदनाप्रकारा-  
नुपजनयति य उक्ता वातगुल्मेः पित्तं त्वेनं विदहति कुक्षौ हृद्युरसि  
कण्ठे च, स विदह्यमानः सधूममिवोद्गारमुद्गिरत्यम्लान्वितं, गुल्मा-  
वकाशश्चास्य दह्यते दूयते धूप्यते ऊष्मायते स्विद्यति क्लिद्यति शि-  
थिल इव चास्पर्शासहोऽल्परोमा च भवति, उवरभ्रमदवधुपिपासा-  
गलतालुवदनशोषप्रमोहविड्भेदाश्चैनमुपद्रवन्ति, हरितहारिद्रत्वङ्ग-  
नखनयनवदनमूत्रपुरीषश्च भवति, निदानोक्तानि चास्य नोपशेरते,  
विपरीतानि चोपशेरते इति पित्तगुल्मः ॥ १० ॥

तैरेव तु कर्शनैः कर्शितस्यान्यशनादतिस्निग्धगुरुमधुरशीताशनात्  
पिष्टेक्षुक्षीरमाषतिलविकृतिसेवनान्मन्दकमद्यातिपानाद्धरितकातिप्रण-  
यनादानूपौदकप्राग्भ्यमांसातिभक्षणान् सन्धारणादतिसुहितस्य चाति-  
प्रगाढमुदकपानान् संक्षोभणाद्वा शरीरस्य श्लेष्मा सह मारुतेन  
प्रकोपमापद्यते ॥ ११ ॥

तं प्रकुपितं मारुत आमाशयैकदेशे संवर्त्य तानेव वेदनाप्रकारा-

१ कर्शनैर्ज्वरादिभिः । २ प्रकुपितं तन्=पित्तं कर्मभूतं, मारुतः कर्त्ता ।

३ तान् 'मुहुराधमति'—इत्यादयुक्तान् ।

४ तैरेव=उवरवमनविरेचनातीसारैः ।

नुपजनयति, य उक्ता वातगुल्मे; श्लेष्मा त्वस्य शीतज्वरारोचकाविपाकाङ्गमर्दहर्षहृद्रोगच्छर्दिनिद्रालस्यस्तैमित्यगौरवशिरोभितापानुपजनयति, अपि च गुल्मस्य स्थैर्यगौरवकाठिन्यावगाढसुप्तताः, तथा कासश्वासप्रतिश्यायान् राजयक्ष्माणं चातिप्रवृद्धः, श्वैत्यं च त्वङ्मनस्वनयनवदनमूत्रपुरीषेषूपजनयति, निदानोक्तानि चास्य नोपशेरते, विपरीतानि चोपशेरत इति श्लेष्मगुल्मः ॥ १२ ॥

त्रिदोषहेतुलिङ्गसन्निपातान्तु सान्निपातिकं गुल्ममुपदिशन्ति कुशलाः । स विप्रतिषिद्धोपक्रमत्वादसाध्यो निचयगुल्मः ॥ १३ ॥

शोणितगुल्मस्तु खलु स्त्रिया एव भवति न पुरुषस्य, गर्भकोष्ठार्तवागमनवैशेष्यात् । पारतन्त्यादवैशारद्यात् सततमुपचारानुरोधाद्वा वेगानुदीर्णानुपरुन्धन्त्या आमगर्भे वाऽप्यचिरपतितेऽथवाऽप्यचिरप्रजाताया ऋतौ वा वातप्रकोपणान्यासेवमानायाः क्षिप्रं वातः प्रकोपमापद्यते । स प्रकुपितो योनिमुखमनुप्रविश्यात्तवमुपरुणद्धि, मासि मासि तदार्तवमुपरुध्यमानं कुक्षिमभिवर्धयति; तस्याः शूलकासातीसारच्छर्द्यरोचकाविपाकाङ्गमर्दनिद्रालस्यस्तैमित्यकफप्रसेकाः समुपजायन्ते, स्तनयोश्च स्तन्यम्, ओष्ठयोः स्तनमण्डलयोश्च काष्ण्यम्, अत्यर्थं ग्लानिश्चक्षुषोः, मूर्च्छा, हृल्लासो, दोहदः, श्वयथुः पादयोः, ईषच्चोद्गमो रोमराज्याः, योन्याश्चाटालत्वम्, अपि च योन्या दौर्गन्ध्यमास्त्रावश्चोपजायते, केवलश्चास्या गुल्मः-पिण्डित-एव स्पन्दते, तामगर्भां गर्भिणीमित्याहुर्मूढाः ॥ १४ ॥

१ निचयः=सन्निपातः ।

२ पिण्डित एव स्पन्दते, न तु गर्भ इव करचरणाद्यवय विशिष्टतया, गुल्मस्य तदभावात्, पिण्डीभूतस्पन्दनमेव गर्भाद्भेदकरम् । अत एवाह तामगर्भामित्यादि । 'आर्तवमुपरुणद्धि' इत्यारभ्य 'आस्त्रवश्चोपजायते' इत्यन्तानि 'गर्भसमानलिङ्गानि' रक्तगुल्मः पिण्डीभूत एव । गर्भस्तु शिरःकरचरणादिमानिति महान् भेदः । कथन्ताहि 'मासे व्यतीते दशमे चिकित्स्यः' इत्युक्तमिति चेत्, गर्भसमानलिङ्गत्वेनैवापारिपक्वचिकित्सने गर्भाशयस्य विकृतिसंभवात् । उपद्रवशमनसमर्थस्तु प्राणाचार्यः प्रथममपि शक्नुयादुपक्रान्तुम्, न मूढा रोगाभिसराः ।

एषां तु खलु पञ्चानां गुल्मानां प्रागभिनिवृत्तेरिमानि पूर्वरूपाणि भवन्ति; तद्यथा-अनन्नाभिलषणम्, अरोचकाविपाकौ, अग्निवैषम्यं, विदाहो भुक्तस्य, पाककाले चायुक्त्या छद्ध्युद्धारौ, वातमूत्रपुरीषवेगाणामप्रादुर्भावः प्रादुर्भूतानां चाप्रवृत्तिरीषदागमनं वा, शूलाटोपान्त्रकृजनपरिहर्षणातिवृत्तपुरीषताः अबुभुक्षा, दौर्बल्यं, सौहित्यस्य चासहत्वमिति-गुल्मपूर्वरूपाणि भवन्ति ॥ १५ ॥

सर्वेष्वपि च खल्वेतेषु गुल्मेषु न कश्चिद्वातादृते सम्भवति गुल्मः ॥ १६ ॥

तेषां सन्निपातजमसाध्यं ज्ञात्वा नोपक्रमेत, एकदोषजे तु यथास्वमारम्भं प्रणयेत्, संसृष्टांस्तु साधारणेन कर्मणोपचरेत्, यच्चान्यदप्यविरुद्धं मन्येत तद्वचारयेद्विभज्य गुरुलाघवमुपद्रवाणां, गुरुतुपद्रवांस्त्वरमाणश्चक्रिमेज्जघन्यमितरान्; त्वरमाणस्तु विशेषमनुपलभमानो गुल्मेष्वात्ययिके कर्मणि वातचिकित्सितं प्रणयेत्, स्नेहस्वेदौ वातहरो, स्नेहोपसंहितं च मृदुविरेचनं बस्तींश्च, अम्ललवणमधुरांश्च रसान् युक्तितोऽवचारयेत्, मारुते ह्युपशान्ते स्वल्पेनापि प्रयत्नेन शक्योऽन्योऽपि दोषो नियन्तुं गुल्मेऽपि ॥ १७ ॥

भवति चात्र ।

गुल्मिनामनिलशान्तिरूपायैः सर्वशो विधिवदाचरितव्या ।  
मारुते ह्यवजितेऽन्यमुदीर्णं दोषमल्पमपि कर्म निहन्यात् ॥ १८ ॥

तत्र श्लोकः ।

संख्यां निमित्तं रूपाणि पूर्वरूपमथापि च ।  
दिष्टं निदाने गुल्मानामेकदेशश्च कर्मणाम् ॥ १९ ॥

इत्यग्निवेशकृते तन्त्रे चरकप्रतिसंस्कृते निदानस्थाने गुल्मनिदानं  
नाम तृतायोऽध्यायः समाप्तः ॥ ३ ॥

१ स्वागताच्छन्दः ।

२ संख्या-पञ्चगुल्माः, निमित्तं-यदापुरुष इत्यादिना वातप्रकोपः, रूपाणि मुहुराधमतीत्यादिना, पूर्वरूपम्-एषां खल्वित्यादिना, कर्मणामेकदेशः, तेषां सन्निपातजमसाध्यमित्यादिना ।



## चतुर्थोऽध्यायः ।

अथातः प्रमेहनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिदोषकोपनिमित्ता विंशतिः प्रमेहा भवन्ति, विकाराश्चापरेऽपरिसंख्येयाः । तत्र यथा त्रिदोषप्रकोपः प्रमेहानभिर्वर्तयति तथाऽनुव्याख्यास्यामः ॥ ३ ॥

इह खलु निदान-दोष-दूष्य-विशेषेभ्यो विकारविघातभावाभावप्रतिविशेषा भवन्ति ॥ ४ ॥

यदा ह्येते त्रयो निदानादिविशेषाः परस्परं नानुबध्नन्ति, अथवा कालप्रकर्षात्, अबलीयांसो वाऽनुबध्नन्ति; न तदा विकाराभिनिवृत्तिः, चिराद्वाऽप्यभिनिर्वर्तन्ते, तनवो वा भवन्ति, अयथोक्तसर्वलिङ्गा वा; विपर्यये विपरीताः; इति सर्वविकारविघातभावाभावप्रतिविशेषाभिनिवृत्तिहेतुर्भवत्युक्तः ॥ ५ ॥

तत्रेमे त्रयो निदानादिविशेषाः श्लेष्मनिमित्तानां प्रमेहाणामाश्रयिभिनिवृत्तिकरा भवन्ति; तद्यथा—हायनक-यवक-चीनकोहालकनैषधे-त्कटमुकुन्दकमहाव्रीहिप्रमोदकसुगन्धकानां नवानामतिवेलमतिप्रमाणेन चोपयोगः, तथा सर्पिष्मतां नवहरेणुमाषसूपानां, ग्राम्यानूपौदकानां च मांसानां, शाकतिलपल्लपिष्टाक्षपायसकृशरविलेपीक्षुविकाराणां, क्षीरमन्दकदधिद्रवमधुरतरुगप्रायाणामुपयोगः; मृजाव्यायामवर्जनं, स्वप्नशयनासनप्रसङ्गः, यश्च कश्चिद्विधिरन्योऽपि श्लेष्ममेदोमूत्रसञ्जननः, स सर्वो निदानविशेषः ॥ ६ ॥

बहुद्रवः श्लेष्मा दोषविशेषः ॥ ७ ॥

१ निदानविशेषाः—श्लेष्मजनकाहायनकादयः, बहुद्रवः—श्लेष्मा दोषविशेषः । मेदोर्मांसादयो दूष्यविशेषाः स्पष्टाभविष्यत्यग्रे मूले एव ।

२ विकाराणां विघातस्य भावः सत्ता, अभावः असत्त्वं, तयोः प्रतिविशेषाः भेदाः विकाराणामजननं, चिरेण जननं, स्वल्पजननं वा ।

३ हायनकादिः प्रथमो निदानविशेषः, सर्पिष्मतामित्यादिर्द्वितीयः, मृजा व्यायामेत्यादिस्तृतीयः ।

४ बहुद्रव एव श्लेष्मा=कफः प्रमेहजनको नाल्पद्रव इति ।

बह्वर्द्धं मेदो मांसं शरीरजक्लेदः शुक्रं शोणितं वसा मज्जा लसीका रसश्चोजश्च इति दूष्यविशेषाः संख्याताः ॥ ८ ॥

त्रयाणामेषां निदानादिविशेषाणां सन्निपाते क्षिप्रं श्लेष्मा प्रकोप-  
मापद्यते प्राग् अतिभूयस्त्वात्; स प्रकुपितः क्षिप्रमेव शरीरे विसृष्टिं  
लभते, शरीरशैथिल्यात्; स विसर्पञ्छरीरे मेदसैवादितो मिश्रीभावं  
गच्छति, मेदसश्चैव बह्वर्द्धत्वान्मेदसश्च गुणैः समानगुणभूयिष्ठत्वात्;  
स मेदसा मिश्रीभावं गच्छन् दूषयत्येनत्, विकृतत्वात्; स विकृतो  
दुष्टेन मेदसोपहितः शरीरक्लेदमांसाभ्यां संसर्गं गच्छति, क्लेदमांस-  
योरतिप्रमाणाभिवृद्धत्वात्; स मांसे मांसप्रदोषात् पृतिमांसपिडकाः  
शराविकाकच्छपिकाद्याः सञ्जनयत्यप्रकृतिभूतत्वात्; शरीरक्लेदं पुन-  
र्दूषयन्मूत्रत्वेन परिणमयति; मूत्रवहानां च स्रोतसां वङ्गणवस्ति-  
प्रभवाणां मेदःक्लेदोपहितानि गुरुणि मुखान्यासाद्य प्रतिरुध्यते;  
ततश्च प्रमेहांस्तेषां स्थैर्यमसाध्यतां वा जनयति, प्रकृतिविकृतिभू-  
तत्वात् ॥ ९ ॥

शरीरक्लेदस्तु श्लेष्ममेदोमिश्रः प्रविशन्मूत्राशयं मूत्रत्वमापद्य-  
मानः श्लेष्मिकैरेभिर्देशभिर्गुणैरुपसृज्यते वैषम्ययुक्तैः; तद्यथा—इवेत-  
शीतमूर्तेपिच्छिलाच्छस्निग्धगुरुमधुरसान्द्रप्रसादमन्दैः; यत्र येन  
गुणेनैकेनानेकेन वा भूयस्तरामुपसृज्यते, तत्समाख्यं गौणं नामवि-  
शेषं प्राप्नोति ॥ १० ॥

ते तु खल्विमे दश प्रमेहा नामविशेषेण भवन्ति । तद्यथा—उदक-  
मेहश्च, इक्षुबालिकारसमेहश्च, सान्द्रमेहश्च, सान्द्रप्रसादमेहश्च, शुक्र-

१ बहु=अधिकम्, असम्बद्धम्, असंहतम्, इदं विशेषणद्वयं यथा  
योग्यतयाऽन्वेति, तथा च मेदसि मांसे वसायां मज्जनि च बहुत्वं घनत्वञ्च  
ज्ञेयम्, अन्येषु केवलं बहुत्वं ज्ञेयम् । बह्वर्द्धमित्यत्र बहु-इति पृथक् पदम्  
'नपुंसकमनपुंसकेनेति' नपुंसकत्वमेकत्वम् ।

२ विसृष्टिः=विसर्पणम्, सृष्टगतावित्तरमात् क्तिन् ।

३ स्वप्रकृत्यपेक्षया विकृतिं गतत्वादित्यर्थः । विकृतो हि धातुर्धात्वन्तरं  
दूषयति ।

मेहश्च, शुक्रमेहश्च, शीतमेहश्च, सिकतामेहश्च, शनैर्मेहश्च, आलाल-  
मेहश्चेति ॥ ११ ॥

ते दश प्रमेहाः साध्याः, समानैर्गुणमेदःस्थानत्वात् कफस्य प्राधा-  
न्यात् समक्रियत्वाच्च ॥ १२ ॥

तत्र श्लोकाः श्लेष्मप्रमेहविशेषविज्ञानार्था भवन्ति—

अच्छं बहु सितं शीतं निर्गन्धमुदकोपमम् ।

श्लेष्मकोपाज्जरो मूत्रमुदमेही प्रमेहति ॥ १३ ॥

अत्यर्थमधुरं शीतमीषत्पिच्छिलमाविलम् ।

काण्डेश्वरससङ्काशं श्लेष्मकोपात् प्रमेहति ॥ १४ ॥

यस्य पर्युषितं मूत्रं सान्द्रीभवति भाजने ।

पुरुषं कफकोपेन तमाहुः सान्द्रमेहिनम् ॥ १५ ॥

यस्य संहन्यते मूत्रं किञ्चित् किञ्चित् प्रसीदति ।

सान्द्रप्रसादमेहीति तमाहुः श्लेष्मकोपतः ॥ १६ ॥

शुक्लं पिष्टनिभं मूत्रमभीक्ष्णं यः प्रमेहति ।

पुरुषं कफकोपेन तमाहुः शुक्लमेहिनम् ॥ १७ ॥

शुक्राभं शुक्रमिश्रं वा मुहुर्मेहति यो नरः ।

शुक्रमेहिनमाहुस्तं पुरुषं श्लेष्मकोपतः ॥ १८ ॥

अत्यर्थशीतमधुरं मूत्रं मेहति यो भृशम् ।

शीतमेहिनमाहुस्तं पुरुषं श्लेष्मकोपतः ॥ १९ ॥

मूर्तान्मूत्रगतान्दोषानणून्मेहति यो नरः ।

सिकतामेहिनं विद्यात्तं नरं श्लेष्मकोपतः ॥ २० ॥

मन्दं मन्दमवेगं तु कृच्छ्रं यो मूत्रयेच्छनैः ।

शनैर्मेहिनमाहुस्तं पुरुषं श्लेष्मकोपतः ॥ २१ ॥

तन्तुबद्धमिवालालं पिच्छिलं यः प्रमेहति ।

आलालमेहिनं विद्यात्तं नरं श्लेष्मकोपतः ॥ २२ ॥

इत्येते दश प्रमेहाः श्लेष्मप्रकोपनिमित्ता व्याख्याता भवन्ति ।

उष्णाम्ललवणक्षारकटुकाजीर्णभोजनोपसेविनः—तथाऽतितीक्ष्णा-

१ आसमन्तालाला=तन्तुमत्वं यस्मिन्स आलालः, स चासौ मेहश्चेति कर्म  
धारयः । तथैव वक्ष्यति—तन्तुबद्धमिवालालमित्यादिना ।

२ प्रमेहस्य समानगुणं यन्मेदः तस्य स्थाने स्थितत्वादित्यर्थः ।

तपाग्निसन्तापश्रमक्रोधविषमाहारोपसेविनश्च तथाऽऽमकशरीरस्थैव  
पित्तमाशु प्रकोपमापद्यते ॥ २३ ॥

तत् प्रकुपितं तथैवानुपूर्व्या प्रमेहानिमान् षट् क्षिप्रतरमभिनि-  
र्वर्तयति ॥ २४ ॥

तेषामपि तु खलु पित्तगुणविशेषेणैव नामविशेषा भवन्ति; तद्य-  
था—क्षारमेहश्च, कालमेहश्च, नीलमेहश्च, लोहितमेहश्च, माज्जिष्ठमे-  
हश्च, हारिद्रमेहश्चेति । ते पडभिरेतैः क्षाराग्ललवणकटुविस्फोष्णैः पित्त-  
गुणैः पूर्ववत् समन्विता भवन्ति । सर्व एव च ते याप्याः, संसृष्टदो-  
षमेदःस्थानत्वाद्विरुद्धोपक्रमत्वाच्चेति ॥ २५ ॥

तत्र श्लोकाः पित्तप्रमेहविशेष-विज्ञानार्था भवन्ति—

गन्धवर्णरसस्पर्शैर्यथा क्षारस्तथाऽऽमकम् ।

पित्तकोपान्नरो मूत्रं क्षारमेही प्रमेहति ॥ २६ ॥

मयीवर्णमजसं यो मूत्रमुष्णं प्रमेहति ।

पित्तस्य परिकोपेण ते विद्यात् कालमेहिनम् ॥ २७ ॥

१ तथैवानुपूर्व्या श्लेष्मप्रमेहप्रक्रियया संप्रकुपितः क्षिप्रमेव शरीरे वि-  
सृप्तिं लभते इत्यादिकया रीत्या ।

२ दोषश्च मेदश्च दोषमेदसी, इति द्वन्द्वः । संसृष्टे च ते दोषमेदसी-इति  
कर्मधारयः, ततो बहुव्रीहिः, संसृष्टदोषमेदसी स्थानं येषां पैत्तिकप्रमेहानां ते  
संसृष्टदोषमेदःस्थानाः, तेषां भावे त्वप्रत्यये हेतौ पञ्चमी, तस्मात् संसृष्ट-  
दोषमेदःस्थानत्वाद् याप्याः पित्तजाः षट्, पित्तमेदसोऽरामाशयतदेकदेशरूप-  
समानस्थानत्वात् । अत्र दोषदूष्ययोः संसृष्टत्वं विशेषणं तेन दूषणस्य नित्य-  
प्राप्तत्वाद्वोगस्य दुर्जयत्वम्, संसृष्टं दोषमेदसोः स्थानं येषां तेषां भाव इति  
विग्रहे संसृष्टत्वं स्थानविशेषणमिति दोषदूष्ययोः स्थानप्रत्यासत्त्या नित्यदूषणं  
प्राप्तम्, अतो जेतुमशक्यत्वेन याप्यत्वम् । अथवा संसृष्टः संबद्धः दोषः=पित्तं  
यस्मिन्तत्संसृष्टदोषं मेदः, तदेव स्थानं येषां प्रमेहानां तेषां भावस्तस्मात्,  
अस्मिन्नपि पक्षे दोषदूष्यरोगाणां प्रत्यासत्तिः । सा च विरुद्धोपक्रमत्वे हेतुरपि  
भवति, यस्मात्पित्तरूपेण दोषेण सम्बद्धं मेदोरूपं स्थानं पैत्तिकप्रमेहानां तस्मा-  
त्तेषामुपक्रमा विरुद्धा इति पित्तमेदसोऽहिताहितविरोधाद् यत्पित्तस्य हितं  
मधुरादि, तदहितं मेदसः; यत्पथ्यं मेदसः कटुकादि, तदपथ्यं पित्तस्य ।

चापपक्षनिभं मूत्रमम्लं मेहति यो नरः ।

पित्तस्य परिकोपेण तं विद्यान्नीलमेहिनम् ॥ २८ ॥

विसं लवणमुष्णं च रक्तं मेहति यो नरः ।

पित्तस्य परिकोपेण तं विद्याद्रक्तमेहिनम् ॥ २९ ॥

मज्जिष्ठोदकसङ्काशं भृशं विसं प्रमेहति ।

पित्तस्य परिकोपात्तं विद्यान्माज्जिष्ठमेहिनम् ॥ ३० ॥

हरिद्रोदकसङ्काशं कटुकं यः प्रमेहति ।

पित्तस्य परिकोपात्तं विद्याद्धारिद्रमेहिनम् ॥ ३१ ॥

इत्येते षट् प्रमेहाः पित्ताप्रकोपनिमित्ता व्याख्याता भवन्ति ॥३२॥

कषायकटुतिक्तरूक्षलघुशीतव्यवायव्यायामवमनीवरचनास्थाप-  
नशिरोविरेचनातियोगवेगसंधारणानशनामिघातातपोद्वेगशोकशोणि-  
तातिषेकजागरणविषमशरीरन्यासानुपसेवमानस्य तथात्मकशरीर-  
स्यैव क्षिप्रं वायुः प्रकोपमापद्यते । स प्रकुपितस्तथात्मके शरीरे विस-  
र्पन् यदा वसामाशय मूत्रवहाणि स्त्रोतांसि प्रतिपद्यते, तदा वसा-  
मेहमभिनिर्वर्तयति; यदा पुनर्मज्जानं मूत्रवस्तावाकर्षति, तदा मज्ज-  
मेहमभिनिर्वर्तयति; यदा तु लसीकां मूत्राशयेऽभिवहन् मूत्रमनुबन्धं  
च्योतयति लसीकातिबहुत्वाद्विक्षेपणाच्च वायोः, खल्वस्यातिमूत्रप्रवृ-  
त्तिसङ्गं करोति, तदा स मरु इव गजः क्षरत्यजसं मूत्रमवेगं, तं हस्ति-  
मेहिनमाचक्षते; ओजः पुनर्मधुरस्वभावं, तद्रौक्ष्याद्वायुः कषायत्वेना-  
भिसंसृज्य मूत्राशयेऽभिवहन् मधुमेहं करोति ॥ ३३ ॥

तान् इमांश्चतुरः प्रमेहान् वातजानसाध्यानाचक्षते भिषजः, महौ-  
ष्यत्यिकत्वाद्विरुद्धोपक्रमेन्वाच्च ।

१ महतां सारभूतानां मज्जप्रभृतिधातूनाम् अत्ययः, क्षयः महात्ययः  
तेन चरति महात्ययिकस्तरस्य भावस्तस्मात् । सारभूतधातुक्षयकरत्वा-  
दित्यर्थः ।

२ विरुद्धः प्रतिकूल उपक्रमश्चिकित्सा येषान्ते विरुद्धोपक्रमाः प्रमेहाः  
तेषां भावस्तत्त्वं तस्मात्, दोषदूष्ययोर्वातवसयोर्विरुद्धगुणवत्तया चिकि-  
त्साऽपि विरुद्धा, अतश्चिकित्सितुमशक्यत्वादसाध्या वातप्रमेहा इत्यर्थः ।

तेषामपि च वातगुणविशेषेण नामविशेषो भवन्ति; तद्यथा—  
वसामेहश्च, मज्जमेहश्च, हस्तिमेहश्च, मधुमेहश्चेति ॥ ३४ ॥

तत्र श्लोका वातप्रमेह-विशेषविज्ञानार्था भवन्ति ॥

वसामिश्रं वसामं च मुहुर्मेहति यो नरः ।

वसामेहिनमाहुस्तमसाध्यं वातकोपतः ॥ ३५ ॥

मज्जानं सह मूत्रेण मुहुर्मेहति यो नरः ।

मज्जमेहिनमाहुस्तमसाध्यं वातकोपतः ॥ ३६ ॥

हस्ती मत्त इवाजस्रं मूत्रं क्षरति यो भृशम् ।

हस्तिमेहिनमाहुस्तमसाध्यं वातकोपतः ॥ ३७ ॥

कपायमधुरं पाण्डुं रूक्षं मेहति यो नरः ।

वातकोपादसाध्यं तं प्रतीयान्मधुमेहिनम् ॥ ३८ ॥

इत्येते चत्वारः प्रमेहा वातप्रकोपनिमित्ता भवन्ति ॥ ३९ ॥

एवं त्रिदोषप्रकोपनिमित्ता विंशतिः प्रमेहा व्याख्याता  
भवन्ति ॥ ४० ॥

त्रयस्तु खलु दोषाः प्रकुपिताः प्रमेहानभिनिर्वृतयिष्यन्त इमानि  
पूर्वरूपाणि दर्शयन्ति; तद्यथा—जटिलीभावं केशेषु, माधुर्यमास्ये,  
करपादयोः सुसतादाहौ, मुखतालुकण्ठशोषं, पिपासाम्, आलस्यं,  
मलं च काये, कायच्छिद्रेषूपदेहं, परिदाहं सुसतां चाङ्गेषु, षट्प-  
दपिपीलिकाभिश्च शरीरमूत्राभिसरणं, मूत्रे च मूत्रदोषान्, विस्त्रं  
शरीरगन्धं, निन्द्रां तन्द्रां च सर्वकालमिति ॥ ४१ ॥

उपद्रवास्तु खलु प्रमेहिणां—तृष्णाज्वरातीसारदाहदौर्बल्या-  
रोचकाऽविपाकाः पूतिमांसपिडकाऽलजीविद्रव्यादयश्च तत्प्रसंगा-  
द्भवन्ति ॥ ४२ ॥

तत्र साध्यान् प्रमेहान् संशोधनोपशमनैर्यथार्हमुपपादयंश्चि-  
कित्सेत् ॥ ४३ ॥

१ अभिनिर्वर्तयिष्यन्तः=जनयितुमुन्मुखाः सन्तः । ण्यन्ताल्लटः सद्दे-  
ति शता ।

२ शरीरस्य मूत्रस्य चाभिसरणमभिमुखभावनम्, माधुर्यादि-  
ति भावः ।

भवन्ति चात्र ।

गृध्नुमभ्यवहार्येषु स्नानचङ्क्रमणद्विषम् ।

प्रमेहः क्षिप्रमभ्येति नीडद्रुमेमिवाण्डजः ॥ ४४ ॥

मन्दोत्साहमतिस्थूलमतिस्निग्धं महाशनम् ।

मृत्युः प्रमेहरूपेण क्षिप्रमादाय गच्छति ॥ ४५ ॥

यस्त्वाहारं शरीरस्य धातुसाम्यकरं नरः ।

सेवते विविधाश्चान्याश्चष्टाः स सुखमश्नुते ॥ ४६ ॥

तत्र श्लोकाः ।

हेतुव्याधिर्विशेषाणां प्रमेहाणां च कारणम् ।

दोषधातुसमायोगो रूपं विविधमेव च ॥ ४७ ॥

दश श्लेष्मकृता यस्मात् प्रमेहाः षट् च पित्तजाः ।

यथा करोति वायुश्च प्रमेहांश्चतुरो बली ॥ ४८ ॥

साध्यासाध्यविशेषाश्च पूर्वरूपाण्युपद्रवाः ।

प्रमेहाणां निदानेऽस्मिन् क्रिया-सूत्रं च भाषितम् ॥ ४९ ॥

इत्यग्निवशकते तन्त्रे चरकप्रतिसंस्कृते निदानग्रन्थाने प्रमेह

निदानं नाम चतुर्थोऽध्यायः ॥ ४ ॥

### पञ्चमोऽध्यायः ।

अथातः कुष्ठनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्त द्रव्याणि कुष्ठानां प्रकृतिमापन्नानि भवन्ति । तद्यथा—त्रयो  
दोषा वातपित्तश्लेष्माणः प्रकोपणविकृताः, द्रव्याश्च शरीरधातवश्च-  
त्वारः, त्वङ्मांसशोणितलसीकाः—दोषोपधातविकृता-इति । एतत्  
सप्तानां सप्तधातुकमेवंगतमाजननं कुष्ठानाम् । अतः प्रभवादिभिर्निर्व-  
र्तमानानि केवलं शरीरमुपतपन्ति ॥ ३ ॥

न च किञ्चिदस्ति कुष्ठमेकदोषप्रकोपनिमित्तम् ; अस्ति तु खलु

३ अभ्यवहार्येषु भक्ष्यभोज्यादिषु गृध्नुमतिलोभिर्न, स्नानस्य भ्रमणस्य  
षिणं, नरं नीडस्य कुलायस्य द्रुमं तरुमण्डजः पक्षीव प्रमेहः क्षीप्रमभ्येति  
आश्रयति, कुलायो नीडमस्त्रियामित्यमरः ।

समानप्रकृतीनामपि कुष्ठानां दोषांशांशविकल्पानुबन्धस्थानविभागेन वेदनावर्णसंस्थानप्रभावनामचिकित्सितविशेषः ॥ ४ ॥

स सप्तविधोऽष्टादशविधोऽपरिसंख्येयविधो वा भवति; दोषा हि विकल्पनैर्विकल्प्यमाना विकल्पयन्ति विकारान्, अन्यत्रासाध्यभावात्; तेषां विकल्पविकारसंख्यानेऽतिप्रसंगमभिसमीक्ष्य सप्तविधमेव कुष्ठविशेषमुपदेक्ष्यामः ॥ ५ ॥

इह वातादिषु त्रिषु प्रकुपितेषु त्वगादींश्चतुरः प्रदूषयत्सु वातेऽधिकतरे कपालकुष्ठमभिनिर्वर्तते, पित्ते त्वौदुम्बरं, श्लेष्मणि मण्डलकुष्ठं, वातपित्तयोर्ऋष्यजिह्वं, पित्तश्लेष्मणोः पुण्डरीकं, श्लेष्ममारुतयोः सिध्मकुष्ठं, सर्वदोषाभि वृद्धौ काकणकमभिनिर्वर्तते; एवमेव सप्तविधैः कुष्ठविशेषो भवति ॥ ६ ॥

स चैष भूयस्तरमतः प्रकृतौ विकल्प्यमानायां भूयसीं विकारविकल्पसंख्यामापद्यते ॥ ७ ॥

तत्रेदं सर्वकुष्ठनिदानं समासेनोपदेक्ष्यामः—शीतोष्णव्यत्यासमानानुपूर्व्योपसेवमानस्य तथा संतर्पणापतर्पणाभ्यवहार्यव्यत्यासं च, मधुफाणितमस्यलकुचमूलककाकमाचीः सततमतिमात्रमजीर्णे समश्नुतः, चिलिचिमं च पयसा, हायनकयवकचीनकोटालककोरदूपप्रायाणि चान्नानि क्षीरदधितक्रकोलकुलत्थमापातसीकुसुम्भपरूपस्नेहवन्ति, एतैरेवातिमात्रं सुहितस्य च व्यवायव्यामसंतापानत्युपसेवमानस्य, भयश्रमसंतापोपहतस्य च सहसा शीतोदकमवतरतः विदग्धं चाहारजातमनुल्लिख्य विदाहीन्यभ्यवहरतः, छर्दिं च प्रतिघ्नतः, स्नेहांश्चातिचरतस्त्रयो दोषा युगपत् प्रकोपमापद्यन्ते, त्वगादयश्च-

१ त्रिदोषवत्त्वेऽपि कुष्ठानां प्राधान्येन नाम व्यवहारो वातप्रधानं कपालकुष्ठं, पित्तप्रधानमौदुम्बरं, कफप्रधानं मण्डलकुष्ठम्, एवं त्रीणि दन्द्रानि सान्निपातिकमेकम् ।

२ सप्तविधत्वं महाकुष्ठाभिप्रायेण क्षुद्रकुष्ठानिएकादश चिकित्सिते,—“चर्मार्ख्यमेककुष्ठञ्च. किटिभं सविपादिकम् । कुष्ठं चालसकं ज्ञेयं प्रायो वातकफाधिकम् ॥ दद्रुश्चर्मदलं पामा विस्फोटाश्च शताखः । पित्तश्लेष्माऽधिका प्रायः कफप्राया विचर्चिका ॥ इत्युक्तानि ज्ञेयानि ।



त्वारः-शैथिल्यमापद्यन्ते; तेषु शिथिलेषु दोषाः प्रकुपिताःस्थानमधिगम्य संतिष्ठमानास्तानेव त्वगादीन् दूषयन्तः कुष्ठान्यभिनिर्वर्तयन्ति ॥ ८ ॥

तेषां कुष्ठानामिमानि खलु पूर्वरूपाणि भवन्ति; तद्यथा--अस्वेदनमतिस्वेदनं पारुष्यमतिश्लक्ष्णता वैवर्ण्यं कण्डूनिस्तोदः सुसता परिदाहः परिहर्षो लोमहर्षः खरत्वमुष्मायणं गौरवं श्वयधुर्विसर्पागमनमभीक्ष्णं कायाच्छिद्रेषूपदेहः पक्कदग्धदष्टक्षतोपस्खलितेष्वातिमात्रं वेदना स्वल्पानामपि च व्रणानां दुष्टिरसंरोहणं चेति कुष्ठपूर्वरूपाणि भवन्ति ॥ ९ ॥

तेभ्योऽनन्तरं कुष्ठान्यभिनिर्वर्तन्ते; तेषामिदं वेदनावर्णसंस्थाननामप्रभावविशेषविज्ञानं भवति; तद्यथा--रुक्षारुणपरूपाणि विषमविसृतानि खरपर्यन्तानि तनून्युद्धृतेबहिस्तनूनि सुससुप्तानि हृषितलोमाचितानि निस्तोदबहुलान्यल्पकण्डूदाहपूयलसीकान्याशुगतिसमुत्थानान्याशुभेदीनि जन्तुमन्ति कृष्णारुणकपालवर्णानि च कपालकुष्ठानीति विद्यात् ॥ १० ॥

ताम्राणि ताम्रोमराजिभिरवनद्धानि बहलानि बहुबहलरक्तपूयलसीकानि कण्डूक्लेदकोथदाहपाकवन्त्याशुगतिसमुत्थानभेदीनि ससंतापकृमीणि पक्कोदुम्बरफलवर्णान्युदुम्बरकुष्ठानीति विद्यात् ॥ ११ ॥

स्निग्धानि गुरुण्युत्सेधवन्ति श्लक्ष्णास्थिरपीनपर्यन्तानि शुक्लरक्तावभासीनि शुक्लराजीसन्ततानि बहुल-बहल-शुक्लापिच्छिलसावीणि बहुक्लेदकण्डूकृमीणि सक्तगतिसमुत्थानभेदीनि परिमण्डलानि मण्डलकुष्ठानीति विद्यात् ॥ १२ ॥

परूषाण्यरुणवर्णानि बहिरन्तःश्यावानि नीलपीतताम्रावभासान्याशुगतिसमुत्थानान्यल्पकण्डूक्लेदकृमीणि दाहभेदनिस्तोदबहुलानि शूकोपहतोपमवेदनान्युत्सन्नमध्यानि तनुपर्यन्तानि कर्कश-

१ उद्धृत्ता=निर्गता उच्छलिता बहिस्तनवो येषां तानि, उच्छलीकृतबाह्यभागानीत्यर्थः ।

२ सुप्तवत्सुप्तानि सुप्तसुप्तानि, उपमानसमासः ।

३ कृष्णानि च तानि अरुणानि कृष्णारुणानि, तानि च कपालानि तेषां वर्ण इव वर्णो येषान्तानि इत्यादिविग्रहेण सर्वत्रान्वर्थताऽनुगमः ।

पिडकाचितानि दीर्घपरिमण्डलानि ऋष्यजिह्वाकृतीनि ऋष्यजिह्वा-  
नीति विद्यात् ॥ १३ ॥

शुक्ररक्तावभासानि रक्तपर्यन्तानि रक्तराजीक्षिरासंततान्युत्से-  
धवन्ति बहुबहुलरक्तपूयलसीकानि कण्डूकृमिदाहपाकवन्त्याशुग-  
निसमुत्थानभेदीनि पुण्डरीकपलाशसंकाशानि पुण्डरीकाणीति वि-  
द्यात् ॥ १४ ॥

परुषारुणविशीर्णानि बहिस्तनून्यन्तःस्निग्धानि शुक्ररक्तावभा-  
सानि बहून्यल्पवेदनान्यल्पकण्डूदाहपूयलसीकानि लघुसमुत्थाना-  
न्यल्पभेदकृमिण्यलाबुपुष्पसंकाशानि सिध्मकुष्ठानीति विद्यात् ॥ १५ ॥

काकणन्तिकावर्णान्यदौ पश्चात्तु सर्वकुष्ठलिङ्गसमन्वितानि पापी-  
यसां सर्वकुष्ठलिङ्गसंभवत्वेनानेकवर्णानि काकणकानीति विद्यात्; ता-  
न्यसाध्यानि साध्यानि पुनरितराणि ॥ १६ ॥

तत्र, यदसाध्यं तदसाध्यतां नातिवर्तते; साध्यं पुनः किञ्चित् सा-  
ध्यतामतिवर्तते कदाचिदपचारात्; साध्यानीह षट् काकणकवर्ज्या-  
न्यचिकित्स्यमानान्यपचारतो वा दोषैरभिप्यन्दमानान्यसाध्यतामु-  
पयान्ति ॥ १७ ॥

साध्यानामपि ह्युपेक्ष्यमाणानामेषां त्वङ्मांसशोणितलसीकाकोथ-  
क्लेदसंस्वेदजाः कृमयोऽभिमूर्च्छन्ति; ते भक्षयन्तस्त्वगादीन् दोषान्  
पुनर्दूषयन्त इमानुपद्रवान् पृथक् पृथगुत्पादयन्ति । तत्र वातः श्या-  
वारुणवर्णं परुषतामपि च रौक्ष्यशूलशोषतोदवेपथुहर्षसंकोचायास-  
स्तम्भसुसिभेदभङ्गान्, पित्तं पुनर्दाहस्वेदक्लेदकोथस्त्रावपाकरागान्,  
श्लेष्मा तु श्वेत्यश्वेत्यस्थैर्यकण्डूगौरवोत्सेधस्नेहोपलेपान्, कृमयस्त्व-  
गादींश्चनुरः मिराः स्नायूश्चास्थीन्यपि च तरुणानि खादन्ति ॥ १८ ॥

१ ऋष्यस्य मृगविशेषस्य, जिह्वा इवेति समासः । हरिणजातोर्भिन्नोऽय  
मृग्यः, अमरप्रामाण्यात् । ऋष्यो नालाण्डो हरिण इति चक्रपाणिदत्तः ।

२ श्वेताम्भोजपुष्पदलसदृशानीत्यर्थः । पुण्डरीकं सिताम्भोजमित्यमरः ।

३ षष्ठ्यन्तपाठे पापीयसां काकणकानि विद्यादित्यन्वयः । तृतीयान्त-  
पाठे सर्वकुष्ठलिङ्गसम्भवत्वेनेति कुष्ठलिङ्गविशेषणं तेन काकणकस्यासाध्य-  
त्वं दर्शितं कर्मजत्वात् ।

अस्यां चैवावस्थायामुपद्रवाः कुष्ठिनं स्पृशन्ति । तद्यथा—प्रस्र-  
वणमङ्गभेदः पतनान्यङ्गावयवानां तृष्णाज्वरातीसारदाहदौर्बल्यारो-  
चकाविपाकाश्च, तथाविधमसाध्यं विद्यादिति ॥ १९ ॥

भवन्ति चात्र ।

साध्योऽयमिति यः पूर्वं नरो रोगमुपेक्षते ।

स किञ्चित्कालमासाद्य मृत एवावबुध्यते ॥ २० ॥

यस्तु प्रागेव रोगेभ्यो रोगेषु तरुणेषु च ।

भेषजं कुरुते सम्यक् स चिरं सुखमश्नुते ॥ २१ ॥

यथा स्वल्पेन यत्नेन छिद्यते तरुणस्तरुः ।

स एवातिप्रवृद्धस्तु छिद्यतेऽतिप्रयत्नतः ॥ २२ ॥

एवमेव विकारोऽपि तरुणः साध्यते सुखम् ।

विवृद्धः साध्यते कृच्छ्रादसाध्यो वाऽपि जायते ॥ २३ ॥

तत्र श्लोकः ।

संख्या द्रव्याणि दोषाश्च हेतवः पूर्वलक्षणम् ।

रूपाण्युपद्रवाश्चाक्ताः कुष्ठानां कौष्टिके पृथक् ॥ २४ ॥

इत्यग्निवेशकृते तन्त्रे चरकप्रतिसंस्कृते निदानस्थाने कुष्ठनिदानं

नाम पञ्चमोऽध्यायः ॥ ५ ॥

षष्ठोऽध्यायः ।

अथातः शोषनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु चत्वारि शोषस्यायतनानि; तद्यथा—साहसं, संधारणं,

१ तथा चाक्तं चिकित्सिते—सर्वैरेतैर्लिङ्गैर्युक्तं मतिमान्विवर्जयेदवलम् ।  
तृष्णादाहपरीतं शान्ताग्निं जन्तुभिर्दग्धम् ॥

२ आयतनानि कारणानि, यदा इत्यारभ्य फलमश्नुते इत्यन्तेन  
ग्रन्थेन साहसस्य शोषकारणत्वं दर्शितम् । तत्र वायोः प्रधानता दर्शितः, तत्रा-  
यं क्रमः—आयासः सर्वापथ्यानाम्, अयथाबलमारम्भः प्राणोपरोधिनाम्,  
इति सूत्रानुसारेण, साहसैररक्षतं, तत्र वातोपप्लवः, तत्र स्थितो वातः,  
कर्फं शोषयन्, पित्तञ्च दूषयन्, सर्वस्मिन्देहे विहरति, स्वेच्छं धातुद्वयं  
दूषयतस्तस्य भिन्नेषु प्रतीकेषु प्रविष्टैरंशैर्विभिन्ना रोगा उपद्रवाश्च जायन्ते,

क्षयो, विषमाशनमिति ॥ ३ ॥

तत्र साहसं शोषस्यायतनमिति यदुक्तं तदनुव्याख्यास्यामः-  
यदा पुरुषो दुर्बलो हि सन् बलवता सह विगृह्णाति, अतिमहता वा  
धनुषा व्यायच्छति, जल्पति वाऽप्यतिमात्रम्, अतिमात्रं वा भार-  
मुद्रहति, अप्सु वा प्लवते चातिदूरम्, उत्सादनपदाघातने वाऽति-  
प्रगाढमासेवते, अतिविप्रकृष्टं वाऽध्वानं द्रुतमाभिपतति, अभिहन्यते  
वा, अन्यद्वा किञ्चिदेवंविधं विषममतिमात्रं वा व्यायामजातमारभते,  
तस्यातिमात्रेण कर्मणा उरः क्षण्यते; तस्योरः क्षतमुपप्लवते वायुः,  
स तत्रावस्थितः श्लेष्माणुरः स्थमुपसंसृज्य शोषयन् पित्तञ्चदूषयन्,  
विहरत्यूर्ध्वमधस्तिर्यक् च; तस्य योऽंशः शरीरसंधो नाविशति, तेनास्य  
जम्भाऽङ्गमदोऽवरश्चापजायते; यस्त्वामाशयमुपेति, तेनास्य वचो  
भिद्यते; यस्तु हृदयमाविशति, तेन रोगा भवन्त्युरस्याः; यो रसनां,  
तेनास्यारोचकः; यः कण्ठमाभिप्रपद्यते, कण्ठस्तेनोद्ध्वंसते स्वरश्चावसी-  
दति; यः प्राणवहानि सोतांस्यन्वेति, तेन श्वासः प्रतिश्यायश्चापजा-  
यते; यः शिरस्यवातिष्ठते, शिरस्तेनोपहन्यते; ततः क्षणनाच्चैवारसो  
विषमगतिंवाच्च वायोः कण्ठस्य चोद्ध्वंसनात् कासः सततमस्य संजा-  
यते, स कासप्रसंगादुरासि क्षते शोणितं छाति, शोणितगमनाच्चास्य  
दौर्बल्यमुपजायते; एवमेते साहसप्रभवाः साहासिकमुपद्रवाः स्पृश-  
न्ति; ततः सोऽप्युपशोषणैरेतैरुपद्रवैरुपद्रुतः शनैः शनैरुपशुष्यति ।  
तस्मात् पुरुषो मतिमान् बलमात्मनः समीक्ष्य तदनु रूपं नि कर्मा-  
ण्यारभेत कर्तुं, बलसमाधानं हि शरीरं, शरीरं मूलश्च पुरुष इति॥४॥

भवति चात्र ।

साहसं वर्जयेत् कर्म रक्षणीवितमात्मनः ।

जीवन् हि पुरुषस्त्विष्टं कर्मणः फलमश्नुते ॥ ५ ॥

अथ सन्धारणं शोषस्यायतनमिति यदुक्तं तदनुव्याख्यास्यामः—  
यदा पुरुषो राजसमीपे भर्तृसमीपे वा गुरोर्वा पादमूले द्यतसभ-  
मन्यं सतां समाजं स्त्रोमध्यं वाऽनुप्रविश्य यानैर्वाऽप्युच्चावचैर्गच्छन्  
ते च समुदिताः पुरुषं शोषयन्ति, सञ्जाते तु शोषे ते रोगाः सन्तोऽपि  
उपद्रवतां भजन्ते । एवमन्यत्रापि योजनीयम् ।

भयात् प्रसङ्गाद्भीमत्वाद्धणित्वाद्वा निरुणद्धयागतानिवातमूत्रपुरी-  
षाणि, तदा तस्य सन्धारणाद्वायुः प्रकोपमापद्यते; स प्रकुपितः पित्त-  
श्लेष्माणौ समुदीर्योर्ध्वमधंस्तिर्यक् च विहरति ततश्चांशविशेषेण पूर्व-  
वच्छरीरावयवविशेषं प्रविश्य शूलं जनयति, भिनत्ति पुरीषमुच्छोष-  
यति वा, पार्श्वे चातिरुजति, अंसाववमृद्नाति, कण्ठमुरश्चावधमति,  
शिरश्चोपहन्ति, कासं श्वासं ज्वरं स्वरभेदं प्रतिश्यायं चोपजनयति;  
ततः सोऽप्युपशोषणैरेतैरुपद्रवैरुपद्रुतः शनैः शनैरुपशुष्यति । तस्मात्  
पुरुषो मतिमानात्मनः शरीरेष्वेव योगक्षेमकरेषु प्रयतेत विशेषेण;  
शरीरं ह्यस्य मूलं, शरीरमूलश्च पुरुषो भवतीति ६ ॥

भवति चात्र ।

सर्वमन्यत् परित्यज्य शरीरमनुपालयेत् ।

तदभावे हि भावानां सर्वाभावः शरीरिणाम् ॥ ७ ॥

क्षयः शोषस्यायतनमिति यदुक्तं तदनुव्याख्यास्यामः—यदा  
पुरुषोऽतिमात्रं शोकचिन्तापरीतहृदयो भवति, ईर्ष्याकण्ठाभयक्रो-  
धादिभिर्वा समाविश्यते, कृशो वा सन् रूक्षान्नपानसेवी भवति,  
दुर्बलप्रकृतिरनाहारोऽल्पहारो वा भवति, तदा तस्य हृदयस्थायी  
रसः क्षयमुपैति, स तस्योपक्षयाच्छोषं प्राप्नोति, अप्रतीकाराच्चा-  
वध्यते यक्ष्मणा यथोपदेक्ष्यमाणरूपेण ॥ ८ ॥

यदा वा पुरुषोऽतिप्रहर्षादतिप्रसक्तभावः स्त्रीष्वतिप्रसङ्गमारभते,  
तस्यातिप्रसङ्गाद्रेतः क्षयमुपैति; क्षयमपि चोपगच्छति रेतसि यदि  
मनः स्त्रीभ्यो नैवास्य निवर्तते, अतिप्रवर्तते एव, तस्य चातिप्रणीत-  
संकल्पस्य मैथुनमापद्यमानस्य शुक्रं न प्रवर्तते अतिमात्रोपक्षीणत्वात्;  
अथास्य वायुर्व्यायच्छमानस्यैव धमनीरनुप्रविश्य शोणितवाहिनी-  
स्ताभ्यः शोणितं प्रच्यावयति, तच्छुक्रक्षयाऽस्य पुनः शुक्रमार्गेण

१ वातमूत्रपुरीषवेगाः प्रधानतमाः सर्वेषु वेगेषु । तथा च तेषामव-  
रोधाद्वायुः सविशेषं कुप्यति, तत्र वेगरोधे भयलज्जादयो हेतवः, भयादौ  
हेतुर्नृपादिसामीप्यम् । शेषं पूर्ववत् ।

२ क्षयजः शोषो द्विविधः—रसक्षयजः शुक्रक्षयजश्चेति । रसक्षयः  
शोकादिना, शुक्रक्षयो व्यवायाधिक्यात् । ततो वातप्रकोपः, शेषं पूर्ववत् ।  
रसोऽत्र हृदयस्थोऽष्टबिन्दुसहकारी ।

शोणितं प्रवर्तते वातानुसृतलिङ्गं; अथास्य शुक्रक्षयाच्छोणितप्रवर्त-  
नाच्च संधयः शिथिलीभवन्ति, रौक्ष्यमुपजायते, भूयः शरीरं दौर्बल्यं-  
माविशति, वायुः प्रकोपमापद्यते; स प्रकुपितो वाशिकं शरीरमनुस-  
र्पन्नुदीर्य श्लेष्मपित्ते परिशोषयति मांसशोणिते, प्रच्यावयति श्लेष्म-  
पित्ते, संरुजति पार्श्वे, अवगृह्णात्यंसौ, कण्ठमुद्धंसयति, शिरः श्लेष्मा-  
णमुत्क्लेश्य परिपूरयति श्लेष्मणा, संधींश्च प्रपीडयन् करोत्यङ्गमर्दम-  
रौचकाविपाकौ च, पित्तश्लेष्मोत्क्लेशात् प्रतिलोमगत्वाच्च वायुज्वरं  
कासं श्वासं स्वरभेदं प्रतिश्यायं चोपजनयति; ततः सोऽप्युपशोषणै-  
रैतैरुपद्रवैरुपद्रुतः शनैः शनैरुपशुण्यति । तस्मात् पुरुषो मतिमानात्म-  
नः शरीरमनुरक्षञ् शुक्रमनुरक्षेत् ; परा ह्येषा फलनिर्वृत्तिराहारस्य ॥१॥

भवति चात्र ।

आहारस्य परं धामं शुक्रं तद्रक्ष्यमात्मनः ।

क्षयो ह्यस्य बहून् रोगान्मरणं वा नियच्छति ॥ १० ॥

विषमाशनं शोषस्यायतनमिति यदुक्तं तदनुव्याख्यास्यामः-  
यदा पुरुषः पांनाशनभक्ष्यलेह्योपयोगान् प्रकृति-करण-संयोग-  
राशि-देश-कालोपयोगसंस्थोपशय-विषमामासेवते, तदा तस्य वात-  
पित्तश्लेष्माणो वैषम्यमापद्यन्ते; ते विषमाः शरीरमनुसृत्य यदा  
सोतसामयनमुखानि प्रतिवार्यावतिष्ठन्ते तदा जन्तुर्यद्यदाहारजात-  
माहरति तत्तदस्य मूत्रपुरीषमेवोपजायते भूयिष्ठं, नान्यस्तथा शरीर-  
धातुः; स पुरीषोपष्टम्भाद्वर्तयति, तस्माच्छुष्यतो विशेषेण पुरीषमनु-  
रक्ष्यं तथा सर्वेषामत्यर्थकृशदुर्बलानां; तस्यानाप्याय्यमानस्य विष-

१ पीयतेऽदः पानं जलदुग्धादिकं, अद्यतेऽदः अशनमोदनशङ्कु-  
ल्यादिकम्, भक्ष्यतेऽदो भक्ष्यं भजितं चणकादिकम्, लिह्यते लेह्यं मधुप्रभृ-  
तिकं, तेषामुपयोगान् । सर्वत्र कर्मणि प्रत्ययाः ।

२ प्रकृतिकरणादय अष्टौ रसविमाने व्याख्याताः, अत्रत्योपशय-  
शब्दस्य तत्रत्यापयोक्ता पर्यायशब्दः ।

३ विषमशब्दस्य द्वन्द्वान्ते श्रूयमाणत्वेन सर्वैरन्वयः, तथा च प्रकृति-  
विषम-करणविषमादयः अष्टौ विषमाः । तत्र अयं क्रमः-एतैर्विषमैर्वातादि-  
वैषम्यं, तेन रसवैषम्यम्, रसवैषम्येन मूत्रपुरीषवृद्धिः रक्तशोषश्चेति ।  
शेषं पूर्ववत् ।

माशनोपचिता दोषाः पृथक् पृथगुपद्रवैर्युज्जन्तो भूयः शरीरमुपशोषयन्ति । तत्र वातः शूलमङ्गमर्दं कण्ठोज्झंसं पार्श्वसरुं जनमंसावमर्दनं स्वरभेदं प्रतिश्यायं चोपजनयति, पित्तं पुनर्ज्वरमतीसारमन्तर्दाहं च, प्लेग्मा तु प्रतिश्यायं शिरसो गुरुत्वमरोचकं कासं च; स कासप्रसङ्गादुरासि क्षते शोणितं घ्रावति, शोणितगमनाच्चास्य दौर्बल्यमुपजायते; एवमेते विषमाशनोपचिता दोषा राजयक्ष्माणमभिनिर्वर्तयन्ति; स तैरुपशोषणैरुपद्रवैरुपद्रुतः शनैः शनैरुपशुष्यति; तस्मात् पुरुषो मतिमान् प्रकृतिकरणसंयोगराशिदेशकालोपयोगसंस्थोपशयादविषममाहरमाहरेत् ॥ ११ ॥

भवन्ति चात्र ।

हिताशी स्यान्मिताशी स्यात् कालभोजी जितेन्द्रियः ;

पश्यन् रोगान् बहून् कष्टान् बुद्धिमान्विषमाशनात् ॥ १२ ॥

एवमेतैश्चतुर्भिः शोषस्यायतनैरभ्युपसेवितैर्वातपित्तश्लेष्माणः प्रकोपमापद्यन्ते, ते प्रकुपिता नानाविधैरुपद्रवैः शरीरमुपशोषयन्ति; तं सर्वरोगाणां कष्टतमत्वाद्राजयक्ष्मागमाचक्षते—भिषजः, यस्माद्वा पूर्वमासीद्भगवतः सोमस्योदुराजस्य तस्माद्राजयक्ष्मेति ॥ १३ ॥

तस्येमानि पूर्वरूपाणि भवन्ति; तद्यथा—प्रतिश्यायः, क्षवधुरभीक्ष्णं, श्लेष्मप्रसेको, मुखमाधुर्यम्, अनन्नाभिलाषः, अन्नकाले चायासो, दोषदर्शनमदोषेष्वल्पदोषेषु वा भावेषु पात्रोदकान्नसूपोपदंशपरिवेशकेषु, भुक्तवतो हल्लासः, तथोल्लेखनमाहारस्यान्तराऽन्तरा, मुखस्य पादयोश्च शोषः, पाण्योश्चावेक्षणमत्यर्थम्, अक्ष्णोः श्वेतावभासता चातिमात्रं, बाह्वोः प्रमाणजिज्ञासा, स्त्रीकामता, निर्वृ-

१ निदानमुपसंहरति—एवमित्यादिना । सर्वरोगाणां मध्येऽत्यन्तदुःखप्रदत्वाद् हेतोः यक्ष्मणां रोगाणां राजा प्रकृष्टः राजयक्ष्मा, “राजदन्तादिषु परम्” इति यक्ष्मशब्दस्य परनिपातः, अथवा कर्मधारयः—राजा चासौ यक्ष्मा चेति । राजेव यक्ष्मेति वा ।

२ षष्ठीसमासं सङ्गमयन् आद्योत्पत्तिमाह—यस्माद्वेति । राज्ञः सोमस्य यक्ष्मारोगः, प्राथम्यात्तन्नाम्ना नामधेयमित्यर्थः ।

३ प्रतिश्यायः पीनसः, इत आरभ्य पूर्वरूपलिङ्गानि ।

णित्वं, बीभत्सदर्शनता चास्य काये; स्वप्ने चाभीक्ष्णं दर्शनमनुदका-  
नामुदकस्थानानां, शून्यानां च ग्रामनगरनिगमजनपदानां, शुष्क-  
दग्धभग्रानां च वनानां, कृकलासमयूरवानरशुकसर्पकाकोलूकादिभिः  
संस्पर्शनम्, अधिरोहणं यानं वा श्वोष्ट्रखरवराहैः, केशास्थिभस्सनुषा-  
ङ्गारराशीनां चाधिरोहणमिति शोषपूर्वरूपाणि भवन्ति ॥ १४ ॥

अत ऊर्ध्वमेकादश रूपाणि तस्य भवन्ति; तद्यथा—शिरसः प्रति-  
पूरणं, कासः, श्वासः, स्वरभेदः, श्लेष्मणश्छर्दनं, शोणितष्ठीवनं, पार्श्व-  
संरुजैनम्, अंसावमर्दो, ज्वरः, अतीसारः, अरोचकश्चेति ॥ १५ ॥

तत्रापरिक्षीणमांसशोणितो बलवानजातारिष्टः सर्वैरपि शोष-  
लिङ्गैरुपद्रुतः साध्यो ज्ञेयः, बलवर्णोपचितो हि सहत्वाद्वाध्यौषध-  
बलस्य कामं बहुलिङ्गोऽप्यल्पलिङ्ग एव मन्तव्यः; दुर्बलं त्वतिक्षीणमां-  
सशोणितमल्पलिङ्गमप्यजातारिष्टमपि बहुलिङ्गं जातारिष्टं च विद्यात्,  
असहत्वाद्वाध्यौषधबलस्य; तं परिवर्जयेत्; क्षणेन हि प्रादुर्भवन्त्य-  
रिष्टानि, अनिमित्ततश्चारिष्टप्रादुर्भाव इति ॥ १६ ॥

तत्र श्लोकः ।

समुत्थानं च लिङ्गं च यः शोषस्यावबुध्यते ।

पूर्वरूपं च तत्त्वेन स राज्ञः कर्तुमर्हति ॥ १७ ॥

इत्यग्निवेशकृते तन्त्रे चरकप्रतिसंस्कृते निदानस्थाने

शोषनिदानं नाम षष्ठोऽध्यायः ॥ ६ ॥

### सप्तमोऽध्यायः ।

अथात उन्मादनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्चोन्मादा भवन्ति; तद्यथा—वातपित्तकफसन्निपाता-  
गन्तुनिमित्ताः ॥ ३ ॥

१ संरुजनमित्यत्र 'संज्ञापूर्वको विधिरनित्यः' इति गुणो न ।

२ सहते इति सहः पचादित्वादच्, न सहोऽसहस्तस्य भावस्तस्मात् ।

३ समुत्थानं निदानं यदापुरुष इत्यारभ्य उरःक्षण्यते इत्यन्तेन ग्रन्थेन  
प्रतिपादितम् । वायुव्यापारजन्या यावन्त उपद्रवास्तावन्तो लिङ्गम्, पूर्वरूपं  
प्रासिद्धम्, राज्ञो नृपस्य कर्तुं चिकित्सामिति शेषः ।



तत्र दोषनिमित्ताश्चत्वारः पुरुषाणामेवंविधानां क्षिप्रमभिनिर्वर्त-  
न्ते; तद्यथा—भीरूणामुपक्लिष्टसत्त्वानामुत्सन्नदोषाणां, समलविकृ-  
तोपहितान्यनुचितान्याहारजातानि वैषम्ययुक्तेनोपयोगविधिनीपयु-  
ञ्जानानां, तन्त्रप्रयोगं वा विषयमाचरता, मन्या वा शरीरचेष्टा वि-  
षमाः समाचरता, मत्पुपक्षीणदेहानां व्याधिवेगसमुद्भामितोपहत-  
मनसां, वा कामक्रोधलोभहर्षभयमोहायासशोकचिन्तोद्वेगादिभिर्भू-  
योऽभिघाताभ्याहतानां वा, मनस्युपहते बुद्धौ च प्रचलितायामभ्यु-  
दीर्णां दोषाः प्रकुपिता हृदयमुपसृत्य मनोवहानि स्रोतांस्यावृत्य जन-  
यन्त्युन्मादम् ॥ ४ ॥

उन्मादं पुनर्मनोबुद्धि संज्ञा-ज्ञानस्मृतिभक्तिशीलचेष्टाचारविभ्रमं  
विद्यात् ॥ ५ ॥

तत्र—शिरसः-शून्यता, चक्षुषोराकुलता, स्वनश्च कर्णयोरुद्धास-  
स्याधिक्य, मास्यसंस्ववणमनन्नाभिलाषोऽरोचकाविपाकौ हृद्ग्रहो ध्या-  
नाऽऽयाससंमोहोद्वेगाश्चास्थाने सततं लोमहर्षो ज्वरश्चाभीक्ष्णमभी-  
क्ष्णमुन्मत्ताचित्तत्वमुदादित्वमर्दिताकृतिकरणं च व्याधेः, स्वप्नेचा-  
भीक्ष्णं दर्शनं भ्रान्तचलिताऽनवस्थितानां रूपाणामप्रशस्तानां, ति-  
लपीडकैचक्राधिरोगं, वातकुण्डलिकाभिश्चोन्मथनं, निमज्जनं च

१ तन्त्रस्य शरीरस्य पालनार्थः सद्बुत्तोक्तः प्रयोगस्तन्त्रप्रयोगः ।  
अथवा तन्त्रोक्तं शास्त्रोक्तं पुरश्चरणादि-प्रयोगं विषमं विपरीतमाचरताम् ।

२ उन्मादरूपं दर्शयति-विभ्रमशब्दस्य मनःप्रभृतिभिः प्रत्येकमन्वयो,  
द्वन्द्वांते श्रूयमाणत्वात् । मनोविभ्रमादचिन्त्यान् चिन्तयते, चिन्त्यान्न  
चिन्तयते । बुद्धिविभ्रमान्नित्यमनित्यं, प्रियञ्चाप्रियं पश्यति । संज्ञाविभ्रमा-  
दग्न्यादिदाहं न बुध्यते, स्मृतिविभ्रमात्रं स्मरति अन्यथा वा स्मरति, भक्ति-  
रिच्छा तद्विभ्रमादभिलषितेऽप्यनिच्छा, अथवा पूजयेष्वनुरागो भक्तिः, तद्वि-  
भ्रमात्तद्वितिक्रमः शीलविभ्रमात्क्रोधनोऽक्रोधनो वा भवति । चेष्टाविभ्र-  
मादनुचितचेष्टो भवति, आचारविभ्रमाच्छौचादिकं त्यजति विपरीतमति-  
मात्रं वाऽऽचरति ।

३ तिलपीडकयन्त्रं—तैलयन्त्रम् ।

४ स्वप्ने इत्यारभ्य चक्षुषोश्चापसर्पणमित्यन्तानि दुःस्वप्नरूपपूर्व-  
रूपाणि जाग्रदवस्थायां चक्षुषोराकुलता, स्वप्ने तु-चक्षुषोरपसर्पणं=व्यप-  
गम इति भेदः ।

कलुषाणामम्भसामावर्तेषु चक्षुषोश्चापसर्पणमिति दोषनिमित्ताना-  
मुन्मादानां पूर्वरूपाणि भवन्ति ॥ ६ ॥

ततोऽनन्तरमुन्मादाभिनिर्वृत्तिरेव, तत्रेदमुन्मादविशेषविज्ञानं  
भवति; तद्यथा—परिसरणमजस्रमक्षिभ्रुवौष्ठांसहन्वग्रहस्तपादाङ्गवि-  
क्षेपणमकस्मान्, सततमनियतानां च गिरामुःसर्गः, फेनागमनमा-  
स्यान्, अभीक्ष्णं स्मितहसितनृत्यगीतवादित्रादिप्रयोगाश्चास्थाने, वी-  
णावंश-शङ्ख-शम्यातालशब्दाऽनुकरणमसाम्ना, यानमयानैः, अलङ्कार-  
णमनलकारिकैर्द्रव्यैः, लोभोऽभ्यवहार्यैर्ध्वलब्धेषु, लब्धेषु चावमान-  
स्तीव्रं मांसस्य, काश्यं, पारुष्यं, उत्पिण्डतारुणाक्षता, वातोपशयवि-  
पर्यासादनुपशयता चेति वातोन्मादलिङ्गानि भवन्ति ॥ ७ ॥

अमर्षक्रोधसंरम्भाश्चाऽस्थाने, शस्त्रलोष्टकशाकाष्टमुष्टिभिरभिहन-  
नं स्वेषां परेषां वा, अभिद्रवणं, प्रच्छायशीतोदकान्नाभिलाषः, संता-  
पोऽतिबेलं, ताम्रहरितहारिद्रसंरब्धाक्षता, पित्तोपशयविपर्यासादनु-  
पशयता चेति पित्तोन्मादलिङ्गानि भवन्ति ॥ ८ ॥

स्थानमेकदेशे, तूष्णींभावः, अल्पशश्चङ्क्रमणं, लालासिङ्घाणकप्रस-  
रणम्, अनन्नाभिलाषो, रहःकामता, यभिर्त्सत्वं, शौचद्वेषः, स्वप्ननि-  
वृत्त्या, श्रयधुरानने, शुक्लस्तिमितमलोपदिग्धाक्षता, श्लेष्मोपशयवि-  
पर्यासादनुपशयता चेति श्लेष्मोन्मादलिङ्गानि भवन्ति ॥ ९ ॥

त्रिदोषलिङ्गसन्निपाते तु सान्निपातिकं विद्यात्, तमसाध्यमाच-  
क्षते कुशलाः ॥ १० ॥

साध्यानां तु त्रयाणां साधनानि—स्नेहस्वेदवमनविरेचनास्थाप-  
नानुवासनोपशमननस्तःकर्मधूपधूमपानाज्जनावपीडप्रधमनाभ्यङ्गप्रदे-  
हपरिषेकानुलेपनवधबन्धनावरोधनवित्रासनविस्मापनविस्मरणापत-  
णसिराव्यधनानि भोजनविधानं च यथास्वं युक्त्या, यच्चाप्यदपि  
किञ्चिन्निदानविपरीतमौषधं कार्यं तत् स्यादिति ॥ ११ ॥

१ परिसरणं भ्रमणम् ।

२ 'शम्या दक्षिणहस्तेन वामहस्तेन तालकः । उभाभ्यां वादनं यत्तु  
सन्निपातः स उच्यते ॥' इति विशाखिनोक्तमिति दत्तः ।

३ असाम्ना उच्चैः । ४ क्रियामृत्रं दर्शयति—साध्यानामित्यादिना ।

भवति चात्र ।

उन्मादान्दोषजान् साध्यान् साधयेद्विषगुत्तमः ।

अनेन विधियुक्तेन कर्मणा यत् प्रकीर्तितम् ॥ १२ ॥

यस्तु दोषनिमित्तेभ्य उन्मादेभ्यः समुत्थानपूर्वरूपलिङ्गवेदनोप-  
शयविशेषसमन्वितो भवत्युन्मादस्तमागन्तुमाचक्षते; केचित् पुनः  
पूर्वकृतं कर्माप्रशस्तमिच्छन्ति तस्य निमित्तं; तत्र च हेतुः प्रज्ञाऽपराध-  
एवेति भगवान् पुनर्वसुरात्रेयः, प्रज्ञाऽपराधाद्धि-अयं देवर्षिपितृगन्धर्व-  
यक्षराक्षसपिशाचगुरुवृद्धसिद्धाचार्यपूज्यानवमत्याहितान्याचरति, अ-  
न्यद्वा किञ्चिदेवंविधं कर्माप्रशस्तमारभते, तस्मात्समनोपहतमुपपन्नतो  
देवादयः कुर्वन्त्युन्मत्तम् ॥ १३ ॥

तत्र देवादिप्रकोपनिमित्तेनागन्तुकोन्मादेन पुरस्कृतस्येमानि  
पूर्वरूपाणि भवन्ति; तद्यथा-देवगोब्राह्मणतपस्विनां हिंसारुचिर्वं,  
कोपनत्वं, नृशंसाभिप्रायता, अरतिः, ओजोवर्णच्छायाबलवपुषामु-  
पतप्तिः, स्वप्ने च देवादिभिरभिभर्त्सनं प्रवर्तनं चेति । ततोऽनन्तरमु-  
न्मादाभिनिर्वृत्तिः ॥ १४ ॥

तत्रायमुन्मादकराणां भूतानामुन्मादयिष्यतामारम्भविशेषो भ-  
वति; तद्यथा-अवलोकयन्तो देवा जनयन्त्युन्मादं, गुरुवृद्धसिद्धर्ष-  
योऽभिपश्यन्तः, पितरो धर्षयन्तः, स्पृशन्तो गन्धर्वाः, समाविशन्तो  
यक्षाः, राक्षसास्त्वात्मगन्धमाप्रापयन्तः, पिशाचाः पुनरधिरुह्य बाह-  
यन्तः ॥ १५ ॥

तस्येमानि रूपाणि भवन्ति; तद्यथा-अमर्त्यबलवीर्यपौरुष-  
पराक्रमग्रहणधारणस्मरणज्ञानवचनविज्ञानानि, अनियतश्चोन्माद-  
कालः ॥ १६ ॥

१ विशेषशब्दस्य समुत्थानादिभिः प्रत्येकमन्वयः । यरतून्मादः समु-  
त्थानादिविशेषैर्भेदैः समन्वितो युक्तस्तमागन्तुकमाचक्षते इत्यन्वयः ।  
कोचित्तु—पूर्वजन्मकृतमशुभं कर्म तस्यागन्तोरुन्मादस्य निमित्तमिच्छन्ति  
इति योजना । पूर्वकर्मापि प्रज्ञाऽपराधेनैव भवतीति पुनर्वसुः । प्रज्ञाऽपराधेऽ-  
पि ततः पूर्वतरं दुरदृष्टमेव कारणमिति अदृष्टचिन्तकाः वक्ष्यति च—‘क्लिश्य-  
मानं स्वकर्मणा’ इति ।

२ आत्मना स्वकृतेनाशुभेन हतं पीडितं तं प्रज्ञाऽपराधिनं देवादय  
उपपन्नन्ति=अविशन्ति ।

उन्मादविष्यतामपि तु खलु देवर्षिपितृगन्धर्वयक्षराक्षसपिशा-  
चानां गुरुवृद्धासिद्धानां वा एष्वन्तरेष्वभिगमनीयाः पुरुषा भवन्ति  
तद्यथा—पापस्य कर्मणः समारम्भे, पूर्वकृतस्य वा कर्मणः परिणाम-  
काले, एकस्य वा शून्यगृहवासे, चतुष्पथाधिष्ठाने, सन्ध्यावेलायाम-  
प्रयतभावे वा पर्वसन्धिषु वा मिथुनीभावे, रजस्वलाभिगमने वा  
विगुणे वाऽध्ययनबलिमङ्गलहोमप्रयोगे, नियमव्रतब्रह्मचर्यभङ्गे वा,  
महाहवे वा, देशकुलपुरविनाशे वा, महाग्रहोपगमने वा, स्त्रिया वा  
प्रजननकाले, विविधभूताशुभाशुचिसंस्पर्शने वा, वमनविरेचनरुधि-  
रस्त्रावे वा, अशुचैरप्रयतस्य वा चैत्यदेवायतनाभिगमने, मांसमधु-  
तिलगुडमद्योच्छिष्टे वा, दिग्वाससि वा, निशि नगरनिगमचतुष्पथो-  
पवनश्मशानाघातनाभिगमने वा, द्विजगुरुसुरपूज्याभिधर्षणे वा,  
धर्माख्यानव्यतिक्रमे वा, अन्यस्य वा कर्मणोऽप्रशस्तस्यांरम्भे; इत्य-  
भिघातकाला व्याख्याता भवन्ति ॥ १७ ॥

त्रिविधं तु खलून्मादकराणां भूतानामुन्मादने प्रयोजनं भवति ।  
तद्यथा—हिंसा, रतिः, अभ्यर्चनं चेति । तेषां तं प्रयोजनविशेषमुन्म-  
त्ताचारविशेषलक्षणैर्विद्यात् ।

तत्र हिंसार्थमुन्माद्यमानोऽग्निं प्रविशति, अप्सु वा निमज्जति,  
स्थलाच्छ्वभ्रे वा निपतति, शस्त्रकशाकाष्टलोष्टमुष्टिभिर्हन्त्यात्मानम्,  
अन्यच्च प्राणवधार्थमारभते किञ्चित्, तमसाध्यं विद्यात्; साध्यो  
पुनर्द्वावितरौ ॥ १८ ॥

तयोः<sup>१</sup> साधनानि-मन्त्रौषधिमणिमङ्गलबल्युपहारहोमनियमव्रत-  
प्रायश्चित्तोपवासस्वस्त्ययनप्रणिपातगमादीनीति ।

एवमेते पञ्चोन्मादा व्याख्याता भवन्ति ॥ १९ ॥

ते तु खलु निजागन्तुविशेषेण साध्यासाध्यविशेषेण च विभ-  
ज्यमानाः पञ्च सन्तो द्वाविव भवतः । तौ परस्परमनुबन्धीतः कदाचि-  
द्यथोक्तहेतुसंसर्गात् । तयोः संसृष्टमेव पूर्वरूपं भवति, संसृष्टमेव लिङ्गं  
च । तत्रासाध्यसंयोगं साध्यासाध्यसंयोगं चासाध्यं विद्यात्; साध्यं  
तु साध्यसंयोगम् । तस्य साधनं साधनसंयोगमेव विद्यादिति ॥२०॥

भवन्ति चात्र ।

नैव देवा न गन्धर्वा न पिशाचा न राक्षसाः ।  
 न चान्ये स्वयमक्लिष्टमुपक्लिश्नन्ति मानवम् ॥ २१ ॥  
 ये त्वेनमनुवर्तन्ते क्लिश्यमानं स्वकर्मणा ।  
 न तन्निमित्तः क्लेशोऽसौ न ह्यस्ति कृतकृत्यता ॥ २२ ॥  
 प्रज्ञाऽपराधात् सम्भूते व्याधौ कर्मज आत्मनः ।  
 नाभिशंसेद्बुधो देवान्न पितृन्नापि राक्षसान् ॥ २३ ॥  
 आत्मानमेव मन्येत कर्तारं सुखदुःखयोः ।  
 तस्माच्छ्रेयस्करं मार्गं प्रतिपद्येत नो त्रसेत् ॥ २४ ॥  
 देवादीनामपचितिर्हितानां चोपसेवनम् ।  
 यश्च तेभ्यो विरोधश्च सर्वमायत्तमात्मनि ॥ २५ ॥

तत्र श्लोकाः ।

संख्या निमित्तं प्राग्रूपं लक्षणं साध्यता न च ।  
 उन्मादानां निदानेऽस्मिन् क्रियासूत्रं च भाषितम् ॥ २६ ॥  
 इत्यग्निवेशकृते तन्त्रे चरकप्रतिसंस्कृते निदानस्थाने  
 उन्मादनिदानं नाम सप्तमोऽध्यायः ॥ ७ ॥

अष्टमोऽध्यायः ।

अथातोऽपस्मारनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु चत्वारोऽपस्मारा भवन्ति वात-पित्त-कफ-सन्निपात-  
 निमित्ताः ॥ ३ ॥

त एवंविधानां प्राणभृतां क्षिप्रमभिनिर्वर्तन्ते; तद्यथा—रजस्तमो-  
 भ्यामुपहतचेतसामुद्भ्रान्तविषमबहुदोषाणां समलविकृतोपहितान्य-  
 शुचीन्यभ्यवहारजातानि वैषम्ययुक्तेनोपयोगविधिनोपयुक्तानानां  
 तन्त्रप्रयोगमपि च विषममाचरतामन्याश्च शरीरचेष्टा विषमाः समा-  
 चरतामत्युपक्षीणदेहानां वा दोषाः प्रकुपिता रजस्तमोभ्यामुपहतचे-  
 तसामन्तरात्मनः श्रेष्ठतममायतनं हृदयमुपसृत्यपर्यवतिष्ठन्ते तथे-

१ अकृतपापकर्मणोर्देवाद्यभिगमनीयता नास्तीत्यर्थ इति दत्तः ।

न्द्रियायतनानि च; तत्र चावस्थिताः सन्तो यदा हृदयमिन्द्रियायत-  
नानि चेरिताः कामक्रोधभयलोभमोहहर्षशोकचिन्तोद्वेगादिभिः सह-  
साऽभिपूरयन्ति, तदा जन्तुरपस्मरति ॥ ४ ॥

अपस्मारं पुनः स्मृति-बुद्धि-सत्त्व-संज्ञवादीभ्यस्चेष्टमावस्थिकं  
तमःप्रवेशमाचक्षते ॥ ५ ॥

तस्येमांनि पूर्वरूपाणि भवन्ति; तद्यथा-अव्युदासः, सततम-  
क्ष्णोर्वैकृतम्, अशब्दश्रवणं, लालासिङ्घाणकप्रविवर्णम्, अनन्नाभि-  
लपणम्, अरोचकाविपाकौ, हृदयग्रहः, कुक्षेराटोपो, दौर्बल्यम्,  
अस्थिभेदः, अङ्गमर्दो, मोहः, तमसो दर्शनं, मूर्च्छा भ्रमश्चाभीक्ष्णं,  
स्वप्ने च मद-नर्तन-वेपन-व्यथन-व्यधन-पतनादीनि; ततोऽनन्त-  
रमपस्माराभिनिवृत्तिरेव ॥ ६ ॥

तत्रेदमपस्मारविशेषविज्ञानं भवति; तद्यथा—अभीक्ष्णमपस्म-  
रन्तं क्षणे क्षणे संज्ञां प्रतिलभमानमुन्पिण्डताक्षमसाम्ना-विलपन्त-  
मुद्रमन्तं-फेनमतीवाध्मातग्रीवमाविद्धाशिरस्कं विषमविनताङ्गुलिक-  
मनवास्थितसक्थिपाणिपादमरुणपरुषश्याव-नखनयनवदनत्वचमनव-  
स्थितचपलपरुषरुक्षरूपदर्शिनं वातलानुपशयं विपरीतोपशयं वाते  
नापस्मारितं विद्यात् ॥ ७ ॥

अभीक्ष्णमपस्मरन्तं क्षणे क्षणे च संज्ञां प्रतिलभमानमवकूजन्त-  
मास्फालयन्तं भूमिं हरितहारिद्रताम्रनखनयनवदनत्वचं रुधिरोक्षि-  
तोऽग्रभैरवप्रदीप्तरुषितरूपदर्शिनं पित्तलानुपशयं विपरीतोपशयं च  
पित्तेनापस्मारितं विद्यात् ॥ ८ ॥

चिरादपस्मरन्तं चिराच्च संज्ञां प्रतिलभमानं पतन्तमनतिविकृ-  
तचेष्टं लालामुद्रमन्तं शुक्लनखनयनवदनत्वचं शुक्लगुरुस्निग्धरूपदर्शि-  
नं श्लेष्मलानुपशयं विपरीतोपशयं श्लेष्मणाऽपस्मारितं विद्यात् ॥ ९ ॥

समवेतसर्वलिङ्गमपस्मारं सान्निपातिकं विद्यात्; तमसाध्यमाच-  
क्षते; इति चत्वारोऽपस्मारा व्याख्याताः ॥ १० ॥

१ आवस्थिकं कादाचित्कं, तमःप्रवेश इव तमःप्रवेशस्तमज्ञानमित्यर्थः ।

२ वातेन हेतुना सञ्जातापस्मारमित्यर्थः । अपस्मरन्तमिति पाठे अप-  
स्मृतिमन्तमित्यर्थः ।

तेषामागन्तुरनुबन्धो भवत्येव कदाचित्, तमुत्तरकालमुपदेक्ष्यामः । तस्य विशेषविज्ञानं-यथोक्तैर्लिङ्गैर्लिङ्गाधिक्यमदोपलिङ्गानुरूपं च किञ्चित् ॥ ११ ॥

हितान्यपस्मारिभ्यस्तीक्ष्णानि संशोधनान्युपशमनानि च यथास्वं, मन्त्रादीनि चागन्तुसंयोगे ॥ १२ ॥

तस्मिन् हि दक्षाध्वरोद्ध्वंसे देहिनां नानादिक्षु विद्रवतामभिद्रवणतरणप्लवनधावनलङ्घनाद्यैर्देहविक्षोभणैः पुरा गुल्मोत्पत्तिरभूत्, हविःप्राशात् प्रमेहकुष्ठानां, भयत्रासशोकैरुन्मादानां, नानाविधभूताशुचिसंस्पर्शादपस्माराणां; ज्वरस्तु खलु महेश्वरललाटादभवत्, तत्सन्तापाद्रक्तपित्तम्, अतिव्यवायात् पुनर्नक्षत्रराजस्य राजयक्षमेति ॥ १३ ॥

भवन्ति चात्र ।

अपस्मरति वातेन पित्तेन च कफेन च ।

चतुर्थः सन्निपातेन प्रत्याख्येयस्तथाविधः ॥ १४ ॥

साध्यांस्तु भिषजः प्राज्ञाः साधयन्ति समाहिताः ।

तीक्ष्णैः संशोधनैश्चैव यथास्वं शमनैरपि ॥ १५ ॥

यदा दोषनिमित्तस्य भवत्यागन्तुरन्वयः ।

तदा साधारणं कर्म प्रवदन्ति भिषग्वराः ॥ १६ ॥

१ 'विघ्नभूता यदा रोगाः प्रादुर्भूताः शरीरिणाम्' तदा खलु यस्मिन् ज्वरस्तु खलु महेश्वरकोपप्रभवः-तस्मिन् दक्षाध्वरोद्ध्वंसे ज्वरः कस्मात्स्थानादभवदित्याकाङ्क्षायामाह-ज्वरस्तु खलु महेश्वरललाटादभवत् । तत्सन्तापाद्रक्तपित्तम्, रक्तपित्तवमनदर्शनभीतानां देहिनां विद्रवणादिकुपितैर्देहैः पुरा प्रमेहादिभ्यः पूर्वं गुल्मोत्पत्तिरभूत्, महेश्वरकोपदृषिताद् हविःप्राशात् प्रमेहकुष्ठानामुत्पत्तिरभूत्, तदनन्तरम्-प्रमेहिमूत्रैः कुष्ठिभूयैश्च, बीभत्सैर्भीतानां देहिनां पलायने साहसवेगरोधविषमाशनसम्भवाद् राजयक्ष्माऽभवत् । एतेषां रोगिणां संसर्गेण महेश्वरकोपेन च जातैः भयत्रासशोकैरुन्मादानामुत्पत्तिरभूत् । पूर्वोक्तैरोगिसम्पर्केण नानाविधभूताशुचिसंस्पर्शादपस्माराणाम् । नक्षत्रराजस्य तु यक्ष्मा अतिव्यवायात्, न तु साहसादिना । एवं निदानस्थानां यानामष्टानामध्यायानां सङ्गतिः समीचीना भवति ।

सर्वरोगविशेषज्ञः सर्वौषधविशारदः ।  
 भिषक् सर्वामयान् हन्ति न च मोहं समृच्छति ॥ १७ ॥  
 इत्येतदखिलेनोक्तं निदानस्थानमुत्तमम् ।  
 निदानार्थकरो रोगो रोगस्याप्युपलभ्यते ॥ १८ ॥  
 तद्यथा—ज्वरसन्तापाद्रक्तपित्तमुदीर्यते ।  
 रक्तपित्ताज्ज्वरस्ताभ्यां शोषश्चाप्युपजायते ॥ १९ ॥  
 प्लीहाभिवृद्ध्या जठरं जठराच्छोफ एव च ।  
 अशौभ्यो जठरं दुःखं गुल्मश्चाप्युपजायते ॥ २० ॥  
 प्रतिश्यायाद्भवेत् कासः कासात् सञ्जायते क्षयः ।  
 क्षयो रोगस्य हेतुत्वे शोषस्याप्युपजायते ॥ २१ ॥  
 ते पूर्वं केवला रोगाः पश्चाद्धेतुवर्धकारिणः ।  
 उभयार्थकरा दृष्टास्तथैवैकार्थकारिणः ॥ २२ ॥  
 कश्चिद्धि रोगो रोगस्य हेतुर्भूत्वा प्रशाम्यति ।  
 न प्रशाम्यति चाप्यन्यो हेतुर्वर्धकुरुतेऽपि च ॥ २३ ॥  
 एवं कृच्छ्रतमा नृणां दृश्यन्ते व्याधिसङ्कराः ।  
 प्रयोगापरिशुद्धत्वात्तथा चान्योन्यसम्भवात् ॥ २४ ॥  
 प्रयोगः शमयेद्व्याधिं योऽन्यमन्यमुदीरयेत् ।  
 नासौ विशुद्धः, शुद्धस्तु शमयेद्यो न कोपयेत् ॥ २५ ॥  
 एको हेतुरनेकस्य तथैकस्यैक एव हि ।  
 व्याधेरेकस्य चानेको बहूनां बहवोऽपि च ॥ २६ ॥  
 ज्वरभ्रमप्रलापाद्या दृश्यन्ते रूक्षहेतुजाः ।  
 रूक्षेणैकेन चाप्येको ज्वर एवोपजायते ॥ २७ ॥  
 हेतुभिर्बहुभिश्चैको ज्वरो रूक्षादिभिर्भवेत् ।  
 रूक्षादिभिर्ज्वराद्याश्च व्याधयः संभवन्ति हि ॥ २८ ॥  
 लिङ्गं चैकमनेकस्य तथैवैकस्य लक्ष्यते ।

१ निदानस्थानप्रथमाध्याये—आद्यान् अष्टौ व्याधीन् व्याख्यास्याम  
 इत्यधिकारः, अतोऽत्राखिलशब्दस्यार्थोऽधिकृतानामष्टानामुत्तमं निदानं सा-  
 क्येनोक्तमित्यर्थः । चिकित्सिते पश्चादुत्पन्नानां रोगाणां निदानम्, तत्र—  
 ज्वरादिनिदानन्तु सन्दर्भशुद्धौ नातः पौनरुक्त्यम् ।



बहून्येकस्य च व्याधेर्बहूनां स्युर्बहूनि च ॥ २९ ॥  
 विषमारम्भमूलानां लिङ्गमेकं ज्वरो मतः ।  
 ज्वरस्यैकस्य चाप्येकः सन्तापो लिङ्गमुच्यते ॥ ३० ॥  
 विषमारम्भमूलैश्च ज्वर एको निरुच्यते ।  
 लिङ्गेरेतैर्ज्वरश्चासहिक्काद्याः सन्ति चामयाः ॥ ३१ ॥  
 एका शान्तिरनेकस्य तथैवैकस्य लक्ष्यते ।  
 व्याधेरेकस्य चानेका बहूनां बह्व्य एव च ॥ ३२ ॥  
 शान्तिरामाशयोत्थानां व्याधीनां लङ्घनक्रिया ।  
 ज्वरस्यैकस्य चाप्येका शान्तिर्लङ्घनमुच्यते ॥ ३३ ॥  
 तथा लघ्वशनाद्याश्च ज्वरस्यैकस्य शान्तयः ।  
 एताश्चैव ज्वरश्चासहिक्कादीनां प्रशान्तयः ॥ ३४ ॥  
 सुखसाध्यः सुखोपायः कालेनाल्पेन साध्यते ।  
 साध्यते कृच्छ्रसाध्यस्तु यत्नेन महता चिरात् ॥ ३५ ॥  
 यानि नाशेषतां व्याधिरसाध्यो याप्यसंज्ञितः ।  
 परोऽसाध्यः क्रियाः सर्वाः प्रत्याख्येयोऽतिवर्तते ॥ ३६ ॥  
 नाऽसाध्यः साध्यतां याति, साध्यो याति त्वसाध्यताम् ।  
 पादापचाराद्वैवाद्वा यान्ति भावान्तरं गदाः ॥ ३७ ॥  
 वृद्धिस्थानक्षयावस्थां दोषाणामुपलक्षयेत् ।  
 सुसूक्ष्ममपि च प्राज्ञो देहाग्निबलचेतसाम् ॥ ३८ ॥  
 व्याध्यवस्थाविशेषान् हि ज्ञात्वा ज्ञात्वा विचक्षणः ।  
 तस्यां तस्यामवस्थायां तत्तच्छ्रेयः प्रपद्यते ॥ ३९ ॥  
 प्रायस्तिर्यग्गता दोषाः क्लेशयन्त्यातुरांश्चिरम् ।  
 तेषु न त्वरया कुर्याद्देहाग्निबलवित् क्रियाम् ॥ ४० ॥  
 प्रयोगैः क्षपयेद्वा तान् सुखं वा कोष्ठमानयेत् ।  
 ज्ञात्वा कोष्ठप्रपन्नास्तान् यथासन्नं हरेद्बुधः ॥ ४१ ॥  
 ज्ञानार्थं यानि चोक्तानि व्याधिलिङ्गानि संग्रहे ।  
 व्याध्यस्ते तदात्वे तु लिङ्गानीष्टानि नामयाः ॥ ४२ ॥

१ भिषगो द्रव्याण्युपस्थाता रोगी पादचतुष्टयमित्युक्तानां पादानामपचारा-  
 व्यतिक्रमात् ।

विकाराः प्रकृतिश्चैव द्वयं सर्वं समासतः ।  
तद्धेतुवशगं हेतोरभावाच्च प्रवर्तते ॥ ४३ ॥

तत्र श्लोकाः ।

हेतवः पूर्वरूपाणि रूपाण्युपशयस्तथा ।  
सम्प्राप्तिः पूर्वमुत्पत्तिः सूत्रमात्रं चिकित्सिताम् ॥ ४४ ॥  
ज्वरादीनां विकाराणामष्टानां साध्यता न च ।  
पृथगेकैकशश्चाक्ता हेतुलिङ्गोपशान्तयः ॥ ४५ ॥  
हेतुपर्यायनामानि व्याधीनां लक्षणस्य च ।  
निदानस्थानमेतावत् संग्रहेणोपदिश्यते ॥ ४६ ॥

इत्याश्रिवेशकृते तन्त्रे चरकप्रतिसंस्कृते निदानस्थानेऽ-


परस्मारनिदानं नामाष्टमोऽध्यायः ॥ ८ ॥

इति निदानस्थानं सम्पूर्णम् ।

१ संग्रहेण=रोगाष्टकनिरूपणमात्रेण संक्षेपेण । एतेनान्येषां चिकित्सिते  
निरूपणं सूच्यते, अतः पूर्वोक्तेनाखिलशब्देन न विरोधः ।

दक्षप्रजापतेरध्वरध्वंसे ज्वर—रक्तपित्त—गुल्म—प्रमेहकुष्ठ—शोषोन्मादा—  
परमाराणां क्रमशः उत्पत्तिरासीत्, त एत आद्योत्पन्नाः प्रधानतमा रोगा  
निरूपिताः, पश्चादुत्पन्ना चिकित्सिते निरूपयिष्यति, सूत्रस्थानेऽपि सूचिताः ।

# विमानस्थानम् ।



## प्रथमोऽध्यायः ।

अथातो रसविमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु व्याधीनां निमित्तपूर्वरूपरूपोपशयसंख्याप्राधान्यविधिविकल्पबलकालविशेषाननुप्रविश्यानन्तरं रसद्रव्यदोषविकारभेषजदेशकालबलशरीरसाराहारसात्म्यसत्त्वप्रकृतिवयसां मानमवहितमनसा यथावज्ज्ञेयं भवति भिषजा, रसादिमानज्ञानायत्तत्वात् क्रियायाः; न ह्यमानज्ञो रसादीनां भिषग् व्याधिनिग्रहसमर्थो भवति; तस्माद्रसादिमानज्ञानार्थं विमानस्थानमुपदेक्ष्यामोऽग्निवेश ! ॥ ३ ॥

तत्रादौ रस-द्रव्य-दोष-विकार-प्रभावान् वक्ष्यामः ॥ ४ ॥

रसास्तावत् षट्-मधुराम्ललवणकटुतिक्तकषायाः; ते सम्यगुपयुज्यमानाः शरीरं यापयन्ति, मिथ्योपयुज्यमानास्तु खलु दोषप्रकोपणायोपकल्पन्ते ॥ ५ ॥

दोषाः पुनस्त्रयो—वातपित्तश्लेष्माणः; ते प्रकृतिभूताः शरीरोपकारका भवन्ति, विकृतिमापन्नाः खलु नानाविधैर्विकारैः शरीरमुपतापयन्ति ॥ ६ ॥

तत्र दोषमेकैकं त्रयस्त्रयो रसा जनयन्ति, त्रयस्त्रयश्चोपशमयन्ति;

ध्यात्वा नित्यानन्दान् दार्शनिकान् पञ्चनाभचरणैश्च ।

चरकविमानस्थाने, विचारणां काञ्चिदाध्यास्ये ॥

१ इहेत्यारभ्य अग्निवेश इत्यन्तेन ग्रन्थेन निदानस्थानेन सह सङ्गतिं दर्शयन् विमानमधिकरोति । मानं प्रमाणं, विविधं विशिष्टं विचारसहितं वा मानं विमानम् ।

२ अध्यायार्थं प्रतिशृणोति-तत्रादावित्यादिना । ३ यापयन्ति=निर्वाहयन्ति

४ उपतापयन्ति=रोगवन्तं कुर्वन्ति । उपतापो रोगः ।

५ केन रसेन को दोषो विकृतिमापद्यते इत्याकाङ्क्षायामाह-तत्र दोषमित्यादि ।

तद्यथा—कटुतिक्तकषाया वातं जनयन्ति, मधुराम्ललवणास्त्वेनं शमयन्ति; कटुकाम्ललवणाः पित्तं जनयन्ति, मधुरतिक्तकषायाः पुनरेनच्छमयन्ति; मधुराम्ललवणाः श्लेष्माणं जनयन्ति, कटुतिक्तकषायास्त्वेनं शमयन्ति ॥ ७ ॥

रसदोषसन्निपाते तु ये रसा यैर्दोषैः समानगुणाः समानगुणभूयिष्ठा वा भवन्ति ते तानभिवर्धयन्ति, विपरीतगुणा विपरीतगुणभूयिष्ठा वा शमयन्त्यभ्यस्यमानाः—इत्येतद्व्यवस्थाहेतोः षट्त्वमुपदिश्यते रसानां परस्परेणासंसृष्टानां, त्रित्वं च दोषाणां; संसर्गविकल्पविस्तरो ह्येषामपरिसंख्येयो भवति, विकल्पभेदापरिसंख्येयत्वात् ॥ ८ ॥

तत्र खल्वनेकरसेषु द्रव्येष्वनेकदोषात्मकेषु च विकारेषु रसदोषप्रभावमेकैकश्येनाभिसमीक्ष्य ततो द्रव्यविकारयोः प्रभावतत्त्वं व्यवस्येत, न त्वेवं खलु सर्वत्र; न हि विकृतिविषमसमवेतानां नानाऽऽत्मकानां परस्परेण चोपहतानामन्यैश्च विकल्पनैर्विकल्पितानामवयवप्रभावानुमानेन समुदायप्रभावतत्त्वमध्यवसातुं शक्यं, तथायुक्ते हि समुदाये समुदायप्रभावतत्त्वमेवोपलभ्य ततो द्रव्यविकारप्रभावतत्त्वं व्यवस्येत । तस्माद्रसप्रभावतश्च द्रव्यप्रभावतश्च दोषप्रभावतश्च विकारप्रभावतश्च तत्त्वमुपदेक्ष्यामः । तत्रेष रसप्रभाव उपदिष्टो भवति ॥ ९ ॥

द्रव्यप्रभावं पुनरुपदेक्ष्यामः—तैलसर्पिर्मधूनि वातापित्तश्लेष्मप्रशमनानि द्रव्याणि भवन्ति । तत्र, तैलं स्नेहौष्ण्यगौरवोपपन्नत्वाद्वातं जयति सततमभ्यस्यमानं; वातो हि रौक्ष्यशैत्यलाघवोपपन्नो विरुद्धगुणो भवति, विरुद्धगुणसन्निपाते हि भूयसाऽल्पमवजीयते, तस्मात्तैलं वातं जयति सततमभ्यस्यमानम् । सर्पिः खल्वेवमेव पित्तं जयति, माधुर्याच्छैत्यान्मन्दवीर्यत्वाच्च; पित्तं ह्यमधुरमुष्णं तीक्ष्णं च । मधु च श्लेष्माणं जयति, रौक्ष्यतैक्षण्यात् कषायत्वाच्च; श्लेष्मा हि स्निग्धो मन्दो मधुरश्चेति विपरीतगुणः । यच्चान्यदपि किञ्चिद्रव्यमेवं

१ रसानां गुणः, स्वसमवायिद्रव्यगुणवत्तयेति 'गुणा गुणाश्रया नोक्ता' इति सूत्रे स्पष्टीकृतम् ।

२ शरीरजानां दोषाणां क्रमेण परमौषधम् । बस्तिविरेको बमनं तथा तैलं घृतं मधु ॥ वा० अ० । ३ अधिकेन हीनं शम्यते इत्यर्थः ।

वातपित्तकफेभ्यो गुणतो विपरीतं स्यात्तच्चैताज्यत्यभ्यस्यमानम् ॥१०॥

अथ खलु त्रीणि<sup>१</sup> द्रव्याणि-नात्युपयुज्जीताधिकमन्येभ्यो द्रव्येभ्यः;  
तद्यथा-पिप्पलीः, क्षारं, लवणमिति ॥ ११ ॥

पिप्पल्यो हि कटुकाः सत्यो मधुरविपाका गुव्यो नात्यर्थं स्निग्धोष्णाः प्रक्लेदिन्यो भेषजाभिमताश्च, ताः सद्यः शुभाशुभकारिण्यो भवन्ति, आपातभद्राः प्रयोगसमसाद्गुण्यात्, दोषसञ्चयानुबन्धाः सततमुपयुज्यमाना हि गुरुप्रक्लेदित्वाच्छ्लेष्माणमुत्क्लेशयन्ति, औष्ण्यात् पित्तं, न च वातप्रशमनायोपकल्पन्तेऽल्पस्नेहोष्णभावात्, योगवाहिन्यस्तु खलु भवन्ति; तस्मात्पिप्पलीर्नात्युपयुज्जीत ॥ १२ ॥

क्षारः पुनरौष्ण्यतैक्ष्ण्यलाघवोपपन्नः क्लेदयत्यादौ पश्चाद्विशोषयति दहति, पचति, भिनत्ति सङ्घातं, स पचनदहनभेदनार्थं प्रयुज्यते; सोऽतिप्रयुज्यमानः केशाक्षिहृदयपुंस्त्वोपघातकरः सम्पद्यते, ये ह्येनं ग्रामनगरनिगमजनपदाः सततमुपयुज्जते ते ह्यान्ध्यषाण्ड्यखालित्यपालित्यभाजो हृदयापकर्तिनश्च भवन्ति, तद्यथा—प्राच्याश्चीनाश्च; तस्मात् क्षारं नात्युपयुज्जीत ॥ १३ ॥

लवणं पुनरौष्ण्यतैक्ष्ण्योपपन्नमनतिगुर्वनतिस्निग्धमुपक्लेदि विस्त्रंसनसमर्थमन्नद्रव्यरुचिकरम्, आपातभद्रं प्रयोगसमसाद्गुण्यात्, दोषसञ्चयानुबन्धं, तद्रोचनपाचनोपक्लेदनविस्त्रंसनार्थं प्रयुज्यते । तदत्यर्थमुपयुज्यमानं ग्लानिशैथिल्यदौर्बल्याभिनिर्वृत्तिकरं शरीरस्य भवति; ये ह्येनद्ग्रामनगरनिगमजनपदाः सततमुपयुज्जते, ते भूयिष्ठं ग्लास्नवः शिथिलमांसशोणिता अपरिक्लेशसहाश्च भवन्ति, तद्यथा—बाह्लीकसौराष्ट्रिकसैन्धवसौवीरकाः, ते हि पयसाऽपि सदा लवणमश्नन्ति; येऽपीह भूमेरत्यूषरा देशास्तेष्वौषधिवीरुद्वनस्पतिवानस्पत्या न जायन्तेऽल्पतेजसो वा भवन्ति लवणोपहतत्वात्; तस्माल्लवणं नात्युपयुज्जीत; ये ह्यतिलवणसात्म्याः पुरुषास्तेषामपि खालित्येन्द्रैर्लुप्तपालित्यानि वलयश्चाकाले भवन्ति ॥ १४ ॥

१ अभ्यस्यमानं-पुनः पुनः संव्यमानं, सकृदासेव्यमानन्तु न स्वास्थ्यजनकम् । 'विरुद्धगुणयोर्मध्ये भूयसाऽल्पमवजीयत' इति नियमात् ।

२ तैलघृतमधूनि नित्योपयोगीनि प्रतिपाद्य अल्पोपयोगीनि त्रीणि पिप्पल्यादीनि प्रतिपादयति-त्रीणि द्रव्याणीति । ३ इन्द्रलुप्तं क्षुद्रकुष्ठेषु ।

तस्मात्तेषां तत्साम्यतः क्रमेणापगमनं श्रेयः; सात्म्यमपि हि क्रमेणोपनिवर्त्यमानमदोषमल्पदोषं वा भवति ॥ १५ ॥

सात्म्यं नाम तत्—यदात्मन्युपशेते<sup>१</sup>; सात्म्यार्थो ह्युपशयार्थः । तन्निविधं—प्रवरावरमध्यविभागेन; सप्तविधं च—रसैकैकत्वेन, सर्वरसोपयोगाच्च ॥ १६ ॥

तत्र सर्वरसं प्रवरम्, अवरमेकरसं, मध्यमं तु प्रवरावरमध्यस्थम् । तत्रावरमध्याभ्यां सात्म्याभ्यां क्रमेण प्रवरमुपपादयेत् सात्म्यम् । सर्वरसमपि च द्रव्यं सात्म्यमुपपन्नं प्रकृत्याद्युपयोक्कृष्टमानि सर्वाण्याहारविधिविशेषायतनान्यभिसमीक्ष्य हितमेवानुरुध्येत ॥ १७ ॥

तत्र खल्विमान्यष्टावाहारविधिविशेषायतनानि भवन्ति; तद्यथा—प्रकृति-करण-संयोग-राशि-देश-कालो-पयोग-संस्थोपयोक्कृष्टमानि भवन्ति ॥ १८ ॥

तत्र प्रकृतिरुच्यते—स्वभावो यः, स पुनराहारौषधद्रव्याणां स्वाभाविको गुर्वादिगुणयोगः; तद्यथा—मापमुद्रयोः, शूकरैणयोश्च ॥ १९ ॥

करणं पुनः—स्वाभाविकानां द्रव्याणामभिसंस्कारः, संस्कारो हि गुणान्तराधानमुच्यते । ते गुणाश्च तोयाग्निसन्निकर्षशौचमन्थनदेश-कालवासनभावनादिभिः कालप्रकर्षभाजनादिभिश्चाधीयन्ते ॥ २० ॥

संयोगस्तु—द्रयोर्बहूनां वा द्रव्याणां संहतीभावः, स विशेषमारभते यं पुनर्नैकैकशो द्रव्याण्यारभन्ते; तद्यथा—मधुसर्पिषोः, मधुमत्स्यपयसां च संयोगः ॥ २१ ॥

राशिस्तु—सर्वग्रहपरिग्रहौ मात्रामात्राफलविनिश्चयार्थः प्रकृतः; तत्र सर्वस्याहारस्य प्रमाणग्रहणमेकपिण्डेन सर्वग्रहः, परिग्रहः पुनः—प्रमाणग्रहणमेकैकत्वेनाहारद्रव्याणां; सर्वस्य हि ग्रहः सर्वग्रहः,

१ तेषामतिलवणक्षारसात्म्यानां तत्सात्म्यतो लवणाद्यतिभक्षणरूपसाम्यतः क्रमेण न पुनर्ज्ञादिति अपगमनं—निवर्तनं श्रेयः—कल्याणकारकम् ।

२ उपशेते सुखावहं भवति । ३ सर्वरसाभ्यासो बलकरणमिति सूत्रम् ।

४ स्वस्य=द्रव्यस्य भावः=गुरुत्वलघुत्वादेर्गुणस्य योगः । यथा—माषेषु गुरुत्वं, मुद्गेषु लघुत्वम् ।

सर्वतश्च ग्रहः परिग्रह उच्यते ॥ २२ ॥

देशः पुनः—स्थानं, स द्रव्याणामुत्पत्तिप्रचारौ देशसात्म्यं चाचष्टे ॥ २३ ॥

कालो हि—नित्यगश्चावस्थिकश्च; तत्रावस्थिको विकारमपेक्षते,

नित्यगस्तु खल्वृतुसात्म्यापेक्षः ॥ २४ ॥

उपयोगसंस्था तु—उपयोगनियमः, स जीर्णलक्षणापेक्षः ॥ २५ ॥

उपयोक्ता पुनः—यस्तमाहारमुपयुङ्क्ते, यदायत्तमोकसात्म्यम् ॥ २६ ॥

इत्यष्टावाहारविधिविशेषायतनानि व्याख्यातानि भवन्ति । एषां विशेषाः शुभाशुभफलाः परस्परोपकारका भवन्ति; तान् बुभुत्सेतं, बुद्ध्वा च हितेऽप्युरेव स्यात्, न च मोहात् प्रमादाद्वा प्रियमहितमसुखोदार्कमुपसेव्यमाहारजातमन्यद्वा किञ्चित् ॥ २७ ॥

तत्रेदमाहारविधिविधानमरोगाणामातुराणां च केषांचित् काले प्रकृत्यैव हिततमं भुञ्जानानां भवति—उष्णं स्निग्धं मात्रावर्जिणं वीर्याविरुद्धमिष्टे देशे इष्टसर्वोपकरणं नातिद्रुतं नातिविलम्बितमजल्पन्नहसंसतन्मना भुञ्जीतात्मानमभिसमीक्ष्य सम्यक् ॥ २८ ॥

तस्य साद्गुण्यमुपदेक्ष्यामः—उष्णमश्नीयात्; उष्णं हि भुज्यमानं स्वदते, भुक्तं चाग्निमौर्दर्यमुदीरयति, क्षिप्रं च जरां गच्छति, वातं चानुलोमयति, श्लेष्माणं च परिशोषयति, तस्मादुष्णमश्नीयात् ॥ २९ ॥

स्निग्धमश्नीयात्—स्निग्धं हि भुज्यमानं स्वदते, भुक्तमौर्दर्यमग्निमुदीरयति, क्षिप्रं जरां गच्छति, वातमनुलोमयति, दृढाकरोतीन्द्रियाणि, शरीरमुपचिनोति, बलाभिवृद्धिं चाभिजनयति, वर्णप्रसादमपि चाभिनिर्वर्तयति, तस्मात् स्निग्धमश्नीयात् ॥ ३० ॥

मात्रावदश्नीयात्—मात्रावद्धिं भुक्तं वातपित्तकफानप्रपीडयदायुरेव विवर्धयति केवलं, सुखं गुदमनुपयति, न चोष्माणमुपहन्ति, अव्यथं च परिपाकमेति, तस्मान्मात्रावदश्नीयात् ॥ ३१ ॥

जीर्णेऽश्नीयात्—अजीर्णे हि भुञ्जानस्याभ्यवहृतमाहारजातं पूर्वस्याहारस्य रसमपरिणतमुत्तरेणाहाररसेनोपसृजत् सर्वान् दोषान् प्रकोपयत्याशु, जीर्णे तु भुञ्जानस्य स्वस्थानस्थेषु दोषेष्वग्नौ चोदीर्णे जातायां च बुभुक्षायां विवृतेषु च स्रोतसां मुखेऽप्युदारे विशुद्धे विशुद्धे च हृदये वातानुलोम्ये विसृष्टेषु च वातमूत्रपुरीषवेगेऽभ्यवह-

१ इत आरभ्य भोजनविधिविधानम् अध्यायसमाप्तिपर्यन्तम् ।

तमाहारजातं सर्वशरीरधातूनप्रदूषयदायुरेवाभिवर्धयति केवलं,  
तस्माज्जीर्णेऽश्नीयात् ॥ ३२ ॥

वीर्याविरुद्धमश्नीयात्—अविरुद्धवीर्यमञ्जनं हि न विरुद्धवीर्या-  
हारजैर्विकारैरयमुपसृज्यते, तस्माद्वीर्याविरुद्धमश्नीयात् ॥ ३३ ॥

इष्टे देशे दृष्टसर्वोपकरणं चाश्नीयात्—इष्टे हि देशे भुञ्जानो  
नानिष्टदेशजैर्मनोविघातकरैर्भावैर्मनोविघातं प्राप्नोति, तथेष्टैः सर्वो-  
पकरणैः, तस्मादिष्टे देशे तथेष्टसर्वोपकरणं चाश्नीयात् ॥ ३४ ॥

नातिद्रुतमश्नीयात्—अतिद्रुतं हि भुञ्जानस्योत्सनेहनम्, अवसा-  
दनं, भोजनस्याप्रतिष्ठानं, भोज्यदोषसाद्गुण्योपलब्धिश्च न नियता,  
तस्मान्नातिद्रुतमश्नीयात् ॥ ३५ ॥

नातिविलम्बितमश्नीयात्—अतिविलम्बितं हि भुञ्जानो न  
तृप्तिमधिगच्छति, बहु भुङ्क्ते, शीतीभवत्याहारजातं, विषमपाकं  
च भवति, तस्मान्नातिविलम्बितमश्नीयात् ॥ ३६ ॥

अजल्पन्नहसंस्तन्मना भुञ्जीत—जल्पतो हसतोऽन्यमनसो वा  
भुञ्जानस्य त एव हि दोषा भवन्ति य एवातिद्रुतमश्नतः, तस्मा-  
दजल्पन्नहसंस्तन्मना भुञ्जीत ॥ ३७ ॥

आत्मानमभिसमीक्ष्य भुञ्जीत सम्यक्—इदं ममोपशेत्, इदं  
नोपशेत् इत्येवं विदितं ह्यस्य आत्मन आत्मसात्स्यं भवति, तस्मा-  
दात्मानमभिसमीक्ष्य भुञ्जीत सम्यगिति ॥ ३८ ॥

भवति चात्र ।

रसान् द्रव्याणि दोषांश्च विकारांश्च प्रभावतः ।

वेद यो देशकालौ च शरीरं च स नो भिषक् ॥ ३९ ॥

तत्र श्लोकौ ।

विमानार्थो रसद्रव्यदोषरोगाः प्रभावतः ।

द्रव्याणि नातिसेव्यानि त्रिविधं सात्त्विकमेव च ॥ ४० ॥

आहारायतनान्यष्टौ भोज्यसाद्गुण्यमेव च ।

विमाने रससंख्याते सर्वमेतत् प्रकाशितम् ॥ ४१ ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने

रसविमानं नाम प्रथमोऽध्यायः ॥ १ ॥



## द्वितीयोऽध्यायः ।

अथातस्त्रिविधकुक्षीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिविधं कुक्षौ स्थापयेदवकाशांशमाहारस्याहारमुपयुञ्जानः;  
तद्यथा-एकमवकाशांशं मूर्तानामाहारविकाराणाम्, एकं द्रवाणाम्,  
एकं पुनर्वातपित्तश्लेष्मणाम् । एतावतीं ह्याहारमात्रामुपयुञ्जानो  
नामात्राहारजं किञ्चिदशुभं प्राप्नोति ॥ ३ ॥

न च केवलं मात्रावत्त्वादेवाहारस्य कृत्स्नमाहारफलसौष्टवम-  
वाप्तुं शक्यं, प्रकृत्यादीनामष्टानामाहारविधिविशेषायतनानां प्रवि-  
भक्तफलत्वात् ॥ ४ ॥

तत्रायं तावदाहारराशिमधिकृत्य मात्रामात्राफलविनिश्चयार्थः  
प्रकृतः; एतावानेव ह्याहारराशिविधिविकल्पो यावन्मात्रावत्त्वममा-  
त्रावत्त्वं च ॥ ५ ॥

तत्र मात्रावत्त्वं पूर्वमुद्दिष्टं कुक्ष्यंशविभागेन, तद्भूयो विस्तरेणा-  
नुव्याख्यास्यामः; तद्यथा—कुक्षेरप्रपीडनमाहारेण, हृदयस्यानव-  
रोधः, पार्श्वयोरविपाटनम्, अनतिगौरवमुदरस्य, प्रीणनमिन्द्रि-  
याणां, क्षुत्पिपासोपरमः, स्थानासनशयनगमनप्रश्वासोच्छ्वासहास्य-  
सङ्कथासु च सुखानुवृत्तिः, सायं प्रातश्च सुखेन परिणमनं, बलवर्णो-  
पचयकरत्वं चेति मात्रावतो लक्षणमाहारस्य भवति ॥ ६ ॥

अमात्रावत्त्वं पुनर्द्विविधमाचक्षते—हीनमधिकं चेति; तत्र हीन-  
मात्रमाहारराशिं बलवर्णोपचयक्षयकरमतृप्तिरमुदावर्तकरमवृण्य-  
मनायुष्यमनौजस्यं शरीरमनोबुद्धीन्द्रियोपघातकरं सारविधमनम-  
लक्ष्म्यावहमशीतेश्च वातविकाराणामायतनमाचक्षते ॥ ७ ॥

अतिमात्रं पुनः सर्वदोषप्रकोपणमिच्छन्ति कुशलाः—यो हि मूर्ता-

१ 'मात्राशी स्यादाहारमात्रा पुनरग्निबलापेक्षिणी' सू० ५।१ इति सूत्र-  
सूचितां मात्रामग्निमग्निस्थानं पाकादीनाहारस्य विशेषेण प्रतिपादयितुम-  
यमध्याय आरभ्यते ।

२ मूर्तानां घनानामोदनादीनाम् ।

३ आहारमात्रागुणानाह-कुक्षेरपीडनमित्यादिना ।

नामाहारजातानां सौहित्यं गत्वा पश्चाद्वैस्तृप्तिमापद्यते भूयः, तस्यामाशयगता वातपित्तश्लेष्माणोऽभ्यवहारेणातिमात्रेणातिप्रपीड्यमानाः सर्वे युगपत् प्रकोपमापद्यन्ते, ते प्रकुपितास्तमेवाहारराशिमपरिणतमाविश्य कुक्ष्येकदेशमाश्रिता विष्टम्भयन्तः सहसा वाऽप्युत्तराधराभ्यां मार्गाभ्यां प्रच्यावयन्तः पृथक् पृथगिमान् विकारानभिनिर्वर्तयन्त्यतिमात्रभोक्तुः । तत्र, वातः शूलानाहाङ्गमर्दमुख्यशोषमूर्च्छाभ्रमाग्निवैषम्यपाश्वर्षपृष्ठकटिग्रहसिराऽऽकुञ्चनसंस्तम्भनानि करोति; पित्तं पुनर्ज्वरातीसारान्तर्दाहतृष्णामदभ्रमप्रलपनानि; श्लेष्मा तु छर्द्यरोचकाविपाकशीतज्वरालस्यगात्रगौरवाभिनिर्वृत्तिकरः सम्पद्यते ॥ ८ ॥

न च खलु केवलमतिमात्रमेवाहारराशिमामप्रदोषकरमिच्छन्ति, अपि तु खलु गुरुरूक्षशीतशुष्कद्विष्टविष्टम्भिविदाह्यशुचिविरुद्धानामकाले चान्नपानानामुपसेवनं, कामक्रोधलोभमोहेर्ष्याहीनशोकमानो द्वेगभयोपतप्तमनसा वा यदन्नपानमुपयुज्यते तदप्याममेव प्रदूषयति ॥ ९ ॥

भवति चात्र ।

मात्रयाऽप्यभ्यवहृतं पथ्यं चान्नं न जीर्यति ।

चिन्ताशोकभयक्रोधदुःखशय्याप्रजोर्गरैः ॥ १० ॥

तं द्विविधमामप्रदोषमाचक्षते भिषजः-विसूचिकामलसकं च ॥ ११ ॥

तत्र विसूचिकामूर्ध्वं चाधश्च प्रवृत्तामदोषां यथोक्तरूपां विद्यात् ॥ १२ ॥

अलसकमुपदेक्ष्यामः—दुर्बलस्याल्पाग्नेर्बहुश्लेष्माणो वातमूत्रपुरीषवेगविधारिणः स्थिरगुरुबहुरुक्षशीतशुष्कान्नसेविनस्तदन्नपानमनिलप्रपीडितं श्लेष्मणा च विबद्धमार्गमतिमात्रप्रलीनमलसत्वाच्च बहिर्मुखीभवति, ततश्छर्द्यतीसारवर्ज्यान्यामप्रदोषालङ्घन्यभिदर्शयत्यतिमात्राणि; अतिमात्रप्रदुष्टाश्च दोषाः प्रदुष्टामबद्धमार्गास्तिर्यग्गच्छन्तः कदाचित् केवलमेवास्य शरीरं दण्डवत् स्तम्भयन्ति, ततस्तं दण्डालसकमसाध्यं ब्रवते ॥ १३ ॥

१ सौहित्यं तृप्तिम् । २ निवृत्तिर्निष्पत्तिः ।

३ अभ्यवहृतं=मुक्तम् । ४ हेतौ तृतीया, एतैर्हेतुभूतैरित्यर्थः ।

५ न जीर्यतीत्यनेन सूचितमामं विभजतं-द्विविधमिति ।

विरुद्धाध्यशनाजीर्णाशनशीलिनः पुनरामदोषमामविषमित्याचक्षते भिषजः, विषसदृशलिङ्गत्वात्; तत् परमसाध्यम्, आशुकारित्वाद्विरुद्धोपक्रमत्वाच्चेति ॥ १४ ॥

तत्र साध्यमामं प्रदुष्टमलसीभूतमुखेख्येदादौ पाययित्वा सलवणमुष्णं वारिः ततः स्वेदनवर्तिप्रणिधानाभ्यामुपाचरेदुपवासयेच्चैनम् ॥ १५ ॥

विसूचिकायां तु लङ्घनमेवाग्रे विरिक्तवच्चानुपूर्वी ॥ १६ ॥

आमप्रदोषेषु त्वन्नकाले जीर्णाहारं पुनर्दोषावलिसामाशयं स्तिमितगुरुकोष्ठमनन्नाभिलाषिणमभिसमीक्ष्य पाययेद्दोषशेषपाचनार्थमौषधमग्निसंधुक्षणार्थं च, न त्वेवाजीर्णाशनम्; आमप्रदोषदुर्बलो ह्यग्निर्युगपद्दोषमौषधमाहारजातं चाशक्तः पक्तुम्, अपि चामप्रदोषाहारौषधविभ्रमोऽतिबलवत्त्वादुपरतकायाग्निं सहसैवातुरमबलमतिपातयेत् ॥ १७ ॥

आमप्रदोषजानां पुनर्विकाराणामपतर्पणेनैवोपरमो भवति । सति त्वनुबन्धे कृतापतर्पणानां व्याधीनां निग्रहे निमित्तविपरीतमपास्यौषधमातङ्कविपरीतमेवावचारयेद्यथास्वं; सर्वविकाराणामपि च निग्रहे हेतुव्याधिविपरीतमौषधमिच्छन्ति कुशलाः, तदर्थकारि वा ॥ १८ ॥

विमुक्तामप्रदोषस्य पुनः परिपक्वदोषस्य दीप्ते चाग्नावभ्यङ्गास्थापनानुवासनं विधिवत् स्नेहपानं च युक्त्या प्रयोज्यं प्रसमीक्ष्य दोषभेषजदेशकालबलशरीराहारसात्म्यसत्त्वप्रकृतिवयसामवस्थान्तराणि विकारांश्च सम्यगिति ॥ १९ ॥

भवन्ति चात्र ।

अशितं खादितं पीतं लीढं च क्व विपच्यते ।

एतत्त्वां धीर ! पृच्छामस्तन्न आचक्ष्व बुद्धिमन् ! ॥ २० ॥

इत्यग्निवेशप्रमुखैः शिष्यैः पृष्टः पुनर्वसुः ।

आचक्षे ततस्तेभ्यो यत्राहारो विपच्यते ॥ २१ ॥

नाभिस्तनान्तरं जन्तोरामाशय इति स्मृतः ।

१ उल्लेखयेदमनं कारयेत्, सलवणमुष्णं वरिविपूचिकाबोधे इदिति देयम् । ततो वान्तस्य स्वेदनादय उपचारा अवश्यं कर्तव्याः, बहुधा दृष्टोऽयमुपायः ।

२ हेतुव्याधिविपर्ययस्तार्थकारीत्यर्थः ।

अशितं खादितं पीतं लीढं चात्र विपच्यते ॥ २२ ॥

आमाशयगतः पाकमाहारः प्राप्य केवलम् ।

पक्वः सर्वाश्रयं पश्चाद्धमनीभिः प्रपद्यते ॥ २३ ॥

तत्र श्लोकः ।

तस्य मात्रावतो लिङ्गं फलं चोक्तं यथायथम् ।

अमात्रस्य तथा लिङ्गं फलं चोक्तं विभागशः ॥ २४ ॥

आहारविधायतनानि चाष्टौ सम्यक्परीक्ष्यात्महितं विदध्यात् ।

अन्यश्च यः कश्चिदिहास्ति मार्गो हितोपयोगेषु भजेत तं च ॥ २५ ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने त्रिविध-

कुक्षीयं विमानं नाम द्वितीयोऽध्यायः ॥ २ ॥

### तृतीयोऽध्यायः ।

अर्थातो जनपदोद्ध्वंसनीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

जनपदमण्डले पञ्चालक्षेत्रे द्विजातिवराध्युषितायां काष्पिल्यरा-  
जधान्यां भगवान् पुनर्वसुरात्रेयोऽन्तेवासिगणपरिवृतः पश्चिमे धर्म-  
मासे गङ्गातीरे वनविचारमनुविचरञ्छिष्यमग्निवेशमब्रवीत्—॥ ३ ॥

दृश्यन्ते हि खलु सौम्य ! नक्षत्रग्रहचन्द्रसूर्यानिलानलानां दिशां  
चाप्रकृतिभूतानामृतुवैकारिका भावाः, अचिरादितो भूरपि च न  
यथावद्रसवीर्यविपाकप्रभावमोषधीनां प्रतिविधास्यति, तद्वियोगा-

१ मात्राप्रमाणं विद्यते यस्य तस्य आहारस्येत्यर्थः ।

२ अथ प्रतिव्यक्तिनियतमात्रादिवत्ता प्रकृत्याद्यष्टविधिपूर्वकाहारादिवि-  
चारानन्तरं यतोऽनेकव्यक्तिनियतसमानकालिकरोगहेतुर्विमातव्योऽतो जन-  
पदोद्ध्वंसनीयं विशिष्टं वायुजलदेशकालरूपं मानं विशेषयुक्तिप्रदर्शनपूर्वकं  
कथयिष्याम इत्यर्थः ।

३ पञ्चालक्षेत्रे-कान्यकुब्जदेशे ।

४ वनं विचर्य विचर्य वनविचारं विचरन्भ्रमन्, कर्मण्युपपदे  
णमुत् ।

५ नक्षत्राणि=अश्विन्यादीनि । ग्रहाः=भौमादयः । पूर्वनिपातप्रकरण-  
मनित्यम् ।

चातङ्कप्रायता नियता; तस्मात् प्रागुद्धंसात् प्राक् च भूमेर्विरसीभा-  
वाद्बुद्धरध्वं सौम्य ! भैषज्यानि यावन्नोपहतरसवीर्यविपाकप्रभावाणि  
भवन्ति; वयं चैषां रसवीर्यविपाकप्रभावानुपयोक्ष्यामहे, ये चास्मा-  
ननुकाङ्क्षन्ति, यांश्च वयमनुकाङ्क्षामः; न हि सम्यगुद्धतेषु भैषज्येषु  
सम्यग्विहितेषु सम्यक् चावचारितेषु जनपदोद्धंसकराणां विकाराणां  
किञ्चित् प्रतीकारगौरवं भवति ॥ ४ ॥

एवंवादिनं भगवन्तमात्रेयमग्निवेश उवाच—उद्धृतानि खलु  
भगवन् ! भैषज्यानि सम्यग्विहितानि च सम्यगवचारितानि च; अपि  
तु खलु जनपदोद्धंसनमेकेनैव व्याधिना युगपदसमानप्रकृत्याहार-  
देहबलसात्म्यसत्त्ववयसां मनुष्याणां कस्माद्भवतीति ॥ ५ ॥

तमुवाच भगवानात्रेयः—एवमसामान्यानामेभिरप्यग्निवेश !  
प्रकृत्यादिभिर्भावैर्मनुष्याणां येऽन्ये भावाः सामान्यास्तद्वैगुण्यात्  
समानकालाः समानलिङ्गाश्च व्याधयोऽभिनिर्वर्तमाना जनपदमुद्धं-  
सयन्ति; ते तु खल्विमे भावाः सामान्या जनपदेषु भवन्ति; तद्यथा-  
वायुरुदकं देशः काल इति ॥ ६ ॥

तत्र वातमेवंविधमनारोग्यकरं विद्यात्; तद्यथा—यथर्तुविषम-  
मतिस्तिमितमतिचलमतिपरुषमतिशीतमत्युष्णमतिरूक्षमत्यभिष्य-  
न्दिनमतिभैरवारावमतिप्रतिहतपरस्परगतिमतिकुण्डलिनमसात्म्यग-  
न्धबाष्पलिकतापांशुधूमोपहतमिति ॥ ७ ॥

उदकं तु खलु—अत्यर्थविकृतगन्धवर्णरसस्पर्शं क्लेदबहुलमपक्वा-  
न्तजलचरविहङ्गमुपक्षीणजलेशयमप्रीतिकरमपगतगुणं विद्यात् ॥ ८ ॥

देशं पुनः—विकृतवर्णगन्धरसस्पर्शं क्लेदबहुलमुपसृष्टं सरीसृप-  
व्यालमशकशलभमक्षिकामूषकोलकशमाशानिकशकुनिजम्बुकादिभि-  
स्तृणोलूपोपवनवन्तं लताप्रतानादिबहुलमपूर्ववदवपतितशुष्कनष्टश-  
स्यं धूम्रपवनं प्रध्मातपतन्निगणमुत्कुष्टश्वगणमुद्गान्तव्यथितविविध-  
मृगपक्षिसङ्घमुत्सृष्टनष्टधर्मसत्यलज्जाचारशीलगुणजनपदं शश्वक्षुभि-  
तोदीर्णसलिलाशयं प्रततोल्कापातनिर्घातभूमिकम्पमतिभयागरूपं

१ प्रतीकारे गौरवं—कष्टं न हि भवतीत्यर्थः ।

२ एकेन=महामारीपदवाच्येन व्याधिना सञ्चारिणा विषूचिकादिना ।

३ तालव्या अपि दन्त्याश्च शम्बशूकरपांशवः । द्विरूपकोषः ।

रूक्षताभ्राणसिताभ्रजालसंवृतार्कचन्द्रतारकमभीक्ष्णं ससंभ्रमोद्वेग-  
मिव सत्रासरुदितमिव सतमस्कमिव गुह्यकाचरितमिवाक्रान्दित-  
शब्दबहुलं चाहितं विद्यात् ॥ ९ ॥

कालं तु खलु-यथर्तुलिङ्गाद्विपरीतलिङ्गमातिलिङ्गं हीनलिङ्गं चा-  
हितं व्यवस्येत् ॥ १० ॥

इमानेवंदोषयुक्तांश्चतुरो भावान् जनपदोद्ध्वंसकरान् वदन्ति कुश-  
लाः; अतोऽन्यथाभूतांस्तु हितानाचक्षते ॥ ११ ॥

विगुणेष्वपि तु खल्वेतेषु जनपदोद्ध्वंसनकरेषु भावेषु भेषजेनोप-  
पाद्यमानानामभयं भवति रोगेभ्य इति ॥ १२ ॥

भवन्ति चात्र ।

वैगुण्यमुपपन्नानां देशकालानिलाम्भसाम् ।

गरीयस्त्वं विशेषेण हेतुमत् संप्रवक्ष्यते ॥ १३ ॥

वाताज्जलं, जलाद्देशं, देशात् कालं, स्वभावतः ।

विद्याद्दुष्परिहार्यत्वाद्गरीयस्तरमर्थवित् ॥ १४ ॥

वाय्वादिषु यथोक्तानां दोषाणां तु विशेषवित् ।

प्रतीकारस्य सौकर्ये विद्याल्लाघवलक्षणम् ॥ १५ ॥

चतुर्ष्वपि तु दुष्टेषु कालान्तेषु यदा नराः ।

भेषजेनोपपाद्यन्ते न भवन्त्यातुरास्तदा ॥ १६ ॥

येषां न मृत्युसामान्यं सामान्यं न च कर्मणाम् ।

१ एतावता ग्रन्थेन विकृताः, वातोदकदेशकाला व्याख्याताः । अतोऽ-  
न्यथाभूता अविकृता हिता भवन्तीति भावः ।

२ ननु वातादिभिर्विकृतैर्यदि जनपदोद्ध्वंसो भवत्येव चेत्, किमर्थं पूर्वं  
सौम्य ! उद्धरद्ध्वं भैषज्यान् इत्युक्तमिति चेदाह—विगुणेष्वपीति । उपपा-  
द्यमानानाम्—उपयुज्यमानानाम्, चिकित्सकैः कर्तुभिः, भेषजेन करणभू-  
तेनेत्यर्थः ।

३ वातः संवृतदेशावस्थानेन परिहर्तुं शक्यते न जलम्, 'तृषितो मोह-  
मभ्येति' इति जीवनरक्षणार्थमवश्यपेयत्वाद् । जलविकारा अपि वह्निमन्ता-  
पादिना परिहर्तुं शक्यन्ते, न देशविकाराः । देशान्तरगमनेन देशविकारा  
अपि परिहर्तुं शक्यन्ते इति चेत्कालविकारो यत्र गच्छति तत्रापि, इति हेतोः  
पूर्वापेक्षया उत्तरस्य दुष्परिहार्यत्वम् ।

कर्म पञ्चविधं तेषां भेषजं परमुच्यते ॥ १७ ॥  
 रसायनानां विधिवच्चोपयोगः प्रशस्यते ।  
 शस्यते देहवृत्तिश्च भेषजैः पूर्वमुद्धृतैः ॥ १८ ॥  
 सत्यं भूते दया दानं बलयो देवताऽर्चनम् ।  
 सद्बृत्तस्यानुवृत्तिश्च प्रशमो गुप्तिरात्मनः ॥ १९ ॥  
 हितं जनपदानां च शिवानामुपसेवनम् ।  
 सेवनं ब्रह्मचर्यस्य तथैव ब्रह्मचारिणाम् ॥ २० ॥  
 संकथा धर्मशास्त्राणां महर्षीणां जितात्मनाम् ।  
 धार्मिकैः सात्त्विकैर्नित्यं सहास्या वृद्धसम्मतैः ॥ २१ ॥  
 इत्येतद्भेषजं प्रोक्तमायुषः परिपालनम् ।  
 येषामनियतो मृत्युस्तस्मिन् काले सुदारुणे ॥ २२ ॥

इति श्रुत्वा जनपदोद्ध्वंसने कारणानि पुनरपि भगवन्तमात्रेय-  
 मग्निवेश उवाच-अथ खलु भगवन् ! कुतोमूलमेषां वाय्वादीनां  
 वैगुण्यमुत्पद्यते, येनोपपन्ना जनपदमुद्ध्वंसयन्तीति ॥ २३ ॥

तमुवाच भगवानात्रेयः-सर्वेषामप्यग्निवेश ! वाय्वादीनां यद्वै-  
 गुण्यमुत्पद्यते तस्य मूलमधर्मः, तन्मूलं वाऽसत्कर्म पूर्वकृतं; तयो-  
 र्योनिः प्रज्ञाऽपराध एव । तद्यथा-यदा वै देश-नगर-निगम-जनपद-  
 प्रधाना धर्ममुत्क्रम्याधर्मेण प्रजां प्रवर्तयन्ति, तदाश्रितोपाश्रिताः  
 पौरजनपदा व्यवहारोपजीविनश्च तमधर्ममभिवर्धयन्ति, ततः  
 सोऽधर्मः प्रसभं धर्ममन्तर्धत्ते, ततस्तेऽन्तर्हितधर्माणो देवताभि-  
 रपि त्यज्यन्ते, तेषां तथाऽन्तर्हितधर्माणामधर्मप्रधानानामपक्का-  
 न्तदेवतानामृतवो व्यापद्यन्ते; तेन नापो यथाकालं देवो वर्षति,  
 न वा वर्षति, विकृतं वा वर्षति, वाता न सम्यगभिवान्ति, क्षिति-

१ वमन-विरेचना-स्थापनाऽ-नुवासन-शिरोविरेचनानि, इति पञ्चक-  
 माणि । तानि च स्नेहनस्वेदनपूर्वकाणि कर्तव्यानि ।

२ कुतोमूलमिति समस्तपदं किमूलमित्यर्थः ।

३ येन वैगुण्येन उपपन्ना युक्ता । यथा वातादिविकारप्रभवस्य जनपद-  
 नाशस्याधर्मो मूलं, तथा संग्रामादिषु शस्त्रप्रभवस्यापि समानकालिकस्य  
 सर्वनाशस्याधर्म एव कारणम्, अतिलोभादिनाऽधर्मेण संग्रामादौ प्रवृत्तेः ।

व्यापद्यते, सलिलान्युपशुष्यन्ति, ओषधयः स्वभावं परिहायापद्यन्ते विकृतिं, तत उद्धंसन्ते जनपदाः स्पर्शाभ्यवहार्यदोषात् ॥ २४ ॥

तथा—शस्त्रप्रभवस्यापि जनपदोद्धंसस्याधर्म एव हेतुर्भवति । येऽतिप्रवृद्धलोभरोषमोहमानास्ते दुर्बलानवमत्यात्मस्वजनपरोपधा-  
ताय शस्त्रेण परस्परमभिक्रामन्ति, परान् वाऽभिक्रामन्ति, परैर्वाऽ-  
ऽभिक्राम्यन्ते ॥ २५ ॥

रक्षोगणादिभिर्वा विविधैर्भूतसङ्घैस्तमधर्ममन्यद्वाऽप्यपचारान्तरमुपलभ्याभिहन्यन्ते ॥ २६ ॥

तथाऽभिशापप्रभवस्याप्यधर्म एव हेतुर्भवति; ये लुप्तधर्माणो धर्मादपेतास्ते गुरुवृद्धसिद्धिर्षिपूज्यानवमत्याहितान्याचरन्ति, तत-  
स्ताः प्रजा गुर्वादिभिरभिशप्ता भस्मतामुपयान्ति प्रागेवानेकपुरुषकु-  
लविनाशाय; नियतप्रत्ययोपलम्भादनियताश्चापरे ॥ २७ ॥

प्रागपि चाधर्मादृते नाशुभोत्पत्तिरन्यतोऽभूत् । आदिकाले हि  
अदितिमुतसमौजसोऽतिविमलविपुलप्रभावाः प्रत्यक्षदेवदेवर्षिधर्मय-  
ज्ञविधिविधानाः शैलसारसंहतस्थिरशरीराः प्रसन्नवर्णेन्द्रियाः पवन-  
सम-बल-जवपराक्रमाश्चारुस्फिचोऽभिरूपप्रमाणाकृतिप्रसादोपचय-  
न्तः सत्यार्जवा नृशंस्यदानदमनियमतपउपवासब्रह्मचर्यव्रतपरा,  
व्यपगतभयरागद्वेषमोहलोभक्रोधशोकमानरोगनिद्रातन्द्राश्रमकल-  
मालस्यपरिग्रहाश्च पुरुषा बभूवुरमितायुषः; तेषामुदारसत्त्वगुण-  
कर्मणामाचिन्त्यरसवीर्यविपाकप्रभावगुणसमुद्गतानि प्रादुर्बभूवुः श-  
स्यानि, सर्वगुणमुदितत्वात् पृथिव्यादीनां कृतयुगस्यादौ ॥ २८ ॥

अश्न्यति तु कृतयुगे केषांचिदत्यादानात् सांपन्निकानां शरीरगौ-  
रवमासीत्, शरीरगौरवाच्छ्रमः, श्रमादालस्यम्, आलस्यात् संचयः  
सञ्चयात् परिग्रहः, परिग्रहालोभः प्रादुरासीत् ॥ २९ ॥

१ अत्रापि पूज्यपूजाव्यतिक्रमरूपस्याधर्मस्य प्राबल्यम् ।

२ सत्ययुगस्यारम्भे पुरुषा अमितायुषो बभूवुः, तत्र हेतुः सस्यानां  
गुणवत्वम्, तत्रापि हेतुः पृथिव्यादीनां गुणवत्वम्, तत्र हेतुरादिकालवृत्ति-  
त्वविशिष्टसत्यार्जवादिधर्मवत्वम् । तत्फलम्—अदितिमुतसमगुणगणवत्वम् ।

३ कृतयुगे क्षीयमाणे सति लोभः प्रादुरासीत् । तत्स्त्रेतायां लोभादधर्म-  
परम्परा ।



ततस्त्रेतायां लोभादभिद्रोहः, अभिद्रोहादनृतवचनम्, अनृत-  
वचनात् कामक्रोधमानद्वेषपारुष्याभिघातभयतापशोकाचिन्तोद्वे-  
गादयः प्रवृत्ताः; ततस्त्रेतायां धर्मपादोऽन्तर्धानमगमत्, तस्यान्त-  
र्धानाद् युगवर्षप्रमाणस्य पादहासः, पृथिव्यादीनां च गुणपादप्रणा-  
शोऽभूत्, तत्प्रणाशकृतश्च सस्यानां स्नेहवैमल्यरसवीर्यविपाकप्रभा-  
वगुणपादभ्रंशः; ततस्तानि प्रजाशरीराणि हीनगुणपादैर्हीयमानगुणै-  
श्चाहारविहारैरयथापूर्वमुपष्टभ्यमानान्याग्निमारुतपरीतानि प्राग्व्या-  
धिभिर्ज्वरादिभिराक्रान्तानि, अतः प्राणिनो हासमवापुरायुषः क्रमश  
इति ॥ ३० ॥

भवतश्चात्र ।

युगे युगे धर्मपादः क्रमेणानेन हीयते ।

गुणपादश्च भूतानामेवं लोकः प्रलीयते ॥ ३१ ॥

संवत्सरशते पूर्णे याति संवत्सरः क्षयम् ।

देहिनामायुषः काले यत्र यन्मानमिष्यते ॥ ३२ ॥

इति विकाराणां प्रागुत्पत्तिहेतुरुक्तो भवति ॥ ३३ ॥

एवंवादिनं भगवन्तमात्रेयमग्निवेश उवाच—किं न खलु भग-  
वन् ! नियतकालप्रमाणमायुः सर्वं न वेति ॥ ३४ ॥

भगवानुवाच—

इह।ग्निवेश ! भूतानामायुर्गुक्तिमपेक्षते ॥ ३५ ॥

दैवे पुरुषकारे च स्थितं ह्यस्य बलाबलम् ।

१ पादश्चतुर्थांशः ।

२ पञ्चमहाभूतानां गुणाः शब्दस्पर्शरूपरसगन्धास्तेषां पादश्चतुर्थांशः ।

३ यत्र यस्मिन्काले देहिनामायुषो यन्मानमिष्यते तस्मिन्नायुषि संव-  
त्सरशते पूर्णे एकस्यां शताब्द्यां पूर्णायामेकः संवत्सरः क्षयं यातीत्यन्वयः ।  
सर्वस्य भूमण्डलस्य त्रैराशिकपरमिदम् । तथा चाधुनातनमायुःप्रमाणम्  
१२० गतकलिः ५०३८ । ततश्च सप्ततिरायुः साधारणतयाधुना पुण्यप्रकर्षा-  
दुपचयः पापप्रभावादपचयस्तु सर्वदाऽस्त्येव । तथा च—वर्षशतमायुः प्रमा-  
णमस्मिन्काले इतिवचनेन चरकप्रतिसंस्कारसमयः कलिगताब्देषु २००  
द्विसहस्रमितेषु सिद्ध्यति । वक्ता चास्य कृष्णात्रिसुतः पुनर्वसुः, 'कृष्णात्रेयेण  
भाषितम्' इति वचनात् । ब्रह्मपुत्रस्यात्रेस्तु दत्तदुर्वासः सोमा एव सुताः  
प्रसिद्धाः ।

दैवमात्मकृतं विद्यात् कर्म यत् पौर्वदेहिकम् ॥ ३६ ॥

स्मृतः पुरुषकारस्तु क्रियते यदिहापरम् ।

बलाबलविशेषोऽस्ति तयोरपि च कर्मणोः ॥ ३७ ॥

दृष्टं हि त्रिविधं कर्म हीनं मध्यममुत्तमम् ।

तथोरुदारयोर्युक्तिर्दीर्घस्य च सुखस्य च ॥ ३८ ॥

नियतस्यायुषो हेतुर्विपरीतस्य चेतरा ।

मध्यमा मध्यमस्येष्टा, कारणं शृणु चापरम् ॥ ३९ ॥

दैवं पुरुषकारेण दुर्बलं ह्युपहन्यते ।

दैवेन चेतरत् कर्म विशिष्टेनोपहन्यते ॥ ४० ॥

दृष्ट्वा यदेके मन्यन्ते नियतं मानमायुषः ।

कर्म किञ्चित् कचित्काले विपाके नियतं महत् ।

किञ्चित्कालनियतं प्रत्ययैः प्रतिबोध्यते ॥ ४१ ॥

तस्मादुभयदृष्टत्वादेकान्तग्रहणमसाधुः, निदर्शनमपि चात्रोदाहरिष्यामः—यदि हि नियतकालप्रमाणमायुः सर्वं स्यात्, तदाऽऽयुः-कामाणां न मन्त्रौषधिमणिमङ्गलबल्युपहारहोमनियमप्रायश्चित्तोपवासस्वस्त्ययनप्रणिपातगमनाद्याः क्रिया इष्ट्यश्च प्रयुज्येरन्; नोद्धान्तचण्डचपलगोगजोष्ट्रखरतुरगमहिषादयः पवनादयश्च दुष्टाः परिहार्याः स्युः, न प्रपातगिरिविषमदुर्गाम्बुवेगाः, तथा न प्रमत्तोन्मत्तोद्धान्तचण्डचपलमोहलोभाकुलमतयः, नारयः, न प्रवृद्धोऽग्निः, न च विविधविषाश्रयाः सरीसृपोरगादयः, न साहसं, नादेशकालचर्या, न नरेन्द्रप्रकोपाः, इत्येवमादयो भावा नाभावकराः स्युः, आयुषः सर्वस्य नियतकालप्रमाणत्वात् । न चानभ्यस्तकालमरणभयनिवारकाणामकालमरणभयमागच्छेत् प्राणिनां, व्यर्थाश्चारम्भकथाप्रयोगबुद्धयः स्युर्भर्हर्षाणां रसायनाधिकारे, नापीन्द्रो नियतायुषं शत्रुं वज्रेणाभिहन्यात्, नाश्विनावर्तं भेषजेनोपपादयेतां, न चर्षयो यथेष्ट-

१ यदि स्यात्—तदा न प्रयुज्येरन्—इत्यन्वयः ।

२ शत्रुं वृत्रासुरम्, 'इन्द्रो वज्रेणोदावर्त्तयद् वृत्रम्' 'वज्रहस्तः पुरन्दरः' इत्यादिवेदवचनानि प्रमाणभूतानि ।

३ आर्त्तं—सुत्रामाणम् । यजुः—अ० १९ सौत्रामणी ।

मायुस्तपसा प्राप्नुयुः, न च विदितवेदितव्या महर्षयः ससुरेशा रसा-  
यनादीनि सम्यक् पश्येयुरपदिशेयुराचरेयुर्वा; अपि च सर्वचक्षुषा-  
मेतत् परं यदैनद्रं चक्षुः, इदं चास्माकं प्रत्यक्षं, यथा—पुरुषसहस्राणा-  
मुत्थायोत्थायाहवं कुर्वतामकुर्वतां चातुल्यायुष्टं, तथा जातमात्राणा-  
मप्रतीकारात् प्रतीकाराच्च, अविषविषप्राशिनां चाप्यतुल्यायुष्टमेव,  
न च तुल्यो योगक्षेम उदपानघटानां चित्रघटानां चोत्सीदतां, तस्मा-  
द्वितोपचारमूलं जीवेतमतो विपर्ययान्मृत्युः । अपि च देशकालात्म-  
गुणविपरीतानां कर्मणामाहारविकाराणां च क्रियोपयोगं सम्यक्  
सर्वातियोगसंधारणमसंधारणमुदीर्णानां च गतिमतां साहसानां च  
वर्जनमारोग्यानुवृत्तौ हेतुमुपलभामहे उपदिशामः सम्यक् पश्या-  
मश्नेति ॥ ४१ ॥

अतः परमग्निवेश उवाच—एवं सत्यनित्यकालप्रमाणायुषां  
भगवन् ! कथं कालमृत्युरकालमृत्युर्वा भवतीति ॥ ४२ ॥

तमुवाच भगवानात्रेयः—श्रूयतामग्निवेश ! यथा—यानसमा-  
युक्तोऽक्षः प्रकृत्यैवाक्षगुणैरूपेतः स च सर्वगुणोपपन्नो बाह्यमानो  
यथाकालं स्वप्रमाणक्षयादेवावसानं गच्छेत्, तथाऽऽयुः शरीरोपगतं  
बलवत्प्रकृत्या यथावदुपचर्यमाणं स्वप्रमाणक्षयादेवावसानं गच्छति,  
स मृत्युः काले; यथा च स एवाक्षोऽतिभाराधिष्ठितत्वाद्विषमपथा-  
दपथादक्षचक्रभङ्गाद्वाह्यवाहकदोषादणिमोक्षात् पर्यसनानुपाङ्गो-  
च्चान्तराऽवसानमापद्यते, तथाऽऽयुरप्ययथाबलमारम्भादयथान्यभ्य-  
वहरणाद्विषमाभ्यवहरणाद्विषमशरीरन्यासादातिमैथुनादसत्संश्रया-  
दुदीर्णवेगविनिग्रहाद्विधार्यवेगाविधारणाद्भूत-विष-वायवग्न्युपतापा-  
दभिघातादाहारप्रतीकारविवर्जनाच्चान्तराऽवसानमापद्यते, स मृत्यु-

१ सिद्धान्तयति—तस्मादिति । दैवे पुरुषकारे चेत्युक्तमेव द्वितोपचार-  
मूलमिति । २ कीलमोक्षात् । ३ परिक्षेपात् । ४ स्नेहादानात् ।

५ मध्ये, जीर्णतां विना—इत्यर्थः ।

६ 'अयथाबलमारम्भः प्राणोपरोधिनाम्' इति सूत्रम् ।

७ अन्तरा=वार्द्धक्यं विना ।

रकाले; तथा ज्वरादीनप्यातङ्कान्मिथ्योपचरितानकालमृत्यून् पश्याम  
इति ॥ ४३ ॥

अथाग्निवेशः पप्रच्छ—किं नु खलु भगवन् ! ज्वरितेभ्यः पानी-  
यमुष्णं भूयिष्ठं प्रयच्छन्ति भिषजो न तथा शीतम्, अस्ति च शीत-  
साध्योऽपि धातुर्ज्वरकर इति ॥ ४४ ॥

तमुवाच भगवानात्रेयः,—ज्वरितस्य कायसमुत्थानदेशकालान-  
भिसमीक्ष्य पाचनार्थं पानीयमुष्णं प्रयच्छन्ति भिषजः; ज्वरो ह्यामा-  
शयसमुत्थः, प्रायो भेषजानि चामाशयसमुत्थानां विकाराणां पाचन-  
वमनापतर्पणसमर्थानि भवन्ति, पाचनार्थं च पानीयमुष्णं, तस्मादेत-  
ज्ज्वरितेभ्यः प्रयच्छन्ति भिषजो भूयिष्ठं; तद्धि तेषां पीतं वातमनु-  
लोमयति, अग्निं चोदर्यमुदीरयति, क्षिप्रं च जरां गच्छति, श्लेष्माणं  
च परिशोषयति, स्वल्पमपि च पीतं तृष्णाप्रशमनायोपपद्यते;

तथायुक्तमपि चैतन्नात्यर्थोत्सन्नपित्ते ज्वरे सदाहभ्रमप्रलापातिसारे  
वा प्रदेयम्, उष्णेन हि दाहभ्रमप्रलापातिसारा भूयोऽभिवर्धन्ते,  
शीतेन चोपशाम्यन्तीति ॥ ४५ ॥

भवति चात्र ।

शीतेनोष्णकृतान् रोगाञ्छमयन्ति भिषेग्विदः ।

ये तु शीतकृता रोगास्तेषामुष्णं भिषग्विदः ॥ ४६ ॥

एवमितरेषामपि व्याधीनां निदानविपरीतं भेषजं भवति कार्यं;  
यथा—अपतर्पणनिमित्तानां व्याधीनां नान्तरेण पूरणमस्ति शान्तिः,  
तथा पूरणनिमित्तानां नान्तरेणापतर्पणमिति ॥ ४७ ॥

अपतर्पणमपि च त्रिविधं—लङ्घनं, लङ्घनपाचनं, दोषावसेचनं  
चेति ॥ ४८ ॥

तत्र लङ्घनमल्पबलदोषाणां, लङ्घनेन ह्यग्निमारुतवृद्ध्या वातात्-  
पपरीतमिवाल्पमुदकमल्पो दोषः प्रशोषमापद्यते ॥ ४९ ॥

१ पूर्वोक्तगुणविशिष्टमपि तप्तमुदकं प्रकुपितपित्तादिभ्यो न देयमित्याह-  
नात्यर्थेत्यादिना ।

२ विदन्ति जानन्ति ते विदः—ज्ञानवन्तः, 'इगुपधक्षाप्रीकिरः कः' ततः  
कर्मधारयः, भिषजश्च ते विदश्च, ज्ञानवन्तो वैद्या न केवलं चिकित्सकाः ।

३ लङ्घनादिकारणकाणाम् । ४ पूरणं संतर्पणम् ।

लङ्घनपाचन तु मध्यबलदोषाणां, लङ्घनपाचनाभ्यां हि सूर्य-  
संतापमारुताभ्यां पांशुभस्मावकिरणैरिव चाऽनतिबहूदकं मध्य-  
बलो दोषः प्रशोषमापद्यते । बहुदोषाणां पुनर्दोषावसेचनमेव  
कार्यं, न ह्यभिन्ने केदारसेतौ पल्लवप्रसेकोऽस्ति, तद्वद्दोषावसे-  
चनम् ॥ ५० ॥

दोषावसेचनं तु खल्वन्यद्वा भेषजं प्राप्तकालमप्यातुरस्य नैववि-  
धस्य कुर्यात्; तद्यथा—अनपवादप्रतीकारस्याऽधनस्याऽपरिचार-  
कस्य वैद्यमानिनश्चण्डस्याऽसूयकस्य तीव्राऽधर्मरुचेरतिक्षिणबलमां-  
सशोणितस्याऽसाध्यरोगोपहतस्य मुमुर्षुलिङ्गान्वितस्य चेति । एवं-  
विधं ह्यातुरमुपचरन् भिषक् पापीयसाऽयशसा योगमृच्छतीति ॥ ५१ ॥

भवति चात्र ।

अल्पोदकद्रुमो यस्तु प्रवातः प्रचुरातपः ।

ज्ञेयः स जाङ्गलो देशः स्वल्परोगतमोऽपि च ॥ ५२ ॥

प्रचुरोदकवृक्षो यो निवातो दुर्लभातपः ।

अनूपोऽबहुदोषश्च, समः साधारणो मतः ॥ ५३ ॥

तदाखे चानुबन्धे वा यस्य स्यादशुभं फलम् ।

कर्मणस्तन्न कर्तव्यमेतद्बुद्धिमतां मतम् ॥ ५४ ॥

तत्र श्लोकाः ।

पूर्वरूपाणि सामान्या हेतवः स्वस्वलक्षणाः ।

देशोद्ध्वंसस्य भैषज्यं हेतूनां मूलमेव च ॥ ५५ ॥

प्राग्विकारसमुत्पत्तिरायुषश्च क्षयक्रमः ।

मरणं प्रति भूतानां कालाकालविनिश्चयः ॥ ५६ ॥

यथा चाकालमरणं यथायुक्तं च भेषजम् ।

सिद्धिं यात्यौषधं येषां न कुर्याद्येन हेतुना ॥ ५७ ॥

तदात्रेयोऽग्निवेशाय निखिलं सर्वमुक्तवान् ।

देशोद्ध्वंसनिमित्तीये विमाने मुनिसत्तमः ॥ ५८ ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने जनप-

दोद्ध्वंसनीयं विमानं नाम तृतीयोऽध्यायः ॥ ३ ॥

## चतुर्थोऽध्यायः ।

अथातस्त्रिविधरोगविशेषविज्ञानीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिविधं खलु रोगविशेषविज्ञानं भवति । तद्यथा—आप्तोपदेशः प्रत्यक्षमनुमानं चेति ॥ ३ ॥

तत्राप्तोपदेशो नाम—आप्तवचनम् ; आप्ता ह्यवितर्कस्मृतिविभागविदो निष्प्रतियुक्तापदर्शिनश्च ; तेषामेवंगुणयोगाद्यद्वचनं तत् प्रमाणम् , अप्रमाणं पुनर्मत्तोन्मत्तमूर्खवक्तृदृष्टवचनमिति ॥ ४ ॥

प्रत्यक्षं तु तद्-यत् स्वयमिन्द्रियैर्मनसा चोपलभ्यते ॥ ५ ॥

अनुमानं खलु-तर्को युक्त्यपेक्षः ॥ ६ ॥

त्रिविधेन खल्वनेन ज्ञानसमुदायेन पूर्वं परीक्ष्य रोगं सर्वथा सर्वमेवोत्तरकालमध्यवसानमदोषं भवति ; न हि ज्ञानावयवेन कृत्स्ने ज्ञेये ज्ञानमुत्पद्यते ॥ ७ ॥

त्रिविधे त्वस्मिन् ज्ञानसमुदाये पूर्वमाप्तोपदेशाज्ज्ञानं, ततः प्रत्यक्षानुमानाभ्यां परीक्षोपपद्यते ; किं ह्यनुपदिष्टं पूर्वं यत्तत् प्रत्यक्षानुमानाभ्यां परीक्षमाणो विद्यात् ; तस्माद् द्विविधा परीक्षा ज्ञानवतां प्रत्यक्षमनुमानं च, त्रिविधा वा सहोपदेशेन ॥ ८ ॥

१ रोगविशेषा विज्ञायन्तेऽनेनेति रोगावशेषविज्ञानं प्रमाणम्, तत्रिविधमित्यर्थः । विभजते—तद्यथेति ।

२ ज्ञायतेऽनेनेति ज्ञानं प्रमाणं तस्य समुदायः समूहस्तस्मिन् प्रमाणमंघाते इत्यर्थः ।

३ आप्तानां यथार्थवक्तृणामृपाणामुपदेशाद्रोगलक्षणोपदेशाज्ज्ञानं ज्वरः मन्तापलक्षणः, रक्तपित्तं रुधिरसरणरूपमतीसारः पुरीषातिसरणरूप इत्याकारकं ज्ञानमाप्तोपदेशरूपशास्त्रादेव भवति, तदनन्तरं रोगिणं दृष्ट्वा 'अयं ज्वरी' 'अस्मिन् ज्वरः' इत्यादि प्रत्यक्षम्, रोगलिङ्गदर्शनेन रोगानुमानमत आह—किं ह्यनुपदिष्टे इति ।

४ यस्मादाप्तोपदेशरहितस्य (अनधीतायुर्वेदस्य) मूर्खस्येव रोगलक्षणज्ञानं प्रत्यक्षादिना न सम्भवति तस्माज्ज्ञानवतां शास्त्रज्ञानां परीक्षा शास्त्रतो ज्ञातलक्षणस्य रोगस्य लक्षणसङ्गमनरूपं परित ईक्षणम्, द्विविधमित्यर्थः ।

तत्रेदमुपदिशन्ति बुद्धिमन्तः—रोगमेकैकमेवंप्रकोपणमेवंयोनिमे-  
वमात्मानमेवमधिष्ठानमेवंवेदनमेवंसंस्थानमेवंशब्दस्पर्शरूपरसग-  
न्धमेवमुपद्रवमेवंवृद्धिस्थानक्षयसमन्वितमेवमुदर्कमेवंनामानं वि-  
द्यात् ; तस्मिन्नियं प्रतीकारार्थां प्रवृत्तिरथवा निवृत्तिरित्युपदेशा-  
ज्ज्ञायते ॥ ९ ॥

प्रत्यक्षतस्तु खलु रोगतत्त्वं बुभुत्सुः सर्वैरिन्द्रियैः सर्वानिन्द्रि-  
यार्थानातुरशरीरगतान् परीक्षेतान्यत्र रसज्ञानात् ; तद्यथा,—अन्त्र-  
कृजनं सन्धिस्फुटनमङ्गुलीपर्वणां स्वरविशेषांश्च ये चान्येऽपि केचि-  
च्छरीरोपगताः शब्दाः स्युस्ताञ्श्रोत्रेण परीक्षेत ; वर्णसंस्थानप्रमाण-  
च्छायाः शरीरप्रकृतिविकारौ चक्षुर्वैषयिकाणि यानि चान्यान्यनुक्ता-  
नि तानि चक्षुषा परीक्षेत ; रसं तु खल्वनातुरशरीरगतमिन्द्रियवैषयि-  
कमप्यनुमानादवगच्छेत् , न ह्यस्य प्रत्यक्षेण ग्रहणमुपपद्यते, तस्मा-  
दातुरपरिग्रहेनैवातुरमुखरसं विद्यात् , यूकाऽपसर्पणेन त्वस्य शरीरवै-  
रस्यं, मक्षिकोपसर्पणेन शरीरमाधुर्यं, लोहितपित्तसंदेहे तु किं धारि-  
लोहितं लोहितपित्तं वेति श्वकाकभक्षणाद्धारिलोहितमभक्षणाहो-  
हितपित्तमित्यनुमातव्यम्, एवमन्यानप्यातुरशरीरगतान् रसाननु-  
मिमीत ; गन्धास्तु खलु सर्वशरीरगतानातुरस्य प्रकृतिवैकारिकान्  
घ्राणेन परीक्षेत ; स्पर्शं च पाणिना प्रकृतिविकृतियुक्तम् ; इति प्रत्य-  
क्षतोऽनुमानैकदेशतश्च परीक्षणमुक्तम् ॥ १० ॥

इमे तु खल्वन्येऽप्येवमेव भूयोऽनुमानज्ञेया भवन्ति भावाः,  
तद्यथा,—अग्निं ज्वरणशक्त्या परीक्षेत, बलं व्यायामशक्त्या, श्रोत्रा-  
दीनि शब्दाद्यर्थग्रहणेन, मनोऽर्थाव्यभिचरणेन, विज्ञानं व्यवसायेन,  
रजः सङ्गेन, मोहमविज्ञानेन, क्रोधमभिद्रोहेण, शोकं दैन्येन,  
हर्षमामोदेन, प्रीतिं तोषेण, भयं विषादेन, धैर्यमविषादेन, वीर्यमुत्सा-  
हेन, अवस्थानमविभ्रमेण, श्रद्धामभिप्रायेण, मेधां ग्रहणेन, संज्ञां

१ रसनेन्द्रियं जिह्वाग्रवर्ति, अतः शरीरमलीढ्वा रसज्ञानं न शक्यते  
कर्तुमिति आह—रसवर्जमिति । मक्षिकापिपिलिकादिद्वारा तु रसज्ञानमनुमानम् ।

२ अत्रायं प्रयोगः—अयं जाठराग्निमान्, ज्वरणशक्तिमत्त्वात्, भीमसे-  
नवत्, एवं सर्वत्रानुमानप्रयोग ऊहनीयः ।

नामग्रहणेन, स्मृतिं स्मरणेन, हियमपन्नपणेन, शीलमनुशीलनेन,  
द्वेषं प्रतिषेधेन, उपधिमनुबन्धेन, धृतिमलौल्येन, वश्यतां विधेयतया,  
वयोभक्तिसात्म्यव्याधिसमुत्थानानि कालदेशोपशयवेदनाविशेषेण,  
गृहलिङ्गं व्याधिमुपशयानुपशयाभ्यां, दोषप्रमाणविशेषमपचाराविशे-  
षेण, आयुषः क्षयमरिष्टैः, उपस्थितश्रेयस्त्वं कल्याणाभिनिवेशेन,  
अमलं सत्त्वमाविकारेण,

ग्रहण्यास्तु मृदुदारुणत्वं स्वप्नदर्शनमभिप्रायं द्विष्टेष्टसुखदुःखानि  
चानुरपरिप्रश्नेनैव विद्यादिति ॥ ११ ॥

भवन्ति चात्र ।

आप्ततश्चोपदेशेन प्रत्यक्षकरणेन च ।

अनुमानेन च व्याधीन् सम्यग्विद्याद्विचक्षणः ॥ १२ ॥

सर्वथा सर्वमालोच्य यथासम्भवमर्थवित् ।

अथाध्यवस्येत्तत्त्वे च कार्ये च तदनन्तरम् ॥ १३ ॥

कार्यतत्त्वविशेषज्ञः प्रतिपत्तौ न मुह्यति ।

अमूढः फलमाप्नोति यदमोहनिमित्तजम् ॥ १४ ॥

ज्ञानबुद्धिप्रदीपेन यो नाविशति तत्त्ववित् ।

आतुरस्यान्तरात्मानं न स रोगांश्चिकित्सति ॥ १५ ॥

तत्र श्लोकौ ।

सर्वरोगविशेषाणां त्रिविधं ज्ञानसङ्ग्रहम् ।

यथा चोपदिशन्त्याप्ताः प्रत्यक्षं गृह्यते यथा ॥ १६ ॥

ये यथा चानुमानेन ज्ञेयास्तांश्चाप्युदारधीः ।

भावांश्चिरौ रोगविज्ञाने विमाने मुनिरुक्तवान् ॥ १७ ॥

इत्यभिवेशकृते तन्त्रे चरकप्रतिसंस्कृते तृतीये विमानस्थाने त्रिविधरोग-

विशेषविज्ञानीयविमानं नाम चतुर्थोऽध्यायः ॥ ४ ॥

१ त्रिविधं रोगविज्ञानं त्रिरोगविज्ञानम् ।



## पञ्चमोऽध्यायः ।

अथातः स्रोतोविमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यावन्तः पुरुषे मूर्तिमन्तो भावविशेषान्तावन्त एवास्मिन् स्रोत-  
सां प्रकारविशेषाः, सर्वे हि भावाः पुरुषे नान्तरेण स्रोतांस्यभिनिर्व-  
र्तन्ते क्षयं वाऽप्यधिगच्छन्ति; स्रोतांसि खलु परिणाममापद्यमानानां  
धातूनामभिवाहीनि भवन्त्ययनार्थेन ॥ ३ ॥

अपि चैके स्रोतसामेव समुदयं पुरुषमिच्छन्ति, सर्वगतत्वात्  
सर्वसरत्वाच्च दोषप्रकोपणप्रशमनानां; न त्वेतदेवं, यस्य हि स्रोतांसि  
यच्च वहन्ति यच्चावहन्ति यत्र चावस्थितानि सर्वं तदन्यत्तेभ्यः ॥४॥

अतिबहुत्वात् खलु केचिदपरिसंख्येयान्याचक्षते स्रोतांसि, परि-  
संख्येयानि पुनरन्ये ॥ ५ ॥

तेषां तु खलु स्रोतसां यथास्थूलं कतिचित्प्रकारान्मूलतश्च प्रको-  
पविज्ञानतश्चानुव्याख्यास्यामः, ये भविष्यन्त्यलमनुक्तार्थज्ञानाय  
ज्ञानवतां, विज्ञानाय चाज्ञानवतां; तद्यथा—प्राणोदकाञ्जरसरुधिर-  
मांसमेदोऽस्थिमज्जशुक्रमूत्रपुरीषस्वेदवहानि, वातपित्तश्लेष्मणां पुनः  
सर्वशरीरचराणां सर्वस्रोतांस्ययनभूतानि, तद्वदतीन्द्रियाणां पुनः  
सत्त्वादीनां केवलं चेतनावच्छरीरमयनभूतमधिष्ठानभूतं च; तदेतत्  
स्रोतसां प्रकृतिभूतत्वान्न विकारैरुपसृज्यते शरीरम् ॥ ६ ॥

तत्र, प्राणवहानां स्रोतसां हृदयं मूलं महास्रोतश्च; प्रदुष्टानां तु  
खल्वेषामिदं विशेषज्ञानं भवति; तद्यथा—अतिसृष्टमतिबद्धं कुपित-  
मलपाल्पमभीक्ष्णं वा सशब्दशूलमुच्छ्वसन्तं दृष्ट्वा प्राणवहान्यस्य  
स्रोतांसि प्रदुष्टानीति विद्यात् ॥ ७ ॥

उदकवहानां स्रोतसां तालु मूलं क्लोम च; प्रदुष्टानां तु खल्वेषा-  
मिदं विशेषविज्ञानं भवति; तद्यथा—जिह्वाताल्वोष्ठकण्ठक्लोमशोषं  
पिपासां चातिप्रवृद्धां दृष्ट्वादकवहान्यस्य स्रोतांसि प्रदुष्टानीति  
विद्यात् ॥ ८ ॥

१ पूर्वोक्तं स्रोतःसमुदायपक्षं खण्डयति—न त्वेतदेवमिति ।

अन्नवहानां स्रोतसामामाशयो मूलं वामं च पार्श्वं; प्रदुष्टानां तु खल्वेषामिदं विशेषविज्ञानं भवति; तद्यथा—अनन्नाभिलषणमरो-  
चकाविपाकौ छर्दि च दृष्ट्वाऽन्नवहान्यस्य स्रोतांसि प्रदुष्टानीति  
विद्यात् ॥ ९ ॥

रसवहानां स्रोतसां हृदयं मूलं दश च धमन्यः, शोणितवहानां  
स्रोतसां यकृन्मूलं ग्रीवा च, मांसवहानां स्रोतसां स्नायुर्मूलं त्वक् च,  
मेदोवहानां स्रोतसां वृक्कौ मूलं वपावहनं च, अस्थिवहानां स्रोतसां  
मेदो मूलं जघनं च, मज्जवहानां स्रोतसामस्थीनि मूलं सन्धयश्च, शु-  
क्रवहानां स्रोतसां वृषणौ मूलं शेषश्च, प्रदुष्टानां तु खल्वेषां रसादिस्रो-  
तसां विज्ञानान्युक्तानि विविधाशितपीतीयेऽध्याये । यान्येव हि धा-  
तूनां प्रदोषविज्ञानानि तान्येव यथास्वं दुष्टानां धातुस्रोतसाम् ॥ १० ॥

मूत्रवहानां स्रोतसां बस्तिर्मूलं वङ्गणौ च, प्रदुष्टानां तु खल्वेषा-  
मिदं विशेषविज्ञानं भवति; तद्यथा—अतिसृष्टमतिबद्धं वा प्रकुपित-  
मल्पाल्पमभीक्ष्णं वा बहलं सशूलं मूत्रयन्तं दृष्ट्वा मूत्रवहान्यस्य  
स्रोतांसि प्रदुष्टानीति विद्यात् ॥ ११ ॥

पुरीषवहानां स्रोतसां पक्काशयो मूलं स्थूलगुदं च, प्रदुष्टानां तु  
खल्वेषामिदं विशेषविज्ञानं भवति; तद्यथा—कृच्छ्रेणाल्पाल्पं सशूलम-  
तिद्रवमतिप्रथितमतिबहु चोपविशन्तं दृष्ट्वा पुरीषवहान्यस्य स्रोतां-  
सि प्रदुष्टानीति विद्यात् ॥ १२ ॥

स्वेदवहानां स्रोतसां मेदो मूलं रोमकूपाश्च, प्रदुष्टानां तु खल्वे-  
षामिदं विशेषविज्ञानं भवति; तद्यथा—अस्वेदनमतिस्वेदनं पारुष्य-  
मतिश्लक्ष्णतामङ्गस्य परिदाहं लोमहर्षं च दृष्ट्वा स्वेदवहान्यस्य स्रो-  
तांसि प्रदुष्टानीति विद्यात् ॥ १३ ॥

स्रोतांसि सिरा धमन्यो रसायन्यो रसवाहिन्यो नाड्यः पन्थानो  
मार्गाः शरीरच्छिद्राणि संवृतासंवृतानि स्थानान्याशयाः क्षया निक्के-  
ताश्चेति शरीरधात्ववकाशानां लक्ष्यालक्ष्याणां नामानि भवन्ति ॥१४॥

१ विविधाशितपीतीये रसानां दुष्टिलक्षणमुक्तम्, तेन लक्षणया स्रोत-  
सामपि बोध्यम् ।

२ नाभिरधः पक्काशयः । त्रिवलीरूपं स्थूलगुदम् ।

तेषां प्रकोपात् स्थानस्था मार्गगाश्चैव शरीरधातवः प्रकोपमाप-  
द्यन्ते; इतरेषां प्रकोपादितराणि च; स्रोतांसि स्रोतांस्येव धातवश्च धा-  
तूनेव प्रदूषयन्ति प्रदुष्टाः; तेषां सर्वेषामेव वातपित्तश्लेष्माणो दूषयि-  
तारो भवन्ति, दोषस्वभावादिति ॥ १५ ॥

भवन्ति चात्र ।

क्षयात् संधारणाद्रौक्ष्याद्व्यायामात् क्षुधितस्य च ।  
प्राणवाहीनि दुष्यन्ति स्रोतांस्यन्यैश्च दारुणैः ॥ १६ ॥  
औष्ण्यादामाद्व्यात् पानादतिशुष्कान्नसेवनात् ।  
अम्बुवाहीनि दुष्यन्ति तृष्णायाश्चातिपीडनात् ॥ १७ ॥  
अतिमात्रस्य चाकाले चाहितस्य च भोजनात् ।  
अन्नवाहीनि दुष्यन्ति वैगुण्यात् पावकस्य च ॥ १८ ॥  
गुरुशीतमतिस्निग्धमतिमात्रं समश्नताम् ।  
रसवाहीनि दुष्यन्ति चिन्त्यानां चातिचिन्तनात् ॥ १९ ॥  
विदाहीन्यन्नपानानि स्निग्धोष्णानि द्रवाणि च ।  
रक्तवाहीनि दुष्यन्ति भजतां चातपानलौ ॥ २० ॥  
अभिष्यन्दीनि भोज्यानि स्थूलानि च गुरूणि च ।  
मांसवाहीनि दुष्यन्ति भुक्त्वा च स्वपतां दिवा ॥ २१ ॥  
अव्यायामाद्विवास्वप्नान्मेद्यानां चातिभक्षणात् ।  
मेदोवाहीनि दुष्यन्ति वारुण्याश्चातिसेवनात् ॥ २२ ॥  
व्यायामादतिसंक्षोभादस्थनामतिविघट्टनात् ।  
अस्थिवाहीनि दुष्यन्ति वातलानां च सेवनाद् ॥ २३ ॥  
उत्पेषादत्यभिष्यन्दादभिघातात् प्रपीडनात् ।  
मज्जवाहीनि दुष्यन्ति विरुद्धानां च सेवनात् ॥ २४ ॥  
अकालायोनिगमनास्त्रिग्रहादतिमैथुनात् ।  
शुक्रवाहीनि दुष्यन्ति शस्त्रक्षाराग्निभिस्तथा ॥ २५ ॥  
मूत्रितोदकभक्ष्यस्त्रीसेवनान्मूत्रनिग्रहात् ।

१ वारुण्या मदिरायाः ।

२ उदकञ्च भक्ष्यञ्च स्त्री च तेषां सेवनं मूत्रितकर्तृकं, कर्तृपृष्ट्या समाप्तः ।

मूत्रवाहीनि दुष्यन्ति क्षीणस्यातिकृशस्य च ॥ २६ ॥  
 संधारणादत्यशनादर्जाण्यशनात्तथा ।  
 वर्चोवाहीनि दुष्यन्ति दुर्बलाग्नेः कृशस्य च ॥ २७ ॥  
 व्यायामादतिसंतापाच्छीतोष्णाक्रमसेवनात् ।  
 स्वेदवाहीनि दुष्यन्ति क्रोधशोकभयैस्तथा ॥ २८ ॥  
 आहारश्च विहारश्च यः स्याद्दोषगुणैः समः ।  
 धातुभिर्विगुणश्चापि स्रोतसां स प्रदूषकः ॥ २९ ॥  
 अतिप्रवृत्तिः सङ्गो वा सिराणां ग्रन्थयोऽपि वा ।  
 विमार्गगमनं चापि स्रोतसां दुष्टिलक्षणम् ॥ ३० ॥  
 स्वधातुसमवर्णानि वृत्तस्थूलान्यणूनि च ।  
 स्रोतांसि दीर्घाण्याकृत्या प्रतानसदृशानि च ॥ ३१ ॥  
 प्राणोदकान्नवाहानां दुष्टानां श्वासिकी क्रिया ।  
 कार्या तृष्णोपशमनी तथैवामप्रदोषिकी ॥ ३२ ॥  
 विविधाशितपीतीये रसादीनां यदौषधम् ।  
 रसादेस्रोतसां कुर्यात्तद्यथास्वमुपक्रमम् ॥ ३३ ॥  
 मूत्रविट्स्वेदवाहानां चिकित्सा मात्रकृच्छ्रिकी ।  
 तथाऽतिसारिकी कार्या तथा ज्वरचिकित्सिकी ॥ ३४ ॥  
 तत्र श्लोकाः ।  
 त्रयोदशानां मूलानि स्रोतसां दुष्टिलक्षणम् ।  
 सामान्यं नामपर्यायाः कोपनानि परस्परम् ॥ ३५ ॥  
 दोषहेतुः पृथक्त्वेन भेषजोद्देश एव च ।  
 स्रोतोविमाने निर्दिष्टस्तथा चादौ विनिश्चयः ॥ ३६ ॥  
 केवलं विदितं यस्य शरीरं सर्वभावतः ।  
 शरीराः सर्वरोगाश्च स कर्मसु न मुह्यति ॥ ३७ ॥  
 इत्यग्निवेशकृते तन्त्रे चरकप्रतिसंस्कृते तृतीये विमानस्थाने  
 स्रोतोविमानं नाम पञ्चमोऽध्यायः ॥ ५ ॥

## षष्ठोऽध्यायः ।

अथातो रोगानीकं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

द्वे रोगानीके भवतः प्रभावभेदेन—साध्यमसाध्यं च, द्वे रोगानीके बलभेदेन—मृदु दारुणं च, द्वे रोगानीकेऽधिष्ठानभेदेन—मनोधिष्ठानं शरीराधिष्ठानं च, द्वे रोगानीके निमित्तभेदेन—स्वधातुवैषम्यनिमित्तमागन्तुनिमित्तं च, द्वे रोगानीके आशयभेदेन—आमाशयसमुत्थं पक्वाशयसमुत्थं च; एवमेतत् प्रभावबलाधिष्ठाननिमित्ताशयभेदाद्वैधं सद्भेदप्रकृत्यन्तरेण भिद्यमानमथवाऽपि सन्धीयमानं स्यादेकत्वं वा बहुत्वं वा । एकत्वं तावदेकमेव रोगानीकं दुःखसामान्यात्, बहुत्वं तु दश रोगानीकानि प्रभावभेदादिना भवन्ति; बहुत्वमपि संख्येयं स्यादसंख्येयं वा; तत्र संख्येयं तावद्यथोक्तमष्टोदरीये, अपारिसंख्येयं पुनर्यथा—महारोगाध्याये रूग्णसमुत्थानादीनामपरिसंख्येयत्वात् ॥ ३ ॥

न च संख्येयाग्रेषु भेदप्रकृत्यन्तरीयेषु विगीतिरित्यतो दोषवती स्यादत्र काचित् प्रतिज्ञा, न चाविगीतिरित्यतः स्याददोषवती, भेत्ता हि भेद्यमन्यथा भिनत्ति, अन्यथा पुरस्ताद्भिन्नं भेदप्रकृत्यन्तरेण भिन्दन् भेदसंख्याविशेषमापादयत्यनेकधा, न च पूर्वं भेदाग्रमुपहन्ति; समानायामपि खलु भेदप्रकृतौ प्रकृतानुप्रयोगान्तरमपेक्ष्यं; सन्ति ह्यर्थान्तराणि समानशब्दाभिहितानि, सन्ति चानर्थान्तराणि पर्यायशब्दाभिहितानि; समानो हि रोगशब्दो दोषेषु च व्याधिषु च, दोषा ह्यपि रोगशब्दमातङ्कशब्दं यक्ष्मशब्दं दोषप्रकृतेशब्दं विकारशब्दं च लभन्ते, व्याधयश्च रोगशब्दमातङ्कशब्दं यक्ष्मशब्दं दोषप्रकृतेशब्दं विकारशब्दं च लभन्ते; तत्र दोषेषु च व्याधिषु च रोगशब्दः समानः, शेषेषु तु विशेषवान् ॥ ४ ॥

१ नाभिस्तनयोरन्तरमामाशयः ।

२ संख्येयत्वमसंख्येयत्वञ्च विरुद्धम्, एकत्वमनेकत्वञ्च विरुद्धम्, तत्कथमेकस्मिन् रोगे विरुद्धधर्मयोः समावेश इत्यत आह—न चेति । अग्रशब्दः परिमाणवाची । विगीतिर्विरुद्धभाषणम् ।

तत्र व्याधयोऽपरिसंख्येया भवन्ति; अतिबहुत्वात्; दोषास्तु खलु परिसंख्येयाः, अनतिबहुत्वात्; तस्माद्यथाचित्रं विकारानुदाहरणार्थमनवशेषेण च दोषान् यथावदनुव्याख्यास्यामः । रजस्तमश्च मानसां दोषौ, तयोर्विकाराः—कामक्रोधलोभमोहेष्यामानमदशोक-चिन्तोद्वेगभयहर्षादयः । वातपित्तश्लेष्माणस्तु खलु शारीरा दोषाः; तेषामपि च विकारा—ज्वरातीसारशोथशोषश्वासमेहकुष्ठादयः । इति दोषा केवला व्याख्याताः, विकारैकदेशश्च ॥ ५ ॥

तत्र तु खल्वेषां द्वयानामपि दोषाणां त्रिविधं प्रकोपणं; तद्यथा—असात्त्व्येन्द्रियार्थसंयोगः, प्रज्ञापराधः, परिणामश्चेति । प्रकुपितास्तु खलु ते प्रकोपणविशेषाद्दृष्यविशेषाच्च विकारविशेषानभिनिर्वर्तयन्त्यपरिसंख्येयान् । ते च विकाराः परस्परमनुवर्तमानाः कदाचिदनुबन्धनन्ति कामादयो ज्वरादयश्च; नियतस्त्वनुबन्धो रजस्तमसोः परस्परं; न ह्यरजस्कं तमः प्रवर्तते ॥ ६ ॥

प्रायः शरीरदोषाणामेकाधिष्ठानीयानां सन्निपातः संसर्गो वा समानगुणत्वात् ; दोषा हि दूषणैः समानाः ॥ ७ ॥

तत्रानुबन्ध्यानुबन्धकृतो विशेषः—स्वतन्त्रो व्यक्तलिङ्गो यथोक्तसमुत्थानप्रशमो भवत्यनुबन्धः, तद्विपरीतलक्षणस्त्वनुबन्धः । अनुबन्ध्यानुबन्धलक्षणसमन्वितास्तत्र यदि दोषा भवन्ति, तन्निकं सन्निपातमाचक्षते, द्वयं च संसर्गम् । अनुबन्ध्यानुबन्धविशेषकृतस्तु बहुविधो दोषभेदः । एवमेष संज्ञाप्रकृतो भिषजां दोषेषु व्याधिषु च नानाप्रकृतिविशेषव्यूहः ॥ ८ ॥

अग्निषु तु शारीरेषु चतुर्विधो विशेषो बलभेदेन भवति; तद्यथा—तीक्ष्णो मन्दः समो विषमश्चेति । तत्र तीक्ष्णोऽग्निः सर्वापचारसह; तद्विपरीतलक्षणस्तु मन्दः; समस्तु खल्वपचारतो विकृतिमापद्यतेऽनपचारतस्तु प्रकृताववतिष्ठते, समलक्षणाविपरीतलक्षणस्तु विषम इति ॥ ९ ॥

एते चतुर्विधा भवन्त्यग्नयश्चतुर्विधानामेव पुरुषाणाम् । तत्र,

१ वायुः पित्तं कफश्चोक्तः शारीरो दोषसंग्रहः ।

मानसः पुनरुद्दिष्टो रजदच तम एव च ॥ १ । ५६ सूत्रम् ।

समवातपित्तश्लेष्मणां प्रकृतिस्थानां समा भवन्त्यग्नयः, वातलानां तु वाताभिभूतेऽग्न्यधिष्ठाने विषमा भवन्त्यग्नयः, पित्तलानां तु पित्ताभिभूतेऽग्न्यधिष्ठाने तीक्ष्णा भवन्त्यग्नयः, श्लेष्मलानां तु श्लेष्माभिभूते ह्यग्न्यधिष्ठाने मन्दा भवन्त्यग्नयः ॥ १० ॥

तत्र केचिदाहुः—न समवातपित्तश्लेष्माणो जन्तवः सन्ति, विषमाहारोपयोगित्वान्मनुष्याणां; तस्माच्च वातप्रकृतयः केचित् केचित्पित्तप्रकृतयः केचित्पुनः श्लेष्मप्रकृतयो भवन्तीति । तच्चानुपपन्नं; कस्मात् कारणात् ? समवातपित्तश्लेष्माणं ह्यरोगमिच्छन्ति भिषजः; यतः प्रकृतिश्चारोग्यम्, आरोग्यार्था च भेषजप्रवृत्तिः, सा चेष्टरूपा, तस्मात् सन्ति समवातपित्तश्लेष्माणः, न तु खलु सन्ति वातप्रकृतयः पित्तप्रकृतयः श्लेष्मप्रकृतयो वा; तस्य तस्य किल दोषस्याधिकभावात् सा सा दोषप्रकृतिरुच्यते मनुष्याणां; न च विकृतेषु दोषेषु प्रकृतिस्थत्वमुपपद्यते, तस्मान्नैताः प्रकृतयः सन्ति; सन्ति तु खलु वातलाः पित्तलाः श्लेष्मलाश्च; अप्रकृतिस्थास्तु ते ज्ञेयाः ॥ ११ ॥

तेषां तु खलु चतुर्विधानां पुरुषाणां चत्वार्यनुप्रणिधानानि श्रेयस्कराणि भवन्ति; तत्र समसर्वधातूनां सर्वाकारसमम्, अधिकदोषाणां तु त्रयाणां यथास्वं दोषाधिक्यमभिसमीक्ष्य दोषप्रतिकूलयोगीनि त्रीण्यनुप्रणिधानानि श्रेयस्कराणि भवन्ति यावदग्नेः समीभावात्, समे तु सममेव तु कार्यम्; एवं चेष्टा भेषजप्रयोगाश्चापरे । तान् विस्तरेणानुव्याख्यास्यामः ॥ १२ ॥

त्रयस्तु पुरुषा भवन्त्यातुराः, ते त्वनातुरास्तन्त्रान्तरीयाणां भिषजां; तद्यथा—वातलः पित्तलः श्लेष्मलश्चेति । तेषां विशेषविज्ञानं—

१ वातलाः इत्यादावाधिक्ये लचप्रत्ययः । “भूमनिन्दाप्रशंसास्तु नित्ययोगेऽतिशयने । सम्बन्धेऽस्ति विवक्षायां भवन्ति मतुबादयः ॥”

२ समधातुरनातुरः, विषमधातुरातुरः, वैषम्यञ्च एकस्याधिक्ये विकृते वा भवति, अतो ‘वातलाद्याः सदाऽऽतुरा’ इति स्वतन्त्रसिद्धान्तः । अत एव च ‘धातुसाम्याक्रिया चोक्ता तन्त्रस्यास्य प्रयोजनम्’ इत्यपि सङ्गच्छते । अतस्तद्विपरीतवादिन आक्षिपति—तन्त्रान्तरीयाणामिति ।

वातलस्य वातनिमित्ताः, पित्तलस्य पित्तनिमित्ताः, श्लेष्मलस्य श्लेष्म-  
निमित्ता व्याधयः प्रायेण भवन्ति बलवन्तश्च ॥ १३ ॥

तत्र वातलस्य वातप्रकोपणान्यासेवमानस्य क्षिप्रं वातः प्रकोप-  
मापद्यते, न तथेतरौ दोषौ; स तस्य प्रकोपमापन्नो यथोक्तैर्विकारैः  
शरीरमुपतपति बलवर्णसुखायुषामुपघाताय; तस्यावजयनं—स्नेह-  
स्वेदौ विधियुक्तौ, मृदूनि च संशोधनानि स्नेहोष्णमधुराम्ललवण-  
युक्तानि, तद्बद्धभ्यवहार्याण्यभ्यज्यान्युपनाहोपवेष्टनोन्मर्दनपरिषेका-  
वगाहनसंवाहनावपीडनानि वित्रासनविस्मापनविस्मारणानि च,  
सुरासवविधानं, स्नेहाश्चानेकयोनयो दीपनीयपाचनीयवातहरविरे-  
चनीयोपहितास्तथा शतपाकाः सहस्रपाकाः, सर्वशश्च प्रयोगार्था  
बस्तयः, बस्तिनियमः, सुखशीलता चेति ॥ १४ ॥

पित्तलस्यापि पित्तप्रकोपणान्यासेवमानस्य क्षिप्रं पित्तं प्रकोप-  
मापद्यते, न तथेतरौ दोषौ; तदस्य प्रकोपमापन्नं यथोक्तैर्विकारैः  
शरीरमुपतपति बलवर्णसुखायुषामुपघाताय; तस्यावजयनं—सर्पि-  
ष्पानं, सर्पिषा च स्नेहनम्, अधश्च दोषहरणं, मधुरतिक्तकषायशी-  
तानां चौषधाभ्यवहार्याणामुपयोगः, मृदुमधुरसुरभिशीतहृद्यानां  
गन्धानां चोपसेवा, मुक्तामणिहारावलीनां च परमशिशिरवारिसं-  
स्थितानां धारणमुरसा, क्षणे क्षणेऽग्र्यचन्दनप्रियङ्गुकालीयमृणाल-  
शीतवातवारिभिरुत्पलकुमुदकोकनदसौगन्धिकपद्मानुगतैश्च वारि-  
भिरभिप्रोक्षणं, श्रुतिमुखमृदुमधुरमनोनुगानां च गीतवादित्राणां  
श्रवणं, श्रवणं चाभ्युदयानां, सुहृद्भिश्च संयोगः; संयोगश्चेष्टाभिः  
स्त्रीभिः शीतोपहितांशुकस्त्रग्दामहारधारिणीभिः, निशाकरांशुशी-  
तलप्रवातहर्म्यवासः, शैलान्तरपुलिनशिशिरसदनवसनव्यजनपव-  
नसेवा, रम्याणां चोपवनानां सुखशिशिरसुरभिमारुतोपहितानामु-  
पसेवनं, सेवनं च नलिनोत्पलपद्मकुमुदसौगन्धिकपुण्डरीकशत-  
पत्रहस्तांतां, सौम्यानां च सर्वभावानामिति ॥ १५ ॥

श्लेष्मलस्यापि श्लेष्मप्रकोपणान्यासेवमानस्य क्षिप्रं श्लेष्मा

१ हस्तशब्दः कलापवार्त्ता । तथा च-नलिनोत्पलादिगुच्छानामित्यर्थः ।  
हृदानामिति पाठे स्पष्टम्, नलिनादयः शतपत्रान्ताः सर्वे सरोजभेदाः ।



प्रकोपमापद्यते, न तथेतरौ दोषौ; स तस्य प्रकोपमापन्नो यथोक्तैर्वि-  
कारैः शरीरमुपतपति बलवर्णसुखायुषामुपघाताय; तस्यावजयन—  
विधियुक्तानि तीक्ष्णैर्गणानि संशोधनानि, रूक्षप्रायाणि चाभ्यवहार्या-  
णि कटुतिक्तकषायोपहितानि, तथैव धावनलङ्घनप्लवनपरिसरणजा-  
गरणनियुद्धव्यवायव्यायामोन्मर्दनस्नानोत्सादनानि, विशेषतस्ती-  
क्ष्णानां दीर्घकालस्थितानां मद्यानामुपयोगः सधूमपानः, सर्वशश्चो-  
पवासः, तथोष्णं वासः, सुखप्रतिषेधश्च सुखार्थमेवेति ॥ १६ ॥

भवति चात्र ।

सर्वरोगविशेषज्ञः सर्वकार्यविशेषवित् ।

सर्वभेषजतत्त्वज्ञो राज्ञः प्राणपतिर्भवेत् ॥ १७ ॥

तत्र श्लोकाः ।

प्रकृत्यन्तरभेदेन रोगानीकविकल्पनम् ।

परस्परविरोधश्च सामान्यं रोगदोषयोः ॥ १८ ॥

दोषसंख्या विकाराणामेकदेशः प्रकोपणम् ।

जरणं प्रति चिन्ता च कायाग्नेर्धुक्षणानि च ॥ १९ ॥

नराणां वातलादीनां प्रकृतिस्थापनानि च ।

रोगानीके विमानेऽस्मिन् व्याहृतानि महर्षिणा ॥ २० ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने

रोगानीकविमानं नाम षष्ठोऽध्यायः ॥ ६ ॥

### सप्तमोऽध्यायः ।

अथातो व्याधितरूपीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु द्वौ पुरुषौ व्याधितरूपौ भवतः—गुरुव्याधितो लघु-  
व्याधितश्च । तत्र गुरुव्याधित एकः सत्त्वबलशरीरसम्पदुपेतत्वाल्लघु-

१ प्राणपतिः प्राणाभिसरः ।

२ व्याधितरूपशब्दः व्याधितसदृशपरः । सादृश्यञ्च—भ्रमात्मकम्, भ्रमे  
हेतुर्बोद्धुरकौशलम्, सादृश्ये हेतुः सत्त्वादिसम्पत्तिरधिकव्याधिते । सत्त्वादि-  
हीनता स्वल्पव्याधिते ।

व्याधित इव दृश्यते, लघुव्याधितोऽपरः सत्त्वादीनामधमत्वादुरुव्याधित इव दृश्यते; तयोरकुशलाः केवलं चक्षुषैव रूपं दृष्ट्वाऽध्यवस्यन्तो व्याधिगुरुलाघवे विप्रतिपद्यन्ते । न हि ज्ञानावर्यवेन कृत्स्ने ज्ञेये ज्ञानमुत्पद्यते । विप्रतिपन्नास्तु खलु रोगज्ञाने, उपक्रमयुक्तिज्ञाने चापि विप्रतिपद्यन्ते । ते यदा गुरुव्याधितं लघुव्याधितरूपमासादयन्ति, तदा तमल्पदोषं मत्वा संशोधनकालेऽस्मै मृदु संशोधनं प्रयच्छन्तो भूय एवास्य दोषानुदीरयन्ति; यदा तु लघुव्याधितं गुरुव्याधितरूपमासादयन्ति, तं महादोषं मत्वा संशोधनकालेऽस्मै तीक्ष्णं संशोधनं प्रयच्छन्तो दोषानतिनिर्हृत्यैव शरीरमस्य क्षिण्वन्ति । एवमवयवेन ज्ञानस्य कृत्स्ने ज्ञेये ज्ञानमभिमन्यमानाः परिस्खलन्ति, विदितवेदितव्यास्तु भिषजः सर्वं सर्वथा यथासम्भवं परीक्ष्य परीक्ष्याऽध्यवस्यन्तो न क्वचिदपि विप्रतिपद्यन्ते, यथेष्टमर्थमभिनिर्वर्तयन्ति च ॥ ३ ॥

भवन्ति चात्र ।

सत्त्वादीनां विकल्पेन व्याधीनां रूपमातुरे ।

दृष्ट्वा विप्रतिपद्यन्ते बाला व्याधिबलाबले ॥ ४ ॥

ते भेषजमयोगेन कुर्वन्त्यज्ञानमोहिताः ।

व्याधितानां विनाशाय क्लेशाय महतेऽपि वा ॥ ५ ॥

प्राज्ञास्तु सर्वमाज्ञाय परीक्ष्यमिह सर्वथा ।

न स्खलन्ति प्रयोगेषु भेषजानां कदाचन ॥ ६ ॥

इति व्याधितरूपाधिकारे व्याधितरूपसंख्याग्रसम्भवं व्याधितरूपहेतुविप्रतिपत्तौ कारणं सापवादं सम्प्रतिपत्तिकारणं चानपवादं

१ अत्र ज्ञानशब्दः करणसाधनः ज्ञायतेऽनेनेति ज्ञानं, दर्शनस्पर्शनप्रश्नादिसमूहः, केवलदर्शनमेकदेशः समूहस्य ज्ञेये रोगे ।

२ ज्ञानं बोधः, अत्र भावसाधनः ।

३ रूपरसगन्धस्पर्शशब्देत्यादिगुणगणनायां संख्याऽनन्तरं परिमाणपाठः, अतः संख्याया अग्रं संख्याऽग्रं परिमाणम् ।

४ विप्रतिपत्तिविरुद्धज्ञानम् । ५ संप्रतिपत्तिः सम्यग् ज्ञानम् ।

निशम्य भगवन्तमात्रेयमग्निवेशोऽतः परं सर्वकृमीणां पुरुषसंश्र-  
याणां समुत्थानस्थानसंस्थानवर्णनामप्रभावचिकित्सितविशेषान् पप्र-  
च्छोपसंगृह्य पादौ ॥ ७ ॥

अथास्मै प्रोवाच भगवानात्रेयः—इह खल्वग्निवेश ! विंशति-  
विधाः कृमयः पूर्वमुद्दिष्टा नानाविधेन प्रविभागेनान्यत्र सहजेभ्यः,  
ते पुनः प्रकृतिभिर्भिद्यमानाश्चतुर्विधा भवन्ति; तद्यथा--पुरीषजाः,  
श्लेष्मजाः शोणितजा, मलजाश्चेति ॥ ८ ॥

तत्र मलो बाह्यश्चाभ्यन्तरश्च । तत्र बाह्ये मले जातान्मलजान्  
सञ्चक्ष्महे । तेषां समुत्थानं--मृजावर्जनं, स्थानं--केशश्मश्रुलोम-  
पक्ष्मवासांसि, संस्थानम्--अणवस्तिलाकृतयो बहुपादाश्च, वर्णः--  
कृष्णः शुक्लश्च, नामानि-यूकाः पिपीलिकाश्च, प्रभावः--कण्डूजननं  
कोठपिडकाभिनिर्वर्तनं च, चिकित्सितं त्वेषाम्--अपकर्षणं मलोप-  
घातो मलकराणां च भावानामनुपसेवनमिति ॥ ९ ॥

शोणितजानां तु खलु कुष्ठैः समानं समुत्थानं; स्थानं--रक्तवा-  
हिन्यो धमन्यः; संस्थानम्--अणवो वृत्ताश्चापादाश्च, सूक्ष्मत्वाच्चैके  
भवन्त्यदृश्याः; वर्णः--ताम्रः; नामानि--केशादा, लोमादा, लोमद्वीपाः,  
सौरसा, औदुम्बरा, जन्तुमारश्चेति; प्रभावः--केशश्मश्रुनखलोमप-  
क्ष्मापध्वंसो, व्रणगतानां च हर्षकण्डूतोदसंसर्पणानि, अतिवृद्धानां च  
त्वक्सिरास्नायुमांसतरुणास्थिभक्षणमिति; चिकित्सितमप्येषां कुष्ठैः  
समानं, तदुत्तरकालमुपदेक्ष्यामः ॥ १० ॥

श्लेष्मजाः क्षीरगुडतिलमत्स्यानूपमांसापिष्टान्नपरमान्नकुसुम्भस्ने-  
हाजीर्णपूतिक्लिन्नसंकीर्णविरुद्धासाध्यभोजनसमुत्थानाः; तेषामामा-  
शयः स्थानं; प्रभावस्तु--ते प्रवर्धमानास्तूर्ध्वमधो वा विसर्पन्त्यु-  
भयतो वा; संस्थानवर्णाविशेषास्तु--श्वेताः पृथुव्रध्नसंस्थानाः केचित्,  
केचिद्वृत्तपरिणाहा गण्डूपदाकृतयः श्वेतास्ताम्रावभासाः, केचिद-  
णवो दीर्घास्तन्वाकृतयः श्वेताः, तेषां त्रिविधानां श्लेष्मनिमित्तानां  
कृमीणां नामानि--अन्त्रादाः, उदरादाः, हृदयादाः, चुरवः, दर्भ-  
पुष्पाः, सौगन्धिकाः, महागुदाश्चेति; प्रभावो-हृत्लास आत्यसंस्रवण-

मरोचकाविपाकौ ज्वरो मूर्च्छा जृम्भा क्षवधुरानाहोऽङ्गमर्दश्छर्दिः  
कार्श्यं पारुष्यमिति ॥ ११ ॥

पुरीषजास्तुल्यसमुत्थानाः श्लेष्मजैः तेषां स्थानं—पक्वाशयः,  
ते प्रवर्धमानास्त्वधो विसर्पन्ति, यस्य पुनरामाशयोन्मुखाः स्युस्त-  
स्योद्गारनिश्वासाः पुरीषगन्धिनः स्युः; संस्थानवर्णाविशेषास्तु सूक्ष्म-  
वृत्तपरीणाहाः श्वेता दीर्घा ऊर्णांशुकसंकाशाः केचित्, केचित्पुनः  
स्थूलवृत्तपरीणाहाः श्यावनीलहरितपीताः; तेषां नामानि—ककेरुका,  
मकेरुका, लेलिहाः, सशूलकाः, सौसुरादाश्चेति; प्रभावः—पुरीषभेदः  
कार्श्यं पारुष्यं लोमहर्षाभिनिर्वर्तनं च, त एव चास्य गुदमुखं परि-  
तुदन्तः कण्डूं चोपजनयन्तो गुदमुखं पर्यासते, त एव जातहर्षा  
गुदनिष्क्रमणमतिवेलं कुर्वन्ति; इत्येवमेष श्लेष्मजानां पुरीषजानां च  
कृमीणां समुत्थानादिविशेषः ॥ १२ ॥

चिकित्सितं तु खल्वेषां समासेनोपादश्य पश्चाद्विस्तरेणापदेक्ष्या-  
मः । तत्र सर्वकृमीणामकर्षणमेवादितः कार्यं, ततः प्रकृतिविघातः,  
अनन्तरं निदानोक्तानां भावानामनुपसेवनमिति ॥ १३ ॥

तत्रापकर्षणं—हस्तेनाभिगृह्य विमृश्योपकरणवताऽपनयनमनुपक-  
रणेन वा, स्थानगतानां तु कृमीणां भेषजेनापकर्षणं न्यायतः ।  
तच्चतुर्विधं; तद्यथा—शिरोविरेचनं वमनं विरेचनमास्थापनमित्य-  
पकर्षणविधिः ॥ १४ ॥

प्रकृतिविघातस्त्वेषां,—कटुतिक्तकषायक्षारोष्णानां द्रव्याणामुप-  
योगः, यच्चान्यदपि किञ्चिच्छ्लेष्मपुरीषप्रत्यनीकभूतं तत् स्यात्;  
इति प्रकृतिविघातः ॥ १५ ॥

“अनन्तरं निदानोक्तानां भावानामनुपसेवनमिति”यदुक्तं निदा-  
नविधौ तस्य वर्जनं, तथाप्रायाणां चापरेषां द्रव्याणाम् । इति लक्षण-  
तश्चिकित्सितमनुव्याख्यातम्, एतदेवं पुनर्विस्तरेणोपदेक्ष्यते ॥१६॥

अथैनं कृमिकोष्ठमातुरमग्रे पडात्रं सप्तरात्रं वा स्नेहस्वेदाभ्यामुप-  
पाद्य श्वोभूत एनं संशोधनं पाययिताऽस्मीति क्षीरदधिगुडतिलम-  
त्स्यानूपमांसपिष्टान्नपरमाज्जकुसुमस्नेहसम्प्रयुक्तैर्भोज्यैः, सायं प्रात-

श्रोपपादयेत् समुदीरणार्थं चैव कृमीणां कोष्ठाभिसरणार्थं च भिषक्,  
अथ व्युष्टायां रात्रौ सुखोषितं सुप्रजीर्णभुक्तं च विज्ञायास्थापनवमन-  
विरचनैस्तदहरेवोपपादयेदुपपादनयिष्वेत् स्यात् सर्वान् परीक्ष्यविशे-  
षान् परीक्ष्य सम्यक् ॥ १७ ॥

अथाहरेति ब्रूयात्—मूलकसर्षपलघुनकरज्जाशिग्रुमधुशिग्रुखरपु-  
ष्पाभूस्तृणसुमुखसुरैसकुठेरकगण्डीरककालमालकपर्णासक्षवकफणि-  
ज्झकानि सर्वाण्यथवा यथालाभं, तान्याहृतान्यभिसमीक्ष्य खण्ड-  
शश्छेदयित्वा प्रक्षाल्य पानीयेन सुप्रक्षालितायां स्थाल्यां समावाप्य  
गोमूत्रेणाधोदकेनाभ्यासिच्य साधयेत् सततमवघट्टयन् दर्व्या, उप-  
युक्तभूयिष्ठेऽम्भसि गतरसेष्वौषधेषु स्थालीमवतार्य, सुपरिपूतं कषायं  
सुखोष्णं मदनफलपिप्पलीविडङ्गकल्कतैलोपहितं, स्वार्जिकालवणित-  
मभ्यासिच्य बस्तौ विधिवदास्थापयेदेनं; तथाऽकार्कलर्ककुटजाढकीकु-  
ष्ठकैट्यकषायेण वा, तथा शिग्रुपीलुकुस्तुम्बुरुकटुकासर्षपकषायेण,  
तथाऽऽमलकशृङ्गवेरदारुहरिद्रापिचुमर्दकषायेण मदनफलादिसंयो-  
गसंयोजितेन त्रिरात्रं सप्तरात्रं वाऽऽस्थापयेत् ॥ १८ ॥

प्रत्यागते च पश्चिमे बस्तौ प्रत्याश्वस्तं तदहरेवोभयतोभागहरं  
संशोधनं पाययेद्युक्त्या; तस्य विधिरुपदेक्ष्यते—मदनफलपिप्पलीक-  
षायस्याधार्जलिमात्रेण त्रिवृत्कल्काक्षमात्रमालोड्य पातुमस्मै प्रय-  
च्छेत्, तदस्य दोषमुभयतो निर्हरति साधु; एवमेव कल्पोक्तानि  
वमनविरचनानि प्रतिसंसृज्य पाययेदेनं बुद्ध्या सर्वविशेषानवेक्ष-  
माणो भिषक् ॥ १९ ॥

अथैनं सम्यग्विरक्तं विज्ञायापराह्णे शैखरिकैकषायेण सुखोष्णेन  
परिषेचयेत्, तेनैव च कषायेण बाह्याभ्यन्तरान् सर्वोदकार्थान् कार-  
येच्छश्वत्; तदभावे वा कटुतिक्तकषायाणामौषधानां क्वाथैर्मूत्रक्षा-  
रैर्वा परिषेचयेत् । परिषिक्तं चैनं निवातमागारमनुप्रवेश्य पिप्पली-  
मूलचव्याचित्रकशृङ्गवेरसिद्धेन यवाग्वादिना क्रमेणोपाचरेत् ।

१ पश्चिमे तृतीयपुटके लक्ष्यते विस्तारोऽनेनेति । लक्षणं तत आद्यादेराकृ-  
तिगणत्वात्तसिस्तेन लक्षणतः संक्षेपतः ।

२ विडङ्गकषायो हि वैद्यकव्यवहाराद् शैखरिककषाय इत्युच्यते इति  
दत्तः ।

विलेप्याः क्रमागतं चैनमनुवासयेद्विडङ्गतैलेनैकान्तरं द्विस्त्रिर्वा ॥२०॥

यदि पुनरस्यातिप्रवृद्धाञ्शीर्षादान् कृमीन्मन्येत शिरस्येवाभिसर्पतः कांश्चित्, ततः स्नेहस्वेदाभ्यामस्य शिर उपपाद्य विरेचयेद-  
पामार्गतण्डुलादिना शिरोविरेचनेन ॥ २१ ॥

यस्त्वभ्याहार्यविधिः प्रकृतिविघातायोक्तः कृमीणां, तमनुव्याख्यास्यामः--मूषिकपर्णी समूलाग्रप्रतानामाहृत्य खण्डशश्छेदयित्वो-  
ल्लखले क्षोदयित्वा पाणिभ्यां पीडयित्वा रसं गृह्णीयात्, तेन रसेन  
लोहितशालितण्डुलपिष्टं समालोढ्य पूपलिकां कृत्वा विधूमेष्वाङ्गा-  
रेषु विपाच्य विडङ्गतैललवणोपाहितां कृमिकोष्ठाय भक्षयितुं प्रय-  
च्छेत्, अनन्तरं चाम्लकाञ्जिकमुदश्चिद्धा पिप्पल्यादिपञ्चवर्गसंसृष्टं  
सलवणमनुपाययेत् ॥ २२ ॥

अनेन कल्पेन मार्कवार्कसहचरनीपनिर्गुण्डीसुमुखसुरसकुठरक-  
गण्डीरकालमालकपर्णासक्षवकफणिज्जकबकुलकुटजसुवर्णक्षीरीस्वर-  
सानामन्यतमस्मिन् कारयेत् पूपलिकाः, तथा किणिहीकिराततित्तक-  
सुवहामलकहरीतकीविभीतकस्वरसेषु कारयेत् पूपलिकाः । स्वर-  
सांश्चैतेपामेकैकशो द्वन्द्वशः सर्वशो वा मधुविलुलितान् प्रातरनन्नाय  
पातुं प्रयच्छेत् ॥ २३ ॥

अथाश्वशकृदाहृत्य महति किलिञ्जके प्रस्तीर्यातपे शोषयित्वोद्दू-  
ल्लखले क्षोदयित्वा दृषदि पुनः सूक्ष्माणि चूर्णानि कारयित्वा विडङ्ग-  
कपायेण त्रिफलाकपायेण वाऽष्टकृत्वो दशकृत्वो वाऽऽतपे सुपरि-  
भावितानि भावयित्वा दृषदि पुनः सूक्ष्माणि चूर्णानि कारयित्वा  
नवे कलशे समावाप्यानुगुप्तं निधापयेत्; तेषां तु खलु चूर्णानां  
पाणितलं चूर्णं यावद्वा साधु मन्येत, तत् क्षौद्रेण संसृज्य कृमिको-  
ष्ठाय लेढुं यच्छेत् ॥ २४ ॥

तथा भृङ्गातकास्थीन्याहृत्य कलशप्रमाणेन संपोथ्य स्नेहभाविते  
दृढे कलशे सूक्ष्मानेकच्छिद्रबुध्ने शरीरमुपवेष्ट्य मृदावलिसे समावा-  
प्योदुपेन पिधाय भूमावाकण्ठं निखातस्य स्नेहभावितस्यैवान्यस्य

१ 'कटकिलिञ्जकौ समानौ' इत्यमरः । २ 'उद्दूखलमुल्लखलम्' इत्यमरः ।

३ पाणितलम् अक्षमात्रम्, अक्षः पित्तुः पाणितलम् । ४ उदुपेन आच्छादनेन ।

दृढस्य कुम्भस्योपरि समारोप्य समन्ताद्गोमयैरुपचित्य दाहयेत् ; स यदा जानीयात् साधु दग्धानि गोमयानि गलितस्नेहानि च भल्लातकास्थीनि, ततस्तं कुम्भमुद्धरेत् ; अथ तस्माद्वितीयात् कुम्भात्तं स्नेहमादाय विडङ्गतण्डुलचूर्णैः स्नेहार्धमात्रैः प्रतिसंसृज्यातपे सर्वमहः स्थापयित्वा ततोऽस्मै मात्रां प्रयच्छेत् पानाय, तेन साधु विरिच्यते, विरिक्तस्य चानुपूर्वी यथोक्ता ॥ २५ ॥

एवमेव भद्रदारुसरलकाष्ठस्नेहानुपकल्प्य पातुं प्रयच्छेत्, अनुवासयेच्चैनमनुवासनकाले ॥ २६ ॥

अथाहरेति त्रयात्—शारदान्नवांस्तिलान् सम्पदुपेतान् ; तानाहत्य सुनिष्पूय शोधयित्वा विडङ्गकषाये सुखोष्णे प्रक्षिप्य निर्वापयेदादोषगमनात्, गतदोषानभिसमीक्ष्य सुप्रलूनान् प्रलुच्य पुनरवे सुनिष्पूताज् शोधयित्वा विडङ्गकषायेण त्रिःसप्तकृत्वः सुपरिभावितानातपे शोषयित्वोदूखले संक्षुद्य दृषदि पुनः श्लक्ष्णपिष्टान् कारयित्वा द्रोण्यामभ्यवधाय विडङ्गकषायेण मुहुर्मुहुर्वासिञ्चन् पाणिर्मर्दमेव मर्दयेत् ; तस्मिन् खलु प्रपीड्यमाने यत्तैलमुदियात्तत् पाणिभ्यां पर्यादाय शुचौ दृढे कलशे न्यस्यानुगुप्तं निधापयेत् । अथाहरेति त्रयात्—तिलवकोद्दालकयोर्द्वौ बिल्वमात्रौ पिण्डौ श्लक्ष्णपिष्टौ विडङ्गकषायेण, ततोऽर्धमात्रौ श्यामात्रिवृत्तयोस्तदर्धमात्रौ दन्तीद्रवन्त्योरतोऽर्धमात्रौ चव्यचित्रकयोरिति ; एतं सम्भारं विडङ्गकषायस्यार्धाढकमात्रेण प्रतिसंसृज्य ततस्तैलप्रस्थमावाप्य सर्वमालोढ्य महति पर्योगे समासिच्यान्नावधिश्रित्य महत्यासने सुखोपविष्टः सर्वतः स्नेहमवलोकयन्नजसं मृद्वग्निना साधयेद्दृष्ट्या सततमवघट्टयन् ; स यदा जानीयाद्विरमति शब्दः, प्रशाम्यति च फेनः, प्रसादमापद्यते स्नेहो, यथास्वं गन्धवर्णरसोत्पत्तिः, सम्वर्तते च भेषजमङ्गुलिभ्यां मृद्यमानमतिमृद्वनतिदारुणमनङ्गुलिग्राहि चेति, स कालस्तस्यावतारणाय ; ततस्तमवतीर्णं शीतीभूतमहतेन वाससा परिपूय शुचौ दृढे कलशे समासिच्य पिधानेन पिधाय शुक्लेनां वस्त्र-

१ अथैनं सम्यग्विरिक्तमित्यादिनोक्ता आनुपूर्वी=क्रमः ।

२ पाणिर्मर्दम्, णमुलन्तम्, कषादित्वाद् यथाविध्यनुप्रयोगः ।

३ 'सर्वानुभूतिः सरला त्रिपुटा त्रिवृता त्रिवृत् । त्रिभाण्डी रोचनी' इत्यमरः ।

पट्टेनावच्छाद्य सूत्रेण सुबद्धं सुनिगुप्तं निधापयेत् । ततोऽस्मै मात्रां प्रयच्छेत् पानाय, तेन साधु विरिच्यते, सम्यगपहृतदोषस्य चानुपूर्वी यथोक्ता; ततश्चैनमनुवासयेदनुवासनकाले; एतेनैव च पाकविधिना सर्षपातसीकरज्जकोशातकीस्नेहानुपकल्प्य पाययेत् सर्वविशेषानवेक्षमाणः; तेनागदो भवतीति ॥ २७ ॥

एवं द्वयानां श्लेष्मपुरीषसम्भवानां कृमीणां समुत्थानस्थानसंस्थानवर्णनामप्रभावचिकित्सितविशेषा व्याख्याताः सामान्यतः ॥ २८ ॥

विशेषतस्त्वल्पमात्रमास्थापनानुवासनानुलोमहरणभूयिष्ठं तेष्वौषधेषु पुरीषजानां कृमीणां चिकित्सितं कार्यं, मात्राधिकं पुनः शिरो- विरेचनवमनोपशमनभूयिष्ठं तेष्वौषधेषु श्लेष्मजानां कृमीणां चिकित्सितं कार्यम् ॥ २९ ॥

इत्येष कृमिघ्नो भेषजविधिरनुव्याख्यातो भवति । तमनुतिष्ठता यथास्व हेतुवर्जने प्रयतितव्यम् ॥ ३० ॥

यथोद्देशमेवमिदं कृमिकोष्ठचिकित्सितं यथावदनुव्याख्यातं भिवात ॥ ३१ ॥

भवन्ति चात्र ।

अपकर्षणमेवादौ कृमीणां भेषजं स्मृतम् ।

ततो विघातः प्रकृतेर्निदानस्य च वर्जनम् ॥ ३२ ॥

अयमेव विकाराणां सर्वेषामपि निग्रहे ।

विधिर्दृष्टस्त्रिधा योऽयं कृमीनुद्दिश्य कीर्तितः ॥ ३३ ॥

संशोधनं संशमनं निदानस्य च वर्जनम् ।

एतावद्विषजा कार्यं रोगे रोगे यथाविधि ॥ ३४ ॥

तत्र श्लोकौ ।

व्याधितौ पुरुषौ ज्ञाज्ञौ भिषजौ सप्रयोजनौ ।

विंशतिः कृमयस्तेषां हेत्वादिः सप्तको गणः ॥ ३५ ॥

उक्तो व्याधितरूपीये विमाने परमर्षिणा ।

शिष्यसम्बोधनार्थाय व्याधिप्रशमनाय च ॥ ३६ ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने व्याधित-

रूपीयं विमानं नाम सप्तमोऽध्यायः ॥ ७ ॥

१ अपकर्षणं निष्कासनम्, बाह्यानां कङ्कतिकादिना, कोष्ठ्यानां कृमि-  
घ्नौषधपानेन ।



## अष्टमोऽध्यायः ।

अथातो रोगभिषग्वितीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

बुद्धिमानाऽमनः कार्यगुरुलाघवं कर्मफलमनुबन्धं देशकालौ च विदित्वा युक्तिदर्शनाद्भिषग्बुभूषुः शास्त्रमेवादितः परीक्षेत । विविधानि हि शास्त्राणि भिषजां प्रचरन्ति लोके; तत्र यन्मन्येत सुमहद्य-  
शस्त्रिधीरपुरुषासेवितमर्थबहुलमासजनपूजितं त्रिविधशिष्यबुद्धिहि-  
तमपगतपुनरुक्तदोषमार्यं सुप्रणीतसूत्रभाष्यसङ्ग्रहक्रमं स्वाधारमन-  
वपतितशब्दमकष्टशब्दं पुष्कलाभिधानं क्रमागतार्थमर्थतत्त्वविनिश्च-  
यप्रधानं सङ्गतार्थमसङ्कुलप्रकरणमाशुप्रबोधकं लक्षणवच्चोदाहरणवच्च,  
तदभिप्रपद्येत शास्त्रम् । शास्त्रं ह्येवंविधममल इवादित्यस्तमो विधूय  
प्रकाशयति सर्वम् ॥ ३ ॥

ततोऽनन्तरमाचार्यं परीक्षेत । तद्यथा—पर्यवदातश्रुतं परिदृष्ट-  
कर्माणं दक्षं दक्षिणं शुचिं जितहस्तमुपकरणवन्तं सर्वेन्द्रियोपपन्नं  
प्रकृतिज्ञं प्रतिपत्तिज्ञमुपस्कृतविद्यमनहङ्कृतमनसूयकमकोपनं क्लेशक्षमं  
शिष्यवत्सलमध्यापकं ज्ञापनसमर्थं चेति; एवंगुणो ह्याचार्यः सुक्षेत्र-  
मार्तवो मेघ इव शस्यगुणैः सुशिष्यमाशु वैद्यगुणैः सम्पादयति ॥४॥

तमुपसृत्यारिराधयिषुरुपचरेदग्निवच्च देववच्च राजवच्च पितृवच्च  
भर्तृवच्चाप्रमत्तः; ततस्तत्प्रसादात् कृत्स्नं शास्त्रमधिगम्य, शास्त्रस्य  
दृढतायामभिधानस्य सौष्टवेऽर्थस्य विज्ञाने वचनशक्तौ च भूयो भूयः  
प्रयतेत सम्यक् ॥ ५ ॥

तत्रोपाया व्याख्यास्यन्ते—अध्ययनमध्यापनं तद्विद्यैसम्भाषा  
चेत्युपायाः ॥ ६ ॥

तत्रायमध्ययनविधिः—कल्यैः कृतक्षणः प्रातरुत्थायोपन्युषं वा

१ रोगभिषग्विजितं चिकित्सितमधिकृत्य कृतोऽध्यायो रोगभिषग्विजितियम् ।  
तत्त्वञ्चास्य तदुपयोगित्वप्रतिपादनात् ।

२ स ० बु आधारो विषयो यस्मिन्तत्, शोभनाभिधेयमित्यर्थः ।

३ सा विद्या यस्य सः—तद्विद्यः, समानविद्यस्तेन सह सम्भाषणं सम्भाषा ।

४ कल्यौ नीरोगः, 'कल्यौ सज्जनिरामयौ' नानार्थेऽमरः । कृतक्षणः पठ-  
नार्थं गृहीतसमयः ।

कृत्वाऽऽवश्यकमुपस्पृश्योदकं देवर्षिगोब्राह्मणगुरुवृद्धसिद्धाचार्येभ्यो नमस्कृत्य समे शुचौ देशे सुखोपविष्टो मनः पुरः सराभिर्वाग्भिः सूत्र-  
मनुपरिक्रामन् पुनः पुनरावर्तयेद्बुद्ध्या सम्यगनुप्रविश्याथ तत्त्वं स्व-  
दोषपरिहारार्थं परदोषप्रमाणार्थं च; एवं मध्यन्दिनेऽपराह्णे रात्रौ च  
शश्वदपरिहापयन्नध्ययनमभ्यस्येत् ; इत्यध्ययनविधिः ॥ ७ ॥

अथाध्यापनविधिः—अध्यापने कृतबुद्धिराचार्यः शिष्यमेवादितः  
परीक्षेत । तद्यथा—प्रशान्तमार्यप्रकृतिमक्षुद्रकर्मणमृजुचक्षुर्मुखना-  
सावंशं तनुरक्तविशदजिह्वमविकृतदन्तौष्ठमभिषिम्पणं धृतिमन्तमनह-  
ङ्कृतं मेधाविनं वितर्कस्मृतिसम्पन्नमुदारसत्त्वं तद्विद्यकुलजमथवा  
ताद्विद्यवृत्तं तत्त्वाभिनिवेशिनमव्यङ्गमव्यापन्नेन्द्रियं निभृतमनुद्धतवे-  
शमव्यसनिनमर्थतत्त्वभावकमकोपमं शीलशौचाचारानुरागदाक्ष्यप्रा-  
दक्षिण्योपपन्नमध्ययनाभिकाममर्थविज्ञाने कर्मदर्शने चानन्यकार्यम-  
लुब्धमनलसं सर्वभूतहितैषिणमाचार्यसर्वानुशिष्टिपतिपत्तिकरमनुर-  
क्तम्, एवंगुणसमुदितमध्याप्यमाहुः ॥ ८ ॥

एवंविधमध्ययनार्थमुपस्थितमारिराधयिषुमाचार्योऽनुभाषेत—  
उदगयने शुक्लपक्षे पशस्तेऽहनि तिप्यहस्तश्रवणाश्वयुजामन्यतमेन  
नक्षत्रेण योगमुपगते भगवति शशिनि कल्याणे कल्याणे च करणे  
मैत्रे मुहूर्ते मुण्डः कृतोपवासः स्नातः काषायवस्त्रसम्बीतः सगन्ध  
हस्तः समिधोऽग्निमाज्यमुपलेपनमुदकुम्भान् माल्यदामदीपहिर-  
ण्यहेमरजतमणिमुक्तागिद्रुमक्षौमपरिधीन् कुशलाजसर्षपाक्षतांश्च  
शुक्लानि च मुमनांसि ग्रथिताग्रथितानि मेध्यांश्च भक्ष्यान् गन्धांश्च  
घृष्टानादायोपतिष्ठस्वेति । स तथा कुर्यात् ॥ ९ ॥

तमुपस्थितमाज्ञाय समे शुचौ देशे प्राक्प्रवणे उदक्प्रवणे वा  
चतुष्किष्कुमात्रं चतुरस्रं स्थण्डिलं गोमयोदकेनोपलिप्तं कुशास्तीर्णं  
सुपरिहितं परिधिभिश्चतुर्दिशं यथोक्तचन्दनोदककुम्भक्षौमहेमहिर-  
ण्यरजतमणिमुक्ताविद्रुमालङ्कृतं मेध्यभक्ष्यगन्धशुक्लपुष्पलाजसर्षपा-  
क्षतोपशोभितं कृत्वा, तत्र पालाशीभिरैङ्गुदीभिरौदुम्बरीभिर्माधूकी-

१ इति-आचार्योऽनुभाषेत—इति पूर्वेणान्वयः ।

२ हेमाहिरण्ये सुवर्णभेदौ घटिताः घटिता वा ।

भिर्वा समिद्धिरग्निमुपसमाधाय प्राङ्मुखः शुचिरध्ययनविधिमनु-  
विधाय मधुसर्पिर्भ्यां त्रिस्त्रिर्जुहुयादग्निमाशीःसम्प्युक्तैर्मन्त्रैर्ब्रह्माण-  
मग्निं धन्वान्तरिं प्रजापतिमग्निनाग्निन्द्रमृषींश्च सूत्रकारानभिमन्त्र-  
यमाणः पूर्वं स्वाहेति, शिष्यश्चैनमन्वालभेत । हुत्वा च पूदक्षिणम-  
ग्निमनुपरिक्रामेत् ; ततोऽनुपरिक्रम्य ब्राह्मणान् स्वस्ति वाचयेत् ,  
भिषजश्चाभिपूजयते ॥ १० ॥

अथैनमग्निसकाशे ब्राह्मणसकाशे भिषक्सकाशे चानुशिष्यात्—  
ब्रह्मचारिणा इमश्रुधारिणा सत्यवादिनाऽमांसादेन मध्यसेविना  
निर्मत्सरेणाशस्त्रधारिणा च भवितव्यं, न च ते मद्वचनात् किञ्चिद-  
कार्यं स्यादन्यत्र राजद्विष्टात् प्राणहराद्विपुलादधर्म्यादनर्थसम्प्रयुक्ता-  
द्वाऽप्यर्थात्, मदर्पणेन मत्प्रधानेन मदधीनेन मत्प्रियहितानुवर्तिना  
च शश्वद्भवितव्यं, पुत्रवहासवदर्थिवच्चोपचरताऽनुसर्तव्योऽहम्,  
अनुत्सुकेनावहितेनानन्यमनसा विनीतेनावेक्ष्यकारिणाऽनसूयकेना-  
भ्यनुज्ञातेन प्रविचरितव्यं, अनुज्ञातेन प्रविचरता पूर्वं गुर्वर्थोपांन्वा-  
हरणे यथाशक्ति प्रयतितव्यं, कर्मसिद्धिमर्थसिद्धिं यशोलाभं प्रेत्य  
च स्वर्गमिच्छता त्वया गोब्राह्मणमादौ कृत्वा सर्वप्राणभृतां शर्माऽऽ-  
शासितव्यमहरहरुत्तिष्ठता चोपविशता च, सर्वात्मना चातुराणा-  
मारोग्ये प्रयतितव्यं, जीवितहेतोरपि चातुरेभ्यो नाभिद्रोग्ध्वं,  
मनसाऽपि च परस्त्रियो नाभिगमनीयास्तथा सर्वमेव परस्त्वं, नि-  
भृतवेशपरिच्छेदेन भवितव्यमशौण्डेनापापेनापापसहायेन श्लक्ष्ण-  
शुक्लधर्म्यधन्यसत्यशर्म्यहितमितवचसा देशकालविचारिणा स्मृति-  
मता ज्ञानोत्थानोपकरणसम्पत्सु नित्यं यत्नवता च, न च कदाचि-  
द्राजद्विष्टानां राजद्वेषिणां वा महाजनद्विष्टानां महाजनद्वेषिणां वाऽ-  
प्यौषधमनुविधातव्यं तथा सर्वेषामत्यर्थविकृतदुष्टदुःखशीलाचारो-  
पचाराणामनपवादप्रतीकाराणां सुसूक्ष्माणां च तथैवासन्निहितेश्वराणां  
स्त्रीणामनध्यक्षाणां वा, न च कदाचित् स्त्रीदत्तमामिपमादातव्यमन-

१ उपान्वाहरणे=सम्पादने ।

२ मनसापि नाभिगमनीयमिति विभक्तिलिङ्गवचनविपरिणामेनान्वयः ।

३ राजद्विष्टानां राजनिष्ठद्वेषविषयीभूतानाम्, राजद्वेषिणां राजकर्मद्वेष-  
कर्तृणाम् । एवमग्रेऽपि ।

नुज्ञातं भर्त्राऽथवाऽध्यक्षेण, आतुरकुलं चानुप्रविशता त्वया विदि-  
तेनानुमतप्रवेशिना सार्धं पुरुषेण सुसंवीतेनावक्शिरसा स्मृति-  
मता स्तिमितेनावेक्ष्यावेक्ष्य मनसा सर्वमाचरता बुद्ध्या सम्यगनु-  
प्रवेष्टव्यम्. अनुप्रविश्य च वाङ्मनोबुद्धीन्द्रियाणि न क्वचित्प्रणिधा-  
तव्यान्यत्रातुरादातुरोपकारार्थाद्वाऽऽतुरगतेष्वन्येषु वा भावेषु, न  
चातुरकुलप्रवृत्तयो बहिर्निश्चारयितव्याः, हसितं चायुषः प्रमाण-  
मातुरस्य न वर्णयितव्यं जानताऽपि तत्र यत्रोच्यमानमातुरस्या-  
न्यस्य वाऽप्युपघाताय सम्पद्यते, ज्ञानवताऽपि च नात्यर्थमात्मनो  
ज्ञाने विकथितव्यम्, आप्तादपि हि विकथ्यमानादत्यर्थमुद्विजन्त्य-  
नेके ॥ ११ ॥

न चैव ह्यस्ति सुतरमायुर्वेदस्य पारं, तस्मादप्रमत्तः शश्वदभियो-  
गमस्मिन् गच्छेत्, एतच्च कार्यम्, एवंभूयश्च वृत्तसौष्टवमननुसू-  
यता परेभ्योऽप्यागमयितव्यं, कृत्स्नो हि लोको बुद्धिमतामाचार्यः  
शत्रुश्चाबुद्धिमताम्, अतश्चाभिसमीक्ष्य बुद्धिमताऽमित्रस्यापि धन्यं  
यशस्यमायुष्यं पौष्टिकं लौक्यमभ्युपदिशतो वचः श्रोतव्यमनुवि,  
धातव्यं चेति ॥ १२ ॥

अतः परमिदं ब्रूयात्—देवताभिद्विजातिगुरुवृद्धसिद्धाचार्येषु ते  
नित्यं सम्यग्वर्तितव्यं, तेषु ते सम्यग्वर्तमानस्यायमग्निः सर्वगन्धर-  
सरत्नबीजानि यथेरिताश्च देवताः शिवाय स्युः, अतोऽन्यथा वर्तमा-  
नस्याशिवायेति । एवं ब्रुवति चाचार्ये शिष्यस्तथेति ब्रूयात् ; यथो-  
पदेशं च कुर्वन्नध्याप्यो ज्ञेयः, अतोऽन्यथा त्वनध्याप्यैः अध्याप्य-  
मध्यापयन् ह्याचार्यो यथोक्तैश्चाध्यापनफलैर्योगमाप्नोति, अन्यैश्चा-  
नुक्तैः श्रेयस्करैर्गुणैः शिष्यमात्मानं च युनक्ति; इत्युक्तावध्ययनाध्या-  
पनविधी यथावत् ॥ १३ ॥

संभाषाविधिमत ऊर्ध्वं व्याख्यास्यामः—भिषक् भिषजा सह  
संभाषेत । तद्विद्यसंभाषा हि ज्ञानाभियोगसंहर्षकरी भवति,  
वैशारद्यमपि चाभिनिर्वर्तयति, वचनशक्तिमपि चाधत्ते, यशश्चाभि-  
दीपयति, पूर्वश्रुते च सन्देहवतः पुनः श्रवणाच्छ्रुतसंशयमपकर्षति,  
श्रुते चासन्देहवतो भूयोऽध्यवसायमभिनिर्वर्तयति, अश्रुतमपि च  
कञ्चिदर्थं श्रोत्रविषयमापादयति, यच्चार्च्यः शिष्याय शुश्रूषवे

प्रसन्नः क्रमेणोपदिशति गुह्याभिमतमर्थजातं तत् परस्परेण सह जल्पन् पिण्डेन विजिगीषुराह संहर्षात्, तस्मात्तद्विद्यसंभाषामभि-  
प्रशसन्ति कुशलाः ॥ १४ ॥

द्विविधा तु खलु तद्विद्यसंभाषा भवति-सन्धायसम्भाषा, विगृह्यसम्भाषा चेति ॥ १५ ॥

तत्र ज्ञानविज्ञानवचनप्रतिवचनशक्तिसम्पन्नेनाऽकोपनेनाऽनुपस्कृ-  
तधिद्येनानसूयकेनानुनेयेनानुनयकोविदेन क्लेशक्षमेण प्रियसम्भाषणेन  
च सह सन्धायसम्भाषा विधीयते । तथाविधेन सह कथयन् विश्र-  
ब्धः कथयेत्, पृच्छेदपि च विश्रब्धः, पृच्छते चास्मै विश्रब्धाय  
विशदमर्थं ब्रूयात्, न च निग्रहभयादुद्विजेत, निगृह्य चैनं न हृष्येत्,  
न च परेषु विकथ्येत, न च मोहादेकान्तग्राही स्यात्, न चाविदि-  
तमर्थमनुवर्णयेत्; सम्यक् चानुनयेनाऽनुनयेत्, तत्र चावहितः  
स्यात् । इत्यनुलोमसम्भाषाविधिः ॥ १६ ॥

अत ऊर्ध्वमितरेण सह विगृह्यसम्भाषायां जल्पेच्छेयसा योग-  
मात्मनः पश्यन् । प्रागेव च जल्पाजल्पान्तरं परावरान्तरं परिषद्दि-  
शेषांश्च सम्यक् परीक्षेत, सम्यक्परीक्षा हि बुद्धिमतां कार्यप्रवृत्ति-  
प्रवृत्तिनिवृत्तिकालौ शंसति, तस्मात् परीक्षामभिपश्यन्ति कुशलाः;  
परीक्षमाणस्तु खलु परावरान्तरमिमाज्जल्पकगुणाज् श्रेयस्करान् दो-  
षवतश्च परीक्षेत सम्यक् । तद्यथा—श्रुतं विज्ञानं धारणं प्रतिभानं  
वचनशक्तिमिति; एतान् गुणाज् श्रेयस्करानाहुः; इमान् पुनर्दोष-  
वतः; तद्यथा—कोपनत्वमवैशारद्यं भीरुत्वमधारणत्वमनवहितत्व-  
मिति । एतान् द्वयानपि गुणान् गुरुलाघवतः परस्य चैवात्मनश्च  
तोलयेत् ॥ १७ ॥

तत्र त्रिविधः पूरः सम्पद्यते—पूरः पूत्यवरः समो वा गुणविनि-  
क्षेपतः, नत्वेव कात्स्न्येन ॥ १८ ॥

परिषत्तु खलु द्विविधा—ज्ञानवती, मूढा च; सैव द्विविधा सती  
त्रिविधा पुनरनेन कारणविभागेन—सुहृत्परिषत्, उदासीनपरिषत्,  
प्रतिनिविष्टपरिषच्चेति ॥ १९ ॥

१ पिण्डेन=पिण्डितार्थरूपेण, पिण्डि संघाते पिण्डनं संघीकरणं प्रककर-  
णार्थस्येतिपिण्डः ।

तत्र प्रतिनिविष्टायां परिषदि ज्ञानविज्ञानवचनप्रतिवचनशक्तिसं-  
पन्नायामपि मूढायां वा न कथंचित् केनचित् सह जल्पो विधीयते;  
मूढायां तु सुहृत्परिषद्युदासीनायां वा ज्ञानविज्ञानवचनप्रतिवचन  
शक्तिमन्तरेणाप्यदीप्तयशसा महाजनद्विष्टेन सह जल्पो विधीयते ।  
तद्विधेन च सह कथयता त्वाविद्धदीर्घसूत्रसंकुलैर्वाक्यदण्डकैः कथ-  
यितव्यम्; अतिदृष्टं मुहुर्मुहुरूपहसता परं, निरूपयता च परिषद-  
माकारैः, ब्रुवतश्चास्य वाक्यावकाशो न देयः; कष्टशब्दं च ब्रुवता  
वक्तव्यो 'नोच्यते' इति, अथवा पुनः 'हीना ते प्रतिज्ञा' इति; पुन-  
श्चाहूयमानः प्रतिवक्तव्यः-परिसम्बत्सरो भवाऽपि शिक्षस्व तावन्न  
त्वया गुरुरपासितो नूनम्, अथवा पर्याप्तमेतावत्ते; सकृदपि हि परि-  
क्षेपिकं निहतं निहतमाहुरिति नास्य योगः कर्तव्यः कथंचित्; अ-  
प्येवं श्रेयसा सह विगृह्य वक्तव्यमित्याहुरेके, न त्वेवं ज्यायसा सह  
विग्रहं प्रशंसन्ति कुशलाः ॥ २० ॥

प्रत्यवरेण तु सह समानाभिमतान् वा विगृह्य जल्पता सुहृत्परि-  
षदि कथयितव्यम्, अथवाऽप्युदासीनपर्षद्यवधानश्रवणज्ञानविज्ञा-  
नोपधारणवचनप्रतिवचनशक्तिसम्पन्नायां कथयता चावहितेन परस्य  
साद्गुण्यदोषबलमवेक्षितव्यं; समवेक्ष्य च यत्रैनं श्रेष्ठं मन्येत नास्य  
तत्र जल्पं योजयेदनाविष्कृतमयोगं कुर्वन्; यत्र त्वेनमवरं मन्येत,  
तत्रैवैनमाशु निगृह्णीयात् । तत्र खल्विमे प्रत्यवराणामाशु निग्रहे  
भवन्त्युपायाः तद्यथा—श्रुतहीनं महता सूत्रपाठेनाभिभवेत्, विज्ञा-  
नहीनं पुनः कष्टशब्देन वाक्येन, वाक्यधारणाहीनमाविद्धदीर्घसूत्र-  
संकुलैर्वाक्यदण्डकैः, प्रतिभाहीनं पुनर्वचनेनैकविधेनानेकार्थवाचिना,  
वचनशक्तिहीनमर्थोक्तस्य वाक्यस्याक्षेपेण, अविशारदमपत्रपणेन,  
कोपनमायासनेन, भीरुं वित्रासनेन, अनवहितं नियमनेन; इत्येवमे-  
तैरुपायैः परमवरमभिभवेत् ॥ २१ ॥

तत्र श्लोकौ ।

विगृह्य कथयेद्युक्त्या युक्तं च न निवारयेत् ।

विगृह्यभाषा तीव्रं हि केषांचिद्गोहमावहेत् ॥ २२ ॥

नाकार्थमस्ति क्रुद्धस्य नावाच्यमपि विद्यते ।

कुशला नाभिनन्दन्ति कलहं समितौ सताम् ॥ २३ ॥

एवं प्रवृत्ते वादे कुर्यात् ॥ २४ ॥

प्रागेव तावदिदं कर्तुं यतते—संघाय परिषदाऽनभूतमात्मनः प्रकरणमादेशयितव्यं, यद्वा परस्य भृशदुर्गं स्यात्, पक्षमथवा परस्य भृशं विमुखमानयेत्, परिषदि चोपसंहितायामशक्यमस्माभिर्वक्तुम्, एषैव ते परिषद्यथेष्टं यथायोग्यं यथाभिप्रायं वादं वादमर्यादां च स्थापयिष्यतीत्युक्त्वा तूष्णीमासीत् ॥ २५ ॥

तत्रेदं वादमर्यादालक्षणं भवति—इदं वाच्यमिदमवाच्यमेवं सति पराजिता भवतीति ॥ २६ ॥

इमानि खलु पदानि वादमार्गज्ञानार्थमधिगम्यानि भवन्ति; तद्यथा—वादो, द्रव्यं, गुणाः, कर्म, सामान्यं, विशेषः, समवायः, प्रतिज्ञा, स्थापना, प्रतिष्ठापना, हेतुः, दृष्टान्तः, उपनयः, निगमनम्, उत्तरं, सिद्धान्तः, शब्दः, प्रत्यक्षम्, अनुमानम्, ऐतिह्यम्, औपम्यं, संशयः, प्रयोजनं, सव्यभिचार, जिज्ञासा, व्यवसायः, अर्थप्राप्तिः, सम्भवः, अनुयोज्यम्, अननुयोज्यम् अनुयोगः, प्रत्यनुयोगः वाक्य-दोषः वाक्यप्रशंसा, छलम्, अहेतुः, अतीतकालम्, उपालम्भः, परिहारः, प्रतिज्ञाहानिः, अभ्यनुज्ञा, हेत्वन्तरम्, अर्थान्तरं, निग्रह-स्थानीमिति ॥ २७ ॥

तत्र वादो नाम—स यत् परः परेण सह शास्त्रपूर्वकं विगृह्य कथयति । स च द्विविधः संग्रहेण—जल्पो वितण्डा च । तत्र पक्षा-श्रितयोर्वचनं जल्पः, जल्पविपर्ययो वितण्डा । यथा—एकस्य पक्षः पुनर्भवोऽस्तीति, नास्तीत्यपरस्य; तौ स्वस्वहेतुभिः स्वस्वपक्षं स्थापयतः परपक्षमुद्गावयतः, एष जल्पः; जल्पविपर्ययो वितण्डा, वितण्डा नाम-परपक्षे दोषवचनमात्रमेव ॥ २८ ॥

द्रव्यगुणकर्मसामान्यविशेषसमवायाः स्वलक्षणैः श्लोकस्थाने पूर्वमुक्ताः ॥ २९ ॥

अथ प्रतिज्ञा-प्रतिज्ञा नाम साध्यवचनं; यथा—नित्यः पुरुष इति ॥ ३० ॥

अथ स्थापना—स्थापना नाम तस्या एव प्रतिज्ञाया हेतुदृष्टा-

१ वादेप्रवृत्ति सति एवम=‘श्रुतहीन’ मित्यादिनोक्तं कुर्यात् ।

२ अधिगम्यानि बोध्यानि ।

न्तोपनयनिगमैः स्थापना; पूर्वं हि प्रतिज्ञा, पश्चात् स्थापना, किं ह्यप्रतिज्ञातं, स्थापयिष्यति; यथा-नित्यः पुरुष इति प्रतिज्ञा, हेतुः—अकृतकत्वादिति, दृष्टान्तः—यथाऽऽकाशमिति, उपनयो—यथा चाकृतकमाकाशं तथा पुरुष इति, निगमनं-तस्मान्नित्य इति ॥ ३१ ॥

अथ प्रतिष्ठापना—प्रतिष्ठापना नाम या तस्या एव परप्रतिज्ञायाः प्रति विपरीतार्थस्थापना, यथा--अनित्यः पुरुष इति विपरीतार्थ-प्रतिज्ञा, हेतुः—ऐन्द्रियकत्वादिति, दृष्टान्तः—यथा घट इति, उपनयो—यथा घट ऐन्द्रियकः-स चानित्यः-तथा चायमिति, निगमनं-तस्मादनित्य इति ॥ ३२ ॥

अथ हेतुः—हेतुर्नामोपलब्धिकारणं, तत् प्रत्यक्षमनुमानमैतिह्यमौ-पम्यमिति; एभिर्हेतुभिर्यदुपलभ्यते तत् तत्त्वम् ॥ ३३ ॥

अथ दृष्टान्तः—दृष्टान्तो नाम यत्र मूर्खविदुषां बुद्धिसाम्यं, यो वर्ण्यं वर्णयति, यथा-अग्निरुष्णः, द्रवमुदकं, स्थिरा पृथिवी, आदित्यः प्रकाशक इति, यथा वाऽऽदित्यः प्रकाशकस्तथा सांख्यवचनं प्रकाशकमिति ॥ ३४ ॥

उपनयो निगमनं चोक्तं स्थापनाप्रतिष्ठापनाव्याख्यायाम् ॥ ३५ ॥

अथोत्तरम्—उत्तरं नाम साधर्म्योपदिष्टे वा हेतौ वैधर्म्यवचनं, वैधर्म्योपदिष्टे वा हेतौ साधर्म्यवचनं; यथा—हेतुसधर्माणो विकाराः, शीतकस्य हि व्याधेर्हेतुसाधर्म्यवचनं—हिमशिशिरवातसंस्पर्शा इति ब्रुवतः परो ब्रूयात्—हेतुविधर्माणो विकाराः, यथा शरीरावयवानां दाहौष्ण्यकोथप्रपचने हेतुवैधर्म्यं हिमशिशिरवातसंस्पर्शा इति; एतत् सविपर्ययमुत्तरम् ॥ ३६ ॥

अयं सिद्धान्तः—सिद्धान्तो नाम स यः परीक्षकैर्बहुविधं परीक्ष्य हेतुभिश्च साधयित्वा स्थाप्यते निर्णयः । स चतुर्विधः—सर्वतन्त्रसिद्धान्तः, पतितन्त्रसिद्धान्तः, अधिकरणसिद्धान्तः, अभ्युपगमसिद्धान्त इति । तत्र सर्वतन्त्रसिद्धान्तो नाम—सर्वतन्त्रेषु यत्प्रासिद्धं—यथा

१ हेतुशब्देनात्र हेतुमूलकानि प्रमाणानि, तेषामेव तत्त्वनिश्चायकत्वात् ।



सन्ति निदानानि, सन्ति व्याधयः, सन्ति सिद्ध्युपायाः साध्यानां व्याधीनामिति; पतितन्त्रसिद्धान्तो नाम तस्मिंस्तस्मिंस्तन्त्रे तत्तत् पसिद्धं, यथा—अन्यत्राष्टौ रसाः षडत्र, षड्चेन्द्रियाण्यत्र षडिन्द्रियाण्यन्यत्र तन्त्रे, वातादिकृताः सर्वविकारा यथाऽन्यत्र अत्र वातादिकृता भूतकृताश्च पसिद्धाः; अधिकरणसिद्धान्तो नाम यस्मिन्नधिकरणे प्रस्तूयमाने सिद्धान्यन्यान्यप्यधिकरणानि भवन्ति, यथा—न मुक्तः कर्मानुबन्धिकं कुरुते निस्पृहत्वादिति प्रस्तुते सिद्धा कर्मफलमोक्षपुरुष-प्रेत्यभावा भवन्ति, अभ्युपगमसिद्धान्तो नाम—यमर्थमसिद्धमपरीक्षितमनुपदिष्टमहेतुकं वा वादकालेऽभ्युपगच्छन्ति भिषजः, तद्यथा—द्रव्यं न प्रधानमिति कृत्वा वक्ष्याम इत्येवमादिः । इति चर्चविधः सिद्धान्तः ३७

अथ शब्दः—शब्दो नाम वर्णसमाम्नायः, सचतुर्विधः—दृष्टार्थश्चादृष्टार्थश्च सत्यश्चावृतश्चेति । तत्र दृष्टार्थो नाम—त्रिभिर्हेतुभिर्दोषाः प्रकुप्यन्ति षड्भिरुपक्रमैश्च प्रशाम्यन्ति, सति श्रोत्रादिसद्भावे शब्दादिग्रहणमिति; अदृष्टार्थः पुनः—अस्ति प्रेत्याभावोऽस्ति मोक्ष इति, सत्यो नाम यथार्थभूतः—सन्त्यायुर्वेदोपदेशाः, सन्त्युपायाः साध्यानां व्याधीनां, सन्त्यारम्भफलानीति; सत्यविपर्ययश्चावृतः ॥ ३८ ॥

अथ प्रत्यक्षं—प्रत्यक्षं नाम तद्यदात्मैना चेन्द्रियैश्च स्वयमुपलभ्यते; तत्रात्मप्रत्यक्षाः सुखदुःखेच्छाद्वेषादयः, शब्दादयस्त्विन्द्रियप्रत्यक्षाः ३९ अथानुमानम्, अनुमानं नाम तर्को युक्त्यपेक्षः । यथोक्तम्—अग्निं जरणशक्त्या, बलं व्यायामशक्त्या, श्रोत्रानीनि शब्दादिग्रहणेनेत्येवमादि ॥ ४० ॥

अथैतिह्यम्—एतिह्यं नामासोपदेशो वेदादिः ॥ ४१ ॥

अथौपम्यम्—औपम्यं नाम यदन्येनान्यस्य सादृश्यमधिकृत्य प्रका- ॥

१ मुक्तोत्र जीवन्मुक्तः शुकादिसदृशः, आनुबन्धिकं फलाभिसन्धि सहितं, कर्म न कुरुते, निस्पृहत्वात् ।

२ आत्माऽत्र मनस्तस्यैव सुखादिसाक्षात्कारहेतुत्वादत एव हेतौ तृतीया आत्मनेति ।

३ अत्र—एतिह्यशब्देन दार्शनिकव्यवहृतं शब्दप्रमाणं बोध्यम्, तत्राऽपि परमाप्तप्रणीतं वेद स्मृतिरूपम् ।

शनं; यथा—दण्डेन दण्डकस्य, धनुषा धनुःस्तम्भस्य, हृत्वासिनाऽऽरो-  
ग्यदस्येति ॥ ४२ ॥

अथ संशयः—संशयो नाम संदेहलक्षणानुसंदिग्धेष्वर्थेष्वनिश्चयः ।  
यथा—दृष्टाह्यायुष्मल्लक्षणैरुपेताश्चानुपेताश्च तथा सक्रियाश्चाक्रियाश्च  
पुरुषाः शीघ्रभङ्गाश्चिरजीविनश्च, एतदुभयदृष्टत्वात् संशयः—किन्तु ख-  
ल्वस्त्यकालमृत्युरुत नास्तीति ॥ ४३ ॥

अथ प्रयोजनं—नाम यदर्थमारभ्यन्त आरम्भाः; यथा—यद्यकाल-  
मृत्युरस्ति ततोऽहमात्मानमायुष्यैरुपचरिष्याम्यनायुष्याणि च परिह-  
रिष्यामि, कथं मामकालमृत्युः प्रसेहेतेति ॥ ४४ ॥

अथ सव्यभिचारं—सव्यभिचारं नाम यद्यभिचारणं; यथा—भवेदि-  
दमौषधमस्मिन् व्याधौ यौगिकमथवा नेति ॥ ४५ ॥

अथ जिज्ञासा—जिज्ञासानाम परीक्षा; यथा भेषजपरीक्षोत्तरकाल-  
मुपदेक्ष्यते ॥ ४६ ॥

अथ व्यवसायः—व्यवसायो नाम निश्चयः; यथा वातिक एवायं  
व्याधिः, इदमेवास्य भेषजमिति ॥ ४७ ॥

अथार्थप्राप्तिः—अर्थप्राप्तिर्नाम यत्रैकेनार्थेनोक्तेनापरस्यर्थस्यानुक्त-  
स्यापि सिद्धिः; यथा—नायंसंतर्पणसाध्यो व्याधिरित्युक्ते भवत्यर्थ-  
प्राप्तिः—अपतर्पणसाध्योऽयमिति, नानेन दिवा भोक्तव्यमित्युक्ते भव-  
त्यर्थप्राप्तिः—निशि भोक्तव्यमिति ॥ ४१ ॥

अथ संभवः—संभवो नाम यो यतः संभवति स तस्य संभवः; य-  
था—पड्धातवो गर्भस्य, व्याधेरहितं, हितमारोग्यस्येति ॥ ४९ ॥

अथानुयोज्यं—अनुयोज्यं नाव यद्वक्तव्यवाक्यदोषयुक्तं तत्, सा-  
मान्यतो व्याहृतेष्वर्थेषु वा विशेषग्रहणार्थं यद्वक्तव्यं तदप्यनुयोज्यं;  
यथा संशोधनसाध्याऽयं व्याधिरित्युक्ते, किं वमनसाध्योऽयं ? किं-  
वा विरेचनसाध्यः ? इत्यनुयुज्यते ॥ ५० ॥

अथाननुयोज्यम् अननुयोज्यं नामातो विपर्ययेण; यथा—अयमसाध्यः ५१

१ हृत्वासिना बाणमोक्षकेण प्रसिद्धेन लक्ष्यवेधकेन आरोग्यदस्य रोग-  
नाशकस्य वैद्यस्य सादृश्यमुपमानम् ।

२ व्यवसायो निश्चयः ।

अथानुयोगः—अनुयोगो नाम स यत्तद्विद्यानां तद्विद्यैरेव साधं तन्त्रे तन्त्रैकदेशे वा प्रश्नः प्रश्नैकदेशो वा ज्ञानविज्ञानवचनप्रतिवचनपरीक्षार्थमादिश्यते; यथा—नित्यः पुरुष इति प्रतिज्ञाते, यत् परः को हेतुरित्याह—सोऽनुयोगः ॥ ५२ ॥

अथ प्रत्यनुयोगः—प्रत्यनुयोगो नामानुयोगस्यानुयोगः; यथा—अस्यानुयोगस्य पुनः को हेतुरिति ॥ ५३ ॥

अथ वाक्यदोषः—वाक्यदोषो नाम यथा खल्वस्मिन्नर्थे न्यूनमधिकमनर्थकमपार्थकं विरुद्धं चेति । एतानि ह्यन्तरेण न प्रकृतोऽर्थः प्रणश्येत् । तत्र न्यूनं—प्रतिज्ञाहेतूदाहरणोपनयनिगमनानामन्यतमेनापि न्यूनं न्यूनं भवति, यद्वा बहुपदिष्टहेतुकमेकेन हेतुना साध्यते तच्च न्यूनम् । अथाधिकम्—अधिकं नाम यन्न्यूनविपरीतं, यद्वाऽऽयुर्वेदे भाष्यमाणे बार्हस्पत्यमौशनसमन्यद्वा यत्किञ्चिदप्रतिसम्बद्धार्थमुच्यते, यद्वा सम्बद्धार्थमपि द्विरभिधीयते तत् पुनरुक्तत्वादधिकं; तच्च पुनरुक्तं द्विविधम्—अर्थपुनरुक्तं शब्दपुनरुक्तं च; तत्रार्थपुनरुक्तं यथा—भेषजमौषधं साधनमिति, शब्दपुनरुक्तं पुनर्भेषजं भेषजमिति । अथानर्थकम्—अनर्थकं नाम यद्वचनमक्षरग्राममात्रमेव स्यात् पञ्चवर्गवन्न चार्थतो गृह्यते । अथापार्थकम्—अपार्थकं नाम यदर्थवच्च परस्परेणासंयुज्यमानाथकं, यथा—चक्रनक्रवंशवज्रनिशकरा इति । अथ विरुद्धं—विरुद्धं नाम यद्दृष्टान्तसिद्धान्तसमर्थैर्विरुद्धं; तत्र पूर्वं दृष्टान्तसिद्धान्तानुक्तौ; समयः पुनस्त्रिधा भवति, यथा—आयुर्वैदिकसमयो याज्ञिकसमयो मोक्षशास्त्रिकसमयश्चेति; तत्रायुर्वैदिकसमयश्चतुष्पादं भेषजमिति, याज्ञिकसमय आलभ्याः पशव इति, मोक्षशास्त्रिकसमयः सर्वभूतेष्वर्हिंसेति; तत्र स्वसमयविपरीतमुच्यमानं विरुद्धं भवति । इति वाक्यदोषाः ॥ ५४ ॥

अथ वाक्यप्रशंसा—वाक्यप्रशंसा नाम यथा खल्वस्मिन्नर्थे त्वन्यूनमनधिकमर्थवदनपार्थकमविरुद्धमधिगतपदार्थं चेति यत्तद्वाक्यमननुयोज्यमिति प्रशस्यते ॥ ५५ ॥

अथ छलं—छलं नाम परिशठमर्थाभासमनर्थकं वाग्वस्तुमात्रमेव । तद्विविधं वाक्छलं, सामान्यच्छलं च । तत्र वाक्छलं नाम यथा कश्चिद्ब्रूयात्—नवतन्त्रोऽयं भिषगिति, भिषग्ब्रूयात्—नाहं नव-

तन्त्र एकतन्त्रोऽहमिति, परो ब्रूयात्-नाहं ब्रवीमि नवतन्त्राणि तवेति, अपि तु नवाभ्यस्तं हि ते तन्त्रमिति, भिषग्ब्रूयात्-न मया नवाभ्यस्तं तन्त्रमनेकधाऽभ्यस्तं मया तन्त्रमिति, एतद्वाक्छलं; सामान्यच्छलं नाम यथा—व्याधिप्रशमनायौषधमित्युक्ते परो ब्रूयात्-सत् सत्प्रशमनायेति किं नु भवानाह; सन् हि रोगः, सन्दौषधं, यदि च सत् सत्प्रशमनाय भवति, तत्र सन् हि कासः, सन् क्षयः, सत्सामान्यात् कासस्ते क्षयप्रशमनाय भविष्यतीति; एतत् सामान्यच्छलम् ॥ ५६ ॥

अथाहेतुः-अहेतुर्नाम प्रकरणसमः संशयसमो वर्ण्यसमश्चेति । तत्र प्रकरणसमो नामाहेतुर्यथा-अन्यः शरीरादात्मा नित्य इति पक्षे परो ब्रूयात्-यस्मादन्यः शरीरादात्मा तस्मान्नित्यः, शरीरं ह्यनित्यमतो विधर्मिणा चात्मना भवितव्यमित्येष चाहेतुः, न हि य एव पक्षः स एव हेतुरिति । संशयसमो नामाहेतुर्य एव संशयहेतुः स एव संशयच्छेदहेतुः, यथा—अयमायुर्वेदेकदेशमाह किंन्वयं चिकित्सकः स्यान्नवेति संशये परो ब्रूयात्-यस्मादयमायुर्वेदेकदेशमाह तस्माच्चिकित्सकोऽयमिति, न च संशयच्छेदहेतुं विशेषयति, एष चाहेतुः, न हि य एव संशयहेतुः स एव संशयच्छेदहेतुर्भवति; वर्ण्यसमो नामाहेतुर्यो हेतुर्वर्ण्याविशिष्टः, यथा कश्चिद् ब्रूयात्-अस्पर्शत्वाद् बुद्धिरनित्या शब्दवदिति, अत्र वर्ण्यः शब्दो बुद्धिरपि वर्ण्या, तदुभयवर्ण्याविशिष्टत्वाद् वर्ण्यसमोऽप्यहेतुः ॥ ५७ ॥

अथातीकालम्-अतीतकालं नाम यत् पूर्वं वाच्यं तत् पश्चादुच्यते, तत् कालातीतत्वाद्ग्राह्यं भवति; पूर्वं वा निग्रहप्राप्तमनिगृह्य परिगृह्य पक्षान्तारितं पश्चान्निगृहीते तत्तस्यातीतकालत्वाग्निग्रहवचनमसमर्थं भवतीति ॥ ५८ ॥

अथोपालम्भः-उपालम्भो नाम हेतोर्दोषवचनं; यथा पूर्वमहेतवो हेत्वाभासा व्याख्याताः ॥ ५९ ॥

अथ परिहारः-परिहारो नाम तस्यैव दोषवचनस्य परिहरणं; यथा—नित्यमात्मनि शरीरस्थे जीवलिङ्गान्युपलभ्यन्ते, तस्य चापगमाच्चोपलभ्यन्ते, तस्मादन्यः शरीरादात्मा नित्यश्चेति ॥ ६० ॥

अथ प्रतिज्ञाहानिः—प्रतिज्ञाहानिर्नाम सा पूर्वपरिगृहीतां प्रतिज्ञां पर्यनुयुक्तो यत् परित्यजति । यथा—प्राक् प्रतिज्ञां कृत्वा 'नित्यः पुरुष' इति, पर्यनुयुक्तस्त्वाह—अनित्य इति ॥ ६१ ॥

अथाभ्यनुज्ञा—अभ्यनुज्ञा नाम सा य इष्टानिष्टाभ्युपगमः ॥ ६२ ॥

अथ हेत्वन्तरं—हेत्वन्तरं नाम प्रकृतहेतौ वाच्ये यद्विकृतहेतुमाह ॥ ६३ ॥

अथार्थान्तरम्—अर्थान्तरं नामैकस्मिन् वक्तव्येऽपरं यदाहः यथा—ज्वरलक्षणे वाच्ये प्रमेहलक्षणमाह ॥ ६४ ॥

अथ निग्रहस्थानं—निग्रहस्थानं नाम पराजयप्राप्तिः; तच्च त्रिरभिहितस्य वाक्यस्याविज्ञानं परिषदि विज्ञानवत्यां, यद्वा—अननुयोज्यस्यानुयोगोऽनुयोज्यस्य चाननुयोगः, प्रतिज्ञाहानिरभ्यनुज्ञा कालातीतवचनमहेतुन्यूनमतिरिक्तं व्यर्थमनर्थकं पुनरुक्तं विरुद्धं हेत्वन्तरमर्थान्तरं च निग्रहस्थानम् ॥ ६५ ॥

इति वादमार्गपदानि यथोद्देशमभिनिर्दिष्टानि भवन्ति ॥ ६६ ॥

वादस्तु खलु भिषजां प्रवर्तमानः प्रवर्तेतायुर्वेद एव, न त्वन्यत्र ॥ ६७ ॥

तत्र हि वाक्यप्रतिवाक्यविस्तराः केवलाश्रोपपत्तयश्च सर्वाधिकरणेषु; ताः सर्वाः सम्यगवेक्ष्यावेक्ष्य सर्वं वाक्यं ब्रूयात्, नाप्रकृतकमशास्त्रमपरीक्षितमसाधकमाकुलमज्ञापकं वा, सर्वं च हेतुमद्ब्रूयात्, हेतुमन्तो ह्यकलुषाः सर्व एव वादविग्रहाश्रिकित्सिते कारणभूताः प्रशस्तबुद्धिवर्धकत्वात्, सर्वारम्भसिद्धिं ह्यावहत्यनुपहता बुद्धिः ॥ ६८ ॥

इमानि खलु तावदिह कानिचित् प्रकरणानि भिषजां ज्ञानार्थमुपदेक्ष्यामः, ज्ञानपूर्वकं हि कर्मणां समारम्भं प्रशंसन्ति कुशलाः । ज्ञात्वा हि कारणकरणकार्ययोनिर्कार्यकार्यफलानुबन्धदेशकालप्रवृत्त्युपायान् सम्यगभिनिर्वर्तमानः कार्याभिनिर्वृत्ताविष्टफलानुबन्धकार्यमभिनिर्वर्तयत्यनतिमहता प्रयत्नेन कर्ता ॥ ६९ ॥

तत्र कारणं नाम तद् यः करोति, स एव हेतुः, स कर्ता ॥ ७० ॥

करणं पुनस्तद् यदुपकरणायोपकल्पते कर्तुः कार्याभिनिर्वृत्तौ प्रयतमानस्य ॥ ७१ ॥

१ नाममात्रेण वस्तुकथनमुद्देशः ।

कार्ययोनिस्तु सा या विक्रियमाणा कार्यत्वमापद्यते ॥ ७२ ॥

कार्यं तु तद् यस्याभिनिर्वृत्तिमभिसन्धाय प्रवर्तते कर्ता ॥ ७३ ॥

कार्यफलं पुनस्तद् यत्प्रयोजना कार्याभिनिर्वृत्तिरिष्यते ॥ ७४ ॥

अनुबन्धस्तु खलु स यः कर्तारमवश्यमनुबध्नाति कार्यादुत्तर-  
कालं कार्यानिमित्तः शुभो वाऽप्यशुभो वा भावः ॥ ७५ ॥

देशस्त्वधिष्ठानम् ॥ ७६ ॥

कालः पुनः परिणामः ॥ ७७ ॥

प्रवृत्तिस्तु खलु चेष्टा कार्यार्था, सैव क्रिया कर्म यतः कार्यसमा-  
रम्भश्च ॥ ७८ ॥

उपायः पुनस्त्रयाणां कारणादीनां सौष्ठवमभिविधानं च सम्यक्,  
कार्यकार्यफलानुबन्धवर्ज्यानां तेषां तद्वि कार्याणामभिनिर्वर्तकमिति,  
अतस्तूपायः; कृते नोपायार्थोऽस्ति, न च विद्यते तदात्वे, कृताच्चोत्तर-  
कालं फलं, फलाच्चानुबन्ध इति ॥ ७९ ॥

एतद्विश्विधमग्रे परीक्ष्यं, ततोऽनन्तरं कार्यार्था प्रवृत्तिरिष्टा;  
तस्माद्विषक् कार्यं चिकीर्षुः प्राक्कार्यसमारम्भात् परीक्षया केवलं  
परीक्ष्यं परीक्ष्य कर्म समारभेत कर्तुम् ॥ ८० ॥

तत्र चेद्विषयगभिपग्वा भिषजं कश्चिदेवं पृच्छेद्—वमनविरेचना  
स्थापनानुवासनशिरोविरेचनानि प्रयोक्तुकामेन भिषजा कतिविध-  
या परीक्षया कतिविधमेव परीक्ष्यं, कश्चात्र परीक्ष्यविशेषः, कथं च  
परीक्षितव्यः, किं प्रयोजना च परीक्षा, क्व वमनादीनां प्रवृत्तिः,  
क्व च निवृत्तिः, प्रवृत्तिनिवृत्तिलक्षणसंयोगे च किं नैष्टिकं, कानि  
च वमनादीनां भेषजद्रव्याण्युपयोगं गच्छन्तीति ॥ ८१ ॥

स एवं पृष्ट्वा यदि मोहयितुमिच्छेत्, ब्रूयादेन—बहुविधा हि  
परीक्षा तथा परीक्ष्यविधिभेदः, कतमेन विधिभेदप्रकृत्यन्तरेण  
भिन्नया परीक्षया केन वा विधिभेदप्रकृत्यन्तरेण परीक्ष्यस्य भिन्नस्य  
भेदाग्रं भवान् पृच्छत्याख्यायमानं, नेदानीं भवतोऽन्येन विधि-  
भेदप्रकृत्यन्तरेण भिन्नया परीक्षयाऽन्येन वा विधिभेदप्रकृत्यन्तरेण  
परीक्ष्यस्य भिन्नस्याभिलषितमर्थं श्रोतुमहमन्येन परीक्षाविधिभे-

१ कारण-करण-कार्ययोनि-कार्य-कार्यफला-नुबन्ध-देश-काल-प्रवृत्त्यु-  
पायः-दश । २ भेदपरिमाणम् ।

देनान्येन वा विधिभेदप्रकृत्यन्तरेण परीक्ष्यं भित्त्वाऽन्यथाऽऽचक्षाण  
इच्छां प्रपूरयेयमिति ॥ ८२ ॥

स यदुत्तरं ब्रूयात्तत् परीक्ष्योत्तरं वाच्यं स्याद्यथोक्तं च प्रतिवचन-  
विधिमवेक्ष्य; सम्यग्यदि तु ब्रूयात्, न चैनं मोहयितुमिच्छेत्, प्राप्तं  
तु वचनकालं मन्येत, काममस्मै ब्रूयादाप्तमेव निखिलेन ॥ ८३ ॥

द्विविधा तु खलु परीक्षा ज्ञानवतां प्रत्यक्षमनुमानं च, एतद्धि  
द्वयमुपदेशश्च परीक्षा स्यात्; एवमेवा द्विविधा परीक्षा, त्रिविधा  
वा सहोपदेशेन ॥ ८४ ॥

दशविधं तु परीक्ष्यं कारणादि यदुक्तमग्रे, तदिह भिषगादिषु  
संसार्य सन्दर्शयिष्यामः—इह कार्यप्राप्तेः कारणं भिषक्, करणं पुन-  
र्भेषजं, कार्ययोनिर्धातुवैषम्यं, कार्यं धातुसाम्यं, कार्यफलं सुखावाप्तिः,  
अनुबन्धस्तु खल्वायुः, देशो भूमिरातुरश्च, कालः पुनः संवत्सरश्चातु-  
रावस्था च, प्रवृत्तिः प्रतिकर्मसमारम्भः, उपायस्तु भिषगादीनां सौ-  
ष्ठवमभिविधानं च सम्यक्; इहाप्यस्योपायस्य विषयः पूर्वणैवोपाय-  
विशेषेण व्याख्यातः; इति कारणादीनि दश दशसु भिषगादिषु  
संसार्य सन्दर्शितानि, तथैवानुपूर्व्यैतद्दशविधं परीक्ष्यमुक्तम् ॥ ८५ ॥

तस्य यो यो विशेषो यथा यथा च परीक्षितव्यः, स तथा तथा  
व्याख्यास्यते ॥ ८६ ॥

कारणं भिषगित्युक्तमग्रे, तस्य परीक्षा-भिषङ्नाम स यो भेषति,  
यः सूत्रार्थप्रयोगकुशलः, यस्य चायुः सर्वथा विदितं यथावत् । स  
च सर्वधातुसाम्यं चिकीर्षन्नात्मानमेवादितः परीक्षेत गुणेषु गुणतः  
कार्याभिनिर्वृत्तिं पश्यन्—कच्चिदहमस्य कार्यस्याभिनिर्वर्तने समर्थो-  
ऽस्मि न वेति; तत्रेमे भिषग्गुणा यैरुपपन्नो भिषग्धातुसाम्याभिनि-  
र्वर्तने समर्थो भवति; तद्यथा—पर्यवदातश्रुतता, परिदृष्टकर्मता,  
दाक्ष्यं, शौचं, जितहस्तता, उपकरणवत्ता, सर्वेन्द्रियोपपन्नता, प्रकृ-  
तिज्ञता, प्रतिपत्तिज्ञता चेति ॥ ८७ ॥

करणं पुनर्भेषजं; भेषजं नाम तद्यदुपकरणायोपकल्प्यते भिषजो  
धातुसाम्याभिनिर्वृत्तौ प्रयतमानस्य विशेषतश्चोपायान्तेभ्यः । तद्धि-

विधं व्यपाश्रयभेदात्-दैवव्यपाश्रयं, युक्तिव्यपाश्रयं चेति । तत्र दैव-  
व्यपाश्रयं-मन्त्रौषधिमणिमङ्गलबल्युपहारहोमनियमप्रायश्चित्तोपवा-  
सस्वस्थयनप्रणिपातगमनादि, युक्तिव्यपाश्रयं-संशोधनोपशमने  
चेष्टाश्च दृष्टफलाः । एतच्चैव भेषजमङ्गभेदादपि द्विविधं-द्रव्यभूतम्-  
द्रव्यभूतं चेति । तत्र यदद्रव्यभूतं तदुपायाभिप्लुतम् ।

उपायो नाम भयदर्शनविस्मापनविस्मरणक्षोभणहर्पणभर्त्सनव-  
धबन्धस्वप्नसंवाहनादिरमूर्तो भावविशेषो यथोक्ताः सिद्ध्युपायाश्चो-  
पायाभिप्लुता इति । यत्तु द्रव्यभूतं तद्वमनादिषु योगमुपैति । तस्या-  
पीयं परीक्षा—इदमेवंप्रकृत्येवंगुणमेवंप्रभावमस्मिन् देशे जातमस्मि-  
न्नृतावेवं गृहीतमेवंनिहितमेवमुपस्कृतमनया मात्रया युक्तमस्मिन्  
व्याधावेवंविधस्य पुरुषस्यैतावन्तं दोषमपकर्षयत्युपशमयति वा,  
यदन्यदपि चैवंविधं भेषजं भवेत्तच्चात्नेन चान्येन वा विशेषणेन  
युक्तमिति ॥ ८८ ॥

कार्ययोनिर्धातुवैषम्यं, तस्य लक्षणं-विकारागमः; परीक्षा त्वस्य  
विकारप्रकृतेश्चैवानातिरिक्तलिङ्गविशेषावेक्षणं, विकारस्य च साध्या-  
साध्यमृदुदारुणलिङ्गविशेषावेक्षणमिति ॥ ८९ ॥

कार्यं धातुसाम्यं; तस्य लक्षणं विकारोपशमः; परीक्षा त्वस्य—  
रुगुपशमनं, स्वरवर्णयोगः, शरीरोपचयः, बलवृद्धिः, अभ्यवहार्या-  
भिलाषो, रुचिराहारकाले, अभ्यवहृतस्य चाहारस्य काले सम्यग्ज-  
रणं, निद्रालाभो यथाकालं, वैकारिकाणां च स्वप्नानामदर्शनं, सुखेन  
च प्रबोधनं, वातमूत्रपुरीषरेतसां मुक्तिः, सर्वाकारैर्मनोबुद्धीन्द्रियाणां  
चाव्यापत्तिरिति ॥ ९० ॥

कार्यफलं सुखावाप्तिः; तस्य लक्षणं—मनोबुद्धीन्द्रियशरीर-  
तुष्टिः ॥ ९१ ॥

अनुबन्धस्तु खलवायुः; तस्य लक्षणं-प्रागैः सह संयोगः ॥ ९२ ॥

देशस्तु भूमिरातुरश्च । तत्र भूमिपरीक्षा आतुरपरिज्ञानहेतोर्वा  
स्यादौषधपरिज्ञानहेतोर्वा । तत्र तावदियमातुरपरिज्ञानहेतोः; त-

१ 'प्रशाम्यलौषधैः पूर्वो दैवयुक्तिव्यपाश्रयः' इति सूत्रम् । व्यपाश्रयै-  
रधीनैः ।

२ 'धातुसाम्यक्रिया चोक्ता तन्त्रस्यास्य प्रयोजनम्' इति सूत्रम् ।



यथा—अयं कस्मिन् भूमिदेशे जातः संवृद्धो व्याधितो वेति; तस्मिन्-  
 श्च भूमिदेशे मनुष्याणामिदमाहारजातमिदं विहारजातमेतावद्वलमे-  
 वंविधं सत्त्वमेवंविधं सात्म्यमेवंविधो दोषो भक्तिरियमिमे व्याधयो  
 हितमिदमहितमिदमिति प्रायोग्रहणेन; औषधपरिज्ञानहेतोस्तु कल्पेषु  
 भूमिपरीक्षा वक्ष्यते ॥ ९३ ॥

आतुरस्तु खलु कार्यदेशः; तस्य परीक्षा आयुषः प्रमाणज्ञानहे-  
 तोर्वा स्याद्वलदोषप्रमाणज्ञानहेतोर्वा । तत्र तावदियं बलदोषप्रमाण-  
 ज्ञानहेतोः—दोषप्रमाणानुरूपो हि भेषजप्रमाणविशेषो बलप्रमाण-  
 विशेषापेक्षो भवति; सहसा ह्यतिबलमौषधमपरीक्षकप्रयुक्तमल्पब-  
 लमातुरमतिपातयेत्, न ह्यतिबलान्याग्नेयसौम्यवायवीयान्यौष-  
 धान्यग्निश्वारशस्त्रकर्माणि वा शक्यन्तेऽल्पबलैः सोढुम्, असह्याति-  
 तीक्ष्णवेगत्वाद्धि तानि सद्यः प्राणहराणि स्युः; एतच्चैव कारणमपेक्ष-  
 माणा हीनबलमातुरमविषादकरैर्मृदुसुकुमारप्रायैरुत्तरोत्तरगुरुभिर-  
 विभ्रमैरनात्ययिकैश्चोषचरन्त्यौषधैः, विशेषतश्च नारीः; ता ह्यनवस्थि-  
 तमृदुवृत्तिविकृत्वहृदयाः प्रायः सुकुमार्योऽबलाः परसंस्तभ्याश्च । तथा  
 बलवति बलवद् व्याधिपरिगते स्वल्पबलमौषधमपरीक्षकप्रयुक्तमसा-  
 धकं भवति ।

तस्मादातुरं परीक्षेत—प्रकृतितश्च विकृतितश्च सारतश्च संहनन-  
 तश्च प्रमाणतश्च सात्म्यतश्च सत्त्वतश्चाहारशक्तितश्च व्यायामशक्तितश्च  
 वयस्तश्चेति बलप्रमाणविशेषग्रहणहेतोः ॥ ९४ ॥

तन्नेमे प्रकृत्यादयो भावाः । यद्यथा—शुक्रशोणितप्रकृतिं काल-  
 गर्भाशयप्रकृतिं मातुराहारविहारप्रकृतिं महाभूतविकारप्रकृतिं च  
 गर्भशरीरमपेक्षते । एता हि येन येन दोषेणाधिकेनैकेनानेकेन वा  
 समनुबध्यन्ते तेन तेन दोषेण गर्भोऽनुबध्यते, ततः सा सा दोषप्रकृ-  
 तिरुच्यते मनुष्याणां गर्भादिप्रवृत्ता । तस्माच्छ्लेष्मलाः प्रकृत्या  
 केचित्, पित्तलाः केचित्, वातलाः केचित्, संसृष्टाः केचित्, सम-  
 धातवः प्रकृत्या केचिद्भवन्ति ॥ ९५ ॥

१ चशब्दो भिन्नक्रमस्तुशब्दार्थः । नारीस्तु स्त्रीजनान् तु विशेषतः  
 पूर्वोक्तगुणविशिष्टैर्भेषजैरुपचरन्ति । तासां सावधानतया चिकित्सने हेतुमाह-  
 ता इत्यादिना ।

तेषां लक्षणानि व्याख्यास्यामः—इलेष्मा हि स्निग्धइलक्षणमृदु-  
मधुरसारसान्द्रमन्दस्तिमितगुरुशीतपिच्छिलाच्छः; तस्य स्नेहाच्छ्ले-  
ष्मलाः स्निग्धाङ्गाः, श्लक्ष्णत्वाच्छ्लक्ष्णाङ्गाः, मृदुत्वाद् दृष्टिसुखसुकुमा-  
रावदातगात्राः, माधुर्यात् प्रभूतशुक्रव्यवायापत्याः, सारत्वात् सार-  
संहतस्थिरशरीराः, सान्द्रत्वादुपचितपरिपूर्णसर्वाङ्गाः मन्दत्वान्मन्द-  
चेष्टाहारव्याहाराः, स्तैमित्यादशीघ्रारम्भक्षोभविकाराः, गुरुत्वात्  
साराधिष्ठितावस्थितगतयः, शैत्यादल्पक्षुत्तृष्णासन्तापस्वेददोषाः,  
पिच्छिलत्वात् सुश्लिष्टसारसन्धिबन्धनाः, तथाऽच्छत्वात् प्रसन्नदर्शना-  
ननाः प्रसन्नस्निग्धवर्णस्वराश्च भवन्ति; त एवंगुणयोगाच्छ्लेष्मला  
बलवन्तो वसुमन्तो विद्यावन्त ओजस्विनः शान्ता आयुष्मन्तश्च  
भवन्ति ॥ ९६ ॥

पित्तमुष्णं तीक्ष्णं द्रवं विस्त्रिमलं कटुकं च । तस्यौष्ण्यात् पित्तला  
भवन्त्युष्णासहाः, उष्णमुखाः, सुकुमारावदातगात्राः, प्रभूतपित्त-  
व्यङ्गतिलकपिडकाः, क्षुत्पिपासावन्तः, क्षिप्रवलीपलितखालित्य-  
दोषाः, प्रायो मृद्वल्पकपिलश्मश्रुलोमकेशाः; तैक्ष्ण्यात्तीक्ष्णपराक्रमाः,  
तीक्ष्णाग्रयः, प्रभूताशनपानाः, क्लेशासहिष्णवो, दन्दशूकाः; द्रवत्वा-  
च्छिथिलमृदुसन्धिबन्धमांसाः, प्रभूतसृष्टस्वेदमूत्रपुरीषाश्च; विस्त्रत्वात्  
प्रभूतपूतिकक्षास्यशिरःशरीरगन्धाः, कट्वम्लत्वादल्पशुक्रव्यवायाप-  
त्याः । त एवंगुणयोगात् पित्तला मध्यबला मध्यायुषो मध्यज्ञानवि-  
ज्ञानवित्तोपकरणवन्तश्च भवन्ति ॥ ९७ ॥

वातस्तु रूक्षलघुचलबहुशीघ्रशीतपरुषविशदः । तस्य रौक्ष्याद्वातला  
रूक्षापचिताल्पशरीराः, प्रततरूक्षक्षामभिन्नमन्दसक्तजर्जरस्वराः, जाग-  
रूकाश्च; लघुत्वाल्लघुचपलगतिचेष्टाहाराः; चलत्वादनवस्थितसन्ध्य-  
स्थिभ्रूहन्वोष्ठजिह्वाशिरःस्कन्धपाणिपादाः; बहुत्वाद्वहुप्रलापकण्डरासि-  
राप्रतानाः; शीघ्रत्वाच्छीघ्रसमारम्भक्षोभविकाराः शीघ्रोन्नासरागवि-  
रागाः, श्रुतिग्राहिणोऽल्पस्मृतयश्च; शैत्याच्छीतासहिष्णवः, प्रततशी-  
तकोद्वेपकस्तम्भाः; पारुण्यात् परुषकेशश्मश्रुरोमनखदशनवदनपाणि-  
पादाङ्गाः; वैशद्यात् स्फुटिताङ्गावयवाः, सततसन्धिषड्गामिनश्च

१ वातादिगुणा दीर्घं जीवतीये ५८ । ५९ । ६० श्लोकेषु द्रष्टव्याः, येऽत्र  
विचार्यन्ते ।

भवन्ति, त एवंगुणयोगाद्वातलाः प्रायेणाल्पबलाश्चाल्पायुषश्चाल्पाप-  
त्याश्चाल्पसाधनाश्चाधनाश्च भवन्ति ॥ ९८ ॥

संसर्गात् संसृष्टलक्षणाः; सर्वगुणसमुदितास्तु समधातव इति ।  
एवं प्रकृतितः परीक्षेत ॥ ९९ ॥

विकृतिश्चेति—विकृतिरुच्यते विकारः । तत्र विकारं हेतुदोषदूष्य-  
प्रकृतिदेशकालबलविशेषैर्लिङ्गतश्च परीक्षेत, न ह्यन्तरेण हेत्वादीनां  
बलविशेषं व्याधिबलविशेषोपलब्धिः । यस्य हि व्याधेर्दोषदू-  
ष्यप्रकृतिदेशकालसाम्यं भवति महच्च हेतुलिङ्गबलं स व्याधिर्बल-  
वान् भवति, तद्विपर्ययाच्चाल्पबलः मध्यबलस्तु दोषदूष्यादीनामन्य-  
तमसामान्याद्देतुलिङ्गमध्यबलत्वाच्चोपलभ्यते ॥ १०० ॥

सारतश्चेति—साराण्यष्टौ पुरुषाणां बलमानविशेषज्ञानार्थमुपदि-  
श्यन्ते; तद्यथा—त्वग्रक्तमांसमेदोऽस्थिमज्जशुक्रसत्त्वानीति ॥ १०१ ॥

तत्र स्निग्धश्लक्ष्णमृदुप्रसन्नसूक्ष्माल्पगम्भीरसुकुमारलोमा सप्र-  
भेव च त्वक् त्वक्साराणां; सा सारता सुखसौभाग्यैश्चर्योपभोगबुद्धि-  
विद्याऽऽरोग्यप्रहर्षणान्यायुश्चानित्वरमाचष्टे ॥ १०२ ॥

कर्णाक्षिमुखजिह्वानासौष्ठपाणिपादतलनखललाटमेहनं स्निग्ध-  
रक्तवर्णं श्रीमद् भ्राजिष्णु रक्तसाराणां; सा सारता सुखमुदग्रतां  
मेधां मनास्वित्वं सौकुमार्यमनातिबलमक्लेशसहिष्णुत्वमुष्णासहिष्णुत्वं  
चाचष्टे ॥ १०३ ॥

शङ्खललाटकृकाटिकाक्षिगण्डहनुग्रीवास्कन्धोदरकक्षवक्षःपाणि-  
पादसन्धयः स्थिरमांसोपचिता मांससाराणां; सा सारता क्षमां  
धृतिमलौल्यं वित्तं विद्यां सुखमार्जवमारोग्यं बलमायुश्च दीर्घ-  
माचष्टे ॥ १०४ ॥

वर्णस्वरनेत्रकेशलोमनखदन्तौष्ठमूत्रपुरीषेषु विशेषतः स्नेहो मेदः-  
साराणां; सा सारता वित्तैश्चर्यसुखोपभोगप्रदानान्यार्जवं सुकुमारोप-  
चारतां चाचष्टे ॥ १०५ ॥

पार्णिगुल्फजान्वरत्निजत्रुचिबुकशिरःपर्वस्थूलाः स्थूलास्थिनखद-  
न्ताश्चास्थिसाराः; ते महोत्साहाः क्रियावन्तः क्लेशसहाः सारस्थि-  
रशरीरा भवन्त्यायुष्मन्तश्च ॥ १०६ ॥

१ विशुद्धो धातुः सारः, 'सारो बले दृढांशे च' इत्यमरः ।

तन्वङ्गा बलवन्तः स्निग्धवर्णस्वराः स्थूलदीर्घवृत्तसन्धयश्च मज्जसाराः; ते दीर्घायुषो बलवन्तः श्रुतविज्ञानवित्तापत्यसम्मानभाजश्च भवन्ति ॥ १०७ ॥

सौम्याः सौम्यप्रेक्षिणः क्षीरपूर्णलोचना इव प्रहर्षबहुलाः स्निग्धवृत्तसारसमसंहतशिखरैर्दशनाः प्रसन्नस्निग्धवर्णस्वरा भ्राजिष्णवमहास्फिचश्च शुक्रसाराः, ते स्त्रीप्रियाः प्रियोपभोगा बलवन्तः सुखैश्वर्यारोग्यवित्तसम्मानापत्यभाजश्च भवन्ति ॥ १०८ ॥

स्मृतिमन्तो भक्तिमन्तः कृतज्ञाः प्राज्ञाः शुचयो महोत्साहा दक्षा धीराः समरविक्रान्तयोधिनस्त्यक्तविपादाः स्ववस्थितगतिगम्भीरबुद्धिचेष्टाः कल्याणाभिनिवेशिनश्च सत्त्वसाराः; तेषां स्वलक्षणैरेव गुणा व्याख्याताः ॥ १०९ ॥

तत्र सर्वैः सारैरुपेताः पुरुषा भवन्त्यतिबलाः परमगौरवयुक्ताः क्लेशसहाः सर्वाभ्युपेक्षात्मनि जातप्रत्ययाः कल्याणाभिनिवेशिनः स्थिरसमाहितशरीराः सुसमाहितगतयः सानुनादस्निग्धगम्भीरमहास्वराः सुवैश्वर्यवित्तोपभोगसम्मानभाजो मन्दजरसो मन्दविकाराः प्रायस्तुल्यगुणविस्तीर्णापत्याश्चिरजीविनश्च भवन्ति ॥ ११० ॥

अतो विपरीतास्त्वसाराः ॥ १११ ॥

मध्यानां मध्यैः सारविशेषैर्गुणविशेषा व्याख्याता भवन्ति ॥ ११२ ॥

इति साराण्यष्टौ पुरुषाणां बलप्रमाणविशेषज्ञानार्थान्युपदिष्टानि भवन्ति ॥ ११३ ॥

कथं नु शरीरमात्रदर्शनादेव भिषङ्मुखेदयमुपचितत्वाद् बलवान्, अयमल्पबलः कृशत्वात्, महाबलोऽयं महाशरीरत्वात्, अयमल्पशरीरत्वादल्पबल इति; दृश्यन्ते ह्यल्पशरीराः कृशाश्चैके बलवन्तः, तत्र पिपीलिकाभारहरणवत्सिद्धिः; अतश्च सारतः परीक्षेत्युक्तम् ॥ ११४ ॥

संहननतश्चेति—संहननं, संघातः, संयोजनमित्येकोऽर्थः । तत्र

१ अत्रायं प्रयोगः—कृशोऽपि पञ्चादत्तो बलवान् अशीतिसेदकपरिमितभारहारकत्वात्, पिपीलिकावत्, पिपीलिका हि स्वप्रमाणाधिकं भारं वहति—अतो बलवती । तथा चायं, तस्मात्तथा ।

समसुविभक्तास्थि सुबद्धसन्धि सुनिविष्टमांसशोणितं सुसंहतं शरीरमित्युच्यते । तत्र सुसंहतशरीराः पुरुषा बलवन्तः, विपर्ययेणाल्पबलाः, प्रवरावरमध्यत्वात् संहननस्य मध्यबला भवन्ति ॥ ११५ ॥

प्रमाणतश्चेति शरीरप्रमाणं पुनर्यथास्वेनाङ्गुलिप्रमाणेनोपदिश्यते उत्सेधविस्तारायामैर्यथाक्रमम् । तत्र पादौ चत्वारि षट् चतुर्दश चाङ्गुलानि; जङ्घे त्वष्टादशाङ्गुले षोडशाङ्गुलिपरिक्षेपे, जानुनी चतुरङ्गुले षोडशाङ्गुलिपरिक्षेपे, त्रिंशदङ्गुलपरिक्षेपावष्टादशाङ्गुलावूरू, षडङ्गुलदीर्घौ वृषणावष्टाङ्गुलपरिणाहौ, शेषः षडङ्गुलदीर्घं पञ्चाङ्गुलपरिणाहं, द्वादशाङ्गुलपरिणाहो भगः, षोडशाङ्गुलविस्तारा कटी, दशाङ्गुलं बस्तिशिरः, दशाङ्गुलविस्तारं द्वादशाङ्गुलमुदरं, दशाङ्गुलविस्तीर्णं द्वादशाङ्गुलायामे पाश्वे, द्वादशाङ्गुलं स्तनान्तरं, द्व्यङ्गुलं स्तनपर्यन्तं, चतुर्विंशत्यङ्गुलविशालं द्वादशाङ्गुलोत्सेधमुरः, द्व्यङ्गुलं हृदयम्, अष्टाङ्गुलौ स्कन्धौ, षडङ्गुलावंसौ, षोडशाङ्गुलौ प्रबाहू, पञ्चदशाङ्गुलौ प्रपाणी, हस्तौ दशाङ्गुलौ, कक्षावष्टाङ्गुलौ, त्रिकं द्वादशाङ्गुलोत्सेधम्, अष्टादशाङ्गुलोत्सेधं पृष्ठं, चतुरङ्गुलोत्सेधा द्वाविंशत्यङ्गुलपरिणाहा शिरोधरा, द्वादशाङ्गुलोत्सेधं चतुर्विंशत्यङ्गुलपरिणाहमाननं, पञ्चाङ्गुलमास्यं, चिबुकौष्ठकर्णाक्षिमध्यनासिकाललाटं चतुरङ्गुलं, षोडशाङ्गुलोत्सेधं द्वात्रिंशदङ्गुलपरिणाहं शिरः । इति पृथक्त्वेनाङ्गावयवानां मानमुक्तं; केवलं पुनः शरीरमङ्गुलिपर्वाणि चतुरशीतिः । तदायामविस्तारसमं समुच्यते । तत्रायुर्बलमोजः सुखमैश्वर्यं वित्तमिष्टाश्चापरे भावा भवन्त्यायत्ताः प्रमाणवति शरीरे, विपर्ययस्त्वतो हीनेऽधिके वा ॥ ११६ ॥

सात्म्यतश्चेति—सात्म्यं नाम तद्यत् सातत्येनोपयुज्यमानमुपशेते । तत्र ये घृतक्षीरतैलमांसरससात्म्याः सर्वरससात्म्याश्च ते बलवन्तः क्लेशसहाश्रिरजीविनश्च भवन्ति; रूक्षसात्म्याः पुनरेकर-

१ यथाक्रममित्यनुवर्तते । पादौ-चत्वारि—अङ्गुलानि—उत्सेधवन्तौ षड्विस्तारवन्तौ चतुर्दशायामवन्तावित्यर्थः ।

२ प्रशंसायां मतुप् । तथा च—प्रशस्तप्रमाणवतीत्यर्थः, तेन पूर्वोक्तानि प्रतीकप्रमाणानि न नियतानि अत आह—हीनेऽधिके वेति ।

ससात्म्याश्च ये ते प्रायेणाल्पबलाश्चाक्लेशसहा अल्पायुषोऽल्पसाध-  
नाश्च भवन्ति; व्यामिश्रसात्म्यास्तु ये ते मध्यबलाः सात्म्यनिमि-  
त्ततो भवन्ति ॥ ११७ ॥

सत्त्वतश्चेतिसत्त्वमुच्यते-मनः; तच्छरीरस्य तन्त्रकमात्मसंयो-  
गात् । तत्त्रिविधं बलभेदेन-प्रवरं मध्यमवरं चेति; अतश्च प्रवर-  
मध्यावरसत्त्वाः पुरुषा भवन्ति । तत्र प्रवरसत्त्वाः सत्त्वसाराः, ते  
सारेषूपदिष्टाः; स्वल्पशरीरा ह्यापि ते निजागन्तुनिमित्तासु महतीष्वपि  
पीडास्त्वव्यग्रा दृश्यन्ते, सत्त्वगुणवैशेष्यात्; मध्यसत्त्वास्त्वपराना-  
त्मन्युपनिधाय संस्तम्भयन्त्यात्मनाऽऽमानं परैर्वाऽपि संस्तम्भयन्ते;  
हीनसत्त्वास्तु नात्मना न च परः सत्त्वबलं प्रति शक्यन्त उपस्त-  
म्भयितुं, महाशरीरा ह्यापि ते स्वल्पानामापि वेदनानामसहा दृश्य-  
न्ते, संनिहितभयशोकलोभमोहमाना रौद्रभैरवद्विष्टबीभत्सविकृत-  
कथास्वपि च पशुपुरुषमांसशोणितानि चावेक्ष्य विपादवैवर्ण्यमूर्च्छो-  
न्मादभ्रमप्रपतनानामन्यतममाप्नुवन्त्यथवा मरणमिति ॥ ११८ ॥

आहारशक्तितश्चेति-आहारशक्तिरभ्यवहरणशक्त्या जरणशक्त्या  
च परीक्षया, बलायुषी ह्याहारायत्ते ॥ ११९ ॥

व्यायामशक्तितश्चेति-व्यायामशक्तिरपि कर्मशक्त्या परीक्षया;  
कर्मशक्त्या ह्यनुमीयते बलत्रैविध्यम् ॥ १२० ॥

वयस्तश्चेति कालप्रमाणविशेषापेक्षिणी हि शरीरावस्था वयो-  
ऽभिधीयते । तद्वयो यथास्थूलभेदेन त्रिविधं-बालं, मध्यं, जीर्ण-  
मिति । तत्र बालमपरिपक्वधातुमजातव्यञ्जनं सुकुमारमक्लेशसह-  
मसम्पूर्णबलं श्लेष्मधातुप्रायमाषोडशवर्षं विवर्धमानधातुगुणं पुनः  
प्रायेणानवस्थितसत्त्वमात्रिंशद्वर्षमुपदिष्टं; मध्ये पुनः समत्वागतब-  
लवीर्यपौरुषपराक्रमग्रहणधारणस्मरणवचनविज्ञानसर्वधातुगुणं बल-  
स्थितमवस्थितसत्त्वमविशीर्यमाणधातुगुणं पित्तधातुप्रायगमाषष्टि-  
वर्षमुपदिष्टम्, अतः परं परिहीयमानधात्विन्द्रियबलवीर्यपौरुषपरा-

१ तन्त्रयति धारयति ज्ञानेन्द्रियकर्मेन्द्रियप्रेरणेन स्वकुटुम्बमथं शरीर-  
मिति तन्त्रकं मनः, आत्मा मनसा युज्यते, मन इन्द्रियेण, इन्द्रियं विष-  
येण, ततः प्रत्यक्षादिकमिति ज्ञानप्रक्रिया मननीया ।

क्रमग्रहणधारणस्मरणवचनाविज्ञानं अश्नमानधातुगुणं वातधातुः प्रायं क्रमेण जीर्णमुच्यते आवर्षशतम् । वर्षशतं खल्वायुषः प्रमाण-  
मस्मिन् काले; सन्ति पुनरधिकोनवर्षशतजीविनो मनुष्याः ।  
तेषां विकृतिर्वर्ज्यैः प्रकृत्यादिबलविशेषैरायुषो लक्षणतश्च प्रमाणमु-  
पलभ्य वयसस्त्रित्वं विभजेत् ॥ १२१ ॥

एवं प्रकृत्यादीनां विकृतिवर्ज्यानां भावानां प्रवरमध्यावरविभा-  
गेन बलविशेषं विभजेत् । विकृतिबलत्रैविध्येन तु दोषबलं त्रिवि-  
धमनुमीयते । ततो भैषज्यस्य तीक्ष्णमृदुमध्याविभागेन त्रित्वं विभज्य  
यथादोषं भैषज्यमवचारयेदिति ॥ १२२ ॥

आयुषः प्रमाणज्ञानहेतोः पुनरिन्द्रियेषु जातिसूत्रीये च लक्षणा-  
न्युपदेक्ष्यन्ते ॥ १२३ ॥

कालः पुनः संवत्सरश्चातुरावस्था च । तत्र संवत्सरो द्विधा त्रिधा  
षोढा द्वादशधा भूयश्चाप्यतः प्रविभज्यते तत्तत्कार्यमभिसमीक्ष्य; तं  
तु खलु तावत् षोढा प्रविभज्य कार्यमुपदेक्ष्यते । हेमन्तो ग्रीष्मो वर्षा-  
श्चेति शीतोष्णवर्षलक्षणास्त्रय ऋतवो भवन्ति, तेषामन्तरेष्वितरे  
साधारणलक्षणास्त्रय ऋतवः प्रावृट्शरद्वसन्ता इति; प्रावृडिति प्रथमः  
प्रवृष्टः कालः, तस्यानुबन्धो हि वर्षाः । एवमेते संशोधनमधिकृत्य  
षड् विभज्यन्ते ऋतवः ॥ १२४ ॥

तत्र साधारणलक्षणेष्णुतुषु वमनादीनां प्रवृत्तिर्विधीयते । निवृ-  
त्तिरितरेषु । साधारणलक्षणा हि मन्दशीतोष्णवर्षत्वात् सुखतमाश्च  
भवन्त्यविकल्पकाश्च शरीरौषधानाम्, इतरे पुनरत्यर्थशीतोष्णवर्ष-  
त्वाद्दुःखतमाश्च भवन्ति विकल्पकाश्च शरीरौषधानाम् ॥ १२५ ॥

तत्र हेमन्ते ह्यतिमात्रशीतोपहतत्वाच्छरीरमसुखोपपन्नं भवत्य-  
तिशीतवाताध्मातमतिदारुणीभूतमाबद्धदोषं च, भेषजं पुनः संशो-  
धनार्थमुष्णस्वभावं शीतोपहतत्वान्मन्दवीर्यत्वमापद्यते, तस्मात्त-  
योः संयोगे संशोधनमयोगायोपपद्यते, शरीरमपि च वातोपद्र-  
वाय । ग्रीष्मे पुनर्भृशोष्णोपहतत्वाच्छरीरमसुखोपपन्नं भवत्युष्णवा-

तातपाध्मातमतिशिथिलमत्यर्थप्रविलीनदोषं, भेषजं पुनः संशोध-  
नार्थमुष्णस्वभावमत्युष्णानुगमनात्तीक्ष्णतरत्वमापद्यते, तस्मात्तयोः  
संयोगे संशोधनमतियोगायोपपद्यते, शरीरमपि पिपासोपद्रवाय ।  
वर्षासु तु भेषजालावतते गूदार्कचन्द्रतारे धाराकुले वियति भूमौ  
पङ्कजलपटलसंवृतायामन्यर्थोपक्लिन्नशरीरेषु भूतेषु विहतस्वभावेषु  
च केवलेष्वौषधग्रामेषु तोयतोयदानुगतमारुतसंसर्गाद् गुरुप्रवृत्तीनि  
वमनादीनि भवन्ति, गुरुसमुत्थानानि च शरीराणि । तस्माद्वमना-  
दीनां निवृत्तिर्विधीयते वर्षाऽन्तेष्टृतुषु न चेदान्ययिकं कर्म; आत्ययिके  
पुनः कर्मणि काममृतुं विकल्प्य कृत्रिमगुणोपधानेन यथर्तुगुणविप-  
रीतेन भेषज्यं संयोगसंस्कारप्रमाणाविकल्पेनोपपाद्य प्रमाणगीर्यसमं  
कृत्वा ततः प्रयोजयेदुत्तमेन यत्नेनावहितः ॥ १२६ ॥

आतुरावस्थास्वपि तु कार्याकार्यं प्रति कालाकालसंज्ञा । तद्यथा-  
अस्यामवस्थायामस्य भेषजस्य कालः, अकालः पुनरस्येति; एतदपि  
हि भवत्यवस्थाविशेषेण, तस्मादातुरावस्थास्वपि हि कालाकाल-  
संज्ञा । तस्य परीक्ष-मुहुर्मुहुरातुरस्य सर्वावस्थाविशेषावेक्षणं  
यथावज्ञेपजप्रयोगार्थं, न ह्यतिपतितकालमप्राप्तकालं वा भेषज-  
मुपयुज्यमानं न यौगिकं भवति; कालो हि भेषज्यप्रयोगपर्याप्तिमभि-  
निर्वर्तयति ॥ १२७ ॥

प्रवृत्तिस्तु प्रतिकर्मसमारम्भः; तस्य लक्षणं-भिषगातुरौषधपरि-  
चारकाणां क्रियासमायोगः ॥ १२८ ॥

उपायः पुनर्भिषगादीनां सौष्टवमभिविधानं च सम्यक् । तस्य  
लक्षणं-भिषगादीनां यथोक्तगुणसंपन्निर्देशकालप्रमाणसाध्यक्रियाऽऽ-  
दिभिश्च सिद्धिकारणैः सम्यगुपपादितस्यौषधस्यावचारणमिति ॥ १२९ ॥

एवमेते दश परीक्ष्यविशेषाः पृथक्पृथक् परीक्षितव्या भवन्ति ॥ १३० ॥

परीक्षायास्तु खलु प्रयोजनं प्रतिपत्तिज्ञानं ; प्रतिपत्तिर्नाम-यो-  
विकारो यथा प्रतिपत्तव्यस्तस्य तथाऽनुष्ठानज्ञानम् ॥ १३१ ॥

१ अत्ययो ध्वंसः, तस्मिन् भवमात्ययिकम्, ध्वंसवारणार्थं सद्यः क्रियमा-  
णं कर्म अत्यावश्यकमित्यर्थः ।

२ इति कर्तव्यताज्ञानमित्यर्थः ।



यत्र तु खलु वमनादीनां प्रवृत्तिर्यत्र च निवृत्तिस्तद्व्यासतः <sup>३</sup>सि-  
द्धिपूत्रकालमुपदेक्ष्यामः । प्रवृत्तिनिवृत्तिलक्षणसंयोगे तु खलु  
गुरुलाघवं सम्प्रधार्य सम्यगध्यवस्येदन्यतरनिष्ठायाम् । सन्ति हि  
व्याधयः शास्त्रेषूत्सर्गापवादैरुपक्रमं प्रति निर्दिष्टाः; तस्माद् गुरुलाघवं  
सम्प्रधार्य सम्यगध्यवस्येदित्युक्तम् ॥ १३२ ॥

यानि तु खलु वमनादिषु भेषजद्रव्याण्युपयोगं गच्छन्ति तान्य-  
नुव्याख्यास्यामः, तद्यथा—फलजीमूतकेक्ष्वाकुधामार्गवकुटजकृतवेध-  
नफलानि, फलजीमूतकेक्ष्वाकुधामार्गवपत्रपुष्पाणि; आरग्वधवृक्षक-  
मदनस्वादुकण्टकपाठापाटलाशार्ङ्गैष्टामूर्गासप्तपर्जनक्तमालपिचुमर्दप-  
टोलसुषर्णीगुडूचीसोमगलकचित्रकट्ठीपिशिष्ट्रुमूलकपायैश्च, मधुकम-  
धूककोविदारकर्बुदारनीपनिचुलबिम्बीशणपुष्पोसदापुष्पीप्रत्यक्पुष्पीक-  
पायश्च, एलाहरेणुप्रियङ्गुपृथ्वीका-कुस्तुम्बुरुतगरनलदहीवेरतालीशगो-  
पीकपायैश्च, इक्षुकाण्डेक्ष्विक्षुवालिकादर्भपोटगलकालङ्कृतकपायैश्च,  
सुमनासोमनस्यायनीहरिद्राशरहरिद्रावृक्षीरपुनर्नवामहासहाक्षुद्रसहाक-  
पायैश्च, शालमलिशालमलिकभद्रपर्ण्यलापर्ण्यपोदिकोदालकधन्वनराजा-  
दनोपचित्रागोपीशृङ्गाटिकाकपायैश्च, पिप्पलीपिप्पलीमूलचव्यचित्रकशृ-  
ङ्गवेरसर्षपफणितक्षीरक्षारलवणोदकैश्च, यथालाभं यथेष्टं वाऽप्युपसंस्कृत्य  
वर्तिक्रियाचूर्णावलेहस्नेहकपायमांसरसयवागूयूपकाम्बलिकक्षीरोपवेया-  
न्मोदकानन्यांश्च योगान् विविधाननुविधाय यथाहं वमनार्हाय दद्याद्वि-  
धिवद्वमनम् । इति कल्पसंग्रहो वमनद्रव्याणां; कल्पस्वोपां विस्तरेणो-  
त्तरकालमुपदेक्ष्यते ॥ १३३ ॥

विरेचनद्रव्याणि तु—श्यामात्रिवृच्चतुरङ्गुलतिलवकमहावृक्षससलाश-  
द्धिनीदन्तीद्रवन्तीनां क्षीरमूलत्वक्पत्रपुष्पफलानि यथायोगं तैस्तैः क्षी-  
रमूलत्वक्पत्रपुष्पफलैर्विह्वितैर्विह्वितैरजगन्धाश्वगन्धाजशृङ्गीक्षीरिणी-  
नीलिनीकुटीतकषायश्च, प्रकीर्योदकीर्यामसूरविदलाकम्पिललकविडङ्ग-  
वाक्षीकषायैश्च, पीलुप्रियालमृद्वीकाकाश्मर्यपरूपकबदरदाडिमामलकह-

१ सिद्धिषु-सिद्धिस्थाने । बहुवचनं वमनविरेचनादीनां सिद्धिनां बहु-  
त्वेन व्यक्तयमिप्रायेण । एवं कल्पेषु ।

२ कल्पनं कल्पः प्रयोग विधिः । ३ उत्तरकालं कल्पस्थाने ।

रीतकीबिभीतकवृश्चीरपुनर्नवाविदारिगन्धादिकषायैश्च, शीधुसुरासौवी-  
रकतुपोदकमैरयमेदकमदिरामधुमधूलकधान्याम्लकुवलबदरखजूरककन्धु-  
भिश्च, दधिदधिमण्डोदश्विद्धिश्च, गोमहिष्यजावीनां च क्षीरमूत्रैर्यथा-  
लाभं यथेष्टं वाऽप्युपसंस्कृत्य वर्तिक्रियाचूर्णासवलेहस्नेहकषायमांसरस-  
यूषकाम्बलिकयवागृक्षीरोपधेयान्मोदकानन्यांश्च भक्ष्यप्रकारान् विवि-  
धांश्च योगाननुविधाय यथार्हं विरेचनार्हाय दद्याद्विरेचनम् । इति कल्प-  
संग्रहो विरेचनद्रव्याणां; कल्पस्त्वेषां विस्तरेण यथावदुत्तरकालमुप-  
देक्ष्यते ॥ १३४ ॥

आस्थापनेषु तु भूयिष्ठकल्पानि द्रव्याणि यानि योगमुपयान्ति तेषु  
तेष्ववस्थान्तरेष्वानुराणां तानि द्रव्याणि नामतो विस्तरेणोपदिश्यमा-  
नान्यपरिसंख्येयानि भवन्त्यतिबहुत्वात्, इष्टश्चानतिसङ्क्षेपविस्तरोपदे-  
शस्तन्त्रे, इष्टं च केवलं ज्ञानं, तस्माद्रसत एव तान्यत्र व्याख्यास्या-  
मः ॥ १३५ ॥

रससंसर्गविकल्पविस्तरो ह्येषामपरिसङ्ख्येयः, समवेतानां रसाना-  
मंशांशबलविकल्पातिबहुत्वात् । तस्माद् द्रव्याणां चैकदेशमुदाहरणार्थं  
रसेष्वनुविभज्य रसैकैकश्येन च नामलक्षणार्थं षडास्थापनस्कन्धाः रस-  
तोऽनुविभज्य व्याख्यास्यन्ते । यत्तु षड्विधमास्थापनमेकरसमित्या-  
चक्षते भिषजस्तहुलभतमं, संस्पृष्टरसभूयिष्ठत्वाद् द्रव्याणाम् । तस्मान्म-  
धुराणि च मधुरप्रायाणि च मधुरविपाकानि च मधुरप्रभावाणि च मधु-  
रस्कन्धे मधुराण्येव कृत्वोपदेक्ष्यन्ते, तथेतराणि द्रव्याण्यपि । तद्यथा—  
जीवकर्षभकौ जीवन्ती वीरा तामलकी काकोली क्षीरकाकोल्यभीर्मु-  
द्गपर्णी माषपर्णी शालपर्णी पृश्निपर्ण्यसनपर्णी मेदा महामेदा कर्कटशृङ्गी  
शृङ्गाटिका च्छिन्नरुहा च्छत्राऽतिच्छत्रा श्रावणी महाश्रावण्यलम्बुषा  
सहदेवा विश्वदेवा शुक्ला क्षीरशुक्ला बलाऽतिबला विदारी क्षीरविदारी  
क्षुद्रसहा महासहर्ष्यगन्धाऽश्वगन्धा पयस्या वृश्चीरः पुनर्नवा बृहतो  
कण्टकारिकैरण्डो मोरटः श्वदंष्ट्रा संहर्षा शतावरी शतपुष्पा मधूकपुष्पो  
यष्टिमधु मधूलिका मृद्वीका खजूरं परुषकमात्मगुप्ता पुष्करबीजं कशेरुकं  
राजकशेरुकं राजादनं कतकं काश्मर्यं शीतपाक्योदनपाकी ताल-खजूर-

१ रसतः मधुरादिरसवत्तया भिन्नानि, तानि द्रव्याणि विमाने कथ-  
याम इत्यर्थः ।

मस्तकमिक्षिवक्षुवालिका दर्भः कुशः काशः शालिर्गुन्द्रेत्कटः शरमूलं राजक्षवकः ऋष्यप्रोक्ता द्वारदा भारद्वाजी वनत्रपुण्यभीरुपत्री हंस-  
पदी काकनासा कुलिङ्गा क्षीरवल्ली कपोतवल्ली गोपवल्ली मधु-  
वल्ली सोमवल्ली चेति; एषामेवंविधानामन्येषां च मधुरवर्गपरि-  
संख्यातानामौषधद्रव्याणां छेद्यानि खण्डशश्छेदयित्वा भेद्यानि चा-  
णुशो भेदयित्वा प्रक्षाल्य पानीयेन सुप्रक्षालितायां स्थाल्यां समवा-  
प्य पयसाऽधोदकेनाभ्यासिच्य साधयेद्द्वयोः सततमवघटयन्, तदु-  
पयुक्तभूयिष्ठेऽम्भसि गतरसेष्वौषधेषु पयसि चानुपदग्धे स्थालीमु-  
पहत्य सुपरिपूतं पयः सुखोष्णं घृततैलवसामज्जलवणफाणितोप-  
हितं बस्तिं वातविकारिणे विधिज्ञो विधिवद्दद्यात्, शीतं तु मधुस-  
र्पिभ्यामुपसंसृज्य पित्तविकारणे दद्यात् । इति मधुरस्कन्धः ॥ १६ ॥

आम्राम्रातकलकुचकरमर्दवृक्षाम्लाम्लवेतसकुवलवदरदाडिममा-  
तुलङ्गगण्डीरामलकनन्दीतकतिन्तिडीकदन्तशठैरावतककोषाम्रधन्व-  
नानां फलानि, पत्राणि चाम्रातकाश्मन्तकचाङ्गेरीणां चतुर्विधानां  
चाम्लिकानां द्वयोः कोलयोश्चामशुष्कयोर्द्वयोश्च शुष्काम्लिकयोर्ग्रा-  
भ्यारण्ययोः, आसवद्रव्याणि च सुरासौवीरतुषोदकमैरेयमेदकम-  
दिरामधुशीधुशुक्तदधिदधिमण्डोदश्विद्वान्याम्लादीनि च; एषामेवं-  
विधानां चान्येषामम्लवर्गपरिसंख्यातानामौषधद्रव्याणां छेद्यानि  
खण्डशश्छेदयित्वा भेद्यानि चाणुशो भेदयित्वा द्रवैः स्थिराण्यभ्या-  
सिच्य साधयित्वोपसंसृज्य यथावत्तैलवसामज्जलवणफाणितोपहितं  
सुखोष्णं बस्तिं वातविकारिणे विधिज्ञो विधिवद्दद्यात् । इत्यम्ल-  
स्कन्धः ॥ १३७ ॥

सैन्धवसौवर्चलकालविडपाक्यानूपकूप्यवालुकैलमौलकसामुद्रो-  
मकौन्दिदौषरपाटेयकपांशुजानीति, एतान्येवंप्रकाराणि चान्यानि  
लवणवर्गपरिसंख्यातानि, एतान्यम्लोपहितान्युष्णोदकोपहितानि वा  
स्नेहवन्ति सुखोष्णं बस्तिं वातविकारिणे विधिज्ञो विधिवद्दद्यात् ।  
इति लवणस्कन्धः ॥ १३८ ॥

पिप्पलीपिप्पलीमूलहस्तिपिप्पलीचण्यचित्रकशृङ्गवेरमरिचाजमो-

दारुकाविडङ्गकुस्तुम्बुरुपीलुतेजोवत्येलाकुष्ठभल्लातकास्थिहिङ्गुकिलि-  
ममूलकसर्षपलशुनकरञ्जशिग्रुमधुशिग्रुखरपुष्पाभूस्तृणसुमुखसुरसकु-  
ठेरकार्जकगण्डीरकालमालकपर्णासक्षवकफणिज्जकक्षारमूत्रपित्तानीति  
एषामेवंविधानां चान्येषां कटुकवर्गपरिसंख्यातानामौषधद्रव्याणां  
छेद्यानि खण्डशश्छेदयित्वा भेद्यानि चाणुशो भेदयित्वा गोमूत्रेण  
सह साधयित्वोपसंस्कृत्य यथावन्मधुतैललवणोपहितं सुखोष्णं बस्ति  
श्लेष्मविकारिणे विधिज्ञो विधिवदद्यात् । इति कटुकस्कन्धः ॥ १३९ ॥

चन्दननलदकृतमालनक्तमालनिम्बतुम्बुरुकुटजहरिद्रादारुहरिद्रा-  
मुस्तमूर्वाकिराततिक्तक-कटुरोहिणीत्रायमाणाकारवेल्लिकाकरवीरकेवु-  
ककठिल्लकवृषमण्डूकपर्णीकर्कोटकवार्ताकुक्कशकाकमाचीकाकोदुम्ब-  
रिकासुषव्यतिविपापटोलकुलकपाठागुडूचीवेत्राप्रवेतसविकङ्कतबकुं-  
लसोमवल्कसप्तपर्णसुमनार्कावल्गुजवचातगरागुरुवालकोशीराणीति,  
एषामेवंविधानां चान्येषां तिक्तवर्गपरिसंख्यातानामौषधद्रव्याणां  
छेद्यानि खण्डशश्छेदयित्वा भेद्यानि चाणुशो भेदयित्वा प्रक्षाल्य पा-  
नीयेनाभ्यासिच्य साधयित्वोपसंस्कृत्य यथावन्मधुतैललवणोपहितं  
सुखोष्णं बस्ति श्लेष्मविकारिणे विधिज्ञो विधिवदद्यात्; शीतं तु  
मधुसर्पिभ्यामुपसंस्कृत्य पित्तविकारिणे दद्यात् । इति तिक्त-  
स्कन्धः ॥ १४० ॥

प्रियङ्ग्वनन्ताम्रास्थ्यम्बुष्टकीकट्वङ्गलोध्रमोचरससमङ्गाधातकी-  
पुष्पपद्मापद्मकेशरजम्बवाम्रप्लक्षवटकपीतनोदुम्बराश्वत्थभल्लातका-  
श्मन्तकशिरीषशिशपासोमवल्कतिन्दुकप्रियालवदरखदिरसप्तपर्णाश्व-  
कर्णस्यन्दनार्जुनासनारिमेदैलवालुकपरिपेलवकदम्बश्लकीजिङ्गिनी-  
काशकशेरुकराजकशेरुककटफलवंशपद्मकाशोकशालधवसर्जभूर्जशण-  
पुष्पशमीमाचीकवरकतुङ्गाजकर्णाश्वकर्णस्फूर्जकबिभीतककुम्भीकपु-  
ष्करबीजबिसमृणालतालखर्जूरतरुण्य इति, एषामेवविधानां चा-  
न्येषां कषायवर्गपरिसंख्यातानामौषधद्रव्याणां छेद्यानि खण्डशश्छे-  
दयित्वा भेद्यानि चाणुशो भेदयित्वा प्रक्षाल्य पानीयेनाभ्यासिच्य  
साधयित्वोपसंस्कृत्य यथावन्मधुतैललवणोपहितं सुखोष्णं बस्ति  
श्लेष्मविकारारिणे विधिज्ञो विधिवदद्यात्; शीतं तु मधुसर्पिभ्यामु-

पसंसृज्य पित्तविकारिणे दद्यात् । इति कषायस्कन्धः ॥ १४१ ॥

तत्र श्लोकाः ।

षड्वर्गाः परिसंख्याता य एते रसभेदतः ।

आस्थापनमभिप्रेत्य तान् विद्यात् सार्वयौगिकान् ॥ १४२ ॥

सर्वशो हि प्रणिहिताः सर्वरोगेषु जानता ।

सर्वान् रोगान्नियच्छन्ति येभ्य आस्थापनं हितम् ॥ १४३ ॥

येषां येषां प्रशान्त्यर्थं ये ये न परिकीर्तिताः ।

द्रव्यवर्गा विकाराणां तेषां ते परिकोपकाः ॥ १४४ ॥

इत्येते षडास्थापनस्कन्धा रसतोऽनुविभज्य व्याख्याताः । तेभ्यो भिषग्बुद्धिमान् परिसंख्यातमपि यद्यद्द्रव्यमयौगिकं मन्येत तत्तदपकर्षयेत्, यद्यच्चानुक्तमपि यौगिकं मन्येत तत्तदद्यात्, वर्गमपि वर्गेणोपसंसृजेदेकमेकेनानेकेन वा युक्तिं प्रमाणीकृत्य । प्रचरणमिव भिक्षुकस्य बीजमिव कर्षकस्य सूत्रं बुद्धिमतामल्पमप्यनल्पज्ञानाय भवति; तस्माद् बुद्धिमतामूहापोहवितर्काः, मन्दबुद्धेस्तु यथोक्तानुगमनमेव श्रेयः; यथोक्तं हि मार्गमनुगच्छन् भिषक् संसाधयति कार्यमनतिमहत्त्वादनतिह्रस्वत्वाच्चोदाहरणस्येति ॥ १४५ ॥

अतः परमनुवासनद्रव्याण्यनुव्याख्यास्यामः—अनुवासनं तु स्नेह एव । स्नेहस्तु द्विविधः—स्थावरो जङ्गमात्मकश्च । तत्र स्थावरात्मकः स्नेहस्तैलमतैलं च । तद् द्वयं तैलमेव कृत्वोपदिश्यते, सर्वतस्तैलप्राधान्यात् । जङ्गमात्मकस्तु—वसा, मज्जा, सर्पिरिति । तेषां तु तैलवसामज्जसर्पिषां यथापूर्वं श्रेष्ठं वातश्लेष्मविकारेष्वनुवासनीयेषु, यथोत्तरं पित्तविकारेषु, सर्व एव वा सर्वेष्वपि च विकारेषु योगमायान्ति संस्कारविशेषादिति ॥ १४६ ॥

शिरोविरेचनद्रव्याणि पुनरपामार्गपिप्पलीमरिचविडङ्गशिग्रुशिरीषकुस्तुम्बुरुपिल्वजाज्यजमोदावार्ताकीपृथ्वीकैलाहरेणुकाफलानि च; सुमुखसुरसकुठेरकगण्डीरककालमालकपर्णासक्षवकफणिज्जकहरिद्राशृङ्गवेरमूलकलशुनतर्कारीसर्षपपत्राणि च, अर्कालर्ककुष्ठनागदन्तीवचाभार्गश्चेताज्योतिष्मतीगवाक्षीगण्डीरपुष्प्यवाक्पुष्पावृश्चिकालीवयस्थातिविषामूलानि च, हरिद्राशृङ्गवेरमूलकलशुनकन्दाश्च, लोध्रमदनसप्तपर्णनिम्बार्कपुष्पाणि च, देवदार्वगुरुसरलशल्लकीजिङ्गिन्य-

सनहिङ्गुनिर्यासाश्च, तेजोवतीवराङ्गेक्षुदीशोभाञ्जनबृहतीकण्टकारिः  
कात्वच इति । शिरोविरेचनं सप्तविधं फलपत्रमूलकन्दपुष्पनिर्यास-  
त्वगाश्रयभेदात् ; लवणकटुतिक्तकषायाणि चेन्द्रियोपशयानि तथाऽ-  
पराण्यनुक्तान्यपि द्रव्याणि यथायोगविहितानि शिरोविरेचनार्थमु-  
पदिश्यन्त इति ॥ १४७ ॥

तत्र श्लोकाः ।

लक्षणाचार्यशिष्याणां परीक्षा कारणं च यत् ।

अध्येयाध्यापनविधी सम्भाषाविधिरेव च ॥ १४८ ॥

पङ्क्तिर्न्यूनानि पञ्चाशद्वादमार्गपदानि च ।

पदानि दश चान्यानि कारणादीनि तत्त्वतः ॥ १४९ ॥

संप्रश्नश्च परीक्षादेर्नवको वमनादिषु ।

भिषग्जितीये रोगाणां विमाने संप्रदर्शितः ॥ १५० ॥

बहुविधमिदमुक्तमर्थजातं बहुविधवाक्यविचित्रमर्थकान्तम् ।

बहुविधशुभशब्दसन्धियुक्तं बहुविधवादनिसूदनं परेषाम् ॥ १५१ ॥

इमां मतिं बहुविधहेतुसंश्रयां विजज्ञिवान् परमतवादपूदनीम् ।

निलीयते परवचनावमर्दने न शक्यते परवचनैश्च मर्दितुम् ॥ १५२ ॥

दोषादीनां तु भावानां सर्वेषामेव हेतुमत् ।

मानात् सम्यग्विमानानि निरुक्तानि विभागशः ॥ १५३ ॥

इत्यग्निवेशकृते तन्त्रे चरकप्रतिसंस्कृते विमानस्थाने रोग-

भिषग्जितीयविमानं नामाष्टमोऽध्यायः ॥ ८ ॥

इति विमानस्थानम् ।

१ विमानस्थानमुपसंहरति-बहुविधमिति ।

२ पुष्पिताग्राछन्दः, अयुजि नयुगरेफतो यकारो, युजि च न नौ जरगाश्च  
पुष्पिताग्रा ।

३ रुचिराछन्दः, चतुर्ग्रहैरिह रुचिराजभस्जगाः ।

इति विमानस्थानटिप्पणी ।

# शारीरस्थानम् ।

## प्रथमोऽध्यायः ।

अथातः कतिधापुरुषीयं शरीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कतिधा पुरुषो धीमन् धातुभेदेन भिद्यते ।

पुरुषः कारणं कस्मात्, प्रभवः पुरुषस्य कः ॥ ३ ॥

किमज्ञो ज्ञः स नित्यः किं किमनित्यो निदर्शितः ।

प्रकृतिः का विकाराः के किं लिङ्गं पुरुषस्य च ॥ ४ ॥

निष्क्रियं च स्वतन्त्रं च वाशिनं सर्वगं विभुम् ।

वदन्त्यात्मानमात्मज्ञाः क्षेत्रज्ञं साक्षिणं तथा ॥ ५ ॥

निष्क्रियस्य क्रिया तस्य भगवन् ! विद्यते कथम् ।

स्वतन्त्रश्चेदनिष्टासु कथं योनिषु जायते ॥ ६ ॥

वशी यद्यसुखैः कस्माद्भावैराक्रम्यते बलात् ।

सर्वाः सर्वगतत्वाच्च वेदनाः किं न वेत्ति सः ॥ ७ ॥

न पश्यति विभुः कस्माच्छैलकुडयतिरस्कृतम् ।

क्षेत्रज्ञः क्षेत्रमथवा किं पूर्वमिति संशयः ॥ ८ ॥

ज्ञेयं क्षेत्रं विना पूर्वं क्षेत्रज्ञो हि न युज्यते ।

क्षेत्रं च यदि पूर्वं स्यात् क्षेत्रज्ञः स्यादशाश्वतः ॥ ९ ॥

साक्षिभूतश्च कस्यायं कर्ता ह्यन्यो न विद्यते ।

स्यात् कथं चाविकारस्य विशेषो वेदनाकृतः ॥ १० ॥

अथ चार्तस्य भगवंस्तिष्ठणां कां चिकित्सति ।

---

नत्वा मातापितरौ स्मृत्वा गर्भोपनिषदस्ताः ।

चरकोक्ते शरीरे विवृतिं विषमस्थले कुर्वे ॥

१ अथ निदानस्थानाध्ययनेन रोगनिर्णयानन्तरं विमानस्थानज्ञाने-  
न रसादिदोषप्रतीत्यनन्तरं यतो कर्तव्याचिकित्साधिकरणं शरीरं विशेषतो  
ज्ञातव्यमतः शरीरस्थानं व्याख्यास्यामः, तत्रापि जननमरणादिरूपपरम-  
रोगचिकित्सकं कतिधा पुरुषीयन्नामाध्यायं प्रथमं व्याख्यास्यामः ।

अतीतां वेदनां वैद्यो वर्तमानां भविष्यतीम् ॥ ११ ॥  
 भविष्यन्त्या असंप्राप्तिरतीताया अनागमः ।  
 सांप्रतिकया अपि स्थानं नास्त्यर्तेः संशयो ह्यतः ॥ १२ ॥  
 कारणं वेदनानां किं किमधिष्ठानमुच्यते ।  
 क्व चैता वेदनाः सर्वा निवृत्तिं यान्त्यशेषतः ॥ १३ ॥  
 सर्ववित् सर्वसंन्यासी सर्वसंयोगनिःसृतः ।  
 एकः प्रशान्तो भूतात्मा कैर्लिङ्गैरुपलभ्यते ॥ १४ ॥  
 इत्यग्निवेशस्य वचः श्रुत्वा मतिमतां वरः ।  
 सर्वं यथावत् प्रोवाच प्रशान्तात्मा पुनर्वसुः ॥ १५ ॥  
 खादयश्चेतनाषष्ठा धातवः पुरुषः स्मृतः ।  
 चेतनाधातुरप्येकः स्मृतः पुरुषसंज्ञकः ॥ १६ ॥  
 पुनश्च धातुभेदेन चतुर्विंशतिकः स्मृतः ।  
 मनो दशेन्द्रियाण्यर्थाः प्रकृतिश्चाष्टधातुकी ॥ १७ ॥  
 लक्षणं मनसो ज्ञानस्याभावो भाव एव च ।  
 सति ह्यात्मेन्द्रियार्थानां सन्निकर्षे च वर्तते ॥ १८ ॥  
 वैवृत्यान्मनसो ज्ञानं सांनिध्यात्तच्च वर्तते ।  
 अणुत्वमथ चैकत्वं द्वौ गुणौ मनसः स्मृतौ ॥ १९ ॥  
 चिन्त्यं विचार्यमूह्यं च ध्येयं सङ्कल्प्यमेव च ।  
 यत् किञ्चिन्मनसो ज्ञेयं तत् सर्वं ह्यर्थसंज्ञकम् ॥ २० ॥  
 इन्द्रियाभिग्रहः कर्म मनसः स्वस्य निग्रहः ।  
 ऊहो विचारश्च ततः परं बुद्धिः प्रवर्तते ॥ २१ ॥  
 इन्द्रियेणेन्द्रियार्थो हि समनस्केन गृह्यते ।  
 कल्प्यते मनसा तूर्ध्वं गुणतो दोषतोऽथवा ॥ २२ ॥  
 जायते विषये तत्र या बुद्धिर्निश्चयात्मिका ।  
 व्यवस्यति तया वक्तुं कर्तुं वा बुद्धिपूर्वकम् ॥ २३ ॥  
 एकैकाधिकयुक्तानि खादीनामिन्द्रियाणि तु ।  
 पञ्च कर्मानुमेयानि येभ्यो बुद्धिः प्रवर्तते ॥ २४ ॥  
 हस्तौ पादौ गुदोपस्थं जिह्वेन्द्रियमथापि च ।  
 कर्मेन्द्रियाणि पञ्चैव, पादौ गमनकर्मणि ॥ २५ ॥



पार्थूपस्थं विसर्गार्थं हस्तौ ग्रहणधारणे ।  
 जिह्वा वाग्निन्द्रियं वाक्च सत्या ज्योतिस्तमोऽनृता ॥ २६ ॥  
 महाभूतानि खं वायुरग्निरापः क्षितिस्तथा ।  
 शब्दः स्पर्शश्च रूपं च रसो गन्धश्च तद्गुणाः ॥ २७ ॥  
 तेषामेकगुणः पूर्वो, गुणवृद्धिः परे परे ।  
 पूर्वः पूर्वगुणश्चैव क्रमशो गुणिषु स्मृतः ॥ २८ ॥  
 खरद्रवचलोष्णत्वं भूजलानिलतेजसाम् ।  
 आकाशस्याप्रतीघातो दृष्टं लिङ्गं यथाक्रमम् ॥ २९ ॥  
 लक्षणं सर्वमेवैतत् स्पर्शनेन्द्रियगोचरम् ।  
 स्पर्शनेन्द्रियविज्ञेयः स्पर्शो हि सविपर्ययः ॥ ३० ॥  
 गुणाः शरीरे गुणिनां निर्दिष्टाश्चिह्नमेव च ।  
 अर्थाः शब्दादयो ज्ञेया गोचरा विषया गुणाः ॥ ३१ ॥  
 या यदिन्द्रियमाश्रित्य जन्तोर्बुद्धिः प्रवर्तते ।  
 याति सा तेन निर्देशं मनसा च मनोभवा ॥ ३२ ॥  
 भेदात् कार्येन्द्रियार्थानां बह्व्यो वै बुद्ध्य स्मृताः ।  
 आत्मेन्द्रियमनोर्थानामेकैका सन्निकर्षजा ॥ ३३ ॥  
 अङ्गुल्यङ्गुष्ठतलजस्तन्त्रीवीणानखोद्भवः ।  
 दृष्टः शब्दो यथा बुद्धिर्दृष्टा संयोगजा तथा ॥ ३४ ॥  
 बुद्धीन्द्रियमनोऽर्थानां विद्याद्योगधरं परम् ।  
 चतुर्विंशतिको ह्येष राशिः पुरुषसंज्ञकः ॥ ३५ ॥  
 रजस्तमोभ्यां युक्तस्य संयोगोऽयमनन्तवान् ।  
 ताभ्यां निराकृताभ्यां तु सत्त्वबुद्ध्या निवर्तते ॥ ३६ ॥  
 अत्र कर्म फलं चात्र ज्ञानं चात्र प्रतिष्ठितम् ।  
 अत्र मोहः सुखं दुःखं जीवितं मरणं स्वता ॥ ३७ ॥

१ प्राण्यङ्गत्वादेकवद्भावः ।

२ सत्या वाक् ज्योतिः प्रकाशरूपा, सत्येन गमनमूर्द्धमिति-अनृ-  
 ता वाक् तमः=पापरूपा । ३ आकाशमवकाशप्रदाने—इत्युपनिषत् ।

४ 'येनेन्द्रियेण यद्भव्यं ज्ञायते तन्निष्ठा जातिस्तदभावश्च तेनेन्द्रियेण  
 गृह्यते' इति नियमः । सविपर्ययः साभावः ।

एवं यो वेद तत्त्वेन स वेद प्रलयोदयौ ।  
 पारम्पर्यं चिकित्सां च ज्ञातव्यं यच्च किञ्चन ॥ ३८ ॥  
 भास्तमः सत्यमनृतं वेदाः कर्म शुभाशुभम् ।  
 न स्युः कर्ता वेदिता च पुरुषो न भवेद्यदि ॥ ३९ ॥  
 नाश्रयो न सुखं नार्तिर्न गतिर्नागतिर्न वाक् ।  
 न विज्ञानं न शास्त्राणि न जन्म मरणं न च ॥ ४० ॥  
 न बन्धो न च मोक्षः स्यात् पुरुषो न भवेद्यदि ।  
 कारणं पुरुषस्तस्मात् कारणज्ञैरुदाहृतः ॥ ४१ ॥  
 न चेत् कारणमात्मा स्याद्भादयः स्युरहेतुकाः ।  
 न चैषु सम्भवेज्ज्ञानं न च तैः स्यात् प्रयोजनम् ॥ ४२ ॥  
 कृतं मृदण्डचक्रैश्च कुम्भकारादृते घटम् ।  
 कृतं मृत्तणकाष्ठैश्च गृहकाराद्विना गृहम् ॥ ४३ ॥  
 यो वदेत् स वदेद्देहं सम्भूय करणैः कृतम् ।  
 विना कर्तारमज्ञानाद्युक्त्यागमबहिष्कृतः ॥ ४४ ॥  
 कारणं पुरुषः सर्वैः प्रमाणैरुपलभ्यते ।  
 येभ्यः प्रमेयं सर्वेभ्य आगमेभ्यः प्रमीयते ॥ ४५ ॥  
 न ते तत्सदृशास्त्वन्ये पारम्पर्यसमुत्थिताः ।  
 सारूप्याद्ये त एवेति निर्दिश्यन्ते नवा नवाः ॥ ४६ ॥  
 भावास्तेषां समुदयो निरीशः सत्त्वसंज्ञकः ।  
 कर्ता भोक्ता न स पुमानिति केचिद्व्यवस्थिताः ॥ ४७ ॥  
 तेषामन्यैः कृतस्यान्ये भावा भावैर्नवाः फलम् ।  
 भुञ्जते सदृशाः प्राप्तं यैरात्मा नोपदिश्यते ॥ ४८ ॥  
 करणान्यान्यता दृष्टा कर्तुः कर्ता स एव तु ।  
 कर्ता हि करणैर्युक्तः कारणं सर्वकर्मणाम् ॥ ४९ ॥  
 निमेषकालाद्भावानां कालः शीघ्रतरोऽप्येव ।  
 भग्नानां न पुनर्भावः कृतं नान्यमुपैति च ॥ ५० ॥  
 मतं तत्त्वविदामेतद्यस्मात्तस्मात् स कारणम् ।

१ अन्वयेन पुरुषं संसाध्य व्यतिरेकेण साधयति-भास्तम इत्यादिना  
 न च तैः स्यात्प्रयोजनमित्यन्तेन ।

क्रियोपभोगे भूतानां नित्यः पुरुषसंज्ञकः ॥ ५१ ॥  
 अहङ्कारः फलं कर्म देहान्तरगतिः स्मृतिः ।  
 विद्यते सति भूतानां कारणे देहमन्तरा ॥ ५२ ॥  
 प्रभवो न ह्यनादित्वाद्विद्यते परमात्मनः ।  
 पुरुषो राशिसंज्ञस्तु मोहेच्छाद्वेषकर्मजः ॥ ५३ ॥  
 आत्मा ज्ञः करणैर्योगाज्ज्ञानं तस्य प्रवर्तते ।  
 करणानामवैमल्यादयोगाद्वा न वर्तते ॥ ५४ ॥  
 पश्यतोऽपि यथाऽऽदर्शं संक्लिष्टे नास्ति दर्शनम् ।  
 यद्वज्जले वा कलुषे चेतस्युपहते तथा ॥ ५५ ॥  
 करणानि मनोबुद्धिर्बुद्धिकर्मेन्द्रियाणि च ।  
 कर्तुः संयोगजं कर्म वेदना बुद्धिरेव च ॥ ५६ ॥  
 नैकः प्रवर्तते कर्तुं भूतात्मा नाश्नुते फलम् ।  
 संयोगाद्वर्तते सर्वं तस्मृते नास्ति किञ्चन ॥ ५७ ॥  
 न हेको वर्तते भावो वर्तते नाप्यहेतुकः ।  
 शीघ्रगत्वात् स्वभावात्त्वभावो न व्यतिवर्तते ॥ ५८ ॥  
 अनादिः पुरुषो नित्यो विपरीतस्तु हेतुजः ।  
 सदकारणवञ्चित्यं दृष्टं हेतुजमन्यथा ॥ ५९ ॥  
 तदेव भावादग्राह्यं नित्यत्वं न कुतश्चन ।  
 भावाज्ज्ञेयं तदव्यक्तमचिन्त्यं व्यक्तमन्यथा ॥ ६० ॥  
 अव्यक्तमात्मा क्षेत्रज्ञः शाश्वतो विभुरव्ययः ।  
 तस्माद्यदन्यत्तद्व्यक्तं वक्ष्यते चापरं द्वयम् ॥ ६१ ॥  
 व्यक्तं चैन्द्रियकं चैव गृह्यते तद्यदिन्द्रियैः ।  
 अतोऽन्यत् पुनरव्यक्तं लिङ्गग्राह्यमतीन्द्रियम् ॥ ६२ ॥  
 खादीनि बुद्धिरव्यक्तमहङ्कारस्तथाऽष्टमः ।

१ अत्रेदं बोध्यम्—सत्त्वरजस्तमसां साम्याऽवस्था=प्रकृतिरव्यक्तं प्रधानमिति चोच्यते, ततश्चायं क्रम उत्पत्तेः—प्रकृतेर्महौस्ततोऽहङ्कारस्तस्माद्गुणश्च षोडशकः, तस्मादपि षोडशकात्पञ्चभ्यः पञ्चभूतानि साङ्ख्याः। अत्र तन्त्रे तु—‘अव्यक्तमात्मा’—इत्युक्तेः श्रुत्युक्तस्तस्माद्वा—इत्यादिवेदान्तसम्मत एव सृष्टिक्रमः ।

भूतप्रकृतिरुद्दिष्टा विकाराश्चैव षोडश ॥ ६३ ॥  
 बुद्धीन्द्रियाणि पञ्चैव पञ्च कर्मेन्द्रियाणि च ।  
 समनस्काश्च पञ्चार्था विकारा इति संज्ञिताः ॥ ६४ ॥  
 इति क्षेत्रं समुद्दिष्टं सर्वमव्यक्तवर्जितम् ।  
 अव्यक्तमस्य क्षेत्रस्य क्षेत्रज्ञमृषयो विदुः ॥ ६५ ॥  
 जायते बुद्धिरव्यक्ताद्बुद्ध्याऽहमिति मन्यते ।  
 परं खादीन्यहङ्कारादुत्पद्यन्ते यथाक्रमम् ॥ ६६ ॥  
 ततः सम्पूर्णसर्वाङ्गो जातोऽभ्युदित उच्यते ।  
 पुरुषः प्रलये चेष्टैः पुनर्भावैर्वियुज्यते ॥ ६७ ॥  
 अव्यक्ताद्व्यक्ततां याति व्यक्तादव्यक्ततां पुनः ।  
 रजस्तमोभ्यामाविष्टश्चक्रवत् परिवर्तते ॥ ६८ ॥  
 येषां द्वन्द्वे पराऽऽसक्तिरहङ्कारपराश्च ये ।  
 उदयप्रलयौ तेषां न तेषां ये त्वतोऽन्यथा ॥ ६९ ॥  
 प्राणापानौ निमेषाद्या जीवनं मनसो गतिः ।  
 इन्द्रियान्तरसञ्चारः प्रेरणं धारणं च यत् ॥ ७० ॥  
 देशान्तरगतिः स्वप्ने पञ्चत्वग्रहणं तथा ।  
 दृष्टस्य दक्षिणेनाक्षणा सव्येनावगमस्तथा ॥ ७१ ॥  
 इच्छा द्वेषः सुखं दुःखं प्रयत्नश्चेतना धृतिः ।  
 बुद्धिः स्मृतिरहङ्कारो लिङ्गानि परमात्मनः ॥ ७२ ॥  
 यस्मात् समुपलभ्यन्ते लिङ्गान्येतानि जीवतः ।  
 न मृतस्यात्मलिङ्गानि तस्मादाहुर्महर्षयः ॥ ७३ ॥  
 शरीरं हि गते तस्मिञ्शून्यागारमचेतनम् ।  
 पञ्चभूतावशेषत्वात् पञ्चत्वं गतमुच्यते ॥ ७४ ॥  
 अचेतनं क्रियावच्च मनश्चेतयिता परः ।  
 युक्तस्य मनसा तस्य निर्दिश्यन्ते विभोः क्रियाः ॥ ७५ ॥  
 चेतनावान् यतश्चात्मा ततः कर्ता निरुच्यते ।

१ अयं भावः—केनचित्किञ्चिद्वस्तु वामनेत्रं पिपाय दक्षिणेनेत्रमात्रेण  
 दृष्टम्, तदेव वस्तु दिनान्तरे तेन दक्षिणाक्षिणङ्कोचपूर्वं वामनेत्रेण दृष्ट-  
 ३ चेत स वदति मयेदं दृष्टमिति अतोऽनुमीयतेऽस्ति कश्चिदन्यो दृष्टेति ।

अचेतनत्वाच्च मनः क्रियावदपि नोच्यते ॥ ७६ ॥  
 यथास्वेनात्मनाऽऽत्मानं सर्वः सर्वासु योनिषु ।  
 प्राणैस्तन्नयते प्राणी न ह्यन्योऽस्यस्य तन्नकः ॥ ७७ ॥  
 वशी तत् कुरुते कर्म यत् कृत्वा फलमश्नुते ।  
 वशी चेतः समाधत्ते वशी सर्वं निरस्यति ॥ ७८ ॥  
 देही सर्वगतो ह्यात्मा स्वे स्वे संस्पर्शनेन्द्रिये ।  
 सर्वाः सर्वाश्रयस्थास्तु नात्माऽतो वेत्ति वेदनाः ॥ ७९ ॥  
 विभुत्वमत एवास्य यस्मात् सर्वगतो महान् ।  
 मनसश्च समाधानात् पश्यत्यात्मा तिरस्कृतम् ॥ ८० ॥  
 नित्यानुबन्धं मनसा देहकर्मानुपातिना ।  
 सर्वयोनिगतं विद्यादेकयोनावपि स्थितम् ॥ ८१ ॥  
 आदिर्नास्त्यात्मनः क्षेत्रपारम्पर्यमनादिकम् ।  
 अतस्तयोरनादित्वात् किं पूर्वमिति नोच्यते ॥ ८२ ॥  
 ज्ञः साक्षीत्युच्यते नाज्ञः साक्षी ह्यात्मा ह्यतः स्मृतः ।  
 सर्वे भावा हि सर्वेषां भूतानामात्मसाक्षिकाः ॥ ८३ ॥  
 नैकः कदाचिद्भूतात्मा लक्षणैरुपलभ्यते ।  
 विशेषोऽनुपलभ्यस्य तस्य नैकस्य विद्यते ॥ ८४ ॥  
 संयोग-पुरुषस्येष्टो विशेषो वेदनाकृतः ।  
 वेदना यत्र नियता विशेषस्तत्र तत्कृतः ॥ ८५ ॥  
 चिकित्सति भिषक् सर्वास्त्रिकाला वेदना इति ।  
 यथा युक्त्या वदन्त्येके सा युक्तिरुपधार्यताम् ॥ ८६ ॥  
 पुनस्तच्छिरसः शूलं ज्वरः स पुनरागतः ।  
 पुनः स कासो बलवांश्छर्दिः सा पुनरागता ॥ ८७ ॥  
 एभिः प्रसिद्धवचनैरतीतागमनं मतम् ।  
 कालश्चायमतीतानामर्तीनां पुनरागतः ॥ ८८ ॥  
 तमर्तिकालमुद्दिश्य भेषजं यत् प्रयुज्यते ।  
 अतीतानां प्रशमनं वेदनानां तदुच्यते ॥ ८९ ॥

१ तन्नकः प्रवर्तकः, धारकश्च । २ संयोगपुरुषश्चतुर्विंशतिकः ।

३ सादृश्य-प्रत्यभिज्ञामूलकैरित्यर्थः ।

आपस्ताः पुनरागुर्मां याभिः शस्यं पुरा हतम् ।  
 यथा प्रक्रियते सेतुः प्रतिकर्म तथाऽऽश्रये ॥ ९० ॥  
 पूर्वरूपं विकाराणां दृष्ट्वा प्रादुर्भविष्यताम् ।  
 या क्रिया क्रियते सा च वेदनां हन्त्यनागताम् ॥ ९१ ॥  
 पारम्पर्यानुबन्धस्तु दुःखानां विनिवर्तते ।  
 सुखहेतूपचारेण सुखं चापि प्रवर्तते ॥ ९२ ॥  
 न समा यान्ति वैपम्यं विषमाः समतां न च ।  
 हेतुभिः सदृशा नित्यं जायन्ते देहधातवः ॥ ९३ ॥  
 युक्तिमेतां पुरस्कृत्य त्रिकालां वेदनां भिषक् ।  
 हन्तीत्युक्तं, चिकित्सा सा नैष्ठिकी या विनोपधौम् ॥ ९४ ॥  
 उपधा हि परो हेतुर्दुःखदुःखाश्रयप्रदः ।  
 त्यागः सर्वोपधानां च सर्वदुःखव्यपोहकः ॥ ९५ ॥  
 कोषकारो यथा ह्यंशूनुपादत्ते वधप्रदान् ।  
 उपादत्ते तथाऽर्थेभ्यस्तृष्णामज्ञः सदातुरः ॥ ९६ ॥  
 यस्त्वग्निक्लपानर्थान् ज्ञो ज्ञात्वा तेभ्यो निवर्तते ।  
 अनारम्भादसंयोगात्तं दुःखं नोपतिष्ठते ॥ ९७ ॥  
 धीधृतिस्मृतिविभ्रंशः संप्राप्तिः कालकर्मणाम् ।  
 असात्म्यार्थागमश्चेति ज्ञातव्या दुःखहेतवः ॥ ९८ ॥  
 विषमाभिनिवेशो यो नित्यानित्ये हिताहिते ।  
 ज्ञेयः स बुद्धिविभ्रंशः समं बुद्धिर्हि पश्यति ॥ ९९ ॥  
 विषयप्रवणं चित्तं धृतिभ्रंशान्न शक्यते ।  
 नियन्तुमहितादर्थाद् धृतिर्हि नियमात्मिका ॥ १०० ॥  
 तत्त्वज्ञानात् स्मृतिर्यस्य रजोमोहावृतात्मनः ।  
 भ्रश्यते स स्मृतिभ्रंशः स्मर्तव्यं हि स्मृतौ स्थितम् ॥ १०१ ॥  
 धीधृतिस्मृतिविभ्रष्टः कर्म यत् कुरुतेऽशुभम् ।  
 प्रज्ञाऽपराधं तं विद्यात् सर्वदोषप्रकोपणम् ॥ १०२ ॥  
 उदीरणं गतिमतामुदीर्णानां च निग्रहः ।  
 सेवनं साहसानां च नारीणां चातिसेवनम् ॥ १०३ ॥

कर्मकालातिपातश्च मिथ्यारम्भश्च कर्मणांम् ।  
 विनयाचारलोपश्च पूज्यानां चाभिधर्षणम् ॥ १०४ ॥  
 ज्ञातानां स्वयमर्थानामहितानां निषेवणम् ।  
 परमौन्मादिकानां च प्रत्ययानां निषेवणम् ॥ १०५ ॥  
 अकालादेशसञ्चारो मैत्री संक्लिष्टकर्मभिः ।  
 इन्द्रियोपक्रमोक्तस्य सद्वृत्तस्य च वर्जनम् ॥ १०६ ॥  
 ईर्ष्यामानभयक्रोधलोभमोहमदभ्रमाः ।  
 तज्जं वा कर्म यत्क्लिष्टं क्लिष्टं यदेहकर्म च ॥ १०७ ॥  
 यच्चान्यदीदृशं कर्म रजोमोहसमुत्थितम् ।  
 प्रज्ञाऽपराधं तं शिष्टा ब्रुवते व्याधिकारणम् ॥ १०८ ॥  
 बुद्ध्या विषमविज्ञानं विषमं च प्रवर्तनम् ।  
 प्रज्ञाऽपराधं जानीयान्मनसो गोचरं हि तत् ॥ १०९ ॥  
 निर्दिष्टा कालसम्प्राप्तिर्व्याधीनां हेतुसङ्ग्रहे ।  
 चयप्रकोपप्रशमाः पित्तादीनां यथा पुरा ॥ ११० ॥  
 मिथ्याऽतिहीनलिङ्गाश्च वर्षान्ता रोगहेतवः ।  
 मुक्तजीर्णप्रजीर्णान्नकालाः कालस्थितिश्च या ॥ १११ ॥  
 पूर्वमध्यापराह्णाश्च रात्र्या यामास्त्रयश्च ये ।  
 तेषु कालेषु नियता ये रोगास्ते च कालजाः ॥ ११२ ॥  
 अन्येद्युष्को द्व्यहग्राही तृतीयकचतुर्थकौ ।  
 स्वे स्वे काले प्रवर्तन्ते काले ह्येषां बलागमः ॥ ११३ ॥  
 एते चान्ये च ये केचित् कालजा विविधा गदाः ।  
 अनागते चिकित्स्यास्ते बलकालौ विजानता ॥ ११४ ॥  
 कालस्य परिणामेन जरामृत्युनिमित्तजाः ।  
 रोगाः स्वाभाविका दृष्टाः स्वभावो निष्प्रतिक्रियः ॥ ११५ ॥  
 निर्दिष्टं दैवशब्देन कर्म यत् पौर्वदेहिकम् ।  
 हेतुस्तदपि कालेन रोगाणामुपलभ्यते ॥ ११६ ॥  
 न हि कर्म महत् किञ्चित् फलं यस्य न भुज्यते ।

१ तिरस्करणम् ।

२ बुद्धिदोषम् ।

३ प्रतीकाररहितः ।

क्रियाप्लाः कर्मजा रोगाः प्रशमं यान्ति तत्क्षयात् ॥ ११७ ॥  
 अत्युग्रशब्दश्रवणाच्छ्रवणात् सर्वशो न च ।  
 शब्दानां चातिहीनानां भवन्ति श्रवणाज्जडाः ॥ ११८ ॥  
 परुषोद्गीषणाशस्ताप्रियव्यसनसूचकैः ।  
 शब्दैः श्रवणसंयोगो मिथ्यायोगः स उच्यते ॥ ११९ ॥  
 असंस्पर्शोऽतिसंस्पर्शो हीनसंस्पर्श एव च ।  
 स्पृश्यानां सङ्गहेणोक्तः स्पर्शनेन्द्रियबाधकः ॥ १२० ॥  
 यो भूतविषवातानामकालेनागतश्च यः ।  
 स्नेहशीतोष्णसंस्पर्शो मिथ्यायोगः स उच्यते ॥ १२१ ॥  
 रूपाणां भास्वतां दृष्टिर्विनश्यति हि दर्शनात् ।  
 दर्शनाच्चातिसूक्ष्माणां सर्वशश्चाप्यदर्शनात् ॥ १२२ ॥  
 द्विष्टभैरवबीभत्सदूरातिश्लिष्टदर्शनात् ।  
 तामसानां च रूपाणां मिथ्यासंयोग उच्यते ॥ १२३ ॥  
 अत्यादानमनादानमोकसात्म्यादिभिश्च यत् ।  
 रसानां विषमादानमल्पादानं च दूषणम् ॥ १२४ ॥  
 अतिमृद्वतितीक्ष्णानां गन्धानामुपसेवनम् ।  
 भ्रसेवनं सर्वशश्च घ्राणेन्द्रियविनाशनम् ॥ १२५ ॥  
 पूतिभूतविषद्विष्टा गन्धा ये चाप्यनार्तवाः ।  
 तैर्गन्धैर्घ्राणसंयोगो मिथ्यायोगः स उच्यते ॥ १२६ ॥  
 इत्यसात्म्यार्थसंयोगस्त्रिविधो दोषकोपनः ।  
 असात्म्यमिति तद्विद्याद्यन्न याति सहात्मताम् ॥ १२७ ॥  
 मिथ्याऽतिहीनयोगेभ्यो यो व्याधिरुपजायते ।  
 शब्दादीनां स विज्ञेयो व्याधिरैन्द्रियको बुधैः ॥ १२८ ॥  
 वेदनानामसात्म्यानामित्येते हेतवः स्मृताः ।  
 सुखहेतुर्मतस्त्वेकः समयोगः सुदुर्लभः ॥ १२९ ॥  
 नेन्द्रियाणि न चैवार्थाः सुखदुःखस्य हेतवः ।  
 हेतुस्तु सुखदुःखस्य योगो दृष्टश्चतुर्विधः ॥ १३० ॥

१ क्रियां चिकित्सां घ्नन्तीति क्रियाप्ला अप्रतीकार्या इत्यर्थः । यतः कर्मजाः  
 कर्मजानां भोगेनैव क्षयात् ।



सन्तीन्द्रियाणि सन्त्यर्था योगो न च न चास्ति रुक् ।  
 न सुखं, कारणं तस्माद्योग एव चतुर्विधः ॥ १३१ ॥  
 नात्मेन्द्रियं मनो बुद्धिं गोचरं कर्म का विना ।  
 सुख दुःखं, यथा यच्च बोद्धव्यं तत्तथोच्यते ॥ १३२ ॥  
 स्पर्शनेन्द्रियसंस्पर्शः स्पर्शो मानस एव च ।  
 द्विविधः सुखदुःखानां वेदनानां प्रवर्तकः ॥ १३३ ॥  
 इच्छाद्वेषात्मिका तृष्णा सुखदुःखात् प्रवर्तते ।  
 तृष्णा च सुखदुःखानां कारणं पुनरुच्यते ॥ १३४ ॥  
 उपादत्ते हि सा भावान् वेदनाश्रयसंज्ञकान् ।  
 स्पृश्यते नानुपादाने नास्पृष्टो वेत्ति वेदनाः ॥ १३५ ॥  
 वेदनानामधिष्ठानं मनो देहश्च सेन्द्रियः ।  
 केशलोमनखाग्रान्नमलद्रवगुणैर्विना ॥ १३६ ॥  
 योगे मोक्षे च सर्वासां वेदनानामवर्तनम् ।  
 मोक्षे निवृत्तिर्निःशेषा योगो मोक्षप्रवर्तकः ॥ १३७ ॥  
 आत्मेन्द्रियमनोऽर्थानां सन्निकर्षात् प्रवर्तते ।  
 सुखदुःखमनारम्भादात्मस्थे मनसि स्थिरे ॥ १३८ ॥  
 निवर्तते तदुभयं वशित्वं चोपजायते ।  
 सशरीरस्य योगज्ञास्तं योगमृषयो विदुः ॥ १३९ ॥  
 आवेशश्चेतसो ज्ञानमर्थानां छन्दतः क्रिया ।  
 दृष्टिः श्रोत्रं स्मृतिः कान्तिरिष्टतश्चाप्यदर्शनम् ॥ १४० ॥  
 इत्यष्टविधमाख्यातं योगिनां बलमैश्वरम् ।  
 शुद्धसत्त्वसमाधानात्तत् सर्वमुपजायते ॥ १४१ ॥  
 मोक्षो रजस्तमोऽभावाद्बलवत्कर्मसंक्षयोत् ।  
 वियोगः कर्मसंयोगैरपुनर्भव उच्यते ॥ १४२ ॥  
 सतामुपासनं सम्यगसतां परिवर्जनम् ।  
 व्रतचर्योपवासश्च नियमाश्च पृथग्विधाः ॥ १४३ ॥  
 धारणं धर्मशास्त्राणां विज्ञानं विजने रतिः ।

१ अधिष्ठानं स्थानम् ।

२ सान्निकर्षात् संयोगादिसंबन्धात् ।

३ छन्दतः-स्वेच्छातः ।

४ भोगेनेत्यर्थः ।

विषयेष्वरतिर्मोक्षे व्यवसायः परा धृतिः ॥ १४४ ॥  
 कर्मणामसमारम्भः कृतानां च परिक्षयः ।  
 नैष्कर्म्यमनहङ्कारः संयोगे भयदर्शनम् ॥ १४५ ॥  
 मनोबुद्धिसमाधानमर्थतत्त्वपरीक्षणम् ।  
 तत्त्वस्मृतेरुपस्थानात् सर्वमेतत् प्रवर्तते ॥ १४६ ॥  
 स्मृतिः सत्सेवनाद्यैश्च धृत्यन्तैरुपलभ्यते ।  
 स्मृत्या स्वभावं भावानां स्मरन् दुःखात् प्रमुच्यते ॥ १४७ ॥  
 वक्ष्यन्ते कारणान्यष्टौ स्मृतिर्यैरुपजायते ।  
 निमित्तेरूपग्रहणात् सादृश्यात् सविपर्ययात् ॥ १४८ ॥  
 सत्त्वानुबन्धादभ्यासाज्ज्ञानयोगात् पुनः श्रुतात् ।  
 दृष्टश्रुतानुभूतानां स्मरणात् स्मृतिरुच्यते ॥ १४९ ॥  
 एतत्तदेकमयनं मुक्तैर्मोक्षस्य दर्शितम् ।  
 तत्त्वस्मृतिबलं येन गता न पुनरागताः ॥ १५० ॥  
 अयनं पुनराख्यातमेतद्योगस्य योगिभिः ।  
 संख्यातधर्मैः सांख्यैश्च मुक्तैर्मोक्षस्य चायनम् ॥ १५१ ॥  
 सर्वं कारणवद्दुःखमस्त्वं चानित्यमेव च ।  
 न चात्मकृतकं तद्धि तत्र चोत्पद्यते स्वता ॥ १५२ ॥  
 यावन्मोत्पद्यते सत्या बुद्धिनैतदहं यया ।  
 नैतन्ममेति विज्ञाय ज्ञः सर्वमतिवर्तते ॥ १५३ ॥  
 तस्मिंश्चरमसंन्यासे समूलाः सर्ववेदनाः ।  
 असंज्ञाज्ञानविज्ञाना निवृत्तिं यान्त्यशेषतः ॥ १५४ ॥  
 अतः परं ब्रह्मभूतो भूतात्मा नोपलभ्यते ।  
 निःसृतः सर्वभावेभ्यश्चिह्नं यस्य न विद्यते ॥ १५५ ॥  
 गतिर्ब्रह्मविदां ब्रह्म तच्चाक्षरमलक्षणम् ।

१ निर्गमनेच्छा संसारात् ।

२ निमित्तं कारणं दृष्ट्वा कार्यस्य स्मृतिरित्यादि योजनीयम् ।

३ आत्मव्यतिरिक्तम् ।

४ ब्रह्मभूतः ब्रह्मविद् ब्रह्मैव भवतीति श्रुतेः ।

५ जीवोपाधिरहितत्वात् ।

ज्ञानं ब्रह्मविदां चात्र नाज्ञस्तज्ज्ञातुमर्हति ॥ १५६ ॥

तत्र श्लोकः ।

प्रज्ञाः पुरुषमाश्रित्य त्रयोविंशतिरुत्तमाः ।

कतिधापुरुषीयेऽस्मिन्निर्णीतास्तत्त्वदर्शिना ॥ १५७ ॥

इत्यग्निवेशकृते तन्त्रे चरकप्रतिसंस्कृते शारीरस्थाने कतिधा

पुरुषीयं शारीरं नाम प्रथमोऽध्यायः ॥ १ ॥

### द्वितीयोऽध्यायः ।

अथातोऽतुल्यगोत्रीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अतुल्यगोत्रस्य रजःक्षयान्ते रहो विसृष्टं मिथुनीकृतस्य ।

किं स्याच्चतुष्पात्प्रभवं च षड्भ्यो यत्स्त्रीषु गर्भत्वमुपैति पुंसः ॥ ३ ॥

शुक्रं तदस्य प्रवदन्ति धीरा यद्धीयते गर्भसमुद्भवाय ।

वायवग्निभूम्यवगुणपादवत्तत् षड्भ्यो रसेभ्यः प्रभवश्च तस्य ॥ ४ ॥

संपूर्णदेहः समये सुखं च गर्भः कथं केन च जायते स्त्री ।

गर्भं चिराद्विन्दति सप्रजाऽपि भूत्वाऽथवा नश्यति केन गर्भः ॥ ५ ॥

शुक्रासृगात्माशयकालसंपद्यस्योपचाराश्च हितैस्तथाऽर्थैः ।

गर्भश्च काले च सुखी सुखं च संजायते संपरिपूर्णदेहः ॥ ६ ॥

योनिप्रदोषान्मनसोऽभितापाच्छुक्रासृगाहारविहारदोषात् ।

अकालयोगाद्वलसंक्षयाच्च गर्भं चिराद्विन्दति सप्रजाऽपि ॥ ७ ॥

असृङ् निरुद्धं पवनेन नार्या गर्भं व्यवस्यन्त्यबुधैः कदाचित् ।

गर्भस्य रूपं हि करोति तस्यास्तदसमस्त्रावि विवर्धमानम् ॥ ८ ॥

तदग्निसूर्यश्रमशोकरोषैरुष्णान्नपानैरथवा प्रवृत्तम् ।

१ ब्रह्मजिज्ञासूनामेवास्मिन् विषये मनः प्रत्येति, अज्ञानावृतो बुभुक्षु-  
स्तज्ज्ञातुं नार्हति ।

२ 'असपिण्डा च या मातुरसगोत्रा च या पितुः' इति धर्मशास्त्रं स्मारयति-  
अतुल्यगोत्रस्य पुंसः, स्त्रीषु यद्गर्भत्वमुपैति-इत्यन्वयः । उपजातिवृत्तान्यस्मि-  
न्नध्याये । ३ गर्भ-रक्तगुल्म-विवेकविकलाः ।

दृष्ट्वाऽसृगेकं न च गर्भमज्ञाः केचिन्नरा भूतहृतं वदन्ति ॥ ९ ॥  
 ओजोऽशनानां रजनीचराणामाहारहेतोर्न शरीरमिष्टम् ।  
 गर्भं हरेयुर्यदि ते न मातुर्लब्धावकाशा न हरेयुरोजः ॥ १० ॥  
 कन्यां सुतं वा सहितौ पृथग्वा सुतौ सुते वा तनयान् बहून् वा ।  
 कस्मात्प्रसूते सुचिरेण गर्भमेकोऽभिवृद्धिं च यमेऽभ्युपैति ॥ ११ ॥  
 रक्तेन कन्यामधिकेन पुत्रं शुक्लेण, तेन द्विविधाकृतेन ।  
 बीजेन कन्यां च सुतं च सूते यथास्वबीजान्यतराधिकेन ॥ १२ ॥  
 शुक्राधिकं द्वैधमुपैति बीजं यस्याः सुतौ सा सहितौ प्रसूते ।  
 रक्ताधिकं वा यदि भेदमेति द्विधा सुते सा सहिते प्रसूते ॥ १३ ॥  
 भिनत्ति यावद्बहुधा प्रपन्नः शुक्रार्तवं वायुरतिप्रवृद्धः ।  
 तावन्त्यपत्यानि यथाविभागं कर्मात्मकान्यस्ववशात् प्रसूते ॥ १४ ॥  
 आहारमाप्नोति यदा न गर्भः शोषं समाप्नोति परिस्त्रुतिं वा ।  
 तं स्त्री प्रसूते सुचिरेण गर्भं पुष्टो यदा वर्षगणैरपि स्यात् ॥ १५ ॥  
 कर्मात्मकत्वाद्विपमांशभेदाच्छुक्रासृजं वृद्धिमुपैति कुक्षौ ।  
 एकोऽधिको न्यूनतरो द्वितीयो यमेऽधिकेऽप्येष भवेद्विशेषः ॥ १६ ॥  
 कस्मोद्विरेताः पवनेन्द्रियो वा संस्कारवाही नरनारिषण्डौ ।  
 वक्त्री तथेपर्याभिरतिः कथं वा सञ्जायते वातिकषण्डको वा ॥ १७ ॥  
 बीजात् समांशादुपतसबीजात् स्त्रीपुंसलिङ्गी भवति द्विरेताः ।  
 शुक्राशयं गर्भगतस्य हत्वा करोति वायुः पवनेन्द्रियत्वम् ॥ १८ ॥

१ भूतहृतत्वपक्षं निरस्यति ।

२ कस्मादिति प्रदनाष्टकं विकृतिप्रकारविषयकम् ।

३ नरषण्डश्च नारिषण्डश्च नरनारिषण्डौ इति दत्तः । 'ङ्यपांः संज्ञाछन्दसोर्बहुलम्' इति ह्रस्वः । नरनारीशब्दयोर्द्वन्द्वे षण्डशब्देन सह षष्ठीसमासः, ततः प्रत्येकमन्वयस्ततो ह्रस्व इति प्रक्रिया ।

४ पूर्वप्रश्नानुत्तरयति—बीजादित्यारभ्य इत्येवमष्टौ विकृतिप्रकारा इत्यन्तेन । बीजात्-शुक्रशोणितात् ।

५ उपतसबीजजनकबीजभावात् ।

६ स्त्रीपुरुषसाधारणनासाचक्षुरादिलिङ्गयुक्तो द्विरेताः भवति । एव-  
 मुत्तरत्र सप्तानां क्लीबानां लक्षणानि सन्ति ।

शुक्राशयद्वारविघट्टनेन संस्कारवाहं कुरुतेऽनिलश्च ।  
 मन्दाल्पबीजावबलावहर्षौ क्लीबौ च हेतुर्विकृतिद्वयस्य ॥ १९ ॥  
 मातुर्व्यवायप्रतिघेन वक्त्री स्याद्वीजदौर्बल्यतया पितुश्च ।  
 ईर्ष्याऽभिभूतावपि मन्दहर्षावीर्ष्यारतेरेव वदन्ति हेतुम् ॥ २० ॥  
 वायवंभिदोषादृषणौ तु यस्य नाशं गतौ वातिकषण्डकः सः ।  
 इत्येवमष्टौ विकृतिप्रकाराः कर्मात्मकानामुपलक्षणीयाः ॥ २१ ॥  
 गर्भस्य सद्योऽनुगतस्य कुक्षौ स्त्रीपुंनपुंसामुदरस्थितानाम् ।  
 किं लक्षणं कारणमिष्यते किं सरूपतां येन च यात्यपत्यम् ॥ २२ ॥  
 निष्ठीविको गौरवमङ्गसादस्तन्द्राप्रहर्षौ हृदयव्यथा च ।  
 तृप्तिश्च बीजग्रहणं च योन्या गर्भस्य सद्योऽनुगतस्य लिङ्गम् ॥ २३ ॥  
 सव्याङ्गचेष्टा पुरुषार्थिनी स्त्री स्त्रीस्वप्नपानाशनशीलचेष्टा ।  
 सव्यात्तगर्भा न च वृत्तगर्भा सव्यप्रदुग्धा स्त्रियमेव सूते ॥ २४ ॥  
 पुत्रं त्वतो लिङ्गविपर्ययेण, व्यामिश्रलिङ्गा प्रकृतिं तृतीयाम् ।  
 गर्भोपपत्तौ तु मनः स्त्रिया यं जन्तुं व्रजेत्तत्सदृशं प्रसूते ॥ २५ ॥  
 गर्भस्य चत्वारि चतुर्विधानि भूतानि मातापितृसंभवानि ।  
 आहारजान्यात्मकृतानि चैव सर्वस्य सर्वाणि भवन्ति देहे ॥ २६ ॥  
 तेषां विशेषाद्वलवन्ति यानि भवन्ति मातापितृकर्मजानि ।  
 तानि व्यवस्येत्सदृशत्वहेतुं सत्त्वं यथाऽनूकमपि व्यवस्येत् ॥ २७ ॥  
 कस्मात्प्रजां स्त्री विकृतां प्रसूते हीनाधिकाङ्गी विकलेन्द्रियां च ।  
 देहात्कथं देहमुपैति चान्यमात्मा सदा कैरनुबध्यते च ॥ २८ ॥  
 बीजात्मकर्माशयकालदोषैर्मातुस्तथाऽऽहारविहारदोषैः ।

१ स्त्री च पुमाँश्च नपुमाँश्च, स्त्रीपुंनपुंसस्तेषाम् । नपुमानित्यत्र 'सह सुपा' इति नशब्देन समासः । शङ्कैव नास्त्यतो नलोपस्य, नलोपे सानुबन्ध-  
 कस्य नवो ग्रहणात् ।

२ कुक्षौ सद्योऽनुगतस्य गर्भस्य किलक्षणमिति प्रश्नस्योत्तरं निष्ठीविके-  
 त्यादि ।

३ उदरस्थितायाः स्त्रिया लक्षणं सव्याङ्गिति । 'वामं शरीरं सव्यं स्यात्' ।

४ यथाऽनूकं, पूर्वजन्म देहस्यस्वप्रातिमासंक्रामकत्वादनूकमनति-  
 क्रम्य यथाऽनूकं पूर्वजन्मानुसारमित्यर्थः ।

कुर्वन्ति दोषा विविधानि दुष्टाः संस्थानवर्णेन्द्रियवैकृतानि ॥ २९ ॥  
 वर्षासु काष्ठाश्मघनाम्बुवेगास्तरोः सरित्स्रोतसि संस्थितस्य ।  
 यथैव कुर्युर्विकृतिं तथैव गर्भस्य कुक्षौ नियतस्य दोषाः ॥ ३० ॥  
 भूतैश्चतुर्भिः सहितः सुसूक्ष्मैर्मनोजवो देहमुपैति देहात् ।  
 कर्मात्मकत्वाच्च तु तस्य दृश्यं दिव्यं विना दर्शनमस्ति रूपम् ॥ ३१ ॥  
 स सर्वगः सर्वशरीरभृच्च स विश्वकर्मा स च विश्वरूपः ।  
 स चेतनाधातुरतीन्द्रियश्च स नित्ययुक् सानुशयः स एव ॥ ३२ ॥  
 रसात्ममातापितृसंभवानि भूतानि विद्यादश षट् च देहे ।  
 चत्वारि तत्रात्मनि संश्रितानि स्थितस्तथाऽऽत्मा च चतुर्षु तेषु ॥ ३३ ॥  
 भूतानि मातापितृसंभवानि रजश्च शुक्रं च वदन्ति गर्भे ।  
 आप्याय्यते शुक्रमसृक्च भूतैर्यैस्तानि भूतानि रसोद्भवानि ॥ ३४ ॥  
 भूतानि चत्वारि तु कर्मजानि यान्यात्मलीनानि विशन्ति गर्भम् ।  
 स बीजधर्मा ह्यपरापराणि देहान्तराण्यात्मनि याति याति ॥ ३५ ॥  
 रूपाद्धि रूपप्रभवः प्रसिद्धः कर्मात्मकानां मनसो मनस्तः ।  
 भवन्ति ये त्वाकृतिबुद्धिभेदा रजस्तमः कर्म च तत्र हेतुः ॥ ३६ ॥  
 अतीन्द्रियैस्तैरतिसूक्ष्मरूपैरात्मा कदाचिन्न वियुक्तरूपः ।  
 न कर्मणा नैव मनोमतिभ्यां न चाप्यहङ्कारविकारदोषैः ॥ ३७ ॥  
 रजस्तमोभ्यां तु मनोऽनुबद्धं ज्ञानं विना तत्र हि सर्वदोषाः ।  
 गतिप्रवृत्त्योस्तु निमित्तमुक्तं मनः सदोषं बलवच्च कर्म ॥ ३८ ॥  
 रोगाः कुतः संशमनं किमेषां हर्षस्य शोकस्य च किं निमित्तम् ।  
 शरीरसत्त्वप्रभवा विकाराः कथं न शान्ताः पुनरापतेयुः ॥ ३९ ॥  
 प्रज्ञाऽपराधो विषमास्तथाऽर्था हेतुस्तृतीयः परिणामकालः ।  
 सर्वाभयानां त्रिविधा च शान्तिर्ज्ञानार्थकालाः समयोगयुक्ताः ॥ ४० ॥  
 धर्म्याः क्रिया हर्षनिमित्तमुक्तास्ततोऽन्यथा शोकवशं नयन्ति ।  
 शरीरसत्त्वप्रभवास्तु दोषास्तयोरवृत्त्या न भवन्ति भूयः ॥ ४१ ॥  
 रूपस्यै सत्त्वस्य च संततिर्या नोक्तस्तदादिर्न हि सोऽस्ति कश्चित् ।  
 तयोरवृत्तिः क्रियते पराभ्यां घृतिस्मृतिभ्यां परया धिया च ॥ ४२ ॥

१ याति सति, याति=गच्छति ।

२ प्रभव इत्यस्यैकदेशस्यान्वयः ।

३ रूपस्य=भौतिकशरीरस्येति दत्तः ।

सत्याश्रये वा द्विविधे यथोक्ते पूर्वं गदेभ्यः प्रतिकर्म नित्यम् ।  
 जितेन्द्रियं नानुपतन्ति रोगास्तत्कालयुक्तं यदि नास्ति दैवम् ॥४३॥  
 दैवं पुरा यत्कृतमुच्यते तत् , तत् पौरुषं यत्त्विह कर्म दृष्टम् ।  
 प्रवृत्तिहेतुर्विषमः स दृष्टो निवृत्तिहेतुस्तु समः स एव ॥ ४४ ॥  
 हैमन्तिकं दोषचयं वसन्ते प्रवाहयन् प्रैषिमकमभ्रकाले ।  
 घनात्यये वार्षिकमाशु सम्यक्प्राप्नोति रोगानृतुजान्न जातु ॥ ४५ ॥  
 नरो हिताहारविहारसेवी समीक्ष्यकारी विषयेष्वसक्तः ।  
 दाता समः सत्यपरः क्षमावानाप्तोपसेवी च भवत्यरोगः ॥ ४६ ॥  
 मतिर्वचः कर्म सुखानुबन्धं सत्त्वं विधेयंविशदा च बुद्धिः ।  
 ज्ञानं तपस्तत्परता च योगे यस्यास्ति तं नानुपतन्ति रोगाः ॥ ४७ ॥

तत्र श्लोकः ।

इहाग्निवेशस्य महार्थयुक्तं षड्विंशकं प्रश्नगणं महर्षिः ।  
 अतुल्यगोत्रे भगवान् यथावद्विणीतवाञ्ज्ञानविवर्धनार्थम् ॥ ४८॥  
 इत्यग्निवेशकृते तन्त्रे चरकप्रतिसंस्कृते चतुर्थे शारीरस्थाने अतु-  
 ल्यगोत्रीयशारीरं नाम द्वितीयोऽध्यायः ॥ २ ॥

### तृतीयोऽध्यायः ।

अथातः खुड्डीकां गर्भावक्रान्तिं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुरुषस्यानुपहतरेतसः स्त्रियाश्चाप्रदुष्टयोनिशोणितगर्भाशयाया  
 यदा भवति संसर्गः ऋतुकाले, यदा चानयोस्तथाविधयोस्तथैव युक्ते  
 संसर्गे शुक्रशोणितसंसर्गमन्तर्गर्भाशयगतं जीवोऽवक्रामति सत्त्वसं-  
 प्रयोगात्तदा गर्भोऽभिनिर्वर्तते । स सात्म्यरसोपयोगादरोगोऽभिव-  
 र्धते सम्यगुपचरैश्चोपचर्यमाणः । ततः प्राप्तकालः सर्वेन्द्रियोपपन्नः

१ सत्त्वं चित्तं, विधेयं स्वाधीनम् ।

२ अस्मिन्नध्याये प्रश्नोत्तरपदैर्विचित्ररूपेण कृता प्रथमपद्ये प्रश्नः,  
 द्वितीये उत्तरम्, तृतीये पञ्च प्रश्नाः चतुर्थादुत्तरमुवाचादिक्रिया संबोध्य-  
 पदरहितश्चेति-ज्ञानविवर्द्धनं शब्दरचनाया गर्भरचनायाश्चेति बोध्यम् ।

परिपूर्णशरीरो बलवर्णसत्त्वसंहननसंपदुपेतः सुखेन जायते समुदा-  
यादेषां भावानाम् । मातृजश्चायं गर्भः पितृजश्चात्मजश्च सात्म्यजश्च  
रसजश्च अस्ति च—सत्त्वमौपपादुकमिति होवाच भगवानात्रेयः ॥३॥

नेति भरद्वाजः । किं कारणं ? न हि माता न पिता नात्मा न  
सात्म्यं न पानाशनभक्ष्यलेह्योपयोगा गर्भं जनयन्ति, न च परलो-  
कादेत्य सत्त्वं गर्भमवक्रामति ॥ ४ ॥

यदि हि मातापितरौ गर्भं जनयेतां तदा भूयस्यः स्त्रियः पुमां-  
सश्च भूयांसः पुत्रकामाः, ते सर्वे पुत्रजन्माऽभिसन्धाय मैथुनमा-  
पद्यमानाः पुत्रानेव जनयेयुर्दुहितृषु दुहितृकामाः, न च काश्चित्  
स्त्रियः केचिद्वा पुरुषा निरपत्याः स्युः, न चापत्यकामाः परिदे-  
वेरन् ॥ ५ ॥

न चात्माऽऽत्मानं जनयति । यदि ह्यात्माऽऽत्मानं जनयेत्—  
जातो वा जनयेदात्मानमजातो वा; तच्चोभयथाऽप्ययुक्तं; न हि  
जातो जनयति, सत्त्वात्; न चाजातो जनयति, असत्त्वात्, तस्मा-  
दुभयथाऽप्यनुपपत्तिः । तिष्ठतु तावदेतत्; यद्ययमात्मानं शक्तो जन-  
यितुं स्यात्, न त्वेनमिष्टास्वेव कथं योनिषु जनयेद्वशिनमप्रतिहतग-  
तिं कामरूपिणं तेजोबलजवर्णसत्त्वसंहननसमुदितमजरमरुजमम-  
रम्; एवंविधं ह्यात्माऽऽत्मानमिच्छत्यतो वा भूयः ॥ ६ ॥

असात्म्यजश्चायं गर्भः । यदि हि सात्म्यजः स्यात्, तर्हि सात्म्य  
सेविनामेवैकान्तेन प्रजा स्यात्, असात्म्यसेविनश्च निखिलेनानपत्याः  
स्युः; तच्चोभयमुभयत्रैव दृश्यते ॥ ७ ॥

अरसजश्चायं गर्भः; यदि हि रसजः स्यात्, न केचित् स्त्रीपुरुषे-  
ष्वनपत्याः स्युः, न हि कश्चिदस्त्येषां यो रसान्नोपयुक्ते; श्रेष्ठरसोपयो-  
गिनां चेद्गर्भा जायन्ते इत्याभिप्रेतम्, एवं सत्याजौरभ्रमार्गमायूर-  
सगोक्षीरदधिघृतमधुतैलसैन्धवेषुरसमुद्गशालिभृतानामेवैकान्तेन  
प्रजा स्यात्; श्यामाकवरकोटालककोरदूषककन्दमूलफलभक्ष्याश्च

१ उत्पद्यते इति-उत्पादुकम्, 'लष-पत-पद-स्था-भू-वृष-इन-कम-गम-शृभ्य  
उकञ्' ततः स्वार्थेऽण् सत्त्वं मन आत्मनो देहान्तरसम्बन्धोत्पादकमित्यर्थः ।

२ प्रत्येकमुत्पादकं नास्तीति भरद्वाजस्य पूर्वपक्षः ।



निखिलेनानपत्याः स्युः; तच्चोभयमुभयत्रैव दृश्यते ॥ ८ ॥

न खल्वपि परलोकादेत्य सत्त्वं गर्भमवक्रामति । यदि ह्येनमवक्रामेत् , नास्य किञ्चिदेव पौर्वदेहिकं स्यादविदितमश्रुतमदृष्टं वा, स च तच्च किञ्चिदपि न स्मरति ॥ ९ ॥

तस्मादेतद् ब्रूमहे—अमातृजश्चायं गर्भो पितृजश्चानात्मजश्चासात्म्यजश्चारसजश्च, न चास्ति सत्त्वमौपपादुकमिति होवाच भरद्वाजः ॥ १० ॥

नेति भगवानात्रेयः; सर्वेभ्य एभ्यो भावेभ्यः समुदितेभ्योऽनिर्वर्तते गर्भः ॥ ११ ॥

मातृजश्चायं गर्भः । न हि मातुर्विना गर्भोत्पत्तिः स्यात् , न च जन्म जरायुजानां; यानि तु खल्वस्य गर्भस्य मातृजानि, यानि चास्य मातृतः सम्भवतः सम्भवन्ति, तान्यनुव्याख्यास्यामः; तद्यथा—त्वक् च लोहितं च मांसं च मेदश्च नाभिश्च हृदयं च क्लोम च यकृच्च प्लीहा च वृक्कौ च बस्तिश्च पुरीषाधानं चामाशयश्च पक्वाशयश्चोत्तरगुदं चाधरगुदं च क्षुद्रान्त्रं च स्थूलान्त्रं च वपा च वपावहनं चेति मातृजानि ॥ १२ ॥

पितृजश्चायं गर्भः । न हि पितुर्कृते गर्भोत्पत्तिः स्यात् , न च जन्म जरायुजानां; यानि तु खल्वस्य गर्भस्य पितृजानि, यानि चास्य पितृतः सम्भवतः सम्भवन्ति, तान्यनुव्याख्यास्यामः; तद्यथा—केशश्मश्रुनखलोमदन्तास्थिसिरास्नायुधमन्यः शुक्रं चेति पितृजानि ॥ १३ ॥

आत्मजश्चायं गर्भः । गर्भात्मा ह्यन्तरात्मा यः, तं जीव इत्याचक्षते शाश्वतमरुजमजरममरमक्षयमभेद्यमच्छेद्यमलोढ्यं विश्वरूपं विश्वकर्माणमव्यक्तमनादिमनिधनमक्षरमपि; स गर्भाशयमनुप्रविश्य शुक्रशोणिताभ्यां संयोगमेत्य गर्भत्वेन जनयत्यात्मनाऽऽत्मानम् , आत्मसंज्ञा हि गर्भे । तस्य पुनरात्मनो जन्मानादित्वाद्बोपपद्यते, तस्मादजात एवायमजातं गर्भं जनयति, जातोऽप्यजातं च गर्भं जनयति; स चैव गर्भः कालान्तरेण बालयुवस्थविरभावानवाप्नोति,

१ न विस्मृतं मयोक्तमेव समुदायादेषां भावानां, मिति सिद्धान्तः पुनर्वसोः ।

स यस्यां यस्यामवस्थायां वर्तते तस्यां तस्यां जातो भवति, या त्वस्य पुरस्कृता तस्यां जनिष्यमाणश्च; तस्मात् स एव जातश्चाजा तश्च युगपद्भवति, तस्मिंश्चैतदुभयं युगपत् सम्भवति जातत्वं जनिष्यमाणत्वं च; स च जातो जन्यते, स चैवानागतेष्ववस्थान्तरेष्वजातो जनयत्यात्मनाऽत्मानं; सतो ह्यवस्थान्तरगमनमात्रमेव हि जन्म चोच्यते तत्र तत्र वयसि तस्यां तस्यामवस्थायां; यथा—सतामेव शुक्रशोणितजीवानां प्राक् संयोगाद्गर्भत्वं न भवति, तच्च संयोगाद्भवति; यथा सतस्तस्यैव च पुरुषस्य प्रागपत्यात् पितृत्वं न भवति, तच्चापत्याद् भवति; तथा सतस्तस्यैव गर्भस्य तस्यां तस्यामवस्थायां जातत्वमजातत्वं चोच्यते ॥ १४ ॥

न तु खलु गर्भस्य न मातुर्न पितुर्नात्मनः सर्वभावेषु यथेष्टकारित्वमस्ति । ते किञ्चित् स्ववशात् कुर्वन्ति किञ्चित् कर्मवशात्, क्वचिच्चैषां करणशक्तेर्भवति क्वचिन्न भवति । यत्र सत्त्वादिकरसम्पत्तत्र यथाबलमेव यथेष्टकारित्वमतोऽन्यथा विपर्ययः । न च करणदोषादकारणमात्मा सम्भवति गर्भजनने, दृष्टं चेष्टा योनिरैश्वर्यं मोक्षश्चात्मविद्भिरात्मायत्तं, न ह्यन्यः सुखदुःखयोः कर्ता; न चान्यतो गर्भो जायते जायमानः, न चाङ्कुरोत्पत्तिरबीजात् ॥ १५ ॥

यानि तु खल्वस्य गर्भस्यात्मजानि, यानि चास्यात्मतः सम्भवतः सम्भवन्ति, तान्यनुव्याख्यास्यामः; तद्यथा—तासु तासु योनिष्वुत्पत्तिरायुरात्मज्ञानं मन इन्द्रियाणि प्राणापानौ प्रेरणं धारणमाकृतिस्वरवर्णविशेषाः सुखदुःखे इच्छाद्वेषौ चेतना धृतिर्बुद्धिः स्मृतिरहङ्कारः प्रयत्नश्चेति आत्मजानि ॥ १६ ॥

सात्म्यजश्चायं गर्भः । न ह्यसात्म्यसेवित्वमन्तरेण स्त्रीपुरुषयोर्वन्ध्यत्वमस्ति गर्भे वाऽप्यनिष्टो भावः; यावत् खल्वसात्म्यसेविनां स्त्रीपुरुषाणां त्रयो दोषाः प्रकुपिताः शरीरमुपसर्पन्तो न शुक्रशोणितगर्भाशयोपघातायोपपद्यन्ते, तावत् समर्था गर्भजननाय भवन्ति; सात्म्यसेविनां पुनः स्त्रीपुरुषाणामनुपहतशुक्रशोणितगर्भाशयानामृतुकाले सन्निपतितानां जीवस्यानवक्रमणाद्गर्भा न प्रादुर्भवन्ति;

न हि केवलं सात्म्यज एवायं गर्भः, समुदायोऽत्र कारणमुच्यते । यानि तु खल्वस्य गर्भस्य सात्म्यजानि, यानि चास्य सात्म्यतः संभवतः सम्भवन्ति, तान्यनुव्याख्यास्यामः; तद्यथा—आरोग्यमनालस्यमलोलुपत्वमिन्द्रियप्रसादः स्वरवर्णबीजसम्पत्प्रहर्षभूयस्त्वं चेति सात्म्यजानि ॥ १७ ॥

रसजश्चायं गर्भः । न हि रसादृते मातुः प्राणयान्नाऽपि स्यात् किं पुनर्गर्भजन्म, न चैवास्या असम्यगुपयुज्यमाना रसा गर्भमभिनिर्वर्तयन्ति, न च केवलं सम्यगुपयोगादेव रसानां गर्भाभिनिर्वृत्तिर्भवति, समुदायोऽप्यत्र कारणमुच्यते । यानि तु खल्वस्य गर्भस्य रसजानि, यानि चास्य रसतः संभवतः संभवन्ति, तान्यनुव्याख्यास्यामः; तद्यथा—शरीरस्याभिनिर्वृत्तिरभिवृद्धिः प्राणानुबन्धस्तृप्तिः पुष्टिरुत्साहश्चेति रसजानि ॥ १८ ॥

अस्ति खल्वपि सत्त्वमुपपादुकं, यज्जीवस्पृक्शरीरेणाभिसम्बध्नाति । यस्मिन्नपगमनपुरस्कृते शीलमस्य व्यावर्तते, भक्तिर्विपर्यस्यते, सर्वेन्द्रियाण्युपतप्यन्ते, बलं हीयते, व्याधय आप्यायन्ते, यस्माद्धीनः प्राणाञ्जहाति, यदिन्द्रियाणामभिग्राहकं मन इत्यभिधीयते । तन्निविधमाख्यायते—शुद्धं राजसं तामसं चेति । येनास्य मनो भूयिष्ठं, तेन द्वितीयायां जातौ संप्रयोगो भवति; यदा तु तेनैव शुद्धेन संयुज्यते तदा जातेरतिक्रान्ताया अपि स्मरति; स्मार्तं हि ज्ञानमात्मनस्तस्यैव मनसोऽनुबन्धादनुवर्तते, यस्यानुवृत्तिं पुरस्कृत्य पुरुषो जातिस्मर इत्युच्यते । यानि खल्वस्य गर्भस्य सत्त्वजानि, यानि चास्य सत्त्वतः सम्भवतः सम्भवन्ति, तान्यनुव्याख्यास्यामः; तद्यथा—भक्तिः शीलं शौचं द्वेषः स्मृतिर्मोहस्यागो मात्सर्यं शौर्यं भयं क्रोधस्तन्द्रोत्साहस्तैक्ष्ण्यं मार्दवं गाम्भीर्यमनवस्थितत्वमित्येवमादयश्चान्ये, ते सत्त्वजा विकाराः; तानुत्तरकालं सत्त्वभेदमधिकृत्य उपदेक्ष्यामः—इति सत्त्वजानि । नानाविधानि खलु सत्त्वानि; तानि सर्वाण्येकपुरुषे भवन्ति, न च भवन्त्येककालम्, एकन्तु प्रायोऽनुवृत्त्याऽऽह ॥ १९ ॥

१ मन एकमेव धर्मभेदाद्भिन्नमिव प्रतीयते, तदेतत्सर्वमिन्द्रियोपक्रमे प्रतिपादितमपि प्रकरणवशात् स्मार्यते इति न पुनरुक्तदोषसम्भवः ।

एवमयं नानाविधानामेषां गर्भकराणां भावानां समुदायादभि-  
निर्वर्तते गर्भः, यथा कूटागारं नानाद्रव्यसमुदायात्, यथा वा  
रथो नानारथाङ्गसमुदायात्; तस्मादेतदवोचाम—मातृश्रायं गर्भः  
पितृजश्चात्मजश्च सात्म्यजश्च रसजश्च, अस्ति च सत्त्वमुपपादुकमिति  
होवाच भगवानात्रेयः ॥ २० ॥

भरद्वाज उवाच—यद्ययमेषां नानाविधानां गर्भकराणां भावानां  
समुदायादभिनिर्वर्तते गर्भः कथमयं संधीयते, यदि चापि संधीयते  
कस्मात् समुदायप्रभवः सन् गर्भो मनुष्यविग्रहेण जायते, मनुष्यश्च  
मनुष्यप्रभव उच्यते। तत्र चेदिष्टमेतद्यस्मान्मनुष्यो मनुष्यप्रभव-  
स्तस्मादेव मनुष्यविग्रहेण जायते, यथा—गौर्गोप्रभवः, यथा चा-  
श्वोऽश्वप्रभव इति, एवं सति यदुक्तमग्रे समुदायात्मक इति तदयु-  
क्तम्। यदि च मनुष्यो मनुष्यप्रभवः कस्माज्जडान्धकुब्जमूकवाम-  
नभिन्मिनव्यङ्गोन्मत्तकुष्ठकिलासिभ्यो जाताः पितृसदृशरूपा न  
भवन्ति। अथात्रापि बुद्धिरेवं स्यात्—स्वेनैवायमात्मा चक्षुषा रू-  
पाणि वेत्ति, श्रोत्रेण शब्दान्, घ्राणेन गन्धान्, रसनेन रसान्  
स्पर्शनेन स्पर्शान्, बुद्ध्या बोद्धव्यमिति; अनेन हेतुना न जडादि-  
भ्यो जाताः पितृसदृशा भवन्ति। अत्रापि प्रतिज्ञाहानिदोषः स्यात्;  
एवमुक्ते ह्यात्मा सत्स्विन्द्रियेषु ज्ञः स्यादसत्स्वज्ञः, यत्र चैतदुभयं  
सम्भवति ज्ञत्वमज्ञत्वं च, स विकारप्रकृतिकश्चात्मा निर्विकारश्च।  
यदि च दर्शनादिभिरात्मा विषयान् वेत्ति निरिन्द्रियो दर्शनादि-  
विरहादज्ञः स्यात्, अज्ञत्वादकारणम्, अकारणत्वाच्च नात्मेति वा-  
ग्वस्तु मात्रमेतद्वचनमनर्थकं स्यादिति ॥ २१ ॥

आत्रेय उवाच—पुरस्तादेतत् प्रतिज्ञातं—सत्त्वं जीवस्पृक्षशरीरे-  
णाभिसम्बध्नातीति; यस्मात्तु समुदायप्रभवः सन् गर्भो मनुष्यवि-  
ग्रहेण जायते, मनुष्यो मनुष्यप्रभव इत्युच्यते, तद्वक्ष्यामः—भूतानां  
चतुर्विधा योनिर्भवति—जराय्वण्डस्वेदोद्भिदः। तासां खलु  
चतसृणामपि योनीनामेकैका योनिरपरिसंख्येयभेदा भवति, भूता-  
नामाकृतिविशेषापरिसंख्येयत्वात्। तत्र जरायुजानामण्डजानां च

१ जीवं स्पृशतीति—‘स्पृशोऽनुदके क्तिन्’ जीवसंसर्गी।

प्राणिनामेते गर्भकरा भावा यां यां योनिमापद्यन्ते तस्यां तस्यां योनौ तथातथारूपा भवन्ति; तद्यथा—कनकरजतताम्रत्रपुसीसकान्यासिच्यमानानि तेषु तेषु मधूच्छिष्टबिम्बेषु, तानि यदा मनुष्यबिम्बमापद्यन्ते तदा मनुष्यविग्रहेण जायन्ते; तस्मात् समुदायात्मकः सन् गर्भो मनुष्यविग्रहेण जायते, मनुष्यो मनुष्यप्रभव इत्युच्यते तद्योनित्वात् ॥ २२ ॥

यच्चेत्तं—यदि च मनुष्यो मनुष्यप्रभवः कस्मान्न जडादिभ्यो जाताः पितृसदृशरूपा भवन्तीति, तत्रोच्यते—यस्य यस्य ह्यङ्गावयवस्य बीजे बीजभाग उपतप्तो भवति तस्य तस्याङ्गावयवस्य विकृतिरुपजायते, नोपजायते चानुपतापात्, तस्मादुभयोपपत्तिरप्यत्र; सर्वस्य चात्मजानीन्द्रियाणि, तेषां भावभावाहेतुर्देवं, तस्मान्नैकान्ततो जडादिभ्यो जाताः पितृसदृशरूपा भवन्ति ॥ २३ ॥

न चात्मा सत्स्विन्द्रियेषु ज्ञः, असत्सु वा भवत्यज्ञः; न ह्यसत्त्वः कदाचिदात्मा, सत्त्वविशेषाच्चोपलभ्यते ज्ञानविशेष इति ॥ २४ ॥

भवन्ति चात्र ।

न कर्तुरिन्द्रियाभावात् कार्यज्ञानं प्रवर्तते ।

यैः क्रिया वर्तते या तु सा विना तैर्न वर्तते ॥ २५ ॥

जानन्नपि मृदोऽभावात् कुम्भकृन्न प्रवर्तते ।

श्रूयतां चेदमध्यात्ममात्मज्ञानबलं महत् ॥ २६ ॥

इन्द्रियाणि च संक्षिप्य मनः संगृह्य चञ्चलम् ।

प्रविश्याध्यात्ममात्मज्ञः स्वे ज्ञाने पर्यवस्थितः ॥ २७ ॥

सर्वत्र विहितज्ञानः सर्वभावान् परीक्षते ।

गृह्णीष्व चेदमपरं भरद्वाजं विनिर्णयम् ॥ २८ ॥

निवृत्तेन्द्रियवाक्चेष्टः सुप्तः स्वप्नगतान् यदा ।

विषयान् सुखदुःखे च वेत्ति नाज्ञोऽप्यतः स्मृतः ॥ २९ ॥

नात्मज्ञानदृते चैकं ज्ञानं किञ्चित् प्रवर्तते ।

१ मधूच्छिष्टनिर्मितेषु प्रतिकृतिविग्रहेषु-इत्यर्थः ।

२ पुनर्वसुगुरोर्भरद्वाजाङ्घ्रिब्रह्मोऽयं कुमारशिराभरद्वाज इति निरुपपदसंबुद्धेः जहि संशयमित्युक्तेश्चेति स्मरणीयम् ।

न ह्येको वर्तते भावो वर्तते नाप्यहेतुकः ॥ ३० ॥

तस्माज्जः प्रकृतिश्चात्मा द्रष्टा कारणमेव च ।

सर्वमेतद्भरद्वाजं निर्णीतं जहि संशयम् ॥ ३१ ॥

तत्र श्लोकौ ।

हेतुगर्भस्य निर्वृत्तौ वृद्धौ जन्मनि चैव यः ।

पुनर्वसुमतिर्या च भरद्वाजमतिश्च या ॥ ३२ ॥

प्रतिज्ञाप्रतिषेधश्च विशदश्चात्मनिर्णयः ।

गर्भावक्रान्तिमुद्दिश्य खुड्डीकां तत् प्रकाशितम् ॥ ३३ ॥

इत्यग्निवेशकृते तन्त्रे चरकप्रतिसंस्कृते चतुर्थे शारीरस्थाने खुड्डी-

कागर्भावक्रान्तिशारीरं नाम तृतीयोऽध्यायः ॥ ३ ॥

### चतुर्थोऽध्यायः ।

अथातो महर्तौ गर्भावक्रान्तिं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यतश्च गर्भः सम्भवति, यस्मिंश्च गर्भसंज्ञा, यद्विकारश्च गर्भो,  
यया चानुपूर्व्याऽभिनिर्वर्तते कुक्षौ, यश्चास्य वृद्धिहेतुः, यतश्चास्याऽ-  
जन्म भवति, यतश्च जायमानः कुक्षौ विनाशं प्राप्नोति, यतश्च का-  
स्त्र्येनाविनश्यन् विकृतिमापद्यते, तदनुव्याख्यास्यामः ॥ ३ ॥

मातृतः पितृत आत्मतः सात्म्यतो रसतः सत्त्वत इत्येतेभ्यो  
भावेभ्यः समुदितेभ्यो गर्भः सम्भवति । तस्य ये येऽवयवा यतो  
यतः सम्भवतः सम्भवन्ति तान् विभज्य मातृजादीनवयवान् पृथक्  
पृथगुक्तमग्रे ॥ ४ ॥

शुक्रशोणितजीवसंयोगे तु खलु कुक्षिगते गर्भसंज्ञा भवति ॥ ५ ॥

गर्भस्तु खल्वन्तरीक्षवाय्वग्नितोयभूमिविकारश्चेतनाधिष्ठानभूतः;  
एवमनया युक्त्या पञ्चमहाभूतविकारसमुदायात्मको गर्भश्चेतनाधि-  
ष्ठानभूतः, स ह्यस्य षष्ठो धातुरुक्तः ॥ ६ ॥

१ पूर्वाध्यायस्य प्रपञ्चत्वान्महत्त्वमस्मिन्नध्याये, तत्र खुड्डीशब्दः स्वरूप-  
वाची । २ स चेतनः, अस्य गर्भस्य ।

३ खादयश्चेतना षष्ठा धातवः पुरुषः स्मृत इति ।

यथा चानुपूर्व्याऽभिनिर्वर्तते कुक्षौ तामनुव्याख्यास्यामः—गते पुराणे रजसि नवे चावस्थिते शुद्धस्नातां स्त्रियमव्यापन्नयोनिशोणितगर्भाश्यामृतुमतीमाचक्ष्महे, तथा सह तथा भूतया यदा पुमानव्यापन्नबीजो मिश्रीभावं गच्छति तस्य हर्षोदीरितः परः शरीरधात्वात्मा शुक्रभूतोऽङ्गादङ्गात् सम्भवति, स तथा हर्षभूतेनात्मनोदीरितश्चाधिष्ठितबीजधातुः पुरुषशरीरादभिनिष्पत्योचितेन पथा गर्भाशयमनुप्रविश्यार्तवेनाभिसंसर्गमेति ॥ ७ ॥

तत्र पूर्वं चेतनाधातुः सत्त्वकरणो गुणग्रहणाय प्रवर्तते । स हि हेतुः कारणं निमित्तमक्षरं कर्ता मन्ता वेदिता बोद्धा द्रष्टा धाता ब्रह्मा विश्वकर्मा विश्वरूपः पुरुषः प्रभवोऽव्ययो नित्यो गुणी ग्रहणं प्रधानमव्यक्तं जीवो ज्ञः पुद्गलश्चेतनावान् विभुर्भूतात्मा चेन्द्रियात्मा चान्तरात्मा चेति ॥ ८ ॥

स गुणोपादानकालेऽन्तरीक्षं पूर्वतरमन्ध्रेभ्यो गुणेभ्यः उपादत्ते, यथा प्रलयात्यये सिसृक्षुर्भूतान्यक्षरभूतः सत्त्वोपादानः पूर्वतरमाकाशं सृजति, ततः क्रमेण व्यक्ततरगुणान् धातून् वाय्वादींश्चतुरः तथा देहग्रहणेऽपि प्रवर्तमानः पूर्वतरमाकाशमेवोपादत्ते, ततः क्रमेण व्यक्ततरगुणान् धातून् वाय्वादींश्चतुरः, सर्वमपि तु खल्वेतद्गुणोपादानमणुना कालेन भवति ॥ ९ ॥

स सर्वगुणवान् गर्भत्वमापन्नः प्रथमे मासि संमूर्च्छितः सर्वधातुकललीकृतः खेटभूतो भवत्यव्यक्तविग्रहः सदसद्भूताङ्गावयवः ॥ १० ॥

द्वितीये मासि घनः सम्पद्यते—पिण्डः पेश्यर्बुदं वां; तत्र पिण्डः पुरुषः, स्त्री पेशी, अर्बुदं नपुंसकम् ॥ ११ ॥

तृतीये मासि सर्वेन्द्रियाणि सर्वाङ्गावयवाश्च योगपद्येनाभिनिर्वर्तन्ते ॥ १२ ॥

तत्रास्य केचिदङ्गावयवा मातृजादीनवयवान् विभज्य पूर्वमुक्ता यथावत्, महाभूतविकारप्राविभागेन त्विदानीमस्य तांश्चैवाङ्गावयवान् कांश्चित्पर्यायान्तरेणापरांश्चानुव्याख्यास्यामः; मातृजादयोऽप्यस्य महाभूतविकारा एव । तत्रास्याकाशात्मकं-शब्दः श्रोत्रं लाघवं सौक्ष्म्यं विवेकश्च; वाय्वात्मकं—स्पर्शः स्पर्शनं रौक्ष्यं प्रेरणं धातुव्यू-

हनं चेष्टाश्च शारीयः; अग्नयात्मकं—रूपं दर्शनं प्रकाशः पक्तिरौष्ण्यं च; अवात्मकं रसो रसनं शैत्यं मार्दवः स्नेहः क्लेदश्च; पृथिव्यात्मकं गन्धो घ्राणं गौरवं स्थैर्यं मूर्तिश्च ॥ १३ ॥

एवमयं लोकसम्मितः पुरुषः । यावन्तो हि लोके मूर्तिमन्तो भावविशेषाः तावन्तः पुरुषे; यावन्तः पुरुषे, तावन्तो लोके इति; बुधास्त्वेवं द्रष्टुमिच्छन्ति ॥ १४ ॥

एवमस्येन्द्रियाण्यङ्गावयवाश्च यौगपद्येनाभिनिर्वर्तन्ते, अन्यत्र तेभ्यो भावेभ्यो येऽस्य जातस्योत्तरकाले जायन्ते; तद्यथा—दन्ता व्यञ्जनानि व्यक्तीभावः, तथा युक्तानि चापराणि, एषा प्रकृतिः; विकृतिः पुनरतोऽन्यथा । सन्ति खल्वस्मिन् गर्भे केचिच्च नित्या भावाः; सन्ति चानित्याः केचित् ॥ १५ ॥

तस्य य एवाङ्गावयवाः सन्तिष्ठन्ते, त एव स्त्रीलिङ्गं पुरुषालिङ्गं नपुंसकलिङ्गं वा बिभ्रति । तत्र स्त्रीपुरुषयोर्ये वैशेषिका भावाः प्रधानसंश्रया गुणसंश्रयाश्च, तेषां यतो भूयस्त्वं ततोऽन्यतरभावः । तद्यथा—क्लैब्यं भीरुत्वमवैशारद्यं मोहोऽनवस्थानमधोगुरुत्वमसंहननं शैथिल्यं मार्दवं गर्भाशयबीजभागस्तथायुक्तानि चापराणि स्त्रीकराणि, अतो विपरीतानि पुरुषकराणि, उभयभागभावानि नपुंसकराणि ॥ १६ ॥

तस्य यत्कालमेवेन्द्रियाणि सन्तिष्ठन्ते, तत्कालमेवास्य चेतसि वेदना निर्वन्धं प्राप्नोति, तस्मात्तदा प्रभृति गर्भः स्पन्दते प्रार्थयते च जन्मान्तरानुभूतं च यत् किञ्चित्, तद् द्वैहृदय्यमाचक्षते वृद्धाः मातृजं चास्य हृदयं मातृहृदयेनाभिसम्बद्धं भवति रसवाहिनीभिः संवाहिनीभिः; तस्मात्तयोस्ताभिर्भक्तिः सम्पद्यते । तच्चैव कारणमवेक्षमाणा न द्वैहृदय्यस्य विमानितं गर्भमिच्छन्ति कर्तुं, विमानने ह्यस्य दृश्यते विनाशो विकृतिर्वा, समानयोगक्षेमा हि तदा भवति गर्भेण केषुचिदर्थेषु माता; तस्मात् प्रियहिताभ्यां गर्भिणीं विशेषेणोपचरन्ति कुशलाः ॥ १७ ॥

तस्यां गर्भोपतेर्द्वैहृदय्यस्य च विज्ञानार्थं लिङ्गानि समासेनोपदेक्ष्यामः । उपचारसाधनं ह्यस्य ज्ञाने, ज्ञानं च लिङ्गतः; तस्मादिष्टो



लिङ्गोपदेशः । तद्यथा—आर्तवादर्शनमास्यसंस्त्रवणमनन्नाभिलाषश्छ-  
र्दिरोचकोऽम्लकामता च विशेषेण श्रद्धाप्रणयनं चोच्चावचेषु भावेषु  
गुरुगान्त्रत्वं चक्षुषोर्ग्लानिरलास्यं स्तनयोः स्तन्यमाष्टेयोः  
स्तनमण्डलयोश्च काण्यमत्यर्थं श्वयश्रु पादयोरीषद्रोमराज्युद्गमो-  
योन्याश्चाटालत्वमिति गर्भे पर्यागते रूपाणि भवन्ति ॥ १८ ॥

सा यद्यदिच्छेत्तत्तदस्य दद्यादन्यत्र गर्भोपघातकरेभ्यो भावेभ्यः ।  
गर्भोपघातकरास्त्रिमे भावाः । तद्यथा—सर्वमतिगुरुष्णतीक्ष्णं दाह-  
णाश्च चेष्टाः इमांश्चान्यानुपदिशन्ति वृद्धाः—देवतारक्षोऽनुचरपरि-  
रक्षणार्थं न रक्तानि वासांसि बिभृयान्न मदकराणि मद्यान्यभ्य-  
वहरेन्न यानमधिरोहेन्न मांसमश्नीयात् सर्वेन्द्रियप्रतिकूलांश्च भावान्  
दूरतः परिवर्जयेद्यच्चान्यदपि किञ्चित् स्त्रियो विद्युः ॥ १९ ॥

तीव्रायां तु खलु प्रार्थनायां काममहितमप्यस्यै हितेनोपहितं दद्यात्  
प्रार्थनाविनयनार्थं; प्रार्थनासंधारणाद्धि वायुः कुपितोऽन्तःशरीरम-  
नुचरन् गर्भस्यापद्यमानस्य विनाशं वैरूप्यं वा कुर्यात् ॥ २० ॥

चतुर्थे मासि स्थिरत्वमापद्यते गर्भः; तस्मात्तदा गर्भिणी गुरुगा-  
त्रत्वमापद्यते विशेषेण ॥ २१ ॥

पञ्चमे मासि गर्भस्य मांसशोणितोपचयो भवत्यधिकमन्येभ्यो  
मासेभ्यः; तस्मात्तदा गर्भिणी कार्यमापद्यते विशेषेण ॥ २२ ॥

षष्ठे मासि गर्भस्य बलवर्णोपचयो भवत्यधिकमन्येभ्यो मासेभ्यः;  
तस्मात्तदा गर्भिणी बलवर्णहानिमापद्यते विशेषेण ॥ २३ ॥

सप्तमे मासि गर्भः सर्वभावैराप्याय्यते, तस्मात्तदा गर्भिणी  
सर्वाकारैः क्लान्ततमा भवति ॥ २४ ॥

अष्टमे मासि गर्भश्च मातृतो गर्भतश्च माता रसवाहिनीभिः  
संवाहिनीभिर्मुहुर्मुहुरोजः परस्परत आददाते गर्भस्य सम्पूर्णत्वात्,  
तस्मात्तदा गर्भिणी मुहुर्मुहुर्मुदा युक्ता भवन्ति मुहुर्मुहुश्च ग्लानां,  
तथा गर्भः; तस्मात्तदा गर्भस्य जन्म व्यापत्तिमद्भवत्योजसोऽनव-  
स्थितत्वात्; तं चैवार्थमाभिसमीक्ष्याष्टमं मासमगण्यमित्याचक्षते  
कुशलाः ॥ २५ ॥

१ वृद्धा स्त्रियः क्रमागतानुपचारान् विदन्ति ।

२ गणयितुं योग्यं गण्यं न गण्यमगण्यम्, गर्भिणीं प्रति 'अष्टमोऽयं

तस्मिन्नेकदिवसातिक्रान्तेऽपि नवमं मासमुपादाय प्रसवकालमित्याहुराद्वादशान्मासात्, एतावान् प्रसवकालः; वैकारिकमतः परं कुक्षाववस्थानं गर्भस्य ॥ २६ ॥

एवमनयाऽऽनुपूर्व्याऽभिनिर्वर्तते कुक्षौ ॥ २७ ॥

मात्रादीनां तु खलु गर्भकराणां भावानां संपदस्तथा वृत्तस्य सौष्ठवान्मातृतश्चैवोपस्नेहोपस्वेदाभ्यां कालपरिणामात्। स्वभावसंसिद्धेश्च कुक्षौ वृद्धिं प्राप्नोति ॥ २८ ॥

मात्रादीनां तु खलु गर्भकराणां भावानां व्यापत्तिनिमित्तमस्याजन्म भवति ॥ २९ ॥

ये ह्यस्य कुक्षौ वृद्धिहेतुसमाख्याता भावास्तेषां विपर्ययादुदरे विनाशमापद्यतेऽथवाऽप्यचिरजातः स्यात् ॥ ३० ॥

यतस्तु कास्त्र्येनाविश्यन् विकृतिमापद्यते तदनुव्याख्यास्यामः— यदा स्त्रिया दोषप्रकोपणोक्तान्यासेवमानाया दोषाः प्रकुपिताः शरीरमुपसर्पन्तः शोणितगर्भाशयोपघातायोपपद्यन्ते न तु कास्त्र्येन शोणितगर्भाशयौ दूषयन्ति तदेयं गर्भं लभते स्त्री, तदा तस्य गर्भस्य मातृजानामवयवानामन्यतमोऽवयवो विकृतिमापद्यते एकोऽथवानेके, यस्य यस्य ह्यवयवस्य बीजे बीजभागे वा दोषाः प्रकोपमापद्यन्ते, तं तमवयवं विकृतिराविशति; यदा ह्यस्याः शोणितगर्भाशयबीजभागः प्रदोषमापद्यते तदा वन्ध्यां जनयति, यदा पुनरस्याः शोणितगर्भाशयबीजभागावयवः प्रदोषमापद्यते तदा पूतिप्रजां जनयति, यदा त्वस्याः शोणितगर्भाशयबीजभागावयवः स्त्रीकराणां च शरीरबीजभागानामेकदेशः प्रदोषमापद्यते तदा यस्य ख्याकृतिभूयिष्ठामस्त्रियं वार्तां नाम जनयति; तां स्त्रीव्यापदमाचक्षते ॥ ३१ ॥

एवमेव पुरुषस्य बीजदोषे पितृजावयवविकृतिं विद्यात्। यदा ह्यस्य बीजे बीजभागः प्रदोषमापद्यते तदा वन्ध्यं जनयति, यदा पुनरस्य बीजे बीजभागावयवः प्रदोषमापद्यते तदा पूतिप्रजं जनयति,

मास' इति कथयितुमशक्यमित्यर्थः। कदाचित् चि त्तवैकस्याद्गर्भव्यापत्तिः स्यात्।

यदा त्वस्य बीजे बीजभागावयवः पुरुषकराणां च शरीरबीजभागा-  
नामेकदेशः प्रदोषमापद्यते तदा पुरुषाकृतिभूयिष्ठमपुरुषं तृणपूलिकं  
नाम जनयति, तां पुरुषव्यापदमाचक्षते ॥ ३१ ॥

एतेन मातृजानां पितृजानां चावयवानां विकृतिव्याख्यानेन  
सात्म्यजानां रसजानां सत्त्वजानां चावयवानां विकृतिरपि व्याख्या-  
ता भवति ॥ ३२ ॥

निर्विकारः परस्वात्मा सर्वभूतानां निर्विशेषः, सत्त्वशरीरयोस्तु  
विशेषाद्विशेषोपलब्धिः ॥ ३३ ॥

तत्र त्रयः शरीरदोषाः—वातपित्तश्लेष्माणः, ते शरीरं दूषयन्ति;  
द्वौ पुनः सत्त्वदोषौ—रजस्तमश्च, तौ सत्त्वं दूषयते; ताभ्यां च सत्त्वश-  
रीराभ्यां दुष्टाभ्यां विकृतिरुपजायते, नोपजायते चाप्रदुष्टाभ्याम् ॥ ३४ ॥

तत्र शरीरं योनिविशेषाच्चतुर्विधमुक्तमग्रे ॥ ३५ ॥

त्रिविधं खलु सत्त्वं—शुद्धं, राजसं, तामसमिति । तत्र शुद्धमदो-  
षमाख्यातं कल्याणांशत्वात्, राजसं सदोषमाख्यातं रोषांशत्वात्,  
तथा तामसमपि सदोषमाख्यातं मोहांशत्वात् ॥ ३६ ॥

तेषां तु त्रयाणामपि सत्त्वानामेकैकस्य भेदाग्रमपरिसंख्येयं तर-  
तमयोगात्, शरीरयोनिविशेषेभ्यः, अन्योन्यानुविधानत्वाच्च । शरीरं  
सत्त्वमनुविधीयते, सत्त्वं च शरीरं; तस्मात् कतिचित् सत्त्वभेदाननू-  
काभिनिर्देशेन निदर्शनार्थमनुव्याख्यास्यामः ॥ ३७ ॥

तद्यथा—शुचिं सत्याभिसन्धं जितात्मानं संविभागिनं ज्ञानवि-  
ज्ञानवचनप्रतिवचनशक्तिसम्पन्नं स्मृतिमन्तं कामक्रोधलोभमानमो-  
हेर्ष्याहर्षापेतं समं सर्वभूतेषु ब्राह्मं विद्यात् ॥ ३८ ॥

इज्याऽध्ययनव्रतहोमब्रह्मचर्यपरमेतिथिव्रतामुपशान्तमदमानराग-  
द्वेषमोहलोभरोषं प्रतिभावचनविज्ञानोपधारणशक्तिसम्पन्नमार्षं  
विद्यात् ॥ ३९ ॥

ऐश्वर्यवन्तमादेयवाक्यं यज्वानं शूरमोजस्विनं तेजसोपेतमक्लिष्ट-  
कर्माणं दीर्घदार्ढ्यं धर्मार्थकामाभिरतमैन्द्रं विद्यात् ॥ ४० ॥

लेखास्थवृत्तं प्राप्तकारिणमसम्ग्रहार्थमुत्थानवन्तं स्मृतिमन्तमैश्व-

१ अतिथिव्रतमतिथिपूजकम् ।

२ लेखान्-रेखान्=मर्यादा, तत्र स्थितं वृत्तं यस्य स लेखास्थवृत्तस्तम् ।

यांलाञ्छिनं व्यपगतरागेर्ष्याद्वेषमोहं याम्यं विद्यात् ॥ ४१ ॥

शूरं धीरं शुचिमशुचिद्वेषिणं यज्वानमम्भोविहाररतिमक्लिष्ट-  
कर्माणं स्थानकोपप्रसादं वारुणं विद्यात् ॥ ४२ ॥

स्थानमानोपभोगपरिवारसम्पन्नं सुखविहारं धर्मार्थकामनित्यं  
शुचिं व्यक्तकोपप्रसादं कौबेरं विद्यात् ॥ ४३ ॥

प्रियनृत्यगीतवादित्रोल्लापकं श्लोकाख्यायिकेतिहासपुराणेषु कुश-  
लं गन्धमालयानुलेपनवसनस्त्रीविहारकामनित्यमनसूयकं गान्धर्वं  
विद्यात् ॥ ४४ ॥

इत्येवंशुद्धस्य सत्त्वस्य सप्तविधं भेदांशं विद्यात् कल्याणांश-  
त्वात्, तत्संयोगात्तु ब्राह्ममत्यन्तशुद्धं व्यवस्येत् ॥ ४५ ॥

शूरं चण्डमसूयकमैश्वर्यवन्तमौपधिकं रौद्रमननुक्रोशकमात्मपूज-  
कमासुरं विद्यात् ॥ ४६ ॥

अमर्षिणमनुबन्धकोपं छिद्रप्रहारिणं क्रूरमाहारातिमात्ररुचिमा-  
मिषप्रियतमं स्वप्नायासबहुलमीर्ष्युं राक्षसं विद्यात् ॥ ४७ ॥

महालसं स्त्रेणं स्त्रीरहस्काममशुचिं शुचिद्वेषिणं भीरुं भीषयितारं  
विकृतविहाराहारशीलं पैशाचं विद्यात् ॥ ४८ ॥

क्रुद्धशूरमक्रुद्धभीरुं तीक्ष्णमायासबहुलं सन्त्रस्तगोचरमाहारवि-  
हारपरं सापं विद्यात् ॥ ४९ ॥

आहारकाममतिदुःखशीलाचारोपचारमसूयकमसंविभागीनम-  
तिलोलुपमकर्मशीलं प्रैतं विद्यात् ॥ ५० ॥

अनुषत्काममजस्रमाहारविहारपरमनवस्थितममर्षिणमसञ्चयं  
शाकुनं विद्यात् ॥ ५१ ॥

इत्येवं खलु राजसस्य सत्त्वस्य षड्विधं भेदांशं विद्यात्, रोषांश-  
त्वात् ॥ ५२ ॥

निराकरिण्युमधमवेशं जुगुप्सिताचाराहारविहारं मैथुनपरं स्वप्न-  
शीलं पाशवं विद्यात् ॥ ५३ ॥

भीरुमबुधमाहारलुब्धमनवस्थितमनुषत्कामक्रोधं सरणशीलं  
तोयकामं मात्स्यं विद्यात् ॥ ५४ ॥

अलसं केवलमभिनिविष्टमाहारे सर्वबुद्ध्या हीनं वानस्पत्यं विद्यात् ॥ ५५ ॥

इत्येवं खलु तामसस्य सत्त्वस्य त्रिविधं भेदांशं विद्यात्, मोहां-  
शत्वात् ॥ ५६ ॥

इत्यपरिसंख्येयभेदानां खलु त्रयाणामपि सत्त्वानां भेदैकदेशो  
व्याख्यातः, शुद्धस्य सत्त्वस्य सप्तविधो ब्रह्मर्षिशक्रयमवरुणकुबेर-  
गन्धर्वसत्त्वानुकारेण, राजसस्य षड्विधो दैत्यराक्षसापिशाचसर्पप्रेत-  
शकुनिसत्त्वानुकारेण, तामसस्य त्रिविधः पशुमत्स्यवनस्पतिसत्त्वा-  
नुकारेण, कथं च यथासत्त्वमुपचारः स्यादिति । केवलश्चायमुद्देशो  
यथोद्देशमभिनिर्दिष्टो भवति गर्भावक्रान्तिसम्प्रयुक्तः; तस्यार्थस्य  
विज्ञाने सामर्थ्य-गर्भकराणां च भावानामनुसमाधिर्विघातश्च विघा-  
तकराणां भावानामिति ॥ ५७ ॥

तत्र श्लोकाः ।

निमित्तमात्मा प्रकृतिवृद्धिः कुक्षौ क्रमेण च ।

वृद्धिहेतुश्च गर्भस्य पञ्चार्थाः शुभसंज्ञिताः ॥ ५८ ॥

अजन्मनि च यो हेतुर्विनाशे विकृतावपि ।

इमांस्त्रीनशुभान् भावानाहुर्गर्भविघातकान् ॥ ५९ ॥

शुभाशुभसमाख्यातानष्टौ भावानिमान् भिषक् ।

सर्वथा वेद यः सर्वान् स राज्ञः कर्तुमर्हति ॥ ६० ॥

अवाप्त्युपायान् गर्भस्य स एवं ज्ञातुमर्हति ।

ये च गर्भविघातोक्ता भावास्तांश्चाप्युदारधीः ॥ ६१ ॥

इत्यग्निवेशकृते तन्त्रे चरकप्रतिसंस्कृते चतुर्थे शारीरस्थाने महती-

गर्भावक्रान्तिशारीरं नाम चतुर्थोऽध्यायः ॥ ४ ॥

### पञ्चमोऽध्यायः ।

अथातः पुरुषविचयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुरुषोऽयं लोकसम्मित इत्युवाच भगवान् पुनर्वसुरात्रेयः; याव-

१ गर्भावक्रान्तिसंप्रयुक्तस्य ।

२ पुरुषस्य लोकसामान्येन विचयनं सामानाधिकरण्यम् पुरुषविचयः,  
पूर्वाध्याये यावन्तो लोके भावास्तावन्तः पुरुषे इति सूचितमत्र प्रपञ्चयति ।

न्तो हि लोके मूर्तिमन्तो भावविशेषास्तावन्तः पुरुषे, यावन्तः पुरुषे तावन्तो लोके इति ॥ ३ ॥

एवंवादिनं भगवन्तमात्रेयमग्निवेश उवाच—नैतावता वाक्ये-  
नोक्तं वाक्यार्थमवगाहामहे, भगवता बुद्ध्या भूयस्तरमतोऽनुव्या-  
ख्यायमानं शुश्रूषामह इति ॥ ४ ॥

तमुवाच भगवानात्रेयः—अपरिसंख्येया लोकावयवविशेषाः, पुरु-  
पावयवविशेषा अप्यपरिसंख्येयाः; तेषां यथास्थूलं भावान् सामान्य-  
मभिप्रेत्योदाहरिष्यामः, तानेकमना निबोध सम्यगुपवर्ण्यमानान-  
ग्निवेश ! । षडधातवः समुदिता 'लोक' इति शब्दं लभन्ते; तद्यथा—  
पृथिव्यापस्तेजो वायुराकाशं ब्रह्म चाव्यक्तमिति; एत एव च षड्धा-  
तवः समुदिताः 'पुरुष' इति शब्दं लभन्ते ॥ ५ ॥

तस्य पुरुषस्य पृथिवी मूर्तिः, आपः क्लेदः, तेजोऽभिसन्तापो,  
वायुः प्राणो, वियच्छिद्राणि, ब्रह्म अन्तरात्मा; यथा खलु ब्राह्मी  
विभूतिर्लोके तथा पुरुषेऽप्यान्तरात्मिकी विभूतिः, ब्रह्मणो विभूति-  
र्लोके प्रजापतिरन्तरात्मनो विभूतिः पुरुषे सत्त्वं, यस्त्विन्द्रो लोके स  
पुरुषेऽहङ्कारः, आदित्यास्त्वादानं, रुद्रो रोषः, सोमः प्रसादः, वसवः  
सुखम्, अश्विनौ कान्तिः, मरुदुत्साहः, विश्वेदेवाः सर्वेन्द्रियाणि  
सर्वेन्द्रियार्थाश्च, तमो मोहः, ज्योतिर्ज्ञानं, यथा लोकस्य सर्गादिस्त-  
था पुरुषस्य गर्भाधानं, यथा कृतयुगमेवं बाल्यं, यथा त्रेता तथा  
यौवनं, यथा द्वापरस्तथा स्थाविर्यं, यथा कलिरेवमातुर्यं, यथा युगा-  
न्तस्तथा मरणमिति; एवमेतेनानुमानेनानुक्तानामपि लोकपुरुषयोरव-  
यवविशेषाणामग्निवेश ! सामान्यं विद्यादिति ॥ ६ ॥

एवंवादिनं भगवन्तमात्रेयमग्निवेश उवाच—एवमेतत् सर्वम-  
नपवादं यथोक्तं भगवता लोकपुरुषयोः सामान्यं; किं न्वस्य सामा-  
न्योपदेशस्य प्रयोजनमिति ॥ ७ ॥

भगवानुवाच—शृण्वग्निवेश ! सर्वलोकमात्मन्यात्मानं च सर्व-  
लोके समनुपश्यतः सत्या बुद्धिरुत्पद्यते । सर्वलोकं ह्यात्मनि पश्यतो  
भवत्यात्मैव सुखदुःखयोः कर्ता नान्य इति, कर्मात्मकत्वाच्च हेत्वा-

दिभिर्युक्तः सर्वलोकोऽहमिति विदित्वा ज्ञानं पूर्वमुत्थाप्यतेऽपवर्गा-  
य । तत्र संयोगापेक्षी लोकशब्दः, षड्धातुसमुदायो हि सामान्यतः  
सर्वलोकः । तस्य हेतुरुत्पत्तिर्वृद्धिरुपप्लवो वियोगश्च । तत्र हेतुरुत्प-  
त्तिकारणम्, उत्पत्तिर्जन्म, वृद्धिराप्यायनम्, उपप्लवो दुःखागमः;  
षड्धातुविभागो वियोगः, स जीवापगमः, स प्राणनिरोधः, स भङ्गः,  
स लोकस्वभावश्च; तस्य मूलं सर्वोपप्लवानां च प्रवृत्तिः, निवृत्तिरु-  
परमः; प्रवृत्तिर्दुःखं निवृत्तिः सुखमिति यज्ज्ञानमुत्पद्यते तत्सत्यं,  
तस्य हेतुः सर्वलोकसामान्यज्ञानम्; एतत् प्रयोजनं सामान्योपदे-  
शस्येति ॥ ८ ॥

अथाभिवेश उवाच—किंमूला भगवन्! प्रवृत्तिः निवृत्तौ च क  
उपाय इति ॥ ९ ॥

भगवानुवाच—मोहेच्छाद्वेषकर्ममूला प्रवृत्तिः । तज्जा ह्यहङ्कार-  
सङ्गसंशयाभिसंप्लवाभ्यवपातविप्रत्ययाविशेषानुपायास्तरुणमिव  
द्रुममतिविपुलशाखास्तरवोऽभिभूय पुरुषमवतत्यैवोत्तिष्ठन्ते, यैर-  
भिभूतो न सत्तामतिवर्तते । तत्रैवंजातिरूपवित्तवृत्तबुद्धिशीलवि-  
द्याऽभिजनवयोवीर्यप्रभावसम्पन्नोऽहमित्यहङ्कारः, यद्यन्मनोवाक्काय-  
कर्मनाऽपवर्गाय स सङ्गः, कर्मफल-मोक्ष-पुरुषप्रेत्यभावादयः सन्ति  
वा नेति संशयः, सर्वास्ववस्थास्वनन्योऽहमहं स्वष्टा स्वभावसंशि-  
द्धोऽहमहं शरीरेन्द्रियबुद्धिस्मृतिविशेषराशिरिति ग्रहणमभिसंप्लवः,  
मम मातृपितृभ्रातृदारापत्यबन्धुमित्रभृत्यगणो गणस्य चाहमित्य-  
भ्यवपातः, कार्याकार्यहिताहितशुभाशुभेषु विपरीताभिनिवेशो वि-  
प्रत्ययः, ज्ञाज्ञयोः प्रकृतिविकारयोः प्रवृत्तिनिवृत्त्योश्च सामान्यदर्श-  
नमविशेषः, प्रोक्षणानशनाग्निहोत्रत्रिषवणाभ्युक्षणावाहनयजनयाज-  
नयाचनसलिलहुताशनप्रवेशादयः समारम्भाः प्रोच्यन्ते ह्यनुपायाः ।  
एवमयमधीष्टतिस्मृतिरहङ्काराभिनिविष्टः सक्तः संसंशयोऽभिसंप्लु-  
तबुद्धिरभ्यवपतितोऽन्यथादृष्टिरविशेषग्राही विमार्गगतिर्निवासवृक्षः  
सत्त्वशरीरदोषमूलानां मूलं सर्वदुःखानां भवति । एवमहङ्कारादिभि-  
र्दोषैर्भ्राम्यमाणो नातिवर्तते प्रवृत्तिं, सा च मूलमघस्य; निवृत्तिर-

१ प्रोक्षणादयः साक्षात् परम्परया वा स्वर्गसाधनोपायाः सन्तोऽपि न  
उपाया मोक्षस्येत्यनुपायाः ।

पवर्गः, तत् परं प्रशान्तं, तदक्षरं, तद्ब्रह्म, स मोक्षः ॥ १० ॥

तत्र मुमुक्षूणामुदयनानि सर्वाणि व्याख्यास्यामः—तत्र लोक-  
दोषदर्शिनो मुमुक्षोरादित एवाचार्याभिगमनं, तस्योपदेशानुष्ठानम्,  
अग्नेरेवोपचर्या, धर्मशास्त्रानुगमनं, तदर्थावबोधः, तेनावष्टम्भः, तत्र  
यथोक्ताः क्रियाः, सतामुपासनम्, असतां परिवर्जनम्, असङ्गतिर्दु-  
र्जनेन, सत्यं सर्वभूतहितमपरुषमनति काले परीक्ष्य वचनं, सर्वप्राणि-  
ष्वात्मनीवावेक्षा, सर्वासामस्मरणमसङ्कल्पनमप्रार्थनमनभिभाषणं  
च स्त्रीणां, सर्वपरिग्रहत्यागः, कौपीनं प्रच्छादनार्थं, धातुरागनिवसनं,  
कन्थासीवनहेतोः सूचीपिप्पलकं, शौचाधानहेतोर्जलकुण्डिका, दण्ड-  
धारणं, भैक्षचर्यार्थं पात्रं, प्राणधारणार्थमेककालमग्राम्यो यथोपपन्न  
एवाभ्यवहारः, श्रमापनयनार्थं शीर्णशुष्कपर्णतृणास्तरणोपधानं, ध्या-  
नहेतोः कायनिबन्धनं, वनेष्वनिकेतवासः, तन्द्रानिद्रालस्यादिकर्म-  
वर्जनं, सर्वेष्ट्विन्द्रियार्थेष्वनुरागोपतापनिग्रहः, सुसंस्थितगतप्रेक्षिता-  
हारविहारप्रत्यङ्गचेष्टादिकेष्टारम्भेषु स्मृतिपूर्विका प्रवृत्तिः, सत्कार-  
स्तुतिगर्हावमानक्षमत्वं, क्षुत्पिपासायासश्रमशीतोष्णवातवर्षासुख-  
दुःखसंस्पर्शसहत्वं, शोकदैन्योद्वेगद्वेषमदमानलोभरागेष्ट्याभयक्रो-  
धादिभिरसञ्चलनम्, अहङ्कारादिपूषसर्गसंज्ञा, लोकपुरुषयोः सर्गा-  
दिसामान्यावेक्षणं, कार्यकालात्ययभयं, योगारम्भे सततमनिर्वेदः,  
सत्त्वोत्साहः, अपवर्गाय धीष्टुतिस्मृतिबलाधानं, नियमनमिन्द्रिया-  
णां चेतसि चेतस आत्मन्यात्मनश्च, धातुभेदेन शरीरावयवसंख्यान-  
मभीक्षणं, सर्वं कारणवद् दुःखमस्वमनित्यमित्यभ्युपगमः, सर्वप्र-  
वृत्तिषु दुःखसंज्ञा, सर्वसंन्यासे सुखमित्यभिविवेशः, एष मार्गोऽप-  
वर्गाय; अतोऽन्यथा बध्यते । इत्युदयनानि व्याख्यातानि ॥ ११ ॥

भवन्ति चात्र ।

एतैरविमलं सत्त्वं शुद्ध्युपायैर्विशुध्यति ।

मृज्यमान इवादर्शस्तैलचेलकचादिभिः ॥ १२ ॥

१ उदयनानि=मोक्षोपायाः ।

२ सर्वासामित्यस्य स्त्रीणामित्यनेनान्वयः । ३ सूचीस्थापनपात्रम् ।

४ सर्वत्यागे ।



ग्रहार्बुदरजोधूमनीहारैरसमावृतम् ।  
 यथाऽर्कमण्डलं भाति भाति सत्त्वं तथाऽमलम् ॥ १३ ॥  
 ज्वलत्यात्मनि संरुद्धं तत् सत्त्वं संवृतायने ।  
 शुद्धः स्थिरः प्रसन्नार्चिर्दीपो दीपाशये यथा ॥ १४ ॥  
 शुद्धसत्त्वस्य या शुद्धा सत्या बुद्धिः प्रवर्तते ।  
 यया भिनस्यतिबलं महामोहमयं तमः ॥ १५ ॥  
 सर्वभावस्वभावज्ञो यया भवति निःस्पृहः ।  
 योगं यया साधयते सांख्यः सम्पद्यते यया ॥ १६ ॥  
 यया नोपैत्यहङ्कारं नोपास्ते कारणं यया ।  
 यया नालम्बते किञ्चित् सर्वं संन्यस्यते यया ॥ १७ ॥  
 याति ब्रह्म यया नित्यमजरं शान्तमक्षरम् ।  
 विद्या सिद्धिर्मतिर्मेधा प्रज्ञा ज्ञानं च सा मता ॥ १८ ॥  
 लोके विततमात्मानं लोकं चात्मनि पश्यतः ।  
 परावरदृशः शान्तिर्ज्ञानमूला न नश्यति ॥ १९ ॥  
 पश्यतः सर्वभूतानि सर्वावस्थासु सर्वदा ।  
 ब्रह्मभूतस्य संयोगो न शुद्धस्योपपद्यते ॥ २० ॥  
 नात्मनः करणाभावालिङ्गमप्युपलभ्यते ।  
 स सर्वकारणत्यागान्मुक्त इत्याभिधीयते ॥ २१ ॥  
 विपापं विरजः शान्तं परमक्षरमव्ययम् ।  
 अमृतं ब्रह्म निर्वाणं पर्यायैः शान्तिरुच्यते ॥ २२ ॥  
 एतत्तत् सौम्य विज्ञानं यज्ज्ञात्वा मुक्तसंशयाः ।  
 मुनयः प्रशमं जगमुर्वीतमोहरजःस्पृहाः ॥ २३ ॥  
 तत्र श्लोकौ ।  
 सप्रयोजनमुद्दिष्टं लोकस्य पुरुषस्य च ।  
 सामान्यं मूलमुत्पत्तौ निवृत्तौ मार्ग एव च ॥ २४ ॥

१ ग्रह उपरागः, अम्बुदो मेघः, रजो धूलिः, धूमः कज्जलजनकत्वे सति वह्निजन्यः, नीहारः कुहरः, एतैरनाच्छादितमर्कमण्डलम् ।

२ “भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चाऽस्य कर्माणि दृष्ट एवात्मनीश्वरे ॥”

शुद्धसत्त्वसमाधानं सत्या बुद्धिश्च नैष्ठिकी ।

विचये पुरुषस्योक्ता निष्ठा च परमार्षिणा ॥ २५ ॥

इत्यग्निवेशकृते तन्त्रे चरकप्रतिसंस्कृते शारीरस्थाने पुरुष-

विचयशरीरं नाम पञ्चमोऽध्यायः ॥ ५ ॥

### षष्ठोऽध्यायः ।

अथातः शरीरविचयं शरीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

शरीरविचयः शरीरोपकारार्थमिष्यते । ज्ञात्वा हि शरीरतत्त्वं  
शरीरोपकारकरेषु भावेषु ज्ञानमुत्पद्यते; तस्माच्छरीरविचयं प्रशंस-  
न्ति कुशलाः ॥ ३ ॥

तत्र शरीरं नाम चेतनाधिष्ठानभूतं पञ्चभूतविकारसमुदायात्मकं  
समयोगेवाहि यदा ह्यस्मिन् शरीरे धातवो वैषम्यमापद्यन्ते तदेदं  
क्लेशं विनाशं वा प्राप्नोति । वैषम्यगमनं हि पुनर्धातूनां वृद्धिहासग-  
मनमकात्स्न्येन प्रकृत्या च ॥ ४ ॥

यौगपद्येन विरोधिनां धातूनां वृद्धिहासौ भवतः, यद्धि यस्य  
धातोर्वृद्धिकरं तत्ततो विपरीतगुणस्य धातोः प्रत्यवायकरं सम्पद्यते ।  
तदेव तस्माद्भेदजं सम्यगवचार्यमाणं युगपन्न्यूनातिरिक्तानां धातूनां  
साम्यकरं भवति; अधिकमपकर्षति, न्यूनमाप्याययति ॥ ५ ॥

एतावदेव हि भैषज्यप्रयोगे—फलमिष्टं स्वस्थवृत्तानुष्ठाने च  
यावद्धातूनां साम्यं स्यात् । स्वस्था ह्यपि धातूनां साम्यानुग्रहार्थमेव  
कुशला रसगुणानाहारविकारांश्च पर्यायेणेच्छन्त्युपयोक्तुं, साम्य-  
समाज्ञातान् एकप्रकारभूयिष्ठांश्चोपयुञ्जानास्तद्विपरीतकरसमाज्ञात-  
या चेष्टया समामिच्छन्ति कर्तुम् ॥ ६ ॥

१ शरीरस्य विचयं प्रविभागेन ज्ञानम् ।

२ समानां तुल्यानां धातूनां वातादीनां योगो मेलकः समयोगस्तुल्ययो-  
गः, वहतीति वाहि, समयोगेन वाहि समयोगवाहि—इति विग्रहः, शरीरवि-  
शेषणत्वेन नर्पुंसकम् । ३ अकात्स्न्येन=एकांशेन । ४ प्रकृत्या=सर्वांशेन ।

५ उचितेन क्रमेण ।

देशकालात्मगुणविपरीतानां हि कर्मणामाहारविकाराणां च क्रियोपयोगः सम्यक्, सर्वातियोगसन्धारणम्, असन्धारणमुदीर्णानां च गतिमतां, साहसानां च वर्जनं, स्वस्थवृत्तम्, एतावद्धातूनां साम्यानुग्रहार्थमुपदिश्यते ॥ ७ ॥

धातवः पुनः शारीराः समानगुणैः समानगुणभूयिष्ठैर्वाऽप्याहारविकारैरभ्यस्यमानैर्वृद्धिं प्राप्नुवन्ति, हासं तु विपरीतगुणैर्विपरीतगुणभूयिष्ठैर्वाऽप्यभ्यस्यमानैः ॥ ८ ॥

तत्रैमे शरीरधातुगुणाः संख्यासामर्थ्यकराः; तद्यथा—गुरुलघुशीतोष्णस्निग्धरूक्षमन्दतीक्ष्णस्थिरसरमृदुकाठिनविशदापिच्छिलश्लक्ष्णस्वरसूक्ष्मस्थूलसान्द्रद्रवाः । तेषु ये गुरवस्ते गुरुभिराहारविकारगुणैरभ्यस्यमानैराप्याय्यन्ते लघवश्च हसन्ति, लघवस्तु लघुभिराप्याय्यन्ते गुरवश्च हसन्ति; एवमेव सर्वधातुगुणानां सामान्ययोगाद् वृद्धिर्विपर्ययाद्भासः ।

तस्मान्मासमाप्याय्यते मांसेन भूयस्तरमन्येभ्यः शरीरधातुभ्यः, तथा लोहितं लोहितेन, मेदो मेदसा, वसा वसया, अस्थि तरुणास्थना, मज्जा मज्जा, शुक्रं शुक्रेण, गर्भस्त्वामगर्भेण ॥ ९ ॥

यत्र त्वेवंलक्षणेन सामान्येन सामान्यवतामाहारविकाराणामसाञ्जिध्यं स्यात् सन्निहितानां वाऽप्ययुक्तत्वाच्चोपयोगो घृणित्वादन्त्यस्माद्वा कारणात्, स च धातुरभिर्वर्धयितव्यः स्यात्, तस्य ये समानगुणाः स्युराहारविकारा असेव्याश्च, तत्र समानगुणभूयिष्ठानामन्यप्रकृतीनामप्याहारविकाराणामुपयोगः स्यात्; तद्यथा—शुक्रक्षये क्षीरसर्पिषोरुपयोगो मधुरस्निग्धसमाख्यातानां चापरेषां द्रव्याणां,

१ भैषज्यप्रयोगे स्ववृत्तानुष्ठाने चेति पूर्वप्रकृतं स्वस्थवृत्तं सङ्क्षिपति—देशेत्यादिना । गुणशब्दस्य प्रत्येकमन्वयः, आत्मशब्देनेह शरीरम् ।

२ सर्वदा सर्वभावानां सामान्यं वृद्धिकारणमिति सूत्रस्य उदाहरणरूपं प्रकरणमिदम् ।

३ सार्था गुर्वादयः—१ । ४८ सूत्रोक्ता विंशतिरेते गुर्वादयो गुणाः ।

४ 'धातवः पुनः'—इत्याभ्य हासवृद्धिप्रकरणे सर्वत्र—आहारविकारशब्दस्य आहारभेदोऽर्थः प्रकारो वा, विहारशब्दपाठस्तु न समुचितोऽप्रकृतत्वात् ।

मूत्रक्षये पुनरिक्षुरसवारुणीमण्डद्रवमधुराम्ललवणोपक्लेदिनां, पुरी-  
षक्षये कुलमाषमाषकुण्डाजमध्ययवशाकधान्याम्लानां, वातक्षये  
कटुतिक्तकषायरूक्षलघुशीतानां, पित्तक्षयेऽम्ललवणकटुकक्षारोष्ण-  
तीक्ष्णानां, श्लेष्मक्षये स्निग्धगुरुमधुरसान्द्रपिच्छिलानां द्रव्याणां;  
कर्मापि च यद्यद्यस्य धातोर्वृद्धिकरं तत्तदाऽऽसेव्यम्; एवमन्येषामपि  
शरीरधातूनां सामान्यविपर्ययाभ्यां वृद्धिहासौ यथाकालं कार्यौ;  
इति सर्वधातूनामेकैकशोऽतिदेशतश्च वृद्धिहासकराणि व्याख्यातानि  
भवन्ति ॥ १० ॥

कात्स्न्येन शरीरवृद्धिकरास्त्वमे भावा भवन्ति; तद्यथा—काल-  
योगः स्वभावसंसिद्धिराहारसौष्टवमविघातश्चेति । बलवृद्धिकारा-  
स्त्वमे भावा भवन्ति; तद्यथा—बलवत्पुरुषे देशे जन्म बलवत्पुरुषे च  
काले, सुखश्च कालयोगो, बजिक्षेत्रगुणसम्पच्च, आहारसम्पच्च श-  
रीरसम्पच्च, साम्यसम्पच्च, सत्त्वसम्पच्च, स्वभावसंसिद्धिश्च, यौ-  
वनं च, कर्म च, संहर्षश्चेति ॥ ११ ॥

आहारपरिणामकरास्त्वमे भावा भवन्ति; तद्यथा—ऊष्मा वायुः  
क्लेदः स्नेहः कालः समयोश्चेति । तत्र तु खल्वेषामूष्मादीनामाहा-  
रपरिणामकराणां भावानामिमे कर्मविशेषा भवन्ति; तद्यथा—ऊष्मा  
पचति; वायुरपकर्षति, क्लेदः शैथिल्यमापादयति, स्नेहो मार्दवं जन-  
यति, कालः पर्याप्तिमभिनिर्वर्तयति, समयोऽस्त्वेषां परिणामधातु-  
साम्यकरः सम्पद्यते ॥ १२ ॥

परिणामतस्त्वाहारस्य गुणाः शरीरगुणभावमापद्यन्ते यथास्वम-  
विरुद्धाः, विरुद्धाश्च विहन्त्युर्विहताश्च विरोधिभिः शरीरम् ॥ १३ ॥

शरीरधातवः पुनर्द्विविधाः सङ्ग्रहेण-मलभूताः, प्रसादभूताश्च ।  
तत्र मलभूतास्ते ये शरीरस्य आबाधकराः स्युः; तद्यथा—शरीरच्छि-  
द्रेषूपदेहाः पृथग्जन्मानो बहिर्मुखाः परिपक्वाश्च धातवः, प्रकुपिताश्च  
वातपित्तश्लेष्माणः, ये चान्येऽपि केचिच्छरीरे तिष्ठन्तो भावाः शरी-  
रस्योपघातायोपपद्यन्ते, सर्वास्तान्मलान् सम्प्रचक्ष्महे; इतरास्तु  
प्रसादाख्यान्; गुर्वादींश्च द्रवान्तान् गुणभेदेन, रसादींश्च शुक्रान्तान्  
द्रव्यभेदेन ॥ १४ ॥

१ एवमन्येषामित्यादिवचनमतिदेशः । २ सुखयतीति सुखः-सुखदः ।

तेषां सर्वेषामेव वातपित्तश्लेष्माणो दुष्टा दूषयितारो भवन्ति दोषत्वात् । वातादीनां पुनर्धात्वन्तरे कालान्तरे प्रदुष्टानां विविधा-  
शितपीतीयेऽध्याये विज्ञानान्युक्तानि । एतावत्येव दुष्टदोषगतिर्याव-  
त्संस्पर्शनाच्छरीरधातूनाम् । प्रकृतिभूतानां खलु वातादीनां फलमा-  
रोग्यं, तस्मादेषां प्रकृतिभावे प्रयतितव्यं बुद्धिमद्भिः ॥ १५ ॥

भवति चात्र ।

सर्वदा सर्वथा सर्वं शरीरं वेद यो भिषक् ।

आयुर्वेदं स कात्स्न्येन वेद लोकसुखप्रदम् ॥ १६ ॥

तमेवमुक्तवन्तं भगवन्तमात्रेयमग्निवेश उवाच—श्रुतमेतद्युक्तं  
भगवता शरीराधिकारे वचः; किं नु खलु गर्भस्याङ्गं पूर्वमभिनिर्वर्तते  
कुक्षौ, कुतोमुखः कथं चान्तर्गतस्तिष्ठति, किमाहारश्च वर्तयति, कथं  
भूतश्च निष्क्रामति, कैश्चायमाहारोपचारैर्जातश्चाव्याधिरभिर्वर्धते,  
सद्यो हन्यते कैः, किं चास्य देवादिप्रकोपनिमित्ता विकाराः सम्भव-  
न्ति आहोस्विन्न, किञ्चस्य कालाकालमृत्यवोर्भावाभावयोर्भगवान-  
ध्यवस्यति, किं चास्य परमायुः, कानि चास्य परमायुषो निमित्ता-  
नीति ॥ १७ ॥

तमेवमुक्तवन्तमाग्निवेशं भगवान् पुनर्वसुरात्रेय उवाच—पूर्वमु-  
क्तमेतद्गर्भावक्रान्तौ यथाऽयमभिनिर्वर्तते कुक्षौ, यच्चास्य यदा स-  
न्तिष्ठतेऽङ्गजातं; विप्रतिपत्तिवादास्त्वत्र बहुविधाः सूत्रकृतामृषीणां  
सन्ति सर्वेषां; तानपि निबोधोच्यमानान्—शिरः पूर्वमभिनिर्वर्तते  
कुक्षाविति कुमारशिरा भरद्वाजः पश्यति, सर्वेन्द्रियाणां तदधिष्ठान-  
मिति कृत्वा; हृदयमिति काङ्कायनो बाह्लीकभिषक्, चेतनाधिष्ठान-  
त्वात्; नाभिरिति भद्रकाप्यः आहारगम इति कृत्वा; पक्वाशयगुद-  
मिति भद्रशौनकः, मारुताधिष्ठानत्वात्; हस्तपादमिति बडिशः,  
तत्करणत्वात् पुरुषस्य; इन्द्रियाणीति जनको वैदेहः, तान्यस्य बुद्धय-  
धिष्ठानानीति कृत्वा; परोक्षत्वादचिन्त्यमिति मारीचिः कश्यपः;  
सर्वाङ्गनिर्वृत्तिर्युगपदिति धन्वन्तरिः, तदुपपन्नं सर्वाङ्गानां तुल्यका-  
लाभिनिर्वृत्तत्वात् । सर्वाङ्गानां ह्यस्य हृदयं मूलमधिष्ठानं च केषा-  
ञ्चिद्भावानां, न च तस्मात् पूर्वाभिनिर्वृत्तिरेषां; तस्माद्धृदयपूर्वाणां  
सर्वाङ्गानां तुल्यकालाभिनिर्वृत्तिः; सर्वभावा ह्यन्योन्यप्रतिबद्धाः;

तस्माद्यथाभूतदर्शनं साधु ॥ १८ ॥

गर्भस्तु खलु मातुः पृष्ठाभिमुख ऊर्ध्वशिराः संकुच्याङ्गान्यास्ते  
जरायुवृतः कुक्षौ ॥ १९ ॥

व्यपगतपिपासाबुभुक्षस्तु खलु गर्भः परतन्त्रवृत्तिर्मातरमाश्रित्य  
वर्तयत्युपस्नेहोपस्वेदाभ्यां गर्भाशये सदसद्भूताङ्गावयवः । तदनन्तरं  
ह्यस्य कश्चिह्लोमकूपायनैरुपस्नेहः, कश्चिन्नाभिनाड्ययनैः, नाभ्यां  
ह्यस्य नाडी प्रसक्ता, नाड्यां चामरा, अमरा चास्य मातुः प्रसक्ता  
हृदये, मातृहृदयं ह्यस्य ताममरामभिसम्प्लवते सिराभिः स्यन्दमा-  
नाभिः; स तस्य रसो बलवर्णकरः सम्पद्यते, स च सर्वैरसवानाहारः ।  
स्त्रिया ह्यापन्नगर्भायास्त्रिधा रसः प्रतिपद्यते—स्वशरीरपुष्टये, स्तन्या-  
य, गर्भवृद्धये च; स तेनाहरिणोपष्टब्धः परतन्त्रवृत्तिर्मातरमाश्रित्य  
वर्तयत्यन्तर्गतः ॥ २० ॥

स चोपस्थितकाले जन्मनि प्रसूतिमारुतयोगात् परिवृत्त्यावाक्-  
शिरा निष्क्रामत्यपत्यपथेन । एषा प्रकृतिः, विकृतिः पुनरतोऽन्यथा ।  
परं त्वतः स्वतन्त्रवृत्तिर्भवति ॥ २१ ॥

तस्याहारोपचारौ जातिसूत्रीयोपदिष्टावविकारकौ चाभिवृद्धि-  
करो भवतः । ताभ्यामेव च सेविताभ्यां विषमाभ्यां जातः सद्य उप-  
हन्यते तरुरिवाचिरव्यपरोपितो वातातपाभ्यामप्रतिष्ठितमूलः ॥ २२ ॥

आप्तोपदेशाद्भूतरूपदर्शनात् समुत्थानलिङ्गचिकित्सितविशेषा-  
च्चास्यादोषप्रकोपानुरूपा देवादिप्रकोपनिमित्ता विकाराः समुपल-  
भ्यन्ते ॥ २३ ॥

कालाकालमृत्यवोस्तु भावाभावयोरिदमध्यवसितं नः-यः कश्चि-  
न्म्रियते सत्त्वः स काल एव म्रियते, न हि कालस्य च्छिद्रमस्तीत्येके  
भाषन्ते । तच्चासम्यक्; न ह्यच्छिद्रता सच्छिद्रता वा कालस्योपपद्यते,  
कालस्वलक्षणस्वभावात् । तत्राहुरपरे-यो यदा म्रियते स तस्य नि-  
यतो मृत्युकालः; स सर्वभूतानां सत्यः, समक्रियत्वादिति । एतदपि  
चान्यथाऽर्थग्रहणं; न हि कश्चिन्न म्रियत इति समक्रियः, कालो ह्या-  
युषः प्रमाणमधिकृत्योच्यते । यस्य चेष्टं यो यदा म्रियते तस्य स  
नियतो मृत्युकाल इति, तस्य सर्वे भावा यथास्वं नियतकाला भवि-

व्यन्ति; तच्च नोपपद्यते, प्रत्यक्षं ह्यकालाहारवचनकर्मणां फलमनिष्टं, विपर्यये चेष्टं; प्रत्यक्षतश्चोपलभ्यते खलु कालाकालयुक्तिस्तासु तास्व-  
वस्थासु तं तमर्थमभिसमीक्ष्य; तद्यथा—कालोऽयमस्य व्याधेराहार-  
स्यौषधस्य प्रतिकर्मणो विसर्गस्य, अकालो वेति; लोकेऽप्येतद्भवति-  
काले देवो वर्षत्युक्काले वर्षति, काले शीतमकाले शीतं, काले तपत्य-  
काले तपति, काले पुष्पफलमकाले च पुष्पफलमिति; तस्मादुभय-  
मस्ति काले मृत्युरकाले च, नैकान्तिकमत्र । यदि ह्यकाले मृत्युर्न  
स्यान्नियतकालप्रमाणमायुः सर्वं स्यात्, एवं गते हिताहितज्ञानम-  
कारणं स्यात्, प्रत्यक्षानुमानोपदेशाश्चाप्रमाणानि स्युर्ये प्रमाणभूताः  
सर्वतन्त्रेषु, यैरायुष्याण्यनायुष्याणि चोपलभ्यन्ते; वाग्वस्तुमात्रमेत-  
द्वयो मन्यन्ते यदुच्यते—नाकाले मृत्युरस्तीति ॥ २५ ॥

वर्षशतं खल्वायुषः प्रमाणमस्मिन् काले । तस्य निमित्तं प्रकृति-  
गुणात्मसम्पत् सात्म्योपसेवनं चेति ॥ २६ ॥

तत्र श्लोकाः ।

शरीरं यद्यथा तच्च वर्तते क्लिष्टमामयैः ।

यथा क्लेशं विनाशं च याति ये चास्य धातवः ॥ २७ ॥

वृद्धिहासौ यथा तेषां क्षीणानामौषधं च यत् ।

देहवृद्धिकरा भावा बलवृद्धिकराश्च ये ॥ २८ ॥

परिणामकरा भावा या च तेषां पृथक्क्रिया ।

मलाख्याः सम्प्रसादाख्या धातवः प्रज्ञ एव च ॥ २९ ॥

नवको निर्णयश्चास्य विधिवत् सम्प्रकाशितः ।

तथ्यः शरीरविचये शरीरे परमर्षिणा ॥ ३० ॥

इत्याग्निवेशकृते तन्त्रे चरकप्रतिसंस्कृते शारीरस्थाने शरीरविचय-

शरीरं नाम षष्ठोऽध्यायः ॥ ६ ॥

सप्तमोऽध्यायः ।

अथातः शरीरसंख्याशरीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ पूर्वस्मिन्नध्याये धातुभेदेन शरीरमुक्तमस्मिन्नध्यायेऽवयवभेदेनोच्यते ।

शरीरसंख्यामवयवशः शरीरं प्रविभज्य सर्वशरीरसंख्याप्रमाण-  
ज्ञानहेतोर्भगवन्तमात्रेयमग्निवेशः पप्रच्छ ॥ ३ ॥

तमुवाच भगवानात्रेयः—शृणु मत्तोऽग्निवेश ! सर्वं शरीरमभि-  
चक्षणाद्यथाप्रश्नमेकमना यथावत् ॥ ४ ॥

शरीरे षट् त्वचः; तद्यथा—उदकधरा त्वग्बाह्या, द्वितीया त्वग-  
सुग्धरा, तृतीया सिध्मकिलाससम्भवाधिष्ठाना, चतुर्थी कुष्ठसम्भवा-  
धिष्ठाना, पञ्चमी त्वलजीविद्रधीसम्भवाधिष्ठाना, षष्ठी तु सा यस्यां  
छिन्नायां ताम्यत्यन्ध इव च तमः प्रविशति यां चाप्यधिष्ठायां रूषि  
जायन्ते पर्वसु कृष्णरक्तानि स्थूलमूलानि दुश्चिकित्स्यतमानि चेति  
षट् त्वचः; एताः षडङ्गं शरीरमवतत्य तिष्ठन्ति ॥ ५ ॥

तत्रायं शरीरस्याङ्गविभागः । तद्यथा—द्वौ बाहू, द्वे सक्थिनी,  
शिरोग्रीवम्, अन्तराधिः, इति षडङ्गमङ्गम् ॥ ६ ॥

त्रीणि सषष्ठीनि शतान्यस्थनां सह दन्तोलूखलनखेन; तद्यथा—  
द्वात्रिंशदन्ताः, द्वात्रिंशदन्तोलूखलानि, विंशतिर्नखाः, षष्टिः पाणि-  
पादाङ्गुल्यस्थीनि, विंशतिः पाणिपादशलाकाः, चत्वारि पाणिपाद-  
शलाकाऽधिष्ठानानि, द्वे पाण्योरस्थिनी, चत्वारः पादयोर्गुल्फाः, द्वौ  
मणिकौ हस्तयोः, चत्वार्यरत्नयोरस्थीनि, चत्वारि जङ्घयोः, द्वे जानु-  
कपालिके, द्वावूरुनलकौ, द्वौ बाहुनलकौ, द्वावंसौ, द्वे अंसफलके,  
द्वावक्षकौ, एकं जत्रु, द्वे तालुनी, द्वे श्रोणिफलके, एकं भगास्थि,  
पञ्चचत्वारिंशत्पृष्ठगतान्यस्थीनि, पञ्चदश ग्रीवायां, चतुर्दशोरसि,  
द्वयोः पार्श्वयोश्चतुर्विंशतिः पर्शुकाः, पार्श्वयोस्तावन्ति चैव स्थालकानि,  
तावन्ति चैव स्थालकार्बुदानि, एकं हन्वास्थि; द्वे हनुमूलबन्धने, एका-  
स्थि नासिकागण्डकूटललाटे, द्वौ शङ्खौ, चत्वारि शिरःकपालानि,  
इति त्रीणि सषष्ठीनि शतान्यस्थनामिति ॥ ७ ॥

१ अवयवशः शरीरं प्रविभज्य शरीरसंख्यां पप्रच्छेत्यन्वयः ।

२ चरके ३६० त्रीणि शतानि षष्टिश्चास्थीनि, सुश्रुते त्रीणि शतानि ३००,  
षडधिके द्वे शते इति पाश्चात्याः शल्यतन्त्रविदः । तत्र कैश्चिदन्तोलूखलादयो  
न गणिताः, देशकालभेदेन कुलभेदेन चास्थिभेदो दृश्यते इत्यादिरीत्या सम-  
न्वयः कर्त्तव्यः त्रीणि षष्ठानि—इतिपाठे षष्टिरधिका येषु शतेषु इति विग्रहे डः ।



पञ्चेन्द्रियाधिष्ठानानि; तद्यथा—त्वग्, जिह्वा, नासिका, अक्षिणी, कर्णौ च ॥ ८ ॥

पञ्च बुद्धीन्द्रियाणि; तद्यथा—स्पर्शनं, रसनं, घ्राणं, दर्शनं, श्रोत्रमिति ॥ ९ ॥

पञ्च कर्मेन्द्रियाणि; तद्यथा—हस्तौ, पादौ, पायुः, उपस्थौ, जिह्वा चेति ॥ १० ॥

हृदयं चेतनाधिष्ठानमेकम् ॥ ११ ॥

दश प्राणायतनानि; तद्यथा—मूर्ध्ना, कण्ठो, हृदयं, नाभिः, गुदं, बस्तिः, ओजः, शुक्रं, शोणितं, मांसमिति । तेषु षट् पूर्वाणि मर्मसंख्यातानि ॥ १२ ॥

पञ्चदश कोष्ठाङ्गानि; तद्यथा—नाभिश्च, हृदयं च, क्लोम च, यकृच्च, प्लीहा च, वृक्कौ च, बस्तिश्च, पुरीषाधारश्च, आमाशयश्च, पक्वाशयश्च, उत्तरगुदं च, अधरगुदं च, क्षुद्रान्त्रं च, स्थूलान्त्रं च, वपावहनं चेति ॥ १३ ॥

षट्पञ्चाशत् प्रत्यङ्गानि षट्स्वङ्गेषूपनिबद्धानि, यान्यपरिसंख्यातानि पूर्वमेङ्गेषु परिसंख्यायमानेषु; तान्यन्यैः पर्यायैरिह प्रकाश्याख्यातानि भवन्ति; तद्यथा—द्वे जङ्घापिण्डिके, द्वे ऊरुपिण्डिके, द्वौ स्फिचौ, द्वौ वृषणौ, एकं शेफः, द्वे उखे, द्वौ वङ्गणौ, द्वौ कुकुन्दरौ, एकं बस्तिशीर्षम्, एकमुदरं, द्वौ स्तनौ, द्वौ भुजौ, द्वे बाहुपिण्डिके, चिबुकमेकं, द्वागोष्ठौ, द्वे सूक्कण्यौ, द्वौ दन्तबोष्टकौ, एकं तालु, एका गलशुण्डिका, द्वे उपजिह्विके, एका गोजिह्विका, द्वौ गण्डौ, द्वे कर्णशकुलिके, द्वौ कर्णपुत्रकौ, द्वे अक्षिकूटे, चत्वार्यक्षिवर्तमानि, द्वे अक्षिकर्नानिके, द्वे भ्रुगौ, एकोऽङ्गदुः, चत्वारि पाणिपादहृदयानि ॥ १४ ॥

नव महान्ति छिद्राणि—सप्त शिरसि, द्वे चार्धः ॥ १५ ॥

एतावद् दृश्यं शक्यमपि निर्दृष्टम्, अनिर्देश्यमतः परं तत्कर्ममेव । तद्यथा—नव स्नायुशतानि, सप्त सिराशतानि, द्वे धमनीशते, चत्वारि

१ पण्ययोः पादयोश्च हृदयानि=तलानीत्यर्थः ।

२ सप्तोत्तरं मर्मशतं, सनवकं स्नायुशतं, साशीतिकं सन्धिशतमित्यादि-गर्भोपनिषत् ।

पेशीशतानि, सप्तोत्तरं मर्मशतं, द्वे सन्धिसहस्रे, एकोनत्रिंशत्सहस्राणि नव च शतानि षट्पञ्चाशत्कानि सिराधमनीनामणुशः प्रविभज्यमानानां मुखाप्रपरिमाणं, तावन्ति चैव केशश्मश्रुलोमानीति । एतद्यथावद्यत्संख्यातं त्वक्प्रभृति दृश्यम्, अतः परं तर्क्यम्; एके तदुभयमपि न विकल्पयन्ति प्रकृतिभावाच्छरीरस्य ॥ १६ ॥

यत्त्वञ्जलिसंख्येयं तदुपदेक्ष्यामः, तत् परं प्रमाणमभिज्ञेयं, तच्च वृद्धि-  
हासयोगि, तर्क्यमेव । तद्यथा—दशोदकस्याञ्जलयः शरीरे स्वेनाञ्जलि-  
प्रमाणेन, यत्तु प्रच्यवमानं पुरीषमनुबध्नात्यतियोगेन तथा रुधिरमन्यां-  
श्च शरीरधातून्, यत्तु सर्वशरीरचरं बाह्या त्वग्बिभर्ति, यत्तु त्वगन्तरे  
घ्नणगतं लसीकाशब्दं लभते, यच्चोष्मणाऽनुबद्धं लोमकूपेभ्यो निष्पतत्  
स्वेदशब्दमवाप्नोति, तदुदकं दशाञ्जलिप्रमाणं; नवाञ्जलयः पूर्वस्याहार-  
परिणामधातोर्यं रसमित्याचक्षते, अष्टौ शोणितस्य, सप्त पुरीषस्य,  
षट् श्लेष्मणः, पञ्च पित्तस्य, चत्वारो मूत्रस्य, त्रयो वसायाः, द्वौ मेदसः  
एको मज्जः, मस्तिष्कस्यार्धाञ्जलिः, शुक्रस्य तावदेव प्रमाणं, तावदेव  
श्लेष्मणश्चौजसः; इत्येतच्छरीरतत्त्वमुक्तम् ॥ १७ ॥

तत्र यद्विशेषतः स्थूलं स्थिरं मूर्तिमद् गुरुखरकठिनमङ्गं नखास्थिद-  
न्तमांसचर्मवर्चःकेशश्मश्रुनखलोमकण्डादि तत् पार्थिवं गन्धो घ्राणं च,  
यद्द्रवसरमन्दस्निग्धमृदुपिच्छिलं रसरुधिरवसाकफपित्तमूत्रस्वेदादि  
तदाप्यं रसो रसनं च, यत् पित्तमूष्मा यो या च भाः शरीरे तत् सर्वमा-  
ग्नेयं रूपं दर्शनं च, यदुच्छ्वासप्रश्वासोन्मेषनिमेषाकुञ्चनप्रसारणगमन-  
प्रेरणधारणादि तद्वायवीयं स्पर्शनं च, यद्विविक्तमुच्यते महान्ति चाणूनि  
च स्रोतांसि तदान्तरीक्षं शब्दः श्रोत्रं च; यत् प्रयोक्तृ तत् प्रधानं बुद्धिर्म-  
नश्च; इति शरीरावयवसंख्या यथास्थूलभेदेनावयवानां निर्दिष्टा ॥ १८ ॥

शरीरावयवास्तु परमाणुभेदेनापरिसंख्येया भवन्त्यतिबहुत्वादति-  
सौध्म्यादतीन्द्रियत्वाच्च; तेषां संयोगविभागे परमाणूनां कारणं वायुः  
कर्मस्वभावश्च ॥ १९ ॥

तदेतच्छरीरं संख्यातमनेकावयवं दृष्टम्, एकत्वेन सङ्गः पृथक्त्वे-  
नापवर्गः । तत्र प्रधानमसक्तं सर्वसत्तानिवृत्तौ निवर्तत इति ॥ २० ॥

तत्र श्लोकौ ।

शरीरसंख्यां यो वेद सर्वावयवशो भिषक् ।

तदज्ञाननिमित्तेन स मोहेन न युज्यते ॥ २१ ॥

अमूढो मोहमूलैश्च न दोषैरभिभूयते ।

निर्दोषो निःस्पृहः शान्तः प्रशान्त्यत्यपुनर्भवः ॥ २२ ॥

इत्यग्निवेशकृते तन्त्रे चरकप्रतिसंस्कृते शारीरस्थाने शारीरसंख्या-  
शारीरं नाम सप्तमोऽध्यायः ॥ ७ ॥

### अष्टमोऽध्यायः ।

अथातो जातिसूत्रीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्त्रीपुरुषयोरव्यापन्नशुक्रशोणितगर्भाशययोः श्रेयसीं प्रजामिच्छतो-  
स्तदर्थोभिनिर्वृत्तिकरं कर्मोपदेक्ष्यामः ॥ ३ ॥

अथाप्येतौ स्त्रीपुरुषौ स्नेहस्वेदाभ्यामुपपाद्य वसनविरेचनाभ्यां  
संशोध्य क्रमेण प्रकृतिमापादयेत्, संशुद्धौ चास्थापनानुवासना-  
भ्यामुपाचरेत्, उपाचरेच्च मधुरौषधसंस्कृताभ्यां घृतक्षीराभ्यां पुरुषं,  
स्त्रियं तु तैलमाषाभ्याम् ॥ ४ ॥

ततः पुष्पात् प्रभृति त्रिरात्रमासीत् ब्रह्मचारिण्यधःशायिनी पा-  
णिभ्यामन्नमज्जरपात्रे भुञ्जाना, न च काञ्चिन्मृजामापद्येत । ततश्च-  
तुर्थेऽह्न्येनामुत्साद्य सशिरस्कं स्नापयित्वा शुक्लानि वासांस्याच्छा-  
दयेत्, पुरुषं च । ततः शुक्लवाससौ स्रग्विणौ सुमनसावन्योन्यम-  
भिकामौ संवसेतां स्नानात्प्रभृति युग्मेष्वहःसु पुत्रकामौ, अयुग्मेषु  
दुहितृकामौ ॥ ५ ॥

न च न्युब्जां पार्श्वगतां वा संसेवेत्, न्युब्जाया वातो बलवान्  
स योनिं पीडयति; पार्श्वगताया दक्षिणे पार्श्वे श्लेष्मा, स च्युतः  
पिदधाति गर्भाशयं; वामे पार्श्वे पित्तं, तदस्याः पीडितं विदहति  
रक्तं शुक्रं च; तस्मादुत्ताना सती बीजं गृह्णीयात् । तथा हि यथास्था-  
नमवतिष्ठन्ते दोषाः । पर्याप्ते चैनां शीतोदकेन परिषिञ्चेत् । तैत्रात्य-

१ जननं जातिर्जन्म तस्य सूत्रं जन्मोपायकथनम्, तदधिकृत्य कृतम-  
ध्यायम् । २ अत्यशितत्वादयो दोषाः-गर्भाधानविषातकाः ।

शिता क्षुधिता पिपासिता भीता विमनाः शोकार्ता क्रुद्धाऽन्यं च पुमांसमिच्छन्ती मैथुने चातिकामा वा नारी गर्भं न धत्ते, विगुणां वा प्रजां जनयति । अतिबालामतिवृद्धां दीर्घरोगिणीमन्येन वा विकारेणोपसृष्टां वर्जयेत् ; पुरुषेऽप्येत एव दोषाः । अतः सर्वदोषवर्जितौ स्त्रीपुरुषौ संसृज्येयाताम् । सञ्जातहर्षौ मैथुने चानुकूलाविष्टगन्धं स्वास्तीर्णं सुखं शयनमुपकल्प्य मनोज्ञं हितमशनमशित्वा नात्यशितौ दक्षिणपादेन पुमानारोहेत्, वामपादेन स्त्री । तत्र मन्त्रं प्रयुज्जीत—“अहिरासि आयुरासि सर्वतः प्रतिष्ठाऽसि धाता त्वा दधातु ब्रह्मवर्चसा भव” इति ।

“ब्रह्मा बृहस्पतिर्विष्णुः सोमः सूर्यस्तथाऽश्विनौ ।

भगोऽथ मित्रावरुणौ पुत्रं वीरं दधातु मे ॥”

इत्युक्त्वा संवसेताम् ॥ ६ ॥

सा चेदेवमाशासीत बृहन्तमवदातं हर्यक्षमोजस्विनं शुचिं सत्त्वसम्पन्नं पुत्रमिच्छेयमिति, शुद्धस्नानात् प्रभृत्यस्यै मन्थमवदातयवानां मधुसर्पिभ्यां संसृज्य श्वेताया गोः सरूपवत्सायाः पयसाऽऽलोड्य राजते कांस्ये वा पात्रे काले काले सप्ताहं सततं प्रयच्छेत् पानाय; प्रातश्च शालियवान्नविकारान् दधिमधुसर्पिर्भिः पयोभिर्वा संसृज्य भुज्जीत, तथा सायम् । अवदातशरणशयनासनपानवसनभूषणवेशा च स्यात् । सायं प्रातश्च शश्चच्छ्वेतं महान्तमृषभमाजानेयं वा हरिचन्दनाङ्गदं पश्येत्, सौम्याभिश्चैनां कथाभिर्मनोऽनुकूलाभिरुपासीत सौम्याकृतिवचनोपचारचेष्टांश्च स्त्रीपुरुषानितरानपि चेन्द्रियार्थानवदातान् पश्येत्, सहचर्यश्चैनां प्रियहिताभ्यां सततमुपचरेयुः, तथा भर्ता, न च मिश्रीभावमापद्येयातामिति । अनेन विधिना ससरात्रं स्थित्वाऽष्टमेऽहन्याप्लुत्याग्निः सशिरस्कं सह भर्त्रा चाहतानि वस्त्राण्याच्छादयेदवदातान्यवदाताश्च स्रजौ भूषणानि च बिभृयात् । तत ऋत्विक् प्रागुत्तरस्यां दिश्यगारस्य प्राक्प्रवणमुदक्प्रवणं वा प्रदेशमभिसमीक्ष्य, गोमयोदकाभ्यां स्थण्डिलमुपलिप्य, प्रोक्ष्य चोदकेन, वेदिमस्मिन् स्थापयेत् ; तां पश्चिमेनानाहृतवस्त्र-

१ ये दोषा नार्यास्ते पुरुषेऽपीत्यतिदेशः ।

सञ्चये श्वेतार्षभे वाऽप्यजिन उपविशेद् ब्राह्मणप्रयुक्तः, राजन्यप्रयुक्तस्तु वैयाघ्रे चर्मण्यानडुहे वा, वैश्यप्रयुक्तस्तु रौरवे वास्ते वा । तत्रोपविष्टः पालाशीभिरैङ्गुदीभिरौदुम्बरीभिर्माधूकीभिर्वा समिद्धिरग्निमुपसमाधाय, कुशैः परिस्तीर्य, परिधिभिश्च परिधाय, लाजैः शुक्लाभिश्च गन्धवतीभिः सुमनोभिरुपकिरेत् ; तत्र प्रणीयोदपात्रं पवित्रं पूतमुपसंस्कृत्य सर्पिराज्यार्थं यथोक्तवर्णानाजनेयादीन् समन्ततः स्थापयेत् । ततः पुत्रकामा पश्चिमतोऽग्निं दक्षिणतो ब्राह्मणमुपविश्यान्वालभेत सह भर्त्रा यथेष्टं पुत्रमाशासाना । ततस्तस्या आशासानाया ऋत्विक् प्रजापतिमभिनिर्दिश्य योनौ तस्याः कामपरिपूरणार्थं काम्यामिष्टिं निर्वपेत् 'विष्णुर्योनिं कल्पयतु' इत्यनयर्चा, ततश्चैवाज्येन स्थालीपाकमभिघार्थं त्रिर्जुहुयाद्यथाम्नायं, मन्त्रोपमन्त्रितमुदकपात्रं तस्यै दद्यात् सर्वोदकार्थान् कुरुष्वेति । ततः समाप्ते कर्मणि पूर्वं दक्षिणपादमभिहरन्ती प्रदक्षिणमग्निमनुपरिक्रामेत् सह भर्त्रा; ततो ब्राह्मणान् स्वस्ति वाचयित्वाऽऽज्यशेषं प्राश्नीयात् पूर्वं पुमान् पश्चात् स्त्री; न चोच्छिष्टमवशेषयेत् । ततस्तौ सह संवसेतामष्टरात्रं, तथाविधपरिच्छेदावेव च स्यातां, तथेष्टपुत्रं जनयेताम् ॥ ७ ॥

या तु स्त्री श्यामं लोहिताक्षं व्यूढोरस्कं महाबाहुं च पुत्रमाशासीत, या वा कृष्णं कृष्णमृदुदीर्घकेशं शुक्लाक्षं शुक्लदन्तं तेजस्विनमात्मवन्तम्, एष एवानयोरपि होमविधिः; किं तु परिबर्हो वर्णवर्जं स्यात् ; पुत्रवर्णानुरूपस्तु यथाशीरेव तयोः परिबर्होऽन्यः कार्यः स्यात् ॥ ८ ॥

शूद्रा तु नमस्कारमेव कुर्याद्देवाग्निद्विजगुरुतपास्विसिद्धेभ्यः ॥ ९ ॥

या या च यथाविधं पुत्रमाशासीत तस्यास्तस्यास्तां तां पुत्राशेषमनुनिशम्य तांस्ताज्जनपदान् मनसाऽनुपरिक्रामयेत् ; ताननुपरिक्रम्य या या येषां जनपदानां मनुष्याणामनुरूपं पुत्रमाशासीत सा सा तेषां तेषां जनपदानामाहारविहारोपचारपरिच्छेदानुविधत्स्वेति वाच्या स्यात्, इत्येतत् सर्वं पुत्रांशिषां समृद्धिकरं कर्म व्याख्यातं भवति ॥ १० ॥

१ गर्भाशयस्यातिस्वच्छतया प्रतिबिम्बग्राहित्वात्रेत्रादिबुद्धीन्द्रियद्वारा प्रविष्टस्य रूपवेषादेर्ग्राहवत्त्वान्मनोरथसिद्धिः । १ पुत्रविषयकशुभकामनानाम्

न खलु केवलमेतदेव कर्म वर्णवैशेष्यकरं भवति, अपि तु खलु तेजोधातुरप्युदकान्तरीक्षधातुप्रायोऽवदातवर्णकरो भवति, पृथिवी-वायुधातुप्रायः कृष्णवर्णकरः, समसर्वधातुप्रायः श्यामवर्णकरः ॥११॥

सत्त्ववैशेष्यकराणि पुनस्तेषां तेषां प्राणिनां मातापितृसत्त्वा-न्यन्तर्वत्न्याः श्रुतयश्चाभीक्ष्णं स्वोचितं च कर्म सत्त्वविशेषाभ्यास-श्चेति ॥ १२ ॥

यथोक्तेन विधिनोपसंस्कृतशरीरयोः स्त्रीपुरुषयोर्मिश्रीभावमाप-न्नयोः शुक्रं शोणितेन सह समेत्याव्यापन्नमव्यापन्नेन योनावनुपह-तायामप्रदुष्टे गर्भाशये गर्भमभिनिर्वर्तयत्येकान्तेन, यथा निर्मले वाससि सुपरिकल्पिते रञ्जनं समुदितगुणमुपनिपातादेव रागमभि-निर्वर्तयति, तद्वत्; यथा वा क्षीरं दध्नाऽभिषुतमभिषवणाद्विहाय-स्वभावमापद्यते—दधिभावं, शुक्रं तद्वत् ॥ १३ ॥

एवमभिनिर्वर्तमानस्य गर्भस्य स्त्रीपुरुषत्वे हेतुः पूर्वमुक्तः ॥१४॥

यथा हि बीजमनुपतप्तमुसं स्वां स्वां प्रकृतिमनुविधीयते व्रीहि-र्वा व्रीहित्वं यवो वा यवत्वं, तथा स्त्रीपुरुषावपि यथोक्तं हेतुविभा-गमनुविधीयते ॥ १५ ॥

तयोः कर्मणा वेदोक्तेन विवर्तनमुपदिश्यते प्राग्व्यक्तीभावात् प्रयुक्तेन सम्यक्; कर्मणां हि देशकालसम्पदुपेतानां नियतमिष्टफलत्वं, तथेतरेषामितरत्वम् । तस्मादापन्नगर्भा स्त्रियमभिसमीक्ष्य प्राग्व्य-क्तीभावाद् गर्भस्य पुंसवनमौषधमस्यै दद्यात् । गोष्ठे<sup>१</sup> जातस्य न्यग्रो-धस्य प्रागुत्तराभ्यां शाखाभ्यां शुङ्गे<sup>२</sup> अनुपहते आदाय द्वाभ्यां धान्य-माषाभ्यां सम्पदुपेताभ्यां गौरसर्षपाभ्यां वा सह दध्नि प्रक्षिप्य पुष्येण<sup>३</sup> पिबेत्, तथैवापराञ्जीवकर्षभकापामार्गसहचरकल्कांश्च युग-पदेकैकशो यथेष्टं धाऽप्युपसंस्कृत्य पयसा, कुड्यकीटकं मत्स्यकं चोद-काञ्जलौ प्रक्षिप्य पुष्येण पिबेत्, तथा कनकमयान् राजतानायसांश्च

१ अतुल्यगोत्रीयेऽध्याये, “रक्तेन कन्यामधिकेन पुत्रं, शुक्रेण तेन द्विवि-धीकृतेने”त्यादिना । २ पुंसवनं पुंस्त्वकारकं कर्म । ३ गवां विश्रामस्थाने ।

४ शुङ्गे इति द्विवचनम्, शुङ्गा इति प्रसिद्धम् ।

५ पुष्येण नक्षत्रेण, दक्षिणनासापुटेन पानं सर्वेषु पुंसवनेषु ।

पुरुषकानग्निवर्णाननुप्रमाणान् दध्नि पयस्युदकाञ्जलौ वा प्रक्षिप्य पिबेदनवशेषतः पुष्ट्येण, पुष्ट्येणैव च शालिपिष्टस्य पच्यमानस्योष्माणमुपाधाय तस्यैव च पिष्टस्योदकसंसृष्टस्य रसं देहलीमुपनिधाय दक्षिणे नासापुटे स्वयमासिञ्चेत्, पिचुना, यच्चान्यदपि ब्राह्मणा ब्रूयुरासा वा स्त्रियः पुंसवनमिष्टं, तच्चानुष्ठेयम् । इति पुंसवनानि' ॥ १६ ॥

अत ऊर्ध्वं गर्भास्थापनानि व्याख्यास्यामः—ऐन्द्री ब्राह्मी शतवीर्या सहस्रवीर्याऽमोघाऽव्यथा शिवा बलाऽरिष्टा वाक्पुष्पी विष्वक्सेनकान्ता च; आसामोषधीनां शिरसा दक्षिणेन वा पाणिना धारणम्, एताभिश्चैव सिद्धस्य पयसः सर्पिषो वा पानम्, एताभिश्चैव पुष्ट्ये पुष्ट्ये स्नानं, सदा समालभेत च ताः, तथा सर्वासां जीवनीयोक्तानामोषधीनां सदोपयोगस्तैस्तेरुपयोगविधिभिः । इति गर्भास्थापनानि व्याख्यातानि भवन्ति ॥ १७ ॥

गर्भोपघातकरास्त्रिमे भावा भवन्ति; तद्यथा—उत्कटुकविषमकठिनासनसेविन्या वातमूत्रपुरीषवेगानुपरुन्धत्या दारुणानुचितव्यायामसेविन्यास्तीक्ष्णोष्णातिमात्रसेविन्याः प्रमिताशनसेविन्याश्च गर्भो म्रियतेऽन्तः कुक्षेः, अकाले वा संसते, शोषी वा भवति; तथाऽभिघातप्रपीडनैः श्वभ्रकूपप्रपातदेशावलोकनैर्वाऽभीक्षणं मातुः प्रपतत्यकाले गर्भः, तथाऽतिमात्रसंक्षोर्भाभिर्यानैर्यानेन, अप्रियातिमात्रश्रवणैर्वा; प्रततोत्तानशायिन्याः पुनर्गर्भस्य नाभ्याश्रया नाडी कण्ठमनुवेष्टयति, विवृतशायिनी नक्तञ्चारिणी चोन्मत्तं जनयति, अपस्मारिणं पुनः कैलिकलहशीला, व्यवायशीला दुर्बपुषमहीकं स्त्रैणं वा, शोकनित्या भीतमपचित्तमल्पायुषं वा, अभिध्यायिनी परोपतापिनमीर्ष्युं स्त्रैणं वा, स्तेना त्वायासबहुलमतिद्रोहिणमकर्मशीलं वा, अमर्षिणी चण्डमौपधिकमसूयकं वा, स्वप्ननित्या तन्द्रा-

१ वटशुक्लादि-जीवकर्षभकादि-कनकमयादि-शालिपिष्टादीति चत्वारि पुंसवनानि ।

२ धारण-पान-समालभनोपयोगभेदेन बहूनि कर्माणीति बहुवचनम्, पुंसवनवत् । ३ कलिर्वाचिकः कलहः शरीर कृत इति भेदः ।

लुमबुधमल्पाग्निं वा, मद्यनित्या पिपासालुमल्पस्मृतिमनवस्थित-  
चित्तं वा, गोधामांसप्रिया शार्करिणमश्मरिणं शनैर्मैहिनं वा, वरा-  
हमांसप्रिया रक्ताक्षं क्रथनमनतिपरुषरोमाणं वा, मत्स्यमांसनित्या  
चिरनिमेषं स्तब्धाक्षं वा, मधुरनित्या प्रमेहिणं मूकमतिस्थूलं वा  
अम्लनित्या रक्तपित्तिनं त्वगक्षिरोगिणं वा, लवणनित्या शीघ्रवली-  
पलितं खालित्यरोगिणं वा, कटुकनित्या दुर्बलमल्पशुक्रमनपत्यं  
वा, तिक्तनित्या शोषिणमबलमनुपचितं वा, कषायनित्या श्यावमा-  
नाहिनमुदावर्तिनं वा, यद्यच्च यस्य यस्य व्याधेर्निदानमुक्तं तत्त-  
दासेवमानाऽन्तर्वर्त्तनी तद्विकारबहुलमपत्यं जनयति, पितृजास्तु  
शुक्रदोषा मातृजैरपचारैर्व्याख्याताः । इति गर्भोपघातकरा भावा  
व्याख्याताः ॥ १८ ॥

तस्मादहितानाहारविहारान् प्रजासम्पदमिच्छन्ती स्त्री विशे-  
षेण वर्जयेत्; साध्वाचारा चात्मानमुपचरेद्धिताभ्यामाहारविहारा-  
भ्याम् ॥ १९ ॥

व्याधौश्चास्या मृदुमधुरशिशिरसुखसुकुमारप्रायैरौषधाहारोप-  
चारैरुपचरेत् । न चास्या वमनविरेचनशिराविरेचनानि प्रयोजयेत् ,  
न रक्तमवसेचयेत्, सर्वकालं च नास्थापनमनुवासनं वा कुर्यादन्य-  
त्रात्ययिकाद्वाधेः, अष्टमं मासमुपादाय वमनाद्रिसाध्येषु पुनर्विका-  
रेष्वात्ययिकेषु मृदुभिर्वमनादिभिस्तदर्थकारिभिर्वोपचारः स्यात्;  
पूर्णमिव तैलपात्रमसंक्षोभयताऽन्तर्वर्त्तनी भवत्युपचर्या ॥ २० ॥

सा चेदपचाराद्वयोस्त्रिषु वा मासेषु पुष्पं पश्येन्नास्या गर्भः स्था-  
स्यतीति विद्यात्; अजातसारो हि तस्मिन् काले भवति गर्भः ॥ २१ ॥

सा चेच्चतुष्प्रभृतिषु मासेषु क्रोधशोकासूयेर्ष्याभयत्रासव्यवाय-  
व्यायामसंक्षोभसन्धारणविषमाशनशयनस्थानक्षुत्पिपासाद्यतियो-  
गात् कदाहाराद्वा पुष्पं पश्येत्तस्या गर्भस्थापनविधिमुपदेक्ष्यामः ।  
पुष्पदर्शनादेवैनां ब्रूयात्-शयनं तावन्मृदुसुखशिशिरास्तरणसंस्ती-

१ यथा मातृजैरपचारैरपचारनिदाना व्याधयो भवन्ति, तथैवाधाना-  
त्प्राक् पितुरपचारजशुक्ले जाते गर्भे त एव व्याधयो भवन्ति ।

२ गर्भिणीपतिरपि वर्जयेत्सामान्यतः ।



र्णमीषदवनतशिरस्कं प्रतिपद्यस्वेति, ततो यष्टिमधुकसर्पिभ्यां परम-  
शिशिरवारिणि संस्थिताभ्यां पित्तुमाप्लाव्योपस्थसमीपे स्थापये-  
त्तस्याः, तथा शतधौतसहस्रधौताभ्यां सर्पिभ्यामधो नाभेः सर्वतः  
प्रदिह्यात्, गव्येन चैनां पयसा सुशीतेन मधुकाम्बुना वा न्यग्रो-  
धादिकषायेण वा परिषेचयेदधो नाभेः, उदकं वा सुशीतमवगाह-  
येत्, क्षीरिणां कषायद्रुमाणां च स्वरसपरिपीतानि चैलानि ग्राह-  
येत्, न्यग्रोधादिशुक्लासिद्धयोर्वा क्षीरसर्पिणोः पित्तुं ग्राहयेत्, अत-  
श्चैवाक्षमात्रं प्राशयेत्, प्राशयेद्वा केवलं च क्षीरसर्पिः, पद्मोत्पलकु-  
मुदकिञ्जल्कांश्चास्यै समधुशर्करान् वा लेहार्थं दद्यात्, शृङ्गाटकपु-  
ष्करबीजकशेरुकान् भक्षणार्थं, गन्धप्रियङ्ग्वसितोत्पलशालूकोदुम्ब-  
रशलाटुन्यग्रोधशुक्लानि वा पाययेदेनामाजेन पयसा, पयसा चैनां  
बलातिबलाशालिषष्टिकेक्षुमूलकाकोलीशृतेन समधुशर्करं रक्तशाली-  
नामोदनं मृदुसुरभिशीतं भोजयेत्, लावकपिञ्जलकुरङ्गशम्बरशश-  
हरिणैककालपुच्छकरसेन वा घृतसुसंस्कृतेन सुखशिशिरोपवातदे-  
शस्थां भोजयेत्, तथा क्रोधशोकायासव्यवायव्यायामतश्चाभिरक्षेत्,  
सौम्याभिश्चैनां कथाभिर्मनोऽनुकूलाभिरुपासीत, तथाऽस्या गर्भ-  
स्तिष्ठति ॥ २२ ॥

यस्याः पुनरामान्वयात् पुष्पदर्शनं स्यात्, प्रायस्तत्तस्यास्तद्गर्भो-  
पघातकरं भवति, विरुद्धोपक्रमत्वात्तयोः ॥ २३ ॥

यस्याः पुनरुपगतीक्ष्णोपयोगाद्गर्भिण्या महति सञ्जातसारे गर्भे  
पुष्पदर्शनं स्यादन्यो वा योनिं प्रस्त्रावः, तस्या गर्भो वृद्धिं न  
प्राप्नोति निःस्रुतत्वात्; स कालान्तरमवतिष्ठतेऽतिमात्रं, तमुपवि-  
ष्टकमित्याचक्षते केचित्, उपवासव्रतकर्मपरायाः पुनः कदाहारायाः  
स्नेहद्वेषिण्या वातप्रकोपणान्यासेवमानाया गर्भो न वृद्धिं प्राप्नोति  
परिशुष्कत्वात्, स चापि कालान्तरमवतिष्ठतेऽतिमात्रम्, अरुपन्द-  
नश्च भवति, तं तु नागोदरमित्याचक्षते । नार्योस्तयोरुभयोरपि  
चिकित्सितविशेषमुपदेक्ष्यामः—भौतिकजीवनीयबृंहणीयमधुरवातह-  
रसिद्धानां सर्पिणां पयसामामगर्भाणां चोपयोगो गर्भवृद्धिकरः, सं-

भोजनमेतैरेव सिद्धैश्च घृतादिभिः सुभिक्षायाः, अभीक्षणं यानवाहना-  
वमार्जनावजृम्भणैरुपपादनमिति ॥ २४ ॥

यस्याः पुनर्गर्भः प्रसुप्तो न स्पन्दते तां इयेनमत्स्यगवयतित्तिर-  
ताम्रचूडशिखिनामन्यतमस्य सर्पिष्मता रसेन माषयूषेण वा प्रभूत-  
सर्पिषा मूलकयूषेण वा रक्तशालीनामोदनं मृदुमधुरशीतं भोजयेत्,  
तैलाभ्यङ्गेन चास्या अभीक्ष्णमुदरवस्तिवङ्गणोरुक्तटीपार्श्वपृष्ठप्रदेशानी-  
षदुष्णनोपाचरेत् ॥ २५ ॥

यस्याः पुनरुदावर्तविबन्धः स्यादष्टमे मासे न चानुवासनसाध्यं  
मन्येत, ततोऽस्यास्तद्विकारप्रशमनमुपकल्पयेन्निरूहम्; उदावर्तो ह्यु-  
पेक्षितः सहसा सगर्भा गर्भिणीं गर्भमथवाऽतिपातयेत् । तत्र वीरण-  
शालिषष्टिककुशकशेक्षुबालिकावेतसपरिव्याधमूलानां भूतीकान-  
न्ताकाश्मर्यपरुषकमधुकमृद्वीकानां च पयसाऽर्धोदकेनोद्गमय्य रसं  
प्रियालबिभीतकमज्जतिलकल्कसम्प्रयुक्तमीषलवणमनृत्युष्णं निरूहं  
दद्यात् । व्यपगतविबन्धां चैनां सुखसलिलपरिषिक्ताङ्गीं स्थैर्यकरम-  
विदाहिनमाहारं भुक्तवतीं सायं मधुरकसिद्धेन तैलेनानुवासयेत्;  
न्युब्जां त्वेनामास्थापनानुवासनाभ्यामुपचरेत् ॥ २६ ॥

यस्याः पुनरतिमात्रदोषोपचयात्तीक्ष्णोष्णातिमात्रसेवनाद्वा वात-  
मूत्रपुरीषवेगधारणैर्वा विषमाशनशयनस्थानसम्पीडनाभिघातैर्वा  
क्रोधशोकेर्ष्याऽसूयाभयत्रासादिभिर्वा साहसैर्वाऽपरैः कर्मभिरन्तः  
कुक्षेर्गर्भो म्रियते तस्याः स्तिमितं स्तब्धमुदरमाततं शीतमश्मान्त-  
र्गतमिव भवति, अस्पन्दनो गर्भः, शूलमधिकमुपजायते, न चाव्यः  
प्रादुर्भवन्ति, योनिर्न प्रस्रवति, अक्षिणी चास्याः स्वस्ते भवतः; ता-  
म्यति व्यथते भ्रमते श्वसित्प्यरतिबहुला च भवति, न चास्या वेग-  
प्रादुर्भावो यथावदुपलभ्यते, इत्येवंलक्षणां स्त्रियं मृतगर्भेयमिति  
विद्यात् ॥ २७ ॥

१ भिक्षणं भिक्षा आहारप्रार्थना, बुभुक्षा, ततो बहुव्रीहिः सुष्ठुभिक्षा=

यस्याः सा तस्याः । २ ईषदुष्णेन तैलाभ्यङ्गेनोपाचरेदित्यन्वयः ।

३ उदावर्तप्रशमनं निरूहमाह—तत्रेति । ३ न्युब्जामधोमुखीम् ।

४ आवी=प्रसवकालिकं शूलम्, प्रसववेदना ।

तस्य गर्भशल्यस्य जरायुप्रपातनं कर्म संशमनमित्याहुरेके,  
मन्त्रादिकमथर्ववेदविहितमित्येके, परिदृष्टकर्मणा शल्यहर्त्राऽऽहरण-  
मित्येके ॥ २८ ॥

व्यपगतगर्भशल्यां तु स्त्रियमामगर्भां सुराशीध्वरिष्टमधुमदिरा-  
सवानामन्यतममग्रे सामर्थ्यतः पाययेद्गर्भकोष्ठविशुद्धयर्थमार्तिवि-  
स्मरणार्थं प्रहर्षणार्थं च । अतः परं बृंहणैर्बलानुराक्षिभिरस्नेहसम्प्र-  
युक्तैर्यवाग्वादिभिर्वा तत्कालयोगिभिराहाररूपाचरेद्दोषधातुक्लेद-  
विशोषणमात्रं कालम् । अतः परं स्नेहपानैर्बास्तिभिराहारविधिभिश्च  
दीपनीयजीवनीयबृंहणीयमधुरवातहरसमाख्यातैरुपचरेत् ; परिपक्व-  
गर्भशल्यायाः पुनर्विमुक्तगर्भशल्यायास्तदहरेव स्नेहोपचारः स्यात् २९

परमतो निर्विकारमाप्यायमानस्य गर्भस्य मासे मासे कर्मापेदे-  
क्ष्यामः-प्रथमे मासे शङ्किता चेद्गर्भमापन्ना क्षीरमनुपस्कृतं मात्रा-  
वच्छीतं काले काले पिबेत्, सात्त्विकं च भोजनं सायं प्रातश्च भुञ्जीत;  
द्वितीये मासे क्षीरमेव च मधुरौषधसिद्धं; तृतीये मासे क्षीरं मधु-  
सर्पिर्भ्यामुपसंसृज्य; चतुर्थे मासे तु क्षीरनवनीतमक्षमात्रमश्नीयात् ;  
पञ्चमे मासे क्षीरसर्पिः; षष्ठे मासे क्षीरसर्पिर्मधुरौषधसिद्धं; तदेव  
सप्तमे मासे । तत्र गर्भस्य केशा जायमाना मातुर्विदाहं जनयन्तीति  
स्त्रियो भाषन्ते; तच्चेति भगवानात्रेयः, किन्तु गर्भोत्पीडनाद्वातपित्त-  
श्लेष्माण उरः प्राप्य विदाहं जनयन्ति, ततः कण्डूरुपजायते, कण्डू-  
मूला च किक्किशावासिर्भवति । तत्र कोलोदकेन नवनीतस्य मधुरौ-  
षधसिद्धस्य पाणितलमात्रं कालेऽस्यै पानार्थं दद्यात्, चन्दनमृणालक-  
ल्कैश्चास्याः स्तनोदरं विमृद्नीयात् ; शिरीषधातकीसर्पपमधुकचूर्णैर्वा,  
कुटजार्जकबीजमुस्तहारिद्राकल्कैर्वा, निम्बकोलसुरसमज्जिष्ठाकल्कैर्वा,  
पृषतहरिणशशरुधिरयुतया त्रिफलया वा, करवीरपत्रसिद्धेन तैलेना-  
भ्यङ्गः; परिषेकः पुनर्मालतीमधुकसिद्धेनाम्भसा; जातकण्डूश्च कण्डू-  
यनं वर्जयेत्त्वरभेदवैरूप्यपरिहारार्थम्, अशक्यायां तु कण्ड्वामुन्मर्दनो-  
द्धर्षणाभ्यां परिहारः स्यात्, मधुरमाहारजातं वातहरमल्पमल्पस्नेह-  
लवणमल्पोदकानुपानं च भुञ्जीत । अष्टमे तु मासे क्षीरयवागूं सर्पि-

पमतीं काले काले पिबेत्; तन्नेति भद्रकाप्यः, पैङ्गल्याबाधो ह्यस्या गर्भमागच्छेदिति; अस्वत्र पैङ्गल्याबाध इत्याह भगवान् पुनर्वसुरात्रेयः, न ह्येतदकार्यम्, एवं कुर्वती ह्यरोगमरोगा बलवर्णस्वरसंहननसम्पदुपेतं ज्ञातीनां श्रेष्ठमपत्यं जनयति । नवमे तु खल्वेनां मासे मधुरौषधसिद्धेन तैलेनानुवासयेत्, अतश्चैवास्यास्तैलात् पिचुं योनौ प्रणयेद्गर्भस्थानमार्गस्नेहनार्थम् । यदिदं कर्म प्रथमं मासमुपादायोपदिष्टमानवमान्मासात्, तेन गर्भिण्या गर्भसमये गर्भधारणे कुक्षिकटीपाश्वर्षपृष्ठं मृदूभवति, वातश्चानुलोमः सम्पद्यते, मूत्रपुरीषे च प्रकृतिभूते सुखेन मार्गमनुपद्येते, चर्मनखानि च मार्दवमुपयान्ति, बलवर्णौ चोपचीयेते, पुत्रं चेष्टं सम्पदुपेतं सुखिनं सुखेनैषा काले प्रजायत इति ॥ ३० ॥

प्राक् चैवास्या नवमान्मासात् सूतिकागारं कारयेदपहृतास्थिशर्कराकपाले देशे प्रशस्तरूपरसगन्धायां भूमौ प्राग्द्वारमुदग्वारं वा बैलवानां काष्ठानां तैन्दुकानामैङ्गुदकानां भाल्लातकानां वारुणानां खदिराणां वा, यानि चान्यान्यपि ब्राह्मणाः शंसेयुरथर्ववेदविदस्तेषां च; वसनालेपनाच्छादनापिधानसम्पदुपेतं वास्तुविद्याहृदययोगाग्निसलिलोलूखलवर्चःस्थानस्नानभूमिमहानसमृतुसुखं च ॥ ३१ ॥

तत्र सर्पिस्तैलमधुसैन्धवसौवर्चलकाललवणविडङ्गगुडकुष्ठकिलिमनागरपिप्पलीपिप्पलीमूलहस्तिपिप्पलीमण्डूकपर्णैलालाङ्गलीवचाचव्यचित्रकचिरबिल्वहिङ्गुसर्षपलशुनकतककणकणिकानीपातसीबल्वजभूर्जकुलत्थमैरेयसुरासवाः सन्निहिताः स्युः, तथाऽश्मानौ द्वौ, द्वे चण्डमुसले, द्वे उलूखले, खरो वृषभश्च, द्वौ च तीक्ष्णौ सूचीपिप्पलकौ सौवर्णराजतौ, शस्त्राणि च तीक्ष्णायसानि, द्वौ च बिल्वमयौ पर्यङ्कौ, तैन्दुकैङ्गुदानि च काष्ठान्यग्निसन्धुक्षणानि, स्त्रियश्च बह्व्यो बहुशः प्रजाताः सौहार्दयुक्ताः सततमनुरक्ताः प्रदाक्षिणाचाराः प्रति-

१ पैङ्गल्यम्-पिङ्गलेनेत्रता ।

२ अत्र अष्टमे मासे औपचारिकेण यवाग्वादिपानेन जायमानं पैङ्गल्यमायत्यां सुकरप्रतीकारमिति बहूपकारकत्वात्कर्तव्यमेव यवाग्वादिपानमिति भगवानात्रेयः ।

पत्तिकुशलाः प्रकृतिवत्सलास्त्यक्तविषादाः क्लेशसहिष्णवोऽभिमताः,  
ब्राह्मणाश्चाथर्ववेदविदः, यच्चान्यदपि तत्र समर्थं मन्येत, यच्चान्यच्च  
ब्राह्मणा ब्रूयुः स्त्रियश्च वृद्धास्तत्कार्यम् ॥ ३२ ॥

ततः प्रवृत्ते नवमे मासे पुण्येऽहनि प्रशस्तनक्षत्रयोगमुपगते भ-  
गवति शशिनि कल्याणे कल्याणे च करणे मैत्रे मुहूर्ते शान्तिं कृत्वा  
गोब्राह्मणमग्निमुदकं चादौ प्रवेश्य गोभ्यस्तृणोदकं मधु लाजांश्च  
प्रदाय ब्राह्मणेभ्योऽक्षतान् सुमनसो नान्दीमुखानि च फलानीष्टानि  
दत्त्वा, उदकपूर्वमासनस्थेभ्योऽभिवाद्य, पुनराचम्य, स्वास्ति वाच-  
येत् । ततः पुण्याहशब्देन गोब्राह्मणमनुवर्तमाना प्रदक्षिणं प्रविशेत्  
सूतिकागारम् । तत्रस्था च प्रसवकालं प्रतीक्षेत ॥ ३३ ॥

तस्यास्तु खल्विमानि लिङ्गानि प्रजननकालमभितो भवन्ति;  
तद्यथा—कुमो गात्राणां, ग्लानिराननस्य, अक्षणोः शैथिल्यं, विमुक्त-  
बन्धनत्वमिव वक्षसः, कुक्षेरवस्त्रसनम्, अधो गुरुत्वं, वक्षणबास्ति-  
कटीकुक्षिपाद्वर्षपृष्ठानिस्तोदः, योनेः प्रस्रवणम्, अनन्नाभिलाषश्चेति;  
ततोऽनन्तरमावीनां प्रादुर्भावः, प्रसेकश्च गर्भोदकस्य ॥ ३४ ॥

आवीप्रादुर्भावे तु भूमौ शयनं विदध्यान्मृद्वास्तरणोपपन्नं, तद-  
ध्यासीतां तां ततः समन्ततः परिवार्य यथोक्तगुणाः स्त्रियः पर्युपा-  
सीरन्नाश्वासयन्त्यो वाग्भिर्ग्राहिणीर्याभिः सान्त्वनीयाभिः ॥ ३५ ॥

सा चेदावीभिः संक्लिश्यमाना न प्रजायेत, अथैनां ब्रूयात्—  
उत्तिष्ठ मुसलमन्यतरं गृह्णीष्व, अनेनैतदुदूखलं धान्यपूर्णं मुहुर्मुहु-  
रभिजहि, मुहुर्मुहुरवजुम्भस्व, चङ्क्रमस्व चान्तराऽन्तरेति; एवमुप-  
दिशन्त्येके ॥ ३६ ॥

तन्नेत्याह भगवानात्रेयः—दारुणव्यायामवर्जनं हि गर्भिण्याः  
सततमुपदिश्यते, विशेषतश्च प्रजननकाले; प्रचलितसर्वधातुदोषायाः  
सुकुमार्या नार्या मुसलव्यायामसमीरितो वायुरन्तरं लब्ध्वा प्राणान्  
हिंस्यात्, दुष्प्रतीकारा हि तस्मिन् काले विशेषेण भवति गर्भिणी

१ यच्च ब्राह्मणा वेदार्थज्ञास्तथा वृद्धा ज्ञानवृद्धा स्त्रियश्च ब्रूयुस्तत्कार्यं  
कर्तव्यम् ।

२ उपादिष्टार्थाभिधायिनी वाग्ग्राहणीया ।

तस्मान्मुसलग्रहणं परिहार्यमृषयो मन्यन्ते, जृम्भणं चङ्क्रमणं च पुनरनुष्ठेयमिति ॥ ३७ ॥

अथास्यै दद्यात् कुष्ठैलालाङ्गलिकीवचाचित्रकाचिरबिल्वचूर्णमुपा-  
घ्रातुं, सा तन्मुहुर्मुहुरुपजिघ्रेत्; तथा भूर्जपत्रधूमं शिशपासारधूमं  
वा, तस्याश्चान्तराऽन्तरा कटीपाश्वर्षपृष्ठसक्थिदेशानीषदुष्णेन तैलेना-  
भ्यज्यानुसुखमवमृद्वीयात् । इत्यनेन तु कर्मणा गर्भोऽवाक्प्रति-  
पद्यते ॥ ३८ ॥

स यदा जानीयाद्विमुच्य हृदयमुदरमस्यास्त्वाविशति, बस्तिशि-  
रोऽवगृह्णाति, स्वरयन्त्येनामाव्यः, परिवर्तते अधो गर्भ इति; अस्या-  
मवस्थायां पर्यङ्कमेनामारोप्य प्रवाहितमुपक्रामयेत्, कर्णे चास्या  
मन्त्रमिममनुकूला स्त्री जपेत् ॥ ३९ ॥

“क्षितिर्जलं वियत्तेजो वायुर्विष्णुः प्रजापतिः ।

सगर्भा त्वां सदा पान्तु वैशल्यं च दिशन्तु ते ॥ ४० ॥

प्रसूष्व त्वमविक्लिष्टमविक्लिष्टा शुभानने ।

कार्तिकेयद्युतिं पुत्रं कार्तिकेयाभिरक्षितम् ॥” इति ॥ ४१ ॥

ताश्चैनां यथोक्तगुणाः स्त्रियोऽनुशिष्युः—अनागतावीर्मा प्रवाहि-  
ष्ठाः, या ह्यनागतावीः प्रवाहयते व्यर्थमेवास्यास्तत् कर्म भवति,  
प्रजा चास्या विकृता विकृतिमापन्ना आसकासशोषप्लीहप्रसक्ता वा  
भवति; यथा हि क्षवधूद्गारवातमूत्रपुरीषवेगान् प्रयतमानोऽप्यप्रास-  
कालान्न लभते कृच्छ्रेण वाऽप्यवाप्नोति, तथाऽनागतकालं गर्भमपि  
प्रवाहमाणा; यथा चैषामेव क्षवध्वादीनां सन्धारणमुपघातायोप-  
पद्यते तथा प्रासकालस्य गर्भस्याप्रवाहणं; सा यथानिर्देशं कुरुष्वेति  
वक्तव्या स्यात् । तथा च कुर्वती शनैः शनैः पूर्वं प्रवाहेत्, ततोऽन-  
न्तरं बलवत्तरं, तस्यां च प्रवाहमाणायां स्त्रियः शब्दं कुर्युः ‘प्रजाता  
प्रजाता धन्यं धन्यं पुत्रम्’ इति, तथाऽस्या हर्षेणाप्याख्यन्ते प्राणाः ॥ ४२ ॥

यदा च प्रजाता स्यात्तदैनामवेक्षेत काचिदस्या अपरा प्रपन्ना न  
वेति । तस्याश्चेदपरा न प्रपन्ना स्यादथैनामन्यतमा स्त्री दक्षिणेन

१ मुसलग्रहणमासुरो व्यायामः, अतो दैवसर्गजाभिर्गभिणीभिश्चङ्क्रम-  
णादिकमेव कार्यम् ।

पाणिना नाभेरुपरिष्ठाद्वलवन्निपीड्य सव्येन पाणिना पृष्ठत उपसंगृह्य सुनिर्धूतं निर्धूनुयात्, अथास्याः पादपाण्यौ श्रोणीमाकोटयेत्, तस्याः स्फिचानुसंगृह्य सुपीडितं पीडयेत्, अथास्या बालवेण्याः कण्ठतालु परिमृशेत्, भूर्जपत्रकाचमणिसर्पानिर्मोकैश्चास्या योनिं धूपयेत्, कुष्ठतालीशकल्कं बल्वजयूपे मैरेयसुरामण्डे तीक्ष्णे कौलस्थे वा यूपे मण्डूकपर्णीपिप्पलीकाथे वा संप्लाव्य पाययेदेनां, तथा सूक्ष्मैलाकिलिमकुष्ठनागरविडङ्गकालागुरुचव्यापिप्पलीचित्रकोपकुञ्चिकाकल्कं खरस्य वृषभस्य वा जीवतो दक्षिणं कर्णमुत्कृत्य दृषदि जर्जरीकृत्य बल्वजयूषादीनामन्यतममस्मिन् प्रक्षिप्य मुहूर्तस्थितमुद्धृत्य तदाप्लावनं पाययेदेनां, शतपुष्पाकुष्ठमदनहिङ्गुसिद्धस्य चैनां तैलस्य पिचुं प्राहयेत्, अतश्चैवानुवासयेत्, एतैरेव चाप्लावनैः फलजीमूतकेश्वाकुधामार्गवकुटजकृतवेधनहस्तिपर्ण्युपहितैरास्थापयेत्, तदास्थापनमस्याः सहवातमूत्रपुरीषैर्निर्हरत्यपरामासक्तां वायोरनुलोमगमनात् । अपरां हि वातमूत्रपुरीषाण्यन्यानि चान्तर्बहिर्मुखानि सज्जन्ति ॥ ४३ ॥

तस्यास्तु खल्वर्परायाः प्रपतनार्थं कर्मणि क्रियमाणे जातमात्रस्यैव कुमारस्य कार्याण्येतानि कर्माणि भवन्ति । तद्यथा-अश्मनोः संघट्टनं कर्णयोर्मूले, शीतोदकेनोष्णोदकेन वा मुखपरिषेकः, तथा स क्लेशविहतान् प्राणान् पुनर्लभेत; कृष्णकपालिकाशूर्पेण चैनमभिनिष्पुनीयुर्द्यद्येष्टः स्याद्यावत्प्राणानां प्रत्यागमनं, ततः प्रत्यागतप्राणं प्रकृतिभूतमभिसमाक्ष्य स्तानोदकग्रहणाभ्यामुपपादयेत्, अथास्य ताल्वोष्ठकण्ठाजिह्वाप्रमार्जनमारभेताङ्गुल्या सुपरिलिखितनखया सुप्रक्षालितोपधानया कार्पासपिचुमत्या, प्रथमं प्रमार्जितास्यास्य शिरस्तालु कार्पासपिचुना स्नेहगर्भेण प्रतिच्छादयेत्, ततोऽस्यान्तरं कार्यं सैन्धवोपहितेन सर्पिषा प्रच्छेदनम् ॥ ४४ ॥

ततः कल्पनं नाड्याः; तस्याः कल्पनविधिमुपदेक्ष्यामः—नाभिवन्धनात् प्रभृति हित्वाऽष्टाङ्गुलमभिज्ञानं कृत्वा छेदनावकाशस्य

१ अपरा नाम प्रसवक्लेशजन्या विस्मृतिः; प्रजातस्य जनन्याश्च भवति कयोश्चित् ।

२ प्रच्छेदनं वमनम् ।

३ कल्पनं छेदनम् ।

द्वयोरन्तरयोः शनैर्गृहीत्वा तीक्ष्णेन रौक्मराजतायसानां छेदनाना-  
मन्यतमेनोर्ध्वधारेण छेदयेत्, तामग्रे सूत्रेणोपनिबध्य कण्ठेऽस्य  
शिथिलमवसृजेत्; तस्य चेन्नाभिः पच्येत तां लोभ्रमधुकप्रियङ्गुदा-  
रुहरिद्राकल्कसिद्धेन तैलेनाभ्यज्यात्, एषामेव तैलौषधानां चूर्णेना-  
वचूर्णयेत्, एष नाडीकल्पनविधिरुक्तः सम्यक् ॥ ४५ ॥

असम्यक्कल्पने हि नाड्या आयामव्यायामोत्तुण्डितापिण्डलिका-  
विनामिकाविजम्भिकाबाधेभ्यो भयं; तन्नाविदाहिभिर्वातपित्तप्रश-  
मनैरभ्यङ्गोत्सादनपरिषेकैः सर्पिर्भिश्चोपक्रमेत गुरुलाघवमभिस-  
मीक्ष्य ॥ ४६ ॥

ततोऽनन्तरं कुमारस्य जातकर्म कार्यं; तद्यथा—मधुसर्पिणी  
मन्त्रोपमन्त्रिते यथात्मनायं प्रथमं प्राशितुमस्मै दद्यात्, स्तनमत  
ऊर्ध्वमनेनैव विधिना दक्षिणं पातुं पुरस्तात् प्रयच्छेत्, अथातः शी-  
र्षतः स्थापयेदुदकुम्भं मन्त्रोपमन्त्रितम् ॥ ४७ ॥

अथास्य रक्षां विदध्यात्—आदनीखंदिरककन्धुपीलुपरूषक-  
शाखाभिरस्य गृहं भिषक् समन्ततः परिवारयेत्, सर्वतश्च सूति-  
कागारस्य सर्षपातसीतण्डुलकणकणिकाः प्रकिरेत्, तथा तण्डुलब-  
लिमङ्गलहोमः सततमुभयकाले क्रियेताऽऽनामकर्मणः, द्वारे च मुसलं  
देहलीमनु तिरश्चीनं न्यसेत्, वचाकुष्ठक्षौमकहिङ्गुसर्षपातसी-  
लशुनकणकणिकानां रक्षोघ्नसमाख्यातानां चौषधीनां पोटलिकां  
बद्ध्वा सूतिकागारस्योत्तरदेहल्यामवसृजेत्तथा सूतिकायाः कण्ठे  
सपुत्रायाः स्थाल्युदककुम्भपर्यङ्केष्वपि तथैव द्वयोर्द्वारपक्षयोः, कण-  
काम्लकेन्धनाग्निस्तिन्दुककाण्डेन्धनाग्निश्च सूतिकागारस्याभ्यन्तरतो  
नित्यं स्यात्, स्त्रियश्चैनां यथोक्तगुणाः सुहृदश्चानुजागृयुर्दशाहं द्वादशा-  
हं वा, अनुपरेतप्रदानमङ्गलाशीःस्तुतिगीतवादित्रमन्त्रपानविशदमनुर-  
क्तप्रहृष्टजनसम्पूर्णं च तद्वेश्म कार्यं, ब्राह्मणश्चाथर्ववेदवित् सततमुभ-  
यतः काले शान्तिं जुहुयात् स्वस्थयनार्थं कुमारस्य तथा सूतिकायाः;  
इत्येतद्रक्षाविधानमुक्तम् ॥ ४८ ॥

सूतिकां तु खलु बुभुक्षितां विदित्वा स्नेहं पाययेत् प्रथमं परमया



शक्त्या सर्पिस्तैलं वसां मज्जानं वा सात्त्विकीभावमभिसमक्षिप्य पिप्पलीपिप्पलीमूलचव्याचित्रकशृङ्गवेरचूर्णसहितं; स्नेहं पीतवत्याश्च सर्पिस्तैलाभ्यामभ्यज्य वेष्टयेदुदरं महता वाससा, तथा तस्या न वायुरुदरे विकृतिमुत्पादयत्यनवकाशत्वात्; जीर्णे तु स्नेहे पिप्पल्यादिभिरेव सिद्धां यवागूं सुस्निग्धां द्रवां मात्रशः पाययेतोभयकालम्, अच्छेन चोष्णोदकेन परिषेचयेत् प्राक् स्नेहयवागूपानाभ्याम् । एवं पञ्चरात्रं सप्तरात्रं वाऽनुपाल्य क्रमेणाप्याययेत्; स्वस्थवृत्तमेतावत् सूतिकायाः ॥ ४९ ॥

तस्यास्तु खलु सूतिकाया यो व्याधिरुत्पद्यते स कृच्छ्रसाध्यो भवत्यसाध्यो वा, गर्भवृद्धिक्षयितशिथिलसर्वशरीरधातुत्वात् प्रवाहणवेदनाक्लेदरक्तनिःस्रुतिविशेषशून्यशरीरत्वाच्च; तस्मात्तां यथोक्तेन विधिनोपचरेत्; भौतिकजीवनीयबृंहणीयमधुरवातहरसिद्धैरभ्यङ्गोत्सादनपरिषेकावगाहनाभ्रपानविधिभिर्विशेषतश्चोपचरेत्; विशेषतो हि शून्यशरीरः स्त्रियः प्रजाता भवन्ति ॥ ५० ॥

दशमे त्वहनि सपुत्रा स्त्री सर्वगन्धौषधैर्गौरसर्वपलोद्गैश्च स्नाता लघ्वहतशुचिवस्त्रं परिधाय पवित्रेष्टलघुविचित्रभूषणवती च संस्पृश्य मङ्गलान्युचितामर्चयित्वा च देवतां शिखिनः शुक्लवाससोऽव्यङ्गांश्च ब्राह्मणान् स्वस्ति वाचयित्वा, कुमारमहतेन शुचिना वाससाऽऽच्छादयेत्, प्राकृशिरसमुदक्शिरसं वा संवेश्य, देवतापूर्वं द्विजातिभ्यः प्रणमतीत्युक्त्वा, कुमारस्य पिता द्वे नामनी कारयेन्नाक्षत्रिकं नामाभिप्रायिकं च; तत्राभिप्रायिकं नाम घोषवदाद्यन्तःस्थान्तमूष्मान्तं वाऽवृद्धं त्रिपुरुषानूकमनरिप्रतिष्ठितं, नाक्षत्रिकं नक्षत्रदेवतासमानाख्यं द्रव्यक्षरं चतुरक्षरं वा ॥ ५१ ॥

कृते च नामकर्मणि कुमारं परीक्षितुमुपक्रमेत।युषः प्रमाणज्ञा-

१ प्रजाता=प्रसूता ।

२ त्रीन् पुरुषान् पितृपितामहप्रपितामहाननुकायति सूचयतीति त्रिपुरुषानूकम्, यथा दशरथः ।

३ न अरिप्रतिष्ठितमनरिप्रतिष्ठितम्, स्वशत्रुकुलप्रतिष्ठितं नाम मेघनादादि न कुर्यात् ।

नहेतोः, तत्रेमान्यायुष्मतां कुमारानां लक्षणानि भवन्ति; तद्यथा—  
 एकैकजा मृदवोऽल्पाः स्निग्धाः सुबद्धमूलाः कृष्णाः केशाः प्रशस्यन्ते,  
 स्थिरा बहला त्वक्, प्रकृत्याकृतिसम्पन्नमीषत्प्रमाणातिवृत्तमनुरूप-  
 मातपत्रोपमं शिरः, व्यूढं दृढं समं सुश्लिष्टशङ्खसन्ध्यूर्ध्वव्यञ्जनसं-  
 पन्नमुपचितं बलिनमर्धचन्द्राकृतिं ललाटं, बहलौ विपुलसमपीठौ  
 समौ नीचैर्वृद्धौ पृष्ठतोऽवनतौ सुश्लिष्टकर्णपुत्रकौ महच्छिद्रौ कर्णौ,  
 ईषत्प्रलम्बिन्यावसङ्गते समं संहते महत्यौ भ्रुवौ, समे समाहित-  
 दर्शने व्यक्तभागविभागे बलवती तेजसोपपन्ने स्वङ्गापाङ्गे चक्षुषी,  
 ऋज्वी महोच्छ्वासा वंशसम्प्लेषदवनताग्रा नासिका, महदजु सुनिवि-  
 ष्टदन्तमास्यम्, आयामाविस्तारोपपन्ना श्लक्ष्णा तन्वी प्रकृतिवर्णयुक्ता  
 जिह्वा, श्लक्ष्णं युक्तोपचयमूपमोपपन्नं रक्तं तालु, महानदीनः स्निग्धो-  
 ऽनुनादी गम्भीरसमुत्थो धीरः स्वरः, नानिस्थूलौ नातिकृशौ विस्ता-  
 रोपपन्नावास्यप्रच्छादनौ रक्तावोष्ठौ, महत्यौ हनू, वृत्ता नातिमहती  
 ग्रीवा, व्यूढमुपचितमुरः, गूढं जघ्नं पृष्ठवंशश्च, विप्रकृष्टान्तरौ स्तनौ;  
 अंसपातिनो स्थिरे पार्श्वे, वृत्तपरिपूर्णांयतौ बाहू सक्थिनी अङ्गुलयश्च,  
 महदुपचितं पाणिपादं, स्थिरा वृत्ताः स्निग्धास्तान्नास्तुङ्गाः कूर्माकाराः  
 करजाः, प्रदक्षिणावर्ता सोत्सङ्गा च नाभिः, उरस्त्रिभागहीना समा समुप-  
 चितमांसा कटी, वृत्तौ स्थिरोपचितमांसौ नात्युन्नतौ नात्यवनतौ स्फिचौ,  
 अनुपर्ववृत्तावुपचययुक्तावूरु, नात्युपचिते नात्यपचिते एणीपदे प्रगूढसि-  
 राऽस्थिसन्धी जङ्घे, नात्युपचितौ नात्यपचितौ गुल्फौ, पूर्वोपदिष्टगुणौ  
 पादौ कूर्माकारौ, प्रकृतियुक्तानि वातमूत्रपुरीषाणि तथा स्वप्नजागरणा-  
 यासस्मितरुदितस्तनग्रहणानि; यच्च किञ्चिदन्यदप्यनुक्तमस्ति तदपि  
 सर्वं प्रकृतियुक्तमिष्टं, विपरीतं पुनरनिष्टम् ; इति दीर्घायुर्लक्षणानि ॥५२॥

अतो धात्रीपरीक्षामुपदेक्ष्यामः—अथ ब्रूयात्—धात्रीमानय समान-  
 वर्णां यौवनस्थानं निवृत्तामनातुरामव्यङ्ग्यामव्यसनामविरूपामजुगुप्सितां  
 देशजातीयामक्षुद्रामक्षुद्रकर्मिणीं कुले जातां वत्सलामरोगां जीवद्भृत्सां  
 पुंवत्सां दोग्ध्रीमप्रमत्तामशायिनीमनुच्चारशायिनीमनन्त्यावशायिनीं  
 कुशलोपचारां शुचिमशुचिद्विषिणीं स्तनस्तन्यसंपदुपेतामिति ॥ ५३ ॥

तत्रेयं स्तनसंपत्—नाप्यूर्ध्वौ नातिलम्बावनतिकृशावनतिपीनौ  
 युक्तपिप्पलकौ सुखप्रपानौ चेति स्तनसंपत् ॥ ५४ ॥

स्तन्यसंपत्तु—प्रकृतिवर्णगन्धरसस्पर्शम् , उदपात्रे दुह्यमानमुदकं  
व्येति प्रकृतिभूतत्वात् , तत् पुष्टिकरमारोग्यकरं चेति स्तन्यसंपत् ॥५६॥

अतोऽन्यथा व्यापन्नं ज्ञेयं; तस्य विशेषाः—इयावारुणवर्णं कषा-  
यानुरसं विशदमनालक्ष्यगन्धं रूक्षं द्रवं फेनिलं लघ्वत्सिकरं कर्शनं  
वातविकाराणां कर्तृ च वातोपसृष्टं क्षीरमभिज्ञेयं; कृष्णनीलापीतता-  
म्रावभासं तिक्ताम्लकटुकानुरसं कुगपरुधिरगन्धि भृशोष्णं पित्तवि-  
काराणां कर्तृ च पित्तोपसृष्टं क्षीरमभिज्ञेयम् , अत्यर्थशुक्लमतिमाधुर्यो-  
पपन्नं लवणानुरसं घृततैलवसामज्जगन्धि पिच्छिलं तन्तुमदुदपात्रे-  
ऽवसीदच्छ्लेष्माविकाराणां कर्तृ च श्लेष्मोपसृष्टं क्षीरमभिज्ञेयम् ॥५६॥

तेषां त्रयाणामपि क्षीरदोषाणां प्रतिविशेषमभिसमीक्ष्य यथास्वं  
यथादोषं च वमनत्रिरेचनास्थापनानुवासनानि विभज्य कृतानि  
प्रशमनाय भवन्ति । पानाशनविधिस्तु दुष्टक्षीराया यवगोधूमशा-  
लिषष्टिकमुद्गहरेणुककुलत्थसुरासौवीरकतुषोदकमैरेयमेदकलशुनकर-  
ज्जप्रायः स्यात् । क्षीरदोषविशेषांश्चावेक्ष्यावेक्ष्य तत्तद्विधानं कार्यं  
स्यात् । पाठामहौषधसुरदारुमुस्तमूर्त्रागुडूचीवत्सकफलकिराततिक्त-  
कटुकरोहिणीसारिवाकषायाणां च पानं प्रशस्यते; तथाऽन्येषां  
तिक्तकषायकटुकमधुराणां द्रव्याणामुपयोगः क्षीरविकारविशेषानभि-  
समीक्ष्य मात्रां कालं च । इति क्षीरविशोधनानि ॥ ५७ ॥

क्षीरजननानि तु मद्यानि सीधुवर्ज्यानि ग्राम्यानूपौदकानि च  
शाकधान्यमांसानि द्रवमधुराम्लभूयिष्ठाश्चाहाराः क्षीरिण्यश्रौषधयः  
क्षीरपानमनायासश्चेति, वीरणशालिषष्टिकेक्षुवालिकादर्भकुशकाश-  
गुन्द्रेत्कटमूलकषायाणां च पानमिति क्षीरजननान्युक्तानि ॥ ५८ ॥

धात्री तु यदा स्वादुबहुलशुद्धदुग्धा स्यात्तदा स्नातानुलिप्ता  
शुक्लवस्त्रं परिधायैन्द्रीं ब्राह्मीं शतवीर्यां सहस्रवीर्याममोघामव्यथां  
शिवामरिष्टां वाक्पुष्पीं विष्वक्सेनकान्तां वा बिभ्रत्यौषधिं कुमारं  
प्राङ्मुखं प्रथमं दक्षिणं स्तनं पाययेत् । इति धात्रीकर्म ॥ ५९ ॥

अतोऽनन्तरं कुमाराराविधिमनुष्याख्यास्यामः—वास्तुविद्या-

१ स्तने भवं स्तन्यं दुग्धं 'शरीरावयवाच्च' इति यत् ।

२ बिभ्रती सती स्तनं पाययेत् ।

कुशलः प्रशस्तं रम्यमतमस्कं निवातं प्रवातैकदेशं दृढमपगतश्चाप-  
दपशुदंष्ट्रिमूषिकपतङ्गं सुविभक्तसलिलोदूखलमूत्रवर्चःस्थानस्नान-  
भूमिमहानसमृतुसुखं यथर्तुशयनासनास्तरणसम्पन्नं कुर्यात्तथा सुवि-  
हितरक्षाविधानबलिमङ्गलहोमप्रायश्चित्तं शुचिवृद्धवैद्यानुरक्तजनस-  
म्पूर्णम् । इति कुमारारागारविधिः ॥ ६० ॥

शयनासनास्तरणप्रावरणानि कुमारस्य मृदुलघुशुचिसुगन्धानि  
स्युः; स्वेदमलजन्तुमन्ति मूत्रपुरीषोपसृष्टानि च वर्ज्यानि स्युः,  
असति संभवेऽन्येषां तान्येव च सुप्रक्षालितोपधूपितानि सुशुद्धशु-  
ष्काण्युपयोगं गच्छेयुः ॥ ६१ ॥

धूपनानि पुनर्वाससां शयनास्तरणप्रावरणानां च यवसर्षपातसी-  
हिङ्गुगुग्गुलवचाचोरकवयःस्थागोलोमीजटिलापलङ्कषाऽशोकरोहि-  
णीसर्पनिर्मोकाणि घृतयुक्तानि स्युः ॥ ६२ ॥

मणयश्च धारणीयाः कुमारस्य खङ्गरुगवयवृषभाणां जीवतामेव  
दक्षिणेभ्यो विषाणेभ्योऽग्राणि गृहीतानि स्युः; ऐन्द्रयाद्याश्चौषधयो  
जीवकर्षभकौ च, यानि चान्यान्यपि ब्राह्मणाः प्रशंसेयुरथर्ववेद-  
विदः ॥ ६३ ॥

क्रीडनकानि खल्वस्य विचित्राणि घोषवन्त्यभिरामाण्यगुरूण्य-  
तीक्ष्णाग्राण्यनास्यप्रवेशीन्यप्राणहराण्यवित्रासनानि च स्युः ॥ ६४ ॥

न ह्यस्य वित्रासनं साधु, तस्मात्तस्मिन् रुदत्यभुञ्जाने वाऽन्यत्र  
विधेयतामगच्छति राक्षसपिशाचपूतनाद्यानां नामान्याह्वयता कुमा-  
रस्य वित्रासनार्थं नामग्रहणं न कार्यं स्यात् ॥ ६५ ॥

यदि त्वातुर्यं किञ्चित् कुमारमागच्छेत्तत् प्रकृतिनिमित्तपूर्वरूपालि-  
ङ्गोपशयविशेषैस्तत्त्वतोऽनुबुध्य सर्वविशेषानातुरौषधदेशकालाश्रया-  
नवैश्वर्यमाणश्चिकित्सितुमारभेतैनं मधुरमृदुलघुसुरभिशीतशङ्करं कर्म  
प्रवर्तयन्, एवंसात्म्या हि कुमारा भवन्ति, तथा ते शर्म लभन्ते-  
ऽचिराय ॥ ६६ ॥

अरोगेष्वरोगवृत्तमातिष्ठेद्देशकालात्मगुणविपर्ययेण वर्तमानः क्र-  
मेणासात्म्यानि परिवर्त्योपयुञ्जानः सर्वाण्यहितानि वर्जयेत् । तथा  
बलवर्णशरीरायुषां सम्पदमवाप्नोतीति ॥ ६७ ॥

एवमेनं कुमारमायौवनप्राप्तेर्धर्मार्थकौशलागमनाच्चानुपाल-  
येत् ॥ ६८ ॥

इति पुत्राशिषां समृद्धिकरं कर्म व्याख्यातम् । तदाचरन् यथो-  
क्तैर्विधिभिः पूजां यथेष्टं लभतेऽनसूयक इति ॥ ६९ ॥

तत्र श्लोकौ ।

पुत्राशिषां कर्म समृद्धिकारकं यदुक्तमेतन्महदर्थसंहितम् ।

तदाचरन् ज्ञो विधिभिर्यथातथ पूजां यथेष्टं लभतेऽनसूयकः ॥७०॥

शरीरं चिन्त्यते सर्वं दैवमानुषसम्पदा ।

सर्वभावैर्यतस्तस्माच्छारीरं स्थानमुच्यते ॥ ७१ ॥

इत्याग्निवेशकृते तन्त्रे चरकप्रतिसंस्कृते शारीरस्थाने

जातिसूत्रायशारीरं नामाष्टमोऽध्यायः ॥८॥

चरकसंहितायां शारीरस्थानं समाप्तम् ।

## इन्द्रियस्थानम् ।

प्रथमोऽध्यायः ।

अथातो वर्णस्वरीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु वर्णश्च स्वरश्च गन्धश्च रसश्च स्पर्शश्च चक्षुश्च श्रोत्रं च

१ यथेष्टं क्रियाविशेषणम् अतो नपुंसकम् । इन्द्रवंशावंशस्थयोरुप-  
जातिश्छन्दः ।

इन्द्राति स्वीयैर्लिङ्गैः प्रकृतिस्थैर्दुस्थितैर्दुस्थः ।

इन्द्रियविकृतिं विवृणे नत्वा तं तत्त्वबोधाय ।

२ अथ चिकित्साऽधिकरणीभूतशरीरस्वरूपज्ञानानन्तरं यतःसाध्याऽसाध्य-  
ज्ञानमावश्यकम् 'भेषजैर्बिनिवर्तन्ते विकाराः साध्यसंमताः । साधनं न त्व-  
साध्यानां व्याधीनामुपदिश्यते' इति सूत्रात् । अतः इन्द्रस्याऽऽत्मनश्चिह्नभू-  
तचक्षुरादीन्द्रियनिष्ठ-रिष्ट-वर्णनरूपं स्थानं प्रकरणं विविच्य चिकित्साप्रवृ-  
त्तिनिवृत्त्युपदेशसिद्ध्यर्थं कथयिष्यामः । इन्द्रियशब्दो नानार्थः, तथा च पाणि-  
नीयं सूत्रम्—'इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रजुष्टमिन्द्रदत्तमिति  
वा'-इति इन्द्र आत्मा तस्य लिङ्गं करणम्, तेन दृष्टमिदित्यावा ।

३ इह-इति-परीक्ष्याणीत्यन्वयः, वर्णो रूपं, स्वरः शब्दः सत्त्वं मनः,  
भक्त्यादयाश्चित्तवृत्तयः ।

घ्राणं च रसनं च स्पर्शनं च सत्त्वं च भक्तिश्च शौचं च शीलं चाचारश्च स्मृतिश्चाकृतिश्च प्रकृतिश्च विकृतिश्च बलं च ग्लानिश्च मेधा च हर्षश्च रौक्ष्यं च स्नेहश्च तन्द्रा चारम्भश्च गौरवं च लाघवं च गुणाश्चाहारश्च विहारश्चाहारपरिणामश्चोपायश्चापायश्च व्याधिश्च पूर्वरूपं च वेदनाश्चोपद्रवाश्च च्छाया च प्रतिच्छाया च स्वप्नदर्शनं च दूताधिकारश्च पथि चौत्पातिकं चातुरकुले भावावस्थान्तराणि च भेषजसंवृत्तिश्च भेषजविकारयुक्तिश्चेति परीक्ष्याणि प्रत्यक्षानुमानोपदेशैरायुषः प्रमाणविशेषं जिज्ञासमानेन भिषजा ॥ ३ ॥

तत्र खल्वेषां परीक्ष्याणां कानिचित् पुरुषमनाश्रितानि कानिचिच्च पुरुषसंश्रयाणि; तत्र यानि पुरुषमनाश्रितानि तान्युपदेशतो युक्तिश्च परीक्षेत, पुरुषसंश्रयाणि पुनः प्रकृतितश्च विकृतितश्च ॥ ४ ॥

तत्र प्रकृतिर्जातिप्रसक्ता च कुलप्रसक्ता च देशानुपातिनी च कालानुपातिनी च वयोऽनुपातिनी च प्रत्यात्मनियता चेति । जातिकुलदेशकालवयः प्रत्यात्मनियता हि तेषां तेषां पुरुषाणां ते ते भावविशेषा भवन्ति ॥ ५ ॥

विकृतिः पुनर्लक्षणनिमित्ता च लक्ष्यनिमित्ता च निमित्तानुरूपा च । तत्र लक्षणनिमित्ता नाम सा यस्याः शरीरं लक्षणान्येव हेतुभूतानि भवन्ति दैवात्, लक्षणानि हि कानिचिच्छरीरोपनिबद्धानि भवन्ति, यानि हि तस्मिंस्तास्मिन् काले तत्राधिष्ठानमासाद्य तां तां विकृतिमुत्पादयन्ति । लक्ष्यनिमित्ता तु सा, यस्या उपलभ्यते निमित्तं यथोक्तं निदानेषु; निमित्तानुरूपा तु निमित्तार्थकारिणी या, तामनिमित्तां निमित्तमायुषः प्रमाणज्ञानस्येच्छन्ति भिषजो भूयश्चायुषः लक्ष्यनिमित्तां प्रेतलिङ्गानुरूपां, यामायुषोऽन्तर्गतस्य ज्ञानार्थमुपदिशन्ति धीराः, यां चाधिकृत्य पुरुषसंश्रयाणि मुमूर्षतां लक्षणान्युपदेश्यामः । इत्युद्देशः । तं विस्तरेणानुव्याख्यास्यामः ॥ ६ ॥

तत्रादित एव वर्णाधिकारः तद्यथा—कृष्णः श्यामः श्यामावदातोऽवदातश्चेति प्रकृतिवर्णाः शरीरस्य, यांश्चापरानुपेक्षमाणो विद्यादन्कूर्तोऽन्यथा वाऽपि निर्दिश्यमानास्तज्जैः । नीलश्यावताम्रहरित-

हारिद्रशुक्लाश्च वर्णाः शरीरस्य वैकारिकाः, यांश्चापराणुपेक्षमाणो विद्यात् प्राग्विकृतानभूत्वोत्पन्नान् । इति प्रकृतिविकृतिवर्णा भवन्त्युक्ताः शरीरस्य ॥ ७ ॥

तत्र प्रकृतिवर्णमर्धशरीरे विकृतिवर्णमर्धशरीरे द्वावपि वर्णौ मर्यादाविभक्तौ दृष्ट्वा यद्येवं सव्यदक्षिणविभागेन यद्येवं पूर्वपश्चिमविभागेन यद्येवमुत्तराधरविभागेन यद्येवमन्तर्बाहिर्विभागेनातुरस्य रिष्टमिति विद्यात्; एवमेव वर्णभेदो मुखेऽप्यन्यतो वर्तमानो मरणाय भवति ॥ ८ ॥

वर्णभेदेन ग्लानिहर्षरौक्ष्यस्नेहा व्याख्याताः ॥ ९ ॥

तथा-पिप्लुव्यङ्गतिलकालकपिडकानामन्यतमस्यानने जन्मातुरस्यैवमेवाप्रशस्तं विद्यात् ॥ १० ॥

नखनयनवदनमूत्रपुरीषहस्तपादौष्ठादिष्वपि च वैकारिकोक्तानां वर्णानामन्यतमस्य प्रादुर्भावो हीनबलवर्णेन्द्रियेषु लक्षणमायुषः क्षयस्य भवति ॥ ११ ॥

यच्चान्यदपि किञ्चिद्वर्णवैकृतमभूतपूर्वसहसैवोत्पद्येतानिमित्तमेव हीयमानस्यातुरस्य शश्वत्, तच्चारिष्टमिति विद्यात् । इति वर्णाधिकारः ॥ १२ ॥

स्वराधिकारस्तु—हंसक्रौञ्चनेमिदुन्दुभिकलविङ्ककाककपोतशैर्क्षरानूकाः प्रकृतिस्वरा भवन्ति; यांश्चापराणुपेक्षमाणोऽपि विद्यादनूकतोऽन्यथा वाऽपि निर्दिश्यमानास्तज्जैः ॥ १३ ॥

एडककलप्रस्ताव्यक्तगद्गदक्षामदीनानुकीर्णास्वातुराणां स्वरा वैकारिका भवन्ति, यांश्चापराणुपेक्षमाणोऽपि विद्यात् प्राग्विकृतानभूत्वोत्पन्नान् । इति प्रकृतिविकृतिस्वरा व्याख्याता भवन्ति ॥ १४ ॥

तत्र प्रकृतिवैकारिकाणां स्वराणामाश्रमिनिवृत्तिः, स्वराणामेकत्वमेकस्य चानेकत्वमप्रशस्तम् । इति स्वराधिकारः ॥ १५ ॥

इति वर्णस्वराधिकारौ यथावदुक्तौ मुमूर्षतां लक्षणज्ञानार्थमिति ॥ १६ ॥

१ उपेत्य=ईक्षमाणो वैद्यः । उपेत्येक्षमाण इति पाठः सम्भाव्यते ।

२ शैर्क्षरौ वाद्यभेदः, वाद्यप्रभेदा डमरूमडुडिण्डिमशैर्क्षरा इत्यमरः ।

३ तज्जैः स्वरविकारजैः ।

भवन्ति चात्र ।

यस्य वैकारिको वर्णः शरीर उपपद्यते ।  
 अर्धे वा यदि वा कृत्स्ने निमित्तं न च नास्ति सः ॥ १७ ॥  
 नीलं वा यदि वा श्यावं ताम्रं वा यदि वाऽरुणम् ।  
 मुखार्धमन्यथा वर्णो मुखार्धेऽरिष्टमुच्यते ॥ १८ ॥  
 स्नेहो मुखार्धे सुव्यक्तौ रौक्ष्यमर्धमुखे भृशम् ।  
 ग्लानिरर्धे तथा हर्षो मुखार्धे प्रेतलक्षणम् ॥ १९ ॥  
 तिलकाः पिप्लवो व्यङ्गा राजयश्च पृथग्विधाः ।  
 आतुरस्याशु जायन्ते मुखे प्राणान्मुमुक्षतः ॥ २० ॥  
 पुष्पाणि नखदन्तेषु पङ्क्तौ वा दन्तसंश्रितः ।  
 चूर्णको वाऽपि दन्तेषु लक्षणं मरणस्य तत् ॥ २१ ॥  
 ओष्ठयोः पादयोः पाण्योरक्ष्णोर्मूत्रपुरीषयोः ।  
 नखेष्वपि च वैवर्ण्यमेतत् क्षीणवलेऽन्तकृत् ॥ २२ ॥  
 यस्य नीलाबुभावोष्ठौ पक्वजाम्बवसान्निभौ ।  
 मुमूर्षुरिति तं विद्यान्नरं धीरो गतायुषम् ॥ २३ ॥  
 एको वा यदि वाऽनेको यस्य वैकारिकः स्वरः ।  
 सहस्रोत्पद्यते जन्तोर्होयमानस्य नास्ति सः ॥ २४ ॥  
 यच्चान्यदपि किञ्चित् स्याद्वैकृतं स्वरवर्णयोः ।  
 बलमांसविहीनस्य तत् सर्वं मरणाय हि ॥ २५ ॥

तत्र श्लोकः ।

इति वर्णस्वरानुक्तौ लक्षणार्थं मुमूर्ष्वताम् ।  
 यस्तु सम्यग्विजानाति नायुर्ज्ञाने स मुह्यति ॥ २६ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने वर्णस्वरी-  
 यभिन्द्रियं नाम प्रथमोऽध्यायः ॥ १ ॥

१ 'आशङ्कायां सन्वक्तव्यः' इति सन्नन्ताच्छतुः षष्ठ्यन्तम्, प्राणमोचन-  
 शङ्कावतः, आसन्नमृत्योरित्यर्थः ।

२ नखैः सहिता दन्ता नखदन्ता इति विग्रहः, अतो नैकवद्भावशङ्का ।



## द्वितीयोऽध्यायः ।

अथातः पुष्पितकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुष्पं यथा पूर्वरूपं फलस्येह भविष्यतः ।

तथा लिङ्गमरिष्टाख्यं पूर्वरूपं मरिष्यतः ॥ ३ ॥

अप्येवं तु भवेत् पुष्पं फलेनाननुबन्धि यत् ।

फलं चापि भवेत् किञ्चिद्यस्य पुष्पं न पूर्वजम् ॥ ४ ॥

न त्वरिष्टस्य जातस्य नाशोऽस्ति मरणादृते ।

मरणं चापि तन्नास्ति यन्नारिष्टपुरःसरम् ॥ ५ ॥

मिथ्यादृष्टमरिष्टाभमनरिष्टमजानता ।

अरिष्टं वाऽप्यसम्बुद्धमेतत् प्रज्ञापराधजम् ॥ ६ ॥

ज्ञानसम्बोधनार्थं तु लिङ्गैर्मरणपूर्वजैः ।

पुष्पितानुपदेक्ष्यामो नरान् बहुविधैर्बहून् ॥ ७ ॥

नानापुष्पोपमो गन्धो यस्य वाति दिवानिशम् ।

पुष्पितस्य वनस्येव नानाद्रुमलतावतः ॥ ८ ॥

तमाहुः पुष्पितं धीरा नरं मरणलक्षणैः ।

स ना संवत्सरादेहं जहातीति विनिश्चयः ॥ ९ ॥

एवमेकैकशः पुष्पैर्यस्य गन्धः समो भवेत् ।

इष्टैर्वा यदि वाऽनिष्टैः स च पुष्पित उच्यते ॥ १० ॥

समासेनाशुभान् गन्धानेकत्वेनाथवा पुनः ।

आजिघ्रेद्यस्य गात्रेषु तं विद्यात् पुष्पितं भिषक् ॥ ११ ॥

आप्लुतानाप्लुते काये यस्य गन्धाः शुभाशुभाः ।

व्यत्यासेनानिमित्ताः स्युः स च पुष्पित उच्यते ॥ १२ ॥

तद्यथा चन्दनं कुष्ठं तगरागुरुणी मधु ।

माल्यं मूत्रपुरीषे वा मृतानि कुणपानि च ॥ १३ ॥

ये चान्ये विविधात्मानो गन्धा विविधयोनयः ।

१ पुष्पाणि सजातान्यत्र पुष्पितं वनं, पुष्पितमिव पुष्पितकं शरीरमिवार्थे कः, 'नानापुष्पसमो गन्ध' इत्यादिना मूलेऽर्थः स्पष्टः । अस्मिन्स्थाने-  
इन्द्रियशब्दः इन्द्रियादिनिष्ठरिष्टे लाक्षणिकः सर्वत्र ।

तेऽप्यनेनानुमानेन विज्ञेया विकृतिं गताः ॥ १४ ॥  
 इदं चाप्यतिदेशार्थं लक्षणं गन्धसंश्रयम् ।  
 वक्ष्यामो यदभिज्ञाय भिषज्जारणमादिशेत् ॥ १५ ॥  
 वियोनिर्विदुरो गन्धो यस्य गात्रेषु दृश्यते ।  
 इष्टो वा यदि वाऽनिष्टो न स जीवति तां समाम् ॥ १६ ॥  
 एतावद् गन्धविज्ञानं, रसज्ञानमतः परम् ।  
 आतुराणां शरीरेषु वक्ष्यामो विधिपूर्वकम् ॥ १७ ॥  
 यो रसः प्रकृतिस्थानां नराणां देहसम्भवः ।  
 स एषां चरमे काले विकारं भजते द्वयम् ॥ १८ ॥  
 कश्चिदेवास्य वैरस्यमत्यर्थमुपपद्यते ।  
 स्वादुत्वमपरश्चापि विपुलं भजते रसः ॥ १९ ॥  
 तमनेनानुमानेन विद्याद्विकृतिमागतम् ।  
 मनुष्यो हि मनुष्यस्य कथं रसमवाप्नुयात् ॥ २० ॥  
 मक्षिकाश्चैव यूकाश्च दंशाश्च मशकैः सह ।  
 विरसादपसर्पन्ति जन्तोः कायान्मुमूर्षतः ॥ २१ ॥  
 अत्यर्थरसिकं कायं कालपक्वस्य मक्षिकाः ।  
 अपि स्नातानुलिप्तस्य भृशमायान्ति सर्वशः ॥ २२ ॥  
 तत्र श्लोकः ।  
 यान्येतानि मयोक्तानि लिङ्गानि रसगन्धयोः ।  
 पुष्पितस्य नरस्यैतत् फलं मरणमादिशेत् ॥ २३ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने पुष्पितक-  
 मिन्द्रियं नाम द्वितीयोऽध्यायः ॥ २ ॥

### तृतीयोऽध्यायः ।

अथातः परिमर्शनीयमिन्द्रियं व्याख्यास्यामः ॥ १ ॥  
 इति ह स्माह भगवानाग्नेयः ॥ २ ॥

१ वैद्योऽन्यो वा मनुष्यः कथं रोगिणः शरीररसं बुध्येत-इत्याशङ्कामनु-  
 निन परिहरति-मनुष्य इत्यादिना ।

२ 'भृश-आमर्शनं' आमर्शनं स्पर्शः, परिमर्शनीयं स्पर्शनीयम् ।

वर्णे स्वरे च गन्धे च रसे चोक्तं पृथक् पृथक् ।

लिङ्गं मुमूर्षतां सम्यक् स्पर्शेष्वपि निबोधत ॥ ३ ॥

स्पर्शप्राधान्येनैवातुरस्यायुषः प्रमाणविशेषं जिज्ञासुः प्रकृति-  
स्थेन पाणिना केवलमस्य शरीरं स्पृशेत् परिमर्शयेद्वाऽन्येन ॥ ४ ॥

परिमृशता तु खल्वतुरशरीरमिमे भावास्तत्र तत्रावबोद्धव्या  
भवन्ति; तद्यथा-सततं स्पन्दमानानां शरीरदेशानामस्पन्दनं, नित्यो-  
ष्मणां शीतीभावः, मृदूनां दारुणत्वं, श्लक्ष्णानां खरत्वं; सतामस-  
द्भावः, सन्धीनां संसभ्रंशच्यवनानि, मांसशोणितयोर्वीतीभावः, दा-  
रुणत्वं, स्वेदानुबन्धः स्तम्भो वा, यच्चान्यदपि किञ्चिदीदृशं भृशविकृ-  
तमनिमित्तं स्यात्; इति लक्षणं स्पृश्यानां भावानामुक्तं समासेन ॥ ५ ॥

तद्व्यासतोऽनुव्याख्यास्यामः-तस्य चेत् परिमृश्यमानं पृथ-  
क्त्वेन पादजङ्घोरुस्फिगुदरपार्श्वपृष्ठेषिकापाणिग्रीवाताल्वोष्ठललाटं  
स्विन्नं शीतं प्रस्तब्धं दारुणं वीतमांसशोणितं वा स्यात् परासुरयं  
पुरुषो न चिरात्कालं मरिष्यतीति विद्यात् ॥ ६ ॥

तस्य चेत् परिमृश्यमानानि पृथक्त्वेन गुल्फजानुवङ्क्षणगुदवृषण-  
मेदनाभ्यंसस्तनमणिक-हनुपर्शुकानासिकार्कणाक्षिभ्रशङ्खादीनि स्व-  
स्तानि व्यस्तानि च्युतानि स्थानेभ्यः स्कन्धानि वा स्युः परासुरयं  
पुरुषो न चिरात्कालं मरिष्यतीति विद्यात् ॥ ७ ॥

तथाऽस्योद्धासमन्यादन्तपक्ष्मचक्षुःकेशलोमोदरनखाङ्गुलिगणञ्च  
लक्षयेत् । तस्य चेदुच्छ्वासोऽतिदीर्घोऽतिह्रस्वो वा स्यात्, परा-  
सुरिति विद्यात् ॥ ८ ॥

तस्य चेन्मन्ये परिमृश्यमाने न स्पन्देयातां, परासुरिति वि-  
द्यात् ॥ ९ ॥

१ 'स्पदि किञ्चिच्चलने' शानच्, स्पन्दनं किञ्चिच्चलनम् ।

२ वीतीभावोऽतिक्षीणत्वम् ।

३ यदीदृशं तदनिमित्तं मरणलक्षणमिति योजना । प्राचीनपुस्तक-  
पाठानुसारेण तु-यच्चान्यदपि किञ्चिदीदृशं...तद्व्यासतोऽनुव्याख्यास्याम  
इत्यनेनान्वयः ।

४ यत्समासेनोक्तं व्यासत-इति पूर्ववाक्ये यच्छब्दाक्षेपः ।

तस्य चेदन्ताः परिकीर्णाः श्वेता जातशर्कराः स्युः, परासुरिति विद्यात् ॥ १० ॥

तस्य चेत् पक्ष्माणि जटाबद्धानि स्युः, परासुरिति विद्यात् ॥ ११ ॥

तस्य चेच्चक्षुषी प्रकृतिहीने विकृतियुक्तेऽत्युत्पिण्डितेऽतिप्रविष्टेतिजिह्वेऽतिविषमेऽतिप्रस्नुतेऽतिविमुक्तबन्धने सततोन्मेषिते सततनिमेषिते निमेषोन्मेषातिप्रवृत्ते विभ्रान्तदृष्टिके विपरीतदृष्टिके हीनदृष्टिके व्यस्तदृष्टिके नकुलान्धे कपोतान्धेऽलातवर्णे कृष्णनीलपीतश्यावताम्रहरितहारिद्रशुक्लवैकारिकाणां वर्णानामन्यतमेनातिसंप्लुते वा स्यातां; परासुरिति विद्यात् ॥ १२ ॥

अथास्य केशलोमान्यायच्छेत्—तस्य चेत् केशलोमान्यायम्यमानानि प्रलुच्येरन्न चेद्वेदयेयुः, परासुरिति विद्यात् ॥ १३ ॥

तस्य चेदुदरे सिराः प्रदृश्येरन् श्यावताम्रनीलहारिद्रशुक्ला वा स्युः, परासुरिति विद्यात् ॥ १४ ॥

तस्य चेन्नखा वीतमांसशोणिताः पक्वजाम्बववर्णाः स्युः, परासुरिति विद्यात् ॥ १५ ॥

अथास्याङ्गुलीरायच्छेत्, तस्य चेदङ्गुलय आयम्यमाना न चेत् स्फुटेयुः, परासुरिति विद्यात् ॥ १६ ॥

भवति चात्र ।

एतान् स्पृश्यान् बहून् भावान् यः स्पृशन्नवबुध्यते ।

आतुरे न स संमोहमायुर्ज्ञानस्य गच्छति ॥ १७ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने परिम-

र्शनीयमिन्द्रियं नाम तृतीयोऽध्यायः ॥ ३ ॥

### चतुर्थोऽध्यायः ।

अथात इन्द्रियानीकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इन्द्रियाणि यथा जन्तोः परीक्षेत विशेषवित् ।

१ यः दिवा रूपाणि शुक्लानि पश्यति स नकुलान्धः, यः कृष्णानि पश्यति स कपोतान्धः ।

ज्ञातुमिच्छन् भिषज्ज्ञानमायुषस्तन्निबोध मे ॥ ३ ॥  
 अनुमानैः परीक्षेत दर्शनादीनि तत्त्वतः ।  
 अद्धा हि विदितं ज्ञानमिन्द्रियाणामतीन्द्रियम् ॥ ४ ॥  
 स्वस्थेभ्यो विकृतं यस्य ज्ञानमिन्द्रियसम्भवम् ।  
 आलक्ष्येतानिमित्तेन लक्षणं मरणस्य तत् ॥ ५ ॥  
 इत्युक्तं लक्षणं सम्यगिन्द्रियेऽशुभोदयम् ।  
 तदेव तु पुनर्भूयो विस्तरेण निबोधत ॥ ६ ॥  
 घनीभूतमिवाकाशमाकाशमिव मेदिनीम् ।  
 विगीतमुभयं ह्येतत् पश्यन्मरणमृच्छति ॥ ७ ॥  
 यस्य दर्शनमायाति मारुतोऽम्बरगोचरः ।  
 अग्निर्नायाति वा दीप्तस्तस्यायुः क्षयमादिशेत् ॥ ८ ॥  
 जले सुविमले जालमजालावतते नरः ।  
 स्थिरे गच्छति वा दृष्ट्वा जीवितात् परिमुच्यते ॥ ९ ॥  
 जाग्रत् पश्यति यः प्रेतान् रक्षांसि विविधानि च ।  
 अन्यद्वाऽप्यद्भुतं किञ्चिज्जीवितात् स विमुच्यते ॥ १० ॥  
 योऽग्निं प्रकृतिवर्णस्थं नीलं पश्यति निष्प्रभम् ।  
 कृष्णं वा यदि वा शुक्लं निशां व्रजति सप्तमीम् ॥ ११ ॥  
 मरीचीनंसतो मेघान्मेघान् वाऽप्यसतोऽम्बरे ।  
 विद्युतो वा विना मेघैः पश्यन्मरणमृच्छति ॥ १२ ॥  
 मृन्मयीमिव यः पार्श्वी कृष्णाम्बरसमावृताम् ।  
 आदित्यमीक्षिते शुद्धं चन्द्रं वा न स जीवति ॥ १३ ॥  
 अपर्वणि यदा पश्येत् सूर्याचन्द्रमसोर्ग्रहम् ।  
 अव्याधितो व्याधितो वा तदन्तं तस्य जीवितम् ॥ १४ ॥  
 नक्तं सूर्यमहश्चन्द्रमनग्नौ धूममुत्थितम् ।  
 अग्निं वा निष्प्रभं रात्रौ दृष्ट्वा मरणमृच्छति ॥ १५ ॥  
 प्रभावतः प्रभाहीनास्त्रिप्रभान् वा प्रभावतः ।  
 नरा विलिङ्गान् पश्यन्ति भावान् प्राणाञ्जिहासवः ॥ १६ ॥

१ असतोमरीचीनञ्छुतिरहितान् मेघान् पश्यन् , अम्बरेऽसतो  
 मेघान् पश्यन् वा, मेघैर्विना विद्युतः पश्यन् वा मरणमृच्छति ।

व्याकृतीनि विवर्णानि विसंख्योपगतानि च ।  
 विनिमित्तानि पश्यन्ति रूपाण्यायुःक्षये नराः ॥ १७ ॥  
 यश्च पश्यत्यदृश्यान् वै दृश्यान् यश्च न पश्यति ।  
 तावुभौ पश्यतः क्षिप्रं यमालयमसंशयम् ॥ १८ ॥  
 अशब्दस्य च यः श्रोता शब्दान् यश्च न बुध्यते ।  
 द्वावप्येतौ यथा प्रेतौ तथा ज्ञेयौ विजानता ॥ १९ ॥  
 संवृत्त्याङ्गुलिभिः कर्णौ ज्वालाशब्दं य आतुरः ।  
 न शृणोति गतासु तं बुद्धिमान् परिवर्जयेत् ॥ २० ॥  
 विपर्ययेण यो विद्याद्वन्धानां साध्वसाधुताम् ।  
 न वा तान् सर्वशो विद्यात्तं विद्याद्विगतायुषम् ॥ २१ ॥  
 यो रसान्न विजानाति न वा जानाति तत्त्वतः ।  
 मुखपाकादृते पक्वं तमाहुः कुशला नरम् ॥ २२ ॥  
 उष्णाञ्छीतान् खरान् श्लक्ष्णान्मृदून्पि च दारुणान् ।  
 स्पृश्यान् स्पृष्ट्वा ततोऽन्यत्वं मुमूर्षुस्तेषु मन्यते ॥ २३ ॥  
 अन्तरेण तपस्तीव्रं योगं वा विधिपूर्वकम् ।  
 इन्द्रियैरधिकं पश्यन् पञ्चत्वमधिगच्छति ॥ २४ ॥  
 इन्द्रियाणामृते दृष्टेरिन्द्रियार्थान्न पश्यति ।  
 विपर्ययेण यो विद्यात्तं विद्याद्विगतायुषम् ॥ २५ ॥  
 स्वस्थाः प्रज्ञाविपर्यासैरिन्द्रियार्थेषु वैकृतम् ।  
 पश्यन्ति ये सुबहुशस्तेषां मरणमादिशेत् ॥ २६ ॥

तत्र श्लोकः ।

एतदिन्द्रियविज्ञानं यः पश्यति यथातथम् ।  
 मरणं जीवितं चैव स भिषग्ज्ञातुमर्हति ॥ २७ ॥  
 इत्यभिवेशकृते तन्त्रे चरकप्रतिसंस्कृते इन्द्रियस्थाने इन्द्रियानी-  
 कमिन्द्रियं नाम चतुर्थोऽध्यायः ॥ ४ ॥

१ ज्वालायाः शब्द इव शब्दो ज्वालाशब्दः, ज्वालायाः पाचकस्य  
 जाठरानलस्य वा शब्दः ।

## पञ्चमोऽध्यायः ।

अथातः पूर्वरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वरूपाण्यसाध्यानां विकाराणां पृथक् पृथक् ।

भिन्नाभिन्नानि वक्ष्यामो भिषजां ज्ञानवृद्धये ॥ ३ ॥

पूर्वरूपाणि सर्वाणि ज्वरोक्तान्यतिमात्रया ।

यं विशन्ति विशत्येनं मृत्युर्वरपुरःसरः ॥ ४ ॥

अन्यस्यापि च रोगस्य पूर्वरूपाणि यं नरम् ।

विशन्त्यनेन कल्पेन तस्यापि मरणं ध्रुवम् ॥ ५ ॥

पूर्वरूपैकदेशास्तु वक्ष्यामोऽन्यान् सुदारुणान् ।

ये रोगाननुबध्नन्ति मृत्युर्यैरनुबध्यते ॥ ६ ॥

बलं च हीयते यस्य प्रतिश्यायश्च वर्धते ।

तस्य नारीप्रसक्तस्य शोषोऽन्तायोपजायते ॥ ७ ॥

श्वभिरुष्टैः खरैर्वाऽपि याति यो दक्षिणां दिशम् ।

स्वप्ने यक्ष्माणमासाद्य जीवितं स विमुञ्चति ॥ ८ ॥

प्रेतैः सह पिबेन्मद्यं स्वप्ने यः कृष्यते शुना ।

सुघोरं ज्वरमासाद्य जीवितं स विमुञ्चति ॥ ९ ॥

लाक्षारक्ताम्बराभं यः पश्यत्यम्बरमन्तिकात् ।

स रक्तपित्तमासाद्य तेनैवान्ताय नीयते ॥ १० ॥

रक्तस्त्रग्भक्तसर्वाङ्गो रक्तवासा मुहुर्हसन् ।

यः स्वप्ने ह्रियते नैर्या स रक्तं प्राप्य सीदति ॥ ११ ॥

शूलाटोपान्त्रकूजाश्च दौर्बल्यं चातिमात्रया ।

नखादिषु च वैवर्ण्यं गुल्मेनान्तकरो ग्रहैः ॥ १२ ॥

लता कण्टकिनी यस्य दारुणा हृदि जायते ।

१ यक्ष्माणमासाद्य स्वप्ने यः श्वप्रभृतिभिर्वाहनभूतैर्दक्षिणां दिशं याति स जीवितमित्यन्वयः । अथवा यथा श्रुतमेवार्थः पूर्वरूपस्य प्रकृतत्वात् ।

२ स्वप्ने प्रेतैः सह मद्यं पिबेदित्येकं रिष्टम्, स्वप्ने यः शुनाकृष्यते-इति द्वितीयं रिष्टम् । ३ नाय्या कुत्राऽपि ह्रियते=नीयते, रक्तपित्तम् ।

४ गृह्यते ज्ञायतेऽनेनेति ग्रहश्चिह्नम्,

स्वप्ने गुल्मस्तमन्ताय क्रूरो विशति मानवम् ॥ १३ ॥

कायेऽल्पमपि संस्पृष्टं सुभृशं यस्य दीर्यते ।

क्षतानि च न रोहन्ति कुष्ठैर्मृत्युर्हिनस्ति तम् ॥ १४ ॥

नम्रस्याज्यावसिक्तस्य जुद्धतोऽग्निमनर्चिषम् ।

पद्मान्युरसि जायन्ते स्वप्ने कुष्ठैर्मरिष्यतः ॥ १५ ॥

स्नातानुलिसगात्रेऽपि यस्मिन् गृध्रन्ति मक्षिकाः ।

स प्रमेहेण संस्पर्शं प्राप्य तेनैव हन्यते ॥ १६ ॥

स्नेहं बहुविधं स्वप्ने चण्डालैः सह यः पिबेत् ।

बध्यते स प्रमेहेण स्पृश्यतेऽन्ताय मानवः ॥ १७ ॥

ध्यानायासौ तथोद्वेगो मोहश्चास्थानसम्भवः ।

अरतिर्बलहानिश्च मृत्युरुन्मादपूर्वकः ॥ १८ ॥

आहारद्वेषिणं पश्यँल्लुप्तचित्तमुदर्दितम् ।

विद्याद्धीरो मुमूर्षु तमुन्मादेनातिपातिना ॥ १९ ॥

क्रोधनं त्रासबहुलं सकृत्प्रहसिताननम् ।

मूर्च्छापिपासाबहुलं हन्त्युन्मादः शरीरिणम् ॥ २० ॥

नृत्यन् रक्षोगणैः साकं यः स्वप्नेऽम्भसि सीदति ।

स प्राप्य भृशमुन्मादं याति लोकमतः परम् ॥ २१ ॥

असत्तमः पश्यति यो यः शृणोत्यसतः स्वनान् ।

बहून् बहुविधाङ्गाग्रत् सोऽपस्मारेण बध्यते ॥ २२ ॥

मत्तं नृत्यन्तमाविध्य प्रेतो हरति यं नरम् ।

स्वप्ने हरति तं मृत्युरपस्मारपुरःसरः ॥ २३ ॥

स्तभ्येते प्रतिबुद्धस्य हनूमन्ये तथाऽक्षिणी ।

यस्य तं बहिरायामो गृहीत्वा हन्त्यसंशयम् ॥ २४ ॥

शङ्कुलीर्वाऽप्यपूपान् वा स्वप्ने खादति यो नरः ।

स चेत् प्रच्छर्दयेत्तादृक् प्रतिबुद्धो न जीवति ॥ २५ ॥

एतानि पूर्वरूपाणि यः सम्यगवबुध्यते ।

स एषामनुबन्धं च फलं च ज्ञातुमर्हति ॥ २६ ॥

१ गृध्रन्ति लुब्धा भवन्ति ।

२ तैलघृतवसामज्जभेदेन बहुविधम् ।

३ हनुः कपोलाधोभागः । मन्या ग्रीवायाः पश्चाद्भागस्था शिरा ।



य इमांश्चापरान् स्वप्नान् दारुणानुपलक्षयेत् ।  
 आतुराणां विनाशाय क्लेशाय महतेऽपि वा ॥ २७ ॥  
 यस्योत्तमाङ्गे जायन्ते वंशगुल्मलतादयः ।  
 वयांसि च विलीयन्ते स्वप्ने मौण्ड्यमियाच्च यः ॥ २८ ॥  
 गृध्रोल्कश्वकाकाद्यैः स्वप्ने यः परिवार्यते ।  
 रक्षःप्रेतपिशाचस्त्रीचण्डालद्रवितान्धकैः ॥ २९ ॥  
 वंशवेत्रलतापाशतृणकण्टकसङ्कटे ।  
 प्रमुह्यति हि यः स्वप्ने यो गच्छन् प्रपतत्यपि ॥ ३० ॥  
 भूमौ पांशूपधानायां वल्मीके वाऽथ भस्मनि ।  
 श्मशानायतने श्वभ्रे स्वप्ने यः प्रविशत्यपि ॥ ३१ ॥  
 कलुषेऽम्भसि पङ्के च कूपे वा तमसाऽऽवृते ।  
 स्वप्ने मज्जति शीघ्रेण स्रोतसा हियते च यः ॥ ३२ ॥  
 स्नेहपानं तथाऽभ्यङ्गः प्रच्छर्दनविरेचने ।  
 हिरण्यलाभः कलहः स्वप्ने बन्धपराजयौ ॥ ३३ ॥  
 उपानद्युगनाशश्च प्रपातः पांशुचर्मणोः ।  
 हर्षः स्वप्ने प्रकुपितैः पितृभिश्चापि भर्त्सनम् ॥ ३४ ॥  
 चन्द्रतारार्कनक्षत्रदेवतादीपचक्षुषाम् ।  
 पतनं वा विनाशो वा स्वप्ने भेदो नगस्य वा ॥ ३५ ॥  
 रक्तपुष्पं वनं भूमिं पापकर्मालयं चिताम् ।  
 गुहान्धकारसंवाधं स्वप्ने यः प्रविशत्यपि ॥ ३६ ॥  
 रक्तमाली हसन्नुच्चैर्दिग्वासा दक्षिणां दिशम् ।  
 दारुणामटवीं स्वप्ने कपियुक्तेन याति वा ॥ ३७ ॥  
 काषायिणामसौम्यानां नगनानां दण्डधारिणाम् ।  
 कृष्णानां रक्तनेत्राणां स्वप्ने नेच्छन्ति दर्शनम् ॥ ३८ ॥  
 कृष्णा पापा निराचारा दीर्घकेशनखस्तनी ।  
 विरागमाल्यवसना स्वप्ने कालनिशा मता ॥ ३९ ॥  
 हृत्येते दारुणाः स्वप्ना रोगी यैर्याति पञ्चताम् ।  
 अरोगः संशयं गत्वा कश्चिदेव विमुच्यते ॥ ४० ॥

१ वानरयुक्तेन, वाहनेनेति शेषः ।

मनोवहानां पूर्णत्वाद्दोषैरतिबलैस्त्रिभिः ।  
 स्रोतसां दारुणान् स्वप्नान् काले पश्यति दारुणे ॥ ४१ ॥  
 नातिप्रसुप्तः पुरुषः सफलानफलानपि ।  
 इन्द्रियेशेन मनसा स्वप्नान् पश्यत्यनेकधा ॥ ४२ ॥  
 दृष्टं श्रुतानुभूतं च प्रार्थितं कल्पितं तथा ।  
 भाविकं दोषजं चैव स्वप्नं सैषाविधं विदुः ॥ ४३ ॥  
 तत्र पञ्चाविधं पूर्वमफलं भिषगादिशेत् ।  
 दिवास्वप्नमतिह्रस्वमतिदीर्घं तथैव च ॥ ४४ ॥  
 दृष्टः प्रथमरात्रे यः स्वप्नः सोऽल्पफलो भवेत् ।  
 न स्वपेद्यः पुनर्दृष्ट्वा स सद्यः स्यान्महाफलः ॥ ४५ ॥  
 अकल्याणमपि स्वप्नं दृष्ट्वा तत्रैव यः पुनः ।  
 पश्येत् सौम्यं शुभाकारं तस्य विद्याच्छुभं फलम् ॥ ४६ ॥  
 तत्र श्लोकः ।

पूर्वरूपाण्यथ स्वप्नान् य इमान् वेत्ति दारुणान् ।  
 न स मोहादसाध्येषु कर्माण्यारभते भिषक् ॥ ४७ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने पूर्वरूपा  
 यमिन्द्रियं नाम पञ्चमोऽध्यायः ॥ ५ ॥

### षष्ठोऽध्यायः ।

अथातः कतमानि शरीरीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥  
 कतमानि शरीराणि व्याधिमन्ति महामुने ।  
 यानि वैद्यः परिहरेद्येषु कर्म न सिध्यति ॥ ३ ॥  
 इत्यात्रेयोऽग्निवेशेन प्रश्नं पृष्टः सुदुर्वचम् ।  
 आचक्षे यथा तस्मै भगवांस्तन्निबोधत ॥ ४ ॥

१ स्रोतसां पूर्णत्वादित्यन्वयः ।

२ दृष्टं, दृशा, श्रुतं श्रवसा, अनुभूतमन्यैरिन्द्रियैः, प्रार्थितमाशाविषयी-  
 कृतम्, कल्पितं मनसा भावितम् । भाविकमागामिफलसूचकम् । दोषजं  
 विकृतवातादिजन्यम् । ३ असाध्यरोगाणां चिह्नान्यस्मिन्नध्याये ।

यस्य वै भाषमाणस्य रुजत्यूर्ध्वमुरो भृशम्  
 अन्नं च च्यवतेऽपक्वं स्थितं चापि न जीर्यति ॥ ५ ॥  
 बलं च हीयते यस्य तृष्णा चातिप्रवर्धते ।  
 जायते हृदि शूलं च तं भिषक् परिवर्जयेत् ॥ ६ ॥  
 हिक्का गम्भीरजा यस्य शोणितं चातिसार्यते ।  
 न तस्मै भेषजं दद्यात् स्मरन्नात्रेयशासनम् ॥ ७ ॥  
 आनाहश्चातिसारश्च यमेतौ दुर्बलं नरम् ।  
 व्याधितं विशतो रोगौ दुर्बलं तस्य जीवितम् ॥ ८ ॥  
 आनाहश्चातितृष्णा च कर्शितं यमुभौ भृशम् ।  
 विशतो विजहत्येनं प्राणा नातिचिरान्नरम् ॥ ९ ॥  
 ज्वरः पौर्वाह्निको यस्य शुष्मकासश्च दारुणः ।  
 बलमांसविहीनस्य यथा प्रेतस्तथैव सः ॥ १० ॥  
 ज्वरो यस्यापराह्णे तु श्लेष्मकासश्च दारुणः ।  
 बलमांसविहीनस्य यथा प्रेतस्तथैव सः ॥ ११ ॥  
 यस्य मूत्रं पुरीषं च ग्रथितं संप्रवर्तते ।  
 निरुष्मणो जठरिणः श्वसतो न स जीवति ॥ १२ ॥  
 श्वयथुर्यस्य कुक्षिस्थो हस्तपादं विसर्पति ।  
 ज्ञातिसङ्घं स संक्लेश्य तेन रोगेण हन्यते ॥ १३ ॥  
 श्वयथुर्यस्य पादस्थस्तथा स्रस्ते च पिण्डिके ।  
 सीदतश्चाप्युभे जङ्घे तं भिषक् परिवर्जयेत् ॥ १४ ॥  
 शूनहस्तं शूनपादं शूनगुह्योदरं नरम् ।  
 हीनवर्णबलाहारमौषधैर्नोपपादयेत् ॥ १५ ॥  
 उरोयुक्तो बहुः श्लेष्मा नीलः पीतः सलोहितः ।  
 सततं च्यवते यस्य दूरात्तं परिवर्जयेत् ॥ १६ ॥  
 हृष्टरोमा सान्द्रमूत्रः शूनैः कासज्वरार्दितः ।  
 क्षीणमांसो नरो दूराद्वर्ज्यो वैद्येन जानता ॥ १७ ॥  
 त्रयः प्रकुपिता यस्य दोषाः कोष्ठेऽभिलक्षिताः ।  
 कृशस्य बलहीनस्य नास्ति तस्य चिकित्सितम् ॥ १८ ॥  
 ज्वरातिसारौ शोफान्ते श्वयथुर्वा तयोः क्षये ।

१ पिण्डिके=जङ्घामांसपिण्डे ।

२ शूनः श्वयथुयुक्तः ।

दुर्बलस्य विशेषेण नरस्यान्ताय जायते ॥ १९ ॥  
 पाण्डुरश्च कृशोऽत्यर्थं तृष्णयाऽतिपरिप्लुतः ।  
 डम्बरी कुपितोच्छ्वासः प्रत्याख्येयो विजानता ॥ २० ॥  
 हनुमन्याग्रहस्तृष्णा बलहासोऽतिमात्रया ।  
 प्राणाश्चोरसि वर्तन्ते यस्य तं परिवर्जयेत् ॥ २१ ॥  
 ताम्यत्यायच्छते शर्म न किञ्चिदपि विन्दति ।  
 क्षीणमांसबलाहारो मुमूर्षुरचिरान्नरः ॥ २२ ॥  
 विरुद्धयोनयो यस्य विरुद्धोपक्रमा भृशम् ।  
 वर्धन्ते दारुणा रोगाः शीघ्रं शीघ्रं स हन्यते ॥ २३ ॥  
 बलं विज्ञानमारोग्यं ग्रहणी मांसशोणितम् ।  
 एतानि यस्य क्षीयन्ते क्षिप्रं क्षिप्रं स हन्यते ॥ २४ ॥  
 विकारा यस्य वर्धन्ते प्रकृतिः परिहीयते ।  
 सहसा सहसा तस्य मृत्युर्हरति जीवितम् ॥ २५ ॥

तत्र श्लोकः ।

इत्येतानि शरीराणि व्याधिमन्ति विवर्जयेत् ।  
 न ह्येषु धीराः पश्यन्ति सिद्धिं काञ्चिदुपक्रमात् ॥ २६ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने कतमानि-  
 शरीरीयमिन्द्रियं नाम षष्ठोऽध्यायः ॥ ६ ॥

### सप्तमोऽध्यायः ।

अथातः पञ्जरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दृष्ट्यां यस्य विजानीयात् पञ्जरूपां कुमारिकाम् ।  
 प्रतिच्छायामयीमक्ष्णोर्नैनमिच्छेच्चिकित्सितुम् ॥ ३ ॥  
 ज्योत्स्नायामातपे दीपे सशिलादर्शयोरपि ।

१ डम्बरी स्तब्धनेत्रदर्शी, क्रोधी च ।

२ पञ्जं स्रस्तं रूपं पञ्जरूपं तमधिकृत्य कृतामेन्द्रियामिन्द्रेणाऽऽत्मना  
 सृष्टमिन्द्रियमरिष्टम् । ३ कनीनिकाम् ।

अङ्गेषु विकृता यस्य च्छाया प्रेतस्तथैव सः ॥ ४ ॥  
 छिन्ना भिन्नाऽऽकुला छाया हीना वाऽप्यधिकाऽपि वा ।  
 नष्टा तन्वी द्विधा छिन्ना विशिरा विकृता च या ॥ ५ ॥  
 एताश्चान्याश्च याः कश्चित् प्रतिच्छाया विगर्हिताः ।  
 सर्वा मुमूर्षतां ज्ञेया न चेलक्ष्यनिमित्तजाः ॥ ६ ॥  
 संस्थानेन प्रमाणेन वर्णेन प्रभया तथा ।  
 छाया विवर्तते यस्य स्वस्थोऽपि प्रेत एव सः ॥ ७ ॥  
 संस्थानमाकृतिर्ज्ञेया सुषमा विषमा च या ।  
 मध्यमल्पं महच्चोक्तं प्रमाणं त्रिविधं नृणाम् ॥ ८ ॥  
 प्रतिप्रमाणसंस्थाना जलादर्शातपादिषु ।  
 छाया या सा प्रतिच्छाया च्छाया वर्णप्रभाश्रया ॥ ९ ॥  
 खादीनां पञ्च पञ्चानां छाया विविधलक्षणाः ।  
 नाभसी निर्मला नीला सस्नेहा सप्रभेव च ॥ १० ॥  
 रूक्षा श्यावाऽरुणा या तु वायवी सा हतप्रभा ।  
 विशुद्धरक्ता त्वाम्नेयी दीप्ताभा दर्शनप्रिया ॥ ११ ॥  
 शुद्धवैदूर्यविमला सुस्निग्धा चाम्भसी मता ।  
 स्थिरा स्निग्धा घना श्लक्ष्णा श्यामा श्वेता च पार्थिवी ॥ १२ ॥  
 वायवी गर्हिता त्वासां चतस्रः स्युः शुभोदयाः ।  
 वायवी तु विनाशाय क्लेशाय महतेऽपि वा ॥ १३ ॥  
 स्यात्तैजसी प्रभा सर्वा सा तु सप्तविधा स्मृता ।  
 रक्ता पीता सिता श्यावा हरिता पाण्डुराऽसिता ॥ १४ ॥  
 तासां याः स्युर्विकासिन्यः स्निग्धाश्च विमलाश्च याः ।  
 ताः शुभा रूक्षमलिनाः संश्लिष्टाश्चाशुभोदयाः ॥ १५ ॥  
 वर्णमाक्रामति च्छाया प्रभा वर्णप्रकाशिनी ।  
 आसन्ना लक्ष्यते छाया विकृष्टा भाः प्रकाशते ॥ १६ ॥  
 नाच्छायो नाप्रभः कश्चिद्, विशेषाश्चिह्नयन्ति तु ।

१ खादीनां पञ्चानां विविधलक्षणाः पञ्चच्छाया इत्यर्थः । ज्यौतिषेऽपि  
 'छायां महाभूतकृताश्च सर्वे निर्व्यञ्जयन्ति स्वदशामवाप्य' इति महाभूत-  
 चाख्याविचारः ।

२ विकृष्टा=विप्रकृष्टा ।

नृणां शुभाशुभोत्पत्तिं काले छाया-प्रभाश्रयाः ॥ १७ ॥  
 कामलाऽक्षगोर्मुखं पूर्णं शङ्खयोर्मुक्तमांसता ।  
 संत्रासश्चोष्णता गात्रे यस्य तं परिवर्जयेत् ॥ १८ ॥  
 उत्थाप्यमानः शयनात् प्रमोहं याति यो नरः ।  
 मुहुर्मुहुर्न सप्ताहं स जीवति कथंचन ॥ १९ ॥  
 संसृष्टा व्याधयो यस्य प्रतिलोमानुलोमगाः ।  
 व्यापन्ना ग्रहणी प्रायः सोऽर्धमासं न जीवति ॥ २० ॥  
 उपरुद्धस्य रोगेण कर्शितस्याल्पमश्रुतः ।  
 बहु मूत्रपुरीषं स्याद्यस्य तं परिवर्जयेत् ॥ २१ ॥  
 दुर्बलो बहु भुङ्क्ते यः प्राग्भुक्तादन्नमातुरः ।  
 अल्पमूत्रपुरीषश्च यथा प्रेतस्तथैव सः ॥ २२ ॥  
 वर्धिष्णुगुणसंपन्नमन्नमश्नाति यो नरः ।  
 शश्वच्च बलवर्णाभ्यां हीयते न स जीवति ॥ २३ ॥  
 प्रकूजति प्रश्वसिति शिथिलं चातिसार्थते ।  
 बलहीनः पिपासार्तः शुष्कास्यो न स जीवति ॥ २४ ॥  
 ह्रस्वं च यः प्रश्वसिति व्याविद्धं स्पन्दते च यः ।  
 मृतमेव तमात्रेयो व्याचक्षे पुनर्वसुः ॥ २५ ॥  
 ऊर्ध्वं च यः प्रश्वसिति श्लेष्मणा चाभिभूयते ।  
 हीनवर्णबलाहारो नरो वै न स जीवति ॥ २६ ॥  
 ऊर्ध्वाग्रे नयने यस्य मन्ये चानतकम्पने ।  
 बलहीनः पिपासार्तः शुष्कास्यो न स जीवति ॥ २७ ॥  
 यस्य गण्डावुपचितौ ज्वरकासौ च दारुणौ ।  
 शूली प्रद्वेष्टि चाप्यन्नं तस्मिन् कर्म न सिध्यति ॥ २८ ॥  
 व्यावृत्तमुखजिह्वस्य भ्रुवौ यस्य च विच्युते ।  
 कण्ठकैश्चाचिता जिह्वा यथा प्रेतस्तथैव सः ॥ २९ ॥  
 शोफश्चात्यर्थमुत्सिक्तं निःसृतौ वृषणौ भृशम् ।

१ कश्चित्-अच्छायः प्रतिबिम्बरहितः-न, अप्रभः=प्रभा (वर्ण) र-  
 हितश्च न, छाया-प्रभयोराश्रयाः विशेषाः भेदास्तु-नृणां दशापरिपाककाले  
 शुभा शुभोत्पत्तिं चिह्नयन्ति-सूचयन्ति-इत्यन्वयः ।

१ दुर्बलः सन्-अन्नं बहु भुङ्क्ते, भोजनात् प्रागातुर इति सम्बन्धः ।

अतश्चैव विपर्यासो विकृत्या प्रेतलक्षणम् ॥ ३० ॥

निचितं यस्य मांसं स्यात्त्वगस्थिष्वेव दृश्यते ।

क्षीणस्यानश्नतस्तस्य मासमायुः परं भवेत् ॥ ३१ ॥

तत्र श्लोकः ।

इदं लिङ्गमरिष्टाख्यमनेकमभिजज्ञिवान् ।

आयुर्वेदविदित्याख्यां लभते कुशलो जनः ॥ ३२ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने पत्ररूपीय-

मिन्द्रियं नाम सप्तमोऽध्यायः ॥ ७ ॥

### अष्टमोऽध्यायः ।

अथातोऽवाकिशरसीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अवाकिशरा वा जिह्वा वा यस्य वा विशिरा भवेत् ।

जन्तो रूपप्रतिच्छाया नैनमिच्छेच्चिकित्सितुम् ॥ ३ ॥

जटीभूतानि पक्ष्माणि दृष्टिश्चापि न गृह्यते ।

यस्य जन्तोर्न तं धीरो भेषजेनोपपादयेत् ॥ ४ ॥

यस्य शूनानि वर्त्मानि न समायान्ति शुष्यतः ।

चक्षुषी चोपदह्यते यथा प्रेतस्तथैव सः ॥ ५ ॥

भ्रुवोर्वा यदि वा मूर्ध्नि सीमन्तावर्तकान् बहून् ।

अपूर्वानकृतान् व्यक्तान् दृष्ट्वा मरणमादिशेत् ॥ ६ ॥

व्यहमेतेन जीवन्ति लक्षणेनातुरा नराः ।

अरोगाणां पुनस्त्वेतत् षड्रात्रं परमुच्यते ॥ ७ ॥

आयम्योत्पाटितान् केशान् यो नरो नावबुध्यते ।

अनातुरो वा रोगी वा षड्रात्रं नातिवर्तते ॥ ८ ॥

यस्य केशा निरभ्यङ्गा दृश्यन्तेऽभ्यक्तसन्निभाः ।

उपरुद्धायुषं ज्ञात्वा तं धीरः परिवर्जयेत् ॥ ९ ॥

१ यस्य जन्तो रूपप्रतिच्छाया प्रतिबिम्बः, घृततैलजलादिषु, अवाक्-  
शिराः ऊर्ध्वपादा जिह्वा कुटिला विशिरा वा भवेत् । एनं चिकित्सितुं  
नेच्छेदिति संबन्धः । अस्मिन्नध्याये सन्निहितानि रिष्टानि ।

ग्लायतो नासिकावंशः पृथुत्वं यस्य गच्छति ।  
 अशूनः शूनसंकाशः प्रत्याख्येयः स जानता ॥ १० ॥  
 अत्यर्थविवृता यस्य यस्य चात्यर्थसंवृता ।  
 जिह्वा वा परिशुष्का वा नासिका न स जीवति ॥ ११ ॥  
 मुखशब्दश्रवाबोष्ठौ शुक्लश्यावातिलोहितौ ।  
 विकृत्या यस्य वा नीलौ न स रोगाद्विमुच्यते ॥ १२ ॥  
 अस्थिश्वेता द्विजा यस्य पुष्पिताः पङ्कसंवृताः ।  
 विकृत्या न स रोगं तं विहायारोग्यमश्नुते ॥ १३ ॥  
 स्तब्धा निश्चेतना गुर्वी कण्टकोपचिता भृशम् ।  
 श्यावा शुष्काऽथवा शूना प्रेतजिह्वा विसर्पिणी ॥ १४ ॥  
 दीर्घमुद्धस्य यो ह्रस्वं नरो निश्चस्य ताम्र्यति ।  
 उपरुद्धायुषं ज्ञात्वा तं धीरः परिवर्जयेत् ॥ १५ ॥  
 हस्तौ पादौ च मन्ये च तालु चैवातिशीतलम् ।  
 भवत्यायुःक्षये क्रूरमथवाऽति भवेन्मृदु ॥ १६ ॥  
 घट्टयज्जानुना जानु पाशबुध्न्य पातयन् ।  
 योऽपास्यति मुहुर्वक्रमातुरो न स जीवति ॥ १७ ॥  
 दन्तैश्छिन्दन्नखाग्राणि नखैश्छिन्दन्ञ्छिरोरुशूना ।  
 काष्ठेन भूमिं विलिखन्न रोगात् परिमुच्यते ॥ १८ ॥  
 दन्तान् खादति यो जाग्रदसाम्ना विरुदन् हसन् ।  
 विजानाति न चेद्दुःखं न स रोगाद्विमुच्यते ॥ १९ ॥  
 मुहुर्हंसन्मुहुः क्ष्वेडञ्छर्यां पादेन हन्ति यः ।  
 मुहुश्छिद्राणि विमृशन्नातुरो न स जीवति ॥ २० ॥  
 यैर्विन्दति पुरा भावैः समेतैः परमां रतिम् ।  
 तैरेवारममाणस्य ग्लौस्नोर्मरणमादिशेत् ॥ २१ ॥  
 न बिभर्ति शिरो ग्रीवा पृष्ठं वा भारमात्मना ।  
 न हन् पिण्डमास्यस्थमातुरस्य सुमूर्धतः ॥ २२ ॥  
 सहसा ज्वरसंतापस्तृष्णा मूर्च्छा बलक्षयः ।  
 विश्लेषणं च सन्धीनां सुमूर्षोरुपजायते ॥ २३ ॥

१ योऽन्तरा दीर्घमुच्छ्वासं नीत्वा बहिश्च ह्रस्वं निःश्वासं नीत्वा, ग्लानिं प्राप्नोतीति सम्बन्धः । २ ग्लानरग्लान् आमयावीत्यमरः ।



गोसर्गे वदनाद्यस्य स्वेदः प्रच्यवते भृशम् ।  
 लेपज्वरोपतप्तस्य दुर्लभं तस्य जीवितम् ॥ २४ ॥  
 नोपैति कण्ठमाहारो जिह्वा कण्ठमुपैति च ।  
 आयुष्यन्तं गते जन्तोर्बलं च परिहीयते ॥ २५ ॥  
 शिरो विक्षिपते कृच्छ्रान्मुञ्चयित्वा प्रपाणिकौ ।  
 ललाटप्रसृतस्वेदो मुमूर्षुश्च्युतबन्धनः ॥ २६ ॥

तत्र श्लोकः ।

इमानि लिङ्गानि नरेषु बुद्धिमान् विभावयेताऽवहितो मुहुर्मुहुः ।  
 क्षणेन भूत्वा ह्यपयान्ति कानिचिन्न चाफलं लिङ्गमिहास्ति किञ्चन ॥ २७ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने अवाकशि-  
 रीयमिन्द्रियं नामाष्टमोऽध्यायः ॥ ८ ॥

### नवमोऽध्यायः ।

अथातो यस्यश्यावनिमित्तीयमिन्द्रियं व्याख्यास्यामः ॥ १ ॥

इति ह स्माह भगवानत्रेयः ॥ २ ॥

यस्य श्यावे परिध्वस्ते हरिते चापि दर्शने ।  
 आपन्नो व्याधिरन्ताय ज्ञेयस्तस्य विज्ञानता ॥ ३ ॥  
 निःसंज्ञः परिशुष्कास्यः संविद्धो व्याधिभिश्च यः ।  
 उपरुद्धायुषं ज्ञात्वा तं धीरः परिवर्जयेत् ॥ ४ ॥  
 हरिताश्च सिरा यस्य लोमकूपाश्च संवृताः ।  
 सोऽम्लाभिलाषी पुरुषः पित्तान्मरणमृच्छति ॥ ५ ॥  
 शरीरान्ताश्च शोभन्ते शरीरं चोपशुष्यति ।  
 बलं च हीयते यस्य राजयक्ष्मा हिनस्ति तम् ॥ ६ ॥  
 अंसाभितापो हिक्का च छर्दनं शोणितस्य च ।  
 आनाहः पार्श्वशूलं च भवत्यन्ताय शोषिणः ॥ ७ ॥  
 वातव्याधिरपस्मारी कुष्ठी शोफी तथोदरी ।

१ गोसर्गे प्रभाते, 'व्युष्टं विभातं द्वे क्लीवे पुंसि गोसर्ग इष्यते' ।

२ वंशस्थं वृत्तम्—'जतौ तु वंशस्थमुदीरितं जरौ' इति वृत्तरत्नाकरे

लक्षणम् ।

३ श्यावः स्यात्कापिश इत्यमरः ।

गुल्मी च मधुमेही च राजयक्ष्मी च यो नरः ॥ ८ ॥  
 अचिकित्स्या भवन्त्येते बलमांसक्षये सति ।  
 अल्पेष्वपि विकारेषु तान् भिषक् परिवर्जयेत् ॥ ९ ॥  
 विरेचनहृतानाहो यस्तृष्णाऽनुगतो नरः ।  
 विरिक्तः पुनराध्माति यथा प्रेतस्तथैव सः ॥ १० ॥  
 पेयं पातुं न शक्नोति कण्ठस्य च मुखस्य च ।  
 उरसश्च विशुष्कत्वाद्यो नरो न स जीवति ॥ ११ ॥  
 स्वरस्य दुर्बलीभावं हानिं च बलवर्णयोः ।  
 रोगवृद्धिमयुक्त्या च दृष्ट्वा मरणमादिशेत् ॥ १२ ॥  
 ऊर्ध्वश्वासं गतोष्माणं शूलोपहतवङ्गणम् ।  
 शर्म चानधिगच्छन्तं बुद्धिमान् परिवर्जयेत् ॥ १३ ॥  
 अपस्वरं भाषमाणं प्राप्तं मरणमात्मनः ।  
 श्रोतारं चाप्यशब्दस्य दूरतः परिवर्जयेत् ॥ १४ ॥  
 यं नरं सहसा रोगो दुर्बलं परिमुञ्चति ।  
 संशयप्राप्तमात्रेयो जीवितं तस्य मन्यते ॥ १५ ॥  
 अर्थं चेज्जातयस्तस्य याचेरन् प्रणिपाततः ।  
 रसेनाद्यादिति ब्रूयान्नास्मै दद्याद्विशोधनम् ॥ १६ ॥  
 मासेन चेक्ष दृश्येत विशेषस्तस्य शोभनः ।  
 रसैश्चान्यैर्बहुविधैर्दुर्लभं तस्य जीवितम् ॥ १७ ॥  
 निष्ठ्यूतं च पुरीषं च रेतश्चाम्भसि मज्जति ।  
 यस्य तस्यायुषः प्राप्तमन्तमाहुर्मनीषिणः ॥ १८ ॥  
 निष्ठ्यूते यस्य दृश्यन्ते वर्णा बहुविधाः पृथक् ।  
 तच्च सीदत्यर्पः प्राप्य न स जीवितुमर्हति ॥ १९ ॥  
 पित्तमूष्मानुगं यस्य शङ्खौ प्राप्य विमूर्च्छति ।  
 स रोगः शङ्खको नाम्ना त्रिरात्राद्धन्ति जीवितम् ॥ २० ॥

१ अनियत-रिष्टत्वात्संशयः ।

२ सर्वज्ञस्याऽऽत्रेयस्य कथं स

दिग्धारिष्टप्रतिपादनमिति चेत्, सन्देहाविषयीभूतान्यरिष्टानि परीक्षया  
निश्चेतव्यानीत्याह-अथ चेदिति । ३ निष्ठ्यूतं निष्ठावनं श्लेष्मादि ।

४ अपः प्राप्य जलं लब्ध्वा सीदति=मज्जति ।

सफेनं रुधिरं यस्य मुहुरास्यात् प्रसिच्यते ।

शूलैश्च तुद्यते कुक्षिः प्रत्याख्येयः स तादृशः ॥ २१ ॥

बलमांसक्षयस्तीव्रो रोगवृद्धिररोचकः ।

यस्यातुरस्य दृश्यन्ते त्रीन् पक्षान्न स जीवति ॥ २२ ॥

तत्र श्लोकौ ।

विज्ञानानि मनुष्याणां मरणे प्रत्युपस्थिते ।

भवन्त्येतानि सम्पश्येदन्यान्येवंविधानि च ॥ २३ ॥

तानि सर्वाणि लक्ष्यन्ते न तु सर्वाणि मानवम् ।

विशन्ति विनशिष्यन्तं तस्माद्बोध्यानि सर्वतः ॥ २४ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने यस्यश्याव-  
निमित्तीयमिन्द्रियं नाम नवमोऽध्यायः ॥ ९ ॥

### दशमोऽध्यायः ।

अथातः सद्योमरणीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सद्यस्तित्यक्षतैः प्राणान्लक्षणानि पृथक् पृथक् ।

अग्निवेश प्रवक्ष्यामि संस्पृष्टो येन जीवति ॥ ३ ॥

वाताष्टीला सुसंवृद्धा तिष्ठन्ती दारुणा हृदि ।

तृष्णयाऽभिपरीतस्य सद्यो मुष्णाति जीवितम् ॥ ४ ॥

पिण्डिके शिथिलीकृत्य जिह्वीकृत्य च नासिकाम् ।

वायुः शरीरे विचरन् सद्यो मुष्णाति जीवितम् ॥ ५ ॥

१ यावन्त्यरिष्टानि लक्षितानि सर्वाणि-एकं पुरुषं न विशन्ति, किन्तु पुरुषभेदेन भिन्नानि; तस्मात् सर्वतः=सर्वेभ्यां रोगिभ्यो बोध्यानि भिषजा-  
इत्यर्थः । २ सद्यः सप्ताहाऽऽभ्यन्तरे ।

३ त्यक्तुमाशङ्कते तित्यक्षति, 'आशङ्कायां सन् वक्तव्य' इति सन् तित्यक्ष  
इत्यस्मात् शत्रुप्रत्यये तित्यक्षन् तस्य तित्यक्षतः, प्राणत्यागशङ्कावत् इत्यर्थः ।  
अतः कथं प्राणान् त्यक्तुमिच्छतीति शङ्कैव नोत्पद्यते । तित्यक्षत इति पाठ-  
स्तु न साधुः । तिजेः क्षमायाम्, सन् विधानात्, आत्मनेपदित्वाच्च ।

भ्रुवौ यस्य च्युते स्थानादन्तर्दाहश्च दारुणः ।  
 तस्य हिक्काकरो रोगः सद्यो मुष्णाति जीवितम् ॥ ६ ॥  
 क्षीणशोणितमांसस्य वायुरुर्ध्वगतिश्चरन् ।  
 उभे मन्ये समे यस्य सद्यो मुष्णाति जीवितम् ॥ ७ ॥  
 अन्तरेण गुदं गच्छन्नाभिं च सहसाऽनिलः ।  
 कृशस्य वङ्कणौ गृह्णन् सद्यो मुष्णाति जीवितम् ॥ ८ ॥  
 वितत्य पशुकाग्राणि गृहीत्वोरश्च मारुतः ।  
 स्तिमितस्यायताक्षस्य सद्यो मुष्णाति जीवितम् ॥ ९ ॥  
 हृदयं च गुदं चोभे गृहीत्वा मारुतो बली ।  
 दुर्बलस्य विशेषेण सद्यो मुष्णाति जीवितम् ॥ १० ॥  
 वङ्कणं च गुदं चोभे गृहीत्वा मारुतो बली ।  
 इवासं सञ्जनयञ्जन्तोः सद्यो मुष्णाति जीवितम् ॥ ११ ॥  
 नाभिं मूत्रं बस्तिशीर्षं पुरीषं चापि मारुतः ।  
 विवध्य जनयन्मूलं सद्यो मुष्णाति जीवितम् ॥ १२ ॥  
 भिद्येते वङ्कणौ यस्य वातशूलैः समन्ततः ।  
 भिन्नं पुरीषं तृष्णा च सद्यः प्राणाञ्जहाति सः ॥ १३ ॥  
 आप्लुतं मारुतेनेह शरीरं यस्य केवलम् ।  
 भिन्नं पुरीषं तृष्णा च सद्यः प्राणाञ्जहाति सः ॥ १४ ॥  
 शरीरं शोफितं<sup>३</sup> यस्य वातशोफेन देहिनः ।  
 भिन्नं पुरीषं तृष्णा च सद्यो जह्यात् स जीवितम् ॥ १५ ॥  
 आमाशयसमुत्थाना यस्य स्यात् परिकर्तिका ।  
 भिन्नं पुरीषं तृष्णा च सद्यः प्राणाञ्जहाति सः ॥ १६ ॥  
 पक्काशयसमुत्थाना यस्य स्यात् परिकर्तिका ।  
 तृष्णा गुदग्रहश्चोम्रः सद्यो जह्यात् स जीवितम् ॥ १७ ॥  
 आमाशयमधिष्ठाय हृत्वा संज्ञां च मारुतः ।

१ गुदनाभ्योर्मध्ये सहसा विचरन्पवन इत्यर्थः ।

२ वङ्कणः ऊरुसान्धिः, ३ सञ्जातशोफम् ।

४ परिकर्त्तनं परिकर्त्तिका संज्ञायामिति भावे ण्वुल् स्त्रियां क्तिन्नित्यधिकारे, कृती छेदने इत्यस्मात् ।

कण्ठे घुर्घुरकं कृत्वा सद्यो हरति जीवितम् ॥ १८ ॥  
 पकाशयमधिष्ठाय हत्वा संज्ञां च मारुतः ।  
 कण्ठे घुर्घुरकं कृत्वा सद्यो हरति जीवितम् ॥ १९ ॥  
 दन्ताः कर्दमदिग्धाभा मुखं चूर्णकसन्निभम् ।  
 सिप्रायन्ते च गात्राणि लिङ्गं सद्यो मरिष्यतः ॥ २० ॥  
 तृष्णाश्वासशिरोरोगमोहदौर्बल्यकूजनैः ।  
 स्पृष्टः प्राणाञ्जहात्याशु शकृद्भेदेन चातुरः ॥ २१ ॥

तत्र श्लोकः ।

एतानि खलु लिङ्गानि यः सम्यगवबुध्यते ।  
 स जीवितं च मर्त्यानां मरणं चावबुध्यते ॥ २२ ॥  
 इत्यग्निवेशकृते तन्त्रे चरकप्रतिसंस्कृते इन्द्रियस्थाने सद्योमरणीय-  
 मिन्द्रियं नाम दशमोऽध्यायः ॥ १० ॥

### एकादशोऽध्यायः ।

अथातोऽणुज्योतीयमिन्द्रियं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 अणुज्योतिरनेकाग्रो दुश्छायो दुर्मनाः सदा ।  
 रतिं न लभते याति परलोकं समान्तरे ॥ ३ ॥  
 बलिं बलिर्भुजो यस्य प्रणीतं नोपभुञ्जते ।  
 लोकान्तरगतः पिण्डं भुङ्क्ते संवत्सरेण सः ॥ ४ ॥  
 सप्तर्षीणां समीपस्थां यो न पश्यत्यरुन्धतीम् ।

१ अनुकरणाद्-धुरधुर शब्दात्स्वार्थे कः, धुरधुर इत्याकारकः शब्दः स-  
 कफेन इवासेन जायते ।

२ सिप्रा इवाचरन्ति सिप्रायन्ते स्वेदधारावत्त्वं गात्राणां सूच्यते, तदेव  
 नदीगात्रयोः साधर्म्यम् । अनेन सिप्रानदीदृष्टान्तेन ज्ञायतेऽयं पाठः पुनर्व-  
 सुना ऊज्जयिन्यामग्निवेशादिभ्य उक्त-इति तत्रैव सिप्रायाः सत्त्वात् ।

३ अणुज्योतिर्मन्दतमाग्निः, अनेकाग्रो व्यग्रचित्तः, दुर्मना मनोदौर्बल्य-  
 दुक्तः । ४ बलिभुजः श्वकाकादयः ।

संवत्सरान्ते जन्तुः स संपश्यति महत्तमः ॥ ५ ॥  
 विकृत्या विनिमित्तं यः शोभामुपचयं धनम् ।  
 प्राप्नोत्यतो वा विभ्रंशं समां तां न स जीवति ॥ ६ ॥  
 भक्तिः शीलं स्मृतिस्त्यागो बुद्धिर्बलमहेतुकम् ।  
 षडेतानि निवर्तन्ते षड्भिर्मासैर्मरिष्यतः ॥ ७ ॥  
 धमनीनामपूर्वाणां जालमत्यर्थशोभनम् ।  
 ललाटे दृश्यते यस्य षण्मासान्न स जीवति ॥ ८ ॥  
 लेखाभिश्चन्द्रवक्राभिर्ललाटमुपचीयते ।  
 यस्य तस्यायुषः षड्भिर्मासैरन्तं समादिशेत् ॥ ९ ॥  
 शरीरकम्पः संमोहो गतिर्वचनमेव च ।  
 मत्तस्थेवोपलक्ष्यन्ते यस्य मासं न जीवति ॥ १० ॥  
 रेतोमूत्रपुरीषाणि यस्य मज्जन्ति चाम्भसि ।  
 स मासात् स्वजनद्वेष्टा मृत्युवारिणि मज्जति ॥ ११ ॥  
 हस्तपादं मुखं चोभे विशेषाद्यस्य शुष्यतः ।  
 शूयेते वा विना देहात् स च मासं न जीवति ॥ १२ ॥  
 ललाटे मूर्ध्नि बस्तौ वा नीला यस्य प्रकाशते ।  
 राजी बालिन्दुकुटिला न स जीवितुमर्हति ॥ १३ ॥  
 प्रवालगुटिकाभासा यस्य गात्रे मसूरिकाः ।  
 उत्पद्याशु विनश्यन्ति नचिरात् स विनश्यति ॥ १४ ॥  
 ग्रीवाऽवमर्दो बलवाञ्जिह्वाश्चयथुरेव च ।  
 ब्रध्नास्यगलपाकश्च यस्य पक्वं तमादिशेत् ॥ १५ ॥  
 संभ्रमोऽतिप्रलापोऽतिभेदोऽस्थनामतिदारुणः ।  
 कालपाशपरीतस्य त्रयमेतत् प्रवर्तते ॥ १६ ॥  
 प्रमुह्य लुब्धयेत् केशान् परिगृह्णात्यतीव च ।  
 नरः स्वस्थवदाहारमबलः कालचोदितः ॥ १७ ॥  
 समीपे चक्षुषोः कृत्वा मृगयेताऽङ्गुलीकरम् ।  
 समयतेऽपि च कालान्ध ऊर्ध्वाक्षोऽनिमिषेक्षणः ॥ १८ ॥  
 शयनादासनादङ्गात् काष्ठात् कुड्यादथापि वा ।

असन्मृगयते किञ्चित् स मुह्यन् कालचोदितः ॥ १९ ॥  
 अहास्यहासी संमुह्यन् प्रलेढि दशनच्छदौ ।  
 शीतपादकरोच्छ्वासो यो नरो न स जीवति ॥ २० ॥  
 आह्वयन्तं समीपस्थं स्वजनं जनमेव वा ।  
 महामोहावृतमनाः पश्यन्नपि न पश्यति ॥ २१ ॥  
 अयोगमतियोगं वा शरीरे मतिमान् भिषक् ।  
 खादीनां युगपद्दृष्ट्वा भेषजं नावचारयेत् ॥ २२ ॥  
 अतिप्रवृद्ध्या रोगाणां मनसश्च बलक्षयात् ।  
 वासमुत्सृजति क्षिप्रं शरीरी देहसंज्ञकम् ॥ २३ ॥  
 वर्णस्वरावग्निबलं वाग्निन्द्रियमनोबलम् ।  
 हीयतेऽसुक्षये निद्रा नित्या भवति वा न वा ॥ २४ ॥  
 भिषग्भेषजपानान्नगुरुभिन्नद्विषश्च ये ।  
 वशगाः सर्व एवैते बोद्धव्याः समवर्तिनः ॥ २५ ॥  
 एतेषु रोगः क्रमते भेषजं प्रतिहन्यते ।  
 नैषामन्नानि भुञ्जीत न चोदकमपि स्पृशेत् ॥ २६ ॥  
 पादाः समेताश्चत्वारः संपन्नाः साधकैर्गुणैः ।  
 व्यर्था गतायुषो द्रव्यं विना नास्ति गुणोदयः ॥ २७ ॥  
 परीक्ष्यमायुर्भिषजा नीरुजस्यातुरस्य च ।  
 आयुर्वेदफलं कृत्स्नमायुर्जे ह्यनुवर्तते ॥ २८ ॥

तत्र श्लोकः ।

क्रियापथमतिक्रान्ताः केवलं देहमाप्लुताः ।

चिह्नं कुर्वन्ति यद्दोषास्तदरिष्टं निरुच्यते ॥ २९ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थानेऽणुज्योती-

यमिन्द्रियं नामैकादशोऽध्यायः ॥ ११ ॥

### द्वादशोऽध्यायः ।

अथातो गोमयचूर्णीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यस्य गोमयचूर्णाभं चूर्णं मूर्धनि जायते ।

१ शरीरी=जीवः, २ गुणोदय-आरोग्यरूपः, ३ रिष्टलक्षणमिदम् ।

सस्नेहं भ्रश्यते चैव मासान्तं तस्य जीवितम् ॥ ३ ॥  
 निकषन्निव यः पादौ च्युतांसः परिधावति ।  
 विकृत्या न स लोकेऽस्मिंश्चिरं वसति मानवः ॥ ४ ॥  
 यस्य स्नातानुलिप्तस्य पूर्वं शुण्यत्युरो भृशम् ।  
 आर्द्रेषु सर्वगात्रेषु सोऽर्धमांसं न जीवति ॥ ५ ॥  
 यमुद्दिश्यातुरं वैद्यः संवर्तयितुमौषधम् ।  
 यतमानो न शक्नोति दुर्लभं तस्य जीवितम् ॥ ६ ॥  
 विज्ञातं बहुशः सिद्धं विधिवच्चावचारितम् ।  
 न सिध्यत्यौषधं यस्य नास्ति तस्य चिकित्सितम् ॥ ७ ॥  
 आहारमुपयुञ्जानो भिषजा सूपकल्पितम् ।  
 यः फलं तस्य नाप्नोति दुर्लभं तस्य जीवितम् ॥ ८ ॥  
 दूताधिकारे वक्ष्यन्ते लक्षणानि मुमूर्षताम् ।  
 यानि दृष्ट्वा भिषक् प्राज्ञः प्रत्याख्यायादसंशयम् ॥ ९ ॥  
 मुक्तकेशेऽथवा नग्ने रुदत्यप्रयतेऽथवा ।  
 भिषगभ्यागतं दृष्ट्वा दूतं मरणमादिशेत् ॥ १० ॥  
 सुप्ते भिषजि ये दूताश्छिन्दत्यपि च भिन्दति ।  
 आगच्छन्ति भिषक् तेषां न भर्तारमनुव्रजेत् ॥ ११ ॥  
 जुह्वत्यग्निं तथा पिण्डान् पितृभ्यो निर्वपत्यपि ।  
 वैद्ये दूता य आयान्ति ते घ्नन्ति प्रजिघांसवः ॥ १२ ॥  
 कथयत्यप्रशस्तानि चिन्तयत्यथवा पुनः ।  
 वैद्ये दूता मनुष्याणामागच्छन्ति मुमूर्षताम् ॥ १३ ॥  
 मृतदग्धविनष्टानि भजति व्याहरत्यपि ।  
 अप्रशस्तानि चान्यानि वैद्ये दूता मुमूर्षताम् ॥ १४ ॥  
 विकारसामान्यगुणे देशे कालेऽथवा भिषक् ।  
 दूतमभ्यागतं दृष्ट्वा नातुरं तमुपाचरेत् ॥ १५ ॥  
 दीनभीतद्रुतत्रस्तमलिनामसतीं स्त्रियम् ।

१ संवर्तयितुं-संपादयितुम् ।

२ मरणाऽऽशङ्किनाम् ।

३ आतुरम् ।

४ जुह्वति निर्वपति, सप्तम्यन्ते पदे ।

५ अपशकुनसमये तेषामागमनेनाऽऽतुरस्य हननमाशङ्क्यत इति भावः ।



त्रीन् व्याकृतींश्च षण्डांश्च दूतान् विद्यान्मुमूर्षताम् ॥ १६ ॥  
 अङ्गव्यसनिनं दूतं लिङ्गिनं व्याधितं तथा ।  
 सम्प्रेक्ष्य चोग्रकर्माणं न वैद्यो गन्तुमर्हति ॥ १७ ॥  
 आतुरार्थमनुप्राप्तं खरोष्ट्ररथवाहनम् ।  
 दूतं दृष्ट्वा भिषग्विद्यादातुरस्य पराभवम् ॥ १८ ॥  
 पलालबुसमांसास्थिकेशलोमनखद्विजान् ।  
 मार्जनीं मुसलं सूर्पमुपानचर्चर्म विच्युतम् ॥ १९ ॥  
 तृणकाष्ठतुषाङ्गारं स्पृशन्तो लोष्टमश्म च ।  
 तत्पूर्वदर्शने दूता व्याहरन्ति मुमूर्षताम् ॥ २० ॥  
 यस्मिंश्च दूते ब्रुवति वाक्यमातुरसंश्रयम् ।  
 पश्येन्नमित्तमशुभं तं च नानुव्रजेद्विषक् ॥ २१ ॥  
 तथा व्यसनिनं प्रेतं प्रेतालङ्कारमेव वा ।  
 भिन्नं दग्धं विनिष्टं वा तद्वादीनि वचांसि वा ॥ २२ ॥  
 रसो वा कटुकस्तीव्रो गन्धो वा कौणपो महान् ।  
 स्पर्शो वा विपुलः क्रूरो यद्वाऽन्यदशुभं भवेत् ॥ २३ ॥  
 तत्पूर्वमभितो वाक्यं वाक्यकालेऽथवा पुनः ।  
 दूतानां व्याहृतं श्रुत्वा धीरो मरणमादिशेत् ॥ २४ ॥  
 इति दूताधिकारोऽयमुक्तः कृत्स्नो मुमूर्षताम् ।  
 पथ्यातुरकुलानां च वक्ष्याम्यौत्पातिकं पुनः ॥ २५ ॥  
 अवक्षुतमथोत्क्रुष्टं स्खलनं पतनं तथा ।  
 आक्रोशः सम्प्रहारो वा प्रतिषेधो विगर्हणम् ॥ २६ ॥  
 वस्त्रोष्णीषोत्तरासङ्गश्छत्रोपानद्युगाश्रयम् ।  
 व्यसनं दर्शनं चापि मृतव्यसनिनां तथा ॥ २७ ॥  
 चैत्यध्वजपताकानां पूर्णानां पतनानि च ।  
 हतानिष्टप्रवादाश्च दूषणं भस्मपांसुभिः ॥ २८ ॥  
 पथश्छेदो बिडालेन शुना सर्पेण वा पुनः ।  
 मृगद्विजानां क्रूराणां गिरो दीर्क्षां दिश प्रति ॥ २९ ॥

१ त्रीन् त्रिसंख्याकान्, २ विरुद्धा आकृतियेषान्ते तान् ।

३ अवक्षुतं=छिङ्का, ४ सूर्याधिष्ठिता दिक्, दीप्ता अत एव-भास्क-  
 रश्च दिशमध्युवासयामिति कालिदासः ।

शयनासनयानानामुत्तानानां च दर्शनम् ।  
 इत्येतान्यप्रशस्तानि सर्वाण्याहुर्मनीषिणः ॥ ३० ॥  
 एतानि पथि वैद्येन पश्यताऽऽतुरवेऽमनि ।  
 शृण्वता च न गन्तव्यं तदगारं विपश्चिता ॥ ३१ ॥  
 इत्यौत्पातिकमाख्यातं पथि वैद्यविगर्हितम् ।  
 इमामपि च बुध्येत गृहावस्थां मुमूर्षताम् ॥ ३२ ॥  
 प्रवेशे पूर्णकुम्भाग्निमृद्धीजफलसर्पिषाम् ।  
 वृषब्राह्मणरत्नाब्जदेवतानां विनिर्गतिम् ॥ ३३ ॥  
 अग्निपूर्णानि पात्राणि भिन्नानि विशिखानि च ।  
 भिषङ्मुमूर्षतां वेदम प्रविशन्नेव पश्यति ॥ ३४ ॥  
 छिन्नभिन्नानि दग्धानि भग्नानि मृदितानि च ।  
 दुर्बलानि च सेवन्ते मुमूर्षोर्वैश्मिका जनाः ॥ ३५ ॥  
 शयनं वसनं यानं गमनं भोजनं रुतम् ।  
 श्रूयतेऽमङ्गलं यस्य नास्ति तस्य चिकित्सितम् ॥ ३६ ॥  
 शयनं वसनं यानमन्यद्वाऽपि परिच्छदम् ।  
 प्रेतवद्यस्य कुर्वन्ति सुहृदः प्रेत एव सः ॥ ३७ ॥  
 अन्नं व्यापद्यतेऽत्यर्थं ज्योतिश्चैवोपशाम्यति ।  
 निवाते सेन्धनं यस्य तस्य नास्ति चिकित्सितम् ॥ ३८ ॥  
 आतुरस्य गृहे यस्य भिद्यन्ते वा पतन्ति वा ।  
 अतिमात्रममत्राणि दुर्लभं तस्य जीवितम् ॥ ३९ ॥

भवन्ति चात्र ।

यद्वादशभिरध्यायैर्व्यासतः परिकीर्तितम् ।  
 मुमूर्षतां मनुष्याणां लक्षणं जीवितान्तकृत् ॥ ४० ॥  
 तत् समासेन वक्ष्यामः पर्यायान्तरमाश्रितम् ।  
 पर्यायवचनं ह्यर्थविज्ञानायोपपद्यते ॥ ४१ ॥  
 इत्यर्थं पुनरेवेयं विवक्षा नो विधीयते ।  
 तस्मिन्नेवाधिकरणे यत् पूर्वमभिदर्शितम् ॥ ४२ ॥  
 वसतां चरमे काले शरीरेषु शरीरिणाम् ।

अभ्युप्राणां विनाशाय देहेभ्यः प्रविवर्त्सताम् ॥ ४३ ॥  
 इष्टांस्तित्यक्षतां प्राणान् कान्तं वासं जिहासताम् ।  
 तन्त्रयन्त्रेषु भिक्षेषु तमोऽन्यं प्रविविक्षताम् ॥ ४४ ॥  
 विनाशायेह रूपाणि यान्यवस्थान्तराणि च ।  
 भवन्ति तानि वक्ष्यामि यथोद्देशं यथागमम् ॥ ४५ ॥  
 प्राणाः समुपतप्यन्ते विज्ञानमुपरुध्यते ।  
 वमन्ति बलमङ्गानि चेष्टा व्युपरमन्ति च ॥ ४६ ॥  
 इन्द्रियाणि विनश्यन्ति खिलीभवति चेतना ।  
 औत्सुक्यं भजते सत्त्वं चेतो भीराविशस्यपि ॥ ४७ ॥  
 स्मृतिस्त्यजति मेधा च ह्रीश्रियौ चाऽपसर्पतः ।  
 उपप्लवन्ते पाप्मान ओजस्तेजश्च नश्यति ॥ ४८ ॥  
 शीलं व्यावर्ततेऽत्यर्थं भक्तिश्च परिवर्तते ।  
 विक्रियन्ते प्रतिच्छायाश्छायाश्च विकृतिं गताः ॥ ४९ ॥  
 शुक्रं प्रच्यवते स्थानादुन्मार्गं भजतेऽनिलः ।  
 क्षयं मांसानि गच्छन्ति गच्छत्यसृगुपक्षयम् ॥ ५० ॥  
 ऊष्माणः प्रलयं यान्ति विश्लेषं यान्ति सन्धयः ।  
 गन्धा विकृतिमायान्ति भेदं वर्णस्वरौ तथा ॥ ५१ ॥  
 वैवर्ण्यं भजते कायः कायाच्छिद्रं विशुष्यति ।  
 धूमः संजायते मूर्ध्नि दारुणाख्यश्च चूर्णकः ॥ ५२ ॥  
 सततस्पन्दना देशाः शरीरे येऽभिलक्षिताः ।  
 ते स्तम्भानुगताः सर्वे न चलन्ति कथञ्चन ॥ ५३ ॥  
 गुणाः शरीरदेशानां शीतोष्णमृदुदारुणाः ।  
 विपर्यासेन वर्तन्ते स्थानेष्वन्येषु तद्विधाः ॥ ५४ ॥  
 नखेषु जायते पुष्पं पङ्को दन्तेषु जायते ।  
 जटाः पङ्कमसु जायन्ते सीमन्नाश्चापि मूर्धनि ॥ ५५ ॥  
 भेषजानि न संवृत्तिं प्राप्नुवन्ति यथारुचि ।

१ अभ्युद्भूतानाम्, २ निर्गन्तुमुद्यतानाम् ।

३ अस्मिन् स्थाने सर्वत्र आशङ्कायां मन् ।

४ चेतः कर्मभूतं भीः कर्त्रोराविशति प्रविशति ।

यानि चाप्युपपद्यन्ते तेषां वीर्यं न सिध्यति ॥ ५६ ॥  
 नानाप्रकृतयः क्ररा विकारा विविधौषधाः ।  
 क्षिप्रं समभिवर्तन्ते प्रतिहत्य बलौजसी ॥ ५७ ॥  
 शब्दः स्पर्शो रसो रूपं गन्धश्चेष्टा विचिन्तितम् ।  
 उत्पद्यन्तेऽशुभान्येव प्रतिकर्मप्रवृत्तिषु ॥ ५८ ॥  
 दृश्यन्ते दारुणाः स्वप्ना दौरात्म्यमुपजायते ।  
 प्रेण्याः प्रतीपतां यान्ति प्रेताकृतिरुदीर्यते ॥ ५९ ॥  
 प्रकृतिर्हीयतेऽत्यर्थं विकृतिश्चाभिवर्धते ।  
 कृत्स्नमौत्पातिकं घोरमरिष्टमुपलक्ष्यते ॥ ६० ॥  
 इत्येतानि मनुष्याणां भवन्ति विनशिष्यताम् ।  
 लक्षणानि यथोद्देशं यान्युक्तानि यथागमम् ॥ ६१ ॥  
 मरणायेह रूपाणि पश्यताऽपि भिषग्विदा ।  
 अपृष्टेन न वक्तव्यं मरणं प्रत्युपस्थितम् ॥ ६२ ॥  
 पृष्टेनापि न वक्तव्यं तत्र यत्रोपघातकम् ।  
 आतुरस्य भवेद् दुःखमथवाऽन्यस्य कस्यचित् ॥ ६३ ॥  
 अब्रुवन् मरणं तस्य नैनमिच्छेच्चिकित्सितुम् ।  
 यस्य पश्येद्विनाशाय लिङ्गानि कुशलो भिषक् ॥ ६४ ॥  
 लिङ्गेभ्यो मरणाख्येभ्यो विपरीतानि पश्यता ।  
 लिङ्गान्यारोग्यमागन्तु वक्तव्यं भिषजा ध्रुवम् ॥ ६५ ॥  
 दूतैरौत्पातिकैर्भावैः पथ्यातुरकुलाश्रयैः ।  
 आतुराचारशीलेष्टद्रव्यसम्पत्तिलक्षणैः ॥ ६६ ॥  
 स्वाचारं हृष्टमव्यङ्गं यशस्यं शुक्लवाससम् ।  
 अमुण्डमजटं दूतं जाति-वेश-नक्रयासमम् ॥ ६७ ॥  
 अनुष्टुखरयानस्थमसन्ध्यास्वप्नहेषु च ।  
 अदारुणेषु नक्षत्रेष्वनुश्रेषु ध्रुवेषु च ॥ ६८ ॥  
 विना चतुर्थीं नवमीं विना रिक्तां चतुर्दशीम् ।  
 मध्याह्नमर्धरात्रं च भूकम्पं राहुदर्शनम् ॥ ६९ ॥  
 विना देशमशस्तं चाशस्तौत्पातिकलक्षणम् ।  
 दूतं प्रशस्तमव्यग्रं निर्दिशेदागतं भिषक् ॥ ७० ॥  
 दध्यक्षताद्वेजातीनां वृषभाणां नृपस्य च ।

रत्नानां पूर्णकुम्भानां सितस्य तुरगस्य च ॥ ७१ ॥  
 सुरध्वजपताकानां फलानां यावकस्य च ।  
 कन्यापुंवर्धमानानां बद्धस्यैकपशोस्तथा ॥ ७२ ॥  
 गृथिव्या उद्धृतायाश्च वद्धेः प्रज्वलितस्य च ।  
 मोदकानां सुमनसां शुक्लानां चन्दनस्य च ॥ ७३ ॥  
 मनोज्ञस्यान्नपानस्य पूर्णस्य शकटस्य च ।  
 नृभिर्धेन्वाः सवत्साया बडवायाः क्षियास्तथा ॥ ७४ ॥  
 जीवज्जीवकसिद्धार्थसारसप्रियवादिनाम् ।  
 हंसानां शतपत्राणां चापाणां शिखिनां तथा ॥ ७५ ॥  
 मत्स्याजद्विजशङ्खानां प्रियङ्गनां घृतस्य च ।  
 रुचकादर्शसिद्धार्थरोचनानां च दर्शनम् ॥ ७६ ॥  
 गन्धः सुसुरभिर्वर्णः सुशुक्लो मधुरो रसः ।  
 मृगपक्षिमनुष्याणां प्रशस्ताश्च गिरः शुभाः ॥ ७७ ॥  
 छत्रध्वजपताकानामुत्क्षेपणमभिष्टुतिः ।  
 भेरीमृदङ्गशङ्खानां शब्दाः पुण्याहनिस्वनाः ॥ ७८ ॥  
 वेदाध्ययनशब्दाश्च सुखो वायुः प्रदक्षिणः ।  
 पथि वेश्मप्रवेशे च विद्यादारोग्यलक्षणम् ॥ ७९ ॥  
 मङ्गलाचारसंपन्नः सातुरो वैश्मिको जनः ।  
 श्रद्धधानोऽनुकूलश्च प्रभूतद्रव्यसंग्रहः ॥ ८० ॥  
 धनैश्चर्यसुखावासिरिष्टलाभः सुखेन च ।  
 द्रव्याणां तत्र योग्यानां योजना सिद्धिरेव च ॥ ८१ ॥  
 गृहप्रासादशैलानां नागानां वृषभस्य च ।  
 हयानां पुरुषाणां च स्वप्ने समाधिरोहणम् ॥ ८२ ॥  
 अर्णवानां प्रतरणं वृद्धिः संबाधनिस्तृतिः ।  
 स्वप्ने देवैः सपितृभिः प्रसन्नैश्चाभिभाषणम् ॥ ८३ ॥  
 सोमार्काभिद्विजातीनां गवां नणां यशस्विनाम् ।  
 दर्शनं शुक्लवस्त्राणां हृदस्य विमलस्य च ॥ ८४ ॥  
 मांसमत्स्यविषामेध्यच्छत्रादर्शपारग्रहः ।

१ कन्याश्च पुमांसः कुमाराश्च ते वर्द्धमाना अङ्कारोपिताः, तेषां दर्शनं शुभम्, एवं सर्वेषां षष्ठ्यन्तानां दर्शनं शुभमित्यनेनान्वयः ।

स्वप्ने सुमनसां चैव शुक्लानां शनं शुभम् ॥ ८५ ॥  
 अश्वगोरथयानं च यानं पूर्वोक्तं च ।  
 रोदनं पतितोत्थानं द्विषतां चावमर्दनम् ॥ ८६ ॥  
 सत्त्वलक्षणसंयोगो भक्तिर्वैद्ये द्विजातिषु ।  
 साध्यत्वं न च निर्वेदस्तदारोग्यस्य लक्षणम् ॥ ८७ ॥  
 आरोग्याद्बलमायुश्च सुखं च लभते महत् ।  
 दृष्टांश्चाप्यपरान् भावान् पुरुषः शुभलक्षणः ॥ ८८ ॥  
 तत्र श्लोकौ ।

उक्तं गोमयचूर्णीये मरणाऽऽरोग्यलक्षणम् ।  
 दूतस्वप्नातुरोत्पातयुक्तिसिद्धिव्यपाश्रयम् ॥ ८९ ॥  
 इतीदमुक्तं प्रकृतं यथातथं  
 तदन्ववेक्ष्यं सततं भिषग्विदा ।  
 तथा हि सिद्धिं च यशश्च शाश्वतं  
 स सिद्धकर्मा लभते धनानि च ॥ ९० ॥

इयमिवेशकृते तन्त्रे चरकप्रतिसंस्कृते इन्द्रियस्थाने गोमयचूर्णी-  
 यमिन्द्रियं नाम द्वादशोऽध्यायः ॥ १२ ॥

## इन्द्रियस्थानं संपूर्णम् ।

१ उक्तमिति-अध्यायार्थमुपसंहरति ।

२ जतौ तु वंशस्थमुदीरितं जराविति लक्षणलक्षितेन वंशस्थवृत्तेनेन्द्रिय-  
 स्थानमुपसंहरन् सूचयति-वंशस्थवृत्त एव भिषग जानाति प्रकृतस्थानार्थमिति ।

इति श्रीतारादत्तपन्तकृता समाप्तयमिन्द्रियस्थानभागीरथी ।

॥ श्रीः ॥

# चरकसंहिता ।

चिकित्सास्थानम् ।



प्रथमोऽध्यायः ।

अथातोऽभ्यामलकीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चिकित्सितं व्याधिहरं पथ्यं साधनमौषधम् ।

प्रायश्चित्तं प्रशमनं प्रकृतिस्थापनं हितम् ॥ ३ ॥

विद्यान्नेषजनामानि, भेषजं द्विविधं च तत् ।

स्वस्थस्योर्जस्करं किञ्चित् किञ्चिदार्तस्य रोगनुत् ॥ ४ ॥

अभेषजं च द्विविधं बाधनं सानुबाधनम् ।

स्वस्थस्योर्जस्करं यत्तु तद्वृष्यं तद्रसायनम् ॥ ५ ॥

प्रायः, प्रायेण रोगाणां द्वितीयं प्रशमे मतम् ।

प्रायःशब्दो विशेषार्थो ह्युभयं ह्युभयार्थकृत् ॥ ६ ॥

दीर्घमायुः स्मृतिं मेधामारोग्यं तरुणं वयः ।

प्रभावर्णस्वरौदार्यं देहेन्द्रियबलं परम् ॥ ७ ॥

वाक्सिद्धिं वृषतां कान्तिं लभते ना रसायनात् ।

रामं त्र्यम्बकचरणं, ध्यात्वा नत्वा चिकित्सकौ जगतः ।

चरक—चिकित्सास्थाने, हरामि गूढार्थविचिकित्सां ॥

१ अथ शब्दोऽधिकारार्थः, आनन्तर्यार्थश्च, अतश्शब्दो हेत्वर्थः ।

तथा च पूर्वस्थानोक्तपदार्थज्ञानेन चिकित्स्याऽचिकित्स्यज्ञानानन्तरं यतश्चिकित्सा धर्मार्थयशस्करी, अतः साऽधिक्रियते, तत्राऽपि महाफलकतया रसायनपादान् व्याख्यास्याम इत्यर्थः । तत्राऽपि प्रधानतयाऽभ्याऽऽमलकीयम् ।

२ बाधनं स्वल्पमपथ्यम्, सानुबन्धमपथ्यं कुष्ठादिजनकं दुग्धमत्स्यादिभक्षणं सानुबाधनमित्युच्यते ।

लाभोपायो हि शस्त्रानां रसादीनां रसायनम् ॥ ८ ॥  
 अपत्यसन्तानकरं यत् सद्यः सम्प्रदर्षणम् ।  
 वाजीवातिबलो येन यात्यप्रतिहतः स्त्रियः ॥ ९ ॥  
 भवत्यतिप्रियः स्त्रीणां येन येनोपचीयते ।  
 जीर्यतोऽप्यक्षयं शुक्रं फलवद्येन दृश्यते ॥ १० ॥  
 प्रभूतशाखः शाखीव येन चैत्यो यथा महान् ।  
 भवत्यसौ बहुमतः प्रजानां सुबहुप्रजः ॥ ११ ॥  
 सन्तानमूलं येनेह प्रेत्य चानन्त्यमश्नुते ।  
 यशः श्रियं बलं पुष्टिं वाजीकरणमेव तत् ॥ १२ ॥  
 स्वस्थस्योर्जस्करं त्वेतद्विविधं प्रोक्तमौषधम् ।  
 यद्व्याधिनिर्घातकरं वक्ष्यते तच्चिकित्सिते ॥ १३ ॥  
 चिकित्सितार्थ एतावान् विकाराणां यदौषधम् ।  
 रसायनविधिश्चाग्रे वाजीकरणमेव च ॥ १४ ॥  
 अभेषजमिति ज्ञेयं विपरीतं यदौषधात् ।  
 तदसेव्यं, निषेव्यं तु प्रवक्ष्यामि यदौषधम् ॥ १५ ॥  
 रसायनानां द्विविधं प्रयोगमृपयो विदुः ।  
 कुटीप्रावेशिकं चैव वातातपिकमेव च ॥ १६ ॥  
 कुटीप्रावेशिकस्यादौ विधिः समुपदेक्ष्यते ।  
 नृपवैद्यद्विजातीनां साधूनां पुण्यकर्मणाम् ॥ १७ ॥  
 निवासे निर्भये शस्ते प्राप्योपकरणे पुरे ।  
 दिशि पूर्वोत्तरस्यां च सुभूमौ कारयेत् कुटीम् ॥ १८ ॥  
 विस्तारोत्सेधसंपन्नां त्रिगर्भां सूक्ष्मलोचनाम् ।  
 घनभित्तिमृतसुखां सुस्पष्टां मनसः प्रियाम् ॥ १९ ॥  
 शब्दादीनामशस्तानामगम्यां स्त्रीविवर्जिताम् ।  
 दृष्टोपकरणोपेतां सज्जवैद्यौषधद्विजाम् ॥ २० ॥  
 अथोदगयने शुक्ले तिथिनक्षत्रपूजते ।

१ ऊर्जदशब्दः, बलवाची ओजस इति तु—अष्टमधातुवाची ।

२ कुटी—प्रवेशमात्रेण क्रियमाणं कुटीप्रावेशिकम्, अध्यात्मादेराकृति-  
 गणत्वात् सिद्धिः इहैव निपातनात्पूर्वपदवृद्धिर्न, पृषोदरादिः । वाताऽतप-  
 सेवयाऽपि क्रियमाणं वातातपिकम् ।



मुहूर्तवर्णोपेते प्रशस्ते कृतवापनः ॥ २१ ॥  
 घृतिस्मृतिबलं कृत्वा श्रद्धानः समाहितः ।  
 विधूय मानसान् दोषान्मैत्रीं भूतेषु चिन्तयन् ॥ २२ ॥  
 देवताः पूजयित्वाऽग्रे द्विजातींश्च प्रदक्षिणम् ।  
 देवगोब्राह्मणान् कृत्वा ततस्तां प्रविशेत् कुटीम् ॥ २३ ॥  
 तस्यां संशोधनैः शुद्धः सुखी जातबलः पुनः ।  
 रसायनं प्रयुञ्जीत तत् प्रवक्ष्यामि शोधनम् ॥ २४ ॥  
 हरीतकीनां चूर्णानि सैन्धवामलके गुडम् ।  
 वचां विडङ्गं रजनीं पिप्पलीं विश्वभेषजम् ।  
 पिबेदुष्णाम्बुना जन्तुः स्नेहस्वेदोपपादितः ॥ २५ ॥  
 तेन शुद्धशरीराय कृतसंसर्जनाय च ।  
 त्रिरात्रं यावकं दद्यात् पञ्चाहं वाऽपि सर्पिषा ।  
 सप्ताहं वा पुराणस्य यावच्छुद्धेस्तु वर्चसः ॥ २६ ॥  
 शुद्धकोष्ठं तु तं ज्ञात्वा रसायनमुपाचरेत् ।  
 वयःप्रकृतिसात्म्यज्ञो यौगिकं यस्य यद्भवेत् ॥ २७ ॥  
 हरीतकीं पञ्चरसामुष्णामलवणां शिवाम् ।  
 दोपानुलोमनीं लघ्वां विद्याहीपनपाचनीम् ॥ २८ ॥  
 आयुष्यां पौष्टिकीं धन्यां वयसः स्थापनीं पराम् ।  
 सर्वरोगप्रशमनीं बुद्धीन्द्रियबलप्रदाम् ॥ २९ ॥  
 कुष्ठं गुल्ममुदावर्तं शोषं पाण्ड्यामयं मदम् ।  
 अर्शांसि ग्रहणीदोषं पुराणं विषमज्वरम् ॥ ३० ॥  
 हृद्रोगं साशिरोरोगमतीसारमरोचकम् ।  
 कासं प्रमेहमानाहं प्लीहानमुदरं नवम् ॥ ३१ ॥  
 कफप्रसेकं वैस्वर्यं वैवर्ण्यं कामलां कृमीन् ।  
 श्वयथुं तमकं छर्दिं क्लैब्यमङ्गावसादनम् ॥ ३२ ॥  
 स्रोतोविबन्धान् विविधान् प्रलेपं हृदयोरसोः ।  
 स्मृतिबुद्धिप्रमोहं च जयेच्छीघ्रं हरीतकी ॥ ३३ ॥

१ यस्य यद् यौगिकं प्रकृत्यनुकूलं भवेत्तस्य तद्रसायनमुपाचरेत् ।

२ हरीतकी सर्वरोगहरा सर्वदा सर्वहितेति प्रथममभिहिता, आमलकी  
 तु वयःस्थापनानामग्रगण्या अपि नाऽभयातुव्या वीर्य्यभेदात् ।

अजीर्णिनो रुक्षभुजः स्त्रीमद्यविषकर्षिताः ।  
 सेवेरन्नाऽभयामेते क्षुत्तृणोष्णादिताश्च ये ॥ ३४ ॥  
 तान् गुणांस्तानि कर्माणि विद्यादामलकेष्वपि ।  
 यान्युक्तानि हरीतक्या वीर्यस्य तु विपर्ययः ॥ ३५ ॥  
 अतश्चासृत्कल्पानि विद्यात् कर्मभिरीदृशैः ।  
 हरीतकीनां शस्यानि भिषगामलकस्य च ॥ ३६ ॥  
 ओषधीनां परा भूमिर्हिमवाञ्छैलसत्तमः ।  
 तस्मात् फलानि तज्जानि ग्राहयेत् कालजानि तु ॥ ३७ ॥  
 आपूर्णरसवीर्याणि काले काले यथाविधि ।  
 आदित्यसलिलच्छायापवनप्रीणितानि च ॥ ३८ ॥  
 यान्यदग्धान्यपूतीनि निर्व्रणान्यगदानि च ।  
 तेषां प्रयोगं वक्ष्यामि फलानां कर्म चोत्तमम् ॥ ३९ ॥  
 पञ्चानां पञ्चमूलानां भागान् दशपलोन्मितान् ।  
 हरीतकीसहस्रं च त्रिगुणामलकं नवम् ॥ ४० ॥  
 विदारिगन्धां बृहतीं पृश्निपर्णीं निदिग्धिकाम् ।  
 विद्याद्विदारिगन्धाद्यं इवदंष्ट्रापञ्चमं गणम् ॥ ४१ ॥  
 बिल्वार्द्रिमन्थस्योनाकं काश्मर्यमथ पाटलाम् ।  
 पुनर्नवां शूर्पपण्यौ बलामेरण्डमेव च ॥ ४२ ॥  
 जीवकर्षभकौ मेदां जीवन्तीं सशतावरीम् ।  
 शरेक्षुदर्भकाशीनां शालीनां मूलमेव च ॥ ४३ ॥  
 इत्येषां पञ्चमूलानां पञ्चानामुपकल्पयेत् ।  
 भागान् यथोक्तांस्तत् सर्वं साध्यं दशगुणेऽम्भसि ॥ ४४ ॥  
 दशभागावशेषं तु पूतं तं ग्राहयेद्रसम् ।  
 हरीतकीश्च ताः सर्वाः सर्वाण्यामलकानि च ॥ ४५ ॥  
 तानि सर्वाण्यनस्थानि फलान्यापोथ्य कूर्चनैः ।

१ पञ्चानामित्यादौ प्रतिद्रव्यं दशाक्षग्रहणम्, तदुक्तं जतूकर्णे 'इतिपञ्च-  
 पञ्चमूलानि तेषां प्रतिद्रव्यं दशपलानि' इति दत्तः ।

२ हरीतक्याः फलानि हरीतकी विकारार्थकताद्वित्यस्य लोपे प्रकृतिव-  
 ल्लिङ्गम् । तथा च हरीतकफिलसहस्रमित्यर्थः ।

३ मुद्गमाषपण्यौ ।

४ जर्जरीकरणसाधनैर्मुसलादिभिः ।

विनयि तस्मिन्निर्युहे चूर्णानीमानि दापयेत् ॥ ४६ ॥  
 मण्डूकपर्ण्याः पिप्पल्याः शङ्खपुण्याः प्लवस्य च ।  
 मुस्तानां सविडङ्गानां चन्दनागुरुणोस्तथा ॥ ४७ ॥  
 मधुकस्य हरिद्राया वचायाः कनकस्य च ।  
 भागांश्चतुष्पलान् कृत्वा सूक्ष्मैलायास्त्वचस्तथा ॥ ४८ ॥  
 सितोपलासहस्रं च चूर्णितं तुलयाऽधिकम् ।  
 तैलस्य द्वादशं तत्र दद्यान्नीणि च सर्पिषः ॥ ४९ ॥  
 साध्यमौदुम्बरे पात्रे तत् सर्वं मृदुनाऽग्निना  
 ज्ञात्वा लेहमदग्धं च शीतं क्षौद्रेण संसृजेत् ॥ ५० ॥  
 क्षौद्रप्रमाणं स्नेहार्धं तत् सर्वं घृतभाजने ।  
 तिष्ठेत् संमूर्च्छितं तस्य मात्रां काले प्रयोजयेत् ॥ ५१ ॥  
 या नोपरुन्ध्यादाहारमेवं मात्रा जरां प्रति ।  
 षष्टिकः पयसा चात्र जीर्णे भोजनमिष्यते ॥ ५२ ॥  
 वैखानसा वालखिल्यास्तथा चान्ये तपोधनाः ।  
 रसायनमिदं प्राश्य बभूवुरमितायुषः ॥ ५३ ॥  
 मुक्त्वा जीर्णं वपुश्चाग्रयमवापुस्तरुणं वयः ।  
 वीततन्द्राक्लमश्वासा निरातङ्काः समाहिताः ॥ ५४ ॥  
 मेधास्मृतिब्रलोपेताश्चिररान्नं तपोधनाः ।  
 ब्राह्मं तपो ब्रह्मचर्यं चेरुश्चात्यन्तनिष्ठया ॥ ५५ ॥  
 रसायनमिदं ब्राह्ममायुष्कामः प्रयोजयेत् ।  
 दीर्घमायुर्वयश्चाग्रयं कामांश्चेष्टान् समश्नुते ॥ ५६ ॥  
 इति ब्राह्मरसायनम् ।

यथोक्तगुणानामामलकानां सहस्रं पिष्टस्वेदनविधिना पयस ऊ-  
 ष्मणा सुस्विन्नमनातपशुष्कमनस्थि चूर्णयेत् । तदामलकसहस्रस्वरस-  
 परिपीतं स्थिरा-पुनर्नवा-जीवन्तीनागबलाब्रह्मसुवर्चलामण्डूकपर्णी-  
 शतावरीशङ्खपुष्पीपिप्पलीवचाविडङ्गस्वयंक्षुसामृताचन्दनागुरुमधुक-  
 मधूकपुष्पोत्पलपद्ममालतीयुर्वतीयूथिकाचूर्णाष्टभागसंयुक्तं पुनर्नाग-

१ कैवर्त्तमुस्तकस्य ।

२ नागकेसरस्य ।

३ औदुम्बरे ताम्रमये ।

४ मधुना ।

५ आत्मगुप्ता ।

६ नवमल्लिका ।

बलासहस्रपलस्वरसपरिपीतमनातपशुष्कं द्विगुणितसर्पिषा क्षौद्रसर्पि-  
षा वा क्षुद्रगुडाकृतिं कृत्वा शुचौ दृढे घृतभाविते कुम्भे भस्मराशेरधः  
स्थापयेदन्तेर्भूमेः पक्षं कृतरक्षाविधानमथर्ववेदविदा, पक्षात्यये चो-  
द्धृत्य कनकरजतताम्रप्रवालकालायसचूर्णाष्टभागसंयुक्तमर्धकर्षवृद्धया  
यथोक्तेन विधिना प्रातः प्रातः प्रयुञ्जानोऽग्निबलमभिसमीक्ष्य, जी-  
र्णे च षष्टिकं पयसा ससर्पिष्कमुपसेवमानो यथोक्तान् गुणान् सम-  
श्नुत इति ॥ ५७ ॥

भवन्ति चात्र ।

इदं रसायनं ब्राह्मं महर्षिगणसेवितम् ।

भवत्यरोगो दीर्घायुः प्रयुञ्जानो महाबलः ॥ ५८ ॥

कान्तः प्रजानां सिद्धार्थश्चन्द्रादित्यसमद्युतिः ।

श्रुतं धारयते सत्त्वमार्पं चास्य प्रवर्तते ॥ ५९ ॥

धरणीधरसारश्च वायुना समविक्रमः ।

स भवत्यविषं चास्य गात्रे सम्पद्यते विषम् ॥ ६० ॥

इति ब्राह्मरसायनद्वितीययोगः ।

बिल्वोऽग्निमन्थः स्योनाकः काश्मरी पाटलिर्बला ।

पर्णश्चतस्रः पिप्पलयः श्वदंष्ट्रा बृहतीद्वयम् ॥ ६१ ॥

शृङ्गी ताम्रैलकी द्राक्षा जीवन्ती पुष्करागुरु ।

अभया चामृता चर्धिर्जीविकर्षभकौ शटी ॥ ६२ ॥

मुस्तं पुनर्नवा भेदा सैला चन्दनमुत्पलम् ।

विदारी वृषमूलानि काकोली काकनासिका ॥ ६३ ॥

एषां पलोन्मितान् भागाञ्चशतान्यामलकस्य च ।

पञ्च दद्यात्तदैकध्यं जलद्रोणे विपाचयेत् ॥ ६४ ॥

ज्ञात्वा गतैरसान्येतान्यौषधान्यथ तं रसम् ।

तच्चामलकमुद्धृत्य निष्कुलं तैलसर्पिषोः ॥ ६५ ॥

१ माषपर्णी, मुद्गपर्णी, शालपर्णी, पृश्निपर्णी च ।

२ ताम्रैलकी भूम्यामलकी ।

३ चतुर्थांशशेषे जले गतरसत्वं भवति द्रव्याणाम् ।

४ समासनिर्देशादुभाभ्यामेव द्वादशपलानि पृथक् पृथक् इति दत्तः ।

पलद्वादशके भृष्टा दत्त्वा चार्धतुलां भिषक् ।  
 मत्स्यण्डिकायाः पूताया लेहवत् साधु साधयेत् ॥ ६६ ॥  
 षट्पलं मधुनश्चात्र सिद्धशीते समावपेत् ।  
 चतुष्पलं तुगाक्षीर्याः पिप्पलीद्विपलं तथा ॥ ६७ ॥  
 पलमेकं निदध्याच्च त्वगेलापत्रकेशरात् ।  
 इत्थयं च्यवनप्राशः परमुक्तो रसायनः ॥ ६८ ॥  
 कासश्वासहरश्चैष विशेषेणोपदिश्यते ।  
 क्षीणक्षतानां वृद्धानां बालानां चाङ्गवर्धनः ॥ ६९ ॥  
 स्वरक्षयमुरोरोगं हृद्रोगं वातशोणितम् ।  
 पिपासां मूत्रशुक्रस्थान् दोषांश्चाप्यपकर्षति ॥ ७० ॥  
 अस्य मात्रां प्रयुञ्जीत योपरुन्ध्यान्न भोजनम् ।  
 अस्य प्रयोगाच्यवनः सुवृद्धोऽभूत् पुनर्युवा ॥ ७१ ॥  
 मेधां स्मृतिं कान्तिमनामयत्वमायुः प्रकर्षं बलमिन्द्रियाणाम् ।  
 स्त्रीषु प्रहर्षं परमग्निवृद्धिं वर्णप्रसादं पवनानुलोम्यम् ॥ ७२ ॥  
 रसायनस्यास्य नरः प्रयोगाल्लभेत जीर्णोऽपि कुटीप्रवेशात् ।  
 जराकृतं रूपमपास्य सर्वं बिभर्ति रूपं नवयौवनस्य ॥ ७३ ॥  
 इति च्यवनप्राशः ।

अथाऽऽमलकहरीतकीनामामलकविभीतकानां हरीतकीविभीत-  
 कानामामलकहरीतकीविभीतकानां वा पलाशत्वगवनद्धानां मृदाऽव-  
 लिप्तानां कुकूलस्विन्नानामकुलकानां पलसहस्रमुदूखले सम्पोथ्य  
 दधिघृतमधुपललतैलशर्करासम्प्रयुक्तं भक्षयेदनन्नभुग्यथोक्तेन वि-  
 धिना, तस्यान्ते यवाग्वादिभिः प्रकृत्यवस्थापनम्, अभ्यङ्गोत्सादनं  
 सर्पिषा यवचूर्णैश्च, अपि चाऽस्य रसायनप्रयोगस्य प्रकर्षो द्विस्तविदग्नि-  
 बलमभिसमीक्ष्य, प्रतिभोजनं यूपेण पयसा वा षष्टिकः ससर्पिष्कः,  
 अतः परं यथासुखविहारः कामभक्ष्यः स्यात्; अनेन प्रयोगेणर्षयः  
 पुनर्युवत्वमवापुः, बभूवुश्चानेकवर्षशतजीविनो निर्विकाराः परं शरी-

१ प्रथमा-इन्द्रवज्रा, द्वितीया-उपेन्द्रवज्रा, अग्रेऽनयोरुपजातयः स्फुटी-  
 करिष्यन्ते ।

२ च्यवने-कान्तिबलवर्णाऽनामयत्वादीनां च्युतौ प्राश्यतेस्म मुनिना,  
 प्राश्यतेऽधुनातनैरिति च्यवनप्राशः, बहुधानिर्मितोऽस्माभिरनुभूतश्च तत्त्वतः।

३ कुकूलः करीषाऽनलस्तुषानलोवा । ४ द्विस्ताद् द्विगुणः ।

रबुद्धीन्द्रियबलसमुदिताः, चेरुश्चात्यन्तनिष्ठया तपः ॥ ७४ ॥

इति चतुर्थामलकरसायनम् ।

हरीतक्यामलकबिभीतकपञ्चपञ्चमूलनिर्यूहेण पिप्पलीयष्टिमधु-  
मधूककाकोलीक्षीरकाकोल्यात्मगुप्ताजीवकर्षभकक्षीरशुक्लाकल्कसम्प्र-  
युक्तेन विदारीस्वरसेन क्षीराष्टगुणसम्प्रयुक्तेन च सर्पिषः कुम्भं साध-  
यित्वा प्रयुञ्जीताऽग्निबलं समवेक्ष्य, जीर्णे च क्षीरसर्पिभ्यां शालिष-  
ष्टिकमुष्णोदकानुपानमश्नन्, जराव्याधिपापाभिचारव्यपगतभयः  
शरीरबुद्धीन्द्रियबलमतुलमुपलभ्याप्रतिहतसर्वारम्भः परमायुरवा-  
प्नुयात् ॥ ७५ ॥

इति पञ्चमो हरीतकीयोगः ।

हरीतक्यामलकबिभीतकहरिद्रास्थिरावचाविडङ्गामृतवल्लीविश्व-  
भषजमधुकपिप्पलीसोमवैल्कसिद्धेन क्षीरसर्पिषा मधुशर्कराभ्या  
मपि च सञ्जीव्यामलकस्वरसशतपरिपीतमामलकचूर्णमयश्चूर्णचतु-  
र्भागसम्प्रयुक्तं पाणितलमात्रं प्रातः प्रातः प्राश्य यथोक्तेन विधिना  
सायं मुद्रयूषेण पयसा वा ससर्पिष्कं शालिषष्टिकमश्नीयात् ; त्रिवै-  
र्षप्रयोगादस्य वर्षशतमजरं वयस्तिष्ठति, श्रुतमवतिष्ठते, सर्वाभ्याः  
प्रशाम्यन्ति, विषमविषं भवति गात्रे, गात्रमश्मवत् स्थिरीभवति,  
अष्टयुषो भूतानां भवतीति ॥ ७६ ॥

इति षष्ठो हरीतकीयोगः ।

भवन्ति चात्र ।

यथाऽमराणाममृतं यथा भोगवतां सुधा ।

तथाऽभवन्महर्षीणां रसायनविधिः पुरा ॥ ७७ ॥

न जरां न च दौर्बल्यं नातुर्यं निधनं न च ।

जग्मुर्वर्षसहस्राणि रसायनपराः पुरा ॥ ७८ ॥

१ अमृतवल्ली गुडूची । २ सोमवल्को विट्खदिरः ।

३ अयश्चूर्णस्य लोहसारस्य चतुर्थेन भागेन क्षीरमधु-सर्पिःशर्कराणा-  
मपेक्षया 'अयश्चूर्णपादयुक्तम्' इति जतूकर्णः, दत्तः ।

४ वाताऽतपिकः प्रयोगः सर्वैः कर्तुं शक्यते त्रैवार्षिकः ।

५ अमृतं वाततेजोजलानां सारः, सुधा भौमपदार्थानामिति भेदः, अथवा  
स्वर्गेऽमृतमिति प्रसिद्धिः पाताले सुधा-इति, शब्दमात्रे भेदः मन्दाकिनी-  
गङ्गा-भोगवतीतिवत् ।

न केवलं दीर्घमिहायुरश्नुते रसायनं यो विधिवन्निषेवते ।  
गतिं स देवर्षिनिषेवितां शुभां प्रपद्यते ब्रह्म तथैति चाक्षरम् ॥७९॥

तत्र श्लोकः ।

अभयामलकीयेऽस्मिन् षड्योगाः परिकीर्तिताः ।

रसायनानां सिद्धानामायुर्धैरुवर्तते ॥ ८० ॥

इत्यग्निवेशकृते तन्त्रे चरकप्रतिसंस्कृते चिकित्सास्थानेऽभया-  
मलकीयो नाम रसायनपादः प्रथमः ।

अथातः प्राणकामीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्राणकामाः शुश्रूषध्वमिदमुच्यमानममृतमिवापरमदितिसुतहि-  
तकरमचिन्त्याद्भुतप्रभवमायुष्यमारोग्यकरं वयसः स्थापनं निद्रात-  
न्द्राश्रमकुमालस्यदौर्बल्यापहरमनिलपित्तकफसाम्यकरं स्थैर्यकरमब-  
द्धमांसहरमन्तरप्रिसंधुक्षणं प्रभावर्यस्वरोत्तमकरं रसायनविधानम् ।  
अनेन च्यवनादयो महर्षयः पुनर्युवत्वमापुनारीणां चेष्टतमा बभूवुः,  
स्थिरसमसुविभक्तमांसाः, सुसंहतस्थिरशरीराः, सुप्रसन्नबलवर्णेन्द्रि-  
याः, सर्वत्राप्रतिहतपराक्रमाः, सर्वक्लेशसहाश्च ॥ ३ ॥

सर्वे शरीरदोषा भवन्ति ग्राम्याहारादम्ललवणकटुकक्षारशुष्क-  
शाकमाषतिलपल्लपिष्टान्नभोजिनां विरूढनवशूकशमीधान्यविरू-  
द्धासात्म्यरूक्षक्षाराभिष्यन्दिभोजिनां क्लिन्नगुरुपूतिपर्युषितभोजिनां  
विषमाशनाध्यशनप्रियाणां दिवास्वप्नस्त्रीमद्यनित्यानां विषमातिमा-  
त्रव्यायामसंक्षोभितशरीराणां भयक्रोधशोकलोभमोहायासबहुला-  
नाम् । अतो निमित्ताद्धि शिथिलीभवन्ति मांसानि, विमुच्यन्ते  
सन्धयो, विदह्यते रक्तं, विष्यन्दते चानल्पं मेदो, न सन्धीयतेऽ-

१ वशस्थं वृत्तम् ।

२ प्राणं बलं जीवितञ्च कामयन्ते-इति प्राणकामाः, प्राणानसून्दीर्घका-  
लरथायिनो वा कामयन्ते तत्सम्बोधने-हे प्राणकामाः ।

३ राजसस्तामसश्चाहारो ग्राम्याऽऽहारः ।

४ विरूढाः=अकुरिताः ।

स्थिषु मज्जा, शुक्रं न प्रवर्तते, क्षयमुपैत्योजः; स एवंभूतो ग्लायति, सीदति, निद्रातन्द्रालस्यसमन्वितो निरुत्साहः श्वसिनि, असमर्थश्चेष्टानां शारीरमानसिनां, नष्टस्मृतिबुद्धिच्छायो रोगाणामधिष्ठानभूतो न सर्वमायुरवाप्नोति, तस्मादेतान् दोषानवेक्षमाणः सर्वान् यथोक्ता-  
नहितानपास्याहारविहारान् रसायनानि प्रयोक्तुमर्हतीत्युक्त्वा भगवान् पुनर्वसुरात्रेय उवाच—आमलकानां सुभूमिजानां कालजानामनुपहतगन्धवर्णरसानामापूर्णरसप्रमाणवीर्याणां स्वरसेन पुनर्नवा-  
कल्कपादसंप्रयुक्तेन सर्पिषः साधयेदाढकम्, अतः परं विदारीस्वर-  
सेन जीवन्तीकल्कसंप्रयुक्तेन, अतः परं चतुर्गुणेन पयसा बलातिबला-  
कपायेण शतावरीकल्कसंप्रयुक्तेन; अनेन क्रमेणैकैकं शतपाकं सहस्र-  
पाकं वा शर्कराक्षौद्रचतुर्भागसंयुक्तं सौवर्णे राजते मार्तिके वा शुचौ  
द्वे घृतभाविने कुम्भे स्थापयेत्; तद्यथोक्तेन विधिना यथाम्नि प्रातः  
प्रातः प्रयोजयेत्, जीर्णे च क्षीरसर्पिर्भ्यां शालिषष्टिकमश्नीयात्; अस्य  
त्रिवर्षप्रयोगाद्द्वर्षशतं वयोऽजरं तिष्ठति, श्रुतमवतिष्ठते, सर्वामयाः  
प्रशाम्यन्ति, अप्रतिहतगतिः स्त्रीषु, अपत्यवान् भवति ॥ ४ ॥

भवतश्चात्र ।

बृहच्छरीरं गिरिसारमारं स्थिरेन्द्रियं चातिबलेन्द्रियं च ।

अष्टग्यमन्यैरतिकान्तरूपं प्रशस्तपूजासुखचित्तभाक्च ॥ ५ ॥

बलं महद्वर्णविशुद्धिरग्न्या स्वरो घनौघस्तनितानुकारी ।

भवेत्यपत्यं विपुलं स्थिरं च समश्नतो योगामिमं नरस्य ॥ ६ ॥

इत्यामलकघृतम् ।

आमलकसहस्रं पिप्पलीसहस्रसंप्रयुक्तं तरुणपलाशभस्मनः क्षारो-  
दकोत्तरं तिष्ठेत्, तदनुगतक्षारोदकमनातपशुष्कमनास्थि चूर्णीकृतं

१ 'शरावाभ्यां भवेत् प्रस्थश्चतुःप्रस्थैस्तथाढकम्' इति शार्ङ्गधरः ।

२ गिरेः पर्वतस्य सारो लोहः, तद्वत्सारं दृढम्; सारो बले दृढांशे चेत्यमरः ।  
लोहोऽस्त्री शस्त्रकं तीक्ष्णं पिण्डं कालायसाऽयसी । अश्मसारः-इति चामरः ।  
सर्वं स्यात्तैजसं लोहम्-इति च ।

३ सर्वाणि पदानि प्रथमान्तानि शरीरमित्यस्य विशेषणानि, भवति  
इति अकर्मिकया क्रिययाऽन्वयात् । ४ उपेन्द्रवज्रा द्वयम् ।



चतुर्गुणाभ्यां मधुसर्पिभ्यां संनीय शर्कराचूर्णचतुर्भागसंप्रयुक्तं घृतभा-  
जनस्थं षण्मासान् स्थापयेदन्तर्भूमेः, तस्योत्तरकालमग्निबलसमां  
मात्रां खादेत्, पौर्वाह्निकः प्रयोगः, नापराह्निकः, सात्त्विकपथ्यश्चाहा-  
रविधिः, अस्य प्रयोगाद्वर्षशतमजरं वयस्तिष्ठतीति समानं पूर्वेण॥७॥

इत्यामलकावलेहः ।

आमलकचूर्णाढकमेकविंशतिरात्रमामलकसहस्रस्वरसपरिपीतं म-  
धुघृताढकाभ्यां द्वाभ्यामेकीकृतमष्टभागपिप्पलीकं शर्कराचूर्णचतु-  
र्भागसंप्रयुक्तं घृतभाजनस्थं प्रावृषि भस्मराशौ निदध्यात्, तद्वर्षान्ते  
सात्त्विकपथ्याशी प्रयोजयेत्, अस्य प्रयोगाद्वर्षशतमजरमायुस्तिष्ठ-  
तीति समानं पूर्वेण ॥ ८ ॥

इत्यामलकचूर्णम् ।

विडङ्गतण्डुलचूर्णानामाढकमाढकं पिप्पलीतण्डुलानामध्यर्धाढकं  
सितोपलायाः सपिस्तैलमध्वाढकैः षड्भिरैकीकृतं घृतभाजनस्थं  
प्रावृषि भस्मराशाविति सर्वं समानं पूर्वेण यावदाशीः ॥ ९ ॥

इति विडङ्गावलेहः ।

यथोक्तगुणानामामलकानां सहस्रमार्द्रपलाशद्रोण्यां सपिधा-  
नायां बाष्पमनुद्धमन्त्यामारण्यगोमयान्निभिरुपस्वेदयेत्, तानि सु-  
स्विन्नशीतान्युद्धृतकुलकान्यापोध्याढकेन पिप्पलीचूर्णानामाढकेन च  
विडङ्गतण्डुलचूर्णानामध्यर्धेन चाढकेन शर्कराचूर्णानां द्वाभ्यां द्वाभ्या-  
माढकाभ्यां तैलस्य मधुनः सर्पिषश्च संयोज्य शुचौ दृढे घृतभाविते  
कुम्भे स्थापयेदेकविंशतिरात्रम् अत ऊर्ध्वं प्रयोगः, अस्य प्रयोगाद्वर्ष-  
शतमजरं वयस्तिष्ठतीति समं पूर्वेण ॥ १० ॥ इत्यामलकावलेहोऽपरः ।

धन्वनि कुशास्तीर्णे स्निग्धकृष्णमधुरमृत्तिके सुवर्णवर्णमृत्तिके  
वा व्यपगतविषश्चापदपवनसलिलाग्निदोषे कर्षणबलमीकश्मशानचै-  
त्योषरात्रसथवर्जिते देशे यथर्तुसुखपवनसलिलादित्यसेविते जातान्य-  
नुपहतान्यनध्यारूढान्यबालान्यजीर्णान्यधिगतवीर्याणि शीर्णपुरा-  
णपर्णान्यसंजातान्यपर्णानि तपसि तपस्ये वा मासे शुचिः प्रयतः  
कृतदेवार्चनः स्वस्ति वाचयित्वा द्विजातीन् सुमुहूर्ते नागबलामूला

१ जाङ्गले दशे, कुशप्रचुरं, गाङ्गरुकी नागबला, त्वचां पिण्डं, त्वक्-  
पिण्डम्, आम्रमात्रम्, आम्रफलमात्रम् पलमात्रमित्यर्थः ।

न्युद्धरेत् ; तेषां सुप्रक्षालितानां त्वक्पिण्डमात्रमात्रमक्षमात्रं वा श्लक्ष्णपिष्टमालोढ्य पयसा प्रातः प्रयोजयेत् , चूर्णीकृतानि वा पिबेत् पयसा, मधुसर्पिर्भ्यां वा संयोज्य भक्षयेत् ; जीर्णे च पयसा ससर्पिष्कं शालिषष्टिकमश्नीयात् , संवत्सरप्रयोगादस्य वर्षशतमजरं वयस्तिष्ठतीति समानं पूर्वेण ॥ ११ ॥ इति नागबलारसायनम् ।

बलातिबलाचन्दनागुरुधवतिनिशखदिरशिशपाऽसनस्वरसाः, पुनर्नवाऽन्ताश्रौषधयो दशनागबलयौ व्याख्याताः, स्वरसानामलाभे त्वयं स्वरसविधिः-चूर्णानामाढकमाढकमुदकस्याहोरात्रस्थितं मृदितपूतं स्वरसवत् प्रयोज्यम् ॥ १२ ॥

भल्लातकान्यत्पहतान्यनामयान्यापूर्णरसप्रमाणवीर्याणि पक्वजाम्बवप्रकाशानि शुचौ शुके वा मासे संगृह्य यवपल्ले माषपल्ले वा निधापयेत्, तानि चतुर्मासस्थितानि सहसि सहस्ये वा मासे प्रयोक्तुमारभेत शीतस्निग्धमधुरोपस्कृतशरीरः । पूर्वं दश भल्लातकान्यापोऽथ्याष्टगुणेनाम्भसा साधु साधयेत्, तेषां रसमष्टभागावशिष्टं पूतं सपयस्कं पिबेत् सर्पिपाऽन्तर्मुखमभ्यज्य, तान्येकैकभल्लातकोत्कर्षापकर्षेण दश भल्लातकान्यात्रिंशतः प्रयोज्यानि, नातः परमुत्कर्षः; प्रयोगविधानेन सहस्रपर एव भल्लातकप्रयोगः; जीर्णे च ससर्पिषा पयसा शालिषष्टिकाशनमुपचारः, प्रयोगान्ते च द्विस्तावत् पयसैवोपचारः; तत्प्रयोगाद्वर्षशतमजरं वयस्तिष्ठतीति समानं पूर्वेण ॥ १३ ॥ इति भल्लातकक्षीरम्

भल्लातकानां जर्जरीकृतानां पिष्टस्वेदनं पूरयित्वा भूमावाकण्डं निखातस्य स्नेहभावितस्य दृढस्योपरि कुम्भस्यारोप्योडुपेन पिधाय कृष्णमृत्तिकावलिसं गोमयाग्निभिरुपस्वेदयेत्, तेषां यः स्वरसः कुम्भं

१ बलाऽतिबले सर्वत्र, चन्दनं मलये, अगुरु कामरूपे, धवो विन्ध्ये, तिनिशो हिमालये, खदिरादय उभयत्र भवन्ति ।

२ अमृता अभया धात्री, मुक्ता, श्वेता, जीवन्ती, अतिरसा मण्डूकपर्णी स्थिरा पुनर्नवा, एता पुनर्नवान्ता दश, सू०४र्थेऽध्याये वयःस्थापनोक्ताः ।

३ नागबलावत्प्रयोगः, परन्तु एतासां स्वरस एव ग्राह्य इत्याह-स्वरसाः इति, तदलाभेऽनुकल्पमाह-स्वरसानामलाभे इति ।

४ यवपल्ले=यवपूर्णे पात्रे कुसुलादौ मध्ये यवपिहितं निधापयेदित्यर्थः ।

प्रपद्येत तमष्टभागमधुसप्रयुक्तं द्विगुणघृतमद्यात् ; तत्प्रयोगाद्द्वर्षशत-  
मजरं वयस्तिष्ठतीति समानं पूर्वेण ॥ १४ ॥ इति भल्लातकक्षौद्रम् ।

भल्लातकतैलपात्रं सपयस्कं मधुकेन कल्केनाक्षमात्रेण शतपाकं  
कुर्यादिति समानं पूर्वेण ॥ १५ ॥ इति भल्लातकतैलम् ।

एवं गुडभल्लातकं भल्लातकयूषो भल्लातकसर्पिर्भल्लातकपल-  
लं भल्लातकसक्तवो भल्लातकलवणं भल्लातकतर्पणमिति भल्लातक-  
विधानमुक्तम् ॥ १६ ॥ इति भल्लातकविधिः ।

भवन्ति चात्र ।

भल्लातकानि तीक्ष्णानि पाकीन्यग्निसमानि च ।

भवन्त्यमृतकल्पानि प्रयुक्तानि यथाविधि ॥ १७ ॥

एते दशविधास्त्वेषां प्रयोगाः परिकीर्तिताः ।

रोगप्रकृतिसात्म्यज्ञस्तान् प्रयोगान् प्रकल्पयेत् ॥ १८ ॥

कफजो न स रोगोऽस्ति न विबन्धोऽस्ति कश्चन ।

यं न भल्लातकं हन्याच्छीघ्रं मेघार्धप्रवर्धनम् ॥ १९ ॥

इति भल्लातकविधिः ।

प्राणकामाः पुरा जीर्णाश्च्यवनाद्या महर्षयः ।

रसायनैः शिवैरेतैर्बभूवुर्गमितायुषः ॥ २० ॥

ज्ञानं तपो ब्रह्मचर्यमध्यात्म्यं ध्यानमेव च ।

दीर्घायुषो यथाकामं संभृत्य त्रिदिवं गता ॥ २१ ॥

तस्मादायुःप्रकर्षार्थं प्राणकामैः सुखार्थिभिः ।

रसायनविधिः सेव्यो विधिवत् सुसमाहितैः ॥ २२ ॥

तत्र श्लोकः ।

रसायनानां संयोगाः सिद्धा भूतहितैषिणा ।

निर्दिष्टाः प्राणकामीये सप्त चैव दशर्षिणा ॥ २३ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने प्राणका-  
मीयो नाम रसायनपादो द्वितयिः ।

१ दाहस्फाटकारकतया ।

२ विधिवर्जने विकारभयम् ।

३ अतीव सावधानैः ।

अथातः करप्रचितीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

करप्रचितानां यथोक्तगुणानामामलकानामुद्धृतास्थनां शुष्कचूर्णितानां माघे फाल्गुने वा मासे त्रिःसप्तकृत्वः स्वरसपरिपीतानां पुनः शुष्कचूर्णीकृतानामाढकमेकं ग्राहयेत्; अथ जीवनीयानां वृंहणीयानां स्तन्यजनानां शुक्रवर्धनानां वयःस्थापनानां षड्विरेचनशताश्रितोक्तानामौषधगणानां चन्दनागुरुधवतिनिशखदिरशिंशपासनसाराणां च खण्डशः कृत्तानामभयाबिभीतकपिप्पलीवचाचव्यचित्रकविडङ्गानां च समस्तानामाढकमेकं दशगुणेनाम्भसा साधयेत्, तस्मिन्नाढकावशेषे रसे सुपूते तान्यामलकचूर्णानि दत्त्वा गोमयाग्निभिर्वंशविदलशरतेजनाग्निभिर्वा साधयेद्यावदपनयाद्रसस्य, तमनुपदग्धमुपहृत्यायसीपु पात्रीष्वास्तीर्य शोषयेत्, सुशुष्कं कृष्णाजिनस्योपरि दृषादि श्लक्ष्णपिष्टमयःस्थाल्यां निधापयेत् सम्यक्, तच्चूर्णमयश्चूर्णाष्टभागसंप्रयुक्तं मधुसर्पिर्भ्यामग्निबलमभिसमीक्ष्य प्रयोजयेदिति ॥ ३ ॥

भवन्ति चात्र ।

एतद्रसायनं पूर्वं वसिष्ठः कश्यपोऽङ्गिराः ।

जमदग्निर्भरद्वाजो भृगुरन्ये च तद्विधाः ॥ ४ ॥

प्रयुज्य प्रयता मुक्ताः श्रमव्याधिजराभयात् ।

यावदैच्छंस्तपस्तेपुस्तत्प्रभावान्महाबलाः ॥ ५ ॥

तपसा ब्रह्मचर्येण ध्यानेन प्रशमेन च ।

रसायनविधानेन कालयुक्तेन चायुषा ॥ ६ ॥

स्थिता महर्षयः पूर्वं, न हि किञ्चिद्रसायनम् ।

१ माघादारभ्यैवाऽऽमलकानां पूर्णरसवत्त्वम्, दक्षणे माघे, विन्ध्यादुत्तरस्मिन्फाल्गुने, हिमालये तु चैत्रे परिपक्वानि दृश्यन्ते तथैव व्यवहारश्च दृश्यते शीतोष्णदेशभेदाद्भेदः ।

ग्राम्याणामन्यकार्याणां सिध्यत्यप्रयतात्मनाम् ॥ ७ ॥

इदं रसायनं चक्रे ब्रह्मा वर्षसहस्रिकम् ।

जराव्याधिप्रशमनं बुद्धीन्द्रियबलप्रदम् ॥ ८ ॥

इत्यामलकायसं ब्राह्मरसायनम् ।

संवत्सरं पयोवृत्तिर्गवां मध्ये वसेत् सदा ।

सावित्रीं मनसा ध्यायन् ब्रह्मचारी जितेन्द्रियः ॥ ९ ॥

संवत्सरान्ते पौर्णीं वा माघीं वा फाल्गुनीं तिथिम् ।

ज्यहोपवासी शुद्धश्च प्रविश्यामलकीवनम् ॥ १० ॥

बृहत्फलाढ्यमारुह्य दुमं शाखागतं फलम् ।

गृहीत्वा पाणिना तिष्ठेज्जपन् ब्रह्माऽमृतागमात् ॥ ११ ॥

तदा ह्यवश्यममृतं वसत्यामलके क्षणम् ।

शर्करामधुकल्पानि स्नेहवन्ति मृदूनि च ॥ १२ ॥

भवन्त्यमृतसंयोगात्तानि यावन्ति भक्षयेत् ।

जीवेद्वर्षसहस्राणि तावन्त्यागतयौवनः ॥ १३ ॥

सौहित्यमेषां गत्वा तु भवत्यमरसन्निभः ।

स्वयं चास्योपतिष्ठन्ते श्रीर्वेदा वाक् च रूपिणी ॥ १४ ॥

इति केवलामलकरसायनम् ।

त्रिफलाया रसे, मूत्रे गवां, क्षारे च लावणे ।

क्रमेण चेज्जुदीक्षारे, किंजुकक्षार एव च ॥ १५ ॥

तीक्ष्णायसस्य पत्राणि वह्निवर्णानि वापयेत् ।

चतुरज्जुलदीर्घाणि तिलोत्सेधसमानि च ॥ १६ ॥

ज्ञात्वा तान्यञ्जनाभानि सूक्ष्मचूर्णानि कारयेत् ।

तानि चूर्णानि मधुना रसेनामलकस्य च ॥ १७ ॥

युक्तानि लेहवत् कुम्भे स्थितानि घृतभाषिते ।

संवत्सरं निधेयानि यवपल्ले तदेव च ॥ १८ ॥

१ संवत्सरं सावनमानेन ।

२ ब्रह्म=प्रणवपूर्विकां सावित्रीम्, प्रकृतत्वात् ।

३ रूपिणी वागधिष्ठात्री देवता, पौरश्चरणिकोऽयं प्रयोगः, निष्ठाविश्वाससाध्यः ।

दद्यादालोडनं मासे सर्वत्राऽऽलोडयन् बुधः ।  
 संवत्सरात्यये तस्य प्रयोगो मधुसर्पिषा ॥ १९ ॥  
 प्रातः प्रातर्बलापेक्षी सात्स्थं जीर्णे च भोजनम् ।  
 एष एव च लोहानां प्रयोगः संप्रकीर्तितः ॥ २० ॥  
 अनेनैव विधानेन हेम्नश्च रजतस्य च ।  
 आयुःप्रकर्षकृत् सिद्धः प्रयोगः सर्वरोगनुत् ॥ २१ ॥  
 नाभिघातैर्न चातङ्कैर्जरया न च मृत्युना ।  
 स धृष्यः स्याद्भजप्राणः सदा चातिबलेन्द्रियः ॥ २२ ॥

धीमान् यशस्वी वाक्सिद्धः श्रुतधारी महाबलः ।  
 भवेत् समां प्रयुञ्जानो नरो लोहरसायनम् ॥ २३ ॥ इति लोहरसायनम्  
 ऐन्द्री मत्स्याक्षको ब्राह्मी वचा ब्रह्मसुवर्चला ।  
 पिप्पल्यो लवणं हेम शङ्खपुष्पी विषं घृतम् ॥ २४ ॥  
 एषां त्रियवकान् भागान् हेमसर्पिर्विषैर्विना ।  
 द्वौ यवौ तत्र हेम्नस्तु तिलं दद्याद्विषस्य च ॥ २५ ॥  
 सर्पिषश्च पलं दद्यात्तदैकध्वं प्रयोजयेत् ।  
 घृतप्रभूतं सक्षौद्रं जीर्णे चान्नं प्रशस्यते ॥ २६ ॥  
 जराव्याधिप्रशमनं स्मृतिमेधाकरं परम् ।  
 आयुष्यं पौष्टिकं बल्यं स्वरवर्णप्रसादनम् ॥ २७ ॥  
 परमोजस्करं चैतत्सिद्धमैन्द्रं रसायनम् ।  
 नैनत् प्रसहते कृत्या नालक्ष्मीर्न विषं न रुक् ॥ २८ ॥

शिवत्रं सकुष्ठं जठराणि गुल्माः प्लीहा पुराणो विषमज्वरश्च ।  
 मेधास्मृतिज्ञानहराश्च रोगाः शाम्यन्त्यनेनातिबलाश्च वार्ताः ॥ २९ ॥  
 इत्यैन्द्रं रसायनम् ।  
 मण्डूकपर्ण्याः स्वरसः प्रयोज्यः क्षीरेण यष्टीमधुकस्य चूर्णम् ।  
 रसो गुडूच्यास्तु समूलपुष्प्याः कल्कः प्रयोज्यः खलु शङ्खपुष्प्याः ॥ ३० ॥  
 आयुःप्रदान्यामयनाशनानि बलाभिर्वर्णस्वरवर्धनानि ।

१ इन्द्रवज्रावृत्तं, स्यादिन्द्रवज्रा यदितौ जगौ गः ।

२ इन्द्रवज्रोपेन्द्रवज्रयोरुपजातिद्वयम्, इमौ इलोकौ भावप्रकाशे  
 यथावदुद्धृतौ ।

मेध्यानि चैतानि रसायनानि मेध्या विशेषण च शङ्खपुष्पी ॥ ३१ ॥  
इति मेधयरसायनानि ।

पञ्चाष्टौ सप्त दश वा पिप्पलीर्मधुसर्पिषा ।

रसायनगुणान्वेषी समामेकां प्रयोजयेत् ॥ ३२ ॥

तिस्रस्तिस्रस्तु पूर्वाह्ने भुक्त्वाऽग्रे भोजनस्य च ।

पिप्पल्यः किंशुकक्षारभाविता घृतभर्जिताः ॥ ३३ ॥

प्रयोज्या मधुसर्पिभ्यां रसायनगुणैषिणा ।

जेतुं कासं क्षयं शोषं श्वासं हिक्कां गलामयान् ॥ ३४ ॥

अशांसि ग्रहणीदोषं पाण्डुतां विषमज्वरम् ।

वैस्वर्यं पीनसं शोफं गुल्मं वातबलासकम् ॥ ३५ ॥

इति पिप्पलीरसायनम् ।

क्रमवृद्ध्या दशाहानि दशपैप्पलिकं दिनम् ।

वर्धयेत् पयसा सार्धं तथा चापनयेत् पुनः ॥ ३६ ॥

जीर्णे जीर्णे च भुञ्जीत षष्टिकं क्षीरसर्पिषा ।

पिप्पलीनां सहस्रस्य प्रयोगोऽयं रसायनम् ॥ ३७ ॥

पिष्टास्ता बलिभिः सेव्याः श्रुता मध्यबलैर्नरैः ।

शीतीकृता ह्रस्वबलैर्योज्या दोषामयान् प्रति ॥ ३८ ॥

दशपैप्पलिकः श्रेष्ठो मध्यमः षट् प्रकीर्तितः ।

प्रयोगो यस्त्रिपर्यन्तः स कनीयान् स चाबलैः ॥ ३९ ॥

बृंहणं स्वर्यमायुष्यं प्लीहोदरविनाशनम् ।

वयसः स्थापनं मेध्यं पिप्पलीनां रसायनम् ॥ ४० ॥

इति वर्धमानं पिप्पलीरसायनम् ।

जरणान्तेऽभयामेकां प्राग्भुक्ताद् द्वे बिभीतके ।

१ यः-भुक्ताङ्गोजनात्प्राक् मधुसर्पिभ्यां द्वे बिभीतके, भुक्त्वा तु मधुस-  
र्पिभ्यां सह चत्वार्यामलकानि 'भुक्तस्य' जरणान्ते परिपाके सति एका-  
मभ्यां मधुसर्पिभ्यामेवं त्रिफलाया रसायनमेकां समां प्रयोजयेत्सः, अजरो  
ऽभ्याधिः सन् पूर्णं वर्षशतं जीवेत्, इत्यन्वयः । अयं भावः-भोजनात्प्राक्  
कफशमनार्थं बिभीतकोपयोगः, भोजनानन्तरं पित्तशमनार्थमामलकप्रयोगः,

भुक्त्वा तु मधुसर्पिभ्यां चत्वार्यामलकानि च ॥ ४१ ॥

प्रयोजयन् समामेकां त्रिफलाया रसायनम् ।

जीवेद्वर्षशतं पूर्णमजरोऽव्याधिरेव च ॥ ४२ ॥

इति त्रिफलारसायनम् ।

त्रैफलेनायसी पात्री कल्केनालेपयेन्नवाम् ।

तमाहोरात्रिकं लेपं पिबेत् क्षौद्रोदकाप्लुतम् ॥ ४३ ॥

प्रभूतस्नेहमशनं जीर्णं तत्र प्रशस्यते ।

अजरोऽरुक् समाभ्यासाज्जीवेच्चैव समाः शतम् ॥ ४४ ॥

इति त्रिफलारसायनमपरम् ।

मधुकेन तुगाक्षीर्या पिप्पल्या क्षौद्रसर्पिषा ।

त्रिफला सितया चापि युक्ता सिद्धं रसायनम् ॥ ४५ ॥

इति त्रिफलारसायनमपरम् ।

सर्वलोहैः सुवर्णेन वचया मधुसर्पिषा ।

विडङ्गपिप्पलीभ्यां च त्रिफला लवणेन च ॥ ४६ ॥

संवत्सरप्रयोगेण भेधास्मृतिबलप्रदा ।

भवत्यायुष्प्रदा धन्या जरारोगनिबर्हणी ॥ ४७ ॥

इति त्रिफलारसायनमपरम् ।

अनम्लं च कषायं च कटु पाके शिलाजतु ।

नात्युष्णशीतं धातुभ्यश्चेतुर्भ्यस्तस्य सम्भवः ॥ ४८ ॥

भोजनस्य जरणान्ते वात-प्रकोपशमनार्थं हरीतकीप्रयोगः समुचितः, 'वयोऽ-  
होरात्रभुक्तानां तेऽन्तमध्यादिगाः क्रमात्' इति नियमात् ।

१ यत् शिलाजतु अनम्लं, कषायं, पाके कटु, नात्युष्णशीतं तस्य चतु-  
र्भ्यः, धातुभ्यः सम्भव उत्पत्तिः, केभ्यः ? हेम्नः सुवर्णोपादानशिलातः, एवं  
रजतताम्रोपादानशिलाभ्यां, कृष्णायसादपि कृष्णलोहपाषाणास्तु वरं पूर्वोक्ते-  
भ्योऽपि श्रेष्ठम् "सर्वश्रेष्ठः स चायस" इति वक्ष्यमाणत्वात्, यदेतच्चतुर्विधं  
शिलाजतु, तत्-विधिभिः प्रयुक्तं सत्, रसायनं तद् वृष्यं, तद् रोगनुच्चं,  
यदन्यद् द्विधमन्यत्रोक्तं तद् रोगनुदेव न रसायनं नापि वृष्यम्, अतः-"ग्री-  
ष्मेऽर्कतप्ता गिरयो जतुतुल्यं वमन्ति यत् । स्वर्णादिषड्धातुरसं प्रोच्यते तद्  
शि ज्ञाजतु ॥" इत्यादिना न विरोधः, त्रपु-सीससम्भवं द्विविधम् ।



हेमश्च रजतात्ताम्राद्वरं कृष्णायसादपि ।  
 रसायनं तद्विधिभिस्तद्वृष्यं तच्च रोगनुत् ॥ ४९ ॥  
 वातपित्तकफघ्नेस्तु निर्यूहेस्तत् सुभावितम् ।  
 वीर्योत्कर्षं परं याति सर्वैरेकैकशोऽपि वा ॥ ५० ॥  
 प्रक्षिप्योद्धृतमप्येनत् पुनस्तत् प्रक्षिपेद्रसे ।  
 कोष्णे सप्ताहमेतेन विधिना तस्य भावना ॥ ५१ ॥  
 पूर्वोक्तेन विधानेन लोहैश्चूर्णीकृतैः सह ।  
 तत् पीतं पयसा दद्याद्दीर्घमायुः सुखान्वितम् ॥ ५२ ॥  
 जराव्याधिप्रशमनं देहदार्ढ्यकरं परम् ।  
 मेधास्मृतिकरं बल्यं क्षीराशी तत् प्रयोजयेत् ॥ ५३ ॥  
 प्रयोगः सप्तसप्ताहास्त्रयश्चैकश्च सप्तकः ।  
 निर्दिष्टस्त्रिविधस्तस्य परो मध्योऽवरस्तथा ॥ ५४ ॥  
 पलमर्धपलं कर्षो मात्रा तस्य त्रिधा मता ।  
 जातेर्विशेषं सविधिं तस्य वक्ष्याम्यतः परम् ॥ ५५ ॥  
 हेमोद्याः सूर्यसन्तप्ताः स्त्रवन्ति गिरिधातवः ।  
 जत्वाभं मृदु मृत्स्नाच्छं यन्मलं तच्छिलाजतु ॥ ५६ ॥  
 मधुरश्च सतिक्तश्च जपापुष्पनिभश्च यः ।  
 कटुर्विपाके शीतश्च स सुवर्णस्य निःस्त्रवैः ॥ ५७ ॥  
 रूप्यस्य कटुकः श्वेतः शीतः स्वादु विपच्यते ।  
 ताम्रस्य बर्हिकण्ठाभस्तिक्तोष्णः कटु पच्यते ॥ ५८ ॥  
 यस्तु गुग्गुलुकाभासस्तिक्तको लवणान्वितः ।  
 कटुर्विपाके शीतश्च सर्वश्रेष्ठः स चायसः ॥ ५९ ॥  
 गोमूत्रगन्धयः सर्वे सर्वकर्मसु यौगिकाः ।  
 रसायनप्रयोगेषु पश्चिमस्तु विशिष्यते ॥ ६० ॥  
 यथाक्रमं वातपित्ते श्लेष्मपित्ते कफे त्रिषु ।  
 विशेषतः प्रशस्यन्ते मला हेमादिधातुजाः ॥ ६१ ॥  
 शिलाजतुप्रयोगेषु विदाहीनि गुरुणि च ।

१ सप्तसप्ताहव्यापकः, त्रिसप्ताहव्यापकः, एकसप्ताहव्यापकप्रयोग-इति  
 प्रयोगत्रयम् । २ सुवर्णादिस भवस्थानभूताः पाषाणाः ।

३ निःस्त्रवः-इत्यस्य विशेष्यत्वादुत्तरत्र पुंलिङ्ग प्रयोगः निःस्त्रवो रसः ।

वर्जयेत् सर्वकालं तु कुलस्थान् परिवर्जयेत् ॥ ६२ ॥

ते ह्यत्यन्तविरुद्धत्वादश्मनो भेदनाः परम् ।

लोके दृष्टास्ततस्तेषां प्रयोगः प्रतिषिध्यते ॥ ६३ ॥

पयांसि शुक्तानि रसाः सयूषास्तोयं समूत्रं विविधाः कषायाः ।

आलोडनार्थं गिरिजस्य शस्तास्ते ते प्रयोज्याः प्रसमीक्ष्य कार्यम् ॥ ६४ ॥

न सोऽस्ति रोगो भुवि साध्यरूपः शिलैर्ह्वयं यं न जयेत् प्रसह्य ।

तत्कालयोगैर्विधिभिः प्रयुक्तं स्वस्थस्य चोर्जा विपुलां देदति ॥ ६५ ॥

इति शिलाजतुरसायनम् ।

तत्र श्लोकः ।

करप्रचितिके पादे दश षट् च महर्षिणा ।

रसायनानां सिद्धानां संयोगाः समुदाहृताः ॥ ६६ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

करप्रचितीयो नाम रसायनपादस्तृतीयः ।

अथात आयुर्वेदसमुत्थानीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

ऋषयः खलु कदाचिच्छालीनां यायावराश्च ग्राम्यौषध्याहाराः  
सन्तः साम्प्रज्ञिका मन्दचेष्टा नातिर्कल्याः प्रायेण बभूवुः; ते  
सर्वासामितिकर्तव्यतानामसमर्थाः सन्तो ग्राम्यवासकृतमात्मदोषं  
मत्वा पूर्वनिवासमपगतग्राम्यदोषं शिवं पुण्यमुदारं मेध्यमगम्यम-  
सुकृतिभिर्गङ्गाप्रभवममरगन्धर्वयक्षकिन्नरानुचरितमनेकरत्ननिचय-

१ शुक्तानि तक्रकाजिकादीनि, मधुरा रसाः कालान्तरस्थिता अम्लतां  
गताः शुक्तमज्ञां लभन्ते ।

२ चतुर्दशसु—उपजातिषु प्रथमा, इयमेव—आख्यानकाल्युच्यते,  
उ इ इ इ ।

३ जत्वश्मजमिति परिवर्त्तयित्वा वाग्भटेनोपन्यस्तः श्लोकः ।

४ चतुर्थी—उपजातिः, उ उ इ इ । जत्वश्मजमिति पाठे प्रथमा ।

५ शालीना नियताश्रमाः, यायावरा अनियताश्रमाः, सपत्ना एव सा-  
पत्निकाः, विनयादिभ्यष्टक्—इति स्वार्थे ठक्, संपत्तिमत्त्वादेव मन्दचेष्टाः ।

६ नातिकल्याः=नातिवीरागाः ।

मचिन्त्याद्भुतप्रभावं ब्रह्मर्षिसिद्धचारणानुचरितं दिव्यतीर्थौषधिप्र-  
भवमतिशरण्यं हिमवन्तममराधिपाभिगुप्तं जग्मुर्भृग्विङ्गिरोऽन्निवाशि-  
ष्ठकश्यपागस्त्यपुलस्त्यवामदेवासितगौतमप्रभृतयो महर्षयः ॥ ३ ॥

तानिन्द्रः सहस्रदृगमरगुरुरब्रवीत्—स्वागतं ब्रह्मविदां ज्ञानतपो-  
धनानां ब्रह्मर्षीणाम् ; अस्ति ननु वो ग्लानिरप्रभावत्वं वैस्वर्यं वैवर्ण्यं  
च ग्राम्यवासकृतमसुखमसुखानुबन्धं च, ग्राम्यो हि वासो मूलम-  
शस्तानां, तत्कृतः पुण्यकृद्भिरनुग्रहः प्रजानां स्वशरीरमरक्षिभिः,  
कालश्चायमायुर्वेदोपदेशस्य ब्रह्मर्षीणाम् ; आत्मनः प्रजानां चानुग्रहा-  
र्थमायुर्वेदमश्विनौ मह्यं प्रायच्छतां, प्रजापतिरश्विभ्यां, प्रजापतये  
ब्रह्मा, प्रजानामल्पमायुर्जराव्याधिबहुलमसुखमसुखानुबन्धमल्पत्वा-  
दल्पतपोदमनियमदानाध्ययनसञ्चयं मत्वा पुण्यतममायुःप्रकर्षकरं  
जराव्याधिप्रशमनमूर्जस्करममृतं शिवं शरण्यमुदारं मत्तः श्रोतुमर्ह-  
थोपधारयितुं प्रकाशयितुं च प्रजाऽनुग्रहार्थमार्षं ब्रह्म च प्रति मैत्रीं  
कारण्यमात्मनश्चानुत्तमं पुण्यमुदारं ब्राह्ममक्षयं कर्मेति ॥ ४ ॥

तच्छ्रुत्वा विबुधपतिवचनमृषयः सर्व एवामरवरमृग्भिस्तुष्टुनुः,  
ग्रहृष्टाश्च तद्वचनमभिननन्दुश्चेति ॥ ५ ॥

अथेन्द्रस्तदायुर्वेदामृतमृषिभ्यः संक्रम्योवाच—एतत् सर्वमनुष्ठे-  
यम् ; अयं च शिवः कालो रसायनानां, दिव्याश्चौषधयो हिमवतः  
प्रभवाः प्राप्तवीर्याः ; तद्यथा—ऐन्द्री ब्राह्मी पयस्या क्षीरपुष्पी श्रावणी  
महोश्रावणी शतावरी विदारी जीवन्ती पुनर्नवा नागबला स्थिरा  
वचा छत्राऽतिच्छत्रा मेदा महामेदा जीवनीयाश्चान्याः पयसा सहो-  
पयुक्ताः षणमासात् परं परमायुर्वयश्च तरुणमनामयत्वं स्वरवर्ण-  
सम्पदमुपचयं मेधां स्मृतिमुत्तमबलमिष्टांश्चापरान् भावानावहन्ति  
सिद्धाः ॥ ६ ॥

इतीन्द्रोक्तं रसायनम् ।

१ गुरुः शास्ता, आयुर्वेदाध्यापकश्च ।

२ महाश्रावणी=अलम्बुषा शीतपुष्पा ।

३ अतिच्छत्रा=मधुकरिका ।

४ प्रत्येकं पयसा सहोपयुक्ता रसायनम्, सुलभाश्चैता ओषधयः विशेष-  
ततो हिमवति द्रोणगिरिप्रभृतिषु ।

ब्रह्मसुवर्चलानामौषधिर्या हिरण्यक्षीरा पुष्करसदृशपत्रा, अदि-  
पर्णी नामौषधिर्या सूर्यकान्तेति विज्ञायते सुवर्णवर्णक्षीरा सूर्य-  
मण्डलाकारपुष्पा च, नारी नामौषधिरश्वबलेति विज्ञायते या बलव-  
जसदृशपत्रा, काष्ठगोधा नामौषधिर्गोधाकारा, सर्पा नामौषधिः सर्पा-  
कारा, सोमो नामौषधिराजः पञ्चदशपर्णः स सोम इव हीयते वर्धते  
च, पद्मा नामौषधिः पद्माकारा पद्मरक्ता पद्मगन्धा च, अजा नामौष-  
धिरजशृङ्गीति विज्ञायते, नीला नामौषधिस्तु नीलक्षीरा नीलपुष्पा  
लताप्रतानबहुलेति; आसामष्टानामौषधीनां यां यामेवोपलभेत  
तस्यास्तस्याः स्वरसस्य सौहित्यं गत्वा स्नेहभावितायामार्द्रपला-  
शद्रोण्यां सपिधानायां दिग्वासाः शयीत, तत्र प्रलीयते; षण्मासेन  
पुनः सम्भवति, तस्याजं पयः प्रत्यवस्थापनं, षण्मासेन देवताऽनु-  
कारी भवति वयोवर्णस्वराकृतिबलप्रभाभिः, स्वयं चास्य सर्ववाचो-  
गतानि प्रादुर्भवन्ति, दिव्यं चास्य चक्षुः श्रोत्रं च भवति, गतिर्यो-  
जनसहस्रं, दशवर्षसहस्राण्यायुरनुपद्रवं चेति ॥ ७ ॥

इति द्रोणीप्रावेशिकरसायनम् ।

भवन्ति चात्र ।

दिव्यानामौषधीनां यः प्रभावः स भवद्विधैः ।

शक्यः सोढुमशक्यस्तु स्यात् सोढुमकृतात्मभिः ॥ ८ ॥

ओषधीनां प्रभावेण तिष्ठतां स्वे च कर्मणि ।

१ ब्रह्मसुवर्चलादय ओषधयोऽपि सन्ति हिमवति बहोः कालाद्यवहा-  
राभावान्न शायन्ते ।

२ एतासां दिव्यौषधीनामेव प्रभावादाह दशरथः-“षष्टिर्वर्षसहस्राणि  
जातस्य मम कौशिक ! । दुःखेनोत्पादितश्चायं न रामं नेतुमर्हसि ॥” इति,  
“दश वर्ष सहस्राणि दशवर्षशतानि च । रामे राज्यमुपासित्वा ब्रह्मलोकं प्राय-  
स्यति ॥”-वाल्मीकिः, वनवासमपि रसायनसेवनार्थमेव चक्रुः “षष्टिर्वर्षसह-  
स्राणि षष्टिर्वर्षशतानि च । नाऽलर्कादपरो राजन् मेदिनीं बुभुजे युवा ॥” भा०  
इत्यादीनि वचनानि प्रमाणयान्ति च कुर्वन्तिस्म शृपा मुनयश्च रसायनप्रयो-  
गमिति ।

भवतां निखिलं श्रेयः सर्वमेवोपपत्स्यते ॥ ९ ॥  
 वानप्रस्थैर्गृहस्थैश्च प्रयतैर्नियतात्मभिः ।  
 शक्या ओषधयो ह्येताः सेवितुं विषयाभिजाः ॥ १० ॥  
 यास्तु क्षेत्रगुणैस्तेषां मध्यमेन च कर्मणा ।  
 मृदुवीर्यतरास्तासां विधिर्ज्ञेयः स एव तु ॥ ११ ॥  
 पर्येष्टुं ताः प्रयोक्तुं वा येऽसमर्थाः सुखार्थिनः ।  
 रसायनविधिस्तेषामयमन्यः प्रशस्यते ॥ १२ ॥  
 बल्यानां जीवनीयानां बृंहणीयाश्च या दश ।  
 वयसः स्थापनानां च खदिरस्याऽसनस्य च ॥ १३ ॥  
 खर्जूराणां मधूकानां मुस्तानामुत्पलस्य च ।  
 मृद्वीकानां विडङ्गानां वचायाश्चित्रकस्य च ॥ १४ ॥  
 शतावर्याः पयस्यायाः पिप्पल्या जोङ्गकस्य च ।  
 ऋध्या नागबलायाश्च हरिद्राया धवस्य च ॥ १५ ॥  
 त्रिफलाकण्टकार्योश्च विदार्याश्चन्दनस्य च ।  
 इक्षूणां शरमूलानां श्रीपर्ण्यास्तानिशस्य च ॥ १६ ॥  
 रसाः पृथक् पृथग्ग्राह्याः पलाशक्षार एव च ।  
 एषां पलोन्मितान् भागान् पयो गव्यं चतुर्गुणम् ॥ १७ ॥  
 द्वे पात्रे तिलतैलस्य द्वे च गव्यस्य सर्पिषः ।  
 तत् साध्यं सर्वमेकत्र सुसिद्धं स्नेहमुद्धरेत् ॥ १८ ॥  
 तत्रामलकचूर्णानामाढकं शतभावितम् ।  
 स्वरसेनैव दातव्यं क्षौद्रस्याभिनवस्य च ॥ १९ ॥  
 शर्कराचूर्णपात्रं च प्रस्थमेकं प्रदापयेत् ।  
 तुगाक्षीर्याः सपिप्पल्याः स्थाप्यं समूर्च्छितं च तत् ॥ २० ॥  
 सुचौक्षे मार्त्तिके कुम्भे मासार्धं घृतभाविता ।  
 मात्रामग्निसमां तस्य तत ऊर्ध्वं प्रयोजयेत् ॥ २१ ॥  
 हेमताम्रप्रवालानामयसः स्फटिकस्य च ।  
 मुक्तावैदूर्यशङ्खानां चूर्णानां रजतस्य च ॥ २२ ॥

१ 'पवित्रस्थानजाताः, अपुण्यदेशजास्तु निर्वीर्या भवन्ति' इति दत्तः ।

२ सुचौक्षे=सुविशुद्धे ।

प्रक्षिप्य षोडशीं मात्रां विहायायासमैथुनम् ।  
 जीर्णे जीर्णे च भुञ्जीत षष्टिकं क्षीरसर्पिषा ॥ २३ ॥  
 सर्वरोगप्रशमनं वृष्यमायुष्यमुत्तमम् ।  
 सत्त्वस्मृतिशरीराग्निबुद्धीन्द्रियबलप्रदम् ॥ २४ ॥  
 परमूर्जेस्करं चैव वर्णस्वरकरं तथा ।  
 विषालक्ष्मीप्रशमनं सर्ववाचोगतप्रदम् ॥ २५ ॥  
 सिद्धार्थतां चाभिनवं वयश्च प्रजापियत्वं च यशश्च लोके ।  
 प्रयोज्यमिच्छद्भिरिदं यथावद्रसायनं ब्राह्ममुदारवीर्यम् ॥ २६ ॥  
 इतीन्द्रोक्तरसायनमपरम् ।

समर्थानामरोगाणां धीमतां नियतात्मनाम् ।  
 कुटीप्रवेशः क्षमिणां परिच्छेदवतां हितः ॥ २७ ॥  
 अतोऽन्यथा तु ये तेषां सौर्यमारुतिको विधिः ।  
 तयोः श्रेष्ठतरः पूर्वो विधिः स तु सुदुष्करः ॥ २८ ॥  
 रसायनविधिभ्रंशाज्जायेरन् व्याधयो यदि ।  
 यथास्वमौषधं तेषां कार्यं मुक्त्वा रसायनम् ॥ २९ ॥  
 इति रसायनसेवनोपदेशः ।

सत्यवादिनमक्रोधं निवृत्तं मद्यमैथुनात् ।  
 अहिंसकमनायासं प्रशान्तं प्रियवादिनम् ॥ ३० ॥  
 जपशौचपरं धीरं दाननित्यं तपस्विनम् ।  
 देवगोब्राह्मणाचार्यगुरुवृद्धारचने रतम् ॥ ३१ ॥  
 आनृशंस्यपरं नित्यं नित्यं करुणवेदिनम् ।  
 समजागरणस्वप्नं नित्यं क्षीरघृताशिनम् ॥ ३२ ॥  
 देशकालप्रमाणज्ञं युक्तिज्ञमनहङ्कृतम् ।  
 शस्ताचारमसङ्कीर्णमध्यात्मप्रवणेन्द्रियम् ॥ ३३ ॥  
 उपासितारं वृद्धानामास्तिकानां जितात्मनाम् ।

१ आधुनिका अपि कर्तुं शक्नुवन्तीदं रसायनम् ।

२ चतुर्दशी-उपजातिः-इं उ उ उ, इयमेव विपरीताऽऽख्यानकी ।

३ परिच्छेदवतां सर्वसामग्री संपन्नानाम् ।

४ सौर्यमारुतिकः वातातपिकः ।

धर्मशास्त्रपरं विद्यान्नरं नित्यरसायनम् ॥ ३४ ॥

गुणैरेतैः समुदितैः प्रयुक्ते यो रसायनम् ।

रसायनगुणान् सर्वान् यथोक्तान् स समश्नुते ॥ ३५ ॥

इत्याचाररसायनम् ।

यथास्थूलमनिर्वाह्य दोषान् शारीरमानसान् ।

रसायनगुणैर्जन्तुर्युज्यते न कदाचन ॥ ३६ ॥

योगा ह्यायुः प्रकर्षार्था जरारोगनिबर्हणाः ।

मनःशरीरशुद्धानां सिध्यन्ति प्रयतात्मनाम् ॥ ३७ ॥

तदेतन्न भवेद्वाच्यं सर्वमेव हतात्मसु ।

अरुजेभ्योऽद्विजातिभ्यः शुश्रूषा येषु नास्ति च ॥ ३८ ॥

ये रसायनसंयोगा वृष्ययोगाश्च ये मताः ।

यच्चौषधं विकाराणां सर्वं तद्वैद्यसंश्रयम् ॥ ३९ ॥

प्राणाचार्यं बुधस्तस्माद्धीमन्तं वेदपारगम् ।

अश्विनाविव देवेन्द्रः पूजयेदतिशक्तितः ॥ ४० ॥

अश्विनौ देवभिषजौ यज्ञवाहाविति स्मृतौ ।

यज्ञस्य हि शिरश्छिन्नं पुनस्ताभ्यां समाहितम् ॥ ४१ ॥

प्रशीर्णा दशनाः पूष्णो नेत्रे नष्टे भगस्य च ।

वज्रिणश्च भुजस्तम्भस्नाभ्यामेव चिकित्सितः ॥ ४२ ॥

चिकित्सितस्तु शीतांशुर्गृहीतो राजयक्ष्मणा ।

सोमाभिपतितश्चन्द्रः कृतस्ताभ्यां पुनः सुखी ॥ ४३ ॥

भार्गवश्च्यवनः कामी वृद्धः सन् विकृतिं गतः ।

वीतवर्णस्वरोपेतः कृतस्ताभ्यां पुनर्युवा ॥ ४४ ॥

१ स्थूलमनतिक्रम्य यथास्थूलं क्रियाविशेषणम्, वातादीन् शारीरान्, कामादीन् मानसान् दोषान्, अनिर्वाह्य=अशोधयित्वा जन्तुः प्राणी रसायनगुणैर्न युज्यते-इति ।

२ नास्ति रुजा रोगो येषान्ते अरुजाः अननुभूतरोगास्तेभ्यः; अद्विजातिभ्यः, येषु पुरुषेषु शुश्रूषा नास्ति तेषु हतात्मसु च तदेतत्सर्वं रसायनं न वाच्यम्, अपात्रत्वात्तेषाम् ।

३ यज्ञस्य बाहौ पूर्वावस्थाप्रापकौ, तदेवाह पुनस्ताभ्यां समाहितामिति ।

एतैश्चान्यैश्च बहुभिः कर्मभिर्भिषगुत्तमौ ।

बभूवतुर्भृशं पूज्याविन्द्रादीनां महात्मनाम् ॥ ४५ ॥

ग्रहाः स्तोत्राणि मन्त्राणि तथा नाना हवींषि च ।

धूमाश्च पशवस्ताभ्यां प्रकल्प्यन्ते द्विजातिभिः ॥ ४६ ॥

प्रातश्च सवने सोमं शक्रोऽश्विभ्यां सहाश्नुते ।

सौत्रामण्यां च भगवानश्विभ्यां सह मोदते ॥ ४७ ॥

इन्द्राग्नी चाश्विनौ चैव स्तूयन्ते प्रायशो द्विजैः ।

स्तूयन्ते वेदवाक्येषु न तथाऽन्या हि देवताः ॥ ४८ ॥

अमरैरजरैस्तावद्विबुधैः साधिपैर्ध्रुवैः ।

पूज्येते प्रयतैरैवमश्विनौ भिषजाविति ॥ ४९ ॥

मृत्युव्याधिजरावश्यैर्दुःखप्रायैः सुखार्थिभिः ।

किं पुनर्भिषजो मर्त्यैः पूज्याः स्युर्नातिशक्तितः ॥ ५० ॥

शीलवान्मतिमान् युक्तस्त्रिजातिः शास्त्रपारगः ।

प्राणिभिर्गुरुवत् पूज्यः प्राणाचार्यः स हि स्मृतः ॥ ५१ ॥

विद्यासमासौ भिषजस्तृतीया जातिरुच्यते ।

अश्नुते वैद्यशब्दं हि न वैद्यः पूर्वजन्मना ॥ ५२ ॥

विद्यासमासौ ब्राह्मं वा सत्त्वमार्षमथापि वा ।

ध्रुवमाविशति ज्ञानात्तस्माद्वैद्यस्त्रिजः स्मृतः ॥ ५३ ॥

नाभिध्यायेन्न चाक्रोशेदहितं न समाचरेत् ।

प्राणाचार्यं बुधः कश्चिदिच्छन्नायुरानित्वरम् ॥ ५४ ॥

चिकित्सितस्तु संश्रुत्य यो वाऽसंश्रुत्य मानवः ।

नोपाकरोति वैद्याय नास्ति तस्येह निष्कृतिः ॥ ५५ ॥

भिषगप्यातुरान् सर्वान् स्वसुतानिव यत्नवान् ।

आबाधेभ्यो हि संरक्षेदिच्छन् धर्ममनुत्तमम् ॥ ५६ ॥

१ ग्रहाः=सोमपानपात्राणि चमसशब्दवाच्यानि प्रणीतापात्रसदृशानि, आश्विनो दशमो गृह्यते-इत्यादिना विधीयन्ते ।

२ अधस्ताद्धन्वोराश्विनावित्यादिना विधीयन्ते पशवः । य० १४ मं० १

३ सरस्वतीमश्विनाविन्द्रमग्निम्, य० १९ । ३३, यमाश्विना नमुचेरित्यादिमन्त्रेषु । ४ अश्नुते=विशेषेण आप्नोति, अशूच्याप्तौ स्वादिः ।



धर्मार्थं चार्थकामार्थमायुर्वेदो महर्षिभिः ।  
 प्रकाशितो धर्मपरैरिच्छद्भिः स्थानमक्षरम् ॥ ५७ ॥  
 नार्थार्थं नापि कामार्थमथ भूतदयां प्रति ।  
 वर्तते यश्चिकित्सायां ससर्वमतिवर्तते ॥ ५८ ॥  
 कुर्वते ये तु वृत्त्यर्थं चिकित्सापण्यविक्रयम् ।  
 ते हित्वा काञ्चनं राशिं पांशुराशिमुपासते ॥ ५९ ॥  
 दारुणैः कृष्यमाणानां गदैर्वैवस्वतक्षयम् ।  
 छित्त्वा वैवस्वतान् पाशाञ्जीवितं यः प्रयच्छति ॥ ६० ॥  
 धर्मार्थदाता सदृशस्तस्य नेहोपलभ्यते ।  
 न हि जीवितदानाद्धि दानमन्यद्विशिष्यते ॥ ६१ ॥  
 परो भूतदया धर्म इति मत्वा चिकित्सया ।  
 वर्तते यः स सिद्धार्थः सुखमत्यन्तमश्नुते ॥ ६२ ॥

तत्र श्लोकौ ।

आयुर्वेदसमुत्थानं दिव्यौषधिविधिः शुभः ।  
 अमृताल्पान्तरगुणं सिद्धं रत्नरसायनम् ॥ ६३ ॥  
 सिद्धेभ्यो ब्रह्मचारिभ्यो यदुवाचामरेश्वरः ।  
 आयुर्वेदसमुत्थाने तत् सर्वं सम्प्रकाशितम् ॥ ६४ ॥  
 इत्यग्निवेशकृते तन्त्रे चरकप्रतिसंस्कृते चिकित्सास्थाने आयुर्वेद-  
 समुत्थानीयो नाम रसायनपादश्चतुर्थः ॥ ४ ॥

समाप्तश्चायं प्रथमो रसायनाध्यायः ॥ १ ॥

१ हेमताम्रप्रवालानामयसः स्फटिकस्य च । मुक्तावैदूर्यशङ्खानां चूर्णा-  
 नां रजतस्य च ॥ इत्यादिनेन्द्रोक्तरसायने, लौहरसायने च रत्नरसायनानां  
 सुस्पष्टमुक्तत्वान्न भ्रान्तिः कार्या चरके रत्नरसायनं नास्तीति ।

२ ब्रह्मचारिभ्यः पूर्वोक्तेभ्यो भृग्वङ्गिरःप्रभृतिभ्यः, अत्रेयं कथा मुनि-  
 भिर्भरद्वाजद्वारा श्रुत आयुर्वेदस्ततः प्रजाहितार्थं ग्रामेषु प्रचारः कृतः प्रजानां  
 हिताचिन्तने स्वशरीररक्षाऽपि विस्मृता तैः, पुनश्च भरद्वाजेन प्रेषिता इन्द्रसमी-  
 पं जग्मुस्तदेतदायुर्वेदसमुत्थानीयम् ।

## द्वितीयोऽध्यायः ।

प्रथमः पादः ।

अथातः सम्प्रयोगशरमूलीयं वाजीकरणपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वाजीकरणमन्विच्छेत् पुरुषो नित्यमात्मवान् ।

तदायत्तौ हि धर्मार्थौ प्रीतिश्च यश एव च ॥ ३ ॥

पुत्रस्यायतनं ह्येतद्गुणाश्चेते सुताश्रयाः ।

वाजीकरणमग्र्यं च क्षेत्रं स्त्री या प्रहर्षिणी ॥ ४ ॥

इष्टा ह्येकैकशोऽप्यर्थाः परं प्रीतिकराः स्मृताः ।

किं पुनः स्त्रीशरीरे ये सङ्घातेन व्यवस्थिताः ॥ ५ ॥

सङ्घातो हीन्द्रियार्थानां स्त्रीषु नान्यत्र विद्यते ।

स्त्र्याश्रयो हीन्द्रियार्थो यः स प्रीतिजननोऽधिकम् ॥ ६ ॥

स्त्रीषु प्रीतिर्विशेषेण स्त्रीष्वपत्यं प्रतिष्ठितम् ।

धर्मार्थौ स्त्रीषु लक्ष्मीश्च स्त्रीषु लोकाः प्रतिष्ठिताः ॥ ७ ॥

सुरूपा यौवनस्था या लक्ष्णैर्या विभूषिता ।

या वश्या शिक्षिता या च सा स्त्री वृण्यतमा मता ॥ ८ ॥

नानाभक्त्या तु लोकस्य दैवयोगाच्च योषिताम् ।

तं तं प्राप्य विवर्धन्ते नरं रूपादयो गुणाः ॥ ९ ॥

वयोरूपवचोहावैर्या यस्य परमाऽङ्गना ।

प्रविशत्याशु हृदयं दैवाद्वा कर्मणोऽपि वा ॥ १० ॥

हृदयोत्सवभूता या या समानमनःशया ।

समानसत्त्वा या वश्या या यस्य प्रीयते प्रियैः ॥ ११ ॥

या पाशभूता सर्वेषामिन्द्रियाणां परैर्गुणैः ।

यया वियुक्तो निस्त्रीकमरतिर्मन्यते जगत् ॥ १२ ॥

यस्या ऋते शरीरं ना धत्ते शून्यमिवेन्द्रियैः ।

१ रूपं सर्वस्मिन् शरीरे, रसोऽधरे गन्धो निश्वासे, स्पर्शस्तु सर्वेष्वङ्गेषु विशेषतो वराङ्गे, शब्दः सङ्गीते—इत्येवं स्त्रीषु सङ्घात—इन्द्रियार्थानाम् ।

२ अन्यत्र=चन्द्रचन्दनादिषु न ।

शोकोद्वेगारतिभयैर्यां दृष्ट्वा नाभिभूयते ॥ १३ ॥  
 याति यां प्राप्य विस्त्रम्भं दृष्ट्वा हृष्यत्यतीव याम् ।  
 अपूर्वामिव यां याति नित्यं हर्षातिवेगतः ॥ १४ ॥  
 गत्वा गत्वाऽपि बहुशो यां तृप्तिं नैव गच्छति ।  
 सा स्त्री वृष्यतमा तस्य, नानाभावा हि मानवाः ॥ १५ ॥  
 अतुल्यगोत्रां वृष्यां च प्रहृष्टां निरुपद्रवाम् ।  
 शुद्धखातां व्रजेन्नारीमपत्यार्थी निरामयः ॥ १६ ॥  
 अच्छांयश्चैकशाखश्च निष्फलश्च यथा द्रुमः ।  
 अनिष्टगन्धश्चैकश्च निरपत्यस्तथा नरः ॥ १७ ॥  
 चित्रदीपः सरः शुष्कमधातुर्धातुसन्निभः ।  
 निष्प्रजस्तृणपूलीति ज्ञातव्यः पुरुषाकृतिः ॥ १८ ॥  
 अप्रतिष्ठश्च नम्रश्च शून्यश्चैकेन्द्रियश्च ना ।  
 मन्तव्यो निष्क्रियश्चैव यस्यापत्यं न विद्यते ॥ १९ ॥  
 बहुमूर्तिर्बहुमुखो बहुव्यूहो बहुक्रियः ।  
 बहुचक्षुर्बहुज्ञानो बह्वात्मा च बहुप्रजः ॥ २० ॥  
 मङ्गल्योऽयं प्रशस्तोऽयं धन्योऽयं वीर्यवानयम् ।  
 बहुशाखोऽयमिति च स्तूयते ना बहुप्रजः ॥ २१ ॥  
 प्रीतिर्बलं सुखं वृत्तिर्विस्तारो विपुलं कुलम् ।  
 यशो लोकाः सुखोदर्कास्तुष्टिश्चापत्यसंश्रिता ॥ २२ ॥  
 तस्मादपत्यमन्विच्छन् गुणांश्चापत्यसंश्रितान् ।  
 वाजीकरणनित्यः स्यादिच्छन् कामसुखानि च ॥ २३ ॥  
 उपभोगसुखान् सिद्धान् वीर्यापत्यविवर्धनान् ।  
 वाजीकरणसंयोगान् प्रवक्ष्याम्यत उत्तरम् ॥ २४ ॥  
 शरमूलेक्षुमूलानि काण्डेक्षुः सेक्षुबालिका ।  
 शतावरी पयस्या च विदारी कण्टकारिका ॥ २५ ॥  
 जीवन्ती जीवको मेदा वीरा चर्षभको बला ।  
 ऋद्धिर्गोक्षुरको रास्ना सात्मगुप्ता पुनर्नवा ॥ २६ ॥

१ अपत्यार्थी—अतुल्यगोत्रां नारीं व्रजेदिति विधिः, अत एव 'अतुल्य-  
 गोत्रस्य रजःक्षयान्ते' इत्यनुवादः शरीरे । २ अनपत्यनिन्दा ।  
 ३ चित्रस्थो दीपश्चित्रदीपः, अप्रकाशक इत्यर्थः ।

एषां त्रिपलिकान् भागान् माषाणामाढकं नवम् ।

विपाचयेज्जलद्रोणे चतुर्भागं च शेषयेत् ॥ २७ ॥

तत्र पेण्याणि मधुकं द्राक्षा फल्गूनि पिप्पली ।

आत्मगुप्ता मधूकानि खर्जूरं च शतावरी ॥ २८ ॥

विदार्यामलकेक्षूणां रसस्य च पृथक् पृथक् ।

सर्पिषश्चाढकं दद्यात् क्षीरद्रोणं च तद्विषक् ॥ २९ ॥

साधयेद्धृतशेषं च सुपूतं योजयेत् पुनः ।

शर्करायास्तुगाक्षीर्याश्चूर्णैः प्रस्थोन्मितैः पृथक् ॥ ३० ॥

पलैश्चतुर्भिर्मागध्याः पलेन मरिचस्य च ।

त्वगेलाकेशराणां च चूर्णैरर्धपलोन्मितैः ॥ ३१ ॥

मधुनः कुडवाभ्यां च द्वाभ्यां तत् कारयेद्विषक् ।

पलिका गुडिकास्त्यानास्ता यथामि प्रयोजयेत् ॥ ३२ ॥

एष वृष्यः परं योगो बृंहणो बलवर्धनः ।

अनेनाश्च इवोदीर्णो लिङ्गमर्पयते स्त्रियाम् ॥ ३३ ॥

इति बृंहणीगुडिका ।

माषाणामात्मगुप्ताया बीजानामाढकं नवम् ।

जीवकर्षभकौ वीरां मेदामृद्धिं शतावरीम् ॥ ३४ ॥

मधुकं चाश्वगन्धां च साधयेत् कुडवोन्मितम् ।

रसे तस्मिन् घृतप्रस्थं गव्यं दशगुणं पयः ॥ ३५ ॥

विदारीणां रसप्रस्थं प्रस्थमिक्षुरसस्य च ।

दत्त्वा मृद्वग्निना साध्यं सिद्धं सर्पिर्निधापयेत् ॥ ३६ ॥

शर्करायास्तुगाक्षीर्याः क्षौद्रस्य च पृथक् पृथक् ।

भागांश्चतुष्पलांस्तत्र पिप्पल्याश्चावपेत् पलम् ॥ ३७ ॥

पलं पूर्वमतो लीढ्वा ततोऽन्नमुपयोजयेत् ।

य इच्छेदक्षयं शुक्रं शेफसश्चोत्तमं बलम् ॥ ३८ ॥

इति वाजीकरणघृतम् ।

शर्करा माषाविदलास्तुगाक्षीरी पयो घृतम् ।

गोधूमचूर्णषष्ठानि सर्पिष्युत्कारिकां पचेत् ॥ ३९ ॥

तां नातिपक्वां मृदितां कौक्कुटे मधुरे रसे ।

सुगन्धे प्रक्षिपेदुष्णे यथा सान्द्रीभवेद्रसः ॥ ४० ॥

एष पिण्डरसो वृष्यः पौष्टिको बलवर्धनः ।

अनेनाश्च ह्रवोदीर्णो बली लिङ्गं समर्पयेद् ॥ ४१ ॥

शिखितित्तिरिहंसानामेवं पिण्डरसो मतः ।

बलवर्णस्वरकरः पुमांस्तेन वृषायते ॥ ४२ ॥

इति वाजीकरणपिण्डरसाः ।

घृतं माषान् सबस्ताण्डान् साधयेन्माहिषे रसे ।

भर्जयेत्तं रसं पूतं फलाम्लं नवसर्पिषि ॥ ४३ ॥

ईषत् सलवणं युक्तं धान्यजीरकनागरैः ।

एष वृष्यश्च बल्यश्च बृंहणश्च रसोत्तमः ॥ ४४ ॥ इति वृष्यमाहिषरसः ।

चटकांस्तित्तिरिरसे तित्तिरीन् कौक्कुटे रसे ।

कुक्कुटान् बार्हिणरसे हांसे बार्हिणमेव च ॥ ४५ ॥

नवसर्पिषि संतप्तान् फलाम्लान् कारयेद्रसान् ।

मधुरान् वा यथासात्म्यं गन्धाढ्यान् बलवर्धनान् ॥ ४६ ॥

इति वृष्यरसाः ।

तृप्तिं चटकमांसानां गत्वा योऽनुपिबेत् पयः ।

न तस्य लिङ्गशैथिल्यं स्यान्न शुक्रक्षयो निशि ॥ ४७ ॥

इति वृष्यमांसम् ।

माषयूषेण यो भुक्त्वा घृताढ्यं षष्टिकौदनम् ।

पयः पिबति रात्रिं स कृत्स्नां जागर्ति वेगवान् ॥ ४८ ॥

इति वृष्यमाषयोगः ।

न ना स्वपिति रात्रीषु निस्तब्धेन च शेफसा ।

तृप्तः कुक्कुटमांसानां भृष्टानां नक्ररेतसि ॥ ४९ ॥

इति वृष्यशुक्ररसः ।

निःस्त्राव्य मत्स्याण्डरसं भृष्टं सर्पिषि भक्षयेत् ।

हंसबर्हिणदक्षाणां चैवमण्डानि भक्षयेत् ॥ ५० ॥

इति वृष्या अण्डरसाः ।

१ बस्तोऽजः ।

२ फलाभ्यां दाडिमामलकाभ्यामम्लम् , 'दाडिमामलकादृते' इत्य-  
न्येषामपध्यत्वात् ।

३ बर्हिणो मयूरः ।

४ षष्टिकानां मासद्वयमात्रेण जातानां धान्यानामोदनम् ।

भवतश्चात्र ।

स्रोतःसु शुद्धेष्वमले शरीरे वृष्यं यदा ना मितमस्ति काले ।  
वृषायते तेन परं मनुष्यस्तद् वृंहणं चैव बलप्रदं च ॥ ५१ ॥  
तस्मात् पुरा शोधनमेव कार्यं बलानुरूपं न हि वृष्ययोगाः ।  
सिद्ध्यन्ति देहे मलिने प्रयुक्ताः क्लिष्टे यथा वाससि रागयोगाः ॥ ५२ ॥

तत्र श्लोकौ ।

वाजीकरणसामर्थ्यं क्षेत्रं स्त्री यस्य चैव या ।  
ये दोषा निरपत्यानां गुणाः पुत्रवतां च ये ॥ ५३ ॥  
दश पञ्च च संयोगा वीर्यापत्यविवर्धनाः ।  
उक्तास्ते शरमूलीये पादे पुष्टिबलप्रदाः ॥ ५४ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने सम्प्रयोग-  
शरमूलीयो नाम वाजीकरणपादः प्रथमः ।

अथात आसिक्तक्षीरीयं वाजीकरणपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आसिक्तक्षीरमापूर्णमशुष्कं शुद्धषष्टिकम् ।  
उदूखले समापोथ्य पीडयेत्क्षीरमर्दितम् ॥ ३ ॥  
गृहीत्वा तं रसं पूतं गव्येन पयसा सह ॥ ४ ॥  
बीजानामात्मगुप्ताया धान्यमाघरसेन च ।  
बालायाः सूर्पपण्योश्च जीवन्त्या जीवकस्य च ॥ ५ ॥  
ऋद्धयर्षभककाकोलीश्चदंष्ट्रामधुकस्य च ।  
शतावर्या विदार्याश्च द्राक्षाखर्जूरयोरपि ॥ ६ ॥  
संयुक्तं मात्रया वैद्यः साधयेत्तत्र चावपेत् ।  
तुगाक्षीर्याः समाषाणां शालीनां षष्टिकस्य च ॥ ७ ॥

१ अमिते भक्षणेऽतियोगादयो दोषाः ।

२ चतुर्थी उपजातिः, इं इं उ इं । ३ इदमेव वाजीकरणफलम् ।

४ द्वितीया उपजातिः, इं उ इं इं ।

५ समापोथ्य=मुसलेनावहृत्य, पुथ हिंसायामित्यस्मात् क्त्वो ल्यप् ।

६ कपिकच्छवाः ।

गोधूमानां च चूर्णानि यैः स सान्द्रीभवेद्रसः ।  
 सान्द्रीभूतं च तं कुर्यात् प्रभूतमधुशर्करम् ॥ ८ ॥  
 गुडिका बदरैस्तुल्यास्ताश्च सर्पिषि भर्जयेत् ।  
 ता यथाऽग्निं प्रयुञ्जानः क्षीरमांसरसाशनः ।  
 पश्यत्यपत्यं विपुलं वृद्धोऽप्यात्मजमक्षयम् ॥ ९ ॥  
 इत्यपत्यकरी षष्टिकादिगुडिका ।

चटकानां सहंसानां दक्षणाणां शिखिनां तथा ।  
 शिशुमारस्य नक्रस्य भिषक् शुक्राणि संहरेत् ॥ १० ॥  
 गव्यं सर्पिर्वराहस्य कुलिङ्गस्य वसामपि ।  
 षष्टिकानां च चूर्णानि चूर्णं गोधूमकस्य च ॥ ११ ॥  
 एभिः पूपलिकाः कार्याः शष्कुल्यो वर्तिकास्तथा ।  
 पूपा धानाश्च विविधा भक्ष्याश्चान्ये पृथग्विधाः ॥ १२ ॥  
 एषां प्रयोगाद्भक्ष्याणां स्तब्धेनापूर्णरेतसा ।  
 शेफसा वाजिवद्याति यावदिच्छं स्त्रियो नरः ॥ १३ ॥  
 इति वृष्यभक्ष्याः ।

आत्मगुप्ताफलं माषान् खर्जूराणि शतावरीम् ।  
 शृङ्गाटकानि मृद्वीकां साधयेत् प्रसृतोन्मिताम् ॥ १४ ॥  
 क्षीरप्रस्थं जलप्रस्थमेतत् प्रस्थावशेषितम् ।  
 शुद्धेन वाससा पूतं योजयेत् प्रसृतैस्त्रिभिः ॥ १५ ॥  
 शर्करायास्तुर्गोक्षीर्याः सर्पिषोऽभिनवस्य च ।  
 तत् पाययेत् सक्षौद्रं षष्टिकान्नं च भोजयेत् ॥ १६ ॥  
 जैरापरीतोऽप्यबलो योगेनानेन विन्दति ।  
 नरोऽपत्यं सुविपुलं युवेव च स हृष्यति ॥ १७ ॥

इत्यपत्यकरो रसः ।

खर्जूरीमस्तकं माषान् पयस्यां सशतावरीम् ।

- 
- १ दक्षः कुक्कुटः, शिखी मयूरः ।  
 २ यन्त्रेण संहरेत्, तदभावे तदण्डानामुपयोग इति चक्रदत्तः ।  
 ३ वसिकाकाराः भक्ष्याः, 'सेमई' इति प्रसिद्धाः। तुर्गोक्षीरी वंशरोचना ।

खर्जूराणि मधूकानि मृद्वीकामजडाफलम् ॥ १८ ॥  
 पलोन्मितानि मतिमान् साधयेत् सलिलाढके ।  
 तेन पादावशेषेण क्षीरप्रस्थं विपाचयेत् ॥ १९ ॥  
 क्षीरशेषेण तेनाद्याद्धृताढ्यं षष्टिकौदनम् ।  
 सशर्करेण संयोग एष वृष्यः परं मतः ॥ २० ॥

इति वृष्यक्षीरम् ।

जीवकर्षभकौ मेदां जीवन्तीं श्रावणीद्वयम् ।  
 खर्जूरं मधुकं द्राक्षां पिप्पलीं विश्वभेषजम् ॥ २१ ॥  
 शृङ्गाटकं विदारीं च नवं सर्पिः पयो जलम् ।  
 सिद्धं घृतावशेषं तच्छर्कराक्षौद्रपादिकम् ॥ २२ ॥  
 षष्टिकान्नेन संयुक्तमुपयोज्यं यथाबलम् ।  
 वृष्यं बल्यं च वर्ण्यं च कण्ठ्यं बृंहणमुत्तमम् ॥ २३ ॥  
 इति वृष्यघृतम् ।

दध्नः सरं शरच्चन्द्रसन्निभं दोषवर्जितम् ।  
 शर्कराक्षौद्रमरिचैस्तुगाक्षीर्यां च बुद्धिमान् ॥ २४ ॥  
 युक्त्या युक्तं ससूक्ष्मैलं नवे कुम्भे शुचौ पटे ।  
 मार्जितं प्रक्षिपेच्छीते घृताढये षष्टिकौदने ॥ २५ ॥  
 पिबेन्मात्रां रसालायास्तं भुक्त्वा षष्टिकौदनम् ।  
 वर्णस्वरबलोपेतः पुमांस्तेन वृषायते ॥ २६ ॥  
 इति वृष्यो दधिसरप्रयोगः ।

चन्द्रांशुकल्पं पयसा घृताढ्यं षष्टिकौदनम् ।  
 शर्करामधुसंयुक्तं प्रयुञ्जानो वृषायते ॥ २७ ॥  
 इति वृष्यषष्टिकौदनप्रयोगः ।

तप्ते सर्पिषि नक्राण्डं ताम्रचूडाण्डमिश्रितम् ।  
 युक्तं षष्टिकचूर्णेन सर्पिषाऽभिनवेन च ॥ २८ ॥

१ अजडा शूकशिम्बी ।

२ सचर्तुजातकाऽजाजि, सगुडार्द्रकनागरम्, 'रसाला स्यात् शिखरिणी  
 सुघृष्टं सशरं दधि' इति रसालालक्षणम् ।



पक्त्वा पूपलिकाः खादेद्धारुणीमण्डपो नरः ।

य इच्छेदश्ववद्वन्तुं प्रसेक्तुं गजवच्च यः ॥ २९ ॥

इति वृष्यपूपलिकाः ।

भवतश्चात्र ।

एतैः प्रयोगैर्विविधैर्वपुष्मान् स्नेहोपपन्नो बलवर्णयुक्तः ।

हर्षान्वितो वाजिर्वदष्टवर्षो भवेत् समर्थश्च वराङ्गनासु ॥ ३० ॥

यद्यच्च किञ्चिन्मनसः प्रियं स्याद्रस्या वनान्ताः पुलिनानि शैलाः ।

इष्टाः स्त्रियो भूषणगन्धमालयं प्रिया वयस्याश्च तदत्र योज्यम् ॥ ३१ ॥

तत्र श्लोकः ।

आसिक्तक्षीरिके पादे ये योगाः परिकीर्तिताः ।

अष्टावपत्यकामैस्ते प्रयोज्याः पौरुषार्थिभिः ॥ ३२ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

आसिक्तक्षीरीयो नाम वाजीकरणपादो द्वितीयः ।

अथातो माषपर्णभृतीयं वाजीकरणपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

माषपर्णभृतां धेनुं गृष्टिं पुष्टां चतुःस्तनीम् ।

समानवर्णवत्सां च जीवद्वत्सां च बुद्धिमान् ॥ ३ ॥

रोहिणीमथवा कृष्णामूर्ध्वशृङ्गीमदारुणाम् ।

इक्ष्वादांमर्जुनादां वा सान्द्रक्षीरां च धारयेत् ॥ ४ ॥

केवलं तु पयस्तस्याः शृतं वाऽशृतमेव वा ।

शर्कराक्षौद्रसर्पिर्भिर्युक्तं तद् वृष्यमुत्तमम् ॥ ५ ॥

इति सशर्करं पयः ।

१ अष्टवर्षो वाजीपूर्णो युवा, हयानां द्वात्रिंशत् पूर्णायुः स्वपरमायुषः प्रथमचतुर्थींशे पूर्णयुवत्वं सर्वेषां जन्तूनाम् ।

२ द्वावपि प्रस्तारे नवमौ भेदावुपजातेरष्टमौ, इ. इ. इ. उं. ।

३ शुक्रवृद्धिकामैः ।

४ माषाणां पणैः पत्रैर्भृतां पोषिताम्, धेनुं नवप्रसूतां गृष्टिं प्रथमप्रसूताम् ।

५ अविकलचतुःस्तनीम् ।

६ आसमन्ताद् अत्तीति-आदा, इक्षूणामादा, मर्जुनतरुपत्राणामादा भक्षिका ताम्, इक्ष्वादा मर्जुनादा, माषपर्णभृता वेति विकल्पत्रयम्-इति दत्तः ।

शुक्रलैर्जीवनीयैश्च बृंहणैर्बलवर्धनैः ।  
 क्षीरसञ्जननैश्चैव पयः सिद्धं पृथक् पृथक् ॥ ६ ॥  
 युक्तं गोधूमचूर्णेन सघृतक्षौद्रशर्करम् ।  
 पर्यायेण प्रयोक्तव्यमिच्छता शुक्रमक्षयम् ॥ ७ ॥

इति वृष्यक्षीरप्रयोगः ।

मेदां पयस्यां जीवन्तीं विदारीं कण्टकारिकाम् ।  
 श्वदंष्ट्रां क्षीरिकां माषान् गोधूमाञ्छालिषष्टिकान् ॥ ८ ॥  
 पयस्यधौदके पक्त्वा कार्पिकानाढकोन्मिते ।  
 विवर्जयेत् पयःशेषं तत् पूतं क्षौद्रसर्पिषा ॥ ९ ॥  
 युक्तं सशर्करं पीत्वा वृद्धः सप्ततिकोऽपि वा ।  
 विपुलं लभतेऽपत्यं युवेव च स हृष्यति ॥ १० ॥

इत्यपत्यकरक्षीरयोगः ।

मण्डलैर्जातिरूपस्य तस्या एव पयः शृतम् ।  
 अपत्यजननं सिद्धं सघृतक्षौद्रशर्करम् ॥ ११ ॥

इत्यपत्यजननक्षीरयोगः ।

त्रिंशत् सुपिष्टाः पिप्पल्यः प्रकुञ्चे तैलसर्पिषोः ।  
 भृष्टा सशर्कराक्षौद्राः क्षीरधाराऽवदोहिताः ॥ १२ ॥  
 पीत्वा यथाबलं चोर्ध्वं षष्टिकं क्षीरसर्पिषा ।  
 भुक्त्वा न रात्रिमस्तब्धं लिङ्गं पश्यति ना क्षरत् ॥ १३ ॥

इति वृष्यक्षीरयोगः ।

१ वृद्धः सप्ततेरवाक् सप्ततेः पृथग् ग्रहणात् ।

२ सप्ततिकस्य शुक्रजननं, वृष्यसामर्थ्यात् । अतो न सप्तत्याः परतो न  
 चेत्यनेन पूर्वापरविरोधः । ३ जातरूपस्य=सुवर्णस्य ।

४ तस्याः माषपर्णादिपोषिताया धेन्वा एव ।

५ तैलसर्पिषोर्मिलितयोः समभागयोः प्रकुञ्चे=पले, “पलं प्रकुञ्चकं मुष्टिः  
 कुडवस्तच्चतुष्टयम् । चत्वारः कुडवाः प्रस्थश्चतुःप्रस्थमथाढकम् ॥ अष्टा-  
 ढको भवेद्रोणो द्विद्रोणः सर्प उच्यते । सार्द्धसर्पो भवेत्खारी द्विद्रोणा गोण्यु-  
 दाहता ॥ तामेव भारं जानीयाद् बाहो भारचतुष्टयम् ।”

६ अवदोहिता उपरिदोहिता क्षीरस्य धारा यासु ता अवदोहितक्षीरधा-  
 रा इत्यर्थः, बाहिताग्न्यादित्वात्परनिपातः ; अवदोहितः—ण्यन्तात् क्तः ।

श्वदंष्ट्राया विदार्याश्र रसे क्षीरचतुर्गुणे ।

घृताढ्यः साधितो वृष्यो माषषष्टिकपायसः ॥ १४ ॥

इति वृष्यपायसप्रयोगः ।

फलानां जीवनीयानां स्निग्धानां रुचिकारिणाम् ।

कुडवश्चूर्णितानां स्यात् स्वयंगुप्ताफलस्य च ॥ १५ ॥

कुडवश्चैव माषाणां द्वौ द्वौ च तिलमुद्गयोः ।

गोधूमशालिचूर्णानां कुडवः कुडवो भवेत् ॥ १६ ॥

सर्पिषः कुडवश्चैकस्तत्सर्वं क्षीरमर्दितम् ।

पक्त्वा पूपलिकाः खादेद् बह्वयः स्युर्यस्य योषितः ॥ १७ ॥

इति वृष्यपूपलिकाः ।

घृतं शतावरीगर्भं क्षीरे दशगुणे पचेत् ।

शर्करापिप्पलीक्षौद्रयुक्तं तद्वृष्यमुत्तमम् ॥ १८ ॥

इति वृष्यं शतावरीघृतम् ।

कर्षं मधुकर्णस्य घृतक्षौद्रसमांशिकम् ।

पयोऽनुपानं लिङ्गाद्यो नित्यवेगः स ना भवेत् ॥ १९ ॥

इति वृष्यमधुकयोगः ।

घृतक्षीराशनो निर्भीर्निर्व्याधिर्नित्यगो युवा ।

सङ्कल्पप्रवणो नित्यं नरः स्त्रीषु वृषायते ॥ २० ॥

कृतैककृत्याः सिद्धार्था ये चान्योन्यानुवर्तिनः ।

कलासु कुशलास्तुल्याः सस्वेन वयसा च ये ॥ २१ ॥

कुलमाहात्म्यदाक्षिण्यशीलशौचसमन्विताः ।

ये कामनित्या ये हृष्टा ये विशोका गतव्यथाः ॥ २२ ॥

ये तुल्यशीला ये भक्ता ये प्रिया ये प्रियंवदाः ।

तैर्नरः सह विश्रब्धः सुवयस्यैर्वृषायते ॥ २३ ॥

अभ्यङ्गोत्सादनस्तनानगन्धमाल्यविभूषणैः ।

गृहशय्यासनसुखैर्वासोभिरहृतैः प्रियैः ॥ २४ ॥

१ जीवनीयाः जीवकर्षभकादयः, स्निग्धा मृद्रीकाऽऽदयः सप्तकषायोक्ताः । रुचिकराः=आम्रादयश्चतुष्कषायवर्गोक्ताः सू० अ० ४ र्थे द्रष्टव्याः ।

२ कुडवपरिमितं शतावरीकल्कगर्भं प्रस्थपरिमितं घृतं, शर्करापिप्पली-प्रभृतीनां प्रक्षेपो न तु पाकः, अन्यतो दृष्टन्यायादिति दत्तः ।

विहङ्गानां स्तैरिष्टैः स्त्रीणां चाभरणस्वनैः ।  
 संवाहनैर्वरस्त्रीणामिष्टानां च वृषायते ॥ २५ ॥  
 मत्तद्विरेफाचरिताः सपद्माः सलिलाशयाः ।  
 जात्युत्पलसुगन्धीनि शीतगर्भगृहाणि च ॥ २६ ॥  
 नद्यः फेनोत्तरीयाश्च गिरयो नीलसानवः ।  
 उन्नतिर्नीलमेघानां रम्यचन्द्रोदया निशाः ॥ २७ ॥  
 वायवः सुखसंस्पर्शाः कुमुदाकरगान्धिनः ।  
 रतिभोगक्षमा नार्यः संकोचाऽगुरुबलभाः ॥ २८ ॥  
 सुखाः सहायाः परपुष्टघृष्टाः फुल्ला वनान्ता विशदान्नपानाः ।  
 गान्धर्वशब्दाश्च सुगन्धयोगाः सत्त्वं विशालं निरूपद्रवं च ॥ २९ ॥  
 सिद्धार्थता चाभिनवश्च कामः स्त्री चायुधं सर्वमिहात्मजस्य ।  
 वयो नवं जातमदश्च कालो हर्षस्य योनिः परमौ नराणाम् ॥ ३० ॥  
 तत्र श्लोकः ।

प्रहर्षयोनयो योगा व्याख्याता दश पञ्च च ।  
 माषपर्णभृतीयोऽस्मिन् पादे शुक्रबलप्रदाः ॥ ३१ ॥  
 इत्यग्निवेशकृते तन्त्रे चरकप्रतिसंस्कृते चिकित्सास्थाने माषपर्ण-  
 भृतीयो नाम वाजीकरणपादस्तृतीयः ॥ ३ ॥

अथातः पुमाञ्जातबलादिकं चतुर्थं वाजीकरणपादं  
 व्याख्यास्यामः ॥ १ ॥

इति ह स्माह भगवानात्रेयः ॥ २ ॥  
 पुमान् यथा जातबलो यावदिच्छं स्त्रियो व्रजेत् ।  
 यथा चापत्यवान् सद्यो भवेत्तदुपदेक्ष्यते ॥ ३ ॥  
 न हि जातबलाः सर्वे नराश्चापत्यभागिनः ।  
 बृहच्छरीरा बलिनः सन्ति नारीषु दुर्बलाः ॥ ४ ॥  
 सन्ति चाल्पबलाः स्त्रीषु बलवन्तो बहुप्रजाः ।

- १ सङ्कोचेन=कुङ्कुमन, अगुरुणा च बलभाः ।  
 २ प्रथमा उपजातिराख्यानकी ।  
 ३ प्रस्तारे पञ्चमी उपजातिः, चतुर्थी इ इ उं इं ।

प्रकृत्वा चाबलाः सन्ति सन्ति चामयदुर्बलाः ॥ ५ ॥

नराश्चटकवत् केचिद् व्रजन्ति बहुशः स्त्रियम् ।

गजवच्च प्रसिञ्चन्ति केचिन्न बहुगामिनः ॥ ६ ॥

कालयोगबलाः केचित् केचिदभ्यसनध्रुवाः ।

केचित् प्रयत्नैर्वाह्यन्ते वृषाः केचित् स्वभावतः ॥ ७ ॥

तस्मात् प्रयोगान् वक्ष्यामो दुर्बलानां बलप्रदान् ।

सुखोपभोगान् बालिनां भूयश्च बलवर्धनान् ॥ ८ ॥

पूर्वं शुद्धशरीराणां निरूहान् सानुवासनान् ।

बलापेक्षी प्रयुञ्जीत शुक्रापत्यविवर्धनान् ॥ ९ ॥

घृततैलरसक्षीरशर्करामधुसंयुताः ।

बस्तयः संविधातव्याः क्षीरमांसरसाशिनाम् ॥ १० ॥

इति वृष्या बस्तयः

पिष्ट्वा वराहमांसानि दत्त्वा मरिचसैन्धवे ।

कोलवद् गुलिकाः कृत्वा तप्ते सर्पिषि वर्तयेत् ॥ ११ ॥

वर्तनस्तम्भितास्ताश्च प्रक्षेप्याः कौक्कुटे रसे ।

घृताढये गन्धपिशुने दधिदाडिमसारिके ॥ १२ ॥

यथा न भिन्द्याद् गुडिकास्तथा तं साधयेदसम् ।

तं पिबन् भक्षयंस्ताश्च लभते शुक्रमक्षयम् ॥ १३ ॥

मांसानामेवमन्येषां मेध्यानां कारयेद्विषक् ।

गुडिकाः सरसास्तासां प्रयोगः शुक्रवर्धनः ॥ १४ ॥

इति वृष्या मांसगुडिकाः ।

माषान्कुरितांश्शुद्धान्निस्तुषान् साजडाफलान् ।

घृताढये माहिषरसे दधिदाडिमसैररिके ॥ १५ ॥

१ वराह आरण्यकस्तत्रापि येषां यत्सात्क्यं तेषां तदेव भेषजं, न सर्वेषामिति बोध्यम् ।

२ वर्त्तनेन तलनेन स्तम्भिता कठिनीकृता भर्जयेत्, भर्जनस्तम्भिता इति पाठेऽपि ईषद्भर्जिता इत्यर्थः, सर्पिषस्तप्तविशेषणदानसामर्थ्यात् । तप्ते पयसि वर्त्तयेदिति सेनाः पठन्ति । ३ दधिदाडिमरसाभ्यां संस्कृते, सारो रसः ।

प्रक्षिपेन्मात्रया युक्तो धान्यजीरकनागरैः ।

भुक्तः पीतश्च स रसः कुरुते शुक्रमक्षयम् ॥ १६ ॥

इति वृष्यो माहिषरसः ।

आर्द्राणि मत्स्यमांसानि शफरीर्वा सुभर्जिताः ।

तप्ते सर्पिषि यः खादेत् स गच्छेत् स्त्रीषु न क्षयम् ॥ १७ ॥

इति वृष्यघृतभृष्टमत्स्यमांसानि ।

घृतभृष्टान् रसे छागे रोहितान् फलसारिके ।

अनुपीतरसान् सिद्धानपत्यार्थी प्रयोजयेत् ॥ १८ ॥

इति गर्भाधानकरो योगः ।

कुट्टकं मत्स्यमांसानां हिङ्गुसैन्धवधान्यकैः ।

युक्तं गोधूमचूर्णेन घृते पूपलिकाः पचेत् ॥ १९ ॥

माहिषे च रसे मत्स्यान् स्निग्धाम्ललवणान् पचेत् ।

रसे चानुगते मांसं पोथयेत्तत्र चावपेत् ॥ २० ॥

मरिचं जीरकं धान्यमल्पं हिङ्गु नवं घृतम् ।

माषपूपलिकानां तद्गर्भार्थमुपकल्पयेत् ॥ २१ ॥

एतौ पूपलिकायोगौ बृंहणौ बलवर्धनौ ।

हर्षसौभाग्यदौ पुन्यौ परं शुक्राभिवर्धनौ ॥ २२ ॥

इति वृष्यौ पूपलिकायोगौ ।

माषात्मगुप्तागोधूमशालिषष्टिकपैष्टिकम् ।

शर्कराया विदार्याश्च चूर्णमिक्षुरकस्य च ॥ २३ ॥

संयोज्य मसृणे क्षीरे घृते पूपलिकाः पचेत् ।

पयोऽनुपानास्ताः शीघ्रं कुर्वन्ति वृषतां पराम् ॥ २४ ॥

इति वृष्यामाषादिपूपलिकाः ।

शर्करायास्तुलैकाः स्यादेका गव्यस्य सर्पिषः ।

प्रस्थो विदार्याश्चूर्णस्य पिप्पल्याः प्रस्थ एव च ॥ २५ ॥

अर्धाढकं तुगाक्षीर्याः क्षौद्रस्याभिनवस्य च ।

तत्सर्वं मूर्च्छितं तिष्ठेन्मार्त्तिके घृतभाजने ॥ २६ ॥

१ कुट्टकं, कुट्टितमणुशः कृतमित्यर्थः ।

२ इक्षुरकः कोकिलाक्षः, 'तालमखाना' इति प्रसिद्धः ।

मात्रामग्निसमां तस्य प्रातः प्रातः प्रयोजयेत् ।  
एष वृष्यः परं योगो बल्यो बृंहण एव च ॥ २७ ॥

इति वृष्ययोगः ।

शतावर्या विदार्याश्च तथा माषात्मगुप्तयोः ।  
श्वदंष्ट्रायाश्च निष्काथान् जलेषु च पृथक् पृथक् ॥ २८ ॥  
साधयित्वा घृतप्रस्थं पयस्यष्टगुणे पुनः ।  
शर्करामधुयुक्तं तदपत्यार्थां प्रयोजयेत् ॥ २९ ॥  
इत्यपत्यकरं घृतम् ।

घृतपात्रं शतगुणे विदारीस्वरसे पचेत् ।  
सिद्धं पुनः शतगुणे गव्ये पयसि साधयेत् ॥ ३० ॥  
शर्करायास्तुगाक्षीर्याः क्षौद्रस्येश्वरकस्य च ।  
पिप्पल्याः साजडायाश्च भागैः पादांशिकैर्युतम् ॥ ३१ ॥  
गुडिकाः कारयेद्वैद्यो यथा स्थूलमुदुम्बरम् ।  
तासां प्रयोगात् पुरुषः कुलिङ्ग इव हृष्यति ॥ ३२ ॥  
इति वृष्यगुटिकाः ।

सितोपलापलशतं तदर्धं नवसर्पिषः ।  
क्षौद्रपादेन संयुक्तं साधयेज्जलपादिकम् ॥ ३३ ॥  
सान्द्रं गोधूमचूर्णानां पादं स्तीर्णे शिलातले ।  
शुचौ श्लक्ष्णे समुत्कीर्य मर्दनेनोपपादयेत् ॥ ३४ ॥  
शुद्धा उत्कारिकाः कार्याश्चन्द्रमण्डलसन्निभाः ।  
तासां प्रयोगाद्भजवच्चारीः सन्तर्पयेन्नरः ॥ ३५ ॥  
इति वृष्योत्कारिका ।

यत् किञ्चिन्मधुरं स्निग्धं जीवनं बृंहणं गुरु ।  
हर्षणं मनसश्चैव सर्वं तद्वृष्यमुच्यते ॥ ३६ ॥  
द्रव्यैरेवंविधैस्तस्मान्नावितः प्रमदां व्रजेत् ।  
आत्मवेगेन चोदीर्णः स्त्रीगुणैश्च प्रहर्षितः ॥ ३७ ॥  
गत्वा स्नात्वा पयः पीत्वा रसं चानु शयीत ना ।  
तथाऽस्याप्यायते भूयः शुक्रं च बलमेव च ॥ ३८ ॥

१ परमत्यन्तं, क्रियाविशेषणानां कर्मत्वमेकत्वं क्लीबत्वञ्चेति नियमः ।

यथा मुकुलपुष्पस्य सुगन्धो नोपलभ्यते ।  
 लभ्यते तद्विकाशात्तु तथा शुक्रं हि देहिनाम् ॥ ३९ ॥  
 नर्ते वै षोडशाद्वर्षात् ससत्याः परतो न च ।  
 आयुष्कामो नरः स्त्रीभिः संयोगं कर्तुमर्हति ॥ ४० ॥  
 अतिबालो ह्यसम्पूर्णसर्वधातुः स्त्रियं व्रजन् ।  
 उपशुष्येत सहसा तडागमिव काजलम् ॥ ४१ ॥  
 शुष्करूक्षं यथा काष्ठं जन्तुजग्धं विजर्जरम् ।  
 स्पृष्टमाशु विशीर्येत तथा वृद्धः स्त्रियो व्रजन् ॥ ४२ ॥  
 जरया चिन्तया शुक्रं व्याधिभिः कर्मकर्षणात् ।  
 क्षयं गच्छत्यनशनात् स्त्रिणां चातिनिषेवणात् ॥ ४३ ॥  
 क्षयाद् भयादविश्रम्भाच्छोकात् स्त्रीदोषदर्शनात् ।  
 नारीणामरसज्ञत्वादभिचारादसेवनात् ॥ ४४ ॥  
 तृप्तस्यापि स्त्रियो गन्तुं न शक्तिरुपजायते ।  
 देहसत्त्वबलापेक्षी हर्षः शक्तिश्च हर्षजा ॥ ४५ ॥  
 रस इक्षौ यथा दधिनि सर्पिस्तैलं तिले यथा ।  
 सर्वत्रानुगतं देहे शुक्रं संस्पर्शने तथा ॥ ४६ ॥  
 तत् स्त्रीपुरुषसंयोगे चेष्टासङ्कल्पपीडनात् ।  
 शुक्रं प्रच्यवते स्थानाज्जलमाद्रात् पटादिव ॥ ४७ ॥  
 हर्षात्तर्षात् सरत्वाच्च पैच्छिल्याद् गौरवादपि ।  
 अणुप्रवणभावाच्च द्रुतत्वान्मारुतस्य च ॥ ४८ ॥  
 अष्टाभ्य एभ्यो हेतुभ्यः शुक्रं देहात् प्रसिच्यते ।  
 चरतो विश्वरूपस्य रूपद्रव्यं यदुच्यते ॥ ४९ ॥  
 बहलं मधुरं स्निग्धमविस्रं गुरु पिच्छिलम् ।  
 शुक्लं बहु च यच्छुक्रं फलवत्तदसंशयम् ॥ ५० ॥  
 येन नारीषु सामर्थ्यं वाजीवल्लभते नरः ।  
 व्रजेच्चाभ्यधिकं येन वाजीकरणमेव तत् ॥ ५१ ॥

१ इत आरभ्य शुक्रविज्ञानं प्रतिपादयति । मुकुलाऽवस्थं पुष्पं मुकुलपुष्पं तस्य । २ ईषज्जलं यस्मिन्तत् काजलम् ।

३ चरतः नानायोगिषु भ्रमतः, विश्वरूपस्य जीवात्मनः, “स विश्वकर्मा स च विश्वरूपः” इत्यात्मपर्यायेषूक्तेः ।



तत्र श्लोकौ ।

हेतुर्योगोपदेशस्य योगा द्वादश चोत्तमाः ।

यत् पूर्व मैथुनात् सेव्यं सेव्यं यन्मैथुनादनु ॥ ५२ ॥

यदा न सेव्याः प्रमदाः कृत्स्नः शुक्रविनिश्चयः ।

निरुक्तं चेह निर्दिष्टं पुमाञ्जातबलादिके ॥ ५३ ॥

इत्यश्विवेशकृते तन्त्रे चरकप्रतिसंस्कृते चिकित्सास्थाने पुमाञ्जात-

बलादिको नाम वार्जाकरणपादश्चतुर्थः ॥ ४ ॥

समाप्तश्चायं द्वितीयो वाजीकरणाध्यायः ॥ २ ॥

तृतीयोऽध्यायः ।

अथातो ज्वरचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विज्वरं ज्वरसन्देहं पर्यपृच्छत् पुनर्वसुम् ।

विविक्ते शान्तमासीनमश्विवेशः कृताञ्जलिः ॥ ३ ॥

देहेन्द्रियमनस्तापी सर्वरोगाग्रजो बली ।

ज्वरः प्रधानो रोगाणामुक्तो भगवता पुरा ॥ ४ ॥

तस्य प्राणिसपत्नस्य ध्रुवस्य प्रलयोदये ।

प्रकृतिं च प्रवृत्तिं च प्रभावं कारणानि च ॥ ५ ॥

पूर्वरूपमधिष्ठानं बलकालात्मलक्षणम् ।

व्यासतो विधिभेदं च पृथग्भिन्नस्य चाकृतिम् ॥ ६ ॥

लिङ्गमामस्य जीर्णस्य सौषधं च क्रियाक्रमम् ।

विमुञ्जतः प्रशान्तस्य चिह्नं यच्च पृथक् पृथक् ॥ ७ ॥

ज्वरावसृष्टो रक्ष्यश्च यावत्कालं यतो यतः ।

प्रशान्तः कारणैर्यैश्च पुनरावर्तते ज्वरः ॥ ८ ॥

१ अथ स्वस्थोर्जस्कराभिधानानन्तरं रोगहरेषु वक्तव्येषु यतो रोगेषु प्रधानं ज्वरः, अतो ज्वरस्य चिकित्सितं प्रतीकारं व्याख्यास्यामः, ननु ज्वरचिकित्सितं क्रियारूपं विशेषेणाऽऽख्यानञ्च शब्दस्य तत्कथं ज्वरचिकित्सितमिति नोक्तमिति चेत्तत्राह दत्तः, अभिधानाऽभिधेययोरभेदोपचारादिति । अभिधानं शब्दः, अभिधेयोऽर्थः ।

याश्चापि पुनरावृत्तं क्रियाः प्रशमयन्ति तम् ।  
 जगद्धितार्थं तत् सर्वं भगवन् ! वक्तुमर्हसि ॥ ९ ॥  
 तदग्निवेशस्य वचो निशम्य गुरुरब्रवीत् ।  
 ज्वराधिकारं यद्वाच्यं तत् सौम्य ! निखिलं शृणु ॥ १० ॥  
 ज्वरो विकारो रोगश्च व्याधिरातङ्क एव च ।  
 एकोऽर्थो नामपर्यायैर्विविधैरभिधीयते ॥ ११ ॥  
 तस्य प्रकृतिरुद्दिष्टा दोषाः शारीरमानसाः ।  
 देहिनं न हि निर्दोषं ज्वरः समुपसेवते ॥ १२ ॥  
 क्षयस्तमो ज्वरः पाप्मा मृत्युश्चोक्ता यमात्मकाः ।  
 पञ्चत्वप्रत्ययान्तराणां क्लिश्यतां स्वेन कर्मणा ॥ १३ ॥  
 इत्यस्य प्रकृतिः प्रोक्ता, प्रवृत्तिस्तु परिग्रहात् ।  
 निदाने पूर्वमुद्दिष्टा रुद्रकोपाच्च दारुणात् ॥ १४ ॥  
 द्वितीये हि युगे सर्वमक्रोधव्रतमास्थितम् ।  
 दिव्यं सहस्रं वर्षाणामसुरा अभिदुद्रुवुः ॥ १५ ॥  
 तपोविघ्नाशनान् कर्तुं तपोविघ्नं महात्मनाम् ।  
 पश्यन् समर्थश्चोपेक्षां चक्रे दक्षः प्रजापतिः ॥ १६ ॥  
 पुनर्माहेश्वरं भागं ध्रुवं दक्षः प्रजापतिः ।  
 यज्ञे न कल्पयामास प्रोच्यमानः सुरैरपि ॥ १७ ॥  
 पाशुपत्यं ऋचो याश्च शैव्यं आहुतयश्च याः ।  
 यज्ञसिद्धिप्रदास्ताभिर्हीनं चैव स इष्टवान् ॥ १८ ॥

१ उक्ताः यमात्मकाः, इत्युभयत्र बहुवचनं, क्षयादिकर्तृत्वरूपधर्मभेद-  
 विवक्षयेति दत्तः । यमात्मकत्वञ्च ज्वरस्य मारकत्वसाधर्म्यात् ।

२ अश्रयति तु कृत्युगे-इत्यादिना जनपदोद्ध्वंसे महेश्वरललाटप्रभव  
 इत्यादिना निदाने, प्रवृत्तिः प्रथमोत्पत्तिः संक्षिप्ताऽत्र तु विस्तीर्यते ।

३ तपसो विघ्नमेवाऽशनमाजीवनं येषान्ते तपोविघ्नाशना राक्षसाः, तान्  
 महात्मनां तपोविघ्नं कर्तुं ( प्रवृत्तान् ) पश्यन् समर्थः प्रजापतिर्दक्ष उपेक्षाञ्चक्रे  
 इत्यन्वयः । “उपेक्षाकरणमपचारः” ।

४ दक्षस्य द्वितीयमपचारमाह-पुनरिति । ५ तृतीयमाह-प्रोच्यमान इति ।

अथोत्तीर्णव्रतो देवो बुद्ध्वा दक्षव्यतिक्रमम् ।  
 रुद्रो रौद्रं पुरस्कृत्य भावमात्मविदात्मनः ॥ १९ ॥  
 सृष्ट्वा ललाटे नयनं दग्ध्वा तानसुरान् प्रभुः ।  
 बाणं क्रोधाग्निपन्तप्तमसृजत् सन्ननाशनम् ॥ २० ॥  
 ततो यज्ञः स विध्वस्तो व्यथिताश्च दिवौकसः ।  
 दाहव्यथापरीताश्च भ्रान्ता भूतगणा दिशः ॥ २१ ॥  
 अथेश्वरं देवगणाः सह सप्तर्षिभिर्विभुम् ।  
 तमृग्भिरस्तुवन् यावच्छैवे भावे शिवः स्थितः ॥ २२ ॥  
 शिवं शिवाय भूतानां स्थितं ज्ञात्वा कृताञ्जलिः ।  
 भिया भस्मप्रहरणस्त्रिशिरा नवलोचनः ॥ २३ ॥  
 ज्वालामालाकुलो रौद्रो ह्रस्वजङ्घोदरः क्रमात् ।  
 क्रोधाग्निरुक्तवान् देवमहं किं करवाणि ते ॥ २४ ॥  
 तमुवाचेश्वरः क्रोधं ज्वरो लोके भविष्यसि ।  
 जन्मादौ निधने च त्वमपचरान्तरेषु च ॥ २५ ॥  
 सन्तापः सारुचिस्तृष्णा चाङ्गमदो हृदि व्यथा ।  
 ज्वरप्रभावो जन्मादौ निधने च महत्तमः ॥ २६ ॥  
 प्रकृतिश्च प्रवृत्तिश्च प्रभावश्च प्रदर्शितः ।  
 निदाने कारणान्यष्टौ पूर्वोक्तानि विभागशः ॥ २७ ॥  
 आलस्यं नयने सास्त्रे जम्भणं गौरवं क्लमः ।  
 ज्वलनातपवाय्वम्बुभक्तिद्वेषावनिश्चितौ ॥ २८ ॥  
 अविपाकास्यवैरस्ये हानिश्च बलवर्णयोः ।  
 शीलवैकृतमल्पं च ज्वरलक्षणमग्रजम् ॥ २९ ॥  
 केवलं समनस्कं च ज्वराधिष्ठानमुच्यते ।  
 शरीरं, बलकालस्तु निदाने सम्प्रदर्शितः ॥ ३० ॥  
 ज्वरप्रत्यात्मिकं लिङ्गं सन्तापो दैहमानसः ।

१ अपचरान्तरेषु ज्वरनिदानसेवासु इति दत्तः ।

२ प्रभावमाह-सन्ताप इत्यादिना । ३ कारणान्याह-निदान इति ।

४ निदानोक्तमपि पूर्वरूपं प्रकरणवशादाह-आलस्यमित्यादिना ।

५ प्रत्यात्मलिङ्गमव्यभिचरितं लिङ्गम्, स्वरूपलक्षणमित्यर्थः । स्वरूपं

ज्वरेणाविशता भूतं न हि किञ्चिन्न तप्यते ॥ ३१ ॥  
 द्विविधो विधिभेदेन ज्वरः शारीरमानसः ।  
 पुनश्च द्विविधो दृष्टः सौम्यश्चाग्नेय एव च ॥ ३२ ॥  
 अन्तर्वेगो बहिर्वेगो द्विविधः पुनरुच्यते ।  
 प्राकृतो वैकृतश्चैव साध्यश्चासाध्य एव च ॥ ३३ ॥  
 पुनः पञ्चविधो दृष्टो दोषकालबलाबलात् ।  
 सन्ततः सततोऽन्येष्वस्तृतीयकचतुर्थकौ ॥ ३४ ॥  
 पुनराश्रयभेदेन धातूनां सप्तधा मतः ।  
 भिन्नः कारणभेदेन पुनरष्टविधो ज्वरः ॥ ३५ ॥  
 शारीरो जायते पूर्वं देहे मनसि मानसः ।  
 वैचित्त्यमरतिर्ग्लानिर्मनसस्तापलक्षणम् ॥ ३६ ॥  
 इन्द्रियाणां च वैकृत्यं ज्ञेयं सन्तापलक्षणम् ।  
 वातपित्तात्मकः शीतमुष्णं वातकफात्मजः ॥ ३७ ॥  
 इच्छत्युभयमेतत्तु ज्वरो व्यामिश्रलक्षणः ।  
 योगैवाहः परं वायुः संयोगादुभयार्थकृत् ॥ ३८ ॥  
 दाहकृत्तेजसा युक्तः शीतकृत् सोमसंश्रयात् ।  
 अन्तर्दाहोऽधिकस्तृष्णा प्रलापः श्वसनं भ्रमः ॥ ३९ ॥  
 सन्ध्यस्थिशूलमस्वेदो दोषवर्चोविनिग्रहः ।  
 अन्तर्वेगस्य लिङ्गानि ज्वरस्यैतानि लक्षयेत् ॥ ४० ॥  
 सन्तापोऽभ्यधिको बाह्यस्तृष्णाऽऽदीनां च मार्दवम् ।  
 बहिर्वेगस्य लिङ्गानि सुखसाध्यत्वमेव च ॥ ४१ ॥  
 प्राकृतः सुखसाध्यस्तु वसन्तशरदुद्भवः ।  
 कालप्रकृतिमुद्दिश्य प्रोच्यते प्राकृतो ज्वरः ॥ ४२ ॥

सन्तापः, स च देहो मानसश्च मिलित एव, अव्यभिचारात्; दैहश्चासौ मानसश्चेति कर्मधारयः । १ ज्वरभेदप्रकारानाह-द्विविध इत्यादिना ।

२ मानसज्वरलक्षणमाह-वैचित्त्यमित्यादिना ।

३ सौम्याग्नेयभेदमाह-वातपित्तात्मक इत्यादिना ।

४ वातपित्तज्वरे शीताभिप्रायतामुपपादयितुं वायोयोगवाहितामाह-योगवाह इत्यादिना ।

५ प्रकृत्या कालस्वभावकुपितैर्दोषैर्जातः प्राकृतः, तद्विपरीतो वैकृतः ।

उष्णमुष्णेन संवृद्धं पित्तं शरदि कुप्यति ।  
 चित्तः शीते कफश्चैवं वसन्ते समुदीर्यते ॥ ४३ ॥  
 वर्षास्वम्लविपाकाभिरग्निरोषधिभिस्तथा ।  
 साञ्चितं पित्तमुद्रिक्तं शरद्यादित्यतेजसा ॥ ४४ ॥  
 ज्वरं सञ्जनयत्याशु तस्य चानुबलः कफः ।  
 तत्प्रकृत्या विसर्गाच्च तत्र नानशनाद्भयम् ॥ ४५ ॥  
 अग्निरोषधिभिश्चैव मधुराभिश्चितः कफः ।  
 हेमन्ते सूर्यसन्तप्तः स वसन्ते प्रकुप्यति ॥ ४६ ॥  
 वसन्ते श्लेष्मणा तस्माज्ज्वरः समुपजायते ।  
 आदानमध्ये तस्यापि वातपित्तं भवेदनु ॥ ४७ ॥  
 आदावन्ते च मध्ये च बुद्ध्वा दोषबलाबलम् ।  
 शरद्वसन्तयोर्विद्वाञ्ज्वरस्य प्रतिकारयेत् ॥ ४८ ॥  
 प्रायेणानिलजो दुःखः कालेष्वन्येषु वैकृतः ।  
 हेतवो विविधास्तस्य निदाने सम्प्रदर्शिताः ॥ ४९ ॥  
 बलवत्स्वल्पदोषेषु ज्वरः साध्योऽनुपद्रवः ।  
 हेतुभिर्बहुभिर्जातो बलिभिर्बहुलक्षणः ॥ ५० ॥  
 ज्वरः प्राणान्तकृद्यश्च शीघ्रमिन्द्रियनाशनः ।  
 सप्ताहाद्वा दशाहाद्वा द्वादशाहात्तथैव च ॥ ५१ ॥  
 सप्रलापभ्रमश्वासस्तीक्ष्णो हन्याज्ज्वरो नरम् ।  
 ज्वरः क्षीणस्य शूनस्य गम्भीरो दैर्घरात्रिकः ॥ ५२ ॥  
 असाध्यो बलवान् यश्च केशसीमन्तकृज्ज्वरः ।  
 स्रोतोभिर्विसृता दोषा गुरवो रसवाहिभिः ॥ ५३ ॥  
 सर्वगात्रानुगाः स्तब्धा ज्वरं कुर्वन्ति सन्ततम् ।  
 दशाहं द्वादशाहं वा सप्ताहं वा सुदुःसहः ॥ ५४ ॥  
 स शीघ्रं शीघ्रकारित्वात् प्रशमं याति हन्ति वा ।  
 कालदूष्यप्रकृतिभिर्दोषस्तुल्यो हि सन्ततम् ॥ ५५ ॥  
 निष्प्रत्यनीकः कुरुते तस्माज्ज्ञेयः सुदुःसहः ।  
 यथा धातूस्तथा मूत्रं पुरीषं चानिलादयः ॥ ५६ ॥

युगपच्चानुपद्यन्ते नियमात् सन्तते ज्वरे ।  
 स शुद्ध्या वाऽप्यशुद्ध्या वा रसादीनामशेषतः ॥ ५७ ॥  
 सप्ताहादिषु कालेषु प्रशमं याति हन्ति वा ।  
 यदा तु नातिशुध्यन्ति न वा शुध्यन्ति सर्वशः ॥ ५८ ॥  
 द्वादशैते समुद्दिष्टाः सन्ततस्याश्रयास्तदा ।  
 विसर्गं द्वादशे कृत्वा दिवसेऽव्यक्तलक्षणः ॥ ५९ ॥  
 दुर्लभोपशमः कालं दीर्घमप्यनुवर्तते ।  
 इति बुद्ध्वा ज्वरं वैद्यः सन्ततं समुपाचरेत् ॥ ६० ॥  
 क्रियाक्रमविधौ युक्तः प्रायः प्रागपतर्पणैः ।  
 रक्तधात्वाश्रयः प्रायो दोषः सततकं ज्वरम् ॥ ६१ ॥  
 सप्रत्यनीकः कुरुते कालवृद्धिक्षयात्मकम् ।  
 अहोरात्रे सततको द्वौ कालावनुवर्तते ॥ ६२ ॥  
 कालप्रकृतिदूष्याणां प्राप्यैवान्यतमाद्वलम् ।  
 दोषो मेदोवहा रुद्ध्वा नाडीरन्येद्युक्तं ज्वरम् ॥ ६३ ॥  
 सप्रत्यनीकः कुरुते एककालमहर्निशि ।  
 दोषोऽस्थिमज्जगः कुर्यात्तृतीयकचतुर्थकौ ॥ ६४ ॥  
 गतिद्वयैकान्तरान्येद्युर्दोषस्योक्ताऽन्यथा परैः ।  
 रक्तमेवाभिसंसृज्य कुर्यादन्येद्युक्तं ज्वरम् ॥ ६५ ॥  
 मांसस्रोतांस्यनुसृतो जनयेत्तु तृतीयकम् ।  
 ज्वरं दोषः संसृतो हि मेदोमांसं चतुर्थकम् ॥ ६६ ॥  
 अन्येद्युष्कः प्रतिदिनं दिनं हित्वा तृतीयकः ।  
 दिनद्वयं यो विश्राम्य प्रत्येति स चतुर्थकः ॥ ६७ ॥  
 अधिशेते यथा भूमिं बीजं काले च रोहति ।  
 अधिशेते तथा धातुं दोषः काले च कुप्यति ॥ ६८ ॥

१ सततकं विवृणोति-रक्तधात्वाश्रय इति ।

२ प्रतिकूलमनीकं सैन्यं साधनं कारणसामग्री यस्य स प्रत्यनीकशब्दार्थः । वातादिदोषविरुद्धतया कालदूष्यादयः प्रत्यनीकास्तैः सह ।

३ ज्वराणां विच्छेदे पुनः प्राप्नोति च दृष्टान्तमाह—अधिशेते इत्यादिना ।

स वृद्धिं बलकालं च प्राप्य दोषस्तृतीयकम् ।  
 चतुर्थकं च कुरुते प्रत्यनीकबलक्षयात् ॥ ६९ ॥  
 कृत्वा वेगं गतबलाः स्वे स्वे स्थाने व्यवस्थिताः ।  
 पुनर्विवृद्धाः स्वे काले ज्वरयन्ति नरं मलाः ॥ ७० ॥  
 कफपित्तान्त्रिकग्राही पृष्ठाद्वातकफात्मकः ।  
 वातपित्ताच्छिरोग्राही त्रिविधः स्यात्तृतीयकः ॥ ७१ ॥  
 चतुर्थको दर्शयति प्रभावं द्विविधं ज्वरः ।  
 जङ्घाभ्यां श्लैष्मिकः पूर्वं शिरस्तोऽनिलसम्भवः ॥ ७२ ॥  
 विषमज्वर एवान्यश्चतुर्थकविपर्ययः ।  
 त्रिविधो धातुरेकैको द्विधातुस्थः करोति यम् ॥ ७३ ॥  
 प्रायशः सन्निपातेन दृष्टः पञ्चविधो ज्वरः ।  
 सन्निपाते तु यो भूयान् स दोषः परिकीर्तितः ॥ ७४ ॥  
 ऋत्वहोरात्रदोषाणां मनसश्च बलाबलात् ।  
 कालमर्थवशाच्चैव ज्वरस्तं तं प्रपद्यते ॥ ७५ ॥  
 गुरुत्वं दैन्यमुद्वेगः सदनं छर्द्यरोचकौ ।  
 रसस्थिते बहिस्तापः साङ्गमदौ विजृम्भणम् ॥ ७६ ॥  
 रक्तोष्णाः पिडकास्तृष्णा सरक्तं घृतिनं मुहुः ।  
 दाहरागभ्रममदाः प्रलापो रक्तसंस्थिते ॥ ७७ ॥  
 अन्तर्दाहोऽधिकस्तृष्णा ग्लानिः संसृष्टविट्कता ।  
 दौर्गन्ध्यं गात्रविक्षेपो ज्वरे मांसस्थिते भवेत् ॥ ७८ ॥  
 स्वेदस्तीव्रा पिपासा च प्रलापो वम्यभीक्ष्णशः ।  
 स्वगन्धस्यासहत्वं च मेदःस्थे ग्लान्यरोचकौ ॥ ७९ ॥  
 विरेकवमने चोभे सास्थिभेदं प्रकूजनम् ।  
 विक्षेपणं च गात्राणां श्वासश्चास्थिगते ज्वरे ॥ ८० ॥  
 हिकका श्वासस्तथा कासस्तमसश्चातिदर्शनम् ।  
 मर्मच्छेदो बहिः शैत्यं दाहोऽन्तश्चैव मज्जगे ॥ ८१ ॥  
 शुक्रस्थानगतः शुक्रमोक्षं कृत्वा विनाश्य च ।

१ रसस्थितादयो ज्वरभेदाः सन्ततस्यैव विस्तारः, तस्य सकलदेह-  
 व्याप्तत्वात् । पुनराश्रयभेदेन धातूनां सप्तधामत इति प्रतिज्ञातत्वात् ।

प्राणं वायुब्रह्मसोमैश्च सार्धं गच्छत्यसौ विभुः ॥ ८२ ॥  
 रसरक्ताश्रितः साध्यो भेदो मांसगतश्च यः ।  
 अस्थिमज्जगतः कृच्छ्रः शुक्रस्थो नैव सिध्यति ॥ ८३ ॥  
 हेतुभिर्लक्षणैश्चोक्तः पूर्वमष्टविधो ज्वरः ।  
 समासेनोपदिष्टस्य व्यासतः शृणु लक्षणम् ॥ ८४ ॥  
 शिरोरुक् पर्वणां भेदो दाहो रोम्णां प्रहर्षणम् ।  
 कण्ठास्यशोषो वमथुस्तृष्णा मूर्च्छां भ्रमोऽरतिः ॥ ८५ ॥  
 स्वप्ननाशोऽतिवाग्जृम्भा वातपित्तज्वराकृतिः ।  
 शीतको गौरवं तन्द्रां स्तैमित्यं पर्वणां च रुक् ॥ ८६ ॥  
 शिरोग्रहः प्रतिश्यायः कासः स्वेदाप्रवर्तनम् ।  
 सन्तापो मध्यवेगश्च वातश्लेष्मज्वराकृतिः ॥ ८७ ॥  
 मुहुर्दाहो मुहुः शीतं स्वेदस्तम्भो मुहुर्मुहुः ।  
 मोहः कासोऽरुचिस्तृष्णा श्लेष्मपित्तप्रवर्तनम् ॥ ८८ ॥  
 लिप्ततिक्तास्यता तन्द्रा श्लेष्मपित्तज्वराकृतिः ।  
 इत्येते द्वन्द्वजाः प्रोक्ताः सन्निपातज उच्यते ॥ ८९ ॥  
 सन्निपातज्वरस्योर्ध्वं त्रयोदशविधस्य हि ।  
 प्राक्सूत्रितस्य वक्ष्यामि लक्षणं वै पृथक् पृथक् ॥ ९० ॥  
 भ्रमः पिपासा दाहश्च गौरवं शिरसोऽतिरुक् ।  
 वातपित्तोल्बणे विद्यालिङ्गं मन्दकफे ज्वरे ॥ ९१ ॥  
 शैत्यं कासोऽरुचिस्तन्द्रा पिपासा दाहरुग्ग्रथाः ।  
 वातश्लेष्मोल्बणे व्याधौ लिङ्गं पित्तावरे विदुः ॥ ९२ ॥  
 छर्दिः शैत्यं मुहुर्दाहस्तृष्णा मोहोऽस्थिवेदना ।  
 मन्दवाते व्यवस्यन्ति लिङ्गं पित्तकफोल्बणे ॥ ९३ ॥  
 सन्ध्यस्थिशिरसः शूलं प्रलापो गौरवं भ्रमः ।  
 वातोल्बणे स्याद् द्व्यनुगे तृष्णा कण्ठास्यशुष्कता ॥ ९४ ॥  
 रक्तविण्मूत्रता दाहः स्वेदस्तृड्बलसंक्षयः ।  
 मूर्च्छा चेति त्रिदोषे स्यादलिङ्गं पित्तं गरीयसि ॥ ९५ ॥  
 आलस्यारुचिहृल्लासदाहवम्यरतिभ्रमैः ।

२ त्रिदोषे=सन्निपाते, पित्ते गरीयसि पित्तोल्बणे सति ।



कफोल्बणं सन्निपातं तन्द्राकासेन चादिशेत् ॥ ९६ ॥  
 प्रतिश्या छर्दिरालस्यं तन्द्राऽरुच्यग्निमार्दवम् ।  
 हीनवाते पित्तमध्ये चिह्नं श्लेष्माधिके मतम् ॥ ९७ ॥  
 हारिद्रमूत्रनेत्रत्वं दाहस्तृष्णा भ्रमोऽरुचिः ।  
 हीनवाते मध्यकफे लिङ्गं पित्ताधिके मतम् ॥ ९८ ॥  
 शिरोरुग्वेपथुः श्वासः प्रलापश्छर्द्यरोचकौ ।  
 हीनपित्ते मध्यकफे लिङ्गं वाताधिके मतम् ॥ ९९ ॥  
 शीतको गौरवं तन्द्रा प्रलापोऽस्थिशिरोतिरूक् ।  
 हीनपित्ते वातमध्ये लिङ्गं श्लेष्माधिके विदुः ॥ १०० ॥  
 श्वासः कासः प्रतिश्यायो मुखशोषोऽतिपाश्वरूक् ।  
 कफहीने पित्तमध्ये लिङ्गं वाताधिके मतम् ॥ १०१ ॥  
 पर्वभेदोऽग्निमान्द्यं च तृष्णा दाहोऽरुचिर्भ्रमः ।  
 कफहीने वातमध्ये लिङ्गं पित्ताधिके विदुः ॥ १०२ ॥  
 सन्निपातज्वरस्योर्ध्वमतो वक्ष्यामि लक्षणम् ।  
 क्षणे दाहः क्षणे शीतमस्थिसन्धिशिरोरुजः ॥ १०३ ॥  
 सास्त्रावे कलुषे रक्ते निर्भुग्ने चापि दर्शने ।  
 सस्वनौ सरुजौ कर्णौ कण्ठः शूकैरिवानृतः ॥ १०४ ॥  
 तन्द्रा मोहः प्रलापश्च कासः श्वासोऽरुचिर्भ्रमः ।  
 परिदग्धा खरस्पर्शा जिह्वा स्रस्ताङ्गता परम् ॥ १०५ ॥  
 ष्ठीवनं रक्तपित्तस्य कफेनोन्मिश्रितस्य च ।  
 शिरसो लोठनं तृष्णा निद्रानाशो हृदि व्यथा ॥ १०६ ॥  
 स्वेदमूत्रपुरीषाणां चिराद्दर्शनमल्पशः ।  
 कृशत्वं नातिगात्राणां प्रतप्तं कण्ठकूजनम् ॥ १०७ ॥  
 कोठानां श्यावरक्तानां मण्डलानां च दर्शनम् ।  
 मूकत्वं स्त्रोतसां पाको गुरुत्वमुदरस्य च ॥ १०८ ॥  
 चिरात् पाकश्च दोषाणां सन्निपातज्वराकृतिः ।

१ दर्शने=लोचने । २ प्रतप्तं निरन्तरम् ।

३ “बरटी दष्टसङ्काशः कण्डूयमानो लोहितोऽस्त्रकफपित्तात् । क्षणिको-  
 त्पादविनाशः कोठ इति निगद्यते तज्जैः ॥”

दोषे विबद्धे नष्टेऽग्नौ सर्वसम्पूर्णलक्षणः ॥ १०९ ॥  
 सन्निपातज्वरोऽसाध्यः कृच्छ्रसाध्यस्त्वतोऽन्यथा ।  
 निदाने त्रिविधा प्रोक्ता या पृथक्ज्वराकृतिः ॥ ११० ॥  
 संसर्गसन्निपातानां तथा चोक्तं स्वलक्षणम् ।  
 आगन्तुरष्टमो यस्तु स निर्दिष्टश्चतुर्विधः ॥ १११ ॥  
 अभिघाताऽभिषङ्गाभ्यामभिचाराऽभिशापतः ।  
 शस्त्रलोष्टकशाकाष्टमुष्ट्यरक्षितलद्विजैः ॥ ११२ ॥  
 तद्विधैश्च हते गात्रे ज्वरः स्यादभिघातजः ।  
 तन्नाभिघातजे वायुः प्रायो रक्तं प्रदूषयन् ॥ ११३ ॥  
 सव्यथाशोकवैवर्ण्यं करोति सरुजं ज्वरम् ।  
 कामशोकभयक्रोधैरभिषक्तस्य यो ज्वरः ॥ ११४ ॥  
 सोऽभिषङ्गज्वरो ज्ञेयो यश्च भूताभिषङ्गजः ।  
 कामशोकभयाद्वायुः क्रोधात् पित्तं त्रयो मलाः ॥ ११५ ॥  
 भूताभिषङ्गात् कुप्यन्ति भूतसामान्यलक्षणाः ।  
 भूताधिकारे व्याख्यातं तदष्टविधलक्षणम् ॥ ११६ ॥  
 विषवृक्षानिलस्पर्शात्तथाऽन्यैर्विषसम्भवैः ।  
 अभिषक्तस्य चाप्याहुज्वरमेकेऽभिषङ्गजम् ॥ ११७ ॥  
 चिकित्सया विषघ्न्यैव प्रशमं लभते नरः ।  
 अभिचाराभिशापाभ्यां सिद्धानां यः प्रवर्तते ॥ ११८ ॥  
 सन्निपातज्वरो घोरः स विज्ञेयः सुदुःसहः ।  
 सन्निपातज्वरस्योक्तं लिङ्गं यत्तस्य तत् स्मृतम् ॥ ११९ ॥  
 चित्तेन्द्रियशरीराणामार्तयोऽन्याश्च नैकशः ।  
 प्रयोगं त्वभिचारस्य दृष्ट्वा शापस्य चैव हि ॥ १२० ॥  
 स्वयं श्रुत्वाऽनुमानेन लक्ष्यते प्रशमेन वा ।  
 वैविध्यादभिचारस्य शापस्य च तदात्मके ॥ १२१ ॥

१ दोषे=मले विशेषेण बद्धे शुष्के सति, विबद्धविशेषणादेवान्न दोष-  
 शब्दो मलवाचीति दत्तः ।

२ आगच्छति बाह्यैर्निमित्तरिति आगन्तुः, वातादय अन्तरङ्गाः, अभि-  
 घातादया बहिरङ्गा इति भेदः । ३ अभिषङ्गजनमभिषङ्गः पराभवः ।

यथाकर्मप्रयोगेण लक्षणं स्यात् पृथग्विधम् ।  
 ध्याननिःश्वासबहुलं लिङ्गं कामज्वरे स्मृतम् ॥ १२२ ॥  
 शोकजे बाष्पबहुलं त्रासप्रायं भयज्वरे ।  
 क्रोधजे बहुसंरम्भं भूतावेशे त्वमानुषम् ॥ १२३ ॥  
 मूर्च्छामोहमदग्लानिभूयिष्ठं विषसम्भवे ।  
 केषाञ्चिदेषां लिङ्गानां सन्तापो जायते पुनः ॥ १२४ ॥  
 पश्चात्तुल्यं तु केषाञ्चिदेषु कामज्वरादिषु ।  
 कामादिजानामुद्दिष्टं ज्वराणां यद्विशेषणम् ॥ १२५ ॥  
 कामादिजानां रोगाणामन्येषामपि तत् स्मृतम् ।  
 मनस्यभिहते पूर्वं कामाद्यैर्न तथा बलम् ॥ १२६ ॥  
 ज्वरः प्राप्नोति वाताद्यैर्देहो यावन्न दुष्यति ।  
 देहे चाभिद्रुते पूर्वं वाताद्यैर्न तथा बलम् ॥ १२७ ॥  
 ज्वरः प्राप्नोति कामाद्यैर्मनो यावन्न दुष्यति ।  
 ते पूर्वं केवलाः पश्चाज्निजैर्ब्यामिश्रलक्षणाः ॥ १२८ ॥  
 हेत्वौषधविशिष्टाश्च भवन्त्यागन्तवो ज्वराः ।  
 संसृष्टाः सन्निपतिताः पृथग्वा कुपिता मलाः ॥ १२९ ॥  
 रसाख्यं धातुमन्वेत्य पक्तिं स्थानाग्निरस्य च ।  
 स्वेन तेनोष्मणा चैव कृत्वा देहोष्मणो बलम् ॥ १३० ॥  
 स्रोतांसि रुद्धा सम्प्राप्ताः केवलं देहमुल्बणाः ।  
 सन्तापमधिकं देहे जनयन्ति नरस्तदा ॥ १३१ ॥  
 भवत्यत्युष्णसर्वाङ्गो ज्वरितस्तेन चोच्यते ।  
 स्रोतसां सन्निरुद्धत्वात् स्वेदं ना नाधिगच्छति ॥ १३२ ॥  
 स्वस्थानात् प्रच्युते चाग्नौ प्रायशस्तरुणे ज्वरे ।

१ आगन्तु-निजयोर्भेदकधर्ममाह-ते पूर्वमिति । केवला निजदोषरहिताः,  
 निजैर्निजदोषलक्षणैः ।

२ संसृष्टा द्वन्द्वाभूताः, सन्निपतिताः सर्वे सङ्घीभूताः ।

३ पच्यतेऽनेनेति पक्तिः=जाठराग्निः, करणे क्तिन् बाहुलकात् । 'भक्तिः'

४ ११९५ पाणिनीयसूत्रे कर्मणि यथा ।

४ ग्रहणी जाठराग्निस्थानम् ।

अरुचिश्चाविपाकश्च गुरुत्वमुदरस्य च ॥ १३३ ॥  
 हृदयस्याविशुद्धिश्च तन्द्रा चालस्यमेव च ।  
 ज्वरोऽविसर्गी बलवान् दोषाणामप्रवर्तनम् ॥ १३४ ॥  
 लालाप्रसेको हल्लासो क्षुब्धाशो विरसं मुखम् ।  
 स्तब्धसुप्तगुरुत्वं च गात्राणां बहुमूत्रता ॥ १३५ ॥  
 न विड्जीर्णा न च ग्लानिर्ज्वरस्यामस्य लक्षणम् ।  
 ज्वरवेगोऽधिकस्तृष्णा प्रलापः श्वसनं भ्रमः ॥ १३६ ॥  
 मलप्रवृत्तिरुक्लेशः पच्यमानस्य लक्षणम् ।  
 क्षुत् क्षामता लघुत्वं च गात्राणां ज्वरमार्दवम् ॥ १३७ ॥  
 दोषप्रवृत्तिरष्टाहो निरामज्वरलक्षणम् ।  
 नवज्वरे दिवास्वप्नस्नानाभ्यङ्गान्नमैथुनम् ॥ १३८ ॥  
 क्रोधप्रवातव्यायामकषायांश्च विवर्जयेत् ।  
 ज्वरे लङ्घनमेवादावुपदिष्टमृते ज्वरात् ॥ १३९ ॥  
 क्षयानिलभयक्रोधकामशोकश्रमोद्भवात् ।  
 लङ्घनेन क्षयं नीते दोषे सन्धुक्षितेऽनले ॥ १४० ॥  
 विज्वरत्वं लघुत्वं च क्षुच्चैवास्योपजायते ।  
 प्राणोविरोधिना चैनं लङ्घनेनोपपादयेत् ॥ १४१ ॥  
 बलाधिष्ठानमारोग्यं यदर्थोऽयं क्रियाक्रमः ।  
 लङ्घन स्वेदनं कालो बवाग्वस्तिकको रसः ॥ १४२ ॥  
 पाचनान्यविपक्वानां दोषाणां तरुणे ज्वरे ।  
 तृप्यते सलिलं चोष्णं दद्याद्वातकफज्वरे ॥ १४३ ॥  
 मद्योत्थे पैत्तिके चाऽथ शीतलं तिक्तकैः शृतम् ।  
 दीपनं पाचनं चैव ज्वरघ्नमुभयं हि तत् ॥ १४४ ॥  
 स्रोतसां शोधनं बल्यं रुचिस्वेदकरं शिवम् ।  
 मुस्तर्पणं शीरचन्दनोदीच्यनागैः ॥ १४५ ॥  
 शृतशीतं जलं दद्यात् पिपासाज्वरशान्तये ।

१ अत्र लङ्घनमनशनम्, न तु स्वल्पाहारदिकम्; 'यत्किञ्चिद्वाधवकरं देहे तल्लङ्घनं स्मृतम्' इति लङ्घनस्य बहुविधत्वात् ।

२ ब शविरोधिना, बलाधिष्ठानमारोग्यामेतं नियमात् ।

कफप्रधानानुक्लिष्टान् दोषानामाशयस्थितान् ॥ १४६ ॥  
 बुद्ध्वा ज्वरकरान् काले वम्यानां वमनैर्हरेत् ।  
 अनुपस्थितदोषाणां वमनं तरुणे ज्वरे ॥ १४७ ॥  
 हृद्रोगं श्वासमानाहं मोहं च जनयेद् भृशम् ।  
 सर्वदेहानुगाः सामा धातुस्था असुनिर्हराः ॥ १४८ ॥  
 दोषाः फलेभ्य आमेभ्यः स्वरसा इव सात्ययाः ।  
 वमितं लङ्घितं काले यवागृभिरुपाचरेत् ॥ १४९ ॥  
 यथास्त्रौषधसिद्धाभिर्मण्डपूर्वाभिरादितः ।  
 यावज्ज्वरमृदूभावात् षडहं वा विचक्षणः ॥ १५० ॥  
 तस्याग्निर्दीप्यते ताभिः समिद्भिरिव पावकः ।  
 ताश्च भेषजसंयोगाल्लघुत्वाच्चाग्निदीपनाः ॥ १५१ ॥  
 वातमूत्रपुरीषाणां दोषाणां चानुलोमनाः ।  
 स्वेदनाय द्रवोष्णत्वाद् द्रवत्वात्तट्प्रशान्तये ॥ १५२ ॥  
 आहारभावात् प्राणाय सरत्वाल्लाघवाय च ।  
 ज्वरघ्न्यो ज्वरसात्म्यत्वात्तस्मात् पेयाभिरादितः ॥ १५३ ॥  
 ज्वरानुपचरेद्धीमानृते मद्यसमुत्थितात् ।  
 मदात्यये मद्यनित्ये ग्रीष्मे पित्तकफाधिके ॥ १५४ ॥  
 ऊर्ध्वगे रक्तपित्ते च यवागूर्न हिता ज्वरे ।  
 तत्रै तर्पणमेवाग्रे प्रयोज्यं लाजसक्तुभिः ॥ १५५ ॥  
 ज्वरापहैः फलरसैर्युक्तं समधुशर्करम् ।  
 द्राक्षादाडिमखर्जूराप्रियालैः सपरुषकैः ॥ १५६ ॥  
 तर्पणाहैषु कर्तव्यं तर्पणं ज्वरशान्तये ।  
 ततः सात्म्यबलापेक्षी भोजयेज्जीर्णतर्पणम् ॥ १५७ ॥  
 तनुना मुद्रयूषेण जाङ्गलानां रसेन वा ।

१ न सुखेन निर्हियन्ते इति असुनिर्हराः, असून् प्राणान् निर्हरन्ति नाशयन्ति वेति दत्तः ।

२ तत्र=पेयानर्हं ज्वरादौ लाजसक्तुभिस्तोयपरिप्लुतैस्तर्पणमेव तृप्ति-मात्रं, न तु जठरपरिपूतिः ।

३ जीर्णं तर्पणं यस्य स जीर्णतर्पणस्तं रोगिणं भोजयेदिति सम्बन्धः ।

अन्नकालेषु चाप्यस्मै विधेयं दन्तधावनम् ॥ १५८ ॥  
 योऽस्य वक्त्ररसस्तस्माद्विपरीतं प्रियं च यत् ।  
 तदस्य मुखवैशद्यं प्रकाङ्क्षां चान्नपानयोः ॥ १५९ ॥  
 धत्ते रसविशेषाणामभिज्ञत्वं करोति यत् ।  
 विशोध्य द्रुमशाखाग्रैरास्यं प्रक्षाल्य चासकृत् ॥ १६० ॥  
 मस्तिवधुरसमद्याद्यैर्यथाहारमवाप्नुयात् ।  
 पाचनं शमनीयं वा कषायं पाययेत्तु तम् ॥ १६१ ॥  
 ज्वरितं षडहेऽतीते लघ्वन्नप्रतिभोजितम् ।  
 स्तभ्यन्ते न विपच्यन्ते कुर्वन्ति त्रिषमज्वरम् ॥ १६२ ॥  
 दोषा बद्धाः कषायेण स्तम्भित्वात्तरुणे ज्वरे ।  
 न तु कल्पनमुद्दिश्य कषायः प्रतिषिध्यते ॥ १६३ ॥  
 यैः कषायः कषायः स्यात् स वर्ज्यस्तरुणज्वरे ।  
 यूषैरम्लैरनम्लैर्वा जाङ्गलैर्वा रसैर्हितैः ॥ १६४ ॥  
 दशाहं यावदग्नीयालुध्वन्नं ज्वरशान्तये ।  
 अत ऊर्ध्वं कफे मन्दे वातपित्तोत्तरे ज्वरे ॥ १६५ ॥  
 परिपक्वेषु दोषेषु सर्पिष्पानं यथाऽमृतम् ।  
 निर्दशाहमपि ज्ञात्वा कफोत्तरमलङ्कितम् ॥ १६६ ॥  
 न सर्पिः पाययेत् प्राज्ञः कषायैस्तमुपाचरेत् ।  
 यावल्लघुत्वादशनं दद्यान्मांसरसेन च ॥ १६७ ॥  
 बलं ह्यलं दोषहरं परं तच्च बलप्रदम् ।  
 दाहतृष्णापरीतस्य वातपित्तोत्तरं ज्वरम् ॥ १६८ ॥  
 बद्धप्रच्युतदोषं वा निरामं पयसा जयेत् ।  
 क्रियाभिराभिः प्रशमं न प्रयाति यदा ज्वरः ॥ १६९ ॥

१ अन्नकालेषु इति बहुवचननिर्देशाद् यदा यदा तर्पणादिकं तदा तदा मुखरुचिजनकदन्तधावनपूर्वकमेव पथ्यं देयमिति ।

२ यः कषायः=स्वरसक्वाथादिः, कषायरतूवररसात्मकः स्यात्स एव तरुणे ज्वरे वर्ज्यः, यः मधुरतिक्तादिरसात्मकः पञ्चविधः कल्पितः कषायः स सर्वस्तु न प्रतिषिध्यते । अस्मिन् तन्त्रे लवणवार्जितानां पञ्चानां रसानां कषायसंज्ञा ।

अक्षीणबलमांसस्य शमयेत्तं विरेचनैः ।  
 ज्वरक्षीणस्य न हितं वमनं न विरेचनम् ॥ १७० ॥  
 कामं तु पयसा तस्य निरूहैर्वा हरेन्मलान् ।  
 निरूहो बलमग्निं च विज्वरत्वं मुदं रुचिम् ॥ १७१ ॥  
 परिपक्वेषु दोषेषु प्रयुक्तः शीघ्रमावहेत् ।  
 पित्तं वा कफपित्तं वा पित्ताशयगतं हरेत् ॥ १७२ ॥  
 स्तंसनं, त्रीन्मलान् बस्तिर्हरेत्पक्वाशयस्थितान् ।  
 ज्वरे पुराणे संक्षीणे कफपित्ते दृढाग्नये ॥ १७३ ॥  
 रूक्षबद्धपुरीषाय प्रदद्यादनुवासनम् ।  
 गौरवे शिरसः शूले विबद्धेष्विन्द्रियेषु च ॥ १७४ ॥  
 जीर्णज्वरे रुचिकरं कुर्यान्मूर्धविरेचनम् ।  
 अभ्यङ्गांश्च प्रदेहांश्च परिषेकावगाहने ॥ १७५ ॥  
 विभज्य शीतोष्णतया कुर्याज्जीर्णज्वरे भिषक् ।  
 तैराशु प्रशमं याति बहिर्मागगतो ज्वरः ॥ १७६ ॥  
 लभन्ते सुखमङ्गानि बलं वर्णश्च वर्धते ।  
 धूपनाञ्जनयोगैश्च यान्ति जीर्णज्वराः शमम् ॥ १७७ ॥  
 त्वङ्मात्रशेषा येषां च भवत्यागन्तुरन्वयः ।  
 इति क्रियाक्रमः सिद्धो ज्वरघ्नः संप्रकाशितः ॥ १७८ ॥  
 येषां त्वेष क्रमस्तानि द्रव्याण्यूर्ध्वमतः शृणु ।  
 रक्तशाल्यादयः शस्ताः पुराणाः षष्टिकैः सह ॥ १७९ ॥  
 यवाग्वोदनलाजार्थं ज्वरितानां ज्वरापहाः ।  
 लाजपेयां सुखजरां पिप्पलीनागैरैः श्रुताम् ॥ १८० ॥  
 पिबेज्ज्वरी ज्वरहरां क्षुद्रानल्पाग्निरादितः ।  
 अम्लाभिलाषी तामेव दाडिमाम्लां सनागराम् ॥ १८१ ॥  
 सृष्टिविद् पैत्तिको वाऽथ शीतां मधुयुतां पिबेत् ।  
 पेयां वा रक्तशालीनां पार्श्वबस्तिशिरोरुजि ॥ १८२ ॥

१ अन्तःपरिमार्जनमभिधाय बहिः परिमार्जनमाह—अभ्यङ्गान् इत्यादिना ।

२ लाजपेयमित्यादय एकादश यवाग्वः-दत्तः ।

श्वदंष्ट्राकण्टकारीभ्यां सिद्धां ज्वरहरां पिबेत् ।  
 ज्वरातिसारी पेयां वा पिबेत् साम्लां शृतां नरः ॥ १८३ ॥  
 पृश्निपर्णीबलाबिल्वनागरोत्पलधान्यकैः ।  
 शृतां विदारीगन्धाद्यैर्दीपनीं स्वेदनीं नरः ॥ १८४ ॥  
 कासी श्वासी च हिक्की च यवागूं ज्वरितः पिबेत् ।  
 विबद्धवर्चाः सयवां पिप्पल्यामलकैः शृताम् ॥ १८५ ॥  
 सर्पिष्मतीं पिबेत् पेयां ज्वरी दोषानुलोमनीम् ।  
 कोष्ठे विबद्धे सरुजि पिबेत् पेयां शृतां ज्वरी ॥ १८६ ॥  
 मृद्वीकापिप्पलीमूलचव्यामलकनागैः ।  
 पिबेत् सबिल्वां पेयां वा ज्वरे सपरिकर्तिके ॥ १८७ ॥  
 बलावृक्षाम्लकोलाम्लकलैशीधावनी शृताम् ।  
 अस्वेदनिद्रस्तृणार्तः पिबेत् पेयां सशर्कराम् ॥ १८८ ॥  
 नागरामलकैः सिद्धां घृतभृष्टां ज्वरापहाम् ।  
 मुद्गान्मसूरांश्चणकान् कुलस्थान् समकुष्ठकान् ॥ १८९ ॥  
 यूषार्थं यूषसात्म्यानां ज्वरितानां प्रकल्पयेत् ।  
 पटोलपत्रं सफलं कुल्लकं पापचेलिकाम् ॥ १९० ॥  
 कर्कोटकं कंठिलं च विद्याच्छाकं ज्वरे हितम् ।  
 लावान् कपिञ्जलानेणांश्चकोरानुपचक्रकान् ॥ १९१ ॥  
 कुरङ्गान् कालपुच्छांश्च हरिणान् पृषताञ्जशान् ।  
 प्रदद्यान्मांससात्म्याय ज्वरिताय ज्वरापहान् ॥ १९२ ॥  
 ईषदम्लाननम्लान् वा रसान् काले विचक्षणः ।  
 कुक्कुटांश्च मयूरांश्च तित्तिरिक्कौञ्चवर्तकान् ॥ १९३ ॥  
 गुरुण्णत्वाच्च शंसन्ति ज्वरे केचिच्चिकित्सकाः ।

१ इह विदारीगन्धाद्यं पञ्चमूलमिति दत्तः ।

२ परिकर्त्तनमिव परिकर्त्तिकाकारा वेदना, तथा सहिते ज्वरे ।

३ कलशी सिंहपुच्छं, धावनी कण्टकारिका-दत्तः ।

४ कुलकः काकेन्दुः 'कुचिला' इति ख्यातः, कारवेल्लमिति दत्तः ।

५ पापचेलिका=पाठा ।

६ कारवेल्लः कठिलकः इत्यमरः । कठिलको रक्तपुनर्नवा इति दत्तः ।



लङ्घनेनानिलबलं ज्वरे यद्यधिकं भवेत् ॥ १९४ ॥  
 भिषज्जात्राविकल्पज्ञो दद्यात्तानपि कालवित् ।  
 घर्माग्बु चानुपानार्थं तृषिताय प्रदापयेत् ॥ १९५ ॥  
 मद्यं वा मद्यसात्म्याय यथादोषं यथाबलम् ।  
 गुरूष्णस्निग्धमधुरकषायांश्च नवज्वरे ॥ १९६ ॥  
 आहारान् दोषपक्त्वर्थं प्रायशः परिवर्जयेत् ।  
 अन्नपानक्रमः सिद्धो ज्वरघ्नः संप्रकाशितः ॥ १९७ ॥  
 अत ऊर्ध्वं प्रवक्ष्यन्ते कषाया ज्वरनाशनाः ।  
 पाक्यं शीतकषायं वा मुस्तपर्पटकं पिबेत् ॥ १९८ ॥  
 सनागरं पर्पटकं पिबेद्वा सदुरालभम् ।  
 किराततिक्तकं मुस्तं गुडूचीं विश्वभेषजम् ॥ १९९ ॥  
 पाठामुशीरं सोदीच्यं पिबेद्वा ज्वरशान्तये ।  
 ज्वरघ्ना दीपनाश्चैते कषाया दोषपाचनाः ॥ २०० ॥  
 तृष्णाऽरुचिप्रशमना मुखवैरस्यनाशनाः ।  
 कलिङ्गकाः पटोलस्य पत्रं कटुकरोहिणी ॥ २०१ ॥  
 पटोलः सारिवा मुस्तं पाठा कटुकरोहिणी ।  
 निम्बः पटोलस्त्रिफला मृद्वीकामुस्तवत्सकाः ॥ २०२ ॥  
 किराततिक्तममृता चन्दनं विश्वभेषजम् ।  
 गुडूच्यामलकं मुस्तमर्धश्लोकसमापनाः ॥ २०३ ॥  
 कषायाः शमयन्त्याशु पञ्च पञ्चविधाञ्ज्वरान् ।  
 सन्ततं सततान्येद्युस्तृतीयकचतुर्थकान् ॥ २०४ ॥  
 वत्सकारग्वधौ पाठा षड्ग्रन्था कटुरोहिणी ।  
 मूर्वा सातिविषा निम्बः पटोलो धन्वयासकः ॥ २०५ ॥  
 वचा मुस्तमुशीराणि मधुकं त्रिफला बला ।  
 पाक्यं शीतकषायं वा पिबेज्ज्वरहरं नरः ॥ २०६ ॥  
 मधूकमुस्तमृद्वीकाकाशमर्याणि परूषकम् ।  
 आयमाणांमुशीरं च त्रिफलां कटुरोहिणीम् ॥ २०७ ॥  
 पीत्वा निशिस्थितं जन्तुज्वराच्छीघ्रं विमुच्यते ।

जात्यामलकमुस्तानि तद्वद्धन्वयवासकम् ॥ २०८ ॥  
 विबद्धदोषो ज्वरितः कषायं सगुडं पिबेत् ।  
 त्रिफलां त्रायमाणां च मृद्वीकां कटुरोहिणीम् ॥ २०९ ॥  
 पित्तश्लेष्महरस्त्वेष कषायो ह्यानुलोमिकः ।  
 त्रिवृताशर्करायुक्तः पित्तश्लेष्मज्वरापहः ॥ २१० ॥  
 बृहत्त्यू वत्सक मुस्तं देवदारु महौषधम् ।  
 कोलवल्ली च योगोऽयं सन्निपातज्वरापहः ॥ २११ ॥  
 शटी पुष्करमूलं च व्याघ्री शृङ्गी दुरालभा ।  
 गुडूची नागरं पाठा किरातः कटुरोहिणी ॥ २१२ ॥  
 एष शट्यादिको वर्गः सन्निपातज्वरापहः ।  
 कासहृद्ग्रहपार्श्वार्तिश्वासतन्द्रासु शस्यते ॥ २१३ ॥  
 बृहत्त्यू पुष्करं भार्ङ्गी शटी शृङ्गी दुरालभा ।  
 वत्सकस्य च बीजानि पटोलं कटुरोहिणी ॥ २१४ ॥  
 बृहत्यादिर्गणः प्रोक्तः सन्निपातज्वरापहः ।  
 कासादिषु च सर्वेषु दद्यात् सोपद्रवेषु च ॥ २१५ ॥  
 कषायाश्च यवाग्वश्च पिपासाज्वरनाशनाः ।  
 निर्दिष्टा भेषजाध्याये भिषक्तानपि योजयेत् ॥ २१६ ॥  
 ज्वराः कषायैर्वमनैर्लङ्घनैर्लघुभोजनैः ।  
 रूक्षस्य ये न शाम्यन्ति सर्पिस्तेषां भिषग्जितम् ॥ २१७ ॥  
 रूक्षं तेजो ज्वरकरं तेजसा रूक्षितस्य च ।  
 यः स्यादनुबलो धातुः स्नेहसाध्यः स चानिलः ॥ २१८ ॥  
 कषायाः सर्व एवैते सर्पिषा सह योजिताः ।  
 प्रयोज्या ज्वरशान्त्यर्थमग्निसंधुक्षणाः शिवाः ॥ २१९ ॥  
 पिप्पल्यश्चन्दनं मुस्तमुशीरं कटुरोहिणी ।  
 कलिङ्गकास्तामलकी सारिवाऽतिविषा स्थिरा ॥ २२० ॥  
 द्राक्षामलकबिल्वानि त्रायमाणा निदिग्धिका ।

१ जातीपल्लवाः—दत्तः ।

२ प्रसङ्गात्सन्निपातकषायानाह-बृहत्यावित्यादिना ।

३ निदिग्धिका कण्टकारिका ।

सिद्धमेभिर्घृतं सद्यो ज्वरं जीर्णमपोहति ॥ २२१ ॥  
 क्षयं कासं शिरःशूलं पार्श्वशूलं हलीमकम् ।  
 अंसाभितापमग्निं च विषमं सन्निधच्छति ॥ २२२ ॥  
 इति पिप्पल्याद्यं घृतम् ।  
 वासां गुडूचीं त्रिफलां त्रायमाणां यवासकम् ।  
 पक्त्वा तेन कषायेण पयसा द्विगुणेन च ॥ २२३ ॥  
 पिप्पलीमुस्तमृद्वीकाचन्दनोत्पलनागरैः ।  
 कल्कीकृतैश्च विपचेद् घृतं जीर्णज्वरापहम् ॥ २२४ ॥  
 इति वासाद्यं घृतम् ।  
 बलां श्वदंष्ट्रां बृहतीं कलसीं धावनीं स्थिराम् ।  
 निम्बं पर्पटकं मुस्तं त्रायमाणां दुरालभाम् ॥ २२५ ॥  
 कृत्वा कषायं पेयार्थं दद्यात्तामलकीं शटीम् ।  
 द्राक्षां पुष्करमूलं च मेदामामलकानि च ॥ २२६ ॥  
 घृतं पयश्च तत्सिद्धं सर्पिर्ज्वरहरं परम् ।  
 क्षयकासशिरःशूलपार्श्वशूलांसतापनुत् ॥ २२७ ॥  
 इति बलाद्यं घृतम् ।  
 ज्वरिभ्यो बहुदोषेभ्य ऊर्ध्वं चाधश्च बुद्धिमान् ।  
 दद्यात् संशोधनं काले कल्पे यदुपदेक्ष्यते ॥ २२८ ॥  
 मदनं पिप्पलीभिर्वा कलिङ्गैर्मधुकेन वा ।  
 युक्तमुष्णाम्बुना पेयं वमनं ज्वरशान्तये ॥ २२९ ॥  
 क्षौद्राम्बुना रसेनेक्षोरथवा लवणाम्बुना ।  
 ज्वरे प्रच्छर्दनं शस्तं मद्यैर्वा तर्पणेन वा ॥ २३० ॥  
 मृद्वीकाऽऽमलकानां वा रसं प्रस्कन्दनं पिबेत् ।  
 रसमामलकानां वा घृतभृष्टं ज्वरापहम् ॥ २३१ ॥  
 लिङ्गाद्वा त्रैघृतं चूर्णं संयुक्तं मधुसर्पिषां ।  
 पिबेद्वा क्षौद्रमावाप्य सघृतं त्रिफलारसम् ॥ २३२ ॥  
 आरग्वधं वा पयसा मृद्वीकानां रसेन वा ।  
 त्रिघृतां त्रायमाणां वा पयसा ज्वरितः पिबेत् ॥ २३३ ॥  
 ज्वराद्विमुच्यते पीत्वा मृद्वीकाभिः सहाभयाम् ।  
 पयोऽनुपानमुष्णं वा पीत्वा द्राक्षारसं नरः ॥ २३४ ॥

१ हलीमकं कामलाभेदम् ।

कासाच्छ्वासाच्छिरःशूलात्पार्श्वशूलाच्चिरज्वरात् ।  
 मुच्यते ज्वरितः पीत्वा पञ्चमूलीशृतं पयः ॥ २३५ ॥  
 एरण्डमूलोत्कथितं ज्वरात् सपरिकर्तिकात् ।  
 पयो विमुच्यते पीत्वा तद्वद्विल्वशलाटुभिः ॥ २३६ ॥  
 त्रिकण्टकबलाव्याघ्रीगुडनागरसाधितम् ।  
 वर्चोमूत्रविबन्धघ्नं शोफज्वरहरं पयः ॥ २३७ ॥  
 सनागरं समृद्धीकं सघृतक्षौद्रशर्करम् ।  
 शृतं पयः सखर्जूरं पिपासाज्वरनाशनम् ॥ २३८ ॥  
 चतुर्गुणेनाम्भसा वा शृतं ज्वरहरं पयः ।  
 धारोष्णं वा पयः सद्यो वातपित्तज्वरं जयेत् ॥ २३९ ॥  
 जीर्णज्वराणां सर्वेषां पयः प्रशमनं परम् ।  
 पेयं तदुष्णं शीतं वा यथास्वं भेषजैः शृतम् ॥ २४० ॥  
 प्रयोजयेज्ज्वरहरान्निरुहान् सानुवासनान् ।  
 पक्काशयगते दोषे वक्ष्यन्ते ये च सिद्धिपु ॥ २४१ ॥  
 पटोलारिष्टपत्राणि सोशीरश्चतुरङ्गुलः ।  
 हीबेरं रोहिणी तिक्ता श्वदंष्ट्रा मदनानि च ॥ २४२ ॥  
 स्थिरा बला च तत् सर्वं पयस्यधौदके शतम् ।  
 क्षीरावशेषं निर्यूहं संयुक्तं मधुसर्पिषा ॥ २४३ ॥  
 कल्कैर्मदनमुस्तानां पिप्पल्या मधुकस्य च ।  
 वत्सकस्य च संयुक्तं बस्तिं दद्याज्ज्वरापहम् ॥ २४४ ॥  
 शुद्धे मार्गे हृते दोषे विप्रसन्नेषु धातुषु ।  
 गताङ्गशूलो लघ्वङ्गः सद्यो भवति विज्वरः ॥ २४५ ॥  
 आरग्वधमुशीरं च मदनस्य फलानि च ।  
 चतस्रः पर्णिनीश्चैव निर्यूहमुपकल्पयेत् ॥ २४६ ॥  
 प्रियङ्गुर्मदनं मुस्तं शताह्वा मधुयष्टिका ।  
 कल्कः सर्पिर्गुडः क्षौद्रं ज्वरघ्नो बस्तिरुत्तमः ॥ २४७ ॥  
 गुडूर्चो त्रायमाणां च चन्दनं मधुकं वृषम् ।  
 स्थिरां बलां पृश्निपर्णी मदनं चेति साधयेत् ॥ २४८ ॥

१ बिल्वस्य शलाटुभिः=आमफलैः, आमे फले शलाटुः स्यादित्यमरः ।

रसं जाङ्गलमांसस्य रसेन सहितं भिषक् ।  
 पिप्पलीफलमुस्तानां कल्केन मधुकस्य च ॥ २४९ ॥  
 ईषत्सलवणं युक्त्या निरूहं मधुसर्पिषा ।  
 ज्वरप्रशमनं दद्याद्बलस्वेदरुचिप्रदम् ॥ २५० ॥  
 जीवन्तीं मधुकं मेदां पिप्पलीं मदनं वचाम् ।  
 ऋद्धिं रास्नां बलां बिल्वं शतपुष्पां शतावरीम् ॥ २५१ ॥  
 पिष्ट्वा क्षीरं जलं सर्पिस्तैलं च विपचेद्भिषक् ।  
 अनुवासनिकं स्नेहमेतद्विद्याज्ज्वरापहम् ॥ २५२ ॥  
 पटोलपिचुमर्दाभ्यां गुडूच्या मधुकेन च ।  
 मदनैश्च शृतः स्नेहो ज्वरघ्नमनुवासनम् ॥ २५३ ॥  
 चन्दनागुरुकाश्मर्यपटोलमधुकोत्पलैः ।  
 सिद्धः स्नेहो ज्वरहरः स्नेहवस्तिः प्रशस्यते ॥ २५४ ॥  
 यदुक्तं भेषजाध्याये विमाने रोगभेषजे ।  
 शिरोविरेचनं कुर्याद्युक्तिज्ञस्तज्ज्वरापहम् ॥ २५५ ॥  
 यच्च नावैनिकं तैलं याश्च प्राग्धूमवर्तयः ।  
 मात्राशितीये निर्दिष्टाः प्रयोज्यास्ता ज्वरेष्वपि ॥ २५६ ॥  
 अथ शीतोष्णाऽभिप्रायेण ज्वरभेदोपक्रमाः—  
 अभ्यङ्गांश्च प्रदेहांश्च परिषेकांश्च कारयेत् ।  
 यथाऽभिलाषं शीतोष्णं विभज्य द्विविधं ज्वरम् ॥ २५७ ॥  
 सहस्रधौतं सर्पिर्वा तैलं वा चन्दनादिकम् ।  
 दाहज्वरप्रशमनं दद्यादभ्यञ्जनं भिषक् ॥ २५८ ॥  
 अथ चन्दनाद्यं तैलमुपदेक्ष्यामः—चन्दनभद्रश्रीकालानुसार्यकाली-

१ सूत्रस्थाने अपामार्गतण्डुलीये । २ अणुतैलम् ।

३ यथाऽभिलाषं=यथाऽभिप्रायं, शीताभिप्रायमुष्णाभिप्रायं विभज्य शीतसमुत्थे ऊष्णान्, ऊष्णसमुत्थे शीतान् ।

४ अथशब्दोऽधिकारे । अत्र चन्दनभद्रश्रीशब्दयोः सामान्यत एकार्थत्वे-  
 ऽपि विशेषतो भेदो बोध्यः, 'सामान्यमेकत्वकरं विशेषस्तु पृथक्त्वकृत'  
 इति सूत्रात् । एवं कालानुसार्य-कालीयकादिषु यत्र तत्रावान्तरभेदाद्भेदो वे-  
 दितव्यः ।

यकपद्मापद्मकोशीरसारिवामधुकप्रपौण्डरीकनागपुष्पोदीच्यवन्यप-  
द्मोत्पलनलिनकुमुदसौगन्धिकपुण्डरीकशतपत्रबिसमृगालशालूकशै-  
वालकशेरुकानन्ताकुशकाशेक्षुदर्भशरनलशालिमूलजम्बुवेत्रवेतसवा-  
नीरगुन्द्राककुभाशनाश्वकर्णस्यन्दनवातपोथशालतालधवातिनिशख-  
दिरकदरकदम्बकाश्मर्यफलसर्जप्लक्षकपीतनोदुम्बराश्वत्थन्यग्रोधघात-  
कीदूर्वेत्कटकशृङ्गाटकमाञ्जिष्ठाज्योतिष्मतीपुष्करबीजक्रौञ्चादनबदरको-  
विदारकदलीसम्बर्तकारिष्टशतपर्वाश्वेतकुम्भिकाशतावरीश्रीपर्णीश्रा-  
वणीमहाश्रावणीरोहिणीशीतपाक्योदनपाकीकालाबलापयस्याविदा-  
रीजीवकर्षभक्षुद्रसहामेदामहामेदामधुरसर्प्योक्तातृणशून्यमोचर-  
साटरूषकबकुलकुटजपटोलनिम्बशालमलीनारिकेलखर्जूरमृद्धीकाप्रि-  
यालप्रियङ्गुधन्वनात्मगुसामधूकानामन्येषां च शीतवीर्याणां यथा-  
लाभमौषधानां कषायं कारयेत् ।

तेन कषायेण द्विगुणितपयसा तेषामेव च कल्केन कषायाधमात्रं  
मृद्वग्निना साध्येतैलम्, एतत्तैलमभ्यङ्गादेव सद्यो दाहज्वरमपन-  
यति; एतैरेव चौषधैः, अश्लक्ष्णपिष्टैः सुशीतैः प्रदेहं कारयेत्, एतैरेव  
च शतशीतं सलिलमवगाहपरिषेकार्थं प्रयुज्जीत ॥ २५९ ॥

मद्यारनालक्षीरसौवीरदधिघृतसलिलसेकावगाहाश्च सद्यो दाह-  
ज्वरमपनयन्ति शीतस्पर्शत्वात् । इति चन्दनादितैलम् ॥ २६० ॥

भवन्ति चात्र ।

पौष्करेषु सुशीतेषु पद्मोत्पलदलेषु च ।

कदलीनां च पत्रेषु क्षौमेषु विमलेषु च ॥ २६१ ॥

१ यथालाभमित्यनेन न्यूनाधिकत्वेऽपि न क्षतिरिति दर्शयति ।

२ 'कल्कश्च स्नेहपादिकः' इतिवचनात्कल्कस्य स्नेहापेक्षया चतुर्था-  
शत्वं बोध्यम् ।

३ श्लक्ष्णपिष्टघनो लेपश्चन्दनस्यापि दाहकृत् । त्वगोष्मणोस्तथारोधात्  
शीतकृत्वन्यथाऽगुरोः ॥ इति वचनात्सुश्लक्ष्णपिष्टैरिति पाठो हेय इति दत्तः ।

४ प्रयुज्जीत, दाहज्वरप्रशमनार्थं, तैलं वा चन्दनादिकम्, दाहज्वरप्र-  
शमनं दद्यादभ्यञ्जनमित्यधिकारात् ।

५ क्षौमेषु=क्षुमासूत्रनिर्मितेषु पटेषु, अतसी स्यादुमा क्षुमा । मिथिलायां

चन्दनोदकशीतेषु सुप्यादाहार्दितः सुखम् ।  
 हिमाम्बुसिक्ते सद्ने शीते धारागृहेऽपि वा ॥ २६२ ॥  
 हेमशङ्खप्रवालानां मणीनां मौक्तिकस्य च ।  
 चन्दनोदकशीतानां संस्पर्शानुरसान् स्पृशेत् ॥ २६३ ॥  
 स्निग्धभिर्नीलोत्पलैः पद्मैर्व्यजनैर्विविधैरपि ।  
 शीतवातावहैर्व्यज्येच्चन्दनोदकवर्षाभिः ॥ २६४ ॥  
 नद्यस्तडागाः पद्मिन्यो हृदाश्च विमलोदकाः ।  
 अवगाहे हिता दाहनृष्णाग्लानिज्वरापहाः ॥ २६५ ॥  
 प्रियाः प्रदक्षिणाचाराः प्रमदाश्चन्दनोक्षिताः ।  
 सान्त्वयेयुः परैः कामैर्भणिमौक्तिकभूषणाः ॥ २६६ ॥  
 शीतानि चान्नपानानि शीतान्युपवनानि च ।  
 वायवश्चन्द्रपादाश्च शीता दाहज्वरापहाः ॥ २६७ ॥

इतिदाहज्वरोपचाराः ।

अथोष्णाभिप्रायिणां ज्वरितानाभ्यङ्गादीनुपक्रमानुपदेक्ष्यामः—  
 अगुरुकुष्ठतगरपत्रनलदशैलेयकध्यामकहरेणुकास्थौण्यकक्षेमकैलाव-  
 राङ्गदलपुरतमालपत्रभूतीकरोहिपसरलशलकीदेवदार्वाभिमन्थबिल्व-  
 स्योनाककाश्मर्यपाटलापुनर्नवावृश्चिरकण्टकारिकाबृहतीशालपर्णीपृ-  
 ष्ठिनिपर्णीमाषपर्णीमुद्गपर्णीगोक्षुरकैरण्डशोभाञ्जनकवरुणार्कचिरिबि-  
 ल्वतिल्वकशटीपुष्करमूलगण्डीरोरुवृक्षपत्तराक्षीवाश्मान्तकशिग्रुमा-  
 तुलुङ्गमूलकमूलपर्णीपीलुपर्णीतिलपर्णीमोरैटमेषशृङ्गीहिंसादन्तशैठे-  
 रावतकभल्लातकास्फोटकाण्डीरात्मजाकाकाण्डैकैषीकाकरञ्जधान्य-  
 काजमोदपृथ्वीकासुमुखसुरसकुठेरककालमालकपर्णासक्षवकफणिज-  
 कभूस्तृणशृङ्गवेरपिप्पलीसर्षपाश्वगन्धारास्नारुहावरोहावचाबलाति-  
 बलागुडुचीशतपुष्पाशीतवल्लीनाकुलीगन्धनाकुलीश्वेताज्योतिष्मती-  
 चित्रकाध्यण्डाम्लचाङ्गेरीतिलबदरकुलत्थमाषाणामेवंविधानामन्येषां  
 चोष्णवीर्याणां यथालाभमौषधानां कषायं कारयेत्, तेन कषायेण  
 तेषामेव च कल्केन सुरासौवीरकतुषोदकमैरेयमेदकदधिमण्डारनाल-  
 कट्वरप्रतिविनीतेन तैलपात्रं विपाचयेत्, तेन सुखोष्णेन तैलेनोष्णा-

निर्मयन्तेऽद्यापि क्षुमापटाः । स्वभावतः शीतास्तत्रापि चन्दनोदकशीताः  
 तेषु सुखं सुप्याद् दाहार्दितः । १ स्पृशेत्, न तु चिरं धारयेत् ।

भिप्रायिणं ज्वरितमभ्यज्यात्, तथा तस्य शीतज्वरः प्रशाम्यति;  
एतैरेव चौषधैः श्लक्ष्णपिष्टैः सुखोष्णैः प्रदेहं कारयेत्, एतैरेव च शृतं  
सुखोष्णं सलिलमवगाहार्थं परिषेकार्थं च प्रयुज्जीत शीतज्वरप्रशमा-  
र्थम् ॥ २६८ ॥ इति शीतज्वरेऽगुर्वादितैलम् ।

भवन्ति चात्र ।

त्रयोदशविधः स्वेदः स्वेदाध्याये निदर्शितः ।

मात्राकालविदा युक्तः स च शीतज्वरापहः ॥ २६९ ॥

सा कुटी तच्च शयनं तच्चावच्छादनं ज्वरम् ।

शीतं प्रशमयन्त्याशु धूपाश्वागुरुजा घनाः ॥ २७० ॥

चारूपचितगात्र्यश्च तरुण्यो यौवनोष्मणा ।

आश्लेषाच्छमयन्त्याशु प्रमदाः शिशिरज्वरम् ॥ २७१ ॥

स्वेदनान्यन्नपानानि वातश्लेष्महराणि च ।

शीतज्वरं जयन्त्याशु संसर्गबलयोज्जनात् ॥ २७२ ॥

इति शीतज्वरोपचारः ।

वातजे श्रमजे चैव पुराणे क्षतजे ज्वरे ।

लङ्घनं न हितं विद्याच्छमनैस्तानुपाचरेत् ॥ २७३ ॥

विक्षिप्यामाशयोष्माणं यस्माद्भूत्वा रसं नृणाम् ।

ज्वरं कुर्वन्ति दोषास्तु ह्रीयतेऽग्निबलं ततः ॥ २७४ ॥

यथा प्रज्वलितो वह्निः स्थाल्यामिन्धनवानपि ।

न पचत्योदनं सम्यगनिलप्रेरितो बहिः ॥ २७५ ॥

पक्तिस्थानात्तथा दोषैरूष्मा क्षिप्तो बहिर्नृणांभ ।

न पचत्यभ्यवहतं कृच्छ्रात् पचति वा लघु ॥ २७६ ॥

अतोऽग्निबलरक्षार्थं लङ्घनादिक्रमो हितः ।

१ उष्णामभिप्राति—उष्णाऽभिप्रायी, णिनिः, तम् ।

२ अभ्यज्यात्—अक्ष्णं कुर्यात्, मर्दनपूर्वकं स्निग्धं कुर्यादित्यर्थः । अभ्य-  
ङ्गस्तैलमर्दनम् । ३ श्लक्ष्णपिष्टैर्न तु सुश्लक्ष्णपिष्टैः पूर्वोक्तवचनात् ।

४ संसर्गे वातकफसंसर्गे बलेन युज्यते इति बलयोजनः, युजेदैवादिका-  
दनुदात्तेतश्च हलादेरिति कर्त्तरि युच्, वाते बलवति गुरुष्णस्निग्धभूयिष्ठा-  
नामौषधीनां योजनात्, कफे बलवति लघूष्णप्रायाणां योजनात्—शीतज्वर-  
माशु जयन्ति—इति सम्बन्धः ।



सप्ताहेन हि पच्यन्ते सर्व धातुगता मलाः ॥ २७७ ॥  
 निरामश्राप्यतः प्रोक्ता ज्वरः प्रायोऽष्टमेऽहनि ।  
 उदीर्णदोषस्त्वल्पाग्निरश्वन् गुरु विशेषतः ॥ २७८ ॥  
 मुच्यते सहसा प्राणैश्चिरं क्लिश्यति वा नरः ।  
 एतस्मात्कारणाद्विद्वान् वातिकेऽप्यादितो ज्वरे ॥ २७९ ॥  
 नाति गुर्वति वा स्निग्धं भोजयेत् सहसा नरम् ।  
 ज्वरे मारुतजे त्वादावनपेक्षयापि हि क्रमम् ॥ २८० ॥  
 कुर्यान्निरनुबन्धानामभ्यङ्गादीनुपक्रमान् ।  
 पाययित्वा कषायं च भोजयेद्रसभोजनम् ॥ २८१ ॥  
 जीर्णज्वरहरं कुर्यात् सर्वशश्राप्युपक्रमम् ।  
 श्लेष्मलानामवातानां ज्वरोऽनुष्णे कफाधिकः ॥ २८२ ॥  
 परिपाकं न सप्ताहेनापि याति मृदूष्मणाम् ।  
 तं क्रमेण यथोक्तेन लङ्घनाल्पाशनादिना ॥ २८३ ॥  
 आदशाहमुपक्रम्य कपायाद्यैरुपाचरेत् ।  
 सामा ये ये च कफजाः कफपित्तज्वराश्च ये ॥ २८४ ॥  
 लङ्घनं लङ्घनीयोक्तं तेषु कार्यं प्रति प्रति ।  
 वमनैश्च विरेकैश्च बस्तिभिश्च यथाक्रमम् ॥ २८५ ॥  
 ज्वरानुपचरेद्दीमान् कफपित्तानिलोद्भवान् ।  
 संसृष्टान् सन्निपतितान् बुद्ध्वा तरतमैः समैः ॥ २८६ ॥  
 ज्वरान् दोषक्रमापेक्षी यथोक्तैरौषधैर्जयेत् ।  
 वर्धनेनैकदोषस्य क्षपणेनोच्छ्रितस्य वा ॥ २८७ ॥  
 कफस्थानानुपूर्व्या वा सन्निपातज्वरं जयेत् ।

१ “कफपित्ते द्रवे धातू सहेते लङ्घनं महत् ”

२ कफोद्भवान् वमनैः, पित्तोद्भवान् विरेचनैः, अनिलोद्भवान् बस्ति-  
 भिरुपाचरेत् । ३ तरतमैः=न्यूनाधिकभावैः ।

४ सन्निपाते वृद्धस्यापि दोषस्य वर्द्धनं वृद्धतरवृद्धतमदोषक्षपणार्थम् ।  
 तथा च धातुसाम्येन ज्वरनिर्गमः । यथा वातपित्तयोर्वृद्धतरयोः सतोः कफ-  
 वर्द्धकेन मधुरेण वातपित्ते क्षपयेद् रसविमानोक्तरीत्या ।

५ कफस्थानमाशयः, तस्याऽनुपूर्व्याऽनुक्रमेण दूषितस्थानचिकित्सा,  
 दुष्टदोषप्रशमनम्, दुष्टतरदोषजयः । तदुक्तम्—सन्निपाते ज्वरे पूर्वं कुर्यादा-

सन्निपातज्वरस्यान्ते कर्णमूले सुदारुणः ॥ २८८ ॥  
 शोथः सञ्जायते तेन कश्चिदेव प्रमुच्यते ।  
 रक्तावसेचनैः शीघ्रं सर्पिष्पाणैश्च तं जयेत् ॥ २८९ ॥  
 प्रदेहैः कफपित्तघ्नैर्नावनैः कवलग्रहैः ।  
 शीतोष्णस्निग्धरूक्षाद्यैर्ज्वरो यस्य न शाम्यति ॥ २९० ॥  
 शाखानुसारी रक्तस्य सोऽवसेकात् प्रशाम्यति ।  
 विसर्पेणाभिघातेन यश्च विस्फोटकैर्ज्वरः ॥ २९१ ॥  
 तत्रादौ सर्पिषः पानं कफपित्तोत्तरो न चेत् ।  
 दौर्बल्याद्देहधातूनां ज्वरो जीर्णोऽनुवर्तते ॥ २९२ ॥  
 बल्यैः संबृंहणैस्तस्मादाहारैस्तमुपाचरेत् ।  
 कर्म साधारणं जह्यात्तृतीयकचतुर्थके ॥ २९३ ॥  
 आगन्तुरनुबन्धो हि प्रायशो विषमज्वरे ।  
 वातप्रधानं सर्पिर्भिर्बस्तिभिः सानुवासनैः ॥ २९४ ॥  
 स्निग्धोष्णैरन्नपानैश्च शमयेद्विषमज्वरम् ।  
 विरेचनेन पयसा सर्पिषा संस्कृतेन च ॥ २९५ ॥  
 विषमं तिक्तशीतैश्च ज्वरं पित्तोत्तरं जयेत् ।  
 वमनं पाचनं रूक्षमन्नपानं विलङ्घनम् ॥ २९६ ॥  
 कषायोष्णं च विषमे ज्वरे शस्तं कफोत्तरे ।  
 योगाः परं प्रवक्ष्यन्ते विषमज्वरनाशनाः ॥ २९७ ॥  
 प्रयोक्तव्या मतिमता दोषादीन् प्रविभज्य ये ।

मकफापहम् । पश्चात्-रूक्षमाणि सङ्क्षीणे शमयेत्पित्तमारुतौ ॥ इति । स्थानं-  
 जयेद्वि पूर्वमिति च, अन्येषु तु ज्वरेषु—वातस्यानुजयेत्पित्तं पित्तस्यानु-  
 जयेत्कफमिति सामान्यवचनस्य प्रवृत्तिर्बोद्धव्या ।

१ “सर्वाकृतिः सन्निपातात्—शोथो व्यामिश्रहेतुजः” इति त्रिशोथी-  
 योक्तमनूद्य चिकित्सार्थमाह सुदारुणः, ‘कश्चिदेव प्रमुच्यते,—इति । सन्ति  
 ह्येवंविधो रोगाः, साध्या दारुणसम्मताः । ये हन्युरनुपक्रान्ता मिथ्याचारेण  
 वा पुनः ॥

२ रोगान्तरानुबन्धज्वरचिकित्सामाह-विसर्पेणेत्यादिना । विविधं सर्प-  
 तीति विसर्पः परिसर्पः, पचाद्यच् । उपसर्गस्येति घञितु-दीर्घे वीसर्पोऽपि वा ।

सुरां समण्डां पानार्थं भक्ष्यार्थं चरणायुधान् ॥ २९८ ॥  
 तित्तिरींश्च मयूरांश्च प्रयुञ्ज्याद्विषमज्वरे ।  
 पिबेद्वा षट्पलं सर्पिरभयां वा प्रयोजयेत् ॥ २९९ ॥  
 त्रिफलायाः कषायं वा गुडूच्या रसमेव वा ।  
 नीलिनीमजगन्धां च त्रिवृतां कटुरोहिणीम् ॥ ३०० ॥  
 पिबेज्ज्वरागमे युक्त्या स्नेहस्वेदोपपादितः ।  
 सर्पिषो महतीं मात्रां पीत्वा वा छर्दयेत् पुनः ॥ ३०१ ॥  
 उपयुज्यान्नपानं वा प्रभूतं पुनरुल्लिखेत् ।  
 सान्नं मद्यं प्रभूतं वा पीत्वा स्वप्याज्ज्वरागमे ॥ ३०२ ॥  
 आस्थापनं यापनं वा कारयेद्विषमज्वरे ।  
 पयसा वृषदंशस्य शकृद्वा तदहः पिबेत् ॥ ३०३ ॥  
 वृषस्य दधिमण्डेन सुरया वा ससैन्धवम् ।  
 पिप्पल्यास्त्रिफलायाश्च दध्नस्तक्रस्य सर्पिषः ॥ ३०४ ॥  
 पञ्चगव्यस्य, पयसः प्रयोगो विषमज्वरे ।  
 लशुनस्य सतैलस्य प्राग्भक्तमुपसेवनम् ॥ ३०५ ॥  
 मेध्यानामुष्णवीर्याणामामिषाणां च भक्षणम् ।  
 हिङ्गुतुल्या तु वैयाघ्री वसा नस्यं ससैन्धवा ॥ ३०६ ॥  
 पुराणसर्पिः सिंहस्य वसा तद्वत् ससैन्धवा ।  
 सैन्धवं पिप्पलीनां च तण्डुलाः समनःशिलाः ॥ ३०७ ॥  
 नेत्राञ्जनं तैलपिष्टं शस्यते विषमज्वरे ।  
 पलङ्कषा निम्बपत्रं वचा कुष्ठं हरीतकी ॥ ३०८ ॥  
 सर्षपाः सयवाः सर्पिर्धूपनं ज्वरनाशनम् ।  
 ये धूमा धूपनं यच्च नावनं चाञ्जनं च यत् ॥ ३०९ ॥  
 मनोविकारे निर्दिष्टं कार्यं तद्विषमज्वरे ।

१ सान्नं मद्यं पीत्वा पुनरुल्लिखेदितिसम्बन्धः, अथवा सुप्यात्सर्वमहः ।

२ वृषदंशस्य विडालस्य पयसा सह, वृषस्य मूषकस्य सन्निहितत्वात्, शकृत् पुरीषं प्रयुज्यते पामराः कोष्ठशोधनाय मूषकलेण्डनद्यापि । मुसम्बरस्तु गर्दभवत्सस्य प्रथमशकृत् प्रयुज्यते सभ्यैरपि । वृषदंशक आखुभुगित्यमरः ।

३ उन्मादोऽपस्मारश्च मनोविकारः ।

मणीनामोषधीनां च मङ्गल्यानां विषस्य च ॥ ३१० ॥  
 धारणादगदानां च सेवनाञ्च भवेज्ज्वरः ।  
 सोमं सानुचरं देवं समातृगणमीश्वरम् ॥ ३११ ॥  
 पूजयन् प्रयतः शीघ्रं मुच्यते विषमज्वरात् ।  
 विष्णुं सहस्रमूर्धानं चराचरपतिं विभुम् ॥ ३१२ ॥  
 स्तुवन्नामसहस्रेण ज्वरान् सर्वानपोहति ।  
 ब्रह्माणमश्विनाविन्द्रं हुतभक्षं हिमाचलम् ॥ ३१३ ॥  
 गङ्गां मरुद्गणांश्चेष्टया पूजयज्जयति ज्वरान् ।  
 भक्त्या मातापितॄणां च गुरुणां पूजनेन च ॥ ३१४ ॥  
 ब्रह्मचर्येण तपसा सत्येन नियमेन च ।  
 जपहोमप्रदानेन वेदानां श्रवणेन च ॥ ३१५ ॥  
 ज्वराद्विमुच्यते शीघ्रं साधूनां दर्शनेन च ।  
 ज्वरे रसस्थे वमनमुपवासं च कारयेत् ॥ ३१६ ॥  
 सेकप्रदेहौ रक्तस्थे तथा संशमनानि च ।  
 विरेचनं सोपवासं मांसमेदः स्थिते हितम् ॥ ३१७ ॥  
 अस्थिमज्जगते देया निरूहाः सानुवासनाः ।  
 शापाभिचाराद्भूतानामभिषङ्गाच्च यो ज्वरः ॥ ३१८ ॥  
 दैवव्यपाश्रयं तत्र सर्वमौषधमिष्यते ।  
 अभिघातज्वरो नश्येत् पानाभ्यङ्गेन सर्पिषः ॥ ३१९ ॥  
 रक्तावसेकैर्मद्यैश्च सात्म्यैर्मांसरसौदनैः ।  
 सानाहो मद्यसात्म्यानां मदिरारसभोजनैः ॥ ३२० ॥  
 क्षतानां व्रणितानां च क्षतव्रणचिकित्सया ।  
 आश्वासेनेष्टलाभेन वायोः प्रशमनेन च ॥ ३२१ ॥  
 हर्षणैश्च शमं यान्ति कामशोकभयज्वराः ।

१ तान्त्रिकीञ्चिकित्सामाह-मणीनामिति ।

२ धार्मिकामाह-सोममिति । उमया सहितः सोमस्तं देवम् ।

३ हुतभक्षं वह्निम् ।

४ उरःक्षतानां व्रणवताञ्च क्रमात् क्षतव्रणचिकित्सया ज्वरः शमं याती-

ति सम्बन्धः ।

काम्यैरर्थैर्मनोज्ञैश्च पित्तघ्नैश्चाप्युपक्रमैः ॥ ३२२ ॥  
 सद्वाक्यैश्च शमं याति ज्वरः क्रोधसमुत्थितः ।  
 कामात्क्रोधज्वरो नाशं क्रोधात्कामसमुद्भवः ॥ ३२३ ॥  
 याति ताभ्यामुभाभ्यां च भयशोकसमुत्थितः ।  
 ज्वरकालं च वेगं च चिन्तयञ्ज्वर्यते तु यः ॥ ३२४ ॥  
 तस्यैष्टेस्तु विचित्रैश्च विषयैर्नाशयेत् स्मृतिम् ।  
 ज्वरप्रमोक्षे पुरुषः कूजन् वमति चेष्टते ॥ ३२५ ॥  
 श्वसन् विवर्णः स्विन्नाङ्गो वेपते लीयते मुहुः ।  
 प्रलपत्युष्णसर्वाङ्गः शीताङ्गश्च भवत्यपि ॥ ३२६ ॥  
 विसंज्ञो ज्वरवेगार्तः सक्रोध इव वीक्ष्यते ।  
 सदोषशब्दं च शकृद्भवं स्रवति वेगवत् ॥ ३२७ ॥  
 लिङ्गान्येतानि जानीयाज्ज्वरमोक्षे विचक्षणः ।  
 बहुदोषस्य बलिनः प्रायेणाभिनवो ज्वरः ॥ ३२८ ॥  
 सत्क्रियादोषपक्ष्या चेद्विमुञ्चति स दारुणम् ।  
 कृत्वा दोषवशाद्देगं क्रमादुपरमन्ति ये ॥ ३२९ ॥  
 तेषामदारुणो मोक्षो ज्वराणां चिरकारिणाम् ।  
 विगतक्लमसन्तापमव्यथं विमलेन्द्रियम् ॥ ३३० ॥  
 युक्तं प्रकृतिसत्त्वेन विद्यात् पुरुषमज्वरम् ।  
 सज्वरो ज्वरमुक्तश्च विदाहीनि गुरुणि च ॥ ३३१ ॥  
 असात्म्यान्यन्नपानानि विरुद्धानि विवर्जयेत् ।  
 व्यवायमतिचेष्टाश्च स्नानमत्यशनानि च ॥ ३३२ ॥  
 तथा ज्वरः शमं याति प्रशान्तो न च जायते ।  
 व्यायामं च व्यवायं च स्नानं चङ्क्रमणानि च ॥ ३३३ ॥  
 ज्वरमुक्तो न सेवेत यावन्न बलवान् भवेत् ।  
 असंज्ञातबलो यस्तु ज्वरमुक्तो निषेवते ॥ ३३४ ॥  
 वर्ज्यमेतन्नरस्तस्य पुनरावर्तते ज्वरः ।  
 दुर्हृतेषु च दोषेषु यस्य वा विनिवर्तते ॥ ३३५ ॥  
 स्वल्पेनाप्यपचारेण तस्य व्यावर्तते पुनः ।  
 चिरकालपरिक्लिष्टं दुर्बलं दीनचेतसम् ॥ ३३६ ॥  
 अचिरेणैव कालेन स हन्ति पुनरागतः ।

अथवाऽपि परीपाकं धातुष्वेव क्रमान्मलाः ॥ ३३७ ॥  
 यान्ति ज्वरमकुर्वन्तस्ते तथाऽप्यपकुर्वते ।  
 दीनतां श्वयथुं ग्लानिं पाण्डुतां नाग्नकामताम् ॥ ३३८ ॥  
 कण्डूरुत्कोठपिडकाः कुर्वन्त्यग्निं च ते मृदुम् ।  
 एवमन्येऽपि च गदा व्यावर्तन्ते पुनर्गताः ॥ ३३९ ॥  
 अनिर्घातेन दोषाणामल्पैरप्यहितैर्नृणाम् ।  
 निवृत्तेऽपि ज्वरे तस्माद्यथावस्थं यथाबलम् ॥ ३४० ॥  
 यथाप्राणं हरेद्दोषं प्रयोगैर्वा शमं नयेत् ।  
 मृदुभिः शोधनैः शुद्धिर्यापना बस्तयो हिताः ॥ ३४१ ॥  
 हिताश्च लघवो यूषा जाङ्गलामिषजा रसाः ।  
 अभ्यङ्गोद्वर्तनस्नानधूपनाभ्यञ्जनानि च ॥ ३४२ ॥  
 हितानि पुनरावृत्ते ज्वरे तिक्तघृतानि च ।  
 गुर्व्यभिष्यन्द्यसात्म्यानां भोजनात् पुनरागते ॥ ३४३ ॥  
 लङ्घनोष्णोपचारादिः क्रमः कार्यश्च पूर्ववत् ।  
 किरातैर्तिक्तकं तिक्ता मुस्तं पर्पटकोऽमृता ॥ ३४४ ॥  
 घ्नन्ति पीतानि चाभ्यासात् पुनरावर्तकं ज्वरम् ।  
 तस्यां तस्यामवस्थायां ज्वरितानां विचक्षणः ॥ ३४५ ॥  
 ज्वरक्रियाक्रमापेक्षी कुर्यात्तत्र चिकित्सितम् ।  
 रोगराट् सर्वभूतानामन्तकृद्दालो ज्वरः ॥ ३४६ ॥  
 तस्माद्विशेषतस्तस्य यतेत प्रशमे भिषक् ।  
 तत्र श्लोकः ।  
 यथाक्रमं यथाप्रश्नमुक्तं ज्वराचिकित्सितम् ॥ ३४७ ॥  
 अत्रिजेनाग्निवेशाय भूतानां हितमिच्छता ।  
 इत्यग्निवेशकृते तन्त्रे चरकप्रतिसंस्कृते चिकित्सितस्थाने  
 ज्वरचिकित्सितं नाम तृतीयोऽध्यायः ॥ ३ ॥

१ यथाप्राणं यथाबलम्, हरेत्—शोधयेत्सबले रोगिणि सति, अन्यथा शमयेत्, शमनं शोधनञ्चेति समासादौषधं द्विधा । २ किराततिक्तो भूनिम्बः, 'चिरैता' तिक्ता=कटुरोहिणी 'कुटकी' मुस्तं=घनः, 'नागरमोथा' पर्पटकः पित्तपापढा इति प्रसिद्धः, अमृता गुडूची 'गुरुच' इति ।

३ प्रकृतिं च प्रवृत्तिं चेत्यारभ्य, क्रियाः प्रशमयन्ति तमित्यन्ताः

## चतुर्थोऽध्यायः ।

अथातो रक्तपित्तचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विहरन्तं जितात्मानं पञ्चगङ्गे पुनर्वसुम् ।

प्रणम्योवाच निर्मोहमग्निवेशोऽग्निवर्चसम् ॥ ३ ॥

भगवन् रक्तपित्तस्य हेतुरुक्तः सलक्षणः ।

वक्तव्यं यत् परं तस्य वक्तुमर्हसि तद्गुरो ॥ ४ ॥

गुरुवाच ।

महागदं महावेगमग्निवच्छीघ्रकारि च ।

हेतुलक्षणविच्छीघ्रं रक्तपित्तमुपाचरेत् ॥ ५ ॥

तस्योष्णं तीक्ष्णमम्लं च कटूनि लवणानि च ।

घर्मश्चाज्जविदाहश्च हेतुः पूर्वं निदर्शितः ॥ ६ ॥

तैर्हेतुभिः समुत्क्रिष्टं पित्तं रक्तं प्रपद्यते ।

तद्योनित्वात् प्रपन्नं च वर्धते तत् प्रदूषयत् ॥ ७ ॥

तस्योष्मणा द्रवो धातुर्धातोर्धातोः प्रसिच्यते ।

स्विद्यतस्तेन संवृद्धिं भूयस्तदधिगच्छति ॥ ८ ॥

प्रश्नाः । अत्रिजेन कृष्णात्रिपुत्रेण कृष्णात्रयेण भाषितामिति पूर्वमुक्तेः, भूतानां सर्वेषां प्राणिनां न केवलं नृणाम् । हितमिच्छता न केवलं स्वार्थं साधयता, अग्निवेशाय श्रद्धालवे शिष्याय, न तु यस्मै कस्मैचित्, 'चिकित्सितम्, न तु यत्किञ्चित्, उक्तमुपदिष्टं न तु प्रलपितम् ।

त्र्यम्बकचरणकृपातो मानसखण्डाभिजातेन ।

भागीरथी ज्वरघ्ना चिकित्सिते योजिता काश्याम् ॥

१ 'ज्वरसन्तापाद्रक्तपित्तमुदीर्यते' इति सङ्कत्या ज्वरानन्तरं रक्तपित्त-चिकित्सां निरूपयति ।

२ पञ्चगङ्गे पञ्चानां गङ्गानां समाहारस्तास्मिन् देशविशेषे, काश्यां वा बिन्दुमाधवसन्निधौ ।

३ तस्य पित्तस्य द्रवो धातुः द्रवोऽंशः स्विद्यतः धातोर्धातोः, मांसादेः, प्रसिच्यतेऽतिक्षरति । तेन पित्तोष्मा स्विद्यमानो धातुभ्यश्च्युतेन धातुरूपेण धातुयुक्तं सत् पित्तं भूयोऽतितरां गच्छति-इतियोजनेति चक्रदत्तः ।

संयोगादूषणात्तत्तु सामान्याद्रन्धवर्णयोः ।  
 रक्तस्य पित्तमाख्यातं रक्तपित्तं मनीषिभिः ॥ ९ ॥  
 प्लीहानं च यकृच्चैव तैदधिष्ठाय वर्तते ।  
 स्रोतांसि रक्तवाहीनि तन्मूलानि हि देहिनाम् ॥ १० ॥  
 सौान्द्रं सपाण्डु सस्नेहं पिच्छिलं च कफान्वितम् ।  
 श्यावारुणं सफेनं च तनु रूक्षं च वातिकम् ॥ ११ ॥  
 रक्तपित्तं कषायाभं कृष्णं गोमूत्रसन्निभम् ।  
 मेर्चकागारधूमाभमञ्जनाभं च पैत्तिकम् ॥ १२ ॥  
 संसृष्टलिङ्गं संसर्गात्रिलिङ्गं सान्निपातिकम् ।  
 एकदोषानुगं साध्यं द्विदोषं याप्यमुच्यते ॥ १३ ॥  
 यन्निदोषमसाध्यं तन्मन्दाग्नेरतिवेगवत् ।  
 व्याधिभिः क्षीणदेहस्य वृद्धस्यानइनतश्च यत् ॥ १४ ॥  
 गतिरूर्ध्वमधश्चैव रक्तपित्तस्य दर्शिता ।  
 ऊर्ध्वा सप्तविधद्वारा द्विद्वारा त्वधरा गतिः ॥ १५ ॥  
 सप्तच्छिद्राणि शिरसि द्वे चाधः, साध्यमूर्धगम् ।  
 याप्यं त्वधोगं, मार्गौ तु द्वावसाध्यं प्रपद्यते ॥ १६ ॥  
 यदा तु सर्वच्छिद्रेभ्यो रोमकूपेभ्य एव च ।  
 वर्तते तामसङ्ख्येयां गतिं तस्यादुरान्तिकीम् ॥ १७ ॥  
 यच्चोभयाभ्यां मार्गाभ्यामतिमात्रं प्रवर्तते ।

१ रक्तस्य—( पित्तेन ) संयोगात्, दूषणात्, गन्धवर्णयोः सामान्याच्च,  
 तत् पित्तं मनीषिभिः, रक्तपित्तमाख्यातमित्यन्वयः । रक्तयुक्तपित्तं रक्तपित्तं,  
 रक्ते ( दूष्ये ) पित्तं रक्तपित्तम्, रक्तवत् पित्तं रक्तपित्तम् इति यथायथं विग्र-  
 हाः बोध्याः ।

२ तत्=रक्तपित्तं, वर्तते=अथ ऊर्ध्वं च प्रवर्तते, वर्धते=इतिपाठे-तत् प्ली-  
 हानं यकृच्चाऽधिय, वर्द्धते कथं प्लीन्धि यकृति च वर्द्धते=इत्याकाङ्क्षायामाह-  
 हि देहिनां रक्तवाहीनि स्रोतांसि तौ यकृत्प्लीहानौ मूलं मुख्यं स्थानं येषां  
 तानि तादृशानि ततश्च रक्तसंसर्गात्रिषष्ठस्य रक्तपित्तस्याऽपि तदेव स्थान-  
 मिति भावः । ३ दोषभेदेन रक्तपित्तस्य लिङ्गान्याह-सान्द्रमित्यादिना ।

४ मसृणः कृष्णो मेचकः



तुल्यं कुणपगन्धेन रक्तं कृष्णमतीव च ॥ १८ ॥  
 संसृष्टं कफवाताभ्यां कण्ठे सज्जति चापि यत् ।  
 यच्चाप्युपद्रवैः सर्वैर्यथोक्तैः समभिद्रुतम् ॥ १९ ॥  
 हारिद्रनीलहरिततात्रैर्वर्णैरुपद्रुतम् ।  
 क्षीणस्य कासमानस्य यच्च तच्च न सिध्यति ॥ २० ॥  
 यद्विदोषानुगं यद्वा शान्तं शान्तं प्रकुप्यति ।  
 मार्गान्मार्गं चरेद्यद्वा याप्यं पित्तमसृक् च तत् ॥ २१ ॥  
 एकमार्गं बलवतो नातिवेगं नवोत्थितम् ।  
 रक्तपित्तं सुखे काले साध्यं स्यान्निरुपद्रवम् ॥ २२ ॥  
 स्निग्धोष्णमुष्णरूक्षं च रक्तपित्तस्य कारणम् ।  
 अधोगस्योत्तरं प्रायः पूर्वं स्यादूर्ध्वगस्य तु ॥ २३ ॥  
 ऊर्ध्वगं कफसंसृष्टमधोगं मारुतानुगम् ।  
 द्विमार्गं कफवाताभ्यामुभाभ्यामनुबध्यते ॥ २४ ॥  
 अक्षीणबलमांसस्य रक्तपित्तं यदश्रुतः ।  
 तद्दोषदुष्टमुत्क्लिष्टं नादौ स्तम्भनमर्हति ॥ २५ ॥  
 गलग्रहं पूतिनस्यं मूर्च्छायमर्हति ज्वरम् ।  
 गुल्मं प्लीहानमानाहं किलासं कृच्छ्रमूत्रताम् ॥ २६ ॥  
 कुष्ठान्यशांसि वीसर्पं वर्णनाशं भगन्दरम् ।  
 बुद्धीन्द्रियोपरोधं च कुर्यात् स्तम्भितमादितः ॥ २७ ॥  
 तस्मादुपेक्ष्यं बलिनो बलदोषविचारिणा ।  
 रक्तपित्तं प्रथमतः प्रवृत्तं सिद्धिमिच्छता ॥ २८ ॥  
 प्रायेण हि समुत्क्लिष्टमामदोषाच्छरीरिणाम् ।  
 वृद्धिं प्रयाति पित्तासृक् तस्मात्तल्लङ्घ्यमादितः ॥ २९ ॥  
 मार्गौ दोषानुबन्धं च निदानं प्रसमीक्ष्य च ।  
 लङ्घनं रक्तपित्तादौ तर्पणं वा प्रयोजयेत् ॥ ३० ॥

१ सर्पणं सर्पः, भावे घञ्, विस्तर्णः, विशिष्टः, विरुद्धः, विपरिणामः  
 'कुष्ठजनकः, सर्पः शरीरे प्रसरणं यस्येति विग्रहे बहुव्रीहौ 'उपसर्गस्य घञ्यु-  
 मनुष्ये बहुलम्' इति—उपसर्गस्य दीर्घे वीसर्पशब्दसिद्धिः । कर्त्तरि पचाद्य-  
 चि 'विसर्पः ।

हीबेरचन्दनोशीरमुस्तापर्पटकैः शृतम् ।  
 केवलं शृतशीतं वा दद्यात्तेयं पिपासवे ॥ ३१ ॥  
 ऊर्ध्वगे तर्पणं पूर्वं पेयां पूर्वमधोगते ।  
 कालसात्म्यानुबन्धजो दद्यात् प्रकृतिकल्पवित् ॥ ३२ ॥  
 जलं खर्जूरमृद्धीकामधूकैः सपरूषकैः ।  
 शृतशीतं प्रयोक्तव्यं तर्पणार्थं सशर्करम् ॥ ३३ ॥  
 तर्पणं सघृतक्षौद्रं लाजचूर्णैः प्रयोजयेत् ।  
 ऊर्ध्वगं रक्तपित्तं तत् पीतं काले व्यपोहति ॥ ३४ ॥  
 मन्दाग्नयेऽम्लसात्म्याय तत् साम्लमपि कल्पयेत् ।  
 दाडिमामलके विद्वानम्लार्थं चानुदापयेत् ॥ ३५ ॥  
 शालिषष्टिकनीवारकोरदूषप्रशान्तिकाः ।  
 श्यामाकश्च प्रियङ्गुश्च भोजनं रक्तपित्तिनाम् ॥ ३६ ॥  
 मुद्गा मसूराश्चणकाः समकुष्ठाढर्काफलाः ।  
 प्रशस्ताः सूपयूषार्थं कल्पिता रक्तपित्तिनाम् ॥ ३७ ॥  
 पटोलनिम्बवेत्राप्रप्लक्षवेतसपल्लवाः ।  
 किराततिक्तकं शाकं गण्डीरः सकठिल्लकम् ॥ ३८ ॥  
 कोविदारस्य पुष्पाणि काश्मर्याश्चाथ शाल्मलेः ।  
 अन्नपानविधौ शाकं यच्चान्यद्रक्तपित्तनुत् ॥ ३९ ॥  
 शाकार्थं शाकसात्म्यानां तच्छस्तं रक्तपित्तिनाम् ।  
 स्विन्नं वा सर्पिषा भृष्टं यूषवद्वा विपाचितम् ॥ ४० ॥  
 पारावतान् कपोतांश्च लावान् रक्ताक्षवर्तकान् ।  
 शशान् कपिञ्जलानेणान् हरिणान् कालपुच्छकान् ॥ ४१ ॥  
 रक्तपित्ते हितान् विद्याद्रसांस्तेषां प्रयोजयेत् ।  
 ईषदम्लाननम्लान् वा घृतभृष्टान् सशर्करान् ॥ ४२ ॥  
 कफानुगे यूषशाकं दद्याद्वातानुगे रसम् ।  
 रक्तपित्ते, यवागूनामतः कल्पः प्रवक्ष्यते ॥ ४३ ॥  
 पद्मोत्पलानां किञ्जल्कः पृश्निपर्णी प्रियङ्गुका ।

१ हीबेरः—हाउवेर, इतिप्रसिद्धः, चन्दनं रक्तचन्दनम्, उशीरः=खस-  
 इति प्रसिद्धः । २ खर्जूरादिजलं षडङ्गविधानेन विधेयम् ।

जले साध्या रसे तस्मिन् पेया स्वाद्रक्तपित्तिनाम् ॥ ४४ ॥  
चन्दनोक्षीरलीध्राणां रसे तद्वत् सनागरे ।  
किराततिक्तकोक्षीरमुस्तानां तद्वदेव च ॥ ४५ ॥  
धातकीधन्वयासाम्बुबिल्वानां वा रसे श्रुता ।  
मसूरपृश्निपण्योर्वा स्थिरामुद्गरसेऽथवा ॥ ४६ ॥  
रसे हरेणुकानां वा सघृते सबलारसे ।  
सिद्धाः पारावतादीनां रसे वा स्युः पृथक्पृथक् ॥ ४७ ॥  
इत्युक्ता रक्तपित्तघ्न्यः शीताः समधुशर्कराः ।  
यवाग्वः, कल्पना चैषा कार्या मांसरसेष्वपि ॥ ४८ ॥  
शशः सवास्तुकः शस्तो विबन्धे रक्तपित्तिनाम् ।  
वातोल्बणे तित्तिरिः स्यादुदुम्बररसे शृतः ॥ ४९ ॥  
मयूरः क्षनिर्यूहे न्यग्रोधस्य च कुक्कुटः ।  
रसे बिल्वोत्पलादीनां वर्तकक्रकरो हितौ ॥ ५० ॥  
तृण्यते तिक्तकैः सिद्धं तृष्णाघ्नं वा फलोदकम् ।  
सिद्धं विदारिगन्धाद्यैः शृतशीतमथापि वा ॥ ५१ ॥  
ज्ञात्वा दोषावनुबलौ बलमाहारमेव च ।  
जलं पिपासवे दद्याद्विसर्गादल्पशोऽपि वा ॥ ५२ ॥  
निदानं रक्तपित्तस्य यत्किञ्चित् संप्रकाशितम् ।  
जीवितारोग्यकामैस्तत्र सेव्यं रक्तपित्तिभिः ॥ ५३ ॥  
इत्यङ्गपानं निर्दिष्टं क्रमशो रक्तपित्तनुत् ।  
वक्ष्यते बहुदोषाणां कार्यं बलवतां च यत् ॥ ५४ ॥  
अक्षीर्णबलमांसस्य यस्य सन्तर्पणोत्थितम् ।  
बहुदोषं बलवतो रक्तपित्तं शरीरिणः ॥ ५५ ॥  
काले संशोधनार्हस्य तद्वरेन्निरूपद्रवम् ।  
विरेचनेनोर्ध्वभागमधोगं वमनेन च ॥ ५६ ॥  
त्रिवृतामभयां प्राज्ञः फलान्यारग्वधस्य वा ।  
त्रायमाणां गवाक्ष्या वा मूलमामलकानि वा ॥ ५७ ॥

१ नागरशब्देनात्र मुस्ता ।

२ निर्यूहे-इत्यस्यान्वयः ।

३ अत्र बलं सहजम् ।

४ अत्र कालकृतं बलम् ।

विरेचनं प्रयुञ्जीत प्रभूतमधुशर्करम् ।  
 रसः प्रशस्यते तेषां रक्तपित्ते विशेषतः ॥ ५८ ॥  
 वमनं मदनोन्मिश्रो मन्थः सक्षौद्रशर्करः ।  
 सशर्करं वा सलिलमिक्षूणां रस एव वा ॥ ५९ ॥  
 वत्सकस्य फलं मुस्तं मदनं मधुकं मधु ।  
 अधोगे रक्तपित्ते तु वमनं परमुच्यते ॥ ६० ॥  
 ऊर्ध्वगे शुद्धकोष्ठस्य तर्पणादिः क्रमो हितः ।  
 अधोवहे यवाग्वादिर्न चेत् स्यान्मारुतो बली ॥ ६१ ॥  
 बलमांसपरिक्षीणं शोकभाराध्वकर्शितम् ।  
 ज्वलनादित्यसन्तप्तमन्यैर्वा क्षीणमामयैः ॥ ६२ ॥  
 गर्भिणीं स्थविरं बालं रूक्षाल्पप्रमिताशनम् ।  
 अवम्यमविरेच्यं वा यं पश्येद्रक्तपित्तिनम् ॥ ६३ ॥  
 शोषेण सानुबन्धं वा तस्य संशमनी क्रिया ।  
 शस्यते रक्तपित्तस्य परं चातः प्रवक्ष्यते ॥ ६४ ॥  
 अटरूपकमृद्वीकापथ्याक्वाथः सशर्करः ।  
 मधुमिश्रः श्वासकासरक्तपित्तनिबर्हणः ॥ ६५ ॥  
 अटरूपकनिर्यूहे प्रियङ्गुं मृत्तिकाञ्जने ।  
 विनीय लोघ्रं क्षौद्रं च रक्तपित्ताहरं पिबेत् ॥ ६६ ॥  
 पद्मकं पद्मकिञ्जल्कं दूर्वां वास्तूकमुत्पलम् ।  
 नागपुष्पं च लोघ्रं च तेनैव विधिना पिबेत् ॥ ६७ ॥  
 प्रपौण्डरीकं मधुकं मधु चाश्वशकृद्रसे ।  
 यवासभृङ्गरजसोर्मूलं वा गोशकृद्रसे ॥ ६८ ॥  
 विनीय रक्तपित्तघ्नं पेयं स्यात्तण्डुलाम्बुना ।  
 युक्तं वा मधुसर्पिभ्यां लिङ्गाद्गोश्वशकृद्रसम् ॥ ६९ ॥  
 खदिरस्य प्रियङ्गूणां कोविदारस्य शाल्मलेः ।  
 पुष्पचूर्णानि मधुना लिङ्गाद्वा रक्तपित्तिकः ॥ ७० ॥

१ संशमनमाह—बलमांसमित्यादिना ।

२ वृषोऽटरूपः सिंहास्यो वासको वाजिदन्तकः—इत्यमरः । अट्टसा  
 इति ख्यातः । श्वास-कास-क्षय-रक्तपित्तानामपूर्वमौषधम् ।

शङ्काटकानां लाजानां मुस्तखर्जूरयोरपि ।

लिह्याच्चूर्णानि मधुना पद्मानां केशरस्य च ॥ ७१ ॥

धन्वजानामसृगिलह्यान्मधुना मृगपक्षिणाम् ।

सक्षौद्रं प्रथितं रक्ते लिह्यात् पारावतं शकृत् ॥ ७२ ॥

उशीरकालीयकलोध्रपद्मकप्रियङ्गुकाकटफलशङ्खगैरिकाः ।

पृथक्पृथक् चन्दनतुल्यभागिकाः सशर्करास्तण्डुलधावनाप्लुताः ॥ ७३ ॥

रक्तं सपित्तं तमकं पिपासां दाहं च पीताः शमयन्ति सद्यः ।

किराततित्तं क्रमुकं समुस्तं प्रपौण्डरीकं कमलोत्पले च ॥ ७४ ॥

होबेरमूलानि पटोलपत्रं दुरालभा पर्पटको मृणालम् ।

धनञ्जयोदुस्वरवेतसत्वङ्गन्यग्रोधशालेययवासकरवक् ॥ ७५ ॥

तुगालतावेतसतण्डुलीयं ससारिवं मोचरसः समङ्गा ।

पृथक् पृथक् चन्दनयोजितानि तेनैव कल्पेन हितानि तत्र ॥ ७६ ॥

निशि स्थिता वा स्वरसीकृता वा कल्कीकृता वा मृदिताः शृता वा ।

एते समस्ता गणशः पृथग्वा रक्तं सपित्तं शमयन्ति योगाः ॥ ७७ ॥

मुद्गाः सलाजाः सयवाः सकृष्णाः सोशीरमुस्ताः सह चन्दनेन ।

बलाजले पर्युषितः कषायो रक्तं सपित्तं शमयत्युदीर्णम् ॥ ७८ ॥

वैदूर्यमुक्तामणिगैरिकाणां मृच्छङ्खहेमामलकोदकानाम् ।

मधूदकस्येश्वरसस्य चैव पानाच्छमं गच्छति रक्तपित्तम् ॥ ७९ ॥

उशीरपद्मोत्पलचन्दनानां पक्वस्य लोष्टस्य च यः प्रसादः ।

सशर्करः क्षौद्रयुतः सुशीतो रक्तातियोगप्रशमाय देयः ॥ ८० ॥

प्रियङ्गुकाचन्दनलोध्रसारिवामधूकमुस्ताभयधातकीजलम् ।

समृत्प्रसादं सह षष्टिकाम्बुना सशर्करं रक्तनिबर्हणं परम् ॥ ८१ ॥

कषाययोगैर्विविधैर्यथोक्तैर्दीप्तेऽनले श्लेष्मणि निर्जिते च ।

यद्रक्तपित्तं प्रशमं न याति तत्रानिलः स्यादनु तत्र कार्यम् ॥ ८२ ॥

१ पारावतः=काणकपोतः, अपालित इत्यर्थः । तस्येदं पारावतं शकृत्पूरीषम् ।

२ अत्र शर्कराचन्दनमुशीरमिति समभागिक एको योगः, एवं समभागाः सप्तान्ये योगा बोध्याः, पृथक्-पृथक्-इति वीप्ताश्रवणात् । वंशस्थं वृत्तम् । ३ इदमपि वंशस्थं मध्ये उपजातय एकादशाक्षरपादाः ।

छागं पयः स्यात् प्रथमं प्रयोगे गन्धं शृतं पञ्चगुणे जले वा ।  
 सशर्करं माक्षिकसम्प्रयुक्तं विदारिगन्धादिगणैः शृतं वा ॥ ८३ ॥  
 द्राक्षाशृतं नागरकैः शृतं वा बलाशृतं गोक्षुरकैः शृतं वा ।  
 सजीवकं सर्षभकं ससर्पिः पयः प्रयोज्यं सितया शृतं वा ॥ ८४ ॥  
 शतावरीगोक्षुरकैः शृतं वा शृतं पयो वाऽप्यथ पर्णिनीभिः ।  
 रक्तं हिनस्त्याशु विशेषतस्तु यन्मूत्रमार्गात् सरुजं प्रयाति ॥ ८५ ॥  
 विशेषतो विट्पथसम्प्रवृत्ते पयो हितं मोचरसेन सिद्धम् ।  
 वटावरोहैर्वटशुङ्गकैर्वा ह्रीबेरनीलोत्पलनागरैर्वा ॥ ८६ ॥  
 कषाययोगान् पयसा पुरा वा पीत्वा तु चाद्यात्पयसैव शालीन् ।  
 कषाययोगैरथवा विपक्वमेतैः पिबेत् सर्पिरतिस्त्रुते च ॥ ८७ ॥  
 वासां सशाखां सपलाशमूलां कृत्वा कषायं कुसुमानि चास्याः ।  
 प्रदाय कल्कं विपचेद्धृतं तत् सक्षौद्रमाश्वेव निहन्ति रक्तम् ॥ ८८ ॥  
 इति वासाघृतम् ।  
 पलाशवृन्तस्वरसेन सिद्धं तस्यैव कल्केन मधुद्रवं हि ।  
 लिह्याद्धृतं वत्सककल्कसिद्धं तद्वत्समङ्गोत्पललोध्रसिद्धम् ॥ ८९ ॥  
 स्यान्नायमाणाविधिरेष एव सोदुम्बरे चैव पटोलपत्रे ।  
 सर्पीषि पित्तज्वरनाशनानि सर्वाणि शस्तानि च रक्तपित्ते ॥ ९० ॥  
 अभ्यङ्गयोगाः परिषेचनानि सेकावगाहाः शयनानि वेश्म ।  
 शीतो विधिर्बस्तिविधानमप्रयं पित्तज्वरे यत् प्रशमाय दिष्टम् ॥ ९१ ॥  
 तद्रक्तपित्ते निखिलेन कार्यं कालं च मात्रां च पुरा समीक्ष्य ।  
 सर्पिर्गुंडा ये च हिताः क्षतेभ्यस्ते रक्तपित्तं शमयन्ति सद्यः ॥ ९२ ॥  
 कफानुबन्धे रुधिरे सपित्ते कण्ठागते स्याद्ग्रथिते प्रयोगः ।

१ पर्णिनीभिः शालपर्ण्यादिभिः ।

२ वटावरोहाः प्रसिद्धाः, शुङ्गकाः प्रथमोद्धृताः सम्पुटिताः पल्लवाः ।

३ अतिस्त्रुते रक्तस्यातिस्त्रुतौ । 'स्रु गतौ' भावे क्तः ।

४ सशाखां सपलाशमूलां वासां कषायं कृत्वा, विकार्यं कर्म, 'काष्ठं भस्म करोति' इतिवत्, वासां कषायत्वेन परिणतां कृत्वा-इत्यर्थः । सफलाभित्यपि ज्ञेयं पञ्चाङ्गे तात्पर्यम् । परन्तु पुष्पाणां न क्वाथे प्रक्षेप इत्याह—अस्याः वासायाः कुसुमानि च कुसुमानि तु, चस्तर्ब्यः, कल्कं कृत्वा कल्की-

युक्तस्य युक्त्या मधुसर्पिषोश्च क्षारस्य चैवोत्पलनालजस्य ॥ ९३ ॥  
 मृणालपद्मोत्पलकेशराणां तथा पलाशस्य तथा प्रियङ्गोः ।  
 तथा मधूकस्य तथा ऽसनस्य क्षाराः प्रयोज्या विधिनैव तेन ॥ ९४ ॥  
 इति क्षारप्रयोगाः ।

शतावरीदाडिमतिन्तिडीकं कैकोलिमेदे मधुकं विदारीम् ।  
 पिप्प्रा च मूलं फलपूरकस्य घृतं पचेत् क्षीरचतुर्गुणं ज्ञः ॥ ९५ ॥  
 कासज्वरानाहविबन्धशूलं तद्रक्तपित्तं च घृतं निहन्यात् ।  
 यत् पञ्चमूलैरथ पञ्चभिर्वा सिद्धं घृतं तच्च तदर्थकारि ॥ ९६ ॥  
 इति शतमूल्यादिघृतं पञ्चमूलघृतं च ।

कषाययोगा य इहोपदिष्टास्ते चावपीडे भिषजा प्रयोज्याः ।  
 घ्राणात्प्रवृत्तं रुधिरं सपित्तं यदा भवेन्निःसृतदुष्टदोषम् ॥ ९७ ॥  
 रक्ते प्रदुष्टे ह्यवपीडबन्धे दुष्टप्रतिश्यायशिरोविकाराः ।  
 रक्तं सपूयं कुणपश्च गन्धः स्याद् घ्राणनाशः कृमयश्च दुष्टाः ॥ ९८ ॥  
 नीलोत्पलं मैरिकशङ्खयुक्तं सचन्दनं स्यात्तु सिताजलेन ।  
 नस्यं तथा ऽऽम्नास्थिरसः समञ्जा सधातकीमोचरसः सलोध्रः ॥ ९९ ॥  
 द्राक्षारसस्येश्वरसस्य नस्यं क्षीरस्य दूर्वास्वरसस्य चैव ।  
 यवासमूलानि पलाण्डुमूलं नस्यं तथा दाडिमपुष्पतौयम् ॥ १०० ॥  
 प्रियालतैलं मधुकं पयश्च सिद्धं घृतं माहिषमाजकं वा ।  
 आम्रास्थिपूर्वैः पयसा च नस्यं ससारिवैः स्यात्कमलोत्पलैश्च ॥ १०१ ॥  
 अथ भद्रश्रियादीनि ।

भद्रश्रियं लोहितचन्दनं च प्रपौण्डरीकं कमलोत्पले च ।  
 उशीरवानीरजलं मृणालं सहस्रवीर्या मधुकं पयस्या ॥ १०२ ॥  
 शालीक्षुमूलानि यवासगुन्द्रामूलं नलानां कुशकाशयोश्च ।  
 कुचन्दनं शैवलमप्यनन्ता कालानुसार्या तृणमूलमृद्धिः ॥ १०३ ॥

भूतान् विधाय, प्रदाय कषाये घृतं विपचेत्, सिद्धं शीतं तद्घृतं सक्षौद्रं  
 शीघ्रमेव रक्तपित्तं निहन्ति इति सम्बन्धः ।

१ मधुसर्पिषोरधिकरणभूतयोः, युक्त्या मात्रया युक्तस्य उत्पलनालज-  
 क्षारस्य प्रयोगः सद्यः रक्तपित्तं शमयति—इति पूर्वेष्वान्वयः । एवमुत्तरत्र  
 षष्ठ्यन्तानां क्षारयेत्यनेनान्वयो बोध्यः । अत एवोपदिष्टं विधिमतिदिशति—  
 विधिनैव तेनेति । २ ड्यापोरिति ह्रस्वः ।

मूलानि पुष्पाणि च वारिजानां प्रलेपनं पुष्करिणीमृदश्च ।  
 उदुम्बराश्वत्थमधूकलोध्राः कषायवृक्षाः शिशिराश्च सर्वे ॥ १०४ ॥  
 प्रदेहकल्पे परिषेचने च तथाऽवगाहे घृततैलसिद्धौ ।  
 रक्तस्य पित्तस्य च शान्तिमिच्छन् भद्रश्रियादीनि भिषकप्रयुञ्ज्यात् ॥  
 धारागृहं भूमिगृहं सुशीतं वनं च रम्यं जलवातशीतम् ।  
 वैदूर्यमुक्तामणिभाजनानां स्पर्शाश्च दाहे शिशिराम्बुशीताः ॥ १०६ ॥  
 पत्राणि पुष्पाणि च वारिजानां क्षौमं च शीतं कदलीदलं च ।  
 प्रच्छादनार्थं शयनासनानां पद्मोत्पलानां च दलाः प्रशस्ताः ॥ १०७ ॥  
 प्रियङ्गुकाचन्दनरूपितानां स्पर्शाः प्रियाणां च वराङ्गनानाम् ।  
 दाहे प्रशस्ताः सजलाः सुशीताः पद्मोत्पलानां च कलापवाताः ॥ १०८ ॥  
 सरिद्धदानां हिमवद्वरीणां चन्द्रोदयानां कमलाकराणाम् ।  
 मनोऽनुकूलाः शिशिराश्च सर्वाः कथाः सरक्तं शमयन्ति पित्तम् ॥ १०९ ॥

तत्र श्लोकौ ।

हेतुं वृद्धिं संज्ञां स्थानं लिङ्गं पृथक् प्रदुष्टस्य ।  
 मार्गौ साध्यमसाध्यं याप्यं कार्यक्रमं चैव ॥ ११० ॥  
 पानान्नमिष्टमेव च वड्यं संशोधनं च शमनं च ।  
 गुरुरुक्तवान् यथावच्चिकित्सिते रक्तपित्तस्य ॥ १११ ॥  
 इत्यग्निवेशकृते तन्त्रे चरकप्रतिसंस्कृते चिकित्सास्थाने रक्तपित्त-  
 चिकित्सितं नाम चतुर्थोऽध्यायः ॥ ४ ॥

### पञ्चमोऽध्यायः ।

अथातो गुल्मचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सर्वप्रजानां पितृवच्छरण्यः पुनर्वसुर्भूतभाविष्यदीशः ।

चिकित्सितं गुल्मनिबर्हणार्थं प्रोवाच सिद्धं वदतां वरिष्ठः ॥ ३ ॥

१ उपजातयः ।

२ द्वे—आर्ये ।

३ अवरुद्धस्य रक्तपित्तस्य गुल्मजनकत्वान्निदानोक्तकृमाच्च गुल्मं नि-  
 रूपयति ।

४ सिद्धं स्तुत्यर्थं मङ्गलार्थञ्च, सर्वेषां चिकित्सितानां सिद्धत्वात् ।



विटश्लेष्मपित्तातिपरिस्त्रवाद्वा तैरेव वृद्धैरतिपीडनाद्वा ।  
 वेगैरुदीर्णैर्विहृतैरधो वा बाह्याभिघातैरतिपीडनैर्वा ॥ ४ ॥  
 रूक्षान्नपानैरतिसेवितैर्वा शोकेन मिथ्याप्रतिकर्मणा वा ।  
 विचेष्टितैर्वा विषमातिमात्रैः कोष्ठे प्रकोपं समुपैति वायुः ॥ ५ ॥  
 कफं च पित्तं च स दूषयित्वा प्रोद्धूय मार्गान्विनिबध्य ताभ्याम् ।  
 हन्नाभिपार्श्वोदरवस्तिशूलं करोत्यधो याति न बद्धमार्गः ॥ ६ ॥  
 पक्काशये पित्तकफाशये वा स्थितः स्वतन्त्रः परसंश्रयो वा ।  
 स्पर्शोपलभ्यः परिपिण्डितत्वाद् गुल्मो यथादोषमुपैति नाम ॥ ७ ॥  
 बस्तौ च नाभ्यां हृदि पार्श्वयोर्वा स्थानानि गुल्मस्य भवन्ति पञ्च ।  
 पञ्चात्मकस्य प्रभवं तु तस्य वक्ष्यामि लिङ्गानि चिकित्सितं च ॥ ८ ॥  
 रूक्षान्नपानं विषमातिमात्रं विचेष्टितं वेगावेनिग्रहश्च ।  
 शोकोऽभिघातोऽतिमलक्षयश्च निरन्नता चानिलगुल्महेतुः ॥ ९ ॥  
 यः स्थानसंस्थानरुजां विकल्पं विद्वात्तसङ्गं गलवक्रशोषम् ।  
 श्यावारुणत्वं शिशिरज्वरं च हृत्कुक्षिपार्श्वोदरशिरोरुजं च ॥ १० ॥  
 करोति जीणऽभ्यधिकं प्रकोपं भुक्ते मृदुत्वं समुपैति यश्च ।  
 वातात् स गुल्मो न च तत्र रूक्षं कषायतिकं कटु चोपशेते ॥ ११ ॥  
 कट्वम्लतीक्ष्णोष्णविदारुहिरूक्षक्रोधातिमद्यार्कहुताशसेवा ।  
 आमाभिघातो रुधिरं च दुष्टं पैत्तस्य गुल्मस्य निदानमुक्तम् ॥ १२ ॥  
 ज्वरः पिपासा वदनाङ्गरागः शूलं महज्जीर्यति भोजने च ।  
 स्वेदो विदाहो व्रणवच्च गुल्मः स्पर्शासहः पैत्तिकगुल्मरूपम् ॥ १३ ॥  
 शीतं गुरु स्निग्धमचेष्टनं च सम्पूर्णं प्रस्वपनं दिवा च ।  
 गुल्मस्य हेतुः कफसम्भवस्य सर्वस्तु दुष्टो निचयात्मकस्य ॥ १४ ॥  
 स्तैमित्यशीतज्वरगात्रसादहल्लासकासारुचिगौरवाणि ।  
 शैत्यं रुगल्पा कठिनोन्नतत्वं गुल्मस्य रूपाणि कफात्मकस्य ॥ १५ ॥  
 निमित्तलिङ्गान्युपलभ्य गुल्मे द्विदोषजे दोषबलाबलं च ।  
 व्यामिश्रलिङ्गानपरांस्तु गुल्मांस्त्रीनादिशेदौषधकल्पनार्थम् ॥ १६ ॥  
 महारुजं दाहपरीतमश्मवद्धनोन्नतं शीघ्रविदाहि दारुणम् ।  
 मनःशरीराग्निबलापहारिणं त्रिदोषजं गुल्ममसाध्यमादिशेत् ॥ १७ ॥  
 क्रतावनाहारतया भयेन विरूक्षणैर्वैगविनिग्रहैश्च ।  
 संस्तम्भनोल्लेखनयोनिदोषैर्गुल्मः स्त्रियं रक्तभवोऽभ्युपैति ॥ १८ ॥

यः स्पन्दते पिण्डित एव नाङ्गैश्चिरात् सशूलः समगर्भलिङ्गः ।  
स रौधिरः स्त्रीभव एव गुल्मो मासे व्यतीते दशमे चिकित्स्यः ॥१९॥

क्रियाक्रममतः सिद्धं गुल्मिनां गुल्मनाशनम् ।  
प्रवक्ष्याम्यते ऊर्ध्वं च योगान् गुल्मनिबर्हणान् ॥ २० ॥  
रूक्षव्यायामजं गुल्मं वातिकं तीव्रवेदनम् ।  
बद्धविण्मारुतं स्नेहैरादितः समुपाचरेत् ॥ २१ ॥  
भोजनाभ्यञ्जनैः पानैरुहैः सानुवासनैः ।  
स्निग्धस्य भिषजा स्वेदः कर्तव्यो गुल्मशान्तये ॥ २२ ॥  
स्रोतसां मार्दवं कृत्वा जित्वा मारुतमुल्बणम् ।  
भित्त्वा विबन्धं स्निग्धस्य स्वेदो गुल्ममपोहति ॥ २३ ॥  
स्नेहपानं हितं गुल्मे विशेषेणोर्ध्वनाभिजे ।  
पक्काशयगते बस्तिरुभयं जठराश्रये ॥ २४ ॥  
दीप्तेऽग्नौ वातिके गुल्मे विबन्धेऽनिलवर्चसोः ।  
बृंहणान्यन्नपानानि स्निग्धोष्णानि प्रयोजयेत् ॥ २५ ॥  
पुनः पुनः स्नेहपानं निरूहाः सानुवासनाः ।  
प्रयोज्या वातगुल्मेषु कफपित्तानुरक्षिणा ॥ २६ ॥  
कफो वाते जितप्राये पित्तं शोणितमेव वा ।  
यदि कुप्यति वातस्य क्रियमाणे चिकित्सिते ॥ २७ ॥  
यथोल्बणस्य दोषस्य तत्र कार्यं भिषग्जितम् ।  
आदावन्ते च मध्ये च मारुतं परिरक्षता ॥ २८ ॥

१ निदाने द्रष्टव्यम् । अस्मिन्पद्ये दशमे 'अचिकित्स्यः' इति पद-  
च्छेदस्तु न कार्यः, गर्भकालव्यतिक्रमे इति वक्षमाणेन विरोधात् ।

२ क्रियाक्रमनिरूपणादूर्ध्वम्, योगान् प्रवक्ष्यामि ।

३ कफपित्ते अनुरक्षति तच्छीलः कफपित्तानुरक्षी, तेन वातचिकि-  
तिसते क्रियमाणे यथा कफपित्तं कुपिते न भवतस्तथा स्नेहपानादयः प्रयोज्या  
भिषजा इति भावः ।

४ यदि वातस्य चिकित्सिते क्रियमाणे वाते जितप्राये 'न तु जिते, कफः  
पित्तं, वा शोणितमेव, कुप्यति तर्हि, तत्र यथा येन प्रकारेण यो दोष उल्बणो  
बृद्धस्तथा तस्य दोषस्य=कफस्य पित्तस्य रक्तस्य वा भिषग्जितं चिकि-  
त्सितं कार्यम्—इत्यन्वयः ।

वातगुल्मे कफो वृद्धो हत्वाऽग्निमरुद्धं यदि ।  
 हृल्लासं गौरवं तन्द्रां जनयेदुल्लिखेत्तु तम् ॥ २९ ॥  
 शूलानाहविबन्धेषु गुल्मे वातकफोल्बणे ।  
 वर्तयो गुटिकाश्चूर्णं कफवातहरं हितम् ॥ ३० ॥  
 पित्तं वा यदि संवृद्धं सन्तापं वातगुल्मिनः ।  
 कुर्याद्विरेच्यः स भवेत् सस्नेहैरानुलोमिकैः ॥ ३१ ॥  
 गुल्मो यद्यनिलादीनां कृते सम्यग्भिषग्विजते ।  
 न प्रशाम्यति रक्तस्य सोऽवसेकात् प्रशाम्यति ॥ ३२ ॥  
 स्निग्धोष्णेनोदिते गुल्मे पैत्तिके स्त्रंसनं हितम् ।  
 रूक्षोष्णेन तु सम्भूते सर्पिः प्रशमनं परम् ॥ ३३ ॥  
 पित्तं वा पित्तगुल्मं वा ज्ञात्वा पक्काशयस्थितम् ।  
 कालविघ्निर्हरेत् सद्यः सत्तिकैः क्षीरवस्तिभिः ॥ ३४ ॥  
 पयसा वा सुखोष्णेन सत्तिकेन विरेचयेत् ।  
 भिषगग्निबलापेक्षी सर्पिषा तैल्वकेन वा ॥ ३५ ॥  
 तृष्णाज्वरपरीदाहशूलस्वेदाम्निमार्दवे ।  
 गुल्मिनामरुचौ चापि रक्तमेवावसेचयेत् ॥ ३६ ॥  
 छिन्नमूला विदह्यन्ते न गुल्मा यान्ति च क्षयम् ।  
 रक्तं हि व्यम्लतां याति तच्च नास्ति न चास्ति रुक् ॥ ३७ ॥  
 हृतदोषं परिम्लानं जाङ्गलैस्तर्पितं रसैः ।  
 समाश्वस्तं सशेषार्तिं सर्पिरभ्यासयेत् पुनः ॥ ३८ ॥  
 रक्तपित्तातिवृद्धत्वात् क्रियामनुपलभ्य च ।  
 यदि गुल्मो विदह्येत शस्त्रं तत्र भिषग्विजितम् ॥ ३९ ॥  
 गुरुः कठिनसंस्थानो यूढमांसोऽन्तराश्रयः ।  
 अविवर्णः स्थिरः स्निग्धो ह्यपक्वो गुल्म उच्यते ॥ ४० ॥  
 दाहशूलार्तिसङ्घो भस्वप्ननाशरतिज्वरैः ।  
 विदह्यमानं जानीयाद् गुल्मं तमुपनाहयेत् ॥ ४१ ॥

१ यदि—अनिलादीनां भिषग्विजते कृते सति गुल्मो न प्रशाम्यति,  
 तर्हि स रक्तस्य रक्ताश्रयो बोध्यः । वृत्तित्वं षष्ठ्यर्थः, सः तादृशो गुल्मः,  
 अवसेकात्संसनात् प्रत्यासत्त्या रक्तस्यैव प्रशाम्यति ।

२ तिल्वको लोघ्रः, तस्य बीजस्य तैलं निःसरति ।

विदाहलक्षणे गुल्मे बहिस्तुङ्गे समुन्नते ।  
 श्यावे सरक्तपर्यन्ते संस्पर्शे बस्तिसन्निभे ॥ ४२ ॥  
 निपीडितोन्नते स्तब्धे सुप्ते तत्पार्श्वपीडनात् ।  
 तत्रैव पिण्डिते शूले सम्पक्वं गुल्ममादिशेत् ॥ ४३ ॥  
 तत्र धान्वन्तरीयाणामधिकारः क्रियाविधौ ।  
 वैद्यानां कृतयोगानां व्यधशोधनरोपणे ॥ ४४ ॥  
 अन्तर्भागस्य चाप्येतत् पच्यमानस्य लक्षणम् ।  
 हृत्कोडशून्यताऽन्तःस्थे बहिःस्थे पार्श्वनिर्गतिः ॥ ४५ ॥  
 पक्वं स्रोतांसि सङ्क्लिद्य व्रजत्यूर्ध्वमधोऽपि वा ।  
 स्वयं प्रवृत्तं तं दोषमुपेक्षेत हिताशनैः ॥ ४६ ॥  
 दशाहं द्वादशाहं वा रक्षन् भिषगुपद्रवान् ।  
 अत ऊर्ध्वं हितं पानं सर्पिषः सविशोधनम् ॥ ४७ ॥  
 शुद्धस्य तिक्तं सक्षौद्रं प्रयोगे सर्पिरिष्यते ।  
 अन्तर्विद्रधिबद्धास्य कार्ये शोधनरोपणे ॥ ४८ ॥  
 शीतलैर्गुरुभिः स्निग्धैर्गुल्मे जाते कफात्मके ।  
 अवम्यस्याल्पकायाम्नेः कुर्यालङ्घनमादितः ॥ ४९ ॥  
 मन्दोऽग्निर्वेदना मन्दा गुरुस्तिमितकोष्ठता ।  
 सोत्केशा चारुचिर्यस्य स गुल्मी वमनोपगः ॥ ५० ॥  
 उष्णैरेवोपचर्यश्च कृते वमनलङ्घने ।  
 योज्यश्चाहारसंसर्गो भेषजैः कटुतिक्तकैः ॥ ५१ ॥  
 सानाहं सविबन्धं च गुल्मं कठिनमुन्नतम् ।  
 दृष्ट्वाऽऽदौ स्वेदयेद् युक्त्या स्विन्नं च विलयेद्विषक् ॥ ५२ ॥

१ शूलं तत्र भिषग्जितमिति पूर्वं प्रतिज्ञातं तदनु गुणमपक्वं पच्यमानं सम्पक्वञ्च गुल्मं लक्षयित्वा आह—तत्रेति । तत्र सम्पक्वे शल्यतन्त्राभ्यासि-  
 नामधिकारः, न त्वपक्वे पच्यमाने वा ।

२ कृताः योगाः शूलकर्माभ्यासा यैस्तेषां वैद्यानां जातितो विद्यातश्च  
 त्रिजानां “तस्माद्वैद्यस्त्रिजः स्मृतः”—इत्युक्तं ।

३ कृतवास्तुपरिग्रहो गुल्मः पाकमेति, वास्तुपरिग्रहरहितस्तु न पचति  
 अतो न पाकमुपयात्यतः, इति सुश्रुतेन न विरोधः ।

लङ्घनोल्लेखने स्वेदे कृतेऽग्नौ सम्प्रधुक्षिते ।  
 कफगुल्मी पिबेत् काले सक्षारकटुकं घृतम् ॥ ५३ ॥  
 स्थानादपसृतं ज्ञात्वा कफगुलमं विरेचनैः ।  
 सस्नेहैर्बस्तिभिर्वाऽपि शोधयेद्वाशमूलिकैः ॥ ५४ ॥  
 वृद्धेऽग्नावनिलेऽमूढे ज्ञात्वा सस्नेहमाशयम् ।  
 गुटिकाचूर्णनिर्यूहाः प्रयोज्याः कफगुलिमनाम् ॥ ५५ ॥  
 कृतमूलं महावास्तुं कठिनं स्तिमितं गुरुम् ।  
 जयेत् कफकृतं गुलमं क्षारारिष्टाग्निकर्मभिः ॥ ५६ ॥  
 दोषप्रकृतिगुलमर्तुयोगं बुध्वा कफोल्बणे ।  
 बलदोषप्रमाणज्ञः क्षारं गुल्मे प्रयोजयेत् ॥ ५७ ॥  
 एकान्तरं द्व्यन्तरं वा त्र्यहं विश्रम्य वा पुनः ।  
 शरीरबलदोषाणां वृद्धिक्षपणकोविदः ॥ ५८ ॥  
 श्लेष्माणं मधुरं स्निग्धं मांसक्षीरघृताशिनः ।  
 छित्त्वा छित्त्वाऽऽशयात् क्षारः क्षरत्वात् क्षारयत्यधः ॥ ५९ ॥  
 मन्देऽग्नावरुचौ सात्मे मद्ये सस्नेहमश्रताम् ।  
 प्रयोज्या मार्गशुद्ध्यर्थमरिष्टाः कफगुलिमनाम् ॥ ६० ॥  
 लङ्घनोल्लेखनैः स्वेदैः सर्पिष्पानैर्विरेचनैः ।  
 बस्तिभिर्गुटिकाचूर्णक्षारारिष्टगणैरपि ॥ ६१ ॥  
 श्लैष्मिकः कृतमूलत्वाद्यस्य गुल्मो न शाम्यति ।  
 तस्य दाहो हृते रक्ते शरलोहादिभिर्हितः ॥ ६२ ॥  
 औष्ण्यात्तैक्षण्याच्च शमयेदग्निर्गुल्मे कफानिलौ ।  
 तयोः शमाच्च सङ्घातो गुल्मस्य विनिवर्तते ॥ ६३ ॥  
 दाहे धन्वन्तरीयाणामत्रापि भिषजां बलम् ।  
 क्षारप्रयोगे भिषजां क्षारतन्त्रविदां बलम् ॥ ६४ ॥  
 व्यामिश्रदोषे व्यामिश्र एष एव क्रियाक्रमः ।  
 सिद्धान्ततः प्रवक्ष्यामि योगान् गुल्मनिर्बहणान् ॥ ६५ ॥  
 त्र्यूषणत्रिफलाधान्यविडङ्गचव्यचित्रकैः ।

१ क्षारस्य तन्त्रं, युक्तिस्तद्विदां, बलमाधिकारः शल्यतन्त्रे शस्त्रमनुक्षार-  
 प्रयोगः ।

२ त्र्यूषणं, त्रिकटु, धान्यं धन्याकं “धन्याकं धान्यकं धान्यं कुस्तुम्बुर-

कल्कीकृतैर्घृतं सिद्धं सक्षीरं वातगुल्मनुत् ॥ ६६ ॥

इति त्र्यूषणादिघृतम् ।

एत एव च कल्काः स्युः कषायः पाञ्चमूलिकः ।

द्विपञ्चमूलिको वाऽपि तद्धृतं गुल्मनुत् परम् ॥ ६७ ॥

षट्पलं वा पिबेत् सर्पिर्यदुक्तं राजयक्ष्मणि ।

प्रसन्नया वा क्षीरार्थः सुरया दाडिमेन वा ॥ ६८ ॥

दध्नः सरेण वा कार्यं घृतं मारुतगुल्मनुत् ।

इति त्र्यूषणादिघृतमपरम् ।

हिङ्गुसौवर्चलाजाजीबिडदाडिमदीप्यकैः ॥ ६९ ॥

पुष्करव्योषधन्याकवेतसक्षारचित्रकैः ।

शटीवचाजगन्धैलासुरसैश्च विपाचितम् ॥ ७० ॥

शूलानाहहरं सर्पिर्दध्ना चानिलगुल्मिनाम् ।

इति हिङ्गुसौवर्चलाद्यं घृतम् ।

हपुषाव्योषपृथ्वीकाचन्याचित्रकसैन्धवैः ॥ ७१ ॥

साजाजीपिप्पलीमूलदीप्यकैर्विपचेद्घृतम् ।

सकोलमूलकरसं सक्षीरदाधिदाडिमम् ॥ ७२ ॥

तत् परं वातगुल्मघ्नं शूलानाहविमोक्षणम् ।

योन्यशोभ्रहणीदोषश्वासकासारुचिज्वरान् ॥ ७३ ॥

बस्तिहृत्पाश्वशूलं च घृतमेतद्व्यपोहति ।

इति हपुषाद्यं घृतम् ।

पिप्पल्याः पिचुरध्यथो दाडिमाद्विपलं पलम् ॥ ७४ ॥

धान्यात् पञ्च घृताच्छुण्ड्याः कर्षः क्षीरं चतुर्गुणम् ।

सिद्धमेतैर्घृतं सद्यो वातगुल्मं चिकित्सति ॥ ७५ ॥

योनिशूलं शिरःशूलमर्शासि विषमज्वरम् ।

इति पिप्पल्याद्यं घृतम् ।

घृतानामौषधगणा य एते परिकीर्तिताः ॥ ७६ ॥

ते चूर्णयोगा वर्त्यस्ताः कषायास्ते च गुल्मिनाम् ।

धनीयकम् ।

१ एते त्र्यूषणाद्याः पञ्चगणाः, ते गणा एव न तु व्यक्तयः, चूर्णायोगाः चूर्णार्थं योगाः, इत्यादि ।

कोलदाडिमघर्मांभुसुरामण्डाम्लकाजिकैः ॥ ७७ ॥

शूलानाहनुदः पेया बीजपूररसेन वा ।

चूर्णानि मातुलुङ्गस्य भावितानि रसेन वा ॥ ७८ ॥

कुर्याद्वर्तीः सगुडिका गुल्मानाहार्तिशान्तये ।

हिङ्गुं त्रिकटुकं पाठां हपुषामभयां शटीम् ॥ ७९ ॥

भजमोदाजगन्धे च तिनित्तीकाम्लवेतसौ ।

दाडिमं पुष्करं धान्यमजार्जी चित्रकं वचाम् ॥ ८० ॥

द्वौ क्षारौ लवणे द्वे च चव्यं चैकत्र चूर्णयेत् ।

चूर्णमेतत् प्रयोक्तव्यमन्नपानेष्वनत्ययम् ॥ ८१ ॥

प्राग्भक्तमथवा पेयं मद्येनोष्णोदकेन वा ।

पार्श्वहृद्वस्तिशूलेषु गुल्मे वातकफात्मके ॥ ८२ ॥

भानाहे मूत्रकृच्छ्रे च शूले च गुदयोनिजे ।

ग्रहण्यशौविकारेषु प्लीहि पाण्ड्वामयेऽरुचौ ॥ ८३ ॥

उरोविबन्धे हिक्कायां कासे श्वासे गलग्रहे ।

भावितं मातुलुङ्गस्य चूर्णमेतद्रसेन वा ॥ ८४ ॥

बहुशो गुडिकाः कार्याः कार्मुकाः स्युस्ततोऽधिकम् ।

इति हिङ्गुवादिचूर्णं गुडिका च ।

मातुलुङ्गरसो हिङ्गु दाडिमं बिडसैन्धवे ॥ ८५ ॥

सुरामण्डेन पातव्यं वातगुल्मरुजापहम् ।

शटीपुष्करहिङ्गुवम्लवेतसक्षारचित्रकान् ॥ ८६ ॥

धान्यकं च यवानीं च बिडङ्गं सैन्धवं वचाम् ।

सचव्यपिप्पलीमूलामजगन्धां सदाडिमाम् ॥ ८७ ॥

अजार्जी चाजमोदां च चूर्णं कृत्वा प्रयोजयेत् ।

भावितं गुडिकां कृत्वा सुपिष्टां कालसस्मिताम् ॥ ८८ ॥

गुल्मं प्लीहानमानाहं श्वासं कासमरोचकम् ।

रसेन मातुलुङ्गस्य मधुशुक्तेन वा पुनः ॥ ८९ ॥

हिक्कां हृद्रोगमर्शांसि विविधां शिरसो रुजम् ।

१ फलपूरो बीजपूरो रूचको मातुलुङ्गके, 'बिजौरा' इति ख्यातः ।

२ जलसंयुक्तं चिरकालस्थितमम्लतां गतं मधु मधुशुक्तम् ।

पाण्ड्यामयं कफोत्क्लेशं सर्वजां च प्रवाहिकाम् ॥ ९० ॥

इति शक्यादिगुटिका ।

पार्श्वहृद्वास्तिशूलं च गुटिकैषा व्यपोहति ।

नागरार्धपलं पिष्ट्वा द्वे पले लुब्धितस्य च ॥ ९१ ॥

तिलस्यैकं गुडपलं क्षीरेणोष्णेन ना पिबेत् ।

वातगुल्ममुदावर्तं योनिशूलं च नाशयेत् ॥ ९२ ॥

पिबेदेरण्डतैलं वा वारुणीमण्डमिश्रितम् ।

तदेव तैलं पयसा वातगुल्मी पिबेन्नरः ॥ ९३ ॥

श्लेष्मण्यनुबले पूर्वं हितं पित्तानुगे परम् ।

साधयेच्छुद्धशुष्कस्य लशुनस्य चतुष्पलम् ॥ ९४ ॥

क्षीरे जलाष्टगुणिते क्षीरशेषं च ना पिबेत् ।

वातगुल्ममुदावर्तं गृध्रसीं विषमज्वरम् ॥ ९५ ॥

हृद्रोगं विद्रधीं शोथं साधयत्याशु तत् पयः ।

इति लशुनक्षीरम् ।

तैलं<sup>२</sup> प्रसन्ना गोमूत्रमारनालं यवाग्रजम् ॥ ९६ ॥

गुल्मं जठरमानाहं पीतमेकत्र साधयेत् ।

इति तैलपञ्चकम् ।

पञ्चमूलीकषायेण सक्षीरेण शिलाजतु ॥ ९७ ॥

पिबेत्तस्य प्रयोगेण वातगुल्मात् प्रमुच्यते ।

इति शिलाजतुप्रयोगः ।

वाक्यं यूषेण पिप्पल्या मूलकानां रसेन वा ॥ ९८ ॥

भुक्त्वा स्निग्धमुदावर्ताद्वातगुल्माद्विमुच्यते ।

शूलानाहविबन्धात् स्वेदयेद्वातगुल्मिनम् ॥ ९९ ॥

स्वेदैः स्वेदविधायुक्तैर्नाडीप्रस्तरसङ्करैः ।

बस्तिकर्म परं विद्याद् गुल्मघ्नं तद्धि मारुतम् ॥ १०० ॥

१ ग्रहणीरूक प्रवाहिका ।

२ अत्र तैलमैरण्डम्, तदुक्तं जातुकर्णेन-मदिराऽऽरनालमूत्रक्षारैः संयोज्य तैलमैरण्डम्—इति दत्तः । प्रसन्ना मदिरा ।

३ अत्र प्राथम्यात्पञ्चमूली शालपण्यादिका ग्राह्या—इति दत्तः । सक्षीरेण क्षीरानुपानसहितेन ।



स्वे स्थाने प्रथमं जित्वा सद्यो गुल्ममपोहति ।  
 तस्मादभीक्षणशो गुल्मा निरूहैः सानुवासनैः ॥ १०१ ॥  
 प्रयुज्यमानैः शाम्यन्ति वातपित्तकफात्मकाः ।  
 गुल्मघ्ना विविधा दिष्टाः सिद्धाः सिद्धिषु बस्तयः ॥ १०२ ॥  
 गुल्मघ्नानि च तैलानि वक्ष्यन्ते वातरोगिके ।  
 तानि मारुतजे गुल्मे पानाभ्यङ्गानुवासनैः ॥ १०३ ॥  
 प्रयुक्तान्याशु सिध्यन्ति तैलं ह्यनिलजित् परम् ।  
 नीलिनीचूर्णसंयुक्तं पूर्वोक्तं घृतमेव वा ॥ १०४ ॥  
 समलाय प्रदेयं स्याच्छोधनं वातगुल्मिने ।  
 नीलिनीत्रिवृतादन्तीपथ्याकम्पिलकैः सह ॥ १०५ ॥  
 शोधनार्थं घृतं देयं सबिडक्षारनागरम् ।  
 नीलिनीं त्रिफलां रास्नां बलां कटुकरोहिणीम् ॥ १०६ ॥  
 पचेद्विडङ्गं व्याघ्रीं च पलिकानि जलाढके ।  
 तेन पादावशेषेण घृतप्रस्थं विपाचयेत् ॥ १०७ ॥  
 दध्नः प्रस्थेन संयोज्य सुधाक्षीरपलेन च ।  
 ततो घृतपलं दद्याद्यवागूमण्डमिश्रितम् ॥ १०८ ॥  
 जीर्णे सम्यग्विरिकतं च भोजयेद्रसभोजनम् ।  
 गुल्मकुष्ठोदरव्यङ्गशोफपाण्ड्वाभयज्वरान् ॥ १०९ ॥  
 श्वित्रं प्लीहानमुन्मादं घृतमेतद् व्यपोहति ।  
 इति नीलिन्याद्यं घृतम् ।  
 कुक्कुटाश्च मयूराश्च तित्तिरिक्कौञ्चवर्तकाः ॥ ११० ॥  
 शालयो मदिरा सर्पिर्वातगुल्मभिषग्जितम् ।  
 हितमुष्णं द्रवं स्निग्धं भोजनं वातगुल्मिनाम् ॥ १११ ॥  
 समण्डवारुणीपानं पक्वं वा धान्यकैर्जलम् ।  
 मन्देऽग्नौ वर्धते गुल्मो दीप्ते चाग्नौ प्रशाम्यति ॥ ११२ ॥  
 तस्मान्ना नातिसौहित्यं कुर्यान्नातिविलङ्घनम् ।  
 सर्वत्र गुल्मे प्रथमं स्नेहस्वेदोपपादिते ॥ ११३ ॥

१ दिष्टा उपदिष्टाः ।

२ नीलिनी नीली, तस्याश्चूर्णेन संयुक्तं पूर्वोक्तं त्र्युषणाद्यघृतपञ्चके-  
 ष्वन्यतमम् ।

या क्रिया क्रियते सिद्धिं सा याति न विरुद्धिते ।  
 भिषगास्यधिकं बुद्ध्वा पित्तगुल्ममुपाचरेत् ॥ ११४ ॥  
 वैरेचनिकसिद्धेन पयसा सर्पिषाऽपि वा ।  
 रोहिणीकटुकानिम्बमधुकं त्रिफलात्वचः ॥ ११५ ॥  
 कार्षिकास्त्रायमाणा च पटोलत्रिवृतोः पले ।  
 द्विपलं च मसूराणां साध्यमष्टगुणेऽम्भसि ॥ ११६ ॥  
 शृताच्छेषं घृतसमं सर्पिषश्च चतुष्पलम् ।  
 पिबेत् सम्मूर्च्छितं तेन गुल्मः शाम्यति पैत्तिकः ॥ ११७ ॥  
 ज्वरस्तृष्णा च शूलं च भ्रमो मूर्च्छाऽरुचिस्तथा ।  
 इति रोहिण्याद्यं घृतम् ।  
 जले दशगुणे साध्यं त्रायमाणाचतुष्पलम् ॥ ११८ ॥  
 पञ्चभागस्थितं पूतं कल्कैः संयोज्य कार्षिकैः ।  
 रोहिणी कटुका मुस्ता त्रायमाणा दुरालभा ॥ ११९ ॥  
 कल्कैस्तामलकीवीराजीवन्तीचन्दनोत्पलैः ।  
 रसस्यामलकानां च क्षीरस्य च घृतस्य च ॥ १२० ॥  
 पलानि पृथगष्टाष्टौ दत्त्वा सम्यग्विपाचयेत् ।  
 पित्तरक्तभवं गुल्मं वीसर्प पैत्तिकं ज्वरम् ॥ १२१ ॥  
 हृद्रोगं कामलां कुष्ठं हन्यादेतद्धृतोत्तमम् ।  
 इति त्रायमाणाद्यं घृतम् ।  
 रसेनामलकेक्षूणां घृतप्रस्थं विपाचयेत् ॥ १२२ ॥  
 पथ्यापादं पिबेत् सर्पिस्तत् सिद्धं पित्तगुल्मनुत् ।  
 इत्यामलकाद्यं घृतम् ।  
 द्राक्षां मधूकं खर्जूरं विदारीं सशतावरीम् ॥ १२३ ॥  
 परूषकाणि त्रिफलां साधयेत् पलसम्मिताम् ।  
 जलाढके पादशेषं रसमामलकस्य च ॥ १२४ ॥  
 घृतमिक्षुरसं क्षीरमभयाकल्कपादिकम् ।  
 साधयेत्तद्धृतं सिद्धं शर्कराक्षौद्रपादिकम् ॥ १२५ ॥  
 प्रयोगात् पित्तगुल्मघ्नं सर्वपित्तविकारनुत् ।  
 इति द्राक्षाद्यं घृतम् ।

वृषं समूलमापोथ्य पचेदष्टगुणे जले ॥ १२६ ॥  
 शेषेऽष्टभागे तस्यैव पुष्पकल्कं प्रदापयेत् ।  
 तेन सिद्धं घृतं शीतं सक्षौद्रं पित्तगुल्मनुत् ॥ १२७ ॥  
 रक्तपित्तज्वरश्वासकासहृद्रोगनाशनम् । इति वासाघृतम् ।  
 द्विपलं त्रायमाणाया जलद्विप्रस्थसाधितम् ॥ १२८ ॥  
 अष्टभागस्थितं पूतं कोष्णं क्षीरसमं पिबेत् ।  
 पिबेदुपरि तस्योष्णं क्षीरमेव यथाबलम् ॥ १२९ ॥  
 तेन निर्हृतदोषस्य गुल्मः शाम्यति पैत्तिकः ।  
 द्राक्षाभयारसं गुल्मे पैत्तिके सगुडं पिबेत् ॥ १३० ॥  
 लिङ्गात् कम्पिलकं वाऽपि विरेकार्थं मधुद्रवम् ।  
 दाहप्रशमनोऽभ्यङ्गः सर्पिषा पित्तगुल्मिनाम् ॥ १३१ ॥  
 चन्दनाद्येन तैलेन तैलेन मधुकस्य वा ।  
 ये च पित्तज्वरार्तानां सतिक्ताः क्षीरवस्तयः ॥ १३२ ॥  
 हितास्ते पित्तगुल्मिभ्यो वक्ष्यन्ते ये च सिद्धिषु ।  
 शालयो जाङ्गलं मांसं गव्याजे पयसी घृतम् ॥ १३३ ॥  
 खर्जूरामलकं द्राक्षां दाडिमं सपरुषकम् ।  
 आहारार्थं प्रयोक्तव्यं पानार्थं सलिलं शृतम् ॥ १३४ ॥  
 बलाविदारिगन्धाद्यैः पित्तगुल्मचिकित्सितम् ।  
 आमान्वये पित्तगुल्मे सामे वा कफवातिके ॥ १३५ ॥  
 यवागूभिः खडैर्यूषैः सन्धुक्ष्योऽग्निर्विलङ्घिते ।  
 शमप्रकोपौ दोषाणां सर्वेषामग्निसंश्रितौ ॥ १३६ ॥  
 तस्मादग्निं सदा रक्षेन्निदानानि च वर्जयेत् ।

अथ मन्थनयन्त्रम् ।

वमनार्हाय वमनं प्रदद्यात् कफगुल्मिने ॥ १३७ ॥

१ वृषं वासाम् ।

२ भिषग् वमनार्हाय, कफगुल्मिने, स्निग्धस्निग्धशरीराय सते, वमनं छर्दिजनकं मदनं दद्यात्, ततश्च कफप्रधाने गुल्मे शिथिलीभूते सति तं गुल्मं घटमुखे निवेशयेत्, किं कृत्वा परिवेष्टय-‘पूलिकारूपान् कृत्वा’ कान् प्रदीप्तान् प्रज्वलितान् बल्वजान् अथवा कुशान् कुम्भे समावाप्य निक्षिप्य, तेन घटयन्त्रेण

स्निग्धस्निग्धशरीराय गुल्मे शैथिल्यमागते ।  
 परिवेष्ट्य प्रदीप्तांस्तु बल्वजानथवा कुशान् ॥ १३८ ॥  
 भिषक्कुम्भे समावाप्य गुल्मं घटमुखे क्षिपेत् ।  
 संगृहीतो यदा गुल्मस्तदा घटमथोद्धरेत् ॥ १३९ ॥  
 वस्त्रान्तरं ततः कृत्वा भिन्धाद्गुल्मं प्रमाणवित् ।  
 विमार्गजं यदा पश्येद् यथालाभं प्रपीडयेत् ॥ १४० ॥  
 मृद्नीयाद्गुल्ममेवैकं न त्वत्र हृदयं स्पृशेत् ।

इति मन्थनघट यन्त्रम् ।

तिलैरण्डातसीबीजसर्षपैः परिलिप्य च ॥ १४१ ॥  
 श्लेष्मगुल्ममयः पात्रैः सुखोष्णैः स्वेदयेद्भिषक् ।  
 सव्योषक्षारलवणं दशमूलीशृतं घृतम् ॥ १४२ ॥  
 कफगुल्मं जयत्याशु सहिष्णुबिडदाडिमम् । इति दशमूलीघृतम् ।  
 भल्लातकानां द्विपलं पञ्चमूलं पलोन्मितम् ॥ १४३ ॥  
 साध्यं विदारिगन्धाद्यमापोथ्य सलिलाढके ।  
 पादशेषे रसे तस्मिन् पिप्पलीं नागरं वचाम् ॥ १४४ ॥  
 विडङ्गं सैन्धवं हिङ्गु यावशूकं बिडं शटीम् ।  
 चित्रकं मधुकं रास्नां पिष्ट्वा कर्षसमं भिषक् ॥ १४५ ॥  
 प्रस्थं च पयसो दत्त्वा घृतप्रस्थं विपाचयेत् ।  
 एतद्भल्लातकघृतं कफगुल्महरं परम् ॥ १४६ ॥

श्लिहापाण्ड्यामयश्वासग्रहणीरोगकासनुत् । इति भल्लातकाद्यं घृतम् ।

यदा गुल्मः संग्रहीतः संकुचितः स्यात्, तदा घटन्तं कुम्भम् अथ=कृत्स्न-  
 मुद्धरेत्, न त्वेकदेशेन ततः तं गुल्मं वस्त्रमध्यस्थं कृत्वा प्रमाणविद् भिषक्  
 वरतलपीडनेन भिन्धात्, यदा विमार्गजं विमार्गजं स्थनाद्विचलितं पश्ये-  
 ज्ञानी यात्, तदा लाभमनतिक्रम्य प्रपीडयेत् करतलाभ्याम्, अङ्गुलीभिर्वा,  
 मृद्नीयात्-केवलं गुल्ममेव न तु-अत्र मर्दनावसरे हृदयं स्पृशेत्, गुल्मश-  
 क्त्या हृदयमर्दने व्यापत्तिभयात् । एवं घटयन्त्रविधिः सर्वैर्बोधव्यः सुक-  
 रत्वात् ।

१ दशमूलस्य क्वाथे, व्योषादीनां कल्कैः साधितं, राजयक्ष्मप्रकरणोक्तेन  
 षट्पलघृतेन तुल्यमेव श्रपणीयम्, तथैव जलं त्रिगुणं देयम् इति दत्तः ।

पिप्पलीपिप्पलीमूलचव्यचित्रकनागरैः ॥ १४७ ॥

पलिकैः सषवक्षारैर्घृतप्रस्थं विपाचयेत् ।

क्षीरप्रस्थेन तत् सर्पिर्हन्ति गुल्मं कफात्मकम् ॥ १४८ ॥

ग्रहणीपाण्डुरोगघ्नं श्लेहकासज्वरापहम् ।

इति पञ्चकोलघृतम् ॥

त्रिवृतां त्रिफलां दन्तीं दशमूलं पलोन्मितम् ॥ १४९ ॥

जले चतुर्गुणे पक्त्वा चतुर्भागस्थितं रसम् ।

सर्पिरेरण्डजं तैलं क्षीरं चैकत्र साधयेत् ॥ १५० ॥

स सिद्धो मिश्रकस्नेहः सक्षौद्रः कफगुल्मनुत् ।

कफवातविबन्धेषु कुष्ठप्लीहोदरेषु च ॥ १५१ ॥

प्रयोज्यो मिश्रकः स्नेहो योनिशूलेषु चाधिकम् ।

इति मिश्रकः स्नेहः ॥

यदुक्तं वातगुल्मघ्नं स्रंसनं नीलिनीघृतम् ॥ १५२ ॥

द्विगुणं तद्विरेकार्थं प्रयोज्यं कफगुल्मिनाम् ।

सुधाक्षरिद्रवे चूर्णं त्रिवृतायाः सुभावितम् ॥ १५३ ॥

कार्षिकं मधुसर्पिभ्यां लीढ्वा साधु विरिच्यते ।

जलद्रोणे विपक्तव्या विंशतिः पञ्च चाभयाः ॥ १५४ ॥

दन्त्याः पलानि तावन्ति चित्रकस्य तथैव च ।

अष्टभागावशेषं तु रसं पूतमधिक्षिपेत् ॥ १५५ ॥

दन्तीसमं गुडं पूतं क्षिपेत्तन्नाभयाश्च ताः ।

तैलार्धकुडवं चैव त्रिवृतायाश्चतुष्पलम् ॥ १५६ ॥

चूर्णितं पलमेकं च पिप्पलीविश्वभेषजम् ।

तत् साध्यं लेहवच्छीते तस्मिंस्तैलसमं मधु ॥ १५७ ॥

क्षिपेच्चूर्णपलं चैकं त्वगेलापत्रकेशरात् ।

ततो लेहपलं लीढ्वा जग्ध्वा चैकां हरीतकीम् ॥ १५८ ॥

सुखं विरिच्यते स्निग्धो दोषप्रस्थमनामयः ।

गुल्मं श्वयथुमर्शांसि पाण्डुरोगमरोचकम् ॥ १५९ ॥

१ दोषप्रस्थं सार्द्धत्रयोदशपलम्, उक्तं हि-भोजेन “वमने च विरेके च, तथा शोणितभोक्षणे । सार्द्धत्रयोदशपलं, प्रस्थमाहुर्मनीषिणः” दत्तः ।

हृद्रोगं ग्रहणीदोषं कामलां विषमज्वरम् ।  
कुष्ठं स्त्रीहानमानाहमेषा हन्युपयोजिता ॥ १६० ॥  
निरत्ययः क्रमश्चास्या द्रवो मांसरसौदनः ।

इति दन्तीहरीतकी ।

सिद्धाः सिद्धिषु वक्ष्यन्ते निरूहाः कफगुल्मिनाम् ॥ १६१ ॥  
अरिष्टयोगाः सिद्धाश्च ग्रहण्यर्शाश्चिकित्सिते ।  
यच्चूर्णं गुटिका याश्च विहिता वातगुल्मिनाम् ॥ १६२ ॥  
द्विगुणक्षाराहिङ्गवम्लवेतसास्ताः कफे मताः ।  
य एव ग्रहणीदोषे क्षारास्ते कफगुल्मिनाम् ॥ १६३ ॥  
सिद्धा निरत्ययाः शस्ता दाहस्त्वन्ते प्रशस्यते ।  
प्रपुराणानि धान्यानि जाङ्गला मृगपक्षिणः ॥ १६४ ॥  
कौलथो मुद्गयूषश्च पिप्पल्या नागरस्य च ।  
शुष्कमूलकयूषश्च बिल्वस्य तरुणस्य च ॥ १६५ ॥  
चिरबिल्वकुङ्कुमाणां च यवान्याश्चित्रकस्य च ।  
बीजपूरकहिङ्गवम्लवेतसक्षारदाडिमैः ॥ १६६ ॥  
तत्रेण तैलसर्पिर्भ्यां व्यञ्जनान्युपकल्पयेत् ।  
पञ्चमूलीशृतं तोयं पुराणं वारुणीरसम् ॥ १६७ ॥  
कफगुल्मी पिबेत् काले जीर्णं माध्वीक्रमेव वा ।  
यवानीचूर्णितं तक्रं विडेन लवणीकृतम् ॥ १६८ ॥  
पिबेत् संदीपनं वातमूत्रवर्चोनुलोमनम् ।  
सञ्चितः क्रमशो गुल्मो महावास्तुं परिग्रहः ॥ १६९ ॥  
कृतमूलः सिरानद्धो यदा कूर्म इवोन्नतः ।  
दौर्बल्यारुचिहृल्लासकासवम्यरतिज्वरैः ॥ १७० ॥  
तृष्णातन्द्राप्रतिश्यायैर्युज्यते न स सिध्यति ।  
गृहीत्वा सज्वरश्वासं वम्यतीसारपीडितम् ॥ १७१ ॥  
हन्नाभिहस्तपादेषु शोफः कर्षति गुल्मिवम् ।

अथ रुधिरगुल्माचिकित्सितम् ।

रौधिरस्य तु गुल्मस्य गर्भकालव्यतिक्रमे ॥ १७२ ॥  
 स्निग्धस्त्रिजशरीरायै दद्यात् स्नेहविरेचनम् ।  
 पलाशक्षारपात्रे द्वे, द्वे पात्रे तैलसर्पिषोः ॥ १७३ ॥  
 गुल्मस्यैथिल्यजननीं पक्त्वा मात्रां प्रयोजयेत् ।  
 प्रभिद्यते न यद्येवं दद्याद्योनिविशोधनम् ॥ १७४ ॥  
 क्षारेण युक्तं पल्लं सुधाक्षीरेण वा पुनः ।  
 ताभ्यां वा भावितान्दद्याद्योनौ कटुकमत्स्यकौ ॥ १७५ ॥  
 वराह मत्स्यपित्ताभ्यां लक्तकान् वा सुभावितान् ।  
 अधोहरैश्चोर्ध्वहरैर्भावितान् वा समाक्षिकान् ॥ १७६ ॥  
 किण्वं वा सगुडक्षारं दद्याद्योनिविशोधनम् ।  
 रक्तपित्तहरं क्षारं लेहयेन्मधुसर्पिषा ॥ १७७ ॥  
 लशुनं मदिरां तीक्ष्णां मत्स्यांश्चास्यै प्रदापयेत् ।  
 बस्तिं सक्षीरगोमूत्रं सक्षारं दाशमूलिकम् ॥ १७८ ॥  
 अदृश्यमाने रुधरे दद्याद्गुल्मप्रभेदनम् ।  
 प्रवर्तमाने रुधरे दद्यान्मांसरसौदनम् ॥ १७९ ॥  
 घृततैलेन चाभ्यङ्गं पानार्थं तरुणीं सुराम् ।  
 रुधरेऽतिप्रवृत्ते तु रक्तपित्तहरीः क्रियाः ॥ १८० ॥  
 कार्या, वातरुगार्तायाः सर्वा वातहरीः पुनः ।  
 घृततैलावसेकांश्च तित्तिरींश्चरणायुधान् ॥ १८१ ॥  
 सुरां समण्डां पूर्वं च पानमम्लस्य सर्पिषः ।  
 प्रयोजयेदुत्तरं वा जीवनीयेषु सर्पिषा ।  
 अतिप्रवृत्ते रुधरे सतिक्तेनाऽनुवासनम् ॥ १८२ ॥

१ गर्भकालस्य दशममासस्य व्यतिक्रमे निर्गमे, मासेव्यतीते दशमे चिकित्स्यः,—इत्यनेनैकवाक्यत्वात् ।

२ सुधा=सीहुण्डः, सुधा लेपोऽमृतं स्नुहीत्यमरः । पल्लं तिपिष्टं, क्षारो-  
 ऽत्र पलाशक्षारः । ३ कटुकमत्स्यः ३. फरी, ४ लक्तकान् वल्लखण्डान्,

५ किण्वं, सुराबीजम्, रक्तपित्तहरं क्षारम्, नीलोत्पलक्षारम् ।

तत्र श्लोकाः ।

स्नेहः स्वेदः सर्पिर्वस्तिश्चूर्णानि बृंहणं गुडिकाः ।  
 वमनविरेकौ मोक्षः क्षतजस्य च वातगुल्मव्रताम् ॥ १८३ ॥  
 सर्पिः सतिक्तसिद्धं क्षीरं प्रत्नसनें निरूहाश्च ।  
 रक्तस्य चावसेचनमाश्वासनसंशमनयोगाः ॥ १८४ ॥  
 उपनाहनं सशस्त्रं पक्वस्याभ्यन्तरप्रभिन्नस्य ।  
 संशोधनसंशमने पित्तप्रभवस्य गुल्मस्य ॥ १८५ ॥  
 स्नेहः स्वेदो भेदो लङ्घनमुल्लेखनं विरेकश्च ।  
 सर्पिर्वस्तिगुडिकाश्चूर्णमरिष्टाश्च सक्षाराः ॥ १८६ ॥  
 गुल्मस्यान्ते दाहः कफजस्याग्रेऽपनीतरक्तस्य ।  
 गुल्मस्य रौधिरस्य क्रियाक्रमः स्त्रीभवस्योक्तः ॥ १८७ ॥  
 पथ्यान्नपानसेवा हेतूनां वर्जनं यथास्वं च ।  
 नित्यं चाग्निसमाधिः स्निग्धस्य च सर्वकर्माणि ॥ १८८ ॥  
 हेतुर्लिङ्गं सिद्धिः क्रियाक्रमः साध्यताऽनुयोगाश्च ।  
 गुल्मचिकित्सितसंग्रह एतावान् व्याहृतोऽग्निवेशस्य ॥ १८९ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने  
 गुल्मचिकित्सितं नाम पञ्चमोऽध्यायः ॥ ५ ॥

### षष्ठोऽध्यायः ।

अथातः प्रमेहचिकित्सितं व्याख्यास्यामः ॥ १ ॥

इति ह स्माह भवनात्रेयः ॥ २ ॥

निर्मोहमानानुशयो निर्गोशः पुनर्वसुर्ज्ञानतपोविशालः ।

१ आयुर्वाभिरध्यायार्थं संग्रह्णाति, स्नेह-इत्याभिः ।

२ अग्निवेशस्य व्याहृतः, अग्निवेशप्रति पुनर्वसुना गुरुणोपदिष्ट एता-  
 वान् गुल्मचिकित्सितसंग्रहः, न तु किञ्चिदप्यवशिष्टः, आयाच्छे न्दः । संबन्ध-  
 मात्रे षष्ठी, न तु कृद्योगे न लोकेति निषेधात् ।

३ मिहसेचने, इत्यस्माद् षञ्जि मेहः, प्रकृष्टोमेहः प्रमेहः, योगरूढोऽ-  
 स्मिन् रोगे ।

४ निः शेषाः, परिपूर्णा आशा यस्य स आप्तकामः, कृतकृत्य इत्यर्थः ।



कालेऽग्निवेशाय सहेतुलिङ्गानुवाच मेहाब्जमनं च तेषाम् ॥ ३ ॥  
 आस्थ्यासुखं स्वप्नसुखं दधीनि ग्राम्यौदकानूपरसाः पयांसि ।  
 नवान्नपानं गुडवैकृतं च प्रमेहहेतुः कफकृच्च सर्वम् ॥ ४ ॥  
 मेदश्च मांसं च शरीरजं च क्लेदं कफो बस्तिगतं प्रदूष्य ।  
 करोति मेहान् समुदीर्णमुष्णैस्तानेव पित्तं परिदूष्य चापि ॥ ५ ॥  
 क्षीणेषु दोषेष्ववकृष्य बस्तौ धातून् प्रमेहाननिलः करोति ।  
 दोषो हि बस्तिं समुपेत्य मूत्रं सन्दूष्य मेहाञ्जनयेद्यथास्वम् ॥ ६ ॥  
 साध्याः कफोत्था दश, पित्तजाः षड् याप्या, न साध्यः पवनान्चतुष्कः ।  
 समक्रियत्वाद्विषमक्रियत्वान्महात्ययत्वाच्च यथाक्रमं ते ॥ ७ ॥  
 कफः सपित्तः पवनश्च दोषा मेदोऽस्त्रशुक्राम्बुवसालसीकाः ।  
 मज्जा रसौजः पिशितं च दूष्याः प्रमेहिणां विंशतिरेव मेहाः ॥ ८ ॥  
 जलोपमं चक्षुरसोपमं वा घनं घनं चोपरि विप्रसन्नम् ।  
 शुक्लं सशुक्रं शिशिरं शनैर्वा लालेव वा वालुकया युतं वा ॥ ९ ॥  
 विद्यात्प्रमेहान्कफजान्दशैतान् क्षारोपमं कालमथापि नीलम् ।  
 हारिद्रमाज्जिष्ठमथापि रक्तमेतान्प्रमेहान्षड्दुशन्ति पैत्तान् ॥ १० ॥  
 मज्जौजसा वा वसयाऽन्वितं वा लसीकया वा सततं विबद्धम् ।  
 चतुर्विधं मूत्रयतीह वाताच्छेषेषु धातुष्वपकर्शितेषु ॥ ११ ॥  
 वर्णं रसं स्पर्शमथापि गन्धं यथास्वदोषं भजते प्रमेहः ।  
 श्यावारुणो वातकृतः सशूलो मज्जादिसाद्गुण्यमुपेत्यसाध्यः ॥ १२ ॥  
 स्वेदोऽङ्गगन्धः शिथिलाङ्गता तु शय्यासनस्वप्नसुखे रतिश्च ।  
 हृन्नेत्रजिह्वाश्रवणोपदेहो घनाङ्गता केशनखातिवृद्धिः ॥ १३ ॥

१ आसनमास्या बाहुलकाद्भावेण्यत्, तस्याः सुखं भ्रमणालस्यम्,  
 'स्थादास्या त्वासना स्थिति' रित्यमरः । स्वप्नसुखमाधिकस्वापः, ग्राम्याश्च,  
 औदिकाश्च, आनूपाश्च, तेषां रसाः । यत्किञ्चित् कफकृत्, कफकारकं तत्सर्वं  
 प्रमेहकारणं, प्रधानतः कफजप्रमेहकारणम् ।

२ दोषदूष्यस्थानानां समानरसशाम्यत्वात्, विषमक्रियत्वाद् विपरी-  
 तरसवदौषवशाम्यत्वात् । महात्ययत्वाद्—गम्भिरवातुस्थत्वेनाऽऽशक्यचिकि-  
 त्स्यत्वात् । ३ दोषदूष्यसंग्रहमाह—कफः सपित्त—इत्यादिना,

४ मज्जन्—शब्दः पुंल्लिङ्गः राजन् सदृशः । रससहितमोजः, रसौजः,

शीतप्रियत्वं गलतालुशोषो माधुर्यमास्ये करपाददाहः ।  
 भविष्यतो मेहगदस्य रूपं मूत्रेऽभिधावन्ति पिपीलिकाश्च ॥ १४ ॥  
 स्थूलः प्रमेही बलवानिहैकः कृशस्तथैकः परिदुर्बलश्च ।  
 सम्बृंहणं तत्र कृशस्य कार्यं संशोभनं दोषबलाधिकस्य ॥ १५ ॥  
 स्निग्धस्य योगा विविधाः प्रयोज्याः कल्पोपदिष्टा मलशोधनाय ।  
 ऊर्ध्वं तथाऽधश्च मलेऽपनीते मेहेषु सन्तर्पणमेव कार्यम् ॥ १६ ॥  
 गुल्मः क्षयो मेहनबस्तिशूलं मूत्रग्रहश्चाप्यपतर्पणेन ।  
 प्रमेहिणः स्युः परिवृंहणानि कार्याणि तस्य प्रसमीक्ष्य वह्निम् ॥ १७ ॥  
 संशोभनं नार्हति यः प्रमेही तस्य क्रिया संशमनी प्रयोज्या ।  
 मन्थाः कषाया यवचूर्णलेहाः प्रमेहशान्त्यै लघवश्च भक्ष्याः ॥ १८ ॥  
 ये विष्किरा ये प्रतुदा विहङ्गास्तेषां रसैर्जाङ्गलजैर्मनोज्ञैः ।  
 यवौदनं रूक्षमथापि वाक्यमद्यात्ससक्तून्पि चाप्यपूपान् ॥ १९ ॥  
 मुद्गादियूषैरेथ तित्कशाकैः पुराणशाल्योदनमाददीत ।  
 दन्तीकुदीतैलयुतं प्रमेही तथाऽतसीसर्षपतैलयुक्तम् ॥ २० ॥  
 सषष्टिकं स्यात्तण्धान्यमन्नं यवप्रधानस्तु भवेत् प्रमेही ।  
 यवस्य भक्षान्विविधास्तथाऽद्यात्कफप्रमेही मधुसम्प्रयुक्तान् ॥ २१ ॥  
 निशिस्थितानां त्रिफलाकषाये स्युस्तर्पणाः क्षौद्रयुता यवानाम् ।  
 तान्सीधुयुक्तान्प्रपिबेत्प्रमेही प्रायोगिकान्मेहवधार्थमेव ॥ २२ ॥  
 ये श्लेष्ममेहे विहिताः कषायास्तैर्भावितानां च पृथग्यवानाम् ।  
 सक्तून्पूपान्सगुडान्सधानान्भक्ष्यास्तथाऽन्यान्विविधांश्च खादेत् ॥ २३ ॥  
 खराश्वगोहंसर्पदभृतानां तथा यवानां विविधाश्च भक्ष्याः ।  
 देयास्तथा वेणुयवा यवानां कल्पेन गोधूममयाश्च भक्ष्याः ॥ २४ ॥  
 संशोधनोल्लेखनलङ्घनानि काले प्रयुक्तानि कफप्रमेहान् ।  
 ज्वयन्ति पित्तप्रभान्विरेकः सन्तर्पणः संशमनो विधिश्च ॥ २५ ॥  
 दार्वी सुराह्वा त्रिफलां समुस्तां कषायमुत्काथ्य पिबेत्प्रमेही ।  
 क्षौद्रेण युक्तामथवा हरिद्रां पिबेद्रसेनामलकीफलानाम् ॥ २६ ॥  
 हरीतकीकट्फलमुस्तलोध्रं पाठाविडङ्गार्जुनधन्वनाश्च ।

१ पुराणं हायनैकस्थितम्, अधिकपुराणस्य रूक्षत्वेन वातजनकत्वात्  
 शालिशब्देन रक्तशालिः, 'रक्तशालिर्वरस्तेषा'मिति सूत्रात् ।

२ गोधेनुकसंभृतानामिति पाठान्तरम् ।

उभे हरिद्रे तगरं विडङ्गं कदम्बशालार्जुनदीप्यकाश्च ॥ २७ ॥  
 दार्वी विडङ्गं खदिरो धवश्च सुराह्णकुष्ठागुरुचन्दनानि ।  
 दार्ढ्यभिमन्थौ त्रिफला सपाठा पाठा च मूर्वा च तथा श्वदंष्ट्रा ॥ २८ ॥  
 यवान्युशीराण्यभया गुडूची चन्याभयाचित्रकसप्तपर्णाः ।  
 पाँदैः कषायाः कफमेहिनां ते दशोपदिष्टा मधुसम्प्रयुक्ताः ॥ २९ ॥

इति कफमेहकषायाः ।

उशीरलोध्रार्जुनचन्दनानामुशीरमुस्तामलकाभयानाम् ।  
 पटोलनिम्बा मलकामृतानां मुस्ताभयापन्नकवृक्षकाणाम् ॥ ३० ॥  
 लोध्राम्बुकालीयकधातकीनां निम्बार्जुनाम्रातनिशोत्पलानाम् ।  
 शिरीषसर्जार्जुनकेशराणां प्रियङ्गुपद्मोत्पलकिंशुकानाम् ॥ ३१ ॥  
 अश्वत्थपाठासनवेतसानां कटङ्कटैर्युत्पलमुस्तकानाम् ।  
 पैत्तेषु मेहेषु दश प्रदिष्टाः पाँदैः कषाया मधुसम्प्रयुक्ताः ॥ ३२ ॥  
 सर्वेषु मेहेषु मतौ तु पूर्वौ कषाययोगौ विहितास्तु सर्वे ।  
 मन्थस्य पाने यवभावनायां स्युर्भोजने पानविधौ पृथक्च ॥ ३३ ॥  
 सिद्धानि तैलानि घृतानि चैव देयानि मेहेष्वनिलात्मकेषु ।  
 मेदः कफश्चैव कषाययोगैः स्नेहैश्च वायुः शममेति तेषाम् ॥ ३४ ॥  
 कम्पिल्लसप्तच्छदशालजानि बैभीतरौहीतककौटजानि ।  
 कपिस्थपुष्पाणि च चूर्णितानि क्षौद्रेण लिङ्घ्यात्कफपित्तमेही ॥ ३५ ॥  
 पिबेद्रसेनामलकस्य वाऽपि कल्कीकृतान्यक्षसमानि काले ।  
 जीर्णे च भुञ्जीत पुराणमन्नं मेही रसैर्जाङ्गलजैर्मनोज्ञैः ॥ ३६ ॥  
 दृष्ट्वाऽनुबन्धं पवनान् कफस्य पित्तस्य वा स्नेहविधिर्विकल्प्यः ।  
 तैलं कफे स्यात्स्वैकषायसिद्धं पित्ते घृतं पित्तहरैः कषायैः ॥ ३७ ॥  
 त्रिकण्टकाश्मन्तकसोमवलकैर्भल्लातकैः सातिविधैः सलोध्रैः ।  
 वचापटोलार्जुननिम्बमुस्तैर्हरिद्रया पद्मकदीप्यकैश्च ॥ ३८ ॥  
 मञ्जिष्ठया चागुरुचन्दनैश्च सर्वैः समस्तैः कफवातजेषु ।  
 मेहेषु तैलं, विपचेद्घृतं तु पैत्तेषु, मिश्रं त्रिषु लक्षणेषु ॥ ३९ ॥  
 फलत्रिकं दारुनिशां विशालां मुस्तां च निःक्वाथ्य निशां सकल्काम् ।

१ पाँदैः श्लोकचरणैः । २ मनोज्ञैः रुचिकरैः ।

३ स्वकषायाः=कफहराः कषायाः ।

४ दारुनिशा=दारुहरिद्रा ।

पिबेत् कषायं मधुसम्प्रयुक्तं सर्वप्रमेहेषु समुद्धतेषु ॥ ४० ॥  
 लोघ्नं शटीं पुष्करमूलमेलां मूर्वा विडङ्गं त्रिफलां यवानीम् ।  
 चव्यं प्रियङ्गुं क्रमुकं विशालं किरातातक्तं कटुरोहिणीं च ॥ ४१ ॥  
 भार्ङ्गीनतं चित्रकापिप्पलीनां मूलं सकुष्ठातिविषं सपाठम् ।  
 कलिङ्गकान्केशरमिन्द्रसाह्वानं नखं सपत्रं मरिचं प्लवं च ॥ ४२ ॥  
 द्रोणेऽम्भसः कर्षसमानि पक्त्वा पूते चतुर्भाजजलावशेषे ।  
 रसेऽर्धभागं मधुनः प्रदाय पक्षं निधेयो घृतभाजनस्थः ॥ ४३ ॥  
 लोघ्नासवोऽयं कफपित्तमेहान् क्षिप्रं निहन्याद्द्विपलप्रयोगात् ।  
 पाण्ड्यामयाशांस्यरुचिं ग्रहण्या दोषं किलासं विविधं च कुष्ठम् ॥ ४४ ॥  
 इति लोघास्त्रयः ।  
 काथः स एवाष्टपलं च दन्त्या भल्लातकानां च चतुष्पलं स्यात् ।  
 सितोपला त्वष्टपला विशेषः क्षौद्रं च तावत्पृथगासवौ तौ ॥ ४५ ॥  
 सारोदकं वाऽथ कुशोदकं वा मधूदकं वा त्रिफलारसं वा ।  
 सीधुं पिबेद्वा निगदं प्रमेही माध्वीकमग्न्यं चिरसंस्थितं वा ॥ ४६ ॥  
 मांसानि शूल्यानि मृगद्विजानां खादेद्यवानां विविधांश्च भक्ष्यान् ।  
 संशोधनारिष्टकषायलेहैः संतर्पणोत्थान्छमयेत् प्रमेहान् ॥ ४७ ॥  
 भृष्टान् यवान् भक्षयतः प्रयोगात् शुष्कांश्च सक्तून् भवन्ति मेहाः ।  
 दिवत्रं च कृच्छ्रं कफजं च कुष्ठं तथैव मुद्गामलकप्रयोगान् ॥ ४८ ॥  
 सन्तर्पणोत्थेषु गदेषु योगा मेदस्विनां ये च मयोपदिष्टाः ।  
 विरुक्षणार्थं कफापित्तजेषु सिद्धाः प्रमेहेष्वपि ते प्रयोज्याः ॥ ४९ ॥  
 व्यायामयोगैर्विविधैः प्रगाढैरुद्धर्तनैः स्नानजलावसेकैः ।  
 सेव्यैर्वोगेलागुरुचन्दनाद्यैर्विलेपनैश्चाशु न सन्ति मेहाः ॥ ५० ॥  
 क्लेदश्च मेदश्च कफश्च वृद्धः प्रमेहहेतुः प्रसमीक्ष्य तस्मात् ।  
 तैद्येन पूर्वं कफपित्तजेषु मेहेषु कार्याण्यपतर्पणानि ॥ ५१ ॥  
 या वातमेहान्प्रति पूर्वमुक्ता वातोल्बणानां विहिता क्रिया सा ।  
 वायुर्हि मेहेष्वतिकर्षितानां कुप्यत्यसाध्यान्प्रति नोस्ति चिन्ता ॥ ५२ ॥

१ क्रमुकः=पट्टिकालोघ्नः रक्तत्वक्, तदलाभे पूगः, ।

२ प्रयोजनं प्रयोगस्तरमाद्=बुभुक्षाशान्त्यर्थं,

३ उशीरं नलदं सेव्यम्, ४ अपतर्पणानि लघ्नाहारादीनि ।

५ साधनं नत्वसाध्यानां व्याधीनामुपदिश्यते; इति सूत्रात् ।

यैर्हेतुभिर्ये प्रभवन्ति मेहास्तेषु प्रमेहेषु न ते निषेव्याः ।  
हेतोरसेवा विहिता यथैव जातस्य रोगस्य भवेच्चिकित्सा ॥ ५३ ॥  
हारिद्रवर्णं रुधिरं च मूत्रं विना प्रमेहस्य हि पूर्वरूपैः ।  
यो मूत्रयेत्तं न वदेत्प्रमेहं रक्तस्य पित्तस्य हि स प्रकोपः ॥ ५४ ॥  
इष्ट्वा प्रमेहं मधुरं सपिच्छं मधूपमं स्याद्विविधो विचारः ।  
क्षीणेषु दोषेष्वनिलात्मकः स्यात् सन्तर्पणाद्वा कफसम्भवः स्यात् ॥ ५५ ॥  
सपूर्वरूपाः कफपित्तमेहाः क्रमेण ये वातकृताश्च मेहाः ।  
साध्या न ते पित्तकृतास्तु याप्याः साध्यास्तु भेदो यदि न प्रदुष्टम् ॥ ५६ ॥  
जातप्रमेही मधुमेहिनौ वा न साध्य उक्तः स हि बीजदोषात् ।  
ये चापि केचित्कुलजा विकारा भवन्ति तांश्च प्रवदन्त्यसाध्यान् ॥ ५७ ॥  
प्रमेहिणां याः पिडका मयोक्ता रोगाधिकारे पृथगेव सप्त ।  
ताः शल्यविद्भिः कुशलैश्चिकित्स्याः शस्त्रेण संशोधनरोपणैश्च ॥ ५८ ॥

तत्र श्लोकाः ।

हेतुर्दोषो दूष्यं मेहानां साध्यता न रूपं च ।

१ जातएव; प्रमेही जातप्रमेही पैतृकप्रमेहवान् ।

२ शराविका, कच्छपिका, जालिनी; सर्षपी, तथा । अलजी; विनता-  
ख्या; च विद्रधी, चेति सप्तमी ।

३ अध्यायार्थं संग्रहाति—हेतुरित्यादिभिरार्यामिः ।

उपजाति प्रस्तावः	पृ० १३५३ ॥ ५३ ॥ चतुर्थोऽप्युपजातयः ॥ ५३ ॥															
	१-१३ विपरीता०															
	१-१३ विपरीता०															
	१-१३ विपरीता०															
	१-१३ विपरीता०															
१-१३ विपरीता०	१३	१३	१३	१३	१३	१३	१३	१३	१३	१३	१३	१३	१३	१३	१३	१३
२-१३ विपरीता०	१३	१३	१३	१३	१३	१३	१३	१३	१३	१३	१३	१३	१३	१३	१३	१३
३-१३ विपरीता०	१३	१३	१३	१३	१३	१३	१३	१३	१३	१३	१३	१३	१३	१३	१३	१३
४-१३ विपरीता०	१३	१३	१३	१३	१३	१३	१३	१३	१३	१३	१३	१३	१३	१३	१३	१३

मननीयम्

यदिहास्ति तदन्यत्रयमेहास्ति न तत्कचित् ।

मेही द्विविधो द्विविधं भिषग्जितमतिक्षपणदोषः ॥ ५९ ॥  
 आद्या यवान्नविकृतिर्मन्था मेहापहाः कषायाश्च ।  
 तैलघृतलेहयोगा भक्ष्याः प्रवरासवाः सिद्धाः ॥ ६० ॥  
 व्यायामविधिर्विविधः स्नानान्युद्धर्तनानि गन्धाश्च ।  
 मेहानां प्रशमाथ चिकित्सिते दृष्टमेतावत् ॥ ६१ ॥  
 इत्यग्निवेशकृते तन्त्रे चरकप्रतिसंस्कृते चिकित्सास्थाने प्रमेह-  
 चिकित्सितं नाम षष्ठोऽध्यायः ॥ ६ ॥

### सप्तमोऽध्यायः ।

अथातः कुष्ठचिकित्सितं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 हेतुं लिङ्गं द्रव्यं कुष्ठानामाश्रयं प्रशमनं च ।  
 शृण्वग्निवेश सम्यग्विशेषतः स्पर्शनघ्नानाम् ॥ ३ ॥  
 विरोधीन्यन्नपानानि द्रवस्निग्धगुरूणि च ।  
 भजतामागतां छर्दि वेगांश्चान्यान् प्रतिघ्नताम् ॥ ४ ॥  
 व्यायाममतिसन्तापमतिभुक्त्वा निषेविणाम् ।  
 शीतोष्णलङ्घनाहारान् क्रमं मुक्त्वा निषेविणाम् ॥ ५ ॥  
 घर्मश्रमभयार्तानां द्रुतं शीताम्बुसेविनाम् ।  
 अजीर्णाध्यशिनानां चैव पञ्चकर्मापचारिणाम् ॥ ६ ॥  
 नवान्नदधिमत्स्यातिलवणाम्लनिषेविणाम् ।  
 माषमूलकपिष्टान्नगुडक्षीरतिलाशिनाम् ॥ ७ ॥  
 व्यवायं चाप्यजीर्णेऽन्ने निद्रां च भजतां दिवा ।  
 विप्रान् गुरून् धर्षयतां पापं कर्म च कुर्वताम् ॥ ८ ॥  
 वातादयश्चयो दुष्टास्त्वग्रक्तं मांसमम्बु च ।  
 दूषयन्ति स कुष्ठानां सप्तको द्रव्यसङ्ग्रहः ॥ ९ ॥

१ कुत्सितं यथास्यात्तथा तिष्ठति चर्ममासादौ—इति कुष्ठम्; सुपित्वा  
 इति योगविभागात्कप्रत्ययः; अम्बाम्बगोभूमि'रित्यादिना षत्वम् । प्रमेहे  
 विकृते रुधिरदोषात् कुष्ठसम्भवः; नवान्नदधिप्रभृतिनिदानसाम्यं चेति—सङ्गतिः ।

ततः कुष्ठानि जायन्ते सप्त चैकादशैव च ।  
 न चैकदोषजं किञ्चित् कुष्ठं समुपलभ्यते ॥ १० ॥  
 स्पर्शाज्ञत्वमतिस्वेदो न वा वैवर्ण्यमुद्भतिः ।  
 कोठानां लोमहर्षश्च कण्डूस्तोदः श्रमः क्रमः ॥ ११ ॥  
 व्रणानामधिकं शूलं शीघ्रोत्पत्तिश्चिरस्थितिः ।  
 दाहः सुसाङ्गता चेति कुष्ठलक्षणमग्रजम् ॥ १२ ॥

अत ऊर्ध्वमष्टादशानां कुष्ठानां कपालोदुम्बरमण्डलप्यजिह्वपुण्ड-  
 रीकसिध्मकाकणकैककुष्ठचर्माख्यकिटिभविपादिकालसकदद्रुचर्मदल-  
 षामाविस्फोटकशतारुर्विचर्चिकानां लक्षणान्युपदेक्ष्यामः ॥ १३ ॥

कृष्णारुणकपालाभं यद्रूक्षं परुषं तनु ।  
 कपालं तोदबहुलं तत् कुष्ठं विषमं स्मृतम् ॥ १४ ॥  
 कण्डूदाहरुजारागपरीतं लोमपिञ्जरम् ।  
 उदुम्बरफलाभासं कुष्ठमौदुम्बरं वदेत् ॥ १५ ॥  
 श्वेतं रक्तं स्थिरं स्त्यानं स्निग्धमुत्सन्नमण्डलम् ।  
 कृच्छ्रमन्योन्यसंसक्तं कुष्ठं मण्डलमुच्यते ॥ १६ ॥  
 कर्कशं रक्तपर्यन्तमन्तःश्यावं सवेदनम् ।  
 यदप्यजिह्वासंस्थानमृष्यजिह्वं तदुच्यते ॥ १७ ॥  
 सश्वेतं रक्तपर्यन्तं पुण्डरीकदलोपमम् ।  
 सोत्सेधं च सरागं च पुण्डरीकं प्रचक्षते ॥ १८ ॥  
 श्वेतं ताम्रं तनु च यद्रजो घृष्टं विमुञ्चति ।  
 अलाबूपुष्पवर्णं तत् सिध्मं प्रायेण चोरसि ॥ १९ ॥  
 यत् काकणन्तिकावर्णमपाकं तीव्रवेदनम् ।  
 त्रिदोषलिङ्गं तत् कुष्ठं काकणं नैव सिध्यति ॥ २० ॥

इति सप्त महाकुष्ठानि

अस्वेदनं महावास्तु यन्मत्स्यशकलोपमम् ।  
 तदेककुष्ठं, चर्माख्यं बहलं हस्तिचर्मवत् ॥ २१ ॥  
 श्यावं किणखरस्पर्शं परुषं किटिमं स्मृतम् ।  
 वैपादिकं पाणिपादस्फुटनं तीव्रवेदनम् ॥ २२ ॥

कण्डूमाद्भिः सरागैश्च गण्डैरलसकं चितम् ।  
 सकण्डूरागपिडकं दद्रुमण्डलमुद्रतम् ॥ २३ ॥  
 रक्तं सकण्डु सस्फोटं सरुदलति चापि यत् ।  
 तच्चर्मदलमाख्यातं संस्पर्शासहमुच्यते ॥ २४ ॥  
 पामाः श्वेतारुणश्यावाः पिडका कण्डुला भृशम् ।  
 स्फोटाः श्वेतारुणाभासा विस्फोटाः स्युस्तनुत्वचः ॥ २५ ॥  
 रक्तं श्यावं सदाहार्तिं शतारुः स्याद्बहुव्रणम् ।  
 सकण्डूपिडका श्वावा बहुस्त्रावा विचर्चिका ॥ २६ ॥

इत्येकादश क्षुद्रकुष्ठानि ।

वातेऽधिकतरे कुष्ठं कापालं मण्डलं कफे ।  
 पित्ते त्वौदुम्बरं विद्यात् काकणं तु त्रिदोषजम् ॥ २७ ॥  
 वातपित्ते श्लेष्मपित्ते वातश्लेष्मणि चाधिके ।  
 ऋण्यजिह्वं पुण्डरीकं सिध्मकुष्ठं च जायते ॥ २८ ॥  
 चर्माख्यमेककुष्ठं च किटिमं सविपादिकम् ।  
 कुष्ठं चालसकं ज्ञेयं प्रायो वातकफाधिकम् ॥ २९ ॥  
 पामा शतारुर्विस्फोटा दद्रुश्चर्मदलं तथा ।  
 पित्तश्लेष्माधिकं प्रायः कफप्राया विचर्चिका ॥ ३० ॥  
 सर्वं त्रिदोषजं कुष्ठं दोषाणां तु बलाबलम् ।  
 यथास्वैर्लक्षणैर्बुद्ध्वा कुष्ठानां क्रियते क्रिया ॥ ३१ ॥  
 दोषस्य यस्य पश्येत् कुष्ठेषु विशेषलिङ्गमुद्रितम् ।  
 तस्यैव शमं कुर्यात्ततः परं चानुबन्धस्य ॥ ३२ ॥  
 कुष्ठविशेषैर्दोषा दोषविशेषैः पुनश्च कुष्ठानि ।  
 ज्ञायन्ते, ते हेतुं हेतुस्तांश्च प्रकाशयति ॥ ३३ ॥  
 रौक्ष्यं शोषस्तोदः शूलं संकोचनं तथाऽऽयासः ।  
 पारुष्यं खरभावो हर्षः श्यावारुणत्वं च ॥ ३४ ॥  
 कुष्ठेषु वातलिङ्गं, दाहो रागः परिस्रवः पाकः ।  
 विस्त्रो गन्धः क्लेदस्तथाऽङ्गपतनं च पित्तकृतम् ॥ ३५ ॥  
 श्वैत्यं शैत्यं कण्डूः स्थैर्यं चोत्सेधगौरवस्नेहाः ।



कुष्ठेषु तु कफलिङ्गं जन्तुभिराभिभक्षणं क्लेशः ॥ ३६ ॥  
 सवैरेतैर्लिङ्गैर्युक्तं मतिमान् विवर्जयेदबलम् ।  
 तृष्णादाहपरीतं शान्ताग्निं जन्तुभिर्जग्धम् ॥ ३७ ॥  
 वातकफप्रबलं यद्यदेकदोषोल्बणं न तत् कृच्छ्रम् ।  
 कफपित्तावातपित्ताप्रबलानि तु कृच्छ्रसाध्यानि ॥ ३८ ॥  
 वातोत्तरेषु सर्पिर्वमनं श्लेष्मोत्तरेषु कुष्ठेषु ।  
 पित्तोत्तरेषु मोक्षो रक्तस्य विरेचनं चाग्रे ॥ ३९ ॥  
 वमनविरेचनयोगाः कल्पोक्ताः कुष्ठिनां प्रयोक्तव्याः ।  
 प्रच्छन्नमल्पे कुष्ठे महति च शस्तं सिराव्यधनम् ॥ ४० ॥  
 बहुदोषः संशोध्यः कुष्ठी बहुशोऽनुरक्षता प्राणान् ।  
 दोषे ह्यतिमात्रहृते वायुर्हन्यादबलमाशु ॥ ४१ ॥  
 स्नेहस्य पानमिष्टं शुद्धे कोष्ठे प्रवाहिते रुधिरं ।  
 वायुर्हि शुद्धकोष्ठं कुष्ठिनमबलं विशति शीघ्रम् ॥ ४२ ॥  
 दोषोत्क्रिष्टे हृदये वाम्यः कुष्ठेषु चोर्ध्वभागेषु ।  
 कुटजफलमदनमधुकैः सपटोलैर्निम्बरसयुक्तैः ॥ ४३ ॥  
 शीतरसः पक्करसो मधूनि मधुकं च वमनानि ।  
 कुष्ठे त्रिवृता दन्ती त्रिफला च विरेचने शस्ता ॥ ४४ ॥  
 सौवीरकतुषोदकमालोडनमासवांश्च सीधूनि ।  
 शंसन्त्यधोहराणां यथाविरेकं क्रमश्चेष्टः ॥ ४५ ॥  
 दार्वीबृहतीसेव्यैः पटोलपिचुमर्दमदनकृतमालैः ।  
 सस्नेहैरास्थाप्यः कुष्ठी सकलिङ्गयवमुस्तैः ॥ ४६ ॥  
 वातोल्बणं विरिक्तं निरूढमनुवासनार्हमालक्ष्य ।  
 फलमधुकनिम्बकुटजैः सपटोलैः साधयेत् स्नेहम् ॥ ४७ ॥  
 सैन्धवदन्तीमधुकं फणिज्जकं पिप्पली करञ्जफलम् ।  
 नस्यं स्यात् सविडङ्गं क्रिमिकुष्ठकफप्रकोपघ्नम् ॥ ४८ ॥  
 वैरेचनिकैर्धूमैः श्लोकस्थानेरितैः प्रशाम्यन्ति ।  
 क्रमयः कुष्ठकिलासाः प्रयोजितैरुत्तमाङ्गस्थाः ॥ ४९ ॥

१ “दार्वी=पचम्पचा; दारूदरिद्रा रजनीत्यपि;” इति; कूर्माचलादौ  
 किर्मडा; इति प्रसिद्धायाः ।

स्थिरकठिनमण्डलानां स्विन्नानां प्रस्तरप्रणाडीभिः ।  
 कूर्चैर्विघट्टितानां रक्तोत्क्लेशोऽपनेतव्यः ॥ ५० ॥  
 आनूपवारिजानां मांसानां पोष्टकैः सुखोष्णैश्च ।  
 स्विन्नोत्सन्नं विलिखेत् कुष्ठं तीक्ष्णेन शस्त्रेण ॥ ५१ ॥  
 रुधिरागमार्थमथवा शृङ्गालाबूनि योजयेत् कुष्ठे ।  
 प्रच्छिन्नमल्पं कुष्ठं विरेचयेद्वा जलौकोभिः ॥ ५२ ॥  
 ये लेपाः कुष्ठानां युज्यन्ते निर्हृतास्त्रदोषाणाम् ।  
 संशोधिताशयानां सद्यः सिद्धिर्भवेत्तेषाम् ॥ ५३ ॥  
 येषु न शस्त्रं क्रमते स्पर्शेन्द्रियनाशनानि यानि स्युः ।  
 तेषु निपात्यः क्षारो रक्तं दोषं च विस्त्राव्य ॥ ५४ ॥  
 पाषाणकठिनपरुषे सुप्ते कुष्ठे स्थिरे पुराणे च ।  
 पीतागदस्य कार्यो विषैः प्रदेहोऽगदैश्चानु ॥ ५५ ॥  
 स्तब्धानि सुप्तसुप्तान्यस्वेदनकण्डुलानि कुष्ठानि ।  
 कूर्चैर्दन्तीत्रिवृताकरवीरकरञ्जकुटजानाम् ॥ ५६ ॥  
 जात्यर्कनिम्बजैर्वा पत्रैः शस्त्रैः समुद्रफेनैर्वा ।  
 घृष्टानि गोमयैर्वा ततः प्रलेपैः प्रदेह्यानि ॥ ५७ ॥  
 मारुतकफकुष्ठघ्नं कर्मोक्तं कुष्ठिनां कार्यम् ।  
 कफपित्तरक्तहरणं तिक्तकषायैः प्रशमनं च ॥ ५८ ॥  
 सर्पाणि तिक्तकानि च यच्चोक्तं रक्तपित्तनुत् कर्म ।  
 बाह्याभ्यन्तरमग्र्यं तत् कार्यं पित्तकुष्ठेषु ॥ ५९ ॥  
 दोषाधिक्यविभागादित्येतत् कर्म कुष्ठनुत् प्रोक्तम् ।  
 वक्ष्यामि कुष्ठशमनं प्रायस्स्वर्गदोषसामान्यात् ॥ ६० ॥  
 दार्वी रसाञ्जनं वा गोमूत्रेण प्रबाधते कुष्ठम् ।  
 अभया प्रयोजिता वा मासं सव्योषगुडतैलौ ॥ ६१ ॥  
 मूलं पटोलस्य तथा गवाक्ष्याः पृथक् पलांशं त्रिफला त्रिवृच्च ।  
 स्यान्नायमाणा कटुरोहिणी च भागार्धिका नागरपादयुक्ता ॥ ६२ ॥

१ सूत्रस्थाने स्वेदाध्याये प्रस्तारादयो द्रष्टव्याः ।

२ प्रदेह्यानि लेपनीयानि ।

३ गुडतैलयोः कुष्ठनिदानत्वेऽपि संयोगमाहात्म्यात्कुष्ठहरत्वम् ।

पलं तथैषां सह चूर्णितानां जले शृतं दोषहरं पिबेच्चा ।  
 जीर्णे रसे धन्वमृगद्विजानां पुराणशाल्योदनमाददीत ॥ ६३ ॥  
 कुष्ठानि शोफं ग्रहणीप्रदोषमशांसि कृच्छ्राणि हलीमकं च ।  
 षडात्रयोगेन निहन्ति चैष हृद्वस्तिशूलं विषमज्वरं च ॥ ६४ ॥  
 मुस्तं व्योषं त्रिफला मज्जिष्ठा दारु पञ्चमूल्यौ द्वे ।  
 सप्तच्छदनिम्बत्वक् सविशालाश्चित्रको मूर्वा ॥ ६५ ॥  
 चूर्णं तर्पणभागेनैवाभिः संयोजितं समध्वाज्यम् ।  
 सिद्धं कुष्ठनिबर्हणमेतत् प्रायोगिकं भक्ष्यम् ॥ ६६ ॥  
 श्वयथुं सपाण्डुरोगं शिवत्रं ग्रहणीप्रदोषमशांसि ।  
 ब्रह्मभगन्दरपिडकाकण्डूकोठांश्च त्रिनिहन्ति ॥ ६७ ॥  
 इति मुस्तादिचूर्णम् ॥

त्रिफलाऽतिविषाकटुकानिम्बकलिङ्गकवचापटोलानाम् ।  
 मागाधिकारजनीद्वयपद्मकमूर्वाविशालानाम् ॥ ६८ ॥  
 भूनिम्बपलाशानां दद्याद्विपलं ततस्त्रिवृद्धिगुणा ।  
 तस्याश्च पुनर्ब्राह्मी तच्चूर्णं सुसिनुत् परमम् ॥ ६९ ॥  
 लेलीतकप्रयोगो रसेन जात्याः समाक्षिकः परमः ।  
 सप्तदशकुष्ठघाती माक्षिकधातुश्च मूत्रेण ॥ ७० ॥  
 श्रेष्ठं गन्धकयोगात् सुवर्णमाक्षिकप्रयोगाद्वा ।  
 सर्वव्याधिविनाशनमद्यात् कुष्ठी रसं च निगृहीतम् ॥ ७१ ॥  
 वज्रशिलाजतुसहितं सहितं वा योगराजेन ।  
 सर्वव्याधिनिबर्हणमद्यात् कुष्ठी निगृह्य नित्यं च ॥ ७२ ॥  
 खदिरसुरदारुसारं श्रपयित्वा तद्रसेन तोयार्थः ।  
 क्षौद्रप्रस्थे कार्यः कार्ये ते चाष्टपलिके च ॥ ७३ ॥  
 तत्रायश्चूर्णानामष्टपलं प्रक्षिपेत्तथाऽमूनि ।  
 त्रिफलैले त्वङ्गारिचं पत्रं कनकं च कर्षांशम् ॥ ७४ ॥  
 मत्स्यण्डिका मधुसमा तन्मासं जातमायसे भाण्डे ।  
 मध्वासवमाचरतः कुष्ठकिलासे शमं यातः ॥ ७५ ॥  
 इति मध्वासवः  
 खदिरकषायद्रोणं कुम्भे घृतभाविते समावाप्य ।

१ लेलीतको गन्धकः । नवनीतकप्रयोग इति क्वचित्पाठः

द्रव्याणि चूर्णितानि च षट्पलिकान्यत्र देयानि ॥ ७६ ॥

त्रिफलाव्योषविडङ्गं रजनीमुस्ताटरूपकेन्द्रयवाः ।

सौवर्णी च तथा त्वक् छिन्नरुहा चेति तन्मासम् ॥ ७७ ॥

निदधीत धान्यमध्ये प्रातः प्रातः पिबेत्ततो युक्त्या ।

मासेन महाकुष्ठं हन्त्येवाल्पं तु पक्षेण ॥ ७८ ॥

अर्शःश्वासभगन्दरकासकिलासप्रमेहशोषांश्च ।

ना भवति कनकवर्णः पीत्वाऽरिष्टं कनकबिन्दुम् ॥ ७९ ॥

इति कनकबिन्दुरिष्टम् ।

कुष्ठेष्वनिलकफकृतेष्वेवं पेयस्तथा च पैत्तेषु ।

कृतमालकाथश्चाप्येष विशेषात् कफकृतेषु ॥ ८० ॥

त्रिफलाऽऽसवश्च गौडः सचित्रकः श्वित्ररोगकुष्ठघ्नः ।

क्रमुकदशमूलदन्तीवराङ्गमधुयोगसंयुक्तः ॥ ८१ ॥

लघूनि चाञ्चानि हितानि विद्यात् कुष्ठेषु शाकानि च तिक्तकानि ।

भल्लातकैः सत्रिफलैः सनिम्बैर्युक्तानि चाञ्चानि घृतानि चैव ॥ ८२ ॥

पुराणधान्यान्यथ जाङ्गलानि मांसानि मुद्गाश्च पटोलयुक्ताः ।

शस्ता न गर्वम्लपयोदधीनि नानूपमत्स्या न गुडस्तिलाश्च ॥ ८३ ॥

एलां कुष्ठं दार्वी शतपुष्पा चित्रकं विडङ्गश्च ।

कुष्ठालेपनमिष्टं रसाञ्जनं चाभया चैव ॥ ८४ ॥

चित्रकमेलां बिम्बीं वृषकं त्रिवृदर्कनागरकम् ।

चूर्णीकृतमष्टाहं भावयितव्यं पलाशस्य ॥ ८५ ॥

क्षारेण गवां मूत्रस्नुतेन तेनास्य मण्डलान्याशु ।

भिद्यन्ते विलयन्ति च लिप्तान्यर्काभितप्तानि ॥ ८६ ॥

मांसी मरिचं लवणं रजनी तगरं सुधा गृहाद्धूमः ।

मूत्रं पित्तं क्षारः पालाशः कुष्ठहा लेपः ॥ ८७ ॥

त्रपुसीसमयश्चूर्णं मण्डलनुत् फल्गुचित्रकौ बृहती ।

१ रजनी दारुहरिद्रा ।

२ सौवर्णीत्वक् दारुहरिद्रात्वक्, छिन्नरुहा गुडूची ।

३ लघूनीत्यादिना आहारमाह ।

४ एलेल्यादिना लेपान् प्रतिपादयति ।

गोधारसः सलवणो दारु च मूत्रं च मण्डलनुत् ॥ ८८ ॥  
 कदलीपलाशपाटलिनिचुलक्षाराम्भसा प्रसन्नेन ।  
 मांसेषु तोयकार्यं कार्यं पिष्टे च किण्वे च ॥ ८९ ॥  
 तैर्मोदकः सुजातः किण्वैर्जनितं प्रलेपनं शस्तम् ।  
 मण्डलकुष्ठविनाशनमातपसंस्थं कृमिघ्नं च ॥ ९० ॥  
 मुस्तं मदनं त्रिफला करञ्ज आरग्वधः कलिङ्गयवाः ।  
 दार्वी ससप्तपर्णा स्नानं सिद्धार्थकं नाम ॥ ९१ ॥  
 एष कषायो वमनं विरेचनं वर्णकस्तथोद्धर्षः ।  
 त्वग्दोषकुष्ठशोफप्रबाधनः पाण्डुरोगघ्नः ॥ ९२ ॥  
 कुष्ठं करञ्जबीजान्येडगजः कुष्ठसूदनो लेपः ।  
 प्रपुत्राडबीजैस्त्वध्वरसाञ्जनकपित्थलोध्राश्च ॥ ९३ ॥  
 श्वेतकरवीरमूलं कुटजकरञ्जयोः फलं त्वचो दाढ्याः ।  
 सुमनःप्रवालयुक्तो लेपः कुष्ठापहः सिद्धः ॥ ९४ ॥  
 लोध्रस्य धातकीनां वत्सकबीजस्य नक्तमालस्य ।  
 कल्कश्च मालतीनां कुष्ठेषूद्धर्तनालेपौ ॥ ९५ ॥  
 शैरीषी त्वक् पुष्पं कार्पास्या राजवृक्षपत्राणि ।  
 पिष्टा च काकमाची चतुर्विधः कुष्ठनुल्लेपः ॥ ९६ ॥  
 दाढ्या रसाञ्जनस्य च निम्बपटोलस्य खदिरसारस्य ।

१ एषः सिद्धार्थकस्नानोक्तः कषायः वमनादौ प्रयोज्यः ।

२ प्रपुत्राडश्चक्रमर्दनः । ३ सुमनः प्रवालाः, जातीपल्लवाः ।

४ वत्सकबीजानि, कलिङ्गाः—इन्द्रयवा—इति पर्यायाः ।

५ नक्तमालश्चिरबिल्वः करञ्जभेदः ।

६ शिरीशस्य त्वक्, कार्पास्याः पुष्पं, राजवृक्षस्य आरग्वधस्य (अम-  
 लतास) इति ख्यातस्य पत्राणि, काकमाच्याः (मकोय इति प्रसिद्धायाः)  
 फलानि काकमाची, इत्येवं त्वक्-पुष्प-पत्र-फलरूपेण प्रकारेण चतुर्विधोऽ-  
 यमेको लेपः, प्रत्येकमिति कृत्वा चातुर्विध्यमिति दत्तः । अवचूर्णनोद्धर्तना-  
 दयस्तु भेदाः सर्वेषु लेपेषु सम्भवन्ति ।

७ दारुहारिद्रा काथसाधितस्य रसाञ्जनस्य, लेपः कुष्ठनुत्, एवमग्रे षष्ठ्य-  
 न्तपदैः कुष्ठनुदित्यस्यान्वयेन पृथक्लेपाः बोध्याः ।

आरग्वधवृक्षकयोस्त्रिफलायाः सप्तपर्णस्य ॥ ९७ ॥  
 इति षट् कषाययोगाः कुष्ठघ्नाः सप्तमश्च त्रिनिशस्य ।  
 स्नाने पाने च हितास्तथाऽष्टमश्चाश्वमारस्य ॥ ९८ ॥  
 आलेपनं प्रघर्षणमवचूर्णनमेत एव च कषायाः ।  
 तैलघृतपाकयोगे चेष्यन्ते कुष्ठशान्त्यर्थम् ॥ ९९ ॥  
 त्रिफलानिम्बपटोलं मञ्जिष्ठा रोहिणी वचा रजनी ।  
 एष कषायोऽभ्यस्तो निहन्ति कफपित्तजं कुष्ठम् ॥ १०० ॥  
 एतैरेव च सर्पिः सिद्धं वातोल्बणं जयति कुष्ठम् ।  
 एष च कल्पो दृष्टः खदिराऽसन, दारु, निम्बानाम् ॥ १०१ ॥  
 कुष्ठार्कतुल्यकट्फलमूलकबीजानि रोहिणी कटुका ।  
 कुटजफलोत्पलमुस्तं बृहतीकरवीरकासीशम् ॥ १०२ ॥  
 एडगजनिम्बपाठा दुरालभा चित्रको विडङ्गश्च ।  
 तित्तालालुबकबीजं कम्पिलकसर्षपौ वचा दार्वी ॥ १०३ ॥  
 एतैस्तैलं सिद्धं कुष्ठघ्नं योग एष चालेपः ।  
 उद्धर्तनं प्रघर्षणमवचूर्णनमेष एवेष्टः ॥ १०४ ॥  
 श्वेतकरवीरकरसो गोमूत्रं चित्रको विडङ्गश्च ।  
 कुष्ठेषु तैलयोगः सिद्धोऽयं सम्मतो भिषजाम् ॥ १०५ ॥  
 इति श्वेतकरवीराद्यं तैलम् ।  
 श्वेतकरवीरपल्लवमूलत्वग्बत्सको विडङ्गश्च ।  
 कुष्ठार्कमूलसर्षपशिग्रुत्वग्रोहिणी कटुका ॥ १०६ ॥  
 एतैस्तैलं साध्यं कल्कैः पादांशिकैर्गवां मूत्रम् ।  
 दत्त्वा तैलचतुर्गुणमभ्यङ्गात् कुष्ठकण्डूघ्नम् ॥ १०७ ॥  
 इति श्वेतकरवीराद्यं तैलम् ।  
 तित्तालालुबकबीजं द्वे तुल्ये रोचना हरिद्रे द्वे ।  
 बृहतीफलमेरण्डः सविशालश्चित्रको मूर्वा ॥ १०८ ॥  
 कासीशहिङ्गुशिग्रुयूषणसुरदारुतुम्बुरुविडङ्गम् ।  
 लाङ्गलकी कुटजत्वक् कटुकाख्या रोहिणी चैव ॥ १०९ ॥  
 सर्षपतैलं कल्कैरेतैर्मूत्रे चतुर्गुणे साध्यम् ।

कण्डूकुष्ठविनाशनमभ्यङ्गाद्वातकफहन्तृ ॥ ११० ॥

इति तिकालाबुकादितैलम् ।

कनकक्षीरी शैला भार्ङ्गी दन्त्याः फलानि मूलं च ।

जातीप्रवालसर्षपलशुनविडङ्गं करञ्जत्वक् ॥ १११ ॥

ससच्छदार्कपल्लवमूलत्वङ्निम्बाचित्रकास्फोताः ।

गुञ्जैरण्डं बृहतीमूलकसुरसार्जकफलानि ॥ ११२ ॥

कुष्ठं पाठा मुस्तं तुम्बुरुमूर्वावचाः सषड्ग्रन्थाः ।

एडगजकुटजशिग्रुःपूषणभल्लातकक्षवकाः ॥ ११३ ॥

हरितालमवाक्पुष्पी तुथं कम्पिल्लकोऽमृतासङ्गः ।

सौराष्ट्री कासीशं दार्वीत्वक् सर्जिका लवणम् ॥ ११४ ॥

कल्कैरैतैस्तैलं करवीरकमूलपल्लवकषाये ।

सार्षपमथवा तैलं गोमूत्रचतुर्गुणं साध्यम् ॥ ११५ ॥

कटुकालाब्वां स्थाप्यं तत् सिद्धं तेन मण्डलान्याशु ।

भिन्द्याङ्गिषगभ्यङ्गात् कूर्मीश्च कण्डूं च विनिहन्त्यात् ॥ ११६ ॥

इति कनकक्षीरीतैलम् ।

कुष्ठं तमालपत्रं मरिचं समनःशिलं सकासीशम् ।

तैलेन युक्तमुषितं सप्ताहं भाजने ताम्रे ॥ ११७ ॥

तेनालिप्तं सिद्धं सप्ताहाद्व्येति तिष्ठतो घर्मे ।

मासान्नवं किलासं स्नानं मुक्त्वा विशुद्धतनोः ॥ ११८ ॥

इति सिद्धमलेपः ।

सर्षपकरञ्जकोषातकीनां तैलान्यथेक्षुदीनां च ।

कष्टेषु हितान्याहुस्तैलं यच्चापि खदिरसारस्य ॥ ११९ ॥

जीवन्ती मञ्जिष्ठा दार्वी कम्पिल्लकस्तथा तुथम् ।

एष घृततैलपाकः सिद्धः सिद्धे च सर्जरसः ॥ १२० ॥

देयः समधूच्छिष्टो विपादिका तेन शाम्यति स्वक्ता ।

१ कनकक्षीरी 'कङ्कुष्ठ' इति प्रासिद्धा इति दत्तः ।

२ स्नानं मुक्त्वा स्नानं वर्जयित्वाऽयं प्रयोगः इति दत्तः । कृत्वा इति केचित्पठन्ति ।

चर्मैककुष्ठकिटिभं कुष्ठं शाम्यत्यलसकं च ॥ १२१ ॥

इति विपादिकाहरघृतवैले ।

किण्वं वराहरुधिरं पृथ्वीका सैन्धवं च लेपः स्यात् ।

लेपो योज्यः कुस्तुम्बुरुणि कुष्ठं च मण्डलनुत् ॥ १२२ ॥

पूतिकदारू जटिला पक्कसुरा क्षौद्रमुद्रपण्यौ च ।

लेपः सकाकनासो मण्डलकुष्ठापहः सिद्धः ॥ १२३ ॥

चित्रकशोभाञ्जनकौ, गुडूच्यपामार्गदेवदारूणि ।

खदिरो धवश्च लेपः, श्यामो दन्ती द्रवन्ती च ॥ १२४ ॥

लाक्षारसाञ्जनैलाः, पुनर्नवा चेति कुष्ठिनां लेपः ।

दधिमण्डयुताः सर्वे देयाः षण्मारुतकफघ्नाः ॥ १२५ ॥

एडगजकुष्ठसैन्धवसौवीरकसर्पपैः क्रिमिघ्नैश्च ।

कृमिकुष्ठसिध्ममण्डलदद्रुकुष्ठं शममुपैति ॥ १२६ ॥

एडगजः सर्जरसो मूलकबीजं च सिध्मकुष्ठानाम् ।

काञ्जिकयुक्तं तु पृथङ्मातमिदमुद्धर्तनं लेपः ॥ १२७ ॥

वासा त्रिफला पाने स्नाने चोद्धर्तने प्रलेपे च ।

बृहतीसेव्यपटोलाः ससारिवा रोहिणी चैव ॥ १२८ ॥

खदिरावघातककुभा रोहितकरोध्रकुटजधवनिम्बाः ।

सप्तच्छदकरवीराः शस्यन्ते स्नानपानेषु ॥ १२९ ॥

जलवाप्यलोहकेशरपत्रप्लवचन्दनं मृगालानि ।

भागोत्तराणि सिद्धं प्रलेपनं पित्तकफकुष्ठे ॥ १३० ॥

यष्ट्याह्वलोध्रपद्मकपटोलपिचुमर्दचन्दनरसाश्च ।

स्नाने पाने च हिताः सुशीतलाः पित्तकुष्ठिभ्यः ॥ १३१ ॥

आलेपनं प्रियङ्गुर्हरेणुका वत्सकस्य च फलानि ।

सातिविषा च ससेव्या सचन्दना रोहिणी कटुका ॥ १३२ ॥

तिक्तघृतैर्धौतघृतैरभ्यङ्गो दह्यमानकुष्ठेषु ।

तैलैश्चन्दनमधुकप्रपौण्डरीकोत्पलयुतैश्च ॥ १३३ ॥

क्लेदे प्रपतति चाङ्गे दाहे विस्फोटके सचर्मदले ।

शीताः प्रदेहसेका व्यधो विरेको घृतं तिक्तम् ॥ १३४ ॥

१ प्रपुष्पाडस्त्वेडगजो दद्रुश्चक्रमर्दकः । पद्माट उरणाख्यश्चेत्यमरः ।



खदिरघृतं निम्बघृतं दावींघृतमुत्तमं पटोलघृतम् ।  
 कुष्ठेषु कफपित्तप्रबलेषु भिषग्वितं सिद्धम् ॥ १३५ ॥  
 त्रिफलात्वचोऽर्धपलिकाः पटोलपत्रं च कार्षिकाः शेषाः ।  
 कटुरोहिणी सनिम्बा यष्ट्याह्नं त्रायमाणा च ॥ १३६ ॥  
 एष कषायः साध्यो दत्त्वा द्विपलं मसूरविदलानाम् ।  
 सलिलाढकेऽष्टभागे शेषे पूतो रसो ग्राह्यः ॥ १३७ ॥  
 तत्र कषायेऽष्टपले चतुष्पलं सर्पिषश्च पक्त्वयम् ।  
 यावत्स्यादष्टपलं शेषं पेयं ततः कोष्णम् ॥ १३८ ॥  
 तद्वातपित्तकुष्ठं वीसर्पं वातशोणितं प्रबलम् ।  
 ज्वरदाहगुल्मविद्रधिविभ्रमविस्फोटकान् हन्ति ॥ १३९ ॥  
 निम्बपटोलं दावीं दुरालभां तिक्तरोहिणीं त्रिफलाम् ।  
 कुर्यादर्धपलांशां पर्पटकं त्रायमाणां च ॥ १४० ॥  
 सलिलाढकसिद्धानां रसेऽष्टभागस्थिते क्षिपेत् पूते ।  
 चन्दनकिराततिक्तकमागधिकास्त्रायमाणां च ॥ १४१ ॥  
 मुस्तं वत्सकबीजं कल्कीकृत्यार्धकार्षिकान् भागान् ।  
 नवसर्पिषश्च षट्पलमेतत्सिद्धं घृतं पेयम् ॥ १४२ ॥  
 कुष्ठज्वरगुल्मार्शोऽग्रहणीपाण्ड्वामायश्चयथुहारि ।  
 पामाविसर्पपिडकाकण्डूमदगण्डनुत्तिक्तम् ॥ १४३ ॥  
 इति तिक्तषट्पलकं घृतम् ।  
 सप्तच्छदं प्रतिविषां शम्पाकं तिक्तरोहिणीं पाठाम् ।  
 मुस्तमुशीरं त्रिफलां पटोलपिचुमर्दपर्पटकम् ॥ १४४ ॥  
 धन्वयवासं चन्दनमुपकुल्यां पद्मकं रज्जन्यौ च ।  
 षड्ग्रन्थां सविशालां शतावरीं सारिवे चोभे ॥ १४५ ॥  
 वत्सकबीजं वासां मूर्वाममृतां किराततिक्तं च ।  
 कल्कान्कुर्यान्मतिमान्यष्ट्याह्नं त्रायमाणां च ॥ १४६ ॥  
 कल्कश्चतुर्थभागो जलमष्टगुणं रसोऽमृतफलानाम् ।  
 द्विगुणो घृतात् प्रदेयस्तत्सर्पिः पाययेत्सिद्धम् ॥ १४७ ॥

१ रज्जन्यौ, द्वे हरिद्रे, कन्दहरिद्रा दारुहरिद्रा च । 'रजनी नीलिनी  
 रात्रिर्हरिद्रा जतुकामु च' ।

कुष्ठानि रक्तपित्तप्रबलान्यशांसि रक्तवाहीनि ।  
 वीसर्परक्तपित्तं वातासृक्पाण्डुरोगं च ॥ १४८ ॥  
 विस्फोटकान् सपामानुन्मादं कामलां ज्वरं कण्डूम् ।  
 हृद्रोगगुल्मपिडका असृग्दरं गण्डमालां च ॥ १४९ ॥  
 हन्यादेतत् सर्पिः पीतं काले यथाबलं सद्यः ।  
 योगशतैरप्यजितान्महाविकारान्महातिक्तम् ॥ १५० ॥

इति महातिक्तकं घृतम् ।

दोषे हृतेऽपनीते रक्ते बाह्यान्तरे कृते शमने ।  
 स्नेहे च कालयुक्ते न कुष्ठमनुवर्तते साध्यम् ॥ १५१ ॥  
 खदिरस्य तुलाः पञ्च शिंशपाशनयोस्तुले ।  
 तुलार्धाः सर्व एवैते करञ्जारिष्टवेतसाः ॥ १५२ ॥  
 पर्पटः कुटजश्चैव वृषः कृमिहरस्तथा ।  
 हरिद्रे कृतमालश्च गुडूची त्रिफला त्रिवृत् ॥ १५३ ॥  
 सप्तपर्णश्च संक्षुण्णा दशद्रोणेषु वारिणः ।  
 अष्टभागावशेषं तु कषायमवतारयेत् ॥ १५४ ॥  
 धात्रीरसं च तुल्यांशं सर्पिषश्चाढकं पचेत् ।  
 महातिक्तकक्लैस्तु यथोक्तैः पलसम्मितैः ॥ १५५ ॥  
 निहन्ति सर्वकुष्ठानि पानाभ्यङ्गनिषेवणात् ।  
 महाखदिरमित्येतत् परं कुष्ठविकारनुत् ॥ १५६ ॥

इति महाखदिरं घृतम् ।

प्रपतत्सु लसीकाप्रसृतेषु मात्रेषु जन्तुजग्धेषु ।  
 मूत्रं निम्बविडङ्गे स्नानं पानं प्रदेहश्च ॥ १५७ ॥  
 वृषकुटजसप्तपर्णाः करवीरकरञ्जनिम्बखदिराश्च ।  
 स्नाने पाने लेपे क्रिमिकुष्ठनुदः सगोमूत्राः ॥ १५८ ॥

१ आरग्वधे राजवृक्षसम्पाकचतुरङ्गुलाः । आरेवतव्याधिघातकृतमालसुवर्णकाः ॥ इत्यमरः ।

२ वृषः—‘अडूसा’ कुटजः—‘कुरैया’ सप्तपर्णः—‘छतवन’ करवीरः—‘कनैल’ करञ्जः—‘करञ्च’ निम्बः—‘नीम’ खदिरः—‘खैर’ इति प्रसिद्धाः । कुष्ठिनां स्नाने पाने लेपे सगोमूत्राः क्रिमिकुष्ठनुदः ।

पानाहारविधाने प्रसेचने धूपने प्रदेहे च ।  
 कृमिनाशनं विडङ्गं विशिष्यते कुष्ठहा खदिरः ॥ १५९ ॥  
 एड गजः सविडङ्गो मूलान्यारग्वधस्य कुष्ठानाम् ।  
 उद्दालनं श्वदन्ता गोश्ववराहोद्दन्ताश्च ॥ १६० ॥  
 एडगजः सविडङ्गो द्वे च निशे राजवृक्षमूलं च ।  
 कुष्ठोद्दालनमग्र्यं सपिप्पलीपाकलं योज्यम् ॥ १६१ ॥  
 श्वित्राणां प्रशमार्थं योक्तव्यं सर्वतो विशुद्धानाम् ।  
 श्वित्रे स्त्रसनमग्र्यं मलपूरस इष्यते सगुडः ॥ १६२ ॥  
 तं पीत्वा सुस्निग्धो यथाबलं सूर्यपादसन्तापम् ।  
 संसेवेत विरिक्तस्त्र्यहं पिपासुः पिबेत् पेयाम् ॥ १६३ ॥  
 श्वित्रेऽङ्गे ये स्फोटा जायन्ते कण्टकेन तान् भिन्द्यात् ।  
 स्फोटेषु विस्तृतेषु प्रातः प्रातः पिबेत् पक्ष्म ॥ १६४ ॥  
 मलयुमसन प्रियङ्गुं शतपुष्पां चाम्भसा समुत्क्वाथ्य ।  
 पालाशं वा क्षारं यथाबलं फाणितोपेतम् ॥ १६५ ॥  
 यच्चान्यत् कुष्ठघ्नं श्वित्राणां सर्वमेव तच्छस्तम् ।  
 खदिरोदकसंयुक्तं खदिरोदकपानमग्र्यं वा ॥ १६६ ॥  
 समनःशिलं विडङ्गं कासीशं रोचनां कनकपुष्पीम् ।  
 श्वित्राणां प्रशमार्थं ससैन्धवं लेपनं दद्यात् ॥ १६७ ॥  
 कदलीक्षारयुतं वा खरास्थि दग्धं गवां रुधिरयुक्तम् ।  
 हस्तिमदाध्युषितं वा मालत्याः कोरकक्षारम् ॥ १६८ ॥  
 नीलोत्पलं सकुष्ठं ससैन्धवं हस्तिमूत्रपिष्टं वा ।  
 मूलकबीजावल्गुजलेपः पिष्टो गवां मूत्रे ॥ १६९ ॥  
 काकोदुम्बरिका वा सावैल्गुजचित्रका गवां मूत्रे ।

१ 'खदिरः कुष्ठहराणाम्' इति सूत्रम् ।

२ 'काकोदुम्बरिकाफल्युर्मलपूजघनेफला' मलयूरित्यपि, 'कटुम्बरी'  
 'खिणुवा' इति प्रसिद्धा ।

३ अवल्गुजः सोमराजां सुवालिः सोमवल्लिक । कालमेषी कृष्णफला वा-  
 कूची पूतिफल्यपि H 'बकुची'

पिष्टा मनःशिला वा संयुक्ता बर्हिपित्तेन ॥ १७० ॥

इति श्वित्रे लेपाः ।

लेपः किलासहन्ता बीजान्यावलगुजानि लाक्षा च ।

गोपित्तमञ्जने द्वे पिप्पल्यः काललोहरजः ॥ १७१ ॥

शुष्का शोणितमोक्षैर्विरूक्षणैर्भक्षणैश्च सक्तूनाम् ।

श्वित्रं कस्यचिदेव प्रशाम्यति क्षीणपापस्य ॥ १७२ ॥

दारुणं चारुणं श्वित्रं किलासं नामभिस्त्रिभिः ।

यदुच्यते तन्निविधं त्रिदोषं प्रायशश्च तत् ॥ १७३ ॥

दोषे रक्ताश्रिते रक्तं ताम्रं मांससमाश्रिते ।

इवेतं मेदःश्रिते श्वित्रं गुरु तच्चोत्तरोत्तरम् ॥ १७४ ॥

अरक्तलोम तनु यत् पाण्डु नातिचिरोद्धितम् ।

मध्यावकाशे चोच्छूनं श्वित्रं तत् साध्यमुच्यते ॥ १७५ ॥

यत् परस्परतोऽभिन्नं बहु यद्रक्तलोमवत् ।

यच्च वर्षगणोत्पन्नं तच्छ्वित्रं नैव सिध्यति ॥ १७६ ॥

वचांस्यतथ्यानि कृतघ्नभावो निन्दा सुराणां गुरुधर्षणं च ।

पापक्रिया पूर्वकृतं च कर्म हेतुः किलासस्य विरोधि चाब्रम् ॥ १७७ ॥

तत्र श्लोकाः ।

हेतुर्द्रव्यं लिङ्गं विविधं ये येषु चाधिका दोषाः ।

कुष्ठेषु दोषलिङ्गं समासतो दोषनिर्देशात् ॥ १७८ ॥

साध्यमसाध्यं कृच्छ्रं तथैव कुष्ठापहाश्च ये योगाः ।

सिद्धाः किलासहेतुर्लिङ्गं गुरुलाघवं तथा शान्तिः ॥ १७९ ॥

इति सङ्ग्रहः प्रणीतो महर्षिणा कुष्ठनाशनेऽध्याये ।

स्मृतिबुद्धिवर्धनार्थं शिष्याय हुताशवेशाय ॥ १८० ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने कुष्ठचि-

किस्तितं नाम सप्तमोऽध्यायः ॥ ७ ॥

१ श्वित्रस्य साध्यत्वमसाध्यत्वं वा न निश्चेतुं शक्यते, प्रारब्धकर्मजत्वात् ।  
अतः क्षीणपास्य कस्यचिदेव प्रशाम्यति न सर्वस्य ।

२ हुताशवेशाय—अग्निवेशाय, शिक्षणीयाय । इति ।

## अष्टमोऽध्यायः ।

अथातो राजयक्ष्मचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दिवौकसां कथयतामृषिभिर्वै श्रुता कथा ।

कामव्यसनसंयुक्ता पौराणी शशिनं प्रति ॥ ३ ॥

रोहिण्यामतिसक्तस्य शरीरं नानुरक्षतः ।

आजगामाल्पतामिन्दोर्देहः स्नेहपरिक्षयात् ॥ ४ ॥

दुहितणामसम्भोगाच्छेषाणां च प्रजापतेः ।

क्रोधो निःश्वासरूपेण मूर्तिमान् निःसृतो मुखात् ॥ ५ ॥

प्रजापतेर्हि दुहितरष्टाविंशतिमंशुमान् ।

भार्यार्थं प्रतिजग्राह न च सर्वास्ववर्तत ॥ ६ ॥

गुरुणा तमवध्यातं भार्यास्वसमवर्तिनम् ।

रजः परीतमबलं यक्ष्मा शशिनमाविशत् ॥ ७ ॥

सोऽभिभूतोऽतिमहता गुरुक्रोधेन निष्प्रभः ।

देवदेवर्षिसहितो जगाम शरणं गुरुम् ॥ ८ ॥

अथ चन्द्रमसः शुद्धां मर्तिं बुद्ध्वा प्रजापतिः ।

प्रसादं कृतवान् सोमस्ततोऽदिवभ्यां चिकित्सितः ॥ ९ ॥

स विमुक्तग्रहश्चन्द्रो विरराज विशेषतः ।

ओजसा वर्धितोऽदिवभ्यां शुद्धं सत्त्वमवाप च ॥ १० ॥

क्रोधो यक्ष्मा ज्वरो रोग एकोऽर्थो दुःखसंज्ञितः ।

यस्मात् स राज्ञः प्रागासीद्राजयक्ष्मा ततो मतः ॥ ११ ॥

स यक्ष्मा दुष्कृतोऽदिवभ्यां मानुषं लोकमागतः ।

लब्ध्वा चतुर्विधं हेतुं समाविशति मानवान् ॥ १२ ॥

१ एकसम्बन्धिज्ञानमपरसम्बन्धिस्मारकम् । स्मृतेर्विपत्वे सत्युपेक्षानर्हत्वं प्रसङ्गः । कुष्ठं त्रिदोषजं, राजयक्ष्माऽपि त्रिदोषज इति पूर्वापरसङ्गतिः ।

२ निदाने सूचितां प्रागुत्पत्तिं विशदयति—दिवौकसामित्यादिना । ऋषिभिः श्रुता न तु केनापि कल्पिता ।

३ मूर्तिमान् क्रोधो यक्ष्मा, रजः परीतमत पवाबलं शशिनमाविशदित्यन्वयः ।

अयथाबलमारम्भं वेगसन्धारणं क्षयम् ।  
 यक्ष्मणः कारणं विद्याच्चतुर्थं विषमाशनम् ॥ १३ ॥  
 युद्धाध्ययनभाराध्वलङ्घनप्लवनादिभिः ।  
 पतनैरभिघातैर्वा साहसैर्वा तथाऽपरैः ॥ १४ ॥  
 अयथाबलमारम्भैर्जन्तोरुरसि विक्षते ।  
 वायुः प्रकुपितो दोषावुदीर्योभौ प्रधावति ॥ १५ ॥  
 स शिरःस्थः शिरःशूलं करोति गलमाश्रितः ।  
 कण्ठोद्धंसं च कासं च स्वरभेदमरोचकम् ॥ १६ ॥  
 पार्श्वशूलं च पार्श्वस्थो वर्चोभेदं गुदे स्थितः ।  
 जृम्भां ज्वरं च सन्धिस्थ उरस्थश्चोरसो रुजम् ॥ १७ ॥  
 क्षणनाच्चोरसो रक्तं कासमानः कफानुगम् ।  
 जर्जरेणोरसा कृच्छ्रमुरःशूली निरस्यति ॥ १८ ॥  
 इति साहसिको यक्ष्मा रूपैरेतैः प्रपद्यते ।  
 एकादशभिरात्मज्ञः सेवेतातो न साहसम् ॥ १९ ॥  
 हीमत्त्वाद्वा घृणित्वाद्वा भयाद्वा वेगमागतम् ।  
 वातमूत्रपुरीषाणां निगृह्णाति यदा नरः ॥ २० ॥  
 तदा वेगप्रतीघातात् कफपित्ते समीरयन् ।  
 ऊर्ध्वं तिर्यग्धश्चैव विकारान् कुरुतेऽनिलः ॥ २१ ॥  
 प्रतिश्यायं च कासं च स्वरभेदमरोचकम् ।  
 पार्श्वशूलं शिरःशूलं ज्वरमंसावमर्दनम् ॥ २२ ॥

१ निदानोक्तमपि हेत्वादि प्रकरणवशात् किञ्चिद् विशेषविवक्षयाऽऽह—युद्धेत्यादिना ।

२ सहसा स्वशक्तिमविचार्य क्रियन्ते यानि कर्माणि तानि साहसानि तैः ।

३ उरःशूली उरोरुक्पीडितः उरसः क्षणनात् क्षतत्वात्, जर्जरेण उरसा कासमानः सन् कृच्छं यथा स्यात्तथा कफानुगं रक्तं निरस्यति निष्ठीवति—इति सम्बन्धः । “क्षणनादुरसः कासात् कफं ष्ठीवेत् सशोणितम् । जर्जरेणोरसा कृच्छमुरःशूलातिपीडितः ॥ इति सेनसंमतः, चक्रदत्तसम्मतश्चापठः । ‘उरःशूलातिपीडित’ इत्यनेनोच्यते, इति टीकायां दृश्यमानत्वात् ।

४ प्रतिश्यायस्तुपीनसः ।

अङ्गमर्दं मुहुश्छर्दिं वर्चोभेदं त्रिलक्षणम् ।  
 रूपाण्येकादशैतानि यक्ष्मा यैरुच्यते महान् ॥ २३ ॥  
 ईर्ष्यात्कण्ठाभयत्रासक्रोधशोकातिकर्षणात् ।  
 व्यवायानशनाभ्यां च शुक्रमोजश्च हीयते ॥ २४ ॥  
 ततः स्नेहक्षयाद्वायुवृद्धो दोषावुदीरयन् ।  
 प्रतिश्यायं ज्वरं कासमङ्गमर्दं शिरोरुजम् ॥ २५ ॥  
 श्वासं विड्भेदमरुचिं पार्श्वशूलं स्वरक्षयम् ।  
 करोति चांससन्तापमेकादश गदानिमान् ॥ २६ ॥  
 लिङ्गान्यावेदयन्त्येतान्येकादश महागदम् ।  
 सम्प्राप्तं राजयक्ष्माणं क्षयात् प्राणक्षयप्रदम् ॥ २७ ॥  
 विविधान्यन्नपानानि वैषम्येण समश्नतः ।  
 जनयन्त्यामयान् घोरान् विषमान्मारुतादयः ॥ २८ ॥  
 स्रोतांसि रुधिरादीनां वैषम्याद्विषमं गताः ।  
 रुद्धा रोगाय कल्पन्ते पुण्यन्ति न च धातवः ॥ २९ ॥  
 प्रतिश्यायं प्रसेकं च कासं छर्दिमरोचकम् ।  
 ज्वरमंसाभितापं च छर्दनं रुधिरस्य च ॥ ३० ॥  
 पार्श्वशूलं शिरःशूलं स्वरभेदमथापि च ।  
 कफपित्तानिलकृतं लिङ्गं विद्याद्यथाक्रमम् ॥ ३१ ॥  
 इति व्याधिसमूहस्य रोगराजस्य हेतुजम् ।  
 रूपमेकादशविधं हेतुश्चोक्तश्चतुर्विधः ॥ ३२ ॥  
 पूर्वरूपं प्रतिश्यायो दौर्बल्यं दोषदर्शनम् ।  
 अदोषेष्वपि भावेषु काये बीभत्सदर्शनम् ॥ ३३ ॥  
 घृणित्वमश्नतश्चापि बलमांसपरिक्षयः ।  
 स्त्रीमद्यमांसप्रियता प्रियता चावगुण्ठने ॥ ३४ ॥  
 मक्षिकाघुणकेशानां तृणानां पतनानि च ।  
 प्रायोऽन्नपाने, केशानां नखानां चाभिवर्धनम् ॥ ३५ ॥

१ स्नेहक्षयात्=शुक्रौजसोः क्षयात् ।

२ घृणा=अरुचिजनिका मनोवृत्तिः 'विनधित्री'तिख्याता विद्यतेऽस्य  
 घृणी तस्य भावस्तत्त्वम् । दया बीभत्सयोघृणा-इति नानार्थः ।

पतत्रिभिः पतङ्गैश्च श्वापदैश्चाभिधर्षणम् ।

स्वप्ने केशास्थिराशीनां भस्मनश्चाधिरोहणम् ॥ ३६ ॥

जलाशयानां शैलानां वनानां ज्योतिषामपि ।

शुष्यतां क्षीयमाणानां पततां यच्च दर्शनम् ॥ ३७ ॥

प्राग्रूपं बहुरूपस्य तज्ज्ञेयं राजयक्ष्मणः ।

रूपं त्वस्य यथोद्देशं परं शृणु सभेषजम् ॥ ३८ ॥

यथास्वेनोष्मणा पाकं शारीरा यान्ति धातवः ।

स्रोतसा च यथा स्वेन धातुः पुष्यति धातुना ॥ ३९ ॥

स्रोतसां सन्निरोधाच्च रक्तादीनां च सङ्ख्यात् ।

धातूष्मणां चापचयाद्राजयक्ष्मा प्रवर्तते ॥ ४० ॥

तस्मिन् काले पचत्यग्निर्यदन्नं कोष्ठमाश्रितम् ।

मलीभवति तत् प्रायः कल्पते किञ्चिदोजसे ॥ ४१ ॥

तस्मात् पुरीषं संरक्ष्यं विशेषाद्राजयक्ष्मणः ।

सर्वधातुक्षयार्तस्य बलं तस्य हि विड्बलम् ॥ ४२ ॥

रसः स्रोतःसु रुद्धेषु स्वस्थानस्थो विवर्धते ।

स ऊर्ध्वं कासवेगेन बहुरूपः प्रवर्तते ॥ ४३ ॥

जायन्ते व्याधयश्चातः षडेकादश वा पुनः ।

येषां सङ्घातयोगेन राजयक्ष्मेति कथ्यते ॥ ४४ ॥

कासोऽसतापो वैस्वर्यं ज्वरः पार्श्वशिरोरूजा ।

शोणितश्लेष्मणोश्छर्दिः श्वासः कोष्ठामयोऽरुचिः ॥ ४५ ॥

रूपाण्येकादशैतानि यक्ष्मणः षडिमानि वा ।

कासो ज्वरः पार्श्वशूलं स्वरवर्चोगदोऽरुचिः ॥ ४६ ॥

सर्वैरधैस्त्रिभिर्वाऽपि लिङ्गैर्मांसबलक्षये ।

युक्तो वर्ज्यश्चिकित्स्यस्तु सर्वरूपोऽप्यतोऽन्यथा ॥ ४७ ॥

घ्राणमूले स्थितः श्लेष्मा रुधिरं पित्तमेव वा ।

मारुताध्मातशिरसो मारुतं श्यायते प्रति ॥ ४८ ॥

प्रतिश्यायस्ततो घोरो जायते देहकर्शनः ।

तस्य रूपं शिरःशूलं गौरवं घ्राणविप्लवः ॥ ४९ ॥

१ अतोऽन्यथा मांसबलक्षयाभाववान्, सर्वरूपोऽपि चिकित्स्यः ।



ज्वरः कासः कफोत्क्लेशः स्वरभेदोऽरुचिः क्लमः ।  
 इन्द्रियाणामसामर्थ्यं यक्ष्मा चातः प्रवर्तते ॥ ५० ॥  
 पिच्छलं बहलं विस्रं हरितं श्वेतपीतकम् ।  
 कासमानो रसं यक्ष्मी निष्ठीवति कफानुगम् ॥ ५१ ॥  
 अंसपाश्वाभितापश्च तापः पादकरस्य च ।  
 ज्वरः सर्वाङ्गश्चेति लक्षणं राजयक्ष्मणः ॥ ५२ ॥  
 वातात् पित्तात् वफाद्रक्तात् कासवेगात्सपीनसात् ।  
 स्वरभेदो भवेद्, वाताद्रूक्षः क्षामश्चलः स्वरः ॥ ५३ ॥  
 तालुकण्ठपरीदाहः पित्ताद्वक्तुमसूयते ।  
 कफान्मन्दो विबद्धश्च स्वरः सुरुसुरायते ॥ ५४ ॥  
 सञ्जो रक्तविबन्धत्वात् स्वरः कृच्छ्रात् प्रवर्तते ।  
 कासातिवेगात् करुणः पीनसात् कफवातिकः ॥ ५५ ॥  
 पार्श्वशूलं त्वनियतं सङ्कोचायामलक्षणम् ।  
 शिरःशूलं ससन्तापं यक्ष्मिणः स्यात् सगौरवम् ॥ ५६ ॥  
 अतिखिन्ने शरीरे तु यक्ष्मिणो विषमाशनात् ।  
 कण्ठात् प्रवर्तते रक्तं श्लेष्मा चोत्क्लिष्टसञ्चितः ॥ ५७ ॥  
 रक्तं विबद्धमार्गत्वान्मांसादीन् प्रपद्यते ।  
 आमाशयस्थमुत्क्लिष्टं बहुत्वात् कण्ठमेति वा ॥ ५८ ॥  
 वातश्लेष्मविबन्धत्वादुरसः श्वासमृच्छति ।  
 दोषैरुपहते चाग्नौ सपिच्छमतिसार्यते ॥ ५९ ॥  
 पृथग्दोषैः समस्तैर्वा जिह्वाहृदयसंश्रितैः ।  
 जायतेऽरुचिराहारे द्विष्टैरर्थैश्च मानसैः ॥ ६० ॥  
 कषायतिक्तमधुरैर्विद्यान्मुखरसैः क्रमात् ।  
 वाताद्यैररुचिं जातां मानसीं दोषदर्शनात् ॥ ६१ ॥  
 अरोचकात् कासवेगाद्दोषोत्क्लेशाद्गयादपि ।  
 छर्दिर्या सा विकाराणामन्येषामप्युपद्रवः ॥ ६२ ॥

१ प्राण्यङ्गत्वादेकवद्भावः ।

२ स्वरभेदं विभजते—वातादित्यादिना भवेदित्यन्तेन । ततः परं प्रत्ये-  
 कस्य लक्षणम् ।

सर्वस्त्रिदोषजो यक्ष्मा दोषाणां तु बलाबलम् ।  
 परीक्ष्यावस्थिकं वैद्यः शोषिणं समुपाचरेत् ॥ ६३ ॥  
 प्रतिदयाये शिरःशूले कासे श्वासे स्वरक्षये ।  
 पार्श्वशूले च विविधाः क्रियाः साधारणीः शृणु ॥ ६४ ॥  
 पीनसे स्वेद मभ्यङ्गं धूममालेपनानि च ।  
 परिषेकावगाहांश्च यावकं वाट्यमेव च ॥ ६५ ॥  
 लवणाम्लकटूष्णांश्च रसान् स्नेहोपबृंहितान् ।  
 लावतित्तिरिदक्षाणां वर्तकानां च कल्पयेत् ॥ ६६ ॥  
 सपिप्पलीकं सयवं सकुलत्थं सनागरम् ।  
 दाडिमामलकोपेतं स्निग्धमाजं रसं पिबेत् ॥ ६७ ॥  
 तेन षड्विनिवर्तन्ते विकाराः पीनसादयः ।  
 मूलकानां कुलत्थानां यूपैर्वा सूपकल्पितैः ॥ ६८ ॥  
 यवगोधूमशाल्यैर्भैर्यथासात्म्यमुपाचरेत् ।  
 पिबेत् प्रसादं वारुण्या जलं वा पाञ्चमूलिकम् ॥ ६९ ॥  
 धान्यनागरसिद्धं वा ताम्रलक्याऽथवा शृतम् ।  
 पर्णिनीभिश्चतसृभिस्तेन चान्नानि कल्पयेत् ॥ ७० ॥  
 कृशरोत्कारिकामाषकुलत्थयवपायसैः ।  
 सङ्करस्वेदविधिना कण्ठं पार्श्वमुरः शिरः ॥ ७१ ॥  
 स्वेदयेत् पत्रभङ्गेण शिरश्च परिषेचयेत् ।  
 बलागुडूचीमधुकशृतैर्वा वारिभिः सुखैः ॥ ७२ ॥  
 बस्तमत्स्यशिरोभिर्वा नाडीस्वेदं प्रयोजयेत् ।  
 कण्ठे शिरसि पार्श्वे च पयोभिर्वा सवातिकैः ॥ ७३ ॥  
 औदकानूपमांसानि सलिलं पाञ्चमूलिकम् ।  
 सस्नेहमारनालं वा नाडीस्वेदं प्रयोजयेत् ॥ ७४ ॥  
 जीवन्त्याः शतपुष्पाया बलाया मधुकस्य च ।  
 वचाया वेसवारस्य विदार्या मूलकस्य च ॥ ७५ ॥

१ अथ वितुन्नकः । झटाऽमलाऽञ्जटा ताली शिवा ताम्रलकीति च ।  
 भूम्यामलकीनामानि ।

२ चित्रकं पिप्पलीमूलं पिप्पली चव्यनागरम् । धान्याकं रजनी इवेत-

औदकानूपमांसानामुपनाहाश्च संस्कृताः ।  
 शस्यन्ते सचतुःस्नेहः शिरःपार्श्वसंशूलिनाम् ॥ ७६ ॥  
 शतपुष्पा समधुकं कुष्ठं तगरचन्दने ।  
 आलेपनं स्यात् सघृतं शिरःपार्श्वसंशूलनुत् ॥ ७७ ॥  
 बला रास्ना तिलाः सर्पिर्मधुकं नीलमुत्पलम् ।  
 पलङ्कषा देवदारु चन्दनं केशरं घृतम् ॥ ७८ ॥  
 वीरा बला विदारी च कृष्णगन्धा पुनर्नवा ।  
 शतावरी पयस्या च कत्तणं मधुकं घृतम् ॥ ७९ ॥  
 चत्वार एते श्लोकाधैः प्रदेहाः परिकीर्तिताः ।  
 शस्ताः संसृष्टदोषाणां शिरःपार्श्वसंशूलिनाम् ॥ ८० ॥  
 नावनं धूमपानानि स्नेहाश्चोत्तरभक्तिकाः ।  
 तैलान्यभ्यङ्गयोगीनि बस्तिकर्म तथा परम् ॥ ८१ ॥  
 जलौकालाबुशृङ्गैर्वा प्रदुष्टं व्यधनेन वा ।  
 शिरःपार्श्वसंशूलेषु रुधिरं तस्य निर्हरेत् ॥ ८२ ॥  
 प्रदेहः सघृतश्चेष्टः पद्मकोशीरचन्दनैः ।  
 दूर्वामधुकमञ्जिष्ठाकेशैर्वा घृताप्लुतैः ॥ ८३ ॥  
 प्रपौण्डरीकनिर्गुण्डीपदमकेशरमुत्पलम् ।  
 कशेरुकाः पयस्या च ससर्पिष्कं प्रलेपनम् ॥ ८४ ॥  
 चन्दनाद्येन तैलेन शतधौतेन सर्पिषा ।  
 अभ्यङ्गः पयसा सेकः शस्तश्च मधुकाम्बुना ॥ ८५ ॥  
 माहेन्द्रेण सुशीतेन चन्दनादिशृतेन वा ।  
 परिषेकः प्रयोक्तव्य इति संशमनी क्रिया ॥ ८६ ॥  
 दोषाधिकानां वमनं शस्यते सविरेचनम् ।

तण्डुलाश्च समांशकाः । वेसवार इति ख्यातः शाकादिषु नियोजयत्, इत्या-  
 त्रेयसंहिता । “अनस्थिपिशितं पिष्टं स्विन्नं गुडघृतान्वितम् । कृष्णामरिच-  
 संयुक्तं वेसवारइति स्मृतः” इति प्रकृतोपयुक्तो वेसवारः ।

१ पलङ्कषा गुग्गुलुः, दत्तः । पलङ्कषा गोक्षुरके रास्ना गुग्गुलुकिंशुके,  
 इति विश्वः ।

२ प्रपौण्डरीकं पौण्डर्यमित्यमरः । ‘पुण्डरीया’ इति प्रसिद्धः ।

स्नेहस्वेदोपपन्नानां सस्नेहं यन्न कर्शनम् ॥ ८७ ॥  
 शोषी मुञ्चति गात्राणि पुरीषस्रंसनादपि ।  
 अबलापेक्षणीं मात्रां किं पुनर्यो विरिच्यते ॥ ८८ ॥  
 योगान् संशुद्धकोष्ठानां कासे श्वासे स्वरक्षये ।  
 शिरःपार्श्वसशूलेषु सिद्धानेतान् प्रयोजयेत् ॥ ८९ ॥  
 बलाबिदारिगन्धाभ्यां विदार्या मधुकेन वा ।  
 सिद्धं सलवणं सर्पिर्नस्यं स्यात् स्वर्यमुत्तमम् ॥ ९० ॥  
 प्रपौण्डरीकं मधुकं पिप्पली बृहती बला ।  
 क्षीरं सर्पिश्च तत् सिद्धं स्वर्यं स्यान्नावनं परम् ॥ ९१ ॥  
 शिरःपार्श्वसशूलघ्नं कासश्वासनिबर्हणम् ।  
 प्रयुज्यमानं बहुशो घृतमौत्तरभक्तिकम् ॥ ९२ ॥  
 दशमूलेन पयसा सिद्धं मांसरसेन च ।  
 बलागर्भं घृतं सद्यो रोगानेतान् प्रबाधते ॥ ९३ ॥  
 भक्तस्योपरि मध्ये वा यथाग्न्यभ्यवहारितम् ।  
 रास्नाघृतं वा सक्षीरं सक्षीरं वा बलाघृतम् ॥ ९४ ॥  
 लेहान् कासापहान् स्वर्यान् श्वासहिक्कानिबर्हणान् ।  
 शिरःपार्श्वसशूलघ्नान् स्नेहांश्चातः परं शृणु ॥ ९५ ॥  
 घृतं खर्जूरमृद्वीकाशर्कराक्षौद्रसंयुतम् ।  
 सपिप्पलीकं वैस्वर्यकासश्वासज्वरापहम् ॥ ९६ ॥  
 दशमूलशृतात् क्षीरात् सर्पिर्यदुदियन्निवम् ।  
 सपिपपलीकं सक्षौद्रं तत् परं स्वरबोधनम् ॥ ९७ ॥  
 शिरःपार्श्वसशूलघ्नं कासश्वासज्वरापहम् ।  
 पञ्चभिः पञ्चमूलैर्वा शृताद्यदुदियाद्भूतम् ॥ ९८ ॥  
 पञ्चानां पञ्चमूलानां रसे क्षीरचतुर्गुणे ।  
 सिद्धं सर्पिर्जयत्येतद्यक्ष्मणः सप्तकं बलम् ॥ ९९ ॥  
 खर्जूरं पिप्पली द्राक्षा पथ्या शृङ्गी दुरालभा ।  
 त्रिफला पिप्पली मुस्तं शृङ्गाटगुडशर्कराः ॥ १०० ॥  
 वीरा शटी पुष्कराख्यं सुरसः शर्करा गुडः ।

१ नासायै हितं नस्यं, स्वराय हितं स्वर्यम् । २ उदियादुत्पन्नं भवेत् ।

नागरं चित्रको लाजाः पिप्पल्यामलकं गुडः ॥ १०१ ॥  
 श्लोकार्धविहितानेतांलिङ्गान्ना मधुसर्पिषा ।  
 कासश्वासापहान् स्वयान् पार्श्वशूलापहंस्तथा ॥ १०२ ॥  
 सितोपलां तुगाक्षीरीं पिप्पलीं बहुलां त्वचम् ।  
 अन्त्यादूर्ध्व द्विगुणितं लेहयेन्मधुसर्पिषा ॥ १०३ ॥  
 चूर्णितं प्राशयेद्वा तच्छ्वासकासकफातुरम् ।  
 सुसजिह्वारोचकिनमल्पाग्निं पार्श्वशूलिनम् ॥ १०४ ॥  
 हस्तपादाङ्गदाहेषु ज्वरे रक्ते तथोर्ध्वगे ।  
 वासासर्पिः शतावर्या सिद्धं वा परमं हितम् ॥ १०५ ॥  
 दुरालभां श्वदंष्ट्रां च चतस्रः पर्णिनीर्बलाम् ।  
 भागान् पलोन्मितान् कृत्वा पलं पर्पटकस्य च ॥ १०६ ॥  
 पचेद्दशगुणे तोये दशभागावशेषिते ।  
 रसे सुपूते द्रव्याणामेषां कल्कान् समावपेत् ॥ १०७ ॥  
 शब्द्याः पुष्करमूलस्य पिप्पलीत्रायमाणयोः ।  
 तामलक्याः किरातानां तिक्तस्य कुटजस्य च ॥ १०८ ॥  
 फलानां सारिवायाश्च सुपिष्टान् कर्षसम्मितान् ।  
 ततस्तेन घृतप्रस्थं क्षीरद्विगुणितं पचत् ॥ १०९ ॥  
 ज्वरं दाहं भ्रमं कासमंसपार्श्वशिरोरुजम् ।  
 तृष्णां छर्दिमतीसारमेतत् सर्पिरपोहति ॥ ११० ॥  
 इति दुरालभाद्यं घृतम् ।  
 जीवन्तीं मधुकं द्राक्षां फलानि कुटजस्य च ।  
 शटीं पुष्करमूलं च व्याघ्रीं गोक्षुरकं बलाम् ॥ १११ ॥  
 नीलोत्पलं तामलकीं त्रायमाणां दुरालभाम् ।  
 पिप्पलीं च समं पिष्ट्वा घृतं वैद्यो विपाचयेत् ॥ ११२ ॥

१ सितोपला 'मिश्री' ८) वंशलोचनम् ४) पिप्पली २) बहुला 'बडी-  
 लायची' १) त्वक्, 'दालचीनी' एवमन्त्यादूर्ध्व द्विगुणितं बोध्यम्,  
 पूर्वादुत्तरमद्धितम् ।

२ 'यासो यवासो दुःस्पर्शो धन्वयासः कुनाशकः । रोदनी कच्छुराऽ-  
 नन्ता समुद्रान्ता दुरालभा' 'यवासा' 'जवासा' इति प्रसिद्धः ।

एतद्व्याधिसमूहस्य रोगेशस्य समुत्थितम् ।

रूपमेकादशविधं सर्पिर्मन्त्रं व्यपोहति ॥ ११३ ॥

इति जीवन्त्यादिघृतम् ।

बलां स्थिरां पृश्निपर्णीं बृहतीं सनिदिग्धिकाम् ।

साधयित्वा रसे तस्मिन् पयो गव्यं सनागरम् ॥ ११४ ॥

द्राक्षाखर्जूरसर्पिर्भिः पिप्पल्या च शृतं सह ।

सक्षौद्रं ज्वरकासघ्नं स्वर्यं चैतत् प्रयोजयेत् ॥ ११५ ॥

आजस्य पयसश्चैव प्रयोगो जाङ्गला रसाः ।

यूपार्थं चणका मुद्गा मकुष्टाश्चोपकल्पिताः ॥ ११६ ॥

ज्वराणां शमनीयो यः पूर्वमुक्तः क्रियाविधिः ।

यक्ष्मिणां ज्वरदाहेषु ससर्पिष्कः स शस्यते ॥ ११७ ॥

कफप्रसेके बलवाञ् श्लेष्मिकश्छर्दयेन्नरः ।

पयसा फलयुक्तेन मधुरेण रसेन वा ॥ ११८ ॥

सर्पिष्मत्या यवाग्वा वा वमनीयोपसिद्धया ।

वान्ताऽऽन्नकाले लघ्वन्नमाददीत सदीपनम् ॥ ११९ ॥

यवगोधूममाध्वीकसीध्वरिष्टसुरासवान् ।

जाङ्गलानि च शूल्यानि सेवमानः कफं जयेत् ॥ १२० ॥

श्लेष्मणोऽतिप्रसेकेन वायुः श्लेष्माणमस्यति ।

कफप्रसेकं तं विद्वान् स्निग्धोष्णेनैव निर्जयेत् ॥ १२१ ॥

क्रिया कफप्रसेके या वम्यां सैव प्रशस्यते ।

हृद्यानि चाक्षपानानि वातघ्नानि लघूनि च ॥ १२२ ॥

प्रायेणोपहताग्नित्वात् सपिच्छमतिसार्थते ।

प्राप्नोति चास्यवैरस्यं न चाक्षमभिनन्दति ॥ १२३ ॥

तस्याग्निदीपनान् योगानतीसारनिर्बहणान् ।

वक्रशुद्धिकरान् कुर्यादरुचिप्रतिबाधकान् ॥ १२४ ॥

सनागरानिन्द्रयवान् पिबेद्वा तण्डुलाम्बुना ।

सिद्धां यवागूं जीर्णे च चाङ्गेरीतक्रदाडिमैः ॥ १२५ ॥

पाठां बिल्वं यमानीं च सह तक्रेण ना पिबेत् ।

दुरालभां शृङ्गवेरं पाठां च सुरया सह ॥ १२६ ॥  
 जम्ब्वाम्रमध्यं बिल्वं च सकपिस्थं सनागरम् ।  
 पेयामण्डेन पातव्यमतीसारनिवृत्तये ॥ १२७ ॥  
 एतानेव च योगांस्त्रीन् पाठादीन् कारयेत् खडान् ।  
 ससूपधान्यान्सस्नेहान्साम्लान्सङ्ग्रहणान् परम् ॥ १२८ ॥  
 वेतसार्जुनजम्बूनां मृणालीकृष्णगन्धयोः ।  
 श्रीपण्यां मदयन्त्याश्च यूथिकायाश्च पल्लवान् ॥ १२९ ॥  
 मातुलुङ्गस्य धातक्या दाडिमस्य च कारयेत् ।  
 स्नेहाम्ललवणोपेतान् खडान् साङ्गाहिकान् परम् ॥ १३० ॥  
 चाङ्गैर्याश्चुक्रिकायाश्च दुग्धिकायाश्च कारयेत् ।  
 खडान् दधिसरोपेतान् ससर्पिष्कान् सदाडिमान् ॥ १३१ ॥  
 मांसानां लघुपाकानां रसाः साङ्गाहिकैर्युताः ।  
 व्यञ्जनार्थं प्रशस्यन्ते भोज्यार्थं रक्तशालयः ॥ १३२ ॥  
 स्थिरादिपञ्चमूलेन पाने शस्तं शृतं जलम् ।  
 तक्रं सुरा सचुक्रीका दाडिमस्याथवा रसः ॥ १३३ ॥  
 दीपनं ग्राहि निर्दिष्टं भेषजं भिन्नवर्चसे ।  
 परं मुखस्य वैरस्यनाशनं रोचनं शृणु ॥ १३४ ॥  
 द्वौ कालौ दन्तपवनं भक्षयेन्मुखधावनम् ।  
 तद्वत् प्रक्षालयेदास्यं धारयेत् कवलग्रहान् ॥ १३५ ॥  
 पिबेद्धूमं ततो मृष्टमद्यादीपनपाचनम् ।  
 भेषजं पानमन्नं च हितमिष्टोपकल्पितम् ॥ १३६ ॥  
 त्वङ्मुस्तमेला धान्यानि मुस्तमामलकं त्वचम् ।  
 दार्वात्वचो यमानी च तेजोह्वा पिप्पली तथा ॥ १३७ ॥  
 यमानी तिन्तिडीकं च पञ्चैते मुखधावनाः ।  
 श्लोकपादेष्वाभिहिता रोचना मुखशोधनाः ॥ १३८ ॥  
 गुलिकां धारयेदास्ये चूर्णैर्वा शोधयेन्मुखम् ।  
 एषामालोडितानां वा धारयेत् कवलग्रहान् ॥ १३९ ॥  
 सुरामाध्वीकसीधूनां तैलस्य मधुसर्पिषोः ।  
 कवलान् धारयेदिष्टान् क्षीरस्येश्वरस्य च ॥ १४० ॥

यमानीं तिनित्डीकं च नागरं साम्लवेतसम् ।  
 दाडिमं बदरं चाम्लं कार्षिकं चोपकल्पयेत् ॥ १४१ ॥  
 धान्यसौवर्चलाजाजीवराजं चार्धकार्षिकम् ।  
 पिप्पलीनां शतं चैकं द्वे शते मरीचस्य च ॥ १४२ ॥  
 शर्करायाश्च चत्वारि पलान्येकत्र चूर्णयेत् ।  
 जिह्वाविशोधनं हृद्यं तच्चूर्णं भक्तरोचनम् ॥ १४३ ॥  
 हृत्प्लीहपार्श्वशूलघ्नं विबन्धानाहनाशनम् ।  
 कासश्वासहरं ग्राहि ग्रहण्यशोविकारनुत् ॥ १४४ ॥  
 इति यमानीषाडवम् ।

तालीशपत्रं मरिचं नागरं पिप्पली शुभा ।  
 यथोत्तरं भागवृद्ध्या त्वगेले चार्धभागिके ॥ १४५ ॥  
 पिप्पल्यष्टगुणा चात्र प्रदेया सितशर्करा ।  
 कासश्वासारुचिहरं तच्चूर्णं दीपनं परम् ॥ १४६ ॥  
 हृत्पाण्डुग्रहणीदोषशोषहृज्वरापहम् ।  
 वम्यतीसारशूलघ्नमूर्ध्ववातानुलोमनम् ॥ १४७ ॥  
 कल्पयेद् गुटिकां चैतच्चूर्णं पक्त्वा सितोपलाम् ।  
 गुटिका ह्यग्निसंयोगाच्चूर्णाल्लघुतराः स्मृताः ॥ १४८ ॥  
 इति तालीसाद्यं चूर्णं गुटिकाश्च ।

शुष्यते क्षीणमांसाय कल्पितानि विधानवित् ।  
 दद्यान्मांसाद्मांसानि बृंहणानि विशेषतः ॥ १४९ ॥  
 शोषिणे बार्हिणं दद्याद्बर्हिर्शब्देन चापरान् ।  
 गृध्रानुलूकांश्चाषांश्च विधिवत् सूपकल्पितान् ॥ १५० ॥

१ वराजं त्वक्पत्रम् 'तज' । २ शुभा-इति विशेषणं पिप्पल्याः ।

३ ब्रह्मदेशवासिनस्तु सारमेयमांसमपि ददति । जनश्रुतिरेवमपि श्रूयते  
 श्वमांसखण्डं सूपकल्पितं कौशेयसूत्रे संसीव्य निगरणं कारयित्वा हृदयप-  
 र्यन्तं प्राप्य किञ्चित्कालानन्तरं निष्कासयन्ति । तस्मिन् मांसखण्डे ससं-  
 क्ताः यक्ष्मकीटाः निःसरन्ति इति-मासाद-मांसप्रभावः ।

४ 'तद्यप्येदेशोऽपि तत्प्रभावकरः' इति न्यायात् ।



कांकांस्तित्तिरिशब्देन वर्मिशब्देन चोरगान् ।  
 भृष्टान्मत्स्यान्त्रशब्देन दद्याद्गण्डूपदानपि ॥ १५१ ॥  
 लोपकान् स्थूलनकुलान् बिडालांश्चोपकल्पितान् ।  
 शृगालशावांश्च भिषक् शशशब्देन दापयेत् ॥ १५२ ॥  
 सिंहानृक्षांस्तरक्षूंश्च व्याघ्रानेवंविधांस्तथा ।  
 मांसादान् मृगशब्देन दद्यान्मांसाभिवृद्धये ॥ १५३ ॥  
 गजखड्गितुरङ्गाणां वेशवारीकृतं भिषक् ।  
 दद्यान्महिषशब्देन मांसं मांसाभिवृद्धये ॥ १५४ ॥  
 मांसेनोपचिताङ्गानां मांसं मांसकरं परम् ।  
 तीक्ष्णोष्णलाघवाच्छस्तं विशेषान्मृगपक्षिणाम् ॥ १५५ ॥  
 मांसानि यान्यनभ्यासादनिष्टानि प्रयोजयेत् ।  
 तेषूपधा सुखं भोक्तुं तथा शक्यानि तानि हि ॥ १५६ ॥  
 जानञ्जुगुप्सन्नैवाद्याज्जग्धं वा पुनरुल्लिखेत् ।  
 तस्माच्छन्नोपसिद्धानि मांसान्येतानि दापयेत् ॥ १५७ ॥  
 बर्हितित्तिरिदक्षाणां हंसानां शूकरोष्ट्रयोः ।  
 खरगोमहिषाणां च मांसं मांसकरं परम् ॥ १५८ ॥  
 योनिरष्टविधा चोक्ता मांसानामन्नपानिके ।  
 तां परीक्ष्य भिषग्विद्वान् दद्यान्मांसानि शोषिणे ॥ १५९ ॥  
 प्रसहा भूशयानूपवारिजा वारिचारिणः ।  
 आहारार्थं प्रदातव्या मात्रया वातशोषिणे ॥ १६० ॥  
 प्रतुदा विष्किराश्चैव धन्वजाश्च मृगद्विजाः ।  
 कफपित्तपरीतानां प्रयोज्याः शोषरोगिणाम् ॥ १६१ ॥  
 विधिवत् सूपसिद्धानि मनोज्ञानि मृदूनि च ।  
 रसवन्ति सुगन्धीनि मांसान्येतानि भक्षयेत् ॥ १६२ ॥  
 मांसमेवाश्वतः शोषो माध्वीकं पिबतोऽनु च ।  
 नियतानल्पचित्तस्य चिरं काय न तिष्ठति ॥ १६३ ॥

१ निषिद्धानामरुचिजनकत्वेन विहितव्यपदेशो रुचिजनकः ।

२ वर्मी दीर्घो मत्स्यः ।

३ अनभ्यासश्चाऽभक्ष्यत्वेन ।

४ उपधा अन्यव्यपदेशः ।

वारुणीमण्डनित्यस्य बहिर्माजिनसेविनः ।  
 भविधारितवेगस्य यक्ष्मा न लभतेऽन्तरम् ॥ १६४ ॥  
 प्रसन्नां वारुणीं सीधुमरिष्टानासवान्मधु ।  
 यथार्हमनुपानार्थं पिबेन्मांसानि भक्षयन् ॥ १६५ ॥  
 मद्यं तैक्ष्ण्यौष्ण्यवैशद्यसूक्ष्मत्वात् स्रोतसां मुखम् ।  
 प्रमथ्य विवृणोत्याशु तन्मोक्षात् सप्त धातवः ॥ १६६ ॥  
 पुष्यन्ति धातुपोषाच्च शीघ्रं शोषः प्रशाम्यति ।  
 मांसादमांसस्वरसे सिद्धं सर्पिः प्रयोजयेत् ॥ १६७ ॥  
 सक्षौद्रं पयसा सिद्धं सर्पिर्दशगुणेन वा ।  
 सिद्धं मधुरकैर्द्रव्यैर्दशमूलकषायकैः ॥ १६८ ॥  
 क्षीरमांसरसोपेतैर्घृतं शोषहरं परम् ।  
 पिप्पलीपिप्पलीमूलचव्यचित्रकनागरैः ॥ १६९ ॥  
 सयावशूकैः सक्षीरैः स्रोतसां शोधनं घृतम् ।  
 रास्नाबलागोक्षुरकस्थिरावर्षाभुसाधितम् ॥ १७० ॥  
 जीवन्तीपिप्पलीगभ सक्षीरं शोषनुद्धृतम् ।  
 यवाग्वा वा पिबेन्मात्रां लिह्याद्वा मधुना सह ॥ १७१ ॥  
 सिद्धानां सर्पिषामेषामद्यादन्नेन वा सह ।  
 शुष्यतामेष निर्दिष्टो विधिराभ्यवहारिकः ॥ १७२ ॥  
 बहिःस्पर्शनमाश्रित्य वक्ष्यतेऽतः परं विधिः ।  
 स्नेहक्षीराग्बुकोष्ठेषु स्वभ्यक्तमवगाहयेत् ॥ १७३ ॥  
 स्रोतोविबन्धमोक्षार्थं बलपुष्ट्यर्थमेव च ।  
 उत्तीर्णं मिश्रकैः स्नेहैः पुनराक्तं सुखैः करैः ॥ १७४ ॥  
 मृद्धीयात् सुखमासीनं सुखं चोत्सादयेन्नरम् ।  
 जीवन्तीं शतवीर्यां च विकसां सपुनर्नवाम् ॥ १७५ ॥  
 अश्वगन्धामपामार्गं तर्कारीं मधुकं बलाम् ।  
 विदारीं सर्षपं कुष्ठं तण्डुलानतसीफलम् ॥ १७६ ॥  
 माषांस्तिलांश्च बिल्वं च सर्वमेकत्र चूर्णयेत् ।

१ वर्षाभूः पुनर्नवा, ह्रस्वश्छन्दोऽनुरोधात् । 'मितद्वादयश्च' इति डुप्र-  
 त्ययो वा ।

यवचूर्णान्निगुणितं दध्ना युक्तं समाक्षिकम् ॥ १७७ ॥  
 एतदुत्सादनं काय पुष्टिवर्णबलप्रदम् ।  
 गौरसर्षपकल्केन कल्कैश्चापि सुगन्धिभिः ॥ १७८ ॥  
 स्नायादतुसुखैस्तोयैर्जीवनीयौषधैः शतैः ।  
 गन्धैः समाल्यैर्वासोभिर्भूषणैश्च विभूषितः ॥ १७९ ॥  
 स्पृश्यान् संस्पृश्य संपूज्य देवताः सभिषग्दिवाः ।  
 इष्टवर्णरसस्पर्शगन्धवत् पानभोजनम् ॥ १८० ॥  
 इष्टमिष्टैरुपहितं हितमद्यात् सुखप्रदम् ।  
 समतीतानि धान्यानि कल्पनीयानि शुष्यताम् ॥ १८१ ॥  
 लघून्यहीनवीर्याणि स्वादूनि गन्धवन्ति च ।  
 यानि प्रहृषकारीणि तानि पथ्यतमानि हि ॥ १८२ ॥  
 यच्चोपदेक्ष्यते पथ्यं क्षतक्षीणचिकित्सिते ।  
 यक्षिमणस्तत् प्रयोक्तव्यं बलमांसाभिवृद्धये ॥ १८३ ॥  
 इष्टैर्मद्यैर्मनोज्ञानां गन्धानामुपसेवनैः ।  
 अभ्यङ्गोत्सादनैश्चैव वासोभिरहतैः प्रियैः ॥ १८४ ॥  
 यथर्तुविहितैः स्नानैरवगाहैर्विमार्जनैः ।  
 बस्तिभिः क्षीरसर्पिर्भिर्मांसैमासरसौदनैः ॥ १८५ ॥  
 सुहृदां रमणीयानां प्रमदानां च दर्शनैः ।  
 गीतवादित्रशब्दैश्च प्रियश्रुतिभिरेव च ॥ १८६ ॥  
 हर्षणाश्वासनैर्नित्यं गुरुणां समुपासनैः ।  
 ब्रह्मचर्येण दानेन तपसा देवतार्चनैः ॥ १८७ ॥  
 सत्येनाचारयोगेन मङ्गलैरप्यर्हिसया ।  
 वैद्यविप्रार्चनाच्चैव रोगराजो निवर्तते ॥ १८८ ॥  
 यथा प्रयुक्तया चेष्टया राजयक्ष्मा पुरा जितः ।  
 तां वेदविहितामिष्टिमारोग्यार्थी प्रयोजयेत् ॥ १८९ ॥  
 तत्र श्लोकौ ।  
 प्रागुत्पत्तिनिमित्तानि प्राग्रूपं रूपसंग्रहः ।

१ एकहायनातीतानि, द्वित्रिहायनातीतानि तु नीरसत्वेन हीनवीर्याणि भवन्ति । २ अध्यायार्थमुपसंहरति-प्रागिति । अयथाबलमारम्भः,

समासाब्द्यासतश्चोक्तं भषज राजयक्ष्मणः ॥ १९० ॥

नामहेतुरसाध्यत्व साध्यत्वं कृच्छ्रसाध्यता ।

इत्युक्तः संग्रहः कृत्स्नो राजयक्ष्मचिकित्सिते ॥ १९१ ॥

इत्यग्निवेशकृते तन्त्रे चरकप्रतिसंस्कृते राजयक्ष्मचिकित्सितं

नामाष्टमोऽध्यायः ॥ ८ ॥

### नवमोऽध्यायः ।

अथात उन्मादचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

बुद्धिस्मृतिज्ञानतपोनिवासः पुनर्वसुः प्राणभृतां शरण्यः ।

उन्मादहेत्वाकृतिभेषजानि कालेऽग्निवेशाय शशंस पृष्टेः ॥ ३ ॥

विरुद्धदुष्टाशुचिभोजनानि प्रधर्षणं देवगुरुद्विजानाम् ।

उन्मादहेतुर्भयहर्षपूर्वो मनोऽभिघातो विषमाश्च चेष्टाः ॥ ४ ॥

तैरल्पसत्त्वस्य मलाः प्रदुष्टा बुद्धेर्निवासं हृदयं प्रदूष्य ।

स्वातांस्याधिष्ठाय मनावहानि विमोहयन्त्याशु नरस्य चेतः ॥ ५ ॥

धीविभ्रमः सत्त्वपरिप्लवश्च पर्याकुला दृष्टिरधीरता च ।

अबद्धवाक्त्वं हृदयं च शून्यं सामान्यमुन्मादगदस्य लिङ्गम् ॥ ६ ॥

स मूढचता न सुखं न दुःखं नाचारधर्मौ कुत एव शान्तिम् ।

विन्दत्यपास्तस्मृतिबुद्धिसंज्ञो भ्रमत्ययं चत इतस्ततश्च ॥ ७ ॥

समुद्भ्रमं बुद्धिमनःस्मृतीनामुन्मादमागन्तुनिजोत्थमाहुः ।

तस्योद्भवं पञ्चविधं पृथक् तु वक्ष्यामि लिङ्गानि चिकित्सितं च ॥ ८ ॥

रूक्षाल्पशीतान्नविरेकधातुक्षयोपवासैरनिलोऽतिवृद्धः ।

चिन्ताऽऽदिजुष्टं हृदयं प्रदूष्य बुद्धिं स्मृतिं चाप्युपहन्ति शीघ्रम् ॥ ९ ॥

वेगरोधः, क्षयः, विषमाऽऽशनञ्चेति निामत्तानि निदानानि ।

१ प्रासङ्गिकं यक्ष्मचिकित्सितं निरूप्य निदानस्थानक्रमप्राप्तमुन्माद-  
चिकित्सितं निरूपयति । २ बुद्धिरूढापोहवती, स्मृतिरनुभूतार्थविषयवती ।

३ अष्टादश उपजातयः । तत एका इन्द्रवज्रा ।

अस्थानहासस्मितनृत्यगीतवागङ्गविक्षेपणरोदनानि ।  
 पारुष्यकार्यारुणवर्णताश्च जीर्णे बलं चानिलजस्य रूपम् ॥ १० ॥  
 अजीर्णकट्वम्लविदाह्यशीतैर्भोज्यैश्चितं पित्तमुदीर्णवेगम् ।  
 उन्मादमत्युग्रमनात्मकस्य हृदि श्रितं पूर्ववदाशु कुर्यात् ॥ ११ ॥  
 अमर्षसंरम्भविनम्रभावाः सन्तर्जनाभिद्रवणौष्ण्यरोषाः ।  
 प्रच्छायशीतान्नजलाभिलाषाः पीता च भाः पित्तकृतस्य लिङ्गम् ॥ १२ ॥  
 सम्पूरणैर्मन्दविचेष्टितस्य सोष्मा कफो मर्मणि सम्प्रवृद्धः ।  
 बुद्धिं स्मृतिं चाप्युपहत्य चित्तं प्रमोहयन्सञ्जनयेद्विकारम् ॥ १३ ॥  
 वाक्चेष्टितं मन्दमरोचकश्च नारीविविक्तप्रियता च निद्रा ।  
 छर्दिश्च लाला च बलं च भुक्ते नखादिशौक्यं च कफात्मके स्यात् ॥ १४ ॥  
 यः सन्निपातप्रभवोऽतिघोरः सर्वैः समस्तैः स तु हेतुभिः स्यात् ।  
 सवाणि रूपाणि विभर्ति तादृग्विरुद्धभैषज्यविधिर्विवर्ज्यः ॥ १५ ॥  
 देवर्षिगन्धर्वपिशाचयक्षरक्षःपितृणामभिधर्षणानि ।  
 आगन्तुहेतुर्नियमव्रतादि मिथ्याकृतं कर्म च पूर्वदेहे ॥ १६ ॥  
 अमर्त्यवाग्विक्रमवीर्यचेष्टो ज्ञानादिविज्ञानबलादिभिर्यः ।  
 उन्मादकालोऽनियतश्च यस्य भूतोत्थमुन्मादमुदाहरेत्तम् ॥ १७ ॥  
 अदूषयन्तः पुरुषस्य देहं देवादयः स्वैस्तु गुणप्रभावैः ।  
 विशन्त्यदृश्यास्तरसा यथैव च्छायातपौ दर्पणसूर्यकान्तौ ॥ १८ ॥  
 आघातकालास्तु सपूर्वरूपाः प्रोक्ता निदानेऽथ सुरादिभिश्च ।  
 उन्मादरूपाणि पृथङ् निबोध कालं च गम्यान्पुरुषांश्च तेषाम् ॥ १९ ॥

तद्यथा,—सौम्यदृष्टिं गम्भीरमष्टष्टमकोपनमस्वप्नमभोजनाभिला-  
 षिणमल्पस्वेदमूत्रपुरीषवातं शुभगन्धं फुल्लपद्मवदनमिति देवोन्मत्तं  
 विद्यात् ॥ २० ॥

गुरुवृद्धसिद्धर्षीणामभिशापाभिचाराभिध्यानानुरूपाहारचेष्टाव्या-  
 हारं तैरुन्मत्तं विद्यात् ॥ २१ ॥

अप्रसन्नदृष्टिमपश्यन्तं निद्रालुं प्रतिहतवाचमनन्नाभिलाषिणमरो-  
 चकाविपाकपरीतं च पितृभिरुन्मत्तं विद्यात् ॥ २२ ॥

मुखवाद्यनृत्यगीतान्नपानस्नानमाल्यधूपगन्धरतिं रक्तवस्त्रवलिक-

१ गुरुप्रभृतीनामसूत्रितानामपि ऋषितुल्यतया उदाहरणम् । गुर्व-

महास्यकथाऽनुयोगप्रियं शुभगन्धं च गन्धर्वोन्मत्तं विद्यात् ॥२३॥

असकृत्स्वप्नरोदनहास्यं नृत्यगतिवाद्यपाठकथाऽन्नपानस्नानमाल्य-  
धूपगन्धरतिं रक्तविप्लुताक्षं द्विजातिवैद्यपरिवादिनं रहस्यभाषिणं च  
यक्षोन्मत्तं विद्यात् ॥ २४ ॥

नष्टनिद्रमन्नपानद्वेषिणमनाहारमप्यतिबलं शस्त्रशोणितमांसरक्त-  
माल्याभिलाषिणं सन्तर्जकं च राक्षसोन्मत्तं विद्यात् ॥ २५ ॥

प्रहासनृत्यप्रधानं देवविप्रवैद्यद्वेषावज्ञाभिः स्तुतिवेदमन्त्रशास्त्रो-  
दाहरणैः काष्ठादिभिरात्मपीडनेन च ब्रह्मराक्षसोन्मत्तं विद्यात् ॥२६॥

अस्वस्थचित्तं स्थानमलभमानं नृत्यगीतहासिनं बद्धाबद्धप्रला-  
पिनं सङ्करकूटमलिनरथ्याचेलतृणाश्मकाष्ठाधिरोहणरतिं सम्भिन्नरू-  
क्षवर्णस्वरं नग्नं विधावन्तं नैकत्र तिष्ठन्तं दुःखान्यावेदयन्तं नष्ट-  
स्मृतिं च पिशाचोन्मत्तं विद्यात् ॥ २७ ॥

तत्र चौक्षाचारं तपःस्वाध्यायकोविदं नरं प्रायः शुक्लप्रतिपादि  
त्रयोदश्यां च छिद्रमवेक्ष्याभिधर्षयन्ति देवाः, स्नानशुचिविविक्तसे-  
विनं धर्मशास्त्रश्रुतिवाक्यकुशलं प्रायः षष्ठ्यां नवम्यां चर्षयः, माता-  
पितृगुरुवृद्धसिद्धाचार्योपसेविनं प्रायो दशम्याममावस्यायां च पितरः,  
गन्धर्वाः स्तुतिगीतवादित्ररतिं परदारगन्धमाल्यप्रियं चौक्षाचारं  
द्वादश्यां चतुर्दश्यां च, सत्त्वबलरूपगर्वशौर्ययुक्तं माल्यानुलेपनहास्य-  
प्रियमतिवाक्प्रवणं प्रायः शुक्लैकादश्यां सप्तम्यां च यक्षाः, स्वाध्याय-  
तपोनियमोपवासव्रतचर्यादेवयतिगुरुपूजारतिं अष्टशौचं ब्राह्मणवा-  
दिनं शूरमानिनं देवागारसलिलक्रीडनरतिं प्रायः शुक्लपञ्चम्यां पूर्ण-  
चन्द्रदर्शने च ब्रह्मराक्षसाः, रक्षःपिशाचास्तु हीनसत्त्वं पिशुनं स्त्रैणं  
लुब्धं प्रायो द्वितीयातृतीयाऽष्टमीषु पुरुषं छिद्रमवेक्ष्याभिधर्षयन्ति,  
इत्यपरिसंख्येयानां ग्रहाणामविष्कृततमा ह्यष्टावेते व्याख्याताः ॥२८॥

दिभिर्वाद्दिशेना ऽभिप्रायेणाऽभिशापो दत्तस्तादृक् स्वरूपचेष्टादय उन्मत्ताना-  
मित्यर्थः ।

१ चौक्षो विशुद्धः 'चोखा' इति प्रसिद्ध आचारो यस्य तम् । 'सुचौक्षे  
मार्त्तिके पात्र' इति पूर्वमपि प्रयोगो गतः ।

२ ऋषयः, पितरो, गन्धर्वा, इत्यादिषु धर्षयन्ति इत्यनुवर्त्तते ।

सर्वेष्वपि तु खल्वेतेषु यो हस्ताबुद्धयम् रोषसंरम्भान्निःशङ्कम-  
न्येष्वात्मनि वा निपातयेत् स ह्यसाध्यो ज्ञेयः ; तथा यः साश्रुनेत्रो  
मेढ्रप्रवृत्तरक्तः क्षतजिह्वः प्रसृतनासिकश्छिद्यमानमर्मा प्रतिहन्यमा-  
नपाणिः सततं विकृजन् दुर्वर्णस्तृषार्तः पूतिगन्धिश्च हिंसार्थं उन्मत्तो  
ज्ञेयः, तं परिवर्जयेत् ॥ २५ ॥

रत्यर्चनाकामोन्मादिनौ तु भिषगभिचाराभिशापाभ्यां बुद्ध्वा त-  
दङ्गोपहारबलिमिश्रेण मन्त्रभैषज्यविधिनोपक्रमेत् ॥ ३० ॥

तत्र द्वयोरपि निजागन्तुनिमित्तयोरुन्मादयोः समासविस्तराभ्यां  
भेषजविधिमनु व्याख्यास्यामः ॥ ३१ ॥

उन्मादे वातजे पूर्वं स्नेहपानं विशेषवित् ।

कुर्यादावृतमार्गे तु सस्नेहं मृदु शोधनम् ॥ ३२ ॥

कफपित्तोद्भवेऽप्यादौ वमनं सविरेचनम् ।

स्निग्धस्विन्नस्य कर्तव्यं शुद्धे संसर्जनक्रमः ॥ ३३ ॥

निरुहान् स्नेहबस्तींश्च शिरसश्च विरेचनम् ।

ततः कुर्याद्यथादोषं तेषां भूयस्त्वमाचरेत् ॥ ३४ ॥

हृदिन्द्रियशिरःकोष्ठे संशुद्धे वमनादिभिः ।

मनःप्रसादमाप्नोति स्मृतिं संज्ञां च विन्दति ॥ ३५ ॥

शुद्धस्याचारविभ्रंशे तीक्ष्णं नावनमञ्जनम् ।

ताडनं च मनोबुद्धिदेहसन्तर्जनं हितम् ॥ ३६ ॥

यः शक्तो विनये पट्टैः संयम्य सुदृढैः सुखैः ।

अपेतलोष्ठकाष्ठाद्ये संरोध्यश्च तमोगृहे ॥ ३७ ॥

तर्जनं त्रासनं दानं सान्त्वनं हर्षणं भयम् ।

विस्मयो विस्मृतेर्हेतोर्नयन्ति प्रकृतिं मनः ॥ ३८ ॥

प्रदेहोत्सादनाभ्यङ्गधूमाः पानं च सर्पिषः ।

प्रयोक्तव्यं मनोबुद्धिस्मृतिसंज्ञाप्रबोधनम् ॥ ३९ ॥

१ पूतिगन्धो यस्येति बहुव्रीहौ 'गन्धस्येदुत्पूतिसुसुरभिभ्यः' इति इत्वम् ।

२ हिंसा अर्थः प्रयोजनं यस्य स मारणशील इत्यर्थः

३ ज्ञेयः ज्ञानविषयीभविष्यन् तादृशत्वेन सम्भाव्यमानः ( उन्माद-  
स्यानिश्चितत्वान्न भूतार्थप्रयोगः ) तं परिवर्जयेदिति असाध्यत्वं ख्यापयति ।

सर्पिःपानादिरागन्तोर्मन्त्रादिश्चेष्यते विधिः ।

अतः सिद्धतमान् योगान्, शृणून्मादविनाशनान् ॥ ४० ॥

हिङ्गुसौवर्चलव्योषैर्द्विपलांशैर्घृताढकम् ।

चतुर्गुणे गवां मूत्रे सिद्धमुन्मादनाशनम् ॥ ४१ ॥

विशाला त्रिफला कौन्ती देवदार्वेलवालुकम् ।

स्थिराऽनन्ता रजन्यौ द्वे सारिवे द्वे प्रियङ्गुका ॥ ४२ ॥

नीलोत्पलैलामञ्जिष्ठादन्तीदाडिमकेशरम् ।

तालीशपत्रं बृहती मालत्याः कुसुमं नवम् ॥ ४३ ॥

विडङ्गं पृश्निपर्णी च कुष्ठं चन्दनपद्मकौ ।

अष्टाविंशतिभिः कल्कैरैतैः कर्षसमन्वितैः ॥ ४४ ॥

चतुर्गुणे जले सम्यक् घृतप्रस्थं विपाचयेत् ।

अपस्मारे ज्वरे कासे श्वासे मन्देऽनले क्षये ॥ ४५ ॥

वातरक्ते प्रतिश्याये तृतीयकचतुर्थके ।

छर्द्यशोमूत्रकृच्छ्रेषु विसर्पोपहतेषु च ॥ ४६ ॥

कण्डूपाण्ड्वामयोन्मादविषमेहगदेषु च ।

भूतोपहतचित्तानां गद्गदानामरेतसाम् ॥ ४७ ॥

शस्तं स्त्रीणां च वन्ध्यानां धन्यमायुर्बलप्रदम् ।

अलक्ष्मीपापरक्षोभं सर्वग्रहविनाशनम् ॥ ४८ ॥

इति कल्याणकं घृतम् ।

कल्याणकमिदं सर्पिः श्रेष्ठं पुंसवनेषु च ।

एभ्य एव स्थिरादीनि जले पक्त्वैकविंशतिम् ॥ ४९ ॥

रसे तस्मिन् पचेत्सर्पिर्गृष्टिक्षीरे चतुर्गुणे ।

वीराद्विमाषकाकोलीस्वयङ्गुसर्पभर्धिभिः ॥ ५० ॥

१ विशाला त्विन्द्रवारुणी, त्रिफला तु फलत्रिके, हरेणूरेणुका कौन्ती कपिला भस्मगन्धिनी, एलावालुकमैलेयं सुगन्धि हरिवालुकम्, वालुकं चो एलावालुकमुभाभ्यामेलाम्भ्यां भिन्नं सुगन्धद्रव्यम् 'एलावा' इति ख्यातम् । त्रिफलाशब्देन हरीतकी विभीतकम् आमलकञ्चेति द्रव्यत्रयम् । अतोऽष्टाविंश-  
तिसंख्यापूर्तिः कल्याणघृते ।

२ एभ्य एव कल्याणघृतोक्तेभ्य एव, स्थिरानन्ता-इत्यादिभ्यः पठितानि ।

३ प्रथमप्रसूतायाः गोः क्षीरे जलापेक्षया चतुर्गुणे ।



मेदया च समैः कल्केस्तत् स्यात् कल्याणक महत् ।  
 बृंहणीयं विशषेण सन्निपातहरं परम् ॥ ५१ ॥

इति महाकल्याणक घृतम् ।

जटिलां पूतनां केशीं चारटीं मर्कटीं वचाम् ।  
 त्रायमाणां जयां वीरां चोरकं कटुरोहिणीम् ॥ ५२ ॥  
 कायस्थां शूकरीं छत्रामतिच्छत्रां पलङ्कषाम् ।  
 महापुरुषदन्तां च वयःस्थां नाकुलीद्वयम् ॥ ५३ ॥  
 कटम्भरां वृश्चिकालीं स्थिरां चाहृत्य तैर्घृतम् ।  
 सिद्धं चातुर्थकोन्मादग्रहापस्मारनाशनम् ॥ ५४ ॥  
 महापैशाचिकं नाम घृतमेतद्यथाऽस्मृतम् ।  
 मेधाबुद्धिस्मृतिकरं बालानां चाङ्गवर्धनम् ॥ ५५ ॥

इति महापैशाचिकं घृतम् ।

लशुनानां शतं त्रिंशदभया त्र्यूषणात् पलम् ।  
 गवां चर्ममसीप्रस्थं द्वाढकं क्षीरमूत्रयोः ॥ ५६ ॥  
 पुराणसर्पिषः प्रस्थमेभिः सिद्धं प्रयोजयेत् ।  
 हिङ्गुचूर्णपलं शीते दत्त्वा च मधुमाणिकाम् ॥ ५७ ॥  
 तद्वोषागन्तुसम्भूतानुन्मादान् विषमज्वरान् ।  
 अपस्मारांश्च हन्त्याशु पानाभ्यञ्जननावनैः ॥ ५८ ॥

इति लशुनाद्यं घृतम् ।

लशुनस्याविनष्टस्य तुलार्धं निस्तुषीकृतम् ।  
 तदर्धं दशमूल्यास्तु द्वाढकेऽपां विपाचयेत् ॥ ५९ ॥  
 पादशेषे घृतप्रस्थं लशुनस्य रसं तथा ।  
 कोलमूलकवृक्षाम्लमातुलुङ्गार्द्रकै रसैः ॥ ६० ॥  
 दाडिमाम्लसुरामस्तुकाञ्जिकाम्लैस्तदार्धिकैः ।  
 साधयेन्निफलादारुलवणव्योषदीप्यैकः ॥ ६१ ॥  
 यमानीचव्यहिङ्गवम्लवेतसैश्च पलार्धिकैः ।  
 सिद्धमेतत् पिबेच्छूलगुल्माशौजठरापहम् ॥ ६२ ॥  
 ब्रध्नपाण्ड्वामयप्लीहयोनिदोषज्वरकृमीन् ।

१ लशुनबीजानां शते गृहीते । २ त्र्यूषणात्समुदितात्पत्नम् ।

वातश्लेष्मामयान् सर्वानुन्मादं चापकर्षति ॥ ६३ ॥

इति द्वितीयं लशुनाद्यं घृतम् ।

हिङ्गुना हिङ्गुपर्ण्या च सकायस्थावयःस्थया ।

सिद्धं सर्पिर्हितं तद्वद्वयःस्थाहिङ्गुचोरकैः ॥ ६४ ॥

केवलं सिद्धमेभिर्वा पुराणं पाययेद्धृतम् ।

पाययित्वोत्तमां मात्रां श्वश्रे रुन्ध्याद्गृहेऽपि वा ॥ ६५ ॥

विशेषतः पुराणं च घृतं तं पाययेद्भिषक् ।

त्रिदोषघ्नं पवित्रत्वाद्विशेषाद्ब्रह्मोक्षणम् ॥ ६६ ॥

गुणकर्माधिकं स्थानादास्वादात् कटुतिक्तकम् ।

उग्रगन्धं पुराणं स्याद्विश्ववर्षस्थितं घृतम् ॥ ६७ ॥

लाक्षारसनिभं शीतं तद्धि सर्वग्रहोपहम् ।

मेध्यं विरेचनेष्वग्न्यं प्रपुराणमतः परम् ॥ ६८ ॥

नासाध्यं नाम तस्यास्ति यत् स्याद्वर्षशतस्थितम् ।

दृष्टं स्पृष्टमथाग्रातं तद्विसर्पग्रहापहम् ।

अपस्मारविषोन्मादवतां शस्तं विशेषतः ॥ ६९ ॥

एतैरौषधवर्गैर्वा विधेयत्वं स गच्छति ।

अञ्जनोत्सादनालेपनावनादिषु योजयेत् ॥ ७० ॥

शिरीषं मधुकं हिङ्गु लशुनं तगरं वचा ।

कुष्ठं च बस्तमूत्रेण पिष्टं स्यान्नावनाञ्जनम् ॥ ७१ ॥

तद्वद्वयोषं हरिद्रे द्वे मज्जिष्ठाहिङ्गुसर्षपाः ।

शिरीषबीजं चोन्मादग्रहापस्मारनाशनम् ॥ ७२ ॥

पिष्ट्वा तुल्यमपामार्गहिङ्गुनी हिङ्गुपत्रिकाम् ।

वर्तिः स्यान्मारिचार्धांशा पित्ताभ्यां गोशृगालयोः ॥ ७३ ॥

तथाऽञ्जयेदपस्मारभूतोन्मादज्वरार्दितान् ।

भूतार्तानमरार्ताश्च नरांश्चैव दृगामये ॥ ७४ ॥

मरिचं चातपे मासं सपित्तं स्थितमञ्जनम् ।

१ हिङ्गुपर्णी=वंशपत्रिका, वयस्था=ब्राह्मी, कायस्था=सूक्ष्मैला ।

२ सर्वे च ते ग्रहा उन्मादापस्मारादयः स्कन्दादयश्च तानपहन्ति  
तच्छीलम् । ३ अजमूत्रेण ।

वैकृतं पश्यतः कार्यं दोषभूतहतस्मृतेः ॥ ७५ ॥  
 सिद्धार्थको वचा हिङ्गु करञ्जो देवदारु च ।  
 मञ्जिष्ठा त्रिफला श्वेता कटभीत्वक् कटुत्रिकम् ॥ ७६ ॥  
 समांशानि प्रियङ्गुश्च शिरीषो रजनीद्वयम् ।  
 बस्तमूत्रेण पिष्टोऽयमगदः पानमञ्जनम् ॥ ७७ ॥  
 नस्यमालेपनं चैव स्नानमुद्वर्तनं तथा ।  
 अपस्मारविषोन्मादकृत्यालक्ष्मीज्वरापहः ॥ ७८ ॥  
 भूतेभ्यश्च भयं हन्ति राजद्वारे च शस्यते ।  
 सर्पिरेतेन सिद्धं वा सगोमूत्रं तदर्थकृतं ॥ ७९ ॥  
 प्रसेके पीनसे गन्धैर्धूमवर्ति कृतां पिबेत् ।  
 वैरेचनिकधूमोक्तैः श्वेताद्यैर्वा सहिङ्गुभिः ॥ ८० ॥  
 शल्लकोलूकमार्जारजम्बूकवृकबस्तजैः ।  
 मूत्रपित्तशकृल्लोमनखैश्चर्मभिरेव च ॥ ८१ ॥  
 सेकाञ्जनं प्रधमनं नस्यं धूमं च कारयेत् ।  
 वातश्लेष्मात्मके प्रायः, पैत्तिके च प्रशस्यते ॥ ८२ ॥  
 तिक्तकं जीवनीयं च सर्पिः स्नेहश्च मिश्रकः ।  
 शीतानि चाग्नपानानि मधुराणि मृदूनि च ॥ ८३ ॥  
 शङ्खकेशान्तसन्धौ वा मोक्षयेज्जो भिषक् सिराम् ।  
 उन्मादे विषमे चैव ज्वरेऽपस्मार एव च ॥ ८४ ॥  
 घृतमांसवितृप्तं वा निवाते स्थापयेत् सुखम् ।  
 त्यक्त्वा मतिस्मृतिभ्रंशं संज्ञां लब्ध्वा प्रमुच्यते ॥ ८५ ॥  
 आश्वासयेत् सुहृद्वा तं वाक्यैर्धर्मार्थसंहितैः ।  
 ब्रूयादिष्टविनाशं वा दर्शयेदद्भुतानि वा ॥ ८६ ॥  
 बद्ध्वा सर्षपतैलाक्तं न्यसेद्वोत्तानमातपे ।  
 कपिकङ्काऽथवा तसैलौहतैलजलैः स्पृशेत् ॥ ८७ ॥  
 कशाभिस्ताडयित्वा वा सुबद्धं विजने गृहे ।

१ यद्यपि ताडनादिकं चित्तविभ्रमकारकत्वेनोन्मादकारणं तथाऽपि नि-  
 भीकतयोन्मत्तादेः स्वान्तस्यैकाग्रताकरत्वेनानुकूलमेवेति विधीयते अत  
 आह, शमं याति सर्वतो विप्लुतं मन इति ।

रुन्ध्याच्चेतो हि विभ्रान्तं व्रजत्यस्य तथा शमम् ॥ ८८ ॥  
 सर्पेणोद्धृतदंष्ट्रेण दान्तैः सिंहैर्गजैश्च तम् ।  
 त्रासयेच्छस्त्रहस्तैर्वा तस्करैः शत्रुभिस्तथा ॥ ८९ ॥  
 अथवा राजपुरुषा बहिर्नीत्वा सुसंयतम् ।  
 त्रासयेयुर्वधेनैनं तर्जयन्तो नृपाज्ञया ॥ ९० ॥  
 देहदुःखभयेभ्यो हि परं प्राणभयं स्मृतम् ।  
 तेन याति शमं तस्य सर्वतो विप्लुतं मनः ॥ ९१ ॥  
 दृष्टद्रव्यविनाशात्तु मनो यस्योपहन्यते ।  
 तस्य तत्सदृशप्राप्तिशान्त्याश्वासैः शमं नयेत् ॥ ९२ ॥  
 कामशोकभयक्रोधहर्षैर्ग्यालोभसम्भवान् ।  
 परस्परप्रतिद्वन्द्वैरेभिरेव शमं नयेत् ॥ ९३ ॥  
 बुद्ध्या देशं वयः सात्त्वं दोषं कालं बलाबले ।  
 चिकित्सितमिदं कुर्यादुन्मादे दोषभूतजे ॥ ९४ ॥  
 देवर्षिपितृगन्धर्वैरुन्मत्तस्य तु बुद्धिमान् ।  
 वर्जयेदञ्जनादीनि तीक्ष्णानि क्रूरकर्म च ॥ ९५ ॥  
 सर्पिष्पाणादि तस्येह मृदु भैषज्यमाचरेत् ।  
 पूजां बल्युपहारांश्च मन्त्राञ्जनविधींस्तथा ॥ ९६ ॥  
 शान्तिकर्मैष्टिहोमांश्च जपस्वस्त्ययनानि च ।  
 वेदोक्तान्नियमांश्चापि प्रायश्चित्तानि चाचरेत् ॥ ९७ ॥  
 भूतानामधिपं देवमीश्वरं जगतः प्रभुम् ।  
 पूजयन् प्रयतो नित्यं जयत्युन्मादजं भयम् ॥ ९८ ॥  
 रुद्रस्य प्रमथा नाम गणा लोके चरन्ति ये ।  
 तेषां पूजां च कुर्वाण उन्मादेभ्यो विमुच्यते ॥ ९९ ॥  
 बलिभिर्मङ्गलैर्होमैरोपध्यगदधारणैः ।  
 सत्याचारतपोज्ञानप्रदाननियमव्रतैः ॥ १०० ॥  
 देवगोब्राह्मणानां च गुरुणां पूजनेन च ।  
 आगन्तुः प्रशमं याति सिद्धैर्मन्त्रैषधैस्तथा ॥ १०१ ॥  
 यच्चोपदेक्ष्यते किञ्चिदपस्मारचिकित्सिते ।

१ वा भावकरणयोरिति वा णत्वम् ।

२ दैवव्यपाश्रयां चिकित्सामाह पूजां बल्युपहारांश्चेत्यादिना ।

उन्मादे तच्च कर्तव्यं सामान्याद्धेतुदूष्ययोः ॥ १०२ ॥

निवृत्तामिषमद्यो यो हिताशी प्रयतः शुचिः ।

निजागन्तुभिरुन्मादैः सत्त्ववान्न स युज्यते ॥ १०३ ॥

प्रसादश्चेन्द्रियार्थानां बुद्ध्यात्ममनसां तथा ।

धातूनां प्रकृतिस्थत्वं विगतोन्मादलक्षणम् ॥ १०४ ॥

तत्र श्लोकः ।

उन्मादानां समुत्थानं लक्षणं सचिकित्सितम् ।

निजागन्तुनिमित्तानामुक्तवान् मिषगुत्तमः ॥ १०५ ॥

इत्यभिवेशकृते तन्त्रे चरकप्रतिसंस्कृते चिकित्सास्थाने उन्माद-

चिकित्सितं नाम नवमोऽध्यायः ॥ ९ ॥

### दशमोऽध्यायः ।

अथातोऽपस्मारचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्मृतेरपगमं प्राहुरपस्मारं मिषग्विदः ।

तमःप्रवेशं बीभत्सचेष्टं धीसत्त्वसंप्लवात् ॥ ३ ॥

विभ्रान्तबहुदोषाणामहिताशुचिभोजिनाम् ।

रजस्तमोभ्यां विहते सत्त्वे दोषावृते हृदि ॥ ४ ॥

चिन्ताकामभयक्रोधशोकोद्वेगादिभिस्तथा ।

मनस्यभिहते नृणामपस्मारः प्रवर्तते ॥ ५ ॥

धमनीभिश्चिता दोषा हृदयं पीडयन्ति हि ।

स पीड्यमानो व्यथते मूढो भ्रान्तेन चेतसा ॥ ६ ॥

पश्यत्यसन्ति रूपाणि पतति प्रस्फुरत्यपि ।

जिह्वाक्षिभ्रः स्रवल्लालो हस्तौ पादौ च विक्षिपन् ॥ ७ ॥

दोषवेगे च विगते सुप्तवत् प्रतिबुध्यते ।

पृथग्दोषैः समस्तैश्च वक्ष्यते स चतुर्विधः ॥ ८ ॥

१ मानसविकारसामान्याद् दक्षाध्वरापचारे प्रथमोत्पत्तौ सहोत्पन्नत्वा  
चोन्मादानन्तरमपस्मारं चिकित्सितुमुपक्रमते । २ असन्ति-अशुभानि ।

कम्पते प्रदशेहन्तान् फेनोद्वामी श्वसित्यपि ।  
 परुषारुणकृष्णानि पश्येद्रूपाणि चानिलात् ॥ ९ ॥  
 पीतफेनाङ्गवक्राक्षः पीतासृग्रूपदर्शनः ।  
 सतृष्णोष्णानलव्यासलोकदर्शी च पैत्तिकः ॥ १० ॥  
 शुक्लफेनाङ्गवक्राक्षः शीतो हृष्टाङ्गजो गुरुः ।  
 पश्यञ्जुक्लानि रूपाणि श्लैष्मिको मुच्यते चिरात् ॥ ११ ॥  
 सवैरेतैः समस्तैस्तु लिङ्गैर्ज्ञेयस्त्रिदोषजः ।  
 अपस्मारः स चासाध्यो यः क्षीणस्याऽनवश्च यः ॥ १२ ॥  
 पक्षाद्वा द्वादशाहाद्वा मासाद्वा कृपिता मलाः ।  
 अपस्माराय कुर्वन्ति वेगं किञ्चिदथान्तरम् ॥ १३ ॥  
 तैरावृतानां हृत्स्रोतोमनसां सम्प्रबोधनम् ।  
 तीक्ष्णैरादौ भिषक् कुर्यात् कर्मभिर्वमनादिभिः ॥ १४ ॥  
 वातिकं बस्तिभूयिष्ठः पैत्तं प्रायो विरेचनैः ।  
 श्लैष्मिकं वमनप्राथैरपस्मारमुपाचरेत् ॥ १५ ॥  
 सर्वतः सुविशुद्धस्य सम्यगाश्वासितस्य च ।  
 अपस्मारविमोक्षार्थं योगान् संशमनाच्छृणु ॥ १६ ॥  
 गोशकृद्रसदध्यम्लक्षीरमूत्रैः समैर्घृतम् ।  
 सिद्धं पिबेदपस्मारकामलाज्वरनाशम् ॥ १७ ॥

इति पञ्चगव्यं घृतम् ।

द्वे पञ्चमूल्यौ त्रिफलां रजन्यौ कुटजत्वचम् ।  
 सप्तपर्णमपामार्गं नीलिनीं कटुरोहिणीम् ॥ १८ ॥  
 शम्पाकं फल्गुमूलं च पौष्करं सदुरालभम् ।  
 द्विपलानि जलद्रोणे पक्त्वा पादावशेषिते ॥ १९ ॥  
 भाङ्गीं पाठां त्रिकटुकं त्रिवृतां निचुलानि च ।  
 श्रेयसीमाढकीं मूर्वां दन्तीं भूनिम्बचित्रकौ ॥ २० ॥  
 द्वे सारिवे रोहिषं च भूतीकं मदयन्तिकाम् ।

१ हृष्टाङ्गजः सरोमाञ्चः ।

२ वनेऽग्रमग्रमोषधीनां रसं चरन्तीनां कृष्णगवां पुरीषं वस्त्रपूतं कृत्वा गोशकृद्रसो ग्राह्यः ।

क्षिपेत् पिष्ट्वाऽक्षमात्राणि तैः प्रस्थं सर्पिषः पचेत् ॥ २१ ॥

गोशकृद्रसदध्यम्लक्षीरमूत्रैश्च तत्समैः ।

पञ्चगव्यमिति ख्यातं महत्तदमृतोपमम् ॥ २२ ॥

अपस्मारे तथोन्मादे श्वयथाबुदरेषु च ।

गुल्मार्शःपाण्डुरोगेषु कामलायां भगन्दरे ।

अलक्ष्मीग्रहरक्षोघ्नं चातुर्थिकविनाशनम् ॥ २३ ॥

इति महापञ्चगव्यं घृतम् ।

ब्राह्मीरसवचाकुष्ठशङ्खपुष्पीभिरेव च ।

पुराणं घृतमुन्मादाऽलक्ष्म्यपस्मारपापनुत् ॥ २४ ॥

घृतं सैन्धवहिङ्गुभ्यां वर्षे बास्ते चतुर्गुणे ।

मूत्रे सिद्धमपस्मारहृद्गृहामयनाशनम् ॥ २५ ॥

वचाशम्पाककैडर्यवयःस्थाहिङ्गुचोरकैः ।

सिद्धं पलङ्कषायुक्तैर्वातश्लेष्मात्मके घृतम् ॥ २६ ॥

तैलप्रस्थं घृतप्रस्थं जीवनीयैः पलोन्मितैः ।

क्षीरद्रोणे पचेत् सिद्धमपस्मारविनाशनम् ॥ २७ ॥

कंसे क्षीरेक्षुरसयोः काश्मर्येऽष्टगुणे रसे ।

कार्षिकैर्जीवनीयैश्च घृतप्रस्थं त्रिपाचयेत् ॥ २८ ॥

वातपित्तोद्भवं क्षिप्रमपस्मारं नियच्छति ।

तद्वत् काशविदारीक्षुकुशकाथशतं घृतम् ॥ २९ ॥

मधुकद्विपले कल्के द्रोणे चामलकीरसात् ।

तद्वत्सिद्धो घृतप्रस्थः पित्तापस्मारभेषजम् ॥ ३० ॥

अभ्यङ्गः सार्पपं तैलं बस्तमूत्रे चतुर्गुणे ।

सिद्धं स्याद्गोशकृन्मूत्रैः स्नानोत्सादनमेव च ॥ ३१ ॥

कटभीनिम्बकटवङ्गमधुशिग्रुत्वचां रसे ।

सिद्धं मूत्रसमं तैलमभ्यङ्गाथं प्रशस्यते ॥ ३२ ॥

पलङ्कषावचापथ्यावृश्चिकाल्यकंसर्षपैः ।

जटिलापूतनाकेशिनाकुलीहिङ्गुचोरकैः ॥ ३३ ॥

लशुनातिरसाचित्राकुष्ठैर्विड्भिश्च पक्षिणाम् ।

२ वृषस्येदं वर्षं, बस्तस्येदं बास्तं तस्मिन् मूत्रे ।

मांसाशिनां यथालाभं बस्तमूत्रे चतुर्गुणे ॥ ३४ ॥  
 सिद्धमभ्यञ्जनं तैलमपस्मारविनाशनम् ।  
 एतैरेवौषधैः कार्यं धूपनं सम्प्रलेपनम् ॥ ३५ ॥  
 पिप्पलीं लवणं शिग्रुं हिङ्गुं हिङ्गुशिवाटिकाम् ।  
 काकोलीं सर्षपान् काकनासां कैडर्यचन्दने ॥ ३६ ॥  
 शुनःस्कन्धास्थिनखरान् पशुकांश्चेति पेषयेत् ।  
 बस्तमूत्रेण पुण्यर्क्षे प्रदेहः स्यात् सधूपनः ॥ ३७ ॥  
 अपेतराक्षसीकुष्ठपूतनाकेशिचोरकैः ।  
 उत्सादनं मूत्रपिष्टैर्मूत्रैरेवावसेचनम् ॥ ३८ ॥  
 जलौकः शकृता तद्वद्गधैर्वा बस्तलोमभिः ।  
 खरास्थिभिर्हस्तिनखैस्तथा गोपुच्छलोमभिः ॥ ३९ ॥  
 कपिलानां गवां मूत्रं नावनं परमं हितम् ।  
 श्वशगालबिडालानां सिंहादीनां च शस्यते ॥ ४० ॥  
 भार्ङ्गी वचा नागदन्ती, श्वेतश्वेता विषाणिका ।  
 ज्योतिष्मती नागदन्ती, पादोक्ता मूत्रपेषिताः ॥ ४१ ॥  
 योगास्त्रयोऽतः षड्विन्दून् पञ्च वा नावयेद्विषक् ।  
 त्रिफलाव्योषपीतद्रुयवक्षारफणिज्जैः ॥ ४२ ॥  
 श्यामाऽपामार्गकारञ्जफलेर्मूत्रैश्च बस्तजैः ।  
 साधितं नावनं तैलमपस्मारविनाशनम् ॥ ४३ ॥  
 पिप्पली वृश्चिकाली च कुष्ठं च लवणानि च ।  
 भार्ङ्गी च चूर्णितं नस्तः कार्यं प्रथमनं परम् ॥ ४४ ॥  
 कायस्थां शारदान्मुद्गान्मुस्तोशीरयवांस्तथा ।  
 सव्योषान् बस्तमूत्रेण पिष्ट्वा वर्तीः प्रकल्पयेत् ॥ ४५ ॥  
 अपस्मारे तथोन्मादे सर्पदष्टे गरार्दिते ।

१ यथालाभं मांसाशिनां पक्षिणां 'गृद्धादीनां' विड्भिः पुरीषैरिति  
 सम्बन्धः । २ मूत्रमिति समुच्चीयते ।

३ अस्यैव पद्यस्य पादत्रयोक्तास्त्रयो योगाः ।

४ नावयेत्=नासिकाद्वारा मूर्द्धनि प्रापयेत् ।

५ शारदान् मुद्गान् हरितमुद्गान्, ते हि शरदि भवन्ति इति दत्तः ।



विषपीते जलमृते चैताः स्युरमृतोपमाः ॥ ४६ ॥

मुस्तं वयःस्थां त्रिफलां कायस्थां हिङ्गु शार्दूलम् ।

व्योषं माषान् यवान्मूत्रैर्बास्तमैषार्धमैस्त्रिभिः ॥ ४७ ॥

पिष्ट्वा कृत्वा च तां वर्तिमपस्मारे प्रयोजयेत् ।

किलासे च तथोन्मादे ज्वरेषु विषमेषु च ॥ ४८ ॥

पुष्योद्धृतं शुनः पित्तमपस्मारघ्नमञ्जनम् ।

तदेव सर्पिषा युक्तं धूपनं परमं मतम् ॥ ४९ ॥

नकुलोत्कृष्टमार्जारगृध्रकीटाहिकाकजैः ।

तुण्डैः पक्षैः पुरीषैश्च धूपनं कारयेद्भिषक् ॥ ५० ॥

आभिः क्रियाभिः सिद्धाभिर्हृदयं सम्प्रबुध्यते ।

स्रोतांसि चापि शुध्यन्ति स्मृतिं संज्ञां च विन्दति ॥ ५१ ॥

यस्यानुबन्धं त्वागन्तुं दोषलिङ्गाधिकाकृतिम् ।

पश्येत्तस्य भिषक्कुर्यादागन्तून्मादभेषजम् ॥ ५२ ॥

अथ महागदचिकित्सा ।

अनन्तरमुवाचेदमभिवेशः कृताञ्जलिः ।

भगवन् प्राक् समुद्दिष्टः श्लोकस्थाने महागदः ॥ ५३ ॥

अतत्त्वाभिनिवेशो यस्तद्धेत्वाकृतिभेषजम् ।

तत्र नोक्तमतः श्रोतुमिच्छामि तदिहोच्यताम् ॥ ५४ ॥

शुश्रूषवे वचः श्रुत्वा शिष्यायाह पुनर्वसुः ।

१ हिङ्गुद्विविधं वृक्षनिर्यासस्तृणनिर्यासश्चेति । अत उक्तं शार्दूलमिति विशेषणम् । सम्भवव्यभिचाराभ्यां स्याद्विशेषणमर्थवत्, इतरव्यावर्त्तकत्वं विशेषणत्वम् । गान्धारे कापिशीतीरे तथा कारापथेष्वपि । द्विविधं भूरिभेदं वा द्रष्टव्यं हिङ्गुकोविदैः ।

२ भिषक् चिकित्सकः न केवलं ग्रन्थाचार्यः, यस्य तु अनुबन्धमागन्तुं तत्रापि दोषलिङ्गेभ्यः अधिकाकृतिं पश्येत् । तस्य आगन्तून्मादभेषजं कुर्यादिति सम्बन्धः । पश्येदिति कर्तृवाच्या क्रिया । यस्यानुबन्धस्त्वागन्तुर्दोषलिङ्गाधिकाकृतिः; 'पश्येत् तस्य कर्त्तव्यमागन्तून्मादभेषजम्' एवंपाठे कर्मवाच्यः प्रयोगः ।

३ तस्य वचः श्रुत्वा शुश्रूषवे शिष्यायेत्यन्वयः । शुश्रूषोस्तद्वचः

महागदं सौम्य शृणु सहेत्वाकृतिभेषजम् ॥ ५५ ॥  
 मलिनाहारशीलस्य वेगान् प्रासान्निगृह्णतः ।  
 शीतोष्णास्त्रिगधरूक्षाद्यैर्हेतुभिश्चातिसेवितैः ॥ ५६ ॥  
 हृदयं समुपाश्रित्य मनोबुद्धिवहाः सिराः ।  
 दोषाः सन्दूष्य तिष्ठन्ति रजोमोहावृतात्मनः ॥ ५७ ॥  
 रजस्तमोभ्यां वृद्धाभ्यां बुद्धौ मनसि चावृते ।  
 हृदये व्याकुले दोषैरथ मूढाल्पचेतनः ॥ ५८ ॥  
 विषमां कुरुते बुद्धिं नित्यानित्ये हिताहिते ।  
 अतत्त्वाभिनिवेशं तमाहुराप्ता महागदम् ॥ ५९ ॥  
 स्नेहस्वेदोपपन्नं तं संशोध्य वमनादिभिः ।  
 कृतसंसर्जनं मेध्यैरन्नपानैरुपाचरेत् ॥ ६० ॥  
 ब्राह्मीस्वरसयुक्तं यत्, पञ्चगव्यमुदाहृतम् ।  
 तत् सेव्यं शङ्खपुष्पी च, यच्च मेध्यं रसायनम् ॥ ६१ ॥  
 सुहृदश्चानुकूलास्तं स्वाप्ता धर्मार्थवादिनः ।  
 संयोजयेयुर्विज्ञानधैर्यस्मृतिसमाधिभिः ॥ ६२ ॥  
 प्रयुञ्ज्यात्तैललेशुनं, पयसा वा शतावरीम् ।  
 ब्राह्मीरसं कुष्ठरसं वचां वा मधुसंयुताम् ॥ ६३ ॥  
 दुश्चिकित्स्यो ह्यपस्मारश्चिरकारी कृतास्पदः ।  
 तस्माद्रसायनैरेनं प्रायशः समुपाचरेत् ॥ ६४ ॥  
 जलाम्निद्रुमशैलेभ्यो विषमेभ्यश्च तं सदा ।  
 रक्षेदुन्मादिनं चैव सद्यः प्राणहरा हि ते ॥ ६५ ॥

तत्र श्लोकौ ।

हेतुं कुर्वन्त्यपस्मारं दोषाः प्रकुपिता यथा ।

श्रुत्वा तस्मादाह पुनर्वसुः ॥ इति सुगमः पाठः ।

१ तैलसंस्कृतं लेशुनम्, वा पयसा सह शतावरीम्, ब्राह्मीरसम्, कुष्ठस्य रसम्, वा मधुसंयुतां वचां प्रयुञ्ज्यादिति पञ्च प्रयोगाः ।

२ चिरकारी चिरकालिकः, अत एव कृतमास्पदं प्रतिष्ठायेन तादृशोऽपस्मारस्तु कष्टसाध्यो याप्यो वा तस्माद्रसायनैरित्यादि ।

३ तेऽउन्मादापस्मारमहागदाः, जलादयश्च ।

सामान्यतः पृथक्त्वाच्च लिङ्गं तेषां च भेषजम् ॥ ६६ ॥

महागदसमुत्थानं लिङ्गं चोवाच सोषधम् ।

मुनिर्व्याससमासाभ्यामपस्मारचिकित्सिते ॥ ६७ ॥

इत्यग्निवेशकृते तन्त्रे चरकप्रतिसंस्कृते चिकित्सास्थानेऽपस्मार-  
चिकित्सितं नाम दशमोऽध्यायः ॥ १० ॥

### एकादशाऽध्यायः ।

अथातः क्षतक्षीणचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

उदारकीर्तिर्ब्रह्मर्षिरात्रेयः परमार्थवित् ।

क्षतक्षीणचिकित्सार्थमिदमाह चिकित्सितम् ॥ ३ ॥

धनुषाऽऽस्यस्यतोऽत्यर्थं भारमुद्धहतो गुरुम् ।

पततो विषमोच्चेभ्यो युध्यमानस्य चाधिकैः ॥ ४ ॥

वृषं हयं वा धावन्तं दम्यं वाऽन्यं निगृह्यतः ।

शिलाकाष्ठाश्मनिर्घातान् क्षिपतो निघ्नतः परान् ॥ ५ ॥

अधीयानस्य वाऽत्युच्चैर्दूरे वा व्रजतो द्रुतम् ।

महानदीर्वा तरतो हयैर्वा सह भावतः ॥ ६ ॥

सहस्रोत्पततो दूरं तूर्णं चातिप्रनृत्यतः ।

तथाऽन्यैः कर्मभिः क्रूरैर्भृशमभ्याहतस्य वा ॥ ७ ॥

विक्षते वक्षसि व्याधिर्बलवान् समुदीर्यते ।

स्त्रीषु चातिप्रसक्तस्य रूक्षाल्पप्रमिताशिनः ॥ ८ ॥

उरो विरुज्यते तरय भिद्यतेऽथ विदह्यते ।

प्रपीड्येते ततः पाश्वे शुष्यत्यङ्गं प्रवेपते ॥ ९ ॥

क्रमाद्वीर्यं बलं वर्णो रुचिरग्निश्च हीयते ।

१ मुनिः—अपस्मारचिकित्सिते अपस्मारस्य हेतुमुवाच यथा प्रकुपिता  
दोषा अपस्मारं कुर्वन्ति तथेत्यादिरन्वयः सम्प्राप्तिं सङ्गृह्णाति ।

१ अपस्मारेण विषमदोषादिकरेणोरक्षतं सम्भवति, ततः क्षीणक्षत इति  
सङ्गतिः ।

ज्वरो व्यथा मनोदैर्न्यं विद्भुभेदोऽग्निवधस्तथा ॥ १० ॥  
 दुष्टः श्यावः सुदुर्गन्धः पीतो विग्रथितो बहुः ।  
 कासमानस्य चाभीक्ष्णं कफः सास्त्रः प्रवर्तते ॥ ११ ॥  
 स क्षतः क्षीयतेऽत्यथ तथा शुक्रौजसोः क्षयात् ।  
 अव्यक्तं लक्षणं तस्य पूर्वरूपमिति स्मृतम् ॥ १२ ॥  
 उरोरुक् शोणितच्छर्दिः कासो वैशेषिकः क्षते ।  
 क्षीणे सरक्तमूत्रत्वं पार्श्वपृष्ठकटिग्रहः ॥ १३ ॥  
 अल्पलिङ्गस्य दीप्ताग्नेः साध्यो बलवतो नवः ।  
 परिसंवत्सरो याप्यः सर्वलिङ्गं तु वर्जयेत् ॥ १४ ॥  
 उरो मत्वा क्षतं लाक्षां पयसा मधुसंयुताम् ।  
 सद्य एव पिबेज्जीर्णे पयसाऽद्यात् सशर्करम् ॥ १५ ॥  
 पार्श्वबस्तिरुजा चाल्पपित्ताग्निस्तां सुरायुताम् ।  
 भिन्नविट्कः समुस्तातिविषापाठां सवत्सकाम् ॥ १६ ॥  
 लाक्षां सर्पिर्मधूच्छिष्टं जीवनीयगणं सिताम् ।  
 त्वक्क्षीरीं समितां क्षीरे पक्त्वा दीप्तानलः पिबेत् ॥ १७ ॥  
 इक्ष्वालिकाबिसग्रन्थिपद्मकेशरचन्दनैः ।  
 शृतं पयो मधुयुतं सन्धानार्थं पिबेत् क्षती ॥ १८ ॥  
 यवानां चूर्णमादाय क्षीरसिद्धं घृतप्लुतम् ।  
 ज्वरे दाहे सिताक्षौद्रसक्तून् वा पयसा पिबेत् ॥ १९ ॥  
 मधूकमधुकद्राक्षात्वक्क्षीरीपिप्पलीबलाः ।  
 कासी पर्वास्थिशूली च लिङ्गात् सघृतमाक्षिकाः ॥ २० ॥  
 एलापत्रत्वचोऽर्धाक्षाः पिप्पल्यर्धपलं तथा ।  
 सितामधुकखर्जूरमृद्वीकाश्च पलोन्मिताः ॥ २१ ॥  
 संचूण्य मधुना युक्ता गुलिकाः सम्प्रकलयेत् ।

१ उरःक्षतं मत्वा सद्य एव पयसा मधुसंयुतां लाक्षां पिबेत्, औषधे जीर्णे पयसा सशर्करमन्त्रमद्यादिति सम्बन्धः

२ पार्श्वबस्त्यो रुजा पीडा विद्यते यस्य सः अल्पाग्निश्च सन् तां लाक्षां सुरया युतां पिबेत्, एवं भिन्नविट्कः समुस्तातिविषा पाठां सवत्सकां लाक्षां पिबेत् । द्विवत्सकामिपाठे स्त्रीपुरुषभेदेन कुटजस्य भेदद्वयं ज्ञेयमिति दत्तः ।

अक्षमात्रां ततश्चैकां भक्षयेन्ना दिने दिने ॥ २२ ॥  
 कासं श्वासं ज्वरं हिक्कां छादं मूच्छां मदं भ्रमम् ।  
 रक्तनिष्ठीवनं तृष्णां पार्श्वशूलमरोचकम् ॥ २३ ॥  
 शोषप्लीहाढ्यवातांश्च स्वरभेदं क्षतं क्षयम् ।  
 गुटिका तर्पणी वृष्या रक्तपित्तं च नाशयेत् ॥ २४ ॥

इत्येलादिगुटिका ।

रक्तेऽतिवृत्ते दक्षाण्डं यूषैस्तोयेन वा पिबेत् ।  
 चटकाण्डरसं वाऽपि रक्तं वा छागं जाङ्गलम् ॥ २५ ॥  
 चूर्णं पौनर्नवं रक्तशालितण्डुलशर्करम् ।  
 रक्तष्ठीवी पिबेत् सिद्धं द्राक्षारसपयोधृतैः ॥ २६ ॥  
 मधूकमधुकक्षीरसिद्धं वा तण्डुलीयकम् ।  
 मूढवातस्त्वजामेदः सुराभृष्टं ससैन्धवम् ॥ २७ ॥  
 क्षामः क्षीणः क्षतोरस्कस्त्वनिद्रः सबलेऽनिले ।  
 शृतक्षीरसरेणाद्यात् सक्षौद्रघृतशर्करम् ॥ २८ ॥  
 शर्करां यवगोधूमौ जीवकर्षभकौ मधु ।  
 शृतक्षीरानुपानं वा लिह्यात् क्षीणः क्षती कृशः ॥ २९ ॥  
 क्रव्यादमांसनिर्यूहं घृतभृष्टं पिबेच्च सः ।  
 पिप्पलीक्षौद्रसंयुक्तं मांसशोणितवर्धनम् ॥ ३० ॥  
 न्यग्रोधोदुम्बराश्वत्थप्लक्षशालप्रियङ्गुभिः ।  
 तालमस्तकजम्बूत्वक्प्रियालैश्च सपद्मकैः ॥ ३१ ॥  
 साश्वकर्णैः शृतात् क्षीरादद्याज्जातेन सर्पिषा ।  
 शाल्योदनं क्षतोरस्कः क्षीणशुक्रश्च मानवः ॥ ३२ ॥  
 यष्ट्याह्वनागबलयोः काथे क्षीरसमं घृतम् ।  
 पयस्यापिप्पलीवांशीकल्कसिद्धं क्षते शुभम् ॥ ३३ ॥

१ छागानामिदं छागं, जाङ्गलानामिदं जाङ्गलम्, छागञ्च जाङ्गल-  
 अति द्वन्द्वः । तद्रक्तमित्यस्य विशेषणम् । छागभवं वा जाङ्गलहरिणा-  
 दिभवं वेति ।

२ न्यग्रोधादिभिः सह शृतात् क्षीराज्जातेन सर्पिषा सह शाल्योद-  
 नमद्यादित्यन्वयः ।

कोललाक्षारसे तद्वत् क्षीराष्टगुणसाधितम् ।

कल्कैः कट्वङ्गदार्वात्त्वग्दत्सकत्वक्फलैर्धृतम् ॥ ३४ ॥

अथामृतप्राशः ।

जीवकर्षभकौ वीरां जीवन्तीं नागरं शटीम् ।

चतस्रः पर्णिनीर्मदे काकोल्यौ द्वे' निदिग्धिके ॥ ३५ ॥

पुनर्नवे द्वे मधुकमात्मगुप्तां शतावरीम् ।

ऋद्धिं परुषकं भाङ्गीं मृद्वीकां बृहतीं तथा ॥ ३६ ॥

शङ्गाटकं तामलकीं पयस्यां पिप्पलीं बलाम् ।

बदराक्षोटखजूरवातामाभिषुकाण्यपि ॥ ३७ ॥

फलानि चैवमादीनि कल्कान् कुर्वीत कार्षिकान् ।

धात्रीरसविदारीक्षुच्छागमांसरसं पयः ॥ ३८ ॥

एषां प्रस्थोन्मितान् भागान् घृतप्रस्थे विपाचयेत् ।

प्रस्थार्धं मधुनः शीते शर्करार्धतुलां तथा ॥ ३९ ॥

द्विकार्षिकाणि पत्रैलाहेमत्वङ्मरिचानि च ।

चूर्णितानि विनीयास्मालिलह्यान्मात्रां सदा नरः ॥ ४० ॥

अमृतप्राशमित्येतन्नराणाममृतं घृतम् ।

सुधाऽमृतरसं प्राश्यं क्षीरमांसरसाशिना ॥ ४१ ॥

नष्टशुक्रक्षतक्षीणदुर्बलव्याधिकर्षितान् ।

स्त्रीप्रसक्तान् कृशान् वर्णस्वरहीनांश्च बृंहयेत् ॥ ४२ ॥

कासहिक्काज्वरश्वासदाहतृण्णास्रपित्तनुत ।

पुत्रदं वमिमूर्च्छाहृद्योनिमूत्रामयापहम् ॥ ४३ ॥

इत्यमृतप्राशघृतम् ।

श्वदंष्ट्रोशीरमञ्जिष्ठाबलाकाशमर्यकतृणम् ।

दर्भमूलं पृथक्पर्णीं पलाशर्षभकौ स्थिराम् ॥ ४४ ॥

१ द्विवचनलभ्यं द्वैगुण्यं वारयितुं द्वे इति । तथा च मेदा, काकोली, कण्टकारिका, पुनर्नवा च जात्या द्विविधा भवन्तीति सूचयति । ततश्चोभयो-  
र्ग्रहणं मात्रया नैकस्य द्रव्यस्य द्वैगुणम् । २ नेत्रफलम् ।

३ एवमादीनि फलानि ( विकार्यं कर्म ) कल्कान् कल्कत्वेन परिण-  
तान् कुर्वीत ।

पलिकान् साधयेत्तेषां रसे क्षीरचतुर्गुणे ।

कल्कैः स्वगुसाजीवन्तीमेदकर्षभजीवकैः ॥ ४५ ॥

शतावरीद्विमृद्वीकाशर्कराश्रावणीविसैः ।

प्रस्थः सिद्धो घृताद्वातपित्तहृद्रवशूलनुत् ॥ ४६ ॥

मूत्रकृच्छ्रप्रमेहार्शःकासशोषक्षयापहः ।

धनुःस्त्रीमद्यभाराध्वखिन्नानां बलमांसदः ॥ ४७ ॥

इति श्वदंष्ट्रादिघृतम् ।

मधुकाष्ठपलद्राक्षाप्रस्थक्वाथे घृतं पचेत् ।

पिप्पल्यष्टपले कल्के प्रस्थं सिद्धे च शीतले ॥ ४८ ॥

पृथगष्टपलं क्षौद्रशर्कराभ्यां विमिश्रयेत् ।

समसक्तु क्षतक्षीणे रक्तगुल्मे च तद्धितम् ॥ ४९ ॥

धात्रीफलविदारीक्षुजीवनीयरसाद्धृतात् ।

अजागोपयसोश्चैव सप्त प्रस्थान् पचेद्विषक् ॥ ५० ॥

सिद्धशीते सिताक्षौद्रं द्विप्रस्थं विनेयञ्च तत् ।

यक्ष्मापस्मारपित्तासृक्कासेमहक्षयापहम् ॥ ५१ ॥

वयःस्थापनमायुष्यं मांसशुक्रबलप्रदम् ।

घृतं तु पित्तेऽभ्यधिके लिङ्गाद्वातेऽधिके पिबेत् ॥ ५२ ॥

लीढं निर्यापयेत्पित्तमल्पत्वाद्वन्ति नानलम् ।

आक्रामत्यनिलं पीतमूष्माणं निरुणद्धि च ॥ ५३ ॥

क्षामक्षीणकृशाङ्गानामेतान्येव घृतानि च ।

त्वक्क्षीरीशर्करालाजचूर्णैः स्नानानि योजयेत् ॥ ५४ ॥

सर्पिर्गुडान् समध्वंशाञ्जग्ध्वा चानु पयः पिबेत् ।

रेतो वीर्यं बलं पुष्टिं तैराशुतरमाप्नुयात् ॥ ५५ ॥

इति सर्पिर्गुडाः ।

बला विदारी ह्रस्वा च पञ्चमूली पुनर्नवा ।

पञ्चानां क्षीरिवृक्षाणां शुक्ला मुष्ट्यंशकौ अपि ॥ ५६ ॥

१ समसक्तु घृतं पचेदिति पूर्वेण सम्बन्धः ।

२ उदुम्बरो वटोऽश्वत्थो मधुकः प्लक्ष एव च । पञ्चते क्षीरिवृक्षास्सु-  
रिति दत्तः । ३ मुष्ट्यंशकाः पलपरिमिताः ।

एषां कषाये द्विक्षीरे विदार्याजरसांशिके ।  
 जीवनीयैः पचेत् कल्कैरक्षमात्रैर्घृताढकम् ॥ ५७ ॥  
 सितापलानि पूतेऽस्मिन् शीते द्वात्रिंशदावपेत् ।  
 गोधूमपिप्पलीवांशीचूर्णं शृङ्गाटकस्य च ॥ ५८ ॥  
 सक्षौद्रं कुड्वांशेन तत् सर्वं खर्जमूर्च्छितम् ।  
 स्यान्नं सर्पिर्गुडान् कृत्वा भूर्जपत्रेण वेष्टयेत् ॥ ५९ ॥  
 ताञ्जग्ध्वा पलिकान् क्षीरं मद्यं चानुपिबेत् कफे ।  
 शोषे कासे क्षते क्षीणे श्रमस्त्रीभारकर्षिते ॥ ६० ॥  
 रक्तनिष्टीवने तापे पीनसे चोरसि स्थिते ।  
 शस्ताः पार्श्वशिरःशूले भेदे च स्वरवर्णयोः ॥ ६१ ॥  
 इति द्वितीयाः सर्पिर्गुडाः ।  
 त्वक्क्षीरीश्रावणीद्राक्षामूर्वर्षभकजीवकैः ।  
 वीरर्धिक्षीरकाकोलीवृहतीकपिकच्छुभिः ॥ ६२ ॥  
 खर्जूरफलमेदाभिः क्षीरपिष्टैः पलोन्मितैः ।  
 धात्रीविदारीक्षुरसप्रस्थैः प्रस्थं घृतात् पचेत् ॥ ६३ ॥  
 शर्करार्धतुलां शीते क्षौद्रार्धप्रस्थमेव च ।  
 क्षिप्त्वा सर्पिर्गुडान् कुर्यात्कासहिकाज्वरापहान् ॥ ६४ ॥  
 यक्षमाणं तमकं श्वासं रक्तपित्तं हलीमकम् ।  
 शुक्रनिद्राक्षयं तृष्णां हन्युः काश्यं सकामलम् ॥ ६५ ॥  
 इति तृतीयाः सर्पिर्गुडाः ।  
 नवमामलकं द्राक्षामात्मगुप्तां पुनर्नवाम् ।  
 शतावरीं विदारीं च समङ्गां पिप्पलीं तथा ॥ ६६ ॥  
 पृथग्दशपलान् भागान् पलान्यष्टौ च नागरात् ।  
 यष्ट्याह्वसौवर्चलयोर्द्विपलं मरिचस्य च ॥ ६७ ॥  
 क्षीरतैलघृतानां च व्याढके शर्कराशते ।  
 कथिते तानि चूर्णानि दत्त्वा बिल्वसमान् गुडान् ॥ ६८ ॥  
 कुर्यात्तान् भक्षयेत् क्षीणः क्षतः शुष्कश्च मानवः ।  
 तेन सद्यो रसादीनां वृद्ध्या पुष्टिं स विन्दति ॥ ६९ ॥  
 इति चतुर्थसर्पिर्गुडाः ।



गोक्षीराधार्ढकं सर्पिःप्रस्थमिक्षुरसाढकम् ।  
 विदार्याः स्वरसात् प्रस्थं रसात् प्रस्थं च तैत्तिरात् ॥ ७० ॥  
 दद्यात् सिध्यति तस्मिंस्तु पिष्टानिक्षुरसैरिमान् ।  
 मधूकपुष्पकुडवं प्रियालकुडवं तथा ॥ ७१ ॥  
 कुड्वार्धं तुगाक्षीर्याः खर्जूराणि च विंशतिम् ।  
 पृथग्विभूतकानां च पिप्पल्याश्च चतुर्थिकाम् ॥ ७२ ॥  
 त्रिंशत्पलानि खण्डाच्च मधुकात् कर्षमेव च ।  
 तथाऽर्धपलिकान्यत्र जीवनीयानि दापयेत् ॥ ७३ ॥  
 सिद्धेऽस्मिन् कुडवं क्षौद्राच्छीते क्षिप्त्वाऽथ मोदकान् ।  
 कारयेन्मरिचाजाजीपलचूर्णावचूर्णितान् ॥ ७४ ॥  
 वातासृक्पित्तरोगेषु क्षतकासक्षयेषु च ।  
 शुष्यतां क्षीणशुक्राणां रक्ते चोरसि संस्थिते ॥ ७५ ॥  
 कृशदुर्बलवृद्धानां पुष्टिवर्णबलार्थिनाम् ।  
 योनिदोषकृतस्रवहतानां चापि योषिताम् ॥ ७६ ॥  
 गर्भार्थिनीनां गर्भश्च स्रवेद्यासां न्नियेत वा ।  
 धन्या बल्या हितास्ताभ्यः शुक्रशोणितवर्धनाः ॥ ७७ ॥

इति सर्पिर्मोदकाः ।

वास्तिदेशे विकुर्वाणे स्त्रीप्रसक्तस्य मारुते ।  
 वातघ्नान् बृंहणान् बल्यान् वृष्यान् योगान् प्रयोजयेत् ॥ ७८ ॥  
 शर्करापिप्पलीचूर्णैः सर्पिषा माक्षिकेण च ।  
 संयुक्तं वा शृतं क्षीरं पिबेत् कासज्वरापहम् ॥ ७९ ॥  
 फलाम्लं सार्षपा मृष्टं विदारीक्षुरसे शृतम् ।  
 स्त्रीषु क्षीणः पिबेद्युषं जीवनं बृंहणं परम् ॥ ८० ॥  
 सक्तूनां वस्त्रपूतानां मन्थं क्षौद्रघृतान्वितम् ।  
 यवान्नसात्म्यो दीप्ताग्निः क्षतक्षीणः पिबेन्नरः ॥ ८१ ॥  
 जीवनीयोपसिद्धं वा घृतमृष्टं तु जाङ्गलम् ।  
 रसं प्रयोजयेत् क्षीणे व्यञ्जनार्थे सशर्करम् ॥ ८२ ॥  
 गोमहिष्यश्वनागाजैः क्षीरैर्मांसरसैस्तथा ।  
 यथाग्निं भोजयेद्युषैः फलाम्लैर्वा घृताप्लुतैः ॥ ८३ ॥

दीप्तेऽग्नौ विधिरेषः स्यान्मन्दे दीपनपाचनः ।  
 यक्षिणां विहितो ग्राही भिक्षे शकृति चेष्ट्यते ॥ ८४ ॥  
 पलिकं सैन्धवं शुण्ठी द्वे च सौवर्चलात् पले ।  
 कुडवांशानि वृक्षाम्लं दाडिमं पत्रमर्जकात् ॥ ८५ ॥  
 एकैकं मारिचाजाज्योर्धान्यकाद्वे चतुर्थिके ।  
 शर्करायाः पलान्यत्र दश द्वे च प्रदापयेत् ॥ ८६ ॥  
 कृत्वा चूर्णमतो मात्रामन्नपाने प्रयोजयेत् ।  
 रोचनं दीपनं बल्यं पाश्वातिश्वासकासनुत् ॥ ८७ ॥  
 इति सैन्धवादिचूर्णम् ।

एका षोडशिका धान्याद्वे द्वेऽजाज्यजमोदयोः ।  
 ताभ्यां दाडिमवृक्षाम्लं द्विर्द्विः सौवर्चलात् पलम् ॥ ८८ ॥  
 शुण्ठ्याः कर्षं दधित्थस्य मध्यात् पञ्च पलानि च ।  
 तच्चूर्णं षोडशपले शर्कराया विमिश्रयेत् ॥ ८९ ॥  
 षाडवोऽयं प्रदेयः स्यादन्नपानेषु पूर्ववत् ।  
 मन्दानले शकृद्भेदे यक्षिमणामग्निवर्धनः ॥ ९० ॥  
 इति षाडवः ।

पिबेन्नागबलामूलमर्धकर्षविवर्धनम् ।  
 पलं क्षीरयुतं मासं क्षीरवृत्तिरनन्नभुक् ॥ ९१ ॥  
 एष प्रयोगः पुष्ट्यायुर्बलारोग्यकरः परः ।  
 मण्डूकपर्ण्याः कल्पोऽयं शुण्ठीमधुकयोस्तथा ॥ ९२ ॥  
 यद्यत् सन्तर्पणं शीतमविदाहि हितं लघु ।  
 अन्नपानं निषेध्यं तत् क्षतक्षीणैः सुखार्थिभिः ॥ ९३ ॥  
 यच्चोक्तं यक्षिणां पथ्यं कासिनां रक्तपित्तिनाम् ।  
 तच्च कुर्याद्वेक्ष्यार्गिं व्याधिं सात्त्यं बलं तथा ॥ ९४ ॥  
 उपेक्षिते भवेत्तस्मिन्ननुबन्धो हि यक्ष्मणः ।  
 प्रागेवागमनात्तस्य तस्मात्तं त्वरया जयेत् ॥ ९५ ॥  
 तत्र श्लोकौ ।

क्षतक्षय समुत्थानं सामान्यपृथगाकृतिम् ।  
 असाध्ययाप्यसाध्यत्वं साध्यानां सिद्धिमेव च ॥ ९६ ॥

उक्तवान् ज्येष्ठशिष्याय क्षतक्षीणचिकित्सिते ।  
तत्त्वार्थविद्वीतरजस्तमोमोहः पुनर्वसुः ॥ ९७ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने क्षतक्षीण  
चिकित्सितं नामैकादशोऽध्यायः ॥ ११ ॥

### द्वादशोऽध्यायः ।

अथातः श्वयथुचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भिषग्वरिष्ठं सुरसिद्धजुष्टं मुनीन्द्रमन्यात्मजमग्निवेशः ।  
महागदस्य श्वयथोर्यथावत् प्रकोपरूपप्रशमानपृच्छत् ॥ ३ ॥  
तस्मै जगादागदवेदसिन्धुप्रवर्तनाद्रिप्रवरोऽत्रिजस्तान् ।  
वातादिभेदान्निविधस्य सम्यग्, निजानिजैकाङ्गजसर्वजस्य ॥ ४ ॥  
शुद्ध्याऽऽमयाऽभुक्तकृशाबलानां क्षीराम्लतीक्ष्णोष्णगुरूपसेवा ।  
दध्याममृच्छाकीवरोधिदुष्टगरोपसृष्टान्ननिषेवणं च ॥ ५ ॥

१ बुद्धेर्विशेषस्तत्रासीदिति सूत्रसूचितं ज्येष्ठत्वं विशदयति—ज्येष्ठशिष्यायेति । एतेन ग्रहणधारणादिपटुरग्निवेशोऽन्यान् शिक्षितवानिति व्यज्यते ।

२ मर्मोपघातकत्वं क्षतक्षीणशोथयोः साधारणो धर्म इति पूर्वापरसङ्गतिः ।

३ भिषक्षु वरिष्ठमिति सप्तमीसमासः । अतो न निर्धारणे इति न निषेधः, तस्य षष्ठीसमासनिषेधकत्वात् ।

४ अगदवेद आयुर्वेद एव सिन्धुः समुद्रस्तत्प्रवर्तनायां प्रेरणायां मन्थनरूपायामाद्रिप्रवरो मन्दररूपोऽत्रिजः । अथवा सिन्धुर्नदी गङ्गा, अद्रिप्रवरो हिमालयः, यथा गङ्गाप्रवर्तको हिमालयस्तथा आयुर्वेदप्रवर्तकोऽत्रिज इति । अत्र आयुर्वेदे सिन्धुत्वरोपोऽत्रिजेऽद्रिप्रवरत्वरोपे निमित्तमिति परम्परितं रूपकम्, उपमितसमासे उपमा; तथा चैकाग्र्यः सङ्करः । 'देशे नदविशेषेऽब्दौ सिन्धुर्ना सरिति स्त्रियाम्' । तान् प्रकोपादीन्, यानप्रच्छदग्निवेशः ।

५ शुद्धिश्च, आमयश्च, अभुक्तं लङ्घनं, विरुद्धभोजनञ्च, तैः कृशानामवलानाञ्च 'नृणाम्' क्षारादि सेवा-इत्याद्यन्वयः ।

अशांस्यचेष्टा न च देहशुद्धिर्मर्मोपघातो विषमा प्रसूतिः ।  
 मिथ्योपचारः प्रतिकर्मणां च निजस्य हेतुः श्वयथोः प्रदिष्टः ॥ ६ ॥  
 बाह्यत्वचो दूषयिताऽभिघातः काष्ठाश्मशस्त्राग्न्यशनीविषाद्यैः ।  
 आगन्तुहेतुस्त्रिविधो निजश्च सर्वाङ्गात्रावयवाश्रितत्वात् ॥ ७ ॥  
 बाह्याः सिराः प्राप्य यदा कफासृक्पित्तानि सन्दूषयतीह वायुः ।  
 तैर्बद्धमार्गः स तदा विसर्पन्नुत्सेधलिङ्गं श्वयथुं करोति ॥ ८ ॥  
 उरःस्थितैरूर्ध्वमधश्च वायोः स्थानस्थितैर्मध्यगतैश्च मध्ये ।  
 सर्वाङ्गगः सर्वगतैः क्वचित्स्थैर्दोषैः क्वचित्स्याच्छ्रयथुस्तदारुणः ॥ ९ ॥  
 ऊष्मा तथा स्याद्भवथुः सिराणामायाम इत्येव च पूर्वरूपम् ।  
 सर्वस्त्रिदोषोऽधिकदोषलिङ्गैस्तच्छब्दमाप्नोति भिषग्विजतं च ॥ १० ॥  
 सगौरवं स्यादनवस्थितत्वं सोत्सेधमुष्माऽथ सिरातनुत्वम् ।  
 सलोमहर्षाऽङ्गविवर्णता च सामान्यलिङ्गं श्वयथोः प्रदिष्टम् ॥ ११ ॥  
 चलस्तनुत्वकूपरुषोऽरुणोऽसितः प्रसुप्तिहर्षार्तियुतोऽनिमित्ततः ।  
 प्रशाम्यति प्रोज्ञमति प्रपीडितो दिवाबली च श्वयथुः समीरणात् ॥ १२ ॥  
 मृदुः सगन्धोऽसितपीतरागवान् भ्रमज्वरस्वेदतृषामदान्वितः ।  
 य उष्यते स्पर्शरुगक्षिरागकृत्स पित्तशोथो मृशदाहपाकवान् ॥ १३ ॥  
 गुरुः स्थिरः पाण्डुरोचकान्वितः प्रसेकनिद्रावमिव ह्निमान्यकृत् ।

१ अगन्तोः श्वयथोः कारणमभिघातः, स च बाह्यायास्त्वचः कर्मभूता याः दूषकः, अभिघाते च कारणानि काष्ठादीनि, हेतौ तृतीया ।

२ त्रिविध-इति विभागगमाह । अयं भावः-श्वयथुर्द्विविधः निजः आगन्तुश्च । उभावपि । सर्वगात्राश्रितः, अर्द्धगात्राश्रितः गात्राऽवयवाश्रितः, इति त्रिविधभेदवन्तौ । पुनश्च दोषभेदेन स्थानभेदेन च बहवो भेदाः-वातशोथः, पित्तशोथः, कफशोथः, पादशोथः, मुखशोथः, कण्ठशोथः, इत्यादीनि नामानि तदुपयोगीन्यौषधानि च बोध्यानि ।

३ विशिष्टशोथानां सम्प्राप्तिमाह-उर इत्यादिना । ४ पूर्वरूपमाह ।

५ सर्वः शोथस्त्रिदोषः, 'प्राधान्येन व्यपदेशा भवन्ति' इति न्यायेन वातशोथः इत्यादिशब्दमाप्नोति ।

६ चल इत्यादिभिस्त्रिभिर्वशस्थैर्वातपित्तकफप्रधानानुक्त्वा चतुर्थेन वंशस्थेनाऽसाध्यतामाह ।

स कृच्छ्रजन्मप्रशमो निपीडितो न चोत्समेद्रात्रिबली कफात्मकः ॥१४॥  
 कृशस्य रोगैरबलस्य यो भवेदुपद्रवैर्वा वमिपूर्वकैर्युतः ।  
 स हन्ति मर्मानुगतोऽथ राजिमान्परिस्त्रवेद्धीनबलस्य सर्वगः ॥१५॥  
 अहीनमांसस्य य एकदोषजो नवो बलस्थस्य सुखः स साधने ।  
 निदानदोषतुर्विपर्ययक्रमैरुपाचरेत्तं बलदोषकालवित् ॥ १६ ॥  
 अथामजं लङ्घनपाचनक्रमैर्विशोधनैरुबणदोषमादितः ।  
 शिरोगतं शीर्षविरेचनैरधो विरेचनैरूर्ध्वहरैस्तथोर्ध्वगम् ॥ १७ ॥  
 उपाचरेत् स्नेहभवं विरुक्षणैः प्रकल्पयेत् स्नेहविधिं च रूक्षजे ।  
 विबद्धवित्केऽनिलजे निरूहणं घृतं तु पित्तानिलजे सतिक्तकम् ॥१८॥  
 पयश्च मूच्छारतिदाहतर्षिते विशोधनीये तु समूत्रमिष्यते ।  
 कफोत्थितं क्षारकदूषणसंयुतैः समूत्रतक्रासवयुक्तिभिर्जयेत् ॥ १९ ॥  
 ग्राम्याब्जानूपं पिशितलवणं शुष्कशाकं नवान्नम् ।  
 गौडं पिष्टान्नं, दधि तिलकृतं, विज्जलं मद्यमम्लम् ॥ २० ॥  
 धाना वल्लूरं, समशनमथो, गुर्वसात्म्यं विदाहि  
 स्वप्नं चारात्रौ, श्रयथुगदवान्, वर्जयेन्मैथुनं च ॥ २१ ॥  
 व्योषं त्रिवृत्तिक्तकरोहिणी च सायोरजस्कास्त्रिफलारसेन ।  
 पीता कफोत्थं शमयेत्तु शोफं मूत्रेण गव्येन हरीतकी या ॥ २२ ॥  
 हरीतकीनागरदेवदारु सुखाम्बुयुक्तं सपुनर्नवं वा ।  
 सर्वं पिबेन्निष्वपि मूत्रयुक्तं स्नातश्च जीर्णं पयसाऽन्नमद्यात् ॥ २३ ॥  
 पुनर्नवानागरमुस्तकल्कान् प्रस्थेन धीरः पयसोऽक्षमात्रान् ।  
 मयूरकं मागाधिकां समूलां सनागरां वा प्रपिबेत्सवाते ॥ २४ ॥  
 दन्तीत्रिवृत्त्यूषणचित्रकैर्वा पयः शृतं दोषहरं पिबेन्ना ।  
 द्विप्रस्थमात्रं तु पलार्धिकैस्तैरर्धावशिष्टं पवने सपित्ते ॥ २५ ॥  
 सशुण्ठिपीतदुरसं प्रयोज्यं श्यामोरुबूकोषणसाधितं वा ।  
 स्नुग्दारुवर्षाभुमहौषधैर्वा गुडूचिकानागरदन्तिभिर्वा ॥ २६ ॥

१ वर्जनीयानाह-ग्राम्येत्यादिना ।

२ कुसुमितलतावेलिता छन्दः, 'स्याद्भूततेऽइवैः, कुसुमितलतावेलिता-  
 म्त्तौ नयौ यौ' इति वृत्तरत्नाकरे ।

३ पीतुद्रः, सरलः, पूतिकाष्ठम्, देवदारुभेदः, 'धूप', 'चीड' इति ख्यातः ।

सप्ताहमौष्टं त्वथवाऽपि मासं पयः पिबेद्भोजनवारिवर्जी ।  
 गव्यं समूत्रं महिषीपयो वा क्षीराशनो मूत्रमथो गवां वा ॥ २७ ॥  
 तक्रं पिबेद्वा गुरुभिन्नवर्चाः सव्योषसौवर्चलमाक्षिकं वा ।  
 गुडाभयां वा गुडनागरं वा सदोषभिन्नामविबद्धवर्चाः ॥ २८ ॥  
 विद्धातसङ्गे पयसा रसैर्वा प्राग्भक्तमद्यादुरुबूकतैलम् ।  
 स्रोतोविबन्धेऽग्निरुचिप्रणाशे मद्यान्यरिष्टांश्च पिबेत्सुजातान् ॥ २९ ॥  
 गण्डीरभल्लातकचित्रकांश्च व्योषं विडङ्गं बृहतीद्वयं च ।  
 द्विप्रस्थिकं गोमयपावकेन द्रोणे पचेत् कूर्चिकमस्तुनस्तु ॥ ३० ॥  
 त्रिभागशेषं तु सुपूतशीतं द्रोणेन तत् प्राकृतमस्तुनस्तु ।  
 सितोपलायाश्च शतेन युक्तं लिप्ते घटे चित्रकपिप्पलीभ्याम् ॥ ३१ ॥  
 वैहायसे स्थापितमादशाहात् प्रयोजयंस्तद्विनिहन्ति शोफान् ।  
 भगन्दराशः क्रिमिकुष्ठमेहान् वैवर्ण्यकाश्यानि लहिककनं च ॥ ३२ ॥  
 इति गण्डीराद्यरिष्टः ।  
 काशमर्याधानीमरिचाभयाक्षद्राक्षाफलानां च सपिप्पलीनाम् ।  
 शतं शतं जीर्णगुडात्तुलां तु सङ्क्षुद्य कुम्भे मधुना प्रलिप्ते ॥ ३३ ॥  
 सप्ताहमुष्णे द्विगुणं तु शीते स्थितं जलद्रोणयुतं पिबेद्वा ।  
 शोफान्विबन्धान्कफवातजांश्च निहन्त्यरिष्टोऽष्टशतोऽग्निकृच्च ॥ ३४ ॥  
 इत्यष्टशतोऽरिष्टः ।  
 पुनर्नवे द्वे च बले सपाठे दन्तीं गुडूचीमथ चित्रकं च ।  
 निदिग्धिकां च त्रिपलानि पक्त्वा द्रोणावशेषे सलिले ततस्तम् ॥ ३५ ॥  
 पूत्वा रसं द्वे च गुडात् पुराणात्तुले मधुप्रस्थयुतं सुशीतम् ।

१ दध्ना सह पयसि पक्वं यन्मस्तु तत्कूर्चिकमस्तु, केवलं प्राकृतमस्तु, मस्तुन इति षष्ठ्यन्तम् । तु शब्द एवार्थः ।

२ वैहायसे स्थाने उपरितने आतपमये ।

३ काशमर्यादिसप्तानां शतं शतं संक्षुद्य=चूर्णयित्वा जीर्णाद् गुडात् तुलां मधुना प्रलिप्तकुम्भे संक्षिप्य प्रथमं सप्ताहमुष्णे ततो द्विसप्ताहं शीते स्थितमिति क्रमः ।

४ काशमर्यादि सप्तशतम्, शतपलमितेन गुडेन मिलित्वा कृतस्यारिष्ट-स्यान्वर्था संज्ञाऽष्टशत इति ।

मासं निदध्याद्धृतभाजनस्थं पल्ले यवानां परतस्तु मासात् ॥ ३६ ॥  
चूर्णीकृतैरर्धपलांशिकैस्तं पत्रत्वगेलामरिचाम्बुलोहैः ।

गन्धान्वितं क्षौद्रघृतप्रदिग्धे जीर्णे पिबेद्व्याधिबलं समीक्ष्य ॥ ३७ ॥  
हृत्पाण्डुरोगं श्वयथुं प्रवृद्धं प्लीहभ्रमारोचकमेहगुल्मान् ।

भगन्दरं षड्जठराणि कासं श्वासं ग्रहण्यामयकुष्ठकण्डूः ॥ ३८ ॥  
शाखानिलं बद्धपुरीषतां च हिककां किलासं च हलीमकं च ।

क्षिप्रं जयेद्वर्णबलायुरोजस्तेजोऽन्वितो मांसरसान्नभोजी ॥ ३९ ॥  
इति पुनर्नवाद्यरिष्टः ।

फलत्रिकं दीप्यकचित्रकौ च सपिप्पलीलोहरजो विडङ्गम् ।

चूर्णीकृतं कौडविकं द्विरंशं क्षौद्रं पुराणस्य तुलां गुडस्य ।

मासं निदध्याद्धृतभाजनस्थं यवेषु तानेव निहन्ति रोगान् ॥ ४० ॥

इति फलत्रिकाद्यरिष्टः ।

ये चार्शसां पाण्डुविकारिणां च प्रोक्ता हिताः शोफिषु तेऽप्यरिष्टाः ।

कृष्णा सपाठा गजपिप्पली च निदिग्धिका चित्रकनागरे च ॥ ४१ ॥

सपिप्पलीमूलरजन्यजाजीमुस्तं च चूर्णं सुखतोयपीतम् ।

हन्यान्निदोषं चिरजं च शोफं कल्कश्च भूनिम्बमहौषधस्य ॥ ४२ ॥

अयोरजस्यूषणयावशूकं चूर्णं च पीतं त्रिफलारसेन ।

क्षारद्वयं स्याल्लवणानि चत्वार्ययोरजो व्योषफलत्रिके च ॥ ४३ ॥

सपिप्पलीमूलविडङ्गसारं मुस्ताऽजमोदामरदारुबिल्वम् ।

कलिङ्गकाश्चित्रकमूलपाठे यष्ट्याह्वयं सातिविषं पलांशम् ॥ ४४ ॥

सहिष्णुकर्पं तु सुसूक्ष्मचूर्णं द्रोणं तथा मूलकशुण्ठिकानाम् ।

स्याद्भस्मनस्तत् सलिलेन साध्यमालोड्य यावद्धनमप्रदग्धम् ॥ ४५ ॥

स्थानं ततः कोलसमां तु मात्रां कृत्वा सुशुष्कां विधिनोपयुज्यात् ।

प्लीहोदरश्चित्रहलीमकार्शः पाण्ड्वामयारोचकशोषशोफान् ।

विसूचिकागुल्मगरादमरीश्च सन्धासकासाः प्रणुदेत् सकुष्टाः ॥ ४६ ॥

इति क्षारगुडिका ।

प्रयोजयेदार्द्रकनागरं वा तुल्यं गुडेनार्धपलाभिवृद्धया ।

१ चत्वारि लवणानि दार्धं जीवितीयोक्तानि सामुद्रवर्जितानि ।

२ स्थानं घनम् ।

मात्रा परं पञ्चपलानि मासं जीर्णे पयोयूषरसान्नभोक्ता ॥ ४७ ॥

गुल्मोदरार्शः श्वयथुप्रमेहाञ्छ्वासप्रतिश्यालसकाविपाकान् ।

सकामलाशोषमनोविकारान् कासं कफं चैष जयेत्प्रयोगः ॥ ४८ ॥

इति गुडार्द्रकप्रयोगः ।

रसस्तथैवार्द्रकनागरस्य पेयोऽथ जीर्णे पयसाऽन्नमद्यात् ।

शिलाह्वयं च त्रिफलारसेन हन्याग्निदोषं श्वयथुं प्रसह्य ॥ ४९ ॥

इति शिलाजतुप्रयोगः ।

द्विपञ्चमूल्यास्तु पचेत् कषाये कंसेऽभेयानां च शतं गुडस्य ।

लेहे सुसिद्धे च विनीय चूर्णं व्योषं त्रिसौगन्ध्यमुपस्थिते च ॥ ५० ॥

प्रस्थार्धमात्रं मधुनः सुशीते किञ्चिच्च चूर्णादपि यावश्शूकात् ।

एकाभ्यां प्राश्य ततश्च लेहाच्छुक्तिं निहन्ति श्वयथुं प्रवृद्धम् ॥ ५१ ॥

श्वासज्वरारोचकमेहगुल्मप्लीहत्रिदोषोदरपाण्डुरोगान् ।

काश्यामवातावसृगम्लपित्तं वैवर्ण्यमूत्रानिलशुक्रशेषान् ॥ ५२ ॥

इति कंसहरीतकी ।

पटोलमूलामरदारुदन्तीत्रायन्तिपिप्पल्यभयाविशालाः ।

यष्ट्याह्वयं तिक्तकरोहिणी च सचन्दना स्यान्निचुलानि दार्वी ॥ ५३ ॥

कषौन्मितैस्तैः कथितः कषायो घृतेन पेयः कुडवेन युक्तः ।

वीसर्पदाहज्वरसन्निपातांस्तृष्णां विषाणि श्वयथुं च हन्ति ॥ ५४ ॥

इति पटोलादिघृतम् ।

सचित्रकं धान्ययवान्यजाजीसौवर्चलं त्र्यूषणवेतसाम्लम् ।

बिल्वात्फलं दाडिमयावशूकौ सपिप्पलीमूलमथापि चव्यम् ॥ ५५ ॥

पिष्ट्वाऽक्षमात्राणि जलाढकेन पक्त्वा घृतप्रस्थमथ प्रयुञ्ज्यात् ।

भर्शांसि गुल्मं श्वयथुं च कृच्छ्रं निहन्ति वह्निं च करोति दीप्तम् ॥ ५६ ॥

इति चित्रकादिघृतम् ।

पिबेद्धृतं वाऽष्टगुणाम्बुसिद्धं सचित्रकक्षारमुदारवीर्यम् ।

कल्याणकं वाऽपि सपञ्चगव्यं तिक्तं महद्वाऽप्यथ तिक्तकं वा ॥ ५७ ॥

इति चित्रकादिघृतम् ।

१ कंसे=कंसपरिमिते कषाये चतुःषष्टिपले इत्यर्थः, 'भाजनं कंसपात्रं च चतुःषष्टिपलञ्च तत्' शा० ।



क्षीरं घटे चित्रककल्कलिप्ते दध्यागतं साधु विमध्य तेन ।

तज्जं घृतं चित्रकमूलगर्भं तत्रेण सिद्धं श्वयथुघ्नमग्न्यम् ॥ ५८ ॥

अशांसि सामानिलगुल्ममेहांश्चैतन्निहन्त्यग्निबलप्रदं च ।

तत्रेण वाऽद्यात्सघृतेन तेन भोज्यानि सिद्धामथवा यवागूम् ॥ ५९ ॥

इति चित्रकघृतम् ।

जीवन्यजाजीशटिपुष्कराह्नैः सकारवीचित्रकबिल्वमध्यैः ।

सयावशूकैर्बदरप्रमाणैर्वृक्षाम्लयुक्ता घृततैलभृष्टा ॥ ६० ॥

अशोऽतिसारानिलगुल्मशोफहृद्रोगमन्दाग्निहिता यवागूः ।

या पञ्चकोलैर्विधिर्नैव तेन सिद्धा भवेत् सा च समा तथैव ॥ ६१ ॥

कुलत्थयूषश्च सपिप्पलीको मौद्गश्च सत्र्यूषणयावशूकः ।

रसस्तथा विष्किरजाङ्गलानां सकूर्मगोधाशिखिशल्लकानाम् ॥ ६२ ॥

सुवर्चिका गृञ्जनकं पटोलं सवायसीमूलकवेत्रनिम्बम् ।

शाकार्थिनां शाकमिति प्रशस्तं भोज्ये पुराणश्च यवः सशालिः ॥ ६३ ॥

अथ बहिर्हितं भेषजम् ।

आभ्यन्तरं भेषजमुक्तमेतद्बहिर्हितं यच्छृणु तद्यथावत् ।

स्नेहान्प्रदेहान्परिषेचनानि स्वेदांश्च वातप्रबलस्य कुर्यात् ॥ ६४ ॥

शैलेयकुष्ठगुरुदारुकौन्तीत्वक्पद्मकैलाम्बुपलाशमुस्तैः ।

प्रियङ्गुथैण्येकहेममांसीतालीशपत्रप्लवपत्रधान्यैः ॥ ६५ ॥

श्रीवेष्टकध्यामकपिप्पलीभिः स्पृक्कानखैश्चैव यथोपलाभम् ।

वातान्वितेऽभ्यङ्गमुशन्ति तैलं सिद्धं सुपिष्टैरपि च प्रदेहम् ॥ ६६ ॥

इति शैलेयादितैलप्रदेहौ ।

जलैश्च वासार्ककरञ्जशिप्रकाशमर्यपत्रार्जकजैश्च सिद्धैः ।

स्विन्नः कवोरणौ रवितप्ततथैः स्नातश्च गन्धैरनुलेपनीयः ॥ ६७ ॥

१ चित्रककल्कलिप्ते घटे दध्यागतं दधित्वेन परिणतं क्षीरं साधु घृतोत्पत्त्यनुकूलतया विमध्य तज्जं घृतं चित्रकमूलगर्भं सत् तेन पूर्वोक्तदधिमन्थनजातेन तत्रेण सिद्धमग्न्यं श्वयथुघ्नम् ।

२ सपिप्पलीकः कुलत्थानां यूष एको योगः । त्रिकटुयवक्षारसहितो मुद्गानां यूषः द्वितीयः, कुलत्था ऊषरभूमिजाता द्विदलान्नभेदाः 'कुलथी' 'गहत' इत्यादिख्याताः ।

सेवतसाः क्षीरवतां दुग्धानां त्वचः समाञ्जिष्ठलतामृणालाः ।  
 सचन्दनाः पद्मकवालकौ च पैत्ते प्रदेहस्तु सतैलपाकः ॥ ६८ ॥  
 अक्तस्य तेनाम्बु रविप्रतप्तं सचन्दनं साभयपद्मकं च ।  
 स्नाने हितं क्षीरवतां कषायः क्षीरोदकं चन्दनलेपनं च ॥ ६९ ॥  
 कफे तु कृष्णासिकतापुराणपिण्याकशिग्रुत्वगुमाप्रलेपः ।  
 कुलत्थशुण्ठीजलमूत्रसेकश्चण्डागुरुभ्यामनुलेपनं च ॥ ७० ॥  
 बिभीतकानां फलमध्यलेपः सर्वेषु दाहार्तिहरः प्रलेपः ।  
 यष्ट्याह्वमुस्तैः सकपित्थपत्रैः सचन्दनैस्तत्पिडकासु लेपः ॥ ७१ ॥  
 रासनावृषार्कत्रिफलाविडङ्गं शिग्रुत्वचो मूषिककर्णिका च ।  
 निम्बार्जकौ व्याघ्रनखः समूर्वा सुवर्चला तिक्तकरोहिणी च ॥ ७२ ॥  
 सकाकमाची बृहती सकुष्ठा पुनर्नवा चित्रकनागरे च ।  
 उन्मर्दनं शोफिषु मूत्रपिष्टं शस्तस्तथा मूलकतोयसेकः ॥ ७३ ॥  
 शोफास्तु गात्रावयवाश्रिता ये ते स्थानदूष्याकृतिनामभेदात् ।  
 अनेकसंख्याः कतिचिच्च तेषां निदर्शनार्थं शृणु चोच्यमानान् ॥ ७४ ॥  
 दोषास्त्रयः स्वैः कुपिता निदानैः कुर्वन्ति शोफं शिरसः सुघोरम् ।  
 अन्तर्गले घुर्धुरकान्वितं च शालूकमुद्धासनिरोधकारि ॥ ७५ ॥  
 गलस्य सन्धौ चिबुके गले वा सदाहरागः श्वसनासु चोग्रः ।  
 शोफो भृशार्तिस्तु बिडालिका स्याद्धन्याद्गले चेद्वलयीकृता सा ॥ ७६ ॥  
 स्यात्तालुविद्रध्यपि दाहपाकरागान्वितस्तालुनि स त्रिदोषात् ।  
 जिह्वापरिष्ठादुपजिह्विका स्यात् कफादधस्तादधिजिह्विका च ॥ ७७ ॥  
 यो दन्तमांसेषु तु रक्तपित्तात् पाको भवेत् सोपकुशः प्रदिष्टः ।  
 स्याद्वन्तविद्रध्यपि दन्तमांसे शोफः कफाच्छोणितसञ्चयोत्थः ॥ ७८ ॥  
 गलस्य पार्श्वे गलगण्ड एकः स्याद्गण्डमाला बहुभिस्तु गण्डैः ।  
 साध्याः स्मृताः, पीनसपार्श्वशूलकासज्वरच्छर्दियुतास्त्वसाध्याः ॥ ७९ ॥  
 तेषां सिराकायशिरोविरेका धूमः पुराणस्य घृतस्य पानम् ।  
 सलङ्घनं वक्त्रभवेपु चापि प्रघर्षणं स्यात् कवलग्रहश्च ॥ ८० ॥  
 अङ्गैकदेशेष्वनिलादिभिः स्यात् स्वरूपधारी स्फुरणं सिराभिः ।  
 ग्रन्थिर्महान्मांसभवस्त्वनर्तिर्मेदोभवः स्निग्धतमश्चलश्च ॥ ८१ ॥

संशोधितं स्वेदितमश्मकाष्ठैः साङ्गुष्ठदण्डैर्विलयेदपक्वम् ।  
 विपाठ्य चोद्धृत्य भिषक् सकोपं शस्त्रेण दग्ध्वा व्रणवच्चिकित्सेत् ॥८२॥  
 अदग्ध ईषत् परिशेषितश्च प्रयाति भूयोऽपि शनैर्विवृद्धिम् ।  
 तस्मादशेषः कुशलैः समन्ताच्छेद्यो भवेद्वीक्ष्य शरीरदेशान् ॥८३॥  
 शेषे कृते पाकवशेन शीर्येत्ततः क्षतोत्थः प्रसरेद्विसर्पः ।  
 उपद्रवं तं प्रतिवारयेज्जः स्वैर्भेषजैः पूर्वतरैर्यथोक्तैः ॥ ८४ ॥  
 ततः क्रमेणास्य यथाविधानं व्रणं व्रणजस्वरया चिकित्सेत् ।  
 विवर्जयेत्कुक्ष्युदराश्रितं च तथा गले मर्मणि संश्रितं च ॥८५॥  
 स्थूलः खरश्चापि भवेद्विवर्ज्यो यश्चापि बालस्थविराबलानाम् ।  
 ग्रन्थ्यर्बुदानां च यतोऽविशेषः प्रदेशहेत्वाकृतिदोषदूष्यैः ॥ ८६ ॥  
 ततश्चिकित्सेद्भिषगर्बुदानि विधानविद् ग्रन्थिचिकित्सेतेन ।  
 ताम्रा सशूला पिडका भवेद्या सा चालजी नाम परिस्रुताग्रा ॥८७॥  
 रोगोऽक्षतश्र्मनखान्तरे स्यान्मांसास्त्रदूषी भृशशीघ्रपाकः ।  
 ज्वरान्विता वङ्कणकक्षजा या वर्तिर्निरतिः कठिनाऽऽयता च ॥८८॥  
 विदारिका सा कफमारुताभ्यां तेषां यथादोषमुपक्रमः स्यात् ।  
 विस्त्रावणं पिण्डिकयोपनाहः पक्केषु चैव व्रणवच्चिकित्सा ॥ ८९ ॥  
 विस्फोटकाः सर्वशरीरगास्तु स्फोटाः सदाहा ज्वरतर्पयुक्ताः ।  
 यज्ञोपवीतप्रतिमाः प्रभूताः पित्तानिलाभ्यां जनितास्तु कक्षाः ॥९०॥  
 याश्चापराः स्युः पिडकाः प्रकीर्णाः स्थूलाणुमध्या अपि पित्तजास्ताः ।  
 याः सर्वगात्रेषु मसूरमात्रा मसूरिकाः पित्तकफात् प्रदिष्टाः ॥ ९१ ॥  
 क्षुद्रप्रमाणाः पिडकाः शरीरं सर्वाङ्गगाः सज्वरदाहतृष्णाः ।  
 कण्डूयुताः सारुचिसप्रसेका रोमान्तिकाः पित्तकफात् प्रदिष्टाः ॥९२॥  
 विसर्पशान्त्यै विहिता क्रिया या तां तासु कुष्ठे च हितां विदध्यात् ।  
 ब्रध्नोऽनिलाद्यैर्वृषणे स्वलिङ्गैरेन्द्रं निरोति प्रविशेन्मुहुश्च ॥ ९३ ॥  
 मूत्रेण पूर्णं मृदु मेदसा तु स्निग्धं च विद्यात्कठिनं च शोथम् ।  
 रक्तेन वै शोणितजं समानं तं चापि पित्तप्रभवस्य विद्यात् ॥ ९४ ॥  
 विरेचनाभ्यङ्गनिरूहलेपाः पक्केषु चैव व्रणवच्चिकित्सा ।  
 स्यान्मूत्रमेदःकफजं विपाठ्य विशोध्य सीव्येद्रणवच्च पक्कम् ॥ ९५ ॥

क्रिमेस्तृणादिक्षणनव्यवायप्रवाहणात्युत्कटाश्चपृष्ठैः ।

गुदस्य पाइर्वे पिडका भृशार्तिः पक्वप्रभिन्ना तु भगन्दरः स्यात् ॥९६॥

विरेचनं चैषणपाटनं च विशुद्धमार्गस्य च तैलदाहः ।

स्यात्क्षारसूत्रेण सुपायितेन भिन्नस्य चास्य व्रणवच्चिकित्सा ॥९७॥

जङ्घासु पिण्डीप्रपदोपरिष्ठात् स्याच्छलीपदं मांसकफास्त्रदोषात् ।

सिराकफघ्नश्च विधिः समग्रस्तत्रेभ्यस्ते सर्षपलेपनं च ॥ ९८ ॥

मन्दास्तु पित्तप्रबलाः प्रदुष्टा दोषाः सुतीव्रं तनुरक्तपाकम् ।

कुर्वन्ति शोथं ज्वरतर्षयुक्तं विसर्पिणं जालकगर्दभाख्यम् ॥ ९९ ॥

विलङ्घनं रक्तविमोक्षणं च विरूक्षणं कायविशोधनं च ।

धात्रीप्रयोगांश्छिशिरान् प्रदेहान्कुर्यात्सदा जालकगर्दभस्य ॥१००॥

एवंविधांश्चाप्यपरान् परीक्ष्य शोथप्रकाराननिलादिलिङ्गैः ।

शान्तिं नयेदोषहरैर्यथास्वमालेपनच्छेदनभेददाहैः ॥ १०१ ॥

प्रायोऽभिघातादनिलः सरक्तः शोथं सरागं प्रकरोति तत्र ।

विसर्पनुन्मारुतरक्तनुच्च कार्यं विषघ्नं विषजे च कर्म ॥ १०२ ॥

भवति चात्र ।

त्रिविधस्य दोषभेदात् सर्वाधावयवगात्रभेदाच्च ।

इवयथोर्विविधस्य तथा लिङ्गानि चिकित्सितं चोक्तम् ॥१०३॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

इवयथुचिकित्सितं नाम द्वादशोऽध्यायः ॥१२॥

### त्रयोदशोऽध्यायः ।

अथात उदरैश्चिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ पूर्वं पक्वा पश्चात् प्रभिन्ना पक्वप्रभिन्ना पिडका । पूर्वकाढैकेत्यादिना समासः । पाकप्रभिन्ना इति पाठे तु तृतीयासमासः, समानोऽर्थ उभयत्र ।

२ तत्र=अभिघातकुपितसरुधिरवातजं सरागे शोथे विसर्पनुद् वातरक्त-  
नुच्च चिकित्सितं कार्यम्, विषजे तु शोथे विषघ्नं कर्म=चिकित्सितं कार्य-  
मित्यन्वयः । ३ शोथभेदत्वादुदरस्येति पूर्वापरसङ्गतिः, सामान्यतो ज्ञानं  
विशेषज्ञाने कारणम् ।

सिद्धविद्याधराकीर्णे कैलासे नन्दनोपमे ।  
 तप्यमानं तपस्तीव्रं साक्षाद्धर्ममिव स्थितम् ॥ ३ ॥  
 आयुर्वेदविदां श्रेष्ठं भिषग्विद्याप्रवर्तकम् ।  
 पुनर्वसुं जितात्मानमग्निवेशोऽब्रवीद्वचः ॥ ४ ॥  
 भगवन्नुदरैर्दुःखैर्दृश्यन्ते ह्यर्दिता नराः ।  
 शुष्कवक्त्राः कृशैर्गात्रैराध्मातोदरकुक्षयः ॥ ५ ॥  
 प्रनष्टाग्निबलाहाराः सर्वचेष्टास्वनीश्वराः ।  
 दीनाः प्रतिक्रियाभावाज्जहतोऽसूननाथवत् ॥ ६ ॥  
 तेषामायतनं संख्यां प्राग्रपाकृतिभेषजम् ।  
 यथावज्ज्ञातुमिच्छामि गुरुणा सम्यगीरितम् ॥ ७ ॥  
 सर्वभूतहितायर्षिः शिष्येणैवं प्रचोदितः ।  
 सर्वभूतहितं वाक्यं व्याहर्तुमुपचक्रमे ॥ ८ ॥  
 अग्निदोषान्मनुष्याणां रोगसङ्घाः पृथग्विधाः ।  
 मलवृद्ध्या प्रवर्तन्ते विशेषेणोदराणि तु ॥ ९ ॥  
 मन्देऽग्नौ मलिनैर्भुक्तैरपाकादोषसञ्चयः ।  
 प्राणान्ग्यपानान् सन्दूष्य मार्गान् रुद्ध्वाऽधरोत्तरान् ॥ १० ॥  
 त्वङ्मांसान्तरमागत्य कुक्षिमाध्मापयन् भृशम् ।  
 जनयत्युदरं, तस्य हेतुं शृणु सलक्षणम् ॥ ११ ॥  
 अत्युष्णलवणक्षारविदाह्यम्लगराशनात् ।  
 मिथ्यासंसर्जनाद्रूक्षविरुद्धाशुचिभोजनात् ॥ १२ ॥  
 प्लीहाशोम्रहणीदोषकर्षणात् कर्मविभ्रमात् ।  
 क्लिष्टानामप्रतीकाराद्रौक्ष्याद्वेगविधारणात् ॥ १३ ॥  
 स्रोतसां दूषणादामात् सङ्क्षोभादतिपूरणात् ।

१ आयुर्वेदविदः, दीर्घं जीवतीये, वातकलाकलीये, रसविमाने, आयु-  
 वेदसमुत्थानीये रसायनपादे च परिगणिताः, तेषां सर्वेषां मध्ये श्रेष्ठम्, सर्वत्र  
 पुनर्वसारेव सिद्धान्तवादित्वात् । अत एव भिषग्विद्याप्रवर्तकत्वन्तस्य ।

२ आयतनं कारणम् ।

३ 'अष्टौ-उदराणि' इति सूत्रे कथितामपि संख्यां प्रकरणशुद्ध्यर्थं पुनः  
 पृच्छति ।

अशौबालशकृद्रोधादन्त्रस्फुटनभेदनात् ॥ १४ ॥  
 अतिसञ्चितद्रोषाणां पापं कर्म च कुर्वताम् ।  
 उदराण्युपजायन्ते मन्दाग्नीनां विशेषतः ॥ १५ ॥  
 क्षुब्धार्शः स्वाद्वतिस्निग्धगुर्वन्नं पच्यते चिरात् ।  
 भुक्तं विदह्यते सर्वं जीर्णाजीर्णं न वेत्ति च ॥ १६ ॥  
 सहते नातिसौहित्यमीषच्छोफश्च पादयोः ।  
 शश्वद्वलक्षयोऽल्पेऽपि व्यायामे श्वासमृच्छति ॥ १७ ॥  
 वृद्धिः पुरीषनिचयो रूक्षोदावर्तहेतुकी ।  
 बस्ति सन्धौ रुगाध्मानं वर्धते पाठ्यतेऽपि च ॥ १८ ॥  
 आतन्यते च जठरं लघ्वल्पभोजनैरपि ।  
 राजीजन्म वलीनाश इति लिङ्गं भविष्यताम् ॥ १९ ॥  
 रुद्धा स्वेदाम्बुवाहीनि दोषाः स्रोतांसि सञ्चिताः ।  
 प्राणैर्गन्धपानान् सन्दूष्य जनयन्त्युदरं नृणाम् ॥ २० ॥  
 कुक्षेराध्मानमाटोपः शोफः पादकरस्य च ।  
 मन्दोऽग्निः श्लक्ष्णगण्डत्वं काश्यं चोदरलक्षणम् ॥ २१ ॥  
 पृथग्दोषैः समस्तैश्च ग्रीहबद्धक्षतोदकैः ।  
 सम्भवन्त्युदराण्यष्टौ तेषां लिङ्गं पृथक् शृणु ॥ २२ ॥  
 रूक्षाल्पभोजनायासवेगोदावर्तकैर्शनैः ।  
 वायुः प्रकुपितः कुक्षिहृद्वस्तिगुदमार्गगः ॥ २३ ॥  
 हत्वाऽग्निं कफमुद्धूय तेन रुद्धगतिस्ततः ।  
 आचिनोत्युदरं जन्तोः त्वङ्मांसान्तरमाश्रितः ॥ २४ ॥

तस्य रूपाणि—कुक्षिपाणिपादवृषणश्चयथुरुदरविपाटनमनियतौ  
 च वृद्धिहासौ कुक्षिपार्श्वशूलोदावर्ताङ्गमर्दपर्वभेदशुष्ककासकाश्यदौ-  
 बल्यारोचकाविपाका अधोगुरुत्वं वातवर्चोमूत्रसङ्गः श्यावारुणत्वं च  
 नखनयनवदनत्वङ्मूत्रवर्चसामपिचोदरं तन्वासितराजीसिरासन्तत-

१ क्षुब्धार्श इत्यादिना पूर्वरूपमभिधत्ते ।

२ राजीशिराणां लोम्नाञ्च पङ्क्तिर्वेन व्यक्तिः ।

३ प्राणा मुख्या हृदयस्था वायवः, अग्निर्जठराऽनलः, अपानः, गुदस्थो  
 वातस्तान् ।

माहृतमाध्मातद्वतिशब्दवद्भवति, वायुश्चोर्ध्वमधास्तिर्यक् च सशूलश-  
ब्दश्चरति; एतद्वातोदरं विद्यात् ॥ २५ ॥

कदम्बल्लवणात्युष्णतीक्ष्णाग्न्यातपसेवनैः ।

विदाह्यध्यशनाजीर्णैश्चाशु पित्तं समाचितम् ॥ २६ ॥

प्राप्यानिलकफौ रुद्ध्वा मार्गमुन्मार्गमास्थितम् ।

निहत्यामाशये वह्निं जनयत्युदरं ततः ॥ २७ ॥

तस्य रूपाणि—दाहज्वरतृष्णामूर्च्छाऽतीसारभ्रमाः कटुकास्यत्वं  
हरितहारिद्रत्वं च नखनयनवदनत्वङ्मूत्रवर्चसामपि चोदरं नील-  
पीतहारिद्रहरिताम्रराजीसिराऽवनद्धं दह्यते दूयते धूप्यते ऊष्मायते  
स्विद्यते क्लिद्यते मृदुस्पर्शं क्षिप्रपाकं च भवति; एतत् पित्तोदरं  
विद्यात् ॥ २८ ॥

अव्यायामदिवास्वप्नस्वाद्वतिस्तिग्धपिच्छिलैः ।

दधिदुग्धौदकानूपमांसैश्चाप्यतिसेवितैः ॥ २९ ॥

क्रुद्धेन श्लेष्मणा स्रोतःस्वावृतेष्वावृतोऽनिलः ।

तमेव पीडयन् कुर्यादुदरं बहिरन्त्रगः ॥ ३० ॥

तस्य रूपाणि—गौरवारोचकाविपाकाङ्गमर्दाः सुप्तिः पाणिपादमु-  
ष्कोरुशोफ उल्केशनिद्राकासश्वासाः शुक्लत्वं च नखनयनवदनत्वङ्मू-  
त्रवर्चसामपि चोदरं शुक्लराजीसिरासन्ततं गुरु स्तिमितं स्थिरं कठिनं  
च भवति; एतच्छ्लेष्मोदरं विद्यात् ॥ ३१ ॥

दुर्बलाग्नेरपथ्यामविरोधिगुरुभोजनः ।

स्रुदिक्षैश्च रजोरोमविण्मूत्रास्थिनखादिभिः ॥ ३२ ॥

विषैश्च मन्दैर्वाताद्याः कुपिताः सञ्चयं त्रयः ।

शनैः कोष्ठे प्रकुर्वन्तो जनयन्त्युदरं नृणाम् ॥ ३३ ॥

तस्य रूपाणि—सर्वेषामेव दोषाणां समस्तानि लिङ्गान्युपल-  
भ्यन्ते वर्णाश्च सर्वे नखादिषु, उदरमपि च नानावर्णराजीसिरासन्त-  
तं भवति; एतत्सन्निपातोदरं विद्यात् ॥ ३४ ॥

अशितस्यातिसङ्क्षोभाद्यानयानातिचेष्टितैः ।

अतिव्यवायभाराध्ववमनव्याधिकर्शनैः ॥ ३५ ॥

वामपार्श्वाश्रितः प्लीहा च्युतः स्थानात् प्रवर्धते ।

शोणितं वा रसादिभ्यो विवृद्धं तं विवर्धयेत् ॥ ३६ ॥

तस्य ग्रीहा कठिनोऽष्टीलेवादौ वर्धमानः कच्छपसंस्थान उपलभ्यते, स चोपेक्षितः क्रमेण कुक्षि जठरमग्न्यधिष्ठानं च परिक्षिपन्नुदरमभिनिर्वर्तयति ॥ ३७ ॥

तस्य रूपाणि-दौर्बल्यारोचकाविपाकवर्चोमूत्रग्रहतमःप्रवेशपिपासाऽङ्गमर्दच्छर्दिमूर्च्छाऽङ्गसादकासश्वासमृदुज्वरानाहामिनाशकार्यास्यवैरस्यपर्वभेदाः कोष्ठे वातशूलमपि चोदरमरुणवर्णं विवर्णं वा नीलहरितहारिद्रराजिमद्भवति; एवमेव यकृदपि दक्षिणपार्श्वस्थं कुर्यात्, तुल्यहेतुलिङ्गौषधत्वात्तस्य ग्रीहजठर एवावरोध इति; एतत्प्लीहोदरं विद्यात् ॥ ३८ ॥

पक्ष्मवालैः सहान्नेन भुक्तैर्बद्धायने गुदे ।

उदावर्तैस्तथाऽर्शोभिरन्त्रसम्मूर्च्छनेन वा ॥ ३९ ॥

अपानो मार्गसंरोधाद्धत्वाऽग्निं कुपितोऽनिलः ।

वर्चःपित्तकफान् रुद्ध्वा जनयत्युदरं ततः ॥ ४० ॥

तस्य रूपाणि-तृष्णादाहज्वरमुखतालुशोषोरुसादकासश्वासदौर्बल्यारोचकाविपाकवर्चोमूत्रसङ्गाधमानच्छर्दिक्षवथुशिरोहन्नाभिगुदशूलान्यपि चोदरं मूढवातं स्थिरमरुणनीलराजिसिराऽवनद्धमराजिकं वा प्रायो नाभ्युपरि गोपुच्छवदभिनिर्वर्तत इति; एतद्बद्धगुदोदरं विद्यात् ॥ ४१ ॥

शर्करातृणकाष्ठास्थिकण्टकैरन्नसंयुतैः ।

भिद्येतान्त्रं यदा भुक्तैर्जम्भयाऽत्यशितस्य वा ॥ ४२ ॥

गच्छेत् पाकं रसस्तेभ्यश्छिद्रेभ्यः प्रस्रवेद्बहिः ।

पूरयन् गुदमन्त्रं च जनयत्युदरं ततः ॥ ४३ ॥

तस्य रूपाणि-तदधो नाभेः प्रायोऽभिनिर्वर्तमानमुदकोदरस्य यथाबलं च दोषाणां रूपाणि दर्शयत्यपि चातुरः सलोहितनीलः

१ कच्छपसंस्थानः कूर्माकारः ।

२ यथा-वामपार्श्वस्थितः प्लीहा च्युतः स्थानात् प्रवर्द्धते, एवमेव यकृदपि दक्षिणपार्श्वस्थितं सत् तद्रीत्यैव जठरं कुर्यात् । परन्तु प्लीहजठरसाम्यादे-तदपि प्लीहजठरमेवोच्यते तन्त्रे, न तु यकृजठरस्य पृथक्कोऽपि व्यवहारः ।

३ अन्नेन सह भुक्तैः पक्ष्मणां रोमभिः ।



पीतपिच्छिलकुणपगन्ध्यामवर्च उपविशति<sup>१</sup>, हिक्काश्वासकासतृष्णा-  
प्रमे<sup>२</sup>“मो”हारोचकाविपाकदौर्बल्यपरीतश्च भवति; एतच्छिद्रोदरं  
विद्यात् ॥ ४४ ॥

स्नेहपीतस्य मन्दाग्नेः क्षीणस्यातिकृशस्य वा ।

अत्यम्बुपानान्नष्टेऽग्नौ मारुतः क्लोमिन् संस्थितः ॥ ४५ ॥

स्रोतःसु रुद्धमार्गेषु कफश्चोदकमूर्च्छितः ।

वर्धयेतां तदेवाम्बु स्वस्थानादुदराय तौ ॥ ४६ ॥

तस्य रूपाणि—अनन्नकाङ्क्षापिपासागुदस्त्रावशूलश्वासकासदौर्ब-  
ल्यान्यपि चोदरं नानावर्णराजिसिरासन्ततमुदकपूर्णदृतिक्षोभसंस्पर्श  
भवति; एतदुदकोदरं विद्यात् ॥ ४७ ॥

तत्र, अचिरोत्पन्नमनुपद्रवमनुदकप्राप्तमुदरं त्वरमाणश्चिकित्सेत् ।  
उपेक्षितानां ह्येषां दोषाः स्वस्थानादपावृत्ता परिपाकाद्भवीभूताः  
सन्धीन् स्रोतांसि चोपक्लेदयन्ति, स्वेदश्च बाह्येषु स्रोतःसु प्रतिहत-  
गतिर्स्तिर्यग्वतिष्ठमानस्तदेवोदकमाप्याययति । तत्र पिच्छोत्पत्तौ  
मण्डलमुदरं गुरुस्तिमितमाकोठितमशब्दं मृदुस्पर्शमपगतराजीकमा-  
क्रान्तं नाभ्यामेवोपसर्पतीति, ततोऽनन्तरमुदकप्रादुर्भावः; तस्य  
रूपाणि—कुक्षेरतिमात्रवृद्धिः सिराऽन्तर्धानगमनमुदकपूर्णदृतिसङ्क्षो-  
भस्पर्शत्वं च; तदातुरमुपद्रवाः स्पृशन्ति—छर्द्यतीसारतमकतृष्णा-  
श्वासकासहिक्कादौर्बल्यपार्श्वशूलारुचिस्वरभेदमूत्रसङ्गादयः, तथा-  
विधमचिकित्स्यं विद्यादिति ॥ ४८ ॥

भवन्ति चात्र ।

वातात् पित्तात् कफात् श्लेष्मः सन्निपातात्तथोदकात् ।

परं परं कृच्छ्रतरमुदरं भिषगादिशेत् ॥ ४९ ॥

पक्षाद्भृगुदं तूर्ध्व सर्वं जातोदकं तथा ।

प्रायो भवत्यभावाय छिद्रान्त्रं चोदरं नृणाम् ॥ ५० ॥

शूनाक्षं कुटिलोपस्थमुपक्लिन्नतनुत्वचम् ।

बलशोणितमांसाग्निपरिक्षीणं च संत्यजेत् ॥ ५१ ॥

१ विसृजति हृदतीत्यर्थः, अनेकार्था धातवः ।

२ क्लोमिन्=उदर्यं जलाशये, नान्तोऽयं शब्दः, क्लोमा, क्लोमानौ, क्लोमान  
इत्यादि । तिलकं क्लोम इत्यमरः । नाभिश्च हृदयं च क्लोम चेति शारीरकम् ।

श्वयथुः सर्वमर्मोत्थः श्वासो हिककाऽरुचिः सतृद ।  
 मूर्च्छां छर्द्यतिसारौ च निघ्नन्त्युदरिणं नरम् ॥ ५२ ॥  
 जन्मनैवोदरं सर्वं प्रायः कृच्छ्रतमं मतम् ।  
 बलिनस्तदजाताम्बु यत्नसाध्यं नवोत्थितम् ॥ ५३ ॥  
 अशोथमरुणाभासं सशब्दं नातिभारिकम् ।  
 सदा गुडगुडायच्च सिराजालगवाक्षितम् ॥ ५४ ॥  
 नाभिं विष्टभ्य वायुस्तु वेगं कृत्वा प्रणश्यति ।  
 हृन्नाभिवङ्गणकटीगुदप्रत्येकशूलिनः ॥ ५५ ॥  
 कर्कशं सृजतो वातं नातिमन्दे च पावके ।  
 मूत्रेऽल्पे संहतैर्विषि, लालया विरसे मुखे ॥ ५६ ॥  
 अजातोदकमित्येतैर्लिङ्गैर्विज्ञाय तत्त्वतः ।  
 उपक्रामेद्भिषग्दोषबलकालविशेषवित् ॥ ५७ ॥  
 वातोदरं बलवतः पूर्वं स्नेहैरुपाचरेत् ।  
 स्निग्धाय स्वेदिताङ्गाय दद्यात् स्नेहविरचनम् ॥ ५८ ॥  
 हृते दोषे परिम्लानं वेष्टयेद्वाससोदरम् ।  
 तथाऽस्यानवकाशत्वाद्वायुर्नाध्मापयेत् पुनः ॥ ५९ ॥  
 दोषातिमात्रोपचयात् स्रोतसां सन्निरोधनात् ।  
 सम्भवन्त्युदराण्येवमतो नित्यं विशोधयेत् ॥ ६० ॥  
 शुद्धं संसृज्य च क्षीरं बलार्थं पाययेत्तु तम् ।  
 प्रागुत्कृशान्निवर्त्य च बले लब्धे क्रमात् पयः ॥ ६१ ॥  
 यूषै रसैर्वा मन्दांम्ललवणैरेधितानलम् ।  
 सोदावर्तं पुनः स्निग्धं स्विन्नमास्थापयेन्नरम् ॥ ६२ ॥  
 स्फुरणाक्षेपसन्ध्यस्थिपार्श्वपृष्ठत्रिकार्तिषु ।  
 दीप्ताग्निं बद्धविद्धातं रूक्षमप्यनुवासयेत् ॥ ६३ ॥  
 तीक्ष्णाधोभागयुक्तः स्यान्निरूहो दाशमूलिकः ।  
 वातघ्नांम्लशृतैरण्डतिलतैलानुवासनम् ॥ ६४ ॥

१ गुडगुडायत्, प्रथमैकवचनं नपुंसकम्, अनुकरणशब्दोऽयं शत्रन्तः ।

२ संहता बद्धा चासौ विट्=विष्टा तस्यां संहतविषि बद्धपुरीषे सति ।

‘विष्टाविषौ स्त्रियौ’ ।

अविरेच्यं तु यं विद्याद् दुर्बलं स्थविरं शिशुम् ।  
 सुकुमारं प्रकृत्याऽल्पदोषं वाऽथोल्बणानिलम् ॥ ६५ ॥  
 तं भिषक् शमनैः सर्पिर्यूपमांसरसौदनैः ।  
 बस्त्यभ्यङ्गानुवासैश्च क्षीरैश्चोपचरेद् बुधः ॥ ६६ ॥  
 पित्तोदरे तु बलिनं पूर्वमेव विरेचयेत् ।  
 दुर्बलं त्वनुवास्यादा शोधयेत् क्षीरबस्तिना ॥ ६७ ॥  
 सज्जातबलकायाभिं पुनः स्निग्धं विरेचयेत् ।  
 पयसा सत्रिवृत्कल्केनोरुबूकशृतेन वा ॥ ६८ ॥  
 सातलात्रायमाणाभ्यां शतेनारग्वधस्य वा ।  
 सकफे वा समूत्रेण सवाते तिक्तसर्पिषा ॥ ६९ ॥  
 पुनः क्षीरप्रयोगं च बस्तिकर्म विरेचनम् ।  
 क्रमेण ध्रुवमातिष्ठन् युक्तः पित्तोदरं जयेत् ॥ ७० ॥  
 स्निग्धं स्विन्नं विशुद्धं तु कफोदरिणमातुरम् ।  
 संसर्जयेत् कटुक्षारयुक्तैरन्नैः कफापहैः ॥ ७१ ॥  
 गोमूत्रारिष्टपानैश्च चूर्णायस्कृतिभिस्तथा ।  
 सक्षरैस्तैलपानैश्च शमयेत्तु कफोदरम् ॥ ७२ ॥  
 सन्निपातोदरे सर्वा यथोक्ताः कारयेत् क्रियाः ।  
 सोपद्रवं तु निर्वृत्तं प्रत्याख्येयं विजानता ॥ ७३ ॥  
 उदावर्तरुजानाहैर्दाहमोहतृषाज्वरैः ।  
 गौरवारुचिकाठिन्यैश्चानिलादीन् यथाक्रमम् ॥ ७४ ॥  
 लिङ्गैः प्लीहोदरं दृष्ट्वा रक्तं च व स्वलक्षणैः ।  
 चिकित्सां सम्प्रकुवात यथादोषं यथाबलम् ॥ ७५ ॥  
 स्नेहं स्वेदं विरेकं च निरूहमनुवासनम् ।  
 सर्पिं क्षय कारयेद्वाहौ वामे वा व्यधयेत् सिराम् ॥ ७६ ॥  
 षट्पलं पाययेत् सर्पिः पिप्पलीर्वा प्रयोजयेत् ।  
 सगुडामभयां वाऽपि क्षारारिष्टगणांस्तथा ॥ ७७ ॥  
 एष क्रियाक्रमः प्रोक्तो योगान् संशमनाञ्छुण् ।  
 पिप्पली नागरं दन्ती चित्रकं द्विगुणाभयम् ।

१ द्विगुणा द्विभागा अभया हरीतकी यस्मिन्तत्, चूर्णमित्यस्य विशेषणम् ।

विडङ्गांशयुतं चूर्णमेतदुष्णाम्बुना पिबेत् ॥ ७८ ॥  
 विडङ्गं चित्रकं शुण्ठीं सघृतां सैन्धवं वचाम् ।  
 दग्ध्वा कपाले पयसा गुल्मप्लीहापहं पिबेत् ॥ ७९ ॥  
 रोहीतकलतानां तु काण्डकानभयाजले ।  
 मूत्रे वाऽऽमुनयात्तच्च सप्तरात्रस्थितं पिबेत् ॥ ८० ॥  
 कामलागुल्ममेहार्शःप्लीहसर्वोदरक्रिमीन् ।  
 तद्धन्याज्जाङ्गलरसैर्जीर्णे स्याच्चात्र भोजनम् ॥ ८१ ॥  
 रोहीतकत्वचः कृत्वा पलानां पञ्चविंशतिम् ।  
 कोलद्विप्रस्थसंयुक्तं कषायमुपकल्पयेत् ॥ ८२ ॥  
 पलिकैः पञ्चकोलैस्तु तैः सर्वैश्चापि तुल्यया ।  
 रोहीतकत्वचा पिष्टैर्धृतप्रस्थं विपाचयेत् ॥ ८३ ॥  
 प्लीहाभिवृद्धिं शमयत्येतदाशु प्रयोजितम् ।  
 तथा गुल्मोदरश्वासक्रिभिपाण्डुत्वकामलाः ॥ ८४ ॥  
 अग्निकर्म च कुर्वीत भिषग्वातकफोल्बणे ।  
 पैत्तिके जीवनीयानि सर्पांषि क्षीरबस्तयः ॥ ८५ ॥  
 रक्तावसेकः संशुद्धिः क्षीरपानं च शस्यते ।  
 यूषैर्मांसरसैश्चापि दीपनीयसमायुतैः ॥ ८६ ॥  
 लघून्मूत्रानि संसृज्य भजेत्प्लीहोदरी नरः ।  
 यकृति प्लीहवत् सर्वं तुल्यत्वाद्भेषजं मतम् ॥  
 स्विन्नाय बद्धोदरिणे मूत्रतीक्ष्णौषधान्वितम् ॥ ८७ ॥  
 सतैललवणं दद्यान्निरूहं सानुवासनम् ।  
 परिस्त्रंसीनि चान्नानि तीक्ष्णं चैव विरेचनम् ॥ ८८ ॥  
 उदावर्तहरं कर्म कार्यं वातघ्नमेव च ।  
 छिद्रोदरमृते स्वेदाच्छ्लेष्मोदरवदाचरेत् ॥ ८९ ॥  
 जातं जातं जलं स्वाव्यमेवं तद्यापयेद्भिषक् ।  
 तृष्णाकासज्वरातं तु क्षीणमांसाग्निभोजनम् ॥ ९० ॥  
 वर्जयेच्छ्वासिनं तद्वच्छूलिनं दुर्बलेन्द्रियम् ।

१ रोही रोहितकः ( रोहीतकः ) प्लीहशत्रुः, दाडिमपुष्पकः, 'रोहिड'  
 इति ख्यातः, विन्ध्यपृष्ठे पुष्पवाटिकासु दृष्टः ।

अपां दोषहराण्यादौ प्रदद्यादुदकोदरे ॥ ९१ ॥  
 मूत्रयुक्तानि तीक्ष्णानि विविधक्षारवन्ति च ।  
 दीपनीयैः कफघ्नैश्च तमाहारैरुपाचरेत् ॥ ९२ ॥  
 द्रवेभ्यश्चोदकादिभ्यो नियच्छेदनुपूर्वशः ।  
 सर्वमेवोदरं प्रायो दोषसङ्घातजं मतम् ॥ ९३ ॥  
 तस्मान्निदोषशमनीं क्रियां सर्वेषु कारयेत् ।  
 दोषैः कुक्षौ हि सम्पूर्णे वह्निर्मन्दत्वमृच्छति ॥ ९४ ॥  
 तस्मान्नोज्यानि योज्यानि दीपनानि लघूनि च ।  
 रक्तशालीन् यवान्मुद्गाज्जाङ्गलांश्च मृगद्विजान् ॥ ९५ ॥  
 पयोमूत्रासवारिष्टान्मधु सीधु तथा सुराम् ।  
 यवागूमोदनं वाऽपि यूषैरद्याद्रसैरपि ॥ ९६ ॥  
 मन्दाग्न्यस्नेहकटुभिः पञ्चमूलोपसाधितैः ।  
 औदकानूपजं मांसं शाकं पिष्टकृतांस्तिलान् ॥ ९७ ॥  
 व्यायामाध्वदिवास्वप्नं यानयानं च वर्जयेत् ।  
 तथोष्णलवणाम्लानि विदाहीनि गुरूणि च ॥ ९८ ॥  
 नाद्यादन्नानि जठरी तोयपानं च वर्जयेत् ।  
 नातिसान्द्रं मतं पाने स्वादु तक्रमपेलवम् ॥ ९९ ॥  
 त्र्यूषणक्षारलवणैर्युक्तं तु निचयोदरी ।  
 वातोदरी पिबेत्तक्रं पिप्पलीलवणान्वितम् ॥ १०० ॥  
 शर्करामधुकोपेतं स्वादु पित्तोदरी पिबेत् ।  
 यमानीसैन्धवाजाजीव्योषयुक्तं कफोदरी ॥ १०१ ॥  
 पिबेन्मधुयुतं तक्रं व्यक्ताम्लं नातिपेलवम् ।  
 मधुतैलवचाशुण्ठीशताह्वाकुष्ठसैन्धवैः ॥ १०२ ॥  
 युक्तं प्लीहोदरी जातं सव्योषं तूदकोदरी ।  
 यवानीहपुषाजाजीसैन्धवैर्ग्रथितोदरी ॥ १०३ ॥  
 पिबेच्छिद्रोदरी तक्रं पिप्पलीक्षौद्रसंयुतम् ।  
 गौरवारोचकार्तानां समन्दाग्न्यतिसारिणाम् ॥ १०४ ॥  
 तक्रं वातकफार्तानाममृतत्वाय कल्पते ।

शोफानाहार्तितृणमूर्च्छापीडिते कारभं पयः ॥ १०५ ॥  
 शुद्धानां क्षामदेहानां गव्यं छागं समाहिषम् ।  
 देवदारुपलाशार्कहस्तिपिप्पलिशिग्रुकैः ॥ १०६ ॥  
 साश्वगन्धैः सगोमूत्रैः प्रदिह्यादुदरं समैः ।  
 वृश्चिकालीं वचां कुष्ठं पञ्चमूलीं पुनर्नवाम् ॥ १०७ ॥  
 भूतीकं नागरं धान्यं जले पक्त्वाऽवसेचयेत् ।  
 पलाशं कत्तणं रास्नां तद्वत् पक्त्वाऽवसेचयेत् ॥ १०८ ॥  
 मूत्राण्यष्टावुदरिणां सेके पाने च योजयेत् ।  
 रूक्षाणां बहुवातानां तथा संशोधनार्थिनाम् ॥ १०९ ॥  
 दीपनीयानि सर्पीषि जठरघ्नानि चक्ष्महे ।  
 पिप्पलीपिप्पलीमूलचव्यचित्रकनागरैः ॥ ११० ॥  
 सक्षारैरर्धपलिकैर्द्विप्रस्थं सर्पिषः पचेत् ।  
 कल्कैर्द्विपञ्चमूलस्य तुलार्धस्वरसेन च ॥ १११ ॥  
 दधिमण्डाढकोपेतं तत् सर्पिर्जठरापहम् ।  
 श्वयथुं वातविष्टम्भं गुल्मार्शांसि च नाशयेत् ॥ ११२ ॥

इति पञ्चकोलघृतम् ।

नागरत्रिफलाप्रस्थं घृतं तैलं तथाऽऽढकम् ।  
 मस्तुनः साधयित्वैतत् पिबेत् सर्वोदरापहम् ॥ ११३ ॥  
 कफमारुतसम्भूते गुल्मे चैतत्प्रशस्यते ।

इति नागरघृतम् ।

चतुर्गुणे जले मूत्रे द्विगुणे चित्रकात् पले ॥ ११४ ॥  
 कल्के सिद्धं घृतप्रस्थं सक्षारं जठरी पिबेत् ।

इति चित्रकघृतम् ।

यवकोलकुलत्थानां पञ्चमूलरसेन च ॥ ११५ ॥  
 सुरासौवीरकाभ्यां च सिद्धं वाऽपि पिबेद्धृतम् ।

इति यवाद्यं घृतम् ।

एभिः स्त्रिगधाय सञ्जाते बले शान्ते च मारुते ॥ ११६ ॥  
 स्रस्ते दोषाशये दद्यात् कल्पदृष्टं विरेचनम् ।  
 पटोलमूलं रजनीं विडङ्गं त्रिफलात्वचम् ॥ ११७ ॥

कम्पिलकं नीलिनीं च त्रिवृतां चेति चूर्णयेत् ।  
 षडाद्यान् कार्पिकानन्त्यांस्त्रींश्च द्वित्रिचतुर्गुणान् ॥ ११८ ॥  
 कृत्वा चूर्णमतो मुष्टिं गवां मूत्रेण ना पिबेत् ।  
 विरिक्तो मृदु भुञ्जीत भोजनं जाङ्गलैः रसैः ॥ ११९ ॥  
 मण्डं पेयां च पीत्वा वा सव्योषं षडहं पयः ।  
 शृतं पिबेत्ततश्चूर्णं पिबेदेवं पुनः पुनः ॥ १२० ॥  
 हन्ति सर्वोदराण्येतच्चूर्णं जातोदकान्यपि ।  
 कामलां पाण्डुरोगं च श्वयथुं चापकर्षति ॥ १२१ ॥  
 पटोलाद्यमिदं चूर्णमुदरेषु प्रपूजितम् । इति पटोलाद्यं चूर्णम् ।  
 गवाक्षीं शङ्खिनीं दन्तीं तिलवकस्य त्वचं वचाम् ॥ १२२ ॥  
 पिबेद्वाक्षाऽम्बुगोमूत्रकोलककन्धुशोधुभिः ।  
 यमानी हवुषा धान्यं त्रिफला चोपकुञ्चिका ॥ १२३ ॥  
 कारवी पिप्पलीमूलमजगन्धा शटी वचा ।  
 शताह्वा जीरकं व्योषं स्वर्णक्षीरी सचित्रका ॥ १२४ ॥  
 द्वौ क्षारौ पौष्करं मूलं कुष्ठं लवणपञ्चकम् ।  
 विडङ्गं च समांशानि दन्त्या भागत्रयं तथा ॥ १२५ ॥  
 त्रिवृद्विशालयोद्वौ द्वौ सातला स्याच्चतुर्गुणा ।  
 एतन्नारायणं नाम चूर्णं रोगगणापहम् ॥ १२६ ॥  
 नैनत् प्राप्यातिवर्तन्ते रोगा विष्णुभिवासुराः ।  
 तक्रेणोदरिभिः पेयं गुल्मिभिर्बदराम्बुना ॥ १२७ ॥  
 आनद्धवाते सुरया वातरोगे प्रसन्नया ।  
 दधिमण्डेन विदसङ्गे दाडिमाम्बुभिरर्शसैः ॥ १२८ ॥  
 परिकर्ते सवृक्षाम्लमुष्णाम्बुभिरजीर्णके ।  
 भगन्दरे पाण्डुरोगे श्वासे कासे गलग्रहे ॥ १२९ ॥  
 हृद्रोगे ग्रहणीदोषे कुष्ठे मन्देऽनले ज्वरे ।  
 दंष्ट्राविषे मूलाविषे सगरे कृत्रिमे विषे ॥ १३० ॥  
 यथार्हं स्निग्धकोष्ठेन पेयमेतद्विरेचनम् । इति नारायणचूर्णम् ।  
 हवुषां काञ्चनक्षीरीं त्रिफलां कटुरोहिणीम् ॥ १३१ ॥

नीलिनीं त्रायमाणां च सातलां त्रिवृतां वचाम् ।  
सैन्धवं काललवणं पिप्पलीं चेति चूर्णयेत् ॥ १३२ ॥

दाडिमत्रिफलामांसरसमूत्रसुखोदकैः ।

पेयोऽयं सर्वगुल्मेषु फ्लीहि सर्वोदरेषु च ॥ १३३ ॥

कुष्ठे श्वित्रे सरुजके सवाते विषमाग्निषु ।

शोथार्शःपाण्डुरोगेषु कामलायां हलीमके ॥ १३४ ॥

वातं पित्तं कफं चाशु विरेकात् सम्प्रसाधयेत् ।

इति हपुषाद्यं चूर्णम् ।

नीलिनीं निचुलं व्योषं द्वौ क्षारौ लवणानि च ॥ १३५ ॥

चित्रकं च पिबेच्चूर्णं सर्पिषोदरगुल्मनुत् ।

इति नीलिन्याद्यं चूर्णम् ।

क्षीरद्रोणं सुधाक्षीरप्रस्थार्धसहितं दधि ॥ १३६ ॥

जातं विमथ्य तद्युक्त्या त्रिवृत्सिद्धं पिबेद् घृतम् ।

तथा सिद्धं घृतप्रस्थं पयस्यष्टगुणे पिबेत् ॥ १३७ ॥

स्नुकक्षीरपलकल्केन त्रिवृताषट्पलेन च ।

गुल्मानां नरदोषाणामुदराणां च शान्तये ॥ १३८ ॥

दधिमण्डाढके सिद्धात् स्नुकक्षीरपलकल्कितात् ।

घृतप्रस्थात् पिबेन्मात्रां तद्वज्जठरशान्तये ॥ १३९ ॥

एषां चानुपिबेत् पेयां पयो वा स्वादु वा रसम् ।

घृते जीर्णे विरिक्तस्तु कोष्णं नागरकैः शृतम् ॥ १४० ॥

पिबेदम्बु ततः पेयां यूषं कौलस्थकं ततः ।

पिबेद्रक्षश्च्यहं त्वेवं पयोऽन्नं प्रतिभोजितः ॥ १४१ ॥

पुनः पुनः पिबेत् सर्पिरानुपूर्व्यां तथैव च ।

घृतान्येतानि सिद्धानि विदध्यात् कुशलो भिषक् ॥ १४२ ॥

गुल्मानां गरदोषाणामुदराणां च शान्तये ।

पीलुकल्कोपसिद्धं वा घृतमानाहभेदनम् ॥ १४३ ॥

गुल्मघ्नं नीलिनीसर्पिः स्नेहं वा मिश्रकं पिबेत् ।

क्रमाभिर्हृतदोषाणां जाङ्गलप्रतिभोजिनाम् ॥ १४४ ॥

दोषशेषनिवृत्त्यर्थं योगान् वक्ष्याम्यतः परम् ।

चित्रकामरदारुभ्यां कल्कं क्षीरेण ना पिबेत् ॥ १४५ ॥



मासं युक्तस्तथा हस्तिपिप्पली विश्वभेषजम् ।  
 विडङ्गं चित्रको दन्ती चव्यं व्योषं च तैः पयः ॥ १४६ ॥  
 कल्कैः कोलसमैः पीत्वा प्रवृद्धमुदरं जयेत् ।  
 पिबेत् कषायं त्रिफलादन्तरोहीतकैः शतम् ॥ १४७ ॥  
 व्योषक्षारयुतं जीर्णं रसैरद्यात्तु जाङ्गलैः ।  
 मांसं वा भोजनं योज्यं सुधाक्षीरघृतान्वितम् ॥ १४८ ॥  
 क्षीरानुपानं, गोमूत्रेणाभयां वा प्रयोजयेत् ।  
 सप्ताहं माहिषं मूत्रं क्षीरं चान्नभुक् पिबेत् ॥ १४९ ॥  
 मासमौष्ट्रं पयश्छागं त्रीन्मासान् व्योषसंयुतम् ।  
 हरीतकीसहस्रं वा क्षीराशी वा शिलाजतु ॥ १५० ॥  
 शिलाजतुविधानेन गुग्गुलुं वा प्रयोजयेत् ।  
 शङ्खवेरार्द्रकरसः पाने क्षीरसमो मतः ॥ १५१ ॥  
 तैलं रसेन तेनैव सिद्धं दशगुणेन वा ।  
 दन्तीद्रवन्तीफलजं तैलं दूष्योदरे हितम् ॥ १५२ ॥  
 शूलानाहविबन्धेषु मस्तुयूषरसादिभिः ।  
 सरलामराशिग्रणां बीजेभ्यो मूलकस्य च ॥ १५३ ॥  
 तैलान्यभ्यङ्गपानार्थं शूलघ्नान्यनिलोदरे ।  
 सैमित्यारुचिहृल्लासेष्वल्पाग्नौ मध्यपाय च ॥ १५४ ॥  
 अरिष्टान् दापयेत् क्षारान् कफस्थानस्थिरोदरे ।  
 श्लेष्मणो विलयार्थं तु दोषं वीक्ष्य भिषग्वरः ॥ १५५ ॥  
 पिप्पलीं तिल्वकं हिङ्गु नागरं हस्तिपिप्पलीम् ।  
 भल्लातकं शिशुफलं त्रिफलां कटुरोहिणीम् ॥ १५६ ॥  
 देवदारुं हरिद्रं द्वे सरलातिविषे वचाम् ।  
 कुष्ठं मुस्तं तथा पञ्च लवणानि प्रकल्प्य च ॥ १५७ ॥  
 दधिसर्पिर्वसातैलमज्जयुक्तानि दाहयेत् ।  
 अन्नादूर्ध्वमतः क्षाराद्विडालपदेकं पिबेत् ॥ १५८ ॥  
 मदिरादधिमण्डोष्णजलारिष्टसुरासवैः ।

१ शृङ्खवेरार्द्रकरसशब्देन शुष्कार्द्रकस्य स्वाधो ग्राह्य इति दत्तः ।

२ 'विडालपदेकं चैव तथा शोडशिका मता' इति कर्षपर्यायेषु शा० ।

हृद्रोग श्वयथुं गुल्मं क्लीहाशौजठराणि च ॥ १५९ ॥

विसृचिकामुदावर्तं वाताघ्नीलां च नाशयेत् ।

क्षारं चाजकरीषाणां सुतं मूत्रैर्विपाचयेत् ॥ १६० ॥

कार्षिकं पिप्पलीमूलं पञ्चैव लवणानि च ।

पिप्पलीं चित्रकं शुण्ठीं त्रिफलां त्रिवृतां वचाम् ॥ १६१ ॥

द्वौ क्षारौ सातलां दन्तीं स्वर्णक्षीरीं विषाणिकाम् ।

कोलप्रमाणां वटिकां पिबेत् सौवीरसंयुताम् ॥ १६२ ॥

श्वयथावविपाके च प्रवृद्धे चोदकोदरे ।

भावितानां गवां मूत्रे षष्टिकानां तु तण्डुलैः ॥ १६३ ॥

यवागूं पयसा सिद्धां प्रकामं भोजयेन्नरम् ।

पिबेदिक्षुरसं चानु जठराणां निवृत्तये ॥ १६४ ॥

स्वं स्वं स्थानं व्रजन्त्येषां तथा पित्तकफानिलाः ।

शङ्खिनीस्रुकृत्रिवृद्धन्तीचिरिबिल्वादिपल्लवैः ॥ १६५ ॥

शाकं गाढपुरीषाय प्राग्भक्तं दापयेद्विषकम् ।

ततोऽस्मै शिथिलीभूतवर्चोदोषाय शास्त्रवित् ॥ १६६ ॥

दद्यान्मूत्रयुतं क्षीं दोषशेषहरं शिवम् ।

पार्श्वशूलमुपस्तम्भं हृद्ग्रहं चापि मारुतः ॥ १६७ ॥

जनयेद्यस्य तैलं तं बिल्वक्षारेण पाययेत् ।

तथाऽग्निमन्थस्योनाकपलाशतिलनालजैः ॥ १६८ ॥

बलाकदल्यपामार्गक्षारैः प्रत्येकशः सुतैः ।

तैलं पक्त्वा भिषग्दद्यादुदराणां प्रशान्तये ॥ १६९ ॥

निवर्तते चोदरिणां हृद्ग्रहश्चानिलोद्भवः ।

कफे वातेन पित्तेन ताभ्यां वाऽप्यावृतेऽनिले ॥ १७० ॥

बलिनः स्वौषधयुतं तैलमेरण्डजं हितम् ।

सुत्रिरिक्तो नरो यस्तु पुनराध्मायते तु तम् ॥ १७१ ॥

सुस्निग्धैरम्ललवणैर्निरूहैः समुपाचरेत् ।

सोपस्तम्भोऽपि वा वायुराध्मापयति यं नरम् ॥ १७२ ॥

तीक्ष्णैः सक्षारगोमूत्रैर्बस्तिभिस्तमुपाचरेत् ।

क्रियाऽतिवृत्ते जठरे त्रिदोषं चाप्रशाम्यति ॥ १७३ ॥

ज्ञातीन् ससुहृदो दारान् ब्राह्मणान्नृपतीन् गुरुन् ।  
 अनुज्ञाप्य भिषक्कर्म विदध्यात् संशयं ब्रुवन् ॥ १७४ ॥  
 अक्रियायां ध्रुवो मृत्युः क्रियायां संशयो भवेत् ।  
 एवमाख्याय तस्येदमनुज्ञातः सुहृद्गणैः ॥ १७५ ॥  
 पानभोजनसंयुक्तं विषमस्मै प्रदापयेत् ।  
 यस्मिन् वा कुपितः सर्पो विसृजेद्वि फले विषम् ॥ १७६ ॥  
 भोजयेत्तदुदरिणं प्रविचार्य भिषग्वरः ।  
 तेनास्य दोषसङ्घातः स्थिरो लीनो विमागगः ॥ १७७ ॥  
 विषेणाशु प्रमाथित्वादाशु भिन्नः प्रवर्तते ।  
 विषेण हृतदोषं तं शीताम्बुपरिषेचितम् ॥ १७८ ॥  
 पाययेत् भिषग्दुग्धं यवागूं वा यथाबलम् ।  
 त्रिवृन्मण्डूकपर्ण्योश्च शाकं सयववास्तुकम् ॥ १७९ ॥  
 भक्षयेत् कालशाकं वा स्वरसोदकसाधितम् ।  
 निरम्ललवणस्नेहं स्विन्नास्विन्नमनन्नभुक् ॥ १८० ॥  
 मासमेकं ततश्चैव तृषितः स्वरसं पिबेत् ।  
 एवं विनिर्हते दोषे शाकैर्मासात् परं ततः ॥ १८१ ॥  
 दुर्बलाय प्रयुज्जीत प्राणभृत्कारभं पयः ।

अथ शल्यकर्म ।

इदं तु शल्यहर्तॄणां कर्म स्याद् दृष्टकर्मणाम् ॥ १८२ ॥  
 वामं कुक्षिं मापयित्वा नाभ्यधश्चतुरङ्गुलम् ।  
 मात्रायुक्तेन शस्त्रेण पाटयेन्मतिमान् भिषक् ॥ १८३ ॥  
 विपाठ्यान्त्रं ततः पश्चाद्दीक्ष्य बद्धक्षतान्त्रयोः ।  
 सर्पिषाऽभ्यज्य केशादीनवमृज्य विमोक्षयेत् ॥ १८४ ॥

१ सांशयिके कर्मणि स्वनिग्रहपरिहारार्थं व्यवहारशुद्धिः कर्तव्येति वै-  
 द्यान् शिक्षयति-ज्ञातिप्रभृताननुज्ञाप्य तैरनुज्ञातः सन् कर्म कुर्यादिति ।

२ कुपितः सर्पः यस्मिन् फले विषं विसृजेत् तत्फलं भोजयेदिति स-  
 म्वन्धः । ३ अत्र षष्ठमक्षरं लघु वर्तते, अत उच्चारणे शैथिल्यम् ।

४ स्वस्य रसरूपेणोदकेन साधितं कालशाकम् ।

५ प्राणधारणमात्रं, कारभं तरुणौष्ट्रीभवम् ।

मूर्च्छनाद्यच्च सम्मूढमन्त्रं तच्चावमोक्षयेत् ।  
 छिद्राण्यन्त्रस्य तु स्थूलैर्दशयित्वा पिपीलिकैः ॥ १८५ ॥  
 बहुशः सङ्गृहीतानि ज्ञात्वा छित्वा पिपीलिकान् ।  
 प्रतियोगैः प्रवेश्यान्त्रं प्रैयैः सीव्येद्वणं ततः ॥ १८६ ॥  
 तथा जातोदकं सर्वमुदरं व्यधयेद्विषक् ।  
 वामपार्श्वे त्वधो नाभेर्नाडीं दत्त्वा च गालयेत् ॥ १८७ ॥  
 निःस्त्राव्य च विमृज्यैतद्वेष्टयेद्वाससोदरम् ।  
 तथा बस्तिविरेकाद्येर्म्लानं सर्वं च वेष्टयेत् ॥ १८८ ॥  
 निःस्रुते लङ्घितः पेयामस्नेहलवणां पिबेत् ।  
 अतः परं च षण्मासान् क्षीरवृत्तिर्भवेन्नरः ॥ १८९ ॥  
 त्रीन् मासान् पयसा पेयां पिबेन्न्रींश्चापि भोजयेत् ।  
 श्यामाकं कोरदूपं वा पयसाऽलवणं लघु ॥ १९० ॥  
 नरः संवत्सरेणैवं जयेत् प्राप्तं जलोदरम् ।  
 प्रयोगाणां च सर्वेषामनु क्षीरं प्रयोजयेत् ॥ १९१ ॥  
 दोषानुबन्धरक्षार्थं बलस्थैर्यार्थमेव च ।  
 प्रयोगापचिताङ्गानां हितं ह्युदरिणां पयः ।  
 सर्वधातुक्षयार्तानां देवानाममृतं यथा ॥ १९२ ॥  
 तत्र श्लोकौ ।

हेतुं प्राग्रूपमष्टानां लिङ्गं व्याससमासतः ।  
 उपद्रवान् गरीयस्त्वं साध्यासाध्यत्वमेव च ॥ १९३ ॥  
 जाताजाताम्बुलिङ्गानि चिकित्सां चोक्तवानृषिः ।  
 समासव्यासनिर्देशैरुदराणां चिकित्सिते ॥ १९४ ॥

इत्यग्निवेशकृते तन्त्रे चरकप्रतिसंस्कृते उदरचिकित्सितं  
 नाम त्रयोदशोऽध्यायः ॥ १३ ॥

### चतुर्दशोऽध्यायः ।

अथातोऽर्शसां चिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ उदरार्शसां त्रिदोषजत्वसामान्यात्सङ्गतिः ।

सुखमासीनमव्यग्रं कृतजाप्यं कृतक्षणम् ।

पृष्ठवानर्शसामुक्तिमग्निवेशः पुनर्वसुम् ॥ ३ ॥

प्रकोपहेतुसंस्थानं स्थानं लिङ्गचिकित्सितम् ।

साध्यासाध्यविभागं च तस्मै तन्मुनिरब्रवीत् ॥ ४ ॥

इह खल्वग्निवेश ! द्विविधान्यर्शांसि सहजानि कानिचित्, कानि-  
चिज्जातस्योत्तरकालजानि । तत्र बीजं गुदवलिबीजोपतप्तमायतन-  
मर्शसां सहजानाम् । तत्र द्विविधो बीजोपतप्तौ हेतुर्मातापित्रोर-  
पचारः पूर्वकृतं च कर्म; तथाऽन्येषामपि सहजां विकाराणाम् । तत्र  
सहजानि सह जातानि शरीरेण, अर्शासीत्यधिमांसविकाराः ॥५॥

सर्वेषां चार्शसां क्षेत्रं—गुदस्यार्धपञ्चमाङ्गुलावकाशे त्रिभागान्त-  
रास्तिस्रो गुदवलयः, क्षेत्रमिति देशः; केचित्तु भूयांसमेव देशमुपदि-  
शन्त्यर्शसां—शिश्नमपत्यपथं गलतालुमुखनासिकाकर्णाक्षिवर्तमानि  
त्वक् च । तदस्यधिमांसदेशतया, गुदवलिजानां त्वर्शासीति संज्ञा

१ उक्तिं निर्वचनं; प्रकोपहेत्वादिरूपां निरुक्तिमित्यर्थः । मुक्तिमिति  
पाठस्तु न रमणीयः, उत्तराऽननुरूपत्वात् ।

२ तत्र सहजेषु अर्शःसु बीजं निदानं पित्रोः शुक्रशोणितम् । गुदवलि-  
बीजोपतप्तं बीजं, सहजानामर्शसाम् आयतनम्=निदानमित्यन्वयः । गुद-  
बल्यारम्भकेण, बीजांशेन उपतप्तं सत् सहजानामर्शसां कारणमित्यर्थः ।  
अयं भावः—शुक्रं रजश्च सङ्कल्पपरतिव्यायामाभ्यामङ्गादङ्गात् स्रवति । ततश्च  
यस्मात्स्थानाद् यावन्निःसृतं, तत्तदङ्गस्थरोगदोषैरुपतप्तं निःसरति, सन्ततेश्च  
तस्मिन् तस्मिन्नवयवे तस्य तस्य रोगस्य कारणं भवति ।

३ यथा अर्शांसि सहजानि, तथा अन्ये रोगा अपि सहजाः प्रमेहादयः,  
तेषामपि पित्रोर्बीजोपतप्तिः ( उपतापः ) कारणम् । बीजोपतापे च पेदिका-  
पचारः कारणम्, क्वचित् पूर्वजन्मकृतं दुरदृष्टं कारणम् ।

४ शरीरेण सह जातानि=उत्पन्नानि इति सहजशब्दार्थः ।

५ ऋच्छन्ति गुदेन्द्रियप्रलयं कुर्वन्ति, तन्मांसवृत्तित्वेन अर्शांसि, सर्व-  
धातुभ्य असुन् इति प्रकरणे 'अर्तेर्व्याधौ शुट्च' इति शुडागमे अर्शम् प्राति-  
पदिकं तस्यार्थमाह—अधीति । मांसविकारेषु दुर्नामापरपर्यायरोगभेदेषु कृ-  
मिदं प्रातिपदिकमित्यर्थः । ६ अपत्यपथं स्त्रीणाम् ।

तन्त्रेऽस्मिन् । सर्वेषां चार्शसामाधिष्ठानं मेदो मांसं त्वक् च ॥ ६ ॥

तत्र सहजान्यशांसि कानिचिदणूनि कानिचिन्महान्ति कानिचि-  
द्दीर्घाणि कानिचिद्ध्रस्वानि कानिचिद्धृतानि कानिचिद्विषमविसृता-  
नि कानिचिदन्तःकुटिलानि कानिचिद्वह्निःकुटिलानि कानिचिज्जटि-  
लानि कानिचिदन्तर्मुखानि यथास्वं दोषानुबन्धवर्णानि ॥ ७ ॥

तैरुपहतो जन्मप्रभृति भवत्यतिकृशो विवर्णः क्षामो दीनः प्रचुर-  
विबद्धवातमूत्रपुरीषः शार्करी चाश्मरी वा तथाऽनियतविबद्धमुक्तपक्वा-  
मशुष्कभिन्नवर्चा अन्तरान्तरा श्वेतपाण्डुहरितपीतरक्तारुणतनुसा-  
न्द्रपिच्छलकुणपगन्धामपुरीषोपवेशी नाभिवस्तिवङ्गणोद्देशे प्रचुरप-  
रिकर्तिकान्वितः सशूलगुदप्रवाहिकाऽऽध्मानपरिहर्षप्रमेहप्रसक्तविष्ट-  
म्भाटोपान्त्रकूजोदावर्तहृदयेन्द्रियोपलेपः प्रचुरविबद्धतित्ताम्लोद्धारः  
सुदुर्बलः सुदुर्बलाग्निरल्पशुक्रः क्रोधनो दुःखोपचारशीलः कासश्वा-  
सतमकतृष्णाहल्लासच्छर्धरोचकाविपाकपीनसक्षवथुपरीतस्तैमिरिकः  
शिरःशूली क्षामभिन्नसन्नसक्तजर्जरस्वरः कर्णरोगी सशूलपाणिपाद-  
वदनाक्षिकूटः सज्वरः साङ्गमर्दः सर्वपर्वस्थिशूली चान्तरान्तरा पा-  
श्वकुक्षिवस्तिहृदयपृष्ठत्रिकग्रहोपतप्तः प्रध्यानपरः परमालसश्चेति,  
जन्मप्रभृत्यस्य गुदजैरावृतास्यमार्गोपरोधाद्वायुरपीनः प्रत्यारोहन्  
समानव्यानप्राणोदानान् पित्तश्लेष्माणौ च प्रकोपयति, ते सर्व एव  
प्रकुपिताः पञ्च वायवः पित्तश्लेष्माणौ चार्शसमभिद्रवन्त एतान् वि-  
कारानुपजनयन्ति । इत्युक्तानि सहजान्यशांसि ॥ ८ ॥

अत ऊर्ध्वं जातस्योत्तरकालजान्यशांसि व्याख्यास्यामः-गुरुमधु-  
रशीताभिष्यन्दिविदाहिविरुद्धाजीर्णप्रमिताशनासात्म्यभोजनाद्भव्य-  
मास्यकौक्कुटवाराहमाहिषाजाविकपिशितभक्षणात् कृशशुष्कपूति-  
मांसपैष्टिकपरमान्नक्षरिदधिमन्दकतिलगुडविकृतिसेवनाच्च माषयू-  
षेक्षुरसापण्याकपिण्डालुकशुष्कशाकशुक्लशुनाकेलाटतक्रपिण्डकवि-

१ अस्मिन् तन्त्रे तु गुदवलिजानां मांसाङ्कुराणाम् अर्शासीति संज्ञा ।

२ अधिष्ठानं दूष्यम् । ३ उपपूर्वस्य विशधातोः पुरीषोत्सर्गोऽर्थः ।

४ हृदि प्राणो, गुदे श्मानः, समानो नाभिसंस्थितः । उदानः कण्ठदे-  
शस्थो व्यानः सर्वशरीरगः ।

समृणालशालूकक्रौञ्चादनकशेरुकशृङ्गाटकतरुटविरूढनवशूकशमीधान्याऽऽममूलकोपयोगाद् गुरुफलशाकरागहरितकमर्दकवसाशिरस्पदपर्युषितपूतिशातसङ्कीर्णान्नाभ्यवहरणान्मदकातिक्रान्तमद्यपानाद् व्यापन्नगुरुसालिलपानादतिस्नेहपानादसंशोधनाद्वस्तिकर्मविभ्रमादव्यवायाद्विवास्वप्नात् सुखशयनासनोपसेवनाच्चोपहताग्नेर्मलोपचयो भवत्यतिमात्रं, तथोत्कटुविषमकठिनासनसेवनादुद्भ्रान्तयानोष्ट्रयानादतिव्यवायाद्वस्तिनेत्रासम्यक्प्रणिधानाद् गुदक्षणनादभीक्षणं शीताम्बुसंस्पर्शाच्चेललोष्टृतृणादिघर्षणात् प्रततातिनिर्वाहणाद्वातमूत्रपुरीषवेगोदीरणात् समुदीर्णवेगविनिग्रहात् स्त्रीणां चाऽऽमगर्भभ्रंशाद्भोत्पीडनाद्बहुविषमप्रसूतिभिश्च प्रकुपितो वायुरपानस्तं मलमुपचितमधोगमासाद्य गुदवलिष्वधत्ते, ततस्तास्वर्शांसि प्रादुर्भवन्ति ॥ ९ ॥

सर्पपमसूरमाषमुद्गमकुष्ठकयवकलायपिण्डाटिण्टिकेरकेबुकतिन्दुकखर्जूरकर्कन्धुकाकणन्तिकाबिम्बीबदरकरीरोदुम्बरजाम्बवगोस्तनाङ्गुष्ठकशेरुकशृङ्गाटकदक्षशिखिशुकतुण्डजिह्वापद्ममुकुलकर्णिकासंस्थानानि सामान्याद्वातपित्तकफप्रबलानि ॥ १० ॥

तेषामयं विशेषः—शुष्कम्लानकठिनपरुषरूक्षश्यावानि तीक्ष्णाग्राणि वक्राणि स्फुटितमुखानि विषमविस्तृतानि शूलाक्षेपतोदभेदस्फुरणचिमिचिमासंहर्षपरीतानि स्निग्धोष्णोपशयानि प्रवाहिकाध्मानशिश्नवृषणबस्तिवङ्गणहृद्गहाङ्गमर्दहृदयद्रवप्रबलानि प्रततविबद्धवातमूत्रवर्चांसि कठिनवर्चास्यूरुकटीपृष्ठत्रिकपार्श्वकुक्षिबस्तिशूलशिरोऽभितापक्षवथूद्गारप्रतिश्यायकासोदावर्तायामशोषशोथमूर्च्छारोचकमुखवैरस्यतैमिर्यकण्डूनासाकर्णशङ्खशूलस्वरोपघातकराणि श्यावारुणपरुषनखनयनवदनत्वङ्मूत्रपुरीषस्य वातोल्बणान्यर्शासीति विद्यात् ॥ ११ ॥

भवतश्चात्र ।

कषायकटुतिक्तानि रूक्षशीतलघूनि च ।

प्रतिमाल्पाशनं तीक्ष्णमद्यमैथुनसेवनम् ॥ १२ ॥

लङ्घनं देशकालौ च शीतौ व्यायामकर्म च ।

शोको वातातपस्पर्शो हेतुर्वातार्शसां मतः ॥ १३ ॥

मृदुशिथिलसुकुमाराण्यस्पर्शासहानि रक्तपीतनीलकृष्णानि स्वे-

दोषक्लेदबहुलानि विस्त्रगन्धीनि तनुपीतरक्तस्त्रावीणि रुधिरवाहीनि दाहकण्डूशूलानिस्तोदपाकवन्ति शिशिरोपशयानि सम्भिन्नपीतहरितवर्चांसि पीतविस्त्रगन्धप्रचुरविण्मूत्राणि पिपासाज्वरतमकसम्मोहभोजनद्वेषकराणि पीतनखनयनत्वङ्मूत्रपुरीषस्य पित्तोल्बणान्यर्शासीति विद्यात् ॥ १४ ॥

भवतश्चात्र ।

कट्वम्ललवणक्षारव्यायामाग्न्यातपप्रभाः ।

देशकालावशिशिरौ क्रोधो मद्यमसूयनम् ॥ १५ ॥

विदाहि तीक्ष्णमुष्णं च सर्वं पानान्नभेषजम् ।

पित्तोल्बणानां विज्ञेयः प्रकोपे हेतुरर्शसाम् ॥ १६ ॥

तत्र यानि प्रमाणवन्त्युपचितानि श्लक्ष्णानि स्पर्शसहानि स्निग्ध-  
श्वेतपाण्डुपिच्छिलानि स्तब्धानि गुरूणि स्तिमितानि सुप्तसुप्तानि  
स्थिरश्वयथूनि कण्डूबहुलानि बहुप्रततपिञ्जरइवेतरक्तपिच्छास्त्रावीणि  
गुरुपिच्छिलश्वेतमूत्रपुरीषाणि रूक्षोष्णोपशयानि प्रवाहिकाऽतिमात्रो-  
त्थानवङ्क्षणानाहवन्ति परिकर्तिकाहलासनिष्ठीविकाकासारोचकप्रति-  
श्यायगौरवच्छर्दिमूत्रकृच्छ्रशोषशोथपाण्डुरोगशीतज्वराश्मरीशर्करा-  
हृदयेन्द्रियास्योपलेपास्यमाधुर्यप्रमेहकराणि दीर्घकालानुबन्धीन्य-  
तिमात्रमग्निमार्दवकैव्यकराण्यामविकारप्रबलानि शुक्लनखनयनवद-  
नत्वङ्मूत्रपुरीषस्य श्लेष्मोल्बणान्यर्शासीति विद्यात् ॥ १७ ॥

भवन्ति चात्र ।

मधुरस्निग्धशीतानि लवणाम्लगुरूणि च ।

अव्यायामो दिवास्वप्नः शय्यासनसुखे रतिः ॥ १८ ॥

प्राग्वातसेवा शीतौ च देशकालावचिन्तनम् ।

श्लैष्मिकाणां समुद्दिष्टमेतत् कारणमर्शसाम् ॥ १९ ॥

हेतुलक्षणसंसर्गाद्विद्याद्वन्द्वोल्बणानि च ।

सर्वो हेतुस्त्रिदोषाणां सहजैर्लक्षणं समम् ॥ २० ॥

विष्टम्भोऽन्नस्य दौर्बल्यं कुक्षेराटोप एव च ।

कार्श्यमुद्गारबाहुल्यं सक्थिसादोऽल्पविद्रकता ॥ २१ ॥

ग्रहणीदोषपाण्ड्वर्तेराशङ्का चोदरस्य च ।



पूर्वरूपाणि निर्दिष्टान्यर्शसामभिवृद्धये ॥ २२ ॥  
 अर्शांसि खलु जायन्ते नासन्निपतितैस्त्रिभिः ।  
 दोषैर्दोषविशेषात्तु विशेषः कल्प्यतेऽर्शसाम् ॥ २३ ॥  
 पञ्चात्मा मारुतः पित्तं कफो गुदवलित्रयम् ।  
 सर्व एव प्रकुप्यन्ति गुदजानां समुद्भवे ॥ २४ ॥  
 तस्मादर्शांसि दुःखानि बहुव्याधिकराणि च ।  
 सर्वदेहोपतापीनि प्रायः कृच्छ्रतमानि च ॥ २५ ॥  
 हस्ते पादे मुखे नाभ्यां गुदे वृषणयोस्तथा ।  
 शोथो हृत्पार्श्वशूलं च यस्यासाध्योऽर्शसो<sup>१</sup> हि सः ॥ २६ ॥  
 हृत्पार्श्वशूलं सम्मोहश्छर्दिर्ङ्गस्य रुग्णवरः ।  
 तृष्णा गुदस्य पाकश्च निहन्युर्गुदजातुरम् ॥ २७ ॥  
 सहजानि त्रिदोषाणि यानि चाभ्यन्तरां वलिम् ।  
 जायन्तेऽर्शांसि संश्रित्य तान्यसाध्यानि निर्दिशेत् ॥ २८ ॥  
 शेषत्वादायुषस्तानि चतुष्पादसमन्विते ।  
 याप्यन्ते दीप्तकायाम्नेः प्रत्याख्येयान्यतोऽन्यथा ॥ २९ ॥  
 द्वन्द्वजानि द्वितीयायां वलौ यान्याश्रितानि च ।  
 कृच्छ्रसाध्यानि तान्याहुः परिसंवत्सराणि च ॥ ३० ॥  
 बाह्यायां तु वलौ जातान्येकदोषोल्बणानि च ।  
 अर्शांसि सुखसाध्यानि न चिरोत्पतितानि च ॥ ३१ ॥  
 तेषां प्रशमने यत्नमाशु कुर्याद्विचक्षणः ।  
 तान्याशु हि गुदं बद्ध्वा कुर्युर्बद्धगुदोदरम् ॥ ३२ ॥  
 तत्राहुरेके शस्त्रेण कर्तनं हितमर्शसाम् ।  
 दाहं क्षारेण चाप्येके दाहमेके तथाऽग्निना ॥ ३३ ॥  
 अस्त्येतद्भरितन्त्रेण धीमता दृष्टकर्मणा ।  
 क्रियते त्रिविधं कर्म अंशस्तस्य सुदारुणः ॥ ३४ ॥  
 पुंस्त्वोपघातः श्वयथुर्गुदे वेगविनिग्रहः ।  
 आध्मानं दारुणं शूलं व्यथा रक्तातिवर्तनम् ॥ ३५ ॥

१ अर्शांसि विद्यन्ते यस्य सः, अर्शसः 'अर्श आदिभ्योऽच्' इति मत्वर्थी-  
 योऽच्प्रत्ययः । अर्शारोगयुतोऽर्शस इत्यमरः ।

पुनर्विरोहो रुढानां क्लेदो भ्रंशो गुदस्य वा ।  
 मरणं वा भवेच्छीघ्रं शस्त्रक्षाराग्निविभ्रमात् ॥ ३६ ॥  
 यत्तु कर्म सुखोपायमल्पभ्रंशमदारुणम् ।  
 तदर्शसां प्रवक्ष्यामि समूलानां निवृत्तये ॥ ३७ ॥  
 वातश्लेष्मोल्बणान्याहुः शुष्काण्यर्शांसि तद्विदः ।  
 प्रस्त्रावीणि तथाऽऽर्द्राणि रक्तपित्तोल्बणानि च ॥ ३८ ॥  
 तत्र शुष्कार्शसां पूर्वं प्रवक्ष्यामि चिकित्सितम् ।  
 स्तब्धानि स्वेदयेत् पूर्वं शोफशूलान्वितानि च ॥ ३९ ॥  
 चित्रकक्षारबिल्वानां तैलेनाभ्यज्य स्वेदयेत् ।  
 यवमाषपुलाकानां कुलत्थानां च पोट्टलैः ॥ ४० ॥  
 गोखराश्वशकृत्पिण्डैस्तिलकल्कैस्तुषैस्तथा ।  
 वचाशताहवापिण्डैर्वा सुखोष्णैः स्नेहसंयुतैः ॥ ४१ ॥  
 सक्तूनां पिण्डिकाभिर्वा स्निग्धानां तैलसर्पिषा ।  
 शुष्कमूलकपिण्डैर्वा पिण्डैर्वा कार्ष्णगन्धिकैः ॥ ४२ ॥  
 रास्नापिण्डैः सुखोष्णैर्वा सस्नेहैर्हार्पुषैरपि ।  
 दृष्टकस्य खराहवायाः शार्कैर्गृञ्जनकस्य वा ॥ ४३ ॥  
 अभ्यज्य कुष्ठतैलेन स्वेदयेत् पोट्टलीकृतैः ।  
 वृषाकैरण्डबिल्वानां पत्रोत्काथैश्च सेचयेत् ॥ ४४ ॥  
 मूलकत्रिफलाकार्णां वेणूनां वरुणस्य च ।  
 अग्निमन्थस्य शिग्रोश्च पत्राण्यश्मन्तकस्य च ॥ ४५ ॥  
 जलेनोत्काथ्य शूलार्तं स्वभ्यक्तमवगाहयेत् ।  
 कोलोत्काथेऽथवा कोष्णे सौवीरकतुषोदके ॥ ४६ ॥  
 बिल्वोत्काथेऽथवा तत्रे दधिमण्डाम्लकाञ्जिके ।  
 गोमूत्रे वा सुखोष्णे तं शूलार्तमुपवेशयेत् ॥ ४७ ॥  
 कृष्णसर्पवराहोद्भूजतुकावृषदंशजाम् ।  
 वसामभ्यञ्जने दद्याद् धूपनं चार्शसां हितम् ॥ ४८ ॥  
 नृकेशाः सर्पनिर्मोको वृषदंशस्य चर्म च ।  
 अर्कमूलं शमीपत्रमशाभ्यो धूपनं हितम् ॥ ४९ ॥

तुम्बुरुणि विडङ्गानि देवदार्वक्षता घृतम् ।  
 बृहती चाश्वगन्धा च पिप्पल्यः सुरसा घृतम् ॥ ५० ॥  
 वराहवृषविद् चैव धूपनं सक्तवो घृतम् ।  
 कुञ्जरस्य पुरीषं च घृतं सर्जरसस्तथा ॥ ५१ ॥  
 हरिद्राचूर्णसंयुक्तं सुधाक्षीरं प्रलेपनम् ।  
 गोपित्तपिष्टाः पिप्पल्यः सहरिद्राः प्रलेपनम् ॥ ५२ ॥  
 शिरीषबीजं कुष्ठं च पिप्पल्यः सैन्धवं गुडः ।  
 अर्कक्षीरं सुधाक्षीरं त्रिफला च प्रलेपनम् ॥ ५३ ॥  
 पिप्पल्यश्चित्रकः श्यामा किण्वं मदनतण्डुलाः ।  
 प्रलेपः कुक्कुटशकृद्धरिद्रागुडसंयुतः ॥ ५४ ॥  
 दन्तीश्यामाऽमृतासङ्गः पारावतशकृद् गुडः ।  
 प्रलेपः स्याद्गजास्थीनि निम्बो भल्लातकानि च ॥ ५५ ॥  
 प्रलेपः स्यादलं कोष्णं वासन्तकवसायुतम् ।  
 शूलश्वयथुहृद्युक्तं चुल्कीवसयाऽथवा ॥ ५६ ॥  
 आर्कं पयः सुधाकाण्डं कटुकाऽलाबुपल्लवाः ।  
 करंजो बस्तमूत्रं च लेपनं श्रेष्ठमर्शसाम् ॥ ५७ ॥  
 अभ्यङ्गाद्याः प्रदेहान्ता य एते परिकीर्तिताः ।  
 स्तम्भश्वयथुकण्ड्वर्तिशमनास्तेऽर्शसां मताः ॥ ५८ ॥  
 प्रदेहान्तरूपक्रान्तान्यर्शांसि प्रस्रवन्ति हि ।  
 सञ्चितं दुष्टरुधिरं ततः सम्पद्यते सुखम् ॥ ५९ ॥  
 शीतोष्णस्निग्धरुक्षैर्हि न व्याधिरुपशाम्यति ।  
 रक्ते दुष्टे भिषक् तस्माद्रक्तमेवावसेचयेत् ॥ ६० ॥  
 जलौकाभिस्तथा शस्त्रैः सूचीभिर्वा पुनः पुनः ।  
 आवर्तमानं रुधिरं रक्ताशोभ्यः प्रवाहयेत् ॥ ६१ ॥  
 गुदश्वयथुशूलार्तं मन्दाग्निं पाययेत्तु तम् ।  
 त्र्यूपणं पिप्पलीमूलं पाठां हिङ्गु सचित्रकम् ॥ ६२ ॥

१ सर्जरसः शालनिर्यासः ।

२ मदनफलबीजानि । ३ करंजः षड्विधस्तत्रापि सकण्टकः श्रेष्ठः ।

४ अर्शांसि (कर्तृणि) सञ्चितं दुष्टरुधिरं ( कर्म ) प्रस्रवन्ति च्यावयन्ति ।

सौवर्चलं पुष्कराख्यमजाजीं बिल्वपेशिकाम् ।  
 बिडं यवानीं हपुषां विडङ्गं सैन्धवं वचाम् ॥ ६३ ॥  
 तिन्तिडीकं च मण्डेन मद्येनोष्णोदकेन च ।  
 तथाऽर्शोग्रहणीदोषशूलानाहाद्विमुच्यते ॥ ६४ ॥  
 पाचनं पाययेद्वा तं यद्वक्ष्याम्यतिसारिणे ।  
 सगुडामभयां वाऽथ प्राशयेत् पौर्वभक्तिंकीम् ॥ ६५ ॥  
 पाययेद्वा त्रिवृच्चूर्णं त्रिफलारससंयुतम् ।  
 हते गुदाश्रये दोषे गच्छन्त्यर्शांसि सङ्क्षयम् ॥ ६६ ॥  
 गोमूत्राध्युषितां दद्यात् सगुडं वा हरीतकीम् ।  
 हरीतकीं तक्रयुतां त्रिफलां वा प्रयोजयेत् ॥ ६७ ॥  
 सनागरं चित्रकं वा शीधुयुक्तं प्रयोजयेत् ।  
 चव्यं वा शीधु संयुक्तमजाजीदीप्यकं पिबेत् ॥ ६८ ॥  
 सुरां सहपुषापाठां दद्यात् सौवर्चलान्विताम् ।  
 दधित्थं बिल्वसंयुक्तं युक्तं वा चव्यचित्रकम् ॥ ६९ ॥  
 भल्लातकयुतं वाऽथ प्रदद्यात्तक्रतर्पणम् ।  
 बिल्वनागरयुक्तं वा यवान्या चित्रकेण च ॥ ७० ॥  
 चित्रकं हपुषां हिङ्गुं दद्याद्वा तक्रसंयुतम् ।  
 पञ्चकोलयुतं वाऽपि तक्रमस्मै प्रदापयेत् ॥ ७१ ॥  
 हपुषा कुञ्जिका धान्यमजाजी कारवी शटी ।  
 पिप्पली पिप्पलीमूलं चित्रको हस्तिपिप्पली ॥ ७२ ॥  
 यमानी चाजमोदा च तच्चूर्णं तक्रसंयुतम् ।  
 मन्दांम्लकटुकं विद्वान् स्थापयेद्धृतभाजने ॥ ७३ ॥  
 व्यक्तांम्लकटुकं जातं तक्रारिष्टं मुखप्रियम् ।  
 प्रपिबेन्मात्रया कालेष्वन्नस्य तृषितस्त्रिषु ॥ ७४ ॥  
 दीपनं रोचनं वर्ण्यं कफवातानुलोमनम् ।  
 गुदश्चयथुकण्ड्वर्तिनाशनं बलवर्धनम् ॥ ७५ ॥ इति तक्रारिष्टः ।  
 त्वचं चित्रकमूलस्य पिष्ट्वा कुम्भं प्रलेपयेत् ।  
 तक्रं वा दधि वा तत्र जातमर्शोहरं पिबेत् ॥ ७६ ॥

वातश्लेष्माशंसां तक्रात् परं नास्तीह भेषजम् ।  
 तत् प्रयोज्यं यथादोषं सन्नेहं रूक्षमेव च ॥ ७७ ॥  
 सप्ताहं वा दशाहं वा पक्षं मासमथापि वा ।  
 बलकालविशेषज्ञो भिषक् तक्रं प्रयोजयेत् ॥ ७८ ॥  
 अत्यर्थमृदुकायाग्नेस्तक्रमेवावचारयेत् ।  
 सायं वा लाजसक्तूनां दद्यात्तक्रावलोहिकाम् ॥  
 जीर्णे तक्रे प्रदद्याद्वा तक्रपेयां ससैन्धवाम् ॥ ७९ ॥  
 तक्रानुपानं सस्नेहं तक्रौदनमतः परम् ।  
 यूषैर्मांसरसैर्वाऽपि भोजयेत्तक्रसंयुतैः ॥ ८० ॥  
 कालक्रमज्ञः सहसा न च तक्रं निवर्तयेत् ।  
 तक्रप्रयोगो मासान्तः क्रमेणोपरमो हितः ॥ ८१ ॥  
 अपकर्षो यथोत्कर्षो न त्वन्नादपकृष्यते ।  
 शक्त्यागमनरक्षार्थं दाढ्यार्थमनलस्य च ॥ ८२ ॥  
 बलोपचयवर्णार्थमेष निर्दिश्यते क्रमः ।  
 रूक्षमधोद्धृतस्नेहं यतश्चानुद्धृतं घृतम् ॥ ८३ ॥  
 तक्रं दोषाग्निबलविघ्नविधं तत् प्रयोजयेत् ।  
 हतानि न विरोहन्ति तक्रेण गुदजानि तु ॥ ८४ ॥  
 भूमावपि निषिक्तं तद्वहेत्तक्रं तृणोलुपम् ।  
 किं पुनर्दासकायाग्नेः शुष्काण्यशांसि देहिनः ॥ ८५ ॥  
 स्रोतःसु तक्रशुद्धेषु रसः सम्यगुपैति यः ।  
 तेन पुष्टिर्बलं वर्णः प्रहर्षश्चोपजायते ॥ ८६ ॥  
 वातश्लेष्मविकाराणां शतं चापि निवर्तते ।  
 नास्ति तक्रात् परं किञ्चिदौषधं कफवातजे ॥ ८७ ॥  
 पिप्पलीं पिप्पलीमूलं चित्रकं हस्तिपिप्पलीम् ।  
 शृङ्गवेरमजार्जी च कारवीं धान्यतुम्बुरु ॥ ८८ ॥  
 बिल्वं कर्कटकं पाठां पिष्ट्वा पेयां विपाचयेत् ।  
 फलाम्लां यमकैर्भृष्टां तां दद्याद् गुदजापहाम् ॥ ८९ ॥

१ दोषांश्चाग्निबलञ्च वेत्तीति तादृशो भिषक् सर्वोद्धृतस्नेहम्, अर्द्धो-  
 द्धृतस्नेहम्, अनुद्धृतस्नेहमिति त्रिविधं तक्रं प्रयोजयेत् ।

एतैरेव खडान् कुर्यादेतैश्च विपचेज्जलम् ।  
 एतैश्चैव घृतं साध्यमर्शसां विनिवृत्तये ॥ ९० ॥  
 शटीपलाशसिद्धां वा पिप्पल्या नागरेण वा ।  
 दद्याद्यवागूं तक्राम्लां मरिचैरवचूर्णिताम् ॥ ९१ ॥  
 शुष्कमूलकयूषं वा यूषं कौलत्थमेव वा ।  
 दधित्थबिल्वयूषं वा सकुलत्थमकुष्ठकम् ॥ ९२ ॥  
 छागलं वा रसं दद्याद्यषैरैतैर्विमिश्रितम् ।  
 लावादीनां फलाम्लं वा सतक्रं ग्राहिभिर्युतम् ॥ ९३ ॥  
 रक्तशालिर्महाशालिः कलमो लाङ्गुलः सितः ।  
 शारदः पष्टिकश्चैव स्यादन्नविधिरर्शसाम् ॥ ९४ ॥  
 इत्युक्तो भिन्नशकृतामर्शसां च क्रियाक्रमः ।  
 येऽत्यर्थं गाढशकृतस्तेषां वक्ष्यामि भेषजम् ॥ ९५ ॥  
 सस्नेहैः सकतुभिर्युक्तां प्रसन्नां लवणीकृताम् ।  
 दद्यान्मत्स्यण्डिकां पूर्वं भक्षयित्वा सनागराम् ॥ ९६ ॥  
 गुडं सनागरं पाठां फलाम्लं पाययेच्च तम् ।  
 गुडं घृतं यवक्षारं युक्तं वाऽपि प्रयोजयेत् ॥ ९७ ॥  
 यवानां नागरं पाठां दाडिमस्य रसं गुडम् ।  
 सतक्रलवणं दद्याद्वातवर्चोऽनुलोमनम् ॥ ९८ ॥  
 दुःस्पर्शकेन बिल्वेन यवान्या नागरेण च ।  
 एकैकेनापि संयुक्ता पाठा हन्त्यर्शसां रुजम् ॥ ९९ ॥  
 प्रागुक्तान् यमके भ्रष्टान् सकतुभिश्चावचूर्णितान् ।  
 करञ्जपल्लवान् दद्याद्वातवर्चोऽनुलोमनान् ॥ १०० ॥  
 मदिरां वा सलवणां शीघ्रं सौवीरकं तथा ।  
 गुडनागरसंयुक्तं पिबेद्वा पौर्वभक्तिकम् ॥ १०१ ॥  
 पिप्पलीनागरक्षारकारवीधान्यजीरकैः ।  
 फाणितेन च संयोज्य फलाम्लं दीपयेद्धृतम् ॥ १०२ ॥  
 पिप्पली पिप्पलीमूलं चित्रको हस्तिपिप्पली ।  
 शृङ्गवेरं यवक्षारं तैः सिद्धं पाययेद्धृतम् ॥ १०३ ॥  
 चव्यचित्रकसिद्धं वा गुडक्षारसमन्वितम् ।  
 पिप्पलीमूलसिद्धं वा सगुडक्षारनागरम् ॥ १०४ ॥

पिप्पलीपिप्पलीमूलदधिदाडिमधान्यकैः ।  
 सिद्धं सर्पिर्विधातव्यं वातवर्चोविवन्धनुत् ॥ १०५ ॥  
 चव्यं त्रिकटुकं पाठां क्षारं कुस्तुम्बुरुणि च ।  
 यवानां पिप्पलीमूलमुभे च विडसैन्धवे ॥ १०६ ॥  
 चित्रकं बिल्वमभयां पिष्ट्वा सर्पिर्विपाचयेत् ।  
 शकृद्वातानुलोम्यार्थं जाते दध्नि चतुर्गुणे ॥ १०७ ॥  
 प्रवाहिकां गुदभ्रंशं मूत्रकृच्छ्रं परिस्रवम् ।  
 गुदवङ्क्षणशूलं च घृतमेतद्व्यपोहति ॥ १०८ ॥  
 नागरं पिप्पलीमूलं चित्रको हस्तिपिप्पली ।  
 श्वदंष्ट्रा पिप्पली धान्यं बिल्वं पाठा यवानिका ॥ १०९ ॥  
 चाङ्गेरीस्वरसे सर्पिः कल्कैरेतैर्विपाचयेत् ।  
 चतुर्गुणेन दध्ना च तद्धृतं कफवातनुत् ॥ ११० ॥  
 अशांसि ग्रहणीदोषं मूत्रकृच्छ्रं प्रवाहिकाम् ।  
 गुदभ्रंशार्तिमानाहं घृतमेतद्व्यपोहति ॥ १११ ॥

इति नागरादिघृतम् ।

पिप्पलीं नागरं पाठां श्वदंष्ट्रां च पृथक् पृथक् ।  
 भागांस्त्रिपलकान् कृत्वा कषायमुपकल्पयेत् ॥ ११२ ॥  
 गण्डीरं पिप्पलीमूलं व्योषं चव्यं च चित्रकम् ।  
 पिष्ट्वा कषाये विनयेत् पूते द्विपलिकं पृथक् ॥ ११३ ॥  
 पलानि सर्पिषस्तस्मिंश्चत्वारिंशत् प्रदापयेत् ।  
 चाङ्गेरीस्वरसं तुल्यं सर्पिषा दधि षड्गुणम् ॥ ११४ ॥  
 मृद्वग्निना ततः साध्यं सिद्धं सर्पिर्निधापयेत् ।  
 तदाहारे विधातव्यं पाने प्रायोगिके विधौ ॥ ११५ ॥  
 ग्रहण्यशौविकारघ्नं गुल्महृद्रोगनाशनम् ।  
 शोथप्लीहोदरानाहमूत्रकृच्छ्रज्वरापहम् ॥ ११६ ॥  
 कासहिक्कारुचिश्वाससूदनं पाश्वशूलनुत् ।  
 बलपुष्टिकरं वर्ण्यमग्निसन्दीपनं परम् ॥ ११७ ॥

इति पिप्पल्याद्यं घृतम् ।

सगुडां पिप्पलीयुक्तां घृतभृष्टां हरीतकीम् ।  
 त्रिवृहन्तीयुतां वाऽपि भक्षयेदानुलोमिनीम् ॥ ११८ ॥

विद्वातकफपित्तानामानुलोम्येऽथ निर्वृते ।  
 गुदेऽर्शांसि प्रशाम्यन्ति पावकश्चाभिवर्धते ॥ ११९ ॥  
 बर्हितित्तिरिलावानां रसान्म्लान् सुसंस्कृतान् ।  
 दक्षाणां वर्तकानां च दद्याद्विद्वातसङ्ग्रहे ॥ १२० ॥  
 त्रिवृद्धन्तीपलाशानां चाङ्गिर्याश्वत्रकस्य च ।  
 सुभृष्टं यमके दद्याच्छाकं दधिसमन्वितम् ॥ १२१ ॥  
 उपोदिकां तण्डुलीयं वीरां वास्तुकपलवान् ।  
 सुवर्चलां सलोणीकां यवशाकमवलगुजम् ॥ १२२ ॥  
 काकमार्ची रुद्रापत्रं महापत्रीं तथाऽम्लिकाम् ।  
 जीवन्तीं शटिशकं च शाकं गृह्णनकस्य च ॥ १२३ ॥  
 दधिदाडिमसिद्धानि यमके भर्जितानि च ।  
 धान्यनागरयुक्तानि शाकान्येतानि दापयेत् ॥ १२४ ॥  
 गोधालोपाकमार्जारश्चाविदुष्प्रगवामपि ।  
 कूर्मशल्लकयोश्चैव साधयेच्छाकवद्रसान् ॥ १२५ ॥  
 रक्तशाल्योदनं दद्याद्रसेस्तेर्वातशान्तये ।  
 ज्ञात्वा वातोल्बणं रूक्षं मन्दाग्निं गुदजातुरम् ॥ १२६ ॥  
 मदिरां शार्करं जातं शीघ्रं तक्रं तुषोदकम् ।  
 अरिष्टं दधिमण्डं वा शृतं वा शिशिरं जलम् ॥ १२७ ॥  
 कण्टकार्या शृतं वाऽपि शृतं नागरधान्यकैः ।  
 अनुपानं भिषग्दद्याद्वातवर्चोऽनुलोमनः ॥ १२८ ॥  
 उदावर्तपरीता ये ये चात्यर्थं विरूक्षिताः ।  
 विलोमवाताः शूलार्तास्तेष्विष्टमनुवासनम् ॥ १२९ ॥  
 पिप्पलीं मदनं बिल्वं शताह्वां मधुकं वचाम् ।  
 कुष्ठं शटीं पुष्कराख्यं चित्रकं देवदारु च ॥ १३० ॥  
 पिप्पुा तैलं विपक्तव्यं पयसा द्विगुणेन च ।  
 अर्शसां मूढवातानां तच्छ्रेष्ठमनुवासनम् ॥ १३१ ॥  
 गुदानिःसरणं शूलं मूत्रकृच्छ्रं प्रवाहिकाम् ।  
 कट्यरूपृष्टदौर्बल्यमानाहं वङ्गणाश्रयम् ॥ १३२ ॥  
 पिच्छास्त्रावं गुदे शोफं वातवर्चोविनिग्रहम् ।  
 उत्थानं बहुशो यच्च जयेत्तच्चानुवासनात् ॥ १३३ ॥



आनुवासनिकैः पिष्टैः सुखोष्णैः स्नेहसंयुतैः ।

दर्व्या तैरौषधैर्देह्याः स्तब्धाः शूना गुदेरुहाः ॥ १३४ ॥

दिग्धास्तैः प्रस्रवन्त्याशु श्लेष्मपिच्छां सशोणिताम् ।

कण्डूः स्तम्भः सरक् शोफः स्नुतानां विनिवर्तते ॥ १३५ ॥

निरूहं वा प्रयुञ्जीत सक्षीरं दाशमूलिकम् ।

समूत्रस्नेहलवणं कल्कैर्युक्तं फलादिभिः ॥ १३६ ॥

हरीतकीनां प्रस्थार्धं प्रस्थमामलकस्य च ।

स्यात् कपित्थाद्दशपलं ततोऽर्धा चेन्द्रवारुणी ॥ १३७ ॥

विडङ्गं पिप्पली लोभ्रं मरिचं सैलवालुकम् ।

द्विपलांशं जलस्यैतच्चतुर्दोणे विपाचयेत् ॥ १३८ ॥

द्रोणशेषे रसे तस्मिन् पूते शीते समावपेत् ।

गुडस्य द्विशतं तिष्ठेत्तत् पक्षं घृतभाजने ॥ १३९ ॥

पक्षादूर्ध्वं भवेत् पेया ततो मात्रा यथाबलम् ।

अस्याभ्यासादरिष्टस्य नश्यन्ति गुदजा द्रुतम् ॥ १४० ॥

ग्रहणीपाण्डुहृद्रोगहृद्गुल्मोदरापहः ।

कुष्ठशोफारुचिहरो बलवर्णाग्निवर्धनः ॥ १४१ ॥

सिद्धोऽयमभयारिष्टः कामलाश्चित्रनाशनः ।

कृमिग्रन्थ्यर्बुदव्यङ्गराजयक्ष्मज्वरान्तकृत् ॥ १४२ ॥

इत्यभयारिष्टः ।

दन्तीचित्रकमूलानामुभयोः पञ्चमूलयोः ।

भागान् पलांशनापोथ्य जलद्रोणे विपाचयेत् ॥ १४३ ॥

त्रिपलं त्रिफलायाश्च दलानां तत्र दापयेत् ।

रसे चतुर्थशेषे तु पूते शीते समावपेत् ॥ १४४ ॥

तुलां गुडस्य तत्तिष्ठेन्मासार्धं घृतभाजने ।

तन्मात्रया पिबेन्नित्यमशोभ्यो विप्रमुच्यते ॥ १४५ ॥

ग्रहणीपाण्डुरोगघ्नं वातवर्चोनुलोमनम् ।

दीपनं चाऽरुचिघ्नं च दन्त्यरिष्टमिमं विदुः ॥ १४६ ॥

इति दन्त्यरिष्टः ।

हरीतकीफलप्रस्थं प्रस्थमामलकस्य च ।

विशालाया दधित्थस्य पाठाचित्रकमूलयोः ॥ १४७ ॥

द्वे द्वे पले समापोथ्य द्विद्रोणे साधयेदपाम् ।  
 पादावशेषे पूते च रसे तस्मिन् प्रदापयेत् ॥ १४८ ॥  
 गुडस्यैकां तुलां वैद्यस्तत् स्थाप्यं घृतभाजने ।  
 पक्षस्थितं पिबेदेनं ग्रहण्यशौविकारवान् ॥ १४९ ॥  
 हृत्पाण्डुरोगं श्लेहानं कामलां विषमज्वरम् ।  
 वर्चोमूत्रानिलकृतान् विबन्धानग्निमार्दवम् ॥ १५० ॥  
 कासं गुल्ममुदावर्तं फलारिष्टो व्यपोहति ।  
 अग्निसन्दीपनो ह्येष कृष्णात्रेयेण भाषितः ॥ १५१ ॥

इति फलारिष्टः ।

दुरालभायाः प्रस्थः स्याच्चित्रकस्य वृषस्य च ।  
 पथ्यामलकयोश्चैव पाठाया नागरस्य च ॥ १५२ ॥  
 दन्त्याश्च द्विपलान् भागाञ्जलद्रोणे विपाचयेत् ।  
 पादावशेषे पूते च सुशीते शर्कराशतम् ॥ १५३ ॥  
 दत्त्वा कुम्भे दृढे स्थाप्यं मासार्धं घृतभाषिते ।  
 प्रलिप्ते पिप्पलीचव्यप्रियङ्गुक्षौद्रसर्पिषा ॥ १५४ ॥  
 तस्य मात्रां पिबेत् काले शार्करस्य यथाबलम् ।  
 अर्शांसि ग्रहणीदोषमुदावर्तमरोचकम् ॥ १५५ ॥  
 शकृन्मूत्रानिलोद्गारविबन्धानग्निमार्दवम् ।  
 हृद्रोगं पाण्डुरोगं च सर्वमेतेन साधयेत् ॥ १५६ ॥

इति शर्करासवः ।

नवस्यामलकस्यैकां कुर्याज्जर्जरितां तुलाम् ।  
 कुडवांशाश्च पिप्पल्यो विडङ्गं मरिचं तथा ॥ १५७ ॥  
 पाठां च पिप्पलीमूलं क्रमुकं चव्यचित्रकौ ।  
 मज्जिष्ठा वालुकं लोध्रं पलिकानुपकल्पयेत् ॥ १५८ ॥  
 कुष्ठं दारुहरिद्रां च सुराह्णं सारिवाद्रयम् ।  
 इन्द्राह्णं भद्रमुस्तं च कुर्यादर्धपलोन्मितम् ॥ १५९ ॥  
 चत्वारि नागपुष्पस्य पलान्यभिनवस्य च ।  
 द्रोणाभ्यामम्भसो द्वाभ्यां साधयित्वाऽवतारयेत् ॥ १६० ॥  
 द्रोणावशेषे पूते च शीते तस्मिन् समावपेत् ।  
 मृद्वीकाद्व्याढकरसं शीतं निर्यूहसम्मितम् ॥ १६१ ॥

शर्करायाश्च भिन्नाया दद्याद्विगुणितां तुलाम् ।  
 कुसुमस्य रसस्यैकमर्धप्रस्थं नवस्य च ॥ १६२ ॥  
 त्वगेलाप्लवपत्राम्बुसेव्यक्रमुककेशरान् ।  
 चूर्णयित्वा तु मतिमान् कार्षिकानत्र दापयेत् ॥ १६३ ॥  
 तत् सर्वं स्थापयेत् पक्षं सुचौक्षे घृतभाजने ।  
 प्रलिप्ते सर्पिषा किञ्चिच्छर्करागुरुधूपिते ॥ १६४ ॥  
 पक्षादूर्ध्वमरिष्टोऽयं केनको नाम विश्रुतः ।  
 पेयः स्वादुरसो हृद्यः प्रयोगाद्भक्तरोचनः ॥ १६५ ॥  
 अर्शांसि ग्रहणीदोषमानाहमुदरं ज्वरम् ।  
 हृद्रोगं पाण्डुतां शोषं गुल्मं वर्चोविनिग्रहम् ॥ १६६ ॥  
 कासं श्लेष्मामयांश्चोग्रान् सर्वानेवापकर्षति ।  
 वलीपलितखालित्यं दोषजं च व्यपोहति ॥ १६७ ॥  
 इति कनकारिष्टः ।  
 पत्रभङ्गोदकैः शौचं कुर्यादुष्णेन चाम्भसा ।  
 इति शुष्कार्शसां सिद्धमुक्तमेतच्चिकित्सितम् ॥ १६८ ॥  
 चिकित्सितमतः सिद्धं स्वाविणां सम्प्रचक्ष्महे ।  
 तत्रानुबन्धो द्विविधः श्लेष्मणो मारुतस्य च ॥ १६९ ॥  
 विद श्यावं कठिनं रूक्षं चाधो वायुर्न वर्तते ।  
 तनु चारुणवर्णं च फेनिलं चासृगर्शसाम् ॥ १७० ॥  
 कट्यरूगुदशूलं च दौर्बल्यं यदि चाधिकम् ।  
 तत्रानुबन्धो वातस्य हेतुर्यदि च रूक्षणम् ॥ १७१ ॥  
 शिथिलं श्वेतपीतं च विद स्निग्धं गुरु शीतलम् ।  
 यद्यर्शसां घनं चासृक् तन्तुमत् पाण्डु पिच्छिलम् ॥ १७२ ॥  
 गुदं सपिच्छं स्तिमितं गुरु स्निग्धं च कारणम् ।

१ कुसुमरसो मधु ।

२ 'कनी दीप्तिकान्तिगतिपु' इत्यस्मात् कृजादिभ्यो बुन्, अकादेशः, कनति जाठरानलदीप्यादीनि कार्याणि करोतीति कनकः । नागकेशरस्य कनकनामधेयत्वाद्वा कनकनाम, योगादेर्योगान्तस्य वा नाम्ना प्रसिद्धिः ।

३ विट् श्यावमिति निर्देशाद् विट्शब्दो नपुंसकलिङ्गोऽप्यस्तीति उन्नीयते—इति चक्रदत्तः ।

श्लेष्मानुबन्धो विज्ञेयस्तत्र रक्तार्शसां बुधैः ॥ १७३ ॥  
 स्निग्धशीतं हितं वाते रूक्षशीतं कफानुगे ।  
 चिकित्सितमिदं तस्मात् सम्प्रधार्य प्रयोजयेत् ॥ १७४ ॥  
 पित्तश्लेष्माधिकं मत्वा शोधनेनोपपादयेत् ।  
 स्रवणं चाप्युपेक्षेत लङ्घनैर्वा समाचरेत् ॥ १७५ ॥  
 प्रवृत्तमादावर्शोभ्यो यो निगृह्णात्यबुद्धिमान् ।  
 शोणितं दोषमलिनं तद्रोगाञ्जनयेद्बहून् ॥ १७६ ॥  
 रक्तपित्तं ज्वरं तृणामग्निनाशमरोचकम् ।  
 कामलां श्वयथुं शूलं गुदवङ्क्षणसंश्रयम् ॥ १७७ ॥  
 कण्डूरुःकोठपिडकाः कुष्ठं पाण्ड्वामयं मदम् ।  
 वातमूत्रपुरीषाणां विबन्धं शिरसो रुजम् ॥ १७८ ॥  
 स्तैमित्यं गुरुगात्रत्वं तथाऽन्यान् रक्तजान् गदान् ।  
 तस्मात् सुते दुष्टरक्ते रक्तसङ्ग्रहणं मतम् ॥ १७९ ॥  
 हेतुलक्षणकालज्ञो बलशोणितवर्णवित् ।  
 कालं तावदुपेक्षेत यावन्नात्ययमाप्नुयात् ॥ १८० ॥  
 अग्निमन्दीपनार्थं च रक्तसङ्ग्रहाय च ।  
 दोषाणां पाचनार्थं च परं तिकैरुपाचरेत् ॥ १८१ ॥  
 यत्तु प्रक्षीणदोषस्य रक्तं वातोल्बणस्य च ।  
 वर्तते स्नेहसाध्यं तत् पानाभ्यङ्गानुष्वासनैः ॥ १८२ ॥  
 यत्तु पित्तोल्बणं रक्तं घर्मकाले प्रवर्तते ।  
 स्तम्भनीयं तदेकान्तान्न चेद्वातकफानुगम् ॥ १८३ ॥  
 कुट्टजत्वङ्निर्यूहः सनागरः स्निग्धरक्तसङ्ग्रहणः ।  
 त्वग्दाडिमस्य तद्वत् सनागरश्चन्दनस्य रसः ॥ १८४ ॥  
 चन्दनकिराततिक्तकधन्वयवासाः सनागराः कथिताः ।  
 रक्तार्शसां प्रशमना दार्वीत्वगुशीरनिम्बाश्च ॥ १८५ ॥  
 सातिविषा कुट्टजत्वक् फलं च सरसाञ्जनं मधुयुतानि ।  
 रक्तपहानि दद्यात् पिपासवे तण्डुलजलेन ॥ १८६ ॥  
 कुट्टजत्वचो विपाच्यं पलशतमार्द्रं महेन्द्रसलिलेन ।  
 यावत् स्यादर्द्धरसं द्रव्यं पूतो रसस्ततो ग्राह्यः ॥ १८७ ॥

मोचरसः ससमङ्गः फलिनी च पलांशिकैस्त्रिभिस्तैश्च ।  
 वत्सकबीजं तुल्यं चूर्णीकृतमत्र दातव्यम् ॥ १८८ ॥  
 पूतोत्कथितः सान्द्रः स रसो दर्वीप्रलेपनो ग्राह्यः ।  
 मात्राकालोपहिता रसक्रियैषा जयत्यसृग्स्त्रावम् ॥ १८९ ॥  
 छागलिपयसा युक्ता पेयामण्डेन वा यथाम्निबलम् ।  
 जीर्णोषधश्च शालीन् पयसा छागेन भुञ्जीत ॥ १९० ॥  
 रक्ताशांस्यतिसारं रक्तं सासृग्प्रजौ निहन्त्याशु ।  
 बलवच्च रक्तापत्त रसक्रियैषा जयत्युभयभागम् ॥ १९१ ॥  
 इति कुटजादिरसक्रिया ।  
 नीलोत्पलं समङ्गा मोचरसश्चन्दनं तिला लोध्रम् ।  
 पीत्वा छागलिपयसा भोज्यं पयसैव शाल्यन्नम् ॥ १९२ ॥  
 छागलिपयः प्रयुक्तं निहन्ति रक्तं सवास्तुकरसं च ।  
 धन्वविहङ्गमृगाणां रसो निरम्लः कदम्लो वा ॥ १९३ ॥  
 पाठा वत्सकबीजं रसाञ्जनं नागरं यवान्यश्च ।  
 बिल्वमिति चार्शसैश्चूर्णितानि पेयानि शूलेषु ॥ १९४ ॥  
 दार्वी किराततिक्तं मुस्तं दुःस्पर्शकश्च रुधिरघ्नम् ।  
 रक्तेऽतिवर्तमाने शूले च घृतं विधातव्यम् ॥ १९५ ॥  
 कुटजफलवल्ककेशरनीलोत्पललोध्रधातकीकलकैः ।  
 सिद्धं घृतं विधेयं शूले रक्ताशंसां भिषजा ॥ १९६ ॥  
 सर्पिः सदाडिमरसं सयावशूकं जयत्याशु ।  
 रक्तं सशूलमथवा निदिग्धकादुग्धिकासिद्धम् ॥ १९७ ॥  
 लाजापेया पीता सचुक्रिकाकेशरोत्पलैः सिद्धा ।  
 हन्त्याशुरक्तदोषं तथा बलाष्टृश्चिपर्णीभ्याम् ॥ १९८ ॥  
 हीवेरबिल्वनागरनिर्यूहे साधितां सनवनीताम् ।  
 वृक्षाम्लदाडिमाम्लामल्लीकाम्लां सकोलाम्लाम् ॥ १९९ ॥  
 गृञ्जनकसुरासिद्धां भृष्टां यमकेन वा पिबेत् पेयाम् ।  
 रक्तातिसारशूलप्रवाहिकाशोथनिग्रहणीम् ॥ २०० ॥  
 काश्मर्यामलकानां सर्केर्बुदारान् फलाम्लांश्च ।

१ 'श्चू' इत्यत्र प्रथमपादस्य विश्रामः, पठ्यार्या ।

२ कर्बुदारः काञ्चनारभेदः, षष्टिखातप्रदेशे बहु दृश्यते ।

गृज्जनकशालमलीनां क्षीरिण्याश्चुक्रिकायाश्च ॥ २०१ ॥  
 न्यग्रोधशुङ्गकानां खडांस्तथा कौविदारपुष्पाणाम् ।  
 दध्नः सरेण सिद्धान् दद्याद्रक्ते प्रवृत्तेऽति ॥ २०२ ॥  
 सिद्धं पलाण्डुशाकं तक्रेणोपोदिकां सबदराम्लाम् ।  
 रुधिरस्रुतौ प्रदद्यान्मसूरयूषं च तक्राम्लम् ॥ २०३ ॥  
 पयसा शृतेन यूपैर्मसूरमुद्गाढकीमकुष्ठानाम् ।  
 भोजनमद्यादम्लैः शालिश्यामाककोद्रवजम् ॥ २०४ ॥  
 शशहरिणलावमांसैः कपिञ्जलैणेयकैः सुसिद्धैश्च ।  
 भोजनमद्यादम्लैर्मधुरैरीषत्समरिचैर्वा ॥ २०५ ॥  
 दक्षशिखितित्तिरिरसैर्द्विककुदलोपाकजैश्च मधुराम्लैः ।  
 अद्याद्रसैरतिवहेष्वर्शःस्वनिलोल्बणशरीरः ॥ २०६ ॥  
 रसखट्यूपयवागूसंयुक्तः केवलोऽथवा जयति ।  
 रक्तमतिवर्तमानं वातं च पलाण्डुरूपयुक्तः ॥ २०७ ॥  
 छागान्तराधि तरुणं सरुधिरमुपसाधितं बहुपलाण्डु ।  
 व्यत्यासान्मधुराम्लं विट्शोणितसङ्क्षये देयम् ॥ २०८ ॥  
 नवनीततिलाभ्यासात् केशरनवनीतशर्कराभ्यासात् ।  
 दधिसरमथिताभ्यासादर्शास्यपयान्ति रक्तानि ॥ २०९ ॥  
 नवनीतघृतं छागं मांसं च सषष्टिकः शालिः ।  
 तरुणश्च सुरामण्डस्तरुणी च सुरा निहन्यस्त्रम् ॥ २१० ॥  
 प्रायेण वातबहुलान्यर्शांसि भवन्त्यतिस्रुते रक्ते ।  
 दुष्टेऽपि च कफपित्ते तस्मादनिलोऽधिको ज्ञेयः ॥ २११ ॥  
 दृष्ट्वा तु रक्तपित्तं प्रबलं कफवातलिङ्गमल्पं च ।  
 शीताः क्रियाः प्रयोज्या यथेरिता वक्ष्यते चान्या ॥ २१२ ॥  
 मधुकं सपञ्चवलकं बदरीत्वगुदुम्बरं धवपटीलम् ।  
 परिपेचने विदध्यादृषककुभयवासनिम्बांश्च ॥ २१३ ॥  
 रक्तेऽतिवर्तमाने दाहे क्लेदेऽवगाहयेच्चापि ।  
 मधुकमृणालपद्मकचन्दनकुशकाशनिःकाथे ॥ २१४ ॥  
 इक्षुरसमधुकवेतसनिर्यूहे शीतले पयसि वा तम् ।  
 अवगाहयेत् प्रादेग्धं पूर्वं शिशिरेण तैलेन ॥ २१५ ॥  
 दत्त्वा घृतं सशर्करमुपस्थदेशे गुदे च त्रिकदेशे ।

शिशिरजलस्पर्शसुखा धारा प्रस्तम्भनी योज्या ॥ २१६ ॥  
 कदलीदलैरभिनवैः पुष्करपत्रैश्च शीतजलसिक्तैः ।  
 प्रच्छादनं मुहुर्मुहुरिष्टं पद्मोत्पलदलैश्च ॥ २१७ ॥  
 दूर्वाघृतं प्रदेहः शतधौतं सहस्रधौतमपि सर्पिः ।  
 व्यजनपवनः सुशीतो रक्तस्त्रावं जयत्याशु ॥ २१८ ॥  
 समङ्गामधुकाभ्यां तिलमधुकाभ्यां रसाञ्जनघृताभ्याम् ।  
 सर्जरसघृताभ्यां वा निम्बघृताभ्यां मधुघृताभ्यां च ॥ २१९ ॥  
 दार्वीत्वक्सर्पिभ्यां सचन्दनाभ्यामथोत्पलघृताभ्याम् ।  
 दाहे क्लेदे च गुदभ्रंशे गुदजाः प्रतिसारणीयाश्च ॥ २२० ॥  
 आभिः क्रियाभिरथवा शीताभिर्यस्य न तिष्ठति रक्तम् ।  
 तं काले स्निग्धोष्णैर्मांसरसैस्तर्पयेन्मतिमान् ॥ २२१ ॥  
 अवपीडकसर्पिर्भिः कोष्णैर्घृततैलैस्तथाऽभ्यङ्गैः ।  
 क्षीरघृततैलसैकैः कोष्णैः समुपाचरेदाशु ॥ २२२ ॥  
 कोष्णेन वातप्रबले घृतमण्डेनानुवासयेच्छीघ्रम् ।  
 पिच्छाबस्तिं दद्यात् काले तस्याथवा सिद्धम् ॥ २२३ ॥  
 यवासकुशकाशानां मूलं पुष्पं च शाल्मलम् ।  
 न्यग्रोधोदुम्बराश्वत्थशुङ्गाश्च द्विपलोन्मिताः ॥ २२४ ॥  
 त्रिप्रस्थं सलिलस्यैतत् क्षीरप्रस्थं च साधयेत् ।  
 क्षीरशेषं कषायं च पूतं कलकैर्विमिश्रयेत् ॥ २२५ ॥  
 कल्काः शाल्मलिनिर्याससमङ्गाचन्दनोत्पलम् ।  
 वत्सकस्य च बीजानि प्रियङ्गुः पद्मकेशरम् ॥ २२६ ॥  
 पिच्छाबस्तिरयं, सिद्धः सघृतक्षौद्रशर्करः ।  
 प्रवाहिकागुदभ्रंशरक्तस्त्रावज्वरापहः ॥ २२७ ॥  
 इति पिच्छाबस्तिः सिद्धबस्तिश्च ।  
 प्रपौण्डरीकं मधुकं पेण्यान् वस्तौ यथेरितान् ।  
 पिष्ट्वाऽनुवासनं स्नेहं क्षीरद्विगुणितं पचेत् ॥ २२८ ॥  
 ह्रीवैरमुत्पलं लोध्रं समङ्गाचव्यचन्दनम् ।  
 पाठा सातिविषा बिल्वं धातकी देवदारु च ॥ २२९ ॥

१ पिच्छाबस्तौ यथेरितान् पेण्यान्, प्रपौण्डरीकं मधुकञ्च पिष्ट्वा क्षीर-  
 द्विगुणितमनुवासनं स्नेहं पचेदिति-एको योगः ।

दार्वीत्वङ् नागरं मांसी मुस्तं क्षारो यवाग्रजः ।  
 चित्रकश्चेति पेय्याणि चाङ्गेरीस्वरसे घृतम् ॥ २३० ॥  
 ऐकध्यं साधयेत् सर्वं तत् सर्पिः परमौषधम् ।  
 अशोऽतिसारग्रहणीपाण्डुरोगे ज्वरेऽरुचौ ॥ २३१ ॥  
 मूत्रकृच्छ्रे गुदभ्रंशे बस्त्याध्माने प्रवाहणे ।  
 पिच्छास्त्रावेऽर्शसां शूले योज्यमेतन्निदोषनुत् ॥ २३२ ॥  
 इति हीवेरादिघृतम् ।  
 अवाक्पुष्पी बला दार्वी पृश्निपर्णी त्रिकण्टकः ।  
 न्यग्रोधोदुम्बराश्चत्थशुङ्गाश्च द्विपलोन्मिताः ॥ २३३ ॥  
 कषाय एषां पेय्यास्तु जीवन्ती कटुरोहिणी ।  
 पिप्पली पिप्पलीमूलं नागरं सुरदारु च ॥ २३४ ॥  
 कलिङ्गाः शाल्मलं पुष्पं वीरा चन्दनमुत्पलम् ।  
 कटफलं चित्रको मुस्तं प्रियङ्गवतिविषास्थिराः ॥ २३५ ॥  
 पद्मोत्पलानां किञ्जल्कः समङ्गा सनिदिग्धिका ।  
 बिल्वं मोचरसः पाठा भागाः कर्षसमन्विताः ॥ २३६ ॥  
 चतुःप्रस्थे शृतं प्रस्थं कषायमवतारयेत् ।  
 त्रिंशत्पलानि प्रस्थोऽत्र विज्ञेयो द्विपलाधिकः ॥ २३७ ॥  
 सुनिषण्णकचाङ्गेर्याः प्रस्थौ द्वौ स्वरसस्य च ।  
 सवैरेतैर्यथोद्दिष्टैर्घृतप्रस्थं विपाचयेत् ॥ २३८ ॥  
 एतदर्शःस्वतीसारे रक्तस्त्रावे त्रिदोषजे ।  
 प्रवाहणे गुदभ्रंशे पिच्छासु विविधासु च ॥ २३९ ॥  
 उत्थाने चातिबृहशः शोथशूले गुदाश्रये ।  
 मूत्रग्रहे मूढवाते मन्देऽग्नावरुचावपि ॥ २४० ॥  
 प्रयोज्यं विधिवत् सर्पिर्बलवर्णाग्निवर्धनम् ।  
 विविधेष्वन्नपानेषु केवलं वा निरत्ययम् ॥ २४१ ॥  
 इति सुनिषण्णकचाङ्गेरीघृतम् ।  
 भवन्ति चात्र ।  
 व्यत्यासान्मधुराम्लानि शीतोष्णानि च योजयेत् ।  
 नित्यमग्निबलापेक्षी जयत्यर्शःकृतान् गदान् ॥ २४२ ॥



त्रयो विकाराः प्रायेण ये परस्परहेतवः ।  
 अर्शांसि चातिसारश्च ग्रहणीदोष एव च ॥ २४३ ॥  
 एषामग्निबले हीने वृद्धिर्वृद्धे परिक्षयः ।  
 तस्मादग्निबलं रक्ष्यमेषु त्रिषु विशेषतः ॥ २४४ ॥  
 भृष्टैः शार्कैर्यवागूभिर्यूपैर्मांसरसैः खडैः ।  
 क्षीरतक्रप्रयोगैश्च विविधैर्गुदजाञ्जयेत् ॥ २४५ ॥  
 यद्वायोरानुलोम्याय यदग्निबलवृद्धये ।  
 अन्नपानौषधद्रव्यं तत् सेव्यं नित्यमर्शसैः ॥ २४६ ॥  
 यदतो विपरीतं स्यान्निदाने यत् प्रदर्शितम् ।  
 गुदजाभिपरीतेन न तत् सेव्यं कदाचन ॥ २४७ ॥

तत्र श्लोकाः ।

अर्शसां द्विविधं जन्म पृथगायतनानि च ।  
 स्थानसंस्थानलिङ्गानि साध्यासाध्यत्वनिश्चयः ॥ २४८ ॥  
 अभ्यङ्गाः स्वेदनं धूमाः सावगाहाः प्रलेपनाः ।  
 शोणितस्यावसेकश्च योगा दीपनपाचनाः ॥ २४९ ॥  
 पानान्नविधिरग्रयश्च वातवर्चोऽनुलोमनः ।  
 योगाः संशमनीयाश्च सर्पीषि विविधानि च ॥ २५० ॥  
 बस्तयस्तक्रयोगाश्च वरारिष्टाः सशर्कराः ।  
 शुष्काणामर्शसां शस्ताः स्त्राविणां लक्षणानि च ॥ २५१ ॥  
 द्विविधं सानुबन्धानां तेषां चेष्टं यदौषधम् ।  
 रक्तसङ्ग्रहणाः क्वाथा पेण्याश्च विविधात्मकाः ॥ २५२ ॥  
 स्नेहाहारविधिश्चाग्रयो योगाश्च प्रतिसारणाः ।  
 प्रक्षालनावगाहाश्च प्रदेहाः सेचनानि च ॥ २५३ ॥  
 अतिवृत्तस्य रक्तस्य विधातव्यं यदौषधम् ।  
 तत् सर्वमिह निर्दिष्टं गुदजानां चिकित्सिते ॥ २५४ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सा-  
 स्थानेऽर्शांश्चिकित्सितं नाम चतुर्दशोऽध्यायः ॥ १४ ॥

## पञ्चदशोऽध्यायः ।

अथातो ग्रहणीचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आयुर्वर्णो बलं स्वास्थ्यमुत्साहोपचयौ प्रभा ।

ओजस्तेजोऽग्नयः प्राणाश्चोक्ता देहाग्निहेतुकाः ॥ ३ ॥

शान्तेऽग्नौ म्रियते युक्ते चिरं जीवत्यनामयः ।

रोगी स्याद्विकृते मूलमाग्निस्तस्मान्निरुच्यते ॥ ४ ॥

यदन्नं देहधात्वोजोबलवर्णादिपोषकम् ।

तत्राग्निर्हेतुराहारान्न ह्यपक्वाद्रसादयः ॥ ५ ॥

अन्नमादानकर्मा तु प्राणः कोष्ठं प्रकर्षति ।

तद्भवैर्भिन्नसङ्घातं स्नेहेन मृदुतां गतम् ॥ ६ ॥

समानेनावधूतोऽग्निरुदर्यः पवनेन तु ।

काले भुक्तं समं सम्यक् पचत्यायुर्विवृद्धये ॥ ७ ॥

एवं रसमलायान्नमाशयस्थमथःस्थितः ।

पचत्यग्निर्यथा स्थात्यामोदनायाम्बुतण्डुलम् ॥ ८ ॥

अन्नस्य भुक्तमात्रस्य षडसस्य प्रपाकतः ।

मधुरात् प्राक् कफो भावात् फेनीभूत उदीर्यते ॥ ९ ॥

परं तु पच्यमानस्य विदग्धस्याम्लभावतः ।

आशयाच्च्यवमानस्य पित्तमच्छमुदीर्यते ॥ १० ॥

पक्वाशयं तु प्राप्तस्य शोष्यमाणस्य वह्निना ।

परिपिण्डितपक्वस्य वायुः स्यात् कटुभावतः ॥ ११ ॥

अन्नमिष्टं ह्यपकृतमिष्टैर्गन्धादिभिः पृथक् ।

१ गृह्णाति धारयति जठराग्निमिति ग्रहणी बाहुलकात्कर्त्तरि ल्युट्, 'षष्ठी चाग्निधरा मता' इति वचनात्षष्ठी । कला ग्रहणी वक्षति च—अग्न्यधिष्ठानमन्नस्य ग्रहणाद् ग्रहणी मता । नाभेरुपरि सा ह्यग्निबलोपस्तम्भबृंहिता ॥ इति । तत्रस्थो वह्निरपि लक्षणया ग्रहणी तस्य पाचकत्वविकृतिरपि ग्रहणी । तथा च ग्रहणीशब्दोऽत्र कला-जाठराग्नि-रोगेषु वर्तते ।

२ तत्र प्रथममविकृतस्याग्नेरूपमाह, प्रकृतिशानार्थानं हि विकृतिशानम् ।

देहे प्रीणाति गन्धादीन् प्राणादीनिन्द्रियाणि च ॥ १२ ॥  
 भौमाप्याग्नेयवायव्याः पञ्चोष्माणः सनाभसाः ।  
 पञ्चाहारगुणान् स्वान् स्वान् पार्थिवादीन् पचन्ति हि ॥ १३ ॥  
 यथास्वं स्वं च पुष्यन्ति देहे द्रव्यगुणाः पृथक् ।  
 पार्थिवाः पार्थिवानेव शेषाः शेषांश्च कृत्स्नशः ॥ १४ ॥  
 सप्तभिर्देहधातारो धातवो द्विविधं पुनः ।  
 यथास्वमग्निभिः पाकं यान्ति किट्टप्रसादवत् ॥ १५ ॥  
 रसाद्रक्तं ततो मांसं मांसान्मेदस्ततोऽस्थि च ।  
 अस्थनो मज्जा ततः शुक्रं शुक्राद्गर्भः प्रसादजः ॥ १६ ॥  
 रसात् स्तन्यं स्त्रिया रक्तमसृजः कण्डराः सिराः ।  
 मांसाद्वसा त्वचः षट् च मेदसः स्नायुसन्धयः ॥ १७ ॥  
 किट्टमज्जस्य विण्मूत्रं रसस्य तु कफोऽसृजः ।  
 पित्तं, मांसस्य खमला, मलः स्वेदस्तु मेदसः ॥ १८ ॥  
 स्यात् किट्टं केशलोमास्थनो मज्जः स्नेहोऽक्षिविद त्वचाम् ।  
 प्रसादकिट्टे धातूनां पाकादेवं द्विधच्छतः ॥ १९ ॥  
 परस्परोपसंस्तम्भा धातुस्नेहपरम्परा ।  
 वृष्यादीनां प्रभावस्तु पुष्णाति बलमाशु हि ॥ २० ॥  
 षड्भिः केचिदहोरात्रैरिच्छन्ति परिवर्तनम् ।  
 सन्तत्या भोज्यधातूनां परिवृत्तिस्तु चक्रवत् ॥ २१ ॥  
 इत्युक्तवन्तमाचार्यं शिष्यास्त्विदमचोदयत् ।  
 रसाद्रक्तं विसदृशात् कथं देहेऽभिजायते ॥ २२ ॥  
 रसस्य च न रागोऽस्ति स कथं याति रक्तताम् ।  
 द्रवाद्वक्तात् स्थिरं मांसं कथं तज्जायते नृणाम् ॥ २३ ॥  
 रसाद्रक्तात्तथा मांसान्मेदसः श्वेतता कथम् ।  
 श्लक्ष्णाभ्यां मांसमेदोभ्यां खरत्वं कथमस्थिषु ॥ २४ ॥  
 खरेष्वस्थिषु मज्जा च केन स्निग्धो मृदुस्तथा ।  
 मज्जश्च परिणामेन यदि शुक्रं प्रवर्तते ॥ २५ ॥  
 सर्वदेहगतं शुक्रं प्रवदन्ति मनीषिणः ।  
 अथापि मध्ये मज्जश्च शुक्रं भवति देहिनाम् ॥ २६ ॥  
 छिद्रं न दृश्येतऽस्थ्नां च तन्निःसरति नुः कथम् ।

एवमुक्तस्तु शिष्येण गुरुः प्राहेदमुत्तरम् ॥ २७ ॥  
 तेजो रसानां सर्वेषां मनुजानां यदुच्यते ।  
 पित्तोष्मणः स रागेण रसो रक्तत्वमृच्छति ॥ २८ ॥  
 शोणितं स्वाग्निना पक्वं वायुना च घनीकृतम् ।  
 तदेव मांसं जानीयात् स्थिरं भवति देहिनाम् ॥ २९ ॥  
 वायवम्बुतेजसा रक्तमूष्मणा चाभिसंयुतम् ।  
 स्थिरतां प्राप्य मांसं स्यात् स्वोष्मणा पक्वमेव तत् ॥ ३० ॥  
 स्वतेजोऽम्बुगुणस्निग्धोद्विक्तं भेदोऽभिजायते ।  
 पृथिव्यग्न्यनिलादीनां सङ्घातः श्लेष्मणा वृतः ॥ ३१ ॥  
 खरत्वं प्रकरोत्यस्य जायतेऽस्थि ततो नृणाम् ।  
 करोति तत्र सौषिर्यमस्थनां मध्ये समीरणः ॥ ३२ ॥  
 मेदसस्तानि पूर्यन्ते स्नेहो मज्जा ततः स्मृतः ।  
 तस्मान्मज्जस्तु यः स्नेहः शुक्रं सञ्जायते ततः ॥ ३३ ॥  
 वायवाकाशादिभिर्भावैः सौषिर्यं जायतेऽस्थिषु ।  
 तेन स्रवति तच्छुक्रं नवात् कुम्भादिवोदकम् ॥ ३४ ॥  
 स्रोतोभिः स्यन्दते देहात् समन्ताच्छुक्रवाहिभिः ।  
 हर्षेणोदीरितं वेगात् सङ्कल्पाच्च मनोभवात् ॥ ३५ ॥  
 विलीनं घृतवद्व्यायामोष्मणा स्थानविच्युतम् ।  
 बस्तौ सम्भृत्य निर्याति स्थलाग्निमिवोदकम् ॥ ३६ ॥  
 व्यानेन रसधातुर्हि विक्षेपोचितकर्मणा ।  
 युगपत् सर्वतोऽजस्तं देहे विक्षिप्यते सदा ॥ ३७ ॥  
 क्षिप्यमाणः खवैगुण्याद्रसः सज्जति यत्र सः ।  
 तस्मिन् विकारान् कुरुते विवर्षमिव तोयदः ॥ ३८ ॥  
 दोषाणामपि चैवं स्यादेकदेशप्रकोपणम् ।  
 इति भौतिकधात्वन्नपक्वतां कर्म भाषितम् ॥ ३९ ॥  
 अन्नस्य पक्ता सर्वेषां पक्वतामधिको मतः ।  
 तन्मूलास्ते हि तद्वृद्धिक्षयवृद्धिक्षयात्मकाः ॥ ४० ॥  
 तस्मात्तं विधिवद्युक्तैरन्नपानेन्धनैर्हितैः ।  
 पालयेत् प्रयतस्तस्य स्थितौ ह्यायुर्बलस्थितिः ॥ ४१ ॥

यो हि भुङ्क्ते विधिं मुक्त्वा ग्रहणीदोषजान् गदान् ।  
 स लौल्याल्लभते शीघ्रं वक्ष्यन्तेऽतः परं तु ये ॥ ४२ ॥  
 अभोजनादजीर्णातिभोजनाद्विषमाशनात् ।  
 असात्म्यगुरुशीतातिरूक्षसन्दुष्टभोजनात् ॥ ४३ ॥  
 विरेकवमनस्नेहविभ्रमाद्व्याधिकर्षणात् ।  
 देशकालर्तुवैषम्याद्वेगानां च विधारणात् ॥ ४४ ॥  
 दुष्यत्यग्निः स दुष्टोऽन्नं न तत् पचति लघ्वपि ।  
 अपच्यमानं शुक्तत्वं यात्यन्नं विषतां च तत् ॥ ४५ ॥  
 तस्य लिङ्गमजीर्णस्य विष्टम्भः सदनं तथा ।  
 शिरसो रुक् च मूर्च्छा च भ्रमः पृष्ठकटिग्रहः ॥ ४६ ॥  
 जम्भाऽङ्गमर्दस्तृष्णा च ज्वरश्छर्दिः प्रवाहणम् ।  
 अरोचकोऽविपाकश्च घोरमग्नविषं च तत् ॥ ४७ ॥  
 संसृज्यमानं पित्तेन दाहं तृष्णां मुखामयान् ।  
 जनयत्यम्लपित्तं च पित्तजांश्चापरान् गदान् ॥ ४८ ॥  
 यक्ष्मपीनसमेहादीन् कफजान् कफसङ्गतम् ।  
 करोति वातसंसृष्टं वातजांश्चापरान् गदान् ॥ ४९ ॥  
 मूत्ररोगांश्च मूत्रस्थं कुक्षिरोगान् शकृद्गतम् ।  
 रसादिभिश्च संसृष्टं कुर्याद्रोगान् रसादिजान् ॥ ५० ॥  
 विषमो धातुवैषम्यं करोति विषमं पचन् ।  
 तीक्ष्णो मन्देन्धनो धातून् विशोषयति पावकः ॥ ५१ ॥  
 युक्तं भुक्तवतो युक्तो धातुसाम्यं समं पचन् ।  
 दुर्बलो विदहत्यन्नं तद्यात्यूर्ध्वमधोऽपि वा ॥ ५२ ॥  
 अधस्तु पक्वमामं वा प्रवृत्तं ग्रहणीगदः ।  
 उच्यते सर्वमेवान्नं प्रायो ह्यस्य विदह्यते ॥ ५३ ॥  
 अतिसृष्टं विबद्धं वा द्रवं तदुपवेश्यते ।  
 तृष्णारोचकवैरस्यप्रसेक-तमकान्वितः ॥ ५४ ॥  
 शूनपादकरः सास्थिपर्वरुक् छर्दनं ज्वरः ।  
 लोहामगन्धिस्तित्ताम्ल उद्गारश्चास्य जायते ॥ ५५ ॥  
 पूर्वरूपं तु तस्येदं तृष्णाऽऽलस्यं बलक्षयः ।  
 विदाहोऽन्नस्य पाकश्च चिरात् कायस्य गौरवम् ॥ ५६ ॥

अग्न्यधिष्ठानमन्नस्य ग्रहणाद् ग्रहणी मता ।  
 नाभेरुपरि सा ह्यग्निबलोपस्तम्भबुंहिता ॥ ५७ ॥  
 अपक्वं धारयत्यन्नं पक्वं सृजति पार्श्वतः ।  
 दुर्बलाग्निबलाद् दुष्टा त्वाममेव विमुञ्जति ॥ ५८ ॥  
 वातात् पित्तात् कफाच्च स्यात्तद्रोगस्त्रिभ्य एव च ।  
 हेतुं लिङ्गं चिकित्सां च शृणु तस्य पृथक् पृथक् ॥ ५९ ॥  
 कटुतिक्तकषायातिरूक्षशीताल्पभोजनैः ।  
 प्रमितानशनात्यध्ववेगानिग्रहमैथुनैः ॥ ६० ॥  
 मारुतः कुपितो वह्निं संछाद्य कुरुते गदान् ।  
 तस्यान्नं पच्यते दुःखं शुक्तपाकं खराङ्गता ॥ ६१ ॥  
 कण्ठास्यशोषः क्षुत्तृणा तिमिरं कर्णयोः स्वनः ।  
 पाश्वोरुवङ्क्षणग्रीवारुजोऽभीक्षणं विसूचिका ॥ ६२ ॥  
 हृत्पीडा कार्श्यदौर्बल्यं वैरस्यं परिकर्तिका ।  
 गृद्धिः सर्वरसानां च मनसः सदनं तथा ॥ ६३ ॥  
 जीर्णे जीर्यति चाध्मानं भुक्ते स्वास्थ्यमुपैति च ।  
 स वातगुल्महृद्रोगप्लीहाशङ्की च मानवः ॥ ६४ ॥  
 चिराद् दुःखं द्रवं शुष्कं तन्वामं शब्दफेनवत् ।  
 पुनः पुनः सृजेद्बर्चः कासश्चासार्दितोऽनिलात् ॥ ६५ ॥  
 कटवजीर्णविदाह्यम्लक्ष । धैः पित्तमुल्बणम् ।  
 अग्निमाप्लावयद्धन्ति जलं तप्तमिवानलम् ॥ ६६ ॥  
 सोऽजीर्णं नीलपीताभं पीताभः सार्यते द्रवम् ।  
 पूयम्लोद्गारहृत्कण्ठदाहारुचितृडार्दितः ॥ ६७ ॥  
 गुर्वतिस्निग्धशीतादिभोजनादतिभोजनात् ।  
 भुक्तमात्रस्य च स्वप्नाद्धन्त्यग्निं कुपितः कफः ॥ ६८ ॥  
 तस्यान्नं पच्यते दुःखं हृल्लासच्छर्द्यरोचकाः ।  
 आस्योपदेहमाधुर्यकासष्ठीवनपीनसाः ॥ ६९ ॥  
 हृदयं मन्यते स्त्यानमुदरं स्तिमितं गुरु ।  
 दुष्टो मधुर उद्गारः सदनं स्त्रीष्वहर्षणम् ॥ ७० ॥  
 भिन्नामश्लेष्मसंसृष्टगुरुवर्चःप्रवर्तनम् ।  
 अकृशस्यापि दौर्बल्यमालस्यं च कफात्मके ॥ ७१ ॥

यश्चाग्निः पूर्वमुद्दिष्टो रोगानीके चतुर्विधः ।  
 तं चापि ग्रहणीदोषं समवर्जं प्रचक्ष्महे ॥ ७२ ॥  
 पृथग्वातादिनिर्दिष्टहेतुलिङ्गसमागमे ।  
 त्रिदोषं निर्दिशेत्तेषां भेषजं शृण्वतः परम् ॥ ७३ ॥  
 ग्रहणीमाश्रितं दोषं विदग्धाहारमूर्च्छितम् ।  
 सविष्टम्भप्रसेकार्तिविदाहारुचिगौरवैः ॥ ७४ ॥  
 आमलिङ्गान्वितं ज्ञात्वा सुखोष्णेनाम्बुनोद्धरेत् ।  
 फलानां वा कषायेण पिप्पलीसर्षपैस्तथा ॥ ७५ ॥  
 लीनं पक्काशयस्थं वाऽप्यामं स्नाढ्यं सदीपनैः ।  
 शरीरानुगते सामे रसे लङ्घनपाचनम् ॥ ७६ ॥  
 विशुद्धामाशयायास्मै पञ्चकोलादिभिः शृतम् ।  
 दद्यात् पेयादि लघ्वन्नं पुनर्योगांश्च दीपनान् ॥ ७७ ॥  
 ज्ञात्वा तु परिपक्वामं मारुतग्रहणीगदम् ।  
 दीपनीययुतं सर्पिः पाययेतालपशो भिषक् ॥ ७८ ॥  
 किञ्चित्सन्धुक्षिते त्वग्रौ सक्तविष्मूत्रमारुतम् ।  
 द्व्यहं त्र्यहं वा संस्नेह्य स्विन्नाभ्यक्तं निरूहयेत् ॥ ७९ ॥  
 तत एरण्डतैलेन सर्पिषा तैल्वकेन वा ।  
 सक्षारेणानिले शान्ते स्रस्तदोषं विरेचयेत् ॥ ८० ॥  
 शुद्धं रूक्षाशयं बद्धवर्चसं चानुवासयेत् ।  
 दीपनीयाम्लवातघ्नसिद्धतैलेन मात्रया ॥ ८१ ॥  
 निरूढं च विरिक्तं च सम्यक् चैवानुवासितम् ।  
 लघ्वन्नप्रतिसम्भुक्तं सर्पिरभ्यासयेत् पुनः ॥ ८२ ॥  
 द्वे पञ्चमूल्यौ सरलं देवदारु सनागरम् ।  
 पिप्पलीं पिप्पलीमूलं चित्रकं हस्तिपिप्पलीम् ॥ ८३ ॥  
 शणबीजं यवान् कोलान् कुलत्थान् सुषवीं तथा ।  
 पाचयेदारनालेन दध्ना सौवीरकेण वा ॥ ८४ ॥  
 चतुर्भागावशेषेण पचेत्तेन घृताढकम् ।  
 स्वर्जिकायावश्शुक्लाख्यौ क्षारौ दत्त्वा च युक्तिः ॥ ८५ ॥  
 सैन्धवौद्भिदसामुद्रबिडानां रोमकस्य च ।  
 ससौवर्चलपाक्यानां भागान् द्विपालिकान् पृथक् ॥ ८६ ॥

विनीय चूर्णितान् तस्मात् पाययेत् प्रसृतं बुधः ।

करोत्यग्निं बलं वर्णं वातघ्नं भुक्तपाचनम् ॥ ८७ ॥

इति दशमूलाद्यं घृतम् ।

ऋषणात्रिफलाकल्के बिल्वमात्रे गुडात् पले ।

सर्पिषोऽष्टपलं पक्त्वा मात्रां मन्दानलः पिबेत् ॥ ८८ ॥

इति ऋषणाद्यं घृतम् ।

पञ्चमूलाभयाजाजिपिप्पलीमूलसैन्धवैः ।

विडङ्गऋषणशटिरास्त्राक्षारद्वयैर्घृतम् ॥ ८९ ॥

शुक्तेन मातुलुङ्गस्य स्वरसेनार्द्रकस्य च ।

शुष्कमूलककोलाम्बुचुक्रिकादाडिमस्य च ॥ ९० ॥

तक्रमस्तुसुरामण्डसावीरकतुषोदकैः ।

काञ्जिकेन च तत् पक्रमग्निदीप्तिकरं परम् ॥ ९१ ॥

शूलगुल्मोदरश्वासकासानिलकफापहम् ।

सबीजपूरकरसं सिद्धं वा पापयेद्धृतम् ॥ ९२ ॥

सिद्धमभ्यञ्जनार्थं च तैलमेतैः प्रयोजयेत् ।

एतेषामौषधानां वा पिबेच्चूर्णं सुखाम्बुना ॥ ९३ ॥

वाते श्लेष्मावृते सामे कफे वा वायुनोद्धते ।

इति पञ्चमूलाद्यं घृतं चूर्णं च ।

मज्जत्यामां गुरुत्वाद्विद पक्वा तूष्णवते जले ॥ ९४ ॥

विनाऽतिद्रवसङ्घातशैत्यश्लेष्मप्रदूषणात् ।

परीक्ष्यैवं पुरा सामं निरामं चामदोषिणम् ॥ ९५ ॥

विधिनोपाचरेत् सम्यक् पाचनेनेतरेण वा ।

चित्रकं पिप्पलीमूलं द्वौ क्षारौ लवणानि च ॥ ९६ ॥

व्योषं हिङ्गवजमोदां च चव्यं चैकत्र चूर्णयेत् ।

गुडिका मातुलुङ्गस्य दाडिमस्य रसेन वा ॥ ९७ ॥

कृता विपाचयत्यामं दीपयत्याशु चानलम् ।

इति चित्रकाद्या गुडिका ।

नागरातिविषामुस्तकाथः स्यादामपाचनः ॥ ९८ ॥

मुस्तान्तकल्कः पथ्या वा नागरं चोष्णवारिणा ।



देवदारुवचामुस्तनागरातिविषाभयाः ॥ ९९ ॥  
 वारुण्यामासुतास्तोये कोष्णे वाऽलवणाः पिबेत् ।  
 वर्चस्यामे सशूले च पिबेद्वा दाडिमाम्बुना ॥ १०० ॥  
 बिडेन लवणं पिष्टं बिल्वं चित्रकनागरम् ।  
 सामे वा सकफे वाते कोष्ठशूलकरे पिबेत् ॥ १०१ ॥  
 कलिङ्गहिङ्गवतिविषावचासौवर्चलाभयाः ।  
 छर्द्यर्शोऽग्रन्थिशूलेषु पिबेदुष्णेन वारिणा ॥ १०२ ॥  
 पथ्यासौवर्चलाजाजिचूर्णं मरिचसंयुतम् ।  
 अभयां पिप्पलीमूलं वचां कटुकरोहिणीम् ॥ १०३ ॥  
 पाठां वत्सकबीजानि चित्रकं विश्वभेषजम् ।  
 पिबेन्निष्काथ्य चूर्णानि कृत्वा कोष्णेन वारिणा ॥ १०४ ॥  
 पित्तश्लेष्माभिभूतायां ग्रहण्यां शूलनुद्धितम् ।  
 सामे सातिविषं व्योषं लवणक्षारहिङ्गुवत् ॥ १०५ ॥  
 पिप्पलीं नागरं पाठां सारिवां बृहतीद्वयम् ।  
 चित्रकं कौटजं बीजं लवणान्यथ पञ्च च ॥ १०६ ॥  
 तच्चूर्णं सयवक्षारं दध्युष्णाम्बुसुरादिभिः ।  
 पिबेदग्निविवृज्यथ कोष्ठवातहरं नरः ॥ १०७ ॥

इति पिप्पल्याद्यं चूर्णम् ।

मरिचं कुञ्जिकाम्बुष्टावृक्षाम्लाः कुडवाः पृथक् ।  
 पलानि दश चाम्लस्य वेतसस्य पलांशिकाः ॥ १०८ ॥  
 सौवर्चलं बिडं पाक्यं यवक्षारः ससैन्धवः ।  
 शटीपुष्करमूलानि हिङ्गु हिङ्गुशिवाटिका ॥ १०९ ॥  
 तत् सर्वमेकतः सूक्ष्मं चूर्णं कृत्वा प्रयोजयेत् ।  
 हितं वाताभिभूतायां ग्रहण्यामरुचौ तथा ॥ ११० ॥

इति मरिचाद्यं चूर्णम् ।

चतुर्णां प्रस्थमम्लानां त्र्युषणस्य पलत्रयम् ।  
 लवणानां च चत्वारि शर्करायाः पलाष्टकम् ॥ १११ ॥  
 सञ्चूर्ण्य शाकसूपाक्षरागादिष्ववचारयेत् ।  
 कासाजीर्णारुचिश्वासहृत्पाण्ड्यामयशूलनुत् ॥ ११२ ॥  
 चक्षुस्त्वक्पिप्पलीमूलधातकीव्योषचित्रकान् ।

कपित्थं बिल्वमम्बुष्टां शाल्मलं हस्तिपिप्पलीम् ॥ ११३ ॥

शिलोद्भेदं तथाऽजार्जी पिष्ट्वा बदरसम्मितान् ।

परिभर्ज्य घृते दध्ना यवागूं साधयेद्भिषक् ॥ ११४ ॥

रसैः कपित्थचुक्रीकावृक्षाम्लैर्दाडिमस्य च ।

सर्वातिसारग्रहणीगुल्मार्शःप्लीहनाशिनी ॥ ११५ ॥

इति पञ्चप्रकारयवागूः ।

पञ्चकोलकयूषश्च मूलकानां च सोषणः ।

स्निग्धो दाडिमतक्राम्लो जाङ्गलः संस्कृतो रसः ॥ ११६ ॥

क्रव्यादस्वरसः शस्तो भोजनार्थे सदीपनः ।

तक्रारनालमद्यानि पानार्थेऽरिष्ट एव च ॥ ११७ ॥

तक्रं तु ग्रहणीदोषे दीपनग्राहिलाघवात् ।

श्रेष्ठं मधुरपाकित्वाञ्च च पित्तं प्रकोपयेत् ॥ ११८ ॥

कषायोष्णविकासित्वाद्रौक्ष्याच्चैव कफे मतम् ।

वाते स्वाद्वम्लसान्द्रत्वात् सद्यस्कमविदाहि तत् ॥ ११९ ॥

तस्मात् तक्रप्रयोगा ये जठराणां तथाऽर्शसाम् ।

विहिता ग्रहणीदोषे सर्वशस्तान् प्रयोजयेत् ॥ १२० ॥

यवान्यामलके पथ्या मरिचं त्रिपलांशिकम् ।

लवणानि पलांशानि पञ्च चैकत्र चूर्णयेत् ॥ १२१ ॥

तक्रे तदासुतं जातं तक्रारिष्टं पिबेन्नरः ।

दीपनं शोथगुल्मार्शःक्रिमिमेहोदरापहम् ॥ १२२ ॥ इति तक्रारिष्टः ।

स्वस्थानगतमुत्क्लिष्टमग्निनिर्वापकं भिषक् ।

पित्तं ज्ञात्वा विरेकेण निर्हरेद्वमनेन वा ॥ १२३ ॥

अविदाहिभिरन्नैश्च लघुभिस्तित्तसंयुतैः ।

जाङ्गलानां रसैर्यूषैर्मुद्गादीनां खडैरपि ॥ १२४ ॥

दाडिमाम्लैः ससर्पिष्कैर्दीपनग्राहिसंयुतैः ।

तस्याग्निं दीपयेच्चूर्णैः सर्पिर्भिर्वा सतित्तकैः ॥ १२५ ॥

चन्दनं पद्मकोशीरं पाठां मूर्वा कुटञ्जटम् ।

षडग्रन्थासारिवास्फोतासप्तपर्णाटरूपकान् ॥ १२६ ॥

पटोलोदुम्बराश्वत्थवटप्लक्षकपीतनान् ।

कटुकां रोहिणीं मुस्तं निम्बं च द्विपलांशिकम् ॥ १२७ ॥

द्रोणेऽपां साधयेत् पादशेषे प्रस्थं घृतात् पचेत् ।

किराततिक्तेन्द्रयववीरामागधिकोत्पलैः ॥ १२८ ॥

कल्कैरक्षसमैः पेयं तत् पित्तग्रहणीगदे ।

तिक्तकं यद्धृतं चोक्तं कौष्ठिके तच्च दापयेत् ॥ १२९ ॥

इति चन्दनाद्यं घृतम् ।

नागरातिविषे मुस्तं धातकीं सरसाञ्जनम् ।

वत्सकत्वक्फलं बिल्वं पाठां कटुकरोहिणीम् ॥ १३० ॥

पिबेत् समांशं तच्चूर्णं सक्षौद्रं तण्डुलाम्बुना ।

पैत्तिके ग्रहणीदोषे रक्तं यच्चोपवेश्यते ॥ १३१ ॥

अशांसि च गुदे शूलं जयेच्चैव प्रवाहिकाम् ।

नागराद्यमिदं चूर्णं कृष्णात्रेयेण पूजितम् ॥ १३२ ॥

इति नागराद्यं चूर्णम् ।

भूनिम्बं कटुकं व्योषं मुस्तमिन्द्रयवान् समान् ।

द्वौ चित्रकाद्वत्सकत्वग्भागान् षोडश चूर्णयेत् ॥ १३३ ॥

गुडशीताम्बुना पीतं ग्रहणीदोषगुल्मनुत् ।

कामलाज्वरपाण्डुत्वमेहारुच्यतिसारनुत् ॥ १३४ ॥

इति भूनिम्बाद्यं चूर्णम् ।

वचामतिविषां पाठां सप्तपर्णं रसाञ्जनम् ।

श्योनाकोदीच्यकट्वङ्गवत्सकत्वग्दुरालभाः ॥ १३५ ॥

दावीं पर्पटकं पाठां यवानीं मधुशिग्रुकम् ।

पटोलपत्रं सिद्धार्थान् यूथिकां जातिपल्लवान् ॥ १३६ ॥

जम्बुआम्रबिल्वमध्यानि निम्बशाकफलानि च ।

तद्रोगशममन्विच्छन् भूनिम्बाद्येन योजयेत् ॥ १३७ ॥

किराततिक्तं षड्ग्रन्था त्रायमाणा कटुत्रिकम् ।

चन्दनं पद्मकोशीरं दावींत्वक् कटुरोहिणी ॥ १३८ ॥

कुटजत्वक् फलं मुस्तं यमानी देवदारु च ।

पटोलनिम्बपत्रैलासौराष्ट्रयतिविषात्वचः ॥ १३९ ॥

मधुशिग्रोश्च बीजानि मूर्वापर्पटकं तथा ।

तच्चूर्णं मधुना लेह्यं पेयं मद्यैर्जलेन वा ॥ १४० ॥

हृत्पाण्डुग्रहणीरोगगुल्मशूलारुचिज्वरान् ।

कामलां सन्निपातं च मुखरोगांश्च नाशयेत् ॥ १४१ ॥

इति किराताद्यं चूर्णम् ।

ग्रहण्यां श्लेष्मदुष्टायां वमितस्य यथाविधि ।

कट्वम्ललवणक्षारैस्तिक्तैश्चाग्निं विवर्धयेत् ॥ १४२ ॥

पलाशं चित्रकं चव्यं मातुलुङ्गं हरीतकीम् ।

पिप्पलीं पिप्पलीमूलं पाठां नागरधान्यकम् ॥ १४३ ॥

कार्षिकाण्युदकप्रस्थे पक्त्वा पादावशेषितम् ।

पानीयार्थं प्रयुज्जीत यवागूं तैश्च साधयेत् ॥ १४४ ॥

शुष्कमूलकयूषेण कौलत्थेनाथवा पुनः ।

कट्वम्लक्षारपटुना लघून्यन्नानि भोजयेत् ॥ १४५ ॥

अम्लं चानुपिबेत्तक्रं तक्रारिष्टमथापि वा ।

मदिरां मध्वरिष्टान् वा निर्गदं शीधुमेव वा ॥ १४६ ॥

द्रोणं मधूकपुष्पाणां विडङ्गानां ततोऽर्धतः ।

चित्रकस्य ततोऽर्धं स्यात्तथा भल्लातकाढकम् ॥ १४७ ॥

मज्जिष्ठाष्टपलं चैव त्रिद्रोणेऽपां विपाचयेत् ।

द्रोणशेषं तु तच्छीतं मध्वर्धाढकसंयुतम् ॥ १४८ ॥

एलामृणालागुरुभिश्चन्दनेन च रूषिते ।

कुम्भे मासस्थितं जातमासवं तं प्रयोजयेत् ॥ १४९ ॥

ग्रहणीं दीपयत्येष बृंहणः कफपित्तजित् ।

शोथं कुष्ठं किलासं च प्रमेहांश्च प्रणाशयेत् ॥ १५० ॥

इति मधूकासवः ।

मधूकपुष्पस्वरसं शृतमर्धक्षयीकृतम् ।

क्षौद्रपादयुतं शीतं पूर्ववत् सन्निधापयेत् ॥ १५१ ॥

तं पिबन् ग्रहणीदोषान् जयेत् सर्वान् हिताशनः ।

तद्वद्वाक्षेक्षुखर्जूरस्वरसानासुतान् पिबेत् ॥ १५२ ॥

प्रस्थौ दुरालभाया द्वौ प्रस्थमामलकस्य च ।

मुष्टी चित्रकदन्त्योर्द्वे प्रत्यग्रं चाभयाशतम् ॥ १५३ ॥

चतुर्द्रोणेऽम्भसः पक्त्वा शीतं द्रोणावशेषितम् ।

सगुडद्विशतं पूतं मधुनः कुडवायुतम् ॥ १५४ ॥  
 तद्वत् प्रियङ्गोः पिप्पल्या विडङ्गानां च चूर्णितैः ।  
 कुडवैर्घृतकुम्भस्थं पक्षाज्जातं ततः पिबेत् ॥ १५५ ॥  
 ग्रहणीपाण्डुरोगार्शःकुष्ठवीसर्पमेहनुत् ।  
 स्वरवर्णकरश्चैव रक्तपित्तकफापहः ॥ १५६ ॥ इति दुरालभासवः ।  
 हरिद्रा पञ्चमूले द्वे वीरर्षभकजीवकम् ।  
 एषां पञ्च पलान् भागांश्चतुर्दशेऽम्भसः पचेत् ॥ १५७ ॥  
 द्रोणशेषे रसे पूते गुडस्य द्विशतं भिषक् ।  
 चूर्णितान् कुडवाधांशान् प्रक्षिपेच्च समाक्षिकान् ॥ १५८ ॥  
 प्रियङ्गुमुस्तमक्षिष्ठाविडङ्गमधुकप्लवान् ।  
 लोभ्रं शाबरकं चैव मासार्धस्थं पिबेत् तम् ॥ १५९ ॥  
 एष मूलासवः सिद्धो दीपनो रक्तपित्तजित् ।  
 आनाहकफहृद्रोगपाण्डुरोगाङ्गसादनुत् ॥ १६० ॥ इति मूलासवः ।  
 प्रास्थिकीं पिप्पलीं पिष्ट्वा गुडं मध्यं बिभीतकात् ।  
 उदकप्रस्थसंयुक्तं यवपले निधापयेत् ॥ १६१ ॥  
 तस्मात् पलं सुजातात्तु सलिलाञ्जलिसंयुतम् ।  
 पिबेत् पिण्डासवो ह्येष रोगानीकविनाशनः ॥ १६२ ॥  
 स्वस्थोऽप्येनं पिबेन्मासं नरः सिद्धं रसायनम् ।  
 इच्छंस्तेषामनुत्पत्तिं रोगाणां ये प्रकीर्तिताः ॥ १६३ ॥

इति पिण्डासवः ।

नवे पिप्पलिमध्वाक्ते कलसेऽगुरुधूपिते ।  
 मध्वाढकं जलसमं चूर्णीनीमानि दापयेत् ॥ १६४ ॥  
 कुडवार्धं विडङ्गानां पिप्पल्याः कुडवं तथा ।  
 चतुर्थिकांशां त्वक्क्षीरीं केशरं मरिचानि च ॥ १६५ ॥

१ कुडवेन आयुतं=मिश्रितम्, अत्र मधुकुडवयोः परस्परसापेक्षयो-  
 रपि सम्बन्धस्य स्फुटं गम्यमानतया कुडवस्य आयुतमित्यनेन समासः ।  
 सापेक्षत्वेऽपि गमकत्वात्समासः । एतादृशस्थले एव लिखन्ति टीकाकृतः,  
 यतः सापेक्षमसमर्थं भवति । समर्थयोरेव समास इति नियमः ।

२ अत्र पिप्पली, गुडः, बिभीतकमञ्जा च प्रत्येकं प्रस्थपरिमिताः ।

त्वगोलापत्रकशटीक्रमुकातिविषाघनम् ।

हरेण्वेल्बालुतेजोह्वापिप्पलीमूलचित्रकान् ॥ १६६ ॥

कार्षिकांस्तत् स्थितं मासमत ऊर्ध्वं प्रयोजयेत् ।

मन्दं सन्दीपयत्यग्निं करोति विषमं समम् ॥ १६७ ॥

हृत्पाण्डुग्रहणीरोगकुष्ठार्शःश्वयथुज्वरान् ।

वातश्लेष्मामयांश्चान्यान्मध्वरिष्टो व्यपोहति ॥ १६८ ॥

इति मध्वरिष्टः ।

समूलां पिप्पलीं क्षारौ द्वौ पञ्च लवणानि च ।

मातुलुङ्गाभयारास्त्राशटीमरिचनागरम् ॥ १६९ ॥

कृत्वा समांशं तच्चूर्णं पिबेत् प्रातः सुखाम्बुना ।

श्लैष्मिके ग्रहणीदोषे बलवर्णाग्निवर्धनम् ॥ १७० ॥

एतैरेवौषधैः सिद्धं सर्पिः पेयं समारुते ।

गौलिमके षट्पलं प्रोक्तं भल्लातकघृतं च यत् ॥ १७१ ॥

बिडं कालोत्थलवणं सर्जिकायवशूकजम् ।

ससलां कण्टकारीं च चित्रकं चेति दाहयेत् ॥ १७२ ॥

ससकृत्वः सुतस्यास्य क्षारस्य द्र्याढकेन तु ।

आढकं सर्पिषः पक्त्वा पिबेदग्निविवर्धनम् ॥ १७३ ॥

इति क्षारघृतम् ।

समूलां पिप्पलीं पाठां चव्येन्द्रयवनागरम् ।

चित्रकातिविषे हिङ्गु श्वदंष्ट्रां कटुरोहिणीम् ॥ १७४ ॥

वचां च कार्षिकान् पञ्चलवणानां पलानि च ।

दध्नः प्रस्थद्वये तैलसर्पिषोः कुडवद्वये ॥ १७५ ॥

चूर्णीकृतानि निष्काथ्य शनैरन्तर्गते रसे ।

अन्तर्धूमं ततो दग्ध्वा चूर्णं कृत्वा घृताप्लुतम् ॥ १७६ ॥

पिबेत् पाणितलं तस्मिज्जीर्णे स्यान्मधुराशनः ।

वातश्लेष्मामयान् सर्वान् हन्याद्विषगरांश्च सः ॥ १७७ ॥

भल्लातकं त्रिकटुकं त्रिफलां लवणत्रयम् ।

अन्तर्धूमं द्विपलिकं गोपुरीषाग्निना दहेत् ॥ १७८ ॥

१. अक्षः पिचुः पाणितलं कर्ष एव निगद्यते ।

स क्षारः सर्पिषा पीतो भोज्ये वाऽप्यवचारितः ।  
 हृत्पाण्डुग्रहणीदोषगुल्मोदावर्तशूलनुत् ॥ १७९ ॥  
 दुरालभां करञ्जौ द्वौ सप्तपर्णं सवत्सकम् ।  
 षड्ग्रन्थां मदनं मूर्वा पाठामारग्वधं तथा ॥ १८० ॥  
 गोमूत्रेण समांशानि कृत्वा चूर्णानि दाहयेत् ।  
 दग्ध्वा च त पिबेत् क्षारं ग्रहणीबिलवर्धनम् ॥ १८१ ॥  
 भूनिम्बं रोहिणीं तिक्तां पटोलं निम्बपर्पटम् ।  
 दहेन्माहिषमूत्रेण क्षार एषोऽग्निवर्धनः ॥ १८२ ॥  
 द्वे हरिद्रे वचा कुष्ठं चित्रकः कटुरोहिणी ।  
 मुस्तं च वस्तमूत्रेण सिद्धः क्षारोऽग्निवर्धनः ॥ १८३ ॥  
 चतुष्पलं सुधाकाण्डात् त्रिपलं लवणत्रयात् ।  
 वार्ताकीकुडवं चार्कादष्टौ द्वे चित्रकात् पले ॥ १८४ ॥  
 दग्धानि वार्ताकुरसे गुलिका भोजनोत्तराः ।  
 मुक्तं मुक्तं पचन्त्याशु कासश्वासाशंसां हिताः ॥ १८५ ॥  
 विसूचिकाप्रतिश्यायहृद्रोगशमनाश्च ताः ।  
 इत्येषा क्षारगुटिका कृष्णात्रेयेण कीर्तिता ॥ १८६ ॥  
 इति क्षारगुटिका ।  
 वत्सकातित्रिपे पाठां दुःस्पर्शं हिङ्गु चित्रकम् ।  
 चूर्णीकृत्य पलाशाग्रक्षारे मूत्रस्रुते पचेत् ॥ १८७ ॥  
 आयसे भाजने सान्द्रात्तस्मात् कोलं सुखाम्बुना ।  
 मद्यैर्वा ग्रहणीदोषे शोथार्शः पाण्डुमान् पिबेत् ॥ १८८ ॥  
 त्रिफलां कटभीं चव्यं बिल्वमध्यमयोरजः ।  
 रोहिणीं कटुकां मुस्तं कुष्ठं पाठां च हिङ्गु च ॥ १८९ ॥  
 मधुकं मुष्ककयवक्षारौ त्रिकटुकं वचाम् ।  
 विडङ्गं पिप्पलीमूलं स्वार्जिकां निम्बाचित्रकौ ॥ १९० ॥  
 मूर्वाजमोदेन्द्रयवान् गुडूचीं देवदारु च ।  
 कार्षिकं लवणानां च पञ्चानां पलिकान् पृथक् ॥ १९१ ॥  
 भागान् दध्नि त्रिकुडवे घृततैलेन मूर्च्छितान् ।  
 अन्तर्धूमं शनैर्दग्ध्वा तस्मात् पाणितलं पिबेत् ॥ १९२ ॥  
 सर्पिषा कफवाताशौग्रहणीपाण्डुरोगवान् ।

स्त्रीहमूत्रग्रहश्वासहृक्काकासक्रिमिज्वरान् ॥ १९३ ॥  
 शोषातिसारौ श्वयथुं प्रमेहानाहद्वद्भान् ।  
 हन्यात् सर्वविषं चैव क्षारोऽग्निजननो वरः ॥ १९४ ॥  
 जीर्णे रसैर्वा मधुरैरश्नीयात् पयसाऽपि वा ।  
 त्रिदोषे विधिविद्वैद्यः पञ्च कर्माणि कारयेत् ॥ १९५ ॥  
 घृतक्षारासवारिष्टान् दद्याच्चाग्निविवर्धनान् ।  
 क्रिया या चानिलादीनां निर्दिष्टा ग्रहणीं प्रति ॥ १९६ ॥  
 व्यत्यासात्तां समस्तां च कुर्याद्दोषविशेषवित् ।  
 स्नेहनं स्वेदनं शुद्धिर्लङ्घनं दीपनं च यत् ॥ १९७ ॥  
 चूर्णानि लवणक्षारमध्वरिष्टसुरासवाः ।  
 विविधास्तक्रयोगाश्च दीपनानां च सर्पिषाम् ॥ १९८ ॥  
 ग्रहणीरोगिभिः सेव्याः क्रियां चावस्थिकीं शृणु ।  
 घृवनं श्लेष्मिके रूक्षं दीपनं तिक्तसंयुतम् ॥ १९९ ॥  
 सकृदक्षं सकृत्स्निग्धं कृशे बहुकफे हितम् ।  
 परीक्ष्यैषां शरीरस्य दीपनं स्नेहसंयुतम् ॥ २०० ॥  
 दीपनं बहुपित्तस्य तिक्तं मधुरसंयुतम् ।  
 बहुवातस्य तु स्नेहलवणाम्लयुतं हितम् ॥ २०१ ॥  
 सन्धुक्षति यथा वह्निरेषां विधिवदिन्धनैः ।  
 स्नेहमेव परं विद्यादुर्बलानलदीपनम् ॥ २०२ ॥  
 नालं स्नेहसमिद्धस्य शमायान्नं सुगुर्वपि ।  
 मन्दाग्निरविपक्वं तु पुरीषं योऽतिसार्यते ॥ २०३ ॥  
 दीपनीयौषधैर्युक्तां घृतमात्रां पिबेत्तु सः ।  
 तथा समानः पवनः प्रसन्नो मार्गमाश्रितः ॥ २०४ ॥  
 अग्नेः समीपचारित्वादाशु प्रकुरुते बलम् ।  
 काठिन्याद्यः पुरीषं तु कृच्छ्रान्मुञ्चति मानवः ॥ २०५ ॥  
 सघृतं लवणैर्युक्तं नरोऽन्नावग्रहं पिबेत् ।  
 रौक्ष्यान्मन्दे पिबेत् सर्पिस्तैलं वा दीपनैर्युतम् ॥ २०६ ॥  
 अतिस्नेहात्तु मन्देऽग्नौ चूर्णारिष्टासवा हिताः ।



भिक्षे गुदोपलेपात्तु मले तैलसुरासवाः ॥ २०७ ॥  
 उदावर्तात्तु मन्देऽग्नौ निरूहाः स्नेहबस्तयः ।  
 दोषवृद्ध्या तु मन्देऽग्नौ शुद्धो दोषविधिं चरेत् ॥ २०८ ॥  
 व्याधियुक्तस्य मन्दे तु सर्पिरेवाग्निदीपनम् ।  
 उपवासाच्च मन्देऽग्नौ यवागूभिः पिबेद्धृतम् ॥ २०९ ॥  
 अन्नावपीडितं बल्यं दीपनं बृंहणं च तत् ।  
 दीर्घकालप्रसङ्गात्तु क्षामक्षीणकृशान्नरान् ॥ २१० ॥  
 प्रसहानां रसैः साम्लैर्भोजयेत् पिशिताशिनाम् ।  
 लघुतीक्ष्णोष्णशोधित्वाद्दीपयन्त्याशु तेऽनलम् ॥ २११ ॥  
 मांसोपचितमांसत्वात्तथाऽऽशुतरबृंहणाः ।  
 नाभोजनेन कायाग्निर्दीप्यते नातिभोजनात् ॥ २१२ ॥  
 यथा निरिन्धनो वह्निरल्पो वाऽतीन्धनावृतः ।  
 स्नेहान्नपानैर्विविधैश्चूर्णारिष्टसुरासवैः ॥ २१३ ॥  
 सम्यक् प्रयुक्तैर्भिषजा बलमग्नेः प्रवर्धते ।  
 यथा हि सारदार्वग्निः स्थिरः सन्तिष्ठते चिरम् ॥ २१४ ॥  
 स्नेहान्नविधिभिस्तद्वदन्तरग्निर्भवेत् स्थिरः ।  
 हितं जीर्णं मितं चाश्विर्मारोग्यमश्नुते ॥ २१५ ॥  
 अवैषम्येण धातूनामग्निवृद्धौ यतेत ना ।  
 समैर्दोषैः समो मध्ये देहस्योष्माऽग्निसंज्ञितः ॥ २१६ ॥  
 पचत्यन्नं तदारोग्यपुष्ट्यायुर्बलवृद्धये ।  
 दोषैर्मन्दोऽतिवृद्धो वा विषमैर्जनयेद्गदान् ॥ २१७ ॥  
 वाच्यं मन्दस्य तत्रोक्तमतिवृद्धस्य वक्ष्यते ।  
 नरे क्षीणकफे पित्तं कुपितं मारुतानुगम् ॥ २१८ ॥  
 स्वोष्मणा पावकस्थाने बलमग्नेः प्रयच्छति ।  
 तथा लब्धबलो देहे विरुक्षे सानिलोऽनलः ॥ २१९ ॥  
 अभिभूय पचत्यन्नं तैक्षण्यादाशु मुहुर्मुहुः ।  
 पक्त्वाऽन्नं स ततो धातून्, शोणितादीन् पचत्यपि ॥ २२० ॥  
 ततो दौर्बल्यमातङ्कान्, मृत्युं चोपनयेन्नरम् ।  
 भुक्तेऽन्ने लभते शान्तिं जीर्णमात्रे प्रताम्यति ॥ २२१ ॥  
 तृदश्वासदाहमूर्च्छाद्या व्याधयोऽत्यग्निसम्भवाः ।

तमस्यग्निं गुरुस्निग्धशीतैर्मधुरविजलैः ॥ २२२ ॥  
 अन्नपानैर्नयेच्छान्तिं दीप्तमग्निमिवाग्बुभिः ।  
 मुहुर्मुहुर्जीर्णोऽपि भोज्यान्यस्योपहारयेत् ॥ २२३ ॥  
 निरिन्धनोऽन्तरं लब्ध्वा यथैनं न विपादयेत् ।  
 पायसं कृशरां स्निग्धं पैष्टिकं गुडवैकृतम् ॥ २२४ ॥  
 अद्यात्तथौदकानूपपिशितानि भृतानि च ।  
 मत्स्यान् विशेषतः श्लक्ष्णान् स्थिरतोयचरांस्तथा ॥ २२५ ॥  
 आविकं च भृतं मांसमद्यादत्यग्निनाशनम् ।  
 यवागूं समधूच्छिष्टां घृतं वा क्षुधितः पिबेत् ॥ २२६ ॥  
 गोधूमचूर्णमन्थं वा व्यधयित्वा सिरां पिबेत् ।  
 पयो वा शर्करासर्पिर्जीवनीयौषधैः शृतम् ॥ २२७ ॥  
 फलानां तैलयोनीनामुत्कुञ्चाश्च सशर्कराः ।  
 मार्दवं जनयन्त्यग्नेः स्निग्धा मांसरसास्तथा ॥ २२८ ॥  
 पिबेच्छीताम्बुना सर्पिर्मधूच्छिष्टेन वा युतम् ।  
 गोधूमचूर्णं पयसा ससर्पिष्कं पिबेन्नरः ॥ २२९ ॥  
 आनूपरसासिद्धान् वा त्रीन् स्नेहांस्तैलवार्जितान् ।  
 पयसा समितां चापि घनां त्रिस्नेहसंयुताम् ॥ २३० ॥  
 नारीस्तन्येन संयुक्तां पिबेदौदुम्बरीं त्वचम् ।  
 आभ्यां वा पायसं सिद्धमद्यादत्यग्निशान्तये ॥ २३१ ॥  
 श्यामात्रिवृद्धिपक्वं वा पयो दद्याद्विरेचनम् ।  
 असकृत् पित्तशान्त्यर्थं पायसप्रतिभोजनम् ॥ २३२ ॥  
 प्रसमीक्ष्य भिषक् प्राज्ञः स्मै दद्याद्विधानवित् ।  
 यत् किञ्चिन्मधुरं मेध्यं श्लेष्मलं गुरुभोजनम् ॥ २३३ ॥  
 सर्वं तदत्यग्निहितं भुक्त्वा प्रस्वपनं दिवा ।  
 मद्यान्यन्नानि योऽस्त्यग्नावप्रशान्तः समश्नुते ॥ २३४ ॥  
 न तन्निमित्तं व्यसनं लभते पुष्टिमेव च ।  
 कफे वृद्धे जिते पित्ते मारुते चानलः समः ॥ २३५ ॥  
 समधातोः पचत्यन्नं पुष्ट्यायुर्बलवृद्धये  
 भवन्ति चात्र ।  
 पथ्यापथ्यमिहैकत्र भुक्तं समशनं मतम् ॥ २३६ ॥

विषमं बहु वाऽल्पं वाऽप्यप्राप्तातीतकालयोः ।  
 भुक्तं पूर्वाज्ञशेषे तु पुनरध्यशनं मतम् ॥ २३७ ॥  
 त्रीण्यप्येतानि मृत्युं वा घोरान् व्याधीन् सृजन्ति वा ।  
 प्रातराशे त्वर्जिर्णेऽपि सायमाशो न दुष्यति ॥ २३८ ॥  
 दिवा प्रबुध्यतेऽर्केण हृदयं पुण्डरीकवत् ।  
 तस्मिन् विबुद्धे स्रोतांसि स्फुटत्वं यान्ति सर्वशः ॥ २३९ ॥  
 व्यायामाच्च विचाराच्च विक्षिप्तत्वाच्च चेतसः ।  
 न क्लेदमुपगच्छन्ति दिवा तेनास्य धातवः ॥ २४० ॥  
 अक्लिञ्चेष्वन्नमासिक्तमन्यत्तेषु न दुष्यति ।  
 अविदग्ध इव क्षीरे क्षीरमन्यद्विमिश्रितम् ॥ २४१ ॥  
 नैव दूष्यति तेनैव समं सम्पद्यते यथा ।  
 रात्रौ तु हृदये म्लाने संवृतेष्वयनेषु च ॥ २४२ ॥  
 कोष्ठे यान्ति परिक्लेदं संवृते देहधातवः ।  
 क्लिञ्चेष्वन्यदपक्वेषु तेष्वसिक्तं प्रदुष्यति ॥ २४३ ॥  
 विदग्धेषु पयःस्वन्यत् पयस्तप्तमिवार्पितम् ।  
 नैशेष्वहारजातेषु नाविपक्वेषु बुद्धिमान् ।  
 तस्मादन्यत् समश्नीयात् पालयिष्यन् बलायुषी ॥ २४४ ॥

तत्र श्लोकाः ।

अन्तरग्निगुणा देहं यथा धारयते च सः ।  
 यथाऽन्नं पच्यते यांश्च यथाऽऽहारः करोत्यपि ॥ २४५ ॥  
 येऽग्नयो यांश्च पुष्यन्ति यावन्तो ये पचन्ति यान् ।  
 रसादीनां क्रमोत्पत्तिर्मलानां तेभ्य एव च ॥ २४६ ॥  
 वृष्याणामाशुकृद्धेतुर्धातुकालोद्भवक्रमः ।  
 रोगैकदेशकृद्धेतुरन्तरग्निर्यथाऽधिकः ॥ २४७ ॥  
 सन्दुष्यति यथा दुष्टो यान् रोगाञ्जनयत्यपि ।  
 ग्रहणी या यथा यच्च ग्रहणीदोषलक्षणम् ॥ २४८ ॥  
 पूर्वरूपं पृथक् चैव व्यञ्जनं सचिकित्सितम् ।  
 चतुर्विधस्य निर्दिष्टं तथैवावस्थिकी क्रिया ॥ २४९ ॥

जायते च यथाऽत्यग्निर्यच्च तस्य चिकित्सितम् ।

उक्तवानिह तत् सर्वं ग्रहणीदोषके मुनिः ॥ २५० ॥

इत्यग्निवेशकृते तन्त्रे चरकप्रतिसंस्कृते वृढबलसम्पूरिते चिकित्सास्थाने

ग्रहणीरोगचिकित्सितं नाम पञ्चदशोऽध्यायः ॥ १५ ॥

### षोडशाऽध्यायः ।

अथातः पाण्डुरोगचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पाण्डुरोगाः स्मृताः पञ्च वातपित्तकफैस्त्रयः ।

चतुर्थः सन्निपातेन पञ्चमो भक्षणान्मृदः ॥ ३ ॥

दोषाः पित्तप्रधानास्तु यस्य कुप्यन्ति धातुषु ।

शैथिल्यं तस्य धातूनां गौरवं चोपजायते ॥ ४ ॥

ततो वर्णबलस्नेहा ये चान्येऽप्योजसो गुणाः ।

व्रजन्ति क्षयमत्यर्थं दोषदूष्यप्रदूषणात् ॥ ५ ॥

साऽल्पपरक्तोऽल्पमेदस्को निस्सारः शिथिलेन्द्रियः ।

वैवर्ण्यं भजते तस्य हेतुं शृणु सलक्षणम् ॥ ६ ॥

क्षाराम्ललवणात्युष्णविरुद्धासात्म्यभोजनात् ।

निष्पावमाषपिण्याकतिलतैलनिषेवणात् ॥ ७ ॥

विदग्धेऽन्ने दिवास्वप्नाद्व्यायामान्मैथुनात्तथा ।

प्रतिकर्मतुंवैषम्याद्वेगानां च विधारणात् ॥ ८ ॥

कामचिन्ताभयक्रोधशोकोपहतचेतसः ।

समुदीर्णं यदा पित्तं हृदये समवस्थितम् ॥ ९ ॥

वायुना बलिना क्षिप्तं सम्प्राप्य धमनीर्दश ।

प्रपन्नं केवलं देहं त्वङ्मांसान्तरमाश्रितम् ॥ १० ॥

प्रदूष्य कफवातासृक्त्वङ्मांसानि करोति तत् ।

वर्णान् हरितहारिद्रपाण्डून् बहुविधांस्त्वचि ॥ ११ ॥

स पाण्डुरोग इत्युक्तस्तस्य लिङ्गं भाविष्यतः ।

१ ग्रहणीचिकित्सिते तीक्ष्णप्रयोगेण पित्तजननात् पित्तप्रधानस्य पाण्डु-  
रोगस्य तदानन्तर्यं प्रसङ्गसङ्गत्या ।

हृदयस्पन्दनं रौक्ष्यं स्वेदाभावः श्रमस्तथा ॥ १२ ॥  
 सम्भूतेऽस्मिन् भवेत् सर्वः कर्णक्ष्वेदी हतानलः ।  
 दुर्बलः सदनोऽन्नद्विद श्रमभ्रमनिपीडितः ॥ १३ ॥  
 गात्रशूलज्वरश्वासगौरवाशुचिमान्नरः ।  
 मृदितैरिव गात्रैश्च पीडितोन्मथितैरिव ॥ १४ ॥  
 शूनाक्षिकूटो हरितः शीर्णलोमा हतप्रभः ।  
 कोपनः शिशिरद्वेषी निद्रालुः घ्रीवनोऽल्पवाक् ॥ १५ ॥  
 पिण्डकोद्वेष्टकट्यूरुपादरुक्सदनानि च ।  
 स्फुरणारोहणायासैर्विशेषश्चास्य वक्ष्यते ॥ १६ ॥  
 आहारैरुपचारैश्च वातलैः कुपितोऽनिलः ।  
 जनयेत् कृष्णपाण्डुत्वं तथा रूक्षारुणाङ्गताम् ॥ १७ ॥  
 अङ्गमर्दं रुजं तोदं कम्पं पार्श्वशिरोरुजम् ।  
 वर्चःशोषास्यवैरस्यशोफानाहबलक्षयान् ॥ १८ ॥  
 पित्तलस्याचितं पित्तं यथोक्तैः स्वैः प्रकोपणैः ।  
 दूषयित्वा तु रक्तादीन् पाण्डुरोगाय कल्पते ॥ १९ ॥  
 स पीतो हरिताभो वा ज्वरदाहसमन्वितः ।  
 तृष्णामूच्छांपरीतस्तु पीतमूत्रशकृन्नरः ॥ २० ॥  
 स्वेदनः शीतकामश्च न चान्नमभिनन्दति ।  
 कटुकास्यो न चास्योष्णमुपशेतेऽम्लमेव च ॥ २१ ॥  
 उद्गारोऽम्लो विदाहश्च विदग्धेऽन्नेऽस्य जायते ।  
 दौर्गन्ध्यं भिन्नवर्चस्त्वं दौर्बल्यं तम एव च ॥ २२ ॥  
 विवृद्धः श्लेष्मलैः श्लेष्मा पाण्डुरोगं स पूर्ववत् ।  
 करोति गौरवं तन्द्रा छादं श्वेतावभासताम् ॥ २३ ॥  
 प्रसेकं लोमहर्षं च सादं मूच्छां भ्रमं क्लमम् ।  
 श्वासं कासं तथाऽलस्यमरुचिं वाक्स्वरग्रहम् ॥ २४ ॥  
 शुक्लमूत्राक्षिवर्चस्त्वं कटुरूक्षोष्णकामताम् ।  
 श्वयर्थुं मधुरास्यत्वमिति पाण्ड्वामयः कफात् ॥ २५ ॥  
 सर्वान्नसेविनः सर्वे दुष्टा दोषास्त्रिदोषजम् ।  
 त्रिदोषलिङ्गं कुर्वन्ति पाण्डुरोगं सुदुःसहम् ॥ २६ ॥  
 मृत्तिकादनशीलस्य कुप्यत्यन्यतमो मलः ।

कपाया मारुतं, पित्तमूषरा, मधुरा कफम् ॥ २७ ॥  
 कोपयेन्मृदुसर्दींश्च, रौक्ष्याद् भुक्तं विरुक्षयेत् ।  
 पूरयत्यविपक्वैव स्रोतांसि निरुणद्धयपि ॥ २८ ॥  
 इन्द्रियाणां बलं तेज ओजो वीर्यं निहत्य च ।  
 पाण्डुरोगं करोत्याशु बलवर्णाग्निनाशनम् ॥ २९ ॥  
 शूनगण्डाक्षिकृटभ्रूः शूनपान्नाभिमेहनः ।  
 कृमिकोष्ठोऽतिसार्येत मलं सासृक् कफान्वितम् ॥ ३० ॥  
 पाण्डुरोगश्चिरोत्पन्नः खरीभूतो न सिध्यति ।  
 कालप्रकर्षाच्छूनाङ्गो यश्च पीतानि पश्यति ॥ ३१ ॥  
 बद्धाल्पविदकं सकफं हरितं योऽतिसार्येत ।  
 दीनः श्वेतातिदिग्धाङ्गश्छर्दिमूर्च्छातृषाऽर्दितः ॥ ३२ ॥  
 स नास्त्यसृक्क्षयाद्यश्च पाण्डुः श्वेतत्वमाप्नुयात् ।  
 इति पञ्चविधस्योक्तं पाण्डुरोगस्य लक्षणम् ॥ ३३ ॥  
 पाण्डुरोगी, तु योऽत्यर्थं पित्तलानि निषेवते ।  
 तस्य पित्तमसृङ् मांसं दग्ध्वा रोगाय कल्पते ॥ ३४ ॥  
 हारिद्रनेत्रः स भृशं हारिद्रत्वङ्नखाननः ।  
 रक्तपीतशकृन्मूत्रो भेकवर्णो हतेन्द्रियः ॥ ३५ ॥  
 दाहाविपाकदौर्बल्यसदनारुचिकर्षितः ।  
 कामला बहुपित्तैषा कोष्ठशाखाऽऽश्रया मता ॥ ३६ ॥  
 कालान्तरात् खरीभूता कृच्छ्रा स्यात् कुम्भकामला ।  
 कृष्णपीतशकृन्मूत्रो भृशं शूनश्च मानवः ॥ ३७ ॥  
 सरक्ताक्षिमुखच्छर्दिर्विण्मूत्रो यश्च ताम्यति ।  
 दाहारुचितृषानाहतन्द्रामोहसमन्वितः ॥ ३८ ॥  
 नष्टाग्निसंज्ञः क्षिप्रं हि कामलावान् विपद्यते ।  
 साध्यानामितरेषां तु भेषजं सम्प्रवक्ष्यते ॥ ३९ ॥  
 तत्र पाण्ड्वामयी स्निग्धस्तीक्ष्णैरूर्ध्वानुलोमिकैः ।  
 संशोध्यो मृदुभिस्तैः कामली तु विरेचनैः ॥ ४० ॥  
 ताभ्यां संशुद्धकोष्ठाभ्यां पथ्यान्वन्नानि दापयेत् ।  
 शालीन् सयवगोधूमान् पुराणान् यूषसंस्कृतान् ॥ ४१ ॥  
 मुद्गाढकीमसूराद्यैर्जाङ्गलैश्च रसैर्हितैः ।

यथादोषं विशिष्टं च तयोर्भैषज्यमाचरेत् ॥ ४२ ॥  
 पञ्चगव्यं महातिक्तं कल्याणकमथापि वा ।  
 स्नेहनार्थं घृतं दद्यात् कामलापाण्डुरोगिणे ॥ ४३ ॥  
 दाडिमात् कुडवो धान्यात् कुडवार्धं पलं पलम् ।  
 चित्रकाच्छृङ्गवेराच्च पिप्पल्यष्टमिका तथा ॥ ४४ ॥  
 तैर्विंशतिपलं कल्कैर्घृतस्य सलिलाढके ।  
 सिद्धं हृत्पाण्डुगुल्मार्शःप्लीहवातकफार्तिनुत् ॥ ४५ ॥  
 दीपनं श्वासकासघ्नं मूढवाते च शस्यते ।  
 दुःखप्रसविनीनां च वन्ध्यानां चैव गर्भदम् ॥ ४६ ॥  
 इति दाडिमाद्यं घृतम् ।

कटुका रोहिणी मुस्तं हरिद्रे वत्सकात् फलम् ।  
 पटोलश्चन्दनं मूर्वा त्रायमाणा दुरालभा ॥ ४७ ॥  
 कृष्णा पर्पटको निम्बो भूनिम्बो देवदारु च ।  
 तैः कार्ष्णिकैर्घृतप्रस्थः सिद्धः क्षीरचतुर्गुणः ॥ ४८ ॥  
 रक्तपित्तं ज्वरं दाहं श्वयथुं सभगन्दरम् ।  
 अशंस्यसृग्दरं चैव हन्ति विस्फोटकांस्तथा ॥ ४९ ॥  
 इति कटुकाद्यं घृतम् ।

पथ्याशतरसे पथ्यावृन्तार्धशतकल्कवान् ।  
 प्रस्थः सिद्धो घृतात् पेयः स पाण्ड्वामयगुल्मनुत् ॥ ५० ॥  
 इति पथ्याघृतम् ।  
 दन्त्याश्चतुःपलरसे पिष्टैर्दन्तीशलाटुभिः ।  
 तद्वत् प्रस्थो घृतात् सिद्धः प्लीहपाण्ड्वर्तिशोफजित् ॥ ५१ ॥  
 इति दन्तीघृतम् ।

पुरीणसर्पिषः प्रस्थो द्राक्षाऽर्धप्रस्थसाधितः ।

१ पथ्या १००, जलं १५६, चतुर्थीशावशिष्टो रसः ५४, हरीतकीवृ-  
 न्तानि ५०, तेषां कल्कस्तद्वान्, घृतप्रस्थः ५१, सिद्धः सन् पेयः, स च  
 पाण्ड्वामयगुल्मनाशकः । वृन्तं प्रसवबन्धनम् ।

२ हायनस्थितघृतम् ५१, द्राक्षाकल्कः ५१, जलम् ५४, एवं साधितं घृतं  
 कामलादिनाशकम् ।

कामलागुल्मपाण्डुर्तिज्वरमेहोदरापहः ॥ ५२ ॥

इति द्राक्षाघृतम् ।

हरिद्रात्रिफलानिम्बबलामधुकसाधितम् ।

सक्षीरं माहिषं सर्पिः कामलाहरमुत्तमम् ॥ ५३ ॥

इति हरिद्रादिघृतम् ।

गोमूत्रद्विगुणो दार्वीकल्काक्षद्वयसाधितः ।

दार्व्याः पञ्चपलक्वाथे कल्के कालीयके परः ॥ ५४ ॥

माहिषात् सर्पिषः प्रस्थः पूर्वः पूर्वे परे परः ।

स्नेहैरेभिरुपक्रम्य स्निग्धं मत्वा विरेचयेत् ॥ ५५ ॥

पयसा मूत्रयुक्तेन बहुशः केवलेन वा ।

दन्तीफलरसे कोष्णे काश्मर्याञ्जलिना शृतम् ॥ ५६ ॥

द्राक्षाऽञ्जलिं मृदित्वा वा दद्यात् पाण्ड्वामयापहम् ।

द्विशर्करं त्रिवृच्चूर्णं पलार्धं पैत्तिकः पिबेत् ॥ ५७ ॥

कफपाण्डुस्तु गोमूत्रं क्लिन्नयुक्तं हरीतकीम् ।

आरग्वधं रसेनेक्षोर्विदार्यामलकस्य च ॥ ५८ ॥

सत्र्यूषणं बिल्वपत्रं पिबेन्ना कामलापहम् ।

१ अत्र मानोपदेशाभावाद् द्राक्षाप्रस्थाद्धसाहचर्याद्, हरिद्राऽऽदीनां प्रस्थाद्धस्य कल्कः, द्रवान्तराभावात्क्षीरमेव सर्पिषश्चतुर्गुणम् । तथा च हरिद्राऽ-, हरीतकीऽ-, विभीतकम्ऽ-, आमलकीऽ-, निम्बत्वक्ऽ-, बलाबीजानिऽ-, मधुकम्ऽ=, पर्यवसानेऽपेक्षाबुद्धिविषयत्वेन मधुकस्यैवाष्टमपलपूरकत्वं न्याय्यम् । एवं साधितं माहिषं घृतम् ५१ कामलानाशनेऽतीव श्रेष्ठम् ।

२ द्विगुणगोमूत्रः दारुहरिद्राकल्कस्य अक्षद्वये साधितः, सैरभिघृत-प्रस्थः पूर्वो योगः, पूर्वे रोगे पाण्डौ प्रयोक्तव्यः । पूर्वः पूर्वे परे परः, इत्यस्य रोगाभ्यां यथासंख्यमन्वयात् पञ्चपलपरिमिताया दार्व्या द्विगुणे क्वाथे अक्षद्वयपरिमिते कालीयके क्वाथे साधितः माहिषात्सर्पिषः प्रस्थः परी योगः, अयं परो योगः परे रोगे कामलाख्ये प्रयोज्यः ।

३ गोमूत्रेण पूर्वं क्लिन्ना कल्काकृता, पश्चाद् युक्ता आलोडिता या हरीतकी तां पिबेत् ।



दन्त्यर्धपलकल्कं वा द्विगुडं शीतवारिणा ॥ ५९ ॥  
 कामली त्रिवृतां वाऽपि त्रिफलाया रसैः पिबेत् ।  
 विशालात्रिफलामुस्तकुष्ठदारुकलिङ्गकान् ॥ ६० ॥  
 कार्ष्णिकानर्धकषांशं कुर्यादतिविषां तथा ।  
 कर्षौ मधुरसाया द्वौ सर्वं चूण सुखाम्बुना ॥ ६१ ॥  
 मृदितं तं रसं पूतं पीत्वा लिङ्गाच्च मध्वनु ।  
 कासं श्वासं ज्वरं दाहं पाण्डुरोगमरोचकम् ॥ ६२ ॥  
 गुल्मानाहामवातांश्च रक्तपित्तं च नाशयेत् ।  
 त्रिफलाया गुडूच्या वा दाव्या निम्बस्य वा रसम् ॥ ६३ ॥  
 शीतं मधुयुतं प्रातः कामलार्तः पिबेन्नरः ।  
 क्षीरमूत्रं पिबेत् पक्षं गव्यं माहिषमेव वा ॥ ६४ ॥  
 पाण्डुगोमूत्रयुक्तं वा सप्ताहं त्रिफलारसम् ।  
 तरुजान् ज्वलितान्मूत्रे निर्वाप्यामृद्य चाङ्कुरान् ॥ ६५ ॥  
 मातुलुङ्गस्य तत् पूतं पाण्डुशोथहरं पिबेत् ।  
 स्वर्णक्षीरीं त्रिवृच्छ्यामे भद्रदारु सनागरम् ॥ ६६ ॥  
 गोमूत्राञ्जलिना पिष्टं मूत्रे वा कथितं पिबेत् ।  
 क्षीरमेभिः शृतं वाऽपि पिबेद्दोषानुलोमनम् ॥ ६७ ॥  
 हरीतकीं प्रयोगेण गोमूत्रेणाथवा पिबेत् ।  
 जीर्णं क्षीरेण भुञ्जीत रसेन मधुरेण वा ॥ ६८ ॥  
 सप्तरात्रं गवां मूत्रे भावितं वाऽप्ययोरजः ।  
 पाण्डुरोगप्रशान्त्यर्थं पयसा पाययेद्विषक् ॥ ६९ ॥  
 त्र्यूषणं त्रिफला मुस्तं विडङ्गं चित्रकः समाः ।  
 नवायोरजसो भागास्तच्चूर्णं क्षौद्रसर्पिषा ॥ ७० ॥  
 भक्षयेत् पाण्डुहृद्रोगकुष्ठार्शःकामलापहम् ।  
 नवायसमिदं चूर्णं कृष्णात्रेयेण भाषितम् ॥ ७१ ॥

इति नवायसचूर्णम् ।

१ त्र्यूषणस्य त्रयो भागाः, त्रिफलायास्त्रयः, मुस्तविडङ्गचित्रकाणां त्रय  
 इति नव भागाः, नव भागा लोहरजसः; तथा च समांशत्वमेव लोहरजसः  
 काष्ठौषधेन ।

गुडनागरमण्डूरतिलांशान्मानतः समान् ।  
 पिप्पलीद्विगुणां कुर्याद् गुटिकां पाण्डुरोगिणे ॥ ७२ ॥  
 त्रिफला व्यूषणं मुस्तं विडङ्गं चव्यचित्रकौ ।  
 दार्वीत्वङ्माक्षिको धातुर्ग्रन्थिकं देवदारु च ॥ ७३ ॥  
 एतान् द्विपलिकान् भागांश्चूर्णं कुर्यात् पृथक् पृथक् ।  
 मण्डूरं द्विगुणं चूर्णाच्छुद्धमज्जनसन्निभम् ॥ ७४ ॥  
 गोमूत्रेऽष्टगुणे पक्त्वा तस्मिन्तत् प्रक्षिपेत्ततः ।  
 उदुम्बरसमान् कृत्वा वटकांस्तान् यथाग्नि ना ॥ ७५ ॥  
 उपयुज्जीत तत्रेण जीर्णे सात्स्यं च भोजनम् ।  
 मण्डूरवटका ह्येते प्राणदाः पाण्डुरोगिणाम् ॥ ७६ ॥  
 कुष्ठान्यजीर्णकं शोथमूरुस्तम्भं कफामयान् ।  
 अशांसि कामलां मेहं प्लीहानं शमयन्ति च ॥ ७७ ॥

इति मण्डूरवटकाः ।

ताप्याद्रिजतुरूप्यायोमलाः पञ्चपलाः पृथक् ।  
 चित्रकत्रिफलाव्योषविडङ्गैः पलिकैः सह ॥ ७८ ॥  
 शर्कराऽष्टपलोन्मिश्राश्चूर्णिता मधुनाऽऽप्लुताः ।  
 अभ्यस्यास्त्वक्षमात्रा हि जीर्णे नियमिताशिना ॥ ७९ ॥  
 कुलत्थकाकमाच्यादिकपोतपरिहारिणा ।

अथ योगराजः

त्रिफलायास्त्रयो भागास्त्रयस्त्रिकटुकस्य च ॥ ८० ॥  
 भागाश्चित्रकमूलस्य विडङ्गानां तथैव च ।  
 पञ्चाश्मजतुनो भागास्तथा रूप्यमूलस्य च ॥ ८१ ॥  
 माक्षिकस्य च शुद्धस्य लौहस्य रजसस्तथा ।  
 अष्टौ भागाः सितायाश्च तत् सर्वं सूक्ष्मचूर्णितम् ॥ ८२ ॥  
 माक्षिकेणाप्लुतं स्थाप्यमायसे भाजने शुभे ।  
 उदुम्बरसमां मात्रां ततः खादेद्यथाग्नि ना ॥ ८३ ॥

१ मण्डूरः पुराणं लोहकिट्टम् । २ अश्मजतु शिलाजतु ।

३ रूप्यमूलस्य रजतकिट्टस्य ।

४ कर्षमिताम् , 'उदुम्बरञ्च पय्यायैः कर्ष एव निगद्यते' । इति शा० ।

दिने दिने प्रयुञ्जीत जीर्णे भोज्यं यथेप्सितम् ।  
 वर्जयित्वा कुलत्थानि काकमार्ची कपोतकम् ॥ ८४ ॥  
 योगराज इति ख्यातो योगोऽयममृतोपमः ।  
 रसायनमिदं श्रेष्ठं सर्वरोगहरं शिवम् ॥ ८५ ॥  
 पाण्डुरोगं विषं कासं यक्ष्माणं विषमज्वरम् ।  
 कुष्ठान्यजरकं मेहं शोषं श्वासमरोचकम् ॥ ८६ ॥  
 विशेषाद्धन्त्यपस्मारं कामलां गुदजानि च ।  
 इति योगराजः ।  
 कौटजत्रिफलानिम्बपटोलघननागरैः ॥ ८७ ॥  
 भांवितानि दशाहानि रसैर्द्वित्रिगुणानि वा ।  
 शिलाजतुपलान्यष्टौ तावती सितशर्करा ॥ ८८ ॥  
 त्वक्क्षोरी पिप्पली धात्री कर्कटाख्या पलोन्मिता ।  
 निदिग्ध्याः फलमूलाभ्यां पलं युक्त्या त्रिगन्धकम् ॥ ८९ ॥  
 चूर्णितं मधुनः कुर्यात् त्रिपलेनाक्षिकान् गुडान् ।  
 दाडिमांस्त्रयःपक्षिरसतोयसुरासवान् ॥ ९० ॥  
 तान् भक्षयित्वाऽनु पिबेन्निरन्नो भुक्त एव वा ।  
 पाण्डुकुष्ठज्वरप्लीहतमकाशोभगन्दरान् ॥ ९१ ॥  
 हृद्रोगशुक्रमूत्राग्निदोषशोथगरोदरान् ।  
 कासासृग्दरपित्तासृक्शोषगुल्मगरामयान् ॥ ९२ ॥  
 त च सर्वघ्नान् हन्युः सर्वरोगहराः शिवाः ।

इति शिलाजतुवटकाः ।

पुनर्नवा त्रिवृद्धयोषविडङ्गं दारु चित्रकम् ॥ ९३ ॥  
 कुष्ठं हरिद्रे त्रिफला दन्ती चव्यं कलिङ्गकाः ।  
 कटुका पिप्पलीमूलं मुस्तं चेति पलोन्मितम् ॥ ९४ ॥  
 मण्डूरं द्विगुणं चूर्णाद्गोमूत्रे द्वायाढके पचेत् ।  
 कोलवद् गुडिकाः कृत्वा तक्रेणालोड्य ना पिबेत् ॥ ९५ ॥  
 ताः पाण्डुरोगान् प्लीहानमर्शांसि विषमज्वरम् ।  
 श्वयथुं ग्रहणीदोषं हन्युः कुष्ठं क्रिमींस्तथा ॥ ९६ ॥  
 इति पुनर्नवामण्डूरम् ।  
 दार्वीत्वक् त्रिफला व्योषं विडङ्गमयसो रजः ।

मधुसर्पियुतं लिह्यात् कामलापाण्डुरोगवान् ॥ ९७ ॥

तुल्या अयोरजःपथ्याहरिद्राः क्षौद्रसर्पिषा ।

चूर्णिताः कामली लिह्याद् गुडक्षौद्रेण वाऽभयाः ॥ ९८ ॥

त्रिफला द्वे हरिद्रे च कटुरोहिण्ययोरजः ।

चूर्णितं क्षौद्रसर्पिभ्यां स लेहः कामलापहः ॥ ९९ ॥

द्विपलांशां तुगाक्षीरीं नागरं मधुयष्टिकाम् ।

प्रास्थिकीं पिप्पलीं द्राक्षां शर्कराऽर्धतुलां तथा ॥ १०० ॥

धात्रीफलरसद्रोणे चूर्णितं लेहवत् पचेत् ।

शीतं मधुप्रस्थयुतं लिह्यात् पाणितलं ततः ॥ १०१ ॥

हन्त्येष कामलां पित्तं पाण्डुं कासं हलीमकम् ।

इति धात्र्यवलेहः ।

ज्यूषणं त्रिफला चव्यं चित्रको देवदारु च ॥ १०२ ॥

विडङ्गान्यभया मुस्तं वत्सकं चेति चूर्णयेत् ।

मण्डूरतुल्यं तच्चूर्णं गोमूत्रेऽष्टगुणे पचेत् ॥ १०३ ॥

शनैः सिद्धास्तथा शीताः कार्याः कर्षसमा गुडाः ।

यथाम्नि भक्षणीयास्ते प्लीहपाण्ड्वामयापहाः ॥ १०४ ॥

ग्रहण्यर्शोनुदश्चैव तक्रवाद्याशिनः स्मृताः ।

इति मण्डूरवटकाः ।

मज्जिष्ठा रजना द्राक्षा बलामूलान्ययोरजः ॥ १०५ ॥

लोभ्रं चैतेषु गौडः स्यादरिष्टः पाण्डुरोगिणाम् ।

इति गौडोऽरिष्टः ।

बीजकात् षोडशपलं, त्रिफलायाश्च विंशतिः ॥ १०६ ॥

द्राक्षायाः पञ्च, लाक्षायाः सप्त, द्रोणे जलस्य तत् ।

साध्यं पादावशेषे तु पूतशीते समावपेत् ॥ १०७ ॥

शर्करायास्तुलां, प्रस्थं माक्षिकस्य च कार्षिकम् ।

व्योषं व्याघ्रनखोशीरं क्रमुकं सैलवालुकम् ॥ १०८ ॥

मधुकं कुष्ठमित्येतच्चूर्णितं घृतभाजने ।

१ शर्करा नवमी, इति सामान्यसूत्रप्राप्तायाः शर्कराया अपवादार्थं  
'गौड' इति विशेषणम् ।

यवेषु दशरात्रस्थं ग्रीष्मे, द्विः शिशिरे स्थितम् ॥ १०९ ॥

पिबेत्तद्ब्रह्मणीपाण्डुरोगार्शःशोथगुल्मनुत् ।

मूत्रकृच्छ्राश्मरीमेहकामलासन्निपातजित् ॥ ११० ॥

बीजकारिष्ट इत्येष आत्रेयेण प्रकीर्तितः ।

इति बीजकारिष्टः ।

धात्रीफलसहस्रे द्वे पीडयित्वा रसं तु तम् ॥ १११ ॥

क्षौद्राष्टांशेन संयुक्तं कृष्णार्धकुडवेन च ।

शर्कराऽर्धतुलोन्मिश्रं पक्षं स्निग्धघटे स्थितम् ॥ ११२ ॥

प्रपिबेन्मात्रया प्रातर्जर्णे मितहिताशनः ।

कामलापाण्डुहृद्रोगवातासृग्विषमज्वरान् ॥ ११३ ॥

कासहिक्काऽरुचिश्वासांश्चैषोऽरिष्टः प्रणाशयेत् ।

इति धान्यरिष्टः ।

स्थिरादिभिः शृतं तोयं पानाहारे प्रशस्यते ॥ ११४ ॥

पाण्डूनां, कामलार्तानां मृद्वीकाऽऽमलकीरसः ।

पाण्डुरोगप्रशान्त्यर्थमिति प्रोक्तं महर्षिणा ॥ ११५ ॥

विकल्प्यमेतद्भिषजा पृथग्दोषबलं प्रति ।

वातिके स्नेहभूयिष्ठं पैत्तिके तिक्तशीतलम् ॥ ११६ ॥

श्लैष्मिके कटुतिक्तोष्णं विमिश्रं सान्निपातिके ।

निपातयेच्छरीरात्तु मृत्तिकां भक्षितां भिषक् ॥ ११७ ॥

युक्तिज्ञः शोधनैस्तीक्ष्णैः प्रसमीक्ष्य बलाबलम् ।

शुद्धकायस्य सर्पापि बलाधानानि योजयेत् ॥ ११८ ॥

व्योषं बिल्वं हरिद्रे द्वे त्रिफला द्वे पुनर्नवे ।

मुस्तान्ययोरजः पाठा विडङ्गं देवदारु च ॥ ११९ ॥

१ अत्र 'भिषक्' इति पाठे 'प्रपिबेत्' इत्यनेनान्वयोऽनुपपन्नः । प्राचीनपुस्तकेषु 'तु तम्' इत्येव पाठः । भिषक् इति पाठे तु प्रपिबेदित्यस्य स्थाने 'पाययेत्' इति पठनीयम् ।

२ स्थिरादिभिः सालपर्ण्यादिभिः, 'विदारिगन्धांशुमती सालपर्णी स्थिरा ध्रुवा' इत्यमरः । ३ 'पानाहारे प्रशस्यते' इत्यस्यानुषङ्गः ।

४ निपातयेदित्यारभ्य मृत्तिकाभक्षणजपाण्डुरोगचिकित्सासाह ।

वृश्चिकाली च भाङ्गी च सक्षारैस्तैः समैर्घृतम् ।  
 साधयित्वा पिबेद् युक्त्या नरो मृदोषपीडितः ॥ १२० ॥  
 तद्वत् केशरयष्ट्याह्वपिप्पलीक्षारशाद्वलैः ।  
 मृद्भक्षणादातुरस्य लौल्यादविनिवर्तिनः ॥ १२१ ॥  
 द्वेषार्थं भावितां काम दद्यात्तद्दोषनाशनेः ।  
 विडङ्गलाऽतिविषया निम्बपत्रेण पाठया ॥ १२२ ॥  
 वार्ताकैः कटुरोहिण्या कौटजैर्मूर्वयाऽपि वा ।  
 यथादोषं प्रकुर्वीत भैषज्यं पाण्डुरोगिणाम् ॥ १२३ ॥  
 क्रियाविशेष एषोऽस्य मतो हेतुविशेषतः ।  
 तिलपिष्टेनिभं यस्तु वर्चः सृजति कामली ॥ १२४ ॥  
 श्लेष्मणा रुद्धमार्गं तं कफपित्तहरैर्जयेत् ।  
 रुक्षशीतगुरुस्वादुव्यायामैर्वैगनिग्रहैः ॥ १२५ ॥  
 कफसम्मूर्च्छितो वायुः स्थानात् पित्तं क्षिपेद्वली ।  
 हारिद्रनेत्रमूत्रत्वक् श्वेतवर्चास्तदा नरः ॥ १२६ ॥  
 भवेत् साटोपविष्टम्भो गुरुणा हृदयेन च ।  
 दौर्बल्याल्पाम्निपार्श्वातिहिक्काश्वासारुचिज्वरैः ॥ १२७ ॥  
 क्रमेणाऽल्पेऽनुसज्येत पित्ते शाखासमाश्रिते ।  
 बर्हिर्तित्तिरिदक्षाणां रुक्षाम्लकटुकै रसैः ॥ १२८ ॥  
 शुष्कमूलककौलत्थैर्यूपैश्चान्नानि भोजयेत् ।  
 मातुलुङ्गरसं क्षौद्रपिप्पलीमरिचान्वितम् ॥ १२९ ॥  
 सनागरं पिबेत् पित्तं तथाऽस्यैति स्वमाशयम् ।  
 कटुतीक्ष्णोष्णलवणैर्भृशाम्लैश्चाप्युपक्रमः ॥ १३० ॥  
 आपित्तरागाच्छकृतो वायोश्चाप्रशमाद्भवेत् ।  
 स्वस्थानमागते पित्ते पुरीषे पित्तरञ्जिते ॥ १३१ ॥

१ मृद्भक्षणात्कारणादातुरस्य मृदं विनाऽऽतुरस्येत्यर्थः । लौल्याच्चापल्या-  
 दनिवर्तिनः मृद्भक्षणेऽत्यन्तासक्तस्य मृद्भक्षणविषयकद्वेषोत्पादनार्थं काम-  
 मथवा तद्दोषनाशनेः मृद्भक्षणजन्यदोषनाशकैर्विडङ्गादिमूर्वाऽन्तैर्द्रव्यैर्व्यस्तैः  
 समस्तैर्वा भावितां संस्कृतां मृदं दद्यादित्यन्वयः ।

२ वार्ताकैः कण्टकारिकाफलैः ।

निवृत्तोपद्रवस्यास्य पूर्णः कामलिको विधिः ।

अथ हलीमकम् ।

यदा तु पाण्डोर्वर्णः स्याद्भरितश्यावपीतकः ॥ १३२ ॥

बलोत्साहक्षयस्तन्द्रा मन्दाग्नित्वं मृदुज्वरः ।

स्त्रीष्वहर्षोऽङ्गमर्दश्च श्वासस्तृष्णाऽरुचिर्भ्रमः ॥ १३३ ॥

हलीमकं तदा तस्य विद्यादनिलपित्ततः ।

गुडूचीस्वरसक्षीरसाधितं माहिषं घृतम् ॥ १३४ ॥

स पिबेन्निवृतां स्निग्धो रसेनामलकस्य तु ।

विरिक्तो मधुरप्रायं भजेत् पित्तानिलापहम् ॥ १३५ ॥

द्राक्षालेहं च पूर्वोक्तं सर्पाणि मधुराणि च ।

यापनान् क्षीरबस्तींश्च शीलयेत् सानुवासनान् ॥ १३६ ॥

मार्द्वीकाऽरिष्टयोगांश्च पिबेद्युक्त्याऽग्निवृद्धये ।

कासिकं चाभयालेहं पिप्पलीं मधुकं बलाम् ॥ १३७ ॥

पयसा च प्रयुज्जीत यथादोषं यथाबलम् ।

तत्र श्लोकौ ।

पाण्डोः पञ्चविधस्योक्तं हेतुलक्षणभेषजम् ।

कामला द्विविधा तेषां साध्यासाध्यत्वमेव च ॥ १३८ ॥

तेषां विकल्पो यश्चान्यो महाव्याधिर्हलीमकः ।

तस्य चोक्तं समासेन व्यञ्जनं सचिकिस्सितम् ॥ १३९ ॥

इत्यभिवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने

पाण्डुरोगचिकित्सितं नाम षोडशोऽध्यायः ॥ १६ ॥

१ अस्मिन् तन्त्रे पाण्डोरवस्थाऽन्तरं कामला तस्या एव विकृता अवस्था हलीमकम् । सुश्रुते तु 'ज्वराङ्गमर्दभ्रमदाहतन्द्रा क्षयाऽचितो लाघविकोऽलसश्च । तं वातपित्ताद्विपरीतालिङ्गं हलीमकं केचिदुदाहरन्ति' ॥ इति । लाघविकः अलसः इति संज्ञाभेदः ।

२ हलीमकचिकित्सामाह—गुडूचीत्यादिना ।

३ कासिकं कासोक्तमभयालेहमगस्त्यहरीतकीम् । ४ व्यञ्जनं लक्षणम् ।

## सप्तदशोऽध्यायः ।

अथातो हिक्काश्वासचिकिरितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वेदलोकार्थतत्त्वज्ञमात्रेयमृषिमुत्तमम् ।

अपृच्छत् संशयं धीमानग्निवेशः कृताञ्जलिः ॥ ३ ॥

य इमे द्विविधाः प्रोक्तास्त्रिदोषास्त्रिप्रकोपणाः ।

रोगा नानात्मकास्तेषां कस्को भवति दुर्जयः ॥ ४ ॥

अग्निवेशस्य तद्वाक्यं श्रुत्वा मतिमतां वरः ।

उवाच परमप्रीतः परमार्थविनिश्चयम् ॥ ५ ॥

कामं प्राणहरा रोगा बहवो न तु ते तथा ।

यथा श्वासश्च हिक्का च प्राणानाशु निकृन्ततः ॥ ६ ॥

अन्यैरप्युपसृष्टस्य रोगैर्जन्तोः पृथग्विधैः ।

अन्ते सञ्जायते हिक्का श्वासो वा तीव्रवेदनः ॥ ७ ॥

कफवातात्मकावेतौ पित्तस्थानसमुद्भवौ ।

हृदयस्य रसादीनां धातूनां चोपशोषणौ ॥ ८ ॥

तस्मात् साधारणावेतौ मतौ मम सुदुर्जयौ ।

मिथ्योपचरितौ क्रुद्धौ हत आशीविषाविव ॥ ९ ॥

पृथक् पञ्चविधावेतौ निर्दिष्टौ रोगसङ्ग्रहे ।

तयोः शृणु समुत्थानं लिङ्गं च सभिषग्जितम् ॥ १० ॥

रजसा धूमवाताभ्यां शातस्थानाम्बुसेवनात् ।

व्यायामाद्भ्राम्यधर्माध्वरूक्षान्नविषमाशनात् ॥ ११ ॥

आमप्रदोषादानाहाद्रौक्ष्यादत्यपतर्पणात् ।

दौर्बल्यान्मर्मणो घाताद्द्वन्द्वाच्छुद्ध्यति योगतः ॥ १२ ॥

१ हिक्काश्वासनिदानेषु पाण्डोरपि परिगणनमिति कार्यकारणभावसङ्गतिः  
पूर्वापरयोरध्याययोः हिक्कनं हिक्का 'हिक्क अव्यक्ते शब्दे' इत्यस्माद् 'गुरोश्च  
हल' इति अप्रत्यये टाप । हिनस्तीति विग्रहेतु पृषोदरादिः । हिक्- इति कायति  
अव्यक्तं शब्दं करोतीति विग्रहे 'आतश्चोपसर्गे' इति कप्रत्ययः । श्वसनं  
श्वासः, 'श्वस प्राणने' इत्यस्माद्भावे घञ् उपधावृद्धिः ।

२ निकृन्ततः नाशयतः । ३ अन्ते मरणसमये ।



अतीसारज्वरच्छर्दिप्रतिश्यायक्षतक्षयात् ।  
 रक्तपित्तादुदावर्ताद्विसूच्यलसकादपि ॥ १३ ॥  
 पाण्डुरोगाद्विषाच्चैव प्रवर्तेते गदाविमौ ।  
 निष्पावमाषपिण्याकतिलतैलनिषेवणात् ॥ १४ ॥  
 पिष्टशालूकविष्टम्भिभिदाहिगुरुभोजनात् ।  
 जलजानूपपिशितदध्यामक्षीरसेवनात् ॥ १५ ॥  
 अभिष्यन्द्युपचाराच्च श्लेष्मलानां च सेवनात् ।  
 कण्ठोरसः प्रतीघाताद्विबन्धैश्च पृथग्विधैः ॥ १६ ॥  
 मारुतः प्राणवाहीनि स्रोतांस्याविश्य कुप्यति ।  
 उरःस्थः कफमुद्धूय हिक्काश्वासान् करोति सः ॥ १७ ॥  
 घोरान् प्राणोपरोधाय प्राणिनां पञ्च पञ्च च ।  
 उभयोः पूर्वरूपाणि शृणु वक्ष्याम्यतः परम् ॥ १८ ॥  
 कण्ठोरसोर्गुरुत्वं च वदनस्य कषायता ।  
 हिक्कानां पूर्वरूपाणि कुक्षेरटोप एव च ॥ १९ ॥  
 आनाहः पार्श्वशूलं च पीडनं हृदयस्य च ।  
 प्राणस्य च विलोमत्वं श्वासानां पूर्वलक्षणम् ॥ २० ॥  
 प्राणोदकान्नवाहीनि स्रोतांसि सकफोऽनिलः ।  
 हिक्काः करोति संरुध्य तासां लिङ्गं पृथक् शृणु ॥ २१ ॥  
 क्षीणमांसबलप्राणतेजसः सकफोऽनिलः ।  
 गृहीत्वा सहसा कण्ठमुच्चैर्घोषवतीं भृशम् ॥ २२ ॥  
 करोति सततं हिक्कामेकद्वित्रिगुणां तथा ।  
 प्राणः स्रोतांसि मर्माणि संरुध्योष्माणमेव च ॥ २३ ॥  
 संज्ञां मुष्णाति गात्राणां स्तम्भं सञ्जनयत्यपि ।  
 मार्गं चैवान्नपानानां रुणद्ध्यपहतस्मृतेः ॥ २४ ॥  
 साश्रुविप्लुतनेत्रस्य स्तब्धशङ्खच्युतभ्रुवः ।  
 सक्तजल्पप्रलापस्य निर्वृतिं नाधिगच्छतः ॥ २५ ॥  
 महामूला महावेगा महाशब्दा महाबला ।  
 महाहिक्केति सा नृणां सद्यः प्राणहरा मता ॥ २६ ॥

इति महाहिक्का ।

हिक्कते यः प्रवृद्धस्तु कृशो दीनमना नरः ।

जर्जरेणोरसा कृच्छ्रं गम्भीरमनुनादयन् ॥ २७ ॥  
 सञ्जृम्भन् सङ्क्षिप्यैव तथाऽङ्गानि प्रसारयन् ।  
 पार्श्वे चोभे समायम्य कूजन् स्तम्भरुगर्दितः ॥ २८ ॥  
 नाभेः पक्काशयाद्वाऽपि हिक्का चास्योपजायते ।  
 क्षोभयन्ती भृशं देहं नामयन्तीव ताम्यतः ॥ २९ ॥  
 रुग्द्ध्युच्छ्वासमार्गं तु प्रनष्टबलचेतसः ।  
 गम्भीरा नाम सा तस्य हिक्का प्राणान्तिकी मता ॥ ३० ॥  
 इति गम्भीरा हिक्का ।

व्यपता जायते हिक्का याऽन्नपाने चतुर्विधे ।  
 आहारपरिणामान्ते भूयश्च लभते बलम् ॥ ३१ ॥  
 प्रलापवम्यतीसारतृष्णार्तस्य विचेतसः ।  
 जृम्भिणो विप्लुताक्षस्य शुष्कास्यस्य विनामिनः ॥ ३२ ॥  
 पर्याध्मातस्य हिक्का या जत्रुमूलादसन्तता ।  
 सा व्यपेतेति विज्ञेया हिक्का प्राणोपरोधिनी ॥ ३३ ॥  
 इति व्यपेता हिक्का ।

क्षुद्रवातो यदा कोष्ठाद्व्यायामपरिघटितः ।  
 कण्ठे प्रपद्यते हिक्कां तदा क्षुद्रां करोति सः ॥ ३४ ॥  
 अतिदुःखा न सा नोरःशिरोर्मर्मप्रबाधिनी ।  
 न चोच्छ्वासान्नपानानां मार्गमावृत्य तिष्ठति ॥ ३५ ॥  
 वृद्धिमायस्यतो याति भुक्तमात्रे च मार्दवम् ।  
 यतः प्रवर्तते पूर्वं तत एव निवर्तते ॥ ३६ ॥  
 हृदयं क्लोम कण्ठं च तालुकं च समाश्रिता ।  
 मृद्वी सा क्षुद्रहिक्केति नृणां साध्या प्रकीर्तिता ॥ ३७ ॥  
 इति क्षुद्रहिक्का ।

सहसाऽत्यभ्यवहृतैः पानान्नैः पीडितोऽनिलः ।  
 ऊर्ध्वं प्रपद्यते कोष्ठान्मद्यैर्वाऽतिमदप्रदैः ॥ ३८ ॥  
 तथाऽतिरोषभाष्याध्वहास्यभारातिवर्तनैः ।  
 वायुः कोष्ठगतो धावन् पानभोज्यप्रपीडितः ॥ ३९ ॥  
 उरःस्रोतः समाविश्य कुर्याद्विक्कां ततोऽन्नजाम् ।

तथा शनैरसम्बद्धं क्षुवंश्चापि स हिक्कते ॥ ४० ॥

न मर्मबाधाजननी नेन्द्रियाणां प्रबोधिनी ।

हिक्का पीते तथा भुक्ते शमं या याति साऽन्नजा ॥ ४१ ॥

इति अन्नजा हिक्का ।

अतिसञ्चितदोषस्य भक्तच्छेदकृशस्य च ।

व्याधिभिः क्षीणदेहस्य वृद्धस्यातिव्यवायिनः ॥ ४२ ॥

आसां या सा समुत्पन्ना हिक्का हन्त्याशु जीवितम् ।

यमिका च प्रलापार्तिनृणामोहसमन्विता ॥ ४३ ॥

अक्षीणश्चाप्यदीनश्च स्थिरधात्विन्द्रियश्च यः ।

तस्य साधयितुं शक्या यमिका हन्त्यतोऽन्प्रथा ॥ ४४ ॥

अथ इवासः ।

यदा स्रोतांसि संरुध्य मारुतः कफपूर्वकः ।

विष्वग्गजति संरुद्धस्तदाश्वासान् करोति सः ॥ ४५ ॥

उद्धूयमानवातो यः शब्दवद्दुःखितो नरः ।

उच्चैः श्वसिति संरुद्धो मत्तर्षभ इवानिशम् ॥ ४६ ॥

प्रनष्टज्ञानविज्ञानस्तथा विभ्रान्तलोचनः ।

विकृताक्ष्याननो बद्धमूत्रवर्चा विशीर्णवाक् ॥ ४७ ॥

दीनः प्रश्वसितं चास्य दूराद्विज्ञायते भृशम् ।

महाश्वासोपसृष्टः स क्षिप्रमेव विपद्यते ॥ ४८ ॥

इति महाश्वासः ।

दीर्घं श्वसिति यस्तूर्ध्वं न च प्रत्याहरत्यधः ।

श्लेष्मावृतमुखस्रोताः क्रुद्धगन्धवहार्दितः ॥ ४९ ॥

ऊर्ध्वदृष्टिर्विपश्यंश्च विभ्रान्ताक्ष इतस्ततः ।

प्रमुह्यन् वेदनार्तश्च शुष्कास्योऽरतिपीडितः ॥ ५० ॥

ऊर्ध्वश्वासे प्रकुपिते ह्यधःश्वासे निरुध्यते ।

मुह्यतस्ताम्यतश्चोर्ध्वं श्वासस्तस्यैव हन्त्यसून् ॥ ५१ ॥

इत्यूर्ध्वश्वासः ।

यस्तु श्वसिति विच्छिन्नं सर्वप्राणेन पीडितः ।

न वा श्वसिति दुःखार्तो मर्मच्छेदरुगर्दितः ॥ ५२ ॥  
 आनाहस्वेदमूर्च्छातो दह्यमानेन बस्तिना ।  
 विप्लुताक्षः परिक्षीणः श्वसन् रक्तैकलोचनः ॥ ५३ ॥  
 विचेताः परिशुष्कास्यो विवर्णः प्रलपन् नरः ।  
 छिन्नश्वासेन विच्छिन्नः स शीघ्रं विजहात्यसून् ॥ ५४ ॥

इति छिन्नश्वासः ।

प्रतिलोमं यदा वायुः स्रोतांसि प्रतिपद्यते ।  
 ग्रीवां शिरश्च सङ्गृह्य श्लेष्माणं समुदीर्य च ॥ ५५ ॥  
 करोति पीनसं तेन रुद्धो घुर्घुरकं तथा ।  
 अतीव तीव्रवेगं च श्वासं प्राणप्रपीडकम् ॥ ५६ ॥  
 प्रताम्यत्यतिवेगाच्च कासते सन्निरुध्यते ।  
 प्रमोहं कासमानश्च स गच्छति मुहुर्मुहुः ॥ ५७ ॥  
 श्लेष्मण्यमुच्यमाने च भृशं भवति दुःखितः ।  
 तस्यैव च विमोक्षान्ते मूहूर्तं लभते सुखम् ॥ ५८ ॥  
 तथाऽस्योद्धंसते कण्ठः कृच्छ्राच्छक्नोति भाषितुम् ।  
 न चापि लभते निद्रां शयानः श्वासपीडितः ॥ ५९ ॥  
 पार्श्वे तस्यावगृह्णाति शयानस्य समीरणः ।  
 आसीनो लभते सौख्यमुष्णं चैवाभिनन्दति ॥ ६० ॥  
 उच्छ्रिताक्षो ललाटेन स्विद्यता भृशमर्तिमान् ।  
 विशुष्कास्यो मुहुः श्वासो मुहुश्चैवावधम्यते ॥ ६१ ॥  
 मेघाम्बुशीतप्राग्वातैः श्लेष्मलैश्चाभिवर्धते ।  
 स याप्यस्तमकः श्वासः साध्यो वा स्यान्नवोत्थितः ॥ ६२ ॥

इति तमकश्वासः ।

ज्वरमूर्च्छापरीतस्य विद्यात् प्रतमकं तु तम् ।  
 उदावर्तं रजोऽजीर्णं क्लिन्नकायनिरोधजः ॥ ६३ ॥  
 तमसा वर्धतेऽत्यर्थं शीतैश्चाशु प्रशाम्यति ।  
 मज्जतस्तमसीवास्य विद्यात् सन्तमकं तु तम् ॥ ६४ ॥  
 इति प्रतमकसन्तमकश्वासौ ।

रूक्षायासोद्भवः कोष्ठे क्षुद्रो वात उदीरयन् ।  
 क्षुद्रश्वासो न सोऽत्यर्थं दुःखेनाङ्गप्रबाधकः ॥ ६५ ॥

हिनस्ति न स गात्राणि न च दुःखो यथेतरे ।  
 न च भोजनपानानां निरुणद्धयुचितां गतिम् ॥ ६६ ॥  
 नेद्रियाणां व्यथां नापि काञ्चिदपादयेद्भुजम् ।  
 स साध्य उक्तो बलिनः सर्वे चाव्यक्तलक्षणाः ॥ ६७ ॥  
 इति क्षुद्रश्वासः ।

इति श्वासाः समुद्दिष्टा हिक्काश्चैव स्वलक्षणैः ।  
 एषां प्राणहरा वर्ज्या घोरास्ते ह्याशुकारिणः ॥ ६८ ॥  
 भेषजैः साध्ययाप्यास्तु क्षिप्रं भिषगुपाचरेत् ।  
 उपेक्षिता दहेयुर्हि शुष्कं कक्षमिवानलः ॥ ६९ ॥  
 कारणस्थानमूलैक्यादेकमेव चिकित्सितम् ।  
 द्वयोरपि यथादृष्टमृषिभिस्तन्निबोधत ॥ ७० ॥  
 हिक्काश्वासादितं स्निग्धैरादौ स्वेदैरुपाचरेत् ।  
 आक्तं लवणतैलेन नाडीप्रस्तरसङ्करैः ॥ ७१ ॥  
 तैरस्य ग्रथितः श्लेष्मा स्रोतःस्वभिविलीयते ।  
 खानि मार्दवमायान्ति ततो वातानुलोमता ॥ ७२ ॥  
 यथाऽद्रिकुञ्जेष्वकांशुतप्तं विष्यन्दते हिमम् ।  
 श्लेष्मा तप्तः स्थिरो देहे स्वेदैर्विष्यन्दते तथा ॥ ७३ ॥  
 सिक्नं ज्ञात्वा ततस्तूर्णं भोजयेत् स्निग्धमोदनम् ।  
 मत्स्यानां शूकराणां वा रसैर्दध्युत्तरेण वा ॥ ७४ ॥  
 ततः श्लेष्माणि संवृद्धे वमनं पाययेत्तु तम् ।  
 पिप्पलीसैन्धवक्षौद्रैर्युक्तं वाताविरोधि यत् ॥ ७५ ॥  
 निर्हते सुखमाप्नोति स कफे दुष्टविग्रहे ।  
 स्रोतःसु च विशुद्धेषु चरत्यविहतोऽनिलः ॥ ७६ ॥  
 लीनश्चेद्दोषशेषः स्याद्धूमैस्तं निर्हरेद् बुधः ।  
 हरिद्रां पत्रमैरण्डमूलं लाक्षां मनःशिलाम् ॥ ७७ ॥  
 मांसीं सदेवदार्वेलां पिष्ट्वा वर्ति प्रकल्पयेत् ।  
 तां घृताक्तां पिबेद् धूमं यवैर्वा घृतसंयुतैः ॥ ७८ ॥  
 मधूच्छिष्टं सर्जरसं घृतं मल्लकसम्पुटे ।  
 कृत्वा धूमं पिबेच्छृङ्गं वालं वा स्नायु वा गवाम् ॥ ७९ ॥  
 श्योनाकवर्धमानानां नाडीं शुष्कां कुशस्य वा ।

पन्नकं गुग्गुलं लोध्रं शल्लकीं वा घृताप्लुताम् ॥ ८० ॥  
 क्षतक्षीणातिसारासृक्पित्तदाहानुबन्धजान् ।  
 मधुरस्निग्धशीताद्यैर्हिककाश्चासानुपाचरेत् ॥ ८१ ॥  
 न स्वेद्याः पित्तदाहार्ता रक्तस्वेदातिवर्तिनः ।  
 क्षीणाधातुबला रूक्षा गर्भिण्यश्चापि पित्तलाः ॥ ८२ ॥  
 कोष्णैः काममुरःकण्ठं स्नेहसेकैः सशर्करैः ।  
 उत्कारिकोपनाहैश्च स्वेदयेन्मृदुभिः क्षणम् ॥ ८३ ॥  
 तिलोमामापगोधूमचूर्णैर्वातहरैः सह ।  
 स्नेहैश्चोत्कारिका साम्लैः सक्षीरैर्वा कृता हिता ॥ ८४ ॥  
 नवज्वरामदोषेषु रूक्षस्वेदं विलङ्घनम् ।  
 समीक्ष्योल्लेखनं वाऽपि कारयेत्तत्रणाम्बुना ॥ ८५ ॥  
 अतियोगोद्धतं वातं दृष्ट्वा वातहरैर्भिषक् ।  
 रसाद्यैर्नातिशीतोष्णैरभ्यङ्गैश्च शमं नयेत् ॥ ८६ ॥  
 उदावर्ते तथाऽऽध्माने मातुलङ्गाम्लवेतसैः ।  
 हिङ्गुपीलुबिडैश्चान्नं युक्तं स्यादनुलोमनम् ॥ ८७ ॥  
 हिककाश्चासामयी ह्येको बलवान् दुर्बलोऽपरः ।  
 कफाधिकस्तथैवैको रूक्षो बह्वनिलोऽपरः ॥ ८८ ॥  
 कफाधिके बलस्थे च वमनं सविरेचनम् ।  
 कुर्यात् पथ्याशिने धूमलेहादिशमनं ततः ॥ ८९ ॥  
 वातिकान् दुर्बलान् बालान् वृद्धांश्चानिलसूदनैः ।  
 तर्पयेदेव शमनैः स्नेहयूपरसादिभिः ॥ ९० ॥  
 अनुत्क्लिष्टकफास्विन्नदुर्बलानां विशोधनात् ।  
 वायुर्लब्धास्पदो मम संशोष्याशु हरेदसून् ॥ ९१ ॥  
 दृढान् बहुकफांस्तस्माद्रसैरानूपवारिजैः ।  
 तृप्तान् विशोधयेत् स्विन्नान् बृंहयेदितरान् भिषक् ॥ ९२ ॥  
 बर्हिर्तित्तिरिदक्षाश्च जाङ्गलाश्च मृगद्विजाः ।  
 दशमूलीरसे सिद्धाः कौलथ्ये वा रसे हिताः ॥ ९३ ॥  
 निदिग्धिकां बिल्वमध्यं कर्कटाख्यां दुरालभाम् ।  
 त्रिकण्टकं गुडूचीं च कुलत्थांश्च सचित्रकान् ॥ ९४ ॥  
 जले पक्त्वा रसः पूतः पिप्पलीघृतभर्जितः ।

सनागरः सलवणः स्याद्यूषो भोजने हितः ॥ ९५ ॥  
 रास्नां बलां पञ्चमूलं हस्वं मुद्रान् सचित्रकान् ।  
 पक्त्वाऽम्भसि रसे तस्मिन् यूषः साध्यश्च पूर्ववत् ॥ ९६ ॥  
 पल्लवान्मातुलुङ्गस्य निम्बस्य कुलकस्य च ।  
 पक्त्वा मुद्रांश्च सव्योषान् क्षारयूषं विपाचयेत् ॥ ९७ ॥  
 दत्त्वा सलवणं क्षीरं शिग्रूणि मरिचानि च ।  
 युक्त्या संसाधितो यूषो हिक्काश्वासविकारनुत् ॥ ९८ ॥  
 कासमर्दकपत्राणां यूषः शोभाञ्जनस्य च ।  
 शुष्कमूलकयूषश्च हिक्काश्वासनिवारणः ॥ ९९ ॥  
 सदधिव्योषसर्पिष्को यूषो वार्ताकजो हितः ।  
 शालिषट्किगोधूमयवान्नान्यनवानि च ॥ १०० ॥  
 हिङ्गुसौवर्चलाजाजीबिडपौष्करचित्रकैः ।  
 सिद्धा कर्कटशृङ्गा च यवागूः श्वासहिक्कनाम् ॥ १०१ ॥  
 दशमूलीशटीरास्नापिप्पलीबिल्वपौष्करैः ।  
 शृङ्गीतामलकीभार्गीगुडूचीनागरार्धिभिः ॥ १०२ ॥  
 यवागूं विधिना सिद्धां कषायं वा पिबेन्नरः ।  
 कासहृद्ग्रहपाश्वर्तिहिक्काश्वासप्रशान्तये ॥ १०३ ॥  
 पुष्कराह्वशटीव्योषमातुलुङ्गाम्लवेतसैः ।  
 योजयेदन्नगानानि ससर्पिर्बिडहिङ्गुभिः ॥ १०४ ॥  
 दशमूलस्य वा काथमथवा देवदारुणः ।  
 तृषितो मदिरां वाऽपि हिक्काश्वासी पिबेन्नरः ॥ १०५ ॥  
 पाठां मधुरसां रास्नां सरलं देवदारु च ।  
 प्रक्षाल्य जर्जरीकृत्य सुरामण्डे निधापयेत् ॥ १०६ ॥  
 तं मन्दलवणं कृत्वा भिषक् प्रसृतसम्मितम् ।  
 पाययेत्तु ततो हिक्काश्वासश्चैवोपशाम्यति ॥ १०७ ॥  
 हिङ्गु सौवर्चलं कोलं समङ्गां पिप्पलीं बलाम् ।  
 मातुलुङ्गरसे पिष्टमारनालेन वा पिबेत् ॥ १०८ ॥  
 सौवर्चलं नागरं च भार्गीद्विशर्करायुतम् ।  
 उष्णाम्बुना पिबेदेतद्विक्काश्वासविकारनुत् ॥ १०९ ॥

भार्गोनागरयोः कल्कं मरिचक्षारयोस्तथा ।  
 पीतद्रुचित्रकास्फोतामूर्वाणां चाग्बुना पिबेत् ॥ ११० ॥  
 मधूलिका तुगाक्षीरी नागरं पिप्पली तथा ।  
 उत्कारिका घृते सिद्धा श्वासे पित्तानुबन्धजे ॥ १११ ॥  
 श्वाविधं शशमांसं च शल्लकस्य च शोणितम् ।  
 पिप्पलीघृतसिद्धानि श्वासे वातानुबन्धजे ॥ ११२ ॥  
 सुवर्चलारसो दुग्धं घृतं त्रिकटुकान्वितम् ।  
 शाल्योदनस्यानुपानं वातपित्तानुगे हितम् ॥ ११३ ॥  
 शिरीषपुष्पस्वरसः सप्तपर्णस्य वा पुनः ॥  
 पिप्पलीमधुसंयुक्तः कफापित्तानुगे मतः ॥ ११४ ॥  
 मधुकं पिप्पलीमूलं गुडो गोश्वशकृद्रसः ।  
 घृतं क्षौद्रं श्वासकासहिक्काभिष्यन्दिनां शुभम् ॥ ११५ ॥  
 खराश्वोष्ट्रवराहाणां मेषस्य च गजस्य च ।  
 शकृद्रसं बहुकफे चैकैकं मधुना पिबेत् ॥ ११६ ॥  
 क्षारं चाप्यश्वगन्धाया लिह्यान्ना क्षौद्रसर्पिषा ।  
 मयूरपादनालं वा शकलं शल्लकस्य वा ॥ ११७ ॥  
 श्वाविद्रोहकचाषाणां रोमाणि कुररस्य वा ।  
 एकद्विशफशृङ्गाणि चर्मास्थीनि सुरांस्तथा ॥ ११८ ॥  
 सर्वाण्येकैकशो वाऽपि दग्ध्वा क्षौद्रघृतान्वितम् ।  
 चूर्णं लिहन् जयेत् कासं हिक्कां श्वासं च दारुणम् ॥ ११९ ॥  
 एते हि कफसरुद्धगतिप्राणप्रकोपजाः ।  
 तस्मात्तन्मार्गशुद्ध्यर्थं देया लेहा न निष्कफे ॥ १२० ॥  
 कासिने छर्दनं दद्यात् स्वरभङ्गे च बुद्धिमान् ।  
 वातश्लेष्महरैर्युक्तं तमके तु विरेचनम् ॥ १२१ ॥  
 उदीर्यते भृशतरं मार्गरोधाद्ब्रह्मज्जलम् ।  
 यथा तथाऽनिलस्तस्य मार्गं नित्यं विशोधयेत् ॥ १२२ ॥  
 शटीचोरकजीवन्तीत्वक्मुस्तं पुष्कराह्वयम् ।  
 सुरस तामलक्येला पिप्पल्यगुरु नागरम् ॥ १२३ ॥



वालकं च समं चूर्णं कृत्वाऽष्टगुणशर्करम् ।  
 सर्वथा तमके श्वासे हिक्कायां च प्रयोजयेत् ॥ १२४ ॥  
 इति शब्द्यादिचूर्णम् ।

मुक्ताप्रवालवैडूर्यशङ्खस्फटिकमञ्जनम् ।  
 ससारगन्धकाचार्कसूक्ष्मैलालवणद्वयम् ॥ १२५ ॥  
 ताम्रायोरजसी रूप्यं सौगन्धिककशेरुकम् ।  
 ज्योतीरसः शणाद्वीजमपामार्गस्य तण्डुलाः ॥ १२६ ॥  
 एषां पाणितलं चूर्णं तुल्यानां क्षौद्रसर्पिषा ।  
 हिक्कां श्वासं च कासं च लीढमाशु नियच्छति ॥ १२७ ॥  
 भञ्जनात्तिमिरं काचं नीलिकां पुष्पकंतमः ।  
 पिलं कण्डुमभिष्यन्दमर्म चैव प्रणाशयेत् ॥ १२८ ॥  
 इति मुक्ताद्यं चूर्णम् ।

शटीपुष्करमूलानां चूर्णमामलकस्य च ।  
 मधुना संयुतं लेह्यं चूर्णं वा काललोहजम् ॥ १२९ ॥  
 सशर्करां तामलकीं द्राक्षां गोऽश्वशकृद्रसम् ।  
 तुल्यं गुडं नागरं च प्राशयेन्नावयेत्तथा ॥ १३० ॥  
 लशुनस्य पलाण्डोर्वा मूलं गृञ्जनकस्य वा ।  
 नावयेच्चन्दनं वाऽपि नारीक्षीरेण संयुतम् ॥ १३१ ॥  
 सुखोष्णं घृतमण्डं वा सैन्धवेनावचूर्णितम् ।  
 नावयेन्मक्षिकविष्टामलक्तकरसेन वा ॥ १३२ ॥  
 नारीक्षीरेण सिद्धं वा सर्पिमंथुरकैरपि ।  
 पीतं नस्तो निषिक्तं वा सद्यो हिक्कां नियच्छति ॥ १३३ ॥  
 सकृदुष्णं सकृच्छीतं व्यत्यासाद्विक्किनां पयः ।  
 पाने नस्तःक्रियायां च शर्करामधुसंयुतम् ॥ १३४ ॥  
 अधोभागैर्घृतं सिद्धं सद्यो हिक्कां नियच्छति ।  
 पिप्पलीमधुयुक्तौ वा रसौ धात्रीकपित्थयोः ॥ १३५ ॥  
 लाजालाक्षामधुद्राक्षापिप्पल्यश्वशकृद्रसान् ।  
 लिङ्गात् कोलमधुद्राक्षापिप्पलीनागराणि वा ॥ १३६ ॥  
 शीताम्बुसेकः सहसा त्रासो विस्मापनं भयम् ।  
 क्रोधहर्षप्रियोद्वेगा हिक्काप्रचयावना मताः ॥ १३७ ॥

हिककाश्वासविकाराणां निदानं यत् प्रकीर्तितम् ।  
 वर्ज्यमारोग्यकामैस्तद्विककाश्वासविकारिभिः ॥ १३८ ॥  
 हिककाश्वासानुबन्धा ये शुष्कोरः कण्ठतालुकाः ।  
 प्रकृत्या रूक्षदेहा ये सर्पिर्भिस्तानुपाचरेत् ॥ १३९ ॥  
 दशमूलरसे सर्पिर्दधिमण्डेन साधयेत् ।  
 कृष्णासौवर्चलक्षारवयः स्थाहिङ्गुचोरकैः ॥ १४० ॥  
 कायस्थया च तत् पानाद्विककाश्वासौ प्रणाशयेत् ।

इति दशमूलाद्यं घृतम् ।

तेजोवत्याभया कुष्ठं पिप्पली कटुरोहिणी ॥ १४१ ॥  
 भूतीकं पौष्करं मूलं पलाशश्चित्रकः शटी ।  
 सौवर्चलं तामलकी सैन्धवं बिल्वपेशिका ॥ १४२ ॥  
 तालीशपत्रं जीवन्ती वचा तैरक्षसम्मितैः ।  
 हिङ्गुपादैर्घृतप्रस्थं पचेत्तोये चतुर्गुणे ॥ १४३ ॥  
 एतद्यथाबलं पीत्वा हिककाश्वासौ जयेन्नरः ।  
 शोथानिलाशोऽग्रहणीहृत्पाश्वरुज एव च ॥ १४४ ॥

इति तेजोवत्यादिघृतम् ।

मनःशिलासर्जरसलाक्षारजनिपद्मकैः ।  
 मज्जिष्ठैलैश्च कर्षाशैः प्रस्थैः सिद्धो घृताद्धितः ॥ १४५ ॥

इति मनःशिलादिघृतम् ।

जीवनीयोपसिद्धं वा सक्षौद्रं लेहयेद् घृतम् ।  
 त्र्यूषणं दाधिकं वाऽपि पिबेद्वासाघृतं तथा ॥ १४६ ॥  
 यत्किञ्चित् कफवातघ्नमुष्णं वातानुलोमनम् ।  
 भेषजं पानमन्नं वा तद्धितं श्वासहिक्किने ॥ १४७ ॥  
 वातकृद्वा कफहरं कफकृद्वाऽनिलापहम् ।

१ प्रस्थः—इति यत्र यत्र विशिष्यतया मानमुपादीयते, तत्र तत्र तावन्मानमितस्य तस्य तस्यौषधस्य तत्तद्रोगनाशकत्वं सूच्यते । अन्यथा द्रव्ये विशेषणतया प्रतीयमानस्य मानस्य विशिष्यत्वेन प्रयोगोऽसङ्गतः स्यात् । तथाच तृतीयातैरुपकरणद्रव्यैः साधितः घृतादपरिमितादुद्धृतः प्रस्थः हितः प्रकृतरोगनाशकः, एवं रीत्या सर्वत्रार्थः कर्तव्यः ।

कार्यं नैकान्तिकं ताभ्यां प्रायः श्रेयोऽनिलापहम् ॥ १४८ ॥

सवषां बृंहणो ह्यल्पः शक्यश्च प्रायशो भवेत् ।

नावश्यं शमनोपायो भृशोऽशक्यश्च कर्शने ॥ १४९ ॥

तस्माच्छुद्धानशुद्धांश्च शमनैर्बृंहणैरपि ।

हिककाश्वासादिताज्जन्तून् प्रायशः समुयाचरेत् ॥ १५० ॥

तत्र श्लोकः ।

दुर्जयत्वे समुत्पत्तौ क्रियैकत्वे च कारणम् ।

लिङ्गं पथ्यं च हिककानां श्वासानां चेह दर्शितम् ॥ १५१ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते

चिकित्सास्थाने हिककाश्वासचिकित्सितं नाम

सप्तदशोऽध्यायः ॥ १७ ॥

### अष्टादशोऽध्यायः ।

अथातः कासाचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तपसा तेजसा धृत्या धिया च परयाऽन्वितः ।

आत्रेयः कासशान्त्यर्थं प्राह सिद्धं चिकित्सितम् ॥ ३ ॥

वातादिजास्त्रयो ये च क्षतजः क्षयजस्तथा ।

पञ्चैते स्युर्नृणां कासा वर्धमानाः क्षेयप्रदाः ॥ ४ ॥

पूर्वरूपं, भवेत्तेषां शूकपूर्णगलास्यता ।

१ चिकित्सासाम्यात् परस्परानुबन्धित्वाच्च पूर्वापरसङ्गतिर्हिककाश्वास-  
कासानाम्। 'कास' शब्दे 'कस गतिशासनयोः' इति धातुभ्यां घञि रूपसिद्धिः  
'कासते' 'कसनात्कास उच्यते' इत्युभयथा प्रयोगदर्शनात् ।

२ 'क्षयायोपेक्षिताः सर्वे बलिनश्च यथोत्तरम्' इति माधवः ।

३ शूकैरिव पूर्णं शूकपूर्णं, गलश्च, आस्यञ्च गलास्यं शूकपूर्णं गलास्यं  
यस्य तस्य भावः शूकपूर्णगलता, शूकपूर्णजिह्वावत्वञ्चेत्यर्थः । ओष्ठात्प्रभृतिजि-  
ह्वामूलपर्यन्तमास्यम्, ततः परं गलः । अस्य भवत्वेन जिह्वैव आस्यशब्देन  
गृह्यते, तस्या एव शूकपूर्णत्वाऽनुभवात् ।

कण्ठे कण्डूश्च भोज्यानामवरोधश्च जायते ॥ ५ ॥  
 अधः प्रतिहतो वायुरूर्ध्वस्त्रोतःसमाश्रितः ।  
 उदानभावमापन्नः कण्ठे सक्तस्तथोरसि ॥ ६ ॥  
 आविश्य शिरसः खानि सर्वाणि प्रतिपूरयन् ।  
 आभञ्जन्नाक्षिपन् देहं हनुमन्ये तथाऽक्षिणी ॥ ७ ॥  
 नेत्रे पृष्ठमुरःपार्श्वे निर्भुज्य स्तम्भयंस्ततः ।  
 शुष्को वा सकफो वाऽपि कसनात् कास उच्यते ॥ ८ ॥  
 प्रतिघातविशेषेण तस्य वायोः सरंहसः ।  
 वेदनाशब्दवैषम्यं कासानामुपजायते ॥ ९ ॥ इतो वातकासः ।  
 रूक्षशीतकषायाल्पप्रमितानशनं स्त्रियः ।  
 वेगधारणमायासो वातकासप्रवर्तकाः ॥ १० ॥  
 हृत्पाश्वोरःशिरःशूलस्वरभेदकरो भृशम् ।  
 शुष्कोरःकण्ठवक्त्रस्य हृष्टलोम्नः प्रताम्यतः ॥ ११ ॥  
 निर्घोषदैर्न्यस्तननदौर्बल्यक्षोभमोहकृत् ।  
 शुष्ककासः कफं शुष्कं कृच्छ्रान् मुक्त्वाऽल्पतां व्रजेत् ॥ १२ ॥  
 स्निग्धाम्ललवणोष्णैश्च भुक्तपीतैः प्रशाम्यति ।  
 ऊर्ध्ववातस्य जीर्णेऽन्ने वेगवान्मारुतो भवेत् ॥ १३ ॥  
 कटुकोष्णविदाह्यम्लक्षाराणामतिसेवनम् । इतः पित्तकासः ।  
 पित्तकासकरं क्रोधैः सन्तापश्चाग्निसूर्यजः ॥ १४ ॥  
 पीतनिष्टीवनाक्षित्वं तिक्तास्यत्वं स्वरामयः ।  
 उरोधूमायनं तृष्णा दाहो मोहोऽरुचिर्भ्रमः ॥ १५ ॥  
 प्रवतं कासमानश्च ज्योतीषीव च पश्यति ।

१ कटुकादिसेवनं पित्तकासकरम्, क्रोधः पित्तकासकरः इति लिङ्ग-  
विपरिणामेनान्वयः ।

२ अग्निश्च सूर्यश्चाग्निसूर्यौ ताभ्यां हेतुभूताभ्यां जातः 'पञ्चम्यामजातौ'  
इति ८ः । अन्ताऽन्त्यन्ताद्येत्यत्र अन्येष्वपीति वा ८ः, अग्नावृष्णवामि-  
त्यादाविव । अग्निः सूर्ययोः क्वचिदपि यागादौ साहचर्याभावाद् 'देवताद्वन्द्वे  
च' इत्यस्य न प्रवृत्तिरतो नानङ्, तत्र प्रसिद्धसाहचर्यस्य ग्रहणात् । अग्निजः  
सन्तापः सज्वरः, सूर्यजश्च पृथक् पित्तजकासहेतुः ।

श्लेष्माणं पित्तसंसृष्टं निष्ठीवति च पैत्तिके ॥ १६ ॥  
 गुर्वभिव्यन्दिमधुरस्निग्धस्वप्नाविचेष्टनैः । इतः कफजः कासः ।  
 वृद्धः श्लेष्माऽनिलं रुद्ध्वा कफकासं करोति हि ॥ १७ ॥  
 मन्दाम्भित्वारुचिच्छर्दिपीनसोत्क्लेशगौरवैः ।  
 लोमहर्षास्यमाधुर्यक्लेशसंसर्जनैर्युतम् ॥ १८ ॥  
 बहुलं मधुरं स्निग्धं निष्ठीवति घनं कफम् ।  
 कासमानो ह्यरुग्वक्षः सम्पूर्णमिव मन्यते ॥ १९ ॥  
 अतिव्यवायभाराध्वयुद्धाश्वगजविग्रहैः । इतः क्षतजः ।  
 रुक्षस्योरः क्षतं वायुर्गृहीत्वा कासमावहेत् ॥ २० ॥  
 स पूर्वं कासते शुष्कं ततः घृष्वेत् सशोणितम् ।  
 रुज्यमानेन कण्ठेन विरुग्णेनैव चोरसा ॥ २१ ॥  
 सूचीभिरिव तीक्ष्णाभिस्तुद्यमानेन शूलिना ।  
 दुःखस्पर्शेन शूलेन भेदपीडाऽभितापिना ॥ २२ ॥  
 पर्वभेदज्वरश्वासतृष्णावैस्वर्यपीडितः ।  
 पारावत इवाकृजन् कासवेगात् क्षतोद्भवात् ॥ २३ ॥  
 विषमासात्म्यभोज्यातिव्यवायाद्वेगनिग्रहात् । इतः क्षयजः ।  
 घृणिनां शोचतां नणां व्यापन्नेऽग्नौ त्रयो मलाः ॥ २४ ॥  
 कुपिताः क्षयजं कासं कुर्युर्देहक्षयप्रदम् ।  
 दुर्गन्धं हरितं रक्तं घृष्वेत् पूयोपमं कफम् ॥ २५ ॥  
 कासमानश्च हृदयं स्थानभृष्टं स मन्यते ।  
 अकस्मादुष्णशीतार्तो बह्वाशी दुर्बलः कृशः ॥ २६ ॥  
 स्निग्धाच्छुभ्रखवर्णत्वक् श्रीमद्दशनलोचनः ।  
 पाणिर्पादतलैः श्लक्ष्णैः सततासूयको घृणी ॥ २७ ॥

१ कासं कुर्वन् कासमानः, शानच् ।

२ भृष्टं च्युतमिव । 'भृशु अंशु अधःपतने' इति दिवादेः प्रथमात् क्तप्रत्यये भृष्टशब्दसिद्धिः । द्वितीयात्तु भ्रष्ट इति बोध्यम् ।

३ वर्णश्च त्वक् चेति द्वन्द्वः समासान्तविधिरनित्यः, इतरेतरद्वन्द्वो वा ततः षष्ठीतत्पुरुषः, ततो बहुव्रीहिः ।

४ उपलक्षणे तृतीया, सततासूयकः सदा सर्वत्र दोषदर्शी, घृणी जुगु-

ज्वरो मिश्राकृतिस्तस्य पार्श्वरुक् पीनसोऽरुचिः ।  
 भिन्नसङ्घातवर्चस्त्वं स्वरभेदोऽनिमित्ततः ॥ २८ ॥  
 इत्येष क्षयजः कासः क्षीणानां देहनाशनः ।  
 साध्यो बलवतां वा स्याद्याप्यस्त्वेवं क्षतोत्थितः ॥ २९ ॥  
 नवौ कदाचित् सिध्येतामेतौ पादगुणान्वितौ ।  
 स्थविराणां जराकासः सर्वो याप्यः प्रकीर्तितः ॥ ३० ॥  
 त्रीन् साध्यान् साधयेत् पूर्वान् पथ्यैर्याप्यांश्च यापयेत् ।  
 चिकित्सामत ऊर्ध्वं तु शृणु कासनिबर्हिणीम् ॥ ३१ ॥  
 रुक्षस्यानिलजं कासमादौ स्नेहैरुपाचरेत् ।  
 सर्पिर्भिर्बस्तिभिः पेयायूषक्षीररसादिभिः ॥ ३२ ॥  
 वातघ्नसिद्धैः स्नेहाद्यैर्धूमैर्लैहैश्च युक्तितः ।  
 अभ्यङ्गैः परिषेकैश्च स्निग्धैः स्वेदैश्च बुद्धिमान् ॥ ३३ ॥  
 बस्तिभिर्बद्धविद्धातं शुष्कोर्ध्वं चोर्ध्वभक्तिकैः ।  
 घृतैः सपित्तं सकफं जयेत् स्नेहविरेचनैः ॥ ३४ ॥  
 कण्टकारीगुडूचीभ्यां पृथक् त्रिशत्पलाद्रसे ।  
 प्रस्थः सिद्धो घृताद्वातकासनुद्वहिदीपनः ॥ ३५ ॥  
 इति कण्टकारीघृतम् ।  
 पिप्पलीपिप्पलीमूलचव्यचित्रकनागैः ।  
 धान्यपाठावचारास्त्रायण्ड्याह्वक्षारहिङ्गुभिः ॥ ३६ ॥  
 कोलमात्रैर्घृतप्रस्थादशमूलीरसाढके ।  
 सिद्धाच्चतुर्थिकां पीत्वा पेयामण्डं पिबेदनु ॥ ३७ ॥  
 तच्छ्वासकासहृत्पाश्वर्ग्रहणीदोषगुलमनुत् ।  
 पिप्पल्याद्यं घृतं चैतदान्नेयेण प्रकीर्तितम् ॥ ३८ ॥  
 इति पिप्पल्यादिघृतम् ।  
 ज्यूषणं त्रिफलां द्राक्षां काशमर्याणि परूषकम् ।  
 द्वे पाठे देवदार्वृद्धिं स्वगुप्तां चित्रकं शटीम् ॥ ३९ ॥

प्लावान्, न तु दयालुः । एतादृशस्थलेषु घृणा=घिनघिनीति प्रसिद्धा जुगुप्सा  
 बोध्या, 'जगुप्साकरणे घृणे' नानार्थेऽमरः ।

१ त्रीन् दोषजान्, याप्यानिति बहुवचनं व्यक्त्यभिप्रायेणेति दत्तः ।

व्याघ्रीं तामलकीं मेदां काकनासां शतावरीम् ।  
 त्रिकण्टकं विदारीं च पिप्पू कर्षसमं घृतात् ॥ ४० ॥  
 प्रस्थं चतुर्गुणक्षीरे सिद्धं कासहरं पिबेत् ।  
 ज्वरगुल्मारुचिप्लीहशिरोहृत्पार्श्वशूलनुत् ॥ ४१ ॥  
 कामलासोऽनिलाष्टीलाक्षतशोषक्षयापहम् ।  
 ज्यूषणं नाम विख्यातमेतद्धृतमनुत्तमम् ॥ ४२ ॥

इति ज्यूषणं घृतम् ।

द्रोणेऽपां साधयेद्रास्नां दशमूलीं शतावरीम् ।  
 पलिकां माणिकांशांश्च कुलत्थान् बदरान् यवान् ॥ ४३ ॥  
 तुलाधं चाजमांसस्य पादशेषेण तेन च ।  
 घृताढकं समक्षीरं जीवनीयैः पलोन्मितैः ॥ ४४ ॥  
 सिद्धं तद्वशभिः कल्कैर्नस्यपानानुवासनैः ।  
 समीक्ष्य वातरोगेषु यथाऽवस्थं प्रयोजयेत् ॥ ४५ ॥  
 पञ्च कासान् शिरःकम्पं शूलं वङ्गणयोनिजम् ।  
 सर्वाङ्गैकाङ्गरोगांश्च सप्लीहोर्ध्वानिलाञ्जयेत् ॥ ४६ ॥

इति रास्नाघृतम् ।

विडङ्गं नागरं रास्ना पिप्पली हिङ्गु सैन्धवम् ।  
 भार्गी क्षारश्च तच्चूर्णं पिबेद्वा घृतमात्रया ॥ ४७ ॥  
 सकफेऽनिलजे कासे श्वासहिक्राहताग्निषु ।  
 द्वौ क्षारौ पञ्चकोलानि पञ्चैव लवणानि च ॥ ४८ ॥  
 शटीनागरकोदीच्यकल्कं वा वस्त्रगालितम् ।  
 पाययेत् घृतोन्मिश्रं वातकासनिबर्हणम् ॥ ४९ ॥  
 दुरालभां शटीं द्राक्षां शृङ्गवेरं सितोपलाम् ।  
 लिह्यात् कर्कटशृङ्गीं च कासे तैलेन वातजे ॥ ५० ॥  
 दुःस्पर्शां पिप्पलीं मुस्तं भार्गीं कर्कटकीं शटीम् ।  
 पुराणगुडतैलाभ्यां चूर्णितं वाऽपि लेहयेत् ॥ ५१ ॥  
 विडङ्गं सैन्धवं कुष्ठं व्योषं हिङ्गु मनःशिलाम् ।

१ 'नाकुली सुरसा रास्ना सुगन्धा गन्धनाकुली । नकुलेष्टा भुजङ्गाक्षी  
 छत्राकी सुवहा च सा' ॥ 'रासना' इति ख्याता ।

मधुसर्पिर्युतं कासहिककाश्वासं जयेद्विलहन् ॥ ५२ ॥  
 चित्रकं पिप्पलीमूलं व्योषं हिङ्गु दुरालभाम् ।  
 शटीं पुष्करमूलं च श्रेयसीं सुरसां वचाम् ॥ ५३ ॥  
 भार्गीं छिन्नरुहां रास्नां शृङ्गीं द्राक्षां च कार्ष्णिकान् ।  
 कल्कान् निदिग्ध्यर्धतुलां निःकाथ्य पलविंशतिम् ॥ ५४ ॥  
 दत्त्वा मत्स्यण्डिकायाश्च घृताच्च कुडवं पचेत् ।  
 सिद्धं शीतं पृथक् क्षौद्रपिप्पलीकुडवान्वितम् ॥ ५५ ॥  
 चतुष्पलं तुगाक्षर्याश्चूर्णितं तत्र दापयेत् ।  
 लेहयेत् कासहृद्रोगश्वासगुल्मनिवारणम् ॥ ५६ ॥  
 इति चित्रकादिलेहः ।

दशमूलीं स्वयङ्गुसां शङ्खपुष्पीं शटीं बलाम् ।  
 हस्तिपिप्पल्यपामार्गपिप्पलीमूलचित्रकान् ॥ ५७ ॥  
 भार्गीं पुष्करमूलं च द्विपलांशं यवाढकम् ।  
 हरीतकीशतं चैकं जले पञ्चाढके पचेत् ॥ ५८ ॥  
 यवे स्विन्ने कषायं तं पूतं तच्चाभयाशतम् ।  
 पचेद् गुडतुलां दत्त्वा कुडवं च पृथग् घृतात् ॥ ५९ ॥  
 तैलात् सपिप्पलीचूर्णात् सिद्धशीते च माक्षिकात् ।  
 लिह्याद्वे चाभये नित्यमतः खादेद्रसायनात् ॥ ६० ॥  
 तद्वलीपलितं हन्ति वर्णायुर्बलवर्धनम् ।  
 पञ्च कासान् क्षयं श्वासं हिककां च विषमज्वरम् ॥ ६१ ॥  
 हन्यात्तथाऽशोऽग्रहणीहृद्रोगारुचिपीनसान् ।  
 अगस्त्यविहितं श्रेष्ठं रसायनमिदं शुभम् ॥ ६२ ॥

इत्यगस्त्यहरीतकी ।

सैन्धवं पिप्पलीं भार्गीं शृङ्गबेरं दुरालभाम् ।  
 दाडिमाम्लेन कोष्णेन भार्गीनागरमम्बुना ॥ ६३ ॥  
 पिबेत् खदिरसारं वा मदिरादधिमस्तुभिः ।  
 अथवा पिप्पलीकल्कं घृतभृष्टं ससैन्धवम् ॥ ६४ ॥

१ अत्र श्रेयसी=राजपिप्पली, न पाठा नाऽपि हरीतकी; साजात्यात् समानकार्यकारित्वात् ।



शिरसः सदनं स्नावे नासाया हृदि ताम्यति ।  
 कासप्रतिश्यायवतां धूमं वैद्यः प्रयोजयेत् ॥ ६५ ॥  
 दशाङ्गुलोन्मितां नाडीमथवाऽष्टङ्गुलोन्मिताम् ।  
 शरावसम्पुटे छिद्रे कृत्वा जिह्वां विचक्षणः ॥ ६६ ॥  
 वैरेचनं मुखेनैव कासवान् धूममापिबेत् ।  
 तमुरः केवलं प्राप्तं मुखेनैवोद्वमेत् पुनः ॥ ६७ ॥  
 स ह्यस्य तैक्षण्याद्विच्छिद्य श्लेष्माणमुरसि स्थितम् ।  
 निष्कृष्य शमयेत् कासं वातश्लेष्मसमुद्भवम् ॥ ६८ ॥  
 मनःशिलालमधुकमांसीमुस्तेजुदैः पिबेत् ।  
 धूमं तस्यानु च क्षीरं सुखोष्णं सगुडं पिबेत् ॥ ६९ ॥  
 एष कासान् पृथग्दोषसन्निपातसमुद्भवान् ।  
 धूमो हन्यादसंसिद्धानन्यैर्योगशतैरपि ॥ ७० ॥  
 प्रपौण्डरीकं मधुकं शार्ङ्गेष्टां समनःशिलाम् ।  
 मरिचं पिप्पलीं द्राक्षामेलां सुरसमञ्जरीम् ॥ ७१ ॥  
 कृत्वा वर्तिं पिबेद् धूमं क्षौमचेलानुवर्तिताम् ।  
 घृताक्तामनु च क्षीरं गुडोदकमथापि वा ॥ ७२ ॥  
 मनःशिलैलामरिचक्षाराञ्जनकुटञ्जैः ।  
 वंशलेखनसेव्यालक्षौमलक्तकरोहिषैः ॥ ७३ ॥  
 पूर्वकल्पेन धूमोऽयं सानुपानो विधीयते ।  
 मनःशिलाले तद्वच्च पिप्पलीनागरैः सह ॥ ७४ ॥  
 त्वगैर्जुदी वृहत्थौ द्वे तालमूली मनःशिला ।  
 कार्पासास्थ्यश्वगन्धा च धमः कासविनाशनः ॥ ७५ ॥  
 ग्राम्यानूपोदकैः शालियवगोधूमषष्टिकान् ।  
 रसैर्माषात्मगुसानां यूषैर्वा भोजयेद्धितान् ॥ ७६ ॥  
 यवानीपिप्पलीबिल्वशटीचित्रकपौष्करैः ।  
 रास्त्राऽज्जार्जीपृथक्पर्णीपिलाशविश्वभेषजैः ॥ ७७ ॥  
 स्निग्धाम्ललवणां सिद्धां पेयामनिलजे पिबेत् ।  
 कटीहृत्पार्श्वकोष्ठार्तिश्वासहिक्काप्रणाशिनीम् ॥ ७८ ॥  
 दशमूलैरसे तद्वत् पञ्चकोलगुडान्विताम् ।  
 सिद्धां समतिलां दद्यात् क्षीरे वाऽपि ससैन्धवाम् ॥ ७९ ॥

मात्स्यकौक्कुटवाराहैरामिषैर्वा घृतान्विताम् ।  
 सिद्धां ससैन्धवां पेयां वातकासी पिबेन्नरः ॥ ८० ॥  
 वास्तुको वायसीशाकं मूलकं सुनिषण्णकम् ।  
 स्नेहास्तेलादयो भक्ष्याः क्षीरेक्षुरसगौडिकाः ॥ ८१ ॥  
 दध्यारनालाम्लफलप्रसन्नापानमेव च ।  
 शस्यते वातकासे तु स्वाद्रम्ललवणानि च ॥ ८२ ॥  
 पैत्तिके सकफे कासे वमनं सर्पिषा ॥ ८३ ॥  
 तथा मदनकाश्मर्यमधुककथितर्जलैः ॥ ८४ ॥  
 यष्ट्याह्वफलकलैर्वा विदारीक्षुरसायुतैः ।  
 हृतदोषस्ततः शीतं मधुरं च क्रमं भजत् ॥ ८५ ॥  
 पैत्ते तनुकफे कासे त्रिवृतां मधुरैर्युताम् ।  
 दद्याद्धनकफे तित्तैर्विरेकार्थं युतां भिषक् ॥ ८६ ॥  
 स्निग्धशीतस्तनुकफे रुक्षशीतः कफे घने ।  
 क्रमः कार्यः परं भोज्यैः स्नेहैर्लेहैश्च शस्यत ॥ ८७ ॥  
 शृङ्गाटकं पञ्चबीजं नीली साराणि पिप्पली ।  
 पिप्पलीमुस्तयष्ट्याह्वद्राक्षामूर्वामहौषधम् ॥ ८८ ॥  
 लाजाऽमृतफला द्राक्षा त्वक्क्षीरी पिप्पली सिता ।  
 पिप्पली पञ्चक द्राक्षा बृहत्याश्च फलाद्रसः ॥ ८९ ॥  
 खर्जूरं पिप्पली वांशी श्वदंष्ट्रा चेति पञ्च ते ।  
 घृतक्षौद्रयुता लेहाः श्लोकाधैः पित्तकासिनाम् ॥ ९० ॥  
 शर्कराचन्दनद्राक्षामधुधात्रीफलोत्पलैः ।  
 पैत्ते समुस्तमरिचः सकफे सघृतोऽनिले ॥ ९१ ॥  
 मृद्वीकाऽर्धशतं त्रिंशत्पिप्पलीः शर्करापलम् ।  
 लेहयेन्मधुना गोर्वा क्षीरपश्च शकृद्रसम् ॥ ९२ ॥  
 त्वगेलाव्योषमृद्वीकापिप्पलीमूलपौष्करैः ।  
 लाजामुस्तशटीरान्नाधात्रीफलबिभीतकैः ॥ ९३ ॥  
 शर्कराक्षौद्रसर्पिर्भिर्लेहः कासविनाशनः ।  
 श्वासं हिकां क्षय च व हृद्रोगं च प्रणाशयेत् ॥ ९४ ॥  
 पिप्पल्यामलकं द्राक्षां लाक्षां लाजां सितोपलाम् ।  
 क्षीरे पक्त्वा घनं शीतं लिह्यात् क्षौद्राष्टभागिकम् ॥ ९५ ॥

विदारीक्षुमृणालानां रसान् क्षीरं सितोपलाम् ।  
 पिबेद्वा मधुसंयुक्तं पित्तकासहरं परम् ॥ ९५ ॥  
 मधुरैर्जाङ्गलरसैः श्यामाकयवकोद्रवाः ।  
 मुद्गादियूषैः शकैश्च तिक्तकैर्मात्रया हिताः ॥ ९६ ॥  
 घनश्लेष्मणि लेहास्तु तिक्तका मधुसंयुताः ।  
 शालयः स्युस्तनुकफे षष्टिकाश्च रसादिभिः ॥ ९७ ॥  
 शर्कराम्भोऽनुपानार्थं द्राक्षेक्षूणां रसाः पयः ।  
 सर्वं च मधुरं शीतमविदाहिं प्रशस्यते ॥ ९८ ॥  
 काकोलीबृहतीमेदायुग्मैः सवृषणागरैः ।  
 पित्तकासे रसक्षीरयूषांश्चाप्युपकल्पयेत् ॥ ९९ ॥  
 शरादिपञ्चमूलस्य पिप्पलीद्राक्षयोस्तथा ।  
 कषायेण शृतं क्षीरं पिबेत् समधुशर्करम् ॥ १०० ॥  
 स्थिरासिताष्टश्लिपर्णीश्रावणीबृहतीयुगैः ।  
 जीवकर्षभकाकोलीतामलक्यद्विजीरकैः ॥ १०१ ॥  
 शृतं पयः पिबेत् कासी ज्वरी दाही क्षतक्षयी ।  
 तज्जं वा साधयेत् सर्पिः सक्षीरेक्षुरसं भिषक् ॥ १०२ ॥  
 जीवकाद्यैर्मधुरकैः फलैश्चाभिषुकादिभिः ।  
 कल्कैस्त्रिकार्षिकैः सिद्धे पूतशीते प्रदापयेत् ॥ १०३ ॥  
 शर्करा पिप्पलीचूर्णं त्वक्क्षीर्या मरिचस्य च ।  
 शृङ्गाटकस्य चावाप्य क्षौद्रगर्भान् पलोन्मितान् ॥ १०४ ॥  
 गुडान् गोधूमचूर्णेन कृत्वा खादेद्धिताशनः ।  
 शुक्रासृग्दोषशोषेषु कासे क्षीणक्षतेषु च ॥ १०५ ॥  
 शर्करा नागरोदीच्यं कण्टकारीं शटीं समाम् ।  
 पिष्ट्वा रसं पिबेत् पूतं वस्त्रेण घृतमूर्च्छितम् ॥ १०६ ॥  
 महिष्यजाविगोक्षीरधात्रीफलरसैः समैः ।  
 सर्पिः सिद्धं पिबेद्युक्त्या पित्तकासनिर्बहणम् ॥ १०७ ॥  
 इति पित्तकासचिकित्सा ।

बालिनं वमनैरादौ शोधितं कफकासिनम् ।

यवान्नैः कटुरुक्षोणैः कफघ्नैश्चाप्युपाचरेत् ॥ १०८ ॥

पिप्पलीक्षारकैयूषैः कौलस्थैर्मूलकस्य च ।  
 लघून्यन्नानि भुञ्जीत रसैर्वा कटुकान्वितैः ॥ १०९ ॥  
 धान्वबैलरसैः स्नेहैस्तिलसर्षपाबिल्वजैः ।  
 मध्वस्लोष्णाम्बुतक्रं वा मद्यं वा निगदं पिबेत् ॥ ११० ॥  
 पौष्करारग्वधं मूलं पटोलं तैर्निशास्थितम् ।  
 जलं मधुयुतं पेयं कालेष्वायस्य वा त्रिषु ॥ १११ ॥  
 कटुफलं कत्तणं भार्गी मुस्तं धान्यं वचाभये ।  
 शुण्ठीं पर्पटकं शृङ्गीं सुराह्णं च जले शृतम् ॥ ११२ ॥  
 मधुहिङ्गुयुतं पेयं कासे वातकफात्मके ।  
 कण्ठरोगे मुखे शूने श्वासहिककाज्वरेषु च ॥ ११३ ॥  
 पाठां शुण्ठीं शटीं मूर्वां गवाक्षीं मुस्तपिप्पलीम् ।  
 पिष्ट्वा घर्माम्बुना हिङ्गुसैन्धवाभ्यां युतां पिबेत् ॥ ११४ ॥  
 नागरातिविषा मुस्तं शृङ्गी कर्कटकस्य च ।  
 हरीतकीं शटीं चैव तेनैव विधिना पिबेत् ॥ ११५ ॥  
 तैले भृष्टं च पिप्पल्याः कल्काक्षं ससितोपलम् ।  
 पिबेद्वा श्लेष्मकासघ्नं कुलत्थरससंयुतम् ॥ ११६ ॥  
 कासमर्दाश्वविदभृङ्गराजवार्ताकजो रसः ।  
 सक्षौद्रः कफकासघ्नः सुरसस्यासितस्य च ॥ ११७ ॥  
 देवदारु शटी रास्त्रा कर्कटाख्या दुरालभा ।  
 पिप्पली नागरं मुस्तं पथ्याधात्रीसितोपलाः ॥ ११८ ॥  
 मधुतैलयुतावेतौ लेहौ वातानुगे कफे ।  
 पिप्पली पिप्पलीमूलं चित्रको हस्तिपिप्पली ॥ ११९ ॥  
 पथ्या तामलकी धात्री भद्रमुस्ता च पिप्पली ।  
 देवदार्वभया मुस्तं पिप्पली विश्वभेषजम् ॥ १२० ॥  
 विशाला पिप्पली मुस्तं त्रिवृता चेति लेहयेत् ।  
 चतुरो मधुना लेहान् कफकासहरान् भिषक् ॥ १२१ ॥  
 सौवर्चलाभयाधात्रीपिप्पलीक्षारनागरम् ।  
 चूर्णितं सर्पिषा वातकफकासहरं पिबेत् ॥ १२२ ॥  
 दशमूलाढके प्रस्थं घृतस्याक्षसमैः पचेत् ।  
 पुष्कराह्वशटीबिल्वसुरसव्योषाहिङ्गुभिः ॥ १२३ ॥

पेयानुपानं तत् पेयं कासे वातकफात्मके ।

श्वासरोगेषु सर्वेषु कफवातात्मकेषु च ॥ १२४ ॥

इति दशमूलादिघृतम् ।

समूलफलपत्रायाः कण्टकार्या रसाढके ।

घृतप्रस्थं बलाव्योषविडङ्गशटिचित्रकैः ॥ १२५ ॥

सौवर्चलयवक्षारपिप्पलीमूलपौष्करैः ।

वृश्चीरबृहतीपथ्यायवानीदाडिमार्धिभिः ॥ १२६ ॥

द्राक्षापुनर्नवाचव्यदुरालम्भाम्लवेतसैः ।

शृङ्गीतामलकीभार्गीरास्त्रागोक्षुरकैः पचेत् ॥ १२७ ॥

कलकैस्तत् सर्वकासेषु हिक्काश्वासेषु शस्यते ।

कण्टकारीघृतं ह्येतत् कफव्याधिनिषूदनम् ॥ १२८ ॥

इति कण्टकारीघृतम् ।

कुलत्थरसयुक्तं वा पञ्चकोलशृतं घृतम् ।

पाययेत् कफजे कासे हिक्काश्वासे च शस्यते ॥ १२९ ॥

इति कुलत्थादिघृतम् ।

धूमांस्तानेव दद्याच्च ये प्रोक्ता वातकासिनाम् ।

कोशातकीफलान्मध्यं पिबेद्वा समनःशिलम् ॥ १३० ॥

तमकः कफकासे तु स्याच्चेत् पित्तानुबन्धजः ।

पित्तकासक्रियां तत्र यथावस्थं प्रयोजयेत् ॥ १३१ ॥

वाते कफानुबन्धे तु कुर्यात् कफहरीं क्रियाम्

पित्तानुबन्धयोर्वातकफयोः पित्तनाशिनीम् ॥ १३२ ॥

आर्द्रं विरुक्षणं शुष्कं स्निग्धं वातकफात्मके ।

कासेऽन्नपानं कफजे सपित्ते तिक्तसंयुतम् ॥ १३३ ॥

इति कफजकासचिकित्सा ।

कासमात्ययिकं मत्वा क्षातजं त्वरया जयेत् ।

मधुरैर्जीवनीयैश्च बलमांसविवर्धनैः ॥ १३४ ॥

पिप्पला मधुकं पिष्टं कार्षिकं ससितोपलम् ।

१ शटतीति शटिः कर्चूरः, सर्वधातुभ्य इन् इति इन्प्रत्ययान्तः; कृदि-  
कारादिति ङीषि दीर्घान्तोऽपि ।

प्रास्थिकं गव्यमाजं च क्षीरमिक्षुरसस्तथा ॥ १३५ ॥  
 यवगोधममृद्विकाचूर्णमामलकाद्रसः ।  
 तैलं च प्रसृतांशानि तत् सर्वं मृदुनाऽग्निना ॥ १३६ ॥  
 पचेत्तेहं घृतक्षौद्रयुक्तः स क्षतकासहा ।  
 श्वासहृद्रोगकाश्येषु हितो वृद्धेऽल्परेतसि ॥ १३७ ॥  
 क्षतकासाभिभूतानां वृत्तिः स्यात् पित्तकासिकी ।  
 क्षीरसर्पिर्मधुप्राया संसर्गे तु विशेषणम् ॥ १३८ ॥  
 वातपित्तार्दितेऽभ्यङ्गो गात्रभेदे घृतैर्हितः ।  
 तैलैर्मारुतरोगघ्नैः पीड्यमाने च वायुना ॥ १३९ ॥  
 हृत्पाश्वातीषु पानं स्याज्जीवनीयस्य सर्पिषः ।  
 सदेहं कासिनो रक्तं घृवतः सबलेऽनले ॥ १४० ॥  
 मांसोचितेभ्यः क्षामेभ्यो लवादीनां रसा हिताः ।  
 तृष्णार्तानां पयश्छागं शरमूलादिभिः शृतम् ॥ १४१ ॥  
 रक्ते स्रोतोभ्य आस्याद्वाऽप्यागते क्षीरजं घृतम् ।  
 नस्यं पानं यवागूर्वा श्रान्ते क्षामे हतानले ॥ १४२ ॥  
 स्तम्भायामेषु महतीं मात्रां वा सर्पिषः पिबेत् ।  
 कुर्याद्वा वातरोगघ्नं पित्तरक्ताविरोधि यत् ॥ १४३ ॥  
 निवृत्ते क्षतदोषे तु कफे वृद्ध उरः शिरः ।  
 दाल्यते कासिनो यस्य स धमान्ना पिबेदिमान् ॥ १४४ ॥  
 द्वे मेदे मधुकं द्वे च बले तैः क्षौमलक्तकैः ।  
 वर्तितैर्धममापीय जीवनीयघृतं पिबेत् ॥ १४५ ॥  
 मनःशिलापलाशाजगन्धात्क्वक्षीरिनागरैः ।  
 भावयित्वा पिबेत् क्षौममनु चेक्षुगुडोदकम् ॥ १४६ ॥  
 पिष्ट्वा मनःशिलां तुल्यामार्द्रया वटशुङ्गया ।  
 ससर्पिष्कं पिबेद्धूमं तित्तिरिप्रतिभोजनम् ॥ १४७ ॥  
 भावितं जीवनीयैर्वा कुलिङ्गाण्डरसायुतैः ।  
 क्षौमं धूमं पिबेत् क्षौरं शृतं चायोगुडैरनु ॥ १४८ ॥  
 इति क्षतजकासचिकित्सा ।  
 संपूर्णरूपं क्षयजं दुर्बलस्य विवर्जयेत् ।

नवोत्थितं बलवतः प्रत्याख्यायाचरेत् क्रियाम् ॥ १४९ ॥  
 तस्मै बृंहणमेवादौ कुर्यादग्नेश्च दीपनम् ।  
 बहुदोषाय सस्नेहं मृदु दद्याद्विरेचनम् ॥ १५० ॥  
 शम्पाकेन त्रिवृतया मृद्वीकारसयुक्तया ।  
 तिल्वकस्य कषायेण विदारीस्वरसेन च ॥ १५१ ॥  
 सर्पिः सिद्धं पिबेद्युक्तया क्षीणदेहो विशोधनम् ।  
 पित्ते कफे च संक्षीणे परिक्षीणेषु धातुषु ॥ १५२ ॥  
 घृतं कर्कटकीक्षीरद्विबलासाधितं पिबेत् ।  
 विदारीभिः कदम्बैर्वा तालशस्यैस्तथा शृतम् ॥ १५३ ॥  
 घृतं पयश्च मूत्रस्य वैवर्ण्यं कृच्छ्रनिर्गमे ।  
 शूने संवेदने मेढ्रे पायौ सश्रोणिवङ्गणे ॥ १५४ ॥  
 घृतमण्डेन लघुनाऽनुवास्यो मिश्रकेण वा ।  
 जाङ्गलैः प्रतिभुक्तस्य वर्तकाद्या बिलेशयाः ॥ १५५ ॥  
 क्रमशः प्रसहाश्चैव प्रयोज्याः पिशिताशिनः ।  
 औष्ण्यात् प्रमाथिभावाच्च स्रोतोभ्यश्च्यावयन्ति ते ॥ १५६ ॥  
 कफं शुद्धस्य तैः पुष्टिं कुर्यात् सम्यग्वहन् रसः ।  
 द्विपञ्चमूलीत्रिफलाचविकाभार्गिचित्रकैः ॥ १५७ ॥  
 कुलत्थपिप्पलीमूलपाठाकोलयवैर्जले ।  
 शृतैर्नागरदुःस्पर्शापिप्पलीशटिपौष्करैः ॥ १५८ ॥  
 कल्कैः कर्कटशृङ्गा च समैः सर्पिर्विपाचयेत् ।  
 सिद्धेऽस्मिञ्चूर्णितौ क्षारौ द्वौ पञ्च लवणानि च ॥ १५९ ॥  
 दत्त्वा युक्त्या पिबेन्मात्रां क्षयकासनिपीडितः ।  
 इति द्विपञ्चमूल्यादिघृतम् ।  
 गुडूचीं पिप्पलीं मूवां हरिद्रां श्रेयसीं वचाम् ॥ १६० ॥  
 निदिग्धिकां कासमर्दं पाठां चित्रकनागरम् ।  
 जले चतुर्गुणे पक्त्वा पादशेषेण तत्समम् ॥ १६१ ॥  
 सिद्धं सर्पिः पिबेद् गुल्मश्वासातिक्षयकासनुत् ।  
 इति गुडूच्यादिघृतम् ।

कासामर्दाभयामुस्तपाठाकटफलनागरैः ॥ १६२ ॥  
 पिप्पलीकटुकाद्राक्षाकाशमर्यसुरसैस्तथा ।  
 अक्षमात्रैर्घृतप्रस्थं क्षीरद्राक्षारसाढके ॥ १६३ ॥  
 पचेच्छोषज्वरप्लीहसर्वकासहरं शिवम् ।  
 धात्रीफलैः क्षीरसिद्धैः सर्पिर्वाऽप्यवचूर्णितम् ॥ १६४ ॥  
 द्विगुणे दाडिमरसे विपक्वं व्योषसंयुतम् ।  
 पिबेदुपरि भक्तस्य यवक्षारघृतं नरः ॥ १६५ ॥  
 पिप्पलीगुडसिद्धं वा छागक्षीरयुतं घृतम् ।  
 एतान्यग्निविवृद्ध्यर्थं सर्पांषि क्षयकासिनाम् ॥ १६६ ॥  
 स्युर्दोषबद्धकोष्ठोरःस्रोतसां च विशुद्ध्ये ।  
 हरीतकीर्यवक्काथद्व्याढके विंशतिं पचेत् ॥ १६७ ॥  
 स्विन्ना मृदित्वा तास्तस्मिन् पुराणगुडषट्पलम् ।  
 दद्यान्मनःशिलाकर्षं कर्षार्धं च रसाञ्जनम् ॥ १६८ ॥  
 कुडवार्षं च पिप्पल्याः स लेहः श्वासकासनुत् ।  
 इति हरीतकीलेहः ।  
 श्वाविधः सूचयो दग्धाः सघृतक्षौद्रशर्कराः ॥ १६९ ॥  
 श्वासकासहरा बर्हिपादौ वा क्षौद्रसर्पिषा ।  
 एरण्डपत्रक्षारं वा व्योषतैलगुडान्वितम् ॥ १७० ॥  
 लिह्यादेतेन विधिना सुरसैरण्डपत्रजम् ।  
 द्राक्षापद्मकवार्ताकपिप्पलीः क्षौद्रसर्पिषा ॥ १७१ ॥  
 लिह्याल्यूषणचूर्णं वा पुराणगुडसर्पिषा ।  
 चित्रकं त्रिफलाजाजी कर्कटाख्या कटुत्रिकम् ॥ १७२ ॥  
 द्राक्षां च क्षौद्रसर्पिभ्यां लिह्यादद्याद् गुडेन वा ।  
 पद्मकं त्रिफलां व्योषं विडङ्गं सुरदारु च ॥ १७३ ॥  
 बलां रास्नां च तुल्यानि सूक्ष्मचूर्णानि कारयेत् ।  
 सर्वैरेभिः समं चूर्णैः पृथक् क्षौद्रं घृतं सिताम् ॥ १७४ ॥  
 विमथ्य लेहयेल्लेहं सर्वकासहरं शिवम् ।  
 इति पद्मकादिलेहः ।



जीवन्तीं मधुकं पाठां स्वक्क्षीरीं त्रिफलां शटीम् ॥ १७५ ॥  
 मुस्तैले पद्मकं द्राक्षां द्वे बृहत्यौ वितुन्नकम् ।  
 सारिवां पौष्करं मूलं कर्कटाख्यां रसाञ्जनम् ॥ १७६ ॥  
 पुनर्नवां लोहरजस्त्रायमाणां यवानिकाम् ।  
 भागीं तामलकीमृद्धिं विडङ्गं धन्वयासकम् ॥ १७७ ॥  
 क्षौरचित्रकचव्याम्लवेतसव्योषदारु च ।  
 चूर्णीकृत्य समांशानि लेहयेत् क्षौद्रसर्पिषा ॥ १७८ ॥  
 चूर्णात् पाणितलं पञ्च कासानेतद् व्यपोहति ।  
 लिह्यान्मरिचचूर्णं वा सघृतक्षौद्रशर्करम् ॥ १७९ ॥  
 बदरीपत्रकल्कं वा घृतभृष्टं ससैन्धवम् ।  
 स्वरभेदे च कासे च लेहमेतं प्रयोजयेत् ॥ १८० ॥  
 पत्रकल्कं घृतैर्भृष्टं तिलवकस्य सशर्करम् ।  
 पेया चोत्कारिका छर्दितृट्कासाऽऽमातिसारनुत् ॥ १८१ ॥  
 गौरसर्पपगण्डीरविडङ्गव्योषचित्रकान् ।  
 साभयान् साधयेत्तोये यवागूं तेन चाम्भसा ॥ १८२ ॥  
 ससर्पिलवणां कासे हिक्काश्वासे सपीनसे ।  
 पाण्ड्यामये क्षये शोषे कर्णशूले च शस्यते ॥ १८३ ॥  
 कण्टकारीरसे सिद्धो मुद्गयूषः सुसंस्कृतः ।  
 सगौरामलकः साम्लः सर्वकासभिषग्जितम् ॥ १८४ ॥  
 वातघ्नौषधनिष्काथं क्षीरं यूषान् रसानपि ।  
 वैष्किरान् प्रातुदान् बैलान् दापयेत् क्षयकासिने ॥ १८५ ॥  
 क्षतकासे च ये धूमाः सानुपाना निदर्शिताः ।  
 क्षयकासेऽपि तानेव यथावस्थं प्रयोजयेत् ॥ १८६ ॥  
 दीपनं बृंहणं चैव स्रोतसां च विशोधनम् ।  
 व्यत्यासात् क्षयकासिभ्यो बल्यं सर्वं हितं भवेत् ॥ १८७ ॥  
 सन्निपातभवोऽप्येष क्षयकासः सुदारुणः ।  
 सन्निपातहितं तस्मात् सदा कार्यं भिषग्जितम् ॥ १८८ ॥  
 दोषानुबलयोगाच्च हरेद्रोगबलाबलम् ।

कासेष्वेषु गरीयांसं जानीयादुत्तरोत्तरम् ॥ १८९ ॥

तत्र श्लोकौ ।

भोज्यं पानानि सर्पाणि लेहाश्च सहपानकैः ।

क्षीरं सर्पिर्गुडा धूमाः कासभैषज्यसङ्ग्रहः ॥ १९० ॥

संख्या निमित्तं रूपाणि साध्यासाध्यत्वमेव च ।

कासानां भेषजं प्रोक्तं गरीयस्त्वं च कासिनः ॥ १९१ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सितस्थाने  
कासचिकित्सितं नामाष्टादशोऽध्यायः ॥ १८॥

### ऊनविंशोऽध्यायः ।

अथातोऽतीसारचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भगवन्तं खल्वत्रेयं कृताह्निकं हुताग्निहोत्रमासीनमृषिगणपरिवृतं हिमवतः पार्श्वे विनयादुपेत्याभिवाद्य चाग्निवेश उवाच-भगवन्नतीसारस्य प्रागुत्पत्तिनिमित्तलक्षणोपशमनानि तु प्रजाऽनुग्रहार्थमाख्यातुमर्हसीति ॥ ३ ॥

अथ भगवान् पुनर्वसुरात्रेयस्तदग्निवेशवचनमनुनिशम्योवाच—श्रूयतामग्निवेश सर्वमेतदखिलेन व्याख्यायमानम्—आदिकाले खलु यज्ञेषु पशवः सम्मलभनीया बभूवुर्नालम्भाय प्रक्रियन्ते स्म, ततो दक्षयज्ञप्रत्यवरकालं मनोः पुत्राणां नरिष्यन्नाभागेक्ष्वाकुनृगशर्यात्यादीनां च क्रतुषु पशूनामेवाभ्यनुज्ञानात् पशवः प्रोक्षणमवापुः, अतश्च प्रत्यवरकालं पृषध्रेण दीर्घसत्रेण यजता पशूनामलाभाद्-

१ भोज्यमित्यादिना विस्तरणोक्तं भैषज्यमष्टधा सङ्गृह्णाति ।

२ संख्या निमित्तमित्यादिना अध्यायार्थसङ्ग्रहः ।

३ अथ प्रासङ्गिकपाण्डवादिचिकित्सितनिरूपणानन्तरं यतो मन्दाग्निमूलकग्रहणीसहचरितोऽतीसारः, अतस्तं व्याख्यास्याम इत्यर्थः । अतिसरणमपक्वस्य मलस्य, अतीसारः भावे घञ्, उपसर्गस्येति वा दीर्घः अतिसारयतीति विग्रहे पचादेराकृतिगणत्वादाचि अतिसारः ।

वामालम्भः प्रवर्तितः, तं दृष्ट्वा प्रव्यथिता भूतगणाः, तेषां चोपयोगा-  
दुपाकृतानां गवां गौरवादाँण्यादसात्म्यत्वादशस्तोपयोगाच्चोपहता-  
ग्नीनामुपहतमनसां चातीसारः पूर्वमुत्पन्नः पृषध्रयज्ञे ॥ ४ ॥

अथावरकालं वातलस्य वातातपव्यायामातिमात्रनिषेविणो  
रूक्षाल्पप्रमिताशिनस्तीक्ष्णमद्यव्यवायनित्यस्योदावर्तयतश्च वेगान्  
वायुः प्रकोपमापद्यते, पक्ता चोपहन्यते; स वायुः कुपितोऽग्नावुपहते  
मूत्रस्वेदौ पुरीषाशयमुपहृत्य, ताभ्यां पुरीषं द्रवीकृत्य, अतीसाराय  
प्रकल्पते ॥ ५ ॥

तस्य रूपाणि—विज्जलमामं विप्लुतमवसादि रूक्षं द्रवं सशूल-  
मामगन्धमीषच्छब्दमशब्दं वा विबद्धमूत्रवातमतिसार्यते पुरीषं,  
वायुश्चान्तःकोष्ठे सशब्दशूलस्तिर्यक् चरति विबद्ध इत्यामातिसारो  
वातात्, पक्वं वा विबद्धमल्पाल्पं सशब्दं सशूलफेनपिच्छापरि-  
र्तिकं हृष्टरोमा विनिश्चसन् शुष्कमुखः कट्यूत्रिकजानुपृष्ठपार्श्वशूली  
भ्रष्टगुदो मुहर्मुहुर्विग्रथितमुपवेश्यते पुरीषं वातात्; तमाहुरनुग्रथि-  
तमित्येके, वातानुग्रथितवर्चस्वात् ॥ ६ ॥

पित्तलस्य पुनरम्ललवणकटुक्षारोष्णतीक्ष्णातिमात्रनिषेविणः  
प्रततामिसूर्यसन्तापोष्णमारुतोपहतगात्रस्य क्रोधेर्ग्याबहुलस्य पित्तं  
प्रकोपमापद्यते, तत् प्रकुपितं द्रवत्वादूष्माणमुपहृत्य पुरीषाश-  
याश्रितमौण्याद् द्रवत्वात् सरत्वाच्च भित्त्वा पुरीषमतिसाराय  
कल्पते ॥ ७ ॥

तस्य रूपाणि—हारिद्रं हरितं नीलं कृष्णं रक्तपित्तोपगतमतिदुर्ग-  
न्धमतिसार्यते पुरीषं, तृष्णादाहस्वेदमूर्च्छाशूलब्रध्नसन्तापपाकप-  
रीत इति पित्तातिसारः ॥ ८ ॥

श्लेष्मलस्य तु गुरुमधुरशीतस्निग्धोपसेविनः सम्पूरकस्याचिन्त-  
यतो दिवास्वप्नपरस्यालसस्य श्लेष्मा प्रकोपमाद्यते, स स्वभावाद्  
गुरुमधुरशीतस्निग्धः स्रस्तोऽग्निमुपहृत्य सौम्यस्वभावात् पुरीषाशय-  
मुपगत्योपक्लेद्य पुरीषमतिसाराय कल्पते ॥ ९ ॥

तस्य रूपाणि—स्निग्धं श्वेतं पिच्छिलं तन्तुमदामं गुरु दुर्गन्धं

श्लेष्मोपहितमनुबद्धशूलमल्पाल्पमभीक्ष्णमतिसार्यते सप्रवाहिकं,  
गुरुरदरगुदबस्तिवङ्गणदेशः, कृतेऽप्यकृतसंज्ञः सलोमहर्षः सोत्क्लेशो  
निद्राऽऽलस्यपरीतः सदनोऽन्नद्वेषी चेति श्लेष्मातिसारः ॥ १० ॥

अतिशीतस्निग्धरूक्षोष्णगुरुखरकठिनविषमविरुद्धाऽसात्म्यभोज-  
नादभोजनात् कालातीतभोजनाद् यत्किञ्चिदभ्यवहरणात् प्रदुष्टम-  
द्यपानीयपानादतिमद्यपानीयपानादसंशोधनात् प्रतिकर्मणां विष-  
मगमनादनुपचाराज्ज्वलनादित्यपवनसलिलातिसेवनादस्वप्नादति-  
स्वप्नाद्वेगविधारणादतुविपर्ययाद्यथाबलमारम्भाद्भयशोकचिन्तोद्वे-  
गातियोगात् कृमिशोषज्वराशोविकारतिकर्षणाद्वा व्यापन्नाग्नेस्त्रयो  
दोषाः प्रकुपिता भूय एवाग्निमुपहत्य पक्काशयमनुप्रविश्यातीसारं  
सर्वदोषलिङ्गं जनयन्ति; अपि च शोणितादीन् धातून्तिप्रकृष्टं दूष-  
यन्तो धातुदोषस्वभावकृतानतीसारवर्णानुपदर्शयन्ति । तत्र शोणि-  
तादिषु धातुष्वतिप्रदुष्टेषु हारिद्रहरितनीलमाक्षिष्टमांसधावनसक्काशं  
रक्तं कृष्णं श्वेतं वा वराहमेदःसदृशमनुबद्धवेदनमवेदनं वा समा-  
सव्यत्यासादुपवेश्यतेऽसकृद् ग्रथितमामं शकृदपि चापक्कमनति-  
क्षीणमांसशोणितबलो मन्दान्निर्विहतमुखरसश्च, तादृशमातुरं कृच्छ्र-  
साध्यं विद्यात् । एभिर्वर्णैरतिसार्यमाणं सोपद्रवमातुरमसाध्योऽय-  
मिति प्रत्याचक्षीत; तद्यथा—पक्वशोणिताभं यकृत्पिण्डोपमं मेदो-  
मांसोदकसन्निकाशं दधिघृतमज्जतैलवसाक्षीरवेशवाराभमतिनील-  
मतिरक्तमतिकृष्णमुदकमिवाच्छं पुनर्मेचकाभमतिस्निग्धं हरितनील-  
कषायवर्णं कर्बुरमाविलं पिच्छिलं तन्तुमदामं चन्द्रकोपगतमातिकुण-  
पपूतिपूयगन्ध्यामाममत्स्यगान्धि मक्षिकाक्रान्तं कुथितबहुधातुस्त्राव-  
मल्पपुरीषमपुरीषं वाऽतिसार्यमाणं तृष्णादाहज्वरभ्रमतमकाहेक्का-  
श्वासानुबन्धमतिवेदनमवेदनं वा स्रस्तपक्कगुदं पतितगुदवालिं मुक्त-  
नालमतिक्षीणबलमांसशोणितं सर्वपर्वास्थिशूलिनमरोचकारतिप्रलाप-  
संस्मोहपरीतं सहसोपरतविकारमतिसारिणमचिकित्स्यं विद्यात्; इति  
सन्निपातातिसारः ॥ ११ ॥

तमसाध्यतामसम्प्राप्तं चिकित्सेद् यथाप्रधानोपक्रमेण हेतूपशय-  
दोषविशेषपरीक्षया चेति ॥ १२ ॥

आगन्तू द्वावतीसारौ मानसौ भयशोकजौ ।  
 तत्तयोर्लक्षणं वायोर्यदतीसारलक्षणम् ॥ १३ ॥  
 मारुतो भयशोकाभ्यां शीघ्रं हि परिकुप्यति ।  
 तयोः क्रिया वातहरी हर्षणाश्वासनानि च ॥ १४ ॥  
 इत्युक्ताः षडतीसाराः, साध्यानां साधनं त्वतः ।  
 प्रवक्ष्याम्यनुपूर्वेण यथावत्तन्निबोधत ॥ १५ ॥  
 दोषाः सन्निचिता यस्य विदग्धाहारमूर्च्छिताः ।  
 अतीसाराय कल्पन्ते भूयस्तान् सम्प्रवर्तयेत् ॥ १६ ॥  
 न तु सङ्ग्रहणं देयं पूर्वमामातिसारिणे ।  
 विबध्यमानाः प्राग्दोषा जनयन्त्यामयान् बहून् ॥ १७ ॥  
 शोथपाण्ड्यामयप्लीहकुष्ठगुल्मोदरज्वरान् ।  
 दण्डकालसकाधमानग्रहण्यर्शोगदांस्तथा ॥ १८ ॥  
 तस्मादुपेक्षतोत्क्रिष्टान् वर्तमानान् स्वयं मलान् ।  
 कृच्छ्रं वा वहतां दद्यादभयां सम्प्रवर्तिनीम् ॥ १९ ॥  
 तथा प्रवाहिते दोषे प्रशाम्यत्युदरामयः ।  
 जायते देहलघुता जठराग्निश्च वर्धते ॥ २० ॥  
 प्रमथ्यां मध्यदोषेभ्यो दद्याद्दीपनपाचनीम् ।

१ विदग्धोऽपक्वो य आहारस्तेन मूर्च्छिताः कुपिताः । अपक्वञ्च—आमं  
 विदग्धं विष्टब्धं रसशेषमिति चतुर्विधमजीर्णमत्र विदग्धशब्देन गृह्यते,  
 अजीर्णमात्रस्यातीसारहेतुत्वात् ।

२ यस्मादामातिसारिणे पूर्वमारम्भे सङ्ग्रहणौषधदानं दोषविबन्ध-  
 द्वारा शोधादिरोगजनकम्, तस्मात्स्वमुत्क्रिष्टान् वर्तमानान्=प्रवहतः मला-  
 नुपेक्षत, अथ वा कृच्छ्रं सकष्टं वहतां प्रवृत्तानां मलानां संप्रवर्तिनीम्  
 अव्यथं सपथ्यञ्च प्रवाहयित्रीमत एव भयरहितामभयां हरीतकीं दद्यादा-  
 मातिसारिणे तथा कायस्थया पूतीकृत्वा दोषे प्रशस्ततया वाहिते सति अमृ-  
 तायमानस्योदरस्य आममक्वं याति प्रापयति, आमयः अजीर्णजन्यो रोग  
 आमामीसारः प्रशाम्यति इति सम्बन्धः । अभयात्त्वव्यथा पथ्या कायस्था  
 पूतनाऽमृता हरीतकीत्यमरः ।

३ प्रमथ्याशब्दः वैद्यकशास्त्रपरिभाषया पाचनदीपनकषाये श्रूयते ।

लङ्घनं चाल्पदोषाणां प्रशस्तमतिसारिणाम् ॥ २१ ॥  
 पिप्पली नागरं धान्यं भूतीकमभया वचा ।  
 ह्रीबेरं भद्रमुस्तानि बिल्वं नागरधान्यकम् ॥ २२ ॥  
 पृश्निपर्णी श्वदंष्ट्रा च समङ्गा कण्टकारिका ।  
 तिष्ठः प्रमथ्या विहितोः श्लोकाधैरतिसारिणाम् ॥ २३ ॥  
 वचाप्रतिविषाभ्यां वा मुस्तपर्पटकेन वा ।  
 ह्रीबेरशृङ्गवेराभ्यां पक्वं वा पाययेज्जलम् ॥ २४ ॥  
 युक्तेऽन्नकाले क्षुत्क्षामं लघून्यन्नानि भोजयेत् ।  
 तथा स शीघ्रमाप्नोति रुचिमग्निबलं बलम् ॥ २५ ॥  
 तक्रेगावन्तिसोमेन यवाग्वा तर्पणेन वा ।  
 सुरया मधुना चादौ यथासात्म्यमुपाचरेत् ॥ २६ ॥  
 यवागूभिर्विलेपीभिः खडैर्यूपै रसौदनैः ।  
 दीपनग्राहिसंयुक्तैः क्रमश्च स्यादतः परम् ॥ २७ ॥  
 शालपर्णी पृश्निपर्णी बृहती कण्टकारिकाम् ।  
 बलां श्वदंष्ट्रां बिल्वानि पाठां नागरधान्यकम् ॥ २८ ॥  
 शटिं पलाशं हपुषां वचां जीरकपिप्पलीम् ।  
 यवानीं पिप्पलीमूलं चित्रकं हस्तिपिप्पलीम् ॥ २९ ॥  
 वृक्षाम्लं दाडिमं चाम्लं सहिष्णुबिडसैन्धवम् ।  
 प्रयोजयेदन्नपानं विधिना सूपकल्पितम् ॥ ३० ॥  
 वातश्लेष्महरो ह्येष गणो दीपनपाचनः ।  
 ग्राही बल्यो रोचनश्च तस्माच्छस्तोऽतिसारिणाम् ॥ ३१ ॥  
 आमे परिणते यस्तु विबद्धमतिसार्यते ।  
 सशूलपिच्छमल्पालपं बहुशः सप्रवाहिकम् ॥ ३२ ॥

यथा—विडङ्गकषायः शैखारिककषायशब्देन वैधैरुच्यते—इति चक्रदत्तः ।

१ अतिसारिणां प्रथमं बहुदोषे सति प्रवर्तनं प्रशस्तं, मध्यदोषे प्रमथ्या प्रशस्ता, अल्पदोषे लङ्घनं प्रशस्तमिति त्रिविधः प्रक्रमः ।

२ विशेषेण हिताः विहिताः, कफे पिप्पल्यादिः, पित्ते ह्रीबेरादिः, वाते पृश्निपर्णीप्रभृतिः, गुणानुरोधात् । ३ अत्रापि पूर्ववत् क्रमेणान्वयः ।

४ अवन्तिसोमेन=काञ्जिकेन ।

यूषेण मूलकानां तं बदराणामथापि वा ।  
 उपोदिकायाः क्षीरिण्या यवान्या वास्तुकस्य वा ॥ ३३ ॥  
 सुवर्चलायाश्चञ्चोर्वा शाकेनावलगुजस्य वा ।  
 शठ्याः कर्कारुकाणां वा जीवन्त्याश्चिर्भटस्य वा ॥ ३४ ॥  
 लोणिकायाः सपाठायाः शुष्कशाकेन वा पुनः ।  
 दधिदाडिमसिद्धेन बहुस्नेहेन भोजयेत् ॥ ३५ ॥  
 कल्कः स्याद्बालबिल्वानां तिलकल्कश्च तत्समः ।  
 दध्नः सरोऽम्लस्नेहाढ्यः खडो हन्यात् प्रवाहिकम् ॥ ३६ ॥  
 यवानां मुद्गमाषाणां शालीनां च तिलस्य च ।  
 कोलानां बालबिल्वानां धान्ययूषं प्रकल्पयेत् ॥ ३७ ॥  
 ऐकध्यं यमके भृष्टं दधिदाडिमसारिकम् ।  
 वर्चःक्षये शुष्कमुखं शालयन्नं तेन भोजयेत् ॥ ३८ ॥  
 दध्नः सरं वा यमके भृष्टं सगुडनागरम् ।  
 सुरां वा यमके भृष्टां व्यञ्जनार्थं प्रदापयेत् ॥ ३९ ॥  
 फलाम्लं यमके भृष्टं यूषं गुञ्जनकस्य वा ।  
 लोपाकरसमम्लं वा स्निग्धाम्लं कच्छपस्य वा ॥ ४० ॥  
 बर्हिर्तित्तिरिदक्षाणां वर्तकानां तथा रसाः ।  
 स्निग्धाम्लाः शालयश्चाग्रया वर्चःक्षयरुजापहाः ॥ ४१ ॥  
 अन्तराधिरसं पूत्वा रक्तं मेषस्य चोभयम् ।  
 पचेद्दाडिमसाराम्लं सधान्यस्नेहनागरम् ॥ ४२ ॥  
 ओदनं रक्तशालीनां तेनाद्यात् प्रपिबेच्च तम् ।  
 तथा वर्चःक्षयकृतैर्व्याधिभिर्विप्रमुच्यते ॥ ४३ ॥  
 गुदनिःसरणे शूले पानमम्लस्य सर्पिषः ।  
 प्रशस्यते निरामाणामथवाऽप्यनुवासनम् ॥ ४४ ॥

१ खडः=‘खटार्’ ‘रैता’ इत्यादिशब्दप्रसिद्धः ।

२ यूषः=‘जूस’ इति प्रसिद्धः, धान्याकस्य प्राधान्यात्तद्व्यपदेशः ।

३ घृततैले समभागे यमकशब्देनोच्येते, पृथक् संस्कारवारणाय ऐक-

ध्यमिति ।

चाङ्गेरीकोलदध्यम्लनागरक्षारसंयुतम् ।

घृतमुत्क्रथितं पेयं गुदभ्रंशरुजापहम् ॥४५॥ इति चाङ्गेरीघृतम् ।

सचव्यपिप्पलीमूलं सव्योषबिडदाडिमम् ।

पेयमम्लं घृतं युक्त्या सधान्याजाजिचित्रकम् ॥ ४६ ॥

इति गुदभ्रंशे चव्यादिघृतम् ।

दशमूलोपसिद्धं वा सबिल्वमनुवासनम् ।

शताह्वाशटिबिल्वैर्वा वचया चित्रकेण वा ।

स्तब्धभ्रष्टगुदे पूर्वं स्नेहस्वेदौ प्रयोजयेत् ॥ ४७ ॥

सुस्विन्नं च मृदूभूतं पिचुना सम्प्रवेशयेत् ।

विबद्धवातवर्चासु बहुशूलप्रवाहिकः ॥ ४८ ॥

सरक्तपिच्छस्तृष्णार्तः क्षीरसौहित्यमर्हति ।

यमकस्योपरि क्षीरं धारोष्णं वा पिबेन्नरः ॥ ४९ ॥

शृतमेरण्डमूलेन बालबिल्वेन वा पुनः ।

एवं क्षीरप्रयोगेण रक्तं पिच्छा च शाम्यति ।

शूलं प्रवाहिका चैव विबन्धश्चोपशाम्यति ॥ ५० ॥

पित्तातिसारं पुनर्निदानोपशयाकृतिभिरामान्वयमुपलभ्य यथा-  
बलं लङ्घनपाचनाभ्यामुपाचरेत्, तृष्यतस्तु मुस्तपर्पटकोशीरसारि-  
वाचन्दनकिराततिक्तकोदीच्यवारिभिरुपचारः, लङ्घितस्य चाहार-  
काले बलातिबलासूर्पपर्णीपृश्निपर्णीशालपर्णीबृहतीकण्टकारिकाश्वदं-  
ष्ट्रानिर्यूहसंयुक्तेन यथासात्म्यं यवागूमण्डादिना तर्पणादिना वा क्रमे-  
णोपचारः, मुद्गमसूरहरेणुमकुष्ठकाढकीयूषैर्वा लावकपिञ्जलशशहरि-  
णैणकालपुच्छकरसैरीषदम्लैरनम्लैर्वा क्रमशोऽग्निं सन्धुक्षयेत्, अनु-  
बन्धे त्वस्य दीपनीयपाचनीयोपशमनीयसङ्ग्रहणीयान् योगान् सम्प्र-  
योजयेदिति ॥ ५१ ॥

भवन्ति चात्र ।

सक्षौद्रातिविषं पिष्ट्वा वत्सकस्य फलत्वचम् ।

पिबेत् पित्तातिसारघ्नं तण्डुलोदकसंयुतम् ॥ ५२ ॥

१ अत्र चाङ्गेरीरस-कोलरस-दधिभिर्द्रवत्वम्, नागरक्षारयोश्च कल्क-  
त्वमिति दत्तः ।



किरातत्तिको मुस्तं वत्सकः सरसाञ्जनः ।  
 बिल्वं दारुहरिद्रा च हीबेरं सदुरालभम् ॥ ५३ ॥  
 चन्दनं च मृणालं च नागरं लोध्रमुत्पलम् ।  
 तिला मोचरसो लोध्रं समङ्गा कमलोत्पलम् ॥ ५४ ॥  
 उत्पलं धातकीपुष्पं दाडिमत्वञ्जहौषधम् ।  
 कट्फलं नागरं पाठा जम्बवाम्नास्थिदुरालभाः ॥ ५५ ॥  
 योगाः षडेते सक्षौद्रास्तण्डुलोदकसंयुताः ।  
 पेयाः पित्तातिसारघ्नाः श्लोकार्धेन निदर्शिताः ॥ ५६ ॥  
 जीर्णौषधानां शस्यन्ते यथायोगं प्रकल्पितैः ।  
 रसैः साङ्गाहिकैर्युक्ताः पुराणा रक्तशालयः ॥ ५७ ॥  
 पित्तातिसारो दीप्ताग्नेः क्षिप्रं समुपशाम्यति ।  
 अजाक्षीरप्रयोगेण बलं वर्णश्च वर्धते ॥ ५८ ॥  
 बहुदोषस्य दीप्ताग्नेः सप्राणस्य न तिष्ठति ।  
 पैत्तिको यद्यतीसारः पयसा तं विरेचयेत् ॥ ५९ ॥  
 पलाशफलनिर्यूहं पयसा पाययेत् तम् ।  
 ततोऽनुपाययेत् कोष्णं क्षीरमेव यथाबलम् ॥ ६० ॥  
 प्रवाहिते तेन मले प्रशाम्यत्युदरामयः ।  
 पलाशवत् प्रयोज्या वा त्रायमाणा विशोधिनी ॥ ६१ ॥  
 सांसर्ग्यां क्रियमाणायां शूलं यद्यनुवर्तते ।  
 सुतदोषस्य तं शीघ्रं यथावदनुवासयेत् ॥ ६२ ॥  
 शतपुष्पावरीभ्यां च पयसा मधुकेन च ।  
 तैलपादं घृतं सिद्धं सबिल्वमनुवासनम् ॥ ६३ ॥  
 कृतानुवासनस्यास्य कृतसंसर्जनस्य च ।  
 वर्तते यद्यतीसारः पिच्छावस्तिरतः परम् ॥ ६४ ॥  
 परिवेष्ट्य कुशैराद्रैराद्रवृन्तानि शाल्मलेः ।  
 कृष्णमृत्तिकयाऽऽलिप्य स्वेदयेद्गोमयाम्निना ॥ ६५ ॥  
 सुशुष्कां मृत्तिकां ज्ञात्वा तानि वृन्तानि शाल्मलेः ।  
 शृते पयसि मृद्गीयादापोथ्योलूखलं ततः ॥ ६६ ॥  
 पिण्डं मुष्टिसमं प्रस्थे तत् पूतं तैलसर्पिषोः ।

योजितं मात्रया युक्तं कल्केन मधुकस्य च ॥ ६७ ॥

बस्तिमभ्यक्तगात्राय दद्यात् प्रत्यागते ततः ।

स्नात्वा भुञ्जीत पयसा जाङ्गलानां रसेन वा ॥ ६८ ॥

पित्तातिसारज्वरशोथगुल्मजीर्णातिसारग्रहणीप्रदोषान् ।

जयत्ययं शीघ्रमतिप्रवृद्धान् विरेचनास्थापनयोश्च बस्तिः ॥ ६९ ॥

इति पिच्छाबस्तिः ।

पित्तातिसारी यस्त्वेतां क्रियां मुक्त्वा निषेवते ।

पित्तलान्यन्नपानानि तस्य पित्तं महाबलम् ॥ ७० ॥

रक्तातिसारं कुरुते रक्तमाशु प्रदूषयत् ।

तृष्णां शूलं विदाहं च गुदपाकं च दारुणम् ॥ ७१ ॥

तत्र छागं पयः शस्तं शीतं समधुशर्करम् ।

पानार्थं भोजनार्थं च गुदप्रक्षालने तथा ॥ ७२ ॥

भोजनं रक्तशालीनां पयसा तेन भोजयेत् ।

रसैः पारावतादीनां घृतभृष्टैः सशर्करैः ॥ ७३ ॥

शशपक्षिमृगाणां च शीतानां धन्वचारिणाम् ।

रसैरनम्लैः सघृतैर्भोजयेत्तं सशर्करैः ॥ ७४ ॥

रुधिरं मार्गमाजं वा घृतभृष्टं प्रशस्यते ।

काश्मर्यफलयूषो वा किञ्चिदम्लः सशर्करः ॥ ७५ ॥

नीलोत्पलं मोचरसं समङ्गां पद्मकेशरम् ।

अजाक्षीरयुतं दद्याज्जीर्णे च पयसौदनम् ॥ ७६ ॥

दुर्बलं पाययित्वा वा तस्यैवोपरि भोजयेत् ।

प्राग्भक्तं नवनीतं वा दद्यात् समधुशर्करम् ॥ ७७ ॥

प्राश्य क्षीरोत्थितं सर्पिः कपिजलरसाशनः ।

त्र्यहादारोग्यमाप्नोति पयसा क्षीरभुक् तथा ॥ ७८ ॥

पीत्वा शतावरीकल्कं पयसा क्षीरभुग् जयेत् ।

रक्तातिसारं पीत्वा वा तस्या सिद्धं घृतं नरः ॥ ७९ ॥

घृतं यवागूमण्डेन कुटजस्य फलैः शृतम् ।

पेयं, तस्यानु पातव्या पेया रक्तोपशान्तये ॥ ८० ॥

त्वक् च दारुहरिद्रायाः कुटजस्य फलानि च ।

पिप्पली शङ्खबेरं च द्राक्षा कटुकरोहिणी ॥ ८१ ॥  
 पडुभिरेतैर्घृतं सिद्धं पेयामण्डावचारितम् ।  
 अतिसारं जयेच्छीघ्रं त्रिदोषमपि दारुणम् ॥ ८२ ॥  
 कृष्णमृन्मधुकं शङ्खं रुधिरं तण्डुलोदकम् ।  
 पीतमेकत्र सक्षौद्रं रक्तसङ्ग्रहणं परम् ॥ ८३ ॥  
 पीतः प्रियङ्गुकाकलकः सक्षौद्रस्तण्डुलाम्भसा ।  
 रक्तस्त्रावं जयेच्छीघ्रं धन्वमांसरसाशिनः ॥ ८४ ॥  
 कलकस्तिलानां कृष्णानां शर्करापञ्चभागिकः ।  
 आज्ञेन पयसा पीतः सद्यो रक्तं नियच्छति ॥ ८५ ॥  
 पलं वत्सकबीजस्य श्रपयित्वा रसं पिबेत् ।  
 यो रसाशी जयेच्छीघ्रं स पैत्तं जठरामयम् ॥ ८६ ॥  
 पीत्वा सशर्कराक्षौद्रं चन्दनं तण्डुलाम्भसा ।  
 दाहतृष्णाप्रमेहेभ्यो रक्तस्त्रावाच्च मुच्यते ॥ ८७ ॥  
 गुदो बहुभिरुथानैर्यस्य पित्तेन पच्यते ।  
 सेचयेत् सुशीतेन पटोलमधुकाम्बुना ॥ ८८ ॥  
 पञ्चवल्कमधूकानां रसैरिक्षुरसैर्घृतैः ।  
 छागैर्गव्यैः पयोभिर्वा शर्कराक्षौद्रसंयुतैः ॥ ८९ ॥  
 प्रक्षालनानां कल्कैर्वा ससर्पिष्कैः प्रलेपयेत् ।  
 एषां वा सुकृतैश्चूर्णैस्तं गुदं प्रतिसारयेत् ॥ ९० ॥  
 पक्ता प्रशमं याति वेदना चोपशाम्यति ।  
 धातकीलोध्रचूर्णैर्वा समांशैः प्रतिसारयेत् ।  
 तथा न रक्तं स्रवति गुदं तैः प्रतिसारितम् ॥ ९१ ॥  
 यथोक्तैः सेचनैः शीतैः शोणितेऽतिस्रवत्यपि ।  
 गुदवङ्क्षणकट्यूरु सेचयेद्धृतभावितम् ॥ ९२ ॥  
 चन्दनाद्येन तैलेन शतधातेन सर्पिषा ।  
 कार्पाससङ्गृहीतेन भावयेद् गुदवङ्क्षणौ ॥ ९३ ॥  
 अल्पाल्पं बहुशो रक्तं साशूलमुपवेश्यते ।

१ शर्करा SI- कृष्णतिलकल्कः S- आजं पयः, बलानुसारम् SI= अधिकं  
 वा । कर्षमानं वा, सर्वं कार्यम् । रक्तं रक्तातिसारम् ।

यदा वायुर्विबद्धश्च कृच्छ्रं चरति वा न वा ॥ ९४ ॥  
 पिच्छाबस्ति तदा तस्य यथोक्तमुपकल्पयेत् ।  
 प्रपौण्डरीकसिद्धेन सर्पिषा चानुवासायेत् ॥ ९५ ॥  
 प्रायशो दुर्बलगुदाश्चिरकालातिसारिणः ।  
 तस्मादभीक्ष्णशस्तेषां गुदे स्नेहं प्रयोजयेत् ॥ ९६ ॥  
 पवनोऽतिप्रवृत्तो हि स्वे स्थाने लभतेऽधिकम् ।  
 बलं तस्य सपित्तस्य जयार्थं बस्तिरुत्तमः ॥ ९७ ॥  
 रक्तं विद्वसहितं पूर्वं पश्चाद्वा योऽतिसार्यते ।  
 शतावरीघृतं तस्य लेहार्थमुपकल्पयेत् ॥ ९८ ॥  
 शर्कराऽध्वांशिकं लीढं नवनीतं नवोद्धृतम् ।  
 क्षौद्रपादं जयेच्छीघ्रं तं विकारं हिताशिनः ॥ ९९ ॥  
 न्यग्रोधोदुम्बराश्चत्थशुङ्गानापोध्य वासयेत् ।  
 अहोरात्रं जले तप्ते घृतं तेनाम्भसा पचेत् ॥ १०० ॥  
 तदर्धशर्करायुक्तं लिह्यात् सक्षौद्रपादिकम् ।  
 अधो वा यदि वाऽप्यूर्ध्वं यस्य रक्तं प्रवर्तते ॥ १०१ ॥  
 यस्त्वेवं दुर्बलो मोहात् पित्तलान्येव सेवते ।  
 दारुणं स वलीपाकं प्राप्य शीघ्रं विपद्यते ॥ १०२ ॥  
 श्लेष्मातिसारे प्रथमं हितं लङ्घनपाचनम् ।  
 योज्यश्चामातिसारघ्नो यथोक्तो दीपनो गणः ॥ १०३ ॥  
 लङ्घितस्यानुपूव्यां च कृतायां न निवर्तते ।  
 कफजो यद्यतीसारः कफघ्नैस्तमुपाचरेत् ॥ १०४ ॥  
 बिल्वं कर्कटिका मुस्तमभया विश्वभेषजम् ।  
 वचा विडङ्गं भूतीकं धान्यकं देवदारु च ॥ १०५ ॥  
 कुष्ठं सातिविषा पाठा चव्यं कटुकरोहिणी ।  
 पिप्पली पिप्पलीमूलं चित्रको हस्तिपिप्पली ॥ १०६ ॥  
 योगाज् श्लोकार्धविहितांश्चतुरस्तान् प्रयोजयेत् ।  
 शृताञ्छ्लेष्मातिसारेषु कायाग्निबलवर्धनान् ॥ १०७ ॥

१ तान् बिल्वमित्यादिभिश्चतुर्भिः श्लोकार्धैर्विहितान् , चतुरो योगान्  
 प्रयोजयेत् ।

अजार्जीं ससितां पाठां नागरं मरिचानि च ।  
 धातकीद्विगुणं दद्यान्मातुलुङ्गरसाप्लुतम् ॥ १०८ ॥  
 रसाञ्जनं सातिविषं कुटजस्य फलानि च ।  
 धातकीद्विगुणं दद्यात् पातुं सक्षौद्रनागरम् ॥ १०९ ॥  
 धातकी नागरं बिल्वं लोध्रं पद्मस्य केशरम् ।  
 जम्बूत्वङ् नागरं धान्यं पाठा मोचरसो बला ॥ ११० ॥  
 समङ्गा धातकी बिल्वमध्यं जम्बूवाग्नयोस्त्वचः ।  
 कपित्थानि विडङ्गानि नागरं मरिचानि च ॥ १११ ॥  
 चाङ्गरीकोलतक्राम्लांश्चतुरस्तान् कफोत्तरे ।  
 श्लोकार्धविहितान् दद्यात् सस्नेहलवणान् खडान् ॥ ११२ ॥  
 कपित्थमध्यं लीढ्वा तु सव्योषक्षौद्रशर्करम् ।  
 कटफलं मधुयुक्तं वा मुच्यते जठरामयात् ॥ ११३ ॥  
 कणां मधुयुतां पीत्वा तक्रं पीत्वा साचित्रकम् ।  
 जग्ध्वा वा बालबिल्वानि मुच्यते जठरामयात् ॥ ११४ ॥  
 बालबिल्वं गुडं तैलं पिप्पलीं विश्वभेषजम् ।  
 लिह्याद्वाते प्रतिहते सशूलः सप्रवाहिकः ॥ ११५ ॥  
 भोज्यं मूलकयूषेण वातघ्नश्चोपसेचनैः ।  
 वातातिसारविहितैर्युषैर्मांसरसैः खडैः ॥ ११६ ॥  
 पूर्वोक्तमम्लसर्पिर्वा षट्पलं वा यथाबलम् ।  
 पुराणं वा घृतं दद्याद्यवागूमण्डमिश्रितम् ॥ ११७ ॥  
 वातश्लेष्माविबन्धे वा कफे वाऽतिस्रवत्यपि ।  
 शूले प्रवाहिकायां वा पिच्छावस्तिं प्रयोजयेत् ॥ ११८ ॥  
 पिप्पलीबिल्वकुष्ठानां शताह्वचयोरपि ।  
 कल्कैः सलवणैर्युक्तं पूर्वोक्तं सन्निधापयेत् ॥ ११९ ॥  
 प्रत्यागते सुखं स्नातं कृताहारं दिनात्यये ।  
 बिल्वतैलेन मतिमान् सुखोष्णेनानुवासायेत् ॥ १२० ॥  
 वचान्तैरथवा कल्कैस्तैलं पक्त्वाऽनुवासायेत् ।  
 बहुशः कफवातार्तस्तथा स लभते सुखम् ॥ १२१ ॥  
 स्वे स्थाने मारुतोऽवश्यं वर्धते कफसङ्क्षये ।  
 स वृद्धः सदृशा हन्यात्तस्मात्तं त्वरया जयेत् ॥ १२२ ॥

वातस्यानु जयेत् पित्तं पित्तस्यानुजयेत् कफम् ।  
त्रयाणां वा जयेत् पूर्वं यो भवेद्वलवत्तमः ॥ १२३ ॥

तत्र श्लोकः ।

प्रागुत्पत्तिनिमित्तानि लक्षणं साध्यता न च ।

क्रिया चावस्थिकी सिद्धा निर्दिष्टा ह्यतिसारिणाम् ॥ १२४ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सा-  
स्थानेऽतीसारचिकित्सितं नामोनविंशोऽध्यायः ।

### विंशोऽध्यायः ।

अथातश्छर्दिचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यशस्विनं ब्रह्मतपोद्युतिभ्यां ज्वलन्तमग्न्यर्कसमप्रभावम् ।

पुनर्वसुं भूतहिते निविष्टं पप्रच्छ शिष्योऽन्निजमग्निवेशः ॥ ३ ॥

याश्छर्दयः पञ्च पुरो त्वयोक्ता रोगाधिकारे भिषजां वरिष्ठ ! ।

तासां चिकित्सां सानिदानलिङ्गां यथावदाचक्ष्व नृणां हितार्थम् ॥ ४ ॥

तदग्निवेशस्य वचो निशम्य प्रीतो भिषक्श्रेष्ठ इदं जगाद ।

याश्छर्दयः पञ्च पुरा मयोक्तास्ता विस्तरेण ब्रुवतो निबोध ॥ ५ ॥

दोषैः पृथक् त्रिप्रभवा चतुर्थी द्विष्टार्थयोगादपि पञ्चमी स्यात् ।

तासां हृदुक्लेशकफप्रसेकौ द्वेपोऽशने चैव हि पूर्वरूपम् ॥ ६ ॥

व्यायामतीक्ष्णौषधशोकरोगभयोपवासाद्यतिकर्षितस्य ।

क्रुद्धो महास्रोतसि मातरिश्वा दोषान् सामुक्लिश्य तदूर्ध्वमस्यन् ॥ ७ ॥

आमाशयोक्लेशकृतश्च मर्मं प्रपीडयन् छर्दिमुदीरयेत्तु ।

१ प्रागुत्पत्तिः पृषध्रयज्ञे, परन्तु अत्रत्या पृषध्रकथा पुराणकथाभ्यो विरुद्धा ।  
तत्र हि पृषध्रस्तु मनोः पुत्रो गोपालो गुरुणा कृतः, पालयामास गा यत्तो  
रात्रौ वीरासनव्रतः इत्यादिना भिन्नप्रकारेण वर्णिता ।

२ असाध्यता, नकारार्थः । चकारः, अप्यर्थः ।

३ विरेचनवमनयोमार्गप्रतिद्वन्द्वितया स्मृतिविषयत्वमिति प्रसङ्गसङ्गतिः ।

४ पुरा सूत्रस्थाने एकोनविंशेऽध्याये “पञ्च छर्दय” इति ।

हृत्पार्श्वपीडामुखशोषमूर्धनाभ्यर्तिकासस्वरभेदतोदैः ॥ ८ ॥  
 उद्गारशब्दप्रबलं सफेनं विच्छिन्नकृष्णं तनुकं कषायम् ।  
 कृच्छ्रेण चालपं महता च वेगेनातौऽनिलाच्छर्दयतीह दुःखम् ॥ ९ ॥  
 अजीर्णकट्वम्लविदाह्यशीतैरामाशये पित्तमुदीर्णवेगम् ।  
 रसायनीभिर्विसृतं प्रपीड्य मर्मोर्ध्वमागम्य वमिं करोति ॥ १० ॥  
 मूर्च्छापिपासामुखशोषमूर्धताल्वक्षिसन्तापतमोभ्रमार्तः ।  
 पीतं भृशोष्णं हरितं सतिक्तं धूम्रं च पित्तेन वमेत्सदाहम् ॥ ११ ॥  
 स्निग्धातिगुर्वामविदाहिभोज्यैः स्वप्नादिभिश्चैव कफोऽतिवृद्धः ।  
 उरः शिरो मर्म रसायनीश्च सर्वाः समावृत्य वमिं करोति ॥ १२ ॥  
 तन्द्राऽऽस्यमाधुर्यकफप्रसेकसन्तोषैर्निन्द्रारुचिगौरवार्तः ।  
 स्निग्धं घनं स्वादु कफं विशुद्धं सलोमहर्षोऽल्परुजं वमेत्तु ॥ १३ ॥  
 समश्नतः सर्वरसान् प्रसक्तमामप्रदोषतुर्विपर्ययैश्च ।  
 सर्वे प्रकोपं युगपत्प्रपन्नाश्छर्दिं त्रिदोषां जनयन्ति दोषाः ॥ १४ ॥  
 शूलाविपाकारुचिदाहतृष्णाश्वासप्रमोहप्रबला प्रसक्तम् ।  
 छर्दिस्त्रिदोषाल्लवणाग्लनीलसान्द्रोष्णरक्तं वमतां नृणां स्यात् ॥ १५ ॥  
 विदस्वेदमूत्राम्बुवहानि वायुः स्रोतांसि संरुध्य यदोर्ध्वमेति ।  
 उत्सन्नदोषस्य समाचितं तं दोषं समुद्धूय नरस्य कोष्ठात् ॥ १६ ॥  
 विण्मूत्रयोस्तत्समवर्णगन्धं तृदश्वासहिकार्तियुतः प्रसक्तम् ।  
 प्रच्छर्दयेद्दुष्टमिहातिवेगात्तयाऽर्दितश्चाशु विनाशमेति ॥ १७ ॥  
 द्विष्टप्रतीपाशुचिपूत्यमेध्यबीभत्सगन्धाशनदर्शनैश्च ।  
 यश्छर्दयेत्तप्तमना मनोमैर्द्विष्टार्थसंयोगभवा मता सा ॥ १८ ॥  
 क्षीणस्य या छर्दिरतिप्रसक्ता सोपद्रवा शोणितपूययुक्ता ।  
 सचन्द्रिकां तां प्रवदन्त्यसाध्यां साध्यां चिकित्सेदनुपद्रवां च ॥ १९ ॥  
 आमाशयोत्क्लेशभवा हि सर्वाश्छर्द्या मता लङ्घनमेव तस्मात् ।  
 प्राक्कारयेन्मारुतजां विमुच्य संशोधनं वा कफपित्तहारि ॥ २० ॥  
 चूर्णानि लिह्यान्मधुनाऽभयानां हृद्यानि वा यानि विरेचनानि ।

१ रसवाहिनीभिर्नाडीभिः ।

२ वमनं वमिः, इककृष्यादिभ्य इति भावे प्रत्ययः । ३ सन्तोषोऽत्र तृप्तिः ।

मद्यैः पयोभिश्च युतानि युक्त्या नयन्त्यधो दोषमुदीर्णमूर्ध्वम् ॥ २१ ॥  
 वलीफलाद्यैर्वमनं पिबेद्वा यो दुर्बलस्तं शमनैश्चिकित्सेत् ।  
 रसैर्मनोजैर्लघुभिर्विशुष्कैर्भक्ष्यैः सभोज्यैर्विविधैश्च पानैः ॥ २२ ॥  
 सुसंस्कृतास्तित्तिरिबर्हिंलाव रसा व्यपोहन्यनिलप्रवृत्ताम् ।  
 छर्दिं तथा कोलकुलत्थधान्यबिल्वादिमूलाम्लयवैश्च यूषः ॥ २३ ॥  
 वातात्मिकायां हृदयद्रवार्तो नरः पिबेत्सैन्धववद्धृतं तु ।  
 सिद्धं तथा धान्यकनागराभ्यां दध्ना च तोयेन च दाडिमस्य ॥ २४ ॥  
 व्योषेण युक्तां लवणैस्त्रिभिश्च घृतस्य मात्रामथवा विदध्यात् ।  
 स्निग्धानि हृद्यानि च भोजनानि रसाः सयूषैर्दधिदाडिमाम्लैः ॥ २५ ॥  
 पित्तात्मिकायामनुलोमनार्थं द्राक्षाविदारीक्षुरसौस्त्रिवृत् स्यात् ।  
 कफाशयस्थं त्वतिमात्रवृद्धं पित्तं हरेत् स्वादुभिरूर्ध्वमेव ॥ २६ ॥  
 शुद्धाय काले मधुशर्कराभ्यां लाजैश्च मन्थं यदि वाऽपि पेयाम् ।  
 प्रदापयेन्मुद्गरसेन वाऽपि शालयोदनं जाङ्गलजै रसैर्वा ॥ २७ ॥  
 सितोपलामाक्षिकपिप्पलीभिः कुलमाषलाजायवसक्तुगृञ्जान् ।  
 खर्जूरमांसान्यथ नारिकेलं द्राक्षामथो वा बदराणि लिह्यात् ॥ २८ ॥  
 स्रोतोऽजलाजोत्पलकोलमज्जचूर्णानि लिह्यान्मधुनाऽभ्यां वा ।  
 कोलास्थिमज्जाजनमक्षिकाविड्मलाजासितामागधिकाकणान् वा ॥ २९ ॥  
 द्राक्षारसं वाऽपि पिबेत् सुशीतं मृदृष्टलोष्टप्रभवं जलं वा ।  
 जम्बवान्नयोः पल्लवजं कषायं पिबेत् सुशीतं मधुसंयुतं वा ॥ ३० ॥  
 निशि स्थितं वारि समुद्रकृष्णं, सोशीरधान्यं, चणकोदकं वा ।  
 गवेधुकामूलजलं गुडूच्या जलं पिबेदिक्षुरसं पयो वा ॥ ३१ ॥  
 सेव्यं पिबेत् काञ्चनगैरिकं वा सवालकं तण्डुलधावनेन ।  
 धात्रीरसेनोत्तमचन्दनं वा तृष्णावमिघ्नानि समाक्षिकाणि ॥ ३२ ॥  
 कल्कं तथा चन्दनसेव्यमांसीद्राक्षोत्तमाबालकगैरिकाणाम् ।  
 शीताम्बुना गैरिकशालिचूर्णं मूर्वां तथा तण्डुलधावनेन ॥ ३३ ॥  
 कफात्मिकायां वमनं प्रशस्तं सपिप्पलीसर्षपनिम्बतोयैः ।  
 पिण्डीतकैः सैन्धवसम्प्रयुक्तैर्वम्यां कफामाशयशोधनार्थम् ॥ ३४ ॥  
 गोधूमशालीन्सयवान् पुराणान् यूषैः पटोलामृतचित्रकाणाम् ।



व्योषस्य निम्बस्य च तक्रसिद्धैर्युषैः फलाम्लैः कटुभिस्तथाऽद्यात् ॥ ३५ ॥  
 रसांश्च शूल्यानि च जाङ्गलानां मांसानि जीर्णान्मधुशीघ्ररिष्टान् ।  
 रांगास्तथा षाडवपानकानि द्राक्षाकपित्थैः फलपूरकैश्च ॥ ३६ ॥  
 मुद्गान्मसूरांश्चणकान्कलायान्भृष्टान् युतान्नागरमाक्षिकाभ्याम् ।  
 लिह्यात्तथैव त्रिफलाविडङ्गचूर्णं विडङ्गप्लवयोरथो वा ॥ ३७ ॥  
 सजाम्बवं वा वदराम्लचूर्णं मुस्तायुतां कर्कटकस्यं शृङ्गीम् ।  
 दुरालभां वा मधुसम्प्रयुक्तां लिह्यात्कफच्छर्दिनिग्रहार्थम् ॥ ३८ ॥  
 मनःशिलायाः फलपूरकस्य रसैः कपित्थस्य च पिप्पलीनाम् ।  
 क्षौद्रेण चूर्णं मरिचैश्च युक्तं लिह्यज्जयेच्छर्दिमुदीर्णवेगाम् ॥ ३९ ॥  
 यैषा पृथक्त्वेन मया क्रियोक्ता तां सन्निपातेऽपि समीक्ष्य बुद्ध्या ।  
 दोषतुरोगाग्निबलान्यवेक्ष्य प्रयोजयेच्छास्त्रविदप्रमत्तः ॥ ४० ॥  
 मनोऽभिघाते तु मनोऽनुकूला वाचः समाश्वासनहर्षणानि ।  
 लोकप्रसिद्धाः श्रुतयो वयस्या शृङ्गारयुक्ताश्च हिता विहाराः ॥ ४१ ॥  
 गन्धा विचित्रा मनसोऽनुकूला मृत्पुष्पशुक्ताम्लफलादिकानाम् ।  
 शाकानि भोजान्यथ पानकानि सुसंस्कृताः षाडवरागलेहाः ॥ ४२ ॥  
 यूषा रसाः काम्बलिका खडाश्च मांसानि धाना विविधाश्च भक्ष्याः ।  
 फलानि मूलानि च गन्धवर्णरसरूपेतानि वर्मिं जयन्ति ॥ ४३ ॥  
 गन्धं रसं स्पर्शमथापि शब्दं रूपं च यद्यत् प्रियमप्यसात्म्यम् ।  
 तदेव दद्यात्प्रशमाय तस्यास्तज्जो हि रोगः सुखमेव जेतुम् ॥ ४४ ॥  
 छर्द्यस्थितानां च चिकित्सितात्स्वाच्चिकित्सितं कार्यमुपद्रवाणाम् ।  
 अतिप्रवृत्तासु विरेचनस्य कर्मातियोगे विहितं विधेयम् ॥ ४५ ॥  
 वमिप्रसङ्गात्पवनोऽप्यवश्यं धातुक्षयाद्बुद्धिमुपैति तस्मात् ।  
 चिरप्रवृत्तास्त्रिणापहानि कार्याण्युपस्तम्भनबृंहणानि ॥ ४६ ॥  
 सर्पिर्गुडाः क्षीरविधिघृतानि कल्याणकज्यूषणजीवनानि ।  
 वृष्यास्तथा मांसरसाः सलेहाश्चिरप्रसक्तां च वर्मिं जयन्ति ॥ ४७ ॥  
 संख्यां हेतुं लक्षणमुपद्रवान् साध्यतां न योगांश्च ।

१ व्यस्तः प्रयोगः कर्कटशृङ्गीमित्यर्थः, 'काकडासिङ्गी' इति प्रसिद्धाम् ।

२ वर्मिं छर्दिं जयन्ति=अभिभवन्ति 'जि जि अभिभवे' सकर्मकः ।

छर्दीनां प्रशमार्थं चिकित्सितं प्राह मुनिवर्यः ॥ ४८ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सा-  
स्थाने छर्दिचिकित्सितं नाम विंशोऽध्यायः ॥ २० ॥

### एकविंशोऽध्यायः ।

अथातो विसर्पचिकित्सितं व्याख्यास्यामः ॥ १ ॥

इति ह स्माह भगवानात्रेय ॥ २ ॥

कैलासे किन्नराकीर्णे बहुप्रस्रवणौषधे ।

पादपैर्विविधैः स्निग्धैर्नित्यं कुसुमसम्पदा ॥ ३ ॥

वमद्भिर्मधुरान् गन्धान् सर्वतः स्वभ्यलाङ्कृते ।

विहरन्तं जितात्मानमात्रेयमृषिवन्दितम् ॥ ४ ॥

महर्षिभिः परिवृतं सर्वभूतहिते रतम् ।

अग्निवेशो गुरुं काले विनयादिदमुक्तवान् ॥ ५ ॥

भगवन् दारुणं रोगमाशीविषविषोपमम् ।

विसर्पन्तं शरीरेषु देहिनामुपलक्ष्ये ॥ ६ ॥

सहसैव नरास्तेन परीताः शीघ्रकारिणा ।

विनश्यन्त्यनुपक्रान्तास्तत्र नः संशयो महान् ॥ ७ ॥

स नाम्ना केन विज्ञेयः संज्ञितः केन हेतुना ।

कतिभेदः कियद्धातुः किञ्चिदानः किमाश्रयः ॥ ८ ॥

सुखसाध्यः कृच्छ्रसाध्यो ज्ञेयो यश्चानुपक्रमः ।

कथं कैर्लक्षणैः किं च भगवन् तस्य भेषजम् ॥ ९ ॥

तदात्रेयोऽग्निवेशस्य वचः श्रुत्वा पुनर्वसुः ।

यथावदखिलं सर्वं प्रोवाच मुनिसत्तमः ॥ १० ॥

विविधं सर्पति यतो विसर्पस्तेन स स्मृतः ।

परिसर्पोऽथवा नाम्ना सर्वतः परिसर्पणात् ॥ ११ ॥

स च सप्तविधो दोषैर्विज्ञेयः सप्तधातुकः ।

पृथक् त्रयस्त्रिभिश्चैको विसर्पो द्वन्द्वजास्त्रयः ॥ १२ ॥  
 वातिकः पैत्तिकश्चैव कफजः सान्निपातिकः ।  
 चत्वार एते वीसर्पा वक्ष्यन्ते द्वन्द्वजास्त्रयः ॥ १३ ॥  
 आग्नेयो वातपित्ताभ्यां ग्रन्थ्याख्यः कफवातजः ।  
 यस्तु कर्दमको घोरः स पित्तकफसम्भवः ॥ १४ ॥  
 रक्तं लसीका त्वङ्मांसं दूष्यं दोषास्त्रयो मलाः ।  
 विसर्पाणां समुत्पत्तौ विज्ञेयाः सप्त धातवः ॥ १५ ॥  
 लवणाम्लकटूष्णानां रसानामतिसेवनात् ।  
 दध्यम्लमस्तुशुक्तानां सुरासौवीरकस्य च ॥ १६ ॥  
 व्यापन्नबहुमद्योष्णरागषाडवसेवनात् ।  
 शाकानां हरितानां च सेवनाच्च विदाहिनाम् ॥ १७ ॥  
 कूर्चिकानां किलाटानां सेवनान्मन्दकस्य च ।  
 दध्नः शाण्डाकिपूर्वाणामासुतानां च सेवनात् ॥ १८ ॥  
 तिलमाषकुलत्थानां तैलानां पैष्टिकस्य च ।  
 ग्राम्यानूपौदकानां च मांसानां लशुनस्य च ॥ १९ ॥  
 प्रक्लिन्नानामसात्म्यानां विरुद्धानां च सेवनात् ।  
 अत्यादानाद्विवास्वप्नादजीर्णाध्यशनात् क्षतात् ॥ २० ॥  
 क्षतबन्धप्रपतनाद्धर्मकर्मतिसेवनात् ।  
 विषवातग्नौदोषाच्च विसर्पाणां समुद्भवः ॥ २१ ॥  
 एतैर्निदानैर्व्यामिश्रैः कुपिता मारुतादयः ।  
 दूष्यान् सन्दूष्य रक्तादीन् विसर्पन्त्यहिताशिनाम् ॥ २२ ॥  
 बहिः श्रितः श्रितश्चान्तस्तथा चोभयसंश्रितः ।  
 विसर्पो बलमेषां तु ज्ञेयं गुरु यथोत्तरम् ॥ २३ ॥  
 बहिर्मार्गाश्रितं, साध्यमसाध्यमुभयाश्रितम् ।  
 विसर्पं दारुणं विद्यात् सुकृच्छ्रं त्वन्तराश्रितम् ॥ २४ ॥  
 अन्तःप्रकुपिता दोषा विसर्पन्त्यन्तराश्रये ।  
 बहिर्बहिःप्रकुपिताः सर्वत्रोभयसंश्रिताः ॥ २५ ॥

१ सर्पणं सर्पः, विविधः सर्पः प्रसरणं यस्य स वीसर्पः घञि उपसर्गस्य  
 वा दीर्घ इत्युक्तम् ।

मर्मोपघातात् सम्मोहादयनानां विघट्टनात् ।

तृष्णातियोगाद्वेगानां विषमं च प्रवर्तनात् ॥ २६ ॥

विद्याद्विसर्पमन्तर्जमाशु चाग्निबलक्षयात् ।

अतो विपर्ययाद्वाह्यमन्यैर्विद्यात् स्वलक्षणैः ॥ २७ ॥

यस्य लिङ्गानि सर्वाणि बलवद्यस्य कारणम् ।

यस्य चोपद्रवाः कष्टा मर्मगो यश्च हन्ति सः ॥ २८ ॥

रूक्षोष्णैः केवलो वायुः पूरणैर्वा समावृतः ।

प्रदुष्टो दूषयन् दूष्यान् विसर्पति यथाबलम् ॥ २९ ॥

तस्य रूपाणि भ्रमद्वथुपिपासानिस्तोदशूलाङ्गमर्दोद्वेष्टनश्लेष्ज्वर-  
रतमककासास्थिसन्धिभेदविश्लेषवेपनारोचकाविपाकाश्चक्षुषोराकुल-  
त्वमस्त्रागमनं पिपीलिकासञ्चार इव चाङ्गेषु, यस्मिंश्चावकाशे विस-  
र्पोऽनुविसर्पति सोऽवकाशः श्यावारुणावभासः श्वयथुमान् निस्तो-  
दभेदशूलायामसङ्कोचहर्षस्फुरणैरतिमात्रं प्रपीड्यते, अनुपक्रान्तश्चो-  
पचीयते शीघ्रभेदैः स्फोटकैस्तनुभिररुणाभैः श्यावैर्वा तनुविशदारु-  
णाल्पास्त्रावैर्विबद्धवातमूत्रपुरीषश्च भवति, निदानोक्तानि चास्य नोप-  
शेरते विपरीतानि चोपशेरत इति वातविसर्पः ॥ ३० ॥

पित्तमुष्णोपचारण विदाह्यम्लाशनैश्चितम् ।

दूष्यान् सन्दूष्य धमनीः पूरयन् वै विसर्पति ॥ ३१ ॥

तस्य रूपाणि—ज्वरस्तृष्णा मूर्च्छा मोहश्छर्दिरोचकोऽङ्गभेदः स्वे-  
दोऽतिमात्रमन्तर्दाहः प्रलापः शिरोरुक् चक्षुषोराकुलत्वमस्वप्नरति-  
भ्रमः शीतवातवारितर्पोऽतिमात्रं हरितहारिद्रमूत्रवर्चस्त्वं हरितहरि-  
द्ररूपदर्शनं यस्मिंश्चावकाशे विसर्पोऽनुसर्पति सोऽवकाशस्ताम्रहरित-  
हारिद्रनीलकृष्णरक्तानां वर्णानामन्यतमं पुष्यति, सोऽस्यैश्चातिमात्रं  
दाहसम्भेदनपरीतैः स्फोटकैरुपचीयते तुल्यवर्णास्त्रावैरचिरपाकैश्च,  
निदानोक्तानि चास्य नोपशेरते विपरीतानि चोपशेरत इति पित्त-  
विसर्पः ॥ ३२ ॥

स्वाद्वम्ललवणस्निग्धगुर्वस्वप्नसञ्चितः ।

कफः सन्दूषयन् दूष्यं कृच्छ्रमङ्गे विसर्पति ॥ ३३ ॥

तस्य रूपाणि—शीतकः शीतज्वरो गौरवं निद्रा तन्द्राऽरोचको  
मधुरास्यत्वमास्योपलेपो निष्ठीविका छर्दिरालस्यं स्तैमित्यमग्निनाशो-

दौर्बल्यं च, यस्मिंश्चावकाशे विसर्पोऽनुसर्पति सोऽवकाशः श्वयथुमान् पाण्डुर्नातिरक्तः स्नेहसुप्तिस्तम्भगौरवैरन्वितोऽल्पवेदनः कृच्छ्रपाकैश्चिरकारिभिर्बहुत्वगुपलेपैः स्फोटैः श्वेतपाण्डुभिरनुबध्यते, प्रभिन्नस्तु श्वेतं पिच्छिलं तन्तुमद्धनमनुबद्धं स्निग्धमास्त्रावं स्रवति, ऊर्ध्वं च गुरुभिः स्थिरैर्जालावततैः स्निग्धैर्बहलत्वगुपलेपैर्वर्णैरनुबध्यतेऽनुषङ्गी च भवति, श्वेतनखनयनवदनत्वङ्मूत्रवर्चस्त्वं, निदानोक्तानि चास्य नोपशेरते विपरीतानि चोपशेरत इति श्लेष्मविसर्पः ॥ ३४ ॥

वातपित्तं प्रकुपितमतिमात्रं स्वहेतुभिः ।

परस्परं लब्धबलं दहद्वात्रं विसर्पति ॥ ३५ ॥

तदुपतापादातुरः सर्वशरीरमङ्गारैरिवाकीर्णमाणां मन्यते, छर्द्यतीसारमूर्च्छादाहमोहज्वरतमकारोचकास्थिसन्धिभेदतृष्णाविपाकाङ्गभेदादिभिश्चाभिभूयते, यं यं चावकाशं विसर्पोऽनुसर्पति सोऽवकाशः शान्ताङ्गारप्रकाशोऽतिरक्तो वा भवति, अग्निदग्धप्रकारैश्च स्फोटैरुपचीयते, स शीघ्रगत्वादाश्वेव मर्मानुसारी भवति, मर्मणि चोपतप्ते पवनोऽतिबलो भिनत्यङ्गान्यतिमात्रं प्रमोहयति संज्ञां हिक्काश्वासौ जनयति नाशयति निद्रां, स नष्टनिद्रः प्रमूढसंज्ञो व्यथितचेतान क्वचन सुखमुपलभते, अरतिपरीतः स्थानादासनाच्छ्रयां क्रान्तुमिच्छति, क्लिष्टभूयिष्ठश्चाशु निद्रां लभते, दुर्बलो दुःखप्रबोधश्च भवति, तमेवंविधमग्निविसर्पपरीतमचिकित्स्यं विद्यात् ॥ ३६ ॥

कफपित्तं प्रकुपितं बलवत् स्वेन हेतुना ।

विसर्पत्येकदेशे तु प्रक्लेदयति चाधिकम् ॥ ३७ ॥

तद्विकाराः—शीतज्वरः शिरोगुरुत्वं दाहः स्तैमित्यमङ्गावसदनं निद्रा तन्द्रा प्रमोहोऽन्नद्वेषः प्रलापोऽग्निनाशो दौर्बल्यमस्थिभेदो मूर्च्छा पिपासा स्रोतसां प्रलेपो जाड्यमिन्द्रियाणां प्रायोपवेशनमङ्गविक्षेपोऽङ्गमर्दोऽरतिरौत्सुक्यं चोपजायते, प्रायशश्चामाशये विसर्पत्यलसक एक देशग्राही च; यस्मिंश्चावकाशे विसर्पो विसर्पति सोऽवकाशो रक्तपीतपाण्डुपिडकाऽवकीर्ण इव मेचकाभः कालो मलिनः स्निग्धो बहूष्मा गुरुः स्तिमितवेदनः श्वयथुमान् गम्भीरपाको निरास्त्रावः शीघ्रक्लेदः स्विन्नक्लिन्नपूतिमांसत्वक् क्रमेणाल्परुक् परामृष्टोऽवदीर्यते कर्दम इवावपीडितोऽन्तरं प्रयच्छत्युपक्लिन्नपूतिमांसस्यागी

सिरास्त्रायुसन्दर्शी कुणपगन्धी संज्ञास्मृतिहन्ता च भवति, तं कर्द-  
मविसर्पपरीतमचिकित्स्यं विद्यात् ॥ ३८ ॥

स्थिरगुरुमधुरशीतस्निग्धान्नपानाभिष्यन्दिसेविनामव्यायामसे-  
विनामप्रतिकर्मशीलानां च श्लेष्मा वायुश्च प्रकोपमापद्यते, तावुभौ  
दुष्टप्रवृद्धावातिबलौ प्रदूष्य दूष्यान् विसर्पाय कल्पेते ; तत्र वायुः श्ले-  
ष्मणा विबद्धमार्गस्तमेव श्लेष्माणमनेकधा भिन्दन् क्रमेण ग्रन्थि-  
मालां कृच्छपाकसाध्यां कफाशये सञ्जनयति, उत्सन्नरक्तस्य वा  
प्रदूष्य रक्तं सिरास्त्रायुमांसत्वगाश्रितानां ग्रन्थीनां मालां कुरुते  
तीव्ररुजानां स्थूलानामणूनां दीर्घवृत्तरक्तानां, तदुपतापाज्ज्वराती-  
सारकासहिक्काश्वासशोषप्रमोहवैवर्ण्यारोचकाविपाकप्रसेकच्छर्दिमू-  
च्छाङ्गभङ्गनिद्रारतिसदनाद्याः प्रादुर्भवन्त्युपद्रवाः, स एतेरुपद्रुतः  
सर्वकर्मणां विषयमतिपतितो विवर्जनीयो भवतीति ग्रन्थिविसर्पः ॥ ३९ ॥

उपद्रवस्तु खलु रोगोत्तरकालजो रोगाश्रयो रोग एव स्थूलोऽणु-  
र्वा रोगात् पश्चाज्जायत इति उपद्रवसंज्ञः । तत्र प्रधानो व्याधिः,  
व्याधेर्गुणभूत उपद्रवः, तस्य प्रायः प्रधानप्रशमे प्रशमो भवति । स  
तु पीडाकरतरो भवति पश्चादुत्पद्यमानो व्याधिपरिक्लिष्टशरीरत्वात्,  
तस्मादुपद्रवं त्वरमाणोऽभिवाधेत ॥ ४० ॥

सर्वायतनसमुत्थं सर्वलिङ्गव्यापिनं सर्वधात्वनुसारिणमाशुका-  
रिणं महात्ययिकमिति सन्निपातविसर्पमचिकित्स्यं विद्यात् ॥ ४१ ॥

तत्र वातपित्तश्लेष्मनिमित्ता विसर्पास्त्रयः साध्या भवन्तिः, अ-  
ग्निकर्दमाख्यौ पुनरनुपसृष्टे मर्मण्यनुपगते वा सिरास्त्रायुमांसक्लेदे  
साधारणक्रियाभिरुभावेवाभ्यस्यमानौ प्रशान्तिमापद्येयाताम् ; अना-  
दरोपक्रान्तः पुरस्तयोरन्यतरो हन्याद्दहमाश्वेवाशीविषवत् ; तथा  
ग्रन्थिविसर्पमजातोपद्रवमारभेत चिकित्सितुम्, उपद्रवोपद्रुतं त्वेनं  
परिहरेत् ; सन्निपातजं तु सर्वधात्वनुसारित्वादाशुकारित्वाद्विरुद्धोप-  
क्रमत्वाच्चासाध्यं विद्यात् ॥ ४२ ॥

तत्र साध्यानां साधनमनुव्याख्यास्यामः—

१ रोगोपद्रवयोर्विवेकार्थमुपद्रवं लक्षयति उपद्रवस्तु इति ।

२ उपद्रवति रोगसमीपमागच्छतीति अन्वर्थासंज्ञा ।

लङ्घनोल्लेखने शस्ते तित्तकानां च सेवनम् ।  
कफस्थानगते सामे रूक्षशीतैः प्रलेपनम् ॥ ४३ ॥  
पित्तस्थानगतेऽप्येतत् सामे कुर्याच्चिकित्सितम् ।  
शोणितस्यावसेकं च विरेकं च विशेषतः ॥ ४४ ॥  
मारुताशयसम्भूतेऽप्यादितः स्याद्विरूक्षणम् ।  
रक्तपित्तान्वयेऽप्यादौ स्नेहनं न हितं मतम् ॥ ४५ ॥  
वातोल्बणे तित्तघृतं पैत्तिके च प्रशस्यते ।  
लघुदोषे महादोषे पैत्तिके स्याद्विरेचनम् ॥ ४६ ॥  
न घृतं बहुदोषाय देयं यन्न विरेचयेत् ।  
तेन दोषो ह्युपष्टब्धस्त्वङ्मांसरुधिरं पचेत् ॥ ४७ ॥  
तस्माद्विरेकमेवादौ शस्तं विद्याद्विसर्पिणः ।  
रुधिरस्यावसेकं च तद्धृत्स्याश्रयसंज्ञितम् ॥ ४८ ॥  
इति वीसर्पिणामुक्तं समासेन चिकित्सितम् ।  
एतदेव पुनः सर्वं व्यासतः सम्प्रवक्ष्यते ॥ ४९ ॥  
मदनं मधुकं निम्बं वत्सकस्य फलानि च ।  
वमनं सम्प्रदातव्यं विसर्पे कफपित्तजे ॥ ५० ॥  
पटोलपित्तुर्मर्दाभ्यां पिप्पल्या मदनेन च ।  
विसर्पे वमनं शस्तं तथा चेन्द्रयवैः सह ॥ ५१ ॥  
यांश्च योगान् प्रवक्ष्यामि कल्पेषु कफपित्तिनाम् ।  
विसर्पिणां तु योज्यास्ते दोषनिर्हरणाः शिवाः ॥ ५२ ॥  
मुस्तनिम्बपटोलानां चन्दनोत्पलयोरपि ।  
सारिवाऽऽमलकोशीरमुस्तानां वा विचक्षणः ॥ ५३ ॥  
कषायान् पाययेद्वैद्यः सिद्धान् वीसर्पनाशनान् ।  
किराततित्तकं लोध्रं चन्दनं सदुरालभम् ॥ ५४ ॥  
नागरं पद्मकिञ्जल्कमुत्पलं सबिभीतकम् ।  
मधुकं नागपुष्पं च दद्याद्वीसर्पशान्तये ॥ ५५ ॥  
प्रपौण्डरीकं मधुकं पद्मकिञ्जल्कमुत्पलम् ।  
नागपुष्पं च लोध्रं च तेनैव विधिना पिबेत् ॥ ५६ ॥  
द्राक्षां पर्पटकं शुण्ठीं गुडूचीं धन्वयसाकम् ।  
निशापर्युषितं दद्यात्तृष्णावीसर्पशान्तये ॥ ५७ ॥

पटोलं पिचुमर्दं च दावीं कटुकरोहिणीम् ।  
 यष्ट्याह्वां त्रायमाणां च दद्याद्वीसर्पशान्तये ॥ ५८ ॥  
 पटोलादिकषायं वाऽप्येतन्निफलया सह ।  
 मसूरविदलायुक्तं घृतमिश्रं प्रदापयेत् ॥ ५९ ॥  
 पटोलपत्रमुद्गानां रसमामलकस्य च ।  
 पाययेत् घृतोन्मिश्रं नरं वीसर्पपीडितम् ॥ ६० ॥  
 यच्च सर्पिर्महातित्तं पित्तकुष्ठनिबर्हणम् ।  
 निर्दिष्टं तदपि प्राज्ञो दद्याद्वीसर्पशान्तये ॥ ६१ ॥  
 त्रायमाणाघृतं सिद्धं गौलिमके यदुदाहृतम् ।  
 विसर्पाणां प्रशान्त्यर्थं दद्यात्तदपि बुद्धिमान् ॥ ६२ ॥  
 त्रिवृच्चूर्णं समालोड्य सर्पिषा पयसाऽपि वा ।  
 घर्माम्बुना वा संयोज्य मृद्वीकानां रसेन वा ॥ ६३ ॥  
 विरेकार्थं प्रयोक्तव्यं सिद्धं वीसर्पनाशनम् ।  
 त्रायमाणाशृतं वाऽपि पयो दद्याद्विरेचनम् ॥ ६४ ॥  
 त्रिफलारससंयुक्तं सर्पिस्त्रिवृतया सह ।  
 प्रयोक्तव्यं विरेकार्थं विसर्पज्वरशान्तये ॥ ६५ ॥  
 रसमामलकानां वा घृतमिश्रं प्रदापयेत् ।  
 स एव गुरुकोष्ठाय त्रिवृच्चूर्णयुतो हितः ॥ ६६ ॥  
 दोषे कोष्ठगते भूय एतत् कुर्याच्चिकित्सितम् ।  
 शाखादुष्टे तु रुधिरं रक्तमेवादितो हरेत् ॥ ६७ ॥  
 भिषग्वातान्वितं रक्तं विषाणेन विनिर्हरेत् ।  
 पित्तान्वितं जलौकौभिः कफान्वितमलाबुभिः ॥ ६८ ॥  
 यथासन्नं विकारस्य व्यधयेदाशु वा सिराम् ।  
 त्वङ्मांसस्नायुसङ्क्लेदो रक्तक्लेदाद्धि जायते ॥ ६९ ॥  
 एवं निर्हृतदोषाणां दोषे त्वङ्मांससंश्रिते ।  
 आदितो वाऽल्पदोषाणां क्रिया बाह्या प्रवक्ष्यते ॥ ७० ॥  
 उदुम्बरत्वङ्मधुकं पद्मकिञ्जल्कमुत्पलम् ।  
 नागपुष्पं प्रियङ्गुश्च प्रदेहः सघृतो हितः ॥ ७१ ॥  
 न्यग्रोधपादास्तरुणाः कदलीगर्भसंयुताः ।



विसग्रन्थिश्च लेपः स्याच्छतधौतघृताप्लुतः ॥ ७२ ॥  
 कालीयं मधुकं हेम वन्यं चन्दनपद्मकौ ।  
 पत्रं मृणालं फलिनी प्रलेपः स्याद्धृताप्लुतः ॥ ७३ ॥  
 शालूकं च मृणालं च शङ्खं चन्दनमुत्पलम् ।  
 वेतसस्य च मूलानि प्रदेहः स्यात् सतण्डुलः ॥ ७४ ॥  
 सारिवा पद्मकिञ्जल्कमुशीरं नीलमुत्पलम् ।  
 मज्जिष्ठा चन्दनं लोध्रमभया च प्रलेपनम् ॥ ७५ ॥  
 नलदं च हरेणुश्च लोध्रं मधुकमुत्पलम् ।  
 दूर्वा सर्जरसश्चैव सघृतं स्यात् प्रलेपनम् ॥ ७६ ॥  
 यावकाःसक्तवश्चैव सर्पिषा सह योजिताः ।  
 प्रदेहा मधुकं वीरा सघृता यवसक्तवः ॥ ७७ ॥  
 बलामुत्पलशालूकं वीरामगुरुचन्दनम् ।  
 दद्यादलेपनं वैद्यो मृणालं च बिसान्वितम् ॥ ७८ ॥  
 यवचूर्णं समधुकं सघृतं च प्रलेपनम् ।  
 हरेणवो मसूराश्च समुद्राः श्वेतशालयः ।  
 पृथक् पृथक् प्रदेहाः स्युः सर्वे वा सर्पिषा सह ॥ ७९ ॥  
 पद्मिनीकर्दमः शीतो मौक्तिकं पिष्टमेव वा ।  
 शङ्खः प्रबालाः शुक्तिर्वा गैरिकं वा घृताप्लुतम् ॥ ८० ॥  
 प्रपौण्डरीकं मधुकं बला शालूकमुत्पलम् ।  
 पृथगेते प्रदेहाश्च हिता ज्ञेया विसर्पिणाम् ।  
 न्यग्रोधपत्रं दुग्धीका सघृतं स्यात् प्रलेपनम् ॥ ८१ ॥  
 बिसानि च मृणालं च सघृताश्च कशेरुकाः ।  
 शतावर्या विदार्याश्च कन्दौ धौतघृताप्लुतौ ॥ ८२ ॥  
 शैवालं नलमूलानि गोजिह्वा वृषपर्णिका ।  
 इन्द्राणिशाकं सघृतं देयं वा दाहशान्तये ॥ ८३ ॥  
 न्यग्रोधोदुम्बरप्लक्षवेतसाश्वत्थजाम्बवैः ।  
 त्वक्कल्कैर्बहुसर्पिणैः शीतैरालेपनं हितम् ॥ ८४ ॥  
 प्रदेहाः सर्व एवैते रक्तपित्तोल्बणे शुभाः ।  
 सकफे तु प्रवक्ष्यामि प्रलेपानपरान् हितान् ॥ ८५ ॥

त्रिफलां पद्मकोशीरं समङ्गां करवीरकम् ।  
 नलमूलान्यनन्तां च प्रदेहमुपकल्पयेत् ॥ ८६ ॥  
 खदिरं सप्तपर्णं च मुस्तमारग्वधं धवम् ।  
 कुरण्टकं देवदारु दद्यादालेपनं भिषक् ॥ ८७ ॥  
 आरग्वधस्य पत्राणि त्वचं श्लेष्मातकस्य च ।  
 इन्द्राणिशाकं काकाह्वां शिरीषकुसुमानि च ॥ ८८ ॥  
 शैवालं नलमूलानि वीरां गन्धप्रियङ्गुकाम् ।  
 त्रिफलां मधुकं वीरां शिरीषकुसुमानि च ॥ ८९ ॥  
 प्रपौण्डरीकं हीबेरं दार्वीत्वङ् मधुकं बलाम् ।  
 पृथगालेपनं कुर्याद् द्वन्द्वशः सर्वशोऽपि वा ॥ ९० ॥  
 प्रदेहाः सर्व एवैते देयाः स्वल्पघृताप्लुताः ।  
 वातपित्तोल्बणे ये तु प्रदेहास्ते घृताधिकाः ॥ ९१ ॥  
 प्रदेहाः सर्व एवैते कर्तव्याः सम्प्रसादनाः ।  
 क्षणे क्षणे युज्यमानाः पूर्वमुद्धृत्य लेपनम् ॥ ९२ ॥  
 घृतेन शतधौतेन प्रदिह्यात् केवलेन च ।  
 घृतमण्डेन शीतेन पयसा मधुकाम्बुना ॥ ९३ ॥  
 पञ्चवल्ककषायेण सेचयेच्छीतलेन वा ।  
 वातासृक्पित्तबहुलं विसर्पं बहुशो भिषक् ॥ ९४ ॥  
 सेचनास्ते प्रदेहा ये त एव घृतसाधनाः ।  
 ते चूर्णयोगा वीसर्पव्रणानामवचूर्णनाः ॥ ९५ ॥  
 दूर्वास्वरससिद्धं वा घृतं स्याद् व्रणरोपणम् ।  
 दार्वीत्वङ् मधुकं लोघ्रं केशरं चावचूर्णितम् ॥ ९६ ॥  
 पटोलः पिचुर्मर्दस्तु त्रिफला मधुकोरपले ।  
 एतत् प्रक्षालनं सर्पिव्रणचूर्णं प्रलेपनम् ॥ ९७ ॥  
 प्रलेपविधिः ।

प्रदेहाः सर्व एवैते कर्तव्याः सम्प्रसादनाः ।

क्षणे क्षणे प्रयोक्तव्याः पूर्वमुद्धृत्य लेपनम् ॥ ९८ ॥

१ सकफे तु प्रवक्ष्यामीत्यधिकृत्य विहितेषु प्रत्येकश्लोकोक्तेषु मध्ये द्वन्द्वशः  
 द्वयोर्द्वयोरेको योगः । अथवा श्लोकपाठनानां सर्वेषामेकः प्रदेहः कर्तव्यः ।

अधावनोद्धृते पूर्वे, प्रदेहा बहुशोऽघनाः ।  
 देयाः प्रदेहाः कफजे पर्याधानोद्धृते घनाः ॥ ९९ ॥  
 त्रिभागाङ्गुष्ठमात्रः स्यात् प्रलेपः कल्कपेषितः ।  
 नातिस्निग्धो न रूक्षश्च न पिण्डो न द्रवः समः ॥ १०० ॥  
 न च पर्युषितं लेपं कदाचिदवचारयेत् ।  
 न च तेनैव लेपेन पुनर्जातु प्रलेपयेत् ॥ १०१ ॥  
 क्लेदवीसर्पशूलानि सोष्णभावात् प्रवर्तयेत् ।  
 लेपो ह्युपरि पट्टस्य कृतः स्वेदयति व्रणम् ॥ १०२ ॥  
 स्वेदजाः पिडकास्तस्य कण्डूश्चैवोपजायते ।  
 उपर्युपरि लेपस्य लेपो यद्यवचार्यते ॥ १०३ ॥  
 तानेव दोषाञ्जनयेत् पट्टस्योपरि यान् कृतः ।  
 अतिस्निग्धोऽतिद्रवश्च लेपो यद्यवचार्यते ॥ १०४ ॥  
 त्वचि न श्लिष्यते सम्यङ् न दोषं शमयत्यपि ।  
 तन्वालितं न कुर्वीत संशुष्को ह्यापुटायते ॥ १०५ ॥  
 न चौषधिरसो व्याधिं प्राप्नोत्यपि च शुष्यति ।  
 तन्वालितेन ये दोषास्तानेव जनयेद् भृशम् ॥ १०६ ॥  
 संशुष्कः पीडयेद् व्याधिं निःस्नेहो ह्यवचारितः ।  
 अन्नपानानि वक्ष्यामि विसर्पाणां निवृत्तये ॥ १०७ ॥  
 लङ्घितेभ्यो हितो मन्थो रूक्षः सक्षौद्रशर्करः ।  
 मधुरः किञ्चिदम्लो वा दाडिमामलकान्वितः ॥ १०८ ॥  
 सपरुषकमृद्वीकः सखर्जूरः शृताम्बुना ।  
 तर्पणैर्यवशालीनां सस्नेहा चावलेहिका ॥ १०९ ॥  
 जीर्णे पुराणशालीनां यूषैर्भुञ्जीत भोजनम् ।  
 मुद्गान् मसूरांश्चणकान् यूषार्थमुपकल्पयेत् ॥ ११० ॥  
 अनम्लान् दाडिमाम्लान् वा पटोलामलकैः सह ।  
 जाङ्गलानां च मांसानां रसांस्तस्योपकल्पयेत् ॥ १११ ॥  
 रूक्षान् परुषकद्राक्षादाडिमामलकान्वितान् ।

१ लेपस्य उपर्युपरि यदि लेपोऽवचार्यते, तर्हि स लेपः तानेव दोषान् जनयेत्, तान् कान् यान् पट्टस्योपरि कृतो लेपो जनयेदित्यन्वयः ।

रक्ताः श्वेता महाह्वाश्च शालयः षष्टिकैः सह ॥ ११२ ॥  
 भोजनार्थं प्रशस्यन्ते पुराणाः सुपरिस्तुताः ।  
 यवगोधूमशालीनां सात्म्यान्येव प्रदापयेत् ॥ ११३ ॥  
 येषां नात्युचितः शालिर्नरा ये च कफाधिकाः ।  
 विदाहीन्यन्नपानानि विरुद्धं स्वपनं दिवा ॥ ११४ ॥  
 क्रोधव्यायामसूर्याग्निप्रवातांश्च विवर्जयेत् ।  
 कुर्याच्चिकित्सितादस्माच्छीतप्रायाणि पैत्तिके ॥ ११५ ॥  
 रुक्षप्रायाणि कफजे स्नेहिकान्यनिलात्मके ।  
 वातपित्तप्रशमनमग्निवीसर्पिणे हितम् ॥ ११६ ॥  
 कफपित्तप्रशमनं प्रायः कर्दमसंज्ञिते ।  
 रक्तपित्तोत्तरं दृष्ट्वा ग्रन्थिवीसर्पमादितः ॥ ११७ ॥  
 रुक्षणैर्लङ्घनैः सैकैः प्रदेहैः पाञ्चवल्कलैः ।  
 सिरामोक्षैर्जलौकोभिर्वमनैः सविरेचनैः ॥ ११८ ॥  
 शृतैः कषायतिकैश्च कालज्ञः समुपाचरेत् ।  
 ऊर्ध्वं चाधश्च शुद्धाय रक्ते चाप्यवसेचिते ॥ ११९ ॥  
 वातश्लेष्महरं कर्म ग्रन्थिवीसर्पिणे हितम् ।  
 उत्कारिकाभिरुष्णाभिरुपनाहः प्रशस्यते ॥ १२० ॥  
 स्निग्धाभिर्वेशवारैर्वा ग्रन्थिवीसर्पशूलिनः ।  
 दशमूलोपसिद्धेन तैलेनोष्णेन सेचयेत् ॥ १२१ ॥  
 कुष्ठतैलेन चोष्णेन यवक्षारयुतेन च ।  
 गोमूत्रैः पत्रनिर्यूहैरुष्णैर्वा परिषेचयेत् ॥ १२२ ॥  
 सुखोष्णया प्रदिह्याद्वा पिष्टया कृष्णगन्धया ।  
 शुष्कमूलककल्केन नक्तमालत्वचाऽपि वा ॥ १२३ ॥  
 बिभीतकस्य वा ग्रन्थि कल्केनोष्णेन लेपयेत् ।  
 बलां नागबलां पथ्यां भूर्जग्रन्थि बिभीतकम् ॥ १२४ ॥  
 वंशपत्राण्यग्निमन्थं कुर्याद्ग्रन्थिप्रलेपनम् ।  
 दन्ती चित्रकमूलत्वक् सुधाऽर्कपयसी गुडः ॥ १२५ ॥  
 भल्लातकास्थि कासीसं लेपो भिन्द्याच्छिलामपि ।

बहिर्मागांश्रितं ग्रन्थि किं पुनः कफसाम्भवम् ॥ १२६ ॥  
 दीर्घकालस्थितं ग्रन्थि भिन्नाद्वा भेषजैरिमैः ।  
 मूलकानां कुलत्थानां यूषैः राक्षारदाडिमैः ॥ १२७ ॥  
 गोधूमाम्लैर्यवान्नैर्वा ससीधुमधुशर्करैः ।  
 राक्षौद्रैर्वारुणीमण्डैर्मातुलङ्गरसान्वितैः ॥ १२८ ॥  
 त्रिफलायाः प्रयोगैश्च पिप्पलीक्षौद्रसंयुतैः ।  
 मुस्तभल्लातसक्तनां प्रयोगैर्माक्षिकस्य च ॥ १२९ ॥  
 देवदारुगुडूच्योश्च प्रयोगैर्गिरिजस्य च ।  
 धूमैर्विरेकैः शिरसाः पूर्वोक्तैर्गुल्मभेदनैः ॥ १३० ॥  
 अयोलवणपाषाणहेमतान्नप्रपीडनैः ।  
 आभिः क्रियाभिः सिद्धाभिर्विविधाभिर्बली स्थिरः ॥ १३१ ॥  
 ग्रन्थिः पाषाणकठिनो यदा नैवोपशाम्यति ।  
 अथास्य दाहः क्षारेण शरैर्लोहेन वा हितः ॥ १३२ ॥  
 पाकाभिः पाचयित्वा वा पाटयित्वा समुद्धरेत् ।  
 मोक्षयेद्बहुशश्चास्य रक्तमुक्लेशमागतम् ॥ १३३ ॥  
 पुनश्चास्य हृते रक्ते वातश्लेष्मजिदौषधम् ।  
 धूमो विरेकः शिरसः स्वेदनं परिमर्दनम् ॥ १३४ ॥  
 अप्रशाम्यति दोषे च पाचनं वा प्रशस्यते ।  
 प्रक्लिप्तं दाहपाकाभ्यां भिषक् शोधनरोपणैः ॥ १३५ ॥  
 बाह्यैश्चाभ्यन्तरैश्चैव ग्रणवत् समुपाचरेत् ।  
 कम्पिल्लकं विडङ्गानि दार्वा कारञ्जकं फलम् ।  
 पिष्ट्वा तैलं विपक्तव्यं ग्रन्थिग्रणचिकित्सितम् ॥ १३६ ॥  
 द्विग्रणीयेऽपदिष्टेन कर्मणा चाप्युपाचरेत् ।  
 देशकालविभागज्ञो ग्रणान् वीसर्पजान् बुधः ॥ १३७ ॥  
 इति ग्रन्थिविसर्पचिकित्सा ।

१ लोहेन तप्तेन । अत्रायं विधिः—शुद्धलोहजायाः सकाष्ठमुष्टिकायाः  
 लोहसूच्या अग्रं तापयित्वा पुराणेन घृतेन ग्रन्थ्यग्रं स्निग्धं कृत्वा भिन्दन्ति,  
 यदि पूयं रुधिरं वा न स्रवत्, तर्हि तस्मिन् मधु मित्त्वा दूर्वाऽङ्कुरं रोपयन्ति  
 ग्रणभेदनकुशलाः । सुकरोऽयं प्रयोगः, बहुधा दृष्टोऽस्माभिः ।

य एव विधिरुद्धिष्ठो ग्रन्थीनां विनिवृत्तये ।  
 स एव गलगण्डानां कफजानां निवृत्तये ॥ १३८ ॥  
 गलगण्डास्तु वातोत्था ये कफानुबला नृणाम् ।  
 घृतक्षीरकषायाणामभ्यासान्न भवन्ति ते ॥ १३९ ॥  
 यानीहोक्तानि कर्माणि विसर्पाणां निवृत्तये ।  
 एकतस्तानि सर्वाणि रक्तमोक्षणमेकतः ॥ १४० ॥  
 विसर्पो न ह्यसंसृष्टो रक्तपित्तेन जायते ।  
 तस्मात् साधारणं सर्वमुक्तमेतच्चिकित्सितम् ॥ १४१ ॥  
 विशेषो दोषवैषम्यान्न च नोक्तः समासतः ।  
 समासव्यासनिर्दिष्टां क्रियां विद्वानुपाचरेत् ॥ १४२ ॥

तत्र श्लोकाः ।

निरुक्तिर्नामभेदाश्च दोषा दूष्याणि हेतवः ।  
 आश्रयो मार्गतश्चैव विसर्पगुरुलाघवम् ॥ १४३ ॥  
 लिङ्गान्युपद्रवा ये च यल्लक्षण उपद्रवः ।  
 साध्यत्वं न च, साध्यानां साधनं च यथाक्रमम् ॥ १४४ ॥  
 इति पिप्रक्ष्वे सिद्धमग्निवेशाय धीमते ।  
 पुनर्वसुस्वाचेदं विसर्पाणां चिकित्सितम् ॥ १४५ ॥  
 इत्यग्निवेशकृतं तन्त्रे चरकप्रतिसंस्कृते दृढबलसम्पूरिते चिकित्सा-  
 स्थाने विसर्पचिकित्सितं नामैकविंशोऽध्यायः ॥ २१ ॥

### द्वाविंशोऽध्यायः ।

अथातस्तृष्णाचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ ग्रन्थिविधिं गलगण्डेऽतिदिशति, परन्त्वत्र समीक्ष्यकारिणा भाव्यम्,  
 गलस्य मर्मस्थानत्वात् ।

२ पिप्रक्ष्वे=पृच्छते, सन्प्रत्ययार्थोऽविवक्षितः, प्रश्नस्य कृतत्वात् ।  
 अथवा उत्तराध्यायार्थं प्रष्टुमिच्छते इति व्याख्येयम् । तत्र प्रश्नस्याकृत-  
 स्वादिच्छाविषयत्वमेव प्रश्नस्य, जानाति इच्छति करोति इति क्रमात् ।

३ विसर्पे प्रायस्तृष्णा उपद्रव इति पूर्वापरसङ्गतिः ।

ज्ञानप्रशमतपोभिः ख्यातोऽत्रिसुतो जगद्धितेऽभिरतः ।  
 तृष्णानां प्रशमार्थं चिकित्सितं प्राह पञ्चानाम् ॥ ३ ॥  
 क्षोभाद्भयाच्छ्रमादपि शोकात् क्रोधाद्विलङ्घनान्मद्यात् ।  
 क्षाराम्ललवणकटुकोष्णरूक्षशुष्कान्नसेवाभिः ॥ ४ ॥  
 धातुक्षयगदकर्षणवमनाद्यतियोगसूर्यसन्तापैः ।  
 पित्तानिलैः प्रवृद्धौ सौम्यान् धातुंश्च शोषयतः ॥ ५ ॥  
 रसवाहिनीश्च धमनीर्जिह्वामूलगलतालुककृमिः ।  
 संशोष्य नृणां देहे कुरुतस्तृष्णां महाबलावेतौ ॥ ६ ॥  
 पीतं पीतं हि जलं शोषयतस्तावतो न याति शमम् ।  
 घोरव्याधिकृशानां प्रभवत्युपसर्गभूता सा ॥ ७ ॥  
 प्राग्रपं मुखशोषः स्वलक्षणं सर्वदाऽम्बुकामित्वम् ।  
 तृष्णानां सर्वासां लिङ्गानां लाघवमपायः ॥ ८ ॥  
 मुखशोषस्वरभेदभ्रमसन्तापप्रलापसंस्तम्भान् ।  
 तालवोष्ठकण्ठजिह्वाकर्कशतां चित्तनाशं च ॥ ९ ॥  
 जिह्वानिर्गममरुचिं बाधिर्यं मर्मदूयनं सादम् ।  
 तृष्णोद्भूता कुरुते, पञ्चविधां लिङ्गतः शृणु ताम् ॥ १० ॥  
 अब्धातुं देहस्थं कुपितः पवनो यदा विशोषयति ।  
 तस्मिञ्छुष्के शुष्यत्यबलस्तृष्यत्यथ विशुष्यन् ॥ ११ ॥  
 निद्रानाशः शिरसा भ्रमस्तथा शुष्कविरसमुखता च ।  
 स्रोतोऽवरोध इति च स्याल्लिङ्गं वाततृष्णायाः ॥ १२ ॥  
 पित्तं मतमाग्नेयं कुपितं चेत्तापयत्यपां धातुम् ।  
 सन्तप्तः स हि जनयेत्तृष्णां दाहोल्बणां नणाम् ॥ १३ ॥  
 तिक्तास्यत्वं शिरसो दाहः शीताभिनन्दिता मूर्च्छा ।  
 पीताक्षिमूत्रवर्चस्त्वमाकृतिः पित्ततृष्णायाः ॥ १४ ॥  
 तृष्णा याऽऽमप्रभवा साऽप्याग्नेयाऽऽमपित्तजनितत्वात् ।  
 लिङ्गं तस्याश्चारुचिराध्मानकफप्रसेकौ च ॥ १५ ॥  
 देहो रसजोऽम्बुभवो रसश्च तस्य क्षयाच्च तृष्येत् ।  
 दीनस्वरः प्रताम्यन् दीनः संशुष्कगलतालुः ॥ १६ ॥

भवति खलु योपसर्गात्तृष्णा सा शोषिणी कष्टा ।  
 ज्वरमेहक्षयशोषश्चासाद्युपसृष्टदेहानाम् ॥ १७ ॥  
 सर्वास्त्वितिप्रसक्ता रोगकृशानां वमिप्रसक्तानाम् ।  
 घोरोपद्रवयुक्तास्तृष्णा मरणाय विज्ञेयाः ॥ १८ ॥  
 नाग्निं विना हि तर्पः पवनाद्वा तौ हि शोषणे हेतू ।  
 अबधातोरतिवृद्धावपां क्षये तृष्यते हि नरः ॥ १९ ॥  
 गुर्वन्नपयःस्नेहैः सम्मूर्च्छन्निर्विदाहकाले च ।  
 यस्तृष्येद्वृतमार्गे तन्नाप्यनिलानलौ हेतू ॥ २० ॥  
 तीक्ष्णोष्णरूक्षभावान्मद्यं पित्तानिलौ प्रकोपयति ।  
 शोषयतोऽपां धातुं तावेव हि मद्यशीलानाम् ॥ २१ ॥  
 तप्तास्विव सिकतासु हि तोयमाशु शुष्यति क्षिप्तम् ।  
 तेषां सन्तप्तानां हिमजलपानान्द्रवति शर्म ॥ २२ ॥  
 शिशिरस्नातस्योष्मा रुद्धः कोष्ठं प्रपद्य तर्पयति ।  
 तस्मान्नोष्णकृान्तो भजेत सहसा जलं शीतम् ॥ २३ ॥  
 लिङ्गं सर्वास्वेतास्वनिलक्षयात् पित्तजं भवत्यथ तु ।  
 पृथगागमाच्चिकित्सितमतः प्रवक्ष्यामि तृष्णानाम् ॥ २४ ॥  
 अपां क्षयाद्धि तृष्णा संशोष्य नरं प्रणाशयेदाशु ।  
 तस्मादैन्द्रं तोयं समधु पिबेत्तद्गुणं वाऽन्यत् ॥ २५ ॥  
 किञ्चित्तुवरानुरसं तनु लघु शीतं सुगन्धि सुरसं च ।  
 अनाभिष्यन्दि च यत्तत् क्षितिगतमप्यैन्द्रवज्ज्ञेयम् ॥ २६ ॥  
 शृतशीतं ससितोपलमथवा शरपूर्वपञ्चमूलेन ।  
 लाजानां सक्तूनां समधुसितं मन्यमैन्द्रेण ॥ २७ ॥  
 वाट्यं वाऽऽमयवानां शीतं मधुशर्करायुतं दद्यात् ।  
 पेयां वा शालीनां दद्याद्वा कोरदूषाणाम् ॥ २८ ॥  
 पयसा शृतेन भोजनमथवा मधुशर्करायुतं योज्यम् ।  
 पारावतादिकरसैर्धृतभृष्टैर्वाऽप्यलवणाम्लैः ॥ २९ ॥  
 तृणपञ्चमूलमुज्जतकैः प्रियालैश्च जाङ्गलाः सुकृताः ।  
 शस्ता रसाः पयो वा तैः सिद्धं शर्करामधुमत् ॥ ३० ॥



शृतघातघृतेनाक्तः पयः पीबेच्छीततोयमवगाह्य ।  
 मुद्गमसूरचणकजा रसाश्च घृतभर्जिता देयाः ॥ ३१ ॥  
 मधुरैः सजीवनीयैः शीतैश्च सतिक्तकैः शृतं क्षीरम् ।  
 पानव्यञ्जनसेकेष्विष्टं मधुशर्करायुक्तम् ॥ ३२ ॥  
 तज्जं वा घृतमिष्टं पानाभ्यङ्गेषु नस्यमपि च स्यात् ।  
 नारीपयः सशर्करमुष्ट्या अपि नस्यमिक्षुरसः ॥ ३३ ॥  
 क्षीरेक्षुरसगुडोदकसितोपलाक्षौद्रशीधुमाध्वीकैः ।  
 वृक्षाम्लमातुलङ्गेर्गण्डूषास्तालुशोषघ्नाः ॥ ३४ ॥  
 जम्बवाम्नातकबदरीनलवेतसपञ्चवल्कपञ्चाम्लैः ।  
 हन्मुखशिरःप्रलेपाः सघृता मूर्च्छाभ्रमृतृष्णाघ्नाः स्युः ॥ ३५ ॥  
 दाडिमदधित्थलोध्रेः सविदारीबाजपूरकैः शिरसः ।  
 लेपो गौरामलकैर्घृतारनालाऽऽयुतैश्च हितः ॥ ३६ ॥  
 शैवलपङ्काम्बुरुहैः साम्लैः सघृतैश्च सक्तुभिर्लेपः ।  
 मस्त्वारनालकमलार्द्रवसनमणिहारसंस्पर्शाः ॥ ३७ ॥  
 शिशिराम्बुचन्द्रनार्द्रस्तनतटपाणितलगात्रसंस्पर्शाः ।  
 क्षौमार्द्रनिवसनानां वराङ्गनानां प्रियाणां च ॥ ३८ ॥  
 हिमवहरीवनसरित्सरोऽम्बुजपवनेन्दुपादशिशिराणाम् ।  
 रम्योदकशिशिराणां स्मरणं कथाश्च तृष्णाघ्नाः ॥ ३९ ॥  
 वातघ्नमन्नपानं मृदु लघु शीतं च वाततृष्णायाः ।  
 क्षयकासनुच्छृतक्षीरघृतमूर्ध्ववातक्षयतृष्णाघ्नम् ॥ ४० ॥  
 स्याज्जीवनीयसिद्धं क्षीरघृतं वातपित्तजे तर्पे ।  
 पैत्ते द्राक्षाचन्दनखर्जूरश्रीरमधुयुतं तोयम् ॥ ४१ ॥  
 लोहितशालितण्डुलखर्जूरपरुषकोत्पलद्राक्षाः ।  
 मधुपक्वलोष्टमेव च जले स्थितं शीतलं पेयम् ॥ ४२ ॥  
 लोहितशालितण्डुलप्रस्थः सलोध्रमधुकाञ्जनोत्पलः ।  
 पक्वामलोष्टमधुजलसमायुतो मृन्मये पेयः ॥ ४३ ॥  
 वटमातुलङ्गवेतसपल्लवकुशकाशमूलयण्ड्याङ्गैः ।

१ कोलाम्ल-चुक्रिकाऽम्ल-चुक्र-वेतसैश्चतुरम्लम्, सदाडिमं पञ्चा-  
 ऽम्लमिति दत्तः ।

सिद्धेऽम्भस्यग्निनिभां कृष्णमृदं कृष्णसिकतां वा ॥ ४४ ॥  
 तप्तानि नवकपालान्यथवा निर्वाप्य पाययेताच्छम् ।  
 सपाकशर्करं वाऽमृतवल्ल्युदकं तृषं हन्ति ॥ ४५ ॥  
 क्षीरवतां मधुराणां शीतानां शर्करामधुविमिश्राः ।  
 शीतकषाया मृद्भृष्टसंयुताः पित्ततृष्णाघ्नाः ॥ ४६ ॥  
 व्योषवचाभल्लातकतिक्तकषायास्तथाऽऽमृतृष्णाघ्नाः ।  
 यच्चोक्तं कफजायां वम्यां तच्चैव कार्यं स्यात् ॥ ४७ ॥  
 स्तम्भारुच्यविपाकालस्यच्छर्दिषु कफानुगां तृष्णाम् ।  
 ज्ञात्वा दधिमधुतर्पणलवणोष्णजलैर्वमनमिष्टम् ॥ ४८ ॥  
 दाडिममम्लफलं वाऽप्यन्यत् सकषायमथ लेहम् ।  
 पेयमथवा हारिद्राम्बुशर्कराक्षौद्रसंयुक्तम् ॥ ४९ ॥  
 क्षयकासेन तु तुल्या क्षयतृष्णा या गरीयसी नणाम् ।  
 क्षीणक्षतशोषहितैस्तस्मात्तां भेषजैः शमयेत् ॥ ५० ॥  
 पानतृषार्तः पानं त्वर्धोदकमम्ललवणगन्धाढ्यम् ।  
 शिशिरस्नातः पानं मद्याम्बुगुडाम्बु वा तृषितः ॥ ५१ ॥  
 भक्तोपरोधतृषितः स्नेहतृषार्तोऽथवा तनुयवागूम् ।  
 प्रपिबेद् गुरुणा तृषितो भुक्तेन तदुद्धरेद् भुक्तम् ॥ ५२ ॥  
 मद्याम्बु वाऽम्बु कोष्णं बलवांस्तृषितः समुल्लिखेत् पीत्वा ।  
 मागधिकाविशदमुखः सशर्करं वा पिबेन्मन्थम् ॥ ५३ ॥  
 बलवांस्तु तालुशोषे पिबेद्धतं तृष्यमन्नमद्याच्च ।  
 सर्पिर्भृष्टं क्षीरं मांसरसांश्चाबलः स्निग्धान् ॥ ५४ ॥  
 अतिरूक्षदुर्बलानां तर्षं शमयेन्नृणामिहाशु पयः ।  
 छागो वा घृतभृष्टः शीतो मधुरो रसो हृद्यः ॥ ५५ ॥  
 स्निग्धेऽन्ने भुक्ते या तृष्णा स्यात्तां गुडाम्बुना शमयेत् ।  
 तर्षं मूच्छांऽभिहतस्य रक्तपित्तापहैर्हन्यात् ॥ ५६ ॥  
 तृदृच्छर्दिवाहमूच्छांश्चममदात्ययास्त्रविषपित्ते ।  
 शस्तं स्वभावशीतं शृतशीतं सन्निपातेऽम्भः ॥ ५७ ॥  
 हिक्का श्वासनवज्वरपीनसघृतपीतपार्श्वगलग्रोमे ।  
 कफवातकृते स्थाने सद्यःशुद्धे च हितमुष्णम् ॥ ५८ ॥  
 पाण्डूदरपीनसमेहगुल्ममन्दानलातिसारेषु ।

ऋद्धिं च तोयं न हितं काममसह्ये पिबेदल्पम् ॥ ५९ ॥  
 पूर्वामयातुरः सन् दीनस्तृष्णार्दितो जलं काङ्क्षन् ।  
 न लभेत च चेन् मरणमाश्वेवाप्नुयाद्दीर्घरोगं वा ॥ ६० ॥  
 तस्माद्धान्याम्बु पिबेत्तृष्यन् रोगी सशर्कराक्षौद्रम् ।  
 यद्वा तस्यान्यत् स्यात् सात्म्यं रोगस्य तच्चेष्टम् ॥ ६१ ॥  
 तस्यां विनिवृत्तायां तज्जन्योपद्रवः सुखं जेतुम् ।  
 तस्मात्तृष्णां पूर्वं जयेद्बहुभ्योऽपि रोगेभ्यः ॥ ६२ ॥

तत्र श्लोकः ।

हेतू यथाऽग्निपवनौ कुरुतः सोपद्रवां च पञ्चानाम् ।  
 तृष्णानां पृथगाकृतिरसाध्यता साधनं चोक्तम् ॥ ६३ ॥  
 इयमिवेशकृते तन्त्रे चरकप्रतिसंस्कृते दृढबलसम्पूरिते तृष्णा-  
 रोगचिकित्सितं नाम द्वाविंशोऽध्यायः ॥ २२ ॥

### त्रयोविंशोऽध्यायः ।

अथातो विषचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्रागुत्पत्तिं गुणान् योनिं वेगान् लिङ्गान्युपक्रमान् ।  
 विषस्य ब्रुवतः सम्यगग्निवेश निबोध मे ॥ ३ ॥  
 अमृतार्थं समुद्रे तु मथ्यमाने सुरासुरैः ।  
 जज्ञे प्रागमृतोत्पत्तेः पुरुषो घोरदर्शनः ॥ ४ ॥  
 दीप्ततेजाश्चतुर्दंष्ट्रो हरिकेशोऽनलेक्षणः ।  
 जगद्विषण्णं तं दृष्ट्वा तेनासौ विषसंजितः ॥ ५ ॥  
 जङ्गमस्थावरायां तद्योनौ ब्रह्मा न्ययोजयत् ।  
 तदम्बुसम्भवं तस्माद्विविधं पात्रकोपमम् ॥ ६ ॥  
 अष्टवेगं दशगुणं चतुर्विंशत्युपक्रमम् ।  
 तद्वर्षास्वम्बुयोनित्वात् सङ्कटं गुडवद्गतम् ॥ ७ ॥

१ तृषितो मोहमायाति मूर्च्छितोऽस्तं समेति च । अतोऽत्यन्तनिषेधेऽपि न क्वचिद्धारि वर्जयेत् ॥ इति नियमादाह काममसह्ये पिबेदल्पमिति ।

२ शीतोपशमप्राधान्यसामान्यात्तृष्णाविषयोः सङ्गतिः ।

सर्पत्यम्बुधरापाये तदगस्त्यो हिनस्ति च ।  
 प्रयाति मन्दवीर्यत्वं विषं तस्माद्धनात्यये ॥ ८ ॥  
 सर्पाः कीटोन्दुरा लूता वृश्चिका गृहगोधिकाः ।  
 जलौकामत्स्यमण्डूकाः कणभाः सकृकण्टकाः ॥ ९ ॥  
 श्वसिंहव्याघ्रगोमायुतरक्षुनकुलादयः ।  
 दंष्ट्रिणो ये विषं तेषां दंष्ट्रोत्थं जङ्गमं मतम् ॥ १० ॥  
 मुस्तकं पौष्करं क्रौञ्चं वत्सनाभं बलाहकम् ।  
 कर्कटं कालकूटं च करवीरकसक्तुकम् ॥ ११ ॥  
 पालकेन्द्रायुधं तैलं मेचकं कुशपुष्पकम् ।  
 रोहिषं पुण्डरीकं च लाङ्गलक्यञ्जनाभकम् ॥ १२ ॥  
 सङ्कोचं मर्कटं शृङ्गीविषं हालाहलं तथा ।  
 एवमादीनि चान्यानि मूलजानि स्थिराणि च ॥ १३ ॥  
 परं संयोगजं चान्यद्गदसंज्ञं गदप्रदम् ।  
 कालान्तरविपाकित्वान्न तदाशु हरत्यसून् ॥ १४ ॥  
 निद्रां तन्द्रां क्लमं दाहं सपाकं लोमहर्षणम् ।  
 शोफं चैवातिसारं च जनयेज्जङ्गमं विषम् ॥ १५ ॥  
 स्थावरं तु ज्वरं हिक्कां दन्तहर्षं गलग्रहम् ।  
 फेनवम्यरुचिश्वासमूर्च्छाश्च जनयेद् भृशम् ॥ १६ ॥  
 जङ्गमं स्यादधोभागमूर्ध्वभागं तु मूलजम् ।  
 तस्मादंष्ट्रि विषं मौलं हन्ति मौलं च दंष्ट्रजम् ॥ १७ ॥  
 अष्टौविषवेगाः ।

तृणमोहदन्तहर्षप्रसेकवमथुक्कुमा भवन्त्याद्ये ।  
 वेगे रसप्रदोषादसृक्प्रदोषाद्वितीये च ॥ १८ ॥  
 वैवर्ण्यभ्रमवेपथुमूर्च्छाजृम्भाङ्गचिमिचिमातङ्काः ।  
 दुष्टपिशितातृतीये मण्डलकण्डूश्वयथुकोठाः ॥ १९ ॥  
 वातादिजाश्रुतुर्थे दाहच्छर्द्यङ्गशूलमूर्च्छाद्याः ।  
 नीलादीनां तमसश्च दर्शनं पञ्चमवेगे च ॥ २० ॥

१ संयोगे द्विविधं प्रोक्तं तृतीयं विषमुच्यते । गरं स्यादविषं तत्र सविषं  
 कृत्रिमं स्मृतम् ॥ इति वृद्धकाश्यपः ।

पष्ठे हिक्का भङ्गः स्कन्धस्य तु सप्तमेऽष्टमे मरणम् ।  
 नृणां, चतुष्पदां स्याच्चतुर्विधः, पक्षिणां त्रिविधः ॥ २१ ॥  
 सीदत्याद्ये भ्रमति च चतुष्पदो वेपते ततः शूनः ।  
 मन्दाहारो म्रियते श्वासेन चतुर्थवेगे तु ॥ २२ ॥  
 ध्यायति विहगः प्रथमे वेगे प्रभ्राम्यति द्वितीये तु ।  
 स्वस्ताङ्गश्च तृतीये विषवेगे याति पञ्चत्वम् ॥ २३ ॥  
 लघु रूक्षमाशु विशदं व्यवायि तीक्ष्णं विकासि सूक्ष्मं च ।  
 उष्णमनिर्देश्यरसं दशगुणमुक्तं विषं तज्ज्ञैः ॥ २४ ॥  
 रौक्ष्याद्वातमशैत्यात् पित्तं सौक्ष्म्यादसृक् प्रकोपयति ।  
 कफमव्यक्तरसत्वादक्षरसांश्चानुवर्तते शीघ्रम् ॥ २५ ॥  
 शीघ्रव्यवायिभावादाशु व्याप्नोति केवलं देहम् ।  
 तीक्ष्णत्वान्मर्मघ्नं प्राणघ्नं तद्विकासित्वात् ॥ २६ ॥  
 दुरुपक्रमं लघुत्वाद्वैशद्यात् स्यादसक्तगतिदोषम् ।  
 दोषस्थानप्रकृतीः प्राप्यान्यतमं ह्युदीरयति ॥ २७ ॥  
 स्याद्वातिकस्य वातस्थाने कफपित्तलिङ्गमीषत् ।  
 हन्मोहारुचिमूर्च्छागलग्रहच्छर्दिफेनादि ॥ २८ ॥  
 पित्ताशयस्थितं पैत्तिकस्य कफवातयोर्विषं तद्वत् ।  
 तृट्कासज्वरवमथुक्लमदाहतमोऽतिसारादि ॥ २९ ॥  
 कफदेशगतं कफस्य दर्शयेद्वातपित्तयोश्चेषत् ।  
 लिङ्गं श्वासगलग्रहकण्डूलालावमथ्वादि ॥ ३० ॥  
 दूषीविषं तु शोगितदुष्ट्याऽरुःकिटिभकोठालिङ्गं च ।  
 विषमेकैकं दोषं सन्दूष्य हरत्यसूनेवम् ॥ ३१ ॥  
 क्षरति विषतेजसाऽसृक् तत्त्वानि निरुध्य मारयति जन्तुम् ।  
 पीतं मृतस्य हृदि तिष्ठति दष्टविद्धयोर्दशदेशे स्यात् ॥ ३२ ॥  
 नीलौष्ठदन्तशैथिल्यकेशपतनाङ्गभङ्गविक्षेपाः ।  
 शिशिरैर्न लोमहर्षो नाभिहते दण्डराजी च ॥ ३३ ॥  
 क्षतजं क्षताच्च नायात्येतानि भवन्ति मरणालिङ्गानि ।

१ “जीर्णं विषघ्नीषधिभिर्हतं वा दावाग्निनावाऽऽतपशोषितं वा । स्वभावतो वा गुणविप्रहीनं विषं हि दूषीविषतामुपैति” ॥ इति सुश्रुते ।

एभ्योऽन्यथा चिकित्स्यास्तेषां चोपक्रमाञ्छृणु मे ॥ ३४ ॥  
 मन्त्रारिष्टोक्तर्तननिष्पीडनचूषणाम्निपारिषेकाः ।  
 अवगाहरक्तमोक्षणवमनविरेकोपधानानि ॥ ३५ ॥  
 हृदयावरणाञ्जननस्यधूमलेहौषधप्रशमनानि ।  
 प्रतिसारणं प्रतिविषं संज्ञासंस्थापनं लेपः ॥ ३६ ॥  
 मृतसञ्जीवनमेव च विंशतिरेते चतुर्भिरभ्यधिकाः ।  
 स्युरूपक्रमा यथा ये यत्र च योज्याः शृणु तथा तान् ॥ ३७ ॥  
 दंशात्तु विषं दष्टस्य विसृतं वेणिकां भिषग् बद्ध्वा ।  
 निष्पीडयेद् भृशं दंशमुद्धरेन्मर्मवर्जं वा ॥ ३८ ॥  
 तं दंशं वा चूषेन्मुखेन यवचूर्णपांशुपूर्णन ।  
 प्रच्छन्नवेधजलैः शृङ्गैः स्त्राव्यं ततो रक्तम् ॥ ३९ ॥  
 रक्ते विषप्रदुष्टे दुष्येत् प्रकृतिस्ततस्त्यजेत् प्राणान् ।  
 तस्मात् प्रघर्षणैरसृगवर्तमानं प्रवर्त्य स्यात् ॥ ४० ॥  
 त्रिकटुगृहधूमरजनीपञ्चलवणरोचनाः सवार्ताकाः ।  
 घर्षणमतिप्रवृत्ते वटादिभिः शीतलैर्लेपः ॥ ४१ ॥  
 रक्तं हि विपाधानं वायुरिवाग्नेः प्रदेहसेकैस्तत् ।  
 शीतैः स्कन्दति तस्मिन् स्कन्ने व्यपयाति विषवेगः ॥ ४२ ॥  
 विषवेगान्मदमूर्च्छाविषादहृदयद्रवाः प्रवर्तन्ते ।  
 शीतैर्निवर्तयेत्तान् न व्यज्यश्च लोमहर्षः स्यात् ॥ ४३ ॥  
 तरुरिव मूलच्छेदादंशच्छेदान्न वृद्धिमेति विषम् ।  
 आचूषणमानयनं जलस्य सेतुर्यथा तथाऽरिष्टाः ॥ ४४ ॥  
 त्वङ्मांसगतो दाहो दहति विषं स्त्रावणं हरति रक्तात् ।  
 पीतं वमनैः सद्यो हरेद्विरेकौर्द्वितीये तु ॥ ४५ ॥  
 आदौ हृदयं रक्ष्यं तस्यावरणं पिबेद्यथालाभम् ।  
 मधुसर्पिर्मज्जपयोगैरिकमथ गोमयरसं वा ॥ ४६ ॥  
 दक्षं सपक्षमथवा काकं निष्पीड्य तद्रसं वरणम् ।  
 छागादीनां वाऽसृग्भस्म मृदं वा पिबेदाशु ॥ ४७ ॥

१ विषं तेजोमयैर्मन्त्रैः सत्यब्रह्मतपोमयैः । यथा निवार्यते क्षिप्रं प्रयुक्तै-  
 र्न तथौषधैः । अतो मन्त्रस्य प्रथममभिधानम् ।

क्षारागदस्तृतीये शोफहरैर्लेखनं समध्वम्बु ।  
 गोमयरसश्रुतुर्थे वेगे सकपित्थमधुसर्पिः ॥ ४८ ॥  
 काकाण्डशिरीषाभ्यां स्वरसेनाश्च्योतनाञ्जने नस्यम् ।  
 स्यात् पञ्चमेऽथ षष्ठे संज्ञायाः स्थापनं कार्यम् ॥ ४९ ॥  
 गोपित्तयुता रजनी मज्जिष्ठामरिचपिप्पलीपानम् ।  
 विषपानं दद्यानां विषपीते दंशनं चान्ते ॥ ५० ॥  
 शिखिपित्तार्धयुतं स्यात् पलाशबीजमगदो मृतेषु वरः ।  
 चार्ताकुफाणितागारधूमगोपित्तनिम्बं वा ॥ ५१ ॥  
 गोपित्तयुत्तैर्गुलिकाः सुरसाग्रन्थिद्विरजनीमधुकुष्ठैः ।  
 शस्ताऽमृतेन तुल्या शिरीषपुष्पकाकाण्डकरसैर्वा ॥ ५२ ॥  
 काकाण्डसुरसगवाक्षीपुनर्नवावायसीशिरीषफलः ।  
 उद्धन्धविषजलमृते लेपाञ्जननस्यपानानि ॥ ५३ ॥  
 स्तृक्काप्लवस्थौणेयकाकाक्षीशैलेयरोचनातगरम् ।  
 ध्यामककुङ्कुममांसीसुरसाग्रैलालकुष्ठघ्नम् ॥ ५४ ॥  
 बृहती शिरीषपुष्पं श्रीवेष्टकपञ्चचारटिविशालाः ।  
 सुरदारुपद्मकेशरसावरकमनःशिलाकौन्त्यः ॥ ५५ ॥  
 जात्यर्कपुष्परसरजनीद्वयहिङ्गुपिप्पलीलाक्षाः ।  
 जलमुद्गपर्णिचन्दनमधुकमदनसिन्धुवाराश्च ॥ ५६ ॥  
 शम्पाकलोध्रमयूरगन्धफलानाकुलीविडङ्गाश्च ।  
 पुष्पे संहृत्य समं पिष्ट्वा गुलिका विधेयाः स्युः ॥ ५७ ॥  
 सर्वविषघ्नो जयकृद्विषमृतसञ्जीवनो ज्वरनिहन्ता ।  
 घ्रेयविलेपनधारणधूमश्रवणैर्गृहस्थश्च ॥ ५८ ॥  
 भूतविषजन्तुलक्ष्मीकर्मणमन्त्राग्न्यशन्यरीन् हन्यात् ।  
 दुःस्वप्नस्त्रीदोषानकालमरणाम्बुचौरभयम् ॥ ५९ ॥  
 धनधान्यकार्यसिद्धिः श्रीपुष्टयायुर्विवर्धनो धन्यः ।  
 मृतसञ्जीवन एष प्रागमृताद्ब्रह्मणा विहितः ॥ ६० ॥  
 इति मृतसञ्जीवनोऽगदः ।  
 मन्त्रैर्धमनीबन्धोऽवमार्जनं कार्यमात्मरक्षा च ।

दोषस्य विषं यस्य स्थाने स्यात्तं जयेत् पूर्वम् ॥ ६१ ॥  
 वातस्थाने स्वेदो दध्ना नतकुष्ठकल्कपानं च ।  
 घृतमधुपयोऽम्बुपानावगाहसेकाश्च पित्तस्थे ॥ ६२ ॥  
 क्षारागदः कफस्थानगते स्वेदस्तथा सिराव्यधनम् ।  
 दूषीविषेऽथ रक्तस्थिते सिरा कर्म पञ्चविधम् ॥ ६३ ॥  
 भेषजमेवं कल्प्यं भिषग्विदाऽऽलक्ष्य सर्वदा सर्वम् ।  
 स्थानं जयेद्वि पूर्वं स्थानस्थस्याविरुद्धं च ॥ ६४ ॥  
 विषदूषितकफमार्गः स्रोतःसरोधरुद्धवायुस्तु ।  
 मृत इव चेन्मर्त्यः स्यादसाध्यलिङ्गैर्विहीनश्च ॥ ६५ ॥  
 चर्मकषायाः कल्कं बिल्वसमं मूर्ध्नि काकपदमस्य ।  
 कृत्वा कुर्यात् कटभीकटुककटफलप्रधमनं च ॥ ६६ ॥  
 छागं गव्यं माहिषं वा मांसं कौकटमेव वा ।  
 दद्यात् काकपदे तस्मिंस्ततः सङ्क्रमते विषम् ॥ ६७ ॥  
 नासाऽक्षिकर्णजिह्वाकण्ठनिरोधेषु कर्म नस्तः स्यात् ।  
 वार्ताकुबीजपूरज्योतिष्मत्यादिभिः पिष्टैः ॥ ६८ ॥  
 अञ्जनमक्ष्युपरोधे कतव्यं बस्तमूत्रपिष्टैस्तु ।  
 दारुव्योपहरिद्राकरवीरकरञ्जसुरसैस्तु ॥ ६९ ॥  
 श्वेता वचाश्वगन्धा हिङ्गवमृता कुष्ठसैन्धवं लशुनम् ।  
 सर्पपकपित्तमध्यं दुण्टुककरञ्जबीजानि ॥ ७० ॥  
 व्योषं शिरीषपुष्पं द्विरजन्यौ वंशलोचनं च समम् ।  
 पिष्ट्वाऽथ बस्तमूत्रेण गोश्च पित्तेन सप्ताहम् ॥ ७१ ॥  
 व्यत्यासभावितोऽयं निहन्ति शिरसि स्थितं विषं क्षिप्रम् ।  
 सर्वज्वरभूतग्रहाविसूचिकाजीर्णमूर्धार्तिः ॥ ७२ ॥  
 उन्मादापस्मारौ काचपटलनीलिकासिरादोषान् ।  
 शुष्काक्षिपाकपिलार्बुदार्मकण्डूतमोदोषान् ॥ ७३ ॥  
 क्षयदौर्बल्यमदात्ययपाण्डुगदांश्चाञ्जनात्तथा मोहान् ।  
 लेपाद्विषदिग्धक्षतलीढदष्टविद्धपीतविषघाती ॥ ७४ ॥  
 भर्शःस्नानद्वेषु च गुदलेपो योनिलेपनं स्त्रीणाम् ।



मूढे गर्भे, दुष्टे ललाटलेपः प्रतिश्याये ॥ ७५ ॥  
 वृद्धौ किटिभे कुष्ठे श्वित्रविचर्चिकाऽऽदिषु लेपः ।  
 गज इव तरुन् विषगदाग्निहन्त्यगदगन्धहस्त्येषः ॥ ७६ ॥  
 इति गन्धहस्तीनामाऽगदः ।  
 पत्रागुरुमुस्तैला निर्यासाः पञ्च चन्दनं स्पृक्का ।  
 त्वङ्मलदोत्पलबालकहरेणुकोशीरवन्यनखाः ॥ ७७ ॥  
 सुरदारुकनककुङ्कुमध्यामककुष्ठप्रियङ्गवस्तगरम् ।  
 पञ्चाङ्गानि शिरीषाद्वयोषालमनःशिलाऽजाज्यः ॥ ७८ ॥  
 श्वेता कटभी करजो रक्षोघ्नी सिन्धुवारिका रजनी ।  
 सुरसरसाञ्जनगैरिकमञ्जिष्ठानिम्बनिर्यासाः ॥ ७९ ॥  
 वंशत्वगश्वगन्धाहिङ्गुदधित्थाम्लवेतसं लाक्षा ।  
 मधुमधुकसोमराजीवचारुहारोचनातगरम् ॥ ८० ॥  
 अगदोऽयं वैश्रवणायाख्यातस्यम्बकेण षण्मयङ्गः ।  
 अप्रतिहतप्रभावः ख्यातो महागन्धहस्तीति ॥ ८१ ॥  
 पित्तेन गवां पेय्यो गुलिकाः कार्यास्तु पुष्ययोगेन ।  
 पानाञ्जनप्रलेपैः प्रसाधयेत् सर्वकर्माणि ॥ ८२ ॥  
 पिल्लं कण्डूं तिमिरं रात्र्यन्धं काचमर्बुदं पटलम् ।  
 हन्ति सततप्रयोगाद्धितमितपथ्याशिनां पुंसाम् ॥ ८३ ॥  
 विषमज्वरानजीर्णान् दद्रूं कण्डूं विसूचिकां पामाम् ।  
 कुष्ठं किटिभं श्वित्रं विचर्चिकां चोपहन्ति नृणाम् ॥ ८४ ॥  
 विषमूषिकलूतानां सर्वेषां पञ्चगानां च ।  
 आशु विषं नाशयति मूलजमथ कन्दजं सर्वम् ॥ ८५ ॥  
 एतेन लिप्तगात्रः सर्पान् गृह्णाति भक्षयेच्च विषम् ।  
 कालपरीतोऽपि नरो जीवति किञ्चिन्निरातङ्कः ॥ ८६ ॥  
 आनद्धे गुदलेपे योनौ लेपश्च मूढगर्भाणाम् ।  
 मूर्च्छातिषु च ललाटे लेपनमाहुः प्रधानतमम् ॥ ८७ ॥  
 भेरीमृदङ्गपटहान् छत्राण्यमुना तथा ध्वजपताकाः ।  
 लिप्तानि विषनिरस्त्यै प्रध्वनयेद्दर्शयेन्मतिमान् ॥ ८८ ॥

१ अगदः, गन्धहस्ती वेति उपमितसमासः । गन्धहस्ती, मत्तगजः

यत्र च सन्निहितोऽयं न तत्र बालग्रहा न रक्षांसि ।  
 न च कर्मणवेताला भजन्ति नाथर्वणा मन्त्राः ॥ ८९ ॥  
 सर्वग्रहा न तत्र प्रभवन्ति न चाग्निशस्त्रनृपचौराः ।  
 लक्ष्मीश्च तत्र भजते यत्र महागन्धहस्त्यस्ति ॥ ९० ॥  
 सम्पिप्यमाणे चात्रेमं सिद्धं मन्त्रमुदीरयेत् ।  
 'मम माता जया नाम जयो नामेति मे पिता ॥ ९१ ॥  
 सोऽहं जयजयापुत्रो विजयोऽथ जयामि च ।  
 नमः पुरुषसिंहाय विष्णवे विश्वकर्मणे ॥ ९२ ॥  
 सनातनाय कृष्णाय भवाय विभवाय च ।  
 तेजो वृषाकपेः साक्षात्तेजो ब्रह्मेन्द्रयोर्यमे ॥ ९३ ॥  
 यथाऽहं नाभिजानामि वासुदेवपराजयम् ।  
 मातुश्च पाणिग्रहणं समुद्रस्य च शोषणम् ॥ ९४ ॥  
 अनेन सत्यवाक्येन सिध्यतामगदो ह्ययम् ।  
 हिलि हिलि मिलि मिलि संसृष्टे रक्ष रक्ष सर्वभेषजोत्तमे स्वाहा'  
 इति महागन्धहस्ती नामाऽगदः ।

ऋषभकजीवकभार्गिमधुकोत्पलधान्यकेशराजाज्यः ।  
 ससितगिरिकोलमध्याः पेयाः श्वासज्वरादिहराः ॥ ९६ ॥  
 हिङ्गु च कृष्णायुक्तं कपित्थरसयुक्तमग्र्यलवणं च ।  
 समधुसिते पातव्ये ज्वरहिक्काश्वासकासघ्ने ॥ ९७ ॥  
 लेहः कोलास्थ्यञ्जनलाजोत्पलमधुघृतैर्हिता वम्याम् ।  
 बृहतीद्वयाढकीपत्रधूमवर्तिस्तु हिक्काघ्नी ॥ ९८ ॥  
 शिखिबर्हबलाकास्थीनि सर्षपाश्चन्दनं च घृतयुक्तम् ।  
 धूमो गृहशयनासनवस्त्रादिषु शस्यते विषनुत् ॥ ९९ ॥  
 घृतयुक्ते नतकुष्ठे भुजगपतिशिरः शिरीषपुष्पं च ।  
 धूमागदः स्मृतोऽयं सर्वविषघ्नः श्रयथुहृच्च ॥ १०० ॥

१ मम माता इत्यारभ्य स्वाहा इत्यन्तं सर्वमेकं मन्त्रम् ।

२ यथाऽहं वासुदेवस्य पराजयं नाऽभिजानामि, यथा च मातुः पाणि-  
 ग्रहणं नाऽभिजानामि, यथा च समुद्रस्य शोषणं नाऽभिजानामि, तथा  
 अनेन सत्यवाक्येन ( मन्त्रेण ) अयमगदः सिध्यतामीति सम्बन्धः ।

जतुसेव्यपत्रगुगुलुभल्लातकककुभपुष्पसर्जरसाः ।  
 श्वेता च धूप उरगाखुकीटवस्त्रक्रिमिनुदग्न्यः ॥ १०१ ॥  
 तरुणपलाशक्षारं स्तुतं पचेच्चूर्णितैः सह समांशैः ।  
 लोहितमृदजनीद्वयशुक्रसुरसमञ्जरीमधुकैः ॥ १०२ ॥  
 लाक्षासैन्धवमांसीहरेणुहिङ्गुद्विसारिवाकुष्ठैः ।  
 सव्योषैर्बाह्लीकैर्दर्वीलेपेन घट्टयेद्यावत् ॥ १०३ ॥  
 सर्वविषशोथगुल्मत्वग्दोषार्शोभगन्दरप्लीहः ।  
 शोषापस्मारक्रिमिभूतस्वरभेदपाण्डुगदान् ॥ १०४ ॥  
 मन्दाग्नित्वं कासं सोन्मादं नाशयेयुरथ पुंसाम् ।  
 गुलिकाश्छायाशुष्काः कोलसमास्ताः समुपयुक्ताः ॥ १०५ ॥

इति क्षारोऽगदः ।

विषपीतदष्टविद्धेष्वेतद्दिग्धे च वाच्यमुद्दिष्टम् ।  
 सामान्यतः पृथक्त्वान्निर्देशमतः शृणु यथावत् ॥ १०६ ॥  
 रिपुयुक्तेभ्यो नृभ्यः स्वेभ्यः स्त्रीभ्योऽथवा भयं नृपतेः ।  
 आहारविहारगतं तस्मात् प्रेष्यान् परीक्षेत ॥ १०७ ॥  
 अत्यर्थशङ्कितः स्याद्बहुवागथवाऽल्पवाग्विगतलक्ष्मीः ।  
 प्रासः प्रकृतिविकारं विषप्रदाता नरो ज्ञेयः ॥ १०८ ॥  
 दृष्ट्वैवं न तु सहसा भोज्यं, कुर्यात् सदाऽग्रमग्नौ तु ।  
 सविषं हि प्राप्यान्नं बहून् विकारान् भजत्यग्निः ॥ १०९ ॥  
 शिखिर्बह्विचित्रार्चिस्तीक्ष्णाक्षमकुणपगन्धिश्च ।  
 स्फुटति च सशब्दमशब्दमेकावर्तो विहतार्चिरपि स्यात् ॥ ११० ॥  
 पात्रस्थं च विवर्णं भोज्यं स्यान्मक्षिकाश्च मारयति ।  
 क्षामस्वरांश्च काकान् कुर्याद्विरजेच्चकोराक्षि ॥ १११ ॥  
 पाने नीला राजी वैवर्ण्यं स्वां च नेक्षते छायाम् ।  
 विकृतामथवा पश्येल्लवणाक्ते फेनमाला स्यात् ॥ ११२ ॥  
 पानान्नयोः सविषयोर्गन्धेन शिरोरुगृदि च मूर्च्छा च ।

१ विरक्ताभ्यांऽन्यसक्ताभ्यस्त्रीभ्य इत्यर्थः । तथा चोक्तमन्यत्र वराहेण-  
 शस्त्रेण वेणीविनिगूहितेन विदूरथं वै महिषीं जघान । विषप्रदिग्धेन च  
 नूपुरेण देवीं विरक्ता किल काशिराजम् । स्वेभ्यो दायादेभ्यः ।

स्पर्शेन पाणिशोथः सुप्त्यङ्गुलिदाहतोदनखभेदाः ॥ ११३ ॥  
 मुखगे त्वोष्ठचिमिचिमा जिह्वा शूना जडा विवर्णा च ।  
 द्विजहर्षहनुस्तम्भास्यदाहलालागलाविकाराः ॥ ११४ ॥  
 आमाशयं प्रविष्टे वैवर्ण्यं स्वेदसदनमुत्क्लेशः ।  
 दृष्टिहृदयोपरोधो बिन्दुशतैश्चीयते चाङ्गम् ॥ ११५ ॥  
 पक्काशयं तु याते मूर्च्छामदमोहदाहबलनाशाः ।  
 तन्द्रा काश्यं च विषे पाण्डुत्वं सोदरस्थे स्यात् ॥ ११६ ॥  
 दन्तपवनस्य कूर्चो विशीर्यते दन्तौष्ठमांसशोफश्च ।  
 केशच्युतिः शिरोग्रन्थयश्च सविषे शिरोऽभ्यङ्गे ॥ ११७ ॥  
 दुष्टेऽज्जनेऽक्षिदाहस्त्रावात्युपदेहशोथरागाश्च ।  
 आद्यैरादौ कोष्ठः स्पृश्यैस्त्वग्दूष्यते दुष्टैः ॥ ११८ ॥  
 खानाभ्यङ्गात्सादनवस्त्रालङ्कारवर्णैर्दुष्टैः ।  
 कण्डूर्तिलोमहर्षाः कोठपिडकाचिमिचिमाशोथाः ॥ ११९ ॥  
 एते करचरणदाहतोदक्लमा विपाकाश्च ।  
 भूपादुकाश्चगजवर्मकेतुशयनासनैर्दुष्टैः ॥ १२० ॥  
 माल्यमगन्धं म्लायति शिरोरुजालोमहर्षकरम् ।  
 स्तम्भयति खानि नासामुपहन्ति च दर्शनं धूमः ॥ १२१ ॥  
 कूपतडागादिजलं दुर्गन्धं सकलुषं विवर्णं च ।  
 पीतं श्वयथुं कोठान् पिडकाश्च करोति मरणं च ॥ १२२ ॥  
 आदावामाशयगे वमनं त्वक्स्थे प्रदेहसेकादि ।  
 कुर्याद्भिषक् चिकित्सां दोषबलं चैव हि समीक्ष्य ॥ १२३ ॥  
 इति मूलविषविशेषाः प्रोक्ताः शृणु जङ्गमस्यातः ।  
 सविशेषचिकित्सितमेवादौ तत्रोच्यते तु सर्पाणाम् ॥ १२४ ॥  
 दर्वीकरा मण्डलिनो राजिमन्तस्तथैव च ।  
 सर्पा यथाक्रमं वातपित्तश्लेष्मप्रकोपणाः ॥ १२५ ॥  
 दर्वीकरः फणी ज्ञेयो मण्डली मण्डलाफणः ।  
 बिन्दुलेखो विचित्राङ्गः पन्नगः स्यात्तु राजिमान् ॥ १२६ ॥

१ दर्वीकरादीनां विंशषप्रपञ्चः सुश्रुतादौ द्रष्टव्यः । “पराधिकारे न विशेष-  
 षचर्चा शस्तेति तेनाऽत्र न नः प्रयासः” ।

विशेषाद्रूक्षकटुकमम्लोष्णं स्वादु शीतलम् ।  
 विषं यथाक्रमं तेषां तस्माद्वातादिकोपनम् ॥ १२७ ॥  
 दर्वीकरकृतो दंशः सूक्ष्मदंष्ट्रापदोऽसितः ।  
 निरुद्धरक्तः कूर्माभो वातव्याधिकरो मतः ॥ १२८ ॥  
 पृथ्वर्पितः सशोथश्च दंशो मण्डलिना कृतः ।  
 पीताभः पीतरक्तश्च सर्वपित्तविकारकृत् ॥ १२९ ॥  
 कृतो राजिमता दंशः पिच्छिलः स्थिरशोफकृत् ।  
 स्निग्धः पाण्डुश्च सान्द्रासृक् श्लेष्मव्याधिसमीरणः ॥ १३० ॥  
 वृत्तभोगो महाकायः श्वसन्नूर्ध्वेक्षणः पुमान् ।  
 स्थूलमूर्धा समाङ्गश्च स्त्री त्वतः स्याद्विपर्ययात् ॥ १३१ ॥  
 क्लीबस्रसत्यधोदष्टिः स्वरहीनः प्रकम्पते ।  
 स्त्रिया दष्टो विपर्यस्तैरेतैः पुंसा नरो मतः ॥ १३२ ॥  
 व्यामिश्रलिङ्गैरेतैस्तु क्लीबदष्टं नरं वदेत् ।  
 इत्येतदुक्तं सर्पाणां स्त्रीपुंक्लीबनिदर्शनम् ॥ १३३ ॥  
 पाण्डुवक्रस्तु गर्भिण्या शूनौष्ठोऽप्यसितेक्षणः ।  
 जम्भाक्रोधोपजिह्वार्तः सूतया रक्तमूत्रवान् ॥ १३४ ॥  
 सर्पो गौधेयको नाम गोध्यायां स्याच्चतुष्पदः ।  
 कृष्णसर्पेण तुल्यः स्यान्नाना स्युर्मिश्रजातयः ॥ १३५ ॥  
 गूढसम्पादितोद्धृतं पीडितं लम्बितार्पितम् ।  
 सर्पितं च भृशाबाधं दंशा येऽन्ये न ते भृशाः ॥ १३६ ॥  
 तरुणाः कृष्णसर्पास्तु गोमसाः स्थविरास्तथा ।  
 राजिमन्तो वयोमध्ये भवन्त्याशीविषोपमाः ॥ १३७ ॥  
 सर्पदंष्ट्राश्चतस्रस्तु तासां वामाधरा सिता ।  
 पीता वामोत्तरा दंष्ट्रा रक्तश्यावेऽधरोत्तरे ॥ १३८ ॥  
 यन्मात्रः पतते बिन्दुर्गोबालात् सलिलोद्धृतात् ।  
 वामाधरायां दंष्ट्रायां तन्मात्रं स्यादहेर्विषम् ॥ १३९ ॥  
 एकद्वित्रिचतुर्वृद्धिर्विषभागोत्तरोत्तरा ।

१ मिश्रजातयः सङ्करजातयः, अस्मिन्प्रकरणे बहवः पाठभेदाः पुस्तकेषु  
 दृश्यन्ते, तेषु प्रायः शब्दभेद एव नार्थभेदः ।

सवर्णास्तत्कृता दंशा बहूत्तरविषा भृशाः ॥ १४० ॥  
 सर्पाणामेव विण्मूत्रात् कीटाः स्युः किट्टजा इति ।  
 दूषीविषाः प्राणहरा इति सङ्क्षेपतो मताः ॥ १४१ ॥  
 गात्रं रक्तं सितं कृष्णं श्यावं वा पिडकाचितम् ।  
 सकण्डूदाहवीसर्पपाकि स्यात् कुथितं तथा ॥ १४२ ॥  
 कीटैर्दूषीविषैर्दष्टे लिङ्गं प्राणहरं शृणु ।  
 सर्पदष्टे यथा शोथे वर्धते सोऽग्रगन्ध्यसृक् ॥ १४३ ॥  
 दंशेऽक्षिगौरवं मूर्च्छां सरुगतः श्वसित्यपि ।  
 तृष्णारुचिपरीतश्च भवेद्दूषीविषादितः ॥ १४४ ॥  
 दंशस्य मध्ये यत् कृष्णं श्यावं वा जालकान्वितम् ।  
 दग्धाकृति भृशं पाकि क्लेशोऽथज्वरान्वितम् ॥ १४५ ॥  
 दूषीविषाभिर्लूताभिस्तं दष्टमिति निर्दिशेत् ।  
 सर्वासामेव तासां च दंशे लक्षणमुच्यते ॥ १४६ ॥  
 शोथः श्वेतासिता रक्ताः पीता वा पिडका ज्वरः ।  
 प्राणान्तिको भवेद्दाहो श्वासहिक्काशिरोग्रहाः ॥ १४७ ॥  
 आदंशाच्छोणितं पाण्डु मण्डलानि ज्वरोऽरुचिः ।  
 लोमहर्षश्च दाहश्चाप्यासुदूषीविषादिते ॥ १४८ ॥  
 मूर्च्छाऽङ्गशोथवैवर्ण्यक्लेशब्दाश्रुतिज्वराः ।  
 शिरोगुरुत्वं लालासृक्छर्दिश्चासाध्यमूषिकैः ॥ १४९ ॥  
 श्यावत्वमथ काष्ण्यं वा नानावर्णत्वमेव वा ।  
 मोहः पुरीषभेदो वा दष्टे स्यात् कृकलासकैः ॥ १५० ॥  
 दहत्यग्निरिवादौ तु भिनत्तीवोर्ध्वमाशु च ।  
 वृश्चिकस्य विषं याति दंशे पश्चात्तु तिष्ठति ॥ १५१ ॥  
 दष्टोऽसाध्यस्तु हृद्घ्राणरसनोपहतो नरः ।  
 मांसैः पतन्निरत्यर्थं वेदनार्तो जहात्यसून् ॥ १५२ ॥  
 विसर्पः श्वयथुः शूलं ज्वरश्छर्दिरथापि च ।  
 लक्षणं कणभैर्दष्टे दंशश्चैव विशीर्यते ॥ १५३ ॥  
 हृष्टरोमोच्चिटिङ्गेन स्तब्धलिङ्गो भृशार्तिमान् ।

१ किट्टजाः सुश्रुते सप्तषष्टिः प्रतिपादिताः, तेषां मध्ये केषामपि दूषीविषम् प्राणहरम् ।

दष्टः शीतोदकेमेव सिक्तान्यङ्गानि मन्यते ॥ १५४ ॥  
 एकदंष्ट्रादितः शूनः सरुजः पीतकः सतृद ।  
 छर्दिर्निद्रा च सविषैर्मण्डूकैर्दष्टलक्षणम् ॥ १५५ ॥  
 मत्स्यास्तु सविषाः कुर्युर्दाहशोफरुजस्तथा ।  
 कण्डूं शोथं ज्वरं मूर्च्छां सविषास्तु जलौकसः ॥ १५६ ॥  
 विदाहं श्वथुं तोदं स्वेदं तु गृहगोधिका ।  
 दंशे स्वेदं रुजं दाहं कुर्याच्छतपदीविषम् ॥ १५७ ॥  
 कण्डूमान्मशकैरीषच्छोथः स्यान्मन्दवेदनः ।  
 असाध्यकीटसदृशमसाध्यमशकक्षतम् ॥ १५८ ॥  
 सद्यःप्रस्त्राविणी श्यावा दाहमूर्च्छाज्वरान्विता ।  
 पीडका मक्षिकादंशे तासां तु स्थगिकाऽसुहृत् ॥ १५९ ॥  
 श्मशानचैत्यवल्मीकयज्ञाश्रमसुरालये ।  
 पक्षसन्धिषु मध्याह्ने सार्धरात्रेऽष्टमीषु च ॥ १६० ॥  
 न सिद्ध्यन्ति नरा दष्टाः पाषण्डायतनेषु च ।  
 दृष्टिश्चासमनःस्पर्शविषैराशीविषैस्तथा ॥ १६१ ॥  
 विनश्यन्त्याशु सम्प्राप्ता दष्टाः सर्वे च मर्मसु ।  
 भीतमत्ताबलोष्णक्षुत्तपार्ते वर्धते भृशम् ॥ १६२ ॥  
 विषं प्रकृतिकालौ च तुल्यौ प्राप्याल्पमन्यथा ।  
 वारिविप्रहताः क्षीणा भीता नकुलनिर्जिताः ॥ १६३ ॥  
 वृद्धा बालास्त्रयो मुक्ताः सर्पा मन्दविषाः स्मृताः ।  
 सर्वदेहाश्रितं क्रोधाद्विषं सर्पो विमुञ्चति ॥ १६४ ॥  
 तदेवाहारहेतोर्वा भयाद्वा न प्रमुञ्चति ।  
 वातोल्बणविषा प्राय उच्चिटिङ्गाः सवृश्चिकाः ॥ १६५ ॥

१ असून् प्राणान् हरतीति असुहृत् ।

२ दैशिकं कालिकञ्चासाध्यत्वमाह-श्मशानेत्यादिना ।

३ यथा श्मशानादिषु देशेषु पौर्णिमामावास्यादिषु पर्वसु च दष्टाः न सिद्ध्यन्ति, तथा दृष्टिश्चासमनःस्पर्शेषु विषं येषान्ते तादृशैराशीविषनामकै-  
 रादिभिः सम्प्राप्ताः सङ्गताः प्राणिनः आशु विनश्यन्ति, मर्मसु दष्टाश्च सर्वे  
 विनश्यन्तीत्यन्वयः ।

वातपित्तोत्बणाः कीटाः श्लैष्मिकाः कणभादयः ।  
 यस्य यस्य हि दोषस्य लिङ्गाधिक्यं प्रतर्कयेत् ॥ १६६ ॥  
 तस्य तस्यौषधैः कुर्याद्विपरीतगुणैः क्रियाम् ।  
 हृत्पीडोर्ध्वानिलः स्तम्भः सिरायामोऽस्थिपर्वरुक् ॥ १६७ ॥  
 घूर्णनोद्वेष्टनं गात्रश्यावता वातिके विपे ।  
 संज्ञानाशोष्णनिश्वासौ हृदाहः कटुकास्यता ॥ १६८ ॥  
 मांसावदरणं शोथो रक्तपीतश्च पैत्तिके ।  
 वम्यरोचकहृत्तासप्रसेकोत्क्लेशगौरवैः ॥ १६९ ॥  
 सशैत्यमुखमाधुर्यैर्विद्याच्छ्लेष्माधिकं विपम् ।  
 खण्डेन च व्रणालेपस्तैलाभ्यङ्गश्च वातिके ॥ १७० ॥  
 स्वेदो नाडीपुलाकाद्यैर्बृंहणश्च विधिर्हितः ।  
 सुशीतैः स्तम्भयेत् सेकैः प्रदेहैश्चापि पैत्तिकम् ॥ १७१ ॥  
 लेखनच्छेदनस्वेदवमनैः श्लैष्मिकं जयेत् ।  
 विषेष्वपि च सर्वेषु सर्वस्थानगतेषु च ॥ १७२ ॥  
 अवृश्चिकोच्चिटिङ्गेषु प्रायः शीतो विधिर्हितः ।  
 वृश्चिके स्वेदमभ्यङ्गं घृतेन लवणेन च ॥ १७३ ॥  
 सेकांश्चोष्णान् प्रयुञ्जीत भोज्यं पानं च सर्पिषः ।  
 एतदेवोच्चिटिङ्गेऽपि प्रतिलोमं च पांशुभिः ॥ १७४ ॥  
 उद्धर्तनं सुखाम्बूष्णैस्तथाऽवच्छादनं घनैः ।  
 स्यान्निदोषप्रकोपात्तु तथा धातुविपर्ययात् ॥ १७५ ॥  
 शिरोऽभितार्पी लालास्त्राव्यधोवक्रस्तथा भवेत् ।  
 अन्येष्वेवंविधा व्यालाः कफवातप्रकोपणाः ॥ १७६ ॥  
 हृच्छिरोरुग्ज्वरस्तम्भतृषामूर्च्छाकरा मताः ।  
 कण्डूनिस्तोदवैवर्ण्यसुसिक्लेशोपशोषणम् ॥ १७७ ॥  
 विदाहरागरूपपाकाः शोफो ग्रन्थिनिकुञ्चनम् ।  
 दंशावदरणं स्फोटाः कर्णिका मण्डलानि च ॥ १७८ ॥  
 ज्वरश्च सविपे लिङ्गं विपरीतं तु निर्विषे ।  
 तत्र सर्वे यथावस्थं प्रयोज्याः र्युरूपक्रमाः ॥ १७९ ॥  
 पूर्वोक्ता, विधिमन्यं च यथाबहुवतः शृणु ।



हृदिदाहे प्रसेके वा विरेकवमनं भृशम् ॥ १८० ॥  
 यथावस्थं प्रयोक्तव्यं शुद्धे संसर्जनक्रमः ।  
 शिरोगते विषे नस्तः कुर्यान्मूलानि बुद्धिमान् ॥ १८१ ॥  
 बन्धुजीवस्य भाग्याश्च सुरसस्यासितस्य च ।  
 दक्षकाक्रमयूराणां मांसासृज्जस्तके क्षते ॥ १८२ ॥  
 उपधेयमधोदष्टस्योर्ध्वदष्टस्य पादयोः ।  
 पिप्पलीमरिचक्षारवचासैन्धवशिग्रुकाः ॥ १८३ ॥  
 पिष्टा रोहितपित्तेन घ्नन्त्यक्षिगतमञ्जनात् ।  
 कपित्थमामं ससिताक्षौद्रं कण्ठगते विषे ॥ १८४ ॥  
 लिह्यादामाशयगते ताभ्यां चूर्णपलं नतात् ।  
 विषे पक्काशयप्राप्ते पिप्पलीं रजनीद्वयम् ॥ १८५ ॥  
 मञ्जिष्ठां च समं पिष्ट्वा गोपित्तेन नरः पिबेत् ।  
 रक्तं मांसं च गोधायाः शुष्कं चूर्णीकृतं हितम् ॥ १८६ ॥  
 विषे रसगते पानं कपित्थरससंयुतम् ।  
 शेलोर्मूलत्वग्ग्राणि बादरौदुम्बराणि च ॥ १८७ ॥  
 कटभ्याश्च पिबेद्रक्तगते, मांसगते पिबेत् ।  
 सक्षौद्रं खदिरारिष्टं कौटजं मूलमम्भसा ॥ १८८ ॥  
 सर्वेषु च बले द्वे तु मधूकं मधुकं नतम् ।  
 पिप्पलीं नागरं क्षारं नवनीतेन मूर्च्छितम् ॥ १८९ ॥  
 कफे भिषगुदीर्णे तु विदध्यात् प्रतिसारणम् ।  
 मांसीकुङ्कुमपत्रत्वग्रजनीनतचन्दनैः ॥ १९० ॥  
 मनःशिलाव्याघ्रनखसुरसैरम्बुपेषितैः ।  
 पाननस्याञ्जनालेपाः सर्वशोथविषापहाः ॥ १९१ ॥  
 चन्दनं तगरं कुष्ठं हरिद्रे द्वे त्वगेव च ।  
 मनःशिला तमालश्च रसः कैशर एव च १९२ ॥  
 शार्दूलस्य नखश्चैव सुपिष्टं तण्डुलाम्बुना ।  
 हन्ति सर्वविषाण्येव वज्रिवज्रमिवासुरान् ॥ १९३ ॥  
 रसे शिरीषपुष्पस्य सप्ताहं मरिचं सितम् ।  
 भावितं सर्पदद्यान् नस्यपानाञ्जने हितम् ॥ १९४ ॥  
 द्विपलं नतकुष्ठाभ्यां घृतक्षौद्रचतुष्पलम् ।

अपि तक्षकदष्टानां पानमेतत् सुखप्रदम् ॥ १९५ ॥  
 सिन्धुवारस्य मूलं च श्वेता च गिरिकर्णिका ।  
 पानं दर्वीकरैर्दष्टे नस्यं समधुपाकलम् ॥ १९६ ॥  
 मज्जिष्ठा मधुयष्टी च जीवकर्षभकौ सिता ।  
 काश्मर्यं वटशुङ्गानि पानं मण्डलिनां विषे ॥ १९७ ॥  
 व्योषं सातिविषं कुष्ठं गृहधूमो हरेणुका ।  
 तगरं कटुका क्षौद्रं हन्ति राजीमतां विषम् ॥ १९८ ॥  
 गृहधूमं हरिद्रे द्वे समूलं तण्डुलीयकम् ।  
 अपि वासुकिना दष्टः पिबेन्मधुघृताप्लुतम् ॥ १९९ ॥  
 क्षीरिवृक्षत्वगालेपः शुद्धे कीटविषापहः ।  
 मुक्तालेपो वरः शोथदाहतोदज्वरापहः ॥ २०० ॥  
 चन्दनं पद्मकोशीरं शिरीषः सिन्धुवारिका ।  
 क्षीरशुक्ला नतं कुष्ठं सारिवोदीच्यपाटलाः ॥ २०१ ॥  
 शेलुस्वरसपिष्टोऽयं लूतानां सार्वकार्मिकः ।  
 यथायोगं प्रयोक्तव्यः समीक्ष्यालेपनादिषु ॥ २०२ ॥  
 मधूकं मधुकं कुष्ठं शिरीषोदीच्यपाटलाः ।  
 सनिम्बसारिवाक्षौद्राः पानं लूताविषापहम् ॥ २०३ ॥  
 कुसुम्भपुष्पं गोदन्तः स्वर्णक्षीरी कपोतविट् ।  
 दन्ती त्रिवृत् सैन्धवं च कर्णिकापातनं तयोः ॥ २०४ ॥  
 कटभ्यर्जुनशैरीषशेलुक्षीरीद्रुमत्वचः ।  
 कषायचूर्णकलकाः स्युः कीटलूतव्रणापहाः ॥ २०५ ॥  
 त्वचं च नागरं चैव समांशं श्लक्ष्णपेषितम् ।  
 पेयमुष्णाभ्बुना सर्वं मूषिकाणां विषापहम् ॥ २०६ ॥  
 कुटजस्य फलं पिष्टं तगरं जालमालिनी ।  
 तिक्तेश्वाकुश्च योगोऽयं पानप्रधमनादिभिः ॥ २०७ ॥  
 वृश्चिकोन्दुरुलूतानां सर्पाणां च विषं हरेत् ।  
 समानो ह्यमृतेनायं गराजीर्णं च नाशयेत् ॥ २०८ ॥  
 सर्वेऽगदा यथादोषं प्रयोज्याः स्युः कृकण्टके ।  
 कपोतविट् मातुलुङ्गं शिरीषकुसुमाद्रसः ॥ २०९ ॥  
 शङ्खिन्याकं पयः शुण्ठी करञ्जो मधु वार्षिके ।

शिरीषस्य फलं पिष्टं स्नुहीक्षीरेण दादुरे ॥ २१० ॥  
 त्रिकटु इष्वेतभण्टाकीमूलं सर्पिश्च मत्स्यजे ।  
 कीटदष्टक्रियाः सर्वाः समानाः स्युर्जलौकसाम् ॥ २११ ॥  
 वातपित्तहरी चापि क्रिया प्रायः प्रशस्यते ।  
 वृश्चिकस्योच्चिटिङ्गस्य कणभस्यौन्दुरोऽगदः ॥ २१२ ॥  
 वचां वंशत्वचं पाठां नतं सुरसमञ्जरीम् ।  
 द्वे बले नाकुलीं कुष्ठं शिरीषं रजनीद्वयम् ॥ २१३ ॥  
 गुहामतिगुहां श्वेतामजगन्धां शिलाजतु ।  
 कत्तणं कटभीं क्षारं गृहधूसं मनःशिलाम् ॥ २१४ ॥  
 रोहीतकस्य पित्तेन पिष्ट्वा तु परमोऽगदः ।  
 नस्याञ्जनादिलेपेषु हितो विश्वम्भरादिषु ॥ २१५ ॥  
 स्वर्जिकाऽजशकृत्क्षारः सुरसाऽथाक्षिपीडकः ।  
 मदिरामण्डसंयुक्तो हितः शतपदीविषे ।  
 कपित्थमक्षिपीडोऽर्कबीजं त्रिकटुकं तथा ॥ २१६ ॥  
 करञ्जो द्वे हरिद्रे च गृहगोधाविषं जयेत् ।  
 काकाण्डयुक्तः सर्वेषां विषाणां तण्डुलीयकः ॥ २१७ ॥  
 प्रधानो बर्हिपित्तेन तद्वद्वायसपीलुकः ।  
 शिरीषफलमूलत्वक्पुष्पपत्रैः समैर्धृतैः ॥ २१८ ॥  
 श्रेष्ठः पञ्चशिरीषोऽयं विषाणां प्रवरो वधे ।

इति पञ्चशिरीषोऽगदः ।

चतुष्पद्भिर्द्विपद्भिर्वा नखदन्तक्षतं तु यत् ॥ २१९ ॥  
 शूयते पच्यते वाऽपि स्रवति ज्वरयत्यपि ।  
 सोमवलकोऽश्वकर्णश्च गोजिह्वा हंसपद्मपि ॥ २२० ॥  
 रजन्यौ गैरिकं लेपो नखदन्तविषापहः ।  
 दुरन्धकारे विद्धस्य केनचिद्विषशङ्कया ॥ २२१ ॥  
 विषोद्वेगाज्ज्वरश्छर्दिर्मूर्च्छा दाहोऽपि वा भवेत् ।  
 ग्लानिर्मोहोऽतिसारश्चाप्येतच्छङ्काविषं मतम् ॥ २२२ ॥  
 चिकित्सितमिदं तस्य कुर्यादाश्वासयन् बुधः ।

सितां विगन्धिकां द्राक्षां पयस्यां मधुकं मधु ॥ २२३ ॥

पानं समन्त्रपूताम्बु प्रोक्षणं सान्त्वहर्षणम् ।

शालयः पष्टिकाश्चैव कोरदूषाः प्रियङ्गवः ॥ २२४ ॥

भोजनाय प्रशस्यन्ते लवणार्थे च सैन्धवम् ।

तण्डुलीयकजीवन्तीवार्ताकुसुनिषण्णकाः ॥ २२५ ॥

चुञ्चूर्मण्डूकपर्णी च शाकं च कुलकं हितम् ।

धात्रीदाडिममम्लार्थे यूषा मुद्गररेणुभिः ॥ २२६ ॥

रसाश्चैणशिखिश्चाविल्लावतैत्तिरपार्पताः ।

विषघ्नौषधसंयुक्ता रसा यूषाश्च संस्कृताः ॥ २२७ ॥

अविदाहीनि चान्नानि विपार्तानां भिषग्जितम् ।

विरुद्धाध्यशनक्रोधक्षुब्धयायासमैथुनम् ॥ २२८ ॥

वर्जयेद्विषमुक्तोऽपि दिवास्वप्नं विशेषतः ।

मुहुर्मुहुः शिरोन्यासः शोथः स्रस्तौष्ठकर्णता ॥ २२९ ॥

ज्वरः स्तब्धाक्षिगात्रत्वं हनुकम्पोऽङ्गमर्दनम् ।

रोमापगमनं ग्लानिररतिर्वेपथुर्भ्रमः ॥ २३० ॥

चतुष्पदां भवत्येतद्दृष्टानामिह लक्षणम् ।

देवदारु हरिद्रे द्वे सरलं चन्दनागुरु ॥ २३१ ॥

रास्ना गोरोचनाऽजाजी गुग्गुल्विक्षुरकौ नतम् ।

चूर्णं ससैन्धवानन्तं गोपित्तमधुसंयुतम् ॥ २३२ ॥

चतुष्पदानां दृष्टानामगदः सार्वकार्मिकः ।

सौभाग्यार्थं स्त्रियः स्वेदरजोनानाङ्गजान्मलान् ॥ २३३ ॥

शत्रुप्रयुक्तांश्च गरान् प्रयच्छन्त्यन्नमिश्रितान् ।

तैः स्यात् पाण्डुः कृशोऽल्पाग्निर्ज्वरश्चास्योपजायते ॥ २३४ ॥

मर्मप्रधमनाध्मानं श्वयथुर्हस्तपादयोः ।

जठरं ग्रहणीदोषं यक्षमाणं श्वयथुं ज्वरम् ॥ २३५ ॥

एवंविधस्य चान्यस्य व्याधेर्लिङ्गानि दर्शयेत् ।

स्वप्ने मार्जारगोमायुव्यालान् सनकुलान् कपीन् ॥ २३६ ॥

प्रायः पश्यति नद्यादीन्लुष्कांश्च सवनस्पतीन् ।

कालश्च गौरमात्मानं स्वप्ने गौरश्च कालकम् ॥ २३७ ॥

विकर्णनासिकं चापि प्रपश्येद्विहतेन्द्रियः ।

तमवेक्ष्य भिषक् प्राज्ञः पृच्छेत्किं कः कदा सह ॥ २३८ ॥  
 जग्धमित्यवगम्याशु प्रदद्याद्दमनं भिषक् ।  
 सूक्ष्मं ताम्ररजस्तस्मै सक्षौद्रं हृदिशोधनम् ॥ २३९ ॥  
 शुद्धे हृदि ततः शाणं हेमचूर्णस्य दापयेत् ।  
 हेम सर्वविषाण्याशु गरांश्च विनियच्छति ॥ २४० ॥  
 न सज्जते हेमपाङ्गे विषं पद्मदलेऽगुवत् ।  
 नागदन्तीत्रिवृद्धन्तीद्रवन्तीस्तुकुपयःफलैः ॥ २४१ ॥  
 साधितं माहिषं सर्पिः सगोमूत्राढकं हितम् ।  
 सर्पकीटविषार्तानां गरार्तानां च शान्तये ॥ २४२ ॥  
 शिरीषत्वक् त्रिकटुकं त्रिफलां चन्दनोत्पलम् ।  
 द्वे बले सारिवास्फोतासुरभीनिम्बपाटलाः ॥ २४३ ॥  
 बन्धुजीवाढकीमूर्वावासासुरसवत्सकान् ।  
 पाठाङ्गोलाश्वगन्धार्कमूलयष्ट्याह्वपद्मकान् ॥ २४४ ॥  
 विशालां बृहतीं लाक्षां कोविदारं शतावरीम् ।  
 कटभीदन्त्यपामार्गान् पृश्निपर्णीं रसाञ्जनम् ॥ २४५ ॥  
 श्वेतभण्टाश्वखुरकौ कुष्ठदारुप्रियङ्गुकान् ।  
 विदारी मधुकात् सारं करञ्जस्य फलं वचाम् ॥ २४६ ॥  
 रजन्यौ लोभ्रमक्षांशं पिष्ट्वा साध्यं घृताढकम् ।  
 तुल्याम्बुच्छागगोमूत्रत्र्याढके तद्विषापहम् ॥ २४७ ॥  
 अपस्मारक्षयोन्मादभूतग्रहगरोदरम् ।  
 पाण्डुरोगान् क्रिमीन् गुल्मान् प्लीहोरुस्तम्भकामलाः ॥ २४८ ॥  
 हनुस्कन्धग्रहादींश्च पानाभ्यञ्जननावनैः ।  
 हन्यात् सञ्जीवयेच्चापि विषोद्वेगमृताञ्जरान् ।  
 नाम्नेदममृतं सर्वविषाणां स्याद्धृतोत्तमम् ॥ २४९ ॥  
 इत्यमृतघृतम् ।

भवन्ति चात्र ।

छत्री शर्शरपाणिश्च चरेद्रात्रौ तथा दिवा ।  
 तच्छायाशब्दवित्रस्ताः प्रणश्यन्त्याशु पन्नगाः ॥ २५० ॥

दष्टमात्रो दशेदाशु तं सर्पं लोष्टमेव वा ।  
 उपर्यरिष्टां बध्नीयादंशं छिन्द्यादहेत्तथा ॥ २५१ ॥  
 वज्रं मरकतं सारं पिचुर्कीं विषमूषिकाम् ।  
 कर्केतनं सर्पमणिं वैदूर्यं गजमौक्तिकम् ॥ २५२ ॥  
 धार्यं गरमणिर्याश्च वरौषध्यो विषापहाः ।  
 खगाश्च शारिकाक्रौञ्चाशिखिहंसशुकादयः ॥ २५३ ॥  
 तत्र श्लोकः ।

इतीदिमुक्तं द्विविधस्य विस्तरैर्बहुप्रकारं विषरोगभेषजम् ।  
 अधीत्य विज्ञाय तथा प्रयोजयन् व्रजेद्विषाणामविषह्यतां बुधः ॥ २५४ ॥  
 इत्यग्निवेशकृते तन्त्रे चरकप्रतिस्मृत्युक्ते दृढबलसम्पूरिते चिकित्सा-  
 स्थाने विषचिकित्सितं नाम त्रयोविंशोऽध्यायः ॥ २३ ॥

### चतुर्विंशोऽध्यायः ।

अथातो मदात्ययचिकित्सितं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 सुरैः सुरेशसहितैर्या पुरां परिपूजिता ।  
 सौत्रामण्यां हूयते या कर्मभिर्या प्रतिष्ठिता ॥ ३ ॥  
 यज्ञौही या यया शक्रः सोमातिपतितो भृशम् ।  
 निरोर्जास्तमसाविष्टस्तस्माद् दुर्गात् समुद्धृतः ॥ ४ ॥

१ द्विविधस्य स्थावरस्य जङ्गमस्य च ।

२ मोहजनकत्वसामान्याद् विषमदात्यययोः सङ्गतिः ।

३ पुरा रोगनिर्गमात्प्राक् औषधार्थं परिपूजिता आदृता अत एव  
 सुष्ठु त्रायते सुत्रामा शक्रः, सुत्राम्ण इयं सौत्रामणी इष्टिः ( यजुर्वेदे १९  
 अध्याये विहिता ) तस्यां हूयते, सुत्रामत्राणार्थमेव सौत्रामणी, सरस्व-  
 त्यश्विवरुणैः स्ववैद्यैर्विहिता इति बोध्यम् । औषधं विना सुरां न पिबेत्,  
 महापातकेषु परिगणितत्वात् । “पैष्टी गौडी च माध्वी च विज्ञेया त्रिवि-  
 धा सुरा” अन्यानि मद्यानि न सुरावन्निषिद्धानि, माध्वी=मधूकपुष्पभवा ।

४ निर्गतमोजो यस्य स निरोजाः, ओजोऽष्टमो धातुः ।

विधिभिर्वेदविहितैर्या यजद्भिर्महात्मभिः ।  
 दृश्या स्पृश्या प्रकल्प्या च यज्ञीया यज्ञसिद्धये ॥ ५ ॥  
 योनिस्संस्कारनामाद्यैर्विशेषैर्बहुधा च या ।  
 भूत्वा भवत्येकविधा सामान्यान्मदलक्षणात् ॥ ६ ॥  
 या देवानमृतं भूत्वा स्वधा भूत्वा पितॄंश्च या ।  
 सोमो भूत्वा द्विजातीन् या युक्ते श्रेयोभिरुत्तमैः ॥ ७ ॥  
 आश्विनं या महत्तेजो वीर्यं सारस्वतं च या ।  
 बलमैन्द्रं च या सिद्धा सोमे सौत्रामणौ च या ॥ ८ ॥  
 शोकारतिभयोद्वेगनाशिनी या महाबला ।  
 या प्रीतिर्या रतिर्या वाग्या पुष्टिर्या च निर्वृतिः ॥ ९ ॥  
 या सुरा सुरगन्धर्वयक्षराक्षसमानुषैः ।  
 रतिः सुरेभ्यभिहिता तां सुरां विधिना पिबेत् ॥ १० ॥  
 शरीरकृतसंस्कारः शुचिरुत्तमगन्धवान् ।  
 प्रावृत्तो निर्मलैर्वस्त्रैर्यथर्तूदामगन्धिभिः ॥ ११ ॥  
 विचित्रविधिस्रग्वी रत्नाभरणभूषितः ।  
 देवद्विजातीन् सम्पूज्य स्पृष्ट्वा मङ्गलमुत्तमम् ॥ १२ ॥  
 देशे यथर्तुके शस्ते कुसुमप्रकरीकृते ।  
 संवाससम्मतं मुख्ये धूपसम्मोदबोधिते ॥ १३ ॥  
 सोपधाने सुसंस्तीर्णे विहिते शयनासने ।  
 उपविष्टोऽथवा तिर्यक् स्वशरीरसुखे स्थितः ॥ १४ ॥  
 सौवर्णे राजतैर्वाऽपि तथा मणिमयैरपि ।  
 भाजनैर्विविधैश्चित्रैः सुकृतैश्च पिबेत् सदा ॥ १५ ॥  
 रूपयौवनमत्ताभिः शिक्षिताभिर्विशेषतः ।  
 वस्त्राभरणमाल्यैश्च भूषिताभिर्यथर्तुकैः ॥ १६ ॥  
 शौचानुरागयुक्ताभिः प्रमदाभिरितस्ततः ।  
 संवाह्यमान इष्टाभिः पिबेन्मद्यमनुत्तमम् ॥ १७ ॥

१ विधिना सौत्रामण्यामेव, रोगनिवारणार्थमेव, वक्ष्यमाणप्रकारेणैवेति  
 नियमविधिना 'मिथ्याऽतिहीनपीतेन यो व्यधिरुपजायते । समपीतेन ते-  
 नैव स मद्येनोपशाम्यति' इति वक्ष्यति ।

मद्यानुकूलैर्विविधैः फलैर्हरितकैः शुभैः ।  
 लवणैर्गन्धपिशुनैरवदंशैर्यथर्तुकैः ॥ १८ ॥  
 भृष्टैर्मांसैर्बहुविधैर्भूजलाम्बरचारिणाम् ।  
 पौरोगवैश्च विहितैर्भक्ष्यैश्च विविधात्मकैः ॥ १९ ॥  
 पिबेत् सम्पूज्य विबुधानाशिषः सम्प्रयुज्य च ।  
 प्रदाय सजलं मद्यमादितो वसुधातले ॥ २० ॥  
 अभ्यङ्गोत्सादनस्नानवासोधूपानुलेपनैः ।  
 स्निग्धोष्णैर्भावितश्चास्त्रैर्वातिको मद्यमाचरेत् ॥ २१ ॥  
 शीतोपचारैर्विविधैर्मधुरस्निग्धशीतलैः ।  
 पैत्तिको भावितश्चास्त्रैः पिबेन्मद्यं न सीदति ॥ २२ ॥  
 उपचारैरशिशिरैर्यवगोधूमभुक् पिबेत् ।  
 श्लेष्मिको धन्वजैर्मांसैर्मद्यं मरिचकैः सह ॥ २३ ॥  
 विधिर्वसुमतामेष भविष्यद्विभवाश्च ये ।  
 यथोपपत्ति तैर्मद्यं पातव्यं मात्रया हितम् ॥ २४ ॥  
 वातिकेभ्यो हितं मद्यं प्रायो गौडिकपैष्टिकम् ।  
 कफपित्ताधिकेभ्यस्तु फालमाधवशार्करम् ॥ २५ ॥  
 बहुद्रव्यं बहुगुणं बहुकर्मप्रदात्मकम् ।  
 गुणैर्दोषैश्च तन्मद्यमुभयैरुपदेक्ष्यते ॥ २६ ॥  
 विधिना मात्रया काले हितैरन्नैर्यथाबलम् ।  
 प्रहृष्टो यः पिबेन्मद्यं तस्य स्यादमृतं यथा ॥ २७ ॥  
 यथोपेतं पुनर्मद्यं प्रसङ्गाद्येन पीयते ।  
 रूक्षव्यायामनित्येन विषवद्याति तस्य तत् ॥ २८ ॥  
 मद्यं हृदयमाविश्य स्वगुणैरोजसो गुणान् ।  
 दशभिर्दश सङ्गोभ्य चेतो नयति विक्रियाम् ॥ २९ ॥  
 लघूष्णतीक्ष्णसूक्ष्माम्लव्यवाय्वाशुगमेव च ।  
 रूक्षं त्रिकाशि विशदं मद्यं दशगुणं स्मृतम् ॥ ३० ॥  
 गुरु शीतं मृदु स्निग्धं बहलं मधुरं स्थिरम् ।

१ पौरोगवैर्महानसाध्यक्षैः कर्तृभिः विधिपूर्वकं निर्माय दत्तैर्भक्ष्यैरित्यन्वयः । "रसवत्यान्तु पाकस्थानमहानसे । पौरोगवस्तदध्यक्षः" इत्यमरः ।



प्रसन्नं पिच्छिलं श्लक्ष्णमोजो दशगुणं स्मृतम् ॥ ३१ ॥  
 गुरुत्वं लाघवाच्छैत्यमौण्यादम्लस्वभावतः ।  
 माधुर्यं मार्दवं तैक्षण्यात् प्रसादं चाशुभावनात् ॥ ३२ ॥  
 रौक्ष्यात् स्नेहं व्याधित्वात् स्थिरत्वं श्लक्ष्णतामपि ।  
 विकृतिभावात् पैच्छिल्यं वैशद्यत् सान्द्रतां तथा ॥ ३३ ॥  
 सौक्ष्म्यान्मद्यं निहन्त्येवमोजसः स्वगुणैर्गुणान् ।  
 सत्त्वं तदाश्रयं चाशु सङ्क्षोभ्य जनयेन्मदम् ॥ ३४ ॥  
 रसवातादिमार्गाणां सत्त्वबुद्धीन्द्रियात्मनाम् ।  
 प्रधानस्यौजसश्चैव हृदयं स्थानमुच्यते ॥ ३५ ॥  
 अतिपीतेन मद्येन विहतेनौजसा च तत् ।  
 हृदयं याति विकृतिं तत्रस्था ये च धातवः ॥ ३६ ॥  
 त्रिविधा मदः ।

ओजस्यविहते पूर्वं हृदि च प्रतिबोधिते ।  
 मध्यमो विहतेऽल्पे च विहते तृत्तमो मदः ॥ ३७ ॥  
 नैवं विधातं जनयेन्मद्यं पैष्टिकमोजसः ।  
 विकाशिरूक्षविशदा गुणास्तत्र हि नोल्बणाः ॥ ३८ ॥  
 हृदि मद्यगुणाविष्टे हर्षस्तर्षो रतिः सुखम् ।  
 विकाराश्च यथासत्त्वं चित्रा राजसतामसाः ॥ ३९ ॥  
 जायन्ते मोहानिद्रान्ता मद्यस्यातिनिषेवणात् ।  
 स मद्यैविभ्रमो नाम्ना मद इत्याभिधीयते ॥ ४० ॥  
 पीयमानस्य मद्यस्य विज्ञातव्यास्त्रयो मदाः ।  
 प्रथमो मध्यमोऽन्त्यश्च लक्षणैस्तान् प्रचक्ष्महे ॥ ४१ ॥  
 प्रहर्षणः प्रीतिकरः पानान्नगुणदर्शकः ।  
 वाद्यगीतप्रहासानां कथानां च प्रवर्तकः ॥ ४२ ॥

१ मदश्चित्तविकारः स त्रिविधः ।

२ ओजसि अष्टमे धातौ हृदिस्थे अविहते असङ्क्षोभिते हृदि तु प्रतिबोधिते प्रथमो मदः, अल्पे विहते मध्यमः, विशेषेण हते तृतीयः ( उत्तमः ) स दूष्यः सर्वभूतानां निन्द्यञ्चाग्राह्य एव चेति वक्ष्यति ।

३ विभ्रमः विशिष्टो भ्रमः, अतियोग इत्यर्थः ।

न च बुद्धिस्मृतिहरो विषयेषु न चाक्षमः ।  
 सुखनिद्राप्रबोधश्च प्रथमः सुखदो मदः ॥ ४३ ॥  
 मुहुः स्मृतिर्मुहुर्मोहोऽव्यक्ता सज्जति वाङ्मुहुः ।  
 युक्तयुक्तप्रलापश्च प्रपलायनमेव च ॥ ४४ ॥  
 स्थानपानान्नसाङ्गध्ययोजनाः सविपर्ययाः ।  
 लिङ्गान्येतानि जानीयादाविष्टे मध्यमे मदे ॥ ४५ ॥  
 मध्यमं मदमुत्क्रम्य मदमाप्राप्य चोत्तमम् ।  
 न किञ्चिन्नाशुभं कुर्युर्नरा राजसतामसाः ॥ ४६ ॥  
 को मदं तादृशं विद्वानुन्मादमिव दारुणम् ।  
 गच्छेद्ध्वानमस्वन्तं बहुदोषमिवाध्वगः ॥ ४७ ॥  
 तृतीयं तु मदं प्राप्य भग्नदार्ढ्यं निष्क्रियः ।  
 मदमोहावृतमना जीवन्नपि मृतैः समः ॥ ४८ ॥  
 रमणीयान् स विषयान्न वेत्ति न सुहृज्जनम् ।  
 यदर्थं पीयते मद्यं रतिं तां च न विन्दति ॥ ४९ ॥  
 कार्याकार्यं सुखं दुःखं लोके यच्च हिताहितम् ।  
 यदवस्थो न जानाति कोऽवस्थां तां व्रजेद् बुधः ॥ ५० ॥  
 स दूष्यः सर्वभूतानां निन्द्यश्चाप्राह्य एव च ।  
 व्यसनित्वादुदर्कं च स दुःखं व्याधिमश्नुते ॥ ५१ ॥  
 प्रेत्य चेह च यच्छ्रेयः श्रेयो मोक्षे च यत् परम् ।  
 मनःसमाधौ तत् सर्वमायत्तं सर्वदेहिनाम् ॥ ५२ ॥  
 मद्येन मनसश्चास्य सङ्क्षोभः क्रियते महान् ।  
 महामारुतवेगेन तटस्थस्येव शाखिनः ॥ ५३ ॥  
 मद्यप्रसङ्गं तं ज्ञात्वा महादोषं महागदम् ।  
 सुखमित्यधिगच्छन्ति रजोमोहपराजिताः ॥ ५४ ॥  
 मद्योपहतविज्ञाना वियुक्ताः सात्त्विकैर्गुणैः ।  
 श्रेयोभिर्विप्रयुज्यन्ते मदान्धा मद्यलालसाः ॥ ५५ ॥  
 मद्ये मोहो भयं शोकः क्रोधो मृत्युश्च संश्रितः ।  
 सोन्मादमदमूर्च्छायाः स्थापस्मारापतानकाः ॥ ५६ ॥  
 यत्रैकः स्मृतिविभ्रंशस्तत्र सर्वमसाधुवत् ।  
 इत्येवं मद्यदोषज्ञा मद्यं गर्हन्ति तत्त्वतः ॥ ५७ ॥

सत्यमेते महादोषा मद्यस्योक्ता न संशयः ।  
 अहितस्यातिमात्रस्य पीतस्य विधिवर्जितम् ॥ ५८ ॥  
 किन्तु मद्यं स्वभावेन यथैवान्नं तथा स्मृतम् ।  
 अयुक्तियुक्तं रोगाय युक्तियुक्तं यथाऽस्मृतम् ॥ ५९ ॥  
 प्राणाः प्राणभृतामन्नं तदयुक्त्या निहन्त्यसून् ।  
 विषं प्राणहरं तच्च युक्तियुक्तं रसायनम् ॥ ६० ॥  
 हर्षमूर्जं मदं पुष्टिमारोग्यं पौरुषं बलम् ।  
 युक्त्या पीतं करोत्याशु मद्यं मदसुखावहम् ॥ ६१ ॥  
 रोचनं दीपनं हृद्यं स्वरवर्णप्रसादनम् ।  
 प्रीणनं बृंहणं बल्यं भयशोकश्रमापहम् ॥ ६२ ॥  
 स्वापनं नष्टनिद्राणां मूकानां वाग्विबोधनम् ।  
 बोधनं चातिनिद्राणां विबद्धानां विबन्धनुत् ॥ ६३ ॥  
 वधबन्धपरिक्लेशदुःखानां चाप्यबोधनम् ।  
 मद्योत्थानां च रोगाणां मद्यमेव प्रबाधकम् ॥ ६४ ॥  
 रतिर्विषयसंयोगे प्रीतिसंयोगवर्धनम् ।  
 अपि प्रवयसां मद्यमुत्सवामोदकारकम् ॥ ६५ ॥  
 पञ्चस्वर्थेषु काम्येषु या रतिः प्रथमे मदे ।  
 यूनां वा स्थविराणां वा तस्य नास्त्युपमा भुवि ॥ ६६ ॥  
 बहुदुःखहतस्यास्य शोकेनोपहतस्य च ।  
 विश्रामो जीवलोकस्य मद्यं युक्त्या निषेवितम् ॥ ६७ ॥  
 अक्षपानवयोव्याधिबलकालत्रिकाणि षट् ।  
 त्रीन् दोषांस्त्रिविधं सत्त्वं ज्ञात्वा मद्यं पिबेत् सदा ॥ ६८ ॥  
 तेषां त्रिकाणामष्टानां योजना युक्तिरुच्यते ।  
 यथा युक्त्या पिबन्मद्यं मद्यदोषैर्न युज्यते ॥ ६९ ॥  
 मद्यस्य च गुणान् सर्वान् यथोक्तान् स समश्नुते ।  
 धर्मार्थयोरपीडायै नरः सत्त्वगुणोच्छ्रितः ॥ ७० ॥  
 सत्त्वानि तु प्रबुध्यन्ते प्रायशः प्रथमे मदे ।  
 द्वितीये व्यक्ततां यान्ति मध्ये चोत्तममध्ययोः ॥ ७१ ॥

१ प्रबाधकं=नाशकम् , “विषस्य विषमौषधम्” इति न्यायात् ।

सस्यसम्बोधकं वर्षं, हेमप्रकृतिदर्शकः ।  
 हुताशः, सर्वसत्त्वानां मद्यं तूभयकारकम् ॥ ७२ ॥  
 प्रधानावरमध्यानां रुक्माणां व्यक्तिदर्शकः ।  
 यथाऽग्निरेवं सत्त्वानां मद्यं प्रकृतिदर्शकम् ॥ ७३ ॥  
 सुगन्धिमाह्वगन्धर्वं सुप्रणीतमनाकुलम् ।  
 मिष्टान्नपानविशदं सदा मधुरसङ्कथम् ॥ ७४ ॥  
 सुखप्रमाणं सुमदं हर्षप्रीतिविवर्धनम् ।  
 स्वन्तं सात्त्विकमापानं न चोत्तममदप्रदम् ॥ ७५ ॥  
 वैगुण्यं सहसा यान्ति मद्यदोषैर्न सात्त्विकाः ।  
 सहसा नावगृह्णाति मद्यं सत्त्वबलाधिकम् ॥ ७६ ॥  
 सौम्यासौम्यकथाप्रायं विशदाविशदं क्षणात् ।  
 चित्रं राजसमापानं प्रायेणास्वन्तमाकुलम् ॥ ७७ ॥  
 हर्षप्रीतिकथोपेतमतुष्टं पानभाजने ।  
 सम्मोहक्रोधनिद्रान्तमापानं तामसं स्मृतम् ॥ ७८ ॥  
 आपाने सात्त्विकान् बुद्ध्या तथा राजसतामसान् ।  
 जह्यात् सहायान् यैः पीत्वा सह दोषानुपाश्रुते ॥ ७९ ॥  
 सुखशीलाः सुसम्भाषाः सुमुखाः सम्मताः सताम् ।  
 कलास्वबाह्या विशदा विषयप्रवणाश्च ये ॥ ८० ॥  
 परस्परविधेया ये येषामैक्यं सुहृत्तया ।  
 प्रहर्षप्रीतिमाधुर्यैरापानं वर्धयन्ति ये ॥ ८१ ॥  
 उत्सवादुत्सवतरं येषामन्योन्यदर्शनम् ।  
 ते सहायाः सुखाः पाने तैः पिबन् सह मोदते ॥ ८२ ॥  
 रूपगन्धरसस्पर्शैः शब्दैश्चापि मनोरमैः ।  
 पिबन्ति सुसहाया ये ते वै सुकृतिभिः समाः ॥ ८३ ॥  
 पञ्चभिर्विषयैरिष्टैरुपेतो मनसः प्रियैः ।

१ 'सत्त्वसम्बोधकं हर्षं, हेमप्रकृतिदर्शकः । हुताशः' इति केचित्पठन्तीति दत्तः ।

२ मद्यन्तु सर्वप्राणिनां मनः सम्बोधकं प्रकृतिदर्शकश्चेति द्वितीयकाय-कारकम् ।

देशे काले पिबेन्मद्यं प्रहृष्टेनान्तरात्मना ॥ ८४ ॥  
 स्थिरसत्त्वशरीरा ये पूर्वान्ना मद्यपान्वयाः ।  
 बहुमद्योचिता ये च माद्यन्ति सहसा न ते ॥ ८५ ॥  
 क्षुत्पिपासापरीताश्च दुर्बला वातपैत्तिकाः ।  
 रूक्षाल्पप्रमिताहारा विश्रब्धाः सत्त्वदुर्बलाः ॥ ८६ ॥  
 क्रोधिनोऽनुचिताः क्षीणाः परिश्रान्ता मदक्षताः ।  
 स्वल्पेनापि मदं शीघ्रं यान्ति मद्येन मानवाः ॥ ८७ ॥  
 अथ मदात्ययः ।  
 ऊर्ध्वं मदात्ययस्यातः सम्भवं स्वस्वलक्षणम् ।  
 अग्निवेश चिकित्सां च प्रवक्ष्यामि यथाक्रमम् ॥ ८८ ॥  
 स्त्रीशोकभयभाराध्वकर्मभिर्योऽतिकर्षितः ।  
 रूक्षाल्पप्रमिताशी वा यः पिबत्यतिमात्रया ॥ ८९ ॥  
 रूक्षं परिणतं मद्यं निशि निद्रां विहत्य च ।  
 करोति तस्य तच्छीघ्रं वातप्रायं मदात्ययम् ॥ ९० ॥  
 हिकाश्वासशिरःकम्पपार्श्वशूलप्रजागरैः ।  
 विद्याद्धुप्रलापस्य वातप्रायं मदात्ययम् ॥ ९१ ॥  
 तीक्ष्णोष्णं मद्यमम्लं च योऽतिमात्रं निषेवते ।  
 अम्लोष्णतीक्ष्णभोजी च क्रोधनोऽग्न्यातपप्रियः ॥ ९२ ॥  
 तस्योपजायते पित्ताद्विशेषेण मदात्ययः ।  
 लक्षणानि भवन्त्यस्य यानि तानि निबोध मे ॥ ९३ ॥  
 तृष्णादाहज्वरस्वेदमूर्च्छाऽतीसारविभ्रमैः ।  
 विद्याद्धरितवर्णस्य पित्तप्रायं मदात्ययम् ॥ ९४ ॥  
 तरुणं मधुरप्रायं गौडं पैष्टिकमेव वा ।  
 मधुरस्निग्धगुर्वाशी यः पिबत्यतिमात्रया ॥ ९५ ॥  
 अग्न्यायामदिवास्वप्नशय्यासनसुखे रतः ।  
 मदात्ययं कफप्रायं स शीघ्रमधिगच्छति ॥ ९६ ॥  
 छर्द्यरोचकहृल्लासतन्द्रास्तैमित्यगौरवैः ।  
 विद्याच्छीतपरीतस्य कफप्रायं मदात्ययम् ॥ ९७ ॥  
 विषस्य ये गुणा दृष्टाः सन्निपातप्रकोपणाः ।  
 त एव मद्ये दृश्यन्ते विषे तु बलवत्तराः ॥ ९८ ॥

हन्त्याशु हि विषं किञ्चित् किञ्चिद्रोगाय कल्पते ।  
 यथा विषं तथैवान्त्यो ज्ञेयो मद्यकृतो मदः ॥ १९ ॥  
 तस्मात् त्रिदोषजं लिङ्गं सर्वत्रापि मदात्यये ।  
 दृश्यते रूपवैशेष्यात् पृथक्त्वं चास्य लक्ष्यते ॥ १०० ॥  
 शरीरदुःखं बलवत् सम्मोहो हृदयव्यथा ।  
 अरुचिः सततं तृष्णा ज्वरः शीतोष्णलक्षणः ॥ १०१ ॥  
 शिरःपार्श्वस्थिसन्धीनां विद्युत्तुल्या च वेदना ।  
 जायतेऽतिबला जृम्भा स्फुरणं वेपनं श्रमः ॥ १०२ ॥  
 उरोविबन्धः कासश्च हिक्का श्वासः प्रजागरः ।  
 शरीरकम्पः कर्णाक्षिमुखरोगस्त्रिकग्रहः ॥ १०३ ॥  
 छर्द्यतीसारहृल्लासा वातपित्तकफात्मकाः ।  
 भ्रमः प्रलापो रूपाणामसतां चैव दर्शनम् ॥ १०४ ॥  
 तृणभस्मलतापर्णपांशुभिश्चावपूरणम् ।  
 प्रधर्षणं विहङ्गैश्च भ्रान्तचेताः स मन्यते ॥ १०५ ॥  
 व्याकुलानामशस्तानां स्वप्नानां दर्शनानि च ।  
 मदात्ययस्य रूपाणि सर्वाण्येतानि लक्ष्येत् ॥ १०६ ॥  
 सर्वं मदात्ययं विद्यान्निदोषमधिकं तु यम् ।  
 दोषं मदात्यये पश्येत् तस्यादौ प्रतिकारयेत् ॥ १०७ ॥  
 कफस्थानानुपूर्व्या वा क्रिया कार्या मदात्यये ।  
 पित्तमारुतपर्यन्तः प्रायेण हि मदात्ययः ॥ १०८ ॥  
 मिथ्याऽतिहीनपीतेन यो व्याधिरुपजायते ।  
 समपीतेन तेनैव स मद्येनोपशाम्यति ॥ १०९ ॥  
 जीर्णममद्यदोषाय मद्यमेव प्रदापयेत् ।  
 प्रकाङ्क्षालाघवे जाते यद्यदस्मै हितं भवेत् ॥ ११० ॥  
 सौवर्चलानुसंविद्धं शीतं सबिडसैन्धवम् ।  
 मातुलुङ्गार्द्रकोपेतं जलयुक्तं प्रमाणवत् ॥ १११ ॥

१ अन्त्यस्तृतीयो मद्यकृतो मदो यथा विषं ( घातकं ) तथैव ज्ञेयः ।

२ कफस्थानोद्भूततया प्रथमं कफसम्बन्धात् सन्निपातज्वर इव चि-  
 कित्साक्रम इति दत्तः ।

तीक्ष्णोष्णेनातिमात्रेण पीतेनाम्लविदाहिना ।  
 मद्येनान्नरसोत्क्लेदो विदग्धः क्षारतां गतः ॥ ११२ ॥  
 अन्तर्दाहं ज्वरं तृष्णां प्रमोहं विभ्रमं मदम् ।  
 जनयत्याशु तच्छान्त्यै मद्यमेव प्रदापयेत् ॥ ११३ ॥  
 क्षारो हि याति माधुर्यं शीघ्रमम्लोपसंहितः ।  
 श्रेष्ठमम्लेषु मद्यं च यैर्गुणैस्तान् परं शृणु ॥ ११४ ॥  
 मद्यस्याम्लस्वभावस्य चत्वारोऽनुरसाः स्मृताः ।  
 मधुरश्च कषायश्च तिक्तः कटुक एव च ॥ ११५ ॥  
 गुणाश्च दश पूर्वोक्तास्तैश्चतुर्दशभिर्गुणैः ।  
 सर्वेषां मद्यमम्लानामुपर्युपरि तिष्ठति ॥ ११६ ॥  
 मद्योत्क्लिष्टेन दोषेण क्रुद्धः स्रोतःसु मारुतः ।  
 करोति वेदनां तीव्रां शिरस्यस्थिषु सन्धिषु ॥ ११७ ॥  
 दोषविष्यन्दनार्थं हि तस्मै मद्यं विशेषतः ।  
 व्यवायितीक्ष्णोष्णतया देयमम्लेषु सत्स्वपि ॥ ११८ ॥  
 स्रोतोविबन्धमुन्मथ्य मारुतस्यानुलोमनम् ।  
 रोचनं दीपनं चाग्नेरभ्यासात् सात्त्विकमेव च ॥ ११९ ॥  
 रसः स्रोतःस्वरुद्धेषु मारुते चानुलोमिते ।  
 निवर्तन्ते विकाराश्च शाम्यन्त्यस्य मदोदयाः ॥ १२० ॥  
 बीजपूरकवृक्षाम्लकोलदाडिमसंयुतम् ।  
 यमानीहपुषाऽजाजीशृङ्गवेरावचूर्णितम् ॥ १२१ ॥  
 सस्नेहैः सक्तुभिर्युक्तमवदंशैर्विरोचितम् ।  
 दद्यात् सलवणं मद्यं पैष्टिकं वातशान्तये ॥ १२२ ॥  
 दृष्ट्वा वातोल्बणं लिङ्गं रसैश्चैनमुपाचरेत् ।  
 लावतित्तिरदक्षाणां स्निग्धाम्लैः शिखिनामपि ॥ १२३ ॥  
 पक्षिणां मृगमत्स्यानामानूपानां च संस्कृतैः ।  
 भूशयप्रसहानां च रसैः शाल्योदनेन च ॥ १२४ ॥  
 स्निग्धोष्णलवणाम्लैश्च वेशवारैर्मुखप्रियैः ।  
 स्निग्धैर्गौधूमिकैश्चास्त्रैर्वारुणीमण्डसंयुतैः ॥ १२५ ॥  
 पिशितार्द्रकगर्भाभिः स्निग्धाभिर्धूपवर्तिभिः ।  
 माषपूपलिकाभिश्च वातिकं समुपाचरेत् ॥ १२६ ॥

नातिस्निग्धं न चाग्लेन युक्तं समरिचार्द्रकम् ।  
 मेध्यं प्रागुदितं मांसं दाडिमस्वरसेन वा ॥ १२७ ॥  
 पृथक् त्रिजातकोपेतं सधान्यमरिचार्द्रकम् ।  
 रसप्रलेहयूषैश्च सुखोष्णैः सग्नप्रदापयेत् ॥ १२८ ॥  
 भुक्ते तु वारुणीमण्डं दद्यात् पातुं पिपासवे ।  
 दाडिमस्य रसं वाऽपि जलं वा पाञ्चमूलिकम् ॥ १२९ ॥  
 धान्यनागरतोयं वा दधिमण्डमथापि वा ।  
 अम्लकाञ्जिकमण्डं वा शुक्तोदकमथापि वा ॥ १३० ॥  
 कर्मणाऽनेन सिद्धेन विकार उपशाम्यति ।  
 मात्राकालप्रयुक्तेन बलं वर्णश्च वर्धते ॥ १३१ ॥  
 रागषाडवसंयोगैर्विविधैर्भक्तरोचनैः ।  
 पिशितैः शाकपिष्टाच्चैर्यवगोधूमशालिभिः ॥ १३२ ॥  
 अभ्यङ्गोत्सादनैः स्नानैरुष्णैः प्रावरणैर्धनैः ।  
 घनैरगुरुपक्कैश्च धूपैश्चागुरुजैर्धनैः ॥ १३३ ॥  
 नारीणां यौवनोष्णानां निर्दयैरुपगूहनैः ।  
 श्रोण्यूरुकुचभारैश्च संरोधोष्णसुखावहैः ॥ १३४ ॥  
 शयनाच्छादनैरुष्णैरुष्णैश्चान्तर्गृहीः सुखैः ।  
 मारुतप्रबलः शीघ्रं प्रशाम्यति मदात्ययः ॥ १३५ ॥  
 भव्यखर्जूरमृद्वीकापरुषकरसैर्युतम् ।  
 सदाडिमरसं शीतं सक्तुभिः स्ववचूर्णितम् ॥ १३६ ॥  
 सशर्करं शार्करं वा मध्वीकमथवाऽपरम् ।  
 दद्याद्बहुदकं काले पातुं पित्तमदात्यये ॥ १३७ ॥  
 शशान् कपिञ्जलानेणान् लावानसितपुच्छकान् ।  
 मधुराम्लान् प्रयुञ्जीत भोजने शालिषष्टिकान् ॥ १३८ ॥  
 पटोलयूषमिश्रं वा छागलं कल्पयेद्रसम् ।  
 सतीनमुद्रमिश्रं वा दाडिमामलकान्वितम् ॥ १३९ ॥  
 द्राक्षाऽऽमलकखर्जूरपरुषकरसेन वा ।  
 कल्पयेत्तर्पणान् यूषान् रसांश्च विविधात्मकान् ॥ १४० ॥  
 आमामशयस्थमुत्क्लिष्टं कफपित्तं मदात्यये ।  
 विज्ञाय बहुदोषस्य तृङ्गिदाहान्वितस्य च ॥ १४१ ॥



मद्यं द्राक्षारसं तोयं दत्त्वा तर्पणमेव वा ।  
 निःशेषं वामयेच्छीघ्रमेवं रोगाद्विमुच्यते ॥ १४२ ॥  
 काले पुनस्तर्पणाद्यं क्रमं कुर्यात् प्रकाङ्क्षिते ।  
 तेनाग्निर्दीप्यते तस्य दोषशेषान्नपाचकः ॥ १४३ ॥  
 कासे सरक्तनिष्ठीवे पार्श्वस्तनरूजासु च ।  
 तृप्यते सविदाहे च सोत्क्लेशे हृदयोरसि ॥ १४४ ॥  
 गुडूचीभद्रमुस्तानां पटोलस्याथवा भिषक् ।  
 रसं मनागरं दद्यात्तित्तिरिं प्रतिभोजनम् ॥ १४५ ॥  
 तृप्यते चातिबलवद्वातपित्ते समुद्धते ।  
 दद्याद्द्राक्षारसं पातुं शीतं दोषानुलोमनम् ॥ १४६ ॥  
 जीर्णे समधुराम्लेन छागमांसरसेन तम् ।  
 भोजनं भोजयेन्मद्यमनुतर्षं च पाययेत् ॥ १४७ ॥  
 अनुतर्षस्य मात्रा सा यया नो हन्यते मनः ।  
 तृप्यते मद्यमल्पाल्पं प्रदेयं स्याद्बहूदकम् ॥ १४८ ॥  
 तृष्णा येन च संशाम्येन्मदं येन च नाप्नुयात् ।  
 परूषकाणां पीलूनां रसं शीतमथाम्बु वा ॥ १४९ ॥  
 पर्णिनीनां चतसृणां पिबेद्वा शिशिरं जलम् ।  
 मुस्तदाडिमलाजानां तृष्णाघ्नं वा पिबेद्रसम् ॥ १५० ॥  
 कोलदाडिमवृक्षाम्लचुफ्रीकाचुक्रिकारसः ।  
 पञ्चाम्लको मुखालेपः सद्यस्तृष्णां नियच्छति ॥ १५१ ॥  
 शीतलान्यन्नपानानि शीतशय्यासनानि च ।  
 शीतवातजलस्पर्शाः शीतान्युपवनानि च ॥ १५२ ॥  
 क्षौमपद्मोत्पलानां च मणीनां मौक्तिकस्य च ।  
 चन्दनोदकशीतानां स्पर्शाश्चन्द्रांशुशीतलाः ॥ १५३ ॥  
 हेमराजतकांस्यानां पात्राणां शीतवारिभिः ।  
 पूर्णानां हिमपूर्णानां इतीनां पवनाहताः ॥ १५४ ॥  
 संस्पर्शाश्चन्दनार्द्राणां नारीणां च समारुताः ।  
 चन्दनानां च मुख्यानां शस्ताः पित्तमदात्यये ॥ १५५ ॥  
 शीतवीर्यं यदन्यच्च तत् सर्वं विनियोजयेत् ।  
 कुमुदोत्पलपत्राणां सिक्तानां चन्दनाम्बुना ॥ १५६ ॥

हिताः स्पर्शा मनोज्ञानां दाहे मद्यसमुत्थिते ।  
 कथाश्च विविधाः शस्ताः शब्दाश्च शिखिनां शिवाः ॥ १५७ ॥  
 तोयदानां च शब्दा हि शमयन्ति मदात्ययम् ।  
 जलयन्त्राभिवर्षाणि वातयन्त्रवहानि च ॥ १५८ ॥  
 कल्पनीयानि भिषजा दाहे धारागृहाणि च ।  
 फलिनी सेव्यलोध्राम्बु हेमपत्रं कुटन्नटम् ॥ १५९ ॥  
 कालीयकरसोपेतं दाहे शस्तं प्रलेपनम् ।  
 बदरीपल्लवोत्थश्च तथैवारिष्टकोद्भवः ॥ १६० ॥  
 फेनिलायाश्च यः फेनस्तैर्दाहे लेपनं शुभम् ।  
 सुरा समण्डा दध्यम्लं मातुलङ्गरसो मधु ॥ १६१ ॥  
 सेके प्रदेहे शस्यन्ते दाहघ्नाः साम्लकाज्जिकाः ।  
 परिषेकावगाहेषु व्यञ्जनानां च सेचने ॥ १६२ ॥  
 शस्यते शिशिरं तोयं दाहतृष्णाप्रशान्तये ।  
 मात्राकालप्रयुक्तेन कर्मणाऽनेन शाम्यति ॥ १६३ ॥  
 धीमतो वैद्यवश्यस्य शीघ्रं पित्तमदात्ययः ।  
 उल्लेखनोपवासाभ्यां जयेत् कफमदात्ययम् ॥ १६४ ॥  
 तृष्यते सलिलं चास्मै दद्याद्धीवेरसाधितम् ।  
 बलया पृश्निपर्ण्या वा कण्टकार्याऽथवा शृतम् ॥ १६५ ॥  
 सनागराभिः सर्वाभिर्जलं वा शृतशीतलम् ।  
 दुःस्पर्शेन समुस्तेन मुम्तपर्पटकेन वा ॥ १६६ ॥  
 जलं मुस्तैः शृतं वाऽपि दद्याद्दोषविपाचनम् ।  
 एतदेव च पानीयं सर्वत्रापि मदात्यये ॥ १६७ ॥  
 निरत्ययं पीयमानं पिपासाज्वरनाशनम् ।  
 निरामं काङ्क्षितं काले पाययेद्बहुमाक्षिकम् ॥ १६८ ॥  
 शार्करं मधु वा जीर्णमरिष्टं शीधुमेव वा ।  
 रूक्षं तर्पणसंयुक्तं यमानीनागरान्वितम् ॥ १६९ ॥  
 यावगौधूमिकं चान्नं रूक्षयूषेण भोजयेत् ।  
 कुलत्थानां सुशुष्काणां मूलकानां रसेन वा ॥ १७० ॥  
 तनुनाऽल्पेन लघुना कद्वम्लेनाल्पसर्पिषा ।  
 पटोलयूषमम्लं वा यूषमामलकस्य वा ॥ १७१ ॥

प्रभूतकटुसंयुक्तं सयवान्नं प्रदापयेत् ।  
 व्योषयूषमथाम्लं वा सिद्धं वा साम्लवेतसम् ॥ १७२ ॥  
 छागमांसरसं रुक्षमम्लं वा जाङ्गलं रसम् ।  
 स्थाल्यां वाऽथ कपाले वा भृष्टं निर्द्रववर्तितम् ॥ १७३ ॥  
 कट्वम्ललवणं मांसं भक्षयन् वृणुयान्मधु ।  
 व्यक्तमारीचकं मांसं मातुलुङ्गरसान्वितम् ॥ १७४ ॥  
 प्रभूतकटुसंयुक्तं यमानीनागरान्वितम् ।  
 भृष्टं दाडिमसाराम्लमुष्णपूपोपवेष्टितम् ॥ १७५ ॥  
 यथाग्निं भक्षयेत् काले प्रभूतार्द्रकपेशिकम् ।  
 पिबेच्च निगदं मद्यं कफप्राये मदात्यये ॥ १७६ ॥  
 सौवर्चलमजाजी च वृक्षाम्लं साम्लवेतसम् ।  
 त्वगेलामरिचाध्वांशं शर्कराभागयोजितम् ॥ १७७ ॥  
 एतल्लवणमष्टाङ्गमाग्निसन्दीपनं परम् ।  
 मदात्यये कफप्राये दद्यात् स्त्रांतोविशोधनम् ॥ १७८ ॥  
 एतदेव पुनर्युक्त्या मधुराम्लैर्द्रवीकृतम् ।  
 गोधूमास्त्रयवाञ्छानां मांसानां चातिरोचनम् ॥ १७९ ॥  
 पेषयेत् कटुकैर्युक्तां श्वेतां बीजविवर्जिताम् ।  
 मृद्वीकां मातुलुङ्गस्य दाडिमस्य रसेन वा ॥ १८० ॥  
 सौवर्चलैलामरिचैरजाजीभृङ्गदीप्यकैः ।  
 स रागः क्षौद्रसंयुक्तः श्रेष्ठो रोचनदीपनः ॥ १८१ ॥  
 मृद्वीकाया विधानेन कारयेत् कारवीमपि ।  
 शुक्तमस्त्यण्डिकोपेतं रागं दीपनपाचनम् ॥ १८२ ॥  
 भाम्नामलकपेशीनां रागान् कुर्यात् पृथक् पृथक् ।  
 धान्यसौवर्चलजाजीकारवीमरिचान्वितान् ॥ १८३ ॥  
 गुडेन मधुयुक्तेन व्यक्ताम्ललवणीकृतान् ।  
 तैरन्नं रोचते दिग्धं सम्यग्भुक्तं च जीर्यति ॥ १८४ ॥  
 रुक्षोष्णेनास्त्रपानेन स्नानेनाशिशिरेण च ।  
 व्यायामलङ्घनाभ्यां च युक्ताभ्यां जागरेण च ॥ १८५ ॥  
 कालयुक्तेन रुक्षेण स्नानेनोद्वर्तनेन च ।  
 प्राणवर्णकराणां च प्रघर्षाणां च सेवया ॥ १८६ ॥

सेवया वसनानां च गुरुणामगुरोरपि ।  
 सकामोष्णसुखाङ्गीनामङ्गनानां च सेवया ॥ १८७ ॥  
 सुखशिक्षितहस्तानां स्त्रीणां संवाहनेन च ।  
 मदात्ययः कफप्रायः शीघ्रमेवोपशाम्यति ॥ १८८ ॥  
 यदिदं कर्म निर्दिष्टं पृथग्दोषबलं प्रति ।  
 सन्निपाते दशविधे तद्विकल्प्यं भिषग्विदा ॥ १८९ ॥  
 यस्तु दोषविकल्पज्ञो यश्चौषधिविकल्पवित् ।  
 स साध्यान् साधयेद् व्याधीन् साध्यासाध्यविभागवित् ॥ १९० ॥  
 वनानि रमणीयानि सपद्माः सलिलाशयाः ।  
 विशदान्यन्नपानानि सहायाश्च प्रहर्षणाः ॥ १९१ ॥  
 माल्यानि गन्धयोगाश्च वासांसि विमलानि च ।  
 गान्धर्वशब्दाः कान्ताश्च गोष्ठ्यश्च हृदयप्रियाः ॥ १९२ ॥  
 सङ्कथाहास्यगीतानां विशदाश्चैव योजनाः ।  
 प्रियाश्चानुगता नार्यो नाशयन्ति मदात्ययम् ॥ १९३ ॥  
 नाक्षोभ्य हि मनो मद्यं शरीरमविहत्य च ।  
 कुर्यान्मदात्ययं तस्मादेष्टव्या हर्षणी क्रिया ॥ १९४ ॥  
 आभिः क्रियाभिः सिद्धाभिः शमं याति मदात्ययः ।  
 न चेन्मद्यविधिं हित्वा क्षीरमस्य प्रयोजयेत् ॥ १९५ ॥  
 लङ्घनैः पाचनैर्दोषशोधनैः शमनैरपि ।  
 विमद्यस्य कफे क्षीणे जाते दौर्बल्यलाघवे ॥ १९६ ॥  
 तस्य मद्यविदग्धस्य वातपित्ताधिकस्य च ।  
 ग्रीष्मोपतप्तस्य तरोर्यथा वर्षं तथा पयः ॥ १९७ ॥  
 पयसाऽभिहृते रोगे बले जाते निवर्तयेत् ।  
 क्षीरप्रयोगं मद्यं च क्रमेणाल्पाल्पमाचरेत् ॥ १९८ ॥  
 विच्छिन्नमद्यः सहसा योऽतिमद्यं निषेवते ।  
 ध्वंसको विक्षयश्चैव रोगस्तस्योपजायते ॥ १९९ ॥

१ साध्यानिति विशेषणेन 'साधनं न त्वसाध्यानां व्याधीनामुपदिश्यते' इति सूत्रं स्मारयति ।

अथध्वंसकविक्षयौ ।

व्याध्युपक्ष्माणदेहस्य दुश्चिकित्स्यतमौ मतौ ।

तयोर्लिङ्गं चिकित्सा च यथावदुपदेक्ष्यते ॥ २०० ॥

श्लेष्मप्रसेकः कण्ठास्यशोषः शब्दासहिष्णुता ।

तन्द्रानिद्राऽतियोगश्च ज्ञेयं ध्वंसकलक्षणम् ॥ २०१ ॥

हृत्कण्ठरोगः सम्मोहश्छर्दिरङ्गरुजा ज्वरः ।

तृष्णा कासः शिरःशूलमेतद्विक्षयलक्षणम् ॥ २०२ ॥

तयोः कर्म तदेवेष्टं वातिके यन्मदात्यये ।

तौ हि प्रक्ष्माणदेहस्य जायेते दुर्बलस्य वै ॥ २०३ ॥

बस्तयः सर्पिषः पानं प्रयोगः क्षीरसर्पिषोः ।

अभ्यङ्गोद्वर्तनस्नानान्यन्नपानं च वातनुत् ॥ २०४ ॥

विक्षयो ध्वंसकश्चैव कर्मणाऽनेन शाम्यति ।

युक्तमद्यस्य मद्योत्थो न व्याधिरुपजायते ॥ २०५ ॥

निवृत्तः सर्वमद्येभ्यो नरो यश्च जितेन्द्रियः ।

शारीरमानसैर्धीमान् विकारैर्न स युज्यते ॥ २०६ ॥

तत्र श्लोकाः ।

यत्प्रभावा भगवती सुरा पेया यथा च सा ।

यद्रव्या यस्य या चेष्टा योगं चापेक्षते यथा ॥ २०७ ॥

यथा मदयते यैश्च गुणैर्युक्ता महागुणा ।

यो मदो मदभेदाश्च ये त्रयः स्वस्वलक्षणाः ॥ २०८ ॥

ये च मद्यकृता दोषा गुणा ये च मदात्मकाः ।

यच्च त्रिविधमापानं यथासत्त्वं च लक्षणम् ॥ २०९ ॥

ये सहायाः सुखाः पाने चिरक्षिप्रमदा नराः ।

मदात्ययस्य यो हेतुर्लक्षणं यद्यथा च यत् ॥ २१० ॥

मद्यं मद्योत्थितान् रोगान् हन्ति यश्च क्रियाक्रमः ।

सर्वं तदुक्तमखिलं मदात्ययचिकित्सिते ॥ २११ ॥

इत्याग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सा-

स्थाने मदात्ययचिकित्सितं नाम चतुर्विंशोऽध्यायः ॥२४॥

## पञ्चविंशोऽध्यायः ।

अथातो द्विव्रणीयचिकित्सितमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

परावरजमात्रेयं गतमानमदव्यथम् ।

अग्निवेशो गुरुं काले विनयादिदमब्रवीत् ॥ ३ ॥

भगवन् पूर्वमुद्दिष्टौ द्वौ व्रणौ रोगसङ्गहे ।

तयोर्लिङ्गं चिकित्सां च वक्तुमर्हसि शर्मद ॥ ४ ॥

इत्यग्निवेशस्य वचो निशम्य गुरुरब्रवीत् ।

यौ व्रणौ पूर्वमुद्दिष्टौ निजश्चागन्तुरेव च ॥ ५ ॥

श्रूयतां विधिवत् सौम्य तयोर्लिङ्गं च भेषजम् ।

निजः शरीरदोषोऽथ आगन्तुर्बाह्यहेतुजः ॥ ६ ॥

वधबन्धप्रपतनाद्वृष्टादन्तनखक्षतात् ।

आगन्तवो व्रणास्तद्वद्विषस्पर्शमिश्रस्त्रजाः ॥ ७ ॥

मन्त्रागदप्रलेपाद्यैर्भेषजैर्हेतुभिश्च ते ।

लिङ्गैकदेशैर्निर्दिष्टा विपरीता निजैर्व्रणाः ॥ ८ ॥

व्रणानां निजहेतूनामागन्तूनामशाम्यताम् ।

कुर्यादोषबलापेक्षी निजानामौषधं तथा ॥ ९ ॥

यथास्वैर्हेतुभिर्दुष्टा वातपित्तकफा नृणाम् ।

बहिर्मांसं समाश्रित्य जनयन्ति निजान् व्रणान् ॥ १० ॥

स्तब्धः कठिनसंस्पर्शो मन्दस्त्रावोऽतितीव्ररूक् ।

तुद्यते स्फुरति श्यावो व्रणो मारुतसम्भवः ॥ ११ ॥

सम्पूरणैः स्नेहपानैः स्त्रिगैः स्वेदोपनाहनैः ।

प्रदेहैः परिषेकैश्च वातव्रणमुपाचरेत् ॥ १२ ॥

१ द्वौ व्रणावधिकृत्य कृतं द्विव्रणीयम्, तादृशं चिकित्सितं यस्मिन्त-  
मध्यायम् । २ रोगसङ्ग्रहाध्याये-सूत्रस्थाने ।

३ आगच्छतीति आगन्तुः, गमेरौणादिकस्तुन्प्रत्ययः ।

४ मन्त्रेण व्रणशमनं, विषशमनवत् "श्रीगुरुभ्यो नमः ३ । धन्वन्तरये  
नमः ३ । हूं फट्" इत्यादिभिर्मन्त्रैर्मयूरपत्रादिना मार्जयेत् । सविषव्रणस्य  
तु मन्त्रोपचार अत्यावश्यकः ।

तृष्णामोहज्वरक्लेददाहदुष्टयवदारणैः ।  
 व्रणं पित्तकृतं विद्याद्वन्धैः स्रावैश्च पूतिकैः ॥ १३ ॥  
 शीतलैर्मधुरैस्तिक्तैः प्रदेहपरिषेचनैः ।  
 सर्पिःपानैर्विरेकैश्च पैत्तिकं शमयेद्व्रणम् ॥ १४ ॥  
 बहुपिच्छो गुरुः स्निग्धः स्तिमितो मन्दवेदनः ।  
 पाण्डुवर्णोऽल्पसङ्गक्लेदश्चिरकारी कफव्रणः ॥ १५ ॥  
 कषायकटुरुक्षोष्णैः प्रदेहपरिषेचनैः ।  
 कफव्रणं प्रशमयेत्तथा लङ्घनपाचनैः ॥ १६ ॥  
 तौ द्वौ नानात्वभेदेन निरुक्ता विंशतिव्रणाः ।  
 तेषां परीक्षा त्रिविधा प्रदुष्टा द्वादश स्मृताः ॥ १७ ॥  
 स्थानान्यष्टौ तथा गन्धाः परिस्त्रावाश्चतुर्दश ।  
 षोडशोपद्रवा दोषाश्चत्वारो विंशतिस्तथा ॥ १८ ॥  
 तथा चोपक्रमाः सिद्धाः षट्त्रिंशत्समुदाहृताः ।  
 विभज्यमानाज् शृणु मे सर्वानेतान् यथेरितान् ॥ १९ ॥  
 कृत्योत्कृत्यस्तथा दुष्टोऽदुष्टो मर्मस्थितो न च ।  
 संवृतो दारुणः स्रावी सविषो विषमस्थितः ॥ २० ॥  
 उत्सङ्गयुत्सन्न एतेषां व्रणान् विद्याद्विपर्ययात् ।  
 इति नानात्वभेदेन निरुक्ता विंशतिव्रणाः ॥ २१ ॥  
 दर्शनप्रश्नसंस्पर्शैः परीक्षा त्रिविधा स्मृता ।  
 वयोवर्णशरीराणामिन्द्रियाणां च दर्शनात् ॥ २२ ॥  
 हेत्वर्तिसात्म्याग्निबलं परीक्ष्यं वचनाद् बुधैः ।  
 स्पर्शान्मार्दवशैत्ये च परीक्ष्ये सविपर्यये ॥ २३ ॥  
 श्वेतोऽवसन्नवर्त्माऽतिस्थूलवर्त्माऽतिपिञ्जरः ।  
 नीलः श्यावोऽतिपिडको रक्तः कृष्णोऽतिपूतिकः ॥ २४ ॥

१ कृत्यैः, उत्कृत्यैः, दुष्टैः, अदुष्टैः, मर्मस्थितैः, अमर्मस्थैः, एते षट् सवि-  
 पर्यया एव मूले । संवृतैः, दारुणैः, स्रावी, सविषैः, विषमस्थितैः, उत्सङ्गी,  
 उत्सन्नैः, एतेषां विपर्ययाः यथा—असंवृतैः, अदारुणैः, अस्रावी, निविषैः,  
 समस्थितैः, अनुत्सङ्गी, अनुत्सन्नैः, इति सप्त सङ्कलनेन विंशतिव्रणाः । लक्ष-  
 णानिनिर्वचनगम्यानि ।

रोप्यः कुम्भीमुखश्चेति प्रदुष्टा द्वादश व्रणाः ।  
 कल्पेनान्येन दोषाणां चतुर्विंशतिरुच्यते ॥ २५ ॥  
 त्वक्सिरामांसमेदोऽस्थिस्त्रायुमर्मान्तराश्रयाः ।  
 व्रणस्थानानि निर्दिष्टान्यष्टावेतानि सङ्ग्रहे ॥ २६ ॥  
 सर्पिस्तैलवसापूयरक्तश्यावाम्लपूतिकाः ।  
 व्रणानां व्रणगन्धजैरष्टौ गन्धाः प्रकीर्तिताः ॥ २७ ॥  
 लसीकाजलपूयासृग्घरिद्रारुणपित्तराः ।  
 कषायनीलहरितस्निग्धरूक्षासितासिताः ॥ २८ ॥  
 इति रूपैः समुद्दिष्टा व्रणस्त्रावाश्चतुर्दश ।  
 विसर्पः पक्षघातश्च सिरास्तम्भोऽपतानकः ॥ २९ ॥  
 मोहोन्मादव्रणरुजो ज्वरस्तृष्णा हनुग्रहः ।  
 कासश्छर्दिर्तीसारो हिक्का श्वासः सवेपथुः ॥ ३० ॥  
 षोडशोपद्रवाः प्रोक्ता व्रणानां व्रणचिन्तकैः ।  
 स्त्रायुक्लेदात् सिराक्लेदाद्गाम्भीर्यात् कृमिभक्षणात् ॥ ३१ ॥  
 अस्थिभेदात् सशल्यत्वात् सविषत्वाच्च सर्पणात् ।  
 नखकाष्ठप्रभेदाच्च चर्मलोमाभिघट्टनात् ॥ ३२ ॥  
 मिथ्याबन्धादतिस्नेहादतिभैषज्यकर्षणात् ।  
 अजीर्णादतिभुक्ताच्च विरुद्धासात्म्यभोजनात् ॥ ३३ ॥  
 शोकात् क्रोधादिवास्वप्नाद्व्यायामान्मैथुनात्तथा ।  
 व्रणा न प्रशमं यान्ति निष्क्रियत्वाच्च देहिनाम् ॥ ३४ ॥  
 परिस्त्रावाश्च गन्धाश्च दोषाश्चोपद्रवैः सह ।  
 व्रणानां बहुदोषाणां कृच्छ्रत्वं चोपजायते ॥ ३५ ॥  
 त्वङ्मांसजः सुखे देशे तरुणस्यानुपद्रवः ।  
 धीमतोऽभिनवः काले सुखसाध्यः सुखं व्रणः ॥ ३६ ॥  
 गुणैरन्यतमैर्हीनस्ततः कृच्छ्रो व्रणः स्मृतः ।  
 सर्वैर्विहीनो विज्ञेयस्त्वसाध्यो भूर्युपद्रवः ॥ ३७ ॥  
 व्रणानामादितः कार्यं यथासन्नं विशोधनम् ।  
 ऊर्ध्वभागैरधोभागैः शस्त्रैर्बन्तिभिरेव च ॥ ३८ ॥  
 सद्यः शुद्धशरीराणां प्रशमं यान्ति हि व्रणाः ।  
 यथाक्रममतश्चोर्ध्वं शृणु सर्वानुपक्रमान् ॥ ३९ ॥



शोफघ्नं षड्विधं चैव शस्त्रकर्मावपीडनम् ।  
 निर्वापणं ससन्धानं स्वेदः शमनमेषणम् ॥ ४० ॥  
 शोधनौ रोपणीयौ च कषायौ सप्रलेपनौ ।  
 द्वे तैले च घृते पत्रं छादने द्वे च बन्धने ॥ ४१ ॥  
 भोज्यमुत्सादनं दाहो द्विविधः सावसादनः ।  
 काठिन्यमार्दवकरे धूपनालेपने शुभे ॥ ४२ ॥  
 व्रणावचूर्णनं वर्ण्यं लेपनं लोमरोहणम् ।  
 इति षट्त्रिंशदुद्दिष्टा व्रणानां समुत्क्रमाः ॥ ४३ ॥  
 पूर्वरूपं भिषग्बुद्ध्या व्रणानां शोफमादितः ।  
 रक्तावसेचनं कुर्यादजातव्रणशान्तये ॥ ४४ ॥  
 शोधयेद्बहुदोषास्तु स्वल्पदोषान् विलङ्घयेत् ।  
 पूर्वं कषायैः सर्पिर्भिर्जयेद्वा मारुतोत्तरान् ॥ ४५ ॥  
 न्यग्रोधोदुम्बराश्वत्थप्लक्षवेतसवलकलैः ॥  
 ससर्पिष्कैः प्रलेपः स्याच्छोफनिर्वापणः परम् ॥ ४६ ॥  
 विजया मधुकं वीरा विसग्रन्थिः शतावरी ।  
 नीलोत्पलं नागपुष्पं प्रदेहः स्यात् सचन्दनः ॥ ४७ ॥  
 सक्तवो मधुकं सर्पिः प्रदेहः स्यात् सशर्करः ।  
 अविदाहीनि चाज्जानि शोफे भेषजमुत्तमम् ॥ ४८ ॥  
 स चेदेवमुपक्रान्तः शोफो न प्रशमं व्रजेत् ।  
 तस्योपनाहैः पक्कस्य पाटनं हितमुच्यते ॥ ४९ ॥  
 तैलेन सर्पिषा वाऽपि ताभ्यां वा सक्तुपिण्डिका ।  
 सुखोष्णा शोथपाकार्थमुपनाहः प्रशस्यते ॥ ५० ॥  
 सतिला सातसीबीजदध्यम्ला सक्तुपिण्डिका ।  
 सकिण्वकुष्ठलवणा शस्ता स्यादुपनाहने ॥ ५१ ॥  
 रुग्दाहरागतोदैश्च विदग्धं शोफमादिशेत् ।  
 जलबस्तिमसस्पर्शं सम्पक्कं पीडितोन्नतम् ॥ ५२ ॥  
 उमाऽथो गुग्गुलुः सौधं पैयो, दक्षकपोतयोः ।

१ उपनाहनं बन्धनम् ।

२ उमा=अतसी ।

३ सौधं पयः=स्तुहीक्षीरम् । हेमक्षीरी=कङ्कुष्ठम् ।

विद, पलाशभवः क्षारो, हेमक्षीरी मकूलकः ॥ ५३ ॥  
 इत्युक्तो भेषजगणः पक्कशोधनभेदनः ।  
 सुकुमारस्य, कृच्छ्रस्य शस्त्रं तु परमुच्यते ॥ ५४ ॥  
 पाटनं व्यधनं चैव छेदनं लेखनं तथा ।  
 प्रच्छन्नं सीवनं चैव षड्विधं शस्त्रकर्म तत् ॥ ५५ ॥  
 नाडीव्रणाः पक्कशोथास्तथा क्षतगुदोदरम् ।  
 अन्तःशलयाश्च ये देशाः पाठ्यास्ते तद्विधाश्च ये ॥ ५६ ॥  
 दकोदराणि सम्पक्का गुल्मा ये ये च रक्तजाः ।  
 व्यध्याः शोणितरोगाश्च विसर्पपिडकादयः ॥ ५७ ॥  
 अर्शः प्रभृत्यधीमांसं छेदनेनोपपादयेत् ।  
 उद्धृत्तान् स्थूलपथ्यन्तानुत्सन्नान् कठिनान् व्रणान् ॥ ५८ ॥  
 किलासानि सकुष्ठानि लिखेल्लेख्यानि बुद्धिमान् ।  
 वातासृग्ग्रन्थिपिडकाः सकोठा रक्तमण्डलम् ॥ ५९ ॥  
 कुष्ठान्यभिहतं चाङ्गं शोथांश्च प्रच्छयेद्विषक् ।  
 सीव्यं कुक्ष्युदराद्यं तु गम्भीरं यद्विपाटितम् ॥ ६० ॥  
 इति षड्विधमुद्दिष्टं शस्त्रकर्म मनीषिभिः ।  
 सूक्ष्माननाः कोषवन्तो ये व्रणास्तान् प्रपीडयेत् ॥ ६१ ॥  
 कलायाश्च मसूराश्च गोधूमाः सहरेणवः ।  
 कल्कीकृताः प्रशस्यन्ते निस्त्रेहा व्रणपीडने ॥ ६२ ॥  
 शालमलीत्वग्बलामूलं तथा न्यग्रोधपल्लावाः ।  
 न्यग्रोधादिकमुद्दिष्टं बलादिकमथापि वा ॥ ६३ ॥  
 आलेपनं निर्वपणं तद्विद्यात्तैश्च सेचनम् ।  
 सर्पिषा शतधौतेन पयसा मधुकाम्बुना ॥ ६४ ॥  
 निर्वापयेत् सुशीतेन रक्तपित्तोत्तरान् व्रणान् ।  
 लम्बानि व्रणमांसानि प्रलिप्य मधुसर्पिषा ॥ ६५ ॥  
 संदधीत समं वैद्यो बन्धनैश्चोपपादयेत् ।

१ कृच्छ्रस्य तु शस्त्रं परं भेदनमिति सम्बन्धः ।

२ पाटनादीनां पृथक् विषयमाह-नाडीव्रणा इत्यादिना ।

३ दकोदराणि=जलोदराणि, जीवनीयं दकञ्चेति विश्वः ।

तान् समान् सुस्थितान्ज्ञात्वा फलिनीलोध्रकटफलैः ॥ ६६ ॥

समङ्गाधातकीयुक्तैश्चूर्णितैरवचूर्णयेत् ।

पञ्चवल्कलचूर्णैर्वा शुक्तिचूर्णसमायुतैः ॥ ६७ ॥

धातकीलोध्रचूर्णैर्वा तथा रोहन्ति ते व्रणाः ।

भग्नास्थिसन्धानम् ।

अस्थिभग्नं च्युतं सन्धिं सन्दधीत समं पुनः ॥ ६८ ॥

समेन सममङ्गेन कृत्वाऽन्येन विचक्षणः ।

स्थिरैः कर्वालिकाबन्धैः कुशिकाभिश्च संस्थितम् ॥ ६९ ॥

पट्टैः प्रभूतसर्पिष्कैर्बन्धनीयादचलं सुखम् ।

अविदाहिभिरस्त्रैश्च पैष्टिकैस्तमुपाचरेत् ॥ ७० ॥

ग्लानिर्हि न हिता तस्य सन्धिविश्लेषकारिका ।

विच्युताभिहताङ्गानां विसर्पादीनुपद्रवान् ॥ ७१ ॥

उपक्रमेद्यथाकालं कालज्ञः स्वाञ्चिकिसितात् ।

शुष्का महारुजः स्तब्धा ये व्रणा मारुतोत्तराः ॥ ७२ ॥

स्वेद्याः सङ्करकल्पेन ते स्युः कृशरपायसैः ।

ग्राम्यबैलाम्बुजानूपवेशवारैश्च संस्कृतैः ॥ ७३ ॥

उत्कारिकाभिश्चोष्णाभिः सुखी स्याद्गणितस्तथा ।

सदाहा वेदनावन्तो ये व्रणा मारुतोत्तराः ॥ ७४ ॥

तेषामुमां तिलांश्चैव भृष्टान् पयसि निर्वृतान् ।

तेनैव पयसा पिष्ट्वा कुर्यादालेपनं भिषक् ॥ ७५ ॥

बला गुडूची मधुकं पृश्निपर्णी शतावरी ।

जीवन्ती शर्करा क्षीरं तैलं मत्स्यवसा घृतम् ।

सुसिद्धा समधूच्छिष्टा शूलघ्नी स्नेहशर्करा ॥ ७६ ॥

द्विपञ्चमूली कथितेनाम्भसा पयसाऽथवा ।

सर्पिषा वा सतैलेन कोष्णेन परिषेचयेत् ॥ ७७ ॥

यवचूर्णं समधुकं सतिलं सह सर्पिषा ।

१ अस्थि भग्नं च्युतं सन्धिन्तु समं यथास्यात्तथा सन्दधीत, किं कृत्वा समेन अन्येन अङ्गेन समं सदृशं कृत्वा, विविधं क्रियाक्रमं विशेषेण चष्टे पश्य-तीति विचक्षणः शल्यतन्त्रकुशलः, 'अनुदात्ततश्च हलादेः' इति कर्त्तरि युच् ।

२ कवलिकाबन्धकुशिकाबन्धौ सुश्रुते प्रसिद्धौ ।

दद्यादालेपनं कोष्णं दाहशूलोपशान्तये ॥ ७८ ॥  
 उपनाहश्च कर्तव्यः सतिलो मुद्गपायसः ।  
 रुग्दाहयोः प्रशमनो व्रणेष्वेष विधिः स्मृतः ॥ ७९ ॥  
 सूक्ष्मानना बहुस्त्रावाः कोषवन्तश्च ये व्रणाः ।  
 न च मर्माश्रितास्तेषामेषणं हितमुच्यते ॥ ८० ॥  
 द्विविधामेषणीं विद्यान्मृद्नीं च कठिनामपि ।  
 औद्भिदैर्मृदुभिर्नलैर्लोहानां वा शलाकया ॥ ८१ ॥  
 गम्भीरे मांसले देशे पाथ्यं लौहशलाकया ।  
 एण्यं विद्याद्गणं नालैर्विपरीतमतो भिषक् ॥ ८२ ॥  
 पृतिगन्धान् विवर्णांश्च बहुस्त्रावान्महारुजः ।  
 व्रणानशुद्धान् विज्ञाय शोधनः समुपाचरेत् ॥ ८३ ॥  
 त्रिफला खदिरो दार्वी न्यग्रोधोऽतिबला कुशः ।  
 निम्बकोलकपत्राणि कषायाः शोधना मताः ॥ ८४ ॥  
 तिलकल्कः सलवणो द्वे हरिद्रे त्रिवृद् घृतम् ।  
 मधुकं निम्बपत्राणि प्रलेपो व्रणशोधनः ॥ ८५ ॥  
 नातिरक्तो नातिपाण्डुर्नातिश्यावो न चातिरूक् ।  
 न चोत्सन्नो न चोत्सङ्गी शुद्धो रोप्यः परं व्रणः ॥ ८६ ॥  
 न्यग्रोधोदुम्बराश्चत्थकदम्बप्लक्षवेतसाः ।  
 करवीरार्ककुटजाः कषाया व्रणरोपणाः ॥ ८७ ॥  
 चन्दनं पद्मकिञ्जल्कं दार्वीत्वङ्गनीलमुत्पलम् ।  
 मेदा मूर्वा समङ्गा च यष्ट्याह्वा व्रणरोपणम् ॥ ८८ ॥  
 प्रपौण्डरीकं जीवन्तीं गोजिह्वां धातकीं बलाम् ।  
 रोपणं सतिलं दद्यात् प्रलेपं सघृतं व्रणे ॥ ८९ ॥  
 कम्पिलकं विडङ्गानि वत्सकं त्रिफलां बलाम् ।  
 पटोलं पिचुमर्दं च लोध्रं मुस्तं प्रियङ्गुकम् ॥ ९० ॥  
 खदिरं धातकीं सर्जमेलामगुरुचन्दने ।  
 पिष्ट्वा साध्यं भवेत्तैलं तत् परं व्रणरोपणम् ॥ ९१ ॥  
 प्रपौण्डरीकं मधुकं काकोल्यौ द्वे च चन्दने ।

१ नातिरक्त इत्यादिना शुद्धव्रणलक्षणमुक्त्वा ततः परं व्रणरोपणं निर्दिशति ।

सिद्धमेतैः समैस्तैलं परं स्याद्ब्रणरोपणम् ॥ ९२ ॥  
 दूर्वास्वरससिद्धं वा तैलं कम्पिल्लकेन वा ।  
 दार्वात्त्वचश्च कल्केन प्रधानं ब्रणरोपणम् ॥ ९३ ॥  
 येनैव विधिना तैलं घृतं तेनैव साधयेत् ।  
 रक्तपित्तोत्तरं दृष्ट्वा रोपणीयं ब्रणं भिषक् ॥ ९४ ॥  
 कदम्बार्जुननिम्बानां पाटल्याः पिप्पलस्य च ।  
 ब्रणप्रच्छादने विद्वान् पत्राण्यकस्य चादिशेत् ॥ ९५ ॥  
 वाक्षोऽथवाऽऽजिनः क्षौमः पट्टो ब्रणहितः स्मृतः ।  
 बन्धश्च द्विविधः शस्तो ब्रणानां सव्यदक्षिणः ॥ ९६ ॥  
 लवणाम्लकटूष्णानि विदाहीनि गुरूणि च ।  
 वर्जयेदन्नपानानि ब्रणी मैथुनमेव च ॥ ९७ ॥  
 नातिशतिगुरुस्निग्धमविदाहि यथाब्रणम् ।  
 अन्नपानं ब्रणहितं हितं चाऽस्वपनं दिवा ॥ ९८ ॥  
 स्तन्यानि जीवनीयानि बृंहणीयानि यानि च ।  
 उत्सादनार्थं निम्नानां ब्रणानां तानि कल्पयेत् ॥ ९९ ॥  
 भूर्जग्रन्थ्यश्मकासीसमधोभागानि गुग्गुलुः ।  
 ब्रणावसादनं तद्वत् कलविष्ककपोतविद् ॥ १०० ॥  
 अथाम्निकर्म ।  
 रुधिरेऽतिप्रवृत्ते तु छिन्ने छेद्येऽधिमांसके ।  
 कफग्रन्थिषु गण्डेषु वातस्तम्भानिलार्तिषु ॥ १०१ ॥  
 गूढपूयलसीकेषु गम्भीरेषु स्थिरेषु च ।  
 छिन्नेषु चाङ्गदेशेषु कर्माग्नेः सम्प्रशस्यते ॥ १०२ ॥  
 मधुच्छिष्टेन तैलेन मज्जक्षौद्रवसाघृतैः ।  
 तप्तैर्वा विविधैर्लोहैर्दहद्दाहविशेषवित् ॥ १०३ ॥  
 रूक्षाणां सुकुमाराणां गम्भीरान्मारुतोत्तरान् ।  
 दहेत् स्नेहमधुच्छिष्टैर्लोहैः क्षौद्रैस्ततोऽन्यथा ॥ १०४ ॥

१ कलविष्कः चटकः ।

२ दाहस्य विशेषान् भेदान् वेत्तीति दाहविशेषवित् । भेदाश्च-स्निग्ध-  
 दाहः, रूक्षदाहः, विन्दुदाहः, वलयदाह इत्यादयः ।

आग्निर्कर्मनिषेधः ।

बालदुर्बलवृद्धानां गर्भिण्या रक्तपित्तिनाम् ।  
 तृष्णाज्वरपरीतानामबलानां विषादिनाम् ॥ १०५ ॥  
 नाग्निकर्मोपदेष्टव्यं, स्नायुर्मर्मव्रणेषु च ।  
 सविषेषु सशल्येषु नेत्रकुष्ठव्रणेषु च ॥ १०६ ॥  
 रोगदोषबलापेक्षी मात्राकालाग्निकोविदः ।  
 शस्त्रकर्माग्निकृत्येषु क्षारमप्यवचारयेत् ॥ १०७ ॥  
 कठिनत्वं व्रणा यान्ति गन्धसारैश्च धूपिताः ।  
 सर्पिर्मज्जवसाधूपैः शैथिल्यं यान्ति हि व्रणाः ॥ १०८ ॥  
 रुजः स्नावाश्च गन्धाश्च क्रिमयश्च व्रणाश्रिताः ।  
 शैथिल्यं मार्दवं वाऽपि धूपनेनोपशम्यति ॥ १०९ ॥  
 लोघ्नन्यग्रोधशुक्लाश्च खदिरस्त्रिफला घृतम् ।  
 प्रलेपो व्रणशैथिल्यसौकुमार्यप्रसाधकः ॥ ११० ॥  
 सरुजः कठिनाः स्तब्धा निरास्नावाश्च ये व्रणाः ।  
 यवचूर्णैः ससर्पिष्कैर्बहुशस्तान् प्रलेपयेत् ॥ १११ ॥  
 मुद्गषष्टिकशालीनां पायसैर्वा यथाक्रमम् ।  
 सघृतैर्जीवनीयैर्वा तर्पयेत्तानभीक्ष्णशः ॥ ११२ ॥  
 कर्कुभोदुम्बराश्चत्थलोघ्नजाम्बवकदफलैः ।  
 त्वचमाश्वेव गृह्णन्ति त्वकचूर्णैश्चूर्णिता व्रणाः ॥ ११३ ॥  
 मनःशिलैला मज्जिष्ठा लाक्षा च रजनीद्वयम् ।  
 प्रलेपः सघृतक्षौद्रस्त्वग्विशुद्धिकरः परः ॥ ११४ ॥  
 अयोरजः सकासीसं त्रिफला कुसुमानि च ।  
 प्रलेपः कुरुते काष्ण्यं सद्य एव नवत्वचि ॥ ११५ ॥  
 कालीयकनताम्रास्थिहेमकालायसोत्तमाः ।  
 लेपः सगोमयरसः सवर्णीकरणः परः ॥ ११६ ॥  
 ध्यामकाश्चत्थनिचुलमूलं लाक्षा सगैरिका ।  
 सहेमश्चामृतासङ्गः कासीसं चेति वर्णकृत् ॥ ११७ ॥

१ ककुभेत्यादिप्रकरणेन त्वग्जननं, वर्णकरणं, रोमजननमिति उपक्रम-  
 त्रयमाह ।

चतुष्पदानां त्वग्रोमखुरशृङ्गास्थिभस्मना ।  
 तैलाक्ता चूर्णिता भूमिर्भवेल्लोमवती पुनः ॥ ११८ ॥  
 षोडशोपद्रवा ये च व्रणानां परिकीर्तिताः ।  
 तेषां चिकित्सा निर्दिष्टा यथास्वं स्वे चिकित्सिते ॥ ११९ ॥  
 तत्र श्लोकौ ।

द्वौ व्रणौ व्रणभेदाश्च परीक्षा दुष्टिरेव च ।  
 स्थानानि गन्धाः स्नावाश्च सौपसर्गाः क्रियाश्च याः ॥ १२० ॥  
 व्रणाधिकारे सम्प्रश्नमेतन्नवकमुक्तवान् ।  
 मुनिर्व्याससमासाभ्यामग्निवेशाय धर्मैते ॥ १२१ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते द्विव्रणोऽयं  
 चिकित्सितं नाम पञ्चविंशोऽध्यायः ॥ २५ ॥

### षड्विंशोऽध्यायः ।

अथातस्त्रिमर्मयचिकित्सितमध्यायं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥

सप्तोत्तरं मर्मशतं यदुक्तं शरीरसंख्यामधिकृत्य तेभ्यः ।  
 मर्माणि बसन्ति हृदयं शिरश्च प्रधानभूतानि वदन्ति तज्ज्ञाः ॥ ३ ॥  
 प्राणाशयास्तान्परिपीडयन्तो वातादयोऽसूनपि पीडयन्ति ।  
 तत्संश्रितानामनुपालनार्थं महागदानां शृणु सौम्य रक्षाम् ॥ ४ ॥  
 कषायतिक्तोषणरूक्षभोज्यैः सन्धारणोदीरणमैथुनैश्च ।  
 पक्काशये कुप्यति चेदपानः स्रोतांस्यधोगानि बली स रुद्धा ॥ ५ ॥

१ उपसर्गाः=उपद्रवाः, अर्थान्तरापादकत्वमुपसर्गत्वम् । प्रकृते तु-सत्या  
 मपि प्रधानरोगजन्यायां व्यथायां व्यथाऽन्तरोत्पादकत्वेन लक्षणसमन्वयः ।

२ व्यासो विस्तारः, समासः सङ्क्षेपः ।

३ समग्रधीगुणविशिष्टो धीमान्, “शुश्रूषा श्रवणञ्चैव ग्रहणं धारणं-  
 तथा । ऊहापोहोऽर्थविज्ञानं तत्त्वज्ञानञ्च धीगुणाः” ॥

४ त्रिषु मर्मसु आश्रिता रोगास्त्रिमर्मीयाः, तानधिकृत्य कृतं चिकि-  
 त्सितं त्रिमर्मीयम् । ५ शरीरे सप्तमाध्याये ।

करोति विण्मास्तमूत्रसङ्गं क्रमादुदावर्तमतः सुघोरम् ।  
 रुग्बस्तिहृत्कुक्ष्युदरेष्वभीक्ष्णं संपृष्टपाश्वेवतिदारुणा स्यात् ॥ ६ ॥  
 आध्मानहृत्तासविकर्तिकाश्च तोदो विपाकश्च सबस्तिशोथः ।  
 वर्चोऽप्रवृत्तिर्जठरे च गण्डानूर्ध्वं च वायुर्विहतो गुदे स्यात् ॥ ७ ॥  
 कृच्छ्रेण शुष्कस्य चिरात्प्रवृत्तिः स्याद्वा तनुः स्यात्स्वररूक्षशीता ।  
 ततश्च रोगा ज्वरमूत्रकृच्छ्रप्रवाहिकाहृद्ग्रहणीप्रदोषाः ॥ ८ ॥  
 छर्द्यान्ध्यबाधिर्यशिरोऽभितापा वातोदराष्टीलमनोविकाराः ।  
 तृष्णास्त्रपित्तारुचिगुल्मकासश्वासप्रतिश्यादितपार्श्वरोगाः ॥ ९ ॥  
 अन्ये च रोगा बहवोऽनिलोत्था भवन्त्युदावर्तकृताः सुघोराः ।  
 चिकित्सितं चास्य यथावदूर्ध्वं प्रवक्ष्यते तच्छृणु चाग्निवेश ॥ १० ॥  
 तं तैलशीतज्वरनाशनाक्तं स्वदैर्यथोक्तैः प्रविलीनदोषम् ।  
 उपाचरेद्वर्तिनिरूग्बस्तिस्नेहैर्विरैकैरनुलोमनाम्नैः ॥ ११ ॥  
 श्यामात्रिवृन्मागाधिकां सदन्तीं गोमूत्रपिष्टां दशभागमाषाम् ।  
 सनीलिकां द्विलवणां गुडेन वर्तिं कराङ्गुष्ठनिभां विदध्यात् ॥ १२ ॥  
 पिण्याकसौवर्चलहिङ्गुभिर्वा ससर्षपन्यूषणयावशूकैः ।  
 क्रिमिघ्नकम्पिलकशङ्खिनीभिः सुधार्कजक्षीरगुडायुताभिः ॥ १३ ॥  
 स्यात्पिप्पलीसर्षपराण्डवेशमधूमैः सगोमूत्रगुडैश्च वर्तिः ।  
 श्यामाफूलालाबुकपिप्पलीनां नाड्याऽथवा तत्प्रधमेत्तु चूर्णम् ॥ १४ ॥  
 रक्षोघ्नतुम्बीकरहाटकृष्णाचूर्णं सजोमूतकसैन्धवं वा ।  
 स्निग्धे गुदे तान्यनुलोमयन्ति नरस्य वर्चोऽनिलमूत्रसङ्गम् ॥ १५ ॥  
 तेषां विघाते तु भिषग्विदध्यात् स्वभ्यक्तसुस्विन्नतनोर्निरूग्म् ।

१ ऊर्ध्वमावर्तते वायुरस्मिन्निति विग्रहेऽधिकरणे घञ्प्रत्ययः । उदा-  
 वर्तयति वायुमिति विग्रहे ण्यन्तात्पचाद्यच्प्रत्ययः, उभयथा रोगो वाच्यः ।

२ संपृष्टपाश्वेषु बस्तिहृत्कुक्ष्युदरेषु अभीक्ष्णं दारुणा रुक् स्यादिति  
 सम्बन्धः ।

३ तैलञ्च तत् शीतज्वरनाशनं तैलरूपं शीतज्वरनाशनं वस्तु, तेना-  
 ऽक्तं कृताऽभ्यङ्गं यथोक्तैः स्वदैः प्रविलीनदोषं तमुदावर्तितं वर्त्यादिभि-  
 रुपाचरेदिति योजना । तैलन्तु-इति पाठे तु वाक्यार्थो विसंशुलः ।

४ श्यामा त्रिवृद्भेदः ।

५ दशभागा माषा यस्मिन् ।

६ वर्ति=फलवर्तिम् ।

७ राढं मदनफलम् ।



ऊर्ध्वानुलोमौषधमूत्रतैलक्षाराम्लवातघ्नयुतं सुतीक्ष्णम् ॥ १६ ॥  
 वातेऽधिकेऽम्लं लवणं सतैलं, क्षीरेण पित्ते तु, कफे समूत्रम् ।  
 स मूत्रवर्चोनिलसङ्गमाशु गुदं सिराश्च प्रगुणीकरोति ॥ १७ ॥  
 त्रिवृत्सुधापत्रतिलादिशाकग्राम्यौदकानूपरसैर्यवान्नम् ।  
 अन्यैश्च सृष्टानिलमूत्रविडभिरद्यात् प्रसन्नागुडशीधुपायी ॥ १८ ॥  
 भूयोऽनुबन्धे तु भवेद्विरेच्यो मूत्रप्रसन्नादधिमण्डयुक्तैः ।  
 स्वस्थं तु पश्चादनुवासयेत्तं रौक्ष्याद्धे सङ्कोऽनिलवर्चसोश्चेत् ॥ १९ ॥  
 द्विरुत्तरं हिङ्गुवचाग्निकुष्ठं सुवर्चिका चैव विडङ्गचूर्णम् ।  
 सुखाम्बुनाऽऽनाहविसूचिकार्तिहृद्रोगगुल्मोर्ध्वसमीरणघ्नम् ॥ २० ॥  
 वचाभयाचित्रकयावशूकान् सपिप्पलीकातिविषान् सकुष्ठान् ।  
 उष्णाम्बुनाऽऽनाहविमूढवातान्पीत्वा जयेदाशु रसौदनाशी ॥ २१ ॥  
 हिङ्गप्रगन्धाविडशुण्ठ्यजाजीहरीतकीपुष्करमूलकुष्ठम् ।  
 यथोत्तरं भागविवृद्धमेतत् प्लोहोदराजीर्णविसूचिकासु ॥ २२ ॥  
 स्थिरादिवर्गस्य पुनर्नवायाः शम्पाकपूतीककरञ्जयोश्च ।  
 सिद्धः कषायो द्विपलांशिकानां प्रस्थो घृतात्स्यात्प्रतिरूढवाते ॥ २३ ॥  
 फलं च मूलं च विरेचनोक्तं हिङ्गवर्कमूलं दशमूलमग्न्यम् ।  
 स्नुक्चित्रकौ चैव पुनर्नवा च तुल्यानि सर्वैर्लवणानि पञ्च ॥ २४ ॥  
 स्नेहः समूत्रैः सह जर्जराणि शरावसन्धौ विपचेत् सुलिप्ते ।  
 पक्वं सुपिष्टं लवणं तदन्नैः पानैस्तथाऽऽनाहरुजाघ्नमद्यात् ॥ २५ ॥  
 हृत्स्तम्भमूर्धामयगौरवातं सोद्वारसङ्गेन सपीनसेन ।  
 आनाहमामप्रभवं जयेत्तु प्रच्छिन्नैर्लङ्घनपाचनैश्च ॥ २६ ॥

१ विरेचनवस्तिदाने सप्ताहव्यवधानं सति कार्यं. यदुक्तम्—नरो विरि-  
 तस्तु निरूढदानं विवर्जयेत्सप्तादिनान्यवश्यम् । शुद्धो निरूढेण विरेच-  
 नञ्च, विवर्जयेदित्यादेः सम्बन्धः । २ रसौदनमश्नातीति रसौदनाऽऽशी ।  
 ३ द्विरुत्तरमित्यादौ यथोत्तरं द्रव्याणां द्वैगुण्यम्, सुवर्चिका स्वज्जि-  
 काक्षारः ।

४ प्लोहोदराजीर्णविषूचिकासु यथोत्तरं भागविवृद्धमेतदौषधमाशु तान्  
 रोगान्, जयेदित्यर्थः । प्लोहि गुटिकैका, द्वे उदरे, तिस्र अजीर्णे, चतस्रो विषू-  
 चिकायामिति भावः ।

गुल्मोदरब्रध्नाशः स्त्रीहोदावर्तयोनिशुक्रगदे ।

मेदःकफसंसृष्टे मारुतरक्तेऽवगाढे च ॥ २७ ॥

गृध्रसिपक्षवधादिषु विरेचनाहर्षेषु वातरोगेषु ।

वाते विबद्धमार्गे मेदःकफपित्तरक्तेन ॥ २८ ॥

पयसा मांसरसैर्वा त्रिफलारसयूषमूत्रमदिराभिः ।

दोषानुबन्धयोगात् प्रशस्तभेरण्डजं तैलम् ॥ २९ ॥

तद्वातनुत् स्वभावात् संयोगवशाद्विरेचनाच्च जयेत् ।

मेदोऽसृक्पित्तकफान्मिश्रानिलरोगजित्तस्मात् ॥ ३० ॥

बलकोष्ठव्याधिवशादापञ्चपला भवेन्मात्रा ।

मृदुकोष्ठाल्पबलानां सहभोज्यं तत् प्रयोज्यं स्यात् ॥ ३१ ॥

इत्युदावर्तचिकित्सा ।

व्यायामतीक्ष्णौषधरूक्षमद्यप्रसङ्गनित्यद्रुतपृष्ठयानात् ।

आनूपमत्स्याध्यशनादजीर्णात्स्युर्मूत्रकृच्छ्राणि नृणामिहाष्टौ ॥ ३२ ॥

पृथङ्मालाः स्वैः कुपिता निदानैः सर्वेऽथवा कोपमुपेत्य बस्तौ ।

मूत्रस्य मार्गं परिपीडयन्ति यदा तदा मूत्रयतीह कृच्छ्रात् ॥ ३३ ॥

तीव्रा रुजो वङ्गणबस्तिमेदौ स्वल्पं मुहुर्मूत्रयतीह वातात् ।

पीतं सरक्तं सरुजं सदाहं कृच्छ्रान्मुहुर्मूत्रयतीह पित्तात् ॥ ३४ ॥

बस्तेः सलिङ्गस्य गुरुत्वशोथौ मूत्रं सपिच्छं कफमूत्रकृच्छ्रे ।

सर्वाणि रूपाणि तु सन्निपातान्भवन्ति तत्कृच्छ्रतमं तु कृच्छ्रम् ॥ ३५ ॥

इति मूत्रकृच्छ्रनिदानम् ।

विशोषयेद्वास्तिगतं सशुक्रं मूत्रं सपित्तं पवनैः कफं वा ॥ ३६ ॥

यदा तदाऽश्मर्युपजायते तु क्रमेण पित्तेष्विव रोचना गोः ।

१ नित्यं द्रुतं यथास्यात्तथा पृष्ठेन घाटकादीनां यानं चलनम् ।

२ पवनः 'कर्त्ता' व्यायामादिना मूत्रकृच्छ्रनिदानेन कुपितः सन्, यदा बस्तिगतं सशुक्रं मूत्रं सपित्तं कफं वा विकृतं कृत्वा शोषयेत्तदा तु क्रमेणाऽश्मरी उपजायते-उत्पद्यते, कुपितः पवनः स्वमपि शोषयति, अतो वात-पित्तकफशुक्रशोषजाश्चतस्रः अश्मर्यः, सर्वासु अश्मरीषु त्रिदोषजत्वेऽपि प्राधान्येन व्यपदेशाच्चतुष्टयम् । सुश्रुते—संहन्त्यपो यथा दिव्यो मारुतोऽग्निश्च वैद्युतः । तद्वद्वलासं बस्तिस्थमूष्माणं इन्ति चानिलः ॥ इति ।

कदम्बपुष्पाकृतिरश्मतुल्या श्लक्ष्णा त्रिपुण्यप्यथवाऽपि मृद्वी ॥ ३७ ॥  
 मूत्रस्य चेन्मार्गमुपैति रुद्धा मूत्रं रुजं तस्य करोति बस्तौ ।  
 ससीवनीमेहनबस्तिशूलं विशीर्णधारं च करोति मूत्रम् ॥ ३८ ॥  
 मृदाति मेढूं स तु वेदनातो मुहुः शकृन्मुञ्चति मेहते च ।  
 क्षोभात्क्षते मूत्रयतीह सासृक् तस्याः सुखं मेहति च व्यपायात् ॥ ३९ ॥  
 एषाऽश्मरी मारुतभिन्नमूर्तिः स्याच्छर्करा मूत्रपथात्क्षरन्ती ।  
 रेतोऽभिघाताभिहतस्य पुंसः प्रवर्तते यस्य तु मूत्रकृच्छ्रम् ॥ ४० ॥  
 स्याद्वेदना वङ्गणबस्तिमेढ्रे तस्यातिशूलं वृषणातिवृत्ते ।  
 शुक्रेण संरुद्धगतिप्रवाहो मूत्रं स कृच्छ्रेण विमुञ्चतीह ॥ ४१ ॥  
 तमण्डयोः स्तब्धमिति ब्रुवन्ति रेतोऽभिघातात्प्रवदन्ति कृच्छ्रम् ।  
 शुक्रं मलाश्चैव पृथक् पृथग्वा मूत्राशयस्थाः प्रतिवारयन्ति ॥ ४२ ॥  
 तद्व्याहतं मेहनबस्तिशूलं मूत्रं सशुक्रं कुरुते विबद्धम् ।  
 स्तब्धश्च शूनो भृशवेदनश्च तुद्येत बस्तिवृषणौ च तस्य ॥ ४३ ॥  
 क्षताभिघातात्क्षतजं क्षयाद्वा प्रकोपितं बस्तिगतं विबद्धम् ।  
 तीव्रार्ति मूत्रेण सहाल्पमल्पमायाति तस्मिन्नतिसञ्चिते च ॥ ४४ ॥  
 आध्माततां विन्दति गौरवं च बस्तेर्लघुत्वं च विनिःसृतेऽस्मिन् ।  
 इत्यश्मरीनिदानम् ।  
 अभ्यञ्जनस्नेहनिरूहबस्तिस्नेहोपनाहोत्तरबस्तिसेकान् ॥ ४५ ॥  
 स्थिरादिभिर्वातहरैश्च सिद्धान् दद्याद्रसांश्चानिलमूत्रकृच्छ्रे ।  
 पुनर्नवैरण्डशतावरीभिः पत्तैर्वृश्चैरबलाश्मभिन्निः ॥ ४६ ॥  
 द्विपञ्चमूलेन कुलत्थकोलयैश्च तोयोत्कथिते कषाये ।  
 तैलं वराहर्क्षवसा घृतं च तैरेव कल्कैर्लवणैश्च साध्यम् ॥ ४७ ॥  
 तन्मात्रयाऽऽशु प्रतिहन्ति पीतं शूलान्वितं मारुतमूत्रकृच्छ्रम् ।  
 एतानि चान्यानि वरौपधानि सर्वाणि शस्तान्यपि चोपनाहे ॥ ४८ ॥  
 स्युर्लाभतस्तैलफलानि चैव स्नेहाम्लयुक्तानि सुखोष्णवन्ति ।  
 सेकावगाहाः शिशिराः प्रदेहा ग्रैष्मो विधिर्बस्तिपयोविरेकाः ॥ ४९ ॥  
 द्राक्षाविदारीक्षुरसैर्घृतैश्च कृच्छ्रेषु पित्तप्रभवेषु कार्याः ।

१ स्थिरादिभिः पञ्चमूलैर्वातहरत्वेन प्रतिपादितैरिति दत्तः ।

२ पत्तूरः सालिञ्जिका ।

शतावरीकाशकुशश्वदंष्ट्राविदारिशालीक्षुकशेरुकाणाम् ॥ ५० ॥  
 क्वाथं सुशीतं मधुशर्कराभ्यां युक्तं पिबेत् पैत्तिकमूत्रकृच्छ्री ।  
 पिबेत् कषायं कमलोत्पलानां शृङ्गाटकानामथवा विदार्याः ॥ ५१ ॥  
 दण्डोत्पलानामथवाऽपि मूलं पूर्वेण कल्पेन तथा सुशीतम् ।  
 एवार्बुबीजं त्रपुषात् कुसुम्भात् सकुङ्कुमः स्यादृषकश्च पेयः ॥ ५२ ॥  
 द्राक्षारसेनाश्मरिशर्करासु सर्वेषु कृच्छ्रेषु प्रशस्त एषः ।  
 एवार्बुबीजं मधुकं सदार्वि पैत्ते पिबेत्तण्डुलधावनेन ॥ ५३ ॥  
 दार्वी तथैवामलकीरसेन समाक्षिकां पित्तकृते तु कृच्छ्रे ।  
 क्षारोष्णतीक्ष्णौषधमज्जपानं स्वेदो यवान्नं वमनं निरूहाः ॥ ५४ ॥  
 तक्रं सतिक्तौषधसिद्धतैलमभ्यङ्गपानं कफमूत्रकृच्छ्रे ।  
 ब्योषं श्वदंष्ट्रा त्रुटि सारसास्थि कोलप्रमाणं मधुमूत्रयुक्तम् ॥ ५५ ॥  
 पिबेत्त्रुटिं क्षौद्रयुतां कदल्या रसेन कैटर्यरसेन वाऽपि ।  
 तक्रेण युक्तं शितिवारकस्य बीजं पिबेत् कृच्छ्रविघातहेतोः ॥ ५६ ॥  
 पिबेत्तथा तण्डुलधावनेन प्रवालचूर्णं कफमूत्रकृच्छ्रे ।  
 सप्तच्छदारग्वधकेवुकैलाधवं करञ्जं कुटजं गुडूचीम् ॥ ५७ ॥  
 पक्त्वा जले तेन पिबेद्यवागूं सिद्धं कषायं मधुसंयुतं वा ।  
 सर्वं त्रिदोषप्रभवे तु वायोः स्थानानुपूर्व्यां प्रसमीक्ष्य कार्यम् ॥ ५८ ॥  
 त्रिभ्योऽधिके प्राग्गमनं कफे स्यात्पित्ते विरेकः पवने तु बस्तिः ।  
 इति मूत्रकृच्छ्रचिकित्सा ।  
 क्रिया हिता त्वश्मरिशर्कराभ्यां कृच्छ्रे यथैवेह कफानिलाभ्याम् ॥ ५९ ॥  
 कार्याऽश्मरीभेदनपातनाय विशेषयुक्तं शृणु कर्म सिद्धम् ।  
 पाषाणभेदं वृषकं श्वदंष्ट्रापाठाभ्याम्ब्योषशटीनिकुम्भाः ॥ ६० ॥  
 हिंसाखराश्वासितिवारकाणामेवार्बुकाणां त्रपुषस्य बीजम् ।  
 उत्कुञ्चिका हिङ्गु सवेतसाम्लं स्याद्वे बृहत्यौ हपुषा वचा च ॥ ६१ ॥  
 चूर्णं पिबेदश्मरिभिद्विपक्वं सर्पिश्च गोमूत्रचतुर्गुणं तैः ।  
 यूपः कृतः शिग्रुकमूलकल्काद्विल्वप्रमाणो घृततैलभृष्टः ॥ ६२ ॥  
 शीतोऽश्मभित्त्याहधिमण्डयुक्तः पेयः प्रकामं लवणेन युक्तः ।

१ एवार्बुः कर्कटी, त्रपुषात् ( खीरा ) कुसुम्भाद् इत्यत्रापि बीजमि-  
 ल्यन्वयः ।

जलेन शोभाजनमूलकलकः शृतो हितश्चाश्मरिशर्कराभ्याम् ॥ ६३ ॥  
 सितोपला वा समयावशूका कृच्छ्रेषु सर्वेष्वपि भेषजं स्यात् ।  
 मूलं श्वदंष्ट्रेक्षुरकोरुबूकात् क्षीरेण पिष्टं बृहतीद्वयाच्च ॥ ६४ ॥  
 आलोड्य दध्ना मधुरेण पेयं दिनानि सप्ताश्मरिभेदनाय ।  
 पुनर्नवायोरजनीश्वदंष्ट्राफल्गुप्रवालाश्च सदभंषुष्पाः ॥ ६५ ॥  
 क्षीराम्बुमद्येक्षुरसैः सुपिष्टं पेयं भवेदश्मरिशर्करासु ।  
 त्रुटिं शताह्नां लवणानि पञ्च यवाग्रजं कुन्दुरुकाश्मभेदौ ॥ ६६ ॥  
 कम्पिलकं गोक्षुरकस्य बीजमेवार्बुबीजं त्रपुषस्य बीजम् ।  
 चूर्णीकृतं चित्रकहिङ्गुमांसीयवानितुल्यं त्रिफलाद्विभागम् ॥ ६७ ॥  
 अम्लैः सशुक्तं रसमद्ययूषैः पेयं हि गुल्माश्मरिभेदनार्थम् ।  
 पीत्वाऽनु मद्यं निगदं रथेन हयेन वा शीघ्रजवेन यायात् ॥ ६८ ॥  
 तैः शर्करा प्रच्यवतेऽश्मरी तु शाम्येन्न चेच्छल्यविदुद्धरेत्ताम् ।  
 रेतोऽभिघातप्रभवे तु कृच्छ्रे समीक्ष्य दोषं प्रतिकर्म कुर्यात् ॥ ६९ ॥  
 कार्पासमूलं वृषकाश्मभेदौ बला स्थिरादीनि गवेषुका च ।  
 वृश्चर ऐन्द्री च पुनर्नवा च शतावरी मध्वसनाखुपर्ण्यः ॥ ७० ॥  
 तत्काथसिद्धः पवने रसः स्यात् पित्तेऽधिके क्षीरमथापि सर्पिः ।  
 कफे च यूषादिकमन्नपानं संसर्गजे सर्वहितः क्रमः स्यात् ॥ ७१ ॥  
 एवं न चेच्छाम्यति तस्य युञ्ज्यात्सुरां पुराणां मधुकासवं वा ।  
 विहङ्गमांसानि च बृंहणाय बस्तींश्च शुक्राशयशोधनार्थम् ॥ ७२ ॥  
 शुद्धस्य तृप्तस्य च वृष्ययोगैः प्रियानुकूलाः प्रमदा विधेयाः ।  
 रक्तोद्भवे तूपलनालतालकासेक्षुबालेक्षु कशेरुकाणि ॥ ७३ ॥  
 पिबेष्मिताक्षौद्रयुतानि खादेदिक्षुं विदारीं त्रपुषाणि चैव ।  
 घृतं श्वदंष्ट्रास्वरसेन सिद्धं क्षीरेण चैवाष्टगुणेन पेयम् ॥ ७४ ॥  
 स्थिरादिकानां कतकादिकानामेकैकशो वा विधिनैव तेन ।  
 क्षीरेण बस्तिर्मधुरौषधैर्वा तैलेन वा स्वादुफलोत्थितेन ॥ ७५ ॥  
 यन्मूत्रकृच्छ्रे विहितं तु पैत्ते कार्यं तु तच्छोणितमूत्रकृच्छ्रे ।  
 व्यायामसन्धारणशुष्करूक्षपिष्टान्नवातार्कैरव्यवायान् ॥ ७६ ॥

१ मधुपर्णी=गुडूची, असनपर्णी=अपराजिता, आखुपर्णी मूषकपर्णी, दत्तः।

२ श्वदंष्ट्रा=गोक्षुरकम् ।

३ व्यायामादयो मूत्रकृच्छ्रे वर्जनीयाः  
 वातस्याऽर्ककराणाञ्चातिसेवा न कुर्यादित्यर्थः ।

खर्जूरशालूकपित्थजम्बूबिसं कषायं च रसं भजेन्न ।

इति मूत्रकृच्छ्राश्मरीचिकित्सा ।

व्यायामतीक्ष्णातिविरेकवस्तिचिन्ताभयत्रासमदाभिचाराः ॥ ७७ ॥

छर्द्यामसन्धारणकर्शनानि हृद्रोगकर्तृणि तथाऽभिघातः ।

वैवर्ण्यमूर्च्छाज्वरकासहिक्काश्वासासर्प्यवैरस्यतृषाप्रमोहाः ॥ ७८ ॥

छर्दिः कफोत्क्लेशरजोऽरुचिश्च हृद्रोगजाः स्युर्विविधास्तथाऽन्ये ।

रुक्शून्यभावद्रवशोषभेदस्तम्भाः समोहाः पवनाद्विशेषः ॥ ७९ ॥

पित्तात्तमोदूयनदाहमोहाः सन्त्रासतापज्वरपोतभावाः ।

स्तब्धं गुरु स्यास्तिमितं च मर्म कफात् प्रसेकज्वरकासतन्द्राः ॥ ८० ॥

विद्यान्निदोषं त्वपि सर्वलिङ्गं तीव्रातितोदं कृमिजं सकण्डूम् ।

इति हृद्रोगनिदानम् ॥

तैलं ससौवीरकमस्तुतक्रं वाते प्रपेयं लवणं सुखोष्णम् ॥ ८१ ॥

मूत्राम्बुसिद्धं लवणैश्च तैलमानाहगुल्मार्तिहृदामयघ्नम् ।

पुनर्नवा दारु सपञ्चमूलं रास्नां यवान् कोलकुलत्थबिल्वम् ॥ ८२ ॥

पक्त्वा जले तेन विपाच्य तैलमभ्यङ्गपानेऽनिलहृद्गदघ्नम् ।

हरीतकीनागरपुष्कराह्वैर्वयःकयस्थालवणैश्च कल्कैः ॥ ८३ ॥

सहिङ्गुभिः साधितमग्रयसर्पिर्गुल्मे सहृत्पाश्वर्गदेऽनिलोत्थे ।

सपुष्कराह्वं फलपूरमूलं महौषधं शठ्यभया च कल्काः ॥ ८४ ॥

क्षाराम्बुसर्पिलवणैर्विमिश्राः स्युर्वातहृद्रोगविकर्तिकाघ्नाः ।

काथः कृतः पौष्करमातुलङ्गपलाशभूतीकशटीसुराह्वैः ॥ ८५ ॥

सनागराजाजिवचायमानाक्षारः सुखोष्णो लवणेन पेयः ।

पथ्याशटीपौष्करपञ्चकोलात् समातुलङ्गाद्यमकेन कल्कः ॥ ८६ ॥

गुडप्रसन्नालवणैश्च भृष्टो हृत्पाश्वर्गपृष्ठोदरयोनिशूले ।

स्यात् त्र्युषणं द्वे त्रिफले सपाठे निदिग्धिकागोक्षुरकौ बले द्वे ॥ ८७ ॥

ऋद्धिस्तुटिस्तामलकी स्वगुप्ता भेदे मधूकं मधुकं स्थिरा च ।

१ हृद्रोगः कियन्तःशिरसीये विस्तरेणोक्तः, अत्र तु चिकित्साप्रकरणात्सङ्क्षेपः । २ वयःकयस्थाशब्देन गुडूचीस्वरसग्रहणमिति चक्रदत्तः ।

३ द्वे त्रिफले=हरीतक्यादिका प्रासिद्धा प्रथमा, 'द्राक्षाकाशर्मयपरूषकाणि' द्वितीया त्रिफला, इति दत्तः ।

शतावरी जीवकपृश्निपण्यौ द्रव्यैरिमैरक्षसमैः सुपिष्टैः ॥ ८८ ॥  
 प्रस्थं घृतस्येह पचेद्विधिज्ञः प्रस्थेन दध्ना त्वथ माहिषेण ।  
 मात्रां पलं चार्धपलं पिचुं वा प्रयोजयेन्माक्षिकसम्प्रयुक्तम् ॥ ८९ ॥  
 श्वासे सकासे त्वथ पाण्डुरोगे हलीमके हृद्ग्रहणीप्रदोषे ।  
 शीताः प्रदेहाः परिषेचनानि तथा विरेको हृदि पित्तदुष्टे ॥ ९० ॥  
 द्राक्षासिताक्षौद्रपरुषकैः स्याच्छुद्धे तु पित्तापहमन्नपानम् ।  
 षष्ठ्याह्निकातिक्तकरोहिणीभ्यां कल्कं पिबेच्चापि सिताजलेन ॥ ९१ ॥  
 क्षतेषु सर्पिषि हितानि सर्पिर्गुंडाश्च ये तान् प्रसमीक्ष्य सम्यक् ।  
 दद्याद्भिषगधन्वरसान्नगव्यक्षीराशिनां पित्तहृदामयेषु ॥ ९२ ॥  
 तैरेव सर्वे प्रशमं प्रयान्ति पित्तामयाः शोणितसंश्रया ये ।  
 द्राक्षाबलाश्रेयसिशर्कराभिः खर्जूरवीर्यभकोत्पलैश्च ॥ ९३ ॥  
 काकोलिमेदायुगजीवकैश्च क्षीरेण सिद्धं महिषीघृतं स्यात् ।  
 कशेरुकाशैवलशृङ्गवेरप्रपौण्डरीकं मधुकं त्रिसस्य ॥ ९४ ॥  
 ग्रन्थिश्च सर्पिः पयसा पचेत्तैः क्षौद्रान्वितं पित्तहृदामयघ्नम् ।  
 स्थिरादिकल्कैः पयसा च सिद्धं द्राक्षारसेनेक्षुरसेन वाऽपि ॥ ९५ ॥  
 सर्पिर्हितं स्वादुफलेक्षुजाश्च रसाः सुशीता हृदि पित्तदुष्टे ।  
 खिन्नस्य वान्तस्य विलाङ्कितस्य क्रिया कफघ्नी कफममरोगे ॥ ९६ ॥  
 कौलत्थधान्यैश्च रसैर्यवान्नं पानानि तीक्ष्णानि सशर्कराणि ।  
 मूत्रे शृताः कटफलशृङ्गवेरपीतद्रुपथ्याऽतिविषाः प्रदेयाः ॥ ९७ ॥  
 कृष्णाशटीपुष्करमूलराम्नावचाभयानागरचूर्णकं च ।  
 उदुम्बराश्चत्थवटार्जुनाख्यपलाशरोहीतकखादिरे च ॥ ९८ ॥  
 काथे त्रिवृत्त्यूषणचूर्णसिद्धो लेहः कफघ्नोऽशिशिराम्बुयुक्तः ।  
 शिलाह्वयं वा भिषगप्रमत्तः प्रयोजयेत् कल्पविधानदृष्टम् ॥ ९९ ॥  
 प्राश्याऽथवाऽगस्त्यहरीतकी च रसायनं ब्राह्ममथामलक्याः ।  
 त्रिदोषजे लङ्घनमादितः स्यादन्नं च सर्वत्र हितं विधेयम् ॥ १०० ॥  
 हीनातिमध्यत्वमवेक्ष्य चैव कार्यं त्रयाणामपि कर्म शस्तम् ।

१ शिलाजतु रसायनं कल्पविधानदृष्टं वमनादिपञ्चकर्मपूर्वकं प्रयोजयेत् ।

२ प्रथमाध्याये प्रथमपादे ब्राह्मं रसायनं द्वितीयपादे आमलकीरसायनं यदधुना माननीयैर्मदनमोहनमालवीयैः कुटीं प्रविश्य क्रियते ।

३ हीनत्वम्, अतित्वम् (अधिकत्वम्) मध्यत्वम् इति दोषाणां भेद-

भुक्तेऽधिकं जीर्यति शूलमल्पं जीर्णे स्थितं चेत् सुरदारुकुष्ठम् ॥१०१॥  
 सतित्वकं द्वै लवणे विडङ्गमुष्णाम्बुना सातिविषं पिबेत्सः ।  
 जीर्णेऽधिके स्नेहविरेचनं स्यात्फलैर्विरेच्यो यदि जीर्यति स्यात् ॥१०२॥  
 त्रिष्वेव कालेष्वधिके तु शूले तक्षिणं हितं मूलविरेचनं स्यात् ।  
 प्रायोऽनिलो रुद्धगतिः प्रकुप्यत्यामाशये शोधनमेव तस्मात् ॥ १०३ ॥  
 कार्यं तथा लङ्घनपाचनं च सर्वं क्रिमिघ्नं कृमिहृद्रदे च ।

इति हृद्रोगचिकित्सा ।

सन्धारणाजीर्णरजोऽतिभाष्यक्रोधतुर्वैषम्यशिरोऽभितापैः ॥ १०४ ॥  
 प्रजागरातिस्वपनाम्बुर्शातैरवश्यया मैथुनवाष्पधूमैः ।  
 संस्त्यानदोषे शिरसि प्रवृद्धो वायुः प्रतिश्यायमुदाहरेत्तु ॥ १०५ ॥  
 घ्राणाक्षितोदौ क्ष्वथुर्जलाभः स्त्रावोऽनिलात्सस्वनमूर्धरोगः ।  
 नासाऽप्रपाकज्वरवक्रशोषतृष्णोष्णपीतस्त्रवणानि पित्तात् ॥ १०६ ॥  
 कासारुचिस्त्रावघनप्रसेकाः कफाद् गुरुः स्रोतसि चापि कण्डूः ।  
 सर्वाणि रूपाणि तु सन्निपातात्स्युः पीनसे तीव्ररजोऽतिदुःखे ॥१०७॥  
 सर्वोऽतिवृद्धोऽहितभोजनात्तु दुष्टप्रतिश्याय उपेक्षितः स्यात् ।  
 ततश्च रोगाः क्ष्वथुः सनासाशोषः प्रतीनाहपरिस्त्रवौ च ॥ १०८ ॥  
 घ्राणास्यपूतित्वमपीनसश्च सपाकशोथार्बुदपूयरक्ताः ।  
 अरुंषि शीर्षश्रवणाक्षिरोगाः खालित्यहर्यर्जुनलोमभावाः ॥ १०९ ॥  
 तृदश्वासकासज्वररक्तपित्तवैस्वर्यशोषाश्च ततो भवन्ति ।  
 रोधाभिघातस्त्रवशोषपाकैर्घ्राणं युतं यश्च न वेत्ति गन्धम् ॥ ११० ॥  
 दुर्गन्धि चास्यं बहुशः प्रकोपि दुष्टप्रतिश्यायमुदाहरेत्तम् ।  
 संस्पृश्य मर्माण्यनिलस्तु मूर्ध्नि विश्वरूपस्थः क्ष्वथुं करोति ॥१११॥  
 क्रुद्धः स संशोष्य कफं तु नासाश्शृङ्गाटकघ्राणविशोषणं च ।  
 उच्छ्वासमार्गं तु कफः सवातो रुन्ध्यात् प्रतीनाहमुदाहरेत्तम् ॥११२॥  
 घ्राणाद्धनः पीतसितस्तनुर्वा दोषः स्रवेत्स्त्रावमुदाहरेत्तम् ।  
 यो मस्तुलुङ्गाद्धनपीतपक्वः कफः स्रवेद्वाढमपीनसः सः ॥ ११३ ॥  
 वैवर्ण्यदौर्गन्ध्यमुपेक्षया तु स्यात्पूतिनस्यं श्वथुर्भ्रमश्च ।

त्रयं विचार्य त्रयाणामध्ये यत्कर्म शस्तमधिकदोषक्षपकतया श्रेष्ठं तत्कार्यामि-  
 ति दत्तः । १ स अनिरुः ।



आनह्यते यस्य विशुष्यते च प्रक्लिद्यते धूप्यति चापि नासा ॥ ११४ ॥  
 न वेत्ति यो गन्धरसांश्च जन्तुर्जुष्टं व्यवस्येत्तमपीनसेन ।  
 तं चानिलश्लेष्मभवं विकारं ब्रूयात् प्रतिश्यायसमानलिङ्गम् ।  
 सदाहरागः श्वयथुः सपाकः स्याद् घ्राणपाकोऽपि च रक्तपित्तात् ॥ ११५ ॥  
 घ्राणाश्रितासृक्प्रभृतीन् प्रदूष्य कुर्वन्ति नासाश्चयथुं मलाश्च ।  
 घ्राणे तथोच्छ्वासगतिं निरुध्य मांसास्त्रदोषादपि चार्बुदानि ॥ ११६ ॥  
 घ्राणात्स्त्रवेद्वा श्रवणान्मुखाद्वा पित्ताक्तमस्नं त्वपि पूयरक्तम् ।  
 कुर्यात्सपित्तः पवनस्त्वगादीन् सन्दूष्य चारुंषि सपाकवन्ति ॥ ११७ ॥  
 नासा प्रदीप्तेव नरस्य यस्य दीप्तं तु तं रोगमुदाहरन्ति ।

इति पीनसनासारोगनिदानम् ।

भृशार्तिशूलं स्फुरतीह वातात्पित्तात्सदाहार्ति कफाद् गुरु स्यात् ॥ ११८ ॥  
 सर्वैस्त्रिदोषं क्रिमिभिस्तु कण्डूदौर्गन्ध्यतोदातियुतं शिरः स्यात् ।

इति शिरोरोगनिदानम् ।

मुखामये मारुतजे तु शोषकार्कश्यरौक्ष्याणि चला रुजश्च ॥ ११९ ॥  
 कृष्णारुणं निष्पतनं सशीतं प्रस्त्रंसनस्पन्दनतोदभेदाः ।  
 तृष्णाज्वरस्फोटकदाहपाका धूमायनं चाप्यवदीर्णता च ॥ १२० ॥  
 पित्तात्समूच्छां विविधा रुजश्च वर्णाश्च शुक्लारुणवर्णवर्ज्याः ।  
 कण्डूगुरुत्वं सितविज्जलत्वं स्नेहोऽरुचिर्जाड्यकफप्रसेकौ ॥ १२१ ॥  
 उत्क्लेशमन्दानलता च तन्द्रा रुजश्च मन्दाः कफवक्त्ररोगे ।  
 सर्वाणि रूपाणि तु वक्त्ररोगे भवन्ति यस्मिन्स तु सर्वजः स्यात् ॥ १२२ ॥  
 संस्थानदूष्याकृतिनामभेदाच्चैते चतुःषष्टिविधा भवन्ति ।  
 शालाक्यतन्त्रेऽभिहितानि तेषां निमित्तरूपाकृतिभेषजानि ॥ १२३ ॥  
 यथाप्रदेशं तु चतुर्विधस्य क्रियां प्रवक्ष्यामि मुखामयस्य ।

इति मुखरोगनिदानम् ।

१ पीनसादीन् शिरोरोगान् क्रमेण निर्णाय पुनः क्रमेणैव चिकित्सां  
 वदिष्यति । चिकित्सान्तु परं निर्बोध इति । केषुचित्पुस्तकेषु प्रतिरोगं निदानं  
 तत्रैव चिकित्सा इति क्रमभेदो दृश्यते, स च 'यथाक्रमं सौम्य मयोच्यमानाम्'  
 इत्यत्र यथाक्रमशब्दस्वारस्यात्त्याज्यः, क्रियां प्रवक्ष्यामीति प्रतिज्ञातत्वात् ।

वातादिभिः शोकभयातिलोभक्रोधैर्मनोघ्नाशनगन्धरूपैः ॥ १२४ ॥  
 अरोचकाः स्युः परिहृष्टदन्तः कषायवक्रश्च मतोऽनिलेन ।  
 कट्वम्लमुष्णं विरसं च पूति पित्तेन विद्यालवणं च वक्रम् ॥ १२५ ॥  
 माधुर्यपैच्छिल्यगुरुत्वशैत्यविबन्धसंस्तम्भयुतं कफेन ।  
 अरोचके शोकभयातिलोभक्रोधाद्यहृद्याशनगन्धजे स्यात् ॥ १२६ ॥  
 स्वाभाविकं चास्यमथोऽरुचिश्च त्रिदोषजे नैकरसं भवेत्तु ।

इत्यरोचकनिदानम् ।

नादोऽतिरुक्कर्मलस्य शोषः स्नावस्तनुश्चाश्रवणं च वातात् ॥ १२७ ॥  
 शोफः सरागो दरणं विदाहः सर्पातपूतिस्रवणं च पित्तात् ।  
 वैश्रुत्यकण्डूस्थिरशोफशुक्लस्निग्धा स्रुतिः श्लेष्मभवेऽल्परुक् च ॥ १२८ ॥  
 सर्वाणि रूपाणि तु सन्निपातात्स्नावश्च तत्राधिकदोषवर्णः ।

इति कर्णरोगनिदानम् ।

अल्पाश्रुरागानुपदेहताश्च प्रस्पन्दतोदातिरुजश्च वातात् ॥ १२९ ॥  
 पित्तात्तु दाहातिरुजोऽतिरागः पीतोपदेहः सुभृशोष्णमश्रु ।  
 शुक्लोपदेहं बहुपिच्छिलाश्रु नेत्रं कफात्स्याद् गुरुता सकण्डूः ॥ १३० ॥  
 सर्वाणि रूपाणि तु सन्निपाताच्चेन्नामयाः पणवतिस्तु मेदात् ।  
 तेषामभिव्यक्तिरभिप्रदिष्टा शालाक्यतन्त्रेषु चिकित्सितं च ॥ १३१ ॥  
 पराधिकारे तु न विस्तरोक्तिः शस्तेति तेनात्र न नः प्रयासः ।

इति नेत्ररोगनिदानम् ।

तेजः सवातं खलु केशभूमिं दग्ध्वाऽऽशु कुर्यात् खलति नरस्य ॥ १३२ ॥  
 किञ्चित्तु दग्ध्वा पलितानि कुर्याद्धरित् प्रभत्वं च शिरोरुहाणाम् ।

इति खालित्यनिदानम् ।

द्वयूर्ध्वजत्रयथगदैकदेशः प्रोक्तश्चिकित्सां तु परं निबोध ॥ १३३ ॥  
 विस्तारतः सङ्ग्रहतश्च सम्यग्यथाक्रमं सौम्य मयोच्यमानाम् ।

वातात् सकासवैस्वर्ये सक्षारं पीनसे घृतम् ॥ १३४ ॥

पिबेद्रसं पयश्चोष्णं सैहिकं धूममेव वा ।

शताह्वात्वग्गबलामूलं श्योनाकैरण्डबिल्वजम् ॥ १३५ ॥

१ शालाक्यतन्त्रं मिथिलेशनिमिप्रणतिम् । इदन्तु कायचिकित्सातन्त्रम् ।

२ शिरोरोगाणां निदानमुपसंहृत्य क्रमशश्चिकित्सामधिकरोति-इत्यूर्ध्वेति

सारग्वधं पिबेद्वर्ति मधूच्छिष्टवसाघृतैः ।  
 अथवा सघृतान् सक्तून् कृत्वा मल्लकसम्पुटे ॥ १३६ ॥  
 नवप्रतिश्यायवतां धूमं वैद्यः प्रयोजयेत् ।  
 शङ्खमूर्धललाटातौ पाणिस्वेदोपनाहनम् ॥ १३७ ॥  
 स्वभ्यक्ते क्षवथुस्त्रावरोधादौ सङ्करादयः ।  
 ग्रेयाश्च रोहिषाजजीवचातर्कारिचोरकाः ॥ १३८ ॥  
 त्वक्पत्रमरिचैलानां चूर्णा वा सोपकुञ्चिकाः ।  
 स्रोतःशृङ्गाटनासार्तिशोषे तैलं सनावनम् ॥ १३९ ॥  
 प्रभाव्याजे तिलान् क्षीरे तेन पिष्टांस्तदूष्मणा ।  
 मन्दस्विन्नान् सयष्ट्याह्वचूर्णास्तेनैव पीडयेत् ॥ १४० ॥  
 दशमूलस्य निःकाथे रास्त्रामधुककल्कवत् ।  
 सिद्धं ससैन्धवं तैलं दशकृत्वोऽणु तत् स्मृतम् ॥ १४१ ॥  
 स्निग्धस्यास्थापनैर्दोषं निर्हरेद्वातपीनसे ।  
 स्निग्धाम्लोष्णश्च लघ्वन्नं ग्राम्यादीनां रसैर्हितम् ॥ १४२ ॥  
 उष्णाम्बुना स्नानपाने निवातोष्णप्रतिश्रयः ।  
 चिन्ताव्यायामवाक्चेष्टाव्यवायविरतो भवेत् ॥ १४३ ॥  
 वातजे पीनसे धीमानिच्छन्नेवात्मनो हितम् ।  
 पैत्ते सर्पिः पिबेत्तक्तं शृङ्गवेरशृतं पयः ॥ १४४ ॥  
 पाचनार्थं पिबेत् पक्के कार्यं मूर्धविरेचनम् ।  
 पाठाद्विरजनीमूर्वापिप्पलीजातिपल्लवैः ॥ १४५ ॥  
 दन्त्या च साधितं तैलं नस्यं स्यात् पक्वपीनसे ।  
 पूयास्त्रे रक्तपित्तघ्नाः कषाया नार्वनानि च ॥ १४६ ॥  
 पाकदाहाद्यरूक्केषु शीता लेपाः ससेचनाः ।  
 ग्रेयनस्योपचाराश्च कषायाः स्वादुशीतलाः ॥ १४७ ॥  
 मन्दपित्ते प्रतिश्याये स्निग्धैः कुर्याद्विरेचनम् ।  
 घृतं क्षीरं यवाः शालिर्गोधूमा जाङ्गला रसाः ॥ १४८ ॥  
 शीताम्लास्तिकशकानि यूषा मुद्गादिभिर्हिताः ।  
 गौरवारोचकेष्वादौ लङ्घनं कफपीनसे ॥ १४९ ॥

स्वेदाः सेकाश्च पाकार्थं लिप्ते शिरसि सर्पिषा ।  
 लशुनं मुद्गचूर्णेन व्योषक्षारघृतैर्युतम् ॥ १५० ॥  
 देयं कफघ्नं वमनमुक्लिष्टश्लेष्मणे हितम् ।  
 अपीनसे पूतिनस्ये घ्राणस्तावे सकण्डुके ॥ १५१ ॥  
 धूमः शस्तोऽवपीडश्च कटुभिः कफपीनसे ।  
 मनःशिला वचा व्योषं विडङ्गं हिङ्गु गुग्गुलुः ॥ १५२ ॥  
 चूर्णो घ्रेयः प्रधमनं कटुभिश्च फलैस्तथा ।  
 भार्गामदनतर्कारीसुरसादिविपाचिते ॥ १५३ ॥  
 मूत्रे लाक्षा वचा लम्बा विडङ्गं कुष्ठपिप्पली ।  
 कृत्वा कलकं करञ्जं च तैलं तैः सार्षपं पचेत् ॥ १५४ ॥  
 पाकान्मुक्ते घने नस्यमेतन्मेदोनिभे कफे ।  
 स्निग्धस्य व्याहते वेगे छर्दनं कफपीनसे ॥ १५५ ॥  
 वमनीयशृतक्षीरतिलमाषयवागुभिः ।  
 वार्ताककुलकव्योषकुलत्थाढकिमुद्गजाः ॥ १५६ ॥  
 यूषाः कफघ्नमज्जं च शतमुष्णाम्बुसेचनम् !  
 सर्वजित् पीनसे दुष्टे कार्यं शोफे च शोफजित् ॥ १५७ ॥  
 क्षीरोऽर्बुदाधिमांसेषु क्रिया शेषेष्ववेक्ष्य च ।

इति पीनसरोगचिकित्सा ।

वातिके शिरसो रोगे स्नेहान् स्वेदान् सनावनान् ॥ १५८ ॥  
 पानान्नमुपनाहान्श्च कुर्याद्वातामयापहान् ।  
 तैलभृष्टैरगुर्वाद्यैः सुखोष्णैरुपनाहनम् ॥ १५९ ॥  
 जीवनीयैश्च पुष्पैश्च मत्स्यैर्मसैश्च शस्यते ।  
 रास्त्रास्थिरादिभिः सिद्धं सक्षीरं नस्यमर्तिनुत् ॥ १६० ॥  
 तैलं रास्त्राद्विकाकोलीशर्कराभिरथापि वा ।  
 बलामधुकयष्ट्याह्वविदारीचन्दनोत्पलैः ॥ १६१ ॥  
 जीवकर्षभकद्राक्षाशर्कराभिश्च साधितः ।  
 प्रस्थस्तैलस्य सक्षीरो जाङ्गल्गार्धतुलारसे ॥ १६२ ॥

१ तैलं तिलभवं, सार्षपं सर्षपभवमित्यन्वयाऽनुपपत्त्या विशेषवाच-  
 कस्य तैलशब्दस्य सामान्यतः स्नेहप्रतिपादकतया सार्षपं स्नेहमित्यर्थः ।

नस्यं सर्वोर्ध्वजत्रूथवातपित्तमयापहम् ।  
 दशमूलबलारास्त्रात्रिफलामधुकैः सह ॥ १६३ ॥  
 मयूरं पक्षपित्तान्त्रशकृत्तुण्डाङ्घ्रिवर्जितम् ।  
 जले पक्त्वा घृतप्रस्थं तस्मिन् क्षीरसमं पचेत् ॥ १६४ ॥  
 मधुरैः कार्ष्णिकैः कल्कैः शिरोरोगादितापहम् ।  
 कर्णाक्षिनासिकाजिह्वातालवास्यगलरोगनुत् ॥ १६५ ॥  
 मायूरमिति विख्यातमूर्ध्वजत्रुगदापहम् ।

इति मायूरघृतम् ।

एतेनैव कषायेण घृतप्रस्थं विपाचयेत् ॥ १६६ ॥  
 चतुर्गुणेन दुग्धेन कल्कैरेभिश्च कार्ष्णिकैः ।  
 जीवन्तीत्रिफलामेदामृद्वीकधिपरूषकैः ॥ १६७ ॥  
 समङ्गाचविकाभार्गीकाश्मरीसुरदारुभिः ।  
 आत्मगुप्तामहामेदातालखर्जूरमस्तकैः ॥ १६८ ॥  
 मृणालविसर्खर्जूरशृङ्गीजीवकपद्मकैः ।  
 शतावरीविदारीक्षुबृहतीसारिवायुगैः ॥ १६९ ॥  
 मूर्वाश्वदंष्ट्रर्षभकशृङ्गाटककसेरुकैः ।  
 रास्त्रास्थिरातामलकीसूक्ष्मैलाशटिपुष्करैः ॥ १७० ॥  
 पुनर्नवातुगाक्षीरीकाकोलीधन्वयासकैः ।  
 मधुकाक्षोटाताममुज्जाताभिपुष्करैरपि ॥ १७१ ॥  
 द्रव्यैरेभिर्धथालाभं पूर्वकल्पेन साधितम् ।  
 नस्ये पाने तथाऽभ्यङ्गे वस्तौ चैव प्रदापयेत् ॥ १७२ ॥  
 शिरोरोगेषु सर्वेषु कासे श्वासे च दारुणे ।  
 मन्यापृष्ठग्रहे शोषे स्वरभेदे तथाऽदिते ॥ १७३ ॥  
 योन्यसृक्शुक्रदोषेषु शस्तं वन्ध्यासुतप्रदम् ।

१ नस्यं शिरोविरेचनं षट्फलचूर्णेन, घृतभर्जितशिरीषबीजचूर्णेन वाऽन्येन कार्यम् ।

२ आत्मगुप्ताजहाव्यण्डा कण्डुरा प्रावृषायणी । ऋष्यप्रोक्ता शूकशिम्बिः कपिकच्छूश्च मर्कटी व० ।

३ महामायूरघृते—द्वितीयखर्जूरशब्देन खर्जूरफलं गृह्यते इति चक्रपाणिः ।

४ प्रददातीति प्रदम्, 'सुपिस्थ' इत्यत्र योगविभागादादन्तात्कः सुतस्य प्रदं

ऋतुस्नाता तथा नारी पीत्वा पुत्रं प्रसूयते ॥ १७४ ॥  
 महामायूरमित्येतद्धृतमात्रेयपूजितम् । इति महामायूरघृतम् ।  
 आखुभिः कुक्कुटैर्हंसैः शशैश्चापि हि बुद्धिमान् ॥ १७५ ॥  
 कल्पेनानेन विपचेत् सर्पिरूर्ध्वगदापहम् ।  
 पैत्रे घृतं पयः सेकाः शीता लेपाः सनावनाः ॥ १७६ ॥  
 जीवनीयानि सर्पांषि पानान्नं चापि पिशानुत् ।  
 चन्दनोशीरयष्ट्याहबलाव्याघ्रनखोत्पलैः ॥ १७७ ॥  
 क्षीरपिष्टैः प्रदेहः स्याच्छृतैर्वा परिषेचनम् ।  
 त्वक्पत्रशर्कराकल्कः सुपिष्टस्तण्डुलाम्बुना ॥ १७८ ॥  
 कार्योंऽवपीडः सर्पिश्च नस्यं तत् स्यात्तु पैत्तिके ।  
 यष्ट्याहचन्दनानन्ताक्षीरसिद्धं घृतं हितम् ॥ १७९ ॥  
 नावनं शर्कराद्राक्षामधुकैर्वाऽपि पित्तजे ।  
 कफजे स्वेदितं धूमनस्यप्रधमनादिभिः ॥ १८० ॥  
 शुद्धं प्रलेपपानान्नैः कफघ्नैः समुपाचरेत् ।  
 पुराणसर्पिषः पानैस्तीक्ष्णैर्बस्तिभिरेव च ॥ १८१ ॥  
 कफानिलोत्थिते दाहः शेषयो रक्तमोक्षणम् ।  
 एरण्डनलदक्षौमगुग्गुलवगुरुचन्दनैः ॥ १८२ ॥  
 धूमर्वातं पिबेद्गन्धैः सकुष्ठतगरैस्तथा ।  
 सन्निपातभवे कार्या सन्निपातहिता क्रिया ॥ १८३ ॥  
 क्रिमिजे चैव कर्तव्यं तीक्ष्णं मूर्धविरेचनम् ।  
 त्वचं व्याघ्रनखं दन्तीविडङ्गनवमालिकाः ॥ १८४ ॥  
 अपामार्गफलं बीजं नक्तमालशिरीषयोः ।  
 क्षवकोऽश्मन्तको बिल्वं हरिद्रा हिङ्गु यूथिका ॥ १८५ ॥  
 फणिज्जकश्च तैस्तैलमविमूत्रे चतुर्गुणे ।  
 सिद्धं स्यान्नावनं चूर्णं चैषां प्रधमनं हितम् ॥ १८६ ॥  
 फलं शिग्रुकरञ्जाभ्यां सव्योषं चावपीडकः ।  
 कषायः स्वरसः क्षारश्चूर्णः कल्कोऽवपीडकः ॥ १८७ ॥

सुतप्रदं, वन्ध्यानां सुतप्रदं वन्ध्यासुतप्रदम्, एवं विग्रहः कार्यः । अन्यथाऽभिम-  
 तार्थबोधकता न स्यात् ।

शुक्ततित्तकटुक्षौद्रकपायैः कवलग्रहः ।

इति शिरोरो गचिकित्सा ।

धमः प्रधमनं शुद्धिरधश्छर्दनलङ्घनम् ॥ १८८ ॥

भौज्यं च मुखरोगेषु यथास्वं दोषनुद्धितम् ।

पिप्पल्यगुरुदार्वीत्वग्यवक्षारं रसाञ्जनम् ॥ १८९ ॥

पाठां तेजोवतीं पथ्यां समभागं विचूर्णयेत् ।

मुखरोगेषु सर्वेषु सक्षौद्रं तद्विधारयेत् ॥ १९० ॥

शीधुमाधवमाध्वीकैः श्रेष्ठश्च कवलग्रहः ।

तेजोहामभयामेलां समङ्गां कटुकां घनम् ॥ १९१ ॥

पाठां ज्योतिष्मतीं लोध्रं दार्वीं कुष्ठं च चूर्णयेत् ।

दन्तानां घर्षणं रक्तस्त्रावकण्डूरुजापहम् ॥ १९२ ॥

पञ्चकोलकतालीसपत्रैलामरिचत्वचः ।

पलाशमुष्ककक्षारयवक्षाराश्च चूर्णिताः ॥ १९३ ॥

गुडे पुराणे द्विगुणे कथिते गुडिकाः कृताः ।

कर्कन्धुमात्राः सप्ताहं स्थिता मुष्ककभस्मनि ॥ १९४ ॥

कण्ठरोगेषु सर्वेषु धार्याः स्युरमृतोपमाः ।

गृहधूमो यवक्षारः पाठा व्योषं रसाञ्जनम् ॥ १९५ ॥

तेजोह्वा त्रिफला लोध्रं चित्रकश्चेति चूर्णितम् ।

सक्षौद्रं धारयेदेतद्गलरोगविनाशनम् ॥ १९६ ॥

कालकं नाम तच्चूर्णं दन्तास्यगलरोगनुत् ।

इति कालकचूर्णम् ।

मनःशिला यवक्षारो हरितालं ससैन्धवम् ॥ १९७ ॥

दार्वीत्वक् चेति तच्चूर्णं माक्षिकेण समायुतम् ।

मूर्च्छितं घृतमण्डेन कण्ठरोगेषु धारयेत् ॥ १९८ ॥

मुखरोगेषु च श्रेष्ठं पीतकं नाम कीर्तितम् ।

इति पीतकं चूर्णम् ।

मृद्वीका कटुका व्योषं दार्वीत्वक् त्रिफला घनम् ॥ १९९ ॥

मूर्च्छितं घृतमण्डेन कण्ठरोगेषु धारयेत् ।

इति मृद्वीकादिचूर्णम् ।

पाठा रसाञ्जनं मूर्वा तेजोद्वेति च चूर्णितम् ॥ २०० ॥  
 क्षौद्रयुक्तं विधातव्यं गलरोगे भिषग्जितम् ।  
 योगास्वेते त्रयः प्रोक्ता वातपित्तकफापहाः ॥ २०१ ॥  
 कटुकातिविषापाठादार्वांमुस्तकलिङ्गकाः ।  
 गोमूत्रकथिताः पेयाः कण्ठरोगविनाशनाः ॥ २०२ ॥  
 स्वरसः कथितो दाव्या घनीभूतो रसक्रिया ।  
 सक्षौद्रा मुखरोगासृग्दोषनाडीघ्रणापहा ॥ २०३ ॥  
 तालुशोषे त्वतृष्णस्य सर्पिरौत्तरभक्तिकम् ।  
 नावनं मधुराः स्निग्धाः शीताश्चैव रसा हिताः ॥ २०४ ॥  
 मुखपाके सिराकर्म शिरःकायविरेचनम् ।  
 मूत्रतैलघृतक्षौद्रक्षरैश्च कवलग्रहः ॥ २०५ ॥  
 सक्षौद्रास्त्रिफलापाठामृद्धीकाजातिपल्लवाः ।  
 कषायतिक्तकाः शीताः काथाश्च मुखधावनाः ॥ २०६ ॥

अथ खदिरादिगुटिका ।

तुलां खदिरसारस्य द्वितुलामरिमेदसः ।  
 प्रक्षाल्य जर्जरीकृत्य चतुर्दोणेऽम्भसः पचेत् ॥ २०७ ॥  
 द्रोणशेषं कषायं तं पूत्वा भूयः पचेच्छनैः ।  
 ततस्तस्मिन् घनीभूते चूर्णीकृत्याक्षभागिकम् ॥ २०८ ॥  
 चन्दन पद्मकोशीरं मञ्जिष्ठा धातकी घनम् ।  
 प्रपौण्डरीकं यष्ट्याहृत्वगेलापद्मकेशरम् ॥ २०९ ॥  
 लाक्षा रसाञ्जनं मांसीत्रिफलालोध्रवालकान् ।  
 रजन्यौ फलिनीमेलां समङ्गां कटुफलं वचाम् ॥ २१० ॥  
 यवासाऽगुरुपुच्छङ्गैरिकाञ्जनमावपेत् ।  
 लवङ्गनखकक्कोलजातिकोशान् पलोन्मितान् ॥ २११ ॥  
 कर्पूरकुडवं चात्र पुनः शीतेऽवतारिते ।  
 ततस्तु गुलिकाः कार्याः शुष्काश्चास्येन धारयेत् ॥ २१२ ॥



अथ खदिरादितैलम् ।

तैलं चानेन कल्केन कषायेण च साधयेत् ।

दन्तानां चासनभ्रंशसौषिर्यक्रिमिरोगनुत् ॥ २१३ ॥

मुखपाकास्यदौर्गन्ध्यजाड्यारोचकनाशनम् ।

क्तावोपलेपपैच्छिल्यवैस्वर्यगलशोषनुत् ॥ २१४ ॥

दन्तास्यगलरोगेषु सर्वेष्वेतत् परायणम् ।

इति मुखरोगचिकित्सा ।

अरुचौ कवलग्रहा धूमाः समुखधावनाः ॥ २१५ ॥

मनोज्ञमन्नपानं च हर्षणाश्वासनानि च ।

कुष्ठसौवर्चलाजार्जीशर्करामरिचं बिडम् ॥ २१६ ॥

धात्र्येलापद्मकोशीरपिप्पल्युत्पलचन्दनम् ।

लोध्रं तेजोवती पथ्या ज्यूषणं सयवाग्रजम् ॥ २१७ ॥

आर्द्रदाडिमनिर्यासः साजार्जीशर्करायुतः ।

सतैलमाक्षिकास्त्वेते चत्वारः कवलग्रहाः ॥ २१८ ॥

चतुरोऽरोचकान् हन्युर्वाताद्येकजसर्वजान् ।

कारवीमरिचाजार्जीद्राक्षावृक्षाम्लदाडिमम् ॥ २१९ ॥

सौवर्चलं गुडः क्षौद्रं सर्वारोचकनाशनम् ।

वस्तिः समीरणे, पित्ते विरेकं, वमनं कफे ॥ २२० ॥

कुर्याद्दृष्टानुकूलानि हर्षणं च मनोज्ञजे ।

इत्यरोचकचिकित्सा ।

कर्णशूले तु वातघ्नी हिता पीनसवत्क्रिया ॥ २२१ ॥

प्रदेहाः पूरणं नस्यं पाकस्त्रावे व्रणक्रियाः ।

भोज्यानि च यथादोषं कुर्यात् स्नेहांश्च पूरणान् ॥ २२२ ॥

हिङ्गुतुम्बुरुशुण्ठीभिस्तैलं च सार्षपं पचेत् ।

एतद्धि पूरणं श्रेष्ठं कर्णशूलनिवारणम् ॥ २२३ ॥

१ अनेन तुलां खदिरसारस्येत्यादिना प्रतिपादितेन कल्केन ।

२ एते कुष्ठसौवर्चलेत्यादिभिः श्लोकाद्वैर्विहिता चत्वारः कवलग्रहाः क्रमात्, वाताद्येकजसर्वजान् वातपित्तकफसन्निपातजान् चतुरोऽरोचकान् हन्यु-  
रित्यन्वयः ।

देवदारुवचाशुण्ठीशताह्वाकुष्ठसैन्धवैः ।  
 तैलं सिद्धं बस्तमूत्रे कर्णशूलनिवारणम् ॥ २२४ ॥  
 वराटकान् समाहृत्य दहेन्मृद्भाजने नवे ।  
 तद्भस्म स्त्रावयेत्तेन गन्धतैलं विपाचयेत् ॥ २२५ ॥  
 रसाञ्जनस्य शुण्ठ्याश्च कल्काभ्यां कर्णशूलनुत् ।

इति गन्धतैलम् ।

शुष्कमूलकशुण्ठीनां क्षारो हिङ्गु महौषधम् ॥ २२६ ॥  
 शतपुष्पा वचा कुष्ठं दारु शिग्रु रसाञ्जनम् ।  
 सौवर्चलयवक्षारस्वर्जिकोद्भिदसैन्धवम् ॥ २२७ ॥  
 भूर्जग्रन्थिर्विडं मुस्तं मधुशुक्तं चतुर्गुणम् ।  
 मातुलुङ्गरसश्चैव कदल्या रस एव च ॥ २२८ ॥  
 सवैरेतैर्यथोद्भिष्टैः क्षारतैलं विपाचयेत् ।  
 बाधिर्यं कर्णनादश्च पूयस्त्रावश्च दारुणः ॥ २२९ ॥  
 क्रिमयः कर्णशूलं च पूरणादस्य नश्यति ।

इति क्षारतैलम् ।

मुखकर्णाक्षिरोगेषु यथोक्तं पीनसे विधिम् ॥ २३० ॥  
 कुर्याद्भिषक् समीक्ष्यादौ दोषकालबलाबलम् ।  
 इति कर्णरोगचिकित्सा ।

उत्पन्नमात्रे तरुणे नेत्ररोगे बिडालकः ॥ २३१ ॥  
 कार्यो दाहोपदेहाश्रुशोफरागनिवारणः ।  
 नागरं सैन्धवं सर्पिमण्डेन च रसक्रिया ॥ २३२ ॥  
 निघृष्टं वातिके तद्वन्मधुसैन्धवगौरिकम् ।  
 तथा शाबरकं लोघ्रं घृतभृष्टं बिडालकः ॥ २३३ ॥

१ गन्धतैलं द्विधा—कर्णरोगहरसुगन्धद्रव्यकल्कासहितं सुगन्धद्रव्याधिवासितञ्चेति चक्रपाणिदत्तः ।

२ बिडालकः=नेत्रबहिर्भागे लेपः, स च पक्षसु हितः, तदपेक्षया चापाङ्गव-  
 हिर्भागे नेत्रस्रोतसि हिततरः, आश्चर्योत्तनन्तु हिततमम्, प्रथमं बिडालकमाह-  
 नागरमित्यादिना ।

तद्वत् कार्यो हरीतक्या घृतभृष्टो रुजापहः ।  
 पैत्तिके चन्दनानन्तामञ्जिष्ठाभिर्बिडालकः ॥ २३४ ॥  
 कार्यः पद्मकयष्ट्याह्ममांसीकालीयकैस्तथा ।  
 गैरिकं सैन्धवं मुस्तं रोचना च रसक्रिया ॥ २३५ ॥  
 कफे कार्यं तथा क्षौद्रं सप्रियङ्गुमनःशिलम् ।  
 सन्निपाते तु सर्वैः स्याद्वहिरक्ष्णोः प्रलेपनम् ॥ २३६ ॥  
 पक्ष्माण्यस्पृशता कार्यं सम्पक्के त्वज्जनं त्र्यहात् ।  
 आश्च्योतनं मारुतजे क्वाथो बिल्वादिभिर्हितः ॥ २३७ ॥  
 कोष्णः सैरण्डतर्कारीबृहतीमधुशिग्रुभिः ।  
 मञ्जिष्ठादार्विपृथ्वीकालाक्षाद्विमधुकोत्पलैः ॥ २३८ ॥  
 क्वाथः सशर्करः शीतः पूरणं रक्तपित्तनुत् ।  
 नागरत्रिफलानिम्बवासालोध्ररसः कफे ॥ २३९ ॥  
 कोष्णमाश्च्योतनं मिश्रैरौषधैः सान्निपातके ।  
 बृहत्पेरण्डमूलत्वक् शिग्रोः पुष्पं ससैन्धवम् ॥ २४० ॥  
 भजाक्षीरेण पिष्टं स्याद्वर्तिर्वाताक्षिरोगनुत् ।  
 सुमनःकोरकाः शङ्खस्त्रिफला मधुकं बला ॥ २४१ ॥  
 पित्तरक्तापहा वर्तिः पिष्टा दिव्येन वारिणा ।  
 सैन्धवं त्रिफला व्योषं शङ्खनाभिः समुद्रजः ॥ २४२ ॥  
 फेनः शैलेयकं सर्जो वर्तिः श्लेष्माक्षिरोगनुत् ।  
 प्रपौण्डरीकं यष्ट्याहं दार्वी चाष्टपलोन्मितम् ॥ २४३ ॥  
 जले पक्त्वा रसे पूते पुनः पक्के रसे घने ।  
 कर्षं च शुक्लमरिचाज्जातीपुष्पाज्जवात् पलम् ॥ २४४ ॥  
 चूर्णं दत्त्वा कृता वर्तिदोषघ्नी हृक्प्रसादनी ।  
 अमृताह्वा बिसं बिल्वं पटोलं छागलं शकृत् ॥ २४५ ॥

१ दिव्येन वारिणा पिष्टा वर्तिः पित्ताक्षिरोगनुद् इति प्रक्रान्ते पित्तस्वभाव-  
 ख्यापनार्थं पित्तरक्तग्रहणम् ।

२ दोषघ्नी=त्रिदोषघ्नी, योगद्वयम्—उभयत्र शुक्लमरिचादिचूर्णप्रक्षेपः  
 समानः ।

प्रपौण्डरीकं यष्ट्याहं दार्वी कालानुसारिवा ।  
 एषामष्टपलान् भागान् सुधौताञ्जरीकृतान् ॥ २४६ ॥  
 तोये पक्त्वा रसे पूते भूयः पक्वे रसे घने ।  
 कर्षं च शुक्लमरिचाज्जातीपुष्पाञ्जवात् पलम् ॥ २४७ ॥  
 चूर्णं क्षिप्त्वा कृता वर्तिर्दोषघ्नी दृक्प्रसादनी ।  
 शङ्खप्रवालवैदूर्यलौहताम्रप्लवास्थिभिः ॥ २४८ ॥  
 स्रोतोऽजश्वेतमरिचैर्वर्तिः सर्वाक्षिरोगनुत् ।  
 शाणार्धं मरिचाद्वौ च पिप्पल्यर्णवफेनयोः ॥ २४९ ॥  
 शाणार्धं सैन्धवाच्छाणान्नव सौवीरकाञ्चनात् ।  
 पिष्टं सुसूक्ष्मं चित्रायां चूर्णाञ्जनमिदं शुभम् ॥ २५० ॥  
 कण्डूकाचकफार्तानां मलानां च विशोधनम् ।  
 ब्रस्तमूत्रे त्र्यहं स्थाप्यमेलाचूर्णं सुभावितम् ॥ २५१ ॥  
 चूर्णाञ्जनं च तैमिर्यक्रिमिपैल्लयमलापहम् ।  
 सौवीरमञ्जनं तुत्थं तौप्यो धातुर्मनःशिला ॥ २५२ ॥  
 चक्षुष्या मधुकं लोहा मणयः पौष्पमञ्जनम् ।  
 सैन्धवं शौकरी दंष्ट्रा कतकं चाञ्जनं शुभम् ॥ २५३ ॥  
 तिमिरादिषु चूर्णं वा वर्तिर्वैयमनुत्तमा ।  
 कतकस्य फलं शङ्खः सैन्धवं त्र्यूषणं सिता ॥ २५४ ॥  
 फेनो रसाञ्जनं क्षौद्रं विडङ्गानि मनःशिला ।  
 कुक्कुटाण्डकपालानि वर्तिरेषा व्यपोहति ।  
 तिमिरं पटलं काचं मलं चाशु सुखावती ॥ २५५ ॥

इति सुखावती वर्तिः ।

त्रिफला कुक्कुटाण्डत्वक्कासीसमयसो रजः ।  
 नीलोत्पलं विडङ्गानि फेनं च सरितां पतेः ॥ २५६ ॥  
 आजेन पयसा पिष्ट्वा भावयेत्ताम्रभाजने ।  
 सप्तरात्रस्थितं भूयः पिष्ट्वा क्षीरेण वर्तयेत् ॥ २५७ ॥  
 एषा दृष्टिप्रदा वर्तिरन्धस्याभिन्नचक्षुषः । इति दृष्टिप्रदा वर्तिः ।

१ ताप्यो धातुस्तापीनदीभव इति दत्तः ।

२ चक्षुष्या = वनकुलत्थिका - इति दत्तः । ३ सुखावतीस्यत्र शरावतीवद्दीर्घः ।

वदने कृष्णसर्पस्य निहितं मासमञ्जनम् ॥ २५८ ॥  
 ततस्तस्मात् समुद्धृत्य सुशुष्कं चूर्णयेद् बुधः ।  
 सुमनःकोरकैः शुष्कैरर्धांशैः सैन्धवेन च ॥ २५९ ॥  
 एतन्नेत्राञ्जनं कार्यं तिमिरघ्नमनुत्तमम् ।  
 पिप्पल्यः किंशुकरसो वसा सर्पस्य सैन्धवम् ॥ २६० ॥  
 जीर्णं घृतं च सर्वाक्षिरोगघ्नी स्याद्रसक्रिया ।  
 कृष्णसर्पवसा क्षौद्रं रसो धात्र्या रसक्रिया ॥ २६१ ॥  
 शस्ता सर्वाक्षिरोगेषु काचार्बुदमलेषु च ।  
 धात्रीरसाञ्जनक्षौद्रसर्पिर्भिस्तु रसक्रिया ॥ २६२ ॥  
 पित्तरक्ताक्षिरोगघ्नी तैमिर्यपटलापहा ।  
 धात्रीसैन्धवपिप्पल्यस्तुल्याल्पमरिचा भवेत् ॥ २६३ ॥  
 क्षौद्रयुक्ता निहन्त्यान्ध्यं पटलं च रसक्रिया ।

इति नेत्ररोगचिकित्सा ।

खालित्ये पलिते बल्यां हरिलोम्नि च शोधितम् ॥ २६४ ॥  
 नस्यैस्तैलैः शिरोवक्त्रप्रलेपैश्चाप्युपाचरेत् ।  
 सिद्धं विदारीगन्धाद्यैर्जीवनीयैरथापि च ॥ २६५ ॥  
 नस्यं स्यादणुतैलं वा खालित्यपलितापहम् ।  
 क्षीरात् सहचराद् भृङ्गरजसः सौरसाद्रसात् ॥ २६६ ॥  
 प्रस्थैस्तु कुडवस्तैलाद्यष्ट्याहपलकलितः ।  
 सिद्धः शैलासने भाण्डे मेषशृङ्गे च संस्थितः ॥ २६७ ॥  
 नस्यं स्याद्विषजा सम्यग्योजितं पलितापहम् ।  
 भिषजा क्षीरपिष्टौ वा दुग्धिकाकरवीरकौ ॥ २६८ ॥  
 उत्पाद्य पलिते देयौ तावुभौ पलितापहौ ।  
 मार्कवस्वरसात् क्षीराद्विप्रस्थं मधुकात् पलम् ॥ २६९ ॥  
 तैः पचेत् कुडवं तैलात्तन्नस्यं पलितापहम् ।  
 आदित्यवल्ल्या मूलानि कृष्णसैरेयकस्य च ॥ २७० ॥  
 सुरसस्य च पत्राणि फलं कृष्णशणस्य च ।  
 मार्कवः काकमाची च मधुक देवदारु च ॥ २७१ ॥

पृथग्दशपलांशानि पिप्पली त्रिफलाऽञ्जनम् ।  
 प्रपौण्डरीकं मज्जिष्ठा लोध्रं कृष्णागुरुत्पलम् ॥ २७२ ॥  
 आम्रास्थि कर्दमः कृष्णो मृणालं रक्तचन्दनम् ।  
 नीली भल्लातकास्थीनि कासीसं मदयन्तिका ॥ २७३ ॥  
 सोमराज्यसनः शस्त्रं कृष्णौ पिण्डीतचित्रकौ ।  
 पुष्करार्जुनकाश्मर्याण्याम्रजम्बूफलानि च ॥ २७४ ॥  
 पृथक् पञ्चपलांशानि तैः पिष्टैराढकं पचेत् ।  
 बैभीतकस्य तैलस्य धात्रिरसचतुर्गुणम् ॥ २७५ ॥  
 कुर्यादादित्यपाकं वा यावच्छुष्कं भवेद्रसः ।  
 लोहपात्रे ततः पूतं संशुद्धमुपयोजयेत् ॥ २७६ ॥  
 पाने नस्तःक्रियायां च शिरोऽभ्यङ्गे तथैव च ।  
 एतच्चक्षुष्यमामुष्यं शिरसः सर्वरोगनुत् ॥ २७७ ॥  
 महानीलमिति ख्यातं पलितघ्नमनुत्तमम् ।

इति महानीलतैलम् ।

प्रपौण्डरीकमधुकपिप्पलीचन्दनोत्पलैः ॥ २७८ ॥  
 कार्षिकैस्तैलकुडवो द्विगुणामलकीरसः ।  
 सिद्धः स प्रतिमर्शः स्यात् सर्वमूर्धगदापहः ॥ २७९ ॥  
 क्षीरं प्रियालयष्ट्याहे जीवकाद्यो गणस्तिलाः ।  
 कृष्णा वक्त्रे प्रलेपः स्याद्धरिलोमानिवारणः ॥ २८० ॥  
 यष्ट्याह्वं तिलकिञ्जल्कं क्षौद्रमामलकानि च ।  
 बृंहयेद्रज्येच्चैतत् केशान्मूर्धप्रलेपनम् ॥ २८१ ॥  
 पचेत् सैन्धवशुक्ताम्लैरयश्चूर्णं सतण्डुलम् ।  
 तेनालिप्त शिरः शुद्धमास्त्रिधमुषितं निशि ॥ २८२ ॥  
 तत् प्रातस्त्रिफलाधीतं स्यात् कृष्णमृदुमूर्धजम् ।  
 अयश्चूर्णोऽम्लपिष्टश्च रागः सन्निफलो वरः ॥ २८३ ॥

इति खालित्यचिकित्सा ।

सर्पाण्युपरिभक्तानि स्वरभेदेऽनिलात्मके ।  
 तैलैश्चतुष्प्रयोगैश्च बलारास्त्राऽमृताह्वयैः ॥ २८४ ॥  
 बर्हितित्तिरिदक्षाणां पञ्चमूलीशृतान्सान् ।

मायूरं क्षीरसर्पिर्वा पिबेत् त्र्यूषणमेव वा ॥ २८५ ॥

पैत्तिके तु विरेकः स्यात् पयश्च मधुरैः शृतम् ।

सर्पिर्गुंडा जीवनीयं वासासिद्धं घृतं तथा ॥ २८६ ॥

कफजे स्वरभेदे तु तीक्ष्णं मूर्धविरेचनम् ।

विरेको वमनं धूमो यवान्नकटुसेवनम् ॥ २८७ ॥

चचाभार्ग्यभयाव्योषक्षारमाक्षिकचित्रकान् ।

लिह्याद्वा पिप्पलीपथ्ये तीक्ष्णं मद्यं पिबेच्च सः ॥ २८८ ॥

रक्तजे स्वरभेदे तु संस्कृता जाङ्गला रसाः ।

द्राक्षाविदारीक्षुरसाः सघृतक्षौद्रशर्कराः ॥ २८९ ॥

यच्चोक्तं क्षयकासघ्नं तच्च सर्वं चिकित्सितम् ।

पित्तजस्वरभेदघ्नं सिरावेधश्च रक्तजे ॥ २९० ॥

सन्निपाते हिताः सर्वाः क्रिया न तु सिराविधिः ।

इत्युक्तं स्वरभेदस्य समाप्तेन चिकित्सितम् ॥ २९१ ॥

कुर्याच्छेषेषु रोगेषु क्रियां स्वां स्वाच्चिकित्सितात् ।

शेषेष्वदौ च निर्दिष्टा सिद्धौ चान्या प्रवक्ष्यते ॥ २९२ ॥

इति स्वरभेदचिकित्सा ।

भवन्ति चात्र ।

वातपित्तकफा नृणां बस्तिहृन्मूर्धसंश्रयाः ।

तस्मात्ते स्थानसामीप्याद्धर्तव्या वमनादिभिः ॥ २९३ ॥

अध्यात्मलोको वाताद्यैर्लोको वातरवीन्दुभिः ।

पीड्यते धार्यते चैव विकृताविकृतैस्तथा ॥ २९४ ॥

विरुद्धैरपि न त्वेते गुणैर्घ्नन्ति परस्परम् ।

दोषाः सहजसात्म्यत्वाद्विषं घोरमहीनिव ॥ २९५ ॥

तत्र श्लोकः ।

त्रिमर्मजानां रोगाणां निदानाकृतिभेषजम् ।

विस्तरेण पृथग्दिष्टं त्रिमर्मीये चिकित्सिते ॥ २९६ ॥

इत्याग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने

त्रिमर्मीयचिकित्सितं नाम षड्विंशोऽध्यायः ॥ २६ ॥

१ ननु वातपित्तकफा विरुद्धगुणाः कथं सम्भूयकार्यं कुर्युरित्याशङ्कां परि-

## सप्तविंशोऽध्यायः ।

अथात ऊरुस्तम्भचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

श्रिया परमया ब्राह्मया परया च तपःश्रिया ।

अहीनं चन्द्रसूर्याभ्यां सुमेरुमिव पर्वतम् ॥ ३ ॥

धीधृतिस्मृतिविज्ञानज्ञानकीर्तिक्षमालयम् ।

अग्निवेशोऽत्रिजं काले संशयं परिपृष्टवान् ॥ ४ ॥

भगवन् पञ्च कर्माणि समस्तानि पृथक् तथा ।

निर्दिष्टान्यामयानां ते सर्वेषामेव भेषजम् ॥ ५ ॥

दोषजोऽस्त्यामयः कश्चिद्यस्यैतानि भिषग्वर ।

न स्युः शक्तानि शमने साध्यस्य क्रियया सतः ॥ ६ ॥

अस्त्यूरुस्तम्भ इत्युक्ते गुरुणा तस्य कारणम् ।

सलिङ्गभेषजं भूयः पृष्टस्तेनावब्रवीद् गुरुः ॥ ७ ॥

स्निग्धोष्णलघुशतानि जीर्णाजीर्णे समश्नतः ।

द्रवशुष्कदधिक्षीरग्राभ्यानूपौदकामिषैः ॥ ८ ॥

पिष्टव्यापन्नमद्यातिदिवास्वप्नप्रजागरैः ।

लङ्घनाध्यशनायासभयवेगविधारणैः ॥ ९ ॥

स्नेहाच्चासं चितं कोष्ठे वातादीन्मेदसा सह ।

रुद्धाऽऽशु गौरवादूरू यात्यधोगैः सिरादिभिः ॥ १० ॥

पूरयन् सक्थिजङ्घोरु दोषो मेदोबलोत्कटः ।

अविधेयपरिस्पन्दं जनयत्यल्पविक्रमम् ॥ ११ ॥

महासरसि गम्भीरे पूर्णेऽम्बु स्तिमितं यथा ।

तिष्ठति स्थिरमक्षोभ्यं तद्वदूरुगतः कफः ॥ १२ ॥

गौरवायाससङ्कोचदाहरुवसुप्तिकम्पनैः ।

भेदस्फुरणतोदैश्च युक्ता देहं निहन्त्यसून् ॥ १३ ॥

हरति-विरुद्धैरित्यादिना । शास्त्रार्थस्तु माधवनिदानस्य ज्वरनिदाने ऊनच-  
त्वारिंशच्छ्लोकस्य मधुकोषटीकायां द्रष्टव्यः ।

१ त्रिमर्माणि प्रायः पञ्चकर्मसाध्या रोगाः, पञ्चकर्मविरोधी-ऊरुस्तम्भः, अतः-  
'एकविरोधिज्ञानमपरिवरोधिस्मारकमिति' प्रसङ्गसङ्गतिः पूर्वापरयोऽध्याययोः ।



ऊरु श्लेष्मा समेदस्को वातपित्तेऽभिभूय तु ।  
 स्तम्भयेत् स्थैर्यशैत्याभ्यामूरुस्तम्भस्ततः स्मृतः ॥ १४ ॥  
 प्राग्रपं ध्याननिद्रातिस्तैमित्यारोचकज्वराः ।  
 लोमहर्षश्च छर्दिश्च जङ्घोर्वोः सदनं तथा ॥ १५ ॥  
 बातशङ्किभिरज्ञानात्तस्य स्यात् स्नेहनात् पुनः ।  
 पादयोः सदनं सुप्तिः कृच्छ्रादुद्धरणं तथा ॥ १६ ॥  
 जङ्घोरुगलानिरत्यर्थं शश्वच्चादाहवेदने ।  
 पदं च व्यथते न्यस्तं शीतस्पर्शं न वेत्ति च ॥ १७ ॥  
 संस्थाने पीडने गत्यां चलने चाप्यनीश्वरः ।  
 अन्यनेयौ हि सम्भग्नावूरु पादौ च मन्यते ॥ १८ ॥  
 यदा दाहार्तितोदार्तो वेपनः पुरुषो भवेत् ।  
 ऊरुस्तम्भस्तदा हन्यात् साधयेदन्यथा नवम् ॥ १९ ॥  
 तस्य न स्नेहनं कार्यं न बस्तिर्न विरेचनम् ।  
 न चैव वमनं यस्मात्तन्निबोधत कारणम् ॥ २० ॥  
 वृद्धये श्लेष्मणो नित्यं स्नेहनं बस्तिकर्म च ।  
 तत्स्थस्योद्धरणे चैव न समर्थं विरेचनम् ॥ २१ ॥  
 कफं कफस्थानगतं पित्तं च वमनात् सुखम् ।  
 हर्तुमामाशयस्थौ च स्नंसनात्ताबुभावपि ॥ २२ ॥  
 पक्काशयस्थाः सर्वेऽपि बस्तिभिर्मूलनिर्जयात् ।  
 शक्या न त्वाममेदोभ्यां स्तब्धा जङ्घोरुसंस्थिताः ॥ २३ ॥  
 वातस्थाने हि तच्छैत्याद्वायोः स्तम्भाच्च तद्गताः ।  
 न शक्याः सुखमुद्धतुं जलं निम्नादिव स्थलात् ॥ २४ ॥  
 तस्य संशमनं नित्यं क्षपणं शोषणं तथा ।  
 युक्त्यपेक्षी भिषक् कुर्यादधिकत्वात् कफामयोः ॥ २५ ॥  
 सदा रूक्षोपचाराय यवश्यामाककोद्रवान् ।  
 शाकैरलवणैर्दद्याज्जलतैलोपसाधितैः ॥ २६ ॥  
 सुनिषण्णकनिम्बार्कवेत्रारग्वधपल्लवैः ।

१ रूक्षोपचाराय प्रयोजनाय जलतैलोपसाधितैरलवणैः सुनिषण्णकादि-  
 शाकैः सह यवश्यामाककोद्रवान् दद्यात्, न तु शालिगोधूमादीन् स्निग्धान् ।

वार्धसीवास्तुकैरन्यैस्तैश्च कुलकादिभिः ॥ २७ ॥  
 क्षारारिष्टप्रयोगाश्च हरीतक्यास्तथैव च ।  
 मधूदकस्य पिप्पल्या ऊरुस्तम्भविनाशनाः ॥ २८ ॥  
 समङ्गां शाल्मलीं हिंसां मधुना सह नां पिबेत् ।  
 तथा श्रीवेष्टकोदाच्यदेवदारुनतानि च ॥ २९ ॥  
 चन्दनं धातकीं कुष्ठं तालीसं नलदं तथा ।  
 मुस्तं हरीतकीं लोध्रं पद्मकं तिक्तरोहिणीम् ॥ ३० ॥  
 देवदारु हरिद्रे द्वे वचां कटुकरोहिणीम् ।  
 पिप्पलीं पिप्पलीमूलं सरलं देवदारु च ॥ ३१ ॥  
 चव्यं चित्रकमूलानि देवदारु हरीतकीम् ।  
 भल्लातकं समूलां च पिप्पलीं पञ्च तान् पिबेत् ॥ ३२ ॥  
 सक्षौद्रानर्धरूपोक्तान् कल्कानूरुग्रहापहान् ।  
 शार्ङ्गेष्टां मदनं दन्तीं वत्सकस्य फलं वचाम् ॥ ३३ ॥  
 मूर्वामारग्वधं पाठां करञ्जं कुलकं तथा ।  
 पिबेन्मधुयुतं तुल्यं चूर्णं वा वारिणाऽऽप्लुतम् ॥ ३४ ॥  
 सक्षौद्रं दधिमण्डं वाऽप्यूरुस्तम्भविनाशनम् ।  
 मूर्वामतिविषां कुष्ठं चित्रकं कटुरोहिणीम् ॥ ३५ ॥  
 पूर्ववद्वा पिबेत्तोये रात्रिस्थितमथापि वा ।  
 स्वर्णक्षीरीमतिविषां मुस्तं तेजोवतीं वचाम् ॥ ३६ ॥  
 सुराह्वं चित्रकं कुष्ठं पाठां कटुकरोहिणीम् ।  
 लेहयेन्मधुना चूर्णं सक्षौद्रं वा जलान्वितम् ॥ ३७ ॥  
 फलीं व्याघ्रनखं हेम पिबेद्वा मधुसंयुतम् ।  
 त्रिफलां पिप्पलीं मुस्तं चव्यं कटुकरोहिणीम् ॥ ३८ ॥

१ वायसी=काकमाची ।

२ यथा क्षारारिष्टप्रयोगास्तथैव हरीतकीप्रयोगा बहुविधाः मधुसहितस्योद-  
 कस्य प्रयोगाः, पिप्पल्याश्च प्रयोगाः, ऊरुस्तम्भविनाशनाः, इत्यन्वयः “क्वचि-  
 देकदेशोऽप्यनुवर्तते” इति नियमाप्रयोगशब्दस्यान्वयः षष्ठ्यन्तैः ।

३ ना रोगी, स्त्री चेद्रोगिणी, वाच्यार्थोऽविवक्षितश्चिकित्स्यत्वाऽविशेषात् ।

४ अर्द्धरूपैः श्लोकैरुक्तान् कल्कान् पिबेदिति सम्बन्धः ।

लिह्याद्वा मधुना चूर्णमुरुस्तम्भार्दितो नरः ।  
 अपतर्पणजश्चेत् स्याद्दोषः सन्तर्पयेद्वि तम् ॥ ३९ ॥  
 युक्त्या च जाङ्गलैर्मसैः पुराणैश्चैव शालिभिः ।  
 रूक्षणाद्वातकोपश्चेन्निद्रानाशार्तिपूर्वकः ॥ ४० ॥  
 स्नेहस्वेदक्रमस्तत्र कार्यो वातामयापहः ।  
 पीलुपर्णी पयस्या च रास्त्रा गोक्षुरको वचा ॥ ४१ ॥  
 सरलागुरुपाठाश्च तैलमेभिर्विपाचयेत् ।  
 सक्षौद्रं प्रसृतं तस्मादञ्जलिं वाऽपि ना पिबेत् ॥ ४२ ॥  
 कुष्ठं श्रीवेष्टकोदीच्यं सरलं दारु केशरम् ।  
 अजगन्धाऽश्वगन्धा च तैलं तैः सार्षपं पचेत् ॥ ४३ ॥  
 सक्षौद्रं मात्रया तच्चाप्युरुस्तम्भार्दितः पिबेत् ।  
 द्वे पले सैन्धवात् पञ्च शुण्ठया ग्रन्थिकचित्रकात् ॥ ४४ ॥  
 द्वे द्वे भल्लातकास्थीनि विंशतिर्द्वे तथाऽऽढके ।  
 भारनालात् पचेत् प्रस्थं तैलस्यैतैरपत्यदम् ॥ ४५ ॥  
 गृध्रस्यूरुग्रहाशोर्तिसर्ववातविकारनुत् ।  
 पलाभ्यां पिप्पलीमूलनागरादष्टकद्वरः ॥ ४६ ॥  
 तैलप्रस्थः समो दध्ना गृध्रस्यूरुग्रहापहः ।  
 इत्यष्टकद्वरतैलम् ।

इत्याभ्यन्तरमुद्दिष्टमुरुस्तम्भस्य भेषजम् ॥ ४७ ॥  
 श्लेष्मणः क्षपणं त्वन्यद्वाह्यं शृणु चिकित्सितम् ।  
 वल्मीकमृत्तिका मूलं करञ्जस्य फलं त्वचम् ॥ ४८ ॥  
 पिप्प्या सर्षपमूलं तु व्युषितं स्यात् प्रलेपनम् ।  
 दृष्टकानां ततश्चूर्णैः कुर्यादुत्सादनं भृशम् ॥ ४९ ॥  
 मूलैर्वाऽप्यश्वगन्धाया मूलैरर्कस्य वा भिषक् ।  
 पिचुमर्दस्य वा मूलैरथवा देवदारुणः ॥ ५० ॥  
 क्षौद्रसर्षपवल्मीकमृत्तिकासंयुतैर्भिषक् ।  
 गाढमुत्सादनं कुर्यादुरुस्तम्भे प्रलेपनम् ॥ ५१ ॥  
 दन्तीद्रवन्तीसुरसासर्षपैश्चापि बुद्धिमान् ।  
 तर्कारीशिग्रुसुरसबिल्ववत्सकनिम्बजैः ॥ ५२ ॥  
 पत्रमूलफलैस्तोयं शृतमुष्णं च सेचनम् ।

बत्सकः सुरसं कुष्ठं गन्धास्तुम्बुरुशिग्रुकौ ॥ ५३ ॥  
 हिङ्गवर्कमूलवल्मीकमृत्तिकाः सकुठेरकाः ।  
 दधिसैन्धवंसंयुक्तं कार्यमेतैः प्रलेपनम् ॥ ५४ ॥  
 श्योनाकं खदिरं बिल्वं बृहत्यौ सरलासनौ ।  
 शोभाजनकतर्कारीश्वदंष्ट्रासुरसार्जकान् ॥ ५५ ॥  
 अग्निमन्थकरजौ च जलेनोत्काश्य सेचयेत् ।  
 प्रलेपो मूत्रपिष्टैर्वाऽप्यूहस्तम्भनिवारणः ॥ ५६ ॥  
 कफक्षयार्थं शक्येषु व्यायामेष्वनुयोजयेत् ।  
 स्थलान्याक्रामयेत् कल्यं शर्कराः सिकतास्तथा ॥ ५७ ॥  
 प्रतारयेत् प्रतिस्त्रोतो नदीं शीतजलां शिवाम् ।  
 सरश्च विमलं शीतं स्थिरतोयं पुनः पुनः ॥ ५८ ॥  
 तथा विशुष्केऽस्य कफे शान्तिमूरुग्रहो व्रजेत् ।  
 श्लेष्मणः क्षपणं यत् स्यान्न च मारुतकोपनम् ॥ ५९ ॥  
 तत् सर्वं सर्वदा कार्यमूरुस्तम्भस्य भेषजम् ।  
 शरीरं बलमग्निं च कार्यैषा रक्षता क्रिया ॥ ६० ॥

तत्र श्लोकः ।

हेतुः प्राग्रूपलिङ्गानि कर्मायोग्यत्वकारणम् ।

द्विविधं भेषजं चोक्तमूरुस्तम्भचिकित्सिते ॥ ६१ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने  
 ऊरुस्तम्भचिकित्सितं नाम सप्तविंशोऽध्यायः ॥ २७ ॥

## अष्टाविंशोऽध्यायः ।

अथातो वातव्याधिचिकित्सितमध्यायं  
 व्याख्यास्यामः ॥ १ ॥

१ अग्निं च रक्षता ( भिषजा ) एषा क्रिया कार्या-इत्यन्वयः ।

२ द्विविधम्=आन्तरं बाह्यञ्च ।

३ ऊरुस्तम्भे विरूक्षणं मुख्यं भेषजम्, तच्च वायुप्रकोपकमिति प्रसङ्गस-  
 ङ्गत्या वातव्याधिनिरूपणम् । वातप्रधानो व्याधिर्वातव्याधिः, वातजन्यत्वे सति  
 वातेतराऽजन्यत्वं वातव्याधित्वम् । तथा च ज्वरादौ नातिव्याप्तिः । वस्तुतस्तु

इति ह स्माह भगवानात्रेयः ॥ २ ॥  
 वायुरायुर्बलं वायुर्वायुर्धाता शरीरिणाम् ।  
 वायुर्विश्वमिदं सर्वं प्रभुर्वायुश्च कीर्तितः ॥ ३ ॥  
 अव्याहतगतिर्यस्य स्थानस्थः प्रकृतौ स्थितः ।  
 वायुः स्यात् सोऽधिकं जीवेद्वीतरोगः समाः शतम् ॥ ४ ॥  
 प्राणोदानसमानाख्यव्यानापानैः स पञ्चधा ।  
 देहं तन्त्रयते सम्यक् स्थानेष्वव्याहतश्चरन् ॥ ५ ॥  
 स्थानं प्राणस्य मूर्धोरःकर्णजिह्वाऽऽस्यनासिकाः ।  
 घ्नीवनक्षवधूद्वारश्वासाहारादि कर्म च ॥ ६ ॥  
 उदानस्य पुनः स्थानं नाभ्युरः कण्ठ एव च ।  
 वाक्प्रवृत्तिः प्रयत्नैर्जौ बलवर्णादि कर्म च ॥ ७ ॥  
 स्वेददोषाम्बुवाहीनि स्रोतांसि समधिष्ठितः ।  
 अन्तरमेश्व पार्श्वस्थः समानोऽग्निबलप्रदः ॥ ८ ॥  
 देहं व्याप्नोति सर्वं तु व्यानः शीघ्रगतिर्नृणाम् ।  
 गतिप्रसरणाक्षेपनिमेषादिक्रियः सदा ॥ ९ ॥  
 वृषणौ बस्तिमेढं च श्रोण्यूरू वङ्गणौ गुदम् ।  
 अपानस्थानयन्त्रस्थः शुक्रमूत्रशकृन्ति सः ॥ १० ॥  
 सृजत्यार्तवगर्भौ च, युक्ताः स्थानस्थिताश्च ते ।  
 स्वकर्म कुर्वते देहो धार्यते तैरनामयः ॥ ११ ॥  
 विमार्गस्था ह्ययुक्ता वा रोगैः स्वस्थानकर्मजैः ।  
 शरीरं पीडयन्त्येते प्राणानाशु हरन्ति च ॥ १२ ॥  
 संख्यामप्यतिवृत्तानां तज्जानां हि प्रधानतः ।  
 अशीतिर्नखभेदाद्या रोगाः सूत्रे निदर्शिताः ॥ १३ ॥

वातव्याधिश्चन्द्रव्यवहारविषयरोगा अस्मिन्नध्याये निरूप्य चिकित्साः, सूत्रे परिगणिताः ।

१ वायुस्वरूपकथनं वातव्याधिज्ञानजनकम्, विशेषतो वातकलाकलीये द्रष्टव्यम् । २ ते प्राणादयः पञ्च वायुभेदाः ।

३ सूत्रस्थाने विशेऽध्याये नखभेदश्च विपादिका चेत्यारभ्य अनवस्थितत्वञ्चेत्यन्ताः ।

तान्युच्यमानान् पर्यायैः सहेतूपक्रमाच्छृणु ।  
 केवलं वायुमुद्दिश्य स्थानभेदात्तथाऽऽवृतम् ॥ १४ ॥  
 रूक्षशीताल्पलघ्वन्नव्यवायातिप्रजागरैः ।  
 विषमादुपचाराच्च दोषासृक्स्ववणादति ॥ १५ ॥  
 लङ्घनप्लवनात्यध्वव्यायामातिविचेष्टितैः ।  
 धातूनां सङ्क्षयाच्चिन्ताशोकरोगातिकर्षणात् ॥ १६ ॥  
 दुःखशय्यासनात् क्रोधाद्दिवास्वप्नाद्भयादपि ।  
 वेगसन्धारणादामादभिघातादभोजनात् ॥ १७ ॥  
 मर्माघाताद्गजोष्ट्राश्वशीघ्रयानापतंसनात् ।  
 देहे स्रोतांसि रिक्तानि पूरयित्वाऽनिलो बली ॥ १८ ॥  
 करोति विविधान् व्याधीन् सर्वाङ्गैकाङ्गसंश्रितान् ।  
 अव्यक्तं लक्षणं तेषां पूर्वरूपमिति स्मृतम् ॥ १९ ॥  
 आत्मरूपं तु यद्व्यक्तमपायो लघुता पुनः ।  
 सङ्कोचः पर्वणां स्तम्भो भेदोऽस्त्वां पर्वणामपि ॥ २० ॥  
 लोमहर्षः प्रलापश्च पादपृष्ठशिरोग्रहः ।  
 खान्ज्यपाङ्गुल्यकुब्जत्वं शोषोऽङ्गानामनिद्रता ॥ २१ ॥  
 गर्भशुक्ररजोनाशः स्पन्दनं गात्रसुसता ।  
 शिरोनासाऽक्षिजत्रणां ग्रीवायाश्चापि हुण्डनम् ॥ २२ ॥  
 भेदस्तोदार्तिराक्षेपौ मोहश्चायाम एव च ।  
 एवंविधानि रूपाणि करोति कुपितोऽनिलः ॥ २३ ॥  
 हेतुस्थानविशेषाच्च भवेद्रोगविशेषकृत् ।  
 तत्र कोष्ठाश्रिते दुष्टे निग्रहो मूत्रवर्चसोः ॥ २४ ॥  
 ब्रध्नहृद्रोगगुल्मार्शः पार्श्वशूलं च मारुते ।  
 सर्वाङ्गकुपिते वाते गात्रस्फुरणभञ्जने ॥ २५ ॥  
 वेदनाभिः परीतस्य स्फुटन्तीवास्य सन्धयः ।  
 ग्रहो विण्मूत्रवातानां शूलाध्मानाश्मशर्कराः ॥ २६ ॥  
 जङ्घोरुत्रिकपात्पृष्ठरोगशोषा गुदस्थिते ।  
 हृन्नाभिपार्श्वोदररुक्तृष्णोद्गारविसूचिकाः ॥ २७ ॥  
 कासः कण्ठास्यशोषश्च श्वासश्चामाशयस्थिते ।  
 पक्वाशयस्थोऽन्त्रकूजं शूलाटोपौ करोति च ॥ २८ ॥

कृच्छ्रमूत्रपुरीषत्वमानाहं त्रिकवेदनाम् ।  
 श्रोत्रादिष्विन्द्रियवधं कुर्याद् दुष्टसमीरणः ॥ २९ ॥  
 त्वग्रक्षा स्फुटिता सुप्ता कृशा कृष्णा च तुद्यते ।  
 आतन्यते सरागा च पर्वरुक् त्वग्गतेऽनिले ॥ ३० ॥  
 रुजस्तीव्राः ससन्तापा वैवर्ण्यं कृशताऽरुचिः ।  
 गात्रे चारुंषि भुक्तस्य स्तम्भश्चासृग्गतेऽनिले ॥ ३१ ॥  
 गुर्वङ्गं तुद्यते स्तब्धं दण्डमुष्टिहतं यथा ।  
 सरुक् श्रमितमत्यर्थं मांसमेदोगतेऽनिले ॥ ३२ ॥  
 भेदोऽस्थिपर्वणां सन्धिशूलं मांसबलक्षयः ।  
 अस्वप्नः सन्तता रुक् च मज्जास्थिकुपितेऽनिले ॥ ३३ ॥  
 क्षिप्रं मुञ्चति बध्नाति शुक्रं गर्भमथापि वा ।  
 विकृतिं जनयेच्चापि शुक्रस्थः कुपितोऽनिलः ॥ ३४ ॥  
 बाह्याभ्यन्तरमायामं खल्लि कुब्जत्वमेव च ।  
 सर्वाङ्गैकाङ्गरोगांश्च कुर्यात् स्नायुगतोऽनिलः ॥ ३५ ॥  
 शरीरं मन्दरुक्शोफं शुष्यति स्पन्दतेऽपि वा ।  
 सुप्तास्तन्व्यो महत्यो वा सिरा वाते सिरागते ॥ ३६ ॥  
 वातपूर्णदृतिस्पर्शः शोथः सन्धिगतेऽनिले ।  
 प्रसारणाकुञ्चनयोः प्रवृत्तिश्च सवेदना ॥ ३७ ॥  
 इत्युक्तं स्थानभेदेन वायोर्लक्षणमेव च ।  
 अतिवृद्धेः शरीरार्धमेकं वायुः प्रपद्यते ॥ ३८ ॥  
 यदा तदोपशोष्यासृग्बाहुं पादं च जानु च ।  
 तस्मिन् सङ्कोचयत्यर्थं मुखं जिह्वं करोति हि ॥ ३९ ॥  
 वक्रीकरोति नासाभ्रूललाटाक्षिहनुस्तथा ।  
 ततो वक्रं व्रजत्यास्ये भोजनं वक्रदर्शिनः ॥ ४० ॥

१ वाते सिरागते सति सिराधमन्यः सुप्ताः तन्व्यः महत्यो वा भवन्ति ।  
 सिराशब्दो दन्त्यादिस्तालव्यादिश्च । “षिञ् बन्धने” “शिञ् निशाने” इत्या-  
 भ्यां धातुभ्यां बाहुलकादौणादिकेरकि शब्दसिद्धेरुभयथा च प्रयोगदर्शनात् ।

२ अथातिब्रूवतो वातविकारानभिधातुं प्रवृत्तः प्रथममर्दितमाह-अतिवृ-  
 द्ध इति प्रभृति तदर्दितमित्यन्तेन ।

स्तब्धं नेत्रं कथयतः क्षवथुश्च निगृह्यते ।  
 दीना जिह्वा समुत्क्षिप्ता कला सज्जति चास्य वाक् ॥ ४१ ॥  
 दन्ताश्चलन्ति बाध्येते श्रवणौ भिद्यते स्वरः ।  
 पार्श्वहस्ताक्षिजङ्घोरुशङ्खश्रवणगण्डरूक् ॥ ४२ ॥  
 अर्धे तस्मिन्मुखार्थे वा केवले स्यात्तदार्दितम् ।  
 मन्ये संश्रित्य वातोऽन्तर्यदा नाडीः प्रपद्यते ॥ ४३ ॥  
 मन्यास्तम्भं तदा कुर्यादन्तरायामसंज्ञितम् ।  
 अन्तरायम्यते ग्रीवा मन्या च स्तम्भ्यते भृशम् ॥ ४४ ॥  
 दन्तानां दशनं लाला पृष्ठाक्षेपः शिरोग्रहः ।  
 जृम्भा वचनसङ्गश्चाप्यन्तरायामलक्षणम् ॥ ४५ ॥  
 ( इत्युक्तस्त्वन्तरायामो बहिरायाम उच्यते । )  
 पृष्ठमन्याश्रिता बाह्याः शोषयित्वा सिरा बली ।  
 वायुः कुर्याद्वनुस्तम्भं बहिरायामसंज्ञकम् ॥ ४६ ॥  
 चापवन्नाम्यमानस्य पृष्ठतो नीयते शिरः ।  
 उर उत्क्षिप्यते मन्या स्तब्धा ग्रीवाऽवमृद्यते ॥ ४७ ॥  
 दन्तानां दशनं जृम्भा लालास्रावश्च वाग्ग्रहः ।  
 जातवेगो निहन्त्यप वैकल्यं वा प्रयच्छति ॥ ४८ ॥  
 हनुमूले स्थितो बन्धात् संसयत्यनिलो हनुम् ।  
 विवृतास्यत्वमथवा कुर्यात् स्तब्धमवेदनम् ॥ ४९ ॥  
 हनुग्रहं स संस्तम्भ्य हनू संवृतवक्रताम् ।  
 मुहुराक्षिपति क्रुद्धो गात्राण्याक्षेपकोऽनिलः ॥ ५० ॥  
 पाणिर्पादं च संशोष्य सिराः सस्नायुकण्डराः ।  
 पाणिपादशिरःपृष्ठश्रोणीः स्तम्भ्नाति मारुतः ॥ ५१ ॥  
 दण्डवत् स्तब्धगात्रस्य दण्डकः सोऽनुपक्रमः ।

१ मन्ये संश्रित्येत्यादि अन्तरायामलक्षणं, पृष्ठमन्या इत्यारभ्य बहिरायामलक्षणम् ।

२ हनुस्तम्भहनुसङ्कोचयोर्लक्षणम्—हनुमूलेत्यादि । अर्दितम्, अन्तरायामः, बहिरायामः, हनुस्तम्भः, हनुसङ्कोच इति पञ्चवातरोगाः ।

३ आक्षेपः । ४ दण्डकः ।



स्वस्थः स्यादर्दिताद्यानां मुहुर्वेगागमे गते ॥ ५२ ॥  
 हत्वैकं मारुतः पक्षं दक्षिणं वाममेव वा ।  
 कुर्याच्चेष्टानिवृत्तिं हि रुजं वाक्सङ्गमेव च ॥ ५३ ॥  
 गृहीत्वाऽस्य शरीरार्धं सिराः स्नायुर्विशोष्य च ।  
 पादं सङ्कोचयत्येकं हस्तं वा तोदशूलकृत् ॥ ५४ ॥  
 एकाङ्गरोगं तं विद्यात् सर्वाङ्गं सर्वदेहजम् ।  
 स्फिक्पूर्वा कटिपृष्ठोरुजानुजङ्घापदं क्रमात् ॥ ५५ ॥  
 गृध्रसी स्तम्भरुक्तोदैर्गृह्णाति स्पन्दते मुहुः ।  
 वाताद्वातकफात्तन्द्रागौरवारोचकान्विता ॥ ५६ ॥  
 खली तु पार्पजङ्घोरुकरमूलावमोटनी ।  
 स्थाननामानुरूपैश्च लिङ्गैः शेषान् विनिर्दिशेत् ॥ ५७ ॥  
 सर्वेष्वेतेषु संसर्गं पित्ताद्यैरुपलक्षयेत् ।  
 वायोर्धातुक्षयात् कोपो मार्गस्यावरणेन च ॥ ५८ ॥  
 (“नानास्थानानुरूपेण ते प्रसिद्धिवशेन च ।  
 ज्ञायन्त इति न प्रोक्तं नखभेदादिलक्षणम् ॥ ५९ ॥  
 सामान्येन तु निर्दिष्टमशेषाणां समासतः ।  
 उक्तानां वातरोगाणामनुक्तानां च लक्षणम् ॥ ६० ॥  
 रौक्ष्यलाघवजत्वादि सव्यासादि हि चापरम् ।  
 महावातविकाराणामिह लिङ्गमुदाहृतम् ॥ ६१ ॥  
 वातामयानां क्षुद्राणां नाम्नि चोक्तं स्वलक्षणम् ।  
 यदङ्गमाविशेद्वायुः स तनैव हि संज्ञितः ।  
 यथा मन्याहनुस्तम्भपार्श्वपृष्ठत्रिकग्रहाः ॥ ६२ ॥  
 ओषण्णलोषादयोऽप्येवं व्यवहारप्रसिद्धितः ।  
 ज्ञेया लक्षणमैक्यात्तु केषाञ्चिदभिधीयते ॥ ६३ ॥

१ पक्षवधः । २ एकाङ्गकरोगः । ३ सर्वाङ्गरोगः ।

४ वातगृध्रसी । ५ वातकफगृध्रसी ।

६ खली इत्यष्ट, अर्दितादिभिर्मिलित्वा त्रयोदश मुख्या वातव्याधयः ।

७ एवं वातव्याधीन् लक्षयित्वा पित्तव्याधीन् सूत्रपरिगणितान् लक्ष-  
यति—ओष इत्यादिना ।

ओषः सर्वाङ्गको दाहस्तीव्रस्वेदारतिप्रदः ।  
 प्लोषः प्रादेशिको दाहो निःस्वेदोऽरतिवर्जितः ।  
 दावो मुखौष्ठगण्डेषु दाववत् सम्प्रवर्तते ॥ ६४ ॥  
 दवथुश्चक्षुरादिस्थस्तीव्रोऽयं सम्प्रवर्तते ।  
 अन्तर्मागो हि कोष्ठाख्य उक्तस्तिस्त्रैषणाह्वये ॥ ६५ ॥  
 अध्याये तत्र यो दाहः सोऽन्तर्दाहः प्रकीर्तितः ।  
 खरनादे विनिर्दिष्टमिदमोषादिलक्षणम् ॥ ६६ ॥  
 तत्र संयुक्तमोषादि प्रदेशेष्वपि पच्यते ।  
 प्लोषः सर्वाङ्गकोऽप्यस्ति दावोऽप्यस्ति मुखेऽपि हि ॥ ६७ ॥  
 दवथुश्चक्षुरादिभ्यः पृथक्स्वेऽन्यत्र पठ्यते ।  
 अन्तर्दाहस्तथा कोष्ठादन्यत्रापि हि पच्यते ॥ ६८ ॥  
 अन्तर्वेगे ज्वरे सर्वदेहाभ्यन्तरगो हि सः ।  
 शोथादिविषये चित्राः प्रायेणोषादिवेदनाः ॥ ६९ ॥  
 तेषु तेषु प्रदेशेषु तन्त्रेऽस्मिन्नेव कीर्तिताः ।  
 लोकाश्रयत्वाच्छब्दार्थो लोकादेवाधिगम्यते ॥ ७० ॥  
 इत्यागमानुसारेण भूयो लक्षणमुच्यते ।  
 ऊष्माणमुद्रमेद्या तु सङ्गमानुगताऽपि च ॥ ७१ ॥  
 प्रदेशे सर्वदेहे वा साऽवस्था ह्योष उच्यते ।  
 यत्र संवेद्यते गात्रं प्लुष्यमाणमिवाग्निना ॥ ७२ ॥  
 ईदृशी वेदना या तु प्लोष ओषाधिकोऽधिकम् ।  
 दावस्तु दाववद्यस्य प्रसरः सम्प्रतार्यते ॥ ७३ ॥  
 अग्निज्वालेव तस्याशु वेदना सम्प्रधावति ।  
 दवथुर्योऽर्कसन्तापसमस्तापोऽनुभूयते ॥ ७४ ॥  
 अन्तःशरीरमाश्रित्य यो दाहः सम्प्रवर्तते ।  
 बहिर्न लक्ष्यते तद्वत् सोऽन्तर्दाहः प्रकीर्तितः ॥ ७५ ॥  
 स्वाभाविकाच्छरीरौष्ण्यादधिकं ह्युदरादिषु ।  
 ऊष्माधिक्यं तु तज्ज्ञेयं कथितार्थं स्वसञ्ज्ञया ।  
 पाणिपादांसमूलेषु विविधेषु च यः स्थितः ॥ ७६ ॥  
 सोपतापो नृणां दाहः स विदाह इति स्मृतः ।  
 धूमायनं शिरोग्रीवाकण्ठतालुषु धूमकः ॥ ७७ ॥

सकोष्ठदाहहृच्छूलमम्लोद्विगणमम्लकः ॥ ७८ ॥  
 यस्त्वंसदाहस्त्वाचि च गात्रे हरितपीतता ।  
 पूतितिक्तास्यता चैव लोहगन्धास्यता तथा ॥ ७९ ॥  
 जीवादानमृतृस्त्वं हारिद्रत्वं नखादिषु ।  
 एषां लोकप्रसिद्ध्या च नाम्ना चोक्तं स्वलक्षणम् ॥ ८० ॥  
 रोम्णां तु सलिलं स्वेदो ज्ञेयो यः स्याच्छ्रमादिभिः ।  
 तैर्विना प्रबलो यः स्यात् सोऽस्तिस्वेदो बलापहः ॥ ८१ ॥  
 रक्तस्वेदस्तु तत्काण्यं दौर्गन्ध्यं चापि तस्य तत् ।  
 तैर्मुखे पिडकाकोठरक्तदाहज्वरप्रदाः ॥ ८२ ॥  
 बहलं बहुदेशस्थं पृथुदाहोष्मरागवत् ।  
 रक्तत्वान्मण्डलत्वाच्च रक्तमण्डलमुच्यते ॥ ८३ ॥  
 आसनादुत्थितो यस्तु प्रविष्टं मन्यते तमः ।  
 आत्मानं मन्यते चाशु प्रवेशस्तमसीह सः ॥ ८४ ॥  
 नीलानां सत्त्वमङ्गानां प्रदेशेष्वपि सर्वगम् ।  
 शीते च्छाये च तत्र स्याच्चीलिकां तां विनिर्दिशेत् ॥ ८५ ॥  
 विषयेष्वप्रबलता श्रोत्रादीनां सचेतसाम् ।  
 स्तैमित्यमिति विज्ञेयं तमेवाहुः प्रमीलकम् ॥ ८६ ॥  
 तृप्तस्येवास्पृहाऽऽहारे तृप्तिरित्यभिधीयते ।

क्रियानिवृत्तिरालस्यम् ।

हृल्लेप इव हृल्लेपः सादोऽङ्गाप्रभविष्णुता ।  
 उत्कर्षेणार्दना उक्ता उद्धर्षः शीतवेपथुः ॥ ८७ ॥  
 पित्तश्लेष्मामयास्तत्र वातजैः सह कीर्तिताः ।  
 वातरोगप्रसङ्गेन तेनास्मिन् केचिदीरिताः ॥ ८८ ॥ )  
 वातपित्तकफा देहे सर्वस्रोतोऽनुसारिणः ।  
 वायुरेव हि सूक्ष्मत्वाद्द्वयोस्तत्रोप्युदीरणः ॥ ८९ ॥

१ कफरोगानाह-तृप्तस्येत्यादिना ।

२ तत्राऽपि पित्तकफाभ्यां वातमार्गस्यावरणे सत्यपि द्वयोः पित्तकफ-  
 योरुदीरणः प्रेरकः प्रकोपकः, वायुरेव हि=आवृतोऽपि सन्, तत्र हेतुः सूक्ष्म-  
 त्वात्-इति ।

कुपितस्तौ समुद्धूय तत्र तत्र क्षिपन् गदान् ।  
 करोत्यावृतमार्गत्वाद्रसार्दीश्वोपशोषयन् ॥ ९० ॥  
 लिङ्गं पित्तावृते दाहस्तृष्णा शूलं भ्रमस्तमः ।  
 कदवम्ललवणोष्णैश्च विदाहः शीतकामिता ॥ ९१ ॥  
 शीतगौरवशूलानि कदवाद्युपशयोऽधिकम् ।  
 लङ्घनायासरूक्षोष्णकामिता च कफावृते ॥ ९२ ॥  
 रक्तावृते सदाहार्तिस्त्वङ्मांसान्तरजो भृशम् ।  
 भवेत् सरागः श्वयथुर्जायन्ते मण्डलानि च ॥ ९३ ॥  
 कठिनाश्च विवर्णाश्च पिडकाः श्वयथुस्तथा ।  
 हर्षः पिपीलिकानां च सञ्चार इव मांसगे ॥ ९४ ॥  
 चलः स्निग्धो मृदुः शीतः शोफोऽङ्गेष्वरुचिस्तथा ।  
 आढ्यवात इति ज्ञेयः स कृच्छ्रो मेदसाऽऽवृतः ॥ ९५ ॥  
 स्पर्शमस्त्राऽऽवृते तूष्णं पीडनं चामिनन्दति ।  
 संभज्यते सीदति च सूचीभिरिव तुद्यते ॥ ९६ ॥  
 मज्जावृते विनामः स्याज्जम्भणं परिवेष्टनम् ।  
 शूलं तु पीड्यमाने च पाणिभ्यां लभते सुखम् ॥ ९७ ॥  
 शुक्रावेगोऽतिवेगो वा निष्फलत्वं च शुक्रगे ।  
 भुक्ते कुक्षौ च रुग्जीर्णे शाम्यत्यन्नावृतेऽनिले ॥ ९८ ॥  
 मूत्राप्रवृत्तिराधमानं बस्तौ मूत्रावृतेऽनिले ।  
 वर्चसोऽतिविबन्धोऽधः स्वे स्थाने परिक्रन्तति ॥ ९९ ॥  
 व्रजत्याशु जरां स्नेहो भुक्ते चानह्यते नरः ।  
 चिरात् पीडितमज्जेन दुःखं शुष्कं शकृत् सृजेत् ॥ १०० ॥  
 श्रोणीवङ्गणपृष्ठेषु रुग्विलोमश्च मारुतः ।  
 अस्वस्थं हृदयं चैव वर्चसा त्वावृतेऽनिले ॥ १०१ ॥  
 सन्धिच्युतिर्हनुस्तम्भः कुञ्जनं कुब्जताऽर्दितः ।  
 पक्षाघातोऽङ्गसंशोषः पङ्कत्वं खुडवातता ॥ १०२ ॥  
 स्तम्भनं चाढ्यवातश्च रोगा मज्जास्थिगाश्च ये ।  
 एते स्थानस्य गाम्भीर्याद्यत्नात् सिध्यन्ति वा न वा ॥ १०३ ॥  
 नवान् बलवतस्त्वेतान् साधयेन्निरुपद्रवान् ।  
 क्रियामतः सिद्धतमां वातरोगापहं शृणु ॥ १०४ ॥

केवलं निरुपष्टम्भमादौ स्नेहैरुपाचरेत् ।  
 वायुं सर्पिवंसातैलमज्जपानैर्नरं ततः ॥ १०५ ॥  
 स्नेहकृान्तं समाश्वास्य पयोभिः स्नेहयेत् पुनः ।  
 यूषैर्ग्राभ्याम्बुजानूपै रसैर्वा स्नेहसंयुतैः ॥ १०६ ॥  
 पायसैः कृशरैः साम्ललवणैरनुवासनैः ।  
 नावनैस्तर्पणैश्चात्रैः सुस्निग्धं स्वेदयेत्ततः ॥ १०७ ॥  
 स्वभ्यक्तं स्नेहसंयुक्तैर्नाडीप्रस्तरसङ्करैः ।  
 तथाऽन्यैर्विविधैः स्वेदैर्यथायोगमुपाचरेत् ॥ १०८ ॥  
 स्नेहाक्तं स्विन्नमङ्गं तु वक्रं स्तब्धमथापि वा ।  
 यथेष्टमानामयितुं शक्यते शुष्कदारुवत् ॥ १०९ ॥  
 हर्षतोदरुगायामशोषस्तम्भग्रहादयः ।  
 स्विन्नस्याशु प्रशाम्यन्ति मार्दवं चोपजायते ॥ ११० ॥  
 स्नेहश्च धातून् संशुष्कान् पुष्पात्याशु प्रयोजितः ।  
 बलमग्निबलं पुष्टिं प्राणांश्चाप्यभिवर्धयेत् ॥ १११ ॥  
 असकृत् पुनः स्नेहैः स्वेदैश्चाप्युपपादयेत् ।  
 तथा स्नेहमृदौ कोष्ठे न तिष्ठन्त्यनिलामयाः ॥ ११२ ॥  
 यद्यनेन सदोषत्वात् कर्मणा न प्रशाम्यति ।  
 मृदुभिः स्नेहसंयुक्तैरोषधैस्तं विशोधयेत् ॥ ११३ ॥  
 घृतं तिल्वकसिद्धं वा सातलासिद्धमेव वा ।  
 पयसैरण्डतैलं वा पिबेद्दोषहरं शिवम् ॥ ११४ ॥  
 स्निग्धाम्ललवणोष्णाद्यैराहारैर्हि मलश्रितः ।  
 स्रोतो बद्धाऽनिलं रुन्ध्यात्तस्मात्तमनुलोमयेत् ॥ ११५ ॥  
 दुर्बलो योऽविरेच्यः स्यात्तं निरुहैरुपाचरेत् ।  
 पार्चनैर्दीपनीयैर्वा भोजनैस्तद्यतैर्नरम् ॥ ११६ ॥  
 संशुद्धस्योत्थिते चाग्नौ स्नेहस्वेदौ पुनर्हितौ ।  
 स्वाद्वम्ललवणस्निग्धैराहारैः सततं पुनः ॥ ११७ ॥  
 नावनैर्धूमपानैश्च सर्वानेवोपपादयेत् ।  
 इति सामान्यतः प्रोक्तं वातरोगचिकित्सितम् ॥ ११८ ॥

विशेषतस्तु कोष्ठस्थे वाते क्षारं पिबेन्नरः ॥ ११९ ॥  
 पाचनैर्दीपनैर्युक्तैरन्नैर्वा पाचयेन्मलान् ।  
 गुदपक्वाशयस्थे तु कर्मोदावर्तनुद्धितम् ॥ १२० ॥  
 आमामशयस्थे शुद्धस्य यथादोषहरी क्रिया ।  
 सर्वाङ्गकुपितेऽभ्यङ्गो बस्तयः सानुवासनाः ॥ १२१ ॥  
 स्वेदाभ्यङ्गावगाहाश्च हृद्यं चान्नं, त्वगाश्रिते ।  
 शीताः प्रदेहा, रक्तस्थे विरेको रक्तमोक्षणम् ॥ १२२ ॥  
 विरेको मांसमेदःस्थे निरूहाः शमनानि च ।  
 बाह्याभ्यन्तरतः स्नेहैरस्थिमज्जगतं जयेत् ॥ १२३ ॥  
 प्रहर्षोऽन्नं च शुक्रस्थे बलशुक्रकरं हितम् ।  
 विबद्धमागं दृष्ट्वा वा शुक्रं दद्याद्विरेचनम् ॥ १२४ ॥  
 विरिक्तप्रतिभुक्तस्य पूर्वोक्तां कारयेत् क्रियाम् ।  
 गर्भे शुष्के तु वातेन बालानां चापि शुष्यताम् ॥ १२५ ॥  
 सिताकाशमर्यमधुकैर्हितमुत्थापनं पयः ।  
 हृदि प्रकुपिते सिद्धमंशुमर्त्या पयो हितम् ॥ १२६ ॥  
 मत्स्यान्नाभिप्रदेशस्थे सिद्धान् बिल्वशलादुभिः ।  
 वायुना वेष्ट्यमाने तु गात्रे स्यादुपनाहनम् ॥ १२७ ॥  
 तैलं सङ्कुचितेऽभ्यङ्गो माषसैन्धवसाधितम् ।  
 बाहुशीर्षगते नस्यं पानं चोत्तरभक्तिकम् ॥ १२८ ॥  
 बस्तिकर्म त्वधो नाभेः शस्यते चावपीडकः ।  
 अर्दिते नावनं मूर्ध्नि तैलं तर्पणमेव च ॥ १२९ ॥  
 नाडीस्वेदोपनाहाश्चाप्यानूपपिशितैर्हिताः ।  
 स्वेदनं स्नेहसंयुक्तं पक्षाघाते विरेचनम् ॥ १३० ॥  
 अन्तरा कण्डराङ्गुलं सिरा बस्त्यग्निकर्म च ।  
 गृध्रसीषु प्रयुञ्जीत खल्ल्यां तूष्णोपनाहनम् ॥ १३१ ॥  
 पायसैः कृशैरर्मासैः शस्तं तैलघृतान्वितैः ।

१ अंशुमती शालपर्णी ।

२ अर्दिताचिकित्सितमाह—अर्दित इत्यादिना । नावनं नासाद्वारा मूर्द्ध  
 नि तैलसेचनं तस्यैव विशेषणं तर्पणमिति । ३ अन्तरायोगे द्वितीया ।

व्यात्तानने हनुं स्विन्नमङ्गुष्ठाभ्यां प्रपीड्य च ॥ १३२ ॥  
 प्रदेशिनभ्यां चोन्नाम्य चिबुकोन्नामनं हितम् ।  
 स्रस्तं स्वं गमयेत् स्थानं स्तब्धं स्विन्नं विनामयेत् ॥ १३३ ॥  
 प्रत्येकं स्थानदूष्यादिक्रियावैशेष्यमाचरेत् ।  
 सर्पिस्तैलवसामज्जसेकाभ्यञ्जनवस्तयः ॥ १३४ ॥  
 स्निग्धाः स्वेदा निवातं च स्थानं प्रावरणानि च ।  
 रसाः पयांसि भोज्यानि स्वाद्गुल्लवणानि च ॥ १३५ ॥  
 बृंहणं यच्च तत् सर्वं प्रशस्तं वातरोगिणाम् ।  
 बलायाः पञ्चमूलस्य दशमूलस्य वा रसे ॥ १३६ ॥  
 अजशीर्षाम्बुजानूपमांसादपिशितैः पृथक् ।  
 साधयित्वा रसान् स्निग्धान्दध्यम्लव्योषसंस्कृतान् ॥ १३७ ॥  
 भोजयेद्वातरोगार्तं तैर्व्यक्तलवणैर्नरम् ।  
 एतैरेवोपनाहान्श्च पिशितैः सम्प्रकल्पयेत् ॥ १३८ ॥  
 घृततैलयुतैः साम्लैः क्षुण्णस्विन्नैरनस्थिभिः ।  
 पत्रोत्काथपयस्तैलद्रोण्यः स्युरवगाहने ॥ १३९ ॥  
 स्वभ्यक्तानां प्रशस्यन्ते सेकाश्चानिलरोगिणाम् ।  
 आनूपौदकमांसानि दशमूलं शतावरीम् ॥ १४० ॥  
 कुलत्थान् बदरान्माषांस्तिलान् रास्त्रां यवान् बलाम् ।  
 वसादध्यारनालाम्लैः सह कुम्भ्यां विपाचयेत् ॥ १४१ ॥  
 नाडीस्वेदं प्रयुञ्जीत पिष्टैश्चैवोपनाहनम् ।  
 तैश्च सिद्धं घृतं तैलमभ्यङ्गं पानमेव च ॥ १४२ ॥  
 मुस्तं किण्वं तिलाः कुष्ठं सुराह्णं लवणं नतम् ।  
 दधिक्षीरचतुःस्नेहैः सिद्धं स्यादुपनाहनम् ॥ १४३ ॥  
 उत्कारिकावेशवारक्षीरमाषतिलौदनैः ।  
 एरण्डबीजगोधूमयवकोलस्थिरादिभिः ॥ १४४ ॥  
 सस्नेहैः सरुजं गात्रमालिप्य बहुलं भिषक् ।  
 एरण्डपत्रैर्बध्नीयाद्रात्रौ केल्ये विमोक्षयेत् ॥ १४५ ॥

१ एरण्डपत्रैः पुराणघृताक्तैः वह्निना किञ्चित्तप्तं रात्रौ व्याधिस्थानम्ब-  
 धनीयात्प्रत्यूषे विनिमोक्षयेत् । २ 'प्रत्यूषोऽहर्मुखं कल्यः' इत्यमरः ।

क्षीराम्बुना ततः सिक्तं पुनश्चैवोपनाहितम् ।  
 मुञ्चेद्रात्रौ दिवाबद्धं चर्मभिश्च सलोमभिः ॥ १४६ ॥  
 फलानां तैलयोनीनामम्लपिष्टानशीतलान् ।  
 प्रदेहानुपनाहान्श्च गन्धैर्वातहरैरपि ॥ १४७ ॥  
 पायसैः कृशरैश्चैव कारयेत् स्नेहसंयुतैः ।  
 रूक्षशुद्धानिलार्तानामतः स्नेहान् प्रचक्ष्महे ॥ १४८ ॥  
 विविधान् विविधव्याधिप्रशमायाऽमृतोपमान् ।  
 द्रोणेऽम्भसः पचेद्भागान् दशमूलाच्चतुष्पलान् ॥ १४९ ॥  
 यवकोलकुलत्थानां भागैः प्रस्थोन्मिक्तैः सह ।  
 पादशेषे रसे पिष्टैर्जीवनीयैः सशर्करैः ॥ १५० ॥  
 तथा खर्जूरकाश्मर्यद्राक्षाबदरफल्गुभिः ।  
 सक्षरैः सर्पिषः प्रस्थः सिद्धः केवलवातनुत् ॥ १५१ ॥  
 निरत्ययः प्रयोक्तव्यः पानाभ्यञ्जनवस्तिषु ।  
 चित्रकं नागरं रास्त्रां पौष्करं पिप्पलीं शटीम् ॥ १५२ ॥  
 पिष्ट्वा विपाचयेत् सर्पिर्वातरोगहरं परम् ।  
 बलाबिल्वशृतैः क्षीरैर्घृतमण्डं विपाचयेत् ॥ १५३ ॥  
 तस्य शुक्तिः प्रकुञ्चो वा नस्य मूर्धगतेऽनिले ।  
 धन्वानूपौदकानां तु भित्त्वाऽस्थीनि पचेज्जले ॥ १५४ ॥  
 तं स्नेहं दशमूलस्य कषायेण पुनः पचेत् ।  
 जीवकर्षभकास्फोताविदारीकपिकच्छुभिः ॥ १५५ ॥  
 वातघ्नैर्जीवनीयैश्च कल्कैर्द्विक्षीरभागिकम् ।  
 तत् सिद्धं नावनाभ्यङ्गात्तथा पानानुवासनात् ॥ १५६ ॥  
 सिरापर्वास्थिकोष्ठस्थं प्रणुदत्याशु मारुतम् ।  
 ये स्युः प्रक्षीणमज्जानः क्षीणशुक्रौजसश्च ये ॥ १५७ ॥  
 बलपुष्टिकरं तेषामेतत् स्यादमृतोपमम् ।  
 तद्वत्सिद्धा वसा नक्रमत्स्यकूर्मचुलूकजा ॥ १५८ ॥

१ घृतमण्डं घृतस्योपरितनं भागम् ।

२ शुक्तिः पलाङ्ग, 'दे सुवर्णे पलाङ्गं स्याच्छुक्तिरष्टमिका तथा' ।

३ प्रकुञ्चः पलं ( छटां ) 'दे पलाङ्गे पलं मुष्टिः प्रकुञ्चोऽथ चतुर्थिका' ।



प्रत्यग्रा विधिनाऽनेन नस्यपानेषु शस्यते ।  
 प्रस्थः स्यान्निफलायास्तु कुलत्थकुडवद्वयम् ॥ १५९ ॥  
 कृष्णगन्धात्तवगाढकयोः पृथक् पञ्चपलं भवेत् ।  
 रास्त्राचित्रकयोर्द्वे द्वे दशमूलं पलोन्मितम् ॥ १६० ॥  
 जलद्रोणे पचेत् पादशेषे प्रस्थोन्मितं पृथक् ।  
 सुरारनालदध्यम्लसौवीरकतुषोदकम् ॥ १६१ ॥  
 कोलदाडिमवृक्षाम्लरसं तैलं वसां घृतम् ।  
 मज्जानं च पयश्चैव जीवनीयपलानि षट् ॥ १६२ ॥  
 कल्कं दत्त्वा महास्नेहं सम्यगेभिर्विपाचयेत् ।  
 सिरामज्जास्थिगे वाते सर्वाङ्गैकाङ्गरोगिषु ॥ १६३ ॥  
 वेपनाक्षेपशूलेषु तदभ्यङ्गे प्रयोजयेत् ।  
 निर्गुण्ड्या मूलपत्राभ्यां गृहीत्वा स्वरसं ततः ॥ १६४ ॥  
 तेन सिद्धं समं तैलं नाडीकुष्ठानिलार्तिषु ।  
 हितं पामाऽपचीनां च पानाभ्यञ्जनपूरणम् ॥ १६५ ॥  
 कार्पासास्थिकुलत्थानां रसे सिद्धं च वातनुत् ।  
 मूलकस्वरसे क्षीरसमे स्थाप्य त्र्यहं दधि ॥ १६६ ॥  
 तस्याम्लस्य त्रिभिः प्रस्थैस्तैलप्रस्थं विपाचयेत् ।  
 यण्ड्याह्वशर्करारास्त्रालवणार्द्रकनागरैः ॥ १६७ ॥  
 सुपिष्टैः पलिकैः पानात्तदभ्यङ्गाच्च वातनुत् ।  
 पञ्चमूलीकपायेण पिण्याकं बहुवार्षिकम् ॥ १६८ ॥  
 पक्त्वाऽम्भसि रसे तस्मिंस्तैलप्रस्थं विपाचयेत् ।  
 पयसाऽष्टगुणेनैतत् सर्ववातविकारनुत् ॥ १६९ ॥  
 संसृष्टे श्लेष्मणा चैतद्वाते शस्तं विशेषतः ।  
 यवकोलकुलत्थानां श्रेयस्याः शुष्कमूलकात् ॥ १७० ॥  
 बिल्वाच्चाञ्जलिमेकैकं द्रवैरम्लैर्विपाचयेत् ।  
 तेन तैलं कषायेण फलाम्लैः कटुभिस्तथा ॥ १७१ ॥  
 पिष्टैः सिद्धं महावातैरार्तः शीते प्रयोजयेत् ।  
 सर्ववातविकाराणां तैलान्यन्यान्यतः शृणु ॥ १७२ ॥

चतुष्प्रयोगाण्यायुष्यबलवर्णकराणि च ।  
 रजःशुक्रप्रदोषघ्नान्यपत्यजननानि च ॥ १७३ ॥  
 निरत्ययानि सिद्धानि सर्वदोषहराणि च ।  
 सहाचरतुलायाश्च रसे तैलाढकं पचेत् ॥ १७४ ॥  
 मूलकल्काद्दशपलं पयो दत्त्वा चतुर्गुणम् ।  
 सिद्धेऽस्मिञ्छर्कराचूर्णादष्टादशपलं भिषक् ॥ १७५ ॥  
 विनीय दारुणेष्वेतद्वातव्याधिषु योजयेत् ।  
 श्वदंष्ट्रास्त्रसप्रस्थौ द्वौ समौ पयसा सह ॥ १७६ ॥  
 षट्पलं शृङ्गवेरस्य गुडस्याष्टपलं तथा ।  
 तैलप्रस्थं विपक्वं तैर्दद्यात् सर्वानिलार्तिषु ॥ १७७ ॥  
 जीर्णे तैले च दुग्धेन पेयाकल्पः प्रशस्यते ।

अथ बलातैलम् ।

बलाशतं गुडूच्याश्च पादं रास्नाऽष्टभागिकम् ॥ १७८ ॥  
 जलाढकशते पक्त्वा दशभागस्थिते रसे ।  
 दधिमस्तिवक्षुनिर्यासशुक्तैस्तैलाढकं समैः ॥ १७९ ॥  
 पचेत् साजपयोर्धाशैः कल्कैरेभिः पलोन्मितैः ।  
 शटीसरलदार्वेलामज्जिष्ठागुरुचन्दनैः ॥ १८० ॥  
 पद्मकातिविषामुस्तसूर्पपर्णीहरेणुभिः ।  
 यण्ड्याह्वसुरस्रव्याघ्रनखर्षभकजीवकैः ॥ १८१ ॥  
 पलाशरसकस्तूरीनलिकाजातिकोषकैः ।  
 स्पृक्काकुङ्कुमशैलेयजातीकटुफलाम्बुभिः ॥ १८२ ॥  
 त्वचाकुन्दुरुकपूरतुरुकश्रीनिवासिकैः ।  
 लवङ्गनखकक्कोलकुष्ठमांसीप्रियङ्गुभिः ॥ १८३ ॥  
 स्थौण्यतगरध्यामवचादमनकप्लवैः ।  
 सनागकेशरैः सिद्धे क्षिपेच्चात्रावतारिते ॥ १८४ ॥  
 पत्रकल्कं ततः पूतं विधिना तत् प्रयोजयेत् ।  
 श्वासं कासं ज्वरं मूच्छां छर्दिं गुल्मान् क्षतं क्षयम् ॥ १८५ ॥  
 झीहशोषावपस्मारमलक्ष्मीं च प्रणाशयेत् ।

बलातैलमिदं श्रेष्ठं वातव्याधिविनाशनम् ॥ १८६ ॥

इति बलातैलम् ।

तुलाः पञ्च गुडूच्यास्तु द्रोणेष्वाष्टस्वपां पचेत् ।

पादशेषे समक्षीरं तैलस्य द्वाढकं पचेत् ॥ १८७ ॥

चलामांसीनतोशीरसारिवाकुष्ठचन्दनैः ।

शतपुष्पाबलामेदामहामेदार्द्धिजीवकैः ॥ १८८ ॥

काकोलीक्षीरकाकोलीश्रावण्यतिबलानखैः ।

महाश्रावणिजीवन्तीविदारीकपिकच्छुभिः ॥ १८९ ॥

शतावरीतामलकीकर्कटाख्याहरेणुभिः ।

वचागोक्षुरकैरण्डरास्नाकालासहाचरैः ॥ १९० ॥

वीराशलकिमुस्तत्वक्पत्रर्षभकवालकैः ।

सहैलाकुङ्कुमस्पृक्कात्रिदशाह्वैश्च कार्ष्णिकैः ॥ १९१ ॥

मज्जिष्ठायास्त्रिकर्षेण मधुकाष्ठपलेन च ।

कल्कैस्तत् क्षीणवीर्याग्निबलसम्मूढचेतसः ॥ १९२ ॥

उन्मादारत्यपस्मारैरातांश्च प्रकृतिं नयेत् ।

वातव्याधिहरं श्रेष्ठं तैलाग्न्यममृताह्वयम् ॥ १९३ ॥

इत्यमृताद्यं तैलम् ।

रास्नासहस्रनिर्यूहे तैलद्रोणं विपाचयेत् ।

गन्धैर्हैमवतैः पिष्टैरेलाद्यैश्चानिलार्तिनुत् ॥ १९४ ॥

इति रास्नातैलम् ।

कल्पोऽयमश्वगन्धायां प्रसारण्यां बलाद्वये ।

काथकल्कपयोभिर्वा बलादीनां पृथक् पचेत् ॥ १९५ ॥

इति बला-नागबला-प्रसारण्यश्वगन्धातैलानि ।

मूलकस्वरसं क्षीरं तैलं दध्यम्लकाजिकम् ।

तुल्यं विपाचयेत् कल्कैर्बलाचित्रकसैन्धवैः ॥ १९६ ॥

पिप्पल्यतिविषारास्नाचविकागुरुशिग्रुकैः ।

भल्लातकवचाकुष्ठश्वदंष्ट्राविश्वभेषजैः ॥ १९७ ॥

१ इत उत्तरम् “अग्निवेशाय गुरुणा कृष्णाऽत्रेयेण भाषितम्” इत्यधिकः  
पाठो दृश्यते । २ त्रिदशाह्वः=देवदारु । ३ विश्वभेषजं=शुण्ठी ।

पुष्कराह्वशटीबिल्वशताह्वानतदारुभिः ।

तत् सिद्धं पीतमस्युग्रान् हन्ति वातात्मकान् गदान् ॥ १९८ ॥

इति मूलकाद्यं तैलम् ।

वृषमूलगुडूच्योश्च द्विशतस्य शतस्य च ।

अश्वगन्धाचित्रकयोः क्वाथे तैलाढकं पचेत् ॥ १९९ ॥

सक्षीरं वायुना भस्मे दद्याज्जर्जरिते तथा ।

प्राकृतैलावापसिद्धं च भवेदेतद् गुणोत्तरम् ॥ २०० ॥

इति वृषमूलादितैलम् ।

रास्नाशिरीषषष्ट्याह्वशुण्ठीसहचरामृताः ।

श्योनाकदारुशम्पाकहयगन्धात्रिकण्टकाः ॥ २०१ ॥

एषां दशपलान् भागान् कषायमुखकल्पयेत् ।

ततस्तेन कषायेण सर्वगन्धैश्च कार्ष्णिकैः ॥ २०२ ॥

दध्यारनालंमाषाम्बुमूलकेशुरसैः शुभैः ।

पृथक् प्रस्थोन्मितैः सार्धं तैलप्रस्थं विपाचयेत् ॥ २०३ ॥

प्लीहपार्श्वग्रहश्वासकासमारुतरोगनुत् ।

रास्नातैलमितिरुयातं वर्णायुर्बलवर्धनम् ॥ २०४ ॥

इति रास्नातैलम् ।

यवकोलकुलत्थानां मत्स्यानां शिग्रबिल्वयोः ।

रसेन मूलकानां च तैलं दधिपयोऽन्वितम् ॥ २०५ ॥

साधयित्वा भिषग्दद्यात् सर्ववातामयापहम् ।

लशुनस्वरसे सिद्धं तैलमेभिश्च वातनुत् ॥ २०६ ॥

तैलान्येतान्यतुस्नातामङ्गनां पाययेत् च ।

पीत्वाऽन्यतममेषां हि वन्ध्याऽपि जनयेत् सुतम् ॥ २०७ ॥

यच्च शीतज्वरे तैलमगुर्वाद्यमुदाहृतम् ।

अनेकशतशस्तच्च सिद्धं स्याद्वातरोगनुत् ॥ २०८ ॥

वक्ष्यन्ते यानि तैलानि वातशोणितकेऽपि च ।

तानि चानिलशान्त्यर्थं सिद्धिकामः प्रयोजयेत् ॥ २०९ ॥

नास्ति तैलात् परं किञ्चिदौषधं मारुतापहम् ।

व्यवाय्युष्णगुरुस्नेहात् संस्काराद्बलवत्तरम् ॥ २१० ॥

गणैर्वातहृरैस्तस्माच्छतशोऽथ सहस्रशः ।

सिद्धं क्षिप्रतरं हन्ति सूक्ष्ममार्गास्थितान् गदान् ॥ २११ ॥

क्रिया साधारणी सर्वा संसृष्टे चापि शस्यते ।

वाते पित्तादिभिः स्रोतःस्वावृतेषु विशेषतः ॥ २१२ ॥

पित्तावृते विशेषेण शीतामुष्णां तथा क्रियाम् ।

व्यत्यासात् कारयेत् सर्पिर्जीवनीयं च शस्यते ॥ २१३ ॥

धन्वमांसं यवाः शालिर्यापनाः क्षीरबस्तयः ।

विरेकः क्षीरपानं च पञ्चमूलीबलाशृतम् ॥ २१४ ॥

मधुयष्टिबलातैलघृतक्षीरैश्च सेचनम् ।

पञ्चमूलीकषायेण कुर्याद्वा शीतवारिणा ॥ २१५ ॥

कफावृते यवान्नानि जाङ्गला मृगपाक्षिणः ।

स्वेदास्तीक्ष्णा निरूहाश्च वमनं सविरेचनम् ॥ २१६ ॥

जीर्णं सर्पिस्तथा तैलं तिलसर्षपजं शुभम् ।

संसृष्टे कफपित्ताभ्यां पित्तमादौ विनिर्जयेत् ॥ २१७ ॥

आमाशयगतं दृष्ट्वा कफं वमनमाचरेत् ।

पक्काशये विरेकं तु पित्ते सर्वत्रगे तथा ॥ २१८ ॥

स्वेदैर्विष्यन्दिनः श्लेष्मा यदा पक्काशये स्थितः ।

पित्तं वा दर्शयेल्लिङ्गं बस्तिभिस्तौ विनिर्हरेत् ॥ २१९ ॥

श्लेष्मणाऽनुगतं वातमुष्णैर्गोमूत्रसंयुतैः ।

निरूहैः पित्तसंसृष्टं निर्हरेत् क्षीरसंयुतैः ॥ २२० ॥

मधुरौषधसिद्धैश्च तैलैस्तमनुवासयेत् ।

शिरोगते तु सकफे धूमनस्यादि कारयेत् ॥ २२१ ॥

हृते पित्ते कफे यः स्यादुरःस्रोतोनुगोऽनिलः ।

सशेषः स्यात् क्रिया तत्र कार्या केवलवातिकी ॥ २२२ ॥

रसावृते लङ्घनं स्यात् पाचनादि च शस्यते ।

शोणितेनावृते कुर्याद्वातशोणितर्कीं क्रियाम् ॥ २२३ ॥

प्रमेहवातमेदोघ्नीमादयवाते प्रयोजयेत् ।

स्वेदाभ्यङ्गरसक्षीरस्नेहा मांसावृते हिताः ॥ २२४ ॥

महास्नेहोऽस्थिमज्जस्थे पूर्ववद्वेतसाऽऽवृते ।

अन्नावृते तु वमनं पाचनं दीपनं लघु ॥ २२५ ॥

मूत्रलानि तु मूत्रेण स्वेदाः सोत्तरबस्तयः ।

शकृता तैलमैरण्डं बस्तिः स्नेहाश्च भेदिनः ॥ २२६ ॥  
 स्वस्थानस्थो बली दोषः प्राक् तं स्वरौषधैर्जयेत् ।  
 वमनैर्वा विरेकैर्वा बस्तिभिः शमनेन वा ॥ २२७ ॥  
 वातानामावरकत्वम् ।

मारुतानां हि पञ्चानामन्योन्यावरणे शृणु ।  
 लिङ्गं व्याससमासाभ्यामुच्यमानं मयाऽनघ ॥ २२८ ॥  
 प्राणो वृणोत्युदानादीन् प्राणं वृण्वन्ति तेऽपि च ।  
 उदानाद्यास्तथाऽन्योन्यं सर्व एव यथाक्रमम् ॥ २२९ ॥  
 विंशत्यावरणान्येतान्युल्बणानां परस्परम् ।  
 मारुतानां हि पञ्चानां तानि सम्यक् प्रतर्कयेत् ॥ २३० ॥  
 सर्वेन्द्रियाणां शून्यत्वं ज्ञात्वा स्मृतिबलक्षयम् ।  
 व्याने प्राणावृते लिङ्गं कर्म तत्रोर्ध्वजन्तुकम् ॥ २३१ ॥  
 स्वेदोऽत्यर्थं लोमहर्षस्त्वग्दोषः सुसगात्रता ।  
 प्राणे व्यानावृते तत्र स्नेहयुक्तं विरेचनम् ॥ २३२ ॥  
 प्राणावृते समाने स्युर्जङ्गदगद्गदमूकताः ।  
 चतुष्प्रयोगाः शस्यन्ते स्नेहास्तत्र स्यापनाः ॥ २३३ ॥  
 समानेनावृतेऽपाने ग्रहणीपार्श्वहृद्गदाः ।  
 शूलं चामाशये तत्र दीपनं सर्पिरिष्यते ॥ २३४ ॥  
 शिरोग्रहः प्रतिश्यायो निःश्वासोच्छ्वाससङ्ग्रहः ।  
 हृद्रोगो मुखशोषश्चाप्युदाने प्राणसंवृते ॥ २३५ ॥  
 तत्रोर्ध्वभागिकं कर्म कार्यमाश्वासनं तथा ।  
 कर्मौजोबलवर्णानां नाशो मृत्युरथापि वा ॥ २३६ ॥  
 उदानेनावृते प्राणे तं शनैः शीतवारिणा ।  
 सिञ्चेदाश्वासयेच्चैव सुखं चैवोपपादयेत् ॥ २३७ ॥  
 ऊर्ध्वगेनावृतेऽपाने छर्दिश्वासादयो गदाः ।  
 स्युर्वाते तत्र बस्त्यादि भोज्यं चैवानुलोमनम् ॥ २३८ ॥  
 मोहोऽल्पोऽग्निरतीसार ऊर्ध्वगेऽपानसंवृते ।  
 वाते स्याद्भ्रमनं तत्र दीपनं ग्राहि चाशनम् ॥ २३९ ॥  
 छर्द्याध्मानमुदावर्तगुल्मार्तिः परिकर्तिका ।  
 लिङ्गं व्यानावृतेऽपाने तं क्षिग्धैरनुलोमयेत् ॥ २४० ॥

अपानेनावृते व्याने भवेद्विष्णुमूत्ररेतसाम् ।  
 अतिप्रवृत्तिस्तत्रापि सर्वं सङ्ग्रहणं मतम् ॥ २४१ ॥  
 मूर्च्छा तन्द्रा प्रलापोऽङ्गसादोऽग्न्योजोबलक्षयः ।  
 समानेनावृते व्याने व्यायामो लघुभोजनम् ॥ २४२ ॥  
 स्तब्धताऽल्पाग्निताऽस्वेदश्चेष्टाहानिर्निमीलनम् ।  
 उदानेनावृते व्याने तत्र पथ्यं मितं लघु ॥ २४३ ॥  
 पञ्चान्योन्यावृतानेवं वातान् बुध्येत लक्षणैः ।  
 एषां स्वकर्मणां हानिवृद्धिर्वाऽऽवरणे मता ॥ २४४ ॥  
 यथास्थूलं समुद्दिष्टमेतदावरणाष्टकम् ।  
 सलिङ्गभेषजं सम्यग्बुधानां बुद्धिवृद्धये ॥ २४५ ॥  
 स्थानान्यवेक्ष्य वातानां वृद्धिं हानिं च कर्मणाम् ।  
 द्वादशावरणान्यन्यान्याभिलक्ष्य भिषग्जितम् ॥ २४६ ॥  
 कुर्यादभ्यञ्जनस्नेहपानवस्त्यादि सर्वशः ।  
 क्रममुष्णमनुष्णं वा व्यत्यासादवचारयेत् ॥ २४७ ॥  
 उदानं योजयेदूर्ध्वमपानं चानुलोमयेत् ।  
 समानं शमयेच्चैव त्रिधा व्यानं तु योजयेत् ॥ २४८ ॥  
 प्राणो रक्ष्यश्चतुर्भ्योऽपि स्थाने ह्यस्य स्थितिर्ध्रुवा ।  
 स्वस्थानं गमयेदेवं वृतानेतान् विमार्गगान् ॥ २४९ ॥  
 मूर्च्छा दाहो भ्रमः शूलं विदाहः शीतकामिता ।  
 छर्दनं च विदग्धस्य प्राणे पित्तसमावृते ॥ २५० ॥  
 घ्रीवनं क्षवथूद्गारनिःश्वासोच्छ्वाससङ्ग्रहः ।  
 प्राणे कफावृते रूपाण्यरुचिश्छर्दिरेव च ॥ २५१ ॥  
 मूर्च्छाद्यानि च रूपाणि दाहो नाभ्युरसः क्लमः ।  
 ओजोभ्रंशश्च सादश्चाप्युदाने पित्तसंवृते ॥ २५२ ॥  
 आवृते श्लेष्मणोदाने वैवर्ण्यं वाक्स्वरग्रहः ।  
 दौर्बल्यं गुरुगात्रत्वमरुचिश्चोपजायते ॥ २५३ ॥  
 अतिस्वेदस्तृषा दाहो मूर्च्छा चारतिरेव च ।  
 पित्तावृते समाने स्यादुपघातस्तथोष्मणः ॥ २५४ ॥  
 अस्वेदो वह्निमान्द्यं च लोमहर्षस्तथैव च ।  
 कफावृते समाने स्याद्वात्राणां चातिशीतता ॥ २५५ ॥

व्याने पित्तावृते तु स्याद्वाहः सर्वाङ्गगः क्लमः ।  
 गात्रविक्षेपसङ्गश्च ससन्तापः सवेदनः ॥ २५६ ॥  
 गुरुता सर्वगात्राणां पर्वसन्ध्यस्थवग्रहः ।  
 व्याने कफावृते लिङ्गं गतिसङ्गस्तथाऽधिकः ॥ २५७ ॥  
 हारिद्रमूत्रवर्चस्त्वं तापश्च गुदमेढ्रयोः ।  
 लिङ्गं पित्तावृतेऽपाने रजसश्चातिवर्तनम् ॥ २५८ ॥  
 भिन्नामश्लेष्मसंसृष्टगुरुवर्चःप्रवर्तनम् ।  
 श्लेष्मणा संवृतेऽपाने कफमेहस्य चागमः ॥ २५९ ॥  
 लक्षणानां तु मिश्रत्वं पित्तस्य च कफस्य च ।  
 उपलक्ष्य भिषग्विद्वान् मिश्रमावरणं वदेत् ॥ २६० ॥  
 यद्यस्य वायोर्निर्दिष्टं स्थानं तत्रेतरो स्थितौ ।  
 दोषौ बहुविधान् व्याधीन् दर्शयेतां यथानिजान् ॥ २६१ ॥  
 आवृतं श्लेष्मपित्ताभ्यां प्राणं चोदानमेव च ।  
 गरीयस्त्वेन पश्यन्ति भिषजः शास्त्रचक्षुषः ॥ २६२ ॥  
 विशेषाज्जीवितं प्राणे उदाने संश्रितं बलम् ।  
 स्यात्तयोः पीडनाद्धानिरायुषश्च बलस्य च ॥ २६३ ॥  
 सर्वेऽप्येतेऽपरिज्ञाताः परिसंवत्सरास्तथा ।  
 उपेक्षणादसाध्याः स्युरथवा दुरूपक्रमाः ॥ २६४ ॥  
 हृद्रोगो विद्रधिः प्लीहा गुल्मोऽतीसार एव च ।  
 भवन्त्युपद्रवास्तेषामावृतानामुपेक्षणात् ॥ २६५ ॥  
 तस्मादावरणं वैद्यः पवनस्योपलक्षयेत् ।  
 पञ्चात्मकस्य वातस्य पित्तेन श्लेष्मणाऽपि वा ॥ २६६ ॥  
 भिषग्जितमतः सम्यगुपलक्ष्य समाचरेत् ।  
 आवृतवातचिकित्सा ।  
 अनभिष्यन्दिभिः स्निग्धैः स्नोतसां शुद्धिकारिभिः ॥ २६७ ॥  
 कफपित्ताविरुद्धं यद्यच्च वातानुलोमनम् ।  
 सर्वस्थानावृतेऽप्याशु तत् कार्यं मारुते हितम् ॥ २६८ ॥  
 यापना बस्तयः प्रायो मधुराः सानुवासनाः ।



प्रसमीक्ष्य बलाधिक्यं मृदु वा स्त्रंसनं हितम् ॥ २६९ ॥

रसायनानां सर्वेषामुपयोगः प्रशस्यते ।

शैलस्य जतुनोऽत्यर्थं पयसा गुग्गुलोस्तथा ॥ २७० ॥

लेहं वा भार्गवप्रोक्तमभ्यस्येत् क्षीरमुद्ध नरः ।

अभयामलकीयोक्तमेकादशसिताशतम् ॥ २७१ ॥

अपानेनावृते सर्वं दीपनं ग्राहि भेषजम् ।

वातानुलोमनं यच्च पक्काशयविशोधनम् ॥ २७२ ॥

इति सङ्क्षेपतः प्रोक्तमावृतानां चिकित्सितम् ।

प्राणादीनां भिषक् कुर्याद्वितर्क्य स्वयमेव तत् ॥ २७३ ॥

पित्तावृते तु पित्तघ्नेमारुतस्यानुलोमनैः ।

कफावृते कफघ्नेस्तु मारुतस्यानुलोमनैः ॥ २७४ ॥

लोके वाय्वर्कसोमानां दुर्विज्ञेया यथा गतिः ।

तथा शरीरे वातस्य पित्तस्य च कफस्य च ॥ २७५ ॥

क्षयं वृद्धिं समत्वं च तथैवावरणं भिषक् ।

विज्ञाय पवनादीनां न विमुह्यति कर्मसु ॥ २७६ ॥

तत्र श्लोकौ ।

पञ्चात्मनः स्थानवशाच्छरीरे स्थानानि कर्माणि च देहधातोः ।

प्रकोपहेतुः कुपितश्च रोगान्स्थानेषु चान्येषु वृत्तोऽवृत्तश्च ॥ २७७ ॥

१ शैलस्य जतुनः=शिलाजतुन उपयागः पयसा गोदुग्धेन सह अत्यर्थं प्रशस्यते, तथा गुग्गुलोः पयसा सहोपयोगोऽत्यर्थं प्रशस्यते इत्यन्वयः । जतुशब्दो नपुंसकलिङ्गः, जतु, जतुनी, जतूनि, षष्ठ्येकवचने जतुनः ।

२ भार्गवेण च्यवनेन प्रोक्तं लेहं च्यवनप्राशं, क्षीरमेव भुङ्क्ते क्षीरमुक्त्वा पायसमात्रभोजी सन् अभ्यस्येत्=यथाबलं पुनः पुनः खादेत्, कुत्रोक्तं लेहमित्याकाङ्क्षायामाह—अभयामलकीयोक्तमिति । कियत्परिमितं लेहमभ्यसेदित्याकाङ्क्षायामाह—एकादशसिताशतमिति । एकादशशतपलपरिमितसितावस्त्वं लेहस्य यावता परिमाणेन स्यात्तावन्तं लेहमभ्यस्येत् । वर्षत्रयसाध्योऽयं प्रयोगः, 'अस्य मात्रां प्रयुज्जीत योऽपरुद्ध्यान्न भोजनम्' इति मात्रा कल्पना । ततश्च "विभक्तिं रूपं नवयौवनस्य" इत्यस्य साक्षात्कारः स्यात् ।

३ यथा ब्रह्माण्डे तथा शरीरे इति पूर्वोक्तं स्मारयति—तथेति ।

प्राणेश्वरः प्राणभृतां करोति क्रिया च तेषामखिला निरुक्ता ।  
तां देशसात्म्यर्तुबलान्यवेक्ष्य प्रयोजयेच्छास्त्रमतानुसारी ॥२७८॥

इत्यभिवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने  
वातव्याधिचिकित्सितं नामाष्टाविंशोऽध्यायः ॥ २८ ॥

### एकोनविंशोऽध्यायः ।

अथातो वातशोणितचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

हुताग्निहोत्रमासीनमृषिमध्ये पुनर्वसुम् ।

पृष्टवान् गुरुमेकाग्रमभिवेशोऽग्निवर्चसम् ॥ ३ ॥

अग्निमारुततुल्यस्य संसर्गस्यानिलासृजोः ।

हेतुलक्षणभैषज्यान्यथास्मै गुरुरब्रवीत् ॥ ४ ॥

लवणाम्लकटुक्षारस्निग्धोष्णाजीर्णभोजनैः ।

क्लिप्तशुष्काम्बुजानूपमांसपिण्याकमूलकैः ॥ ५ ॥

कुलत्थमाषनिष्पावशाकादिपल्लेक्षुभिः ।

दध्यारनालसौवारशुक्तनक्रसुरासवैः ॥ ६ ॥

विरुद्धाध्यशनक्रोधादेवास्वप्नप्रजागरैः ।

प्रायशः सुकुमाराणां मिष्टान्नसभोजिनाम् ॥ ७ ॥

अचङ्क्रमणशीलानां कुप्यते वातशोणितम् ।

अभिघातादशुब्धा च प्रदुष्टे शोणिते नृणाम् ॥ ८ ॥

कषायकटुतिक्तालपरूक्षादारादभोजनात् ।

हयोद्वेखरयानाम्बुक्रोडाप्लवनलङ्घनात् ॥ ९ ॥

उष्णे चात्यध्वगमनाद्व्यवायाद्वेगनिग्रहात् ।

वायुर्विवृद्धो वृद्धेन रक्तेनावारितः पथि ॥ १० ॥

१ वातरक्तचिकित्सितमित्यर्थः । वातयुक्तं शोणितं वातशोणितमिति विग्रहः,  
'संसर्गस्याऽनिलासृजोः' इत्युक्तेः ।

२ हेतुलक्षणभैषज्यानि पृष्टवान् इत्यन्वयः । द्विकर्मको धातुः, पुन 'सुमित्यत्र  
'अकथितञ्च' इति कर्मसञ्ज्ञा ।

कृत्स्नं सन्दूषयेद्रक्तं तज्ज्ञेयं वातशोणितम् ।  
 खुडं वातबलाशाख्यमाढ्यवातं च नामभिः ॥ ११ ॥  
 तस्य स्थानं करौ पादावङ्गुल्यः सर्वसन्धयः ।  
 कृत्वाऽऽदौ हस्तपादे तु मूलं देहं विधावति ॥ १२ ॥  
 सौक्ष्म्यात् सर्वसरत्वाच्च पवनस्यासृजस्तथा ।  
 तन्मार्गैः सर्वतो यातं द्रवत्वात् सरणादपि ।  
 तद्भवत्वात्सरत्वाच्च देहं गच्छेत् सिरायनैः ॥ १३ ॥  
 पर्वस्वभिहतं क्षुब्धं वक्रत्वादवतिष्ठते ।  
 स्थितं पित्तादिसंसृष्टं तास्ताः सृजति वेदनाः ॥ १४ ॥  
 करोति दुःखं तेष्वेव तस्मात् प्रायेण सन्धिषु ।  
 भवन्ति वेदनास्तास्ता अत्यर्थं दुःसहा नृणाम् ॥ १५ ॥  
 स्वेदोऽत्यर्थं न वा काण्यं स्पर्शाज्ञत्वं क्षतेऽतिरुक् ।  
 सन्धिशैथिल्यमालस्यं सदनं पिङ्कोद्गमः ॥ १६ ॥  
 जानुजङ्घोरुकट्यंसहस्तपादाङ्गसन्धिषु ।  
 निस्तोदः स्फुरणं भेदो गुरुत्वं सुप्तिरेव च ॥ १७ ॥  
 कण्डूः सन्धिषु रुग्भूत्वा भूत्वा नश्यति चासकृत् ।  
 वैवर्ण्यं मण्डलोत्पत्तिर्वातासृक्पूर्वलक्षणम् ॥ १८ ॥  
 उत्तानमथ गम्भीरं द्विविधं तत् प्रचक्षते ।  
 त्वङ्मांसाश्रयमुत्तानं गम्भीरं त्वन्तराश्रयम् ॥ १९ ॥  
 कण्डूदाहरुगायामतोदस्फुरणकुञ्चनैः ।  
 अन्विता श्यावरक्ता त्वग्बाह्ये ताम्रा तथेष्ण्यते ॥ २० ॥  
 गम्भीरे श्वयथुः स्तब्धः कठिनोऽन्तर्भृशार्तिमान् ।  
 श्यावस्ताम्रोऽथवा दाहतोदस्फुरणपाकवान् ॥ २१ ॥  
 रुग्विदाहान्वितोऽभीक्ष्णं वायुः सन्ध्यास्थिमज्जसु ।

१ खुडशब्देन सन्धिरुच्यते, खुडस्थत्वेन रोगोऽपि खुडः, 'भवति हि ता-  
 स्थ्यात्ताच्छब्दयम्' ।

२ वातस्य बलमश्नान्ति नाशयति आवरणेनेति 'वातबलाशः' अस्यति इति  
 विग्रहे वातबलासोऽपि । कफवाची बलासशब्दस्तु भिन्नः । आढ्यानां प्रायो भव-  
 तीति 'आढ्यवातः' इति त्रयो भेदाः ।

छिन्दन्निव चरत्यन्तर्वक्रीकुर्वंश्च वेगवान् ॥ २२ ॥  
 करोति खञ्जं पङ्क्तुं वा शरीरे सर्वतश्चरन् ।  
 सर्वैर्लिङ्गैश्च विज्ञेयं वातासृगुभयाश्रयम् ॥ २३ ॥  
 तत्र वातेऽधिके वा स्याद्रक्ते पित्ते कफेऽपि वा ।  
 संसृष्टेषु समस्तेषु यच्च तच्छृणु लक्षणम् ॥ २४ ॥  
 विशेषतः सिरायामशूलस्फुरणतोदनम् ।  
 शोथस्य काष्ण्यं रौक्ष्यं च श्यावतावृद्धिहानयः ॥ २५ ॥  
 धमन्यङ्गुलिसन्धीनां सङ्कोचोऽङ्गग्रहोऽतिरूक् ।  
 कुञ्चनस्तम्भने शीतप्रद्वेषश्चानिलोत्तरे ॥ २६ ॥  
 श्वयथुर्भृशरूक् तोदस्ताम्रश्चिमिचिमायते ।  
 स्निग्धरूक्षैः शमं नैति कण्डूक्लेदान्वितोऽसृजि ॥ २७ ॥  
 विदाहो वेदना मूर्च्छां स्वेदस्तृष्णा मदो भ्रमः ।  
 रागः पाकश्च भेदश्च शोषश्चोक्तानि पैत्तिके ॥ २८ ॥  
 स्तैमित्यं गौरवं स्नेहः सुप्तिर्मन्दा च रूक् कफे ।  
 हेतुलक्षणसंसर्गाद्विद्याद्वन्द्वं त्रिदोषजम् ॥ २९ ॥  
 एकदोषानुगं साध्यं नवं याप्यं द्विदोषजम् ।  
 त्रिदोषजमसाध्यं स्याद्यस्य च स्युरुपद्रवाः ॥ ३० ॥  
 अस्वप्नारोचकश्वासमांसकोथशिरोग्रहाः ।  
 मूर्च्छायामदरूक्तृष्णाज्वरमोहप्रवेपकाः ॥ ३१ ॥  
 हिक्कापाङ्गुल्यवीसर्पपाकतोदभ्रमक्लमाः ।  
 अङ्गुलीवक्रता स्फोटा दाहमर्मग्रहार्बुदाः ॥ ३२ ॥  
 एतैरुपद्रवैर्वर्ज्यं मोहेनैकेन वाऽपि यत् ।  
 सम्प्रस्त्रावि विवर्णं च स्तब्धमर्बुदकृच्च यत् ॥ ३३ ॥  
 वर्जयेद्यच्च सङ्कोचकरमिन्द्रियतापनम् ।  
 अकृत्स्नोपद्रवं याप्यं साध्यं स्यान्निरुपद्रवम् ॥ ३४ ॥  
 रक्तमार्गं विहत्याशु शाखासन्धिषु मारुतः ।

१ एतैरस्वप्नादिभिरुपद्रवैर्मिलितैरुपद्रुतं वातशोणितं वर्ज्यमसाध्यम्,  
 मोहेन तु केवलेनापि, उपद्रुतमसाध्यम्, मेहेनेति पाठे तु विरुद्धोपक्रमतयाऽसाध्य-  
 त्वमिति दत्ताभिप्रायः ।

निवेश्यान्योन्यमाचार्य वेदनाभिर्हरेदसून् ॥ ३५ ॥  
 तत्र मुञ्चेदसृक् शृङ्गजलौकःसूच्यलावुभिः ।  
 प्रच्छन्नैर्वा सिराभिर्वा यथादोषं यथाबलम् ॥ ३६ ॥  
 रुग्दाहतोदरागार्तादसृक् स्त्राव्यं जलौकसा ।  
 शृङ्गैस्तुम्बैर्हरेत् सुप्तिकण्डूचिमिचिमाहतम् ॥ ३७ ॥  
 देशादेशं व्रजत् स्त्राव्यं सिराभिः प्रच्छनेन वा ।  
 अङ्गुलानौ न तु स्त्राव्यं रूक्षे वातोत्तरे च यत् ॥ ३८ ॥  
 गम्भीरं श्वयथुं स्तम्भं कम्पं स्त्रायुसिरामयान् ।  
 ग्लानिं चापि ससङ्कोचां कुर्याद्वायुरसृक्क्षयात् ॥ ३९ ॥  
 खान्ज्यादीन् वातरोगांश्च मृत्थुं चात्यपसेचितम् ।  
 कुर्यात्तस्मात् प्रमाणेन स्निग्धाद्रक्तं विनिर्हरेत् ॥ ४० ॥  
 विरेच्यः स्नेहयित्वाऽऽदौ स्नेहयुक्तैर्विरेचनैः ।  
 रूक्षैर्वा मृदुभिः शस्तमसकृद्भस्तिकर्म च ॥ ४१ ॥  
 सेकाभ्यङ्गप्रदेहाश्च स्नेहाः प्रायोऽविदाहिनः ।  
 वातरक्ते प्रशस्यन्ते विशेषं तु निबोध मे ॥ ४२ ॥  
 बाह्यमालेपनाभ्यङ्गपरिषेकोपनाहनैः ।  
 विरेकास्थापनस्नेहपानैर्गम्भीरमाचरेत् ॥ ४३ ॥  
 सर्पिस्तैलवसामज्जपानाभ्यञ्जनवस्तिभिः ।  
 सुखोष्णैरुपनाहैश्च वातोत्तरमुपाचरेत् ॥ ४४ ॥  
 विरेचनैर्घृतक्षीरपानैः सेकैः सबस्तिभिः ।  
 शीतैर्निर्वापणैश्चापि रक्तपित्तोत्तरं जयेत् ॥ ४५ ॥  
 वमनं मृदु नात्यर्थं स्नेहसेकौ विलङ्घनम् ।  
 कोष्ठा लेपाश्च शस्यन्ते वातरक्ते कफोत्तरे ॥ ४६ ॥  
 कफवातोत्तरे शीतैः प्रलिप्ते वातशोणिते ।  
 दाहशोथरुजाकण्डूविवृद्धिः स्तम्भनाद्भवेत् ॥ ४७ ॥  
 रक्तपित्तोत्तरे चोष्णैर्दाहः क्लेशोऽवदारणम् ।  
 भवेत्तस्मान्निषेगदोषबलं बुद्ध्वाऽऽचरेत् क्रियाम् ॥ ४८ ॥  
 दिवास्वप्नं ससन्तापं व्यायामं मैथुनं तथा ।  
 कटूष्णं गुर्वभिष्यन्दि लवणाम्लं च वर्जयेत् ॥ ४९ ॥  
 पुराणयवगोधूमनीवाराः शालिषष्टिकाः ।

भोजनार्थं रसार्थं वा विष्किरप्रतुदा हिताः ॥ ५० ॥  
 आढक्यश्चणका मुद्गा मसूराः समकुष्ठकाः ।  
 यूपार्थं बहुसर्पिष्काः प्रशस्ता वातशोणिते ॥ ५१ ॥  
 सुनिषण्णकवेत्राग्रकाकमाचीशतावरी ।  
 वास्तुकोपोदिकाशाकं शाकं सौवर्चलं तथा ॥ ५२ ॥  
 घृतमांसरसैर्भृष्टं शाकसात्म्याय दापयेत् ।  
 व्यञ्जनार्थं तथा गव्यं माहिषाजं पयो हितम् ॥ ५३ ॥  
 इति सङ्क्षेपतः प्रोक्तं वातरक्तचिकित्सितम् ।  
 एतदेव पुनः सर्वं व्यासतः सम्प्रवक्ष्यते ॥ ५४ ॥  
 श्रावणीक्षीरकाकोलीजीवकर्षभकैः समैः ।  
 सिद्धं समधुकैः सर्पिः सक्षीरं वातरक्तनुत् ॥ ५५ ॥  
 बलामतिबलां मेदामात्मगुप्तां शतावरीम् ।  
 काकोलीं क्षीरकाकोलीं रास्त्रामृद्धिं च पेषयेत् ॥ ५६ ॥  
 घृतं चतुर्गुणक्षीरं तैः सिद्धं वातरक्तनुत् ।  
 हृत्पाण्डुरोगवीसर्पकामलाज्वरनाशनम् ॥ ५७ ॥  
 त्रायन्तिकातामलकी द्विकाकोलीशतावरी ।  
 कशेरुकाकषायेण कल्कैरेतैः पचेद्घृतम् ॥ ५८ ॥  
 दत्त्वा परूषकद्राक्षाकाशमयैश्चुरकान् समान् ।  
 पृथग्विदार्याः स्वरसं तथा क्षीरं चतुर्गुणम् ॥ ५९ ॥  
 एतत् प्रायोगिकं सर्पिः पारूषकमिति स्मृतम् ।  
 वातरक्ते क्षते क्षीणे वीसर्पे पैत्तिके ज्वरे ॥ ६० ॥  
 इति पारूषकं घृतम् ।

द्वे पञ्चमूले वर्षाभ्रमेरण्डं सपुनर्नवम् ।  
 मुद्गपर्णी महामेदां माषपर्णी शतावरीम् ॥ ६१ ॥

१ मकुष्ठकः=मयुष्ठकः, वनमुद्गः, इति पर्यायाः ।

२ वर्षाभ्रमित्यत्र 'वर्षाभ्रश्च' इत्यनेन यण् । द्वे पञ्चमूले-इत्यारभ्य बला-  
 मित्यन्तानि द्वितीयाऽन्तानि सर्वाणि पदानि, दृष्ट्वा-विपाचयेदित्यनेनाऽन्वयात् ।  
 द्विपलिकमिति 'नपुंसकमनपुंसकेन' इति नपुंसकत्वमेकत्वञ्च । वर्षाभ्रश्च इवेतपु-  
 नर्नवेति दत्तः ।

शङ्खपुष्पीमवाक्पुष्पीं रास्त्रामतिबलां बलाम् ।  
 पृथग्द्विपलिकं कृत्वा जलद्रोणे विपाचयेत् ॥ ६२ ॥  
 पादशेषे समान् क्षीरधात्रीक्षुच्छागलान् रसान् ।  
 घृताढकेन संयोज्य शनैर्मृद्वग्निना पचेत् ॥ ६३ ॥  
 कल्कानावाप्य मेदे द्वे काश्मर्यफलमुत्पलम् ।  
 त्वक्क्षीरीं पिप्पलीं द्राक्षां पद्मबीजं पुनर्नवाम् ॥ ६४ ॥  
 नागरं क्षीरकाकोलीं पद्मकं बृहतीद्वयम् ।  
 वीरां शृङ्गाटकं भव्यमुरुमाणं निकोचकम् ॥ ६५ ॥  
 खर्जूराक्षोटवाताममुज्जाताभिषुकांस्तथा ।  
 एतैर्घृताढके सिद्धे क्षौद्रं शीते प्रदापयेत् ॥ ६६ ॥  
 सम्यक् सिद्धं च विज्ञाय सुगुप्तं सन्निधापयेत् ।  
 कृतरक्षाविधिं तच्च प्राशयेदक्षसम्मितम् ॥ ६७ ॥  
 पाण्डुरोगं ज्वरं द्विक्कां स्वरभेदं भगन्दरम् ।  
 पार्श्वशूलं क्षयं कासं प्लीहानं वातशोणितम् ॥ ६८ ॥  
 क्षतशोषमपस्मारमश्मरीं शर्करां तथा ।  
 सर्वाङ्गैकाङ्गरोगांश्च मूत्रसङ्गं च नाशयेत् ॥ ६९ ॥  
 बलवर्णकरं धन्यं वलीपलितनाशनम् ।  
 जीवनीयमिदं सर्पिर्वृष्यं वन्ध्यासुतप्रदम् ॥ ७० ॥  
 इति जीवनीयं घृतम् ।  
 द्राक्षामधुकतोयाभ्यां सिद्धं वा ससितोपलम् ।  
 पिबेद्घृतं तथा क्षीरं गुडूचीस्वरसे शृतम् ॥ ७१ ॥  
 जीवकर्षभकौ मेदामृष्यप्रोक्तां शतावरीम् ।  
 मधुकं मधुपर्णीं च काकोलीद्वयमेव च ॥ ७२ ॥  
 मुद्गमाषाख्यपर्णिन्यौ दशमूलपुनर्नवे ।  
 बलाऽमृता विदारी च साश्वगन्धाऽश्मभेदकः ॥ ७३ ॥  
 एषां कषायकल्काभ्यां सर्पिस्तैलं च साधयेत् ।  
 लाभतश्च वसा मज्जा धान्वप्रातुदवैष्किरात् ॥ ७४ ॥  
 चतुर्गुणेन पयसा तत् सिद्धं वातशोणितम् ।  
 सर्वदेहाश्रितं हन्ति व्याधीन् घोरांश्च वातजान् ॥ ७५ ॥  
 स्थिरा श्वदंष्ट्रा बृहती सारिवा सशतावरी ।

काशमर्याण्यात्मगुप्ता च वृश्चीरं द्वे बले तथा ॥ ७६ ॥  
 एषां काथे चतुःक्षीरं पृथक् तैलं पृथक् घृतम् ।  
 मेदाशतावरीयष्टीजीवन्तीजीवकर्षभैः ॥ ७७ ॥  
 पक्त्वा मात्रा ततः क्षीरत्रिगुणाऽध्यर्धशर्करा ।  
 खेजेन मथिता पेया वातरक्ते त्रिदोषजे ॥ ७८ ॥  
 तैलं पयः शर्करां च पाययेद्वा समूर्च्छितम् ।  
 सर्पिस्तैलमिताक्षौद्रैर्मिश्रं वाऽपि पिबेत् पयः ॥ ७९ ॥  
 अंशुमत्या शृतः प्रस्थः पयसः ससितोपलः ।  
 पाने प्रशस्यते तद्वत् पिप्पलीनागरैः शृतः ॥ ८० ॥  
 बलाशतावरीरास्त्रादशमूलैः सपीलुभिः ।  
 श्यामैरण्डस्थिराभिश्च वातार्तिघ्नं शृतं पयः ॥ ८१ ॥  
 धारोष्णं मूत्रयुक्तं वा क्षीरं दोषानुलोमनम् ।  
 पिबेद्वा सत्रिवृच्चूर्णं पित्तरक्तावृतानिलः ॥ ८२ ॥  
 क्षीरेणैरण्डतैलं वा प्रयोगेण पिबेन्नरः ।  
 बहुदोषो विरेकार्थं जीर्णे क्षीरौदनाशनः ॥ ८३ ॥  
 कषायमभयानां वा घृतभृष्टं पिबेन्नरः ।  
 क्षीरानुपानं विवृताचूर्णं द्राक्षारसेन वा ॥ ८४ ॥  
 काशमर्यं त्रिवृतां द्राक्षां त्रिफलां सपरूषकाम् ।  
 शृतां पिबेद्विरेकाय लवणक्षौद्रसंयुताम् ॥ ८५ ॥  
 त्रिफलायाः कषायं वा पिबेत् क्षौद्रेण संयुतम् ।  
 धात्रीहरिद्रामुस्तानां कषायं वा कफाधिके ॥ ८६ ॥  
 योगैश्च कल्पविहितैरसकृत्तं विरेचयेत् ।  
 मृदुभिः स्नेहसंयुक्तैर्जत्वा वातं मलावृतम् ॥ ८७ ॥  
 निर्हरेद्वा मलं तस्य सघृतैः क्षीरवस्तिभिः ।  
 न हि बस्तिसमं किञ्चिद्वातरक्तचिकित्सितम् ॥ ८८ ॥  
 बस्तिवङ्गुणपार्श्वोरुपर्वास्थिजठरार्तिषु ।  
 उदावते च शस्यन्ते निरूहाः सानुवासनाः ॥ ८९ ॥  
 दद्यात्तैलानि चेमानि बस्तिकर्मणि बुद्धिमान् ।



नस्याभ्यञ्जनसेकेषु दाहशूलोपशान्तये ॥ ९० ॥  
 मधुयष्ट्यास्तुलायास्तु कषाये पादशेषिते ।  
 तैलाढकं समक्षीरं पचेत् कल्कैः पलोन्मितैः ॥ ९१ ॥  
 शतपुष्पावरीमूर्वापयस्यागुरुचन्दनैः ।  
 स्थिराहंसपदीमांसीद्विमेदामधुपर्णिभिः ॥ ९२ ॥  
 काकोलीक्षीरकाकोलीतामलक्यद्विपद्मकैः ।  
 जीवकर्षभजीवन्तीत्वक्पत्रनखवालकैः ॥ ९३ ॥  
 प्रपौण्डरीकमज्जिष्ठासारिवैन्द्रावितुन्नकैः ।  
 चतुःप्रयोगात्तद्धन्ति तैलं मारुतशोणितम् ॥ ९४ ॥  
 सोपद्रवं साङ्गशूलं सर्वगात्रानुगं तथा ।  
 वातासृक्पित्तदाहार्तिज्वरघ्नं बलवर्णकृत् ॥ ९५ ॥  
 मधुकस्य शतं द्राक्षा खर्जूरानि परूषकम् ।  
 मधुकौदनपाक्यौ च प्रस्थं मुञ्जातकस्य च ॥ ९६ ॥  
 काश्मर्याढकमित्येतच्चतुर्द्रोणे पचेदपाम् ।  
 शेषेऽष्टभागे पूते च तस्मिन्तैलाढके पचेत् ॥ ९७ ॥  
 तथाऽऽमलककाश्मर्यविदारीक्षुरसैः समैः ।  
 चतुर्द्रोणेन पयसा कल्कं दत्त्वा पलोन्मितम् ॥ ९८ ॥  
 कदम्बामलकाक्षोटपद्मबीजकशेरुकम् ।  
 शृङ्गाटकं शृङ्गवेरं लवणं पिप्पलीं सिताम् ॥ ९९ ॥  
 जीवनीयैश्च तत् सिद्धं क्षौद्रप्रस्थेन संसृजेत् ।  
 नस्याभ्यञ्जनपानेषु बस्तौ चापि नियोजयेत् ॥ १०० ॥  
 वातव्याधिषु सर्वेषु मन्यास्तम्भे हनुग्रहे ।  
 सर्वाङ्गैकाङ्गवाते च क्षतक्षीणे क्षतज्वरे ॥ १०१ ॥  
 सुकुमारकमित्येतद्वातास्त्रामयनाशनम् ।  
 स्वरवर्णकरं तैलमारोग्यबलपुष्टिदम् ॥ १०२ ॥  
 इति सुकुमारकतैलम् ।  
 गुडूचीं मधुकं हस्वं पञ्चमूलं पुनर्नवाम् ।  
 रास्त्राभेरण्डमूलं च जीवनीयानि लाभतः ॥ १०३ ॥  
 पलानां शतकैर्भागैर्बलापञ्चशतं तथा ।  
 कोलबिल्वयवान्माषान् कुलत्थांश्चाढकोन्मितान् ॥ १०४ ॥

काश्मर्याणां सुशुष्काणां द्रोणं द्रोणशतेऽम्भसि ।  
 साधयेज्ज्वरं धौतं चतुर्द्रोणं च शेषयेत् ॥ १०५ ॥  
 तैलद्रोणं पचेत्तेन दत्त्वा पञ्चगुणं पयः ।  
 पिष्ट्वा त्रिपलिकं चैव चन्दनोशीरकेशरम् ॥ १०६ ॥  
 पत्रैलागुरुकुष्ठानि तगरं मधुयष्टिकाम् ।  
 मज्जिष्ठाऽष्टपलं चैव तत् सिद्धं सार्वयौगिकम् ॥ १०७ ॥  
 वातरक्ते क्षतक्षीणे भारार्ते क्षीणरेतसि ।  
 वेपनाक्षेपभग्नानां सर्वाङ्गैकाङ्गरोगिणाम् ॥ १०८ ॥  
 योनिदोषमपस्मारमुन्मादं विषमज्वरम् ।  
 हन्यात् पुंसवनं चैतत्तैलाग्रथममृताह्वयम् ॥ १०९ ॥

इत्यमृताद्यं तैलम् ।

पद्मवेतसयष्ट्याह्वफेनिलापद्मकोत्पलैः ।  
 पृथक्पञ्चपलैर्दर्भबलाचन्दनकिंशुकैः ॥ ११० ॥  
 जले शृतैः पचेत्तैलप्रस्थं सौवीरसम्मितम् ।  
 लोध्रकालीयकोशीरजीवकर्षभकेशरैः ॥ १११ ॥  
 मदयन्तीलतापत्रपद्मकेशरपद्मकैः ।  
 प्रपौण्डरीककाश्मर्यमांसीमेदाप्रियङ्गुभिः ॥ ११२ ॥  
 कुङ्कुमस्य पलार्धेन मज्जिष्ठायाः पलेन च ।  
 महापद्ममिदं तैलं वातासृज्वरनाशनम् ॥ ११३ ॥

इति महापद्मं तैलम् ।

पद्मकोशीरयष्ट्याह्वरजनीकाथसाधितम् ।  
 स्यात् पिष्टैः सर्जमज्जिष्ठावीराकाकोलिचन्दनैः ॥ ११४ ॥  
 खुड्वाकपद्मकमिदं तैलं वातास्रदाहनुत् ।

इति खुड्वाकपद्मकतैलम् ।

( शतेनयष्टिमधुकात्साध्यं दशगुणं पयः ।  
 तस्मिन्तैले चतुर्द्रोणे मधुकस्य पलेन तु ॥  
 सिद्धं मधुककाश्मर्यरसैर्वा वातरक्तनुत् । )

इति मधुयष्टीतैलम् ।

मधुपण्याः पलं पिष्ट्वा तैलप्रस्थं चतुर्गुणे ॥ ११५ ॥  
 क्षीरं साध्यं शतं कृत्वा तदेव मधुकाच्छृते ।

सिद्धं देयं विषोन्मादवातास्रश्वासकासनुत् ॥ ११६ ॥

हृत्पाण्डुरोगवीसर्पकामलादाहनाशनम् ।

इति शतपाकं मधुपर्णीतैलम् ।

बलाकषायकल्काभ्यां तैलं क्षीरसमं पचेत् ॥ ११७ ॥

सहस्रशतपाकं वा वातासृग्वातरोगनुत् ।

रसायनमिदं श्रेष्ठमिन्द्रियाणां प्रसादनम् ॥ ११८ ॥

जीवनं वृंहणं स्वयं शुक्रासृग्दोषनाशनम् ।

इति सहस्रपाकं वा शतपाकं बलातैलम् ।

गुडूचीरसदुग्धाभ्यां तैलं द्राक्षारसेन वा ॥ ११९ ॥

सिद्धं मधुककाश्मर्यरसैर्वा वातरक्तनुत् ।

आरनालाढके तैलं पादसर्जरसं शृतम् ॥ १२० ॥

प्रभूते मथितं तोये ज्वरदाहार्तिनुत् परम् ।

समधूच्छिष्टमाजिष्टं ससर्जरससारिवम् ॥ १२१ ॥

पिण्डतैलं तदभ्यङ्गाद्वातरक्तरुजापहम् ।

इति पिण्डतैलम् ।

दशमूलशृतं क्षीरं सद्यः शूलनिवारणम् ॥ १२२ ॥

परिषेकोऽनिलप्राये तद्वत् कोष्णेन सर्पिषा ।

स्नहैर्मधुरसिद्धैर्वा चतुर्भिः परिषेचयेत् ॥ १२३ ॥

स्तम्भाक्षेपकशूलातं कोष्णैर्दाहे तु शीतलैः ।

तद्वद्गव्याविकच्छागैः क्षीरैस्तैलविमिश्रितैः ॥ १२४ ॥

काथैर्वा जीवनीयानां पञ्चमूलस्य वा भिषक् ।

द्राक्षेश्वरसमद्यानि दधिमस्त्वम्लकाजिकम् ॥ १२५ ॥

सेकार्थं तण्डुलक्षौद्रशर्कराम्बु च शस्यते ।

कुमुदोत्पलपद्माद्यैर्मणिहारैः सचन्दनैः ॥ १२६ ॥

शीततोयानुगैर्दाहे प्रोक्षणं स्पर्शनं हितम् ।

चन्द्रपादाम्बुसंसिक्ते क्षौमपद्मदलच्छदे ॥ १२७ ॥

शयने पुलिनस्पर्शे शीतमारुतवीजिते ।

चन्दनार्द्रस्तनकराः प्रिया नार्यः प्रियंवदाः ॥ १२८ ॥

स्पर्शशीताः सुखस्पर्शा घ्नन्ति दाहं रुजं क्लमम् ।

सरारोगे सरुजे दाहे रक्तं विस्त्राव्य लेपयेत् ॥ १२९ ॥

मधुकाश्चत्थत्वङ्मांसीवीरोदुम्बरशाद्वलैः ।  
 जलजैर्यवचूर्णैर्वा सयष्ट्याह्वयोघृतैः ॥ १३० ॥  
 सर्पिषा जीवनीयैर्वा पिष्टैर्लेपोऽर्तिदाहनुत् ।  
 तिलाः प्रियालं मधुकं बिसं मूलं च वेतसात् ॥ १३१ ॥  
 आजेन पयसा पिष्टः प्रलेपो दाहरागनुत् ।  
 प्रपौण्डरीकमज्जिष्ठादार्वा मधुकचन्दनैः ॥ १३२ ॥  
 सितोपलैरकासक्तुमसूरोशीरपद्मकैः ।  
 लेपो रुग्दाहवीसर्परागशोफनिवारणः ॥ १३३ ॥  
 पित्तरक्तोत्तरे त्वेते, लेपान् वातोत्तरे शृणु ।  
 वातघ्नैः साधितः स्निग्धः कृशरो मुद्गपायसः ॥ १३४ ॥  
 तिलसर्षपपिण्डाश्चाप्युपनाहा रुजापहाः ।  
 भौदकप्रसहानूपवेशवाराः सुसंस्कृताः ॥ १३५ ॥  
 जीवनीयौषधैः स्नेहयुक्ताः स्युरूपनाहने ।  
 स्तम्भतोदरुगायासशोथाङ्गग्रहनाशनाः ॥ १३६ ॥  
 जीवनीयौषधैः सिद्धा सपयस्का वसाऽपि वा ।  
 घृतं सहचरान्मूलं जीवन्ती छागलं पयः ॥ १३७ ॥  
 लेपः पिष्टास्तिलास्तद्वद् भृष्टाः पयसि निर्वृताः ।  
 क्षीरपिष्टमुमालेपमेरण्डस्य फलानि वा ॥ १३८ ॥  
 कुर्याच्छूलनिवृत्त्यर्थं शताह्वामधिकेऽनिले ।  
 समूलाग्रच्छदैरण्डकाये द्विप्रस्थिकं पृथक् ॥ १३९ ॥  
 घृतं तैलं वसा मज्जा चानूपमृगपक्षिणाम् ।  
 कल्कार्थं जीवनीयानि गव्यं क्षीरमथाजकम् ॥ १४० ॥  
 हरिद्रोत्पलकुष्ठैलाशताह्वाश्चहनच्छदान् ।  
 बिल्वमात्रान्, पृथक् पुष्पं काकुभं चापि साधयेत् ॥ १४१ ॥  
 मधुच्छिष्टपलान्यष्टौ दद्याच्छीतेऽवतारिते ।  
 शूलेनैषोऽर्दिताङ्गानां लेपः सन्धिगतेऽनिले ॥ १४२ ॥  
 वातरक्ते च्युते भग्ने खजे कुब्जे च शस्यते ।  
 शोफगौरवकण्ड्वाद्यैर्युक्ते त्वस्मिन् कफोत्तरे ॥ १४३ ॥  
 मूत्रक्षारसुरापक्कघृतमभ्यज्जने हितम् ।  
 पद्मकं त्वक् समधुकं सारिवा चेति तैर्घृतम् ॥ १४४ ॥

सिद्धं समधुशुक्तं स्यात् सेकाभ्यङ्गे कफोत्तरे ।  
 क्षारस्तैलं गवां मूत्रं जलं च कटुकैः शृतम् ॥ १४५ ॥  
 परिषेके प्रशंसन्ति वातरक्ते कफोत्तरे ।  
 लेपः सर्षपनिम्बार्कहिंसाक्षीरतिलैर्हितः ॥ १४६ ॥  
 श्रेष्ठः सिद्धः कपित्थत्वग्घृतक्षीरैः ससक्तुभिः ।  
 गृहधूमो वचा कुष्ठं शताह्वा रजनीद्वयम् ॥ १४७ ॥  
 प्रलेपः शूलनुद्वातरक्ते वातकफोत्तरे ।  
 तगरं त्वक् शताह्वैला कुष्ठं मुस्तं हरेणुका ॥ १४८ ॥  
 दारु व्याघ्रनखं चाम्लपिष्टं वातकफार्तिनुत् ।  
 मधुशिग्रोर्हितं तद्वद्बीजं धान्याम्लसंयुतम् ॥ १४९ ॥  
 मुहूर्तं लिप्तमम्लैश्च सिञ्चेद्वातकफोत्तरे ।  
 त्रिफलाव्योषपत्रैलात्वक्क्षीरीचित्रकं वचाम् ॥ १५० ॥  
 विडङ्गं पिप्पलीमूलं लोमशां वृषकत्वचम् ।  
 ऋद्धिं तामलकीं चव्यं समभागानि पेषयेत् ॥ १५१ ॥  
 कल्यं लिप्तमयस्पात्रे मध्याह्ने भक्षयेत् ततः ।  
 वर्जयेद्दधिशुक्तानि क्षारं वैरोधिकानि च ॥ १५२ ॥  
 वातास्त्रे सर्वदोषेऽपि हितं शूलार्दिते परम् ।  
 बुद्ध्या स्थानविशेषांश्च दोषाणां च बलाबलम् ॥ १५३ ॥  
 चिकित्सितमिदं कुर्याद्दूहापोहविकल्पवित् ।  
 कुपिते मार्गसंरोधान्मेदसो वा कफस्य वा ॥ १५४ ॥  
 अतिवृद्ध्याऽनिले चादौ शस्तं स्नेहनबृंहणम् ।  
 व्यायामशोधनारिष्टमूत्रपानैर्विरचनैः ॥ १५५ ॥  
 तक्राभयाप्रयोगैश्च क्षपयेत् कफमेदसी ।  
 बोधिवृक्षकषायं तु प्रपिबेन्मधुना सह ॥ १५६ ॥  
 वातरक्तं जयत्याशु त्रिदोषमपि दारुणम् ।  
 पुराणयवगोधूमशीध्वरिष्टसुरासवैः ॥ १५७ ॥  
 शिलाजतुप्रयोगैश्च गुग्गुलोर्माक्षिकस्य च ।  
 पश्चाद्वाते क्रियां कुर्याद्वातरक्तप्रसादनीम् ॥ १५८ ॥  
 गम्भीरं रक्तमाक्रान्तं स्याच्चेद्वा तद्विवर्जयेत् ।  
 रक्तपित्तातिवृद्ध्या तु पाकमाशु नियच्छति ॥ १५९ ॥

भिन्नं स्रवति वा रक्तं विदग्धं पूयमेव वा ।  
तयोः क्रिया विधातव्या व्यधशोधनरोपणैः ॥ १६० ॥  
कुर्यादुपद्रवाणां च क्रियां स्वात् स्वाच्चिकित्सितात् ।

तत्र श्लोकाः ।

हेतुः स्थानानि मूलं च यस्मात् प्रायेण सन्धिषु ॥ १६१ ॥  
कुप्यति प्राक् च यद्रूपं द्विविधस्य च लक्षणम् ।  
पृथक् भिन्नस्य लिङ्गं च दोषाधिक्यमुपद्रवाः ॥ १६२ ॥  
साध्यं याप्यमसाध्यं च क्रिया साध्यस्य चाखिला ।  
वातरक्तस्य निर्दिष्टा समासव्यासतस्तथा ॥ १६३ ॥  
महर्षिणाऽग्निवेशाय तथैवावस्थिका क्रिया ।  
इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने  
वातशोणितचिकित्सितं नामैकोनत्रिंशोऽध्यायः ॥ २९ ॥

### त्रिंशोऽध्यायः ।

अथातो योनिव्यापच्चिकित्सितमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दिव्यतीर्थौषधिमतश्चित्रधातुशिलावतः ।

पुण्ये हिमवतः पार्श्वे सुरसिद्धर्षिसेविते ॥ ३ ॥

विहरन्तं तपोयोगात्तत्त्वज्ञानार्थदर्शिनम् ।

पुनर्वसुं जितात्मानमग्निवेशोऽनुपृष्टवान् ॥ ४ ॥

भगवन् यदपत्यानां मूलं नार्थः परं नृणाम् ।

तद्विधातो गदैश्चासां क्रियते योनिमाश्रितैः ॥ ५ ॥

तस्मात्तेषां समुत्पत्तिमुत्पन्नानां च लक्षणम् ।

सौपधं श्रोतुमिच्छामि प्रजाऽनुग्रहकाम्यया ॥ ६ ॥

इति शिष्येण पृष्टस्तु प्रोवाचर्षिवरोऽत्रिजः ।

विंशतिर्व्यापदो योनेर्निर्दिष्टा रोगसङ्ग्रहे ॥ ७ ॥

१ 'न हि वातादृते योनिर्नारीणां सम्प्रदुष्यति'-इत्युक्तेः, योनिव्यापदां वातजत्वात्पूर्वापरसङ्गतिरध्याययोः, विविधा विशिष्टा वा, आपद् व्यापद् सम्पदा-दित्वाद्भावे क्तिप् । भावे क्तिनि व्यापत्तिरपि ।

मिथ्याचारेण ताः स्त्रीणां प्रदुष्टेनार्तवेन च ।  
 जायन्ते बीजदोषाच्च दैवाच्च शृणु ताः पृथक् ॥ ८ ॥  
 वातलाहारचेष्टाया वातलायाः समीरणः ।  
 विवृद्धो योनिमाश्रित्य योनेस्तोदं सवेदनम् ॥ ९ ॥  
 स्तम्भं पिपीलिकासृप्तिमिव कर्कशतां तथा ।  
 करोति सुप्तिमायासं वातजांश्चापरान् गदान् ॥ १० ॥  
 सा स्यात् सशब्दरुक्फेनतनुरूक्षार्तवानिलात् ।  
 व्यापत् कट्वम्ललवणक्षाराद्यैः पित्तजा भवेत् ॥ ११ ॥  
 दाहपाकज्वरोष्णार्ता नीलपीतासितार्तवा ।  
 भृशोष्णकुणपस्त्रावा योनिः स्यात् पित्तदूषिता ॥ १२ ॥  
 कफोऽभिष्यन्दिभिवृद्धो योनिं चेद् दूषयेत् स्त्रियाः ।  
 स शीतां पिच्छिकां कुर्यात् कण्डूप्रस्ताल्पवेदनाम् ॥ १३ ॥  
 पाण्डुवर्णा तथा पाण्डुपिच्छिलार्तववाहिनीम् ।  
 समश्नन्त्या रसान् सर्वान् दूषयित्वा त्रयो मलाः ॥ १४ ॥  
 योनिगर्भाशयस्थाः स्वैर्योनिं युञ्जन्ति लक्षणैः ।  
 सा भवेद्दाहशूलार्ता श्वेतपिच्छिलवाहिनी ॥ १५ ॥  
 रक्तपित्तकरैर्नार्या रक्तं पित्तेन दूषितम् ।  
 अतिप्रवर्तते योन्या लब्धे गर्भेऽपि साऽस्रजा ॥ १६ ॥  
 योनिगर्भाशयस्थं चेत् पित्तं सन्दूषयेदसृक् ।  
 साऽरजस्का मता कार्श्यवैवर्ण्यजननी भृशम् ॥ १७ ॥  
 योन्यामधावनात् कण्डूं जाताः कुर्वन्ति जन्तवः ।  
 सा स्यादचरणा कण्ड्वा तयाऽतिनरकाङ्क्षिणी ॥ १८ ॥  
 पवनोऽतिव्यवायेन शोफसुप्तिरुजः स्त्रियाः ।  
 करोति कुपिता योनौ सा चातिचरणा मता ॥ १९ ॥  
 मैथुनादतिबालायाः पृष्ठकट्यूरुवङ्कणम् ।  
 रुजन् दूषयते योनिं वायुः प्राक्चरणा हि सा ॥ २० ॥  
 गर्भिण्याः श्लेष्मलाभ्यासाच्छर्दिनिश्वासानिग्रहात् ।  
 वायुः क्रुद्धः कफं योनिमुपनीय प्रदूषयेत् ॥ २१ ॥  
 पाण्डुं सतोदमास्त्रावं श्वेतं स्रवति वा कफम् ।  
 कफवातामयव्यासा सा स्याद्योनिरुपप्लुता ॥ २२ ॥

पित्तलाया नृसंवासे क्षवथूद्वारधारणात् ।  
 पित्तसम्मूर्च्छितो वायुर्योनिं दूषयति स्त्रियाः ॥ २३ ॥  
 शूना स्पर्शाक्षमा सार्तिर्नीलपीतमसृक् स्रवेत् ।  
 श्रोणिवङ्गणपृष्ठार्तिज्वरार्तायाः परिप्लुता ॥ २४ ॥  
 वेगोदावर्तनाद्योनिमुदावर्तयतेऽनिलः ।  
 सा रुगार्ता रजः कृच्छ्रेणोदावृत्तं विमुञ्चति ॥ २५ ॥  
 आर्तवे सा विमुक्ते तु तत्क्षणं लभते सुखम् ।  
 रजसो गमनादूर्ध्वं ज्ञेयोदावर्तिनी बुधैः ॥ २६ ॥  
 अकाले वाहमानाया गर्भेण पिहितोऽनिलः ।  
 कर्णिकां जनयेद्योनौ श्लेष्मरक्तेन मूर्च्छितः ॥ २७ ॥  
 रक्तमार्गावरोधिण्या सा तथा कर्णिनी मता ।  
 रौक्ष्याद्वायुर्यदा गर्भं जातं जातं विनाशयेत् ॥ २८ ॥  
 दुष्टशोणितजं नार्याः पुत्रघ्नी नाम सा मता ।  
 व्यवायमतिवृक्षाया भजन्त्यास्त्वन्नपीडितः ॥ २९ ॥  
 वायुमिध्यास्थिताङ्गाया योनिस्त्रोतसि संस्थितः ।  
 वक्रयत्याननं योन्याः सास्थिमांसानिलार्तिभिः ॥ ३० ॥  
 भृशार्तिमैथुनाशक्ता योनिरन्तर्मुखी मता ।  
 गर्भस्थायाः स्त्रिया रौक्ष्याद्वायुर्योनिं प्रदूषयन् ॥ ३१ ॥  
 मातृदोषादणुद्वारां कुर्यात् सूचीमुखी तु सा ।  
 व्यवायकाले रुन्धन्त्या वेगान् प्रकुपितोऽनिलः ॥ ३२ ॥  
 कुर्याद्विष्मूत्रसङ्गार्तिं शोषं योनिमुखस्य च ।  
 षडहात् सप्तरात्राद्वा शुक्रं गर्भाशयं गतम् ॥ ३३ ॥  
 सरुजं नीरुजं वाऽपि या स्रवेत् सा च वामिनी ।  
 बीजदोषात्तु गर्भस्थमारुतोपहताशया ॥ ३४ ॥  
 नृद्वेषिण्यस्तनी चैव षण्ढी स्यादनुपक्रमा ।  
 विषमं दुःखशय्यायां मैथुनात् कुपितोऽनिलः ॥ ३५ ॥  
 गर्भाशयस्य योन्याश्च मुखं विष्टम्भयेत् स्त्रियाः ।

१ जातं जातमिति वीक्ष्ययाऽऽभीक्ष्णमपत्यनाशः सूच्यते, पुत्रघ्नीत्यस्याऽप-  
 त्यघ्नीत्यर्थः ।



असंवृतमुखी सार्तिः सफेनार्तववाहिनी ॥ ३६ ॥  
 मांसोत्सन्ना महायोनिः पर्ववङ्गणशूलिनी ।  
 इत्येतैर्लक्षणैः प्रोक्ता विंशतिर्योनिजा गदाः ॥ ३७ ॥  
 न शुक्रं धारयत्येभिर्दोषैर्योनिरुपद्रुता ।  
 तस्माद्गर्भं न गृह्णाति स्त्री गच्छत्यामयान् बहून् ॥ ३८ ॥  
 गुल्मार्शःप्रदरादींश्च वाताद्यैश्चातिपीडनम् ।  
 आसां षोडश यास्त्वन्त्या आद्ये द्वे पित्तदोषजे ॥ ३९ ॥  
 परिप्लुता वामिनी च वातपित्तात्मिके मते ।  
 कर्णिन्युपप्लुते वातकफाच्छेषास्तु वातजाः ॥ ४० ॥  
 देहं वातादयस्तासां स्वैर्लिङ्गैः पीडयन्ति हि ।

अथ चिकित्सा ।

स्नेहनस्वेदबस्त्यादि वातलास्वानिलापहम् ॥ ४१ ॥  
 कारयेद्रक्तपित्तघ्नं शीतं पित्तकृतासु च ।  
 श्लेष्मलासु च रुक्षोष्णं कर्म कुर्याद्विचक्षणः ॥ ४२ ॥  
 सन्निपाते विमिश्रं तु संसृष्टासु च कारयेत् ।  
 स्निग्धस्विन्नां तथा योनिं दुःस्थितां स्थापयेत् पुनः ॥ ४३ ॥  
 पाणिना नामयेज्जिह्वां संवृतां वर्धयेत् पुनः ।  
 प्रवेशयेन्निःसृतां च विवृतां परिवर्तयेत् ॥ ४४ ॥  
 योनिः स्थानापवृत्ता हि शल्यभूता स्त्रिया मता ।  
 सर्वा व्यापन्नयोनिं तु कर्मभिर्वमनादिभिः ॥ ४५ ॥  
 मृदुभिः पञ्चभिर्नारीं स्निग्धस्विन्नामुपाचरेत् ।  
 सर्वतः सुविशुद्धायाः शेषं कर्म विधीयते ॥ ४६ ॥  
 वातव्याधिहरं कर्म वातार्तानां सदा हितम् ।  
 औदकानूपजैर्मसैः क्षीरः सतिलतण्डुलैः ॥ ४७ ॥  
 सवातघ्नौषधैर्नाडीकुम्भीस्वेदैरुपाचरेत् ।

१ व्यापन्नयोनिन्तु नारीं स्निग्धस्विन्नां सर्ती मृदुभिः वनितोचितैर्वमनादि-  
 भिः पञ्चभिः कर्मभिरुपाचरेत् । विंशतिविधाभिव्यापन्नविद्यापन्नासु मध्ये कामित्यपे-  
 क्षायामाह—सर्वामिति । सर्वासु व्यापत्सु पञ्च कर्मपूर्वकमेव प्रतीकारक्रमः सफलः ।  
 पञ्चकर्मणां स्रोतःशोधकत्वात् । तासां मध्ये आद्ये द्वे इत्याद्यन्वयः ।

भक्तां लवणतैलेन साश्मप्रस्तरसङ्करैः ॥ ४८ ॥  
 स्विन्नां कोष्णाम्बुसिक्ताङ्गीं वातघ्नैर्भोजयेद्रसैः ।  
 बलाद्रोणद्वयकाथे घृततैलाढकद्वयम् ॥ ४९ ॥  
 स्थिरापयस्याजीवन्तीवीरर्षभकजीवकैः ।  
 श्रावणीपिप्पलीपीलुमुद्गमाषाढ्यपर्णिभिः ॥ ५० ॥  
 शर्कराक्षीरकाकोलीकाकनासाभिरेव च ।  
 पिष्टैश्चतुर्गुणक्षीरसिद्धं पेयं यथाबलम् ॥ ५१ ॥  
 वातपित्तकृतान् रोगान् हत्वा गर्भं दधाति तत् ।  
 काश्मर्यत्रिफलाद्राक्षाकासमर्दपरूषकैः ॥ ५२ ॥  
 पुनर्नवाद्विरजनीकाकनासासहाचरैः ।  
 शतावर्यां गुडूच्या च प्रस्थमक्षसमैर्घृतात् ॥ ५३ ॥  
 साधितं योनिवातघ्नं गर्भदं परमं पिबेत् ।  
 पिप्पलीकुञ्जिकाजाजी वृषकं सैन्धवं वचाम् ॥ ५४ ॥  
 यवक्षाराजमोदे च शर्करां चित्रकं तथा ।  
 पिष्ट्वा प्रसन्नयाऽऽलोड्य घृतभृष्टानि पाययेत् ॥ ५५ ॥  
 योनिपार्श्वार्तिहृद्रोगगुल्मार्शोविनिवृत्तये ।  
 वृषकं मातुलुङ्गस्य मूलानि मदयन्तिकाम् ॥ ५६ ॥  
 पिबेत् सलवणैर्मद्यैः पिप्पलीकुञ्जिके तथा ।  
 रास्नाश्वदंष्ट्रावृषकैः शृतं शूले पिबेत् पयः ॥ ५७ ॥  
 गुडूचीत्रिफलादन्तीकाथैश्च परिषेचयेत् ।  
 सैन्धवं तगरं कुष्ठं बृहती देवदारु च ॥ ५८ ॥  
 समांशैः साधितं कल्कैस्तैलं धार्यं रुजापहम् ।  
 गुडूचीमालतीरास्नाबलामधुकाचित्रकैः ॥ ५९ ॥  
 निदिग्धिकादेवदारुयूथिकाभिश्च कार्षिकैः ।  
 तैलप्रस्थं गवां मूत्रे क्षीरे च द्विगुणे पचेत् ॥ ६० ॥  
 वातार्तायै पिचुं तस्माद्योनौ च प्रणयेत् सदा ।  
 हिंसाकल्कं तु वातार्ता कोष्णमभ्यज्य धारयेत् ॥ ६१ ॥  
 पञ्चवल्कस्य पित्तार्ता श्यामादीनां कफातुरा ।  
 पित्तलानां तु योनीनां सेकाभ्यङ्गपिचुक्रियाः ॥ ६२ ॥  
 शीताः पित्तहराः कार्याः स्नेहनार्थं घृतानि च ।

पित्तघ्नौषधसिद्धानि कार्याणि भिषजा तथा ॥ ६३ ॥  
 शतावरीमूलतुलाश्चतस्रः सम्प्रपीडयेत् ।  
 रसेन क्षीरतुल्येन पचेत्तेन घृताढकम् ॥ ६४ ॥  
 जीवनीयैः शतावर्या मृद्वीकाभिः परूषकैः ।  
 प्रियालैश्चाक्षकैः पिष्टैर्द्विषष्टिमधुकैर्भिषक् ॥ ६५ ॥  
 सिद्धे शीते च मधुनः पिप्पल्याश्च पलाष्टकम् ।  
 सितादशपलोन्मिश्राह्लिह्यात् पाणितलं ततः ॥ ६६ ॥  
 योन्यसृक्शुक्रदोषघ्नं वृष्यं पुंसवनं च तत् ।  
 क्षतं क्षयं रक्तपित्तं कासं श्वासं हलीमकम् ॥ ६७ ॥  
 कामलां वातरक्तं च वीसपं हृच्छिरोग्रहम् ।  
 उन्मादाऽऽत्यपस्मारान् वातपित्तात्मकाञ्जयेत् ॥ ६८ ॥  
 इति बृहच्छतावरीवृतम् ।

एवमेवै क्षीरसर्पिर्जीवनीयोपसाधितम् ।  
 गर्भदं पित्तलानां च योनीनां स्याद्विषग्जितम् ॥ ६९ ॥  
 योन्याः श्लेष्मप्रदुष्टाया वर्तिः संशोधनी हिता ।  
 वाराहे बहुशः पित्ते भावितैर्लक्तकैः कृता ॥ ७० ॥  
 भावितं पयसाऽर्कस्य यवचूर्णं ससैन्धवम् ।  
 वर्तिः कृता मुहुर्धार्या ततः सेव्या सुखाम्बुना ॥ ७१ ॥  
 पिप्पल्या मरिचैर्माषैः शताह्वाकुष्ठसैन्धवैः ।  
 वर्तिस्तुल्या प्रदेशिन्या धार्या योनिविशोधनी ॥ ७२ ॥  
 उदुम्बरशलाहूनां द्रोणमब्द्रोणसंयुतम् ।  
 सपञ्चवल्ककट्वङ्गमालतीनिम्बपल्लवम् ॥ ७३ ॥  
 निशां स्थाप्य जले तस्मिन्सैलप्रस्थं विपाचयेत् ।  
 लाक्षाधवपलाशत्वङ्निर्यासैः शाल्मलेन च ॥ ७४ ॥  
 पिष्टैः सिद्धं च तत्तैलपिचुं योनौ निधापयेत् ।  
 सशर्करैः कषायैश्च शीतैः कुर्वीत सेचनम् ॥ ७५ ॥

१ पाणितलं कर्षपरिमितम् । २ पुंसवनं=पुत्रीजननीनां पुत्रजननकरम् ।

३ एवमेवेति शतावरीचतुःशतपलरससमेनेत्यर्थः, दत्तः ।

४ निशां सकलां रात्रिम्, अत्यन्तसंयोगे द्वितीया । ५ स्थाप्य=संस्थाप्य ।

पिच्छिला विवृता कालदुष्टा योनिश्च दारुणा ।  
 सप्ताहाच्छुध्यति क्षिप्रमपत्यं चापि विन्दति ॥ ७६ ॥  
 उदुम्बरस्य दुग्धेन षट्कृत्वो भावितात्तिलान् ।  
 तैलं क्वाथेन तस्यैव सिद्धं धार्यं च पूर्ववत् ॥ ७७ ॥  
 धातक्यामलकीपत्रस्रोतो जमधुकोत्पलैः ।  
 जम्बवान्नमध्यकासीसलोध्रकदफलतिन्दुकैः ॥ ७८ ॥  
 सौराष्ट्रिकादाडिमत्वगुदुम्बरशलाटुभिः ।  
 अक्षमात्रैरजामूत्रे क्षीरे च द्विगुणे पचेत् ॥ ७९ ॥  
 तैलप्रस्थं पितुं तस्माद्योनौ च प्रणयेत्ततः ।  
 कटीपृष्ठत्रिकाभ्यङ्गं स्नेहवर्त्तितं च दापयेत् ॥ ८० ॥  
 पिच्छिलस्त्राविणी योनिर्विप्लुतोपप्लुता तथा ।  
 उत्ताना चोन्नता शूना सिध्येत् सस्फोटशूलिनी ॥ ८१ ॥  
 करीरधवनिम्बार्कवेणुकोशाम्रजाम्बवैः ।  
 जिङ्गिनीवृषमूलानां क्वाथैर्माद्वीकशीधुभिः ॥ ८२ ॥  
 संयुक्तैर्धावनं मिश्रैर्योन्यास्त्रवविनाशनम् ।  
 कुर्यात् सतक्रगामूत्रशुक्तैर्वा त्रिफलारसैः ॥ ८३ ॥  
 पिप्पल्ययोरजःपथ्याप्रयोगा मधुना हिताः ।  
 श्लेष्मलायां कटुप्रायाः समूत्रा बस्तयो हिताः ॥ ८४ ॥  
 पित्ते समधुरक्षीरा वाते तैलाम्लसंयुताः ।  
 सन्निपातसमुत्थायाः कर्म साधारणं हितम् ॥ ८५ ॥  
 रक्तयोन्यामसृग्वणैरनुबन्धं समीक्ष्य च ।  
 ततः कुर्याद्यथादोषं रक्तस्थापनमौषधम् ॥ ८६ ॥  
 तिलचूर्णं दधि घृतं फाणितं शौकरी वसा ।  
 क्षौद्रेण संयुतं पेयं वातासृग्दरनाशनम् ॥ ८७ ॥  
 वराहस्य रसो मेघः सकौलत्थोऽनिलाधिके ।  
 शर्कराक्षौद्रयष्ट्याह्वनागरैर्वा युतं दधि ॥ ८८ ॥  
 पयस्योत्पलशालूकबिसकालीयकाम्बुदम् ।  
 सपयःशर्कराक्षौद्रमेकशोऽसृग्दरे पिबेत् ॥ ८९ ॥  
 पाठाजम्बवान्नयोर्मध्यं शिलोज्ञेदं रसाञ्जनम् ।  
 अम्बष्ठकीं मोचरसं समङ्गां वत्सकत्वचम् ॥ ९० ॥

बाह्लीकातिविषे बिल्वं मुस्तं लोध्रं सगैरिकम् ।

कटफलं मरिचं शुण्ठीं मृद्वीकां रक्तचन्दनम् ॥ ९१ ॥

कटवङ्गवत्सकानन्ताधातकीमधुकार्जुनम् ।

पुण्येणोद्धृत्य तुल्यानि सूक्ष्मचूर्णानि कारयेत् ॥ ९२ ॥

तानि क्षौद्रेण संयोज्य पिबेत्तण्डुलवारिणा ।

अर्शःसु चातिसारेषु रक्तं यश्चोपवेश्यते ॥ ९३ ॥

दोषा रक्तकृता ये च बालानां तांश्च नाशयेत् ।

योनिदोषं रजोदोषं श्वेतं नीलं सपीतकम् ॥ ९४ ॥

स्त्रीणां श्यावारुणं यच्च प्रसह्य विनिवर्तयेत् ।

चूर्णं पुण्यानुगं नाम हितमात्रेयपूजितम् ॥ ९५ ॥

इति पुण्यानुगचूर्णम् ।

तण्डुलीयकमूलं च सक्षौद्रं तण्डुलाम्बुना ।

रसाञ्जनं च लाक्षां च छागेन पयसा पिबेत् ॥ ९६ ॥

पत्रकल्कौ घृते भृष्टौ राजादनकपित्थयोः ।

पित्तानिलहरौ पैत्ते सर्वथैवास्त्रपित्तजित् ॥ ९७ ॥

मधुकं त्रिफलां लोध्रं मुस्तं सौराष्ट्रिकां मधु ।

मद्यैर्निम्बगुडूच्यौ तु कफजेऽसृग्दरे पिबेत् ॥ ९८ ॥

विरेचनं महातिक्तं पैत्तिकेऽसृग्दरे पिबेत् ।

हितं गर्भपरिस्त्रावे यच्चोक्तं तच्च कारयेत् ॥ ९९ ॥

काश्मर्यकुटजकाथे सिद्धमुत्तरबस्तिना ।

रक्तयोन्यरजस्कानां पुत्रघ्न्याश्च हितं घृतम् ॥ १०० ॥

मृगाजाविवराहासृग्दध्यम्लक्षौद्रसर्पिषा ।

अरजस्का पिबेत् सिद्धं जीवनीयैः पयोऽपि वा ॥ १०१ ॥

कर्णिन्यचरणाशुष्कयोनिप्राक्चरणासु च ।

कफवाते च दातव्यं तैलमुत्तरबस्तिना ॥ १०२ ॥

गोपित्ते मत्स्यपित्ते वा क्षौमं त्रिःसप्तभावितम् ।

मधुना किण्वचूर्णं वा दद्यादचरणापहम् ॥ १०३ ॥

स्रोतसां शोधनं कण्डूक्लेदशोफहरं च तत् ।

चातप्लैः शतपाकैस्तु तैलैः प्रागतिचारणी ॥ १०४ ॥

अस्थाप्या चानुवास्या च स्वेद्या चानिलसूदनैः ।

- स्नेहद्रव्यैस्तथाऽऽहारैरुपनाहैश्च युक्तिः ॥ १०५ ॥  
 शताह्वयवगोधूमकिण्वकुष्ठप्रियङ्गुभिः ।  
 बलाऽऽखुपर्णिकाश्याह्नैः संयावो धारणे मतः ॥ १०६ ॥  
 वामिन्युपप्लुतानां च स्नेहस्वेदादिकः क्रमः ।  
 पूर्वं कार्यस्ततः स्नेहपिचुभिस्तर्पणं भवेत् ॥ १०७ ॥  
 शलक्रीजिङ्गिनीजम्बूधवत्वक्पञ्चवलकलैः ।  
 कषायैः साधितः स्नेहपिचुः स्याद्विप्लुतापहः ॥ १०८ ॥  
 कर्णिन्यां वर्तिका कुष्ठपिप्पल्यर्काप्रसैन्धवैः ।  
 बस्तमूत्रकृता धार्या सर्वं च श्लेष्मनुद्धितम् ॥ १०९ ॥  
 त्रैवृतं स्नेहनं स्वेदो ग्राम्यानूपौदका रसाः ।  
 दशमूलपयोबस्तिश्चोदावृत्तानिलार्तिषु ॥ ११० ॥  
 त्रैवृतेनानुवास्या च बस्तिश्चोत्तरसंज्ञितः ।  
 एतदेव महायोन्यां स्रस्तायां च विधीयते ॥ १११ ॥  
 • वराहकुक्कुटवसा घृतं च मधुरैः शृतम् ।  
 पूरयित्वा महायोनिं बध्नीयात् क्षौमलक्तकैः ॥ ११२ ॥  
 प्रस्रस्तां सर्पिषाऽभ्यज्य क्षीरस्विन्नां प्रवेश्य च ।  
 बध्नीयाद्वेशवारस्य पिण्डेनामूत्रकालतः ॥ ११३ ॥  
 यच्च वातविकाराणां कर्मोक्तं तच्च कारयेत् ।  
 सर्वव्यापत्सु मतिमान्महायोन्यां विशेषतः ॥ ११४ ॥  
 न हि वातादृते योनिर्नारीणां सम्प्रदुष्यति ।  
 शमयित्वा तमन्यस्य कुर्याद्दोषस्य भेषजम् ॥ ११५ ॥  
 मूलकलकं तु रोहीतात् पाण्डुरे प्रदरे पिबेत् ।  
 जलेनामलकाद्वीजं कलकं वा ससितामधु ॥ ११६ ॥  
 मधुनाऽऽमलकाच्चूर्णं रसं वा लेहयेत् सिते ।  
 न्यग्रोधत्वक्कषायेण लोध्रकलकं तथा पिबेत् ॥ ११७ ॥  
 आस्त्रावे क्षौमपट्टं वा भावितं तेन धारयेत् ।  
 प्लक्षत्वक्चूर्णपिण्डं वा धारयेन्मधुना कृतम् ॥ ११८ ॥  
 योन्या स्नेहाक्तया लोध्रप्रियङ्गुगधुकस्य च ।  
 धार्या मधुयुता वर्तिः कषायाणां च सर्वशः ॥ ११९ ॥  
 स्त्रावच्छेदार्थमभ्यक्तां धूपयेद्वा घृताप्लुतैः ।

सरलागुग्गुलुयवैः सतैलकटुमत्स्यकैः ॥ १२० ॥  
 कासीसं त्रिफला काक्षी समङ्गाऽऽम्रास्थि धातकी ।  
 पैच्छिल्ये क्षौद्रसंयुक्तश्रृणो वैशद्यकारकः ॥ १२१ ॥  
 पलाशसर्जजम्बुत्वक्समङ्गामोचधातकी ।  
 सपिच्छिलापरिक्लिन्नास्तम्भनः कल्क इष्यते ॥ १२२ ॥  
 स्तब्धानां कर्कशानां च कार्यं मार्दवकारकम् ।  
 धारयेद्वेशवारं वा पायसं कृशरां तथा ॥ १२३ ॥  
 दुर्गन्धानां कषायः स्यात्तौवरः कल्क एव वा ।  
 चूर्णं वा सर्वगन्धानां पूतिगन्धापकर्षणम् ॥ १२४ ॥  
 एवं योनिषु शुद्धासु गर्भं विन्दति योषितः ।  
 अदुष्टे प्राकृते बीजे जीवोपक्रमणे सति ॥ १२५ ॥  
 पञ्चकर्मविशुद्धस्य पुरुषस्यापि चेन्द्रियम् ।  
 परीक्ष्य वर्णैर्दोषाणां दुष्टं तद्ग्नैरुपाचरेत् ॥ १२६ ॥  
 भवन्ति चात्र ।

सलिङ्गा व्यापदो योनेः सनिदानचिकित्सिताः ।  
 उक्ता विस्तरतः सम्यङ् मुनिना तत्त्वदर्शिना ॥ १२७ ॥  
 पुनरेवाग्निवेशस्तु पप्रच्छ भिषजां वरम् ।  
 आत्रेयमुपसङ्गम्य शुक्रदोषास्त्वयाऽनघ ॥ १२८ ॥  
 रोगाध्याये समुद्दिष्टा ह्यष्टौ पुंसामशेषतः ।  
 तेषां हेतुं भिषक्श्रेष्ठ दुष्टादुष्टस्य चाकृतिम् ॥ १२९ ॥  
 चिकित्सितं च कात्स्न्येन क्लृप्तं यच्च चतुर्विधम् ।  
 उपद्रवेषु योनीनां प्रदरो यश्च कीर्तितः ॥ १३० ॥  
 तेषां निदानं लिङ्गं च चिकित्सां चैव तत्त्वतः ।  
 समासव्यासयोगेन प्रब्रूहि भिषजांवर ॥ १३१ ॥  
 तस्मै शुश्रूषमाणाय प्रोवाच मुनिपुङ्गवः ।  
 बीजं यस्माद्भ्यवाये तु हर्षयोनिसमुत्थितम् ॥ १३२ ॥  
 शुक्रं पौरुषमित्युक्तं तस्माद्वक्ष्यामि तच्छृणु ।  
 यथा बीजमकालाम्बुकृमिकीटामिदूषितम् ॥ १३३ ॥  
 न विरोहति संदुष्टं तथा शुक्रं शरीरिणाम् ।  
 अतिव्यवायाद्व्यायामादसात्म्यानां च सेवनात् ॥ १३४ ॥

अकाले वाऽप्ययोनौ वा मैथुनं न च गच्छतः ।  
 रुक्षतित्तकषायातिलवणाम्लोष्णसेवनात् ॥ १३५ ॥  
 नारीणामरसज्ञात्वासेवनाज्जरया तथा ।  
 चिन्ताशोकादविस्त्रम्भाच्छस्त्रक्षाराम्निविभ्रमात् ॥ १३६ ॥  
 भयात् क्रोधादभीचाराद्व्याधिभिः कर्शितस्य च ।  
 वेगाघातात् क्षयाच्चापि धातूनां सम्प्रदूषणात् ॥ १३७ ॥  
 दोषाः पृथक् समस्ता वा प्राप्य रेतोवहाः सिराः ।  
 शुक्रं सन्दूषयन्त्याशु तद्वक्ष्यामि विभागशः ॥ १३८ ॥  
 शुक्रदोषाः ।

फेनिलं तनु रुक्षं च विवर्णं पृति पिच्छिलम् ।  
 अन्यधातूपसंसृष्टमवसादि तथाऽष्टमम् ॥ १३९ ॥  
 फेनिलं तनु रुक्षं च कृच्छ्रेणालपं तु मारुतात् ।  
 भवत्युपहतं शुक्रं न तद्गर्भाय कल्पते ॥ १४० ॥  
 सनीलमथवा पीतमत्युष्णं पृतिगन्धि च ।  
 दहल्लिङ्गं विनिर्याति शुक्रं पित्तेन दूषितम् ॥ १४१ ॥  
 श्लेष्मणा बद्धमार्गं तु भवत्यत्यर्थपिच्छिलम् ।  
 स्त्रीणामत्यर्थगमनादाभिघातात् क्षतादपि ॥ १४२ ॥  
 शुक्रं प्रवर्तते जन्तोः प्रायेण रुधिरान्वयम् ।  
 वेगसन्धारणाच्छुक्रं वायुना विहतं पथि ॥ १४३ ॥  
 कृच्छ्रेण याति ग्रथितमवसादि तथाऽष्टमम् ।  
 इति दोषाः समाख्याताः शुक्रस्याष्टौ सलक्षणाः ॥ १४४ ॥  
 शुक्रगुणाः ।  
 स्निग्धं घनं पिच्छिलं च मधुरं चाविदाहि च ।  
 रेतः शुद्धं विजानीयाच्छेत् स्फटिकसन्निभम् ॥ १४५ ॥  
 वाजीकरणयोगैस्तैरुपयोगमुखैर्हितैः ।  
 रक्तपित्तहरैर्योगैर्योनिव्यापदिकैस्तथा ॥ १४६ ॥  
 दुष्टं यदा भवेद्रेतस्तदा तत् समुपाचरेत् ।  
 घृतं च जीवनीयं च्यवनप्राश एव च ॥ १४७ ॥

१ जीवनीयं घृतम्, च्यवनप्राशः, शिलाजतुप्रयोगश्चेति पृथक् २ शुक्र-  
 दोषानपोहति ।



गिरिजस्य प्रयोगश्च रेतोदोषानपोहति ।  
 वातान्विते हिताः शुक्रे निरूहाः सानुवासनाः ॥ १४८ ॥  
 अभयाऽऽमलकीयं च पैत्ते शस्तं रसायनम् ।  
 मागध्यमृतलोहानां त्रिफलाया रसायनम् ॥ १४९ ॥  
 कफोत्थितं शुक्रदोषं हन्याद्भलातकस्य च ।  
 यदन्यधातुसंसृष्टं शुक्रं तद्वीक्ष्य युक्तितः ॥ १५० ॥  
 यथादोषं प्रयुञ्जीत दोषधातुभिषग्जितम् ।  
 सर्पिः पयो रसाः शालिर्यवगोधूमषष्टिकाः ॥ १५१ ॥  
 प्रशस्ताः शुक्रदोषेषु बस्तिकर्म विशेषतः ।  
 इत्यष्टशुक्रदोषाणां मुनिनोक्तं चिकित्सितम् ॥ १५२ ॥  
 रेतोदोषोद्भवं क्लैब्यं यस्माच्छुद्धयैव सिध्यति ।  
 अतो वक्ष्यामि ते सम्यगग्निवेश यथातथम् ॥ १५३ ॥  
 बीजध्वजोपघाताभ्यां जरया शुक्रसङ्ख्यात् ।  
 क्लैब्यं सम्पद्यते तस्य शृणु सामान्यलक्षणम् ॥ १५४ ॥  
 सङ्कल्पप्रवणो नित्यं प्रियां वक्ष्यामपि स्त्रियाम् ।  
 न याति लिङ्गशैथिल्यात् कदाचिद्याति वा यदि ॥ १५५ ॥  
 श्वासारतः स्विन्नगात्रश्च मोघसङ्कल्पचेष्टितः ।  
 म्लानशिश्रश्च निर्बीजः स्यादेतत् क्लैब्यलक्षणम् ॥ १५६ ॥  
 सामान्यलक्षणं ह्येतद्विस्तरेण प्रवक्ष्यते ।  
 शीतरुक्षाल्पसङ्क्लिष्टविरुद्धाजीर्णभोजनात् ॥ १५७ ॥  
 शोकचिन्ताभयत्रासात् स्त्रीणां चात्यर्थसेवनात् ।  
 अभिचारादविस्मभाद्रसादीनां च सङ्ख्यात् ॥ १५८ ॥  
 वातादीनामोजसश्च तथैवानशनाच्छ्रमात् ।  
 नारीणामरसज्ञत्वात् पञ्चकर्मापचारतः ॥ १५९ ॥  
 बीजोपघाताद्भवति पाण्डुवर्णः सुदुर्बलः ।  
 अल्पप्राणोऽल्पहर्षश्च प्रमदासु भवेन्नरः ॥ १६० ॥  
 हृत्पाण्डुरोगतमककामलाश्रमपीडितः ।  
 छर्द्यतीसारशूलार्तः कासज्वरनिपीडितः ॥ १६१ ॥  
 बीजोपघातजं क्लैब्यं, ध्वजभङ्गकृतं शृणु ।  
 अत्यम्ललवणक्षारविरुद्धासात्म्यभोजनात् ॥ १६२ ॥

अत्यम्बुपानाद्विषमात् पिष्टान्नगुरुभोजनात् ।  
 दधिक्षीरानूपमांससेवनाद्व्याधिकर्षणात् ॥ १६३ ॥  
 कन्यानां च व गमनादयोनिगमनादपि ।  
 दीर्घरोगां चिरोत्सृष्टां तथैव च रजस्वलाम् ॥ १६४ ॥  
 दुर्गन्धां दुष्टयोनिं च तथैव च परिप्लुताम् ।  
 ईदृशीं प्रमदां मोहाद्यो गच्छेत् कामहर्षितः ॥ १६५ ॥  
 चतुष्पदाभिगमनाच्छेफसश्चाभिघाततः ।  
 अधावनाद्वा मेढूय शस्त्रदन्तनखक्षतात् ॥ १६६ ॥  
 काष्ठग्रहारनिष्पेषाच्छूलकानां चातिसेवनात् ।  
 रेतसश्च प्रतीघाताङ्गुजभङ्गः प्रवर्तते ॥ १६७ ॥  
 भवन्ति यानि रूपाणि तस्य वक्ष्याम्यतः परम् ।  
 श्वयथुर्वेदना मेढ्रे रागश्चैवोपलक्ष्यते ॥ १६८ ॥  
 स्फोटाश्च तीव्रा जायन्ते लिङ्गपाको भवत्यपि !  
 मांसवृद्धिर्भवेच्चास्य व्रणाः क्षिप्रं भवन्त्यपि ॥ १६९ ॥  
 पुलाकोदकसंकाशः स्नावः श्यावारुणप्रभः ।  
 वलयीकुरुते चापि कठिनश्च परिग्रहः ॥ १७० ॥  
 ज्वरस्तृष्णा भ्रमो मूर्च्छा च्छर्दिश्चास्योपजायते ।  
 रक्तं कृष्णं स्रवेच्चापि नीलमाविललोहितम् ॥ १७१ ॥  
 अग्निनेव च दग्धस्य तीव्रो दाहः सवेदनः ।  
 बस्तौ वृषणयोर्वाऽपि सीवन्यां वङ्क्षणे च ॥ १७२ ॥  
 कदाचित् पिच्छिलो वाऽपि पाण्डुस्त्रावश्च जायते ।  
 श्वयथुश्च भवेन्मन्दः स्तिमितोऽल्पपरिस्त्रवः ॥ १७३ ॥  
 चिराच्च पाकं व्रजति शीघ्रं वाऽथ प्रपच्यते ।  
 जायन्ते क्रिमयश्चापि क्लिद्यते पूतिगन्धि च ॥ १७४ ॥  
 विशीर्यते मणिश्चास्य मेढ्रं मुष्कावथापि च ।  
 ध्वजभङ्गकृतं क्लैब्यमित्येतत् समुदाहृतम् ॥ १७५ ॥  
 एवं पञ्चविधं केचिद्ध्वजभङ्गं वदन्त्यपि ।

इति ध्वजभङ्गकृतक्लैब्यम् ।

क्लैब्यं जरासम्भवं हि प्रवक्ष्याम्यथ तच्छृणु ॥ १७६

जघन्यमध्यप्रवरं वयस्त्रिविधमुच्यते ।

अतिप्रवयसां शुक्रं प्रायशः क्षीयते नृणाम् ॥ १७७ ॥

रसादीनां सङ्ख्याच्च तथैवावृष्यसेवनात् ॥

बलवीर्येन्द्रियाणां च क्रमेणैव परिक्षयात् ॥ १७८ ॥

परिक्षयादायुषश्चाप्यनाहाराच्छ्रमात् क्लृप्तात् ।

जरासम्भवजं क्लैब्यमित्येतैर्हेतुभिर्नृणाम् ॥ १७९ ॥

जायते तेन सोऽत्यर्थं क्षीणधातुः सुदुर्बलः ।

विवर्णो विह्वलो दीनः क्षिप्रं व्याधिमथाश्नुते ॥ १८० ॥

एतज्जरासम्भवं हि, चतुर्थं क्षयजं शृणु ।

इति जरासम्भवक्लैब्यम् ।

अतीव चिन्तनाच्चैव शोकात् क्रोधान्नयात्तथा ॥ १८१ ॥

ईर्ष्योत्कण्ठामनःक्षोभात् सदा विशति यो नरः ।

कृशो वा सेवते रूक्षमन्नपानमथौषधम् ॥ १८२ ॥

दुर्बलप्रकृतिश्चैव निराहारो भवेद्यदि ।

अथाल्पभोजनाच्चापि हृदये यो व्यवस्थितः ॥ १८३ ॥

रसः प्रधानधातुर्हि क्षीयेताशु नरस्ततः ।

रक्तादयश्च क्षीयन्ते धातवस्तस्य देहिनः ॥ १८४ ॥

शुक्रावसानास्तेभ्यो हि शुक्रं धाम परं मतम् ।

चेतसो वाऽतिहर्षेण व्यवायं सेवते तु यः ॥ १८५ ॥

तस्याशु क्षीयते शुक्रं ततः प्राप्नोति स क्षयम् ।

घोरं व्याधिमवाप्नोति मरणं वा स गच्छति ॥ १८६ ॥

शुक्रं तस्माद्विशेषेण रक्ष्यमारोग्यमिच्छता ।

एवं निदानलिङ्गाभ्यामुक्तं क्लैब्यं चतुर्विधम् ॥ १८७ ॥

केचित् क्लैब्ये त्वसाध्ये द्वे ध्वजभङ्गक्षयोद्भवे ।

वदन्ति शेषसंछेदादृषणोत्पाटनेन वा ॥ १८८ ॥

मातापित्रोर्बीजदोषादशुभश्चाकृतात्मनः ।

गर्भस्थस्य यदा दोषाः प्राप्य रेतोवहाः सिराः ॥ १८९ ॥

शोषयन्त्याशु तस्माशाद्वेतश्चाप्युपहन्त्यते ।

तत्र सम्पूर्णसर्वाङ्गः स भवत्यपुमान् पुमान् ॥ १९० ॥

एते त्वसाध्या व्याख्याताः सन्निपातसमुच्छ्रयात् ।  
 चिकित्सितमतस्तूर्ध्वं समासव्यासतः शृणु ॥ १९१ ॥  
 शुक्रदोषेषु निर्दिष्टं भेषजं यन्मयाऽनघ ।  
 क्लैब्योपशान्तये कुर्यात् क्षीणक्षतहितं च यत् ॥ १९२ ॥  
 बस्तयः क्षीरसर्पीषि वृष्ययोगाश्च ये मताः ।  
 रसायनप्रयोगाश्च सर्वानेतान् प्रयोजयेत् ॥ १९३ ॥  
 समीक्ष्य देहदोषाग्निबलभेषजकालवित् ।  
 व्यवयहेतुजे क्लैब्ये भेषजं धातुवर्धनम् ॥ १९४ ॥  
 दैवव्यपाश्रयं चैव भेषजं त्वभिचारजे ।  
 समासेनैतदुद्दिष्टं भेषजं क्लैब्यशान्तये ॥ १९५ ॥  
 विस्तरेण प्रवक्ष्यामि क्लैब्यानां भेषजं पुनः ।  
 सुस्विन्नस्निग्धगात्रस्य स्तैऽयुक्तं विरेचनम् ॥ १९६ ॥  
 प्रदद्यान्मतिमान् वैद्यस्ततस्तमनुवासयेत् ।  
 पलाशैरण्डमुस्ताद्यैः पश्चादास्थापयेत्ततः ॥ १९७ ॥  
 वाजीकरणयोगाश्च पूर्व ये समुदाहृताः ।  
 भिषजा ते प्रयोज्याः स्युः क्लैब्ये बीजोपघातजे ॥ १९८ ॥  
 ध्वजभङ्गकृतं क्लैब्यं ज्ञात्वा तस्याचरेत् क्रियाम् ।  
 प्रदेहान् परिषेकांश्च कुर्याद्वा रक्तमोक्षणम् ॥ १९९ ॥  
 स्नेहपानं च कुर्वीत सस्नेहं च विरेचनम् ।  
 अनुवासं ततः कुर्यादथवाऽऽस्थापनं पुनः ॥ २०० ॥  
 व्रणवच्च क्रियाः सर्वास्तत्र कुर्याद्विचक्षणः ।  
 जरासम्भवजे क्लैब्ये क्षयजे चैव कारयेत् ॥ २०१ ॥  
 स्नेहस्वेदोपपन्नस्य सस्नेहं शोधनं हितम् ।  
 क्षीरसर्पिवृष्ययोगा बस्तयश्चैव यापनाः ॥ २०२ ॥  
 रसायनप्रयोगाश्च तयोर्भेषजमुच्यते ।  
 विस्तरेणैतदुद्दिष्टं क्लैब्यानां भेषजं मया ॥ २०३ ॥

इति क्लैब्यचिकित्सा ।

यः पूर्वमुक्तः प्रदरः शृणु हेत्वादिभिस्तु तम ।  
 याऽत्यर्थं सेवतं नारी लवणाम्लगुरूणि च ॥ २०४ ॥  
 कटून्यथ विदार्यानि स्निग्धानि पिशितानि च ।

ग्राम्यौदकानि मेद्यानि कृशरां पायसं दधि ॥ २०५ ॥  
 शुक्तमस्तुसुरादीनि भजन्त्याः कुपितोऽनिलः ।  
 रक्तं प्रमाणमुत्क्रम्य गर्भाशयगताः सिराः ॥ २०६ ॥  
 रजोवहाः समाश्रित्य रक्तमादाय तद्रजः ।  
 यस्माद्विवर्धयत्याशु रसभावाद्विमार्गतः ॥ २०७ ॥  
 तस्मादसृग्दरं प्राहुरेतत्तन्त्रविशारदाः ।  
 रजः प्रदीर्यते यस्मात् प्रदरस्तेन विश्रुतः ॥ २०८ ॥  
 सामान्यतः समुद्दिष्टं कारणं लिङ्गमेव च ।  
 चतुर्विधं व्यासतस्तु वाताद्यैः सन्निपाततः ॥ २०९ ॥  
 अतः परं प्रवक्ष्यामि हेत्वाकृतिभिर्पण्डितम् ।  
 रूक्षादिभिर्मारुतस्तु रक्तमादाय पूर्ववत् ॥ २१० ॥  
 कुपितः प्रदरं कुर्याल्लक्षणं तस्य मे शृणु ।  
 फेनिलं तनु रूक्षं च श्यावं चारुणमेव च ॥ २११ ॥  
 किंशुकोदकसङ्काशं सरुजं वाऽथ नीरुजम् ।  
 कटीवङ्गणहृत्पाश्वृष्टश्रोणिषु मारुतः ॥ २१२ ॥  
 कुरुते वेदनां तीव्रामेतद्वातात्मकं विदुः ।  
 अम्लोष्णलवणक्षारैः पित्तं प्रकुपितं यदा ॥ २१३ ॥  
 पूर्ववत् प्रदरं कुर्यात् पैत्तिकं लिङ्गतः शृणु ।  
 सनीलमथ वा पीतमत्युष्णमसितं तथा ॥ २१४ ॥  
 नितान्तरक्तं स्रवति मुहुर्मुहुरथार्तिमत् ।  
 दाहरागृषामोहज्वरभ्रमसमायुतम् ॥ २१५ ॥  
 असृग्दरं पैत्तिकं स्याच्छ्लैष्मिकं तु प्रवक्ष्यते ।  
 गुर्वादिभिर्हेतुभिश्च पूर्ववत् कुपितः कफः ॥ २१६ ॥  
 प्रदरं कुरुते तस्य लक्षणं तत्त्वतः शृणु ।  
 पिच्छिलं पाण्डुवर्णं च गुरु स्निग्धं च शतिलम् ॥ २१७ ॥  
 स्रवत्यसृक् श्लेष्मणा च घनं मन्दरुजाकरम् ।  
 छर्द्यरोचकहृत्लासश्वासकाससमन्वितम् ॥ २१८ ॥  
 वक्ष्यते क्षीरदोषाणां सामान्यमिह कारणम् ।  
 यत्तदेव त्रिदोषस्य कारणं प्रदरस्य तु ॥ २१९ ॥  
 त्रिलिङ्गसंयुतं विद्यान्नैकावस्थमसृग्दरम् ।

नारी त्वतिपरिक्लिष्टा यदा प्रक्षीणशोणिता ॥ २२० ॥  
 सर्वहेतुसमाचारादतिवृद्धस्तदाऽनिलः ।  
 रक्तमार्गेण सृजति प्रत्यनीकबलं कफम् ॥ २२१ ॥  
 दुर्गन्धं पिच्छिलं पीतं विदग्धं पित्ततेजसा ।  
 वसां मेदश्च यावद्धि समुपादाय वेगवान् ॥ २२२ ॥  
 सृजत्यपत्यमार्गेण सर्पिर्मज्जवसोपमम् ।  
 शश्वत् स्रवत्यथास्त्रावं तृष्णादाहज्वरान्वितम् ॥ २२३ ॥  
 क्षीणरक्तां दुर्बलां च तामसाध्यां विवर्जयेत् ।  
 मासान्निष्पिच्छदाहार्ति पञ्चरात्रानुबन्धि च ॥ २२४ ॥  
 नैवातिबहु नात्यल्पमार्तवं शुद्धमादिशेत् ।  
 गुञ्जाफलसवणं च पद्मालक्तकसन्निभम् ॥ २२५ ॥  
 इन्द्रगोपकसङ्काशमार्तवं शुद्धमादिशेत् ।  
 योनीनां वातलाद्यानां यदुक्तमिह भेषजम् ॥ २२६ ॥  
 चतुर्णां प्रदराणां च तत् सर्वं कारयेद्भिषक् ।  
 रक्तातिसारिणां यच्च तथा शोणितपित्तिनाम् ॥ २२७ ॥  
 रक्ताशसां च यत् प्रोक्तं भेषजं तच्च कारयेत् ।

इति प्रदराचिक्रिस्ता ।

धात्रीस्तनस्तन्यसम्पदुक्ता विस्तरतः पुरा ॥ २२८ ॥  
 स्तन्यसञ्जननं चैव स्तन्यस्य च विशोधनम् ।  
 वातादिदुष्टे लिङ्गं च क्षीणस्य च चिकित्सितम् ॥ २२९ ॥  
 तत् सर्वमुक्तं ये त्वष्ट्रौ क्षीरदोषाः प्रकीर्तिताः ।  
 वातादिष्वेव तान् विद्याच्छास्त्रचक्षुर्भिषग्वरः ॥ २३० ॥  
 त्रिविधास्तु यतः शिष्यास्ततो वक्ष्यामि विस्तरम् ।  
 अजीर्णासात्म्यविषमविरुद्धात्यर्थभोजनात् ॥ २३१ ॥  
 लवणाम्लकटुकक्षारप्रक्लिन्नानां च सेवनात् ।  
 मनःशरीरसन्तापादस्वप्नाग्निशि चिन्तनात् ॥ २३२ ॥  
 प्राप्तवेगप्रतीघातादप्राप्तोदीरणेन च ।

१ पुरा = शारीरेऽष्टमेऽध्याये धात्रीपरीक्षाप्रकरणे ।

२ त्रिविधाः = तीव्रबुद्ध्यः, मध्यबुद्ध्यः, मन्दबुद्ध्यश्चेति ।

परमान्नं गुडकृतं कृशरां दधि मन्दकम् ॥ २३३ ॥  
 अभिष्यन्दीनि मांसानि प्राग्यानूपौदकानि च ।  
 भुक्त्वा भुक्त्वा दिवास्वप्नान्मद्यस्यातिनिषेवणात् ॥ २३४ ॥  
 अनायासादभीघातात् क्रोधाच्चातङ्ककर्षणैः ।  
 दोषाः क्षीरवहाः प्राप्य सिराः स्तन्यं प्रदूष्य च ॥ २३५ ॥  
 कुर्युरष्टविधं भूयो दोषतस्तन्निबोध मे ।

स्तन्यदोषाः ।

वैरस्यं फेनसङ्घातो रौक्ष्यं चेत्यनिलात्मके ॥ २३६ ॥  
 पित्ताद्वैवर्ण्यदौर्गन्ध्ये स्नेहपैच्छित्तल्यगौरवम् ।  
 कफाद्भवति रूक्षाद्यैरनिलः स्वैः प्रकोपणः ॥ २३७ ॥  
 क्रुद्धः क्षीराशयं प्राप्य रसं स्तन्यं प्रदूषयेत् ।  
 विरसं वातसंसृष्टं कृशीभवति तत् पिबन् ॥ २३८ ॥  
 न चास्य स्वदते क्षीरं कृच्छ्रेण च विवर्धते ।  
 तथैव वायुः कुपितः स्तन्यमन्तर्विलोडयन् ॥ २३९ ॥  
 करोति फेनसङ्घातं ततः कृच्छ्रात् प्रवर्तते ।  
 तेन क्षामस्वरो बालो बद्धविण्मूत्रमारुतः ॥ २४० ॥  
 चातिकं शीर्षरोगं वा पीनसं वाऽधिगच्छति ।  
 पूर्ववत् कुपितः स्तन्ये स्नेहं शोषयतेऽनिलः ॥ २४१ ॥  
 रूक्षं तत् पिबतां रौक्ष्याद्बलहासः प्रजायते ।  
 पित्तमुष्णादिभिः क्रुद्धं स्तन्याशयमभिप्लुतम् ॥ २४२ ॥  
 करोति स्तन्यवैवर्ण्यं नीलपीतासितादिकम् ।  
 विवर्णगात्रः स्विन्नः स्यात्तृष्णालुर्भिन्नविद् शिशुः ॥ २४३ ॥  
 नित्यमुष्णशरीरश्च नाभिर्नन्दति तत् स्तनम् ।  
 पूर्ववत् कुपिते पित्ते दौर्गन्ध्यं क्षीरमृच्छति ॥ २४४ ॥  
 पाण्ड्यामयस्तत्पिबतः कामला च भवेच्छिशोः ।  
 क्रुद्धो गुवादिभिः श्लेष्मा क्षीराशयगतः स्त्रियाः ॥ २४५ ॥  
 स्नान्वितत्वात्तत् क्षीरमतिस्निग्धं करोति सः ।  
 छर्दनः कुन्थनस्तन लालालुर्जायते शिशुः ॥ २४६ ॥  
 श्वासकासपरीतश्च प्रसेकृतमकान्वितः ।  
 नित्योपदिग्धैः स्नातोभिर्निद्राक्लमसमन्वितः ॥ २४७ ॥

अभिभूय कफः स्तन्यं पिच्छिलं कुरुते यदा ।  
 लालालुः शूनवक्त्राक्षिर्जडः स्यात्तत् पिबन् शिशुः ॥ २४८ ॥  
 कफः क्षीराशयगतो गुरुत्वात् क्षीरगौरवम् ।  
 करोति गुरु तत् पीत्वा बालो हृद्रोगमृच्छति ॥ २४९ ॥  
 अन्यांश्च विविधान् रोगान् कुर्यात् क्षीरसमाश्रितः ।  
 क्षीरे वातादिभिर्दुष्टे सम्भवन्ति तदात्मकाः ॥ २५० ॥  
 तत्रादौ स्तन्यशुद्ध्यर्थं धात्रीं स्नेहोपपादिताम् ।  
 संस्वेद्य विधिवद्वैद्यो वमनेनोपपादयेत् ॥ २५१ ॥  
 वचाप्रियङ्गुयष्ट्याह्वफलवत्सकसर्षपैः ।  
 कल्कैर्निम्बपटोलानां काथः सलवणैर्वमेत् ॥ २५२ ॥  
 सम्यग्वान्तां यथान्यायं कृतसंसर्जनां ततः ।  
 दोषकालबलापेक्षी स्नेहयित्वा विरेचयेत् ॥ २५३ ॥  
 त्रिवृतामभयां चापि त्रिफलारससंयुताम् ।  
 पाययेन्मधुसंयुक्तामभयां वाऽपि केवलाम् ॥ २५४ ॥  
 अथ सम्यग्विरिक्तां च कृतसंसर्जनां पुनः ।  
 ततो दोषावशेषघ्नैरन्नपानैरुपाचरेत् ॥ २५५ ॥  
 शालयः पष्टिका वा स्युः श्यामाका भोजने हिताः ।  
 प्रियङ्गवः कोरदूषा यवा वेणुयवास्तथा ॥ २५६ ॥  
 वंशवेत्रकलायाश्च सस्नेहा यूषसंस्कृताः ।  
 मुद्गान् मसूरान् यूषार्थे कुलत्थांश्च प्रकल्पयेत् ॥ २५७ ॥  
 निम्बवेत्राप्रकुलकवार्ताकामलकैः शृतान् ।  
 सव्योषसैन्धवान् यूषान् दापयेत् स्तन्यशोधनान् ॥ २५८ ॥  
 शशान् कपिञ्जलानेणान् संस्कृतांश्च प्रदापयेत् ।  
 शार्ङ्गेष्टासप्तपर्णत्वग्बस्तगन्धाशृतं जलम् ॥ २५९ ॥  
 पाययेताथवा स्तन्यशुद्धये रोहिणीशृतम् ।  
 अमृतासप्तपर्णत्वक्काथं चैव सनागरम् ॥ २६० ॥  
 किराततिक्तककाथं श्लोकपादेरितान् पिबेत् ।

१ यथा 'धात्री' सम्यक्-वमेत् तथा वैद्यः संस्वेद्य विधिवद्वमनेनोपपादयेत् ।  
 स्नेहोपपादितां धात्रीमिति पूर्वेण सम्बन्धः ।



त्रीनेतान् स्तन्यशुद्ध्यर्थमिति सामान्यभेषजम् ॥ २६१ ॥

कीर्तितं स्तन्यदोषाणां पृथगन्यं निबोध मे ।

पाययेद्विरसक्षीराद्राक्षामधुकसारिवाः ॥ २६२ ॥

श्लक्ष्णपिष्टां पयस्यां च समालोढ्य सुखाम्बुना ।

स्तन्यसंशोधनार्थं तु धात्रीं वै पाययेद्विषक् ॥ २६३ ॥

पञ्चकोलकुलत्थैश्च पिष्टैरालेपयेत् स्तनौ ।

शुष्कौ प्रक्षाल्य निर्दुह्यात्तथा स्तन्यं विशुध्यति ॥ २६४ ॥

फेनसङ्घातवत् क्षीरं यस्यास्तां पाययेत् स्त्रियम् ।

पाठानागरशार्ङ्गेष्टामूर्वाः पिष्ट्वा सुखाम्बुना ॥ २६५ ॥

अञ्जनं तगरं दारु बिल्वमूलं प्रियङ्गवः ।

स्तनयोः पूर्ववत् कार्यं लेपनं क्षीरशोधनम् ॥ २६६ ॥

किराततित्तकं शुण्ठीं सामृतां काथयेद्विषक् ।

तं काथं पाययेद्धात्रीं स्तन्यदोषनिबर्हणम् ॥ २६७ ॥

स्तनौ चालेपयेत् पिष्टैर्यवगोधूमसर्षपैः ।

षड्विरेकाश्रितयोक्तैरौषधैः स्तन्यशोधनैः ॥ २६८ ॥

रूक्षक्षीरा पिबेत् क्षीरं तैर्वा सिद्धं घृतं पिबेत् ।

पूर्ववज्जीवकाद्यं च पञ्चमूलं प्रलेपनम् ॥ २६९ ॥

स्तनयोः संविधातव्यं सुखोष्णं स्तन्यशोधनम् ।

यष्टीमधुकमृद्वीकापयस्यासिन्धुवारिकाः ॥ २७० ॥

शीताम्बुना पिबेत् कल्कं क्षीरवैवर्ण्यनाशनम् ।

द्राक्षामधुकल्केन स्तनौ चास्याः प्रलेपयेत् ॥ २७१ ॥

प्रक्षाल्य वारिणा चैव निर्दुह्यात्तौ पुनः पुनः ।

विषाणिकाऽजशृङ्गयौ च त्रिफलां रजनीं वचाम् ॥ २७२ ॥

पिबेच्छीताम्बुना पिष्ट्वा क्षीरदौर्गन्ध्यनाशनम् ।

लिह्याद्वाऽप्यभयाचूर्णं सव्योषं माक्षिकाप्लुतम् ॥ २७३ ॥

क्षीरदौर्गन्ध्यनाशार्थं धात्री पथ्याशिनी तथा ।

सारिवोशीरमञ्जिष्ठाश्लेष्मातककुचन्दनैः ॥ २७४ ॥

१ पाठा-महौषध-सुरदारु-मुस्त-मूर्वा-गुडूची-वत्सकफल-किराततित्त-क-  
दुरोहिणी-सारिवा चेति दशेमानि स्तन्यशोधनानि भवन्ति । सू०अ०४सू०१६ ।

पत्राम्बुचन्दनोशीरैः स्तनौ चास्याः प्रलेपयेत् ।  
 स्निग्धक्षीरा दारुमुस्तपाठाः पिष्ट्वा सुखाम्बुना ॥ २७५ ॥  
 पीत्वा ससैन्धवाः क्षिप्रं क्षीरशुद्धिमवाप्नुयात् ।  
 पाययेत् पिच्छिलक्षीरां शार्ङ्गैष्टामभ्यां वचाम् ॥ २७६ ॥  
 मुस्तनागरपाठाश्च पीताः स्तन्यविशोधनाः ।  
 तक्रारिष्टं पिबेच्चापि तथाऽन्यान् गुदजापहान् ॥ २७७ ॥  
 विदारीबिल्वमधुकैः स्तनौ चास्याः प्रलेपयेत् ।  
 त्रायमाणाऽमृतानिम्बपटोलत्रिफलाशृतम् ॥ २७८ ॥  
 गुरुक्षीरा पिबेद्वाशु स्तन्यदोषविशुद्धये ।  
 पिबेद्वा पिप्पलीमूलचव्यचित्रकनागरम् ॥ २७९ ॥  
 बलानागरशार्ङ्गैष्टामूर्वाभिर्लेपयेत् स्तनौ ।  
 पृश्निपर्णीपयस्याभ्यां स्तनौ चास्याः प्रलेपयेत् ॥ २८० ॥  
 अष्टावेते क्षीरदोषा हेतुलक्षणभेषजैः ।  
 निर्दिष्टाः क्षीरदोषोत्थास्तथाक्ताः केचिदामयाः ॥ २८१ ॥  
 दोषदूष्यमलाश्चैव महतां व्याधयश्च ये ।  
 त एव सर्वे बालानां मात्रा त्वल्पतरा मता ॥ २८२ ॥  
 निवृत्तिर्वमनादीनां मृदुत्वं परतन्त्रताम् ।  
 वाक्चेष्टयोरसामर्थ्यं वीक्ष्य बालेषु शास्त्रवित् ॥ २८३ ॥  
 भेषजं स्वल्पमात्रं तु यथाव्याधि प्रयोजयेत् ।  
 मधुराणि कषायाणि क्षीरवन्ति मृदूनि च ॥ २८४ ॥  
 प्रयोजयेद्भिषग्बाले मतिमानप्रमादतः ।  
 अत्यर्थस्निग्धरुक्षोष्णमम्लं कटुविपाकि च ॥ २८५ ॥  
 गुरु चौषधपानाश्रमेतद्बालेषु गर्हितम् ।  
 समासात् सर्वरोगाणामेतद्बालेषु भेषजम् ॥ २८६ ॥  
 निर्दिष्टं शास्त्रविद्वैद्यः प्रविविच्य प्रयोजयेत् ।

इति स्तन्यदोषबालरोगयोश्चिकित्सा ।

सैलिङ्गा व्यापदो योनेः सनिदानचिकित्सिताः ॥ २८७ ॥

उक्ता विस्तरशः मय्यग्मुनिना तत्त्वदर्शिना ।

भवन्ति चात्र ।

इति सर्वविकाराणामुक्तमेतच्चिकित्सितम् ॥ २८८ ॥

स्थानमेतद्धि तन्त्रस्यै रहस्यं परमुच्यते ।

अस्मिन् सप्तदशाध्यायाः कल्पाः सिद्ध्य एव च ॥ २८९ ॥

नासाद्यन्तेऽग्निवेशस्य तन्त्रे चरकमंस्कृते ।

तानेतान् कापिलबलिः शेषान् दृढबलाऽकरोत् ॥ २९० ॥

तन्त्रस्यास्य महार्थस्य पूरणार्थं यथातथम् ।

रोगा येऽप्यत्र नोद्दिष्टा बहुत्वान्नामरूपतः ॥ २९१ ॥

तेषामप्येतदेव स्यादोषादीन् वीक्ष्य भेषजम् ।

दोषदूष्यनिदानानां विपरीतं हितं ध्रुवम् ॥ २९२ ॥

उक्तानुक्तान् गदान् सवान् सम्यग्युक्तं नियच्छति ।

देशकालप्रमाणानां सात्म्यासात्म्यस्य चैव हि ॥ २९३ ॥

सम्यग्योगोऽन्यथा ह्येषा पथ्यमप्यन्यथा भवेत् ।

आस्यादामाशयस्थानं हि रोगान् नस्तः शिरोगतान् ॥ २९४ ॥

गुदात् पक्वाशयस्थांश्च हन्त्याशु दत्तमौषधम् ।

शरीरावयवोत्थेषु वीसर्पापडिकादिषु ॥ २९५ ॥

यथादोषं प्रदेहादि शमनं स्याद्विशेषतः ।

दिनातुरौषधव्याधिजीर्णलिङ्गत्वंवेक्षणम् ॥ २९६ ॥

कालं विद्याहिनापेक्षं पूर्वाह्णे वमनं यथा ।

रोग्यपेक्षो यथा प्रातर्निरक्तो बलवान् पिबेत् ॥ २९७ ॥

भेषजं लघुपथ्यान्नैर्युक्तमद्यान् दुर्बलः ।

कालविभागः ।

भैषज्यकालो भक्तादौ मध्ये पश्चान्मुहुर्मुहुः ॥ २९८ ॥

सामुद्रं भक्तसंयुक्तं प्राप्ते प्रासान्तरे नाश ।

अपाने विगुणे पूर्वं समाने मध्यभोजनम् ॥ २९९ ॥

व्यानंऽन्ते प्रातराशस्य ह्युदाने भोजनोत्तरम् ।

१ स्थानार्थमुपदर्शयति-सर्वविकाराणानिति ।

२ अस्य तन्त्रस्य = अयुर्वेदस्य, एतत्स्थानं हि = चिकित्सास्थानमेव, परं रहस्यमुच्यते । ३ कापिलबलिः = कपिलबलसुतो दृढबलनाम्न पञ्चनदपुरभवः ।

वायौ प्राणे प्रदुष्टे तु ग्रासे ग्रासान्तरिष्यते ॥ ३०० ॥  
 श्वासकासपिपासासु त्ववचार्यं मुहुर्मुहुः ।  
 सामुद्रं हिक्किने देयं लघुताऽन्नेन संयुतम् ॥ ३०१ ॥  
 सम्भोज्यं त्वौषधं भोज्यैर्विचित्रैररुचौ हितम् ।  
 ऊर्ध्वजत्रुविकारेषु स्वप्नकाले प्रशस्यते ।  
 ज्वरे पेयाः कषायाश्च क्षीरं सर्पिर्विरेचनम् ॥ ३०२ ॥  
 षडहे षडहे देयं कालं वीक्ष्यामयस्य तु ।  
 क्षुद्रेगमोक्षौ लघुता विशुद्धिर्जीर्णलक्षणम् ॥ ३०३ ॥  
 तदा भेषजमादेयं स्यादोषवदतोऽन्यथा ।  
 चयादयश्च दोषाणां वज्यं सेव्यं च यत्र यत् ॥ ३०४ ॥  
 ऋतावपेक्ष्यं यत् कर्म पूर्वं सवमुदाहृतम् ।  
 उपक्रमाणां करणं प्रतिषेधे च कारणम् ॥ ३०५ ॥  
 व्याख्यातमबलानां सविकल्पानामवेक्षणे ।  
 मुहुर्मुहुश्च रोगाणामवस्थामातुरस्य च ॥ ३०६ ॥  
 अवेक्षमाणस्तु भिषक् चिकित्सायां न मुह्यति ।  
 इत्येवं षड्विधं कालमनपेक्ष्य भिषग्जितम् ॥ ३०७ ॥  
 प्रयुक्तमहिताय स्यात् सस्यस्याकालवर्षवत् ।  
 व्याधीनामृत्वहोरात्रवयसां भोजनस्य तु ॥ ३०८ ॥  
 विशेषो भिद्यते यस्तु कालापेक्षः स उच्यते ।  
 वसन्ते श्लेष्मजा रोगाः शरत्काले तु पित्तजाः ॥ ३०९ ॥  
 वर्षासु वातिकाश्चैव प्रायः प्रादुर्भवन्ति हि ।  
 निशान्ते दिवसान्ते च वर्षान्ते वातजा गदाः ॥ ३१० ॥  
 प्रातः क्षपादौ कफजास्तयोर्मध्ये तु पित्तजाः ।  
 वयोऽन्तमध्यप्रथमे वातपित्तकफामयाः ॥ ३११ ॥  
 बलवन्तो भवन्त्येव स्वभावाद्द्वयसो नृणाम् ।  
 जीर्णान्ते वातजा रोगा जीर्यमाणे तु पित्तजाः ॥ ३१२ ॥  
 श्लेष्मजा भुक्तमात्रे तु लभन्ते प्रायशो बलम् ।  
 नाल्पं हन्त्यौषधं व्याधिं यथाऽऽपोऽल्पा महानलम् ॥ ३१३ ॥  
 दोषवच्चातिमात्रं स्यात् सस्यस्यात्युदकं यथा ।  
 सम्प्रधार्य बलं तस्मादामयस्यौषधस्य च ॥ ३१४ ॥

नैवातिबहु नात्यल्पं भैषज्यमवचारयेत् ।

देशविभागः ।

औचित्याद्यस्य यत् सात्म्यं देशस्य पुरुषस्य च ॥ ३१५ ॥

अपथ्यमपि नैकान्तात्तर्यजल्लभते सुखम् ।

वाह्लीका पल्लवाश्चीनाः शूलीका यवनाः शकाः ॥ ३१६ ॥

मांसगोधूममाध्वीकशस्त्रवैश्वानरोचिताः ।

मत्स्यसात्म्यास्तथा प्राच्याः क्षारसात्म्याश्च सैन्धवाः ॥ ३१७ ॥

अश्मकावन्तिकानां तु तैलाम्लं सात्म्यमुच्यते ।

कन्दमूलफलं सात्म्यं विद्यान्मलयवासिनाम् ॥ ३१८ ॥

सात्म्यं दक्षिणतः पेया मन्थश्चोत्तरपश्चिमे ।

मध्यदेशे भवेत् सात्म्यं यवगोधूमगोरसाः ॥ ३१९ ॥

तेषां तत्सात्म्ययुक्तानि भैषज्यान्यवचारयेत् ।

सात्म्यं ह्याशु बलं धत्ते नातिदोषं च बह्वपि ॥ ३२० ॥

योगैरेव चिकित्सन् हि देशाद्यज्ञोऽपराध्यति ।

वयोबलशरीरादिभेदा हि बहवो मताः ॥ ३२१ ॥

तथाऽन्तःसन्धिमार्गाणां दोषाणां गूढचारिणाम् ।

हिताऽहितविवेकः ।

भवेत् कदाचित् कार्याऽपि विरुद्धाऽभिमता क्रिया ॥ ३२२ ॥

अन्तर्गतं पित्तधातुं स्वेदसेकोपनाहनैः ।

नयन्ति बहिरुष्णैर्हि तथोष्णं शमयन्ति तम् ॥ ३२३ ॥

बाह्यैश्च शीतैः सेकाद्यैरुष्माऽन्तर्याति पीडितः ।

सोऽन्तर्गूढं कफं हन्ति शीतं शीतैस्तथा जयेत् ॥ ३२४ ॥

श्लक्ष्णपिष्टघनो लेपश्चन्दनस्यापि दाहकृत् ।

स्वग्गतस्योष्मणो रोधाच्छीतकृच्चान्यथाऽगुरोः ॥ ३२५ ॥

छर्दिघ्नी मक्षिकाविष्टा मक्षिकैव तु वामयेत् ।

द्रव्येषु स्विन्नजग्धेषु चैव तेष्वेव विक्रिया ॥ ३२६ ॥

तस्माद्दोषौषधादीनि परीक्ष्य दश तत्त्वतः ।

कुर्याच्चिकित्सितं प्राज्ञो न योगैरेव केवलैः ॥ ३२७ ॥

निवृत्तोऽपि पुनर्व्याधिः स्वल्पेनायाति हेतुना ।

क्षीणे मार्गीकृते देहे शेषः सूक्ष्म इवानलः ॥ ३२८ ॥  
 तस्मात्तमनुबध्नीयात् प्रयोगेणानपायिना ।  
 दाढ्यार्थं प्राक् प्रयुक्तस्य सिद्धस्याप्यौषधस्य हि ॥ ३२९ ॥  
 काठिन्यादूनभावाद्वा दोषोऽन्तःकुपितो महान् ।  
 पथ्यैर्मृद्वल्पतां नीतो मृदुदोषकरो भवेत् ॥ ३३० ॥  
 पथ्यमप्यश्रतस्तस्माद्यो व्याधिरुपजायते ।  
 ज्ञात्वैवं वृद्धिमभ्यासमथवा तस्य कारयेत् ॥ ३३१ ॥  
 सातत्यात् स्वादूभावाद्वा पथ्यं द्वेष्यत्वमागतम् ।  
 कल्पनाविधिभिस्तैस्तैः प्रियत्वं गमयेत् पुनः ॥ ३३२ ॥  
 मनसोऽर्थानुकूल्याद्धि तुष्टिरूर्जा रुचिर्बलम् ।  
 सुखोपभोगता च स्याद्द्व्याधेश्रातो बलक्षयः ॥ ३३३ ॥  
 लौल्यादोषक्षयाद्व्याधेर्वैधर्म्याद्वाऽपि या रुचिः ।  
 तासु पथ्योपचारः स्याद्योगेनाद्यं विकल्पयेत् ॥ ३३४ ॥

तत्र श्लोकाः ।

विंशतिर्व्यापदो योनेर्निदानं लिङ्गमेव च ।  
 चिकित्सा चापि निर्दिष्टा शिष्याणां हितकाम्यया ॥ ३३५ ॥  
 शुक्रदोषास्तथा चाष्टौ निदानाकृतिसाधनैः ।  
 क्लैब्यान्युक्तानि चत्वारि चत्वारः प्रदरास्तथा ॥ ३३६ ॥  
 तेषां निदानं लिङ्गं च भैषज्यं चैव कीर्तितम् ।  
 क्षीरदोषास्तथा चाष्टौ हेतुलिङ्गभिषगितैः ॥ ३३७ ॥  
 तेषां चिकित्सा निर्दिष्टा समामव्यासतो मया ।  
 रेतसो रजसश्चैव कीर्तितं शुद्धिलक्षणम् ॥ ३३८ ॥  
 उक्तानुक्तचिकित्सा च सम्यग्योगस्तथैव च ।  
 देशादिगुणशंसा च कालः षड्विध एव च ॥ ३३९ ॥  
 देशे देशे च यत् सात्त्यं यथा वैद्योऽपराध्यति ।  
 चिकित्सा चापि निर्दिष्टा दोषाणां गूढचारिणाम् ॥ ३४० ॥  
 यो हि सम्यङ् न जानाति शास्त्रं शास्त्रार्थमेव च ।

न स कुर्यात् क्रियां चित्रमचक्षुरिव चित्रकृत् ॥ ३४१ ॥

अग्निवेशकृते तन्त्रे चरकप्रतिसंस्कृते ।

चिकित्सितमिदं स्थानं षष्ठं परिसमापितम् ॥ ३४२ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने  
योनिव्यापच्चिकित्सितं नाम त्रिंशोऽध्यायः ॥ ३० ॥

समाप्तं चेदं चिकित्सास्थानम् ॥ ६ ॥

## कल्पस्थानम् ।

### प्रथमोऽध्यायः ।

अथातो मदनकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ खलु वमनविरेचनार्थं वमनविरेचनद्रव्याणां सुखोपभोग्यतमैः

१ अशास्त्रज्ञं चिकित्सातो व्यावर्तयति—न स इति, तत्र दृष्टान्तमाह चित्रमित्यादिना ।

इति श्री अल्मोडामण्डलान्तर्गत वर्सायतग्रामाभिजन-पं० दुर्गादत्त-  
पन्तात्मज-पं० पूर्णानन्दपन्तानुजकाशीस्थतारादत्तपन्तविर-  
चितायां भागीरथ्यां चरकटिप्पण्यां चिकित्सास्थानम् ।

जन्तूनां सुखहेतोर्विविधान् जायूनजीजनद् यस्तम् ।

वन्दे कल्पनिदानं तदनु मुनीन् कल्पनाकुशलान् ॥ १ ॥

२ चिकित्सोपकारकान् वमनविरेचनादीनभिधातुं कल्पस्थानमुच्यते, तत्रापि  
प्राधान्यान्मदनकल्पं व्याख्यास्यामः । मदनः शल्यः, तस्य फलं मदनम्, 'मय-  
नफल' इति प्रसिद्धम् 'श्वालादाडिम' 'मण्डूना' इति हिमाचले । त्रयस्त्रिंशद्  
योगशतं प्रणीतं फलेषु—इति सूत्रम् । "पिण्डीतको मरुवकः श्वसनः करहाटकः ।  
शल्यश्च मदने" इत्यमरः । मदनः करहाटश्च राठः पिण्डी कः फलम् । श्वसनश्चेति  
पर्यायैरुच्यते—इति वक्ष्यति । ३ मदनफलादित्रिवृतादीनामित्यर्थः ।

सहान्यैर्द्रव्यैर्विविधैः कल्पनार्थं तद्योगानां च क्रियाविधेः सुखोपायस्य सम्यगुपकल्पनार्थं कल्पस्थानमुपदेक्ष्यामोऽग्निवेश ॥ ३ ॥

तत्र दोषहरणमूर्ध्वभागं वसनसंज्ञकम्, अधोभागं विरेचनसंज्ञकम्, उभयं वा शरीरमलविरेचनाद् विरेचनसंज्ञां लभते ॥ ४ ॥

तत्रोष्णतीक्ष्णसूक्ष्मव्यवायिविकाशीन्यौषधानि स्ववीयण हृदयमुपेत्य धमनीरनुसृत्य स्थूलाणुस्रोतोभ्यः केवलं शरीरगतं दोषसङ्घातमाग्नेयत्वाद्विष्यन्दयन्ति तैक्ष्ण्याद्विच्छिन्दन्ति, स विच्छिन्नः परिप्लवन् स्नेहभाविता काये स्नेहाक्तभाजनस्थमिव क्षौद्रमसज्जन्नगुणप्रवणभावादामाशयमागम्योदानप्रणुन्नोऽग्निवाय्वात्मकत्वादूर्ध्वभागप्रभावाच्चौषधस्योर्ध्वमुत्क्षिप्यते, सलिलपृथिव्यात्मकत्वादधोभागप्रभावाच्चौषधस्याधः प्रवर्तते, उभयतश्चोभयगुणत्वात्; इति लक्षणोद्देशः ॥ ५ ॥

तत्र फलजीमूतकेक्ष्वाकुधामार्गवकुटजकृतवेधनानां श्यामात्रिवृच्चतुरङ्गुलतिलवकमहावृक्षसप्तलाशाङ्गुलीदन्तीद्रवन्तीनां च नानाविधदेशकालसम्भवास्वादरसवीर्यविपाकप्रभावग्रहणाद्देहदोषप्रकृतिवयोबलाग्निभक्तिसात्म्यरोगावस्थादीनां नानाप्रभाववत्त्वाच्च, विचित्रगन्धवर्णरसस्पर्शानामुपभोगसुखार्थमपरिसङ्ख्येयसयोगानामपि च सतां द्रव्याणां विकल्पमार्गोपदर्शनार्थं षड्विरेचनयोगशतानि व्याख्यास्यामः ॥ ६ ॥

तानि तु द्रव्याणि देशकालगुणभाजनसम्पद्वीर्यबलाधानात् क्रियासमर्थतमानि भवन्ति ॥ ७ ॥

तत्र त्रिविधः खलु देशो जाङ्गलोऽनूपः साधारणश्चेति ।

तत्र जाङ्गलः पर्याकाशभूयिष्ठस्तरुभिरपि कदरखदिरासनाश्वकर्णधवतिनिशशलकीशालसोमवल्कबदरोतिन्दुकाश्वत्थवटामलकीवनगहनोऽने-

१ निरूपपदफलशब्देन सर्वत्रायुर्वेदे मदनफलस्यैव ग्रहणम् । अत्र फलादीनि वमनद्रव्याणि, श्यामादीनि विरेचनद्रव्याणि ।

२ परितः सर्वतः-आकाशं भूयिष्ठमधिकं यस्मिन् द्रुमाणामरूपत्वेनाऽऽवरणाऽभावात्, तरुभिरपि युतश्चेदल्पैर्विरलैरन्तःसारैः कदरखदिरादिभिरित्याह-तरुभिरपीति । अल्पोदकद्रुमो यस्तु प्रवातः प्रचुरातपः । श्लेयः स जाङ्गलो देश-इत्यादि जनपदोद्धंसनीये द्रष्टव्यम् ।



कशमीककुभशिशपाप्रायः स्थिरशुष्कपवनबलविधूयमानप्रनृत्यत्तरुणवि-  
टपः प्रततमृगतृष्णिकोपगूढस्तनुखरपरुषसिकताशर्कराबहुलो लावतित्ति-  
रिचकोरानुचरितभूमिभागो वातपित्तबहुलस्थिरकठिनमनुष्यप्रायो ज्ञेयः ।

अथानूपो हिन्तालतमालनारिकेलकदलीवनगहनः सरित्समुद्रपर्य-  
न्तप्रायः शिशिरपवनबहुलो वज्रुलवानीरोपशोभिततीराभिः सरिद्धिरूप-  
गतभूमिभागः क्षितिधरनिकुञ्जोपशोभितो मन्दपवनानुवीजितक्षितिरुह-  
गहनोऽनेकवनराजीपुष्पितवनगहनभूमिभागः स्निग्धतरुप्रतानोपगूढो  
हंसचक्रवाकबलाकानन्दीमुखपुण्डरीककादम्बमद्गुकोयष्टिभृङ्गराजशतप-  
त्रमत्तकोकिलानुनादिततरुविटपः सुकुमारपुरुषः पवनकफप्रायो ज्ञेयः ।

अनयोरेव द्वयोर्देशयोर्वीरुद्वनस्पतिवानस्पत्यशकुनिमृगगणयुतः स्थि-  
रसुकुमारवर्णसंहननोपपन्नसाधारणगुणयुक्तपुरुषः साधारणो ज्ञेयः ॥ ८ ॥

तत्र देशे साधारणे जाङ्गले वा यथाकालं शिशिरातपवनसलिलसे-  
विते समे शुचौ प्रदक्षिणोदके श्मशानचैत्यदेवयजनागारसभाश्वभ्रा-  
रामवलमीकोषरविरहिते कुशरोहिषास्तीर्णे स्निग्धकृष्णमधुरमृत्तिके  
वा मृदावफालकृष्टेऽनुपहतेऽन्यैर्बलवत्तरैर्द्रुमैरौषधद्रव्याणि जातानि प्रश-  
स्यन्ते ॥ ९ ॥

तत्र यानि कालजातान्यागतसम्पूर्णप्रमाणरसवीर्यगन्धानि काला-  
तपाग्निसलिलपवनजन्तुभिरनुपहतगन्धवर्णरसस्पर्शप्रभावाणि प्रत्यग्रा-  
ण्युदीच्यां दिशि स्थितानि; तेषां शाखापलाशमचिरप्ररूढं वर्षावसन्त-  
योर्ग्राह्यं, ग्रीष्मे मूलानि शिशिरे च शीर्णप्ररूढपर्णानां, शरदि त्वक्कन्द-  
क्षीराणि, हेमन्ते साराणि, यथर्तु पुष्पफलमिति; मङ्गलाचारः, कल्याण-  
वृत्तः शुचिः शुक्लवासाः सम्पूज्य देवतामग्निसन्निधौ गोब्राह्मणांश्च कृतोप-  
वासः प्राङ्मुख उदङ्मुखो वा गृहीयात् ॥ १० ॥

गृहीत्वा चानुरूपगुणवद्भाजने संस्थाप्यागारेषु प्रागुदगद्वारेषु निवा-  
तप्रवातैकदेशेषु नित्यपुष्पोपहारबलिकर्मवत्सु, अग्निसलिलोपस्वेदधूमर-  
जोमूषिकचतुष्पदामनभिगमनीयानि स्ववच्छन्नानि । शिष्येष्वासज्य  
स्थापयेत् ॥ ११ ॥

तानि च यथादोषं प्रयुञ्जीत सुरासौवीरकतुषोदकमैरेयमेदकधान्या-  
म्लफलाम्लदध्यम्लादिभिर्वाते, मृद्वीकाऽऽमलकमधुमधुकपरुषकफाणित-  
क्षीरादिभिश्च पित्ते, श्लेष्मणि तु मधुमूत्रकषायादिभिर्भावितान्यालोडि-

तानि चेत्युद्देशः; तं विस्तरेण द्रव्यदेहदोषसात्म्यादीनि वसन्तादींश्च प्रविभज्य व्याख्यास्यामः ॥ १२ ॥

वमनद्रव्याणां मदनफलानि श्रेष्ठतमान्याचक्षते, अनपायित्वात् । तानि वसन्तग्रीष्मयोरन्तरे पुष्याश्वयुग्म्यां मृगशिरसा वा गृह्णीयान्मैत्रे मूहूर्ते, यानि पक्कान्यकाणान्यहरितानि पाण्डून्यक्रिमीण्यपूतीन्यजन्तुज-  
ग्धान्यकृशान्यह्रस्वानि, तानि प्रगृह्य कुशपुटे बद्ध्वा गोमयेनालिप्य यवतुषमाषशालव्रीहिकुलत्थमुद्रपलानामन्यतमे निदध्यादष्टरात्रम् । अत ऊर्ध्वं मृदुभूतानि मध्विधगन्धान्युद्धृत्य शोषयेत्, सुशुष्काणां फलपिप्पलीरुद्धरेत्, तासां घृतदधिमधुपललविमृदितानां पुनः शुष्काणां नवं कलशं सुप्रभृष्टवालुकमरजस्कमाकण्ठं पूरयित्वा स्ववच्छन्नं स्वनुगुप्तं शिक्येष्वासज्य सम्यक् स्थापयेत् ॥ १३ ॥

अथ च्छर्दनीयमातुरं ब्रह्म त्र्यहं वा स्नेहस्वेदोपपन्नं श्वश्छर्दयितव्य इति ग्राम्यानूपौदकमांसरसक्षीरदधिमाषतिलशाकादिभिः समुत्क्लेशि-  
तश्लेष्माणं व्युषितं जीर्णाहारं पूर्वाह्ने कृतबलिहोममङ्गलप्रायश्चित्तं निरन्नमनतिस्निग्धं यवाग्वा घृतमात्रां पीतवन्तं, तासां फलपिप्पलीना-  
मन्तर्नखमुष्टिं यावद्वा साधु मन्येत जर्जरीकृत्य यष्टीमधुकषायेण कोवि-  
दारकर्बुदारनीपविटुलबिम्बीशणपुष्पीसदापुष्पीप्रत्यक्पुष्पीकषायाणाम-  
न्यतमेन वा रात्रिमुषितं विमृद्य पूतं मधुसैन्धवयुक्तं सुखोष्णं कृत्वा पूर्णं शरावं मन्त्रेणानेनाभिमन्त्रयेत्-

‘ॐ ब्रह्मदक्षाश्विरुद्रेन्द्रभूचन्द्रार्कानिलानलाः ।

ऋषयः सौषधिग्रामा भूतसङ्घाश्च पान्तु ते ॥

रसायनमिवर्षाणां देवानाममृतं यथा ।

सुधेवोत्तमनागानां भैषज्यमिदमस्तु ते ॥’

इत्येवमभिमन्त्रयोदङ्मुखं प्राङ्मुखं वाऽऽतुरं पाययेच्छ्लेष्मज्वरगु-  
ल्मशूलप्रतिश्यायार्तं विशेषेणपुनः पुनरापित्तागमनात्, तेन साधु वमति ।

१ अन्तरीकृतनखमुष्टिपरिमाणम् अर्द्धपलमित्यर्थः, मुष्टेः पलपर्यायत्वात्, न-  
खानामन्तरीकरणेऽर्द्धत्वमेव पर्यायस्यति । ननु मात्रा तु देशकालबलापेक्षिणी, इति  
सूत्रमत आह-यावद्वा साधु मन्येत इति । तथा च मात्राकल्पनं सदैवाधीनमित्यर्थः ।

हीनवेगं तु पिप्पल्यामलकसर्षपवचाकलकलवणोष्णोदकैः पुनः पुनः प्रवर्तयेदापित्तदर्शनात् । इत्येष सर्वच्छर्दनयोगविधिः ॥ १४ ॥

सर्वेषु तु मधुसन्धवं कफविलयनच्छेदार्थं वमनेषु विदध्यात् ; न चोष्णविरोधो मधुनश्छर्दनयोगयुक्तस्य, अविपक्वप्रत्यागमनाद्दोषनिर्हरणाच्चेति ॥ १५ ॥

फलपिप्पलीनां द्वौ भागौ कोविदारादिकषायेण त्रिःसप्तकृत्वः स्नावयेत्, तेन रसेन तृतीयं भागं पिष्ट्वा मात्रां हरीतकीभिर्बिभीतकैरामलकैर्वा तुल्यां वर्तयेत्, तासामेका द्वे वा पूर्वोक्तानां कषायाणामन्यतमस्याञ्जलिमात्रेण विमृष्ट्य बलवच्छलेष्मप्रसेकग्रन्थिज्वरोदरारुचिषु पाययेदिति समानं पूर्वेण ॥ १६ ॥

फलपिप्पलीक्षीरं तेन वा क्षीरयवागूमधोभागं रक्तपित्ते हृद्वाहे च, तज्जस्य वा दध्न उत्तरकंकफच्छर्दि-तमक-मुखप्रसेकेषु, तस्य वा पयसः शीतस्य सन्तानिकाऽञ्जलिं पित्ते प्रकुपिते उरःकण्ठहृदये च तनुकफोपदिग्धे; इति समानं पूर्वेण ॥ १७ ॥

फलपिप्पलीशृतक्षीरान्नवनीतमुत्पन्नं फलादिकलकषायसिद्धं कफाभिभूतार्गिनं विशुष्यद्देहं च मात्रया पाययेदिति समानं पूर्वेण ॥ १८ ॥

फलपिप्पलीनां फलादिकषायेण त्रिःसप्तकृत्वः सुपरिभावितेन पुष्परजःप्रकाशेन चूर्णेन सरसि सञ्जातं बृहत्सरोरुहं सायाह्नेऽवचूर्णयेत्, तद्रात्रिव्युषितं प्रभाते पुनरवचूर्णितमुद्धृत्य हरिद्राकृशरक्षीरयवागूनामन्यतमं सैन्धवगुडफाणितयुक्तमाकण्ठं पीतवन्तमाघ्रापयेत् सुकुमारमुत्क्रिष्टपित्तकफमौषधद्वेषिणमिति समानं पूर्वेण ॥ १९ ॥

फलपिप्पलीनां भक्षातकविधिपरिस्तुतं स्वरसं पक्त्वा फाणितीभूतमातन्तुलीभावाल्लेहयेत् ; तदातपशुष्कं वा चूर्णीकृतं जीमूतादिकषायेण पित्ते कफस्थानगते पाययेदिति समानं पूर्वेण ॥ २० ॥

फलपिप्पलीचूर्णानि पूर्ववत् कोविदारादीनां षण्णामन्यतमकषायस्तुतानि वर्तिक्रियाः कोविदारादिकषायोपसर्जनाः पेया इति समानं पूर्वेण ॥ २१ ॥

फलपिप्पलीनामारग्वधकुटजस्वादुकण्टकपाठापाटलिशाङ्गैश्चामूर्वास-

१ विशेषेण पुनः पुनरापित्तगमनादित्यादिग्रन्थस्य सम्बन्धः सर्वत्र ।

सर्पणनक्तमालपिचुमर्दपटोलसुषवीगुडूचीसोमवलकद्वीपिकानां पिप्पली-  
पिप्पलीमूलहस्तिपिप्पलीचित्रकशृङ्गवेराणां चान्यतमकषायेण सिद्धो  
लेह इति समानं पूर्वेण ॥ २२ ॥

फलपिप्पलीष्वेलाहरेणुकाशतपुष्पाकुस्तुम्बुरुतगरकुष्टत्वकचोरकमरु-  
बकागुरुगुग्गुल्वेलवालुकश्रीवेष्टकपरिपेलवमांसीशैलेयकस्थौणेयकसरल-  
पारावतपथशोकरोहिणीनां विंशतेरन्यतमस्य कषायेण साधितोत्का-  
रिका उत्कारिकाकल्पेन मोदका वा मोदककल्पेन यथादोषरोगभक्ति  
प्रयोज्या इति समानं पूर्वेण ॥ २३ ॥

फलपिप्पलीस्वस्सकषायपरिभावितानि तिलशालितण्डुलपिष्ठानि  
तत्कषायोपसर्जनानि शङ्कुलीकल्पेन शङ्कुल्यः पूषकल्पेन वा पूषा इति  
समानं पूर्वेण ॥ २४ ॥

एतेनैव च कल्पेन सुमुखसुरसकुठेरकगण्डीरकालमालकपर्णासकक्षव-  
कफणिज्जकगृञ्जनकासमर्दभृङ्गराजानां पोटेक्षुबालिकाकालङ्कृतकदण्डैर-  
काणां चान्यतमस्य कषायेण कारयेदिति समानं पूर्वेण ॥ २५ ॥

तथा बदरषाडवरागलेहमोदकोत्कारिकातर्पणपानकमांसरसयूषमद्या-  
नां मदनफलान्यतमेनोपसंसृज्य यथादोषरोगभक्ति दद्यात्, तैः साधु  
वमतीति ॥ २६ ॥

मदनः करहाटश्च राठः पिण्डीतकः फलम् ।

श्वसनश्चेति पर्यायैरुच्यते तस्य कल्पना ॥ २७ ॥

तत्र श्लोकाः ।

नव योगाः कषायेषु, मात्राष्वष्टौ, पयोधृते ।

पञ्च, फाणितचूर्णे द्वौ, घ्रेये, वर्तिक्रियासु षट् ॥ २८ ॥

विंशतिर्विंशतिलेहमोदकोत्कारिकासु च ।

शङ्कुलीपूपयोश्चोक्ता योगाः षोडश षोडश ॥ २९ ॥

दशान्ये षाडवाद्येषु त्रयस्त्रिंशदिदं शतम् ।

योगानां विधिवद् दृष्टं फलकल्पे महर्षिणा ॥ ३० ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते मदनफलकल्पो  
नाम प्रथमोऽध्यायः ॥ १ ॥

## द्वितीयोऽध्यायः ।

अथातो जीमूतककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कल्पं जीमूतकस्येमं फलपुष्पाश्रयं शृणु ।

गरागरी च वेणी च तथा स्याद्देवताडकः ॥ ३ ॥

जीमूतकं त्रिदोषघ्नं यथास्वौषधकल्पितम् ।

प्रयोक्तव्यं ज्वरश्वासहिक्काकोष्ठामयेषु च ॥ ४ ॥

यथोक्तगुणयुक्तानां देशजानां यथाविधि ।

पयः पुष्पेऽस्य, निर्वृते फले पेया पयस्कृता ॥ ५ ॥

लोमशे क्षीरसन्तानं, दध्युत्तरमलोमशे ।

शृते पयसि दध्यम्लं जातं हरितपाण्डुके ॥ ६ ॥

जीर्णानां च सुशुष्काणां न्यस्तानां भाजने शुचौ ।

चूर्णस्य पयसा शुक्तिं वातपित्तार्दितः पिबेत् ॥ ७ ॥

आसुत्य च सुरामण्डे मृदित्वा प्रसृतं पिबेत् ।

कफजेऽरोचके कासे पाण्डुरोगे सयक्षमणि ॥ ८ ॥

द्वे चापोध्याथवा त्रीणि गुडूच्या मधुकस्य वा ।

कोविदारादिकानां वा निम्बस्य कुटजस्य वा ॥ ९ ॥

कषायेष्वासुतं पूत्वा तेनैव विधिना पिबेत् ।

अथवाऽऽरग्वधादीनां सप्तानां पूर्ववत् पिबेत् ॥ १० ॥

१ अथ वमनद्रव्येषु श्रेष्ठतम—मदन—कल्पानन्तरं यतस्तस्मात् किञ्चिद्भूतः जीमूतः पीतघोषकः अतो जीमूतकल्पं व्याख्यास्यामः । सर्वत्रैवं सङ्गतिः, षट्सु वमनद्रव्येषु पूर्वापेक्षयोत्तरस्य लेशतो हीनगुणवत्त्वात् । तदुक्तम्—वमनद्रव्याणां मदनफलानि श्रेष्ठतमानि आचक्षते, अनपायित्वादिति । “एकोनचत्वारिंशज्जीमूतकेषु योगाः” इति सूत्रम् ।

२ पीतपुष्पस्तिक्तरसो घोषकः ‘पीली तोरई’ जीमूत इत्युच्यते । सर्वाणि वमनद्रव्याणि तिक्तानि, तिक्तशब्देनात्र निम्बसदृशो रसो ज्ञेयः, कटुशब्देन मरिचादिरसः । उभयोरुभयार्थत्वादिवैकः ।

३ लोमशे=जटायुक्ते ।

४ शुक्तिं पलाढम्, “द्वे सुवर्णे पलाढं स्याच्छुक्तिरष्टमिका मता” ।

एकैकस्य कषायेण पित्तश्लेष्मज्वरार्दितः ।

वर्तयः फलवच्चाष्टौ कोलमात्रास्तु ता मताः ॥ ११ ॥

जीमूतकस्य वा कल्कं चूर्णं वा शिशिराम्बुना ।

ज्वरे पित्ते पिबेद्वाते कफे चोष्णोदकेन तु ॥ १२ ॥

जीवकर्षभकेक्षूणां शतावर्या रसेन वा ।

पित्तश्लेष्मज्वरे दद्याद्वातपित्तज्वरेऽथवा ॥ १३ ॥

तथा जीमूतकक्षीरात् समुत्पन्नं पचेद्घृतम् ।

फलादीनां कषायेण श्रेष्ठं तद्वमनं मतम् ॥ १४ ॥

तत्र श्लोकौ ।

षट् क्षीरे मदिरामण्डे एको द्वादश चापरे ।

सप्त चारग्वधादीनां कषायेऽष्टौ च वर्तिषु ॥ १५ ॥

जीवकादिषु चत्वारो घृतं चैकं प्रकीर्तितम् ।

कल्पे जीमूतकानां च योगास्त्रिंशन्नवाधिकाः ॥ १६ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

जीमूतककल्पो नाम द्वितीयोऽध्यायः ॥ २ ॥

### तृतीयोऽध्यायः ।

अथात इक्ष्वाकुकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सिद्धं वक्ष्याम्यथेक्ष्वाकुकल्पं येषां प्रशस्यते ।

लम्बाऽथ कटुकालाबूस्तुम्बी पिण्डफलं तथा ॥ ३ ॥

इक्ष्वाकुः फलिनी चैव प्रोच्यते तस्य कल्पना ।

कासश्वासविषच्छर्दिज्वरार्ते कफकर्शिते ॥ ४ ॥

प्रताम्यति नरे चैव वमनार्थं तदिष्यते ।

अपुष्पस्य प्रवालानां मुष्टिं प्रादेशसम्भिताम् ॥ ५ ॥

क्षीरप्रस्थे शृतं दद्यात् पित्तोद्विक्ते कफज्वरे ।

१ इक्ष्वाकुः कटुतुम्बी स्यादित्यमरः, तिक्तुम्बीत्यर्थः । योगिनां पात्र-  
फलम्, 'तीतीतुमडी' 'कडुवालवा' इत्यादिशब्दप्रसिद्धं लताफलम् ।  
“पञ्चचत्वारिंशदिक्ष्वाकुषु” इति सूत्रम् ।

पुष्पादिषु च चत्वारः क्षीरे जीमूतके यथा ॥ ६ ॥  
 योगा हरितपाण्डूनां सुरामण्डेन पञ्चमः ।  
 फलस्वरसभागं च त्रिगुणक्षीरसाधितम् ॥ ७ ॥  
 उरःस्थिते कफे दद्यात् स्वरभेदे च पीनसे ।  
 जीर्णे मध्योद्धृते क्षीरं प्रक्षिपेत्तद्यदा दधि ॥ ८ ॥  
 जातं स्यात् कफजे कासे श्वासे वम्यां च तत् पिबेत् ।  
 अजाक्षीरेण बीजानि भावयेत् पाययेत् च ॥ ९ ॥  
 विषगुल्मोदरग्रन्थिगण्डेषु श्लीपदेषु च ।  
 मस्तुना वा फलान्मध्यं पाण्डुकुष्ठविषादितः ॥ १० ॥  
 तेन तक्रं विपक्रं वा सक्षौद्रलवणं पिबेत् ।  
 तुम्ब्याः फलरसैः शुष्कैः सपुष्पैरवचूर्णितम् ॥ ११ ॥  
 छर्दयेन्माल्यमाघ्राय गन्धसम्पत्सुखोचितः ।  
 भक्षयेत् फलमध्यं वा गुडेन पललेन च ॥ १२ ॥  
 इक्ष्वाकुफलतैलं वा सिद्धं वा पूर्ववद्घृतम् ।  
 पञ्चाशद्विशवृद्धानि फलिनीनां यथोत्तरम् ॥ १३ ॥  
 पिबेद्विम्बं बीजानि कषायेष्वाशतं पृथक् ।  
 यष्ट्याह्वकोविदाराद्यैर्मुष्टिमन्तर्नखं पिबेत् ॥ १४ ॥  
 कषायैः कोविदाराद्यैर्मात्राश्च फलवत् स्मृताः ।  
 बिल्वमूलकषायेण तुम्बीबीजाञ्जलिं पचेत् ॥ १५ ॥  
 पूतस्यास्य त्रयो भागाश्चतुर्थः फणितस्य तु ।  
 सघृतो बीजभागाश्च पिष्टानर्धांशिकांस्तथा ॥ १६ ॥  
 महाजालिनिजीमूतकृतवेधनवत्सकान् ।  
 तं लेहं साधयेद्द्वया घट्टयन्मृदुनाऽग्निना ॥ १७ ॥  
 यावत् स्यात्तन्तुमत्तोये पतितं तु न शीर्यते ।  
 तं लिह्यान्मात्रया लेहं प्रमथ्यां च पिबेदनु ॥ १८ ॥  
 कल्प एषोऽग्निमन्थादौ चतुष्के पृथगुच्यते ।  
 सक्तुभिर्वा पिबेन्मन्थं तुम्बीस्वरसभावितैः ॥ १९ ॥  
 कफजेऽथ ज्वरे कासे कण्ठरोगेष्वरोचके ।  
 गुल्मे मेहे प्रसेके च कल्कं मांसरसैः पिबेत् ।  
 नरः साधु वमत्येवं न च दौर्बल्यमश्नुते ॥ २० ॥

तत्र श्लोकाः ।

पयस्यष्टौ सुरामण्डमस्तुतक्रेषु च त्रयः ।

ध्रेयं सपललं तैलं वर्धमानाः फलेषु षट् ॥ २१ ॥

घृतमेकं कषायेषु नवान्ये मधुकादिषु ।

अष्टौ वर्तिक्रिया लेहाः पञ्च मन्थो रसस्तथा ॥ २२ ॥

योगा इक्ष्वाकुकल्पेऽस्मिंश्चत्वारिंशच्च पञ्च च ।

उक्ता महर्षिणा सम्यक् प्रजानां हितकाम्यया ॥ २३ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

इक्ष्वाकुकल्पो नाम तृतीयोऽध्यायः ॥ ३ ॥

### चतुर्थाऽध्यायः ।

अथातो धामार्गवकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कर्कोटकी कटुफला महाजालिनिरेव च ।

धामार्गवस्य पर्याया राजकोशातकी तथा ॥ ३ ॥

गरे गुल्मोदरे कासे वाते श्लेष्माशयस्थिते ।

कफे च कण्ठवक्रस्थे कफसञ्चयजेषु च ॥ ४ ॥

रोगेष्वेषु प्रयोज्यं स्यात् स्थिराश्च गुरवश्च ये ।

फलं पुष्पं प्रवालं च विधिना तस्य संहरेत् ॥ ५ ॥

प्रवालस्वरसं शुष्कं कृताश्च गुलिकाः पृथक् ।

कोविदारादिभिः पेयाः कषायैर्मधुकस्य च ॥ ६ ॥

पुष्पादिषु पयोयोगाश्चत्वारः पञ्चमी सुरा ।

पूर्ववज्जीर्णशुष्काणामतः कल्पः प्रवक्ष्यते ॥ ७ ॥

मधुकस्य कषायेण बीजकण्ठोद्भूतं फलम् ।

सगुडं व्युषितं रात्रिं कोविदारादिभिस्तथा ॥ ८ ॥

दद्याद् गुल्मोदरार्तेभ्यो ये चाप्यन्ये कफामयाः ।

दद्यादग्नेन वा युक्तं छर्दिहृद्रोगशान्तये ॥ ९ ॥

१ धामार्गवः=श्वेतघोषकः । 'धामार्गवः षष्टिधा भवति योगयुक्तः' इति सूत्रम् । 'सफेदतोरई' ।



चूर्णैर्वाऽप्युत्पलादीनि भावितानि प्रभूतशः ।

रसक्षीरयवाग्वादितृप्तो घ्रात्वा वमेत् सुखम् ॥ १० ॥

चूर्णीकृतस्य वर्ति वा कृत्वा बदरसम्मिताम् ।

विनीयाञ्जलिमात्रे तु पिबेद्गोश्वशकृद्रसे ॥ ११ ॥

पृषतर्ष्यकुरङ्गाश्वतरगोकर्णरासभे ।

हरिणाजश्वदंष्ट्राविसम्भवे च शकृद्रसे ॥ १२ ॥

जीवकर्षभकौ वीरामात्मगुप्तां शतावरीम् ।

काकोर्ली श्रावणीं मेदां महामेदां मधूलिकाम् ॥ १३ ॥

एकैकशोऽभिसञ्चूर्ण्य सह धामार्गवेण तु ।

शर्करामधुसंयुक्ता लेहा हृदाहकाशिनाम् ॥ १४ ॥

सुखोदकानुपानाः स्युः पित्तोष्मसहिते कफे ।

धान्यतुम्बुरुयूषेण कल्कस्तस्य विषापहः ॥ १५ ॥

जात्याः सौमनसायिन्या रजन्याश्चोरकस्य वा ।

वृश्चीरस्य महाक्षुद्रसहाहैमवतस्य च ॥ १६ ॥

बिम्ब्याः पुनर्नवाया वा कासमर्दस्य वा पृथक् ।

एक धामार्गवं द्वे वा कषाये परिमृद्य तु ॥ १७ ॥

पूतं मनोविकारेषु पिबेद्भ्रमनमुत्तमम् ।

तच्छृतक्षीरजं सर्पिः साधितं वा फलादिभिः ॥ १८ ॥

तत्र श्लोकौ ।

पल्लवे नव चत्वारः क्षीर एकः सुरासवे ।

कषाये विंशतिः कल्के दश द्वौ च शकृद्रसे ॥ १९ ॥

अन्न एकस्तथा घ्रेये दश लेहास्तथा घृतम् ।

कल्पे धामार्गवस्योक्ताः षष्टिर्योगा महर्षिणा ॥ २० ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

धामार्गवकल्पो नाम चतुर्थोऽध्यायः ॥ ४ ॥

### पञ्चमोऽध्यायः ।

अथातो वत्सककल्पं व्याख्यास्यामः ॥ १ ॥

१ शकृद्रसे गोश्वशकृद्रसे ।

इति ह स्माह भगवानात्रेयः ॥ २ ॥  
 अथ वत्सकनामानि भेदं स्त्रीपुंसयोस्तथा ।  
 कल्पं चास्य प्रवक्ष्यामि विस्तरेण यथातथम् ॥ ३ ॥  
 वत्सकः कुटजः शक्रो वृक्षको गिरिमल्लिका ।  
 बीजानीन्द्रयवास्तस्य तथोच्यन्ते कलिङ्गकाः ॥ ४ ॥  
 बृहत्फलः श्वेतपुष्पः स्निग्धपत्रः पुमान् भवेत् ।  
 श्यामा चारुणपुष्पा स्त्री फलवृन्तैस्तथाऽणुभिः ॥ ५ ॥  
 रक्तपित्तकफघ्नस्तु सुकुमारेष्वनत्ययः ।  
 हृदोगज्वरवातासृग्वीसर्पादिषु शस्यते ॥ ६ ॥  
 काले फलानि सङ्गृह्य तयोः शुष्काणि सङ्क्षिपेत् ।  
 तेषामन्तर्नखं मुष्टिं जर्जरीकृत्य भावयेत् ॥ ७ ॥  
 मधुकस्य कषायेण कोविदारादिभिस्तथा ।  
 निशि स्थितं विमृद्यैतल्लवणक्षौद्रसंयुतम् ॥ ८ ॥  
 पिबेत्तद्वमनं श्रेष्ठं पित्तश्लेष्मानिबर्हणम् ।  
 अष्टाहं पयसाऽऽर्केण तेषां चूर्णानि भावयेत् ॥ ९ ॥  
 जीवकस्य कषायेण ततः पाणितलं पिबेत् ।  
 फलजीमूतकेक्ष्वाकुजीवन्तीनां पृथक् तथा ॥ १० ॥  
 सर्षपाणां मधूकानां लवणस्याथवाऽम्बुना ।  
 कृशरेणाथवा युक्तं विदध्याद्वमनं भिषक् ॥ ११ ॥  
 तत्र श्लोकः ।  
 कषायैर्नव चूर्णैश्च पञ्चोक्ताः सलिलैस्त्रयः ।  
 एकश्च कृशरायां स्याद्योगास्तेऽष्टादश स्मृताः ॥ १२ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने  
 वत्सककल्पो नाम पञ्चमोऽध्यायः ॥ ५ ॥

- 
- १ कुटजः 'कुरया' 'केडा' इत्यादिशब्दैः प्रसिद्धः । ह्रस्वो वृक्षो वृक्ष-  
 कः । "कुटजस्त्वष्टादशधा योगमिति" इति सूत्रम् ।  
 २ अन्तर्नखं मुष्टिमर्दपलमिति पूर्वं व्याख्यातम् ।  
 ३ पाणितलं कर्षपरिमितम् ।

## षष्ठाऽध्यायः ।

अथातः कृतवेधनकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कृतवेधननामानि कल्पं चास्य निबोधत ।

क्ष्वेडः कोशातकी चोक्तं मृदङ्गफलमेव च ॥ ३ ॥

अत्यन्तकटुतीक्ष्णोष्णं गाढेष्विष्टं गदेषु च ।

कुष्ठपाण्ड्वामयप्लीहशोफगुल्मगरादिषु ॥ ४ ॥

क्षीरादि कुसुमादीनां सुरा चैतेषु पूर्ववत् ।

सुशुष्काणां तु जीर्णानामेकं द्वे वा यथाबलम् ॥ ५ ॥

कषायैर्मधुकादीनां नवभिः फलवत् पिबेत् ।

क्वाथयित्वा फलं तस्य पूत्वा लेहं निधापयेत् ॥ ६ ॥

कृतवेधनकल्कांशं फलार्धाध्वांशसंयुतम् ।

पृथक् चारग्वधादीनां त्रयोदशभिरासुतम् ॥ ७ ॥

शाल्मलीमूलचूर्णानां पिच्छाभिर्दशभिस्तथा ।

वर्तिक्रियाः षट् फलवत् फलादीनां घृतं तथा ॥ ८ ॥

कोशातकानि पञ्चाशत् कोविदाररसे पचेत् ।

तं कषायं फलादीनां कल्कैर्लेहं पुनः पचेत् ॥ ९ ॥

क्ष्वेडस्य तत्र भागः स्याच्छेषाण्यर्धांशिकानि तु ।

कषायैः कोविदाराद्यैरेवं पक्त्वा पिबेत् पृथक् ॥ १० ॥

कषायेषु फलादीनामानूपं पिशितं पृथक् ।

कोशातक्या समं पक्त्वा रसं सलवणं पिबेत् ॥ ११ ॥

फलादिपिप्पलीतुल्यं तद्वन्मांसरसं पिबेत् ।

क्ष्वेडं कासी पिबेत् सिद्धं मिश्रमिक्षुरसेन च ॥ १२ ॥

१ कृतवेधनम् 'एराल' इति कूर्माचलादौ प्रसिद्धम् 'वनखीरा' त्रपुसफलतुल्यम्, अत एव मृदङ्गफलमित्युच्यते। "कृतवेधनं षष्टिधा भवति योगयुक्तम्" इति सूत्रम् ।

२ फले 'मदनफलकल्पे' इव फलवत् सप्तम्यन्तादितिः, 'तत्र तस्यैव' इत्यनुशासनात् ।

तत्र श्लोकौ ।

क्षीरे द्वौ द्वौ सुरा चैका काथा द्वाविंशतिस्तथा ।

दश पिच्छा घृतं चैकं षट् च वर्तिक्रियाः शुभाः ॥ १३ ॥

लेहेऽष्टौ सप्त मांसे च योग इक्षुरसेऽपरः ।

कृतवेधनकल्पेऽस्मिन् षष्टिर्योगाः प्रकीर्तिताः ॥ १४ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने  
कृतवेधनकल्पो नाम षष्ठाऽध्यायः ॥ ६ ॥

### सप्तमोऽध्यायः ।

अथातः श्यामात्रिवृत्कल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विरेचने त्रिवृन्मूलं श्रेष्ठमाहुर्मनीषिणः ।

तस्याः संज्ञा गुणाः कर्म भेदः कल्पश्च वक्ष्यते ॥ ३ ॥

त्रिभण्डी त्रिवृता श्यामा सुवहा कोटरा तथा ।

सर्वानुभूतिः सरला शब्दैः पर्यायवाचकैः ॥ ४ ॥

कषाया मधुरा रूक्षा विपाके कटुका च सा ।

कफापित्तप्रशमनी रौक्ष्याच्चानिलकोपनी ॥ ५ ॥

सेदानीमौषधैर्युक्ता वातपित्तकफापहैः ।

कल्पे वैशेष्यमासाद्य सर्वरोगहरा भवेत् ॥ ६ ॥

मूलं तु द्विविधं तस्याः श्यामं चारुणमेव च ।

तयोर्मुख्यतरं विद्धि मूलं यदरुणप्रभम् ॥ ७ ॥

सुकुमारे शिशौ वृद्धे मृदुकोष्ठे च तच्छुभम् ।

मोहयेदाशुकारित्वाच्छयामा कण्ठं क्षिणोत्यपि ॥ ८ ॥

तैक्षण्यात् कर्षति हृत्कण्ठमाशु दोषं हरत्यपि ।

शस्यते बहुदोषाणां क्रूरकोष्ठाश्च ये नराः ॥ ९ ॥

गुणवत्यां तयोर्भूमौ जातं मूलं समुद्धरेत् ।

१ अथ वमनकल्पनिरूपणानन्तरं यतो विरेचनमपेक्षितमतः “त्रिवृत्सुख-  
विरेचनाम्” इति सूत्रसूचितमुभयत्रिवृत्कल्पं व्याख्यास्यामः ।

२ श्यामा=‘कालीनिसोत’ त्रिवृत् ‘निसोत’ इति प्रसिद्धा ।

उपोष्य प्रयतः शुक्ले शुक्लवासाः समाहितः ॥ १० ॥  
 गम्भीरानुगतं श्लक्ष्णमतिर्यग्विस्तृतं च यत् ।  
 तद्विपाठ्योद्धरेद्गर्भं त्वचं शुष्कां निधापयेत् ॥ ११ ॥  
 स्निग्धस्विन्नो विरेच्यस्तु पेयोमात्रोषितः सुखम् ।  
 अक्षमात्रं तयोः पिण्डं विनीयाम्लेन ना पिबेत् ॥ १२ ॥  
 गोऽव्याजामहिषीमूत्रसौवीरकतुषोदकैः ।  
 प्रसन्नया त्रिफलया शृतया च पृथक् पिबेत् ॥ १३ ॥  
 एकैकं सैन्धवादीनां द्वादशानां सनागरम् ।  
 त्रिवृद्विगुणसंयुक्तं चूर्णमुष्णाम्बुना पिबेत् ॥ १४ ॥  
 पिप्पली पिप्पलीमूलं मरिचं गजपिप्पली ।  
 सरलः किलिमं हिङ्गु भार्गी तेजोवती तथा ॥ १५ ॥  
 मुस्तं हैमवती पथ्या चित्रको रजनी वचा ।  
 स्वर्णक्षीर्यजमोदा च शृङ्गवेरं च तैः पृथक् ॥ १६ ॥  
 एकैकाध्वाशसंयुक्तं पिबेद्गोमूत्रसंयुतम् ।  
 मधुकाध्वाशसंयुक्तं शर्कराऽम्बुयुतं पिबेत् ॥ १७ ॥  
 जीवकर्षभकौ मेदां श्रावणीं कर्कटाह्वयाम् ।  
 मुद्गमाषाख्यपण्यौ च महतीं श्रावणीं तथा ॥ १८ ॥  
 काकोलीं क्षीरकाकोलीमिन्द्रां छिन्नरुहां तथा ।  
 क्षीरशुक्लां पयस्यां च यष्ट्याह्वं विधिना पिबेत् ॥ १९ ॥  
 वातपित्ताहितान्येतान्यन्यानि तु कफानिले ।  
 क्षीरमांसेक्षुकाश्मर्यद्राक्षापीलुरसैः पृथक् ॥ २० ॥  
 सर्पिषा वा तयोश्चूर्णमभयाऽध्वाशिकं पिबेत् ।  
 लिङ्गाद्वा मधुसर्पिभ्यां संयुक्तं ससितोपलम् ॥ २१ ॥  
 अजगन्धा तुगाक्षीरी विदारी शर्करा त्रिवृत् ।  
 चूर्णितं क्षौद्रसर्पिभ्यां लीढ्वा साधु विरिच्यते ॥ २२ ॥  
 सन्निपातज्वरस्तम्भदाहतृष्णाऽर्दितो नरः ।  
 श्यामात्रिवृत्कषायेण कल्केन च सशर्करम् ॥ २३ ॥

१ श्यामात्रिवृत्कषायेण व्यस्तेन समस्तेन वा एवं दन्तीद्रवत्यादियुग्मेषु  
 च । “श्यामात्रिवृद्योगशतं प्रणीतं, दशापरे चात्र भवन्ति योगाः” इति सूत्रम् ।

साधयेद्विधिवलेहं लिह्यात् पाणितलं ततः ।  
 सक्षौद्रां शर्करां पक्त्वा कुर्यान्मृद्भाजने नवे ॥ २४ ॥  
 क्षिपेच्छीते त्रिवृच्चूर्णं त्वक्पत्रमरिचैः सह ।  
 मात्रया लेहयेदेतदीश्वराणां विरेचनम् ॥ २५ ॥  
 कुडवांशान् रसानिक्षुद्राक्षापीलुपरूषकात् ।  
 सितोपलापलं क्षौद्रात् कुडवाधं च साधयेत् ॥ २६ ॥  
 तं लेहं योजयेच्छीतं त्रिवृच्चूर्णेन शास्त्रवित् ।  
 एतदुत्सन्नपित्तानामीश्वराणां विरेचनम् ॥ २७ ॥  
 शर्करामोदकान् वर्तीर्गुलिकामांसपूपकान् ।  
 अनेन विधिना कुर्यात् पैत्तिकानां विरेचनम् ॥ २८ ॥  
 पिप्पलीं नागरं क्षारं श्यामां त्रिवृतया सह ।  
 लेहयेन्मधुना सार्धं श्लेष्मलानां विरेचनम् ॥ २९ ॥  
 मातुलङ्गाभयाधात्रीश्रोपर्णीकोलदाडिमात् ।  
 सुभृष्टान् स्वरसांस्तैले साधयेत्तत्र चावपेत् ॥ ३० ॥  
 सहकारात् कापेत्थाच्च मध्यमम्लं च यत् फलम् ।  
 पूर्ववद्बहलीभूते त्रिवृच्चूर्णं समावपेत् ॥ ३१ ॥  
 त्वक्पत्रकेशरैलानां चूर्णं मधु च मात्रया ।  
 लेहोऽयं कफपूर्णानामीश्वराणां विरेचनम् ॥ ३२ ॥  
 पानकानि रसान् यूषान् मोदकान् रागषाडवान् ।  
 अनेन विधिना कुर्याद् विरेकार्थं कफाधिके ॥ ३३ ॥  
 भृङ्गैलाभ्यां समा नीली तैस्त्रिवृत्तैश्च शर्करा ।  
 चूर्णं फलरसक्षौद्रसंक्तुभिस्तर्पणं पिबेत् ॥ ३४ ॥  
 वातपित्तकफोत्थेषु रोगेष्वल्पानलेषु च ।  
 नरेषु सुकुमारेषु निरपायं विरेचनम् ॥ ३५ ॥  
 शर्करात्रिफलाश्यामात्रिवृत्पिप्पलिमाक्षिकैः ।

१ भागुरिमतेनात्र टाप ।

२ ईश्वराणां नृपाणां धनिनाञ्च, सुखविरेचनमित्यर्थः ।

३ सक्तुः 'सचतेः' इति महाभाष्यादन्त्यादिरयं शब्दः, शक्नोतेस्तुनि  
 तालव्यादेरपि सम्भवः ।

मोदकः सन्निपातोर्ध्वरक्तपित्तज्वरापहः ॥ ३६ ॥  
 त्रिवृच्छाणा मतास्तिस्त्रस्तिस्त्रश्च त्रिफलात्वचः ।  
 विडङ्गपिप्पलीक्षारशाणास्तिस्त्रश्च चूर्णिताः ॥ ३७ ॥  
 लिङ्गात् सर्पिर्मधुभ्यां च मोदकं वा गुडेन च ।  
 भक्षयेन्निष्परीहारमेतच्छोधनमुत्तमम् ॥ ३८ ॥  
 गुल्मं प्लीहोदरं श्वासं हलीमकमरोचकम् ।  
 कफवातकृतांश्चान्यान् व्याधीनेतद्व्यपोहति ॥ ३९ ॥  
 विडङ्गपिप्पलीमूलत्रिफलाधान्यचित्रकान् ।  
 मरिचेन्द्रयवाजाजीपिप्पलीहस्तिपिप्पलीः ॥ ४० ॥  
 लवणान्यजमोदां च चूर्णितं कार्ष्णिकं पृथक् ।  
 तिलतैलत्रिवृच्चूर्णभागौ चाष्टपलोन्मितौ ॥ ४१ ॥  
 धात्रीफलरसप्रस्थांस्त्रीन् गुडार्धतुलां तथा ।  
 पक्त्वा मृद्वग्निना खादेद्ददरोदुम्बरोपमान् ॥ ४२ ॥  
 गुडान् कृत्वा न चात्र स्याद् विहाराहारयन्त्रणा ।  
 मन्दाभित्वं ज्वरं मूच्छां मूत्रकृच्छ्रमरोचकम् ॥ ४३ ॥  
 अस्वप्नं गात्रशूलं च कासं श्वासं भ्रमं क्षयम् ।  
 कुष्ठार्शःकामलामेहगुल्मोदरभगन्दरान् ॥ ४४ ॥  
 ग्रहणीपाण्डुरोगांश्च हन्युः पुंसवनाश्च ते ।  
 कल्याणका इति ख्याताः सर्वेष्वृतुषु यौगिकाः ॥ ४५ ॥  
 व्योषत्वक्पत्रमुस्तैलाविडङ्गामलकाभयाः ।  
 समभागा भिषग्दद्याद्विगुणं च मकूलकम् ॥ ४६ ॥  
 त्रिवृतोऽष्टगुणं भागं शर्करायाश्च षड्गुणम् ।  
 चूर्णितं गुडिकाः कृत्वा क्षौद्रेण पलसम्मिताः ॥ ४७ ॥  
 भक्षयेत् कल्यमुत्थाय शीतं चानु पिबेज्जलम् ।  
 मूत्रकृच्छ्रे ज्वरे वम्यां कासे श्वासे भ्रमे क्षये ॥ ४८ ॥  
 तापे पाण्ड्वामयेऽल्पेऽग्नौ शस्ता निर्यन्त्रणाशिनः ।  
 योगः सर्वविषाणां च मतः श्रेष्ठो विरेचने ॥ ४९ ॥  
 मूत्रजानां च रोगाणां विधिज्ञेनावचारितः ।  
 त्रिवृत्पलं द्विप्रसृतं पथ्या धान्योरुबूकयोः ॥ ५० ॥  
 द्राक्षाधान्युरुबूकानां प्रसृतौ द्वौ त्रिवृत्पलम् ।

दश तान्मोदकान् कुर्यादीश्वराणां विरेचनम् ॥ ५१ ॥  
 त्रिवृद्धैमवती श्यामा नीलिनी हस्तिपिप्पली ।  
 समूला पिप्पली मुस्तमजमोदा दुरालभा ॥ ५२ ॥  
 कार्षिकं नागरपलं गुडस्य पलविंशतिम् ।  
 चूर्णितं मोदकान् कुर्यादुदुम्बरफलोपमान् ॥ ५३ ॥  
 हिङ्गुसौवर्चलव्योषयमानीबिडजीरकैः ।  
 वचाजगन्धात्रिफलाचव्यचित्रकधान्यकैः ॥ ५४ ॥  
 मोदकान् वेष्टयेच्चूर्णैस्तान् सतुम्बुरुदाडिमैः ।  
 त्रिकवङ्गणहृदस्तिकोष्ठार्शःप्लीहशूलिनाम् ॥ ५५ ॥  
 हिक्काकासारुचिश्वासकफोदावर्तिनां शुभाः ।  
 त्रिवृतां कौटजं बीजं पिप्पलीं विश्वभेषजम् ॥ ५६ ॥  
 क्षौद्रद्राक्षारसोपेतं वर्षास्वेतद्विरेचनम् ।  
 त्रिवृद्दुरालभामुस्तशर्करोदीच्यचन्दनम् ॥ ५७ ॥  
 द्राक्षाऽम्बुना सयष्ट्याह्मसातलं जलदात्यये ।  
 त्रिवृतां चित्रकं पाठामजार्जी सरलं वचाम् ॥ ५८ ॥  
 स्वर्णदुग्धीं च हेमन्ते पिष्ट्वा तूष्णाम्बुना पिबेत् ।  
 शर्करा त्रिवृता तुल्या ग्रीष्मकाले विरेचनम् ॥ ५९ ॥  
 त्रिवृद्भायन्तिहपुषाः सातलां कटुरोहिणीम् ।  
 स्वर्णक्षीरीं च सञ्चूर्ण्य गोमूत्रे भावयेत् ज्यहम् ॥ ६० ॥  
 एष सर्वर्तुको योगः स्निग्धानां मलदोषहृत् ।  
 दुरालभा त्रिवृच्छ्यामा वत्सकं हस्तिपिप्पली ॥ ६१ ॥  
 नीलिनी त्रिफला मुस्तं कटुका च सुचूर्णितम् ।  
 सर्पिर्मांसरसोष्णाम्बुयुक्तं पाणितलं ततः ॥ ६२ ॥  
 पिबेत् सुखतमं द्योतद्रूक्षाणामपि शस्यते ।  
 श्यूषणं त्रिफला हिङ्गु कार्षिकं त्रिवृतापलम् ॥ ६३ ॥  
 सौवर्चलार्धकर्षं च पलार्धं चाम्लवेतसात् ।  
 तच्चूर्णं शर्करातुल्यं मद्येनाम्लेन वा पिबेत् ॥ ६४ ॥  
 गुल्मपार्श्वार्तिनुत् सिद्धं जीर्णं चाद्याद्रसौदनम् ।  
 त्रिवृतां त्रिफलां दन्तीं सप्तलां व्योषसैन्धवम् ॥ ६५ ॥  
 कृत्वा चूर्णं तु सप्ताहं भाग्यमामलकीरसे ।



तद्योज्यं तर्पणे यूषे पिशिते रागयुक्तिषु ॥ ६६ ॥  
 तुल्याम्लं त्रिवृताकल्कसिद्धं गुल्महरं घृतम् ।  
 श्यामात्रिवृतयोर्मूलं पचेदामलकैः सह ॥ ६७ ॥  
 जले तेन कषायेण पक्त्वा सर्पिः पिबेन्नरः ।  
 श्यामात्रिवृत्कषायेण सिद्धं सर्पिः पिबेत्तथा ॥ ६८ ॥  
 साधितं वा पयस्ताभ्यां सुखं तेन विरिच्यते ।  
 त्रिवृन्मुष्टीस्तु सनखानष्टौ द्रोणेऽम्भसः पचेत् ॥ ६९ ॥  
 पादशेषं कषायं तं शीतं गुडतुलायुतम् ।  
 स्निग्धे स्थाप्यं घटे क्षौद्रपिप्पलीफलचित्रकैः ॥ ७० ॥  
 प्रलिप्ते विधिना मासं जातं तन्मात्रया पिबेत् ।  
 ग्रहणीपाण्डुरोगघ्नं गुल्मश्चयथुनाशनम् ॥ ७१ ॥  
 सुरां वा त्रिवृतायोगकिण्वां तत्क्वाथसंयुताम् ।  
 यवैः श्यामात्रिवृत्क्वाथस्त्रिभैः कुल्माषमम्भसा ॥ ७२ ॥  
 आसुतं षडहं पले जातं सौवीरकं पिबेत् ।  
 भृष्टान् वा सतुषान् क्षुण्णान् यवांस्तच्चूर्णसंयुतान् ॥ ७३ ॥  
 आसुतानम्भसा तद्वत् पिबेज्जातं तुषोदकम् ।  
 तथा मदनकल्पोक्तान् षाडघादीन् पृथग्दश ।  
 त्रिवृच्चूर्णेन संयोज्य विरेकार्थं प्रयोजयेत् ॥ ७४ ॥  
 त्वक्केशराम्रातकदाडिमैलासितोपलामाक्षिकमातुलुङ्गैः ।  
 मद्यैस्तथाऽन्यैश्च मनोऽनुकूलैर्युक्तानि देयानि विरेचनानि ॥ ७५ ॥  
 शीताम्बुना पीतवतश्च तस्य सिञ्चेन्मुखं छर्दिविघातहेतोः ।  
 हृद्यांश्च मृत्पुष्पफलप्रवालानन्यांश्च दद्यादुपजिघ्रणार्थम् ॥ ७६ ॥

तत्र श्लोकाः ।

एकोऽम्लादिभिरष्टौ च दश द्वौ सैन्धवादिभिः ।  
 मूत्रेऽष्टादश यष्ट्यां द्वौ जीवकादौ चतुर्दश ॥ ७७ ॥  
 क्षीरादौ सप्त लेहेऽष्टौ चत्वारः सितयाऽपि च ।  
 पानकादिषु पञ्चैव षडृतौ पञ्च मोदकाः ॥ ७८ ॥  
 चत्वारश्च घृते क्षीरे द्वौ चूर्णे तर्पणे तथा ।  
 द्वौ मद्ये काञ्जिके द्वौ च दक्षान्ये षाडवाविषु ॥ ७९ ॥

श्यामायास्त्रिवृतायाश्च कल्पेऽस्मिन् समुदाहृतम् ।  
 शतं दशोत्तरं सिद्धं योगानां परमर्षिणा ॥ ८० ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने  
 श्यामात्रिवृत्कल्पो नाम सप्तमोऽध्यायः ॥ ७ ॥

### अष्टमोऽध्यायः ।

अथातश्चतुरङ्गुलकल्पं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥  
 आरग्वधो राजवृक्षः शम्पाकश्चतुरङ्गुलः ।  
 प्रग्रहः कृतमालश्च कर्णिकारोऽवघातकः ॥ ३ ॥  
 ज्वरहृद्रोगवातासृग्गुदावर्तादिरोगिषु ।  
 राजवृक्षोऽधिकं पथ्यो मृदुर्मधुरशीतलः ॥ ४ ॥  
 बाले वृद्धे क्षते क्षीणे सुकुमारे च मानवे ।  
 योज्यो मृद्वनपायित्वाद् विशेषाच्चतुरङ्गुलः ॥ ५ ॥  
 फलकाले परिणतं फलं तस्याहरेद्बुधः ।  
 तेषां गुणवतां जातं सिकतासु निधापयेत् ॥ ६ ॥  
 सप्तरात्रात् समुद्धृत्य शोषयेदातपे भिषक् ।  
 ततो मज्जानमुद्धृत्य शुचौ भाण्डे निधापयेत् ॥ ७ ॥  
 द्राक्षारसयुतं दद्याद्वाहोदावर्तपीडिते ।  
 चतुर्वर्षमुखे बाले यावद्वादशवार्षिके ॥ ८ ॥  
 चतुरङ्गुलमज्ज्ञस्तु प्रसृतं वाऽथवाऽञ्जलिम् ।  
 सुरामण्डेन संयुक्तमथवा कोलसीधुना ॥ ९ ॥

१ अथ=अत्यन्तसुखविरेचनत्रिवृत्कल्पानन्तरं यतस्तदनन्तरभूतश्चतुरङ्गु-  
 लोऽतस्तत्कल्पं व्याख्यास्यामः ।

२ आरग्वधः कर्णिकारः 'सोनाल' 'धनवेहड' 'अमलवतास' इति प्रसिद्धः ।  
 'हुतहुताशनदीप्तिवनश्रियः, प्रतिनिधिः कनकाभरणस्य यत्' इति कालि-  
 दासेन वर्णितः "चतुरङ्गुलो द्वादशधा योगमेति" इति सूत्रम् । चतुरङ्गुलान्ये-  
 कस्मिन्फले पर्वाणि यस्येति योगरूढः । विग्रहस्तु चत्वारि अङ्गुलानि-इत्येव ।

दधिमण्डेन वा सम्यग्रसेनामलकस्य वा ।  
 कृत्वा शीतकषायं तं पिबेत् सौवीरकेण वा ॥ १० ॥  
 त्रिवृतो वा कषायेण मज्जः कल्कं तथा पिबेत् ।  
 तथा बिल्वकषायेण लवणक्षौद्रसंयुतम् ॥ ११ ॥  
 कषायेणाथवा तस्य त्रिवृच्चूर्णं गुडान्वितम् ।  
 साधयित्वा शनैर्लेहं लेहयेन्मात्रया नरम् ॥ १२ ॥  
 चतुरङ्गुलसिद्धाद् वा क्षीराद्यदुदियाद्भृतम् ।  
 मज्जः कल्केन धात्रीणां रसे तत् साधितं पिबेत् ॥ १३ ॥  
 तदेव दशमूलस्य कुलस्थानां यवस्य च ।  
 कषाये साधितं सर्पिः कल्कैः श्यामादिभिः पिबेत् ॥ १४ ॥  
 दन्तीकाथेऽञ्जलिं मज्जः शम्पाकस्य गुडस्य च ।  
 दत्त्वा मासार्धमासस्थमरिष्टं पाययेत् च ॥ १५ ॥  
 यस्य यत् पानमन्नं च हृद्यं स्वाद्वथ वा कटु ।  
 लवणं वा भवेत्तेन युक्तं दद्याद्विरेचनम् ॥ १६ ॥  
 तत्र श्लोकौ ।  
 द्राक्षारसे सुरासीध्वोर्दध्नि चामलकीरसे ।  
 सौवीरके कषाये च त्रिवृतो बिल्वकस्य च ॥ १७ ॥  
 लेहेऽरिष्टे घृते द्वे च योगा द्वादश कीर्तिताः ।  
 चतुरङ्गुलकल्पेऽस्मिन् सुकुमाराः सुखोदयाः ॥ १८ ॥

इत्यग्निवेशकृते तन्त्रे चरकप्रतिभंस्कृते बृहत्बलप्रतिसम्पूरिते कल्प-  
 स्थाने चतुरङ्गुलकल्पो नामाष्टमोऽध्यायः ॥ ८ ॥

### नवमोऽध्यायः ।

अथातस्तिल्वककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तिल्वकस्तु मतो लोभ्रो बृहत्पत्रस्तिरीटकः ।

१ लोभ्रः 'लोध' 'लोधिया' इति प्रसिद्धः, लोभ्रदुर्मं सानुमतः प्रफुल्लमिति  
 कालिदासेन प्रख्यापितः । "लोभ्रं विधौ षोडशयोगयुक्तम्" इति सू० ।

तस्य मूलत्वचं शुष्कामन्तर्वल्कलवर्जिताम् ॥ ३ ॥  
 चूर्णयेत्तु त्रिधा कृत्वा द्वौ भागौ श्रोतयेत्ततः ।  
 लोध्रस्यैव कषायेण तृतीयं तेन भावयेत् ॥ ४ ॥  
 भागं तं दशमूलस्य पुनः क्वाथेन भावयेत् ।  
 शुष्कं चूर्णं पुनः कृत्वा तत ऊर्ध्वं प्रयोजयेत् ॥ ५ ॥  
 दधितक्रसुरामण्डमूत्रैर्बदरसीधुना ।  
 रसेनामलकानां वा ततः पाणितलं पिबेत् ॥ ६ ॥  
 मेषशृङ्ग्यभयाकृष्णाचित्रकैः सलिले शृते ।  
 मरुजान् सुनुयात्तच्च जातं सौवीरकं यदा ॥ ७ ॥  
 भवेदञ्जलिना तस्य लोध्रकलकं पिबेत्तदा ।  
 सुरां लोध्रकषायेण जातां पक्षस्थितां पिबेत् ॥ ८ ॥  
 दन्तीचित्रकयोर्द्रोणे सलिलस्याढकं पृथक् ।  
 समुत्क्राथ्य गुडस्यैकां तुलां लोध्रस्य चाञ्जलिम् ॥ ९ ॥  
 आवपेत्तत् परं पक्षान्मद्यपानां विरेचनम् ।  
 तिल्वकस्य कषायेण दशकृत्वः सुभाविताम् ॥ १० ॥  
 मात्रां कम्पिलकस्यैव कषायेण पुनः पिबेत् ।  
 चतुरङ्गुलकल्पेन लेहोऽन्यः कार्य एव च ॥ ११ ॥  
 त्रिफलायाः कषायेण ससर्पिर्मधुफाणितः ।  
 लोध्रचूर्णयुतः सिद्धो लेहः श्रेष्ठो विरेचने ॥ १२ ॥  
 तिल्वकस्य कषायेण कल्केन च सशर्करः ।  
 सघृतः साधितो लेहः स च श्रेष्ठो विरेचने ॥ १३ ॥  
 अष्टाष्टौ त्रिवृतादीनां मुष्टींश्च सनखान् पृथक् ।  
 द्रोणेऽपां साधयेत् पादशेषे प्रस्थं घृतात् पचेत् ॥ १४ ॥  
 पिष्टैस्तैरेव बिल्वांशैः समूत्रलवणैर्भिषक् ।

१ लोध्रस्यान्तर्वल्कलं कठोरं भवतीति वर्जितमिति दत्तः, स्नायुस्थाना-  
 पन्नतया कठोरताऽनुभूता । लोध्रो द्विविधः—श्वेतवल्कलः शोणवल्कलश्च । श्वेतव-  
 ल्कलश्च द्विधा—श्वेतपुष्पः पीतः पुष्पश्च । पुष्पाणि च रोमवान्ति, न दलवान्ति ।  
 १ अञ्जलिं कुडवपरिमितम् । “पलं चतुर्गुणं विद्यादञ्जलिं कुडवन्तथा”  
 इति वक्ष्यति ।

ततो मात्रां पिबेत् काले श्रेष्ठमेतद्विरेचनम् ॥ १५ ॥

लोध्रकल्केन मूत्राम्ललवणैश्च पचंद् घृतम् ।

चतुरङ्गुलकल्पेन सर्पिषी द्वे च साधयेत् ॥ १६ ॥

तत्र श्लोकौ ।

पञ्च दध्यादिभिस्त्वेका सुरा सौवीरकेण च ।

एकोऽरिष्टस्तथा योग एकः कम्पिलकेन च ॥ १७ ॥

लेहास्त्रयो घृतेनापि चत्वारः सम्प्रकीर्तिताः ।

योगास्ते लोध्रमूलानां कल्पे षोडश दर्शिताः ॥ १८ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

तिल्वककल्पो नाम नवमोऽध्यायः ॥ ९ ॥

### दशमोऽध्यायः ।

अथातः सुधाकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विरेचनानां सर्वेषां सुधा तीक्ष्णतमा मता ।

सङ्घातं हि भिनत्त्याशु दोषाणां कष्टविभ्रमा ॥ ३ ॥

तस्मान्नैषा मृदौ कोष्ठे प्रयोक्तव्या कदाचन ।

न दोषनिचये चाल्पे सति मार्गपरिक्रमे ॥ ४ ॥

पाण्डुरोगोदरे गुल्मे कुष्ठे दूषीविषादिते ।

श्वयथौ मधुमेहे च दोषविभ्रान्तचेतसि ॥ ५ ॥

रोगैरेवाविधैर्ग्रस्तं ज्ञात्वा सप्राणमातुरम् ।

प्रयोजयेन्महावृक्षं सम्यक् स ह्यवचारितः ॥ ६ ॥

सद्यो हरति दोषाणां महान्तमपि सञ्जयम् ।

द्विविधः स मतोऽल्पैश्च बहुभिश्चैव कण्टकैः ॥ ७ ॥

१ सुधा=सीहुण्डः 'सेहुण्डः' 'नेहुण्' 'थूहर' इत्याद्यपभ्रंशप्रासिद्धः । "अथ सीहुण्डो वज्रद्रुः स्नुक् स्नुही गुडा । समन्तदुग्धा" इति वनौषधिः, "सुधा लेपोऽमृतं स्नुही" इति नानार्थः । "महावृक्षो भवति विंशतियोगयुक्तः" इति कल्पसङ्ग्रहसूत्रम् च० सू० ४ कुष्ठादिमहारोगजनकदोषहरत्वेन, महावृक्ष-  
स्वम्, न तु कठोरकाष्ठवत्त्वेन समन्तदुग्धत्वात् । अयं नानाविधः ।

सुतीक्ष्णैः कण्टकैरल्पैः प्रवरो बहुकण्टकः ।  
 स नाम्ना स्नुग्गुडानन्दा सुधा निखिंशपत्रकः ॥ ८ ॥  
 तं विपाट्याहरेत् क्षीरं शस्त्रेण मतिमान् भिषक् ।  
 द्विवर्षं वा त्रिवर्षं वा शिशिरान्ते विशेषतः ॥ ९ ॥  
 बिल्वादीनां बृहत्याश्च कण्टकार्यास्तथैकशः ।  
 कषायेण समांशं तं कृत्वऽङ्गारेषु शोषयेत् ॥ १० ॥  
 ततः कोलसमां मात्रां पिबेत् सौवीरकेण वा ।  
 तुषोदकेन कोलानां रसेनामलकस्य वा ॥ ११ ॥  
 सुरया दधिमण्डेन मातुलुङ्गरसेन वा ।  
 सातलां काञ्चनक्षीरीं श्यामादीनि कटुत्रिकम् ॥ १२ ॥  
 यथोपपत्तिं सप्ताहं सुधाक्षीरेण भावयेत् ।  
 कोलमात्रां घृतेनातः पिबेन्मांसरसेन वा ॥ १३ ॥  
 द्यूषणं त्रिफलां दन्तीं चित्रकं त्रिवृतां तथा ।  
 स्नुक्क्षीरभावितां सम्यग्विदध्याद् गुडपानकम् ॥ १४ ॥  
 त्रिवृतारग्वधं दन्तीं शङ्खिनीं सप्तलां समम् ।  
 निशि स्थितं गवां मूत्रे शोषयेदातपे ततः ॥ १५ ॥  
 सप्ताहं भावयित्वैवं स्नुक्क्षीरेणापरं पुनः ।  
 सप्ताहं भावयेच्छुष्कं ततस्तेनापि भावितम् ॥ १६ ॥  
 गन्धमाल्यं तदाग्राय प्रावृत्य पटमेव च ।  
 सुखमाशु विरिच्यन्ते मृदुकोष्ठा नराधिपाः ॥ १७ ॥  
 श्यामात्रिवृत्कषायेण स्नुक्क्षीरघृतफाणितैः ।  
 लेहं पक्त्वा विरेकार्थं लेहयेन्मात्रया नरम् ॥ १८ ॥  
 पाययेत् सुधाक्षीरं यूषैर्मांसरसैर्घृतैः ।  
 भाविताञ्छुष्कमत्स्यान् वा मांसं वा भक्षयेन्नरः ॥ १९ ॥  
 क्षीरेणामलकैः सर्पिश्चतुरङ्गुलवत् पचेत् ।  
 सुरां वा कारयेत् क्षीरे घृतं वा पूर्ववत् पचेत् ॥ २० ॥

तत्र श्लोकौ ।

सौवीरकादिभिः सप्त सर्पिषा च रसेन च ।  
 पानकं घ्रेयलेहौ च योगा यूषादिभिस्तयः ॥ २१ ॥

द्वौ शुष्कमत्स्यमांसाभ्यां सुरैका द्वे च सर्पिणी ।

महावृक्षस्य योगास्ते विंशतिः समुदाहृताः ॥ २२ ॥

इत्याग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

सुधाकल्पो नाम दशमोऽध्यायः ॥ १० ॥

### एकादशोऽध्यायः ।

अथातः सप्तलाशङ्खिनीकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्तला चर्मसाह्वा च बहुफेनरसा च सा ।

शङ्खिनी तिक्तला चैव यवतिक्ताऽक्षिणीडकः ॥ ३ ॥

ते गुल्मगरहृद्रोगकुष्ठशोफोदरादिषु ।

विकासितीक्ष्णरुक्षत्वाद्योज्ये श्लेष्माधिकेषु तु ॥ ४ ॥

नातिशुष्कं फलं ग्राह्यं शङ्खिन्या निस्तुपीकृतम् ।

सप्तलायाश्च मूलानि गृहीत्वा भाजने क्षिरेत् ॥ ५ ॥

अक्षमात्रं तयोः पिण्डं प्रसन्नालवणायुतम् ।

हृद्रोगे कफवातोत्थे गुल्मे चैव प्रयोजयेत् ॥ ६ ॥

प्रियालपीलुर्कर्कन्धूकोलाम्रातकदाडिमैः ।

द्राक्षापनसखर्जूरबदराम्लपरूषकैः ॥ ७ ॥

भैरेये दधिमण्डेऽम्ले सौवीरकतुषोदके ।

शीघ्रौ चाप्येष कल्पः स्यात् सुखं शीघ्रविरेचनः ॥ ८ ॥

तैलं विदारिगन्धाद्यैः पयसि कथिते पचेत् ।

सप्तलाशङ्खिनीकल्के त्रिवृच्छयामाऽर्धभागिके ॥ ९ ॥

दधिमण्डेन सन्नीय सिद्धं तत् पाययेत् च ।

शङ्खिनीचूर्णभागौ द्वौ तिलचूर्णस्य चापरः ॥ १० ॥

हरीतकीकषायेण तैलं तत्पीडितं पिबेत् ।

१ उपक्रमोपसंहारयोरेकवाक्यताप्रतिपादनार्थं-विंशतिरिति ।

२ सप्तला=सातला सांडुण्डभेदः, शङ्खिनी=चोरपुष्पी 'शांखाडुली' समा-  
नगुणवत्तयाऽनयोर्युग्मं, न तु त्रिवृतोरिव समानजातिमत्तया मृगयन्तु वा  
वैद्याः ।

अतसीसर्षपैरण्डकरञ्जेष्वेष संविधिः ॥ ११ ॥

शङ्खिनीसप्तलासिद्धात् क्षीराद्यदुदियाद् घृतम् ।

कल्कभागे तयोरेव त्रिवृच्छ्यामाऽर्धसंयुते ॥ १२ ॥

क्षीरेणालोढ्य सम्पक्कं पिबेत्तच्च विरेचनम् ।

दन्तीद्रवन्त्योः कल्पोऽयमजशृङ्गयजगन्धयोः ॥ १३ ॥

क्षीरिण्या नीलिकायाश्च तथैव च करञ्जयोः ।

मसूरविदलायाश्च प्रत्यक्श्रेण्यास्तथैव च ॥ १४ ॥

द्विवर्गाधांशकल्केन तद्वत् साध्यं घृतं पुनः ।

शङ्खिनीसप्तलाधात्रीकषाये चापरं घृतम् ॥ १५ ॥

त्रिवृत्कल्पेन सर्पिश्च त्रयो लेहाश्च लोध्रवत् ।

सुराकम्पिलयोर्योगः कार्यो लोध्रवदेव च ॥ १६ ॥

दन्तीद्रवन्त्योः कल्पेन सौवीरकतुषोदके ।

अजगन्धाऽजशृङ्गयोश्च तद्वत् स्यातां विरेचने ॥ १७ ॥

तत्र श्लोकौ ।

कषाया दश षट् चैव षट् तैलेऽष्टौ च सर्पिषि ।

पञ्च मध्ये त्रयो लेहा योगः कम्पिलके तथा ॥ १८ ॥

सप्तलाशङ्खिनीभ्यां ते त्रिंशदुक्ता नवाधिकाः ।

योगाः सिद्धाः समस्ताभ्यामेकशोऽपि च ते हिताः ॥ १९ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने

सप्तलाशङ्खिनीकल्पो नामैकादशोऽध्यायः ॥ ११ ॥

### द्वादशोऽध्यायः ।

अथोक्तो दन्तीद्रवन्तीकल्पं व्याख्यास्यामः ॥ १ ॥

इति हं स्माह भगवानात्रेयः ॥ २ ॥

१ समस्ताभ्यां मिलिताभ्यां सप्तलाशङ्खिनीभ्यामेकशः पृथगपि च सिद्धा ते पूर्वोक्ता योगा हिताः । अयं न्यायो युग्मत्रयेषु समानः ।

२ दन्ती=महादन्ती, यस्या बीजं जयपालः 'जमालगोटा' इत्युच्यते ।  
द्रवन्ती=लघुदन्ती, मूषिकपर्णी=मूसाकर्णी, अवान्तरभेदभिन्नं सजातीयं युग्मं समानगुणम् ।



दन्त्युदुम्बरपर्णी स्यान्निकुम्भोऽथ मुकूलकः ।  
 द्रवन्ती नामतश्चित्रा न्यग्रोधी मूषिकाह्वया ॥ ३ ॥  
 तथा मूषिकपर्णी चाप्युपचित्रा च शम्बरी ।  
 प्रत्यक्ष्रेणी सुतश्रेणी दन्ती रण्डा च कीर्तिता ॥ ४ ॥  
 तयोर्मूलानि सङ्गृह्य स्थिराणि बलहानि च ।  
 हस्तिदन्तप्रकाराणि श्यावताम्राणि बुद्धिमान् ॥ ५ ॥  
 पिप्पलीमधुलिप्तानि स्वेदयेन्मृत्कुशान्तरे ।  
 शोषयेदातपेऽग्न्यकौ हतो ह्येषां विकाशिताम् ॥ ६ ॥  
 तीक्ष्णोष्णान्याशुकाराणि विकाशीनि गुरुणि च ।  
 विलाययन्ति दोषौ द्वौ मारुतं कोपयन्ति च ॥ ७ ॥  
 दधितक्रसुरामण्डैः पिण्डमक्षसमं तयोः ।  
 प्रियालकोलवदरपीलुशोधुभिरेव च ॥ ८ ॥  
 पिबेद् गुल्मोदरी दोषैरभिखिन्नश्च यो नरः ।  
 गोमृगाजरसैः पाण्डुः कृमिकोष्ठी भगन्दरी ॥ ९ ॥  
 तयोः कल्के कषाये च दशमूलरसैर्युते ।  
 कक्षालजीविसर्पेषु दाहे च विपचेद् घृतम् ॥ १० ॥  
 तैलं मेहे च गुल्मे च सोदावर्ते कफानिले ।  
 चतुःक्षेहं शकृच्छुक्रवातसङ्गानिलार्तिषु ॥ ११ ॥  
 रसे दन्त्यजशृङ्गयोश्च गुडक्षौद्रघृतान्वितः ।  
 लेहः सिद्धो विरेकार्थे दाहसन्तापमेहनुत् ॥ १२ ॥  
 वाततर्पे ज्वरे पैत्ते स्यात् स एवाजगन्धया ।  
 मूलं दन्ताद्रवन्त्योश्च पचेदामलकीरसे ॥ १३ ॥  
 त्रीस्तु तस्य कषायस्य भागौ द्वौ फणितस्य च ।  
 तप्ते सर्पिषि तैले वा भर्जयेत्तत्र चात्रपेत् ॥ १४ ॥  
 कल्कं दन्तीद्रवन्त्योश्च श्यामादीनां च भागशः ।  
 तत्सिद्धं प्राशयेल्लेहं सुखं तेन विरिच्यते ॥ १५ ॥  
 रसे च दशमूलस्य तथा बैभीतके रसे ।  
 हरीतकीरसे चैव लेहानेवं पचेत् पृथक् ॥ १६ ॥  
 तयोर्बिल्वसमं चूर्णं तद्रसेनैव भावितम् ।  
 असृष्टे विषि वातोत्थे गुल्मे चाम्लयुतं शुभम् ॥ १७ ॥

पाटयित्वेक्षुकाण्डं वा कल्केनालिप्य चान्तरा ।  
 स्वेदयित्वा ततः खादेत् सुखं तेन विरिच्यते ॥ १८ ॥  
 मूलं दन्तीद्रवन्त्योश्च सह मुद्गैर्विपाचयेत् ।  
 लाववर्तीरकाद्यैश्च ते रसाः स्युर्विरेचनाः ॥ १९ ॥  
 तयोर्वाऽपि कषायेण यवागू जाङ्गलं रसम् ।  
 माषयूषं च संस्कृत्य दद्यात्तैश्च विरिच्यते ॥ २० ॥  
 तत्कषायात्रयो भागा द्वौ सितायास्तथैव च ।  
 एको गोधूमचूर्णानां कार्या चोत्कारिका शुभा ॥ २१ ॥  
 मोदको वाऽस्य कल्पेन कार्यस्तच्च विरेचनम् ।  
 तयोश्चापि कषायेण मद्यमस्योपकल्पयेत् ॥ २२ ॥  
 दन्तीकाथेन चालोड्य दन्तीतैलेन साधितान् ।  
 गुडलावणिकान् भक्ष्यान् विविधान् भक्षयेन्नरः ॥ २३ ॥  
 दन्तीं द्रवन्तीं मरिचं यवानीमुपकुञ्चिकाम् ।  
 नागरं हेमदुग्धां च चित्रकं चेति चूर्णितम् ॥ २४ ॥  
 सप्ताहं भावयेन्मूत्रे गवां पाणितलं ततः ।  
 पिबेद् घृतेन जीर्णे तु विरिक्तश्चापि तर्पणम् ॥ २५ ॥  
 सर्वरोगहरं मुख्यं सर्वेष्टृतुषु यौगिकम् ।  
 चूर्णं तदनपायित्वाद्बालवृद्धेषु पूजितम् ॥ २६ ॥  
 दुर्भक्ताजीर्णपाश्वातिगुल्मप्लीहोदरेषु च ।  
 गण्डमालास्रवाते च पाण्डुरोगे च शस्यते ॥ २७ ॥  
 पलं चित्रकदन्त्योश्च हरीतक्याश्च विंशतिः ।  
 त्रिवृत्पिप्पलीकपौ द्वौ गुडस्याष्टपलेन तत् ॥ २८ ॥  
 विनीय मोदकान् कुर्यादशैकं भक्षयेत्ततः ।  
 उष्णाम्बु च पिबेच्चानु दशमे दशमेऽह्नि च ॥ २९ ॥  
 एते निष्परिहाराः स्युः सर्वरोगनिबर्हणाः ।  
 ग्रहणीपाण्डुरोगार्शःकण्डूकुष्ठानिलापहाः ॥ ३० ॥  
 दन्तीद्विपलनिर्यूहो द्राक्षाऽर्धप्रस्थसंयुतः ।  
 विरेचनं पित्तकासे पाण्डुरोगे च शस्यते ॥ ३१ ॥  
 दन्तीकल्कं समगुडं शीतवारियुतं पिबेत् ।  
 विरेचनं मुख्यतमं कामलाहरमुत्तमम् ॥ ३२ ॥

शुण्ठीमरिचपिप्पलपः कार्षिकाः स्युः पृथक् पृथक् ।  
 द्विगुणे शर्करैले च शङ्खिनी स्याच्चतुर्गुणा ॥ ३३ ॥  
 नोलिनीमष्टगुणितां द्विरष्टगुणितां तथा ।  
 दन्तीं द्रवन्तीं, स्वकशाणमेकं चात्र प्रदापयेत् ॥ ३४ ॥  
 तस्मादर्धपलं चूर्णाल्लिह्यान्माक्षिकसंयुतम् ।  
 शीतोदमानुपानं तु निरपायं विरेचनम् ॥ ३५ ॥  
 श्यामादन्तीरसे गौडः पिप्पलीफलचित्रकैः ।  
 लिप्तेऽरिष्टोऽनिलश्लेष्मप्लीहपाण्डूदरापहः ॥ ३६ ॥  
 तथा दन्तीद्रवन्त्योश्च कषाये साजगन्धयोः ।  
 गौडः कार्योऽजशृङ्गा वा स वै सुखविरेचनः ॥ ३७ ॥  
 तच्चूर्णकाथमाषाम्बुकिण्वतोयसमुद्भवा ।  
 मदिरा कफगुल्माल्पवृद्धिपार्श्वकटिग्रहे ॥ ३८ ॥  
 अजगन्धाकषायेण सौवीरकतुषोदके ।  
 सुराकम्पिलके योगौ लोध्रवच्च तयोः स्मृतौ ॥ ३९ ॥

तत्र श्लोकाः ।

दध्यादिषु त्रयः पञ्च प्रियालाद्यैस्त्रयो रसे ।  
 स्नेहेषु वै त्रयो लेहाः षट् चूर्णे स्वेक एव च ॥ ४० ॥  
 इक्षावेकस्तथा मुद्गमांसानां च रसास्त्रयः ।  
 यवाग्वादौ त्रयश्चैक उक्त उत्कारिकाविधौ ॥ ४१ ॥  
 एकश्च मोदके मद्ये चैकस्तत्काथतैलके ।  
 चूर्णमेकं पुनश्चैको मोदकः पञ्च चामवे ॥ ४२ ॥  
 एकः सौवीरकेऽथैको योगः स्यात्तु तुषोदके ।  
 एका सुरा कम्पिलके चैकः पञ्च घृते स्मृताः ॥ ४३ ॥  
 दन्तीद्रवन्तीकल्पेऽस्मिन् प्रोक्ताः षोडशकास्त्रयः ।  
 नानाविधानां योगानां भक्तिदोषामयान् प्रति ॥ ४४ ॥  
 त्रिशतं पञ्चपञ्चाशद्योगानां वमने स्मृतम् ।  
 द्वे शते नवकाः पञ्च योगानां तु विरेचने ॥ ४५ ॥

१ वमने वमनकल्पे त्रिशतं पञ्चपञ्चाशत् ३५५ तथा हि मदन १३३ जी-  
 मूतक ३९ इक्षाकौ ४५ धामार्गवे ६० कुटजे १८ कृतवेधने ६० मिलिताः  
 ३५५ एवं विरेचने २४५ सङ्कलनया ६०० ।

ऊर्ध्वानुलोमभागानामित्युक्तानि शतानि षट् ।  
प्राधान्यतः समाश्रित्य द्रव्याणि दश पञ्च च ॥ ४६ ॥

भवन्ति चात्र ।

यद्धि येन प्रधानेन द्रव्यं समुपसृज्यते ।  
तत्संज्ञकः स संयोगो भवतीति विनिश्चितम् ॥ ४७ ॥

फलादीनां प्रधानानां गुणभूताः सुरादयः ।  
ते हि तान्यनुवर्तन्ते मनुजेन्द्रमिवेतरे ॥ ४८ ॥

विरुद्धवीर्यमप्येषां प्रधानानामबाधकम् ।  
अधिकं तुल्यवीर्यं हि क्रियासामर्थ्यमिष्यते ॥ ४९ ॥

दृष्टवर्णरसस्पर्शगन्धार्थं प्रति चामयम् ।  
अतो विरुद्धवीर्याणां प्रयोग इति निश्चितम् ॥ ५० ॥

भूयश्चैषां बलाधानं कार्यं स्वरसभावनैः ।  
सुभावितं ह्यल्पमपि द्रव्यं स्याद्बहुकर्मकृत् ॥ ५१ ॥

स्वरसैस्तुल्यवीर्यैर्वा तस्माद्द्रव्याणि भावयेत् ।  
अल्पस्यापि महार्थत्वं प्रभूतस्याल्पकर्मताम् ॥ ५२ ॥

कुर्यात् संयोगविश्लेषकालसंस्कारयुक्तिभिः ।  
प्रदेशमात्रमेतावद्द्रव्यमिह पदशतम् ॥ ५३ ॥

स्वबुद्धौव सहस्राणि कोटीर्वाऽपि प्रकल्पयेत् ।  
बहुद्रव्यविकल्पत्वाद्योगसंख्या न विद्यते ॥ ५४ ॥

तीक्ष्णमध्यमृदूनां तु तेषां शृणुत लक्षणम् ।  
सुखं क्षिप्रं महावेगमसक्तं यत् प्रवर्तते ॥ ५५ ॥

नातिरलानिकरं पायौ हृदये न च रुक्कर्म ।  
अग्नेराशयमक्षिण्वन् कृत्स्नं दोषं निरस्यति ॥ ५६ ॥

विरेचनं निरुहं वा तत्तीक्ष्णमिति निर्दिशेत् ।  
जलाम्पिकीटैरस्पृष्टं देशकालगुणान्वितम् ॥ ५७ ॥

ईषन्मात्राधिकैर्युक्तं तुल्यवीर्यैः सुभावितम् ।  
स्नेहस्वेदोपप्लव्य तीक्ष्णत्वं याति भेषजम् ॥ ५८ ॥

१ अधिकमात्रावत्त्वं प्रधानत्वम्, न्यूनमात्रावत्त्वं गुणत्वमतो विरुद्धवीर्याणामपि प्रधानानुकूलत्वमेव दुर्बलत्वात् । नृपे तु अव्याहताश्वमधिकमात्रवत्त्वम् ।

किञ्चिदेभिर्गुणैर्हीनं पूर्वोक्तैर्मात्रया तथा ।  
 स्निग्धस्विन्नस्य वा सम्यङ्माध्यं भवति भेषजम् ॥ ५९ ॥  
 मन्दवीर्यं तु रूक्षस्य हीनमात्रं तु भेषजम् ।  
 अतुल्यवीर्यैः संयुक्तं मृदु स्यान्मन्दवेगवत् ॥ ६० ॥  
 अकृत्स्नदोषहरणादशुद्धी ते बलीयसाम् ।  
 मध्यावरबलानां तु प्रयोज्ये सिद्धिमिच्छता ॥ ६१ ॥  
 तीक्ष्णो मध्यो मृदुर्व्याधिः सर्वमध्याल्पलक्षणः ।  
 तीक्ष्णादीनि बलापेक्षी भेषजान्येषु योजयेत् ॥ ६२ ॥  
 देयं त्वनिर्हृते पूर्वं पीते पश्चात् पुनः पुनः ।  
 भेषजं वमनार्थाय प्राय आपित्तदर्शनात् ॥ ६३ ॥  
 बलत्रैविध्यमालक्ष्य दोषाणामातुरस्य च ।  
 पुनः प्रदद्याद्भेषज्यं सर्वशो वा विवर्जयेत् ॥ ६४ ॥  
 निर्हृते वाऽपि जीर्णे वा दोषनिर्हरणे बुधः ।  
 भेषजेऽन्यत् प्रयुज्जीत प्रार्थयन् सिद्धिमुत्तमाम् ॥ ६५ ॥  
 अपक्वं वमनं दोषं पच्यमानं विरेचनम् ।  
 निर्हरेद्द्वमनस्यातः पाकं न प्रतिपालयेत् ॥ ६६ ॥  
 पीते प्रस्रंसने दोषास्त निर्हृत्य जरां गते ।  
 वमिते चौषधे धीरः पाययेदौषधं पुनः ॥ ६७ ॥  
 दीप्ताग्निं बहुदोषं च दृढस्त्रेहगुणं नरम् ।  
 दुःशुद्धं तदहर्भुक्तं श्रोभूते पाययेत् पुनः ॥ ६८ ॥  
 दुर्बलो बहुदोषश्च दोषपाकेण यो नरः ।  
 विरिच्यते शनैर्भोज्यैर्भूयस्तमनुसारयेत् ॥ ६९ ॥  
 वमनैश्च विरेकैश्च विशुद्धस्याप्रमाणतः ।  
 भोजनान्तरपानाभ्यां दोषशेषं शमं नयेत् ॥ ७० ॥  
 दुर्बलं शोधितं पूर्वमल्पदोषं च मानवम् ।  
 अपरिज्ञातकोष्ठं च पाययेदौषधं मृदु ॥ ७१ ॥  
 श्रेयो मृद्वसकृत्पीतमल्पबाधं निरत्ययम् ।  
 न चातितीक्ष्णं यत् क्षिप्रं जनयेत् प्राणसंशयम् ॥ ७२ ॥  
 दुर्बलोऽपि महादोषो विरेच्यो बहुशोऽलशः ।  
 मृदुभिर्भेषजैर्दोषा हन्युर्ह्येनमनिर्हृताः ॥ ७३ ॥

यस्योर्ध्वं कफसंसृष्टं पीतं यात्यानुलोमिकम् ।  
 वमितं कवलैः शुद्धं लङ्घितं पाययेत्तु तम् ॥ ७४ ॥  
 विबन्धेऽल्पं चिराद्दोषे स्रवत्युष्णं पिबेज्जलम् ।  
 तेनाध्मानं सतृद छर्दिर्विबन्धश्चैव शाम्यति ॥ ७५ ॥  
 भेषजं दोषरुद्धं चैन्नोर्ध्वं नाधः प्रवर्तते ।  
 सोद्गारं च सशूलं च स्वेदं तन्नावचारयेत् ॥ ७६ ॥  
 सुविरिक्तस्तु सोद्गारमाश्ववोषधमुल्लिखेत् ।  
 अतिप्रवृत्तं जीर्णे तु सुशीतैः स्तम्भयेद्भिषक् ॥ ७७ ॥  
 कदाचिच्छ्लेष्मणा रुद्धं तिष्ठत्युरसि भेषजम् ।  
 क्षीणे श्लेष्मणि सायाह्ने रात्रौ वा तत् प्रवर्तते ॥ ७८ ॥  
 रूक्षानाहारयोज्जीर्णे विष्टभ्योर्ध्वं गतेऽपि वा ।  
 वायुना भेषजे त्वन्यत् सस्नेहलवणं पिबेत् ॥ ७९ ॥  
 तृणमोहभ्रममूर्च्छाद्याः स्युश्चैज्जीर्यति भेषजे ।  
 पित्तघ्नं स्वादु शीतं च भेषजं तत्र शस्यते ॥ ८० ॥  
 लालाहल्लासविष्टम्भलोमहर्षाः कफावृते ।  
 भेषजं तत्र तीक्ष्णोष्णं कट्वादि कफनुद्धितम् ॥ ८१ ॥  
 सुस्निग्धं क्रूरकोष्ठं च लङ्घयेद्विरेचितम् ।  
 तेनास्य स्नेहजः श्लेष्मा सङ्गश्चैवोपशाम्यति ॥ ८२ ॥  
 रूक्षबह्वनिलक्रूरकोष्ठव्यायामशूलिनाम् ।  
 दीप्ताग्नीनां च भेषज्यमविरिच्यैव जीर्यति ॥ ८३ ॥  
 तेभ्यो बस्तिं पुरा दत्त्वा पश्चादद्याद्विरेचनम् ।  
 बस्तिप्रवर्तितं दोषं हरेच्छीघ्रं विरेचनम् ॥ ८४ ॥

विशोधनानर्हाः ।

रूक्षाशनाः कर्मनित्या ये नरा दीप्तपावकाः ।  
 तेषां दोषाः क्षयं यान्ति कर्म वातातपाग्निभिः ॥ ८५ ॥  
 विरुद्धाध्यशनाजीर्णान् दोषानपि जयन्ति ते ।  
 स्नेह्यास्ते मारुताद्रक्ष्या नाव्याधौ तान् विशोधयेत् ॥ ८६ ॥  
 नातिस्निग्धशरीराय दद्यात् स्नेहविरेचनम् ।  
 स्नेहोत्क्रुष्टशरीराय रूक्षं दद्याद्विरेचनम् ॥ ८७ ॥  
 एवं ज्ञात्वा विधिं धीरो देशकालप्रमाणवित् ।

विरेचनं विरेच्येभ्यः प्रयच्छन्नापराध्यति ॥ ८८ ॥

विभ्रंशो विषवद्यस्य सम्यग्योगो यथाऽमृतम् ।

कालेष्ववश्यं पेयं च तस्माद्यत्नात् प्रयोजयेत् ॥ ८९ ॥

भवति चात्र ।

द्रव्यप्रमाणं तु यदुक्तमस्मिन्मध्येषु तत् कोष्ठवयोबलेषु ।

तन्मूलमालम्ब्य भवेद्विकल्पस्तेषां विकल्पोऽभ्यधिकोऽनभावः ॥ ९० ॥

अथ मानपरिभाषा ।

जालान्तरगतैर्भानुकरैर्वशी विलोक्यते ।

षड्वंशस्तु मरीचिः स्यात् षण्मरीच्यस्तु सर्षपः ॥ ९१ ॥

अष्टौ ते सर्षपा रक्तिस्तण्डुलश्चापि तद्वयम् ।

धान्यमाषो भवेदेको धान्यमाषद्वयं यवः ॥ ९२ ॥

अण्डिकास्ते तु चत्वारस्ताश्चतस्रस्तु माषकः ।

हेमश्च धान्यकश्चोक्तो भवेच्छाणस्तु ते त्रयः ॥ ९३ ॥

शाणौ द्वौ द्रक्ष्णं विद्यात् कोलं बदरमेव च ।

विद्याद्वौ द्रक्ष्णौ कर्षं सुवर्णं चाक्षमेव च ॥ ९४ ॥

बिडालपदकं तच्च पिचुं पाणितलं तथा ।

तिन्दुकं च विजानीयात् कवलग्रहमेव च ॥ ९५ ॥

द्वे सुवर्णे पलार्धं स्याच्छुक्तिरष्टमिका तथा ।

द्वे पलार्धे पलं मुष्टिः प्रकुञ्चोऽथ चतुर्थिका ॥ ९६ ॥

बिल्वं षोडशिकं चाभ्रं द्वे पलं प्रसृतं विदुः ।

पलं चतुर्गुणं विद्यादञ्जलिं कुडवं तथा ॥ ९७ ॥

अष्टमानं तु विज्ञेयं कुडवौ द्वौ तु मानिका ।

चत्वारः कुडवाः प्रस्थश्चतुःप्रस्थमथाढकम् ॥ ९८ ॥

पात्रं तदेव विज्ञेयं कंसः प्रस्थाष्टकं तथा ।

कंसश्चतुर्गुणो द्रोणश्चार्मणं नल्वणं च तत् ॥ ९९ ॥

स एव कलशः ख्यातो घट उन्मानमेव च ।

घटस्तु द्विगुणः शूर्पो विज्ञेयः कुम्भ एव च ॥ १०० ॥

गोणीं शूर्पद्वयं विद्यात् खारीं भारीं तथैव च ।  
 द्वात्रिंशत् विजानीयाद्वाहं शूर्पाणि बुद्धिमान् ॥ १०१ ॥  
 तुलां शतपलं विद्यात् परिमाणविशारदः ।  
 शुष्कद्रव्येष्विदं मानमेवमादि प्रकीर्तितम् ॥ १०२ ॥  
 द्विगुणं तद्वेष्ट्विष्टं तथा सद्योद्धृतेषु च ।  
 यद्धि मानं तुला प्रोक्ता पलं वा तत् प्रयोजयेत् ॥ १०३ ॥  
 अनुक्ते परिमाणे तु तुल्यं मानं प्रकीर्तितम् ।  
 द्रवकार्येऽपि चानुक्ते सर्वत्र सालिलं स्मृतम् ॥ १०४ ॥  
 यतश्च पादनिर्देशश्चतुर्भागस्ततश्च सः ।  
 जलस्नेहौषधानां तु प्रमाणं यत्र नेरितम् ॥ १०५ ॥  
 तत्र स्यादौषधात् स्नेहः स्नेहात्तोयं चतुर्गुणम् ।  
 स्नेहपाकस्त्रिधा ज्ञेयो मृदुर्मध्यः खरुस्तथा ॥ १०६ ॥  
 तुल्ये कल्केन निर्यासे भेषजानां मृदुः स्मृतः ।  
 संयाव इव निर्यासे मध्यो दवीं विमुञ्चति ॥ १०७ ॥  
 शीर्यमाणे तु निर्यासे वर्त्यमाने खरस्तथा ।  
 खरोऽभ्यङ्गे मृदुर्नस्ये पाने बस्तौ च मध्यमः ॥ १०८ ॥

तत्र श्लोकौ ।

कल्पार्थः शोधने संज्ञा पृथग्घेतुः प्रवर्तने ।  
 देशादीनां फलादीनां गुणा योगशतानि षट् ॥ १०९ ॥  
 विकल्पहेतुर्नामानि तीक्ष्णमध्याल्पलक्षणम् ।  
 विधिश्चावस्थिको मानं स्नेहपाकश्च दर्शितम् ॥ ११० ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते कल्पस्थाने  
 दन्तीद्रवन्तीकल्पो नाम द्वादशोऽध्यायः ॥ १२ ॥

सप्तमं कल्पस्थानं समाप्तम् ।

१ दर्शितश्च, दर्शिता च, दर्शितश्च, दर्शितम्, कल्पार्थः, संज्ञा, लक्षणम्,  
 “नपुंसकमनपुंसकेनैकवच्चास्यान्यतरस्याम्” ।



## सिद्धिस्थानम् ।

### प्रथमोऽध्यायः ।

अथातः कल्पनासिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

का कल्पना पञ्चसु कर्मसूक्ता क्रमश्च कः किं च कृताकृतेषु ।  
लिङ्गं तथैवातिकृतेषु सङ्ख्या का किङ्कुणः केषु च कश्च बसितः ॥ ३ ॥  
किं वर्जनीयं प्रतिकर्मकाले कृते क्रियान् वा परिहारकालः ।  
प्रणीयमानश्च न याति बसितः केनैति शीघ्रं सुचिराच्च केन ॥ ४ ॥  
साध्या गदाः स्वै शमनैश्च केचित्कस्मात्प्रयुक्तैर्न शमं व्रजन्ति ।  
प्रचोदितः शिष्यवरेण सम्यगित्यग्निवेशेन भिषग्वरिष्ठः ॥ ५ ॥  
पुनर्वसुस्तन्त्रविदाह तस्मै सर्वप्रजानां हितकाम्ययेदम् ।  
अहावरं सप्तदिनं परं तु स्निग्धो नरः स्वेदयितव्य इष्टः ॥ ६ ॥  
नातः परं स्नेहनमादिशन्ति सात्त्विक्यो भवेत् सप्तदिनात् परन्तु ।

सिद्धिं गच्छन्ति यया स्मृतिपथमारूढया विबुधाः ।

सकलकलाऽऽबोधकरीं हैमवतीं तामुमां वन्दे ॥ १ ॥

१ सिद्धेः कृतिसाफल्यस्य. स्थानं सिद्धिस्थानम्, कृतिश्चास्मिन् शास्त्रे  
धातुसाम्यविषयिणी “धातुसाम्यक्रिया प्रोक्ता तन्त्रस्यास्य प्रयोजनम्” इत्युक्तेः ।  
तथा च के धातव इत्याकाङ्क्षायां पदार्थज्ञानाय सूत्रस्थानम् । कथं धातुवैषम्य-  
मित्याकाङ्क्षायां विकारज्ञानार्थं निदानस्थानम् । कुत्र धातुवैषम्यमित्याकाङ्क्षायां  
विकारदोषदूष्याधिष्ठानज्ञानार्थं शारीरस्थानम् । केन हेतुनाऽनुमीयते धातुवै-  
षम्यमित्याकाङ्क्षायाभरिष्ठानायेन्द्रियस्थानम् । केन कारणेन साधयेद् धातुसा-  
म्यमित्याकाङ्क्षायां योगज्ञानाय चिकित्सास्थानम् ।

ते च योगाः कथं सिद्धये कल्पन्ते इत्याकाङ्क्षायां वमनविरेचनादिकल्पना-  
ज्ञानाय कल्पस्थानम् । तदधिकारि-तत्साधन-तत्प्रकार-तद्व्यापत्प्रतीकारज्ञानाय च  
सिद्धिस्थानमिति शास्त्रसङ्गतिः । तथा च प्रकारविधया सिद्धेः साधनभूतानि पञ्च  
कर्माण्यत्र विचार्यन्ते इति सिद्धशब्दः कार्यकारणयोरभेदोपचारादुभयत्र प्रवर्तते ।  
तथा चायुर्वेदोपदेशानामारोग्यभावनायां तस्याश्च पुरुषार्थभावनायामन्यथादायु-  
र्वेदोपदेशैराण्यपूर्वकं शतायुश्च भावयेत्, तेन च पुरुषार्थान् इति शास्त्रतात्पर्यम् ।

स्नेहोऽनिलं हन्ति मृदुं करोति देहं मलानां विनिहन्ति सङ्गम् ॥ ७ ॥  
 स्निग्धस्य सूक्ष्मेष्वयनेषु लीनं स्वेदस्तु दोषं नयति द्रवत्वम् ।  
 ग्राम्यौदकानूपरसैः समांसैरुक्लेशनीयः पयसा च वम्यः ॥ ८ ॥  
 रसैस्तथा जाङ्गलजैः सयूषैः स्निग्धः कफावृद्धिकरैर्विरेच्यः ।  
 श्लेष्मोत्तरश्छर्दयति ह्यदुःखं विरिच्यते मन्दकफस्तु सम्यक् ॥ ९ ॥  
 अधः कफेऽल्पे वमनं हि गच्छेद्विरेचनं वृद्धकफे तथोर्ध्वम् ।  
 स्निग्धाय देयं वमनं तथोक्तं वान्तस्य पेयादिरनुक्रमश्च ॥ १० ॥  
 स्निग्धस्य सुस्विन्नतनोर्यथावाद्विरेचनं योग्यतमं प्रयोज्यम् ।  
 पेयां विलेपामकृतं कृतं च यूषं रसं त्रिद्विरथैकशश्च ॥ ११ ॥  
 क्रमेण सेवेत विशुद्धकायः प्रधानमध्यावरशुद्धिशुद्धः ।  
 यथाऽणुरग्निस्तृणगोमयाद्यैः सन्धुक्ष्यमाणो भवति क्रमेण ॥ १२ ॥  
 महान् स्थिरः सर्वसहस्तथैव शुद्धस्य पेयादिभिरन्तरग्निः ।  
 जघन्यमध्यप्रवरेषु वेगाश्चत्वार इष्टा वमने षडष्टौ ॥ १३ ॥  
 दशैव ते द्वित्रिगुणा विरेके प्रस्थस्तथा द्वित्रिचतुर्गुणश्च ।  
 पित्तान्तमिष्टं वमनं विरेकादर्धं कफान्तं च विरेकमाहुः ॥ १४ ॥  
 द्वित्रान् सविट्कानपनाय वेगान्मेयं विरेके वमने तु पीतम् ।  
 क्रमात् कफः पित्तमथानिलश्च यस्यैति सम्यग्वमितः स इष्टः ॥ १५ ॥  
 हृत्पार्श्वमूर्धेन्द्रियमार्गशुद्धौ तथा लघुत्वेऽपि च लक्ष्यमाणे ।  
 दुश्छर्दिने स्फोटककोठकण्ड्वो हृत्स्वाविशुद्धिर्गुरुगात्रता च ॥ १६ ॥  
 तृणमोहमूर्च्छानिलकोपनिद्राबलातिहानिर्वमनेऽति च स्यात् ।  
 स्रोतोविशुद्धीन्द्रियसम्प्रसादो लघुत्वमूर्जोऽग्निरनामयत्वम् ॥ १७ ॥  
 प्राप्तिश्च विटपित्तकफानिलानां सम्यग्विरिक्तस्य भवेत् क्रमेण ।  
 स्याच्छ्लेष्मपित्तानिलसम्प्रकोपः सादस्तथाऽग्नेर्गुरुगात्रता च ॥ १८ ॥

१ वमने जघन्य-मध्य-प्रवरेषु (विभागेषु) क्रमात् चत्वारः षड् अष्टौ वेगा इष्टाः । विरेके दश, द्विगुणादश त्रिगुणादश क्रमात् जघन्यमध्यप्रवरेषु वेगा इष्टाः । संख्यामुक्त्वा परिमाणमाह-प्रस्थ इति । तथा जघन्यमध्यप्रवरेषु (विभागेषु) क्रमाद् द्विगुणः प्रस्थः, त्रिगुणः प्रस्थः, चतुर्गुणः प्रस्थः ( बान्तमलस्य विरिक्तमलस्य च परिमाणतया ) इष्टः । प्रस्थश्चात्र "वमने च विरेके च तथा शोणितमोक्षणे । सार्द्धत्रयोदशपलं प्रस्थमाहुर्मनीषिणः ॥" इति तन्त्रान्तरोक्तो बोध्यः ।



एवंप्रकाराश्च भवन्ति कुक्षौ ये चामयास्तेषु च बस्तिरिष्टः ॥ ३३ ॥

याश्च स्त्रियो वातकृतोपसर्गाद्गर्भं न गृह्णन्ति नृभिः समेताः ।

क्षीणेन्द्रिया ये च नराः कृशाश्च तेषां च बस्तिः परमः प्रदिष्टः ॥ ३४ ॥

उष्णाभिभूतेषु वदन्ति शीतान्छीताभिभूतेषु तथा सुखोष्णान् ।

तत्प्रत्यनीकौषधसंप्रयुक्तान्सर्वत्र बस्तीन् प्रविभज्य युञ्ज्यात् ॥ ३५ ॥

न बृंहणीयान् विदधीत बस्तीन् विशोधनीयेषु गदेषु वैद्यः ।

कुष्ठप्रमेहादिषु मेदुरेषु नरेषु ये चापि विशोधनीयाः ॥ ३६ ॥

क्षीणक्षतानां न विशोधनीयान्न शोषिणां नो भृशदुर्बलानाम् ।

न मूर्च्छितानां न विशोधितानां येषां च दोषेषु निबद्धमायुः ॥ ३७ ॥

शाखागताः कोष्ठगताश्च रोगा मर्मोर्ध्वसर्वावयवं गताश्च ।

ये सन्ति तेषां न तु कश्चिदन्यो वायोः परं जन्मनि हेतुरस्ति ॥ ३८ ॥

विण्मूत्रपित्तादिमलाशयानां विक्षेपसङ्घातकरः स यस्मात् ।

तस्यातिवृद्धस्य शमाय नान्यदस्तेर्विना भेषजमस्ति किञ्चित् ॥ ३९ ॥

तस्माच्चिकित्सार्धमिति ब्रुवन्ति सर्वा चिकित्सामपि बस्तिमेके ।

नाभिप्रदेशं च कटीं च गत्वा कुक्षिं समालोढ्य पुनश्च पार्श्वम् ॥ ४० ॥

संखेद्यं कायं शिथिलांश्च कृत्वा दोषान् पुरीषं ग्रथितं विमथ्य ।

स्वसक्तवेगः सपुरीषदोषः प्रत्यागतो बस्तिरिति प्रशस्तः ॥ ४१ ॥

प्रसृष्टविण्मूत्रसमीरणत्वं रुच्यग्निवृद्ध्याशयलाघवानि ।

रोगोपशान्तिः प्रकृतिस्थता च बलं च तत्स्यात्सुनिरूढलिङ्गम् ॥ ४२ ॥

स्याद्रुक् शिरोहृद्गुदकुक्षिलिङ्गे शोथप्रतिशयायविकर्तिकाश्च ।

हृत्सासकारुचिमूत्रसङ्गाः श्वासो न सम्यक् च निरूहिते स्यात् ॥ ४३ ॥

लिङ्गं यदेवातिविरोचितस्य भवेत्तदेवातिनिरूहितस्य ।

प्रत्येत्यसक्तं सशकृच्च तैलं रक्तादिबुद्धीन्द्रियसम्प्रसादः ॥ ४४ ॥

स्वप्नानुवृत्तिर्लघुता बलं च सृष्टाश्च वेगाः स्वनुवासिते स्युः ।

अधः शरीरोदरबाहुपृष्ठपार्श्वेषु रुग्णक्षयरं च गात्रम् ॥ ४५ ॥

ग्रहश्च विण्मूत्रसमीरणानामसम्यगेतान्यनुवासिते स्युः ।

हृत्सासमोहक्लमसादमूर्च्छा विकर्तिका चात्यनुवासितस्य ॥ ४६ ॥

येस्यहं यामाननुवर्तते त्रीन् खेहो नरः स्यात् स विशुद्धदेहः ।

आश्वागतेऽन्यस्तु पुनर्विधेयः स्नेहो न संस्नेहयति ह्यतिष्ठन् ॥ ४७ ॥  
 त्रिंशत् स्मृताः कर्मसु बस्तयो हि कालस्ततोऽर्धेन ततश्च योगः ।  
 सान्वासना द्वादश वै निरुहाः प्राक् स्नेह एकः परतश्च पञ्च ॥ ४८ ॥  
 काले त्रयोऽन्ते पुरतस्तथैकः स्नेहा निरुहान्तरिताश्च षट् स्युः ।  
 योगे निरुहास्त्रय एव देयाः स्नेहाश्च पञ्चैव परादिमध्याः ॥ ४९ ॥  
 ग्रीन् पञ्च वाऽऽहुश्चतुरोऽथ षड्वा वाताधिकेभ्यस्स्वनुवासनीयम् ।  
 स्नेहान्प्रदायाशु भिषग्विदध्यास्त्रोतोविशुद्ध्यर्थमतो निरुहान् ॥ ५० ॥  
 विशुद्धकायस्य ततः क्रमेण स्निग्धं तलस्वेदितमुत्तमाङ्गम् ।  
 विरेचयेन्निर्द्विरथैकशो वा बलं समीक्ष्य त्रिविधं मलानाम् ॥ ५१ ॥  
 उरःशिरोलाघवमिन्द्रियाणां स्त्रोतोविशुद्धिश्च भवेद्विशुद्धे ।  
 गलोपलेपः शिरसो गुरुत्वं निष्ठीवनं चाप्यथ दुर्विरिक्ते ॥ ५२ ॥  
 शिरोऽक्षिशङ्खश्रवणार्तितोदावत्यर्थशुद्धे तिमिरं च पश्येत् ।  
 स्यात्तर्पणं तत्र मृदु द्रवं च स्निग्धस्य तीक्ष्णं तु पुनर्न योगे ॥ ५३ ॥  
 इत्यातुरस्वस्थसुखः प्रयोगो बलायुषोर्वृद्धिकृदामयघ्नः ।  
 कालस्तु बस्त्यादिषु याति यावांस्तावान् भवेद्विः परिहारकालः ॥ ५४ ॥  
 अस्याशनस्थानवचांसि यानं स्वप्नं दिवा मैथुनवेगरोधान् ।  
 शीतोपचारातपशोकरोषांस्त्यजेदकालाहितभोजनं च ॥ ५५ ॥  
 बद्धे प्रणीते विषमे च नेत्रे मार्गे तथाऽशःकफविद्धिबद्धे ।  
 न याति बस्तिर्न सुखं निरेति दोषावृतोऽल्पो यदि वाऽल्पवीर्यः ॥ ५६ ॥  
 प्राप्ते तु वर्चोनिलमूत्रवेगे वाते विवृद्धेऽल्पबले गुदे वा ।  
 अत्युष्णतीक्ष्णश्च मृदौ च कोष्ठे प्रणीतमात्रः पुनरेति बस्तिः ॥ ५७ ॥  
 मेदः कफाभ्यामनिलो निरुद्धः शूलाङ्गसुप्तिश्चयथून् करोति ।  
 स्नेहं तु युञ्जन्नबुधस्तु तस्मै संवर्धयत्येव हि तान्विकारान् ॥ ५८ ॥  
 रोगास्तथाऽन्येऽप्यवितर्क्यमाणाः परस्परेणावगृहीतमार्गाः ।  
 सन्दूषिता धातुभिरेव चान्यैः स्वैर्भेषजैर्नोपशमं व्रजन्ति ॥ ५९ ॥  
 सर्वं च रोगप्रशमाय कर्म हीनातिमात्रं विपरीतकालम् ।  
 मिथ्योपचाराच्च न तं विकारं शान्तिं नयेत् पथ्यमपि प्रयुक्तम् ॥ ६० ॥

तत्र श्लोकः ।

प्रश्नानिमान् द्वादश पञ्चकर्माण्युद्दिश्य सिद्धाविह कल्पनायाम् ।

प्रजाहितार्थं भगवान्महार्थान्सम्यग् जगादर्विवरोऽन्निपुत्रः ॥ ६१ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
कल्पनासिद्धिर्नाम प्रथमोऽध्यायः ।

### द्वितीयोऽध्यायः ।

अथातः पञ्चकर्मायां सिद्धिं व्याख्यास्यामः ॥ १ ॥

इति ह स्माह भगवानान्नेयः ॥ २ ॥

येषां यस्मात् पञ्चकर्माण्यग्निवेश न कारयेत् ।

येषां च कारयेत्तानि तत् सर्वं सम्प्रवक्ष्यते ॥ ३ ॥

चण्डः साहसिको भीरुः कृतघ्नो व्यग्र एव च ।

सद्वैद्यनृपतिद्वेष्टा तद्विष्टः शोकपीडितः ॥ ४ ॥

यादच्छिको मुमूर्षुश्च विहीनः करणैश्च यः ।

वैरी वैद्याभिमानी च श्रद्धाहीनः सशक्तः ॥ ५ ॥

भिषजामविधेयश्च नोपक्रम्यो भिषग्विदा ।

एतानुपाचरन् वैद्यो बहून् दोषानवाप्नुयात् ॥ ६ ॥

एभ्योऽन्ये समुपक्रम्या नराः सर्वैरुपक्रमैः ।

अवस्थां प्रविभज्यैषां वज्रं कायं च वक्ष्यते ॥ ७ ॥

अच्छर्दनीयास्तावन्-क्षतक्षीणातिस्थूलातिकृशबालवृद्धदुर्बलश्रान्तपिपासितक्षुधितकर्मभाराध्वहतोपवासमैथुनाध्ययनव्यायामचिन्ताप्रसक्तक्षामगर्भिणीसुकुमारसंवृतकोष्ठदुश्छर्दनोर्ध्वरक्तपित्तप्रसक्तच्छर्द्यूर्ध्ववातास्थापितानुवासितहृद्रोगोदावर्तमूत्राघातप्लीहगुल्मोदराष्टीलास्वरोपघाततिमिरशिरःशङ्खकर्णाक्षिपाश्वशूलार्ताः ॥ ८ ॥

तत्र, क्षतस्य च भूयः क्षणनाद्रक्तातिप्रवृत्तिः स्यात्, क्षीणातिस्थूलकृशबालवृद्धदुर्बलानामौषधबलासहत्वात् प्राणोपरोधः, श्रान्तपिपासितक्षुधितानां च तद्वत्, कर्मभाराध्वहतोपवासमैथुनाध्ययनव्यायामचिन्ताप्रसक्तक्षामाणां रौक्ष्याद्वातरक्तच्छेदक्षतभयं स्यात्, गर्भिण्या गर्भव्यापदामगर्भभ्रंशाच्च दारुणा रोगप्राप्तिः, सुकुमारस्य हृदयविकर्षणादूर्ध्वमधो वा रुधिरातिप्रवृत्तिः, संवृतकोष्ठदुश्छर्दनयोरतिमात्रप्रवाहणादोषाः समुत्प्लिष्टा ह्यन्तःकोष्ठे विस-

पन्तो जनयन्ति स्तम्भं जाड्यं वैचित्र्यं मरणं वा, उर्ध्वरक्तपित्तस्यो-  
दान ऊर्ध्वमुत्क्षिप्य प्राणान् हरेद्रक्तं चातिप्रवर्तयेत्, प्रसक्तच्छर्देस्त-  
द्वत्, ऊर्ध्ववातास्थापितानुवासितानामूर्ध्वं वातातिप्रवृत्तिः, हृद्रोगि-  
णो हृदयोपरोधः, उदावर्तिनो घोरतर उदावर्तः स्याच्छीघ्रतरहन्ता,  
मूत्राघातादिभिरार्तानां तीव्रतरशूलप्रादुर्भावः, तिमिरिणां तिमिरा-  
तिवृद्धिः, शिरःशूलादिषु शूरातिवृद्धिः, तस्मादेते न वम्याः ॥ ९ ॥

सर्वेष्वपि तु खल्वेतेषु विषगरविरुद्धाजीर्णाभ्यवहारामकृतेष्वप्र-  
तिषिद्धं, शीघ्रकारित्वाहोषाणामिति ॥ १० ॥

शेषास्तु वम्याः, विशेषतस्तु पीनसकुष्ठनवज्वरराजयक्ष्मकास-  
श्वासगलग्रहगलगण्डश्लीपदमेहमन्दाग्निविरुद्धाजीर्णाक्षविसूचिकाल-  
सकविषगरपीतदृष्टिदग्धविद्धाधःशोणितपित्तकफप्रसेकदुर्नामहृल्ला-  
सारोचकाविपाकापच्यपस्मारोन्मादातिसारशोषपाण्डुरोगमुखपाक-  
दुष्टस्तन्यादयः श्लेष्मव्याधयो विशेषेण महारोगाध्यायोक्ताश्च; तेषु  
हि वमनं प्रधानतममित्युक्तं, केदारसेतुभेदे शाल्याद्यंशोषदोषवि-  
नाशवत् ॥ ११ ॥

अविरेच्यास्तु-सुभगक्षतगुदमुक्तनालाधोभागरक्तपित्तविलङ्घित-  
दुर्बलेन्द्रियाल्पाग्निनिरूढकामादिव्यग्राजीर्णिनवज्वरमदात्ययिता-  
ध्मातशल्यार्दिताभिहतातिस्निग्धरूक्षदारुणकोष्ठाः क्षतौदयश्च गर्भि-  
ण्यन्ताः ॥ १२ ॥

तत्र, सुभगस्य सुकुमारोक्तो दोषः स्यात्, क्षतगुदस्य क्षते गुदे  
वायुः प्राणोपरोधकरीं रुजां जनयेत्, मुक्तनालमतिप्रवृत्त्या हन्यात्,  
अधोभागरक्तपित्तिनं च तद्वदेव, विलङ्घितदुर्बलेन्द्रियाल्पाग्निनि-  
रूढा औषधवेगं न सहेरन्, कामादिव्यग्रमनसो न प्रवर्तते कृच्छ्रेण  
वा प्रवर्तमानमयोगदोषान् कुर्यात्, अजीर्णिन आमदोषः स्यात्,  
नवज्वरस्याविपक्वान् दोषाञ्च निर्हरेद्वातमेव च कोपयेत्, मदात्य-  
यितस्य मद्यक्षीणे देहे वायुः प्राणोपरोधं कुर्यात्, आध्मातस्य आ-

१ शाल्यादीनामशोषरूपो यो दोषः । २ अच्छर्दनीयेषु पूर्वमुक्ताः ।

३ सुकुमारस्य हृदयविकर्षणादूर्ध्वमधो वा रुधिरातिप्रवृत्तिरिति पूर्व-  
मुक्तो दोषः ।

ध्मायमानस्य वा पुरीषकोष्ठनिचितो वायुर्विसर्पन् सहसाऽऽनाहं तीव्रतरं मरणं वा जनयेत्, शल्यादिताभिहतयोः क्षते वायुराश्रितो जीवितं हिंस्यात्, अतिस्निग्धस्य अतियोगभयं भवेत्, रूक्षस्य वायुरङ्गप्रग्रहं कुर्यात्, दारुणकोष्ठस्य विरेचनोद्धता दोषा हृच्छूलपर्वभेदानाहाङ्गमर्दच्छर्दिमूर्च्छाक्लमाञ्जनयित्वा प्राणान् हन्युः, क्षतादीनां गभिष्यन्तानां छर्दनोक्तो दोषः स्यात्, तस्मादेते न विरेच्याः ॥१३॥

शेषास्तु विरेच्याः; कुष्ठज्वरमेहोध्वरक्तपित्तभगन्दरोदराशोऽग्निध्न-  
प्लीहगुल्मार्बुदगलगण्डग्रन्थिविसूचिकालसकमूत्राघातक्रिमिकोष्ठविस-  
र्पपाण्डुरोगाशिरःपाश्वशूलोदावर्तनेत्रास्यदाहहृद्रोगव्यङ्गनीलिकाने-  
त्रनासिकास्यश्रवणरोगगुदमेढ्रपाकहलीमकश्वासकासकामलाऽपच्य-  
पस्मारोन्मादवातरक्तयोनिरेतोदोषतैमिर्यारोचकाविपाकच्छर्दिश्वय-  
थूदरविस्फोटकादयः पित्तव्याधयो विशेषेण महारोगाध्यायोक्ताश्च,  
एतेषु हि विरेचनं प्रधानतममित्युक्तमग्न्युपशमेऽग्निगृहवत् ॥ १४ ॥

अनास्थाप्यास्तु—अजीर्णातिस्निग्धपीतस्नेहोत्क्लिष्टदोषाल्पाम्नि-  
यानक्लान्तातिदुर्बलक्षुत्तृष्णाश्रमार्तातिकृशभुक्तभक्तपीतोदकवमित-  
विरिक्तकृतनस्तःकर्मक्रुद्धभीतमत्तमूर्च्छितप्रसक्तच्छर्दिनिष्ठीविकाश्वा-  
सकासहिक्काबद्धच्छिद्रदकोदराध्मानासलकविसूचिकामप्रजाताति-  
सारमधुमेहकुष्ठार्ताः ॥ १५ ॥

तत्र, अजीर्णातिस्निग्धपीतस्नेहानां दूष्योदरं मूर्च्छां श्वयथुर्वा  
स्यात्, उत्क्लिष्टदोषाऽल्पाग्न्योररोचकस्तीव्रः; यानक्लान्तस्य क्षोभव्या-  
पन्नो बस्तिराशु देहं शोषयेत्, अतिदुर्बलक्षुत्तृष्णाश्रमार्तानां पूर्वोक्तो  
दोषः स्यात्, अतिकृशस्य काश्यं पुनर्जनयेत्; पीतोदकभुक्तभक्तयो-  
रुत्क्लिश्योर्ध्वमधो वा क्षिप्रं बस्तिर्घोरान् विकाराञ्जनयेत्, वमित-  
विरिक्तयोस्तु रूक्षं शरीरं निरूहः क्षतं क्षार इव निर्देहेत्, कृतनस्तः  
कर्मणो विभ्रंशं भृशसंरुद्धस्रोतसं कुर्यात्, क्रुद्धभीतयोर्बस्तिरू-  
र्ध्वमुपप्लवेत्, मत्तमूर्च्छितयोर्भृशं विचलितायां संज्ञायां चित्तोपघा-  
ताद् व्यापत् स्यात्, प्रसक्तच्छर्दिनिष्ठीविकाश्वासकासहिक्कातानां  
मूर्ध्वोभूतो वायुरूर्ध्वं बस्तिं नयेत्, बद्धच्छिद्रदकोदराध्मातानां  
भृशतरमाध्माप्य बस्तिः प्राणान् हिंस्यात्, अलसकविसूचिकाऽऽमप्र-



जातातिसारिणामामकृतो दोषः स्यात्, मधुमेहकुष्ठिनोर्व्याधेः पुनर्वृद्धिः; तस्मादेतेऽनास्थाप्याः ॥ १६ ॥

शेषास्त्वास्थाप्याः; विशेषतस्तु सर्वाङ्गैकाङ्गकुक्षिरोगवातवर्चो-  
मूत्रशुकसङ्गबलवर्णमांसरेतःक्षयदोषाध्मानाङ्गसुप्तिक्रिमिकोष्ठोदावर्त-  
स्तब्धाङ्गशुद्धातिसारपर्वभेदाङ्गाभितापप्लीहगुल्महृद्रोगभगन्दरोन्मा-  
दज्वरब्रध्नक्षिरःकर्णशूलहृदय-पार्श्व-पृष्ठ-कटो-ग्रहवेपनाक्षेपकगौरवा-  
तिलाघवरजःक्षयार्तविषमाग्निस्फिग्जानुजङ्घोरुगुल्फपार्श्वप्रपदयोनि-  
बाह्वङ्गुलिस्तनाङ्गदन्तनखपर्वास्थिशूलशोथस्तम्भान्त्रकूजनपरिकर्ति-  
काल्पालपसशब्दोग्रगन्धोत्थानादयो वातव्याधयो विशेषेण महा-  
रोगाध्यायोक्ताश्च; एतेष्वस्थापनं प्रधानतममित्युक्तं वनस्पतेर्मूलच्छे-  
दवत् ॥ १७ ॥

य एवाऽनास्थाप्यास्त एवाऽननुवास्याः स्युः; विशेषतस्त्वभुक्त-  
भक्तनवज्वरपाण्डुरोगकामलाप्रमेहार्शःप्रतिश्यायाऽरोचकमन्दाग्निदु-  
र्बलप्लीहकफोदरोरुस्तम्भवर्चोभेदविषगरपीतपित्तकफाभिष्यन्दगुरु-  
कोष्ठश्लीषदगलगण्डाऽपचीक्रिमिकोष्ठिनः ॥ १८ ॥

तत्राभुक्तभक्तस्यानावृतमार्गत्वादूर्ध्वमतिवर्तते स्नेहः, नवज्वर-  
पाण्डुरोगकामलाप्रमेहिणां दोषानुत्क्रिश्योदरं जनयेत्, अर्शसस्या-  
ऽर्शस्यभिष्यन्त्याध्मानं कुर्यात्; अरोचकार्तस्यान्नगृद्धिं पुनर्हन्यात्,  
मन्दाग्निदुर्बलयोर्मन्दतरमग्निं कुर्यात्, प्रतिश्यायप्लीहादिमतां च भृश-  
तरमुत्क्रिष्टदोषाणां भूय एव दोषं वर्धयेत्, तस्मादेते नानुवास्याः ॥ १९ ॥

य एवास्थाप्यास्त एवाऽनुवास्याः, विशेषतस्तु रूक्षास्ती-  
क्ष्णाग्नयः केवलवातरोगार्ताश्च; एतेषु ह्यनुवासनं प्रधानतममित्युक्तं  
मूले द्रुमाणां प्रसेकवत् ॥ २० ॥

अशिरोविरेचनार्हाः पुनः—अजीर्णिभुक्तभक्तपीतस्नेहमद्यतोयपा-  
तुकामाः स्नातशिराः स्नानतुक्रामक्षुत्तृष्णाश्रमार्तमत्तमूर्च्छितशस्त्रदण्डा-  
हतव्यवायव्यायामपानक्लान्तनवज्वरशोकाभितप्तविरिक्तानुवासित-  
गर्भिणीनवप्रतिश्यायार्ता अनृतुदुर्दिने चेति ॥ २१ ॥

तत्राजीर्णिभुक्तभक्तयोर्दोष ऊर्ध्ववहानि स्नोतास्यावृत्य कासश्वा-  
सच्छर्दिप्रतिश्यायाजनयेत्, पीतस्नेहमद्यतोयपातुकामानां कृते च

पिबतां मुखनासास्त्रावाक्ष्युपदेहतिमिरशिरोरोगाञ्जनयेत्, स्नातशिरसः स्नातुकामस्य च प्रतिश्यायं, क्षुधार्तस्य वातप्रकोपं, तृष्णार्तस्य पुनस्तृष्णाऽभिवृद्धिं मुखशोषं च, श्रमार्तमत्तमूर्च्छितानामास्थापनोक्तो दोषः स्यात्, शस्त्रदण्डाहतयोस्तीव्रतरां रुजं जनयेत्, व्यवाय व्यायामपानक्लान्तानां शिरःस्कन्धनेत्रोरःपीडनं, नवज्वरशोकाभितसयोरुष्मा नेत्रनालीरनुसृत्य तिमिरं ज्वरवृद्धिं च कुर्यात्, विरिक्तस्य वायुरिन्द्रियोपघातं कुर्यात्, अनुवासितस्य कफः शिरोगुरुत्वं कण्डूक्रिमिदोषांश्च जनयेत्, गर्भिण्या गर्भं स्तम्भयेत् स काणः कुणिः पक्षहतः पीठसर्पिर्वा स्यात्, नवप्रतिश्यायार्तस्य स्नोतांसि व्यापादयेत्, अनृतदुर्दिने शीतदोषान् पूतिनस्यं शिरोरोगं च कुर्यात्, तस्मादेते न शिरोविरेचनार्हाः ॥ २२ ॥

शेषास्त्वर्हाः; विशेषतस्तु शिरोदन्तमन्यास्तम्भगलहनुग्रहपीनसगलशुण्डिकाशालूकशुक्रतिमिरवर्त्मरोगव्यङ्गोपजिह्विकाधावभेदकग्रीवास्कन्धांसास्यनासिकाकर्णाक्षिमूर्धकपालशिरोरोगादितापतन्त्रकापतानकगलगण्डदन्तशूलहर्षचालाक्षिराज्यर्बुदस्वरभेदवाग्ग्रहगद्गदक्रथनादय ऊर्ध्वजत्रुगताश्च वातादिविकाराः परिपक्वाः; एतेषु शिरोविरेचनं प्रधानतममित्युक्तं, तद्धयुत्तमाङ्गमनुप्रविश्य मुञ्जादीषिकामिवासक्तां केवलं विकारकरं दोषमपकर्षति ॥ २३ ॥

प्रावृट्शरद्वसन्तेष्वितरेष्वाल्ययिकेषु रोगेषु नावनं कुर्यात् कृत्रिमगुणोपधानात्, ग्रीष्मे पूर्वाह्ने, शीते मध्याह्ने, वर्षास्वदुर्दिने चेत्ति ॥ २४ ॥

भवन्ति चात्र ।

इति पञ्चविधं कर्म विस्तरेण निदर्शितम् ।

येभ्यो यन्न हितं यस्मात् कर्म येभ्यश्च यद्धितम् ॥ २५ ॥

न चैकान्तेन निर्दिष्टमेकान्तेन समाश्रयेत् ।

स्वयमप्यत्र वैद्येन तर्क्यं बुद्धिमता भवेत् ॥ २६ ॥

उत्पद्यते हि सावस्था देशकालबलं प्रति ।

यस्यां कार्यमकार्यं स्यात् कर्म कार्यं च वर्जितम् ॥ २७ ॥

छर्दिहृद्रोगगुल्मानां वमनं स्वे चिकित्सिते ।

अवस्थां प्राप्य निर्दिष्टं कुष्ठिनां वस्तिकर्म च ॥ २८ ॥

तस्मात् सत्यपि निर्देशे कुर्याद्ब्रह्म स्वयं धिया ।

विना तर्केण या सिद्धिर्यदृच्छासिद्धिरेव सा ॥ २९ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने

पञ्चकर्मसिद्धिर्नाम द्वितीयोऽध्यायः ॥ २ ॥

### तृतीयाऽध्यायः ।

अथातो बस्तिसूत्रीयां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कृतक्षणं शैलवरस्य रम्ये स्थितं धनेशायतनस्य पार्श्वे ।

महर्षिसङ्घैर्वृतमग्निवेशः पुनर्वसुं प्राञ्जलिरन्वपृच्छत् ॥ ३ ॥

बस्तिर्नरेभ्यः किमपेक्ष्य दत्तः स्यात्सिद्धिमान् किम्भयमस्य नेत्रम् ।

कीदृक्प्रमाणाकृति किं गुणश्च केषां च कियोनिगुणश्च बस्तिः ॥ ४ ॥

निरूहकल्पः प्रणिधानमात्राः स्नेहस्य वा काः शमने विधिः कः ।

के बस्तयः केषु मता इतीदं श्रुत्वोत्तरं प्राह वचो महर्षिः ॥ ५ ॥

समीक्ष्य दोषौषधदेशकालसात्म्याग्निसत्त्वादिवयोबलानि ।

बस्तिः प्रयुक्तो नियत गुणाय स्युः सर्वकर्माणि च सिद्धिमन्ति ॥ ६ ॥

सुवर्णरूप्यत्रुताम्ररीतिकांस्यास्थिलोहद्रुमवेणुदन्तैः ।

नालैर्विषाणैर्मणिभिश्च तैस्तैः कार्याणि नेत्राणि त्रिकर्णिकानि ॥ ७ ॥

षड्द्वादशाष्टाङ्गुलसम्मितानि षड्विंशतिद्वादशवर्षजानाम् ।

स्युर्मुद्गकर्कन्धुसतीनवाहिच्छिद्राणि वर्या पिहितानि चैव ॥ ८ ॥

यथावयोऽङ्गुष्ठकनिष्ठिकाभ्यां मूलाग्रयोः स्युः परिणाहवन्ति ।

ऋजूनि गोपुच्छसमाकृतीनि श्लक्ष्णानि च स्युर्गुलिकामुखानि ॥ ९ ॥

स्यात् कर्णिकैकाऽग्रचतुर्थभागे मूलाश्रिते बस्तिनिबन्धने द्वे ।

जारद्रवो माहिषहारिणो वा स्याच्छौकरो बस्तिरैजस्य वाऽपि ॥ १० ॥

१ नेत्रं नाडी 'नलिका' । नेत्रं रथे च नाड्यान्वेति विश्वः ।

२ त्रिकर्णिकानि कर्णिकात्रयवन्ति, तासां स्थानानि वक्ष्यति—स्यात्कर्णिकैका-  
ग्रेत्यादिना १० ।

३ बस्तिः=मूत्राशयः, स च पेशीरूपोऽतीव मृदुः दृढश्च स्वभावतो भवति  
पाश्चात्यौषधपणेषु मिलन्ति तादृशाश्चर्मपुटाः ।

दृढस्तनुर्नष्टसिरो विगन्धः कषायरक्तः सुमृदुः सुशुद्धः ।  
 नृणां वयो वीक्ष्य यथाऽनुरूपं नेत्रेषु योज्यस्तु सुबद्धसूत्रः ॥ ११ ॥  
 बस्तेरभावे प्लवजो गलो वा स्यादङ्गपादः सुघनः पटो वा ।  
 नेत्रस्य चालाभत एव नाली हिताऽस्थिजा वंशभवा नलो वा ॥ १२ ॥  
 अस्थापनाहं पुरुषं विधिज्ञः समीक्ष्य पुण्येऽहनि शुक्लपक्षे ।  
 प्रशस्तनक्षत्रमुहूर्तयोगे जीर्णान्नमेकाग्रमुपक्रमेत ॥ १३ ॥

### बस्तिविधानम् ।

बलां गुडूचीं त्रिफलां सरास्नां द्वे पञ्चमूले च पलोन्मितानि ।  
 अष्टौ फलान्यर्धतुलां च मांसाच्छागात्पचेदप्सु चतुर्थशेषम् ॥ १४ ॥  
 पूतं यवानीफलबिल्वकुष्ठवचाशताहवाघनपिप्पलीनाम् ।  
 कल्कैर्गुडक्षौद्रघृतैः सतैलैर्युतं सुखोष्णैस्तु पिचुप्रमाणैः ॥ १५ ॥  
 गुडात्पलं द्विप्रसृतां तु मात्रां स्नेहाच्च युक्त्या मधु सैन्धवं च ।  
 स्नेहं सुनिर्मथ्य ततोऽनुकल्पं प्रक्षिप्य बस्तौ मथितं खजेन ॥ १६ ॥  
 बस्तिं ततः सव्यकरे निधाय सुबद्धमुच्छ्वास्य च निर्वलीकम् ।  
 अङ्गुष्ठमध्येन मुखं पिधाय नेत्राग्रसंस्थामपनीय वर्तिम् ॥ १७ ॥  
 तैलाक्तगात्रं कृतमूत्रविदकं नातिक्षुधातं शयने मनुष्यम् ।  
 समेऽथ किञ्चिन्नतशीर्षकं वा नात्युच्छिन्ते स्वास्तरणोपपन्ने ॥ १८ ॥  
 सव्येन पाश्वेन सुखं शयानं कृत्वर्जुर्देहं स्वभुजोपधानम् ।  
 निकुञ्च्य सव्येतरदस्य सक्थि सव्यं प्रसार्य प्रणयेच्छनैस्तम् ॥ १९ ॥  
 स्निग्धे गुदे नेत्रचतुथभागं स्निग्धं शनैर्ऋज्वनुपृष्टवंशम् ।  
 अकम्पनावेपनलाघवादीन्पाण्योर्गुणांश्चापि हि दर्शयंस्तम् ॥ २० ॥  
 प्रपीड्य चैकग्रहणेन दत्तं नेत्रं शनैरेव ततोऽपकर्षेत ।  
 तिर्यक्प्रणीते तु न याति धारा गुदे व्रणः स्याच्चलिते च नेत्रे ॥ २१ ॥  
 दत्तः शनैर्नाशयमेति बस्तिः कण्ठं प्रधावत्यतिपीडितश्च ।  
 शीतस्त्वतिस्तम्भकरो विदाहं मूर्च्छां च कुर्यादतिमात्रमुष्णः ॥ २२ ॥

१ सुघनः पटः=वनात, मखमल, इत्यादिनाम्ना प्रसिद्धो बस्तेः प्रति-  
 निधियोग्यः सुसूक्ष्मोऽतीव मृदुरपेक्षितः ।

२ निर्वलीकं वलीरहितं यथास्यात्तथोच्छ्वास्य उच्छूनं कृत्वा, निर्व्यली-  
 कमिति पाठस्तु न प्रकृतोपकारकः ।

स्निग्धोऽतिजाड्यं पवनं तु रूक्षस्तन्वल्पमात्रालवणस्त्वयोगम् ।  
 करोति मात्राभ्यधिकोऽतियोगं क्षामं तु सान्द्रः सुचिरेण चैति ॥२३॥  
 दाहातिसारौ लवणोऽतिकुर्यात्तस्मात्प्रयुक्तं सममेव दद्यात् ।  
 पूर्वं हि योज्यं मधुसैन्धवाभ्यां स्नेहं विनिर्मथ्य ततोऽनुकलकम् ॥२४॥  
 विमथ्य संयोज्य पुनर्द्रवैस्तद्वस्तौ निदध्यान्मथितं खजेन ।  
 वामाश्रयोऽग्निग्रहणी गुदं च तत्पार्श्वसंस्थस्य सुखोपलब्धिः ॥ २५ ॥  
 लीयन्त एवं बलयश्च तस्मात् वामे शयानोऽर्हति बस्तिदानम् ।  
 विद्धातवेगो यदि चार्धदत्ते निष्कृष्य मुक्तं प्रणयेदशेषम् ॥ २६ ॥  
 उत्तानदेहश्च कृतोपधानः स्याद्वीर्यमाप्नोति तथाऽस्य देहम् ।  
 एकोऽपकर्षत्यनिलं स्वमार्गात्पित्तं द्वितीयस्तु कफं तृतीयः ॥ २७ ॥  
 प्रत्यागते कोष्णजलावसिक्तः शाल्यन्नमद्यात्तनुना रसेन ।  
 जीर्णे तु सायं लघु चाल्पमात्रं भुक्तोऽनुवास्यः परिवृंहणार्थम् ॥२८॥  
 निरूहपादांशसमेन तैलेनाम्लानिलघ्नौषधसाधितेन ।  
 दत्त्वा स्फिचौ पाणितलेन हन्यात्स्नेहस्य शीघ्रागमरक्षणार्थम् ॥ २९ ॥  
 ईषत्पदाङ्गुष्ठयुगं च कर्षेदुत्तानदेहस्य तलौ प्रमृज्यात् ।  
 स्नेहेन पाण्यङ्गुलिपिण्डिकाश्च ये चास्य गात्रावयवा रुगार्ताः ॥ ३० ॥  
 तांश्चावमृद्नीत ततः सुखं स निद्रामुपासीत कृतोपधानः ।  
 भागाः कषायस्य तु पञ्च पित्तं स्नेहस्य षष्ठः प्रकृतौ स्थितं च ॥ ३१ ॥  
 चाते विवृद्धे तु चतुर्थभागो मात्रा निरूहेषु कफेऽष्टभागः ।  
 निरूहमात्रा प्रसृतार्धमाद्ये वर्षे ततोऽर्धप्रसृताभिवृद्धिः ॥ ३२ ॥  
 आ द्वादशात्स्यात्, प्रसृताभिवृद्धिरष्टादशाद्वादश ते परं स्युः ।  
 आ सप्ततेरुक्तमिदं प्रमाणमतः परं षोडशवद्विधेयम् ॥ ३३ ॥  
 निरूहमात्रा प्रसृतप्रमाणा बाले च वृद्धे च मृदुर्विशेषः ।  
 नात्युच्छ्रितं नाप्यतिनीचपादं सपादपीठं शयनं प्रशस्तम् ॥ ३४ ॥  
 प्रधानमृद्वास्तरणोपपन्नं प्राक्शीर्षकं शुक्लपटोत्तरीयम् ।  
 भोज्यं पुनर्व्याधिमवेक्ष्य सम्यक् प्रकलयेद्यूपयोरसाद्यैः ॥ ३५ ॥

१ खज्यते मध्यतेऽनेनेति खजः=मन्थनसाधनम्, दर्विप्रभृति 'चिमच'  
 "खज मन्थे" घञर्थे कः, पुंसि संज्ञायां घो बा, दर्विः कम्भिः खजाका चेत्यमरः ।  
 अत्र खजेराकः ।

सर्वेषु विद्याद्विधिमेतमाद्यं वक्ष्यामि बस्तीनित उत्तरीयान् ।  
 सम्यक् प्रणीताः खलु बस्त्यो ये वातामयघ्नाश्च बलप्रदाश्च ।  
 द्विपञ्चमूलस्य रसोऽग्लयुक्तः सच्छागमांसस्य सपूर्वपेक्ष्यः ॥ ३६ ॥  
 त्रिच्छेहयुक्तः प्रवरो निरूहः सर्वानिलव्याधिहरः प्रदिष्टः ।

स्थिरादिवर्गस्य बलापटोलत्रायन्तिकैरण्डयवैर्युतस्य ॥ ३७ ॥  
 प्रस्थो रसाच्छागरसार्धयुक्तः साध्यः पुनः प्रस्थसमस्तु यावत् ।  
 प्रियङ्गुकृष्णाघनकल्कयुक्तः सतैलसर्पिर्मधुसैन्धवश्च ॥ ३८ ॥  
 स्याद्दीपनो मांसबलप्रदश्च चक्षुर्बलं चापि ददाति सद्यः ।  
 एरण्डमूलं त्रिपलं पलानि ह्रस्वानि मूलानि च यानि पञ्च ॥ ३९ ॥

रास्नाऽश्वगन्धातिबलागुडूचीपुनर्नवाऽऽरग्वधदेवदारु ।  
 भागाः पलांशा मदनाष्टकं च जलद्विकंसे कथितेऽष्टशेषे ॥ ४० ॥  
 पेक्ष्याः शताह्वा हपुषा प्रियङ्गु सपिप्पलीकं मधुकं वचा च ।  
 रसाञ्जनं वत्सकबीजमुस्तमक्षप्रमाणं लवणांशयुक्तम् ॥ ४१ ॥  
 समाक्षिकस्तैलयुतः समूत्रो बस्तिनृणां दीपनलेखनीयः ।  
 जङ्घोरुपादत्रिकपृष्ठशूलं कफावृत्तिं मारुतनिग्रहं च ॥ ४२ ॥  
 विण्मूत्रवातग्रहणं सशूलमाध्मानतामश्मरिशर्करे च ।

आनाहमशौग्रहणीप्रदोषानेरण्डबस्तिः शमयेत् प्रयुक्तः ॥ ४३ ॥  
 चतुष्पले तैलघृतस्य भृष्टश्छागाच्छताधौ दधिदाडिमाम्लः ।  
 रसः सपेक्ष्यो बलवर्णमांसरेतोऽग्निदश्चान्ध्यशिरोरुजाघ्नः ॥ ४४ ॥  
 जलद्विकंसेऽष्टपलं पलाशात् पक्त्वा रसोऽर्धाढकमात्रशेषः ।  
 कल्कैर्बलामागधिकापलाभ्यां युक्तः शताह्वाद्विपलेन चापि ॥ ४५ ॥  
 ससैन्धवः क्षौद्रयुतः सतैलो देयो निरूहो बलवर्णकारी ।  
 आनाहपाश्वामययोनिदोषान् गुल्मानुदावर्तकं च हन्यात् ॥ ४६ ॥  
 यष्टयाह्ममूलाष्टपलेन सिद्धं पयः शताह्वाफलपिप्पलीभिः ।  
 युक्तं ससर्पिर्मधु वातरक्तवैस्वर्यवीसर्पहितो निरूहः ॥ ४७ ॥  
 यष्टयाह्वलोप्राभयचन्दनैश्च शृतं पयोऽग्न्यं कमलोत्पलैश्च ।  
 सशर्करं क्षौद्रयुतं सुशीतं पित्तामयान् हन्ति सजीवनीयम् ॥ ४८ ॥  
 द्विकार्षिकाश्चन्दनपद्मकर्षियष्टयाह्वरास्त्रावृषसारिवाश्च ।

सलोध्रमञ्जिष्ठमथाप्यनन्ताबलास्थिरादीन् तृणपञ्चमूलम् ॥ ४९ ॥  
 तोये समुत्काथ्य रसेन तेन शृतं पयोऽर्धाढकमम्बुहनिम् ।  
 जीवन्तिमेदार्धिशतावरीभिर्वीराद्विकाकोलिकशेरुकाभिः ॥ ५० ॥  
 सितोपलाजीवकपद्मरेणुप्रपौण्डरीकैः कमलोत्पलैश्च ।  
 लोध्रात्मगुप्तामधुकैर्विदारीमुञ्जातकैः केशरचन्दनैश्च ॥ ५१ ॥  
 पिष्टैर्धृतक्षौद्रयुतैर्निरुहं ससैन्धवं शीतलमेव दद्यात् ।  
 प्रत्यागते धन्वरसेन शालीन् क्षीरेण वाऽद्यात्परिषिक्तगात्रः ॥ ५२ ॥  
 दाहातिसारौ प्रद्वैरास्त्रापित्तहृत्पाण्डुरोगान् विषमज्वरांश्च ।  
 सगुल्ममूत्रग्रहकामलादीन् सर्वामयान्पित्तकृताग्निहन्ति ॥ ५३ ॥  
 द्राक्षादिकाश्मर्यमधूकसेव्यैः ससारिवाचन्दनशीतपाक्यैः ।  
 पयः शृतं श्रावणिमुद्रपर्णीतुगात्मगुप्तामधुयष्टिकलकैः ॥ ५४ ॥  
 गोधूमचूर्णैश्च तथाऽक्षमात्रैः सक्षौद्रसार्पिमधुयष्टितैलैः ।  
 पथ्याविदारीक्षुरसैर्गुडेन बर्तितं युतं पित्तहरं विदध्यात् ॥ ५५ ॥  
 हृन्नाभिपाश्वीदरदेहदाहे दाहेऽन्तरस्थे च समूत्रकृच्छ्रे ।  
 क्षीणक्षते रेतसि चापि नष्टे पैत्तेऽतिसारे च नृणां प्रशस्तः ॥ ५६ ॥  
 कोशातकारग्वधेवदारुमूर्वाश्वदंष्ट्राकुटजार्कपाठाः ।  
 पक्त्वा कुलस्थान् बृहतीं च तोये रसस्य तस्य प्रसृता दश स्युः ॥ ५७ ॥  
 तान् सर्षपैलामदनैः सकुष्ठैरक्षप्रमाणैः प्रसृतैश्च युक्तान् ।  
 फलाह्वतैलस्य समाक्षिकस्य क्षारस्य तैलस्य च सार्षपस्य ॥ ५८ ॥  
 दद्यान्निरुहं कफरोगिणे ज्ञो मन्दाग्नये चाप्यशनद्विषे च ।  
 पटोलपथ्यामरदारुभिर्वा सपिप्पलीकैः कथितैर्जलाख्यैः ॥ ५९ ॥  
 द्विपञ्चमूले त्रिफलां सबिल्वां फलानि गोमूत्रयुतः कषायः ।  
 कलिङ्गपाठाफलमुस्तकलकः ससैन्धवः क्षारयुतः सतैलः ॥ ६० ॥  
 निरुहमुख्यः कफजान्विकारान् सपाण्डुरोगालसकामदोषान् ।  
 हन्यात्तथा मारुतमूत्रसङ्गं बस्तेस्तथाऽऽटोपमथातिघोरम् ॥ ६१ ॥

१ अत्र अनन्ता = उत्पलशारिवा । २ तृणपञ्चमूलं = 'शरेक्षुदर्भकाशानां शा-  
 लीनां मूलमेव च' इत्युक्तम् । ३ प्रदरग्रहणं वनितापेक्षया पुरुषाणां तदभावात् ।

४ कलिङ्गाः = इन्द्रयवाः, फलं मदनफलम् ।

राक्षाऽमृतैरण्डविडङ्गदारुससच्छदोशीरसुराह्वनिम्बैः ।  
 शम्पाकभूनिम्बपटोलपाठातिक्ताखुपर्णीदशमूलमुस्तैः ॥ ६२ ॥  
 त्रायन्तिकाशिप्रुफलत्रिकैश्च काथः सपिण्डीतकतौयमूत्रः ।  
 यष्ट्याहकृष्णाफलनीशताहारसाञ्जनश्चेतवचाविडङ्गैः ॥ ६३ ॥  
 कलिङ्गपाठाम्बुदसैन्धवैश्च कलकैः ससर्पिर्मधुतैलमिश्रः ।  
 अयं निरूहः किमिकुष्ठमेहब्रध्नोदराजीर्णकफातुरेभ्यः ॥ ६४ ॥  
 रूक्षौषधैरत्यपतर्पितेभ्य एतेषु रोगेष्वपि सत्सु दत्तः ।  
 निहत्य वातं ज्वलनं प्रदीप्य विजित्य रोगांश्च बलं करोति ॥ ६५ ॥  
 पुनर्नवैरण्डवृषाश्मभेदवृश्चरभूतीकबलापलाशाः ।  
 द्विपञ्चमूलानि पलांशकानि क्षुण्णानि धौतानि पलानि चाष्टौ ॥ ६६ ॥  
 बिल्वं यवान् कोलकुलत्थधान्य-फलानि चैकप्रसृतान्मिमतानि ।  
 पयोजलद्वयाढकयोः शृतं तत्क्षीरावशेषं सितवस्त्रपूतम् ॥ ६७ ॥  
 वचाशताह्वामरदारुकुष्ठयष्ट्याह्वसिद्धार्धकपिप्पलीनाम् ।  
 कलकैर्यवान्या मदनैश्च युक्तं नात्युष्णशीतं गुडसैन्धवाक्तम् ॥ ६८ ॥  
 क्षौद्रस्य तैलस्य च सर्पिषश्च तथैव युक्तं प्रसृतत्रयेण ।  
 दद्यान्निरूहं विधिना विधिज्ञः स सर्वसंसर्गकृतामयघ्नः ॥ ६९ ॥  
 स्निग्धोष्ण एकः पवने निरूहो द्वौ स्वादुशीतौ पयसा च पित्ते ।  
 त्रयः समूत्राः कटुकोष्णतीक्ष्णाः कफे निरूहा न परं विधेयाः ॥ ७० ॥  
 रसेन वाते प्रतिभोजनं स्यात् क्षीरेण पित्ते तु कफे च यूषः ।  
 तथाऽनुवास्येषु च बिल्वतैलं स्याज्जीवनीयं फलसाधितं च ॥ ७१ ॥

तत्र श्लोकः ।

इतीदमुक्तं निखिलं यथावद्वस्तिप्रदानस्य विधानमग्न्यम् ।  
 योऽधीत्य विद्वानिह बस्तिकर्म करोति लोके लभते स सिद्धिम् ॥ ७२ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 बस्तिसूत्रोयसिद्धिर्नाम तृतीयोऽध्यायः ॥ ३ ॥

१ न परमित्यतियोगवारणम् ।

२ 'गुरोऽधीताखिलवैद्यविद्य' इति नियमादाह-अधीत्य इति । 'शास्त्राप्यधी-



## चतुर्थोऽध्यायः ।

अथातः स्नेहव्यापदिकीं सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्नेहैबस्तीन् प्रवक्ष्यामि वातपित्तकफापहान् ।

मिथ्याप्रणिहितानां च व्यापदः सचिकित्सिताः ॥ ३ ॥

दशमूलं बलां रास्त्रामश्वगन्धां पुनर्नवाम् ।

गुडूच्येरण्डभूतीकभार्गीवृषकरोहिषान् ॥ ४ ॥

शतावरीं सहचरं काकनासां पलांशिकम् ।

यवमाषातसीकोलकुलत्थान् प्रसृतोन्मितान् ॥ ५ ॥

चतुर्द्रोणेऽम्भसः पक्त्वा द्रोणशेषेण तेन च ।

तैलाढकं समक्षीरं जीवनीयैः पलोन्मितैः ॥ ६ ॥

अनुवासनमेतद्धि सर्ववातविकारनुत् ।

आनूपानां वसा तद्वर्जजीवनीयोपसाधिता ॥ ७ ॥

शताह्वयवबिल्वाम्लैः सिद्धं तैलं समीरणे ।

सैन्धवेनाग्निवर्णेन तप्तं चानिलनुद्घृतम् ॥ ८ ॥

जीवन्तीं मदनं मेदां श्रावणीं मधुकं बलाम् ।

शताह्वर्षभकौ कृष्णां काकनासां शतावरीम् ॥ ९ ॥

स्वगुप्तां क्षीरकाकोलीं कर्कटाख्यां शटीं वचाम् ।

पिष्ट्वा क्षीरं घृतं तैलं साधयेत्तच्चतुर्गुणे ॥ १० ॥

बृहणं वातपित्तघ्नं बलशुक्राग्निवर्धनम् ।

मूत्ररेतोरजोदोषान् हरेत्तदनुवासनात् ॥ ११ ॥

लाभतश्चन्दनाद्यैश्च पिष्टैः क्षीरचतुर्गुणम् ।

तैलपादं घृतं सिद्धं पित्तघ्नमनुवासनम् ॥ १२ ॥

त्थापि भवन्ति मूर्खाः 'इत्यत उक्तं-विद्वानिति । वेत्ति जानाति कर्तुमिति विद्वान् क्रियाकुशलः सन् करोति, न तु कधीतः कुपरिज्ञातः कुर्यादिति ।

३ पूर्वाध्याये कषायसाध्या निरुहबस्तयः प्रतिपादिताः, अनुवासनवस्त्यर्थं बिल्वतैलमात्रं निर्दिष्टं तैलान्तरप्रतिपादनार्थम्, तदनु वस्तिव्यापत्प्रतीकारार्थञ्चाध्यायः ।

सैन्धवं मदनं कुष्ठं शताह्वां निचुलं बलाम् ।  
 हीबेरं मधुकं भार्गीं देवदारुं सकटफलम् ॥ १३ ॥  
 नारारं पुष्करं मेदां चविकां चित्रकं शटीम् ।  
 विडङ्गातिविषे श्यामां हरेणुं नीलिनीं स्थिराम् ॥ १४ ॥  
 बिल्वजमोदे कृष्णां च दन्तीं रास्नां च पेषयेत् ।  
 साध्यमेरण्डजं तैलं तैलं वा कफरोगनुत् ॥ १५ ॥  
 ब्रध्नोदावर्तगुल्मार्शः स्त्रिहमेहाढ्यमारुतान् ।  
 आनाहमश्मरीं चैव हन्यात्तदनुवासनात् ॥ १६ ॥  
 मदनैर्वाऽम्लसंयुक्तैर्बिल्ववाद्येन गणेन वा ।  
 तैलं कफहरैर्वाऽपि कफघ्नं कल्पयेद्भिषक् ॥ १७ ॥  
 विडङ्गैरण्डरजनीपटोलत्रिफलाऽमृताः ।  
 जातिप्रवालनिर्गुण्डीदशमूलाखुपर्णिकाः ॥ १८ ॥  
 निम्बपाठासहचरशम्पाककरवीरकाः ।  
 एषां काथेन विपचेत्तैलमेभिश्च कल्कितैः ॥ १९ ॥  
 फलबिल्वत्रिवृत्कृष्णारास्नाभूनिम्बदारुभिः ।  
 सप्तपर्णवचोशीरदार्वाकुष्ठकलिङ्गकैः ॥ २० ॥  
 लतायष्टिशताह्वाभिश्च शटीचोरकपौष्करैः ।  
 तत् कुष्ठानि क्रिमिन् मेहानशांसि ग्रहणीगदम् ॥ २१ ॥  
 क्लीबतां विषमाग्नित्वं मलं दोषत्रयं तथा ।  
 प्रयुक्तं प्रणुदत्याशु पानाभ्यङ्गानुवासनैः ॥ २२ ॥  
 व्याधिव्यायामकर्माध्वक्षीणाबलनिरोजसाम् ।  
 क्षीणशुक्रस्य चातीव स्नेहवस्तिर्बलप्रदः ॥ २३ ॥  
 पादजङ्घोरुपृष्ठांसकटीनां स्थिरतां पराम् ।  
 जनयेदप्रजानां च प्रजां स्त्रीणां तथा नृणाम् ॥ २४ ॥  
 स्नेहवस्तिव्यापदः ।  
 वातपित्तकफात्यन्तपुरीषेरावृतस्य च ।  
 अभुक्ते च प्रणीतस्य स्नेहवस्तेः षडापदः ॥ २५ ॥

शीतोऽल्पो वाऽधिके वाते, पित्तेऽत्युष्णः, कफे मृदुः ।  
 अतिभुक्ते गुरुर्वर्चःसञ्चयेऽल्पबलस्तथा ॥ २६ ॥  
 दत्तस्तैरावृतः स्नेहो न यात्यभिभवादधः ।  
 अभुक्तेऽनावृतत्वाच्च यात्यूर्ध्वं तस्य लक्षणम् ॥ २७ ॥  
 स्तम्भारुसदनाध्मानज्वरशूलाङ्गमर्दनैः ।  
 पाद्वैरुग्वेष्टनैर्विद्यात् स्नेहं वातावृतं भिषक् ॥ २८ ॥  
 स्निग्धाम्ललवणोष्णैस्तं रास्त्रापीतद्रुतिल्वकैः ।  
 सौवीरकसुराकोलकुलत्थयवसाधितैः ॥ २९ ॥  
 निरूहैर्निर्हरेत् सम्यक् समूत्रैः पाञ्चमूलिकैः ।  
 ताभ्यामेव च तैलाभ्यां सायं भुक्तेऽनुवासयेत् ॥ ३० ॥  
 दाहरागतृषामोहतमज्ज्वरदूषणैः ।  
 विद्यात् पित्तावृतं स्वादुतिकैस्तं बस्तिभिर्हरेत् ॥ ३१ ॥  
 तन्द्राशीतज्वरालस्यप्रसेकारुचिगौरवैः ।  
 सम्मूर्च्छाग्लानिभिर्विद्याच्छ्लेष्मणा स्नेहमावृतम् ॥ ३२ ॥  
 कषायकटुतीक्ष्णोष्णैः सुरामूत्रोपसाधितैः ।  
 फलतैलयुतैः साम्लैर्बस्तिभिस्तं विनिर्हरेत् ॥ ३३ ॥  
 छर्दिमूर्च्छाऽरुचिग्लानिज्वरशूलाङ्गमर्दनैः ।  
 आमलिकैः सदाहैस्तं विद्यादत्यशनावृतम् ॥ ३४ ॥  
 कटूनां लवणानां च क्वाथैश्चूर्णैश्च पाचनम् ।  
 विरेको मृदुरत्रामविहिता च क्रिया हिता ॥ ३५ ॥  
 विण्मूत्रानिलसङ्गार्तिगुरुत्वाध्मानहृद्ग्रहैः ।  
 स्नेहं विडावृतं ज्ञात्वा स्नेहस्वेदैः सवर्तिभिः ॥ ३६ ॥  
 श्यामाबिलवादिसिद्धैश्च निरूहैः सानुवासनैः ।  
 निर्हरेद्विधिना सम्यगुदावर्तहरेण च ॥ ३७ ॥  
 अभुक्ते शून्यपायौ वा वेगात् स्नेहोऽतिपीडितः ।  
 धावत्यूर्ध्वं ततः कण्ठादूर्ध्वेभ्यः स्वेभ्य एत्यपि ॥ ३८ ॥  
 मूत्रश्यामात्रिवृत्तिद्धो यवकोलकुलत्थवान् ।  
 तत्सिद्धतैल इष्टोऽत्र निरूहः सानुवासनः ॥ ३९ ॥

१ यथाक्रमं षण्णां व्यापदां हेतुमाह-शीत इत्यादिना ।

कण्ठादागच्छतः स्तम्भकण्ठग्रहविरेचनैः ।  
 छर्दिघ्नीभिः क्रियाभिश्च तस्य कार्यं निवर्तनम् ॥ ४० ॥  
 यस्य नोपद्रवं कुर्यात् स्नेहबस्तिरनिःसृतः ।  
 सर्वोऽल्पो वाऽऽवृत्तो रौक्ष्यादुपेक्ष्यः स विजानता ॥ ४१ ॥  
 युक्तस्नेहं द्रवोष्णं च लघुपथ्योपसेवनम् ।  
 भुक्तवान्मात्रया भोज्यमनुवास्यस्यहात्यहात् ॥ ४२ ॥  
 धान्यनागरसिद्धं हि तोयं दद्याद्विचक्षणः ।  
 व्युषिताय निशाः कल्यमुष्णं वा केवलं जलम् ॥ ४३ ॥  
 स्नेहाजीर्णं जरयति श्लेष्माणं तद्भिन्नति च ।  
 मारुतस्यानुलोम्यं च कुर्यादुष्णोदकं नृणाम् ॥ ४४ ॥  
 वमने च विरेके च निरूहे सानुवासने ।  
 तस्मादुष्णोदकं सेव्यं वातश्लेष्मप्रशान्तये ॥ ४५ ॥  
 रूक्षनित्यस्तु दीप्ताग्निभृशं व्यायामपीडितः ।  
 वङ्गणश्रोण्युदावृत्तवाताश्चार्हा दिने दिने ॥ ४६ ॥  
 एषां चाशु जरां स्नेहो यात्यम्बु सिकतास्त्रिव ।  
 अतोऽन्येषां त्र्यहात् प्रायः स्नेहं पचति पावकः ॥ ४७ ॥  
 न त्वामं प्रणयेत् स्नेहं स ह्यभिष्यन्दयेद् गुदम् ।  
 सावशेषं च कुर्वीत वायुः शेषे हि तिष्ठति ॥ ४८ ॥  
 न चैव गुदकण्ठाभ्यां दद्यात् स्नेहमनन्तरम् ।  
 सङ्गतः स ह्युभयतो वातमग्निं च दूषयेत् ॥ ४९ ॥  
 स्नेहबस्तिं निरूहं वा नैकमेवातिशीलयेत् ।  
 उत्क्लेशाग्निवधौ स्नेहान्निरूहात् पवनाद्भयम् ॥ ५० ॥  
 तस्मान्निरूढः स्नेहः स्यान्निरूहश्चानुवासितः ।  
 स्नेहशोधनयुक्त्यैवं बस्तिकर्म त्रिदोषनुत् ॥ ५१ ॥  
 कर्मव्यायामभाराध्वपानस्त्रीकर्शितेषु च ।  
 दुर्बले वातभग्ने च मात्राबस्तिः सदा मतः ॥ ५२ ॥

१ निरूढः=कृतनिरूहबस्तिः, स्नेहः=अनुवासनबस्तिदानेन स्निग्धः  
 कर्तव्यः, अनुवासितः=दत्तानुवासनबस्तिः, निरूहः=निरूहबस्तिदानेन (क-  
 षायेण) शोधयितव्यः । २ मात्राबस्तिमाह-कर्मव्यायामेत्यादिना ।

हस्वायाः स्नेहमात्राया मात्रावस्तिः समो भवेत् ।

यथेष्टाहारचेष्टस्य सर्वकालं निरत्ययः ॥ ५३ ॥

बल्यं सुखोपचर्य च सुखं सृष्टपुरीषकृत् ।

स्नेहमात्राविधानं हि बृंहणं वातरोगनुत् ॥ ५४ ॥

तत्र श्लोकौ ।

वातादीनां शमायोक्ताः प्रवराः स्नेहवस्तयः ।

तेषां चाज्ञप्रयुक्तानां व्यापदः सचिकित्सिताः ॥ ५५ ॥

प्राग्भोज्यं स्नेहवस्तेर्यद् ध्रुवं येऽर्हास्त्यहाच्च ये ।

स्नेहवस्तिविधिश्रोक्तो मात्रावस्तिविधिस्तथा ॥ ५६ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
स्नेहव्यापदिकीसिद्धिर्नाम चतुर्थोऽध्यायः ॥ ४ ॥

### पञ्चमोऽध्यायः ।

अथातो नेत्रवस्तिव्यापदिकीं सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ नेत्राणि बस्तींश्च शृणु वर्ज्यानि कर्मसु ।

नेत्रस्याज्ञप्रणीतस्य व्यापदः सचिकित्सिताः ॥ ३ ॥

ह्रस्वं दीर्घं तनु स्थूलं जीर्णं शिथिलबन्धनम् ।

पार्श्वच्छिद्रं तथा वक्रमष्टौ नेत्राणि वर्जयेत् ॥ ४ ॥

अप्राप्त्यतिगतिक्षोभकर्षणक्षणनस्त्रवाः ।

गुदपीडा गतिर्जिह्वा तेषां दोषा यथाक्रमम् ॥ ५ ॥

मांसलच्छिद्रविषमस्थूलजालिकवातलाः ।

स्निग्धः क्लिन्नश्च तानष्टौ बस्तीन् कर्मसु वर्जयेत् ॥ ६ ॥

गतिवैषम्यविस्रवस्त्रावदौर्ग्रहानिस्त्रवाः ।

फेनिलच्युत्यधार्यत्वं बस्तेः स्याद्वस्तिदोषतः ॥ ७ ॥

सवातातिद्रुतोक्षिप्ततिर्यगुक्षिप्तकम्पिताः ।

अतिबाह्यगमन्दातिवेगदोषाः प्रणेतृतः ॥ ८ ॥

१ प्रसङ्गसङ्ख्या नलिकाजनिताव्यापद् वस्तिजनिता चास्मिन्नध्याये विचार्यते।

अनुच्छ्वास्य तु बद्धे वा दत्ते निःशेष एव वा ।  
 प्रविश्य कुपितो वायुः शूलतोदकरो भवेत् ॥ ९ ॥  
 तत्राभ्यङ्गो गुदे स्वेदो वातघ्नान्यशनानि च ।  
 द्रुतं प्रणीते निष्कृष्टे सहस्रोत्क्षिप्त एव वा ॥ १० ॥  
 स्यात् कटीगुदजङ्घातिबस्तिस्तम्भोरुवेदनाः ।  
 भोजनं तत्र वातघ्नं स्नेहाः स्वेदाः सबस्तयः ॥ ११ ॥  
 तिर्यग्बल्यावृतं द्वारे बद्धे वाऽपि न गच्छति ।  
 नेत्रं तद्वजु निष्कृष्य संशोध्य च प्रवेशयेत् ॥ १२ ॥  
 पीड्यमानेऽन्तरा मुक्ते गुदे प्रतिहतोऽनिलः ।  
 उरःशिरोर्तिमूर्वोश्च सदनं जनयेद्धली ॥ १३ ॥  
 बस्तिः स्यात्तत्र बिल्वादिफलश्यामादिमूत्रवान् ।  
 स्याद्दाहो दवधुः शोफः कम्पनाभिहते गुदे ॥ १४ ॥  
 कषायमधुराः शीताः सेकास्तत्र सबस्तयः ।  
 अतिमात्रप्रणीतेन नेत्रेण क्षणनाद्धलेः ॥ १५ ॥  
 स्याच्छर्दिदाहनिस्तोदगुरुवर्चःप्रवर्तनम् ।  
 तत्र सर्पिःपिचुः क्षीरं पिच्छाबस्तिश्च शस्यते ॥ १६ ॥  
 न वा वहति मन्दस्तु बाह्यस्वाशु निवर्तते ।  
 स्नेहस्तत्र पुनः सम्यक् प्रणेत्य सिद्धिमिच्छता ॥ १७ ॥  
 अतिप्रपीडितः कोष्ठे तिष्ठत्यायाति वा गलम् ।  
 तत्र बस्तिर्विरेकश्च गलपीडादिकर्म च ॥ १८ ॥

तत्र श्लोकः ।

नेत्रबस्तिप्रणेतृणां दोषानेतान् सभेषजान् ।  
 वेत्ति यस्तेन मतिमान् बस्तिकर्माणि कारयेत् ॥ १९ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 नेत्रबस्तिव्यापदिकीसिद्धिर्नाम पञ्चमोऽध्यायः ॥ ५ ॥

### षष्ठोऽध्यायः ।

अथातो वमनविरेचनव्यापत्तिर्द्धि व्याख्यास्यामः ॥ १ ॥

१ पिच्छाबस्तिः परिवेष्ट्य कुशैरित्यादिना उक्तः, चि० १९।६५ ।

इति ह स्माह भगवानात्रेयः ॥ २ ॥  
 अथ शोधनयोः सम्यग्विधिमूर्ध्वानुलोमयोः ।  
 असम्यक्कृतयोश्चैव दोषान् वक्ष्यामि सौषधान् ॥ ३ ॥  
 अत्युष्णवर्षशीता हि ग्रीष्मवर्षाहिमागमाः ।  
 तदन्तरे प्रावृडाद्यास्तेषां साधारणास्त्रयः ॥ ४ ॥  
 प्रावृट् शुचिर्नभौ ज्ञेयो शरदूर्जसहौ पुनः ।  
 तपस्यश्च मधुश्चैव वसन्तः शोधनं प्रति ॥ ५ ॥  
 एतानृतून् विचिन्त्यैवं दद्यात् संशोधनं भिषक् ।  
 स्वस्थवृत्तमभिप्रेत्य व्याधौ व्याधिवशेन तु ॥ ६ ॥  
 कर्मणां वमनादीनामन्तरेष्वन्तरेषु च ।  
 स्नेहस्वेदौ प्रयुज्जीत स्नेहं चान्ते प्रयोजयेत् ॥ ७ ॥  
 विसर्पपीडकाशोफकामलापाण्डुरोगिणः ।  
 अभिघातविषातांश्च नातिस्निग्धान् विरेचयेत् ॥ ८ ॥  
 नातिस्निग्धशरीराय दद्यात् स्नेहविरेचनम् ।  
 स्नेहोत्क्लिष्टशरीराय रुक्षं दद्याद्विरेचनम् ॥ ९ ॥  
 स्नेहस्वेदोपपन्नेन जीर्णे मात्रावदौषधम् ।  
 एकाग्रमनसा पीतं सम्यग्योगाय कल्पते ॥ १० ॥  
 स्निग्धात् पात्राद्यथा तोयमयत्नेन प्रणुद्यते ।  
 कफादयः प्रणुद्यन्ते स्निग्धादेहात्तथौषधैः ॥ ११ ॥  
 आर्द्रं काष्ठं यथा वह्निर्विष्यन्दयति सर्वतः ।  
 तथा स्निग्धस्य वै दोषान् स्वेदो विष्यन्दयेत् स्थिरान् ॥ १२ ॥  
 क्षारोत्क्लिष्टो यथा वस्त्रे मलः संशोध्यतेऽम्भसा ।  
 स्नेहस्वेदैस्तथोत्क्लेश्य शोध्यते शोधनैर्मलः ॥ १३ ॥  
 अजीर्णे वर्धते ग्लानिर्विबन्धश्चापि जायते ।  
 पीतं संशोधनं चैव विपरीतं प्रवर्तते ॥ १४ ॥

१ शुचिर्नभौ=आषाढश्रावणौ शोधनं प्रति प्रावृट्, ऊर्जसहौ=कार्ति-  
 कमागशीर्षौ शरद्, फाल्गुनचैत्रौ वसन्तः, शोधनं प्रति न तु सर्वव्यवहारेषु ।  
 अत्र नभस्सहस्रशब्दयोः सान्तात्वेऽपि 'ये सान्तास्तेऽदन्ताः' इति नियमादन्त-  
 प्रयोगः 'पिण्डं दद्याद्गयाशिरं' 'शिरोरुवाहवे' इतिवत् ।

अल्पमात्रं महावेगं बहुदोषहरं सुखम् ।  
 लघुपाकं सुखास्वादं प्रीणनं व्याधिनाशनम् ॥ १३ ॥  
 अविकारि च व्यापत्तौ नातिग्लानिकरं च यत् ।  
 गन्धवर्णरसोपेतं विद्यान्मात्रावदौषधम् ॥ १६ ॥  
 विधूय मानसान् दोषान् कामक्रोधभयादिकान् ।  
 एकाग्रमनसा पीतं सम्यग्योगाय कल्पते ॥ १७ ॥  
 नरः श्वो वमनं पाता भुञ्जीत कफवर्धनम् ।  
 सुजरं द्रवभूयिष्ठं लघु शीतं विरेचनम् ॥ १८ ॥  
 उत्क्लिष्टाल्पकफत्वेन क्षिप्रं दोषाः स्रवन्ति हि ।  
 पीतौषधस्य तु भिषक् शुद्धिलिङ्गानि लक्षयेत् ॥ १९ ॥  
 ऊर्ध्वं कफानुगे पित्ते विटपित्तेऽनुकफे त्वधः ।  
 हृतदोषं वदेत् काश्यपौर्बल्ये चेत् सलाघवे ॥ २० ॥  
 वामयेत्तु ततः शेषमौषधं न त्वलाघवे ।  
 स्तैमित्येऽनिलसङ्गे च निरुद्धारेऽपि वामयेत् ॥ २१ ॥  
 आ लाघवात्तनुत्वाच्च कफस्यापत् परं भवेत् ।  
 वमिते वर्धते वह्निः शमं दोषा व्रजन्ति हि ॥ २२ ॥  
 वमितं लङ्घयेत् सम्यग्जीर्णलिङ्गान्यलक्षयन् ।  
 तानि दृष्ट्वा तु पेयादिक्रमं कुर्यान्न लङ्घनम् ॥ २३ ॥  
 संशोधनाभ्यां शुद्धस्य हृतदोषस्य देहिनः ।  
 यात्यग्निर्मन्दतां तस्मात् क्रमं पेयादिमाचरेत् ॥ २४ ॥  
 कफपित्ते विशुद्धेऽल्पं मद्यपे वातपैत्तिके ।  
 तर्पणादिक्रमं कुर्यात् पेयाभिः स्यन्दयेद्धि तान् ॥ २५ ॥  
 अनुलोमोऽनिलः स्वास्थ्यं क्षुत्तृष्णोर्जा मनस्विता ।

१ 'मात्रावदौषधम्' इत्युक्तं मात्रावत्त्वं विवृणोति-अल्पमिति । मात्राव-  
 दित्यत्र प्राशस्त्ये मतुप् । २ यथा विरेचनं लघु, शीतं तथा भुञ्जीत, दत्तः ।

३ सम्यग् 'दोषाणां' जीर्णचिह्नानि अनवलोकयन् 'वैद्यः' वमितं का-  
 रितवमनं रोगिणं, लङ्घयेत्-लङ्घनेन क्षीणदोषं कारयेत् ।

४ जीर्णौषधलिङ्गान्याह-अनुलोम इत्यादिना ।



लघुत्वमिन्द्रियोद्धारशुद्धिर्जीर्णौषधाकृतिः ॥ २६ ॥  
 क्लमो दाहोऽङ्गमर्दश्च भ्रमो मूर्च्छा शिरोरुजा ।  
 अरतिर्बलहानिश्च सावशेषौषधाकृतिः ॥ २७ ॥  
 अकालेऽल्पातिमात्रं च पुराणं न च भावितम् ।  
 असम्यक् संस्कृतं चैव व्यापद्येतौषधं ध्रुवम् ॥ २८ ॥  
 आध्मानं परिकर्तिश्च स्त्रावो हृद्वात्रयोर्ग्रहः ।  
 जीवादानं सविभ्रंशः स्तम्भः सोपद्रवः क्लमः ॥ २९ ॥  
 अयोगादतियोगाच्च दशैता व्यापदो मताः ।  
 प्रेष्यभैषज्यवैद्यानां वैगुण्यादातुरस्य च ॥ ३० ॥  
 योगः सम्यक्प्रवृत्तिः स्यादतियोगोऽतिवर्तनम् ॥ ३१ ॥  
 अयोगः प्रातिलोभ्येन न चाल्पं वा प्रवर्तनम् ।  
 श्लेष्मोत्किष्टेन दुर्गन्धमहद्यमति वा बहु ॥ ३२ ॥  
 विरेचनमजीर्णं च पीतमूर्ध्वं प्रवर्तते ।  
 क्षुधार्तमृदुकोष्ठाभ्यां स्वल्पोत्किष्टकफेन वा ॥ ३३ ॥  
 तीक्ष्णं पीतं स्थितं क्षुब्धं वमनं स्याद्विरेचनम् ।  
 प्रातिलोभ्येन दोषाणां हरणात्ते ह्यकृत्स्नशः ॥ ३४ ॥  
 अयोगसंज्ञे कृच्छ्रेण न वा गच्छति चाल्पशः ।  
 पीतौषधो न शुद्धश्चेज्जीर्णं तस्मिन् पुनः पिबेत् ॥ ३५ ॥  
 औषधं न त्वजीर्णेऽन्यद्भयं स्यादतियोगतः ।  
 कोष्ठस्य गुरुतां ज्ञात्वा लघुत्वं बलमेव च ॥ ३६ ॥  
 अयोगे मृदु वा दद्यादौषधं तीक्ष्णमेव वा ।  
 वमनं न तु दुश्छदं दुष्कोष्ठं न विरेचनम् ॥ ३७ ॥  
 पाययेत्तौषधं भूयो हन्यात् पीतं पुनर्हि तौ ।  
 अस्त्रिग्धास्त्रिग्नदेहस्य रूक्षस्यानवमौषधम् ॥ ३८ ॥  
 दोषानुत्किश्य निर्हर्तुमशक्तं जनयेद्भृदान् ।  
 विभ्रंशं श्रयथुं हिक्कां तमसो दर्शनं तृषाम् ॥ ३९ ॥

१ पीतौषधः शुद्धः वान्तो विरिक्तो वा न भवेत् चेत्स पाता तस्मिन्नौषधे  
 जीर्णे सति तदहरेव तदेवौषधं पुनः पिबेदजीर्णं तु पूर्वपीते, अन्यदौषधमतियोग-  
 भयाज्ज पिबेत् ।

पिण्डिकोद्वेष्टनं कण्डूमूर्वोः सादं विवर्णताम् ।  
 स्निग्धस्त्रिन्नस्य चात्यल्पं दीप्ताग्नेर्जीर्णमौषधम् ॥ ४० ॥  
 शीतैर्वा स्तब्धमामैर्वा दोषानुक्लिश्य नाहरेत् ।  
 तानेव जनयेद्रोगानयोगः सर्व एव सः ॥ ४१ ॥  
 विज्ञाय मतिमांस्तत्र यथोक्तां कारयेत् क्रियाम् ।  
 तं तैललवणाभ्यक्तं स्त्रिन्नं प्रस्तरसङ्करैः ॥ ४२ ॥  
 पाययेत् पुनर्जीर्णं समूत्रैर्वा निरूहयेत् ।  
 निरूढं च रसैर्धान्वैर्भोजयित्वाऽनुवासयेत् ॥ ४३ ॥  
 फलमागधिकादारुसिद्धतैलेन मात्रया ।  
 स्निग्धं वातहरैः स्नेहैः पुनस्तीक्ष्णेन शोधयेत् ॥ ४४ ॥  
 न चातितीक्ष्णेन ततो ह्यतियोगस्तु जायते ।  
 अतितीक्ष्णं क्षुधार्तस्य मृदुकोष्ठस्य भेषजम् ।  
 हत्वाऽऽशु विदपित्तकफान् धातून् विस्त्रावयेद्भवान् ॥ ४५ ॥  
 बलस्वरक्षयं दाहं कण्ठशोषं क्लमं तृषाम् ।  
 कुर्याच्च मधुरैस्तत्र शेषमौषधमुल्लिखेत् ॥ ४६ ॥  
 वमने तु विरेकः स्याद्विरेके वमनं मृदु ।  
 परिषेकावगाहाद्यैः सुशीतः स्तम्भयेच्च तम् ॥ ४७ ॥  
 कषायमधुरैः शीतैरन्नपानौषधैस्तथा ।  
 रक्तपित्तातिसारघ्नैर्दाहज्वरहरैरपि ॥ ४८ ॥  
 अञ्जनं चन्दनोशीरमजासृक्शर्करोदकम् ।  
 लाजचूर्णैः पिबेन्मन्थमतियोगहरं परम् ॥ ४९ ॥  
 शुक्लाभिर्वा वटादीनां सिद्धां पेयां समाक्षिकाम् ।  
 वर्चःसाङ्ग्राहिकैः सिद्धं क्षीरं भोज्यं च दापयेत् ॥ ५० ॥  
 जाङ्गलैर्वा रसैर्भोज्यं पिच्छाश्चस्ति च दापयेत् ।  
 मधुरैरनुवास्यश्च सिद्धेन क्षीरसर्पिषा ॥ ५१ ॥  
 वमनस्यातियोगे तु शीताम्बुपरिषेचितः ।  
 पिबेत् फलरसैर्मन्थं सघृतक्षौद्रशर्करम् ॥ ५२ ॥  
 सोद्गारायां भृशं वम्यां मूर्च्छायां धान्यमुस्तयोः ।

१ वटादीनां = न्यग्रोधोदुम्बराऽश्वत्थः पृक्षकपीतनानाम् ।

समधूकाञ्जनं चूर्णं लेहयेन्मधुसंयुतम् ॥ ५३ ॥  
 वमतोऽन्तःप्रविष्टायां जिह्वायां कवलप्रहाः ।  
 स्निग्धाम्ललवणैर्हृद्यैर्यूषक्षीररसैर्हिताः ॥ ५४ ॥  
 फलान्यम्लानि खादेयुस्तस्य चान्येऽप्रतो नराः ।  
 निःसृतां तु तिलद्राक्षाकलकलिसां प्रवेशयेत् ॥ ५५ ॥  
 वाग्ग्रहानिलरोधेषु घृतमांसोपसाधिताम् ।  
 यवागूं तनुकां दद्यात् स्नेहस्वेदौ च बुद्धिमान् ॥ ५६ ॥  
 वमितश्च विरिक्तश्च मन्दाग्निश्च विलङ्घितः ।  
 अग्निप्राणविवृद्धयर्थं क्रमं पेयादिकं भजेत् ॥ ५७ ॥  
 बहुदोषस्य रूक्षस्य हीनाग्नेरल्पमौषधम् ।  
 सोदावर्तस्य चोत्क्रिश्य दोषान्मार्गाग्निरुध्य च ॥ ५८ ॥  
 भृशमाध्मापयेन्नाभिं पृष्ठपार्श्वशिरोरुजम् ।  
 श्वासविण्मूत्रवातानां सङ्गं कुर्याच्च दारुणम् ॥ ५९ ॥  
 अभ्यङ्गस्वेदवर्त्यादि सनिरूहानुवासनम् ।  
 उदावर्तहरं सर्वं कर्माध्मातस्य शस्यते ॥ ६० ॥  
 स्निग्धेन गुरुकोष्ठेन सामे बलवदौषधम् ।  
 क्षामेण मृदुकोष्ठेन श्रान्तेनाल्पबलेन वा ॥ ६१ ॥  
 पीतं गत्वा गुदं साममाशु दोषं निरस्य च ।  
 तीव्रशूलं सपिच्छास्त्रां करोति परिकर्तिकां ॥ ६२ ॥  
 लङ्घनं पाचनं सामे रूक्षोष्णं लघुभोजनम् ।  
 बृंहणीयो विधिः सर्वः क्षामस्य मधुरस्तथा ॥ ६३ ॥  
 आमामीर्णेऽनुबन्धश्चेत् क्षाराम्लं लघु शस्यते ।  
 पुष्पकासीसमिश्रं वा क्षारेण लवणेन च ॥ ६४ ॥  
 सदाडिमरसं सर्पिः पिबेद्वातेऽधिके सति ।  
 दध्यम्लं भोजने पाने संयुक्तं दाडिमत्वचा ॥ ६५ ॥  
 देवदारुतिलानां वा कल्कमुष्णाम्बुना पिबेत् ।  
 अश्वत्थोदुम्बरप्लक्षकदम्बैर्वा शृतं पयः ॥ ६६ ॥  
 कषायमधुरं बस्तिं पिच्छाबस्तिमथापि वा ।  
 यष्टीमधुकसिद्धं वा स्नेहबस्तिं प्रदापयेत् ॥ ६७ ॥

अल्पं तु बहुदोषस्य दोषमुत्क्रिय भेषजम् ।  
 अल्पाल्पं स्त्रावयेत् कण्डूं शोफं कुष्ठानि गौरवम् ॥ ६८ ॥  
 कुर्याच्चाग्निवधोत्केशस्तैमित्यारुचिपाण्डुताः ।  
 परिस्त्रावः स तं दोषं शमयेद्दामयेदपि ॥ ६९ ॥  
 स्नेहितं वा पुनस्तीक्ष्णं पाययेत् विरेचनम् ।  
 शुद्धे चूर्णासवारिष्टान् संस्कृतांश्च प्रदापयेत् ॥ ७० ॥  
 पीतौषधस्य वेगानां निग्रहान्मारुतादयः ।  
 कुपिता हृदयं गत्वा घोरं कुर्वन्ति हृद्ग्रहम् ॥ ७१ ॥  
 सहिष्णाश्वासपार्श्वार्तिदैन्यलालाक्षिविभ्रमैः ।  
 जिह्वां खादति निःसंज्ञो दन्तान् किटिकटापयन् ॥ ७२ ॥  
 न गच्छेद्विभ्रमं तत्र वामयेदाशु तं भिषक् ।  
 मधुरैः पित्तमूर्च्छार्तं कटुभिः कफमूर्च्छितम् ॥ ७३ ॥  
 पाचनीयैस्ततश्चास्य दोषशेषं विग्राहयेत् ।  
 कायाग्निं च बलं चास्य क्रमेणाभिप्रवर्धयेत् ॥ ७४ ॥  
 पवनेनातिवमतो हृदयं यस्य पीड्यते ।  
 तस्मै स्निग्धाम्ललवणं दद्यात् पित्तकफेऽन्यथा ॥ ७५ ॥  
 पीतौषधस्य वेगानां निग्रहेण कफेन वा ।  
 रुद्धोऽति चाविशुद्धस्य गृह्णात्यङ्गानि मारुतः ॥ ७६ ॥  
 स्तम्भवेपथुनिस्तोदसादोद्वेष्टातिमूर्च्छनैः ।  
 तत्र वातहरं सर्वं स्नेहस्वेदादि कारयेत् ॥ ७७ ॥  
 अतितीक्ष्णं मृदौ कोष्ठे लघुदोषस्य भेषजम् ।  
 दोषान् हृत्वा विनिर्मथ्य जीवं हरति शोणितम् ॥ ७८ ॥  
 तेनान्नं मिश्रितं दद्याद्वायसाय शुनेऽपि वा ।  
 भुङ्क्ते तच्चेद्देज्जीवं न भुङ्क्ते पित्तमादिशेत् ॥ ७९ ॥  
 शुक्लं वा भावितं वस्त्रमावानं कोष्णवारिणा ।  
 प्रक्षालितं विचण स्यात् पित्ते शुद्धं तु शोणिते ॥ ८० ॥

- १ अल्पमित्यादिना परिस्त्रावमाह ।      २ पीतौषधेत्यादिना हृद्ग्रहमाह ।  
 ३ जीवादानमाह-अतितीक्ष्णमित्यादिना ।  
 ४ जीवादानशोणित-पित्तशोणितयोः परीक्षामाह-तेनान्नमित्यादिना ।

नृषामूर्च्छामदार्तस्य कुर्यादामरणात् क्रियाम् ।  
 तस्य पित्तहरीं सर्वाभित्योगे च या हिता ॥ ८१ ॥  
 मृगगोमहिषाजानां सद्यस्कं जीवतामसृक् ।  
 पिबेज्जीवाभिसन्धानं जीवं तद्याशु गच्छति ॥ ८२ ॥  
 तदेव दर्भमृदितं रक्तं बस्तिं प्रदापयेत् ।  
 श्यामाकाशमर्यबदरीदूर्वोशीरैः शृतं पयः ॥ ८३ ॥  
 घृतमण्डाञ्जनयुतं शीतं बस्तिं प्रदापयेत् ।  
 पिच्छावस्तिं सुशीतं वा घृतमण्डानुवासनम् ॥ ८४ ॥  
 गुदं भ्रष्टं कपायैश्च स्तम्भयित्वा प्रवेशयेत् ।  
 सामगान्धर्वशब्दांश्च संज्ञानाशेऽस्य कारयेत् ॥ ८५ ॥  
 यदा विरेचनं पीतं विडन्तरवातिष्ठते ।  
 वमनं भेषजान्तं वा दोषानुत्क्रिय नावहेत् ॥ ८६ ॥  
 तदा कुर्वन्ति कण्ड्वादीन् दोषाः प्रकुपिता गदान् ।  
 स विभ्रंशो मतस्तत्र स्याद्यथाव्याधि भेषजम् ॥ ८७ ॥  
 पीतं स्निग्धेन सस्नेहं तदोषैर्मार्दवादृतम् ।  
 न वाहयति दोषांस्तु स्वस्थानात् स्तम्भयेद्युतान् ॥ ८८ ॥  
 चातसङ्गगुदस्तम्भशूलैः क्षरति चाल्पशः ।  
 तीक्ष्णं बस्तिं विरेकं वा सोऽहो लङ्घितपाचितः ॥ ८९ ॥  
 रुक्षं विरेचनं पीतं रुक्षेणाल्पबलेन वा ।  
 मारुतं कोपयित्वाऽऽशु कुर्याद्घोरानुपद्रवान् ॥ ९० ॥  
 स्तम्भशूलानि घोराणि सर्वगात्रेषु मुह्यतः ।  
 स्नेहस्वेदादिकस्तत्र कार्यो वातहरो विधिः ॥ ९१ ॥  
 स्निग्धस्य गुरुकोष्ठस्य मृदूत्क्रियौषधं कफम् ।  
 पित्तं वातं च संरुध्य सतन्द्रागौरवं क्लमम् ॥ ९२ ॥  
 दौर्बल्यं साङ्गमर्दं च कुर्यादाशु तदुल्लिखेत् ।  
 लङ्घनं पाचनं चात्र स्निग्धे तीक्ष्णं च शोधनम् ॥ ९३ ॥

तत्र श्लोकौ ।

इत्येता व्यापदः प्रोक्ताः सरूपाः सचिकित्सिताः ।

१ अध्यायार्थमुपसंहरति-इत्येता इति । सरूपा इति निदानपूर्वरूपरूपा-

वमनस्य विरेकस्य कृतस्याकुशलैर्नृणाम् ॥ ९४ ॥  
 एतान् विज्ञाय मतिमानवस्थाश्चैव तत्त्वतः ।  
 दद्यात् संशोधनं सम्यगारोग्यार्थं नृणां सदा ॥ ९५ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 वमनविरेचनव्यापत्तिर्नाम षष्ठोऽध्यायः ॥ ६ ॥

### सप्तमोऽध्यायः ।

अर्थातो बस्तिव्यापदिकीं सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

धीधैर्यौदार्यगाम्भीर्यक्षमादमतपोनिधिम् ।

पुनर्वसुं शिष्यगणः पप्रच्छ विनयान्वितः ॥ ३ ॥

काः कति व्यापदो बस्तेः किंसमुत्थानलक्षणाः ।

का चिकित्सा इति प्रश्नाञ्छ्रुत्वा तानब्रवीद् गुरुः ॥ ४ ॥

नातियोगौ क्लृमाधमाने हिक्का हृत्प्राप्तिरुर्ध्वता ।

प्रवाहिका शिरोङ्गार्तिः परिकर्तः परिस्रवः ॥ ५ ॥

द्वादश व्यापदो बस्तेरसम्यग्योगसम्भवाः ।

णामुपलक्षणम् ।

१ आरोग्यार्थं न तु व्यापदर्थम् । सदा इति कदाऽपि चिकित्सको न प्रमा-  
 चेत इति सूचनाय ।

२ वमनविरेचनव्यापत्तिनिरूपणानन्तरं बस्तिसिद्धिं निरूपयति ।  
 बस्तिशब्देनात्र निरुद्धबस्तिरेव गृह्यते तद्व्यापदामेवात्र निरूप्यमाणत्वात् । द्विवि-  
 धं बस्तिर्कर्म स्नेहनं रूक्षणञ्चेति । स्नेहनमनुवासनमित्युच्यते, रूक्षणं निरुद्ध  
 इत्युच्यते ।

३ पञ्च प्रश्नान्, का व्यापदः, कति व्यापदः, किंसमुत्थानाः, किलक्षणाः,  
 का चिकित्सा तासामिति ।

४ नातियोगौ = अयोगः, अतियोगश्चेत्यर्थः, नश्च अतिश्च नाती तयोयोग  
 इति शब्दपरे विग्रहे नयोगः, अतियोगः इति शब्दनिष्पत्तौ प्रागुक्तोऽर्थः फलति ।

५ असम्यग् योगोऽयोगः ।

आसामेकैकशो रूपं चिकित्सां च निबोधत ॥ ६ ॥  
 गुरुकोष्ठेऽनिलप्रायेरुक्षे वातोल्बणेऽपि वा ।  
 शीतोऽल्पलवणस्नेहद्रव्यमात्रो घनोऽपि वा ॥ ७ ॥  
 बस्तिः सङ्क्षोभ्य तं दोषं दुर्बलत्वादनिर्हरन् ।  
 करोति गुरुकोष्ठत्वं वातमूत्रशकृद्ग्रहम् ॥ ८ ॥  
 नाभिबस्तिरुजं दाहं हल्लेपं श्रयथुं गुदे ।  
 कण्डूगण्डानि वैवर्ण्यमरुचिं वह्निमार्दवम् ॥ ९ ॥  
 तत्रोष्णायाः प्रमथ्यायाः पानं स्वेदाः पृथग्विधाः ।  
 फलवत्योऽथवा कालं ज्ञात्वा शस्तं विरेचनम् ॥ १० ॥  
 बिल्वमूलत्रिवृदारुयवकोलकुलत्थवान् ।  
 सुरादिमूत्रवान् बस्तिः स प्राकृष्यस्तमानयेत् ॥ ११ ॥  
 इत्ययोगव्यापच्चिकित्सा ।  
 स्निग्धस्विन्नेऽतितीक्ष्णोष्णो मृदुकोष्ठेऽतियुज्यते ।  
 तस्य लिङ्गं चिकित्सा च शोधनैभ्यां समा भवेत् ॥ १२ ॥  
 पृश्निपर्णी स्थिरां पद्मं काशमर्यं मधुकोत्पलम् ।  
 पिष्ट्वा द्राक्षां मधूकं च क्षीरे तण्डुलधावने ॥ १३ ॥  
 द्राक्षायाः पक्कलोष्ठस्य प्रसादे मधुकस्य च ।  
 विनीय सघृतं बस्तिं दद्याद्वाहेऽतियोगजे ॥ १४ ॥  
 इत्यतियोगव्यापच्चिकित्सा ।

आमदोषे निरुहेण मृदुना दोष ईरितः ।  
 रुणद्धि मार्गं वातस्य हन्त्याग्निं मूर्च्छयत्यपि ॥ १५ ॥  
 क्लमं सदाहं हृच्छूलं मोहवेष्टनगौरवम् ।  
 कुर्यात् स्वेदैर्विरुक्षस्तं पाचनैश्चाप्युपाचरेत् ॥ १६ ॥  
 पिप्पलीकत्तणोशीरदारुमूर्वाशृतं जलम् ।  
 पिबेत् सौर्वर्चलोन्मिश्रं दीपनं हृद्विशोधनम् ॥ १७ ॥  
 वचानागरशठ्येला दधिमण्डेन मूर्च्छिताः ।  
 पेयाः प्रसन्नया वा स्युररिष्टेनासवेन वा ॥ १८ ॥

१ वमनविरेचनरूपशोधनातियोगाभ्यां तुल्यं लिङ्गं चिकित्सा च तुल्या भवेत् । अतिदेशोऽयम् । २ विशिष्टां चिकित्सां विधत्ते—पृश्निपर्णीत्यादिना ।

दारु त्रिकटुकं पथ्यां पलाशं चित्रकं शटीम् ।

पिप्प्रा कुष्ठं च मूत्रेण पिबेत् क्षारांश्च दीपनान् ॥ १९ ॥

बस्तिमस्य विदध्याच्च समूत्रं दाशमूलिकम् ।

समूत्रमथवा व्यक्तलवणं माधुतैलिकम् ॥ २० ॥

इति क्लमव्यापच्चिकित्सा ।

अल्पवीर्यो महादोषे रूक्षे क्रूराशये कृतः ।

बस्तिदोषावृतो रुद्धमार्गो रुन्ध्यात् समीरणम् ॥ २१ ॥

स विमार्गोऽनिलः कुर्यादाध्मानं मर्मपीडनम् ।

विदाहं गुरुकोष्ठस्य मुष्कवङ्गणवेदनाम् ॥ २२ ॥

रुणद्धि हृदयं शूलैरितश्चेतश्च धावति ।

फलश्यामादिभिः कुष्ठकृष्णालवणसर्षपैः ॥ २३ ॥

धूममाषवचाकिण्वक्षारचूर्णगुडैः कृताम् ।

कराङ्गुष्ठनिभां वर्ति यवमध्यां निधापयेत् ॥ २४ ॥

स्वभ्यक्तस्विन्नगात्रस्य तैलाक्तां स्नेहिते गुदे ।

अथवा लवणागारधूमसिद्धार्थकैः कृताम् ॥ २५ ॥

बिल्वादिना निरूहः स्यात् पीलुसर्षपमूत्रवान् ।

सरलामरदारुभ्यां सिद्धं चैवानुवासनम् ॥ २६ ॥

इत्याध्मानव्यापच्चिकित्सा ।

मृदुकोष्ठेऽबले बस्तिरतितीक्ष्णोऽतिनिर्हरन् ।

कुर्याद्विकां, हितं तत्र हिकाम्नं बृंहणं च यत् ॥ २७ ॥

बलास्थिरादिकाश्मर्यत्रिफलागुडसैन्धवैः ।

सप्रसन्नारनालाग्लैस्तैलं पक्त्वाऽनुवासयेत् ॥ २८ ॥

कृष्णालवणयोरक्षं पिबेदुष्णाम्बुना युतम् ।

धूमलेहरसक्षीरस्वेदाश्चान्नं च वातनुत् ॥ २९ ॥

इति हिक्राव्यापच्चिकित्सा ।

अतितीक्ष्णः सवातो वा न वा सम्यक् प्रपीडितः ।

१ महादोषे रूक्षे क्रूराशये कृतः, अल्पवीर्यो बस्तिः दोषावृतोऽत एव रुद्धमार्गः सन् समीरणं रुन्ध्यात् । स अनिलो विमार्गगः सन् मर्मपीडनमाध्मानं कुर्यादित्यन्वयः ।



घट्टयेद्धृदयं बस्तिस्तत्र काशकुशेत्कटैः ॥ ३० ॥

स्यात् साम्ललवणस्कन्धकरीरबदरीफलैः ।

शृतैर्बस्तिर्हितः सिद्धं वातघ्नैश्चानुवासनम् ॥ ३१ ॥

इति हृत्प्रासिव्यापच्चिकित्सा ।

वातमूत्रपुरीषाणां दत्ते वेगान्निगृह्यतः ।

अति वा पीडितो बस्तिर्मुखेनायाति वेगवान् ॥ ३२ ॥

मूर्च्छाविकारं तस्यादौ दृष्ट्वा शीताम्बुना मुखम् ।

सिञ्चेत् पार्श्वोदरं चाधः प्रमृज्याद्वीजयेच्च तम् ॥ ३३ ॥

केशेष्वकृष्य चाकाशे धुनुयान्नासयेच्च तम् ।

गोखराश्वगजैः सिंहै राजप्रेष्यैस्तथोरंगैः ॥ ३४ ॥

उल्काभिरेवमन्यैश्च बस्तिं तस्यानयेदधः ।

वस्त्रपाणिग्रहैः कण्ठं रुन्ध्यान्न म्रियते यथा ॥ ३५ ॥

प्राणोदाननिरोधाद्धि प्रसिद्धतरमार्गगः ।

अपानः पवनो बस्तिं तमाश्वेवापकर्षति ॥ ३६ ॥

ततः क्रमुककल्काक्षं पाययेताम्लसंयुतम् ।

औष्ण्यात्तैक्षण्यात् सरत्वाच्च बस्तिं सोऽस्यानुलोमयेत् ॥ ३७ ॥

पक्काशयस्थिते स्विन्ने निरूहो दाशमूलिकः ।

यवकोलकुलत्थैश्च विधेयो मूत्रसाधितः ॥ ३८ ॥

बिल्वादिपञ्चमूलेन सिद्धो बस्तिरुरःस्थिते ।

शिरःस्थे नावनं धूमः प्रच्छाद्यं सर्षपैः शिरः ॥ ३९ ॥

इत्यूर्ध्वव्यापच्चिकित्सा ।

स्निग्धस्विन्ने महादोषे बस्तिर्मृद्वल्पभेषजः ।

उत्किश्यालपं हरेद्दोषं जनयेच्च प्रवाहिकाम् ॥ ४० ॥

श्वयथुं बस्तिपायवोश्च जङ्घोरुसदनं तथा ।

निरुद्धमारुतो जन्तुरभीक्ष्णं सम्प्रवाहते ॥ ४१ ॥

स्वेदाभ्यङ्गान्निरूढांश्च शोधनीयानुलोमिकान् ।

१ लवणस्कन्धः रोगभिषग्जितीये विमाने ३०५ पृ० उक्तः ।

२ त्रासयेदिति सम्बध्यते, एवमन्यैश्च त्रासयेत् ।

विदध्यालङ्घयित्वा तु वृत्तिं कुर्याद्विरक्तिवत् ॥ ४२ ॥

इति प्रवाहिकाव्यापच्चिकित्सा ।

दुर्बले तीव्रदोषे च क्रूरकोष्ठे तनुर्मृदुः ।

शीतोऽल्पश्चावृतो दोषैर्बास्तिस्तद्विहतोऽनिलः ॥ ४३ ॥

गात्राण्यनुसरन् मार्गैरूर्ध्वं मूर्ध्नि विधावति ।

ग्रीवां मन्ये च गृह्णाति शिरः कण्ठं भिनत्ति च ॥ ४४ ॥

बाधिर्यं कर्णनादं च पीनसं नेत्रविभ्रमम् ।

कुर्यादभ्यञ्जनं तैललवणेन यथाविधि ॥ ४५ ॥

युञ्ज्यात् प्रधमनैर्नस्यैर्धूमैरास्यत्रिरेचनैः ।

तीक्ष्णानुलोमिकेनाथ स्विन्नं भुक्तेऽनुवासयेत् ॥ ४६ ॥

इति शिरःशूलव्यापच्चिकित्सा

सुस्विन्नस्निग्धदेहस्य यस्य बस्तिर्विधीयते ।

अतितीक्ष्णो गुरुश्चैव सोऽतिमात्रं प्रवर्तयेत् ॥ ४७ ॥

स्नुतेषु तस्य दोषेषु निरूढस्यातिमात्रशः ।

स्तब्धोदावृतकोष्ठस्य वायुः सम्प्रतिहन्यते ॥ ४८ ॥

विलोमनसमुद्भूतो रुज्यङ्गानि देहिनः ।

गात्रवेष्टननिस्तोदभेदस्फुरणजम्भणैः ॥ ४९ ॥

तं तैललवणाभ्यक्तं सेचयेदुष्णवारिणा ।

एरण्डपत्रनिष्काथैः प्रस्तरैश्चोपपादयेत् ॥ ५० ॥

यवान् कुलत्थान् कोलानि पञ्चमूले तथोभये ।

जलाढकद्वये पक्त्वा पादशेषेण तेन च ॥ ५१ ॥

कुर्यात् सबिल्वतैलोष्णलवणेन निरूढणम् ।

निरूढेण समाश्रुतं द्रोण्यां तमवगाढयेत् ॥ ५२ ॥

ततो भुक्तवतस्तस्य कारयेदनुवासनम् ।

यष्टीमधुकतैलेन बिल्वतैलेन वा भिषक् ॥ ५३ ॥

इत्यङ्गशूलव्यापच्चिकित्सा ।

१ प्रस्तरैः = स्वेदाध्यायोक्तैः ८३ पृ० ।

२ द्रोणी = स्नानसाधनं बृहत्पात्रम् ।

मृदुकोष्ठाल्पदोषस्य रूक्षतीणोऽतिमात्रवान् ।  
 बस्तिर्दोषान्निरस्याशु जनयेत् परिकर्तिकाम् ॥ ५४ ॥  
 त्रिकवङ्गणबस्तीनां तोदं नाभेरधो रुजम् ।  
 विबन्धोऽल्पाल्पमुत्थानं गुदनिर्लेखनं भवेत् ॥ ५५ ॥  
 स्वादुशीतौषधैस्तत्र पय इक्ष्वादिभिः शृतम् ।  
 यष्टयाह्नतिलकल्काभ्यां बस्तिः स्यात् क्षीरभोजिनः ॥ ५६ ॥  
 ससर्जरसयष्टयाह्नजिङ्गिनीकर्मज्जनम् ।  
 विनीय दुग्धे बस्तिः स्याद्व्यक्ताम्लमृदुभोजिनः ॥ ५७ ॥  
 इति परिकर्तिकाव्यापच्चिकित्सा ।

पित्तरक्तेऽम्ल उष्णो वा तीक्ष्णो वा लवणोऽथ वा ।  
 बस्तिर्गुदं विलिखति क्षिणोति विदहत्यपि ॥ ५८ ॥  
 स विदग्धः स्रवत्यस्त्रं पित्तं चानेकवर्णवत् ।  
 बहुधा ह्यतिवेगेन मोहं गच्छति चासकृत् ॥ ५९ ॥  
 भार्द्रशाल्मलिवृन्तैस्तु क्षुण्णैराजं पयः शृतम् ।  
 सर्पिषा योजितं शीतं बस्तिमस्मै प्रदापयेत् ॥ ६० ॥  
 वटादिपल्लवेष्वेष कल्पो यवतिलेषु च ।  
 सुवर्चलोपोदिकयोः कर्बुदारे च शस्यते ॥ ६१ ॥  
 गुदे सेकाः प्रदेहाश्च शीताः स्युर्मधुराश्च ये ।  
 रक्तपित्तातिसारघ्नी क्रिया चात्र प्रशस्यते ॥ ६२ ॥  
 इति परिस्रवव्यापच्चिकित्सा ।

तीक्ष्णत्वं मूत्रपील्वग्निलवणक्षारसर्षपैः ।  
 प्रासकालं विधातव्यं क्षीराद्यैर्मार्दवं तथा ॥ ६३ ॥  
 आपादतलमूर्ध्वस्थान् दोषान् पक्काशये स्थितः ।  
 वीर्येण बस्तिरादत्ते स्वस्थोऽर्को भूरसानिव ॥ ६४ ॥  
 यद्वत् कुसुम्भसम्मिश्रात्तोयाद्रागं हरेत् पटः ।  
 तद्वद्भवीकृतादेहान्निरुहो निर्हरेन्मलान् ॥ ६५ ॥

तत्र श्लोकः ।

इत्येता व्यापदः प्रोक्ता बस्तेः साकृतिभेषजाः ।

बुद्ध्वा कात्स्नर्येन ता बस्तीभ्रियुञ्जन्नापराध्यति ॥ ६६ ॥  
इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
बस्तिव्यापदिकीसिद्धिर्नाम सप्तमोऽध्यायः ॥ ७ ॥

### अष्टमोऽध्यायः ।

अथातः प्रासृतयोगिकां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथेमान् सुकुमाराणां निरुहान् स्नेहानामृदून् ।

कर्मणा विप्लुतानां च वक्ष्यामि प्रसृतैः पृथक् ॥ ३ ॥

क्षीराद्वौ प्रसृतौ कार्यौ मधुतैलघृतान्नयः ।

खजेन मथितो बस्तिर्वातघ्नो बलवर्णकृत् ॥ ४ ॥

एकैकः प्रसृतस्तैलप्रसन्नाक्षौद्रसर्पिषाम् ।

बिल्वादिमूलकाश्चाद्वौ कौलत्थाद्वौ स वातनुत् ॥ ५ ॥

पञ्चमूलरसात् पञ्च द्वौ तैलात् क्षौद्रसर्पिषोः ।

एकैकः प्रसृतो बस्तिः स्नेहनीयोऽनिलापहः ॥ ६ ॥

सैन्धवार्धाक्ष एकैकः क्षौद्रतैलपयोधृतात् ।

प्रसृतो हृषुपाकर्षो निरुहः शुक्रकृत् परम् ॥ ७ ॥

पटोलनिम्बभूनिम्बरास्त्रासप्तच्छदाम्भसः ।

चत्वारः प्रसृता एको घृतात् सर्षपकल्कितः ॥ ८ ॥

निरुहः पञ्चतिक्तोऽयं मेहाभिष्यन्दकुष्ठनुत् ।

विडङ्गत्रिफलाशिग्रुफलमुस्ताऽऽसुपर्णिजात् ॥ ९ ॥

कषायात् प्रसृताः पञ्च तैलादेको विमथ्य तान् ।

विडङ्गपिप्पलीकल्को निरुहः क्रिमिनाशनः ॥ १० ॥

पयस्येक्षुस्थिरारस्त्राविदारीक्षौद्रसर्पिषाम् ।

एकैकः प्रसृतो बस्तिः कृष्णाकल्को वृषत्वकृत् ॥ ११ ॥

चत्वारस्तैलगोमूत्रदधिमण्डाम्लकाञ्जिकात् ।

१ प्रसृतं पलद्वयम्, 'द्वे पले प्रसृतं विदुः' क० अ० १२ । प्रसृतपरिमिता  
योगाः प्रसृतयोगाः, तानधिकृत्य कृता सिद्धिः प्रासृतयोगिका, तां सिद्धिं सुकुमा-  
रोचितां व्याख्यास्यामः । २ वृषत्वकृत्=शुक्रवृद्धिकृत् ।

प्रसृताः सर्षपैः पिष्टैर्विदसङ्गानां हभेदनः ॥ १२ ॥  
 श्वदंष्ट्राश्मभिदेरण्डरसात्तैलात् सुरासवात् ।  
 प्रसृताः पञ्च यष्ट्याह्वकौन्तीमागधिकासिताः ॥ १३ ॥  
 कल्को बस्तिस्तु सानाहे मूत्रकृच्छ्रे परो मतः ।  
 एते सलवणाः कोष्णा निरूहः प्रसृता नव ॥ १४ ॥  
 मृदुबस्तिजडीभूते तीक्ष्णोऽन्यो बस्तिरिष्यते ।  
 तीक्ष्णैर्विकर्षिते स्वादु प्रत्यास्थापनमिष्यते ॥ १५ ॥  
 बातोपसृष्टस्योष्णैः स्युर्गुददाहादयो यदि ।  
 द्राक्षाऽम्बुना त्रिवृत्कल्कं दद्याद्दोषानुलोमनम् ॥ १६ ॥  
 तद्धि पित्तशकृद्वातान् हत्वा दाहादिकाञ्जयेत् ।  
 शुद्धश्चापि पिबेच्छीतां यवागूं शर्करायुताम् ॥ १७ ॥  
 अथवाऽतिविरिक्तः स्यात् क्षीणविद्रकः स भक्षयेत् ।  
 माषयूषेण कुलमाषान् पिबेद्दध्यथवा सुराम् ॥ १८ ॥  
 सामं चेदतिसार्येत पूति शूलैररोचकी ।  
 स तदा हपुषाकुष्ठनतदारुवचाः पिबेत् ॥ १९ ॥  
 शकृद्वातमसृक् पित्तं कफं वा योऽतिसार्यते ।  
 पक्वस्तत्र स्ववर्गीयैर्बस्तिः श्रेष्ठं भिषग्जितम् ॥ २० ॥  
 षण्णामेषां द्विसंसर्गान्निशङ्गेदा भवन्ति ते ।  
 केवलैः सह षट्त्रिंशद्विद्यात् सोपद्रवानपि ॥ २१ ॥  
 शूलप्रवाहिकाऽऽध्मानपरिकर्त्यरुचिज्वरान् ।  
 सतृष्णादाहमूर्च्छादींश्चैषां विद्यादुपद्रवान् ॥ २२ ॥  
 तन्नामेऽन्तरपानं स्याद् व्योषाम्ललवणैर्युतम् ।  
 पाचनं शस्यते बस्तिरामे हि प्रतिषिध्यते ॥ २३ ॥  
 वातघ्नप्राहिवर्गीयैर्बस्तिः शकृति शस्यते ।  
 स्वाद्वम्ललवणैः शस्तः स्नेहबस्तिः समीरणे ॥ २४ ॥  
 रक्ते रक्तेन पित्ते तु कषायस्वादुतिक्तकैः ।  
 सार्यमाणे कफे बस्तिः कषायकटुतिक्तकैः ॥ २५ ॥  
 शकृता वायुना चामे तेन वर्चस्यथानिले ।

संसृष्टेऽन्तरपानं स्याद्व्योषाम्लवणैर्युतम् ॥ २६ ॥  
 पित्तेनामेऽसृजा वाऽपि तयोरामेन वा पुनः ।  
 संसृष्टयोर्भवेत् पानं सव्योषकटुतिक्तकम् ॥ २७ ॥  
 तथाऽऽमे कफसंसृष्टे कषायव्योषतिक्तकम् ।  
 आमेन तु कफे व्योषकषायलवणैर्युतम् ॥ २८ ॥  
 वातेन विषि पित्ते वा विट्पित्तास्त्रैस्तथाऽनिले ।  
 मधुराम्लकषायः स्यात् संसृष्टे बस्तिरुत्तमः ॥ २९ ॥  
 शकृच्छोणितयोः पित्तशकृतो रक्तपित्तयोः ।  
 बस्तिरन्योन्यसंसर्गे कषायस्वादुतिक्तकः ॥ ३० ॥  
 कफेन विषि पित्ते वा कफे विट्पित्तशोणितैः ।  
 व्योषतिक्तकषायः स्यात् संसृष्टे बस्तिरुत्तमः ॥ ३१ ॥  
 स्याद्वस्तिव्योषव्यक्ताम्लः संसृष्टे वायुना कफे ।  
 मधुरव्योषतिक्तस्तु रक्ते कफविमिश्रिते ॥ ३२ ॥  
 मारुते कफसंसृष्टे व्योषाम्ललवणो भवेत् ।  
 बस्तिर्वातेन रक्ते तु कार्यः स्वाद्वम्लतिक्तकः ॥ ३३ ॥  
 त्रिचतुःपञ्चसंसर्गानेवमेव विकल्पयेत् ।  
 युक्तिश्चैषाऽतिसारोक्ता सर्वरोगेष्वपि स्मृता ॥ ३४ ॥  
 युगपत् षड्सं षण्णां संसर्गे पाचनं भवेत् ।  
 निरामाणां च पञ्चानां बस्तिः षाड्सिको मतः ॥ ३५ ॥  
 उदुम्बरशलाहूनि जम्बुवाम्रोदुम्बरत्वचः ।  
 शङ्खं सर्जरसं प्लाक्षीं कर्दमं च पलांशिकम् ॥ ३६ ॥  
 पिष्ट्वा तैः सर्पिषः प्रस्थं क्षीरद्विगुणितं पचेत् ।  
 अतीसारेषु सर्वेषु पेयमेतद्यथाबलम् ॥ ३७ ॥  
 कच्छुराधातकीबिल्वसमङ्गारक्तशालिभिः ।  
 मसूराश्वत्थशुङ्गैश्च यवागूः स्याज्जले शृतैः ॥ ३८ ॥

१ वेवेष्टि अन्नं पकाशयं वा विट् तस्मिन् विषि विष्टायाम् 'विष्टा विषौ स्त्रियौ' अमरः । "विष्टा व्याप्तौ" विष्प ।

२ सर्वातिसारसाधारणं भेषजमाह-उदुम्बरशलाहूनि । 'आमे फले शलाहूः स्यात्' ।

बालोदुम्बरकद्वङ्गसमङ्गाप्लक्षपलवैः ।  
 मसूरधातकीपुष्पबलाभिश्च तथा भवेत् ॥ ३९ ॥  
 स्थिरादीनां बलादीनामिक्ष्वादीनामथापि वा ।  
 काथेषु समसूराणां यवाग्वः स्युः पृथक् पृथक् ॥ ४० ॥  
 कच्छुरामूलशाल्यादितण्डुलैरुपसाधिताः ।  
 दधितक्रारनालाम्लक्षारेष्विक्षुरसेऽपि वा ॥ ४१ ॥  
 शीताः सशर्कराक्षौद्राः सर्वातीसारनाशनाः ।  
 ससर्पिर्मरिचाजाज्यो मधुरा लवणाः शिवाः ॥ ४२ ॥  
 भवन्ति चात्र ।

स्निग्धाम्ललवणमधुरं पानं बस्तिश्च मारुते कोष्णः ।  
 शीतं तिक्तकषायं मधुरं पित्ते च रक्ते च ॥ ४३ ॥  
 तिक्तोष्णकषायकटु श्लेष्मणि सङ्गाहि वातनुच्छृति ।  
 पाचनमामे पानं पिच्छाऽसृग्बस्तयो रक्ते ॥ ४४ ॥  
 अतिसारं प्रत्युक्तं मिश्रं द्वन्द्वादियोगजेष्वपि च ।  
 तत्रोद्रेकविशेषादोषेषूपक्रमः कार्यः ॥ ४५ ॥

तत्र श्लोकौ ।

प्रासृतिका सव्यापत्क्रिया निरूहास्तथाऽतिसारहिताः ।  
 रसकल्कघृतयवाग्वश्चोक्ता गुरुणा प्रसृतसिद्धौ ॥ ४६ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 प्रासृतयोगिकासिद्धिर्नामाष्टमोऽध्यायः ॥ ८ ॥

### नवमोऽध्यायः ।

अथातस्त्रिमर्मीयां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्तोत्तरं मर्मशतमस्मिञ्छरीरे स्कन्धशाखाश्रितमग्निवेश ! तेषां  
 मन्यतमपीडायां समधिका पीडा भवति, चेतनानिबन्धवैशेष्यात् ।  
 तत्र शाखाश्रितेभ्यो मर्मभ्यः स्कन्धाश्रितानि गरीयांसि, शाखानां

१ त्रिमर्मीयचिकित्साशेषभूतेयं त्रिमर्मीय सिद्धिः, अत ऊर्ध्वमित्यादिना  
 स्वयं वक्ष्यति ११

तदाश्रितत्वात्; स्कन्धाश्रितेभ्योऽपि हृद्वस्तिशिरांसि<sup>१</sup>, तन्मूलत्वा-  
च्छरीरस्य ॥ ३ ॥

तत्र हृदि दश च धमन्यः प्राणोदानौ मनो बुद्धिश्चेतना महाभू-  
तानि च नाभ्यामरा इव प्रतिष्ठितानि; शिरसि इन्द्रियाणि इन्द्रिय-  
प्राणवहानि च स्रोतांसि सूर्यमिव गभस्तयः संश्रितानि; बस्तिस्तु  
स्थूलगुदमुष्कसेवनीशुक्रमूत्रवाहिनीनां नालीनां मध्ये मूत्राधारोऽ-  
म्बुवहानां सर्वस्रोतसामुदाधिरिवापगानां प्रतिष्ठितः, बहुभिश्च तन्मू-  
लैर्मर्मसंज्ञकैः स्रोतोभिर्गगनमिव दिनकरकरैर्व्याप्तमिदं शरीरम् ॥ ४ ॥

तेषां त्रयाणामन्यतमस्यापि भेदादाश्वेव शरीरभेदः स्यात्,  
आश्रयनाशादाश्रितस्यापि विनाशः; तदुपघातात् घोरव्याधिप्रादु-  
र्भावः; तस्मादेतानि विशेषेण रक्ष्याणि बाह्याभिघाताद्वातादिदोषे-  
भ्यश्चेति ॥ ५ ॥

तत्र हृदयेऽभिहते कासश्वासबलक्षयकण्ठशोषक्लोमापकर्षणजिह्वा-  
निर्गममुखतालुशोषापस्मारोन्मादप्रलापाचित्तनाशादयः स्युः; शिर-  
स्यभिहते मन्यास्तम्भादितचक्षुर्विभ्रममोहवेष्टनचेष्टानाशकासश्वास-  
हनुग्रहमूकगद्गदत्वाक्षिनिमीलनगण्डस्यन्दनजम्भणलालास्रावस्वर-  
हानिवदनजिह्मत्वादीनि, बस्तौ तु वातमूत्रवर्चोनिग्रहवङ्गणमेहनब-  
स्तिशूलकुण्डलोदावर्तगुल्मग्रन्थानिलाष्ठीलोपस्तम्भनाभिकुक्षिगुद-  
श्रोणिग्रहादयः। वाताद्यपसृष्टानां त्वेषां लिङ्गानि चिकित्सिते सक्कि-  
याविधीन्युक्तानि। किं त्वेतानि विशेषतोऽनिलाद्रक्ष्याणि, अनिलो  
हि पित्तकफसमुदीरणहेतुः प्राणमूलं च, स बस्तिकर्मसाध्यतमः।  
तस्मान्न बस्तिकर्मसमं किञ्चित् कर्म मर्मपरिपालनमस्ति ॥ ६ ॥

तत्र षडास्थापनस्कन्धान् विमाने द्वौ चानुवासनस्कन्धाविह च  
विहितान् बस्तीन् बुद्ध्या विचार्य महामर्मपरिपालनार्थं प्रयोजये-  
द्वा वातव्याधिचिकित्सां च ॥ ७ ॥

१ गरीयांसि इत्यस्यानुषङ्गः। २ हृद्वस्तिशिरसाम्।

३ वातहरैरौषधैः साध्यः, तत्रापि स्नेहेन साध्यतरः, बस्तिकर्मणा तु  
साध्यतम इत्यर्थः। तथा च वाग्भटः-“शरीरजानां दोषाणां क्रमेण परमौ-  
षधम्, बस्तिर्वैरेको वमनं तथा तैलं घृतं मधु ॥” इति।



भूयश्च हृद्यपसृष्टे वातेन हिङ्गुचूर्णलवणानामन्यतमचूर्णसंयुक्तां  
 पेयां मातुलुङ्गस्य रसेनान्येन वाऽम्लेन हृद्येन वा पाययेत् । स्थिरा-  
 दिपञ्चमूलरसः सशर्करः पानार्थं, बिल्वादिपञ्चमूलरससिद्धा च यवा-  
 गूः, हृद्रोगविहितं च कर्म । मूर्ध्नि तु वातोपसृष्टेऽभ्यङ्गस्वेदनोपनाह-  
 नस्नेहपाननस्तःकर्मावपीडनधूमादीनि । बस्तौ तु कुम्भीस्वेदो, वर्त-  
 यः, श्यामादिभिर्गौमूत्रसिद्धो निरूहः, बिल्वादिभिश्च सुरादिसिद्धः,  
 शरकासेक्षुदर्भगोक्षुरकमूलशृतक्षीरैश्च, त्रपुषैर्वारुखराश्राबीजयवर्ष-  
 भककल्पितो निरूहः, पीतदारुसिद्धतैलानुवासनं, तैल्वकं च सर्पि-  
 विरेकार्थं, शतावरीगोक्षुरकबृहतीकण्टकारिकागुडूचीपुनर्नवोशीरम-  
 धुकद्विसारिवालोध्रश्रेयसीकुशकाशमूलकषायक्षीरचतुर्गुणं बलावृष-  
 र्षभकखराश्रोपकुञ्चिकावत्सकत्रपुषैर्वारुबीजशितिवारकमधुकवचाश-  
 तपुष्पाश्ममेदवर्षाभूमदनफलकल्कसिद्धं तैलमुत्तरबस्तिः, निरूहः  
 शुद्धस्निग्धस्विन्नस्य बस्तिशूलमूत्रविकारहर इति ॥ ८ ॥

भवन्ति चात्र ।

हृदि मूर्ध्नि च बस्तौ च नृणां प्राणाः प्रतिष्ठिताः ।  
 तस्मात्तेषां सदा यत्नात् कुर्वीत परिपालनम् ॥ ९ ॥  
 आघातवर्जनं नित्यं स्वस्थवृत्तानुवर्तनम् ।  
 उत्पन्नार्तिविघातश्च मर्मणां परिपालनम् ॥ १० ॥  
 भत ऊर्ध्वं विकारा ये त्रिमर्मीये चिकित्सिते ।  
 न प्रोक्ता मर्मजास्तेषां कांश्चिद्वक्ष्यामि सौषधान् ॥ ११ ॥  
 क्रुद्धः स्वैः कोपनैर्वायुः स्थानादूर्ध्वं प्रपद्यते ।  
 पीडयन् हृदयं गत्वा शिरः शङ्खौ च पीडयन् ॥ १२ ॥  
 धनुर्वज्रमयेद्वात्राण्याक्षिपेन्मोहयेत्तथा ।  
 कृच्छ्रेण चाप्युच्छ्वसिति स्तब्धाक्षोऽथ निमीलकः ॥ १३ ॥  
 कपोत इव कूजेच्च निःसंज्ञः सोऽपतन्त्रकः ।  
 दृष्टिं संस्तभ्य संज्ञां च हत्वा कण्ठेन कूजति ॥ १४ ॥  
 हृदि मुक्ते नरः स्वास्थ्यं याति मोहं वृते पुनः ।  
 वायुना दारुणं प्राहुरेके तमपतानकम् ॥ १५ ॥

श्वसनं कफवाताभ्यां रुद्धं तस्य विमोचयेत् ।  
 तीक्ष्णैः प्रथमनैः संज्ञां तासु मुक्तासु विन्दति ॥ १६ ॥  
 मरिचं शिग्रुबीजानि विडङ्गं च फणिज्जकम् ।  
 एतानि सूक्ष्मचूर्णानि दद्याच्छीर्षविरेचनम् ॥ १७ ॥  
 हिङ्गु तुम्बुरु पथ्या च पौष्करं लवणत्रयम् ।  
 यवकाथाम्बुना पेयं हृत्पार्श्वार्त्यपतन्त्रके ॥ १८ ॥  
 हिङ्गुग्वम्लवेतसं शुण्ठीं ससौवर्चलदाडिमम् ।  
 पिबेद्वातकफघ्नं च कर्म हृद्रोगनुद्धितम् ॥ १९ ॥  
 शोधना बस्तयस्तीक्ष्णा न हितास्तस्य कृत्स्नशः ।  
 सौवर्चलाभयाव्योषैः सिद्धं तस्मै घृतं हितम् ॥ २० ॥  
 मधुरस्निग्धगुर्वन्नसेवनाच्चिन्तनाद्भयात् ।  
 शोकाद्व्याध्यनुषङ्गाच्च वायुनोदीरितः कफः ॥ २१ ॥  
 यदाऽसौ समवस्कन्ध हृदयं हृदयाश्रयान् ।  
 समावृणोति ज्ञानादींस्तदा तन्द्रोपजायते ॥ २२ ॥  
 हृदये व्याकुलीभावो वाक्चेष्टेन्द्रियगौरवम् ।  
 मनोबुद्धयप्रसादश्च तन्द्राया लक्षणं मतम् ॥ २३ ॥  
 कफघ्नं तत्र कर्तव्यं शोधनं शमनानि च ।  
 व्यायामो रक्तमोक्षश्च भोज्यं च कटुतिक्तकम् ॥ २४ ॥  
 मूत्रैकसादो जठरं कृच्छ्रं सोऽसङ्गसङ्ख्यौ ।  
 मूत्रातीतोऽनिलाष्टीला वातबस्त्युष्णमारुतौ ॥ २५ ॥  
 वातकुण्डलिका ग्रन्थिर्विड्घातो बस्तिकुण्डलम् ।  
 त्रयोदशैते मूत्रस्य दोषास्तल्लिङ्गतः शृणु ॥ २६ ॥  
 पित्तं कफो द्वावपि वा बस्तौ संहन्यते यदा ।  
 मारुतेन तदा मूत्रं रक्तं पीतं घनं सृजेत् ॥ २७ ॥  
 सदाहं श्वेतसान्द्रं वा सर्वैर्वा लक्षणैर्युतम् ।  
 मूत्रैकसादं तं विद्यात् पित्तश्लेष्मद्वैर्जयेत् ॥ २८ ॥  
 विधारणात् प्रतिहतं वातोदावर्तितं यदा ।

१ मूत्रैकसाद इत्यादिना बस्तिरोगानाह । एते च त्रयोदश रोगाः  
 त्रिमर्षोक्तेभ्यो भिन्नाः ।

पूरयत्युदरं मूत्रं तदा तदनिमित्तरूक् ॥ २९ ॥  
 अपक्तिमूत्रविदसङ्गैस्तन्मूत्रजठरं वदेत् ।  
 मूत्रवैरेचनीं तत्र चिकित्सां सम्प्रयोजयेत् ॥ ३० ॥  
 हिङ्गुद्विरुत्तरं चूर्णं त्रिमर्मीये प्रकीर्तितम् ।  
 हन्यान्मूत्रादिसङ्घातं व्याधिं च गुदमेदूयोः ॥ ३१ ॥  
 मूत्रितस्य व्यवायात्तु रेतो वातोद्धतं च्युतम् ।  
 पूर्वं मूत्रस्य पश्चाद्वा स्रवेत्तत्कृच्छ्रमुच्यते ॥ ३२ ॥  
 स्वैवगुण्यानिलाश्लेषैः किञ्चिन्मूत्रं हि तिष्ठति ।  
 मणिसन्धौ स्रवेत् पश्चात्तदरुग्वाऽथ चातिरूक् ॥ ३३ ॥  
 मूत्रोत्सङ्गः स विच्छिन्नमुच्छेपगुरुशेफसः ।  
 वाताकृतिर्भवेद्वातान्मूत्रे शुष्यति सङ्क्षयः ॥ ३४ ॥  
 चिरं धारयतो मूत्रं त्वरया न प्रवर्तते ।  
 मेहमानस्य मन्दं वा मूत्रातीतः स उच्यते ॥ ३५ ॥  
 आध्मापयन् बस्तिगुदं रुद्ध्वा वायुश्चलोन्नताम् ।  
 कुर्यात्तीव्रार्तिमष्टीलां मूत्रविण्मार्गरोधिनाम् ॥ ३६ ॥  
 मूत्रमाधारयेद्वस्तौ वायुः क्रुद्धो विधारणात् ।  
 मूत्ररोधार्तिकण्डूभिर्वातबस्तिः स उच्यते ॥ ३७ ॥  
 ऊष्मणा सोष्मकं मूत्रं शोषयन् रक्तपीतकम् ।  
 उष्णवातः सृजेत् कृच्छ्राद्वस्युपस्थार्तिदाहवान् ॥ ३८ ॥  
 गतिसङ्गादुदावृत्तः स मूत्रस्थानमार्गयोः ।  
 मूत्रस्य विगुणो वायुर्भग्नव्याविद्धकुण्डली ॥ ३९ ॥  
 मूत्रं विहन्ति संस्तम्भभङ्गगौरववेष्टनैः ।  
 तीव्ररुद्धात्रविदसङ्गैर्वातकुण्डलिकेति सा ॥ ४० ॥  
 रक्तं वातकफाद् दुष्टं बस्तिद्वारे सुदारुणम् ।  
 ग्रन्थिं कुर्यात् स कृच्छ्रेण सृजेन्मूत्रं तदावृतम् ॥ ४१ ॥  
 अश्मरीसमशूलं तं मूत्रग्रन्थिं प्रचक्षते ।  
 रुक्षदुर्बलयोर्वातेनोदावृत्तं शकृद्यदा ॥ ४२ ॥  
 मूत्रस्रोतः प्रपद्येत विदसंसृष्टं तदा नरः ।

विङ्गन्धं मूत्रयेत् कृच्छ्राद्विङ्घिघातं विनिर्दिशेत् ॥ ४३ ॥  
 द्रुताध्वलङ्घनायासादभिघातात् प्रपीडनात् ।  
 स्वस्थानाद्वस्तिरुद्धृतः स्थूलस्तिष्ठति गर्भवत् ॥ ४४ ॥  
 शूलस्पन्दनदाहार्तो बिन्दुं बिन्दुं स्रवत्यपि ।  
 पीडितस्तु स्रवेद्वारां स्तम्भनोद्वेष्टनार्तिमान् ॥ ४५ ॥  
 बस्तिकुण्डलमाहुस्तं घोरं शस्त्रविषोपमम् ।  
 पवनप्रबलं प्रायो दुर्निवारमबुद्धिभिः ॥ ४६ ॥  
 तस्मिन् पित्तान्विते दाहः शूलं मूत्रविवर्णता ।  
 श्लेष्मणा गौरवं शोफः स्निग्धं मूत्रं घनं सितम् ॥ ४७ ॥  
 श्लेष्मरुद्धबिलो बस्तिः पित्तोदीर्णो न सिध्यति ।  
 अविभ्रान्तबिलः साध्यो न तु यः कुण्डलीकृतः ॥ ४८ ॥  
 स्याद्वस्तौ कुण्डलीभूते तृणमोहः श्वास एव च ।  
 दोषाधिक्यमवेक्ष्यैतान्मूत्रकृच्छ्रहरैर्जयेत् ॥ ४९ ॥  
 बस्तिमुत्तरबस्तिं च सर्वेषामेव योजयेत् ।

उत्तरबस्तिविधिः ।

पुष्पनेत्रं तु हैमं स्यात् सूक्ष्ममौत्तरबस्तिकम् ॥ ५० ॥  
 जातीपुष्पस्य वृन्तेन समं गोपुच्छसंस्थितम् ।  
 रौप्यं वा सर्षपच्छिद्रं द्विकर्णं द्वादशाङ्गुलम् ॥ ५१ ॥  
 तेनाजबस्तियुक्तेन स्नेहस्यार्धपलं नयेत् ।  
 यथावयो विशेषेण स्नेहमात्रां विकल्प्य वा ॥ ५२ ॥  
 स्नातस्य भुक्तभक्तस्य रसेन पयसाऽपि वा ।  
 सृष्टविष्णुमूत्रवेगस्य पीठे जानुसमे मृदौ ॥ ५३ ॥  
 ऋजोः सुखोपविष्टस्य हृष्टे मेढ्रे घृतान्विते ।  
 शलाकयाऽन्विष्य गतिं यद्यप्रतिहता व्रजेत् ॥ ५४ ॥

१ गुदेन बस्तिः, मूत्रद्वारेण दीयमाना=बस्तिरुत्तरबस्तिरिति भेदः ।

२ पुष्पनेत्रमित्युत्तरबस्तिनेत्रस्य संज्ञा पूर्वाचार्यव्यवहृता । तामुद्दिश्य हैमत्वं विधीयते । सूक्ष्ममिति मूत्रद्वारप्रवेशयोग्यम् । पुष्पनेत्रप्रवृत्तिनिमित्तं सादृश्यं प्रतिपादयति—जातीपुष्पस्येति ।

३ घृताऽन्विते मेढ्रे 'घृताक्तया' इति पाठे शलाकया इत्यस्य विशेषणम् ।

ततः शेषःप्रमाणेन पुष्पनेत्रं प्रवेशयेत् ।  
 गुदवन्मूत्रमार्गेण प्रणयेदनुसेवनीम् ॥ ५५ ॥  
 हिंस्यादतिगतं बस्तिमूने स्नेहो न गच्छति ।  
 सुखं प्रपीड्य निष्क्रम्य निष्कर्षेन्नेत्रमेव च ॥ ५६ ॥  
 प्रत्यागते द्वितीयं तु तृतीयं च प्रदापयेत् ।  
 अनागच्छन्नुपेक्ष्यस्तु रजनीव्युषितस्य च ॥ ५७ ॥  
 पिप्पलीलवणागारधूमापामार्गसर्षपैः ।  
 वार्ताकुरसनिर्गुण्डीशम्पाकैः ससहाचरैः ॥ ५८ ॥  
 मूत्राम्लपिष्टैः सगुडैर्वात कृत्वा प्रवेशयेत् ।  
 अग्रे तु सर्षपाकारां पश्चार्द्धं माषसम्मिताम् ॥ ५९ ॥  
 नेत्रदीर्घां घृताभ्यक्तां सुकुमारामभङ्गुराम् ।  
 नेत्रवन्मूत्रनाड्यां तु पायौ चाङ्गुष्ठसम्मिताम् ॥ ६० ॥  
 स्नेहे प्रत्यागते ताभ्यामानुवासनिको विधिः ।  
 परिहारश्च सव्यापत् ससम्यग्दत्तलक्षणः ॥ ६१ ॥

स्त्रीणां विशेषमाह ।

स्त्रीणां चार्तवकाले तु प्रतिकर्म तदाचरेत् ।  
 गर्भासना सुखं स्नेहं तदाऽऽदत्ते ह्यपावृता ॥ ६२ ॥  
 गर्भं योनिस्तदा शीघ्रं जिते गृह्णाति मारुते ।  
 बस्तिजेषु विकारेषु योनिविभ्रंशजेषु च ॥ ६३ ॥  
 योनिशूलेषु तीव्रेषु योनिव्यापत्स्वसृग्दरे ।  
 अग्रस्रवति मूत्रे च बिन्दुं बिन्दुं स्रवत्यपि ॥ ६४ ॥  
 विदध्यादुत्तरं बस्तिं यथास्वौषधसंस्कृतम् ।  
 पुष्पनेत्रप्रमाणं तु प्रमदानां दशाङ्गुलम् ॥ ६५ ॥  
 मूत्रस्रोतःपरीणाहं मूत्रस्रोतोऽनुवाहि च ।  
 गर्भमार्गे तु नारीणां विधेयं चतुरङ्गुलम् ॥ ६६ ॥  
 त्र्यङ्गुलं मूत्रमार्गे तु बालायास्त्वेकमङ्गुलम् ।  
 उत्तानायाः शयानायाः सम्यक् सङ्कोच्य सक्थिनी ॥ ६७ ॥  
 अथास्याः प्रणयेन्नेत्रमनुवंशगतं सुखम् ।  
 द्विस्त्रिश्चतुरिति स्नेहानहोरात्रेण योजयेत् ॥ ६८ ॥

बस्तौ, बस्तौ प्रणीते च वर्तिः पीनतरा भवेत् ।  
त्रिरात्रं कर्म कुर्वीत स्नेहमात्रां विवर्धयेत् ॥ ६९ ॥  
अनेनैव विधानेन कर्म कुर्यात् पुनस्त्यहात् ।

शिरोविकाराः ।

अतः शिरोविकाराणां कश्चिद्भेदः प्रवक्ष्यते ॥ ७० ॥  
रक्तपित्तानिला दुष्टा शङ्खदेशे विमूर्च्छिताः ।  
तीव्ररुग्दाहरागं हि शोकं कुर्वन्ति दारुणम् ॥ ७१ ॥  
स शिरो विषवद्वेगी निरुध्याशु गलं तथा ।  
त्रिरात्राज्जीवितं हन्ति शङ्खको नाम नामतः ॥ ७२ ॥  
जीवेत् त्र्यहं चैष्यज्यं प्रत्याख्याय समाचरेत् ।  
शिरोविरेकसेकादि सर्वं वीसर्पनुच्च यत् ॥ ७३ ॥

अर्द्धावभेदकः ।

रुक्षात्यध्यशनात् पूर्ववातावश्यायमैथुनैः ।  
वेगसन्धारणायासव्यायामैः कुपितोऽनिलः ॥ ७४ ॥  
केवलः सकफो वाऽपि गृहीत्वाऽर्धं शिरो बली ।  
मन्याभ्रशङ्खकर्णाक्षिललाटार्धे च वेदनाम् ॥ ७५ ॥  
शस्त्रारणिभिर्भां कुर्यात्तीव्रां सोऽर्द्धावभेदकः ।  
नयनं वाऽथवा श्रोत्रमतिवृद्धो विनाशयेत् ॥ ७६ ॥  
चतुःस्नेहोत्तमा मात्रा शिरःकायविरेचनम् ।  
नालीस्वेदो घृतं जीर्णं बस्तिकर्मानुवासनम् ॥ ७७ ॥  
उपनाहः शिरोबस्तिर्दहनं चात्र शस्यते ।  
प्रतिश्याये शिरोरोगे यच्चोद्दिष्टं चिकित्सितम् ॥ ७८ ॥

सूर्यावर्त्तः ।

सन्धारणादजीर्णाद्यैर्मस्तिष्कं रक्तमारुतौ ।  
दुष्टौ दूषयतस्तच्च दुष्टं ताभ्यां विमूर्च्छितम् ॥ ७९ ॥  
सूर्योदयेऽशुसन्तापाद्भवं विष्यन्दते शनैः ।

१ शङ्खदेशे=ललाटास्थिप्रदेशे ।

२ शङ्खदेशकुत्सकत्वाद्भोगः शङ्खकः, योगरूढः ।

३ मस्तिष्कं=शिरोमज्जा । ४ विष्यन्दते=व्यवते ।

ततो दिने शिरःशूलं दिनवृद्ध्या विवर्धते ॥ ८० ॥  
 दिनक्षये ततः स्त्याने मस्तिष्के सम्प्रशाम्यति ।  
 सूर्यावर्तः स तत्र स्यात् सर्पिरौत्तरभक्तिकम् ॥ ८१ ॥  
 शिरःकायविरेकौ च मूर्ध्ना च स्नेहधारणम् ।  
 जाङ्गलैरुपनाहश्च घृतक्षीरैश्च सेचनम् ॥ ८२ ॥  
 बर्हिर्तित्तिरिलावादिशृतक्षीरोत्थितं घृतम् ।  
 स्यान्नावनं जीवनीयक्षीराष्टगुणसाधितम् ॥ ८३ ॥  
 अनन्तवातः ।

उपवासातिशोकातिरूक्षशीताल्पभोजनैः ।  
 दुष्टा दोषास्त्रयो मन्यां पश्चाद्वाटासु वेदनाम् ॥ ८४ ॥  
 तीव्रां कुर्वन्ति नासाऽक्षिभ्रशङ्खेष्ववतिष्ठते ।  
 स्पन्दनं गण्डपार्श्वस्य नेत्ररोगं हनुग्रहम् ॥ ८५ ॥  
 सोऽनन्तवातस्तं हन्याच्छिरोऽर्कावर्तनाशनैः ।  
 वातो रूक्षादिभिः क्रुद्धः शिरःकम्पमुदीरयेत् ॥ ८६ ॥  
 तत्रामृताबलारास्त्रामहाश्वेताश्वगन्धकैः ।  
 स्नेहस्वेदादि वातघ्नं शस्तं नस्यं च तर्पणम् ॥ ८७ ॥  
 नस्तः कर्म च कुर्वीत शिरोरोगेषु शास्त्रवित् ।  
 द्वारं हि शिरसो नासा तेन तद्व्याप्य हन्ति तान् ॥ ८८ ॥  
 नस्तःकर्मभेदाः ।

नावनं चावपीडश्च ध्मापनं धूम एव च ।  
 प्रतिमर्शश्च विज्ञेयो नस्तःकर्म तु पञ्चधा ॥ ८९ ॥  
 स्नेहनं शोधनं चैव द्विविधं नावनं स्मृतम् ।  
 शोधनः स्तम्भनश्च स्यादवपीडो द्विधा मतः ॥ ९० ॥  
 चूर्णस्याध्मापनं तद्धि देहस्रोतोविशोधनम् ।  
 विज्ञेयस्त्रिविधो धूमः प्रागुक्तः शमनादिकः ॥ ९१ ॥  
 प्रतिमर्शो भवेत् स्नेहो निर्दोष उभयार्थकृत् ।  
 एवं तद्रेचनं कर्म तर्पणं शमनं त्रिधा ॥ ९२ ॥

१ तमनन्तवातं शिरोऽर्कावर्तनाशनैः=सूर्याऽऽवर्तनाशकैरौषधैर्हन्यात् ।

२ नस्तःकर्मकरणे हेतुमाह-द्वारमिति ।

स्तम्भसुप्तिगुरुत्वाद्याः श्लेष्मिका ये शिरोगदाः ।  
 शिरसो रेचनं तेषु नस्तःकर्म प्रशस्यते ॥ ९३ ॥  
 ये च वातात्मका रोगाः शिरःकम्पार्दितादयः ।  
 शिरसस्तर्पणं तेषु नस्तःकर्म प्रशस्यते ॥ ९४ ॥  
 रक्तपित्तादिरोगेषु शमनं नस्यमिष्यते ।  
 ध्मापनं धूमपानं च तथा योग्येषु शस्यते ॥ ९५ ॥  
 दोषादिकं समीक्ष्यैव भिषक् सम्यक् च कारयेत् ।  
 फलादि भेषजं प्रोक्तं शिरसो यद्विरेचनम् ॥ ९६ ॥  
 तच्चूर्णं कल्पयेत्तेन पचेत् स्नेहं विरेचनम् ।  
 यदुक्तं मधुरस्कन्धे भेषजे तेन तर्पणम् ॥ ९७ ॥  
 साधयित्वा भिषक् स्नेहं नस्तः कुर्याद्विधानवित् ।  
 नस्तःकर्मविधिः ।  
 प्राक्सूर्ये मध्यसूर्ये वा प्राक्कृतावश्यकस्य च ॥ ९८ ॥  
 उत्तानस्य शयानस्य शयने स्वास्तृते सुखम् ।  
 प्रलम्बशिरसः किञ्चित् किञ्चित्पादोन्नतस्य च ॥ ९९ ॥  
 दद्यान्नासापुटे स्नेहं तर्पणं बुद्धिमान् भिषक् ।  
 अनवाक्शिरसो नस्यं न शिरः प्रतिपद्यते ॥ १०० ॥  
 अत्यवाक्शिरसो नस्यं मस्तुलुङ्गेऽवतिष्ठति ।  
 अत एव शयानस्य शुद्धयर्थं स्वेदयेच्छिरः ॥ १०१ ॥  
 संस्वेद्य नासामुन्नाम्य वामेनाङ्गुष्ठपर्वणा ।  
 हस्तेन दक्षिणेनाथ दद्यादुभयतः समम् ॥ १०२ ॥  
 प्रणाल्या पिचुना वाऽपि नस्तः स्नेहं यथाविधि ।  
 कृते च स्वेदयेद्भूय आकर्षेच्च पुनः पुनः ॥ १०३ ॥  
 तं स्नेहं श्लेष्मणा सार्धं तथा स्नेहो न तिष्ठति ।  
 स्वेदेनोत्क्लेशितः श्लेष्मा नस्तः कर्मण्युपस्थितः ॥ १०४ ॥  
 भूयः स्नेहस्य शैत्येन शिरसि स्त्यायते ततः ।  
 श्रोत्रमन्यागलाद्येषु विकाराय स कल्पते ॥ १०५ ॥  
 ततो नस्तः कृते धूमं पिबेत् कफविनाशनम् ।  
 हितान्नभुङ्गनिवातोष्णसेवी स्यान्नियतेन्द्रियः ॥ १०६ ॥  
 विधिरेषोऽवपीडस्य कार्यः प्रध्मापनस्य तु ।



तत् षडङ्गुलया नाल्या धमेच्चूर्णं मुखेन तु ॥ १०७ ॥  
 विरिक्तशिरसं तूर्णं पाययित्वाऽम्बु भोजयेत् ।  
 लघु त्रिष्वविरुद्धं च निवातस्थमतन्द्रितः ॥ १०८ ॥  
 विरेकशुद्धो दोषस्य कोपनं यस्य सेवते ।  
 स दोषो विचरंस्तत्र करोति स्वान् गदान् बहून् ॥ १०९ ॥  
 यथास्वं विहितां तेषु क्रियां कुर्याद्विचक्षणः ।  
 अकालकृतजातानां रोगाणामनुरूपतः ॥ ११० ॥  
 अजीर्णं भुक्तभक्ते च तोयपीतेऽथ दुर्दिने ।  
 प्रतिश्याये नवे स्नाने स्नेहपानेऽनुवासने ॥ १११ ॥  
 नावनं स्नेहनं रोगान् करोति श्लैष्मिकान् बहून् ।  
 तत्र श्लेष्महरः सर्वस्तीक्ष्णोष्णादिविधिर्हितः ॥ ११२ ॥  
 क्षामे विरेचिते गर्भे व्यायामाभिहते तृषि ।  
 वातो रूक्षेण नस्येन क्रुद्धः स्वाञ्जनयेद्गदान् ॥ ११३ ॥  
 तत्र वातहरः सर्वो विधिः स्नेहनबृंहणः ।  
 स्वेदादिः स्याद्धृतं क्षीरं गर्भिण्यास्तु विशेषतः ॥ ११४ ॥  
 ज्वरशोकाभितप्तानां तिमिरं मद्यपस्य च ।  
 रूक्षैः शीताञ्जनैर्लेपैः पुटपाकैश्च साधयेत् ॥ ११५ ॥  
 स्नेहनं शोधनं चैव द्विविधं नस्यमुच्यते ।  
 प्रतिमर्शस्तु नस्यार्थं करोति न च दोषवान् ॥ ११६ ॥  
 नस्तः स्नेहाङ्गुलिं दद्यात् प्रातर्निशि च सर्वदा ।  
 न चोत्सिङ्खेदरोगाणां प्रतिमर्शः स दार्ढ्यकृत् ॥ ११७ ॥  
 तत्र श्लोकौ ।  
 ग्रीणि यस्मात् प्रधानानि मर्माण्यभिहतेषु च ।  
 तेषु लिङ्गं चिकित्सां च रोगभेदाश्च सौषधाः ॥ ११८ ॥  
 विधिरुत्तरवस्तेश्च नस्तःकर्मविधिस्तथा ।  
 सव्यापद्मेषजं सिद्धौ मर्माख्यायां प्रकीर्तितम् ॥ ११९ ॥  
 इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 त्रिमर्मीयसिद्धिर्नाम नवमोऽध्यायः ॥ ९ ॥

१ नावनानुचितां दशमाह—अजीर्णं इत्यादिना ।

२ नस्तःकर्मविधिः=नावनादि नस्यकर्मविधानम् ।

## दशमोऽध्यायः ।

अथातो बस्तिसिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सिद्धानां बस्तीनां शस्तानां तेषु तेषु रोगेषु ।

शृण्वन्निवेश गदतः सिद्धिं सिद्धिप्रदां भिषजाम् ॥ ३ ॥

बलदोषकालरोगप्रकृतीः प्रविभज्य योजितः सम्यक् ।

स्वैः स्वैरौषधवर्गैः स्वान् स्वान् रोगान्निवर्तयति ॥ ४ ॥

कर्मान्यद्बस्तिसमं न विद्यते शीघ्रसुखविशोधित्वात् ।

आश्वपतर्पणतर्पणयोगाच्च निरत्ययत्वाच्च ॥ ५ ॥

सत्यपि दोषहरत्वे कटुतीक्ष्णोष्णादिभेषजादानात् ।

दुःखोद्धारोत्केशाह्वयत्वकोष्ठरुजा विरेके स्युः ॥ ६ ॥

अविरेच्यौ शिशुवृद्धौ तावप्यप्राप्तहीनधातुबलौ ।

आस्थापनमेव तयोः सर्वार्थकृदुत्तमं कर्म ॥ ७ ॥

बलवर्णहर्षमार्दवगात्रस्नेहान्नृणां ददात्याशु ।

अनुवासनं निरूहश्चोत्तरबस्तिश्च स त्रिविधः ॥ ८ ॥

शाखावातार्तानां सङ्कुचितस्तब्धभग्नसन्धीनाम् ।

विदसङ्गाध्मानारुचिपरिकर्तिरुगादिषु च शस्तः ॥ ९ ॥

उष्णार्तानां शीताञ्छीतार्तानां तथा सुखोष्णांश्च ।

तद्योगौषधयुक्तान् बस्तीन् सन्तर्क्य विनियुञ्ज्यात् ॥ १० ॥

बस्तीन्नु वृंहणीयान् दद्याद्द्वयाधिषु विशोधनीयेषु ।

मेदस्विनो विशोध्या ये च नराः कुष्ठमेहार्ताः ॥ ११ ॥

न क्षीणक्षतदुर्बलमूर्च्छितकृशशुष्कदेहानाम् ।

दद्याद्विशोधनीयान् दोषनिबद्धायुषो ये च ॥ १२ ॥

वाजीकरणेऽसृक्पित्तयोर्मधुघृतपयःसंयुताः सर्वे ।

शस्ताः सतैलमूत्रारनाललवणाः कफावृते वाते ॥ १३ ॥

युञ्ज्याद्द्रव्याणि बस्तिष्वम्लं मूत्रं पयः सुरां क्वाथान् ।

अविरोधाद्धातूनां रसयोनिस्त्वाच्च जलमुष्णम् ॥ १४ ॥

सुरदारुशताह्वैलाकुष्ठमधुकपिप्पलीमधुस्नेहाः ।  
 ऊर्ध्वानुलोमभागाः ससर्षपाः शर्करा लवणम् ॥ १५ ॥  
 आवापो बस्तीनामतः प्रयोज्यानि येषु यानि स्युः ।  
 युक्तानि सह कषायैस्तदुत्तरतः प्रवक्ष्यामि ॥ १६ ॥  
 चिरजातकठिनबलिषु व्याधिषु तीक्ष्णा विपर्यये मृदवः ।  
 सप्रतिवापकषाया योज्यास्त्वनुवासनानिरूहाः ॥ १७ ॥  
 अर्धश्लोकैरतः सिद्धान्नानाव्याधिषु वर्गशः ।  
 बस्तीन् वीर्यसमैर्भागैर्यथार्हालोडनाञ्जृणु ॥ १८ ॥  
 बिल्वोऽग्निमन्थः स्योनाकः काश्मर्यः पाटलिस्तथा ।  
 शालिपर्णी पृश्निपर्णी बृहत्यौ वर्धमानकः ॥ १९ ॥  
 यवाः कुलत्थाः कोलानि स्थिरा चेति त्रयोऽनिले ।  
 शस्यन्ते सचतुःस्नेहाः पिशितस्य रसान्विताः ॥ २० ॥  
 नलवञ्जुलवानीरशतपत्राणि शैवलम् ।  
 मज्जिष्ठा सारिवाऽनन्ता पयस्या मधुयष्टिका ॥ २१ ॥  
 चन्दनं पद्मकोशीरं तुङ्गं च पैत्तिके त्रयः ।  
 सशर्कराघृतक्षौद्राः सक्षीरा बस्तयो हिताः ॥ २२ ॥  
 अर्कस्तथैव चालर्क एकाष्टीला पुनर्नवा ।  
 हरिद्रा त्रिफला मुस्तं पीतदारु कुटबटम् ॥ २३ ॥  
 पिप्पल्यश्चित्रकश्चेति त्रयस्ते श्लेष्मरोगिणाम् ।  
 सक्षारक्षौद्रगोमूत्रा नातिस्नेहान्विता हिताः ॥ २४ ॥  
 फलजीमूतकेक्ष्वाकुधामार्गवकवत्सकाः ।  
 श्यामा च त्रिफला चैव स्थिरा दन्ती द्रवन्त्यपि ॥ २५ ॥  
 प्रकीर्या चोदकीर्या च नीलिनी क्षीरिणी तथा ।  
 सप्तला शङ्खिनी लोभ्रं फलं कम्पिल्लकस्य च ॥ २६ ॥  
 चत्वारो मूत्रसिद्धास्ते पक्काशयविशोधनाः ।  
 व्यस्तैरपि समस्तैश्च चतुर्योगा उदाहृताः ॥ २७ ॥

१ सुरदारुप्रभृति आवापो बस्तीनामित्यन्तेन ग्रन्थेन बस्तिदोषापेक्षया  
 व्यस्तसमस्तविधया प्रक्षेप्यानाह—आवापो बस्तीनामिति, बस्तिषु-इत्यर्थः  
 इति दत्तः ।

काकोली क्षीरकाकोली मुद्रपर्णी शतावरी ।  
 विदारी मधुयष्ट्याह्वा शृङ्गाटककशेरुके ॥ २८ ॥  
 आत्मगुप्ताफलं माषाः सगोधूमा यवास्तथा ।  
 जाङ्गलानूपजं मांसमित्येते शुक्रमांसदाः ॥ २९ ॥  
 जीवन्ती चाग्निमन्थश्च धातकीपुष्पवत्सकौ ।  
 प्रग्रहः खदिरः कुष्ठं शमी पिण्डीतको यवाः ॥ ३० ॥  
 प्रियङ्गू रक्तमूली च तरुणी स्वर्णयूथिका ।  
 वटाद्याः किंशुको लोध्र इति साङ्गाहिका मताः ॥ ३१ ॥  
 परिस्त्रावे शृतं क्षीरं सवृक्षीरपुनर्नवम् ।  
 आखुपर्णिकया वाऽपि तण्डुलीयकयुक्तया ॥ ३२ ॥  
 कालङ्कतककाण्डेक्षुदर्भपोटेक्षुवालिभिः ।  
 दाहघ्नः सघृतक्षीरो द्वितीयश्चात्पलादिभिः ॥ ३३ ॥  
 कर्बुदाराढकीनीपविदुलैः क्षीरसाधितैः ।  
 बस्तिः प्रदेयो भिषजा शीतः समधुशर्करः ॥ ३४ ॥  
 परिकर्तं तथा वृन्तैः श्रीपर्णीकोविदारजैः ।  
 मुष्टिः शाल्मलिवृन्तानां क्षीरसिद्धो घृतान्वितः ॥ ३५ ॥  
 हितः प्रवाहणे तद्वद्वृन्तैः शाल्मलिकस्य च ।  
 अश्वारोहिकाकाकनासाराजकशेरुकैः ॥ ३६ ॥  
 सिद्धाः क्षीरेऽतियोगे स्युः क्षौद्राञ्जनघृतैर्युताः ।  
 न्यग्रोधाद्यैश्चतुर्भिश्च तेनैव विधिनाऽपरः ॥ ३७ ॥  
 बस्तिः प्रवाहणे देयो भिषजा कल्पितो धिया ।  
 बृहती क्षीरकाकोली पृश्निपर्णी शतावरी ॥ ३८ ॥  
 काश्मर्यं बदरी दूर्वा तथोशीरप्रियङ्गवः ।  
 जीवदाने शृतौ क्षीरे द्वौ घृताञ्जनसंयुतौ ॥ ३९ ॥  
 बस्ती प्रदेयौ भिषजा शीतौ समधुशर्करौ ।  
 गोऽव्यजामहिषीक्षीरैर्जीवनीययुतैस्तथा ॥ ४० ॥  
 तेनैव विधिना बस्तिर्देयः सक्षौद्रशर्करः ।  
 शशैणदक्षमार्जारमहिषाव्यजशोणितैः ॥ ४१ ॥  
 सद्यस्कैर्मृदितैर्बास्तिर्जीवादाने प्रशस्यते ।

मधूकमधुकद्राक्षादूर्वाकाश्मर्यचन्दनैः ॥ ४२ ॥

शर्कराचन्दनद्राक्षामधुधात्रीफलोत्पलैः

रक्तपित्ते, प्रमेहे तु कषायः सोमवलकजः ॥ ४३ ॥

तत्र श्लोकाः ।

त्रिकास्त्रयोऽनिलादीनां चतुष्काश्चापरे त्रयः ।

पक्काशयविशुद्ध्यर्थं वृष्याः साङ्गाहिकास्तथा ॥ ४४ ॥

परिस्रावे तथा दाहे परिकर्ते प्रवाहणे ।

अतियोगे मताः पञ्च जीवदाने तथा त्रयः ॥ ४५ ॥

रक्तपित्ते द्वयं मेह एकस्त्रिशच्च पञ्च च ।

सुलभा नौषधक्लेशा बस्तयो गुणवत्तमाः ॥ ४६ ॥

गुल्मातिसारोदावर्तस्तम्भसङ्कुचितादिषु ।

सर्वाङ्गिकाङ्गरोगेषु रोगेष्वेवंविधेषु च ॥ ४७ ॥

यथास्वमौषधैः सिद्धान् बस्तीन् दद्याद्विचक्षणः ।

पूर्वोक्तेन विधानेन कुर्याद्योगान् पृथग्विधान् ॥ ४८ ॥

इत्थग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने

वस्तिस्तिदिनां दशमोऽध्यायः ॥ १० ॥

### एकादशोऽध्यायः ।

अथातः फलमात्रासिद्धिं व्याख्यास्यामः ॥ १ ॥

इति ह स्माह भगवानान्त्रेयः ॥ २ ॥

भगवन्तमुदारसत्त्वधीश्रुतविज्ञानसमृद्धमात्रिजम् ।

फलवस्तिवरत्वनिश्चये सविवादा मुनयोऽभ्युपागमन् ॥ ३ ॥

भृगुकौशिककाप्यशौनकाः सपुलस्त्यासितगौतमादयः ।

कतमत् प्रवरं फलादिषु स्मृतमास्थापनयोजनास्त्विति ॥ ४ ॥

कफपित्तहरं वरं फलेष्वथ जामूतकमाह शौनकः ।

मृदुवीर्यतया भिनत्ति तच्छकृदित्याह नृपोऽथ वामकः ॥ ५ ॥

कटुतुम्बाफलमुत्तमं मतं वमने दोषसमीरणं च तत् ।

तदवृष्यमशैत्यतीक्ष्णताकटुरौक्ष्यादिति गौतमोऽब्रवीत् ॥ ६ ॥

१ मदनफलादीनां गुणविवेकार्थमनुक्तवस्तिविधानार्थञ्चायमध्यायः ॥

कफपित्तनिर्बहणं परं प्र च धामार्गवमित्यमन्यत ।  
 तदमन्यत वातलं पुनर्बद्धिशो ग्लानिकरं बलापहम् ॥ ७ ॥  
 कुटजं प्रशशंस चोत्तमं न बलघ्नं कफपित्तहारि च ।  
 अतिविज्जलमूर्ध्वभागेकं पवनक्षोभि च काप्य आह तत् ॥ ८ ॥  
 कृतवेधनमाह वातलं कफपित्तं प्रबलं हरेदिति ।  
 नदसाध्विति भद्रशौनकः कटुकं चापि बलघ्नमित्यपि ॥ ९ ॥  
 इति तद्वचनानि हेतुभिः सुविचित्राणि निशम्य बुद्धिमान् ।  
 प्रशशंस फलेषु निश्चयं परमं चात्रिसुतोऽब्रवीदिदम् ॥ १० ॥  
 फलदोषगुणान् सरस्वती प्रति सर्वैरपि सम्यगीरिता ।  
 न तु किञ्चिददोषनिर्गुणं गुणभूयस्त्वमतो विचिन्त्यते ॥ ११ ॥  
 इह कुष्ठहिता गरागरी हितमिक्ष्वाकु तु मेहिने मतम् ।  
 कुटजस्य फलं हृदामये प्रवरं कोठफलं च पाण्डुषु ॥ १२ ॥  
 उदरे कृतवेधनं हितं मदनं सर्वगदाविरोधि तु ।  
 मधुरं सकषायतिकृकं तदरूक्षं सकटूष्णविज्जलम् ॥ १३ ॥  
 कफपित्तहृदाशुकारि चाप्यनपायं पवनानुलोमि च ।  
 फलनामविशेषतस्त्वतो लभतेऽन्येषु फलेषु सत्स्वपि ॥ १४ ॥  
 गुरुणेति वचस्युदाहृते मुनिसङ्गेन च पूजिते ततः ।  
 प्रणिपत्य मुदा समन्वितः सहितः शिष्यगणोऽनुपृष्टवान् ॥ १५ ॥  
 सर्वकर्मगुणकृद्गुरुणोक्तो बस्तिरूर्ध्वमथ नैति नाभितः ।  
 नाभ्यधो गुदमतश्च शरीरात् सर्वतः कथमपोहति दोषान् ॥ १६ ॥  
 तद्गुरुरब्रवीदिदं शरीरं तन्त्रयतेऽनिलः सङ्गविघातात् ।  
 केवल एव दोषसहितो वा स्वाशयगः प्रकोपमुपयाति ॥ १७ ॥  
 तं पवनं सपित्तकफविद्रकं शुद्धिकरोऽनुलोमयति बस्तिः ।  
 सर्वशरीरगश्च गदसङ्घस्तत्प्रशमात्प्रशान्तिमुपयाति ॥ १८ ॥

गजादीनां बस्तिः ।

अथाधिगम्यार्थमखण्डितं धिया गजोद्भूतोऽश्वाद्यजरोगनुत्-क्रियाम् ।

१ पक्वाशयः पवनस्य मूलस्थानम्, बस्तिकर्मणा तास्मिन् पूते प्राणा-  
 पानादयः सर्वे पूताः, तेषु शुद्धेषु पित्तकफावपि शुद्धौ भवतः, शुद्धेषु त्रिषु  
 धातुषु-आरोग्यमिति-सर्वकर्मकृद्बस्तिः ।

अपृच्छदेनं स च बस्तिमब्रवीद्विधिं च तस्याह पुनः प्रचोदितः ॥१९॥  
 आजौरणौ सौम्य गजोष्ट्रयोः कृते गवाश्वयोर्बस्तिमुशन्ति माहिषम् ।  
 अजाविकानां तु जरद्भवोद्भवं वदन्ति बस्तिं तदुपायचिन्तकाः ॥२०॥  
 अरत्निमष्टादशषोडशाङ्गुलं तथैव नेत्रं हि दशाङ्गुलं क्रमात् ।  
 गजोष्ट्रगोऽश्वव्यजबस्तिमन्धौ चतुर्थभागे कृतकर्णिकं वदेत् ॥ २१ ॥  
 प्रस्थस्त्वजाव्योर्हि निरूहमात्रा गवादिषु द्वित्रिगुणो यथाबलम् ।  
 निरूह उष्ट्रस्य तथाऽऽढकद्वयं गजस्य वृद्धिस्त्वनुवासनेऽष्टमः ॥२२॥  
 कलिङ्गकुष्ठं मधुकं च पिप्पली वचा शताह्वा मदने रसाञ्जनम् ।  
 हितानि सर्वेषु गुडः ससैन्धवो द्विपञ्चमूलं च विकल्पना त्वियम् ॥२३॥  
 गजेऽधिकोऽश्वत्थवटाश्वकर्णजः सखादिरः प्रग्रहशालतालजः ।  
 तथा च पण्यौ धवशिग्रुपाटलामधूकसाराः सनिकुम्भचित्रकाः ॥२४॥  
 पलाशभूतीकसुराह्वरोहिणीकषाय उक्तस्त्वधिको गवां हितः ।  
 पलाशदन्तीसुरदारुकत्तणद्रवन्त्य उक्तास्तुरगस्य चाधिकाः ॥ २५ ॥  
 खरोष्ट्रयोः पीलुकरीरखादिराः शम्पाकबिल्वादिगणस्य च च्छदाः ।  
 अजाविकानां त्रिफलापरूपकं कपित्थकर्कन्धु सबिल्वकोलजम् ॥२६॥  
 सदाऽऽतुराः ।  
 अथाग्निवेशः सततातुराञ्जनान् हितं च पप्रच्छ गुरुस्तदाह च ।  
 सदाऽऽतुराः श्रोत्रियराजसेवकास्तथैव वेश्या सह पण्यजीविभिः ॥२७॥  
 द्विजो हि वेदाध्ययनव्रताह्निकक्रियादिभिर्देहहितं न चेष्टते ।  
 नृपोपसेवी नृपचित्तरक्षणात्परानुरोधाद्बहुचिन्तनाद्भयात् ॥ २८ ॥  
 नृचित्तवर्तिन्युपचारतत्परा मृजाविभूषानिरता पणाङ्गना ।  
 सदासनादत्यनुबन्धविक्रयक्रयातिलोभादपि पण्यजीविनः ॥ २९ ॥  
 सदैव ते ह्यागतवेगनिग्रहं समाचरन्ते न च कालभोजनम् ।  
 अकालनिर्हारविहारसेविनो भवन्ति येऽन्येऽपि सदाऽऽतुराश्च ते ॥३०॥  
 समीरणं वेगविधारणोद्धतं विबन्धसर्वाङ्गरूपाकरं भिषक् ।  
 समीक्ष्य तेषां फलवर्तिमादितः सुकल्पितां स्नेहवर्तीं प्रयोजयेत् ॥३१॥

१ पशुचिकित्साकुशलाः, पशूनां रोगाः 'मान' 'खुरिया' प्रभृतयः प्रायः  
 पुरीषनिरोधपूर्वा दृश्यन्ते, अतो बस्तिकमैव तत्र प्रधानम् ।

२ सततातुरान् नरान् पप्रच्छ, तेषां हितञ्च पप्रच्छ इत्यर्थः ।

पुनर्नवैरण्डनिकुम्भचित्रकान् सदेवदारुत्रिवृतानिदिग्धिकान् ।  
 महान्ति मूलानि च यानि पञ्च विपाच्य मूत्रे दधिमस्तुसंयुते ॥ ३२ ॥  
 सतैलसर्पिलवणैश्च पञ्चभिर्विमूर्च्छितं बस्तिमथ प्रयोजयेत् ।  
 निरूहितं धन्वरसेन भोजितं निकुम्भतैलेन ततोऽनुवासयेत् ॥ ३३ ॥  
 बलाऽश्वगन्धाफलबिल्वचित्रकान्द्विपञ्चमूले कृतमालकोत्पले ।  
 यवान्कुलत्थांश्च पचेज्जलाढके रसः सपेयैस्तु कलिङ्गकादिभिः ॥ ३४ ॥  
 सतैलसर्पिर्गुडसैन्धवो हितः सदाऽऽतुराणां बलवर्णवर्धनः ।  
 तथैव शस्तं मधुकेन साधितं फलेन बिल्वेन शताहवयाऽथ वा ॥ ३५ ॥  
 सजीवनीयस्तु रसोऽनुवासने निरूहणे चालवणः शिशोर्हितः ।  
 न चान्यदाश्वङ्गबलाभिवर्धनं निरूहबस्तेः शिशुवृद्धयोः परम् ॥ ३६ ॥  
 तत्र श्लोकः ।

फलकर्म बस्तिवरता नेत्रं यद्वस्तयो गवादीनाम् ।  
 सततातुराश्च दिष्टाः फलमात्रायां हितं चैषाम् ॥ ३७ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने  
 फलमात्रासिद्धिर्नामैकादशोऽध्यायः ॥ ११ ॥

### द्वादशोऽध्यायः ।

अथात उत्तरबस्तिसिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ खल्वतुरं वैद्यः संशुद्धं वमनादिभिः ।

दुर्बलं कृशमल्पाग्निं मुक्तसन्धानबन्धनम् ॥ ३ ॥

निर्हृतानिलविण्मूत्रकफपित्तं कृशाशयम् ।

शून्यदेहं प्रतीकारासहिष्णुं परिपालयेत् ॥ ४ ॥

१ पारिशेष्यादुत्तरबस्तिमाह, बस्तिपुत्तरत्वञ्च वमनाद्युत्तरकालकृताप-  
 चारजन्यव्याधिषु दीयमानत्वम् अपचारजन्यव्याध्युपद्रवहरत्वेन सर्व-  
 कालदेयत्वेन बालवृद्धातुरललितादिहितकरत्वेन श्रेष्ठत्वञ्च ।

२ शिथिलसन्धिबन्धनम् ।



यथाऽण्डं तरुणं पूर्णं तैलपात्रं यथैव च ।  
 गोपाल इव दण्डी गाः सर्वस्मादपचारतः ॥ ५ ॥  
 अग्निसन्धुक्षणार्थं तु पूर्वं पेयादिना भिषक् ।  
 रसोत्तरेणैव चरेत् क्रमेण क्रमकोविदः ॥ ६ ॥  
 स्निग्धाम्लस्वादुदृद्यानि ततोऽम्ललवणौ रसौ ।  
 स्वादुतिकौ ततो भूयः कषायकटुकौ ततः ॥ ७ ॥  
 अन्योऽन्यप्रत्यनीकानां रसानां स्निग्धरूक्षयोः ।  
 व्यत्यासादुपयोगेन प्रकृतिं गमयेद्विषक् ॥ ८ ॥  
 बलवान् वर्णवान् सर्वरतिः स्वङ्गः स्थिरेन्द्रियः ।  
 प्रसन्नात्मा सर्वसहो विज्ञेयः प्रकृतिं गतः ॥ ९ ॥  
 एतां प्रकृतिमप्राप्तः सर्ववर्ज्यानि वर्जयेत् ।  
 महादोषकराण्यष्टाविमानि तु विशेषतः ॥ १० ॥  
 उच्चैर्भाष्यं रथक्षोभमतिचङ्क्रमणासने ।  
 अजीर्णाहितभोज्ये च दिवास्वप्नं च मैथुनम् ॥ ११ ॥  
 तज्जा देहोर्ध्वसर्वाधोमध्यपीडामदोषजाः ।  
 श्लेष्मजाः क्षयजाश्चैव व्याधयः स्युर्यथाक्रमम् ॥ १२ ॥  
 तेषां विस्तरतो लिङ्गमेकैकस्य सभेषजम् ।  
 यथावत् सम्प्रवक्ष्यामि सिद्धान् बर्त्तींश्च यापनान् ॥ १३ ॥  
 तत्र, उच्चैर्भाष्यातिभाष्याभ्यां शिरस्तापकर्णशङ्खनिस्तोदस्रोता-  
 ऽवरोधमुखतालुकण्ठशोषतैमिर्यपिपासाज्वरतमकहनुमन्याग्रहनिष्ठी-  
 बनोरःपार्श्वशूलस्वरभेदहिक्राश्वासादयः स्युः ।

१ यथा तरुणम् अण्डं पक्षिपालकः, यथा च पूर्णं तैलपात्रं तैल-  
 रक्षकः । दण्डी गोपालः गा इव तथा वैद्यः सर्वस्मादपचारतः आतुरं परिपा-  
 लयेत्, साभिप्रायाणि दृष्टान्तानि ।

२ उपयोगेन=भोजनेन, प्रकृतिं=स्वास्थ्यम्, गमयेत्=प्रापयेत् ।

३ भाषणं भाषा “गुरोश्च हलः” इत्यप्रत्ययः, ततः स्वार्थे ष्यञ्, उच्चैर-  
 व्ययेन कर्मधारयः, भावे वा ण्यत्, “कृत्यत्युटो बहुलम्” इति, उच्चैर्भाष-  
 णमतिभाषणञ्चेत्यर्थः, प्रतिपादनग्रन्थैकवाक्यत्वात् ।

४ यापनासन्धकान् द्वादश वक्ष्यामीत्यन्वयः ।

रथक्षोभात् सन्धिपर्वशैथिल्यहनुनासाकर्णाशिरःशूलतोदकुक्षि-  
क्षोभाटोपान्त्रकृजनाध्मानहृदयेन्द्रियोपरोधस्फिक्पाश्ववङ्गणवृषणक-  
टीपृष्ठवेदनासन्धिस्कन्धहनुग्रीवादौर्बल्याङ्गाभितापपादशोफप्रस्वाप-  
हर्षणादयः ।

अतिचङ्क्रमणात् पादजङ्घोरुजानुवङ्गणश्रोणीपृष्ठशूलच्छर्दिस-  
क्थिसादनित्तोदपिण्डकोद्वेष्टनाङ्गमर्दासाभितापसिराधमनीहर्षश्वा-  
सकासादयः स्युः ।

अत्यासनाद्रथक्षोभजाः स्फिक्पाश्ववङ्गणवृषणकटीपृष्ठवेदनादयः  
स्युः ।

अजीर्णाध्यशनाभ्यां तु मुखशोषाध्मानशूलनित्तोदपिपासागा-  
त्रसादच्छर्द्यतीसारमूर्च्छाज्वरप्रवाहणामविषादयः स्युः ।

विषमाहिताशनाभ्यामनन्नाभिलाषदौर्बल्यवैवर्ण्यकण्डूपामागा-  
त्रावसादवातादिप्रकोपजाश्च ग्रहण्यशोविकारादयः ।

दिवास्वप्नादरोचकाविपाकाग्निनाशस्तैमित्यपाण्डुकण्डूपामादाह-  
च्छर्द्यङ्गमर्दहृत्स्तम्भजाड्यतन्द्रानिद्राप्रसङ्गग्रन्थिजन्मदौर्बल्यरक्तमूत्रा-  
क्षितातालुप्रलेपाः पिपासा च ।

व्यवायादाशुबलनाशोरुसादबस्तिशिरोगुदमेढ्रवृषणवङ्गणोरुजा-  
नुजङ्घापादशूलहृदयस्पन्दननेत्रपीडाऽङ्गशैथिल्यशुक्रमार्गशोणिताग-  
मनकासश्वासशोणितष्ठावनस्वरावसादकटीदौर्बल्यैकाङ्गसर्वाङ्गरोगमु-  
ष्कश्चयथुवातवर्चोमूत्रसङ्गशुक्रविसर्गजाड्यवेपथुबाधिर्यविषादादयः  
स्युः ।

उत्पाठ्यत इव गुदस्ताड्यत इव मेढ्रमवसीदतीव मनो वेपते  
हृदयं पीड्यन्ते सन्धयस्तमः प्रविशतीव च; इत्येवमेभिरष्टभिरपचा-  
रेते प्रादुर्भवन्त्युपद्रवाः ॥ १४ ॥

तेषां सिद्धिः—उच्चैर्भाष्यातिभाष्यजानामभ्यङ्गस्वेदोपनाहधूमन-  
स्योपरिभक्तस्नेहपानरसक्षीरादिर्वातहरः सर्वो विधिर्मौनं च ।

रथक्षोभातिचङ्क्रमणात्यासनजानां स्नेहस्वेदादि वातहरं कर्म  
सर्वं निदानवर्जम् ।

१ तेषामुच्चैर्भाष्यादिजन्यानामुपद्रवाणां क्रमात् सिद्धिबस्तयः प्रतिपाद्य-  
न्ते—तैलं स्यादित्यन्तेन ।

अजीर्णाध्यशनजानां निरवशेषतश्छर्दनं रूक्षस्वेदधूमपानलङ्घनी-  
यपाचनीयदीपनीयौषधावचारणं च ।

विषमाहिताशनजानां यथास्वं दोषक्रियाः ।

दिवास्वप्नजानां धूमपानलङ्घनवमनशिरोविरेचनव्यायामरूक्षा-  
शनरिष्टदीपनीयौषधोपयोगः प्रघर्षणोन्मर्दनपरिपेचनादिश्च श्लेष्म-  
हरः सर्वो विधिः ।

मैथुनजानां जीवनीयसिद्धयोः क्षीरसर्पिषोरुपयोगस्तथा वातह-  
राः स्वेदाभ्यङ्गोपनाहा वृष्याश्चाहाराः स्नेहाः स्नेहविधयो यापनाबस्त-  
योऽनुवासनं च ।

मूत्रवैकृतबस्तिशूलेषु चोत्तरबस्तिर्विदारीगन्धाऽऽदिगणजीवनी-  
यगणक्षीरसंसिद्धं तैलं स्याद् यापनाश्च-बस्तयः सर्वकालं देयाः; तानु-  
पदेक्ष्यामः ॥ १५ ॥

मुस्तोशीरबलाऽऽरग्वधरास्त्रामज्जिष्ठाकदुरोहिणीत्रायमाणापुनर्न-  
वाबिभीतकगुडूचीस्थिरादिपञ्चमूलानि पलिकानि खण्डशः कृत्स्नान्य-  
ष्टौ च मदनफलानि प्रक्षाल्य जलाढके परिक्वाथ्य पादशेषो रसः  
क्षीरद्विप्रस्थसंयुक्तः पुनः शृतः क्षीरावशेषो जाङ्गलरसपादस्तुल्यमधु-  
घृतयुतः शतकुसुमामधुकुटजफलरसाञ्जनप्रियङ्गुकल्कीकृतः ससै-  
न्धवः सुखोष्णो बस्तिः शुक्रमांसाग्निबलजननः क्षतक्षीणकासगुल्मशू-  
लविषमज्वरब्रध्मकुण्डलोदावर्तकुक्षिशूलमूत्रकृच्छ्रासृप्रजोविसर्गप्रवा-  
हिकाशिरोरुजाजानूरुजङ्घाबस्तिग्रहाश्मर्युन्मादार्शः प्रमेहाध्मानवातर-  
क्तपित्तश्लेष्मव्याधिहरः सद्योबलजननो रसायनश्चेति ॥ १६ ॥

एरण्डमूलपलाशात् षट्पलं शालिपर्णी पृश्निपर्णी बृहती कण्टका-  
रिका गोक्षुरको रास्त्राऽश्वगन्धा गुडूची वर्षाभूरारग्वधो देवदार्विति-  
पलिकानि खण्डशः क्लृप्तानि फलानि चाष्टौ प्रक्षाल्य जलाढके क्षीर-  
पादे पचेत्, पादशेषं कषायं पूतं शतकुसुमाकुष्ठमुस्तपिप्पलीहपुषा-  
बिल्ववचावत्सकफलरसाञ्जनप्रियङ्गुयवान्नीप्रक्षेपकल्पितं मधुघृततैल-  
सैन्धवयुक्तं सुखोष्णं निरूहमेकं द्वौ त्रीन् वा दद्यात्, सर्वेषां प्रश-  
स्तो विशेषतो ललितसुकुमारस्त्रीविहारक्षतक्षीणस्थविरचिरार्शोमूत्र-  
कृच्छ्रोदावर्तग्रहणीदोषाश्मरीणां हितोऽपत्यकामानां च ॥ १७ ॥

सहचरबलामूलदर्भमूलसारिवासिद्धेन पयसा तथा बृहतीकण्ट-

कारीशतावरीच्छिन्नरुहाशृतेन पयसा मधुकमदनपिप्पलीकल्कितेन पूर्ववद्वस्तिः ॥ १८ ॥

तथा बलाऽतिबलाविदारीशालिपर्णीपृश्निपर्णीबृहतीकण्टकारिका-  
दर्भमूलयवकाशमर्यबिल्वफलसिद्धेन पयसा मधुकमदनकल्कीकृतेन  
मधुघृतसौवर्चलप्रयुक्तेन कासज्वरगुल्मप्लीहादितस्त्रीमद्यक्लिष्टानां स-  
द्योबलजननो रसायनश्च ॥ १९ ॥

बलाऽतिबलारास्नाऽऽरग्वधमदनबिल्वगुडूचीपुनर्नवैरण्डाश्वगन्धा-  
सहचरपलाशदेवदारुद्विपञ्चमूलानि पलिकानि यवकोलकुलत्थद्विप्र-  
सृतं शुष्कमूलकानां च जलद्रोणे सिद्धं निरुहप्रमाणावशेषं कषायं  
पूतं मधुकमदनशतपुष्पाकुष्ठपिप्पलीवचावत्सकफलरसाञ्जनप्रियङ्गु-  
यवानीकल्कीकृतं गुडघृततैलक्षौद्रक्षीरमांसरसाम्लकाजिकसैन्धवयु-  
क्तं सुखोष्णं च बस्ति दद्याच्छुक्रमूत्रवर्चःसङ्केऽनिलजगुल्महृद्गोधाध्मा-  
नब्रध्नपाश्वृष्टकटीग्रहसंज्ञानाशबलक्षयेषु च ॥ २० ॥

हपुषाऽर्धकुडवो द्विगुणार्धक्षुण्णयवः क्षीरोदकसिद्धः क्षीरशेषो मधु-  
घृततैललवणयुक्तो बस्तिः सर्वाङ्गविसृतवातरक्तविण्मूत्रस्त्रीखेदितहि-  
तो वातहरो बुद्धिमेधाऽग्निबलजननश्च ॥ २१ ॥

ह्रस्वपञ्चमूलीकषायः क्षीरोदकसिद्धः पिप्पलीमधुकमदनकल्की-  
कृतः सगुडघृततैललवणः क्षीरविषमज्वरकर्षितस्य बस्तिः ॥ २२ ॥

बलाऽतिबलाऽपामार्गात्मगुसाऽष्टपलार्धक्षुण्णयवाञ्जलिकषायः  
सगुडघृततैललवणः पूर्ववद्वस्तिः स्थविरदुर्बलक्षीणशुक्ररुधिराणां  
पथ्यतमः ॥ २३ ॥

बलामधुकविदारीदर्भमूलमृद्वीकायवैः कषायमाजेन पयसा पुनः  
पक्त्वा मधुकमदनकल्कितं समधुघृतसैन्धवं ज्वरार्तेभ्यो बस्ति  
दद्यात् ॥ २४ ॥

शालिपर्णीपृश्निपर्णीगोक्षुरकक्कोलकाशमर्यपरूषकखर्जूरफलमधुक-  
पुष्पैरजाक्षीरजलप्रस्थाभ्यां सिद्धः कषायः पिप्पलीमधुकोत्पलकल्कितः  
सघृतसैन्धवः क्षीणेन्द्रियाविषमज्वरकर्षितस्य बस्तिः शस्तः ॥ २५ ॥

स्थिरादिपञ्चमूलीपञ्चपलेन शालिषष्टिकयवगोधूममाषकषायप-  
ञ्चप्रसृतेन छागं पयः शृतं पादशेषं कुक्कुटाण्डरसमधुघृतशर्करासै-

न्धवसौवर्चलयुक्तो बस्तिर्वृष्यतमो बलवर्णजननश्च । इति यापना-  
बस्तयो द्वादश ॥ २६ ॥

कल्पश्रेष्ठ शिखिगोनर्दहंसाण्डरसेषु स्यात् ॥ २७ ॥

सत्तिरिः ससारसमयूरराजहंसः पञ्चमूलीपयःसिद्धः शतकुसु-  
मामधुकरास्त्राकुटजमदनफलापिप्पलीकल्को घृततैलगुडसैन्धवयुक्तो  
बस्तिर्बलवर्णशुक्रजननो रसायनश्च ॥ २८ ॥

द्विपञ्चमूलीकुक्कुटरससिद्धं पयः पादशेषं पिप्पलीमधुकरास्त्रामद-  
नमधुककल्कं शर्करामधुघृतयुक्तं स्त्रीष्वतिकामानां बलजननो  
बस्तिः ॥ २९ ॥

मयूरमपित्तपक्षपादास्यान्त्रं कृत्वा स्थिरादिभिः पलिकैः सजले  
पयसि पक्त्वा क्षीरशेषं मदनविदारीपिप्पलीशतकुसुमामधुककल्की-  
कृतं मधुघृतसैन्धवयुक्तं बस्तिं दद्यात्, स्त्रीष्वतिप्रसक्तक्षीणेन्द्रियेभ्यो  
हितो बलवर्णकरश्च ॥ ३० ॥

कल्पश्रेष्ठ विष्किरप्रतुदप्रसहाम्बुचरेषु स्यात्, अक्षीरो रोहिता-  
दिषु मत्स्येषु च ॥ ३१ ॥

गोधानकुलमार्जारमूषिकशल्लकमांसानां दशपलान् भागान् सप-  
ञ्चमूलान् पयसि पक्त्वा तत्पयःपिप्पलीफलकल्कसैन्धवसौवर्चलश-  
र्करामधुघृततैलयुक्तो बस्तिर्बल्यो रसायनः क्षीणक्षतस्य सन्धान-  
करो मथितोरस्करथगजहयभग्नवातबलासकप्रभृत्युदावर्तवातसक्त-  
मूत्रवर्चःशुक्राणां हिततमश्च ॥ ३२ ॥

कूर्मादीनामन्यतमपिशितसिद्धं पयो गोवृषनागहयनक्रहंसकुक्कु-  
टाण्डरसमधुघृतशर्करासैन्धवेक्षुरकात्मगुप्ताफलकल्कसंसृष्टो बस्तिर्वृ-  
द्धानामपि बलजननः ॥ ३३ ॥

गोवृषबस्तवराहवृषणकर्कटचटकसिद्धं क्षीरमुच्चटकेक्षुरकात्मगुप्ता-  
मधुघृतयुतं किञ्चिल्लवणितं बस्तिः ॥ ३४ ॥

१ अत्र अल्प इति पाठस्तथा व्याख्यानञ्च शिखिकल्प-कर्कट-कल्पकू-  
र्मकल्पप्रतिपादकेनाध्यायार्थसङ्ग्रहग्रन्थेन विरुद्धयते ।

२ शतकुसुमा=शतपुष्पा 'सौफ' ।

कर्कटकरसश्चटकाण्डरसयुक्तः समधुघृतशर्करो बस्तिः; इत्येते  
बस्तयः परमवृष्याः ॥ ३५ ॥

उच्चटकेक्षुरकात्मगुसाशृतक्षरिप्रतिभोजनानुपानात् स्त्रीशतगा-  
मिनं नरं कुर्युः ॥ ३६ ॥

दशमूलमयूरहंसकुक्कुटकाथात् पञ्चप्रसृतं मधुतैलघृतवसामज्ज-  
चतुष्प्रसृतयुक्तं शतपुष्पामुस्तहपुष्पाकल्कीकृतः सलवणो बस्तिः पाद-  
गुल्फोरुजानुजङ्घात्रिकवङ्गणबस्तिवृषणानिलरोगहरः ॥ ३७ ॥

मृगविष्किरानूपबिलेशयानामेतेनैव कल्पेन बस्तयो देयाः ॥ ३८ ॥  
मधुघृतद्विप्रसृतं तुल्योष्णोदकं शतपुष्पाऽर्धपलं सैन्धवार्धाक्षयुक्तो  
बस्तिर्दापनो बृंहणो बलवर्णकरो निरुपद्रवो वृष्यतमो रसायनः  
क्लिमिकुष्ठोदावर्तगुल्मार्शोब्रध्नप्लीहमेहहरः ॥ ३९ ॥

तद्वत्समधुघृतः पयस्तुल्यो बस्तिः पूर्वकल्पेन बलवर्णकरो वृष्य-  
तमो निरुपद्रवो बस्तिमेदूपाकपरिकर्तिकाभूत्रकृच्छ्रपित्तव्याधिहरो  
रसायनश्च ॥ ४० ॥

मधुघृताभ्यां मांसरसतुल्यो मुस्ताक्षयुक्तः पूर्ववद्वस्तिर्बलासपाद-  
हर्षगुल्मजानूरुनिकुञ्चनबस्तिवृषणमेदूत्रिकोरुपृष्ठशूलहरः ॥ ४१ ॥

सुरासौवीरककुलत्थमांसरसमधुघृततैलसप्तप्रसृतो मुस्तशताह्वा-  
कल्कितः सलवणो बस्तिः सर्ववातरोगहरः ॥ ४२ ॥

द्विपञ्चमूलत्रिफलाबिल्वमदनफलकषायो गोमूत्रसिद्धः कुटजमद-  
नफलमुस्तपाठाकल्कितः सैन्धवयावशूकक्षौद्रतैलयुक्तो बस्तिः श्ले-  
ष्मव्याधिबस्त्याटोपवातशुक्रसङ्गपाण्डुरोगाजीर्णविसूचिकाऽलसकेषु  
देय इति ॥ ४३ ॥

अत ऊर्ध्वं वृष्यतमान् स्नेहान् वक्ष्यामः ॥ ४४ ॥

शतावरीगुडूचीक्षुविदार्यामलकद्राक्षाखर्जूराणां यन्त्रपीडितानां  
रसप्रस्थं पृथगेकैकं तद्वद्घृततैलगोमहिष्यजाक्षीराणां द्वौ द्वौ दद्यात्,  
जीवकर्षभकमेदामहामेदात्वक्षीरीशृङ्गाटकमधूलिकामधुकोच्चटापि-  
प्पलीपुष्करबीजनीलोत्पलकदम्बपुष्पपुण्डरीककेशरकल्कान् पृषतत-

रक्षुमांसकुक्कुटचटकचकोरमत्ताक्षबर्हिजीवजीवकुलिङ्गहंसाण्डरस-  
वसामज्ज्ञां च प्रस्थं दत्त्वा साधयेत् । ब्रह्मघोषशङ्खपटहभेरीनिनादैः  
सिद्धं सितच्छत्रकृतच्छायं गजस्कन्धमारोहयेद्भगवन्तं वृषध्वजमभि-  
पूज्य तं स्नेहं त्रिभागमाक्षिकं मङ्गलाशीःस्तुतिदेवताऽर्चनैर्बर्हिं गम-  
येत् । नृणां स्त्रीविहारिणां नष्टरेतसां क्षतक्षीणविषमज्वरार्तानां व्याप-  
न्नयोनीनां वन्ध्यानां रक्तगुल्मिनीनां मृतापत्यानामनार्तवानां च  
स्त्रीणां क्षीणमांसरुधिराणां पथ्यतमं रसायनमुत्तमं वलीपलितना-  
शनं विद्यात् ॥ ४५ ॥

बलागोक्षुरकरास्त्राऽश्वगन्धाशतावरीसहचराणां शतं शतमापोथ्य  
जलद्रोणशते प्रसाध्य तस्मिन् जलद्रोणावशेषे रसे वस्त्रपूते विदार्या-  
मलकस्वरसयोर्बस्तमहिषवराहवृषकुक्कुटबर्हिहंसकारण्डवसारसाण्ड-  
रसानां घृततैलयोश्चैकैकं प्रस्थमष्टौ प्रस्थान् क्षीरस्य दत्त्वा चन्दनम-  
धुकमधूलिकात्वक्क्षीरीबिसमृणालोत्पलपटोलफलात्मगुप्तौदनपाकी-  
तालमस्तकखर्जूरमृद्रीकातामलकीकण्टकारीजीवकर्षभक्षुद्रसहामहा-  
सहाशतावरीमेदामहामेदापिप्पलीहीबेरत्वक्पत्रकल्कांश्च दत्त्वा साध-  
येत् । ब्रह्मघोषादिना विधिना तत्सिद्धं बर्हिं दद्यात् । तेन स्त्रीशतं  
गच्छेत्, न चात्रास्ते विहाराहारयन्त्रणा क्वचित् । एष वृष्यो वण्यो-  
बृंहण आयुष्यो वलीपलितनुत्, क्षतक्षीणनष्टशुक्रविषमज्वरार्तानां  
व्यापन्नयोनीनां च पथ्यतमः ॥ ४६ ॥

सहचरपलशतमुदकद्रोणचतुष्टये पक्त्वा द्रोणशेषे रसे सुपूते वि-  
दारीक्षुरसप्रस्थाभ्यामष्टगुणक्षीरं घृततैलप्रस्थं बलामधुकमधूकचन्द-  
नमधूलिकासारिवामेदामहामेदाकाकोलीक्षीरकाकोलीपयस्याऽगुरु-  
मज्जिष्ठाव्याघ्रनखशटीसहचरसहस्रवीर्यावराङ्गलोध्राणामक्षमात्रैर्द्विगु-  
णशर्करैः कल्कैः साधयेद्ब्रह्मघोषादिना विधिना । तत्सिद्धं बर्हिं द-  
द्यात्, एष सर्वरोगहरो रसायनो ललितानां श्रेष्ठोऽन्तःपुरचारिणां  
क्षतक्षयवातपित्तवेदनाश्वासकासहरस्त्रिभागमाक्षिकोऽकालवलीपलि-  
तनुद्वर्णरूपबलमांसशुक्रवर्धनः ॥ ४७ ॥

इत्येते रसायनाः स्नेहबस्तयः सति विभवे शतपाकाः सहस्र-  
पाका वा कार्या वीर्यबलाधानार्थमिति ॥ ४८ ॥

भवन्ति चात्र ।

इत्येते बस्तयः स्नेहाश्रोक्ता यापनसंज्ञिताः ।

स्वस्थानामातुराणां च वृद्धानां चाविरोधिनः ॥ ४९ ॥

अतिव्यवायशीलानां शुक्रमांसबलप्रदाः ।

सर्वरोगप्रशमनाः सर्वेष्वृतुषु यौगिकाः ॥ ५० ॥

नारीणामप्रजातानां नराणां चाप्यपत्यदाः ।

उभयार्थकरा दृष्टाः स्नेहवस्तिनिरूहयोः ॥ ५१ ॥

व्यायामो मैथुनं मद्यं मधूनि शिशिराम्बु च ।

सम्भोजनं रथक्षोभो बस्तिष्वेतेषु गर्हितम् ॥ ५२ ॥

तत्र श्लोकाः ।

शिखिगोनर्दहंसाण्डैर्दक्षवद्धस्तयस्त्रयः ।

विंशतिर्विष्किरैस्त्रिंशत् प्रतुदैः प्रसहैर्नव ॥ ५३ ॥

विंशतिश्च तथा सप्तविंशतिश्चाम्बुचारिभिः ।

नव मत्स्याभिश्चैव शिखिकल्पेन बस्तयः ॥ ५४ ॥

दश कर्कटकाद्यैश्च कूर्मकल्पेन बस्तयः ।

मृगैः सप्तदशैकोनविंशतिर्विष्किरैर्दश ॥ ५५ ॥

आनूदैर्दक्षशिखिवद्धशयैश्च चतुर्दश ।

एकोनत्रिंशदित्येते सह स्नेहैः समासतः ॥ ५६ ॥

प्रोक्ता विस्तरशो भिन्ना द्वे शते षोडशोत्तरे ।

एते माक्षिकसंयुक्ताः कुर्वन्त्यतिवृषं नरम् ॥ ५७ ॥

नातियोगं न वाऽयोगं स्तम्भितास्तेन कुर्वते ।

मृदुत्वान्न निवर्तेरन् बस्तयश्चेन्निरूहणे ॥ ५८ ॥

समूत्रैर्बस्तिभिस्तीक्ष्णैरास्थाप्यः क्षिप्रमेव च ।

शोफाग्निनाशपाण्डुत्वाशूलार्शःपरिकर्तिकाः ॥ ५९ ॥

स्युर्ज्वरश्चातिसारश्च यापनात्यर्थसेवया ।

अरिष्टक्षीरसीध्वाद्या तत्रेष्टा दीपनी क्रिया ॥ ६० ॥

युक्त्वा तस्मान्निषेवेत यापनान्न प्रसङ्गतः ।

१ अध्यायार्थमुपसंहरति—इत्येत इति ।

२ अध्यायाथान् परिगणयति—शिखीत्यादिना ।



इत्युच्चैर्भाष्यपूर्वाणां व्यापदः सचिकित्सिताः ॥ ६१ ॥  
 विस्तरेण पृथक् प्रोक्तास्तेभ्यो रक्षेत्रं सदा ।  
 कर्मणां वमनादीनामसम्यक्करणापदाम् ॥ ६२ ॥  
 यत्रोक्तं साधनं स्थाने सिद्धिस्थानं तदुच्यते ।  
 इत्यध्यायशतं विंशमात्रेयमुनिवाङ्मयम् ॥ ६३ ॥  
 हितार्थं प्राणिनां प्रोक्तमग्निवेशेन धीमता ।  
 दीर्घमायुर्यशः प्रज्ञामारोग्यं चापि पुष्कलम् ॥ ६४ ॥  
 सिद्धिं चानुत्तमां लोके प्राप्नोति विधिना पठन् ।  
 विस्तारयति लेशोक्तं सङ्क्षिपत्यतिविस्तरम् ॥ ६५ ॥  
 संस्कर्ता कुरुते तन्त्रं पुराणं च पुनर्नवम् ।  
 भतस्तन्त्रोत्तममिदं चरकेणातिबुद्धिना ॥ ६६ ॥  
 संस्कृतं तत्त्वसम्पूर्णं त्रिभागेनोपलक्ष्यते ।  
 तच्छङ्करं भूतपतिं सम्प्रसाद्य समापयत् ॥ ६७ ॥  
 अखण्डार्थं दृढबलो जातः पञ्चनदे पुरे ।  
 कृत्वा बहुभ्यस्तन्त्रेभ्यो विशेषोञ्छशिलोच्चयम् ॥ ६८ ॥  
 सप्तदशौषधाध्यायसिद्धिकल्पैरपूरयत् ।  
 इदमन्यूनशब्दार्थं तन्त्रं दोषविवर्जितम् ॥ ६९ ॥  
 षड्विंशता विचित्राभिर्भूषितं तन्त्रयुक्तिभिः ।

तन्त्रयुक्तयः ।

तन्त्राधिकरणं योगो हेत्वर्थोऽर्थः पदस्य च ॥ ७० ॥

- १ सिद्धिस्थानलक्षणमाह—कर्मणाभित्यादिना ।
- २ शास्त्रमुपसंहरति—इत्यध्यायशतमिति । विंशं शतं विंशत्यधिकं शत-  
मित्यर्थः, “शदन्तर्विंशतेश्च” इति डप्रत्ययः ।
- ३ प्रतिसंस्कारकनियमानाह—विस्तारयतीति ।
- ४ अखण्डार्थः=पूर्यर्थम् ।
- ५ बहुभ्यः भेदहारीतादिभ्यस्तन्त्रेभ्यः संहिताभ्यः विशेषेण उञ्छरूपेण  
शिलरूपेण च, उच्चयमुत्कर्षेण चयनं पदार्थानामादानं कृत्वा सप्तदश च ते  
औषधाध्यायाः चिकित्सास्थानाध्यायाः, सिद्धिः=सिद्धिस्थानं, कल्पः=कल्प-  
स्थानञ्च तैरपूरयत् ।

प्रदेशोद्देशनिर्देशवाक्यशेषाः प्रयोजनम् ।  
 उपदेशापदेशातिदेशार्थापत्तिनिर्णयाः ॥ ७१ ॥  
 प्रसङ्गकान्तनैकान्ताः सापघर्गो विपर्ययः ।  
 पूर्वपक्षविधानानुमतव्याख्यानसंशयाः ॥ ७२ ॥  
 अतीतानागतावेक्षास्वसंज्ञोह्यसमुच्चयाः ।  
 निदर्शनं निर्वचनं सन्नियोगो विकल्पनम् ॥ ७३ ॥  
 प्रत्युत्सारस्तथोद्धारः सम्भवस्तन्त्रयुक्तयः ।  
 तन्त्रे व्याससमासोक्ते भवन्त्येता हि कृत्स्नशः ॥ ७४ ॥  
 एकदेशेन दृश्यन्ते समासाभिहितास्तथा ।  
 यथाऽम्बुजवनस्यार्कः प्रदीपो वेश्मनो यथा ॥ ७५ ॥  
 प्रबोधनप्रकाशार्थास्तथा तन्त्रस्य युक्तयः ।

अधिकारिणमाह ।

एकस्मिन्नपि यस्येह शास्त्रे लब्धास्पदा मतिः ॥ ७६ ॥  
 स शास्त्रमन्यदप्याशु युक्तिज्ञत्वात् प्रबुध्यते ।  
 अधीयानोऽपि शास्त्राणि तन्त्रयुक्त्यविचक्षणः ॥ ७७ ॥  
 नाधिगच्छति शास्त्रार्थानर्थान् भाग्यक्षये यथा ।  
 दुर्गृहीतं क्षिणोत्येव शास्त्रं शास्त्रमिवाबुधम् ॥ ७८ ॥  
 सुगृहीतं तदेव ज्ञं शास्त्रं शस्त्रं च रक्षति ।  
 तस्मादेताः सप्रक्ष्यन्ते विस्तरेणोत्तरे पुनः ॥ ७९ ॥  
 तत्त्वज्ञानार्थमस्यैव तन्त्रस्य गुणदोषतः ।

इदमखिलमधीत्य सम्यगर्थान्

विमृशति यो विमलः प्रयोगनित्यः ॥ ८० ॥

स मनुजसुखजीवितप्रदाता

भवति धृतिस्मृतिबुद्धिधर्मवृद्धः ॥ ८१ ॥

यस्य द्वादशसाहस्री हृदि तिष्ठति संहिता ।

सोऽर्थज्ञः स विचारज्ञश्चिकित्साकुशलश्च सः ॥ ८२ ॥

१ दुर्गृहीतं शास्त्रमिव दुर्गृहीतं कुश्रुतं कुपरिज्ञातं शास्त्रं कर्तुं अबु-  
 धं कर्म क्षिणोति तदेव शास्त्रं शास्त्रञ्च सुगृहीतं सत् ज्ञं बुधं रक्षति ।

१ शास्त्राध्ययनफलं पुष्पिताग्रयाऽऽह—इदमिति ।

चिकित्सा वह्निवेशस्य स्वस्थातुरहितं प्रति ।

यदिहास्ति तदन्यत्र यन्नेहास्ति न तत् क्वचित् ॥ ८३ ॥

अग्निवेशकृते तन्त्रे चरकप्रतिसंस्कृते ।

सिद्धिस्थानमिदं श्रेष्ठमष्टमं परिपूर्यते ॥ ८४ ॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते सिद्धिस्थाने

उत्तरवास्तिसिद्धिर्नाम द्वादशोऽध्यायः ॥ १२ ॥

समाप्तं चेदं चरकतन्त्रम् ।

१ मया दृढबलेन—इति शेषः ।

पितरं दुर्गादत्तं जननीं भगीरथीं देवीम् ।

विद्यागुरुंश्च सर्वान् स्मरामि देवान् मुनीन् सिद्धान् ॥ १ ॥

क्वायं चरकविचारः क्वाऽहं दैवेन पीडितो बहुशः ।

कवयस्तुष्यन्तु ततश्छात्राः पुष्यन्तु पुष्यन्तु ॥ २ ॥

इति श्रीअलमोडामण्डलान्तर्गतवर्सायतग्रामवास्तव्य पं०

जयकृष्णपन्तप्रपौत्र-पं० जयरामपन्तपौत्र-पं० दुर्गा-


दत्तपन्तपुत्र-पं० पूर्णानन्दपन्तानुज-नानाशास्त्र-

निष्णातमति-काशीस्थ-पं० तारादत्तपन्त-

विरचितायां चरकभागीरथ्यां सिद्धि-

स्थानं समाप्तम् ।

॥ समाप्ता चेयं चरकभागीरथीटिप्पणी ॥



---

प्राप्तिस्थानम्—

जयकृष्णदास-हरिदास गुप्तः—  
चौखम्बा संस्कृत सीरिज़ आफिस  
विद्याविलास प्रेस, बनारस सिटी ।

# चरक-संहितायाः शुद्धिपत्रम्



नेत्रयन्त्रपरिचारकदोषात् पुस्तकेषु बहवो लिपिदोषाः ।

सम्भवन्ति हृदयालव एनान्, मार्जयन्तिविषयग्रहणेहाः ॥ १ ॥

अशुद्धम्	शुद्धम्	पृ०	पं०
गुणाः	गुणः	५	१९
काय	कार्य	५	२६
विरेचनयि	विरेचनीय	१९	२३
काकालवि	काकोली वा	२०	९
ऽल्पबुद्धानां	ऽल्पबुद्धीनां	२४	३
कार्याग्निं	कायाग्निं	३६	४
क्षार	क्षारं	३७	२४
चेत् इति	चेत-इति	४५	८
वैशेषिका	वैशेषिका	४७	२४
स्ना शाक्या	स्नानशाक्या	४९	११
ऽवय इति	ऽवयव इति	६८	२४
आग्निना	अग्निना	८७	२५
रस रूप	रूपरस	८८	११
स्वान्तस्थ पय	स्वान्तस्थं पय	,,	२८
नातिमहता	नातिमहती	१०१	२४
शिरसी योक्तं	शिरसीयोक्तं	१११	२८
निःसरणास्पयोः	निःसरणास्ययोः	११४	२८
चरमन्त्य	चरम मन्त्य	११४	२९
मुखस्त्रावश्च च	मुखस्त्रावश्च	११७	१४
रोगश्चतुष्कः	रोगचतुष्कः	११८	२७
श्रोत नेत्रयोः	श्रोत्र नेत्रयोः	१२६	३०

अशुद्धम्	शुद्धम्	पृ०	पं०
रसमेषां	रसमेषां	१२८	१९
वीद्वधी	विद्वधी	१३१	२३
बुद्धः	बुद्धेः	१३१	२७
योजनाचतुष्कः-	योजना चतुष्कः ।	१३५	९
षड्धातु	षड्धातु	१३६	१५
गौर्गौ	गौर्गौ	"	१९
त्वमिति	त्वमिति	१३७	१
विपरति	विपरीत	१३८	३
पतिस्य	पीतस्य	१४४	२६
वत्तन्ते	वर्त्तन्ते	१४९	२७
स्य बध्नाति	स्यत्रबध्नाति	१५१	२३
म ध यभू	मध्यभू	१५३	१६
पांशुर्वाष्पा	पांसुवाष्पो	१६०	१४
चूटकः	चूडकः	१६३	१७
गुड	गुद	१८७	२५
सहतूपक्रम	सहेतूपक्रम	१९१	२०
सम्ग्रहो	संग्रहो	१९५	२५
नर्थान्तरम् ।	नर्थान्तरम् ।	२०१	५
दिष्यते	दिश्यते	२०३	१
प्रथव	प्रथम	"	"
रसनामन	रसनामान	"	११
ज्वरमभि	ज्वरमभि	"	१३
जानुनोः	जानुनोः	"	१९
ताऽऽस्य	ताऽऽस्य	"	२२
गाणतः	गणितः	२०५	३०
सर्वप्राणभृत	सर्वप्राणभृतः	२०६	१२
द्योत्पत्तिका	द्योत्पत्तिकाले	२०७	२५
पित्तयो	पित्तयोः	"	२६

# शुद्धिपत्रम् ।

३

अशुद्धम्	शुद्धम्	पृ०	पं०
मसगौं	मागौं	२०८	२५
स्पर्शनैर्वेमना	स्पर्शनैर्वेमना	२०९	१०-११
वति	वीत	२१०	२५
नीवरचना	नविरेचना	२१९	१०
भ्रमणस्य	भ्रमणस्य च	२२१	२६
ऽधिका प्रायः	ऽधिकाः प्रायः	२२२	२८
रूपणि	रूपाणि	२२६	२०
स्वरभेद	स्वरभेदं	२२७	६
ऽल्पाहारो	ऽल्पाहारो	२२	१६
पार्श्वसहं जन	पार्श्वं संरुजन	२२२९	२
सूत्रस्थानम् ।	निदानस्थानम् ।	२३३	१
चिकित्सिताम्	चिकित्सितम्	२४०	५
तथा इत्यस्य टिप्पणी यथा		२५४	३
वातादि विकारेत्यादिः		२५३ पृष्ठेस्ति	२७
तथाऽभिशाप	तथाऽभिशाप	२५४	९
गताब्देषु २००	गताब्देषु २०००	२५५	२८
लङ्घनपाचन तु	लङ्घनपाचने तु	२५९	१
तीक्ष्णोष्णानि	तीक्ष्णोष्णानि	२७१	३
जन्तुमारश्चेति	जन्तुमातरश्चेति	२७३	१७
काश्कं	काश्क्यं	२७३	९
पादस्य	पदिश्य	२७	१३
पुरषि	पुरीष	२७	२१
पुनरवे	पुनरेव	२७७	११
शुक्लेनां	शुक्लेन	२७७	२७
स 'ठ,	सुष्ठु	२७९	२७
पूजयेत्	पूजयेत्	२८१	६
परिच्छेदेन	परिच्छेदेन	२८१	२०
राजकर्मद्वेष	राजकर्मकद्वेष	२८१	२९

अशुद्धम्	शुद्धम्	पृ०	पं०
धिद्येना	विद्येना	२८३	७
कार्यप्रवृत्ति प्रवृत्ति	कार्यप्रवृत्ति	२८३	१७
पराजिता	पराजितो	२८५	८
सव्यभिचार	सव्यभिचारं,	३८५	३
वादेप्रवृत्ति	वादेप्रवृत्ते	,,	२९
प्रस्तूयमाने	प्रस्तूयमाने	२८७	६
ग्रहणेने	ग्रहणेने	,,	२०
॥ ४०	॥ ४० ॥	,,	२०
प्रका ॥	प्रका	,,	२२
यव्यभि	यद्वयभि	२८८	१०
ज्यं नाव	ज्यं नाम	,,	२२
साध्याऽयं	साध्योऽयं	,,	२४
मानाथकं	मानार्थकं	२८९	१८
भेषति	भिषज्यति	२९३	१९
यथाकाल	यथाकालं	२९४	२०
आजिष्णव	आजिष्णवो	२१८	५
नच परः	नच परैः	३००	१०
प्रायगमा	प्रायमा	३००	२५
वातधातुः प्रायं	वातधातुप्रायं	३०१	१-२
न यौगिकं	यौगिकं	३०२	१७
इति कर्तव्यता	इतिकर्त्तव्यता	३०२	२९
कषायश्च	कषायैश्च	३०३	२५
मेव विधानां	मेवं विधानां	३०६	२५
कण्टकारिः कात्वच इति	कण्टकारिकात्वच इति ।	३०८	१२
संयोगे पुरुष	संयोगपुरुष	३१५	१८
कर्म का	कर्म वा	३१९	३
सत्त्वं चित्त	सत्त्वं चित्तं	३२५	२४
उत्पद्यते	उत्पद्यते	३२६	२७



# शुद्धिपत्रम् ।

५

अशुद्धम्	शुद्धम्	पृ०	पं०
दितेभ्योऽनि	दितेभ्योनि	३२७	८
योगपद्ये	यौगपद्ये	३३३	२४
शारीयः,	शारीर्यः,	३३४	१
अग्नयात्मकं	अग्न्यात्मकं	॥	॥
माष्टेयोः	मोष्टयोः	३३५	३
इवयृश्च	श्वयधुः	॥	४
दस्य दद्या	दस्यै दद्या	॥	६
स्ववृत्तानुष्ठाने	स्वस्थवृत्तानुष्ठाने	३४५	२३
किञ्च स्य का	किञ्चास्य का	३४७	१४
वर्षत्युकाले	वर्षत्यकाले	३४९	५
१ पुत्रविषयक	२ पुत्रविषयक	३५५	३०
विधीयते	विधीयते	३५३	१६
मित्यावा	मित्यादि वा	३७१	२५
डमरु	डमरु	३७३	२९
मनुनिन	मुन्नीय	३७६	२६-२७
ग्रहैः	ग्रहैः	३८१	२२
दोषजं	दोषजं	३८४	२७
शिरिय	शिरसीय	३९१	१०-११
हरीतकफिल	हरीतकी फल	४०८	२९
द्विस्तवि	द्विस्ताव	४११	२३
द्विस्ताद्	द्विस्तावान्	४११	३१
वत् पय	वत्पय	४१६	१८
कुसुल	कुसूल	४१६	३०
मध्ये	मध्ये	४१६	३०
मधु	मधु	४२२	१
नायसी पात्री	नायसीं पात्रीं	४२२	५
स भव	सम्भव	४२३	२९
निः स्रवः	निःस्रवः	४२३	३०

		पृ०	पं०
अशुद्धम्	शुद्धम्		
सपन्ना	सम्पन्ना	४२४	२७
वीरागाः	नीरोगाः	,,	२९
आदि	आदित्य	४२६	१
यज्ञस्य	दक्षस्य	४२९	१६
बालायाः	बलायाः	४३६	१८
धिकार	धिकारे	४४८	४
मति	गति	४५२	१७
पित्तान्त्रिक	पित्तात्रिक	४५३	५
हुज्वर	हुज्वर	४५६	१७
दया	दयो	४५६	२९
लङ्घन	लङ्घनं	४५८	१९
वत्सक	वत्सकं	४६४	६
प्रोक्ता	प्रोक्तो	४७१	२
विधो रोगाः,	विधारोगाः,	४७२	२६
ऽधिय	ऽधिष्ठाय	४७८	२५
मुस्तापर्पट	मुस्तपर्पट	४८०	१
प्रशान्तिकाः	प्रशान्तिकाः	४८०	११
रः क्ष	रः प्लक्ष	४८१	१२
रुक प्र	रुक प्र	४९४	२६
शीत	शीतं	४९७	३
वरतल	करतल	४९८	२३
सिद्धाः	सिद्धाः	५००	५
शिष्टः	शिष्टम्	५०२	२४
दूष्याः	दूष्यम्	५०३	११
गम्भीरधातु	गम्भीरधातु	५०३	२७
लोध्रास्रवः	लोध्रास्रवः	५०६	१०
भेदो	भेदो	५०७	८
मांसादौ	मांसादौ	५०८	२५
लघ्य	लघ्यं	५०९	७

# शुद्धिपत्रम् ।

७

अशुद्धम्	शुद्धम्	पृ०	पं०
दारुहरिद्रा	दारुहरिद्रा	५११	२८
स्नेहः पाने,	स्नेहः, पाने-	५१६	२९
योधृणा	योधृणा	५२५	२९
पचत्	पचेत्	५३१	१७
पिप्पली गभ	पिप्पली गर्भ	५३६	१५
भेषज	भेषजं	५३८	१
असाध्यत्व	असाध्यत्वं	,,	२
स्त्रातांस्य - मना	स्त्रोतांस्य - मनो	५३८	१४
चता	चेता	,,	१७
चत	चेत	,,	१८
मि - नि	मि - नि	५३८	२३
गुर्व	गुर्वा	५३९	३०
नृत्य गति	नृत्यगीत	५४०	२
कल्याणक म०	कल्याणकं म०	५४३	१
मूत्र	मूत्रे	५४२	२२
त्यथ	त्यर्थ	५५४	४
सञ्चूय	सञ्चूर्य	५५४	२४
विनयच्च	विनयेच्च	५५७	१४
युषैः	यूषैः	५५९	३०
चूण	चूर्ण	५६०	१३
भूततेऽश्वैः,	भूतर्तऽश्वैः,	५६३	२७
सेवतसाः	सवेतसाः	५६८	१
कैर्शनैः ।	कर्शनैः ।	५७२	१८
स्यादा	स्यादौ	५७७	६
चव	चैव	५७७	२१
कुवात	कुर्वीत	५७७	२२
शीधुभिः	शीधुभिः	५८१	११
हृद्रोग	हृद्रोगं	५८४	१
त्रिदोषं	त्रिदोषे	५८४	९२

अशुद्धम्	शुद्धम्	पृ०	पं०
विमागगः	विमार्गगः	५८५	८
वृषदशो	वृषदंशो	५९२	२९
निदिग्धका	निदिग्धिका	६०३	२१
षष्ठी । कलाग्रहणी	षष्ठीकला ग्रहणी,	६०८	२३
साऽल्प	सोऽल्प	६२६	१४
काम	कामं	६३६	५
पार्श्वार्ति	पार्श्वार्ति	६३६	१६
शात	शीत	६३८	२०
शुच्यति योगतः	शुद्ध्यतियोगतः ।	६३८	२३
श्वासे निरुध्यते	श्वासोनिरुध्यते	६४१	२५
श्लेष्माणि	श्लेष्मणि	६४३	२०
क्षीणाधातु	क्षीणधातु	६४४	५
सवषां	सर्वेषां	६४९	२
निवेषिणः	निषेविणः	६६५	१६
आममक्कं	आममपक्कं	६६७	२६
पुरो	पुरा	६७६	१३
मुञ्जतकैः	मुञ्जातकैः	६९४	२७
सपाकशर्करं	साऽपकशर्करं	६९३	३
द्धतं	द्धृतं	६९६	२०
मस्रं	मस्रं	७११	७
तोदाति	तोदार्ति	७५१	१२
युक्ता	युक्तो	७६६	२४
पाचनेस्त्रि	पचनैस्त्रि	७९९	२९
विवृता	त्रिवृता	७९८	१७
प्रकोपणः	प्रकोपणैः	८२१	४
व्युषितं	व्युषितं	८३२	१४
त्रिव्युषितं	त्रिव्युषितं	८३३	१९
विरेचनाम्	विरेचनानाम्	८४२	२७
मुकूलकः	मकूलकः	८५५	१

# शुद्धिपत्रम् ।

९

अशुद्धम्	शुद्धम्	पृ०	पं०
नियत	नियतं	८७३	१५
विवण	विवर्ण	८९०	२६
वातकृत्वा	वर्त्ति कृत्वा	९०७	९
१ पशुचिकित्सा	२ पशुचिकित्सा	९१७	२७
पशूनां रोगाः	१ पशूनारोगाः	९१७	२७
२ सतता तुरान्	३ सततातुरान्	९१७	२९
शास्त्र शास्त्र	शास्त्रं शस्त्रं	९२४	१७
संप्रवक्ष्यन्ते	प्रवक्ष्यन्ते	९२४	१९

यत्र यत्र पतिता मम दृष्टिर्वाचने झटिति शुद्धतरस्य ।

तत्र तत्र लिपिदोष विशुद्धिर्दशिताऽथ विबुधैः स्वयमूह्या ॥२॥

भवतां-तारादत्तपन्तः ।



# रसेन्द्रसारसंग्रह—

## गूढार्थसन्दीपिकासंस्कृतव्याख्यासहित ।

जगदीश्वर की अनुपम अनुकम्पा से सवत्र प्रचलित प्राचीन ग्रन्थ रसेन्द्रसारसंग्रह की विशद तथा सरल संस्कृत टीका विशेष कर विद्यार्थियों के लिये अधिक उपयोगी तैयार हो गई, अर्थात् मैंने— व्याकरण—साहित्य—दर्शनादिक के विद्वान् तथा काशी हिन्दू यूनिवर्सिटी से रसायन भौतिक वनस्पति और जीवशास्त्र एवम् आयुर्वेद और डाक्टरी में परमनिष्णात तथा हिन्दी और संस्कृत की प्रतियोगिताओं में श्री पूजनीय कुलपति पं० श्रीमदनमोहन मालवीयजी सरीखे पूज्यविद्वानों से स्वर्णपदक, रजतपदक आदि प्राप्त आयुर्वेदाचार्य पं० श्री अम्बिकादत्तशास्त्री जी के द्वारा उक्त ग्रन्थ की गूढार्थ-सन्दीपिका नामक अत्यन्त सरल संस्कृत में विस्तृत व्याख्या कराकर मुद्रित किया है । उक्त व्याख्या से यह ग्रन्थ आजकल के वैज्ञानिक ढङ्ग का अनुपम हो गया है । केवल इसी एक ग्रन्थ के पास में रखने से सम्पूर्ण रसग्रन्थों का ज्ञान प्राप्त हो सकता है । रोगों का एवम् पथ्यापथ्य आदि का भी इसमें उल्लेख करा दिया गया है अन्त में ओषधियों के अनेक भाषा आदिकों के नाम तथा अन्यान्य उपयोगी विषयों को देकर इस संस्करण को सर्वोत्तम रसचिकित्सोपयोगी बना दिया गया है जिसे पाठक जन स्वयं देखकर जान लेंगे । विशेष लिखना लेख का कलेवर मात्र बढ़ाना है अत एव अन्त में इतना ही कहना है कि उक्त शास्त्रीजी ने प्राच्य पाश्चात्य चिकित्सा विज्ञान के अन्दर तपश्चर्यापूर्वक घोर परिश्रम करने के पश्चात् समस्त रस शास्त्ररूपी समुद्र का मन्थन करके निकाली हुई रत्नरूपी अपनी टीका से इस ग्रन्थ को अमूल्य सर्वोत्तम बना दिया है ।

प्रचारार्थ मनोहर कपड़े की जील्द का लागतमात्र मूल्य ३) है ।

छप गये !

सुलभ !!

सस्ते संस्करण !!!

श्रीमद्भावमिश्रविरचितः

## —❧ भावप्रकाशः ❧—

( गुटका संस्करण )

अत्यन्त हर्ष का विषय है कि उपरोक्त “भावप्रकाश” मूल गुटका रूप में प्रत्येक श्लोकों को पृथक् २ पङ्क्ति में नवीन २ अवतरणों के साथ सब संस्करणों से श्रेष्ठ शुद्ध तथा सस्ता संस्करण प्रकाशित हो गया है ।

सम्पूर्ण ग्रन्थ [ कपड़े की उत्तम जिल्द में ] मूल्य ४)

भावप्रकाश मूल पूर्वार्द्ध निघण्टु प्रकरण पर निघण्टुसारसंग्रह नामक परीक्षोपयोगी विस्तृत विवरण सहित मूल्य २।)

केवल मध्यमोत्तरखण्ड का मूल्य २॥)

## रसरत्नसमुच्चयः ।

( गुटका संस्करण )

सुन्दर टिप्पणी नवीन २ अवतरणों से युक्त प्रत्येक श्लोकों की पृथक् २ पाङ्क्ति, अन्य संस्करणों से श्रेष्ठ सुलभ सस्ता संस्करण प्रकाशित हो गया ।

सुन्दर कपड़े की पक्की जिल्द का मूल्य १॥)

कागजी मजबूत जिल्द का मूल्य १॥)

## नाडीविज्ञानम्

विबोधिनीनाम्नी भा० टी० सहितम् ।

अत्यन्त सुन्दर नवीन संस्करण । मूल्य केवल =) मात्र

१ काकचण्डीश्वरकल्पतन्त्र । वैद्यक का अत्यन्त प्राचीन ग्रन्थ ॥)

२ रसाध्याय सटीक । “ “ “ “ ॥=)

३ निदानदीपिका । निदान ग्रन्थों में सर्वोत्तम ४)

१. भावप्रकाश मूल पूर्वार्द्ध-निघण्टुप्रकरण पर निघण्टु-सारसंग्रह-नामक परीक्षोपयोगी विस्तृत विवरण सहित । रु० २—४

२. भावप्रकाश मूल संपूर्ण-निघण्टुसारसंग्रह सहित । रु० ४—१२

३. निघण्टुसारसंग्रहः ( तदनुरूपबहुविषयपरिष्कृतो-भावप्रकाशस्थनिघण्टु-परिशिष्टरूपः ) रु० १—०

आयुर्वेदप्रेमियों के सौकर्यार्थ मैंने निघण्टु के जिज्ञासुजनों के लिये “निघण्टुसारसंग्रह” नामक ग्रन्थ भिषगरत्न पं० श्रीब्रह्म-शङ्करजी मिश्र से प्रार्थना करके तैयार कराया है । यह ग्रन्थ भाव-प्रकाश निघण्टुभाग हरीतक्यादि वर्गादिक के क्रमको लेकर उसी की अपूर्णता को पूर्ण करने के लिये बनाया गया है । भावप्रकाश निघण्टु ही सबसे अधिक प्रचलित है अतः उसी को इसमें प्रधान माना गया है । अत एव इसमें जिनके गुणादिक निघण्टु में नहीं हैं उनके अनेक भाषाओं ( हिन्दी, मराठी, बङ्गला, कर्णाटक, तैलंग, द्राविड़, उडिया, पंजाबी, बर्मा, फारसी, अरब लैटिन, अंग्रेजी आदि ) के नाम और व्यवहार में आने योग्य अङ्गों ( पत्र-पुष्प-फल-मूलादि ) का उल्लेख और साथ २ मात्रा का भी निर्देश कर दिया गया है तथा जिनके भेदादिक प्रचलित उक्त निघण्टु में नहीं हैं उनका भी उल्लेख किया गया है, इसके अतिरिक्त बहुत से अन्य ओषधियों के भी गुणादिक इस में दिये गये हैं । और इसमें मांसवर्ग तथा कृताञ्जसाधन वर्ग के द्रव्यों को भी मिला कर कुल ९२२ द्रव्यों का वर्णन आया है तथा स्थल २ पर उनके अङ्गों के गुणों का भी वर्णन किया गया है । इसके अतिरिक्त विषयसूची संस्कृत में तथा अकारादि क्रमसूची हिन्दी में साथ २ संस्कृत नाम के दी गई है ।

उपरोक्त संस्करणों में प्राप्त होगा ।





लाल बहादुर शास्त्री राष्ट्रीय प्रशासन अकादमी, पुस्तकालय

*L.B.S. National Academy of Administration, Library*

## मसूरी

MUSSOORIE

यह पुस्तक निम्नांकित तारीख तक वापिस करनी है

This book is to be returned on the date last stamped

[illegible]

Scanned  
615.536  
अग्निव

अवाप्ति सं० ~~१५१०२~~

ACC. No.....

वर्ग सं.

पुस्तक सं.

Class No.....

Book No. ....

लेखक अग्निवेश महर्षि

Author.....

615.536

~~14102~~

अग्निव

LIBRARY

LAL BHADUR SHASTRI

National Academy of Administration

MUSSOORIE

Accession No. 125517

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

*Help to keep this book fresh, clean & moving*